

ਸਭਾ ਇਤਿਹਾਸ

2.

ਪੰਜਾਬ ਦਾ

ਇਤਿਹਾਸ



Sri Satguru Jagjit Singh Ji E-library

Sri Satguru Jagjit Singh Ji E-library has been created with the approval and personal blessings of Sri Satguru Uday Singh Ji. You can easily access the wealth of teaching, learning and research materials on Sri Satguru Jagjit Singh Ji E-library online, which until now have only been available to a handful of scholars and researchers.

This new Sri Satguru Jagjit Singh Ji E-library allows school children, students, researchers and armchair scholars anywhere in the world at any time to study and learn from the original documents.

As well as opening access to our historical pieces of world heritage, digitisation ensures the long-term protection and conservation of these fragile treasures. This is a significant milestone in the development of the Sri Satguru Jagjit Singh Ji E-Library, but it is just a first step on a long road.

Please join with us in this remarkable transformation of the Library. You can share your books, magazines, pamphlets, photos, music, videos etc. This will ensure they are preserved for generations to come. Each item will be fully acknowledged.

To continue this work, we need your help

Your generous contribution and help will ensure that an ever-growing number of the Library's collections are conserved and digitised, and are made available to students, scholars, and readers the world over. The Sri Satguru Jagjit Singh Ji E-Library collection is growing day by day and some rare and priceless books/magazines/manuscripts and other items have already been digitised.

We would like to thank all the contributors who have kindly provided items from their collections. This is appreciated by us now and many readers in the future.

Contact Details

For further information - please contact

Email: NamdhariElibrary@gmail.com

harnam singh, chand

ਸਾਡਾ ਇਤਿਹਾਸ

ਭਾਗ ੨

(ਪੰਜਾਬ ਦਾ ਇਤਿਹਾਸ)

੧੭੦੮—੧੭੬੬

ਸਤਿਬੀਰ ਸਿੰਘ ਐਮ. ਏ.

ਪ੍ਰਿੰਸੀਪਲ,

ਗੁਰੂ ਨਾਨਕ ਖਾਲਸਾ ਕਾਲਜ,

ਯਮਨਾ ਨਗਰ (ਅੰਬਾਲਾ)



ਨਿਊ ਬੁਕ ਕੰਪਨੀ
ਮਾਈ ਹੀਰਾਂ ਗੇਟ, ਜਲੰਧਰ

ਦੂਜੀ ਵਾਰ : ੧੯੭੦

ਪ੍ਰਕਾਸ਼ਕ : ਸ੍ਰ. ਮਹਿਤਾਬ ਸਿੰਘ,
ਨਿਓ ਬੁੱਕ ਕੰਪਨੀ,
ਮਾਈ ਹੀਰਾ ਗੇਟ, ਜਲੰਧਰ ।

ਪ੍ਰਿੰਟਰ : ਸ੍ਰ. ਗੁਰਬਖਸ਼ ਸਿੰਘ ਜੰਜੂਆ,
ਅਵਾਮੀ ਪ੍ਰਿੰਟਿੰਗ ਪ੍ਰੈਸ,
ਨਹਿਰੂ ਗਾਰਡਨ ਰੋਡ, ਜਲੰਧਰ ।

ਮੁੱਲ : ਦਸ ਰੁਪਏ

ਵਿਸ਼ੇ-ਸੂਚੀ

	ਪੰਨਾ
ਮੁੱਖ ਸ਼ਬਦ	
੧. ਬਾਬਾ ਬੰਦਾ ਸਿੰਘ	੧
੨. ਬਾਬਾ ਬੰਦਾ ਸਿੰਘ ਪੰਜਾਬ ਵਿਚ	੯
੩. ਮਾਝੇ ਅਤੇ ਦੁਆਬੇ ਵਿਚ ਹਲਚਲ	੨੦
੪. ਬਾਬਾ ਬੰਦਾ ਸਿੰਘ ਦੀ ਸ਼ਹਾਦਤ	੩੧
੫. ਬਾਬਾ ਬੰਦਾ ਸਿੰਘ ਜੀ ਸਮੇਂ ਸਿੱਖ ਲਹਿਰ ਦੀ ਨੌਈਅਤ ਅਤੇ ਪਸਾਰ	੪੩
੬. ਬਾਬਾ ਬੰਦਾ ਸਿੰਘ ਤੇ ਉਨ੍ਹਾਂ ਦੇ ਕੰਮ	੫੦
੭. ਬਾਬਾ ਬੰਦਾ ਸਿੰਘ ਬਾਅਦ ਬਿਖੜਾ ਸਮਾਂ ਅਰੰਭ ਹੋ ਗਿਆ	੫੫
੮. ਪੰਜਾਬ ਦੀ ਦਸ਼ਾ—ਨਾਦਰ ਸ਼ਾਹ ਦੇ ਹਮਲੇ ਤਕ	੭੨
੯. ਨਾਦਰ ਸ਼ਾਹ ਦਾ ਹਮਲਾ	੯੯
੧੦. ਅਤਿਆਚਾਰਾਂ ਦਾ ਚੱਕਰ ਤੇ ਸ਼ਹੀਦੀਆਂ	੧੦੫
੧੧. ਛੋਟਾ ਘਲੂਘਾਰਾ	੧੧੯
੧੨. ਅਬਦਾਲੀ ਦੇ ਹਮਲੇ	੧੨੭
੧੩. ਵੱਡਾ ਘਲੂਘਾਰਾ	੧੬੭
੧੪. ਸਿੱਖਾਂ ਦੀ ਜਿੱਤ ਦੇ ਕਾਰਨ	੧੮੭
੧੫. ਅਹਿਮਦਸ਼ਾਹ ਅਬਦਾਲੀ ਦੇ ਹਮਲੇ ਦੇ ਪ੍ਰਭਾਵ	੧੯੭
੧੬. ਮਿਸਲਾਂ ਦੀ ਉਤਪਤੀ ਤੇ ਵਿਕਾਸ	੨੦੧
੧੭. ਮਿਸਲਾਂ ਦਾ ਸੰਖੇਪ ਇਤਿਹਾਸ	੨੧੩
੧੮. ਤੇਖੂਰ ਸ਼ਾਹ ਦੇ ਹਮਲੇ	੨੪੪
੧੯. ਜ਼ਮਾਨ ਸ਼ਾਹ ਦੇ ਹਮਲੇ	੨੫੨
ਅੰਤਿਕਾ.	੨੬੦

ਮੁੱਖ ਸ਼ਬਦ

“ਸਾਡਾ ਇਤਿਹਾਸ” ਦੀ ਪਹਿਲੀ ਜਿਲਦ ਦੇ ਮੁੱਖ ਸ਼ਬਦ ਵਿਚ ਮੈਂ ਆਸ ਪ੍ਰਗਟ ਕੀਤੀ ਸੀ ਕਿ ਇਸ ਦੀ ਦੂਜੀ ਜਿਲਦ ਜਲਦੀ ਹੀ ਛਪ ਕੇ ਪਾਠਕਾਂ ਦੇ ਹੱਥਾਂ ਵਿਚ ਪੁੱਜ ਜਾਵੇਗੀ ਪਰ ਅਜਿਹਾ ਨਾ ਹੋ ਸਕਿਆ, ਕਿਉਂ ਜੋ ਉਸੇ ਸਾਲ ੧੯੫੮ ਵਿਚ ਪੰਥਕ ਜਦੋਜਹਿਦ ਦਾ ਘੱਲ ਅਰੰਭ ਹੋ ਗਿਆ। ਮੈਨੂੰ ਵੀ ਵਿਤ ਅਨੁਸਾਰ ਹਿੱਸਾ ਲੈਣ ਕਰ ਕੇ ਫਪਾਈ ਦਾ ਕੰਮ ਅਧੂਰਾ ਹੀ ਛੱਡਣਾ ਪਿਆ। “ਪੰਜਾਬੀ ਸੂਬੇ ਦੇ ਮੌਰਚੇ” ਤੋਂ ਬਾਅਦ ਜਦ ਕੁਝ ਵਿਹਲ ਮਿਲੀ ਤਾਂ ਉਸ ਕੰਮ ਨੂੰ ਫੇਰ ਅਰੰਭ ਕਰ ਕੇ ਗੁਰੂ ਦੀ ਮਿਹਰ ਨਾਲ ਸਿਰੇ ਚਾੜ੍ਹਨ ਵਿਚ ਸਫਲ ਹੋਇਆ ਹਾਂ। ਦੇਰ ਜ਼ਰੂਰ ਹੋਈ ਹੈ, ਪਰ ਮੈਨੂੰ ਖੁਸ਼ੀ ਹੈ ਕਿ ਸਹਿਜ ਪੱਕਣ ਨਾਲ ਮਿੱਠਾ ਹੋ ਗਿਆ ਹੈ।

“ਸਾਡਾ ਇਤਿਹਾਸ” ਦੀ ਦੂਜੀ ਜਿਲਦ ਵਿਚ ਉਸ ਸਮੇਂ ਦਾ ਵਰਨਣ ਹੈ ਜਿਸ ਨੂੰ ਓਪਰੀ ਨਜ਼ਰ ਵਾਲੇ ਇਤਿਹਾਸਕਾਰ “ਅਤਿ ਬਿਖੜਾ ਸਮਾਂ” “ਅਨੁਰਾ ਯੁੱਗ” ਜਾਂ “ਕਾਲਾ ਕਾਲ” (Dark Age) ਕਹਿੰਦੇ ਹਨ, ਪਰ ਮੇਰੀ ਜਾਚੇ ਇਹ ਯੁੱਗ ਅਤਿ ਬਿਖੜਾ ਤਾਂ ਜ਼ਰੂਰ ਹੈ, ਪਰ ਨਾਲ ਹੀ ਚੜ੍ਹਦੀ ਕਲਾ ਤੇ ਸਿੱਖੀ ਆਚਰਣ ਦਾ ਟੀਸੀ ਨੂੰ ਛੁਹਣ ਦੀ ਰੋਮਾਂਚਕ ਦਾਸਤਾਨ ਵੀ ਹੈ। ਜੋ ਕਾਰਨਾਮੇ ਸਿੱਖਾਂ ਨੇ ਇਸ ਯੁੱਗ ਵਿਚ ਕੀਤੇ ਉਨ੍ਹਾਂ ਦੀ ਯਾਦ ਸਦਕਾ ਹੀ ਅਸੀਂ ਸਿਰ ਉੱਚਾ ਕਰਨ ਯੋਗ ਹੋ ਸਕੇ। ਇਸੇ ਲਈ ਉਹ ਘਟਨਾਵਾਂ ਸਾਡੀ ਨਿੱਤ ਦੀ ਅਰਦਾਸ ਦਾ ਹਿੱਸਾ ਬਣ ਗਈਆਂ। ਇਹ ਸਮਾਂ ਅਰਦਾਸ ਦੇ ਉਨ੍ਹਾਂ ਅੱਖਰਾਂ “ਜਿਨ੍ਹਾਂ ਸਿੰਘਾਂ ਸਿੰਘਣੀਆਂ ਨੇ ਧਰਮ ਹੇਤ ਸੀਸ ਦਿੱਤੇ, ਬੰਦ ਬੰਦ ਕਟਾਏ, ਖੋਪਰੀਆਂ ਲੁਹਾਈਆਂ, ਚਰਖੜੀਆਂ ਤੇ ਚੜ੍ਹੇ, ਆਰਿਆਂ ਨਾਲ ਚਿਰਾਏ ਗਏ, ਗੁਰਦੁਆਰਿਆਂ ਦੀ ਸੇਵਾ ਲਈ ਕੁਰਬਾਨੀਆਂ ਕੀਤੀਆਂ, ਧਰਮ ਨਹੀਂ ਹਾਰਿਆ, ਸਿੱਖੀ ਕੇਸਾਂ ਸੁਆਸਾਂ ਨਾਲ ਨਿਬਾਹੀ” ਦਾ ਹੀ ਇਕ ਸਜੀਵ ਚਿਤ੍ਰ ਹੈ। “ਜਹਾਂ ਜਹਾਂ ਖਾਲਸਾ ਜੀ ਸਾਹਿਬ ਤਹਾਂ ਤਹਾਂ ਰਛਿਆ ਰਿਆਇਤ” ਦੀ ਇਕ ਕਹਾਣੀ ਹੈ। “ਦੇਗ ਤੇਗ ਫਤਹਿ” ਦੀ ਵਾਰਤਾ ਹੈ। “ਸ੍ਰੀ ਅੰਮ੍ਰਿਤਸਰ ਜੀ ਦੇ ਦਰਸ਼ਨ ਇਸ਼ਨਾਨ” ਦਾ ਅਮਲੀ ਰੂਪ ਹੈ। “ਚੌਂਕੀਆਂ, ਬੰਡੇ, ਬੁੰਗੇ, ਜੁਗੋ ਜੁਗ ਅਟੱਲ, ਧਰਮ ਕੀ ਜੈਕਾਰ” ਦਾ ਗੁੰਜਦਾ ਜੈਕਾਰਾ ਹੈ। ਇਸ ਸਮੇਂ ਨੂੰ ਉਲੀਕਦੇ ਜੋ ਅਲੌਕਿਕ ਅਨੰਦ ਮੈਨੂੰ ਆਇਆ ਹੈ, ਮੈਨੂੰ ਆਸ ਹੈ ਕਿ ਪਾਠਕ ਨੂੰ ਵੀ ਉਹ ਸਵਾਦ ਪ੍ਰਤੀਤ ਹੋਵੇਗਾ।

ਇਸ ਸਮੇਂ ਦੀਆਂ ਘਟਨਾਵਾਂ ਨੂੰ ਲਿਖਣ ਵਿਚ ਕਾਫ਼ੀ ਔਕੜਾਂ ਆਈਆਂ ਹਨ,

ਪਰ ਡਾਕਟਰ ਗੰਡਾ ਸਿੰਘ ਤੇ ਡਾਕਟਰ ਹਰੀ ਰਾਮ ਗੁਪਤਾ ਦੀਆਂ ਲਿਖਤਾਂ ਨੇ ਗੁੰਝਲਾਂ ਨੂੰ ਖੋਲ੍ਹਣ ਵਿਚ ਕਾਫੀ ਸਹਾਇਤਾ ਦਿੱਤੀ ਹੈ । ਉਨ੍ਹਾਂ ਦਾ ਮੈਂ ਧੰਨਵਾਦੀ ਹਾਂ ।

ਇਹ ਪੁਸਤਕ ਮੈਂ ਆਪਣੇ ਪੂਜ ਮਾਤਾ ਰਣਜੀਤ ਕੌਰ ਤੇ ਭਾਈ ਹਰਨਾਮ ਸਿੰਘ ਜੀ ਪੂਜ ਪਿਤਾ ਜੀ ਨੂੰ ਭੇਟ ਕਰ ਰਹਿਆ ਹਾਂ, ਕਿਉਂ ਜੋ ਉਨ੍ਹਾਂ ਦੀ ਦਿੱਤੀ ਜਾਗ ਹੀ ਹੈ ਜੋ ਮੈਨੂੰ ਗੁਰਬਾਣੀ ਦੇ ਅਧਿਐਨ ਤੇ ਇਤਿਹਾਸ ਦੀ ਭਾਲ ਵੱਲ ਪ੍ਰੇਰਦੀ ਰਹਿੰਦੀ ਹੈ । ਆਪਣੇ ਪਿਆਰੇ ਭਰਾ ਸਰਦਾਰ ਇੰਦਰਪਾਲ ਸਿੰਘ ਤੇ ਸਰਦਾਰ ਦਰਸ਼ਨ ਸਿੰਘ ਦਾ ਧੰਨਵਾਦੀ ਹਾਂ ਜਿਨ੍ਹਾਂ ਕਦੇ ਵੀ ਕਿਸੇ ਕਿਸਮ ਦੀ ਮੁਸ਼ਕਲ ਮੇਰੇ ਨੇੜੇ ਨਹੀਂ ਆਉਣ ਦਿੱਤੀ । ਉਨ੍ਹਾਂ ਅਜਿਹੇ ਵਸੀਲੇ ਬਣਾਏ ਹਨ ਜਿਨ੍ਹਾਂ ਕਾਰਨ ਮੈਂ ਪੂਰਾ ਧਿਆਨ ਸਿੱਖ ਇਤਿਹਾਸ ਦੇ ਲਿਖਣ ਵੱਲ ਦੇ ਸਕਿਆ ਹਾਂ ਅਤੇ ਅੱਗੋਂ ਵੀ ਦੇ ਸਕਾਂਗਾ । ਆਪਣੇ ਸੁਹਿਰਦ ਮਿੱਤ੍ਰ-ਵੀਰ ਸਰਦਾਰ ਸਰੂਪ ਸਿੰਘ ਦੀ ਉਸ ਪ੍ਰੇਰਨਾ ਦਾ ਵੀ ਰਿਣੀ ਹਾਂ ਜੋ ਮੇਰਾ ਉਤਸ਼ਾਹ ਕਦੇ ਵੀ ਮਰਨ ਨਹੀਂ ਦਿੰਦੀ । ਸਰਦਾਰ ਮੋਹਣ ਸਿੰਘ ਜੀ ਹਦੀਆਬਾਦੀ ਨੇ ਮੇਰੇ ਲਈ ਰਾਮਗੜ੍ਹੀਆ ਕਾਲਜ ਫਗਵਾੜਾ ਵਿਖੇ ਵੱਖ ਥਾਂ ਬਣਾ ਕੇ ਸਿੱਖ ਇਤਿਹਾਸ ਨੂੰ ਪੜ੍ਹਨ ਦਾ ਮੌਕਾ ਦੇ ਕੇ ਰਿਣੀ ਬਣਾਇਆ ਹੈ ।

ਲਾਇਲਪੁਰ ਖਾਲਸਾ ਕਾਲਜ ਦੇ ਪ੍ਰਿੰਸੀਪਲ ਸਰਦਾਰ ਰਾਮ ਸਿੰਘ ਨੇ ਮੇਰੇ ਲਈ ਕਾਲਜ ਵਿਚ ਸੁਖਾਵਾਂ ਵਾਤਾਵਰਣ ਬਣਾ ਕੇ ਮੈਨੂੰ ਉਤਸ਼ਾਹੀ ਰੱਖਿਆ ਹੈ । ਲਾਇਲਪੁਰ ਖਾਲਸਾ ਕਾਲਜ ਦੇ ਲਾਇਬਰੇਰੀਅਨ ਸ: ਅਨੂਪ ਸਿੰਘ ਬੀ. ਏ., ਸਿੱਖ ਰੈਫਰੈਂਸ ਲਾਇਬਰੇਰੀ ਦੇ ਸ: ਸਮਸ਼ੇਰ ਸਿੰਘ ਅਤੇ ਗੁਰੂ ਰਾਮਦਾਸ ਲਾਇਬਰੇਰੀ ਅੰਮ੍ਰਿਤਸਰ ਦੇ ਸ: ਬਿੰਗਾਰਾ ਸਿੰਘ ਨੇ ਲੁੜੀਂਦੀਆਂ ਪੁਸਤਕਾਂ ਭਾਲ ਕੇ ਮੇਰੇ ਕੰਮ ਨੂੰ ਸੁਖਾਲਾ ਕੀਤਾ ਹੈ, ਇਸ ਲਈ ਉਨ੍ਹਾਂ ਦਾ ਧੰਨਵਾਦੀ ਹਾਂ ।

ਸਰਦਾਰ ਕਿਰਪਾਲ ਸਿੰਘ ਆਰਟਿਸਟ ਸਿੱਖ ਅਜਾਇਬਘਰ ਨੇ ਪੁਸਤਕ ਦਾ ਟਾਈਟਲ, ਭਾਈ ਮਨੀ ਸਿੰਘ, ਬਾਬਾ ਬੰਦਾ ਸਿੰਘ, ਨਵਾਬ ਕਪੂਰ ਸਿੰਘ, ਘਲੂਘਾਰਾ ਵੱਡਾ ਆਦਿ ਦੇ ਚਿਤਰ ਬਣਾ ਕੇ ਕਿਤਾਬ ਦੀ ਦੱਖ ਨੂੰ ਚਮਕਾਇਆ ਹੈ । ਜਿਸ ਲਗਨ ਤੇ ਮਿਹਨਤ ਨਾਲ ਸਰਦਾਰ ਮਹਿਤਾਬ ਨੇ ਇਸ ਪੁਸਤਕ ਨੂੰ ਛਪਵਾਇਆ ਹੈ, ਉਸ ਦਾ ਵਰਨਣ ਕਰ ਕੇ ਮੈਨੂੰ ਖੁਸ਼ੀ ਹੈ, ਛੋਟੇ ਵੀਰ ਸਰਦਾਰ ਬਲਵਿੰਦਰ ਸਿੰਘ ਨੇ ਤਤਕਰਾ ਲਿਖ ਕੇ ਪੁਸਤਕ ਦੇ ਮੁੱਲ ਨੂੰ ਸਵਾਇਆ ਬਣਾਇਆ ਹੈ ।

ਅਰੰਭ ਵਿਚ ਸਾਡਾ ਇਤਿਹਾਸ ਦੀਆਂ ਤਿੰਨ ਜਿਲਦਾਂ (Volumes) ਬਣਾਉਣ ਦਾ ਵਿਚਾਰ ਸੀ ਪਰ "ਰਣਜੀਤ ਸਿੰਘ ਤੇ ਪੰਜਾਬ ਉੱਤੇ ਅੰਗਰੇਜ਼ਾਂ ਦਾ ਕਬਜ਼ਾ" ਦੀ ਇਕ ਵੱਖਰੀ ਜਿਲਦ ਬਣ ਜਾਣ ਕਰ ਕੇ ਚੌਥੀ ਜਿਲਦ ੧੮੪੯ ਤੋਂ ੧੯੪੭ ਤਕ ਬਣਾਉਣ ਦਾ ਵਿਚਾਰ ਹੈ । ਵਾਹਿਗੁਰੂ ਅੱਗੇ ਅਰਦਾਸ ਹੈ ਕਿ ਉਹ ਆਪਣੀ ਕਿਰਪਾ ਦ੍ਰਿਸ਼ਟੀ ਰੱਖੇ ।

ਸਤੰਬਰ ੧੯੬੨

ਸਤਿਬੀਰ ਸਿੰਘ ਪ੍ਰੋਫੈਸਰ
ਲਾਇਲਪੁਰ ਖਾਲਸਾ ਕਾਲਜ,
ਜਲੰਧਰ ।

ਦੂਜੇ ਐਡੀਸ਼ਨ ਬਾਰੇ

“ਸਾਡੇ ਇਤਿਹਾਸ” ਦੇ ਦੂਜੇ ਹਿੱਸੇ ਦਾ ਪਹਿਲਾ ਐਡੀਸ਼ਨ ਚਿਰਾਂ ਤੋਂ ਮੁਕ ਗਇਆ ਸੀ ਅਤੇ ਸਰਦਾਰ ਮਹਿਤਾਬ ਸਿੰਘ ਇਸ ਨੂੰ ਛਾਪਣ ਲਈ ਵਾਰ ਵਾਰ ਲਿਖ ਰਹੇ ਸਨ ਪਰ ਮੈਂ ਬਗ਼ੈਰ ਸੁਧਾਈ ਤੋਂ ਛਾਪਣਾ ਪਾਠਕਾਂ ਨਾਲ ਇਕ ਅਨਿਆਂ ਸਮਝਦਾ ਸਾਂ। ਕਈ ਰੁਝੇਵਿਆਂ ਕਾਰਨ ਇਹ ਕੰਮ ਅੱਗੇ ਅੱਗੇ ਹੀ ਪੈਂਦਾ ਰਹਿਆ ਅਤੇ ਪਹਿਲਗਾਮ ਜਾ ਕੇ ਹੀ ਇਸ ਦੀ ਸੋਧ ਸੁਧਾਈ ਕਰ ਸਕਿਆ ਹਾਂ।

ਜੋ ਰੂਪ ਦੂਜੇ ਐਡੀਸ਼ਨ ਦਾ ਬਣਿਆ ਹੈ ਇਹ ਲਿਖ ਕੇ ਮੈਨੂੰ ਖੁਸ਼ੀ ਹੈ ਕਿ ਉਹ ਵੱਖਰਾ ਤੇ ਨਿਰੋਆ ਹੈ। ਪੁਸਤਕ ਦੀ ਤਰਤੀਬ ਤਾਂ ਭਾਵੇਂ ਉਹ ਹੀ ਰਹਿਣ ਦਿੱਤੀ ਹੈ ਪਰ ਹਰ ਅਧਿਆਇ ਨੂੰ ਦੋਬਾਰਾ ਲਿਖਣਾ ਪਇਆ ਹੈ। ਅਨੇਕਾਂ ਨਵੀਆਂ ਲੱਭਤਾਂ ਦਾ ਪ੍ਰਯੋਗ ਕੀਤਾ ਹੈ ਅਤੇ ਸ਼ਹੀਦ ਸਿੱਖਾਂ ਦੇ ਜੀਵਨ ਤੇ ਅੱਡਰੇ ਲੇਖ ਲਿਖੇ ਹਨ। ਭਾਈ ਤਾਰਾ ਸਿੰਘ, ਭਾਈ ਹਕੀਕਤ ਰਾਇ ਜੋ ਭਾਈ ਪਰਮਾ ਨੰਦ, ਬਾਬਾ ਦੀਪ ਸਿੰਘ ਇਸ ਪਾਸੇ ਦੀਆਂ ਕੁਝ ਉਦਾਹਰਣਾਂ ਹਨ। ਘੱਟ ਲੋਕਾਂ ਨੂੰ ਪਤਾ ਹੈ ਕਿ ਭਾਈ ਹਕੀਕਤ ਰਾਇ ਜੀ ਦੇ ਦਾਦਾ ਭਾਈ ਨੰਦ ਲਾਲ ਪੁਰੀ ਨੇ ‘ਧਰਮੀ’ ਹੋਣ ਦਾ ਉਪਦੇਸ਼ ਗੁਰੂ ਹਰਿ ਰਾਇ ਜੀ ਕੋਲੋਂ ਲਇਆ ਸੀ।

ਪਹਿਲਗਾਮ ਵਿਖੇ ਜੋ ਘਰ ਵਾਲਾ ਆਰਾਮ ਵੀਰ ਨਰਿੰਦਰ ਸਿੰਘ ਜੀ ਨੇ ਪਹੁੰਚਾਇਆ, ਉਸ ਲਈ ਮੈਂ ਉਨ੍ਹਾਂ ਦਾ ਰਿਣੀ ਹਾਂ।

ਇਹ ਮਹੀਨਿਆਂ ਦਾ ਕੰਮ ਦਿਨਾਂ ਵਿਚ ਨਾ ਹੁੰਦਾ ਜੇ ਜਸਪਾਲ ਕੌਰ ਜੀ ਅਤੇ ਮੇਰੀ ਬੱਚੀ ਨਰਿੰਦਰਜੀਤ ਕੌਰ ਸਾਥ ਨਾ ਦਿੰਦੇ।

ਪਹਿਲਗਾਮ,
ਜੂਨ ੧੦, ੧੯੭੦

ਸਤਿਬੀਰ ਸਿੰਘ, ਪ੍ਰਿੰਸੀਪਲ,
ਗੁਰੂ ਨਾਨਕ ਖਾਲਸਾ ਕਾਲਜ,
ਯਮਨਾ ਨਗਰ (ਅੰਬਾਲਾ)।

ਭੋਟਾ

ਪੂਜ ਮਾਤਾ ਰਣਜੀਤ ਕੌਰ ਜੀ
ਅਤੇ
ਪਿਤਾ ਭਾਈ ਹਰਨਾਮ ਸਿੰਘ ਜੀ
ਨੂੰ
ਜਿਨ੍ਹਾਂ ਦਾ ਡੂੰਘਾ ਪਿਆਰ
ਮੇਰੀਆਂ
ਨੌਨਿਧਾਂ ਹਨ

ਅਧਿਆਇ ਪਹਿਲਾ

ਬਾਬਾ ਬੰਦਾ ਸਿੰਘ

“ਮੈਂ ਹਾਂ ਉਸੀ ਪੁਰਖ ਕੋਂ ਦਾਜਾ ।

ਕਰਯੋ ਖਾਲਸੇ ਜਿਸੇ ਪ੍ਰਕਾਸਾ ।”

ਸਿੱਖ ਇਤਿਹਾਸ ਵਿਚ ਐਸੀਆਂ ਬਹੁਤ ਘਟ ਵਿਅਕਤੀਆਂ ਹਨ ਜਿਨ੍ਹਾਂ ਬਾਰੇ ਪੂਰਨ ਤੌਰ ਤੇ ਲੜੀ ਵਾਰ-ਕੁਝ ਮਿਲ ਸਕਦਾ ਹੈ । ਕੁਝ ਕਿਸੀ ਥਾਵੇਂ ਤੇ ਕੁਝ ਪਰਾਇਆਂ ਦੀਆਂ ਲਿਖਤਾਂ ਤੋਂ ਕਹਾਣੀ ਬੜੀ ਮੁਸ਼ਕਲ ਨਾਲ ਪੂਰੀ ਹੁੰਦੀ ਹੈ । ਕਈ ਵਾਰੀ ਤਾਂ ਐਸਾ ਹੋਇਆ ਹੈ ਕਿ ਕਈ ਸਾਲਾਂ ਦਾ ਇਤਿਹਾਸ ਹੀ ਲੋਪ ਹੋ ਜਾਂਦਾ ਹੈ । ਉਸ ਘਾਪੇ ਨੂੰ ਪੂਰਾ ਕਰਨਾ ਇਕ ਕਠਨ ਜਹੀ ਗੱਲ ਬਣ ਜਾਂਦੀ ਹੈ । ਬਾਬਾ ਬੰਦਾ ਸਿੰਘ ਜੀ ਵੀ ਇਕ ਐਸੀ ਵਿਅਕਤੀ ਹਨ ਜਿਨ੍ਹਾਂ ਬਾਰੇ ਇਕ ਥਾਂ ਤੇ ਲੜੀ ਵਾਰ ਲੱਭ ਜਾਣਾ ਕਠਨ ਹੈ । ਹਰ ਇਤਿਹਾਸਕਾਰ, ਸਾਖੀਕਾਰ ਤੇ ਲੇਖਕ ਨੇ ਆਪਣੀ ਨਜ਼ਰ ਨਾਲ ਬਾਬਾ ਬੰਦਾ ਸਿੰਘ ਨੂੰ ਦੇਖਿਆ ਤੇ ਫੇਰ ਉਨ੍ਹਾਂ ਦੀ ਜ਼ਿੰਦਗੀ ਦਾ ਕੋਈ ਪਹਿਲੂ ਉਲੀਕ ਦਿੱਤਾ । ਪਿਛੋਂ ਦੇ ਲਿਖਣ ਵਾਲਿਆਂ ਨੇ ਬਿਨਾਂ ਪੁਰਾਣੀ ਲਿਖਤਾਂ ਦਾ ਸਹਾਰਾ ਲਏ ਬਾਬਾ ਬੰਦਾ ਸਿੰਘ ਜੀ ਦਾ ਜੀਵਨ ਲਿਖਿਆ । ਸੱਭ ਤੋਂ ਹੈਰਾਨੀ ਵਾਲੀ ਗੱਲ ਇਹ ਹੋਈ ਕਿ ਬਾਬਾ ਜੀ ਦੇ ਜੀਵਨ ਬਾਰੇ ਕਈ ਮਨਘੜਤ ਕਹਾਣੀਆਂ ਤੇ ਦੰਦ ਕਥਾਵਾਂ ਵੀ ਚਲ ਪਈਆਂ । ਕਿਸੇ ਬਾਬਾ ਬੰਦਾ ਸਿੰਘ ਦਾ ਜੀਵਨ ਸ਼ਰਾਰਤ ਨਾਲ,¹ ਕਿਸੇ ਨਿਰੋਲ ਸ਼ਰਧਾ ਨਾਲ² ਤੇ ਕਿਸੇ ਪੁਰਾਣਾ ਮਸਾਲਾ ਨਾ ਮਿਲਣ ਉੱਤੇ ਵੀ ਇਤਿਹਾਸਕ³ ਨੁਕਤਾ ਨਿਗਾਹ ਤੋਂ ਲਿਖਣ ਦੀ ਕੋਸ਼ਿਸ਼ ਕੀਤੀ । ਕੋਈ ਵਿਰਲਾ⁴ ਹੀ ਹੈ ਜਿਸ ਨੇ ਪੁਣ, ਛਾਣ ਤੇ ਤੁਲਵੀਂ ਨਜ਼ਰ ਨਾਲ ਇਸ ਸੂਰਮੇ ਦੇ ਜੀਵਨ ਨੂੰ ਦੇਖਿਆ ਤੇ ਫੇਰ ਉਲੀਕਿਆ । ਬਾਬਾ ਬੰਦਾ ਸਿੰਘ ਹੀ ਇਕ ਐਸੀ ਵਿਅਕਤੀ ਹੈ ਜਿਸ ਨੂੰ ਆਪਣੇ ਧਰਮ-ਭਰਾਵਾਂ ਨੇ ਵੀ ਸਤਿਕਾਰ ਨਾ ਦਿੱਤਾ । ਪਰ ਇਹ ਗੱਲ ਨਿਰਸੰਦੇਹ ਆਖੀ ਜਾ ਸਕਦੀ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੇ ਬਾਅਦ ਦਾ ਅੱਠ ਸਾਲ ਦਾ ਸਮਾਂ ਬਾਬਾ ਬੰਦਾ ਸਿੰਘ ਜੀ ਦਾ ਹੀ ਇਤਿਹਾਸ ਹੈ । ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾਨ ਪਿੱਛੋਂ ਆਗੂ ਰਹਿਤ ਕੌਮ ਵਿਚ ਬੰਦਾ ਸਿੰਘ ਨੇ ਦਹਿੰਦੀ ਕਲਾ ਨ ਆਉਣ ਦਿੱਤੀ । ਗੁਰੂ ਗੋਬਿੰਦ ਸਿੰਘ ਜੀ ਦੇ ਪਿੱਛੋਂ

1. ਬੰਰਾ ਬੋਰਾਗੀ (ਭਾਈ ਪਰਮਾ ਨੰਭ)
2. ਲਾਲਾ ਚੌਲਤ ਗਾਇ,
3. ਸਰਦਾਰ ਕਰਮ ਸਿੰਘ ਹਿਸਟੋਰੀਅਨ
4. ਭਾਕਟਰ ਗੰਤਾ ਸਿੰਘ

ਸਿੱਖਾਂ ਦੀ ਦੁਰ-ਦਸਾ ਹੀ ਹੋ ਜਾਂਦੀ ਜੋ ਬਾਬਾ ਬੰਦਾ ਸਿੰਘ ਅਗਵਾਈ ਨਾ ਸੰਭਾਲਦੇ। ਗੁਰੂ ਪੰਜਾਬ ਤੋਂ ਦੂਰ ਜੋਤੀ ਜੋਤ ਸਮਾ ਜਾਏ। ਸਿੱਖਾਂ ਨੂੰ ਉਨ੍ਹਾਂ ਦੇ ਕੀਤੇ ਹੁਕਮਾਂ ਦਾ ਪਤਾ ਨਾ ਹੋਵੇ, ਸਿੱਖ ਇਸ ਉਡੀਕ ਵਿਚ ਹੋਣ ਕਿ ਗੱਲ ਬਾਤ ਮੁਕਾ ਕੇ ਗੁਰੂ ਜੀ ਮੁੜ ਰਹੇ ਹਨ ਤੇ ਸਭ ਤੋਂ ਵੱਧ ਸਿੱਖਾਂ ਨੂੰ ਪਤਾ ਵੀ ਨਾ ਹੋਵੇ ਕਿ ਬਾਬਾ ਬੰਦਾ ਸਿੰਘ ਉੱਤੇ ਗੁਰੂ ਗੋਬਿੰਦ ਸਿੰਘ ਜੀ ਬਖਸ਼ਿਸ਼ ਕਰ ਗਏ ਹਨ। ਇਨ੍ਹਾਂ ਸਾਰੀਆਂ ਗੱਲਾਂ ਤੋਂ ਵੱਖ ਸਮੇਂ ਦੀ ਸਰਕਾਰ ਕਰੜੀ ਹੋ ਰਹੀ ਹੋਵੇ, ਸਰਹੰਦ ਦਾ ਨਵਾਬ ਵਜ਼ੀਰ ਖਾਨ ਨਵੇਂ ਮੌਕੇ ਦੀ ਤਲਾਸ਼ ਵਿਚ ਹੋਵੇ ਕਿ ਸਿੱਖਾਂ ਨੂੰ ਮਾਰ ਮੁਕਾਇਆ ਜਾਏ ਤੇ ਫਿਰ ਵੀ ਸਿੱਖ ਹੋਸਲਾ ਨਾ ਛੱਡਣ। ਇਸ ਚੜ੍ਹਦੀ ਕਲਾ ਵਿਚ ਰਹਿਣ ਤੇ ਰੱਖਣ ਵਿਚ ਸਾਰਾ ਨਹੀਂ ਤੇ ਬਹੁਤ ਹਿੱਸਾ ਬਾਬਾ ਬੰਦਾ ਸਿੰਘ ਦਾ ਹੀ ਹੈ।

ਜਨਮ ਤੇ ਬਚਪਣ :—ਬਾਬਾ ਬੰਦਾ ਸਿੰਘ ਦਾ ਜਨਮ ੨੭ ਅਕਤੂਬਰ ੧੬੭੦ ਨੂੰ ਪੱਛਮੀ ਕਸ਼ਮੀਰ, ਰਾਜੌਰੀ ਵਿਖੇ ਬਾਬਾ ਨਾਮਦੇਵ ਦੇ ਘਰ ਹੋਇਆ। ਘਰ ਵਾਲਿਆਂ ਨੇ ਲਛਮਣ ਦਾਸ ਨਾਮ ਰੱਖਿਆ। ਰਾਜਪੂਤੀ ਪਛਵਾੜਾ ਹੋਣ ਕਾਰਨ ਲਛਮਣ ਦਾਸ ਦੀਆਂ ਰਗਾਂ ਵਿਚ ਖੇਡਨ, ਕੁੱਦਨ ਤੇ ਸ਼ਿਕਾਰ ਤੇ ਚੜ੍ਹੇ ਰਹਿਣ ਦਾ ਚਾਅ ਸੀ। ਪੜ੍ਹਾਈ ਵਿਚ ਬਾਲਕ ਦਾ ਚਿਤ ਨ ਲੱਗਾ ਤੇ ਠੀਕ ਗੱਲ ਤਾਂ ਇਹ ਹੈ ਕਿ ਕੋਈ ਖਾਸ ਇੱਤਜ਼ਾਮ ਵੀ ਨਹੀਂ ਸੀ। ਲਛਮਣ ਦਾਸ ਦਾ ਬਹੁਤਾ ਸਮਾਂ ਤੀਰ ਚਲਾਉਣ, ਘੋੜ-ਸਵਾਰੀ ਤੇ ਸ਼ਿਕਾਰ ਖੇਡਨ ਵਿਚ ਹੀ ਗੁਜ਼ਰਨ ਲੱਗਾ। ਜਵਾਨੀ ਵਿਚ ਪੈਰ ਰੱਖਦੇ ਸਾਰ ਹੀ ਉਹ ਇਕ ਤਗੜੇ ਸ਼ਿਕਾਰੀ ਬਣ ਗਏ।

ਉਪਰਾਮ ਹੋ ਜਾਣਾ :—ਸ਼ਿਕਾਰ ਖੇਡਦਿਆਂ ਇਕ ਵਾਰੀ ਇਕ ਹਰਨੀ ਲਛਮਣ ਦਾਸ ਦੇ ਗੀਰ ਨਾਲ ਤੜਫ ਤੜਫ ਕੇ ਮਰ ਗਈ ਤੇ ਉਸ ਦੇ ਸਾਹਮਣੇ ਹੀ ਉਸ ਦੇ ਪੇਟ ਵਿਚੋਂ ਇਕ ਬੱਚੇ ਨੇ ਜਨਮ ਲਿਆ ਜੋ ਸਿਸਕ ਸਿਸਕ ਕੇ ਡਿੱਗ ਪਿਆ। ਇਸ ਦੁਰਘਟਨਾ ਨੇ ਉਸ ਦੀ ਜੀਵਨ ਦ੍ਰਿਸ਼ਟੀ ਵਿਚ ਪ੍ਰੀਵਰਤਨ ਲੈ ਆਂਦਾ। ਸ਼ਿਕਾਰ ਵੱਲੋਂ ਉਹ ਉਪਰਾਮ ਹੋ ਕੇ ਸੰਨਿਆਸ ਧਾਰਨ ਲਗ ਪਿਆ। ਰਾਜੌਰੀ, ਕਸ਼ਮੀਰ ਵਲ ਜਾਂਦੇ ਸਾਧੂਆਂ, ਸੰਨਿਆਸੀਆਂ ਲਈ ਇਕ ਪੜਾ ਸੀ। ਉਥੇ ਹੀ ਉਸ ਦਾ ਮੇਲ ਜੋਲ ਸੰਨਿਆਸੀਆਂ ਨਾਲ ਵੱਧਣ ਲੱਗਾ। ਇਸ ਸਮੇਂ ਇਕ ਬੈਰਾਗੀ ਸਾਧੂ ਜਾਨਕੀ ਦਾਸ ਨੇ ਲਛਮਣ ਦਾਸ ਉੱਤੇ ਐਸਾ ਪ੍ਰਭਾਵ ਪਾਇਆ ਕਿ ਉਸ ਨੇ ਘਰ ਨੂੰ ਛੱਡਣ ਦਾ ਮਨ ਬਣਾ ਲਿਆ। ਲਛਮਣ ਦਾਸ ਤੋਂ ਉਨ੍ਹਾਂ ਦਾ ਨਾਂ ਮਾਧੋ ਦਾਸ ਹੋ ਗਇਆ।

ਦਰ ਦਰ ਭਟਕਨਾ :—੧੬੮੬ ਈ: ਤਕ ਮਾਧੋ ਦਾਸ ਸੁੱਖ ਲਈ ਭੱਟਕਦਾ ਰਹਿਆ, ਪਰ ਸ਼ਾਂਤੀ ਨਾ ਮਿਲੀ। ਉਸੇ ਸਾਲ ਇਕ ਹੋਰ ਬੈਰਾਗੀ ਰਾਮ ਦਾਸ ਦਾ ਚੇਲਾ ਬਣ ਕੇ ਸਦੀਵੀ ਸੁਖ ਭਾਲ ਵਿਚ ਫਿਰਨਾ ਅਰੰਭ ਕਰ ਦਿੱਤਾ। ਨਾਸਕ (ਮਹਾਰਾਸ਼ਟਰ) ਲਾਗੇ ਪੰਚਬਟੀ ਦੇ ਅਸਥਾਨ ਨੇ ਐਸੀ ਖਿਚ ਪਾਈ ਕਿ ਮਾਧੋਦਾਸ ਨੇ ਉਥੇ ਹੀ ਟਿਕਾਣਾ ਬਣਾ ਲਿਆ। ਪੰਚਬਟੀ ਵਿਚ ਇਕ ਹੋਰ ਪ੍ਰਸਿੱਧ ਜੋਗੀ ਅਮਰ ਨਾਥ ਨਾਲ ਇਸ ਦੀ ਭੇਟ ਹੋਈ। ਪੰਥ ਪ੍ਰਕਾਸ਼ ਦੇ ਲਿਖਾਰੀ ਦੇ ਲਿਖਣ ਅਨੁਸਾਰ ਮਾਧੋਦਾਸ ਨੇ ਤਨ ਤੌੜ ਕੇ ਸੇਵਾ ਕੀਤੀ। ਅਮਰ ਨਾਥ ਨੇ ਖੁਸ਼ ਹੋ ਕੇ ਇਕ ਪੁਸਤਕ ਦਿੱਤੀ ਜਿਸ ਵਿਚ ਜੰਤਰ ਮੰਤਰ ਤੇ ਸਿਧੀਆਂ ਦੇ ਗੁਝੇ ਭੇਦ ਲਿਖੇ ਹੋਏ ਸਨ।

ਨਾਦੇੜ ਨੂੰ ਟਿਕਾਣਾ ਬਨਾਉਣਾ :—ਰਿਧੀਆਂ ਸਿਧੀਆਂ ਨੂੰ ਪ੍ਰਾਪਤ ਕਰ ਕੇ ਬੰਦਾ ਸਿੰਘ ਨੇ ਆਪਣਾ ਪੱਕਾ ਟਿਕਾਣਾ ਬਨਾਉਣਾ ਚਾਹਿਆ। ਗੋਦਾਵਾਰੀ ਦੇ ਕੰਡੇ ਕੰਡੇ ਟੁਰਦੇ ਨਾਦੇੜ ਨੇ ਐਸੀ ਖਿਚ ਪਾਈ ਕਿ ਉਹ ਉਥੋਂ ਦਾ ਹੀ ਹੋ ਰਹਿਆ। ਛੇਤੀ ਹੀ ਸਾਰੇ ਇਲਾਕੇ ਵਿਚ ਇਸ ਦਾ ਦਬ ਦਬਾ ਫੈਲ ਗਿਆ। ਕਟੀਆਂ ਨੂੰ ਉਸ ਡਰਾਇਆ, ਜ਼ੋਰ ਕੀਤਾ ਅਤੇ ਈਨ ਮਨਵਾਈ। ਇਸ ਤਰ੍ਹਾਂ ਉਹ ਇਲਾਕੇ ਵਿਚ ਪ੍ਰਸਿਧ ਹੋਕੇ ਸਮਾਂ ਟਪਾਉਣ ਲੱਗਾ।

ਗੁਰੂ ਗੋਬਿੰਦ ਸਿੰਘ ਜੀ ਦਾ ਦੱਖਣ ਜਾਣਾ :—ਗੁਰੂ ਗੋਬਿੰਦ ਸਿੰਘ ਜੀ ਅਜੇ ਪਜਾਬ ਵਿਚ ਹੀ ਸਨ ਕਿ ਉਨ੍ਹਾਂ ਨੂੰ ਖ਼ਬਰ ਪੁੱਜੀ ਕਿ ਔਰੰਗਜ਼ੇਬ ਵਿਖੇ ਔਰੰਗਜ਼ੇਬ ਦਾ ਦਿਹਾਂਤ ਹੋ ਗਿਆ ਹੈ। ਉਹ ਮਿਲਣੀ ਜੋ ਗੁਰੂ ਗੋਬਿੰਦ ਸਿੰਘ ਜੀ ਤੇ ਔਰੰਗਜ਼ੇਬ ਵਿਚਕਾਰ ਹੋਣੀ ਸੀ ਉਹ ਹੋ ਨਾ ਸਕੀ। ਦਮਦਮੇ ਸਾਹਿਬ ਹੀ ਔਰੰਗਜ਼ੇਬ ਦੀ ਇਕ ਹੋਰ ਚਿੱਠੀ ਮਿਲੀ ਜਿਸ ਵਿਚ ਉਸ ਨੇ ਪਛਤਾਵਾ ਕੀਤਾ ਸੀ ਤੇ ਸਚੇ ਦਿਲੋਂ ਗੁਰੂ ਜੀ ਨੂੰ ਮਿਲਣ ਦਾ ਮੰਨ ਬਣਾਇਆ ਸੀ। ਦਮਦਮਾ ਸਾਹਿਬ ਹੀ ਗੁਰੂ ਜੀ ਨੂੰ ਉਸ ਦੀ ਬੀਮਾਰੀ ਦਾ ਪਤਾ ਲਗਾ। ਉਹ ਦੱਖਣ ਵੱਲ ਚਲ ਪਏ। ਬੈਰਾੜ ਦੀ ਸੰਗਤ ਵਲ ਲਿਖਿਆ ਹੋਇਆ ਹੁਕਮਨਾਮਾ ਇਸੇ ਗੱਲ ਦੀ ਪੁਸ਼ਟੀ ਕਰਦਾ ਹੈ। ਹੁਕਮਨਾਮੇ ਦੇ ਸ਼ਬਦ ਸਨ “ਅਸਾਂ ਦੱਖਣ ਨੂੰ ਕੂਚ ਕੀਤਾ ਹੈ। ਜਿਨ ਸਿੱਖ ਸਾਡੇ ਨਾਲ ਚਲਣਾ ਹੋਇ ਤਿਨਿ ਹੁਕਮ ਦੇਖਦਿਆਂ ਹਜ਼ੂਰ ਆਵਣਾ।” ਇਤਿਹਾਸ ਵਿਚ ਇਹ ਵੀ ਆਉਂਦਾ ਹੈ ਕਿ ਜਦ ਗੁਰੂ ਜੀ ਨੇ ਦੱਖਣ ਵੱਲ ਜਾਣ ਦੀ ਗੱਲ ਕਹੀ ਤਾਂ ਸਿੰਘਾਂ ਨੇ ‘ਭਠ ਪਈ ਦੱਖਣ ਵਲ ਕੀ ਕਰਨਾ ਹੈ ਜਾਕੇ’ ਕਹਿਆ ਤਾਂ ਗੁਰੂ ਜੀ ਨੇ ਉਸੇ ਸਮੇਂ ਫੁਰਮਾਇਆ, “ਐਸਾ ਨ ਆਖੋ, ਦੱਖਣ ਵੀ ਮੈਨੂੰ ਪਿਆਰਾ ਹੈ, ਉਥੇ ਕਈ ਕੰਮ ਸਵਰਨਗੇ।” ਅਜੇ ਟੁਰੇ ਹੀ ਸਨ ਕਿ ਦੂਜੀ ਖ਼ਬਰ ਵੀ ਆ ਪੁੱਜੀ ਕਿ ਔਰੰਗਜ਼ੇਬ ਦੀ ਮੌਤ ਹੋ ਗਈ ਹੈ। ੩ ਮਾਰਚ, ੧੭੦੭ ਨੂੰ ਔਰੰਗਜ਼ੇਬ ਦੀ ਮੌਤ ਹੋਈ।

ਬਹਾਦਰ ਸ਼ਾਹ ਉਸ ਸਮੇਂ ਜੰਮਰੋਂਦ ਵਿਚ ਸੀ। ਉਸ ਨੂੰ ਔਰੰਗਜ਼ੇਬ ਦੀ ਮੌਤ ਦੀ ਖ਼ਬਰ ਪੂਰੇ ਵੀਹ ਦਿਨਾਂ ਬਾਹਦ ਮਿਲੀ। ਉਸ ਨੇ ਭਾਵੇਂ ਕਿਤਨੀ ਛੇਤੀ ਕੀਤੀ ਪਰ ਫਿਰ ਵੀ ਬੜੀ ਮੁਸ਼ਕਲ ਨਾਲ ਤਿੰਨ ਮਈ, ੧੭੦੭ ਨੂੰ ਰਾਵੀ ਪਾਰ ਕਰ ਸਕਿਆ। ਦੋ ਦਿਨ ਲਾਹੌਰ ਰਹਿਕੇ ਪੰਜ ਮਈ ਨੂੰ ਅਗੇ ਟੁਰਿਆ। ੧੧ ਮਈ ਨੂੰ ਸਤਲੁਜ ਪਾਰ ਕੀਤਾ। ਗੁਰੂ ਗੋਬਿੰਦ ਸਿੰਘ ਜੀ ਦਾ ਉਸ ਇਲਾਕੇ ਵਿਚ ਹੋਣਾ ਸੁਣਕੇ, ਉਸ ਮੁਲਾਕਾਤ ਦੀ ਇੱਛਾ ਪ੍ਰਗਟ ਕੀਤੀ। ਨਦੋਣ ਦੀ ਜੰਗ ਤੋਂ ਬਾਹਦ ਉਹ ਗੁਰੂ ਜੀ ਦੀ ਸ਼ਖਸੀਅਤ ਤੋਂ ਪ੍ਰਭਾਵਤ ਹੋਇਆ ਸੀ। ਉਸ ਦੇ ਮੰਨ ਵਿਚ ਗੁਰੂ ਜੀ ਦੀ ਸ਼ਖਸੀਅਤ ਤੋਂ ਲਾਭ ਉਠਾਉਣ ਦਾ ਖਿਆਲ ਵੀ ਆਇਆ। ਗੁਰੂ ਜੀ ਨੇ ਇਸਦਾ ਵੀ ਕੀਤੀ। ਅਰਦਾਸ ਵੀ ਕੀਤੀ ਤੇ ਕੁਝ ਚੋਣਵੇਂ ਜਵਾਨ ਵੀ ਦਿੱਤੇ। ਇਹ ਯਾਦ ਰਵੇ, ਕਿ ਜੋਂਦੂ ਦੀ ਜੰਗ ਵਿਚ ਮੁਹੰਮਦ ਆਜ਼ਮ ਲੱਖੀ ਜੰਗਲ ਦੇ ਇਕ ਸਿਪਾਹੀ ‘ਈਸਾਖਾਨ’ ਦੇ ਤੀਰ ਨਾਲ ਹੀ ਮਰਿਆ ਸੀ ਤੇ ਜੰਗ ਵਾਲੇ ਦਿਨ ਹਵਾ ਦਾ ਰੁੱਖ ਵੀ ਉਸ ਲਈ ਉਲਟਾ ਰਹਿਆ। ਜੋ ਤੀਰ ਆਜ਼ਮ ਦੀ ਛੋੜ ਦੇ ਸਿਪਾਹੀ ਛੱਡਦੇ, ਉਹ ਰਾਹ ਵਿਚ ਹੀ ਰਹਿ ਜਾਂਦੇ ਅਤੇ ਜੋ ਬਹਾਦਰ ਸ਼ਾਹ ਦੇ ਸਿਪਾਹੀ ਛੱਡਦੇ, ਉਹ ਹੋਰ ਤਿੱਖਾ ਹੋ ਕੇ ਵਿਰੋਧੀਆਂ ਨੂੰ ਜਾਕੇ ਲਗਦੇ। ਇਹ ਸਭ ਬਹਾਦਰ ਸ਼ਾਹ ‘ਗੁਰੂ-ਪੀਰ’ ਦੀ ਬਰਕਤ ਹੀ ਕਹਿੰਦਾ ਸੀ। ਜਿੱਤ ਪਿਛੋਂ ਆਗਰੇ ਵਿਖੇ ਗੁਰੂ ਗੋਬਿੰਦ ਸਿੰਘ ਜੀ ਅਤੇ ਬਹਾਦਰ ਸ਼ਾਹ ਦੀ ਮਿਲਣੀ ਵੀ ਹੋਈ। ਬਹਾਦਰ

ਸਾਹ ਨੇ ਜੋ ਸਤਿਕਾਰ ਗੁਰੂ ਜੀ ਨੂੰ ਦਿੱਤਾ ਉਸ ਨੇ ਪੰਜਾਬ ਦੇ ਨਵਾਬਾਂ, ਵਜ਼ੀਰ ਖਾਨ, ਅਸਲਮ ਖਾਨ, ਜ਼ਬਰਦਸਤ ਖਾਨ ਵਿਚ ਚਿੰਤਾ ਦੀ ਲਹਿਰ ਦੜਾ ਦਿੱਤੀ। ਇਕ ਹੋਰ ਕਬਨ ਅਨੁਸਾਰ ਬਹਾਦਰ ਸਾਹ ਤੇ ਗੁਰੂ ਗੋਬਿੰਦ ਸਿੰਘ ਜੀ ਵਿਚਕਾਰ ਗੱਲ ਬਾਤ ਸਿਰੇ ਵੀ ਚੜ੍ਹ ਗਈ ਜਿਸ ਬਿਨਾ ਤੇ ਚਾਰ ਨੁਕਾਤੀ ਸਮਝੋਤਾ ਵੀ ਹੋਇਆ। ਸਮਝੋਤੇ ਦੀਆਂ ਸ਼ਰਤਾਂ ਇਹ ਸਨ : ਪਹਿਲੀ, ਬਾਦਸ਼ਾਹ ਹਿੰਦੂ ਮੁਸਲਮਾਨਾਂ ਨੂੰ ਤੁਲ ਜਾਣੇਗਾ ; ਦੂਜੇ, ਇਨਸਾਫ ਕਰੇਗਾ ; ਤੀਜੇ, ਧਰਮ ਵਿਚ ਦਖਲ ਨਹੀਂ ਦੇਵੇਗਾ ਅਤੇ ਚੌਥੇ, ਜੋ ਨਵਾਬ ਪੰਜਾਬ ਵਿਚ ਚੁਲਮ ਕਰ ਰਹੇ ਹਨ ਤੇ ਕਰ ਚੁਕੇ ਹਨ ਉਨ੍ਹਾਂ ਨੂੰ ਸਜ਼ਾ ਦੇਵੇਗਾ। ਸਮਝੋਤੇ ਦੀ ਚੌਥੀ ਸ਼ਰਤ ਦਾ ਸਿੱਧਾ ਸਿੱਟਾ ਵਜ਼ੀਰ ਖਾਨ ਨੂੰ ਆਪਣਾ ਅੰਤ ਦਿਸਦਾ ਸੀ।

ਅਜੇ ਗੱਲ ਪੂਰਨ ਤੌਰ ਉੱਤੇ ਸਿਰੇ ਨਹੀਂ ਚੜ੍ਹੀ ਸੀ ਕਿ ਬਹਾਦਰ ਸਾਹ ਨੂੰ ੧੦ ਨਵੰਬਰ ੧੭੦੭ ਨੂੰ ਜੋਧਪੁਰ ਤੋਂ ਖਬਰ ਪੁੱਜੀ ਕਿ ਅਜੀਤ ਸਿੰਘ ਨੇ ਮੁੱਗਲ ਨੁਮਾਇੰਦੇ ਮੁਕੱਰਮ ਦੀਨ ਨੂੰ ਨੱਠਾ ਦਿੱਤਾ ਹੈ, ਅਤੇ ਰਾਜਪੂਤਾਨੇ ਵਿਚ ਵੱਡੇ ਪੈਮਾਣੇ ਤੇ ਬਗ਼ਾਵਤ ਹੋਣ ਦੀ ਸੰਭਾਵਨਾ ਹੈ। ਸੋ ਗੱਲ ਬਾਤ ਵਿਚੋਂ ਛੱਡਕੇ ਬਹਾਦਰਸਾਹ ਰਾਜਪੂਤਾਨੇ ਵਲ ਚਲ ਪਇਆ। ਗੁਰੂ ਜੀ ਨੂੰ ਉਸ ਨਾਲ ਹੀ ਟੁਰਨ ਦੀ ਬੇਨਤੀ ਕੀਤੀ। ਗੁਰੂ ਜੀ ਇਕ ਤਾਂ ਗੱਲ ਬਾਤ ਮੁਕਾ ਕੇ ਵਾਪਸ ਮੁੜਣਾ ਚਾਹੁੰਦੇ ਸਨ ਤੇ ਦੂਜੇ ਰਾਜਪੂਤਾਂ ਨੂੰ ਵੀ ਤਗੜਾ ਕਰਨਾ ਚਾਹੁੰਦੇ ਸਨ। ਬਹਾਦਰ ਸਾਹ ਅਜੇ ਜੋਧਪੁਰ ਪੁੱਜਾ ਹੀ ਸੀ ਕਿ ਹੋਰ ਖਬਰ ਆਈ ਕਿ ਕਾਮ ਬਖਸ਼ ਨੇ ਹੈਦਰਾਬਾਦ ਵਿਚ ਬਗ਼ਾਵਤ ਦਾ ਝੰਡਾ ਖੜਾ ਕਰ ਦਿੱਤਾ। ਬਹਾਦਰ ਸਾਹ ਬਗ਼ਾਵਤ ਦਬਾਉਣ ਲਈ ਚਲ ਪਿਆ। ਪ੍ਰਤੀਤ ਹੁੰਦਾ ਹੈ ਕਿ ਬਹਾਦਰ ਸਾਹ ਨੂੰ ਛੇਤੀ ਮੁੜਨ ਦੀ ਆਸ ਨਹੀਂ ਸੀ ਸੋ ਉਹ ਗੱਲ ਬਾਤ ਨਜਿੱਠਣ ਲਈ ਗੁਰੂ ਜੀ ਨੂੰ ਉਥੇ ਪੁੱਜਣ ਦੀ ਬੇਨਤੀ ਕਰ ਗਇਆ। ਗੁਰੂ ਜੀ ਜਿੱਥੇ ਵੀ ਲੰਘੇ ਪਰਚਾਰ ਕਰਦੇ ਗਏ ਤੇ ਨਿਤਾਇਆਂ, ਦੁੱਖੀਆਂ ਤੇ ਨਿਆਸਰੇ ਲੋਕਾਂ ਨੂੰ ਧੀਰ ਬਨ੍ਹਾਂਦੇ ਗਏ। ਬਹਾਦਰ ਸਾਹ ਹੋਰ ਕੰਮਾਂ ਵਿਚ ਰੁਝ ਗਿਆ ਤੇ ਗੁਰੂ ਜੀ ਨੇ ਉਸ ਦਾ ਟਾਲ ਮਟੋਲਾ ਪਰਖ ਲਿਆ ਤੇ ਗੱਲ ਤਕਰੀਬਨ ਟੁੱਟ ਗਈ।

ਨਦੇੜ ਵਿਖੇ ਗੁਰੂ ਗੋਬਿੰਦ ਸਿੰਘ ਜੀ :—ਗੁਰੂ ਜੀ ਨੇ ਦਾਦੂ ਦੁਆਰੇ ਬੈਰਾਗੀ 'ਜਿਤ ਰਾਮ ਕੋਲੋਂ' ਨਾਦੇੜ ਵਿਖੇ ਵਸਦੇ ਮਾਧੋ ਦਾਸ ਬਾਰੇ ਸੁਣਿਆ ਸੀ। ਜਿਤ ਰਾਮ ਨੇ ਖਾਸ ਤਾਕੀਦ ਕੀਤੀ ਕਿ ਉਸ ਪਾਸੇ ਨਾ ਜਾਣਾ, ਕਿਉਂਕਿ ਮਾਧੋ ਦਾਸ ਸਿਧੀਆਂ ਦੇ

1. ੨ ਅਕਤੂਬਰ ੧੭੦੭ ਨੂੰ ਖਿਲਤ (ਹੀਰਿਆਂ) ਜਤੀ ਪੁਸ਼ਾਕ, ਧੁਖਧਖੀ, ਪਗੜੀ ਅਤੇ ਸਰਾਇ ਪਰਦਾ ਸਨਮਾਨ ਵਜੋਂ ਦਿੱਤੀ। ਸਰਦਾਰ ਕਰਮ ਸਿੰਘ ਹਿਸਟੋਰੀਅਨ ਦੇ ਕਬਨ ਅਨੁਸਾਰ ਇਹ ਖਿਲਤ ਗੁਰੂ ਜੀ ਨੇ ਪਹਿਣੀ ਨਹੀਂ ਸੀ, ਸਗੋਂ ਸੇਵਾਦਾਰ ਹੱਥੀਂ ਟਿਕਾਏ ਭਿਜਵਾ ਦਿੱਤੀ ਸੀ। ਰਵਾਜ ਅਨੁਸਾਰ ਖਿਲਤ ਬਦਸ਼ਾਹ ਸਾਹਮਣੇ ਪਹਿਨਣੀ ਪੈਂਦੀ ਸੀ, ਪਰ ਜਦ ਗੁਰੂ ਜੀ ਨੇ ਬਗ਼ੈਰ ਪਹਿਣੇ ਟਿਕਾਏ ਪੁਜਾ ਦਿੱਤੀ ਤਾਂ ਵਾਜ਼ੀਆਂ ਨੇ ਗੁਸਾ ਖੀਤਾ। ਪੁਛਣ ਉੱਤੇ ਬਹਾਦਰ ਸਾਹ ਨੇ ਕਹਿਆ ਕਿ ਗੁਰੂ ਗੋਬਿੰਦ ਸਿੰਘ ਮੇਰੀ ਪਰਜਾ ਨਹੀਂ ਸਗੋਂ ਦੀਨੀ ਆਤਮਾ ਹਨ।

2. ਸਰਦਾਰ ਕਰਮ ਸਿੰਘ ਹਿਸਟੋਰੀਅਨ।

ਜ਼ੋਰ ਨਾਲ ਕਈਆਂ ਦਾ ਮਖੌਲ ਉਡਾ ਚੁੱਕਾ ਹੈ। ਦਸਵੇਂ ਨਾਨਕ ਪਾਤਸ਼ਾਹ¹ ਨੇ ਮਾਧੋ ਦਾਸ ਵਿਚ ਇਕ ਅਥਾਹ ਸ਼ਕਤੀ ਦਾ ਹੜ੍ਹ ਵਗਦਾ ਦੇਖਿਆ। ਉਸ ਹੜ੍ਹ ਨੂੰ ਲੋਕ-ਭਲਾਈ ਲਈ ਵਰਤਣ ਵਾਸਤੇ ਬੈਰਾਗੀ ਕੋਲ ਜਾਣਾ ਜ਼ਰੂਰੀ ਸਮਝਿਆ।

ਮਾਧੋ ਦਾਸ ਤੋਂ ਬੰਦਾ ਸਿੰਘ :—ਮਾਧੋ ਦਾਸ ਦੇ ਡੇਰੇ ਗੁਰੂ ਗੋਬਿੰਦ ਸਿੰਘ ਜੀ ਆਪਣੇ ਲਾਉ ਲਸਕਰ ਸਮੇਤ ਪੁੱਜ ਗਏ। ਉਸ ਦਿਨ ਸੂਰਜ ਗ੍ਰਹਣ ਸੀ। ਉਸ ਦੇ ਡੇਰੇ ਪੁੱਜ ਕੇ ਗੁਰੂ ਜੀ ਨੇ ਲਾਹ-ਪ੍ਰਵਾਹੀ ਦੱਸੀ, ਜਿਵੇਂ ਮਾਧੋ ਦਾਸ ਬਾਰੇ ਸੁਣਿਆ ਹੀ ਨਹੀਂ ਹੁੰਦਾ। ਮਾਧੋ ਦਾਸ ਦੇ ਚੇਲਿਆਂ ਨੇ ਸ਼ਕਤੀ ਤੇ ਸਿਧੀਆਂ ਨਾਲ ਜ਼ੋਰ ਕਰਨਾ ਚਾਹਿਆ। ਸਫਲਤਾ ਨ ਹੁੰਦੀ ਦੇਖ ਕੇ ਸੇਵਕ ਬੈਰਾਗੀ ਮਾਧੋ ਦਾਸ ਵੱਲ ਭੱਜੇ। ਮਾਧੋ ਦਾਸ ਨੇ ਜੋਸ਼ ਵਿਚ ਆ ਕੇ ਬੀਰਾਂ ਤੇ ਸਿਧੀਆਂ ਦੀ ਮਦਦ ਮੰਗੀ ਪਰ ਗੁਰੂ ਜੀ ਦੀ ਸ਼ਕਤੀ ਅੱਗੇ ਸਭ ਨਿਸਫਲ ਸਨ। ਮਾਧੋ ਦਾਸ ਰਿਧੀਆਂ ਤੇ ਕਰਾਮਾਤਾਂ ਨੂੰ ਵਿਛਲ ਦੇਖ ਪ੍ਰਕਾਰ ਉੱਠਿਆ :

“ਤੁਸੀਂ ਕੌਣ ਹੋ ?”

ਗੁਰੂ ਜੀ :—“ਉਹ ਹੀ ਜਿਸ ਨੂੰ ਤੂੰ ਜਾਣਦਾ ਹੈਂ।”

ਮਾਧੋ ਦਾਸ :—“ਮੈਂ ਕੀ ਜਾਣਦਾ ਹਾਂ !”

ਗੁਰੂ ਜੀ :—“ਆਪਣੇ ਅੰਦਰ ਝਾਤ ਮਾਰ।”

ਮਾਧੋ ਦਾਸ :—(ਕੁਝ ਚਿਰ ਰੁਕ ਕੇ) “ਸੋ ਤੁਸੀਂ ਗੁਰੂ ਗੋਬਿੰਦ ਸਿੰਘ ਜੀ ਹੋ।”

ਗੁਰੂ ਜੀ :—“ਹਾਂ।”

ਮਾਧੋ ਦਾਸ :—“ਤੁਹਾਡਾ ਇਧਰ ਕਿਸ ਤਰ੍ਹਾਂ ਆਉਣਾ ਹੋਇਆ ?”

ਗੁਰੂ ਜੀ :—“ਮੈਂ ਇਥੇ ਇਸ ਲਈ ਆਇਆ ਹਾਂ ਕਿ ਤੈਨੂੰ ਆਪਣਾ ਸਿੱਖ ਸਜਾਵਾਂ।”

ਮਾਧੋ ਦਾਸ :—“ਮੈਨੂੰ ਪ੍ਰਵਾਨ ਹੈ, ਮਹਾਰਾਜ। ਮੈਂ ਤਾਂ ਤੁਹਾਡਾ ਬੰਦਾ ਹਾਂ।”
ਤਾਰੀਖ-ਇ-ਪੰਜਾਬ ਦਾ ਲਿਖਾਰੀ ਕੰਨੁਈਆ ਲਾਲ ਲਿਖਦਾ ਹੈ ਕਿ ਗੁਰੂ ਜੀ ਨੇ ਇਹ ਵੀ ਕਹਿਆ ਕਿ ‘ਜੇ ਤੂੰ ਬੰਦਾ ਹੈਂ ਤਾਂ ਬੰਦਿਆਂ ਵਾਲੇ ਕੰਮ ਕਰ।’

ਗੁਰੂ ਜੀ ਨੇ ਉਸ ਨੂੰ ਅੰਮ੍ਰਿਤ ਛਕਾ ਕੇ ਬੰਦਾ ਸਿੰਘ ਦਾ ਨਾਮ ਬਖਸ਼ਿਆ²। ਅਰਜਨ ਨੂੰ ਹਥਿਆਰ ਸੁੱਟਦੇ ਦੇਖ ਸ੍ਰੀ ਕ੍ਰਿਸ਼ਨ ਜੀ ਨੇ ਗੀਤਾ ਰਾਹੀਂ ਉਪਦੇਸ਼ ਦਿੱਤਾ

1. ਗੁਰੂ ਨਾਨਕ ਜੀ ਵੀ ਆਪ ਟੁਰ ਕੇ ਨੂਰ ਉੱਨਸਾ ਜਾਦੂਗਰਨੀ, ਕੋਠੇ ਰਾਖਭ, ਸਜਨ ਠਭ ਆਦਿ ਕੋਲ ਗਏ ਸਨ।

2. ਅਹਿਮਦ ਸ਼ਾਹ ਬਟਾਲੀਏ

“ਬਿਕਰਿ ਗੁਰੂਆਂ ਵਾ ਇਬਤਦਾਇ ਸਿੰਘ ਵਾ ਮਜੀਹਬਿ ਦੇਸ਼।”

3. ਕਈ ਇਤਿਹਾਸਕਾਰਾਂ ਨੇ ਜਾਣ ਬੁਝ ਕੇ ਅੰਮ੍ਰਿਤ ਛਕਾਉਣ ਵਾਲੀ ਗੱਲ ਨੂੰ ਲਾਂਭੇ ਰਖਿਆ ਹੈ। ਅੰਮ੍ਰਿਤ ਛਕਾਉਣ ਦਾ ਬਿਕਰ ‘ਰੁਲਾਮ ਹੁਸੈਨ, ਮੈਗਰੇਗਰ, ਮੈਕਲਾਫ, ਕਨਿਯਾ ਲਾਲ, ਅਨਾਉਈਨ ਮੁਫਤੀ, ਨੇ ਕੀਤਾ ਹੈ।

4. ਮੈਕਲਾਫ ਨੇ ਸੁਣੀ ਸੁਣਾਈ ਉੱਤੇ ਗੁਰਬਖਸ਼ ਸਿੰਘ ਲਿਖ ਦਿੱਤਾ ਹੈ ਪਰ ਉਸ ਨੇ ਆਪਣੇ ਕਥਨ ਦੀ ਪਸ਼ਟੀ ਵਿਚ ਕੋਈ ਟੀਕਾ-ਟਿੱਪਣੀ ਜਾਂ ਹਵਾਲਾ ਨਹੀਂ ਦਿੱਤਾ। ਬੰਦਾ ਸਿੰਘ ਨਾਮ ਹੀ ਪ੍ਰਮਾਣੀਕ ਹੈ।

ਸੀ ਤੇ ਉਸ ਨੂੰ ਬਾਹਰੋਂ ਰੋਸਣੀ ਦੇ ਕੇ, ਵਿਰਾਟ ਰੂਪ ਦਿਖਾ ਕੇ ਪ੍ਰਗਟਾਇਆ ਸੀ ਕਿ ਸਾਰੇ ਦਿਸਦੇ ਰਿਸ਼ਤੇਦਾਰ ਮਿਥਿਆ ਹਨ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਅੰਦਰ ਭਾਤ ਮਰਵਾ ਕੇ ਦੱਸਿਆ ਕਿ ਉਹ ਆਪਣੇ ਆਸ਼ਰਮ ਤਾਂ ਸਿਧੀਆਂ ਦੇ ਬਲ ਨਾਲ ਸ਼ਾਇਦ ਪਵਿੱਤ੍ਰਤਾ ਕਾਇਮ ਰੱਖ ਲਵੇ ਪਰ ਸਾਰੇ ਹਿੰਦੁਸਤਾਨ ਵਿਚ ਬੇਦੋਸ਼ੀਆਂ ਦੇ ਖੂਨ ਦੀਆਂ ਨਦੀਆਂ ਵਗ ਰਹੀਆਂ ਹਨ ਤੇ ਉਸ ਹਾਲਤ ਵਿਚ 'ਪੁਨ ਭੂਮੀ' ਪਾਪਾਂ ਤੋਂ ਕਿਵੇਂ ਬਚ ਸਕਦੀ ਹੈ।

ਨਵਾਂ ਉਤਸ਼ਾਹ:—ਸਿੰਘ ਸੱਜ ਕੇ ਬੰਦਾ ਸਿੰਘ ਵਿਚ ਨਵੇਂ ਉਤਸ਼ਾਹ ਨੇ ਜਨਮ ਲਿਆ। ਸਿੱਖ ਇਤਿਹਾਸ ਦੀਆਂ ਹਿਰਦੇਵੇਦਕ ਘਟਨਾਵਾਂ ਨੇ ਤਾਂ ਉਸ ਨੂੰ ਹੋਰ ਦਾ ਹੋਰ ਬਣਾ ਦਿੱਤਾ। ਗੁਰੂ ਨਾਟਕ ਜੀ ਦਾ ਰੋੜਾਂ ਦੀ ਵਿਛਾਈ ਕਰਨਾ, ਗੁਰੂ ਅੰਗਦ ਦੀ ਘਾਲਨਾ, ਗੁਰੂ ਅਮਰ ਦਾਸ ਜੀ ਦੀ ਸੇਵਾ, ਗੁਰੂ ਰਾਮ ਦਾਸ ਜੀ ਦਾ ਕੇਂਦਰ ਬਣਾ ਕੇ ਛਟਨਾ, ਗੁਰੂ ਅਰਜਨ ਜੀ ਦੀ ਸ਼ਹਾਦਤ, ਤੱਤੀਆਂ ਤਵੀਆਂ ਤੇ ਬੈਠਣਾ, ਦੇਗਾਂ ਵਿਚ ਉਬਲਨਾ, ਤੱਤੇ ਰੇਤੇ ਪਵਾਨੇ, ਦਰਿਆ ਵਿਚ ਰੋੜ੍ਹੇ ਜਾਣਾ, ਗੁਰੂ ਹਰਿਗੋਬਿੰਦ ਜੀ ਦਾ ਮੁਗ਼ਲਾਂ ਨਾਲ ਅਣਖਾਂ ਲਈ ਲੋਹਾ ਲੈਣਾ, ਗੁਰੂ ਹਰਿ ਰਾਇ ਜੀ ਦਾ ਅਹਿੰਸਾ ਦਾ ਸਬਕ, ਗੁਰੂ ਹਰਿਕ੍ਰਿਸ਼ਨ ਜੀ ਦਾ ਕਿਸੇ ਅੱਗੇ ਨਾ ਝੁਕਣਾ ਅਤੇ ਸਰੀਰ ਤਿਆਗਨਾ, ਗੁਰੂ ਤੇਗ ਬਹਾਦਰ ਜੀ ਦਾ ਪਰਉਪਕਾਰ ਲਈ ਔਰੰਗਜ਼ੇਬ ਹੱਥੋਂ ਸ਼ਹਾਦਤ ਪਾਉਣਾ, ਬਾਬਾ ਅਜੀਤ ਸਿੰਘ, ਜੁਝਾਰ ਸਿੰਘ ਜੀ ਦਾ ਚਮਕੌਰ ਵਿਚ ਜੂਝ ਕੇ ਸ਼ਹੀਦ ਹੋਣਾ, ਚਾਲੀ ਭੁੱਖਿਆਂ ਤਿਆਗਿਆਂ ਦਾ ਦਸ ਲੱਖ ਦੇ ਮੁਲੱਖੀਏ ਦਾ ਟਾਕਰਾ ਕਰਨਾ ਤੇ ਸਭ ਤੋਂ ਉੱਤੇ ਬਾਬਾ ਜ਼ੋਰਾਵਰ ਸਿੰਘ ਜੀ, ਬਾਬਾ ਫਤਹਿ ਸਿੰਘ ਜੀ ਦਾ ਦੀਵਾਰਾਂ ਵਿਚ ਚੁਣਿਆ ਜਾਣਾ ਤੇ ਫਿਰ ਮਾਤਾ ਗੁਜਰੀ ਦਾ ਪ੍ਰਾਣ ਤਿਆਗਨ ਦੀ ਕਥਾ ਸੁਣ ਕੇ ਤਾਂ ਬੰਦਾ ਸਿੰਘ ਦਾ ਬਲ ਤੇ ਜੋਸ਼ ਉਛਾਲੇ ਖਾਣ ਲੱਗਾ। ਦਿਲ ਹੀ ਦਿਲ ਵਿਚ ਉਸ ਪ੍ਰਣ ਕੀਤਾ ਕਿ ਐਸੇ ਅੱਤਿਆਚਾਰੀ ਰਾਜ ਨੂੰ ਜੜ੍ਹੇ ਉਖੇੜ ਕੇ ਹੀ ਦਮ ਲਵੇਗਾ।

ਗੁਰੂ ਗੋਬਿੰਦ ਸਿੰਘ ਜੀ ਤੇ ਮਾਰੂ ਹੋਮਲਾ:—ਗੁਰੂ ਜੀ ਨਾਦੇੜ ਬੰਦਾ ਸਿੰਘ ਦੇ ਡੇਰੇ ਹੀ ਟਿਕਾਣਾ ਕਰ ਰਹੇ ਸਨ ਕਿ ਉਨ੍ਹਾਂ ਦਿਨਾਂ ਵਿਚ ਹੀ ਇਕ ਹੋਰ ਦੁਰਘਟਨਾ ਹੋ ਗਈ ਜਿਸ ਨੇ ਬੰਦਾ ਸਿੰਘ ਨੂੰ ਮਜਬੂਰ ਕਰ ਦਿੱਤਾ ਕਿ ਉਹ ਪੰਜਾਬ ਪੁੱਜੇ ਤੇ ਜ਼ਾਲਮਾਂ ਨੂੰ ਸਜ਼ਾ ਦੇਵੇ।

ਵਜ਼ੀਰ ਖ਼ਾਨ ਨੂੰ ਆਗਰੇ ਵਿਖੇ ਬਹਾਦਰ ਸ਼ਾਹ ਅਤੇ ਗੁਰੂ ਗੋਬਿੰਦ ਸਿੰਘ ਜੀ ਵਿਚਕਾਰ ਹੋਈ ਮਿਲਨੀ ਦਾ ਪਤਾ ਲੱਗਾ। ਉਹ ਮਿਲਨੀ ਦੇ ਸਿੱਟਿਆਂ ਨੂੰ ਆਪਣੇ ਹਿਤਾਂ ਲਈ ਖ਼ਾਸ ਕਰ ਹਾਨੀਕਾਰਕ ਸਮਝਦਾ ਸੀ। ਉਹ ਉਸ ਸਮੇਂ ਤੋਂ ਹੀ ਮੌਕੇ ਦੀ ਭਾਲ ਕਰਨ ਲੱਗਾ ਕਿ ਕਿਸੇ ਤਰ੍ਹਾਂ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਸ਼ਹੀਦ ਕੀਤਾ ਜਾਏ। ਵਜ਼ੀਰ ਖ਼ਾਨ ਨੇ ਦੋ ਪਠਾਨਾਂ ਨੂੰ ਭੇਜਕਾਇਆ ਕਿ ਗੁਰੂ ਜੀ ਨੂੰ ਮੁਕਾਇਆ ਜਾਏ। ਦਿੱਲੀ ਵਿਖੇ ਮਾਤਾ ਸੁੰਦਰੀ ਜੀ ਕੋਲੋਂ ਗੁਰੂ ਜੀ ਦਾ ਥਹੁ ਟਿਕਾਣਾ ਪੁੱਛ ਕੇ ਨਦੇੜ ਪੁੱਜੇ।

1. ਪਹਿਲਾਂ ਇਕ ਪਠਾਨ ਭੇਜਿਆ ਸੀ ਉਹ ਕਾਮਯਾਬ ਨਾ ਹੋਇਆ। ਇਹ ਦੋਵੇਂ ਉਸ ਦੇ ਪੁਤਰ ਸਨ। ਇਹ ਭੀ ਸਿਆਲ ਹੈ ਕਿ ਉਸ ਪਠਾਨ ਦੇ ਵਡੇਰੇ ਗੁਰੂ ਹਰਿ ਗੋਬਿੰਦ ਜੀ ਦੇ ਹੱਥੋਂ ਜੰਗ ਵਿਚ ਮਾਰੇ ਗਏ ਸਨ।

ਅੰਮ੍ਰਿਤ ਗੁਟਕੇ ਦੇ ਲਿਖਾਰੀ ਨੇ ਸਾਰੀ ਘਟਨਾ ਵਿਸਥਾਰ ਨਾਲ ਲਿਖੀ ਹੈ। ਨਾਦੇੜ ਵਿਖੇ ਪੁੱਜ ਕੇ ਉਹ ਦੋਵੇਂ ਮੌਕੇ ਦੀ ਭਾਲ ਕਰਨ ਲੱਗੇ। “ਇਕ ਦਿਨ ਇਕ ਪਠਾਣ ਇਸ ਤਰ੍ਹਾਂ ਮਨ ਵਿਚ ਗਿਣਦਾ ਹੋਇਆ ਜਿੱਥੇ ਸਤਿਗੁਰੂ ਜੀ ਬੈਠੇ ਸਨ ਤੇ ਰਹਿਰਾਸ ਵੇਲੇ ਦੀਵਾਨ ਲੱਗਾ ਹੋਇਆ ਸੀ, ਉਥੇ ਉਹ ਜਾਇ ਬੈਠਾ। ਗੁਰੂ ਜੀ ਨੇ ਆਦਰ ਕੀਤਾ। ਜਿਸ ਵੇਲੇ ਰਹਿਰਾਸ ਦਾ ਭੋਗ ਪਾਇਆ। ਸਰਬਤ ਖਾਲਸਾ ਹੁਕਮ ਮੰਨ ਕੇ ਆਪਣੇ ਆਪਣੇ ਡੇਰੇ ਗਏ। ਤਬ ਸਰਬ ਸਤਿਗੁਰੂ ਜੀ ਸਤਿ ਕਾਲ ਦਾ ਸਿਮਰਨ ਕਰਨੇ ਤੱਥ ਅੰਦਰ ਮਸਨੰਦ ਪਰ ਜਾਇ ਬੈਠੇ। ਇਕ ਸਿੱਖ ਹਜ਼ੂਰ ਵਿਚ ਰੁਮਾਲ ਹਿਲਾਵਨ ਵਾਲਾ ਉਸ ਵਕਤ ਹਾਜ਼ਰ ਸੀ। ਉਹ ਪਠਾਨ ਜੋ ਪਿੱਛੇ ਬੈਠਾ ਰਿਹਾ ਉਹ ਭੀ ਅੰਦਰ ਜਾਇ ਬੈਠਾ। ਜਿਸ ਵੇਲੇ ਘੜੀ ਉਸ ਨੂੰ ਬੈਠਿਆਂ ਹੋਈ, ਉਸ ਸਮੇਂ ਸ੍ਰੀ ਸਤਿਗੁਰੂ ਕਰਨ ਕਾਰਨ ਜੀ ਨੇ ਉਸ ਸਿੱਖ ਨੂੰ ਕਿਸੇ ਕਾਰਜ ਭੇਜ ਦਿੱਤਾ ਪਰ ਨੇਤ੍ਰ ਜਾਣ ਕੇ ਮੀਟਨ ਲੱਗੇ। ਤਬ ਉਸ ਮਲੇਫ ਨੇ ਜਾਨਾ ਜੋ ਹੁਣ ਵੇਲਾ ਹੱਛਾ ਹੈ.....ਤਬ ਉਸ ਦੁਸ਼ਟ ਨੇ ਉਠ ਕੇ ਸਾਹਿਬ ਦ ਉਦਰ ਵਿਚ ਕਟਾਰ ਮਾਰਿਆ। ਯਦੰਪ ਕਮਰ ਕੱਸੀ ਹੋਈ ਸੀ ਤਦਪਿ ਕਟਾਰ ਦਾ ਘਾਉ ਬਹੁਤ ਹੂਆ। ਜਬ ਲੋਹੂ ਚਲਿਆ ਤਬ ਪਰ ਮਰਣ ਧੀਰ ਸ੍ਰੀ ਸਤਿਗੁਰੂ ਜੀ ਸਾਵਧਾਨ ਪਏ ਅਰ ਉਸ ਪਠਾਣ ਕਉ ਜਾਤਾ ਦੇਖਿਆ ਤਬ ਖੱਬੇ ਹਾਥ ਸਾਥ ਉਸ ਕਾ ਜਾਮਾ ਪਕੜ ਲਿਆ ਅਰ ਹੁੱਜਕਾ ਮਾਰਿਆ ਤਬ ਉਹ ਦੁਸ਼ਟ ਗਿੜ ਪੜਾ। ਤਬ ਸ੍ਰੀ ਸਤਿਗੁਰੂ ਜੀ ਤਕੀਏ ਪਰ ਆਪਣਾ ਕਟਾਰ ਧਰਿਆ ਹੂਆ ਥਾ। ਸੋ ਦਾਹਨੇ ਹਾਥ ਸੇ ਪਕੜ ਲਿਆ। ਉਸ ਕਉ ਮਿਆਨ ਸੇ ਜੁਦਾ ਕਰਵਾਨੇ ਹਿਤ ਭਟਕਾਇਆ। ਤਬ ਉਸ ਦਾ ਮਿਆਨ ਨਾ ਗਿੜਾ। ਦੂਸਰੀ ਬੇਰ ਭਟਕਾਇਆ ਤਬ ਭੀ ਮਿਆਨ ਨਾ ਗਿੜਾ। ਤਬ ਬੜੇ ਜ਼ੋਰ ਸੇ ਤੀਸਰੀ ਬੇਰ ਮਿਆਨ ਗੜਾਇ ਦਿਆ। ਇਸ ਬੇਰ ਕਰਨ ਮੇ ਅੰਤਰਜਾਮੀ ਕਾ ਪ੍ਰਯੋਜਨ ਏਹਾ। ਇਤਨੇ ਸੁਆਸ ਉਸ ਨੇ ਲੰਟੇ ਥੇ। ਤਬ ਉਸ ਕਾ ਅੰਤ ਕਾਲ ਜਾਣ ਕਰ ਉਸ ਕੇ ਹਿਰਦੇ ਮੇ ਜਮਦਾਤ ਕਾ ਘਾਉ ਮਾਰਿਆ ਉਸ ਨੇ ਕਹਿਆ ‘ਹੇ ਅੰਮਾ’ ਪਤਤ ਉਧਾਰਨ ਸ੍ਰੀ ਸਤਿਗੁਰੂ ਜੀ ਬੋਲੇ ‘ਅਰੇ ਅਲਹ ਕਹੁ’ ਯਹਿ ਅੰਮਾ ਕੋ ਯਾਦ ਕਰਨ ਦਾ ਕੋਣ ਸਾ ਬਖਤ ਹੈ। ਇਸ ਜ਼ੋਰ ਕਾ ਸ਼ਸਤ੍ਰ ਮਾਰਾ ਥਾ। ਤਬ ਉਸ ਕੇ ਪ੍ਰਾਣ ਨਿਕਲ ਗਏ। ਤਬ ਪ੍ਰਯੰਤ ਔਰ ਸਿੱਖ ਭੀ ਹਜ਼ੂਰ ਆ ਪਹੁੰਚੇ। ਉਸ ਮਿਰਤਕ ਕੋ ਉਰਟਾਇ ਕਰ ਡਾਰ ਦੀਆ। ਅਰ ਹੁਕਮ ਹੂਆ ਜੋ ਇਸ ਕੇ ਨਫਰ ਟਹਿਲੀਏ ਹੈ। ਉਸ ਕੋ ਕੁਛ ਨਹੀਂ ਕਹਿਣਾ ਤਬ ਬਹਾਦਰ ਸ਼ਾਹ ਕੋ ਇਹ ਖ਼ਬਰ ਭਈ ਤਬ ਉਸੀ ਬਖਤ ਫ਼ਿਰੰਗੀ ਜ਼ਿਰਾਹ ਹਕੀਮ ਭੇਜੇ। ਉਸ ਨੇ ਆਇ ਜ਼ਖ਼ਮ ਦੇਖਿਆ ਅਰ ਸੀਆ। ਅਨਹੁ ਨੇ ਕਹਾ ਹਮ ਬੋੜਿਆਹੁ ਦਿਨਹੁ ਮੈ ਇਸ਼ਨਾਨ ਕਰਵਾਇ ਦੇਵੇਗੇ। ਦਸ ਮੁਹਰਾਂ ਰੋਜ਼ ਸਾਹਿਬ ਉਠ ਕੇ ਦੇਤੇ ਰਹੇ। ਤਬ ਬਾਹਰਵੇਂ ਦਿਨ ਇਸ਼ਨਾਨ ਭਇਆ।”

ਬੰਦਾ ਸਿੰਘ ਨੂੰ ਪੰਜਾਬ ਭੇਜਣਾ :—ਇਸ ਘਟਨਾ ਤੋਂ ਬਾਹਦ ਗੁਰੂ ਜੀ ਨੇ ਪੰਜਾਬ ਵੱਲ ਭੇਜਣ ਲਈ ਬੰਦਾ ਸਿੰਘ ਨੂੰ ਤਿਆਰ ਕੀਤਾ। ਉਹ ਅੱਗੇ ਹੀ ਹੁਕਮ ਦੀ ਉਡੀਕ ਵਿਚ ਸੀ। ਜੇ ਇਹ ਘਟਨਾ ਨਾ ਹੁੰਦੀ ਤਾਂ ਗੁਰੂ ਜੀ ਨੇ ਆਪ ਵੀ ਟੁਰ ਪੈਣਾ ਸੀ ਪਰ ਫੱਟ ਡੂੰਘਾ ਤੇ ਵੱਡਾ ਹੋਣ ਕਾਰਨ ਉਥੇ ਟਿਕਣਾ ਹੀ ਮੁਨਾਸਬ ਸੀ।

2. ਇਹ ਹੱਥ ਲਿਖਤ ਪੰਜਾਬ ਰੀਕਾਰਡ ਆਫ਼ਿਸ ਪਈ ਹੋਈ ਹੈ।

ਸਫ਼ਰ ਕਰਨਾ ਠੀਕ ਨਹੀਂ ਸੀ। ਬਾਬਾ ਬੰਦਾ ਸਿੰਘ ਨੂੰ ਕੌਮ ਦਾ ਜਥੇਦਾਰ ਬਣਾ ਕੇ ਭੇਜਿਆ ਗਿਆ। ਇਤਿਹਾਸਕਾਰ ਸੀ. ਐਚ. ਪੇਨ ਨੇ ਸਪੱਸ਼ਟ ਲਿਖਿਆ ਹੈ ਕਿ ਕੁਝ ਦਿਨਾਂ ਵਿਚ ਹੀ ਗੁਰੂ ਜੀ ਦੀ ਬੰਦਾ ਸਿੰਘ ਨਾਲ ਐਸੀ ਉਨਸ ਹੋ ਗਈ ਸੀ¹ ਕਿ ਉਸ ਨੂੰ ਆਪਣੀ ਥਾਂਵੇਂ ਜਾਨਸੀਨ ਨਿਯਤ ਕੀਤਾ। ਗੁਰੂ ਦੇ ਤੌਰ ਉਤੇ ਨਹੀਂ, ਸਗੋਂ ਫ਼ੌਜਾਂ ਦੇ ਕਮਾਂਡਰ ਦੇ ਤੌਰ ਤੇ।²

ਗੁਰੂ ਜੀ ਨੇ ਬੰਦਾ ਸਿੰਘ ਨੂੰ 'ਬਹਾਦਰ' ਦਾ ਖਿਤਾਬ ਦਿੱਤਾ। ਪੰਜ ਪਿਆਰੇ³ ਨਿਯਤ ਕੀਤੇ ਅਤੇ ਉਨ੍ਹਾਂ ਦੀ ਸਲਾਹ ਨਾਲ ਟੁਰਨ ਲਈ ਫਰਮਾਇਆ। ਨਿਸ਼ਾਨ ਸਾਹਿਬ ਅਤੇ ਨਗਾਰਾ ਬਖਸ਼ਿਆ। ਪੰਜ ਤੀਰ ਵੀ ਗੁਰੂ ਜੀ ਨੇ ਦਿੱਤੇ ਅਤੇ ਆਪਣਾ ਖੰਡਾ ਵੀ ਦੇਨ ਲੱਗੇ ਤਾਂ ਸਿੱਖਾਂ ਰੋਕ ਲਿਆ⁴ ਕਨ੍ਹਈਆ ਲਾਲ ਦੇ ਕਹਿਣ ਅਨੁਸਾਰ ਇਹ ਆਗਿਆ ਵੀ ਕੀਤੀ ਕਿ ਪੰਜਾਬ ਜਾ ਕੇ, ਜਿਨ੍ਹਾਂ ਵੀ ਸਾਡੇ ਕਾਰਨ ਸਾਡੇ ਪਿਆਰੇ ਸੇਵਕ ਬਧੂ ਸ਼ਾਹ ਫ਼ਕੀਰ ਨੂੰ ਕਤਲ ਕੀਤਾ ਸੀ, ਉਨ੍ਹਾਂ ਨੂੰ ਸਜ਼ਾਵਾਂ ਦੇਵੋ। ਇਹ ਹੁਕਮ ਪ੍ਰਗਟ ਕਰਦਾ ਹੈ ਕਿ ਬਾਬਾ ਬੰਦਾ ਸਿੰਘ ਜੀ ਦਾ ਉਦੇਸ਼ ਉਨ੍ਹਾਂ ਸਾਰਿਆਂ ਨੂੰ ਸਜ਼ਾਵਾਂ ਦੇਣਾ ਸੀ, ਜਿਨ੍ਹਾਂ ਨੇ ਬੇਦੋਸ਼ੀਆਂ, ਧਰਮੀਆਂ ਤੇ ਅਤਿਆਚਾਰ ਕੀਤੇ ਸਨ। ਬੰਦਾ ਸਿੰਘ ਨੂੰ ਆਚਰਨ ਵਿਚ ਪਰਪਕ ਤੇ ਸਵੱਛ ਰਹਿਣ ਦੀ ਗੱਲ ਪੱਕੀ ਕਰਵਾਈ। ਕਈ ਸਾਖੀਕਾਰਾਂ ਅਨੁਸਾਰ ਬੰਦਾ ਸਿੰਘ ਨੂੰ ਕਈ ਹੋਰ ਉਪਦੇਸ਼ ਵੀ ਦਿੱਤੇ।⁵ ਬੰਦਾ ਸਿੰਘ ਨੇ ਸਿਰ ਨਿਵਾ ਕੇ ਸਭ ਕੁਝ ਮੰਨਿਆ ਤੇ ਕਹਿਆ—

“ਤਬ ਕਹੀ ਬੰਦੇ ਬੰਦ ਕਰ ਹਾਥ।

ਹਮ ਮਾਨੈ ਗੋ ਸਿੰਘਨ ਬਾਤ।

ਭੀੜ ਪੜੋ ਜਹਿ ਹਮ ਪਰ ਆਇ।

ਤਹ ਤੁਮ ਕਰਨੀ ਬਨਮ ਸਹਾਇ।”

1. ‘and to whom he (Guru Gobind Singh) became so much attached that he nominated him his successor not as Guru but as Commander of the forces of the Khalsa. ਪੰਨਾ 43, ਸ਼ਾਰਟ ਹਿਸਟਰੀ ਆਫ਼ ਦੀ ਸਿਖਸ।

2. ਭਾਈ ਬਿਨੋਦ ਸਿੰਘ, ਭਾਈ ਬਾਹਨ ਸਿੰਘ, ਭਾਈ ਬਾਜ ਸਿੰਘ, ਭਾਈ ਚੌਧਾ ਸਿੰਘ, ਭਾਈ ਕਨ ਸਿੰਘ। (ਪੰਥ ਪ੍ਰਕਾਸ਼)

3. ਬੰਦੇ ਗੁਰ ਖੰਡਾ ਦਯੋ।

ਲਯੋ ਓਨੇ ਫਲ ਪਾਇ।

ਖਾਲਸੇ ਦੇਖ ਸੁ ਵਿਟਰਯੋ।

ਤਿਨ ਖੰਡੇ ਲਯੋ ਭਿਨਾਇ।

(ਪੰਥ ਪ੍ਰਕਾਸ਼)

4. ਆਪ ਗੁਰੂ ਨਾ ਬਣੀਂ ਤੇ ਗੁਰੂ ਸੀ ਗੁਰੂ ਗੰਥ ਸਾਹਿਬ ਨੂੰ ਮੰਨਣਾ। ਜਤ ਪੂਰਾ ਰੱਖਣਾ; ਮੇਰੇ ਹਿਰਦੇ ਦੇ ਪ੍ਰਮ ਪਿਆਰੇ ਖਾਲਸਾ ਜੀ ਦੀ ਆਗਿਆ ਵਿਚ ਰਹਿਣਾ; ਵਾਹਿਗੁਰੂ ਦੇ ਹਜ਼ੂਰ ਪੰਜ ਸਿੰਘ ਇਕਤਰ ਕਰ ਕੇ ਕਾਰਜ ਕਰਨਾ; ਅਰਦਾਸ ਸੋਧ ਕਰ ਬਾਦਸ਼ਾਹ ਕਰਨਾ; ਗੁਰੂ ਗੰਥ ਸਾਹਿਬ ਦੇ ਹਜ਼ੂਰ ਨਿਮਰਤਾ ਨਾਲ ਨਿਰਮਾਨ ਹੋ ਕੇ ਬੈਠਣਾ, ਕੱਦੀ ਖਾਸਨ ਲਗਾ ਕੇ ਨਹੀਂ ਖੇਠਣਾ ਆਦਿ।

ਅਧਿਆਇ ਦੂਜਾ

ਬੰਦਾ ਸਿੰਘ ਪੰਜਾਬ ਵਿਚ

ਕੁਝ ਮਹੀਨਿਆਂ ਦੇ ਸਫ਼ਰ ਤੋਂ ਪਿਛੋਂ ਬੰਦਾ ਸਿੰਘ ਜੀ ਦਿੱਲੀ ਲਾਗੇ ਪੁੱਜ ਗਏ।
ਰਾਹ ਵਿਚ ਹੀ ਉਹਨਾਂ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾ ਜਾਣ ਦੀ ਖ਼ਬਰ
ਪੁੱਜੀ। ਓਕੜਾਂ ਦੇ ਬਾਵਜੂਦ ਉਹ ਨਿਸ਼ਾਨੇ ਵਲ ਵੱਧ ਰਹੇ ਸਨ। ਦਿੱਲੀ ਪੁੱਜ ਕੇ ਬੰਦਾ
ਸਿੰਘ ਨੇ ਆਹਿਸਤਾ ਆਹਿਸਤਾ ਪੰਜਾਬ ਵਲ ਜਾਣਾ ਅਰੰਭਿਆ। ਜਿਥੇ ਲੋਕਾਂ ਨੇ ਬਾਬਾ
ਬੰਦਾ ਸਿੰਘ ਦੀ ਉਪਮਾ ਸੁਣੀ, ਅਸੀਨਾਂ ਤੇ ਬਖਸ਼ਿਸ਼ਾਂ ਲੈਣ ਲਈ ਦਰਸ਼ਨਾਂ ਲਈ ਆਏ।
ਪੰਥ ਪ੍ਰਕਾਸ਼ ਦੇ ਲਿਖਾਰੀ ਭਾਈ ਰਤਨ ਸਿੰਘ ਜੀ ਭੰਗੂ ਲਿਖਦੇ ਹਨ ਕਿ ਕੋਈ ਵੀ ਪੁਰਸ਼
ਬੰਦਾ ਸਿੰਘ ਜੀ ਪਾਸ ਆਏ ਉਹ ਉਸ ਨੂੰ ਬੜੀ ਜਹੀ ਸੇਵਾ ਪਿਛੋਂ ਸੌਨੇ ਦੀ ਮੋਹਰ ਦੇ
ਦਿੰਦੇ। ਹਰ ਇਕ ਦੀ ਆਸ ਉਥੇ ਪੂਰੀ ਹੁੰਦੀ।

“ਪੁਤ ਮੰਗੈ ਤਿਸ ਦੇਏ ਪੁਤਾ।

ਦੁੱਧ ਮੰਗੈ ਦੇ ਦੁੱਧ ਬਹੁਤਾ।

ਜੇ ਕਰ ਕੋਈ ਦੁਖੀਆ ਆਵੈ।

ਕਰ ਅਰਦਾਸ ਤਿਸ ਦੁੱਖ ਮਿਟਾਵੈ।

ਵਾਹਿਗੁਰੂ ਦਾ ਜਾਪ ਜਪਾਵੈ।

ਜੋ ਮਾਗੈ ਤਿਸ ਸੋਊ ਦਿਵਾਵੈ।

ਦੀਵੈ ਪਾਵੈ ਤੇਲੀ ਤੇਲ।

ਇਕ ਮੋਹਰ ਤਿਹ ਦੇਵੈ ਮੇਲ।

ਠੂਠੀ ਭਾਂਡਾ ਲਿਆਵੈ ਕੁਮਿਆਰ।

ਦੇਵੈ ਮੋਹਰ ਕੱਢ ਖੀਸਿਓ ਤਾਰ।

ਲਕੜੀ ਚਹੂੜ ਲਿਆਵੈ ਕੋਈ।

ਮੋਹਰ ਖੀਸਿ ਦੇਵੈ ਓਈ।

(ਪੰਨਾ ੬੯—ਪੰਥ ਪ੍ਰਕਾਸ਼)

ਪਲੂ ਫੇਰਨਾ :—ਪੰਜਾਬ ਪੁੱਜ ਕੇ ਬੰਦਾ ਸਿੰਘ ਨੇ ਧਰਮ ਧਜਾ ਲਹਿਰਾਇਆ,
ਨਗਾਰੇ ਵਜਾਏ ਅਤੇ ਪਲੂ ਫੇਰਿਆ ਕਿ ਕਿਸੇ ਨੂੰ ਕੋਈ ਦੁੱਖ ਜਾਂ ਤਕਲੀਫ਼ ਹੈ ਉਹ ਬੰਦਾ
ਸਿੰਘ ਕੋਲ ਆਏ। ਦੁਖੀ ਤੇ ਸਤਾਏ ਹੋਏ ਲੋਕੀ ਕੇਸਰੀ ਝੰਡੇ ਥੱਲੇ ਆਉਣ ਲੱਗੇ। ਚੋਧਰੀਆਂ

ਤੋਂ ਤੰਗ ਹੋਏ ਕਿਸਾਨਾਂ ਨੇ ਬੰਦਾ ਸਿੰਘ ਦੀ ਮਦਦ ਲੈਣੀ ਸ਼ੁਰੂ ਕੀਤੀ । ਸਰਹੰਦੀ ਦੇ ਇਲਾਕੇ ਤੋਂ ਹੀ ਪੰਜਾਬ ਦੇ ਸਿੱਖਾਂ ਵਲ ਗੁਰੂ ਜੀ ਦੇ ਹੁਕਮ ਨਾਮੇ ਜੋ ਉਹ ਨਾਲ ਲਿਆਏ ਸਨ ਭੇਜੇ ਤਾਂ ਕਿ ਸਿੱਖਾਂ ਵਿਚ ਉਤਸ਼ਾਹ ਪੈਦਾ ਹੋ ਸਕੇ । ਸਿੱਖਾਂ ਨੇ ਬੰਦਾ ਸਿੰਘ ਦੀ ਪਹੁੰਚ ਸੁਣਦੇ ਸਾਰ ਉਤਸ਼ਾਹਿਤ ਮਹਿਸੂਸ ਕੀਤਾ । ਕਈ ਤਾਂ ਘਰ ਬਾਰ ਛੱਡ ਕੇ ਭੇਰੇ ਪੁੱਜ ਗਏ । ਜਦ ਇਹ ਖਬਰ ਪਤਾ ਲੱਗੀ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਹਾਇਤਾ ਵਿਚ ਸਾਰਾ ਹੱਥ ਵਜ਼ੀਰ ਖਾਨ ਦਾ ਹੈ ਤਾਂ ਸਰਹੰਦ ਦੇ ਨਵਾਬ ਵਿਰੁਧ ਜਜ਼ਬਾ ਹੋਰ ਵਧਣ ਲੱਗਾ ਤੇ ਇਹ ਸਭ ਤੇ ਪ੍ਰਗਟ ਹੋ ਗਿਆ ਸੀ ਕਿ ਵਜ਼ੀਰ ਖਾਨ ਦੇ ਮੁਲ ਖਰੀਦ ਪਠਾਣ ਹੀ ਸਨ ਜਿਨ੍ਹਾਂ ਨੇ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਅਵੇਸਲੇਪਨ ਵਿਚ ਛੁਰਾ ਮਾਰਿਆ ਸੀ । ਰੋਸ ਸਿੰਘਾਂ ਵਿਚ ਜਾਗ ਪਿਆ । ਵਜ਼ੀਰ ਖਾਨ ਵੀ ਚਿੰਤਨ ਹੋ ਗਿਆ ਤੇ ਸਰਹੰਦ ਵਲ ਆਉਣ ਜਾਉਣ ਵਾਲਿਆਂ ਰਸਤਿਆਂ ਉਤੇ ਚੌਕੀਆਂ ਬਿਠਾ ਦਿੱਤੀਆਂ ਤਾਂ ਕਿ ਕੋਈ ਸਿੱਖ ਮਾਲਵੇ ਵਲ ਨਾ ਜਾ ਸਕੇ । ਮਾਝੇ ਦੇ ਸਿੱਖਾਂ ਲਈ ਇਕ ਝੰਡੇ ਹੇਠਾਂ ਜੁੜਣਾ ਮੁਸ਼ਕਲ ਬਣਾ ਦਿੱਤਾ ਗਿਆ ਪਰ ਬਾਕੀ ਥਾਵਾਂ ਦੇ ਸਿੱਖ ਇਕ ਝੰਡੇ ਹੇਠ ਇਕੱਠੇ ਹੋਣ ਲਈ ਮੰਦਾਨ ਵਿਚ ਉਤਰ ਪਏ ।

ਘਰ ਘਰ ਤਿਆਰੀ :—ਜਿਸ ਨੂੰ ਹੁਕਮਨਾਮਾ ਪੁੱਜਾ, ਉਸ ਨੇ ਆਪੂੰ ਦੂਜੇ ਪਿੰਡ ਜਾ ਕੇ ਸੁਣਾਇਆ । ਘਰ ਘਰ ਤਿਆਰੀਆਂ ਹੋਈਆਂ । ਸੁਟੀਆਂ ਤਲਵਾਰਾਂ, ਟੰਗੇ ਹੋਏ ਬਰਫੇ ਅਤੇ ਜੋ ਕਿਛ ਕਿਸੇ ਦੇ ਹੱਥ ਆਇਆ ਲੈ ਕੇ ਸਿੱਖ ਜੱਥੇ ਵਿਚ ਸ਼ਾਮਲ ਹੋਣ ਲਈ ਤੁਰ ਪਏ । ਭਾਈ ਭਗਤੂ ਜੀ ਦੇ ਖਾਨਦਾਨ, ਭਾਈ ਰੂਪੇ ਦੀ ਔਲਾਦ,¹ ਬਾਗੜ ਦੇਸ਼ ਦੇ ਸਿੱਖ ਬਾਬਾ ਬੰਦਾ ਸਿੰਘ ਦੀ ਫੌਜ ਵਿਚ ਸ਼ਾਮਲ ਹੋ ਗਏ । ਫੂਲਕੀਆਂ ਦੇ ਰਾਮ ਸਿੰਘ, ਤਿਲੋਕਾ ਸਿੰਘ ਨੇ ਦਿਲ ਖੋਲ੍ਹ ਕੇ ਮਾਇਕ ਸਹਾਇਤਾ ਭੇਜੀ । ਭਾਈ ਆਲੀ ਸਿੰਘ ਤੇ ਮਾਲੀ ਸਿੰਘ ਦੇ ਫੌਜਾਂ ਵਿਚ ਸ਼ਾਮਲ ਹੋਣ ਨਾਲ ਇਕ ਨਵਾਂ ਹੀ ਉਤਸ਼ਾਹ ਜਾਗਿਆ । ਇਹ ਦੋਵੇਂ ਭਰਾ ਸਲੋਦੀ ਦੇ ਰਹਿਣ ਵਾਲੇ ਸਨ ਤੇ ਸਰਹੰਦ ਦੇ ਨਵਾਬ ਪਾਸ ਨੌਕਰੀ ਕਰਦੇ ਸਨ । ਬੰਦਾ ਸਿੰਘ ਦਾ ਪੁੱਜਣਾ ਸੁਣ ਕੇ ਨਵਾਬ ਵਜ਼ੀਰ ਖਾਨ ਨੇ ਮਖੌਲ ਕਰਦੇ ਕਹਿਆ ਕਿ 'ਸੁਣਿਆ ਹੈ ਤੁਹਾਡਾ ਇਕ ਹੋਰ ਗੁਰੂ ਬੰਦਾ ਸਿੰਘ ਆਇਆ ਹੈ । ਤੁਸੀਂ ਉਸ ਨੂੰ ਮਿਲਣ ਨਹੀਂ ਗਏ । ਸਰਹੰਦ ਤੇ ਆਖੋਂ ਸੁ ਛੇਤੀ ਹਮਲਾ ਕਰੋ । ਪਹਲਾ ਗੁਰੂ ਤਾਂ ਭਜਾਇਆ ਨਦੇੜ ਜਾ ਮਾਰਿਆ ਤੇ ਇਸ ਦੀਆਂ ਹੱਡੀਆਂ ਸਰਹੰਦ ਦੇ ਬਾਜ਼ਾਰਾਂ ਵਿਚ ਹੀ ਰੱਲੀਆਂ ਜਾਣਗੀਆਂ ।' ਗੁਰੂ ਵਿਰੁਧ ਅਪਮਾਨ ਦੇ ਸ਼ਬਦ ਸੁਣ ਕੇ ਉਨ੍ਹਾਂ ਨਵਾਬ ਨੂੰ ਜਬਾਨ ਬੰਦ ਰੱਖਣ ਲਈ ਕਹਿਆ ਤਾਂ ਦੋਵਾਂ ਨੂੰ ਬੰਦੀ ਵਿਚ ਪਾ ਦਿੱਤਾ ਗਿਆ । ਉਹ ਦੋਵੇਂ ਹੀ ਜੇਲ ਤੋਂ ਨੱਸ ਉਠੇ ਤੇ ੨੩ ਸਿੰਘਾਂ ਨਾਲ ਬਾਬਾ ਬੰਦਾ ਸਿੰਘ ਪਾਸ ਪੁੱਜੇ ਤੇ ਸਰਹੰਦ ਦੀ ਸਾਰੀ ਵਾਕਫ਼ੀ ਦਿੱਤੀ । ਕੀਰਤ ਪੁਰ ਵੀ ਸਿੱਖਾਂ ਦਾ ਚੰਗਾ ਇਕੱਠ ਹੋ ਗਿਆ ਪਰ ਰਸਤਿਆਂ ਉਤੇ ਨਾਕਾ ਬੰਦੀ ਹੋਣ ਕਾਰਨ ਉਹ ਬਾਬਾ ਬੰਦਾ ਸਿੰਘ ਸਿੰਘ ਦੀਆਂ ਹਦਾਇਤਾਂ ਨੂੰ ਉਡੀਕਨ ਲੱਗੇ । ਬੰਦਾ ਸਿੰਘ ਨੇ ਇਹ ਸੁਨੇਹਾ ਭੇਜਿਆ ਸੀ ਕਿ ਉਸ ਦੀ ਸਲਾਹ, ਮਸ਼ਵਰੇ ਅਤੇ ਹਦਾਇਤ ਨੂੰ ਉਡੀਕਨ । ਗੱਲ ਕੀ ਸਾਰਾ ਪੰਜਾਬ ਜਾਗ ਉਠਿਆ । ਬੰਦਾ ਸਿੰਘ ਨੇ ਸਕੀਮ ਬਣਾਈ ਤੇ ਸਮਾਨਾ ਵਲ ਮੂੰਹ ਕੀਤਾ ।

1. ਭਾਈ ਕਰਮ ਸਿੰਘ ਤੇ ਭਾਈ ਧਰਮ ਸਿੰਘ ।

ਸਮਾਨਾ ਉਤੇ ਹਮਲਾ :—ਬੰਦਾ ਸਿੰਘ ਦੀ ਸੂਚੀ ਵਿਚ ਸਮਾਨਾ ਪਹਿਲਾ ਸ਼ਹਿਰ ਸੀ ਜਿਸ ਨੂੰ ਸਜਾ ਦੇਣ ਦੀ ਲੋੜ ਸੀ। ਉਸੇ ਸ਼ਹਿਰ ਵਿਚ ਜਲਾਦਾਂ ਦੇ ਖਾਨਦਾਨ ਸਨ। ਗੁਰੂ ਤੇਗ ਬਹਾਦਰ ਜੀ ਨੂੰ ਸ਼ਹੀਦ ਕਰਨ ਵਾਲਾ ਜਲਾਦ ਜਲਾਲ ਦੀਨ ਇਸੇ ਸ਼ਹਿਰ ਦਾ ਹੀ ਸੀ ਤੇ ਵਿਸ਼ਾਲ ਬੇਗ ਤੇ ਸ਼ਿਸ਼ਾਲ ਬੇਗ ਜਿਨ੍ਹਾਂ ਬਾਬਾ ਚੌਰਾਵਰ ਸਿੰਘ ਤੇ ਬਾਬਾ ਫਤਹਿ ਸਿੰਘ ਨੂੰ ਸ਼ਹੀਦ ਕੀਤਾ ਉਹ ਇਸੇ ਸ਼ਹਿਰ ਦੇ ਵਾਸੀ ਸਨ। ਬਾਬਾ ਬੰਦਾ ਸਿੰਘ ਜੀ ਨੇ ਸਮਾਨਾ ਵਲ ਵਧਣਾ ਸ਼ੁਰੂ ਕੀਤਾ। ਸੋਨੀਪਤ ਦਾ ਫੌਜਦਾਰ ਬਾਬਾ ਬੰਦਾ ਸਿੰਘ ਦੀ ਫੌਜ ਦਾ ਟੁਰਨਾ ਸੁਣ ਕੇ ਹੀ ਭੱਜ ਉਠਿਆ। ਕੈਥਲ ਦੇ ਨਜ਼ਦੀਕ ਬਾਬਾ ਬੰਦਾ ਸਿੰਘ ਦੇ ਹੱਥ ਸ਼ਾਹੀ ਖਜ਼ਾਨਾ ਵੀ ਆਇਆ। ਕੈਥਲ ਦੇ ਆਮਲ ਨੇ ਬੰਦਾ ਸਿੰਘ ਨੂੰ ਰੋਕਣਾ ਚਾਹਿਆ ਪਰ ਉਸ ਐਸੀ ਹਾਰ ਖਾਧੀ ਕਿ ਉਸ ਨੂੰ ਈਨ ਮੰਨਣੀ ਪਈ। ਸਿੱਖਾਂ ਦੇ ਹੱਸਲੇ ਵਧਣੇ ਕੁਦਰਤੀ ਗੱਲ ਸੀ। ੨੬ ਨਵੰਬਰ ੧੭੦੬ ਨੂੰ ਸਮਾਨਾ ਉਤੇ ਹਮਲਾ ਕਰ ਦਿੱਤਾ ਗਿਆ। ਸਮਾਨਾ ਦੇ ਫੌਜਦਾਰ ਦਾ ਖਿਆਲ ਸੀ ਕਿ ਇਤਨੀ ਤਾਕਤ ਬਾਬਾ ਬੰਦਾ ਸਿੰਘ ਦੀ ਨਹੀਂ ਕਿ ਉਹ ਸਿੱਧਾ ਜਾਂ ਪੁੱਠਾ ਹਮਲਾ ਕਰ ਸਕੇ। ਉਹ ਇਸ ਖਾਮ ਖਿਆਲੀ ਵਿਚ ਮਸਤ ਸੀ ਕਿ ਧਾਵਾ ਬੋਲ ਕੇ ਫੌਜਾਂ ਸਮਾਨਾ ਉਤੇ ਚੜ੍ਹ ਪਈਆਂ। ਕੁਝ ਘੰਟਿਆਂ ਦੀ ਖੂਨੀ ਜੰਗ ਉਪਰੰਤ ਬੰਦਾ ਸਿੰਘ ਅਤੇ ਉਸ ਦੇ ਸਾਥੀ ਜੇਤੂ ਦੇ ਤੌਰ ਉਤੇ ਸ਼ਹਿਰ ਦਾਖਲ ਹੋਏ। ਜਲਾਲ ਦੀਨ, ਸ਼ਿਸ਼ਾਲ ਬੇਗ ਤੇ ਵਿਸ਼ਾਲ ਬੇਗ ਨੂੰ ਮੌਤ ਦੇ ਘਾਟ ਉਤਾਰਿਆ। ਸਮਾਨਾ ਰਾਤ ਹੀ ਰਾਤ ਵਿਚ ਉਜੜਿਆ ਹੋਇਆ ਦਿਖਾਈ ਦੇਣ ਲਗ ਪਿਆ ਸੀ। ਸਮਾਨਾ ਦਾ ਫੌਜਦਾਰ ਭਾਈ ਫਤਹਿ ਸਿੰਘ ਨੂੰ ਬਾਪਿਆ ਗਿਆ। ਵਜ਼ੀਰ ਖਾਨ ਨੇ ਜਦ ਸਮਾਨੇ ਦੀ ਉਜੜਨ ਦੀ ਖਬਰ ਸੁਣੀ ਤਾਂ ਸੁਹੀਏ ਭੇਜੇ ਕਿ ਸਿੱਖਾਂ ਦੀ ਤਾਕਤ ਦਾ ਅੰਦਾਜ਼ਾ ਲਗਾਇਆ ਜਾ ਸਕੇ। ਸੂਹੀਆਂ ਵਿਚ ਇਕ ਕਾਣਾ ਤੇ ਦੂਜਾ ਟੁੰਡਾ ਸੀ। ਬੰਦਾ ਸਿੰਘ ਨੇ ਦੋਵਾਂ ਨੂੰ ਪਕੜਵਾ ਭੇਜਿਆ ਤੇ ਛਿਤਰਾਂ ਦੀ ਮਾਰ ਦਿੱਤੀ। ਉਨ੍ਹਾਂ ਦੋਵਾਂ ਰਾਹੀਂ ਸੁਨੇਹਾ ਭਿਜਵਾ ਦਿੱਤਾ ਕਿ ਸਰਹੰਦ ਦੇ ਨਵਾਬ ਨੂੰ ਕਹ ਦੇਣ ਕਿ ਉਸਦੇ ਦਿਨ ਬੰਨੇ ਰਹਿ ਗਏ ਹਨ।

ਸਾਦੌਰੇ ਦੀ ਮਾਰ :—ਬੰਦਾ ਸਿੰਘ ਜੀ ਦੀ ਹੁਣ ਇਕ ਇੱਛਾ ਸੀ ਕਿ ਕਾਂਰਤਪੁਰ ਰੂਕੀ ਉਡੀਕਦੀ ਸਿੱਖ ਸ਼ਕਤੀ ਨੂੰ ਨਾਲ ਮਿਲਾ ਕੇ ਅਗਲਾ ਹਮਲਾ ਕੀਤਾ ਜਾਏ। ਸਰਹੰਦ ਵਿਚਕਾਰ ਪੈਂਦੀ ਸੀ, ਸੌ ਦੌਵੇਂ ਧਿਰਾਂ ਦਾ ਮਿਲਣਾ ਮੁਸ਼ਕਲ ਸੀ। ਬੰਦਾ ਸਿੰਘ ਨੇ ਵਿਉਂਤ ਬਣਾਈ ਕਿ ਚਕਰ ਕੱਟ ਕੇ ਕੀਰਤਪੁਰ ਪੁਜਿਆ ਜਾਏ। ਸ਼ਾਹਬਾਦ ਦੇ ਮੁੱਗਲਾਂ, ਸਯਦਾਂ ਤੇ ਸ਼ੇਖਾਂ ਨੂੰ ਈਨ ਮੰਨਵਾ ਕੇ ਬੰਦਾ ਸਿੰਘ ਮੁਸਤਫਾਬਾਦ (ਜਗਾਧਰੀ ਦੇ ਨੇੜੇ) ਕੋਲ ਪੁਜ ਗਿਆ। ਨਿਤ ਵਧਦੀ ਤਾਕਤ ਤੇ ਜਿੱਤਾਂ ਦਾ ਸੁਣ ਕੇ ਬੰਦਾ ਸਿੰਘ ਦੀ ਫੌਜ ਦੀ ਗਿਣਤੀ ਦਿਨੋਂ ਦਿਨ ਵਧਦੀ ਰਹੀ। ਤਨਖਾਹਦਾਰ ਸਿਪਾਹੀ ਰੱਖਣ ਲਈ ਬਾਬਾ ਬੰਦਾ ਸਿੰਘ ਕੋਲ ਅਜੇ ਪੱਕਾ ਪ੍ਰਬੰਧ ਨਹੀਂ ਸੀ। ਜੋ ਕੁਝ ਹੱਥ ਆਉਂਦਾ ਸੀ ਆਪਣੇ ਸਾਥੀ ਫੌਜੀਆਂ

1. ਲਯੋ ਮਾਰ ਜਬ ਬਹਰ ਸਮਾਣੇ,
ਤਬ ਤੁਰਕਨ ਸਿਰ ਕਹਿਰ ਬਿਹਾਣੇ।
ਬਹਿਰ ਮਾਇ ਪੈ ਗਯੋ ਖਰਬਲਾ,
ਘਰ ਘਰ ਚਲੀ ਬੰਦੇ ਕੀ ਫਲਾ।

ਵਿਚ ਵੰਡ ਦਿੰਦੇ ਸਨ। ਮੁਸਤਫਾਬਾਦ ਦੇ ਫੌਜਦਾਰ ਨੇ ਬੰਦਾ ਸਿੰਘ ਨੂੰ ਉਥੇ ਹੀ ਰੋਕਣਾ ਚਾਹਿਆ। ਕਰਾਰੀ ਮੁਠ ਭੇੜ ਹੋਈ। ਸਿੰਘਾਂ ਨੇ ਤਗੜੇ ਹੱਥ ਦਿਖਾਏ। ਉਥੇ ਹੀ ਬਾਬਾ ਜੀ ਨੂੰ ਫਰਿਆਦਾਂ ਪੁੱਜੀਆਂ ਕਿ ਕਪੂਰੀ ਦੇ ਹੁਕਮਰਾਨ ਕਦਮ-ਉਦ-ਦੀਨ ਨੇ ਜੁਲਮਾਂ ਦੀ ਅਤਿ ਕਰ ਦਿੱਤੀ ਹੈ। ਨਹਿਥਿਆਂ ਹਿੰਦੂਆਂ ਉਤੇ ਹਰ ਤਰ੍ਹਾਂ ਦੇ ਜੁਲਮ ਢਾਹ ਰਹਿਆ ਹੈ। ਕਿਸੇ ਦੀ ਧੀ, ਭੈਣ ਦੀ ਇਜ਼ਤ ਮਹਿਫੂਜ਼ ਨਹੀਂ। ਪਰਉਪਕਾਰੀ ਬਾਬੇ ਕੌਲੋਂ ਇਹ ਸਭ ਕੁਝ ਸਹਾਰਿਆ ਨਾ ਗਿਆ ਤੇ ਸਾਢੇਰੇ ਵਲੋਂ ਧਿਆਨ ਹਟਾ ਕੇ ਕਪੂਰੀ ਉਤੇ ਹਮਲਾ ਕੀਤਾ। ਬਾਬਾ ਬੰਦਾ ਸਿੰਘ ਦਾ ਆਉਣਾ ਸੁਣਦੇ ਹੀ ਕਦਮ-ਉਦ-ਦੀਨ ਤਾਂ ਭੱਜ ਗਇਆ ਪਰ ਉਸ ਦੇ ਮਹੱਲਾਂ ਤੇ ਸਿੰਘਾਂ ਕਬਜ਼ਾ ਕਰ ਲਿਆ ਤੇ ਲੋਕਾਂ ਦਾ ਲੁਟਿਆ ਮਾਲ ਵਾਪਸ ਮੰਗਿਆ। ਪਰਜਾ ਨੇ ਸੁਖ ਦਾ ਸਾਹ ਲਿਆ।

ਕਪੂਰੀ ਤੋਂ ਵਿਹਲਿਆਂ ਹੋ ਕੇ ਸਾਢੇਰੇ¹ ਤੇ ਚੜ੍ਹਾਈ ਕੀਤੀ। ਸਯਦ ਬਦੁਰਉਦੀਨ² ਜਿਸ ਨੂੰ ਸਯਦ ਬੁਧੂ ਸ਼ਾਹ ਦੇ ਪਾਵਨ ਨਾਮ ਨਾਲ ਯਾਦ ਕੀਤਾ ਜਾਂਦਾ ਹੈ, ਸਾਢੇਰੇ ਦਾ ਹੀ ਰਹਿਣ ਵਾਲਾ ਸੀ। ਉਥੋਂ ਦੇ ਹੁਕਮਰਾਨਾਂ ਨੇ ਸਯਦ ਬੁਧੂ ਸ਼ਾਹ ਨੂੰ ਤਸੀਹੇ ਦੇ ਕੇ ਸ਼ਹੀਦ ਕੀਤਾ ਸੀ। ਬੁਧੂ ਸ਼ਾਹ ਜੀ ਦਾ ਇਹ ਹੀ ਕਸੂਰ ਸੀ ਕਿ ਉਹਨਾਂ ਸਭ ਦੀ ਉਠਾਈ ਜਾ ਰਹੀ ਆਵਾਜ਼ ਦੀ ਕਿਉਂ ਮਦਦ ਕੀਤੀ ਹੈ? ਭੰਗਾਣੀ ਦੇ ਯੁਧ ਵਿਚ ਮਦਦ ਕਰਨ ਦਾ ਦੋਸ਼ ਸਭ ਤੋਂ ਵੱਡਾ ਸੀ। ਸਾਢੇਰੇ ਦਾ ਉਸਮਾਨ ਖਾਨ ਹਿੰਦੂਆਂ ਉਤੇ ਅਕਹਿ ਤੇ ਅਸਹਿ ਜੁਲਮ ਕਰ ਰਹਿਆ ਸੀ। ਇਹਨਾਂ ਜੁਲਮਾਂ ਦੀ ਦਾਸਤਾਨ ਬਾਬਾ ਬੰਦਾ ਸਿੰਘ ਜੀ ਮੁਸਤਫਾਬਾਦ ਸੁਣ ਚੁੱਕੇ ਸਨ। ਬੁਧੂ ਸ਼ਾਹ ਦੀ ਸ਼ਹਾਦਤ ਬੰਦਾ ਸਿੰਘ ਨੇ ਜਦ ਸੁਣੀ ਤਾਂ ਭੜਕ ਉਠੇ। ਗੁਰੂ ਨਾਲ ਦਰਦ ਰੱਖਣ ਵਾਲੇ ਮੁਸਲਮਾਨ ਫਕੀਰ ਦਾ ਇਹ ਹਜ਼ਰ! ਗੁਰੂ ਜੀ ਦੀ ਆਗਿਆ ਉਸ ਨੂੰ ਯਾਦ ਆਈ ਕਿ ਸਾਡੇ ਕਾਰਨ ਸਾਡੇ ਪਿਆਰੇ ਸੇਵਕ ਬੁਧੂ ਸ਼ਾਹ ਫਕੀਰ ਨੂੰ ਕਤਲ ਕੀਤਾ ਸੀ, ਉਨ੍ਹਾਂ ਨੂੰ ਸਜ਼ਾਵਾਂ ਦੇਵੇ।

ਬੰਦਾ ਸਿੰਘ ਦੀਆਂ ਫੌਜਾਂ ਸਾਢੇਰੇ ਉਤੇ ਟੁੱਟ ਪਈਆਂ। ਕੁਤਬ-ਉਲ-ਮੁਕਤਾਬ ਦੇ ਮਕਬਰੇ ਨੂੰ ਲੋਕਾਂ ਅਗ ਲਗਾ ਦਿੱਤੀ। ਬੰਦਾ ਸਿੰਘ ਨੇ ਇਹ ਸੁਣ ਕੇ ਬੁਰਾ ਮਨਾਇਆ ਤੇ ਕਹਿਆ ਕਿ ਨਿਰੋਲ ਦੋਸ਼ੀਆਂ ਨੂੰ ਸਜ਼ਾਵਾਂ ਦਿਓ ਅਤੇ ਧਾਰਮਕ ਅਕੀਦਿਆਂ ਤੇ ਕਿਸੀ ਕਿਸਮ ਦੀ ਸਟ ਨਾ ਮਾਰਨ ਦਾ ਹੁਕਮ ਦਿੱਤਾ³। ਮੁਸਲਮਾਨ ਬੁਧੂ ਸ਼ਾਹ ਦੀ ਹਵੇਲੀ ਵਿਚ ਜਾ ਛੁਪੇ। ਬੰਦਾ ਸਿੰਘ ਨੇ ਕੋਸ਼ਿਸ਼ ਵੀ ਕੀਤੀ ਕਿ ਉਹਨਾਂ ਮੁਸਲਮਾਨਾਂ ਨੂੰ ਕੁਝ ਨਾ ਆਖਿਆ ਜਾਏ ਜਿਨ੍ਹਾਂ ਬੁਧੂ ਸ਼ਾਹ ਦੀ ਹਵੇਲੀ ਵਿਚ ਸ਼ਰਨ ਲਈ ਹੈ ਪਰ ਬਦਲੇ ਦੀ ਅਗ ਐਸੀ ਭੜਕ ਉਠੀ ਸੀ ਕਿ ਸਾਢੇਰੇ ਦੇ ਵਾਸੀਆਂ ਨੇ ਇਕ ਨ ਸੁਣੀ ਅਤੇ ਇਨ੍ਹਾਂ ਸਭ ਦੋਸ਼ੀਆਂ

1. ਸਾਢੇਰਾ 'ਸਾਧੂਵਾੜਾ' ਦਾ ਵਿਕਸ਼ਿਤਾ ਹੋਇਆ ਨਾਮ ਹੈ। ਬੁੱਧ ਧਰਮ ਦੇ ਸਮੇਂ ਦਾ ਇਹ ਧਾਰਮਕ ਕੇਂਦਰ ਹੈ।

2. ਇਸੇ ਬੁਧੂ ਸ਼ਾਹ ਨੇ ਭੰਗਾਣੀ ਦੇ ਯੁਧ ਵਿਚ ਘਾਪਟੇ ਚਾਰ ਥੋਟੇ ਤੇ 400 ਮੁਰੀਦ ਗੁਰੂ ਗੋਬਿੰਦ ਸਿੰਘ ਦੀ ਜੰਗ ਵਿਚ ਮਦਦ ਲਈ ਭੇਜੇ ਸਨ ਤੇ ਚਾਰੇ ਥੋਟੇ ਹੀ ਕੁਰਬਾਨ ਹੋ ਗਏ ਸਨ।

3. ਅਜੇ ਤਕ ਉਹ ਮਕਬਰਾ ਉਸੇ ਤਰ੍ਹਾਂ ਖੜਾ ਹੈ।

ਤੇ ਦੋਖੀਆਂ ਨੂੰ ਸਜ਼ਾਵਾਂ ਦਿੱਤੀਆਂ ਭਾਵੇਂ ਉਹ ਹਵੇਲੀ ਵਿਚ ਸਨ¹ ।

ਵਜ਼ੀਰ ਖ਼ਾਨ ਦਾ ਖ਼ਤਰਾ ਅਨੁਭਵ ਕਰਨਾ :—ਸਾਦਰੇ ਤੋਂ ਵਿਹਲਿਆਂ ਹੋ ਕੇ ਬੰਦਾ ਸਿੰਘ ਨੇ ਆਪਣਾ ਸਾਰਾ ਧਿਆਨ ਤੇ ਸ਼ਕਤੀ ਕੀਰਤਪੁਰ ਪੁੱਜਣ ਉੱਤੇ ਲਗਾ ਦਿੱਤੀ । ਕੀਰਤਪੁਰ ਦੀ ਮਦਦ ਬਗ਼ੈਰ ਸਰਹੰਦ ਨੂੰ ਜ਼ੋਰ ਕਰਨਾ ਕੱਠਨ ਸੀ । ਕੀਰਤਪੁਰ ਵਿਚ ਘਿਰੇ ਸਿੱਖ ਵੀ ਸਰਹੰਦ ਵੱਲ ਵਧ ਰਹੇ ਸਨ । ਵਜ਼ੀਰ ਖ਼ਾਨ ਖ਼ਤਰੇ ਨੂੰ ਅਨੁਭਵ ਕਰ ਰਹਿਆ ਸੀ । ਜੇ ਬੰਦਾ ਜ਼ਹੀ ਸਕਤੀ ਨਾਲ ਬੰਦਾ ਸਿੰਘ ਸਮਾਨਾ, ਸਾਦਰੇ ਤੇ ਹੋਰ ਕਈ ਸ਼ਹਿਰ ਜਿੱਤ ਸਕਦਾ ਹੈ ਤਾਂ ਦੁਆਬੇ, ਮਾਝੇ ਦੇ ਸਿੰਘਾਂ ਨਾਲ ਮਿਲ ਜਾਉਣ ਉੱਤੇ ਤਾਂ ਸਰਹੰਦ ਦਾ ਬਚਣਾ ਮੁਸ਼ਕਲ ਹੋ ਜਾਏਗਾ । ਉਸ ਦਾ ਬਚਾਉ ਸਿਰਫ਼ ਇਕ ਸੂਰਤ ਵਿਚ ਸੀ ਕਿ ਬੰਦਾ ਸਿੰਘ ਦੀਆਂ ਫ਼ੌਜਾਂ ਕੀਰਤਪੁਰ ਦੇ ਸਿੰਘਾਂ ਨਾਲ ਨਾ ਮਿਲਣ । ਉਸ ਸੰਗਮ ਨੂੰ ਰੋਕਣ ਲਈ ਵਜ਼ੀਰ ਖ਼ਾਨ ਸਿਰ ਤੋੜ ਕੱਸ਼ਕ ਕਰ ਰਹਿਆ ਸੀ । ਵਜ਼ੀਰ ਖ਼ਾਨ ਦੀ ਇਸ ਸੋਚਣੀ ਨੂੰ ਫਲ ਲੱਗਦਾ ਨਹੀਂ ਸੀ ਦਿਸਦਾ ।

ਵਜ਼ੀਰ ਖ਼ਾਨ ਨੇ ਮਲੋਰਕੋਟਲੇ ਦੇ ਸ਼ੇਰ ਮੁਹੰਮਦ ਖ਼ਾਨ ਦੀ ਨਿਯੁਕਤੀ ਕੀਤੀ ਕਿ ਉਹ ਕੀਰਤਪੁਰ ਦੇ ਵੱਧਦੇ ਹੜ੍ਹ ਨੂੰ ਬੰਦੇ । ਸ਼ੇਰ ਮੁਹੰਮਦ ਖ਼ਾਨ ਨੇ ਆਪਣੇ ਭਰਾ ਖ਼ਿਜ਼ਰ ਖ਼ਾਨ ਅਤੇ ਭਤੀਜਿਆਂ ਨਸ਼ਤਰ ਖ਼ਾਨ, ਮੁਹੰਮਦ ਖ਼ਾਨ ਨਾਲ ਰਲ ਕੇ ਰੋਪੜ ਵੱਲ ਵਧ ਕੇ ਸਿੰਘਾਂ ਨੂੰ ਠਲ੍ਹ ਪਾਉਣੀ ਚਾਹੀ । ਕੁਝ ਸਮੇਂ ਲਈ ਮਲੋਰਕੋਟਲੀਆਂ ਤੇ ਰੰਘੜਾਂ ਨੇ ਰਲ ਕੇ ਠਲ੍ਹ ਪਾ ਦਿੱਤੀ ਤੇ ਇੰਜ ਪ੍ਰਤੀਤ ਹੋਣ ਲਗਾ ਕਿ ਸਿੰਘ ਪਿੱਛੇ ਹਟ ਜਾਣਗੇ । ਪਰ ਉਸੇ ਰਾਤ ਇਕ ਜੱਗੜਾ ਜਥਾ ਬਾਹਰੋਂ ਪੁੱਜ ਗਿਆ । ਸ਼ੇਰ ਮੁਹੰਮਦ ਖ਼ਾਨ ਨੇ ਜਿੱਤ ਦੀ ਖੁਸ਼ੀ ਮਨਾ ਵੀ ਲਈ ਅਤੇ ਉਸੇ ਖੁਸ਼ੀ ਵਿਚ ਦੂਜੇ ਦਿਨ ਸਵੇਰੇ ਖ਼ਿਜ਼ਰ ਖ਼ਾਨ ਨੇ ਕੀਰਤਪੁਰ ਤੇ ਹਮਲਾ ਕੀਤਾ ਤੇ ਸਿੰਘਾਂ ਨੂੰ ਹਥਿਆਰ ਸੁੱਟਣ ਲਈ ਲਲਕਾਰਿਆ । ਪਰ ਸਿੰਘ ਜਥੇ ਦੇ ਪਹੁੰਚਣ ਬਾਅਦ ਉਤਸ਼ਾਹ ਵਿਚ ਹੋ ਗਏ ਸਨ । ਦੇਖਦੇ ਹੀ ਦੇਖਦੇ ਇਕ ਸਿੱਖ ਨੇ ਖ਼ਿਜ਼ਰ ਖ਼ਾਨ ਨੂੰ ਗੋਲੀ ਨਾਲ ਵਿੰਨ ਹੀ ਦਿੱਤਾ । ਉਸ ਦਾ ਡਿੱਗਣਾ ਸੀ ਕਿ ਮਲੋਰਕੋਟਲੇ ਦੀਆਂ ਫ਼ੌਜਾਂ ਦਾ ਹੋਸਲਾ ਡਿੱਗ ਪਿਆ । ਸ਼ੇਰ ਮੁਹੰਮਦ ਖ਼ਾਨ ਆਪ ਵੀ ਸਖ਼ਤ ਜ਼ਖ਼ਮੀ ਹੋਇਆ ।

ਸਿੰਘਾਂ ਦਾ ਅਤੇ ਬਾਬਾ ਬੰਦਾ ਸਿੰਘ ਦਾ ਮਿਲਣਾ :—ਸਿੰਘਾਂ ਨੇ ਵੀ ਉਥੇ ਰੁਕਣਾ ਉਚਿਤ ਨਾ ਸਮਝਿਆ ਤੇ ਵੱਧ ਕੇ ਬਾਬਾ ਬੰਦਾ ਸਿੰਘ ਜੀ ਨੂੰ ਮਿਲਣ ਵਿਚ ਹੀ ਕਲਿਆਣ ਦੇਖੀ । ਬਾਬਾ ਬੰਦਾ ਸਿੰਘ ਵੀ ਬਨੂੜ ਨੂੰ ਜਿੱਤਣ ਉਪਰੰਤ ਸਿੰਘਾਂ ਦੀ ਉਡੀਕ ਕਰ ਰਹੇ ਸਨ । ਦੋਵੇਂ ਫ਼ੌਜਾਂ ਬਨੂੜ ਤੇ ਖਰੜ ਦੇ ਵਿਚਕਾਰ ਮਿਲੀਆਂ । ਬਾਬਾ ਬੰਦਾ ਸਿੰਘ ਦਾ ਸੁਪਨਾ ਸਾਕਾਰ ਹੋ ਗਿਆ । ਅਗਲੀਆਂ ਜਿੱਤਾਂ ਯਕੀਨੀ ਸਨ । ਉਸ ਮਿਲਣੀ ਨੇ ਸਿੱਖਾਂ ਨੂੰ ਇਤਨਾ ਉਤਸ਼ਾਹਤ ਕੀਤਾ ਕਿ “ਜੈਕਾਰੇ ਉੱਤੇ ਜੈਕਾਰਾ ਗਜਾਈ ਜਾਣ” ਕੜਾਹ ਪ੍ਰਸ਼ਾਦ ਦੇ ਖੁੱਲ੍ਹੇ ਗੱਛੇ ਵਰਤਾਏ ਗਏ² ।

1. ਉਹ ਅਸਥਾਨ ਹੁਣ ਤਕ ਕਤਲ-ਗੜ੍ਹੀ ਕਰ ਕੇ ਪ੍ਰਸਿੱਧ ਹੈ ।

2. ਪੰਥ ਪ੍ਰਕਾਸ਼—“ਬੰਦੇ ਕੇ ਦਿਲ ਭਾਯੋ ਉਠਾਹਿ ।
ਭਾਯੋ ਬੰਦੇ ਕਰੇ ਸਤਿਗੁਰ ਕੜਾਹਾ ।”

ਸਰਹੰਦ ਨੂੰ ਫਤਹਿ ਕਰਨਾ

ਵਜ਼ੀਰ ਖ਼ਾਨ ਨੇ ਇਸ ਇਕੱਠ ਵਿਚ ਆਪਣਾ ਅੰਤ ਲੁਕਿਆ ਹੋਇਆ ਦੇਖਿਆ। ਉਹ ਹੱਥ ਪੈਰ ਮਾਰਨ ਲੱਗਾ ਕਿ ਕਿਸੇ ਤਰ੍ਹਾਂ ਇਸ ਬਲਾ ਨੂੰ ਟਾਲਿਆ ਜਾ ਸਕੇ। ਵਜ਼ੀਰ ਖ਼ਾਨ ਨੇ ਸਭ ਤੋਂ ਪਹਿਲਾਂ ਸਾਜ਼ਸ਼ਾਂ ਦਾ ਸਹਾਰਾ ਲਿਆ। ਉਸ ਸਾਜ਼ਸ਼ ਘੜੀ ਕਿ ਕੁਝ ਸਿਪਾਹੀ ਬਾਬਾ ਬੰਦਾ ਸਿੰਘ ਦੀਆਂ ਫੌਜਾਂ ਨਾਲ ਜਾ ਮਿਲਣ ਤੇ ਮੱਘਦੀ ਜੰਗ ਵੇਲੇ ਉਸ ਨੂੰ ਛੱਡ ਜਾਣ। ਇਸ ਤਰ੍ਹਾਂ ਯਕ ਦਮ ਫੌਜਾਂ ਵਿਚ ਬੇਦਿਲੀ ਛਾ ਜਾਏਗੀ ਤੇ ਜਿੱਤ ਪ੍ਰਾਪਤ ਕਰਨੀ ਆਸਾਨ ਹੋ ਜਾਏਗੀ। ਇਸ ਵਿਉਂਤ ਨੂੰ ਸਿਰੇ ਚਾੜ੍ਹਨ ਲਈ ਵਜ਼ੀਰ ਖ਼ਾਨ ਨੇ ਸੁੱਚਾ ਨੰਦ ਦੇ ਭਤੀਜੇ ਨੂੰ ਇਕ ਹਜ਼ਾਰ ਸਿਪਾਹੀ ਨਾਲ ਲੈ ਜਾਣ ਤੇ ਬਣਾਈ ਵਿਉਂਤ ਤੇ ਅਮਲ ਕਰਨ ਲਈ ਕਹਿਆ। ਬੰਦਾ ਸਿੰਘ ਜੀ ਇਸ ਚਾਲ ਨੂੰ ਸਮਝ ਨਾ ਸਕੇ। ਉਨ੍ਹਾਂ ਸਗੋਂ ਹੋਰ ਲੋਕਾਂ ਦੇ ਨਾਲ ਰਲਣ ਨੂੰ ਸੁਝ ਸਗਨ ਗਿਣਿਆ। ਸੁੱਚਾ ਨੰਦ ਦੇ ਭਤੀਜੇ ਨੇ ਪਛਤਾਵਾ ਵੀ ਬਹੁਤ ਕੀਤਾ ਸੀ। ਸਰਹੰਦ ਨੂੰ ਮਿਟਾਉਣ ਦਾ ਚਾਅ ਸਿੱਖਾਂ ਵਿਚ ਉਛਾਲੇ ਮਾਰ ਰਹਿਆ ਸੀ। ਸਰਹੰਦ ਦਾ ਨਾਮ ਸੁਣ ਕੇ ਹੀ ਸਿੰਘ ਜੋਸ਼ ਵਿਚ ਆ ਜਾਂਦੇ ਸਨ। ਵਜ਼ੀਰ ਖ਼ਾਨ ਵੀ ਇਹ ਜਾਣਦਾ ਸੀ ਸੋ ਉਸ ਨੇ ਇਸ ਲੜਾਈ ਨੂੰ ਧਾਰਮਕ ਰੰਗਤ ਦੇਣ ਲਈ ਜਹਾਦ ਦਾ ਨਾਅਰਾ ਲਗਾਇਆ। ਹਾਥੀ, ਤੋਪਾਂ, ਫੌਜਾਂ ਨੂੰ ਤਿਆਰ ਹੋਣ ਦਾ ਹੁਕਮ ਭੇਜਿਆ। ਦੂਜੇ ਪਾਸੇ ਬੰਦਾ ਸਿੰਘ ਕੋਲ ਤੋਪਾਂ, ਹਾਥੀ ਤਾਂ ਇਕ ਪਾਸੇ ਘੋੜੇ ਵੀ ਗਿਣਤੀ ਦੇ ਸਨ, ਪਰ ਸਿੰਘਾਂ ਦਾ ਜਜ਼ਬਾ ਹਾਥੀਆਂ ਤੇ ਤੋਪਾਂ ਦੇ ਟਾਕਰੇ ਦਾ ਸੀ। ਵਜ਼ੀਰ ਖ਼ਾਨ ਨੇ ਆਪ ਫੌਜਾਂ ਦੀ ਕਮਾਨ ਸੰਭਾਲ ਲਈ ਅਤੇ ਉੱਧਰ ਬਾਬਾ ਬੰਦਾ ਸਿੰਘ ਨੇ ਵੀ ਬਾਜ਼ ਸਿੰਘ, ਫਤਹਿ ਸਿੰਘ ਨੂੰ ਖ਼ਾਸ ਹਦਾਇਤ ਦੇ ਕੇ ਟਾਕਰੇ ਲਈ ਭੇਜਿਆ। ਦੋਵਾਂ ਫੌਜਾਂ ਦਾ ਟਾਕਰਾ ਛਪੜ ਛੇੜੀ ਦੇ ਅਜਬਾਨ ਉੱਤੇ ੨੨ ਮਈ ੧੭੧੦ ਨੂੰ ਹੋਇਆ।

ਛਪੜ ਛੇੜੀ ਦੀ ਜੰਗ

ਬਾਬਾ ਬੰਦਾ ਸਿੰਘ ਨੇ ਭਾਈ ਫਤਹਿ ਸਿੰਘ ਅਤੇ ਕਰਮ ਸਿੰਘ ਨੂੰ ਕਮਾਨ ਦੇ ਕੇ, ਆਪੁੰ ਇਕ ਟਿੱਬੇ ਤੇ ਉੱਚੀ ਥਾਂ ਮੱਲ ਲਈ ਤਾਕਿ ਸਾਰੀ ਲੜਾਈ ਦਾ ਪੂਰੀ ਤਰ੍ਹਾਂ ਜਾਇਜ਼ਾ ਲਿਆ ਜਾ ਸਕੇ ਤੇ ਲੋੜ ਵੇਲੇ ਇਮਦਾਦ ਵੀ ਭੇਜੀ ਜਾ ਸਕੇ। ਅਜੇ ਲੜਾਈ ਆਰੰਭ ਹੋਈ ਹੀ ਸੀ ਕਿ ਸੁੱਚਾ ਨੰਦ ਦੇ ਭਤੀਜੇ ਅਤੇ ਇਕ ਹਜ਼ਾਰ ਆਦਮੀਆਂ ਨੇ ਨੱਸਣਾ ਸ਼ੁਰੂ ਕਰ ਦਿੱਤਾ। ਬੰਦਾ ਸਿੰਘ ਨੇ ਸਮਾਂ ਸਾਂਭਣ ਲਈ ਆਪ ਕਮਾਨ ਸੰਭਾਲ ਲਈ। ਬਾਬਾ ਬੰਦਾ ਸਿੰਘ ਦੇ ਟਿੱਬੀ ਤੋਂ ਉਤਰਨ ਕਰ ਕੇ ਸਿੰਘਾਂ ਵਿਚ ਘਬਰਾਹਟ ਨਾ ਪਈ, ਪਰ ਫਿਰ ਵੀ ਉਹ ਲੋਕੀਂ ਜੋ ਲੁੱਟ ਮਾਰ ਦੇ ਖ਼ਿਆਲ ਨਾਲ ਬੰਦਾ ਸਿੰਘ ਦੀਆਂ ਫੌਜਾਂ ਵਿਚ ਸ਼ਾਮਲ ਹੋਏ ਸਨ, ਭੱਜ ਗਏ। ਸਿੱਖ ਕਾਫ਼ੀ ਗਿਣਤੀ

2. ਵਜ਼ੀਰੇ ਮਲ ਅਤ ਦਿੱਤਾ ਪਧਾਰੀ।

ਭਾਈ ਹੁਰ ਉਸ ਮਰਨੇ ਵਾਰੀ।

1. ਸਰਹੰਦ ਵਿਚ ਹੀ ਸਾਹਿਬਜ਼ਾਦੇ ਬਾਬਾ ਭੋਗਵਰ ਸਿੰਘ ਜੀ ਤੇ ਬਾਬਾ ਫਤਹਿ ਸਿੰਘ ਜੀ ਦੀਵਾਰਾਂ ਵਿਚ ਚਿਣਵਾਏ ਗਏ ਸਨ। ਇਹ ਬਹਾਦਤ ਨਹੂ ਕਰਮਾਉਣ ਲਈ ਕਾਫ਼ੀ ਸੀ। ਸਾਰੀ ਘਟਨਾ ਲਈ ਦੇਖੋ “ਸਾਡਾ ਇਤਿਹਾਸ” ਭਾਗ ਪਹਿਲਾ, ੩੭੫—

ਵਿਚ ਮੈਦਾਨ ਵਿਚ ਸਹੀਦ ਹੋਣ ਲੱਗੇ । ਵਜ਼ੀਰ ਖਾਨ ਨੇ ਬਾਜ ਸਿੰਘ ਨੂੰ ਲਲਕਾਰਦੇ ਹੋਏ ਕਹਿਆ, “ਉਹ ਸਗਾ^੧, ਤਿਆਰ ਹੋ ।” ਬਾਜ ਸਿੰਘ ਨੇ ਕਰਾਰੇ ਹੱਥ ਦਿਖਾਏ ਪਰ ਵਜ਼ੀਰ ਖਾਨ ਨੇ ਉਨ੍ਹਾਂ ਤੇ ਇਕ ਭਰਪੂਰ ਵਾਰ ਕੀਤਾ । ਨੇੜੇ ਹੀ ਸੀ ਕਿ ਬਾਜ ਸਿੰਘ ਸਹੀਦ ਹੋ ਜਾਂਦਾ ਕਿ ਫਤਹਿ ਸਿੰਘ ਨੇ ਇਕ ਝੱਟਕੇ ਨਾਲ ਹੀ ਵਜ਼ੀਰ ਖਾਨ ਨੂੰ ਥਾਂ ਹੀ ਮਾਰ ਦਿੱਤਾ । ਵਜ਼ੀਰ ਖਾਨ ਦਾ ਮਰਨਾ ਸੀ ਕਿ ਉਸ ਦੀਆਂ ਫੌਜਾਂ ਵਿਚ ਘਬਰਾਹਟ ਪੈ ਗਈ ਤੇ ਫੌਜਾਂ ਵਿਚ ਨੱਸਦਿਆਂ ਵਾਰੀ ਵੀ ਨਾ ਆਈ । ਜੈਕਾਰਿਆਂ ਦੀ ਆਵਾਜ਼ ਨਾਲ ਮੈਦਾਨ ਗੂੰਜ ਉੱਠਿਆ ਤੇ ਸਿੱਖਾਂ ਸਰਹੰਦ ਵੱਲ ਧਾਵਾ ਬੱਲ ਦਿੱਤਾ । ਸਰਹੰਦ ਵਿਚ ਟਿਕੀ ਫੌਜ ਵੀ ਬਹੁਤ ਦੇਰ ਟਾਕਰਾ ਨਾ ਕਰ ਸਕੀ ਤੇ ਸਿੱਖ ਜੇਤੂ ਦੀ ਸ਼ਕਲ ਵਿਚ ੨੪ ਮਈ ੧੭੧੦ ਨੂੰ ਸਹਿਰ ਵਿਚ ਦਾਖਲ ਹੋਏ ।

ਸਰਹੰਦ ਨੂੰ ਉਜਾੜਨਾ :—ਜੋ ਸਰਹੰਦ ਨਾਲ ਬੀਤੀ ਉਹ ਇਕ ਵੱਖਰਾ ਕਾਂਡ ਹੈ । ਸਰਹੰਦ ਵਿਚ ਇਕ ਵੀ ਜੀਵ ਐਸਾ ਨਹੀਂ ਸੀ ਜਿਸ ਨੂੰ ਮਾਰਿਆ, ਲੁਟਿਆ ਜਾਂ ਘਾਇਲ ਨਾ ਕੀਤਾ ਗਿਆ ਹੋਵੇ । ਸਰਹੰਦ ਨੇ ਆਪਣੇ ਕੀਤੇ ਦੀ ਸਜ਼ਾ ਪਾਈ । ਸਰਹੰਦ ਦੀ ਸੱਚ ਮੁੱਚ ਹੀ ਇੱਟ ਨਾਲ ਇੱਟ ਵਜਾ ਦਿੱਤੀ । ਵਜ਼ੀਰ ਖਾਨ ਦਾ ਵੱਡਾ ਪੁੱਤਰ ਦਿੱਲੀ ਭੱਜ ਉਠਿਆ । ਸੁੱਚਾ ਨੰਦ ਦਾ ਘਰ ਵਹਿ ਢੇਰੀ ਕਰ ਦਿੱਤਾ ਗਿਆ । ਇਸ ਸੰਬੰਧੀ ਮੁਹੰਮਦ ਕਾਸਮ ਦੇ ਲਿਖੇ ਸ਼ਬਦ ਨੋਟ ਕਰਨ ਵਾਲੇ ਹਨ । ਉਹ ਲਿਖਦਾ ਹੈ, “ਸੁੱਚਾ ਨੰਦ ਦੀ ਹਵੇਲੀ ਜੋ ਕੁਝ ਪਿਆ ਸੀ, ਸਭ ਕੁਝ ਲੁਟਿਆ ਗਿਆ, ਇੰਜ ਪਰਤੀਤ ਹੁੰਦਾ ਸੀ ਕਿ ਸਭ ਕੁਝ ਉਸ ਦਿਨ ਲਈ ਹੀ ਇਕੱਠਾ ਕੀਤਾ ਗਿਆ ਸੀ । ਮੈਨੂੰ ਨਜ਼ਦੀਕੀ ਹਲਕਿਆਂ ਤੋਂ ਪਤਾ ਲੱਗਾ ਹੈ ਕਿ ਵਜ਼ੀਰ ਖਾਨ ਦੇ ਵੇਲੇ ਕੋਈ ਐਸਾ ਜ਼ੁਲਮ ਨਹੀਂ ਸੀ ਜੋ ਇਸ ਨੇ ਗ਼ਰੀਬ ਪਰਜਾ ਉੱਤੇ ਨਾ ਢਾਹਿਆ ਹੋਵੇ ਅਤੇ ਹੁਣ ਕੋਈ ਐਸਾ ਬੀਜ (ਜ਼ੁਲਮ ਕਰਨ ਦਾ) ਨਹੀਂ ਸੀ ਜਿਸ ਦਾ ਫਲਸਰੂਪ ਨਾ ਹੋਇਆ ਹੋਵੇ । ਜਹਿਆ ਬੀਜਿਆ ਗਿਆ ਉਹ ਹੀ ਵੱਢਣਾ ਅੱਗੇ ਆਇਆ ।”

ਸਰਹੰਦ ਦਾ ਖੁਰਾ ਖੋਜ ਉਸ ਦਿਨ ਹੀ ਮਿਟ ਜਾਂਦਾ ਜੇ ਹਿੰਦੂ ਵਸਨੀਕ ਤਰਸ ਦੀ ਫ਼ਰਿਆਦ ਲੈ ਕੇ ਬਾਬਾ ਬੰਦਾ ਸਿੰਘ ਕੌਲ ਨਾ ਪੁੱਜਦੇ । ਬਾਬਾ ਬੰਦਾ ਸਿੰਘ ਨੇ ਸਖ਼ਤੀ ਨਾਲ ਹੁਕਮ ਭੇਜੇ ਕਿ ਲੁੱਟ ਤੇ ਕਤਲਿਆਮ ਬੰਦ ਕੀਤੀ ਜਾਏ ।^੨

ਰਾਜ ਪ੍ਰਬੰਧ :—ਬਾਬਾ ਬੰਦਾ ਸਿੰਘ ਨੇ ਭਾਈ ਬਾਜ ਸਿੰਘ ਨੂੰ ਸਰਹੰਦ ਦਾ ਸੂਬੇਦਾਰ ਨੀਯਤ ਕੀਤਾ । ਭਾਈ ਆਲੀ ਸਿੰਘ^੩ ਨੂੰ ਨਾਇਬ ਥਾਪਿਆ ਗਿਆ । ਭਾਈ ਫਤਹਿ ਸਿੰਘ ਨੂੰ ਸਮਾਨਾਂ ਦਾ ਹੀ ਗਵਰਨਰ ਰਹਿਣ ਦਿੱਤਾ ਗਿਆ । ਬਾਨੇਸਰ ਦੀ ਸੂਬੇਦਾਰੀ ਰਾਮ ਸਿੰਘ ਨੂੰ ਸੌਂਪੀ ਗਈ । ਸਰਹੰਦ ਇਕ ਐਸਾ ਕੇਂਦਰ ਸੀ ਜਿਥੋਂ ਚਾਰੇ ਪਾਸੇ ਮਾਰ

1. ਕੁੱਤੇ ।

2. ਸਰਹੰਦ ਦਾ ਖੁਰਾ ਖੋਜ ਮੁਕਾਉਣ ਦਾ ਪ੍ਰਣ ਸਿੰਘਾਂ ਅਕਾਲ ਤਖਤ ਉੱਤੇ ਘਰਦਾਸ ਕਰ ਕੇ ਕੀਤਾ ਸੀ । ਜਦ ਬਾਬਾ ਬੰਦਾ ਸਿੰਘ ਨੇ ਹੁਕਮਨ ਤਬਾਹੀ ਕਰਨ ਤੋਂ ਰੋਕ ਦਿੱਤਾ ਤਾਂ ਕੁਝ ਸਿੰਘਾਂ ਨੇ ਰੋਸ ਵੀ ਮਨਾਇਆ । ਪਿਛੋਂ ਸਰਦਾਰ ਜੱਸਾ ਸਿੰਘ ਘਾਹਲੂਵਾਲੀਏ ਦੇ ਹੀ ਹਿੱਸੇ ਘਾਇਆ ਹੈ ਕਿ ਉਹ ਸਰਹੰਦ ਨੂੰ 1763 ਵਿਚ ਮਿੱਟੀ ਨਾਲ ਮਿਲਾਉਣ ।

3. ਜੋ ਸਰਹੰਦ ਸੂਬੇ ਦੀ ਫੌਜ ਤੋਂ ਭਜ ਕੇ ਬਾਬਾ ਬੰਦਾ ਸਿੰਘ ਨੂੰ ਆਲੀ ਸਿੰਘ ਨਾਲ ਜਾ ਰਲੇ ਸਨ ।

ਤੇ ਦੇਖ ਭਾਲ ਹੋ ਸਕਦੀ ਸੀ। ਸਰਹੰਦ ਦੀ ਜਿੱਤ ਨੇ ਸਿੱਖਾਂ ਦਾ ਰੋਹ ਅਤੇ ਦਬਦਬਾ ਸਾਰੇ ਪੰਜਾਬ ਵਿਚ ਬਿਠਾ ਦਿੱਤਾ। ਛੋਟੇ ਛੋਟੇ ਜ਼ਮੀਨਦਾਰਾਂ, ਫੌਜਦਾਰਾਂ, ਚੌਧਰੀਆਂ ਤੇ ਨਾਏਬਾਂ ਨੇ ਈਨ ਮੰਨਣ ਵਿਚ ਹੀ ਨਜ਼ਾਤ ਸਮਝੀ। ਕਈਆਂ ਨੇ ਸਿੱਖ ਧਰਮ ਧਾਰਨ ਕਰ ਲਿਆ, ਜਿਨ੍ਹਾਂ ਵਿਚ ਦੀਨਦਾਰ ਖ਼ਾਨਾਂ ਤੇ ਮੀਰ ਨਜ਼ੀਰ ਖ਼ਾਨਾਂ ਦਾ ਨਾਮ ਵਰਨਣ ਯੋਗ ਹੈ।

ਰਾਮਰਾਈਆਂ ਨੂੰ ਸੋਧਨਾ—ਸਾਰੇ ਪਾਸੇ ਇਹ ਹੀ ਦੋਹੀ ਫਿਰ ਗਈ ਕਿ ਸਦੀਆਂ ਤੋਂ ਹੋ ਰਹੇ ਜ਼ੁਲਮਾਂ ਤੋਂ ਨਜ਼ਾਤ ਦਿਵਾਉਣ ਲਈ ਬਾਬਾ ਬੰਦਾ ਸਿੰਘ ਆ ਪੁੱਜਾ ਹੈ। ਜਦ ਬੰਦਾ ਸਿੰਘ ਜੀ ਨੂੰ ਪਾਇਲ ਦੇ ਰਾਮਰਾਈਆਂ ਦੀਆਂ ਕਰਤੂਤਾਂ ਦਾ ਪਤਾ ਲਗਾ ਕਿ ਉਹ ਸਿੱਖਾਂ ਨੂੰ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਿੱਖ ਹੋਣ ਦੇ ਨਾਤੇ ਤੰਗ ਕਰ ਰਹੇ ਹਨ ਤੇ ਅਰਦਾਸ ਕਰਦੇ ਭਾਈ ਬੁਲਾਕਾ ਸਿੰਘ ਦੀ ਬੇਵਿਜ਼ਤੀ ਕੀਤੀ ਗਈ ਹੈ ਤਾਂ ਬੰਦਾ ਸਿੰਘ ਪਾਇਲ ਦੇ ਰਾਮਰਾਈਆਂ ਨੂੰ ਸੋਧਨ ਲਈ ਟੁਰ ਪਏ। ਰਾਮਰਾਈਏ ਅਤੇ ਮਸੰਦਾਂ ਨੂੰ ਸਜ਼ਾ ਦੇ ਕੇ ਉਥੇ ਆਪਣੀ ਚੌਂਕੀ ਵੀ ਨੀਯਤ ਕਰ ਦਿੱਤੀ ਤਾਕਿ ਬਾਅਦ ਵਿਚ ਕੋਈ ਸ਼ਰਾਰਤ ਨਾ ਕਰ ਸਕੇ। ਉਥੇ ਹੀ ਧਰਮਕੋਟ ਤੇ ਹੋਰ ਥਾਵਾਂ ਤੇ ਚੌਧਰੀਆਂ ਨੇ ਨਜ਼ਰਾਨੇ ਭੇਟ ਕੀਤੇ। ਉਨ੍ਹਾਂ ਦਾ ਅਗਲਾ ਨਿਸ਼ਾਣਾ ਮਲੋਰਕੋਟਲਾ ਸੀ।

ਮਲੋਰਕੋਟਲੇ ਉੱਤੇ ਹਮਲਾ—ਪਾਇਲ ਹੀ ਬਾਬਾ ਬੰਦਾ ਸਿੰਘ ਬਹਾਦਰ ਨੂੰ ਇਹ ਖ਼ਬਰ ਮਿਲੀ ਕਿ ਮਲੋਰਕੋਟਵੇ ਦੇ ਪਿਛਲੇ ਨਵਾਬ ਸ਼ੇਰ ਮੁਹੰਮਦ ਖ਼ਾਨ ਨੇ ਬੀਬੀ ਅਨੂਪ ਕੌਰ ਨੂੰ ਸਿੱਖ ਰਹੁ-ਰੀਤੀ ਦੇ ਉਲਟ ਦਫ਼ਨ ਕਰ ਦਿੱਤਾ ਸੀ। ਉਹ ਬਹਾਦਰ ਬੀਬੀ ਸਰਸਾ ਦੀ ਜੰਗ ਸਮੇਂ ਸ਼ੇਰ ਮੁਹੰਮਦ ਖ਼ਾਨ ਦੇ ਹੱਥ ਆ ਗਈ।

ਸ਼ੇਰ ਮੁਹੰਮਦ ਖ਼ਾਨ ਚਮਕੌਰ ਤੋਂ ਅਨੂਪ ਕੌਰ ਨੂੰ ਮਲੋਰਕੋਟਲੇ ਮਹਲਾ ਵਿਚ ਲੈ ਗਿਆ ਤੇ ਸਤਿ ਭੰਗ ਕਰਨਾ ਚਾਹਿਆ। ਪਰ ਸਤਵੰਤੀ ਬੀਬੀ ਅਨੂਪ ਕੌਰ ਜੀ ਨੇ ਕਿਰਪਾਨ ਮਾਰ ਕੇ ਆਪਣੇ ਆਪ ਨੂੰ ਖ਼ਤਮ ਕਰ ਦਿੱਤਾ। ਇਹ ਜਾਣ ਕੇ ਕਿ ਬਦਨਾਮੀ ਨਾ ਹੋਵੇ, ਦੁਪ ਚੁਪੀਤੇ ਹੀ ਬੀਬੀ ਨੂੰ ਮਹਲਾ ਲਾਗੇ ਹੀ ਦਫ਼ਨਾ ਦਿੱਤਾ। ਜਦ ਬਾਬਾ ਬੰਦਾ ਸਿੰਘ ਨੂੰ ਸਾਰੀ ਘਟਨਾ ਦਾ ਪਤਾ ਲਗਾ ਤਾਂ ਉਨ੍ਹਾਂ ਬੀਬੀ ਅਨੂਪ ਕੌਰ ਦਾ ਸਿੱਖ ਰਹੁ-ਰੀਤੀ ਨਾਲ ਸਜ਼ਕਾਰ ਕਰਨਾ ਯੋਗ ਸਮਝਿਆ। ਦੂਜੇ ਪਾਸੇ ਇਸੇ ਸ਼ੇਰ ਮੁਹੰਮਦ ਖ਼ਾਨ ਨੇ ਭਰੀ ਕਚਹਿਰੀ ਵਿਚ ਸਾਹਿਬਜ਼ਾਦਿਆਂ ਨੂੰ ਦੀਵਾਰਾਂ ਵਿਚ ਚਿਨਾਏ ਜਾਣ ਉੱਤੇ ਰੋਸ ਪਰਗਟ ਕਰਦੇ ਹੋਏ

1. ਸਰਹੰਦ ਲਾਗੇ ਪਿੰਡ ਦਾ ਫੌਜਦਾਰ ਸੀ।

2. ਵਜ਼ੀਰ ਖ਼ਾਨ ਦਾ ਰੀਕਾਰਡ ਕੀਪਰ ਸੀ।

3. ਗੁਰੂ ਹਰਿਰਾਇ ਜੀ ਦੇ ਵੱਡੇ ਪੁੱਤਰ ਬਾਬਾ ਰਾਮਰਾਇ ਨੂੰ ਆਗੂ ਮੰਨਣ ਵਾਲੇ। ਬਾਬਾ ਰਾਮਰਾਇ ਜੀ ਔਰੰਗਜ਼ੇਬ ਦੀ ਖੁਬਾਮਦ ਕਰਨ ਲਗ ਪਏ ਸਨ ਤੇ ਗੁਰੂ ਜੀ ਨੇ ਬੁਰਾ ਮਨਾਇਆ। ਜਦ ਉਨ੍ਹਾਂ ਗੁਰਬਾਣੀ ਦੀ ਤੁਕ 'ਮਿੱਟੀ ਮੁਸਲਮਾਨ ਕੀ' ਨੂੰ ਖੁਬਾਮਦ ਵਿਚ ਆ ਕੇ ਬਦਲਾ ਦਿੱਤਾ ਤਾਂ ਗੁਰੂ ਜੀ ਨੇ ਹੁਕਮ ਦਿੱਤਾ ਕਿ 'ਰਾਮਰਾਇ ਮਥੇ ਨਾ ਲਗੇ। ਉਸ ਸਮੇਂ ਤੋਂ ਹੀ ਰਾਮ ਰਾਇ ਜੀ ਥਾ ਪੱਖ ਕਰਨ ਵਾਲੇ ਗੁਰੂ ਘਰ ਨਾਲ ਵਿਰੋਧ ਕਰਦੇ ਆ ਰਹੇ ਸਨ।

4. ਗੁਰੂ ਗੋਬਿੰਦ ਸਿੰਘ ਜੀ ਦੇ ਮਹਿਲਾਂ ਦੀ ਟਹਿਲਣ ਸੀ।

ਆਹ ਦਾ ਨਾਅਰਾ ਮਾਰਿਆ ਸੀ, ਜਿਸ ਦੀ ਯਾਦ ਅਜੇ ਸਿੰਘਾਂ ਦੇ ਮਨਾਂ ਵਿਚ ਤਾਜ਼ਾ ਸੀ। ਮਲੇਰਕੋਟਲੇ ਨੂੰ ਨੁਕਸਾਨ ਵੀ ਨਾ ਪੁੱਜੇ ਤੇ ਬੀਬੀ ਅਨੂਪ ਕੌਰ ਦਾ ਸਸਕਾਰ ਵੀ ਹੋ ਜਾਏ। ਇਸ ਇੱਛਾ ਨਾਲ ਬਾਬਾ ਬੰਦਾ ਸਿੰਘ ਨੇ ਧਾਵਾ ਬੋਲ ਦਿੱਤਾ। ਮਲੇਰ ਕੋਟਲੇ ਨੂੰ ਜਿੱਤਣ ਉਪ੍ਰੰਤ ਕਰੜੇ ਹੁਕਮ ਰਾਹੀਂ ਸ਼ਹਿਰ ਨੂੰ ਲੁੱਟਣ ਜਾਂ ਸ਼ਹਿਰ ਨਿਵਾਸੀਆਂ ਉੱਤੇ ਹੱਥ ਉਠਾਉਣ ਦੀ ਮਨਾਹੀ ਕਰ ਦਿੱਤੀ। ਕਾਫ਼ੀ ਕੱਬਰਾਂ ਫਰੋਲਣ ਪਿੱਛੋਂ ਅਨੂਪ ਕੌਰ ਦੀ ਕੱਬਰ ਮਿਲ ਸਕੀ ਅਤੇ ਬਾਬਾ ਬੰਦਾ ਸਿੰਘ ਨੇ ਸਿੱਖ ਰਹੁ-ਰੀਤੀ ਨਾਲ ਸਸਕਾਰ ਕਰਾ ਕੇ ਰਾਇਕੋਟ ਵੱਲ ਚਾਲੇ ਪਾ ਦਿੱਤੇ।

ਇਨ੍ਹਾਂ ਕਬਰਾਂ ਦੇ ਫਰੋਲਣ ਦੇ ਮੁਆਮਲੇ ਨੂੰ ਲੈ ਕੇ ਹੀ ਮੁਸਲਮਾਨ ਇਤਿਹਾਸਕਾਰਾਂ ਨੇ ਬਾਬਾ ਬੰਦਾ ਸਿੰਘ ਦੇ ਜ਼ੁਲਮਾਂ ਦੀ ਭਿਆਨਕ ਤਸਵੀਰ ਖਿੱਚੀ ਹੈ। ਖਾਫ਼ੀ ਖ਼ਾਨ ਨੇ ਤਾਂ ਬੰਦਾ ਸਿੰਘ ਨੂੰ ਇਕ ਦਰਿੰਦੇ ਦੇ ਤੌਰ ਉੱਤੇ ਪੇਸ਼ ਕੀਤਾ ਹੈ। ਗੱਲ ਇਹ ਹੈ ਕਿ ਸਾਰੇ ਹੀ ਇਤਿਹਾਸਕਾਰ ਬੀਬੀ ਅਨੂਪ ਕੌਰ ਦੇ ਸਾਕੇ ਨੂੰ ਢਪਾਂਦੇ ਰਹੇ ਹਨ। ਬੰਦਾ ਸਿੰਘ ਜੀ ਨੇ ਕਿਸੇ ਹੋਰ ਬਾਵੇਂ ਦੀਆਂ ਹੋਰ ਕਬਰਾਂ ਜਾਂ ਮਸਜਦਾਂ ਨੂੰ ਕੁਝ ਨਹੀਂ ਕਹਿਆ। ਬੀਬੀ ਅਨੂਪ ਕੌਰ ਦੀ 'ਕਬਰ' ਲੱਭਣੀ ਜ਼ਰੂਰੀ ਸੀ। ਬਾਬਾ ਬੰਦਾ ਸਿੰਘ ਇਕ ਜਜ਼ਬਾਤੀ ਇਨਸਾਨ ਸਨ ਜਿਨ੍ਹਾਂ ਦਾ ਜਜ਼ਬਾ ਓੜਕਾਂ ਦਾ ਸੀ।

ਰਾਇਕੋਟ ਨੂੰ ਜਿੱਤ ਕੇ ਬੰਦਾ ਸਿੰਘ ਵਾਪਸ ਸਰਹੰਦ ਮੁੜੇ।

ਸਰਹੰਦ ਵਿਚ ਕੁਝ ਸਮਾਂ

(ਦੇਗ, ਤੇਗ, ਫਤਹਿ, ਨੁਸਰਤ ਬੇਦਰੰਗ
ਯਾਫ਼ਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ*)

ਸਰਹੰਦ ਨੂੰ ਟਿਕਾਣਾ ਬਣਾ ਕੇ ਬੰਦਾ ਸਿੰਘ ਅਗਲੇ ਪਰੋਗਰਾਮ ਨੂੰ ਉਲੀਕਣ ਲਗੇ। ਇਰਦ ਗਿਰਦ ਇਲਾਕੇ ਦੇ ਆਕੀਆਂ ਨੂੰ ਦੀਨ ਮੰਨਾ ਕੇ ਪ੍ਰਬੰਧ ਨੂੰ ਆਪਣੇ ਹੱਥਾਂ ਵਿਚ ਲਿਆ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਕਹੇ ਹੋਏ ਬਚਨ ਯਾਦ ਸਨ ਕਿ ਸੰਗਤ ਦਾ ਸਤਿਕਾਰ ਤੇ ਆਪਣੇ ਆਪ ਨੂੰ ਸੇਵਾਦਾਰ ਸਮਝਣਾ। ਉਸ ਹੁਕਮ ਨੂੰ ਮੁਖ ਰਖਦਿਆਂ ਹੋਇਆਂ ਬੰਦਾ ਸਿੰਘ ਨੇ ਗੁਰੂ ਨਾਨਕ-ਗੋਬਿੰਦ ਸਿੰਘ ਜੀ ਦੇ ਨਾਮ ਦੇ ਸਿੱਕੇ ਜਾਰੀ ਕੀਤੇ। ਸਿੱਕਿਆਂ ਉੱਤੇ ਅੱਖਰ ਵੀ ਅੰਸੇ ਉਕਰਾਏ ਜਿਨ੍ਹਾਂ ਦਾ ਭਾਵ ਸੀ, "ਸਚੇ ਪਾਤਸ਼ਾਹ ਗੁਰੂ ਨਾਨਕ ਦੀ ਕਿਰਪਾ ਨਾਲ ਦੋਹਾਂ ਜਹਾਨਾਂ ਵਿਚ ਸਿੱਕਾ ਜਾਰੀ ਕੀਤਾ

1. ਸਿੱਖ ਦਾ ਸੁਭਾਅ ਹੈ ਕਿ ਮਜ਼ਲੂਮ ਲਈ ਭਰੀ ਹੋਈ ਆਹ ਦਾ ਵੀ ਸਤਿਕਾਰ ਕਰਦਾ ਹੈ। ੧੯੪੭ ਦੇ ਬਟਵਾਰੇ ਸਮੇਂ ਜਦ ਕੋਈ ਮੁਸਲਮਾਨ ਮਲੇਰਕੋਟਲੇ ਦਾ ਰਹਿਣ ਵਾਲਾ ਸਾਬਤ ਕਰ ਦਿੰਦਾ ਸੀ ਤਾਂ ਸਿੱਖ ਉਸ ਨੂੰ ਕੁਝ ਨਹੀਂ ਸਨ ਕਹਿੰਦੇ। ਗਾਂਧੀ ਜੀ ਨੇ ਵੀ ਅਜ ਦੇ ਨਵਾਬ ਮਲੇਰਕੋਟਲੇ ਨਾਲ ਗਲ ਬਾਤ ਕਰਦੇ ਹੋਏ ਕਹਿਆ ਸੀ, "ਮੇਰੇ ਹਿੰਦੁਸਤਾਨ ਦਾ ਸੁਪਨਾ ਮਲੇਰ ਕੋਟਲੇ ਵਿਚ ਮੁਰਤੀਮਾਨ ਹੁੰਦਾ ਵਿਖਾਈ ਦਿੰਦਾ ਹੈ।" Last Phase By Payeare Lal.

2. **میں فتح نصرت بیداروں کے**
وقت از نانک گورو گوہند ملکہ

ਗਿਆ, ਸਾਹਾਂ ਦੇ ਸਾਹ (ਗੁਰੂ) ਗੋਬਿੰਦ ਸਿੰਘ ਦੀ ਫਤਹਿ।”

(ਸਿਕਾ ਜਦ ਬਰ ਹਰ ਦੇ ਆਲਮ ਤੇਗੋ ਨਾਨਕ ਵਾਹਿਬ ਅਸਤ‡
ਫਤਹਿ ਗੋਬਿੰਦ ਸਿੰਘ ਸਾਹਿ ਸਹਾਨਿ ਫਜ਼ਲਿ ਸਚਾ ਸਾਹਿਬ ਅਸਤ)

ਸਿੱਕੇ ਦੇ ਦੂਸਰੇ ਪਾਸੇ ਇਸ ਭਾਵ ਦੇ ਅੱਖਰ ਉਕਰੇ ਗਏ :—

“ਸੰਸਾਰ ਦੇ ਰਖਿਅਕ, ਨਮੂਨੇ ਦੇ ਸ਼ਹਿਰ^੧ ਅਤੇ ਭਾਗਾਂ ਵਾਲੇ ਸ਼ਹਿਰ ਵਿਚ (ਇਹ ਸਿੱਕੇ) ਘੜੇ ਗਏ।” ਆਪਣੀਆਂ ਮੁਹਰਾਂ ਉੱਤੇ ਵੀ ਗੁਰੂ ਦੀ ਉਸਤਤੀ ਤੇ ਸਿੱਖੀ ਅਸੂਲਾਂ ਨੂੰ ਉਕਰਿਆ :—

‘ਦੇਗ, ਤੇਗ, ਫਤਹਿ ਨੁਸਰਤ ਬੇਦਰੰਗ,
ਯਾਫਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ।’

ਸਰਹੰਦ ਦੀ ਜਿਤ ਦੀ ਯਾਦ ਵਿਚ ਨਵਾਂ ਸੰਨ ਵੀ ਜਾਰੀ ਕੀਤਾ^੨। ਬੰਦਾ ਸਿੰਘ ਨੇ ਆਪਣੇ ਨਾਮ ਦਾ ਕੋਈ ਕਰਮ ਨਾ ਕੀਤਾ ਤੇ ਸਹੀ ਅਰਥਾਂ ਵਿਚ ਗੁਰੂ ਪੰਥ ਦਾ ਬੰਦਾ ਬਨਣ ਵਿਚ ਹੀ ਅਨੰਦ ਸਮਝਿਆ। ਬਾਬਾ ਜੀ ਨੇ ਜ਼ਮੀਨਦਾਰੀ ਦੀ ਲਾਹਨਤ ਨੂੰ ਵੀ ਖਤਮ ਕਰਨ ਦਾ ਅੰਲਾਨ ਕੀਤਾ^੩। ਬੰਦਾ ਸਿੰਘ ਤੇ ਸਿੱਖਾਂ ਦੀ ਇਤਨੀ ਸ਼ੋਭਾ ਫੈਲ ਗਈ ਕਿ ਇਰਵਨ ਲਿਖਦਾ ਹੈ ਕਿ ਕੋਈ ਨੀਵੀਂ ਜਾਤ ਦਾ ਕਹਿਲਾਣ ਵਾਲਾ ਜੇ ਸਿੱਖੀ ਧਾਰਨ ਕਰ ਲੈਂਦਾ ਸੀ ਤੇ ਫਿਰ ਆਪਣੇ ਉਸੇ ਹੀ ਇਲਾਕੇ ਵਿਚ ਜਾਂਦਾ ਸੀ ਜਿਥੇ ਉਹ ਨੀਵੀਂ ਜਾਤ ਕਰਕੇ ਦੁਰਕਾਰਿਆ ਜਾਂਦਾ ਸੀ, ਤਾਂ ਉਸ ਦੇ ਆਦਰ ਲਈ ਅਗੋਂ ਲੈਣ ਲਈ ਪਿੰਡ ਦੇ ਚੌਧਰੀ ਆਉਂਦੇ ਸਨ।”

ਦੁਇਬੰਦ ਦੇ ਫੌਜਦਾਰ ਦੀ ਸੋਧ ਲਈ ਜਾਣਾ—ਇਨ੍ਹਾਂ ਪ੍ਰਬੰਧਕ ਕੰਮਾਂ ਵਲੋਂ ਜਦ ਬੰਤ੍ਰੀ ਜਿਹੀ ਵਿਹਲ ਮਿਲੀ ਤਾਂ ਬਾਬਾ ਬੰਦਾ ਸਿੰਘ ਨੇ ਫੇਰ ਅਤਿਆਚਾਰਾਂ ਤੇ ਜ਼ੁਲਮਾਂ ਨੂੰ ਰੋਕਣ ਲਈ ਪਰੋਗਰਾਮ ਬਣਾਇਆ। ਸਰਹੰਦ ਵਿਚ ਇਹ ਖਬਰ ਪੁਜੀ ਕਿ ਦੁਇਬੰਦ ਦੇ ਫੌਜਦਾਰ ਨੇ ਨਵੇਂ ਸਜੇ ਸਿੰਘਾਂ ਤੇ ਜ਼ੁਲਮ ਢਾਹੇ ਹਨ। ਬੰਦਾ ਸਿੰਘ ਇਹ ਸਹਾਰ ਨਾ ਸਕਿਆ, ਉਸ ਧਾਵਾ ਬੋਲ ਦਿੱਤਾ। ਬੰਦਾ ਸਿੰਘ ਦਾ ਸਹਾਰਨਪੁਰ ਪੁਜਣਾ ਹੀ ਸੀ ਕਿ ਉਥੋਂ ਦਾ ਫੌਜਦਾਰ ਅਲੀ ਹਮੀਦ ਖ਼ਾਨ ਸ਼ਹਿਰ ਨੂੰ ਛੱਡ ਕੇ ਦਿੱਲੀ ਵੱਲ ਭੱਜ ਗਿਆ। ਸਹਾਰਨਪੁਰ ਦੇ ਵਸਨੀਕਾਂ ਨੇ ਫੌਜਦਾਰ ਨੂੰ ਮੁਕਾਬਲਾ ਕਰਨ ਲਈ ਪਰੇਰਿਆ, ਤਰਲੇ ਕੀਤੇ ਪਰ ਉਹ ਸਿੱਖਾਂ ਅਤੇ ਖ਼ਾਸ ਕਰ ਬਾਬਾ ਬੰਦਾ ਸਿੰਘ ਦੇ ਨਾਮ ਤੋਂ ਇਤਨਾ ਡਰ ਗਿਆ ਸੀ ਕਿ ਉਸ ਨੌਸਣ ਵਿਚ ਹੀ ਭਲਾ ਸਮਝਿਆ। ਸਿੱਖਾਂ ਦਾ ਸ਼ਹਿਰ ਉਤੇ

سکہ زد بر هر دو عالم - توغ ننگ و ارب است
فتح کوبند عینک شاه شاهان فضل سچا صاحب است

1. ਬਾਬਾ ਬੰਦਾ ਸਿੰਘ ਨੇ ਸਰਹੰਦ ਤੋਂ ਭੁਭ ਦੂਰ ਆਪਣੀ ਰਾਜਧਾਨੀ ਮੁਖਲਿਸਪੁਰ ਨੂੰ ਬਣਾਇਆ। ਸਰਹੰਦ ਵੱਡੀ ਸੜਕ ਉੱਤੇ ਹੋਣ ਕਰਕੇ ਫੌਜੀ ਨੁਕਤਾ ਨਿਗਾਹ ਤੋਂ ਠੀਕ ਨਹੀਂ ਸੀ।
2. ਮੁਸਲਮਾਨ ਬਾਦਸ਼ਾਹ ਸੰਨ ਅਰੰਭ ਕਰਦੇ ਸਨ। ਜਦ ਉਹ ਤਖਤ ਸੰਭਾਲਦੇ ਸਨ।
3. ਵਿਸ਼ਵਾਸ ਸ਼ਹਿਤ ‘ਬੰਦਾ ਸਿੰਘ ਤੇ ਉਸ ਦੇ ਕੰਮ’ ਘਲਾਏ ਕਾਂਡ ਵਿਚ ਦੇਖੋ।

ਕਬਜ਼ਾ ਕਰਨਾ ਕੋਈ ਕਠਨ ਕੰਮ ਨਾ ਰਹਿਆ ਅਤੇ ਫੱਟ ਕਬਜ਼ਾ ਹੋ ਗਿਆ। ਬਹੁਤ ਸਾਰਾ ਮਾਲ, ਖਜ਼ਾਨਾ ਸਹਾਰਨਪੁਰ ਤੋਂ ਹੱਥ ਲਗਾ। ਅੱਧੇ ਤੋਂ ਵੱਧ ਸਹਾਰਨਪੁਰ ਦੀ ਸਰਕਾਰ ਸਿੱਖ ਕਬਜ਼ੇ ਵਿਚ ਚਲੀ ਗਈ। ਇਹ ਬਹੁਤ ਵੱਡੀ ਜਿੱਤ ਸੀ ਤੇ ਲੋਕਾਂ ਵਿਚ ਸਨਮਾਨ ਵਧਾਉਣ ਲਈ ਚੰਗੇ ਕੰਮ ਆਈ।

ਉਥੇ ਹੀ ਪਤਾ ਲਗਾ ਕਿ ਬੇਟ ਦੇ ਪੀਰਜ਼ਾਦੇ ਸਿੱਖਾਂ ਵਿਰੁੱਧ ਮਜ਼੍ਹਬੀ ਜਜ਼ਬਾ ਭੜਕਾਉਣ ਵਿਚ ਹਮੇਸ਼ਾਂ ਅਗੇ ਅਗੇ ਰਹਿੰਦੇ ਸਨ। ਬਾਬਾ ਬੰਦਾ ਸਿੰਘ ਨੇ ਪੀਰਜ਼ਾਦਿਆਂ ਨੂੰ ਸੋਧਣਾ ਤੇ ਸਿੱਧੇ ਰਸਤੇ ਪਾਉਣਾ ਜ਼ਰੂਰੀ ਸਮਝਿਆ। ਉਨ੍ਹਾਂ ਨੂੰ ਸੋਧ ਕੇ ਅਗਲਾ ਨਿਸ਼ਾਨਾ ਜਲਾਲਾਬਾਦ ਮਿਥਿਆ। ਬੰਦਾ ਸਿੰਘ ਨੇ ਜਲਾਲਾਬਾਦ ਦੇ ਫੌਜਦਾਰ ਜਲਾਲ ਖ਼ਾਨ ਨੂੰ ਉਨ੍ਹਾਂ ਸਿੱਖਾਂ ਨੂੰ ਛੱਡਣ ਲਈ ਆਖਿਆ ਜਿਨ੍ਹਾਂ ਨੂੰ ਪਕੜ ਕੇ ਤਸੀਹੇ ਦਿੱਤੇ ਜਾ ਰਹੇ ਸਨ। ਜਲਾਲ ਖ਼ਾਨ ਨੇ ਸੁਣੀ ਅਨਸੁਣੀ ਕਰ ਦਿੱਤੀ ਤੇ ਮੁਕਾਬਲੇ ਦੀ ਤਿਆਰੀ ਵਿਚ ਜੁੱਟ ਪਿਆ। ਬੰਦਾ ਸਿੰਘ ਦੇ ਭੇਜੇ ਏਲਚੀਆਂ ਨੂੰ ਬੁਰਾ ਭਲਾ ਤੱਕ ਕਹਿ ਕੇ ਸ਼ਹਿਰ ਤੋਂ ਬਾਹਰ ਕੱਢ ਦਿੱਤਾ। ਸੱਜਦ ਬਾਬਾ ਬੰਦਾ ਸਿੰਘ ਨੇ ਸੁਲਹ ਸਫ਼ਾਈ ਨਾਲ ਕੰਮ ਚਲਦਾ ਨਾ ਡਿੱਠਾ ਤਾਂ ਧਾਵਾ ਬੋਲ ਦਿੱਤਾ ਗਿਆ। ਜਲਾਲਾਬਾਦ ਜਾਂਦੇ ਹੋਏ ਰਸਤੇ ਵਿਚ ਨਾਕੋਹਾ ਦਾ ਕਸਬਾ ਪੈਂਦਾ ਸੀ। ਉਹ ਕਸਬਾ ਅਮੀਰੀ ਕਰਕੇ ਪ੍ਰਸਿੱਧ ਸੀ। ਉਸ ਹੱਥ ਲੱਗੀ ਗ਼ਨੀਮਤ ਨੂੰ ਹਥੋਂ ਗਵਾਉਣਾ ਸਿੱਖ ਅਯੋਗ ਸਮਝਦੇ ਸਨ। ਉਥੋਂ ਦੇ ਪਠਾਨਾਂ ਨੂੰ ਲੁੱਟ ਕੇ ਖ਼ਜ਼ਾਨਾ ਭਰਿਆ। ਉਥੋਂ ਦੇ ਗੁਜਰਾਂ ਨੇ ਸਿੱਖੀ ਦਾਇਰੇ ਵਿਚ ਆਉਣਾ ਸਵੀਕਾਰ ਵੀ ਕੀਤਾ। ਗੁਜਰ ਬਾਹਰ ਵਿਚ 'ਨਾਨਕ ਪਰਸਤ' ਕਰਕੇ ਪ੍ਰਸਿੱਧ ਹੋਏ। ਨਾਕੋਹਾ ਨੂੰ 'ਫੂਟਾ ਸ਼ਹਿਰ' ਬਣਾ ਕੇ ਸਿੱਖ ਅਗੇ ਵਧੇ।

ਜਲਾਲ ਖ਼ਾਨ ਨੇ ਰਸਤੇ ਵਿਚ ਹੀ ਸਿੱਖਾਂ ਨੂੰ ਰੋਕ ਪਾਉਣੀ ਚਾਹੀ। ਉਸ ਨੇ ਆਪਣੇ ਪੱਤਰੇ ਗੁਲਾਮ ਮੁਹੰਮਦ ਦੀ ਕਮਾਨ ਹੇਠਾਂ ਫੌਜ ਭੇਜੀ। ਉਹ ਬੰਦਾ ਸਿੰਘ ਨੂੰ ਰੋਕ ਨਾ ਸਕਿਆ, ਬੰਦਾ ਸਿੰਘ ਦੀ ਫੌਜ ਦਾ ਵੀ ਕਾਫ਼ੀ ਜਾਨੀ ਨੁਕਸਾਨ ਹੋਇਆ। ਟਾਕਰਾ ਆਸ ਨਾਲੋਂ ਕਿਤੇ ਵੱਧ ਕਠਨ ਸਾਬਤ ਹੋਇਆ। ਇਸ ਵੱਧਦੀ ਤਾਕਤ ਨੂੰ ਦੇਖ ਕੇ ਜਲਾਲ ਖ਼ਾਨ ਨੇ ਬਹਾਦਰ ਸ਼ਾਹ ਨੂੰ ਵੀ ਲਿਖਿਆ ਤੇ ਖਾਸ ਕਰ ਇਸ ਗੱਲ ਵੱਲ ਇਸ਼ਾਰਾ ਕੀਤਾ ਕਿ ਇਸ ਵਧ ਰਹੀ ਸ਼ਕਤੀ ਨੂੰ ਰੋਕ ਪਾਉਣੀ ਜ਼ਰੂਰੀ ਹੈ। ਜਲਾਲਾਬਾਦ ਨੂੰ ਸਿੱਖ ਫੌਜਾਂ ਨੇ ਘੇਰ ਲਿਆ।

ਪੰਜਾਬ ਮੁੜਨਾ—ਜਲਾਲ ਖ਼ਾਨ ਵੀ ਡਟ ਕੇ ਮੁਕਾਬਲਾ ਕਰਦਾ ਰਹਿਆ। ਅਜੇ ਘੇਰਾ ਜਾਰੀ ਹੀ ਸੀ ਕਿ ਪੰਜਾਬ ਵਿਚੋਂ ਵਾਪਸ ਮੁੜਨ ਦੇ ਸੁਨੇਹੇ ਆਉਣ ਲੱਗੇ। ਸੱਦੇ ਇਤਨੇ ਜ਼ਰੂਰੀ ਸਨ ਕਿ ਬੰਦਾ ਸਿੰਘ ਜਲਾਲਾਬਾਦ ਦੇ ਕੰਮ ਨੂੰ ਵਿਚ ਹੀ ਛੱਡ ਕੇ ਪੰਜਾਬ ਮੁੜ ਆਏ। ਭਾਵੇਂ ਜਲਾਲਾਬਾਦ ਕਬਜ਼ੇ ਵਿਚ ਨਾ ਆਇਆ ਪਰ ਗੰਗ-ਜਮਨ ਦੁਆਬ ਵਿਚ ਸਿੱਖਾਂ ਦਾ ਰੁਹਬ ਅਤੇ ਦਬਦਬਾ ਬੈਠ ਗਿਆ, ਜਿਸ ਦਾ ਅਮਲੀ ਲਾਭ ਅਨੁਾਰਵੀਂ ਸਦੀ ਦੇ ਆਖਰੀ ਦਹਾਕਿਆਂ ਵਿਚ ਰਹੱਲੇ ਸਰਦਾਰਾਂ ਤੇ ਕਰੋੜ ਸਿੰਘ ਮਿਸਲ ਦੇ ਸਰਦਾਰ ਬਘੇਲ ਸਿੰਘ ਨੇ ਉਠਾਇਆ।

ਅਧਿਆਇ ਤੀਜਾ

ਮਾਝੇ ਅਤੇ ਦੁਆਬੇ ਵਿਚ ਹਲਚਲ

ਬਾਬਾ ਬੰਦਾ ਸਿੰਘ ਦੀ ਹੋਂਦ ਅਤੇ ਉਨ੍ਹਾਂ ਦੀਆਂ ਕੀਤੀਆਂ ਜਿੱਤਾਂ ਦਾ ਪ੍ਰਭਾਵ ਇਤਨਾ ਸੀ ਕਿ ਜਹਾਂ ਜਹਾਂ ਗੁਰ ਖਾਲਸਾ ਸੀ ਉਸ ਆਪਣੀ ਹੀ ਕਾਮਯਾਬੀ ਸਮਝੀ। ਖਾਸ ਕਰ ਮਾਝੇ ਤੇ ਦੁਆਬੇ ਦੇ ਸਿੰਘਾਂ ਵਿਚ ਨਵਾਂ ਹੀ ਉਤਸ਼ਾਹ ਜਾਗ ਪਿਆ। ਹੋਸਲੇ ਦੀ ਲਹਿਰ ਇਤਨੀ ਵਧੀ ਕਿ ਸਿੱਖ ਆਪਣੇ ਆਪ ਨੂੰ ਰਛਿਆ ਤੇ ਦੂਜਿਆਂ ਨੂੰ ਰਿਆਇਤ ਤਕ ਦੇਣ ਵਾਲਿਆਂ ਵਿਚ ਸਮਝਣ ਲਗ ਪਏ। ਸ੍ਰੀ ਅੰਮ੍ਰਿਤਸਰ ਵਿਖੇ ਸਿੱਖਾਂ ਨੇ ਇਕੱਠ ਕੀਤਾ ਤੇ ਗੁਰਮਤੇ ਪਾਸ ਕੀਤੇ। ਗੁਰਮਤਿਆਂ ਦੀ ਰੋਸ਼ਨੀ ਵਿਚ ਬਟਾਲਾ ਤੇ ਕਲਾਨੌਰ ਉਤੇ ਹਮਲੇ ਕੀਤੇ। ਉਨ੍ਹਾਂ ਪਰਗਣਿਆਂ ਨੂੰ ਜਿੱਤ ਲਿਆ ਗਿਆ। ਸਿੱਖਾਂ ਨੇ ਪਠਾਣਕੋਟ ਤਕ ਮਾਰਾ ਮਾਰ ਲਈਆਂ।

ਲਾਹੌਰ ਦਾ ਨਵਾਬ ਅਸਲਮ ਖਾਨ ਚੁਪ ਕਰਕੇ ਸਭ ਕੁਝ ਦੇਖ ਰਹਿਆ ਸੀ। ਸ਼ਾਇਦ ਦਿੱਲੀ ਤੋਂ ਕਿਸੇ ਹੁਕਮ ਦੀ ਉਡੀਕ ਵਿਚ ਸੀ। ਪਰ ਮੁੱਲਾਂ ਨੇ ਸਿੱਖਾਂ ਦੀ ਵੱਧਦੀ ਤਾਕਤ ਵਿਚ ਆਪਣੀ ਹਾਨੀ ਤੇ ਇਸਲਾਮ ਦੀ ਨਿਖੇਧੀ ਦੇਖੀ। ਈਦਗਾਹ ਉਤੇ ਮੁਲਾਣਿਆਂ ਨੇ ਹੈਦਰੀ ਝੰਡਾ ਝੁਲਾ ਦਿੱਤਾ। ਮੀਰ ਤੱਕੀ ਤੇ ਬੁੱਢੇ ਪੀਰ ਮੁਹੰਮਦ ਨੇ ਅਸਲਮ ਖਾਨ ਨੂੰ ਬੁਰੀਆਂ ਭਲੀਆਂ ਕਹੀਆਂ ਤੇ ਮੁਸਲਮਾਨਾਂ ਨੂੰ ਜਹਾਦ ਕਰਨ ਲਈ ਤਿਆਰ ਕੀਤਾ। ਖੱਜਾ ਛਿਰਕੇ ਨੇ ਦਿਲ ਖੋਲ੍ਹ ਕੇ ਮਾਇਕ ਸਹਾਇਤਾ ਦਿੱਤੀ। ਅਸਲਮ ਖਾਨ ਨੂੰ ਵੀ ਮਜਬੂਰ ਕਰ ਦਿੱਤਾ ਗਿਆ ਕਿ ਉਹ ਜਹਾਦ ਵਿਚ ਹਿੱਸਾ ਲਵੇ। ਅਸਲਮ ਖਾਨ ਨੇ ਪੀਰ ਅਤਾਉਲਾ ਸ਼ਾਹ ਦੀ ਇਮਦਾਦ ਲਈ ੧੦੦ ਫੌਜੀਆਂ ਦਾ ਦਸਤਾ ਦਿੱਤਾ।

ਜਹਾਦੀਆਂ ਨਾਲ ਟਾਕਰਾ—ਜਦ ਅੰਮ੍ਰਿਤਸਰ ਤੇ ਹੋਰ ਥਾਵਾਂ ਦੇ ਸਿੱਖਾਂ ਨੂੰ ਲਾਹੌਰ ਦੇ ਜਹਾਦ ਅਤੇ ਤਿਆਰੀ ਦਾ ਪਤਾ ਲੱਗਾ ਤਾਂ ਉਨ੍ਹਾਂ ਨੇ ਆਪਣੇ ਜਥਿਆਂ ਨੂੰ ਚਾਰ ਹਿੱਸਿਆਂ ਵਿਚ ਵੰਡ ਕੇ ਮੁਕਾਬਲਾ ਕਰਨ ਦੀ ਵਿਉਂਤ ਬਣਾਈ। ਰਾਵੀ ਦੇ ਕਿਨਾਰੇ ਭਗਵੰਤ ਰਾਇ ਦੀ ਹਵੇਲੀ ਸੀ। ਉਸ ਉਤੇ ਕਬਜ਼ਾ ਕਰਕੇ ਸਿੱਖਾਂ ਕਿਲ੍ਹਾ ਨੁਮਾ ਸ਼ਕਲ ਬਣਾ ਲਈ। ਕਾਬੀਆਂ ਨੂੰ ਉਥੇ ਉਡੀਕਨ ਲੱਗੇ। ਗਾਬੀਆਂ ਦੇ ਯਲਗਾਰ ਨੇ ਗੜ੍ਹੀ ਨੂੰ ਘੇਰ ਲਿਆ। ਸਿੱਖਾਂ ਦਾ ਗੜ੍ਹੀ ਵਿਚ ਰਹਿਣਾ ਅਸੰਭਵ ਕਰ ਦਿੱਤਾ ਗਿਆ। ਸਿੱਖਾਂ ਵੀ ਇਹ ਹੀ ਸਮਝਿਆ ਕਿ ਬਹੁਤੀ ਦੇਰ ਗੜ੍ਹੀ ਵਿਚ ਟਿਕਣਾ ਖਤਰੇ ਨੂੰ ਮੁਲ ਲੈਣਾ ਹੈ, ਸੋ ਦੁਸ਼ਮਨਾਂ ਦੀਆਂ ਕਤਾਰਾਂ ਨੂੰ ਚੀਰ ਕੇ ਹੀ ਨਿਕਲ ਜਾਣਾ ਚਾਹੀਦਾ ਹੈ। ਸਿੱਖ ਦੁਸ਼ਮਨਾਂ ਦੀਆਂ ਕਤਾਰਾਂ ਨੂੰ ਚੀਰ ਕੇ ਨਿਕਲ ਗਏ। ਇਹ ਇਕ ਐਸੀ ਸੱਟ ਸੀ ਜਿਸ ਨੇ ਜਹਾਦੀਆਂ

ਦਾ ਵਕਾਰ ਮਿੱਟੀ ਵਿਚ ਮਿਲਾ ਦਿੱਤਾ। ਹਾਰੇ ਹੋਏ ਨਿਮੋਬੂਣੇ ਜਹਾਦੀ ਲਾਹੌਰ ਵਾਪਸ ਮੁੜੇ ਤੇ ਲਾਹੌਰ ਦੇ ਹਿੰਦੂ ਵਸਨੀਕਾਂ ਉਤੇ ਜ਼ੁਲਮ ਢਾਹ ਕੇ ਦਿਲ ਦੀ ਭਜਾਸ ਕੱਢਣ ਲਗੇ। ਉਧਰੋਂ ਜਹਾਦੀ ਲਾਹੌਰ ਪੁੱਜੇ ਹੀ ਸਨ ਕਿ ਸਿੱਖਾਂ ਨੇ ਕੋਟਲਾ ਬੇਗਮਾਂ ਨੂੰ ਕੇਂਦਰ ਬਣਾਕੇ ਲਾਹੌਰ ਤੇ ਇਕੋ ਦੁੱਕੇ ਹਮਲੇ ਆਰੰਭ ਕਰ ਦਿੱਤੇ। ਜਹਾਦੀਆਂ ਨੇ ਕੋਟਲਾ ਬੇਗਮ ਵੱਲ ਮੂੰਹ ਕੀਤਾ। ਸਿੱਖਾਂ ਨੇ ਵੱਧਦੀਆਂ ਫੌਜਾਂ ਨੂੰ ਕਰਾਰੇ ਹੱਥ ਦਿਖਾਏ ਅਤੇ ਕੁਝ ਚਿਰ ਪਿੱਛੇ ਜਹਾਦੀਆਂ ਦੇ ਆਗੂ ਲਾਹੌਰ ਵੱਲ ਭੱਜ ਉਠੇ। ਲਾਹੌਰ ਵੱਲ ਭਜਦਿਆਂ ਉਨ੍ਹਾਂ ਨੂੰ ਭੀਲਵਾਲ ਰਾਤ ਆ ਗਈ। ਸਿੱਖਾਂ ਨੂੰ ਜਦ ਜਹਾਦੀਆਂ ਦੇ ਟਿਕਾਣੇ ਦਾ ਪਤਾ ਲੱਗਾ ਤਾਂ ਦਿਨ ਚੜ੍ਹਦਿਆਂ ਹੀ ਉਨ੍ਹਾਂ ਭੀਲਵਾਲ ਨੂੰ ਜਾ ਲਿਆ। ਇਸ ਅਚਾਨਕ ਆਫ਼ਤ ਨੂੰ ਦੇਖਕੇ ਜਹਾਦੀਆਂ ਨੂੰ ਨੱਸਦੇ ਵਾਰੀ ਵੀ ਨਾ ਆਈ। ਇਸ ਅਚਨਚੇਤ ਹਮਲੇ ਨੇ ਤਾਂ ਜਹਾਦੀਆਂ ਦਾ ਲੱਕ ਤੋੜ ਦਿੱਤਾ। ਸਿੱਖਾਂ ਦੇ ਹੌਂਸਲੇ ਵਧੇ, ਉਨ੍ਹਾਂ ਆਪਣੇ ਨਿਤ ਤੇ ਹੱਲੇ ਤੈਥ ਕਰ ਦਿੱਤੇ। ਲਾਹੌਰ ਦੇ ਸੂਬੇ ਵਿਚ ਸਿੱਖਾਂ ਦਾ ਹੀ ਰਾਜ ਪ੍ਰਤੀਤ ਹੁੰਦਾ ਸੀ।

ਦੁਆਬੇ ਵਿਚ :—ਮਾਝੇ ਵਿਚ ਸਿੱਖਾਂ ਦਾ ਹੱਥ ਉੱਪਰ ਹੁੰਦਾ ਦੇਖਕੇ ਦੁਆਬੇ ਦੇ ਸਿੰਘ ਵੀ ਪਿਛੇ ਨਾ ਰਹੇ। ਦੁਆਬੇ ਦੇ ਸਿੰਘਾਂ ਨੇ ਸਮਧ ਖ਼ਾਨਾਂ ਦੀ ਨੀਂਦ ਹਰਾਮ ਕਰ ਦਿੱਤੀ। ਸਿੰਘਾਂ ਨੇ ਸਮਧ ਖ਼ਾਨ ਨੂੰ ਲਲਕਾਰਨ ਲਈ ਇਕ ਪਰਵਾਨਾ ਲਿਖ ਭੇਜਿਆ ਜਿਸ ਵਿਚ ਈਨ ਮੰਨਣ, ਸੁਧਾਰ ਕਰਨ ਅਤੇ ਜ਼ੁਲਮਾਂ ਨੂੰ ਖ਼ਤਮ ਕਰਨ ਲਈ ਲਿਖਿਆ। ਸਮਧ ਖ਼ਾਨ ਨੇ ਆਰੰਭ ਵਿਚ ਹੀ ਮੁੱਲਾਂ ਤੇ ਚੌਧਰੀਆਂ ਨੂੰ ਸਦ ਕੇ ਇਸ ਉਠ ਰਹੇ ਖ਼ਤਰੇ ਤੋਂ ਜਾਣੂ ਕਰਾਇਆ। ਸਾਰੀਆਂ ਕੁਰਾਨ ਦੀਆਂ ਕਸਮਾਂ ਚੁੱਕੀਆਂ ਤੇ ਡਟ ਕੇ ਮੁਕਾਬਲਾ ਕਰਨ ਦਾ ਪੁਣ ਕੀਤਾ। ਪਰਵਾਨੇ ਦੇ ਉਤਰ ਵਿਚ ਸਮਧ ਖ਼ਾਨ ਨੇ 'ਬਾਰੂਦ' ਦੀ ਇਕ ਪੁੜੀ ਤੇ ਕੁਝ 'ਗੋਲੀਆਂ' ਭੇਜੀਆਂ ਜਿਸ ਦਾ ਭਾਵ ਸੀ ਉਨ੍ਹਾਂ ਦਾ ਸਵਾਗਤ ਇਨ੍ਹਾਂ ਚੀਜ਼ਾਂ ਨਾਲ ਕੀਤਾ ਜਾਵੇਗਾ। ਸਮਧ ਖ਼ਾਨ ਨੇ ਹੈਦਰੀ ਝੰਡਾ ਵੀ ਝੁਲਾ ਦਿੱਤਾ। ਸਿੱਖਾਂ ਨੇ ਮੌਕੇ ਦੀ ਨਜ਼ਾਕਤ ਨੂੰ ਸਮਝਿਆ। ਬਾਬਾ ਬੰਦਾ ਸਿੰਘ ਦੀ ਲੋੜ ਨੂੰ ਮਹਿਸੂਸ ਕੀਤਾ ਅਤੇ ਮਦਦ ਪਹੁੰਚਾਣ ਲਈ ਲਿਖਿਆ। ਸਿੱਖਾਂ ਵੀ ਟਾਕਰੇ ਲਈ ਤਿਆਰੀ ਕਰ ਲਈ। ਸੁਲਤਾਨਪੁਰ ਦੇ ਲਾਗੇ ਰਾਹੋਂ ਵਿਚ ਇਕ ਪੁਰਾਣਾ ਛੱਠਾ ਦੇਖ ਕੇ ਉਸ ਦੀ ਗੜੀ ਬਣਾ ਲਈ। ਰਾਹ ਵਿਚ ਗੜੀ ਜਾਣ ਬੁਝਕੇ ਬਣਾਈ ਤਾਕਿ ਦੁਸ਼ਮਣ ਦੀਆਂ ਫੌਜਾਂ ਦਾ ਟਾਕਰਾ ਰਸਤੇ ਵਿਚ ਹੀ ਕੀਤਾ ਜਾਏ। "ਅਲਾਹ-ਹੂ-ਅਕਬਰ" ਤੇ "ਸਤਿ ਸ੍ਰੀ ਅਕਾਲ" ਦੇ ਜੈਕਾਰਿਆਂ ਨਾਲ ਧਰਤੀ ਗੂੰਜ ਉਠੀ। ਸਮਧ ਖ਼ਾਨ ਦੀਆਂ ਫੌਜਾਂ ਦੀ ਗਿਣਤੀ ਇਤਨੀ ਜ਼ਿਆਦਾ ਸੀ ਕਿ ਸਿੱਖਾਂ ਨੇ ਰਾਹੋਂ ਛੱਡਣਾ ਹੀ ਮੁਨਾਸਬ ਸਮਝਿਆ। ਬਾਹਿਰ ਆਉਣ ਲਈ ਇਕ ਜੱਥਾ ਰਾਤ ਦੇ ਅਨੁਰੇ ਵਿਚ ਨਿਕਲਦਾ ਤੇ ਵਿਰੋਧੀਆਂ ਨੂੰ ਲਿਤਾੜਦਾ ਦੁਸ਼ਮਣ ਦੀ ਨਜ਼ਰ ਤੋਂ ਦੂਰ ਨਿਕਲ ਜਾਂਦਾ। ਸਮਧ ਖ਼ਾਨ ਜਥਿਆਂ ਦਾ ਪਿਛਾ ਕਰਦਾ ਸੀ ਪਰ ਸਭ ਵਿਅਰਥ। ਉਸ ਸਿੰਘਾਂ ਦੇ ਗੜੀ ਛੱਡ ਜਾਣ ਵਿਚ ਹੀ ਆਪਣੀ ਨਜ਼ਾਤ ਸਮਝੀ। ਸਮਧ ਖ਼ਾਨ ਨੂੰ ਵੀ ਇਹ ਖ਼ਬਰ ਪੁੱਜ ਚੁੱਕੀ ਸੀ ਕਿ ਘੇਰੇ ਹੋਏ ਸਿੱਖਾਂ ਦੀ ਮਦਦ ਲਈ ਬੰਦਾ ਸਿੰਘ ਆ ਰਹਿਆ ਹੈ। ਬੰਦਾ ਸਿੰਘ ਜੀ ਦਾ ਨਾਮ ਦਹਿਸ਼ਤ ਫੈਲਾਣ ਲਈ ਕਾਫ਼ੀ ਸੀ। ਭਾਵੇਂ ਸਿੱਖਾਂ 'ਰਾਹੋਂ' ਛੱਡ ਦਿੱਤਾ ਪਰ ਝਾੜੀਆਂ ਵਿਚ ਛੁੱਪ ਕੇ ਮੌਕੇ ਤੇ ਹਾਲਾਤ ਨੂੰ ਵਾਚਦੇ

1. ਲਾਹੌਰ ਤੋਂ ਕੁਝ ਮੀਲ ਦੂਰ।

2. ਮੀਰ ਖ਼ਾਨ ਦਾ ਇਕੋ ਇਕ ਪੁੱਤਰ ਸੀ।

ਰਹੇ। 'ਰਾਹੋ' ਉਤੇ ਸਮਧ ਖਾਨ ਦੀਆਂ ਫੌਜਾਂ ਨੇ ਕਬਜ਼ਾ ਕੀਤਾ ਹੀ ਸੀ ਕਿ ਸਿੱਖਾਂ ਨੇ ਟਿਕਾਣਿਆਂ ਤੋਂ ਨਿਕਲ ਕੇ ਫੌਜਾਂ ਨੂੰ ਭਾਜੜ ਪਾ ਦਿੱਤੀ ਤੇ ਰਾਹੋਂ ਤੇ ਫਿਰ ਕਬਜ਼ਾ ਕਰ ਲਿਆ। ਇਸ ਤਰ੍ਹਾਂ ਜੰਗ ਲੜਦੇ ਦੇਖ ਕੇ ਹੀ ਕਾਜ਼ੀ ਨੂਰ ਮੁਹੰਮਦ ਨੇ ਬਾਹਦ ਵਿਚ ਲਿਖਿਆ ਸੀ ਕਿ "ਜੰਗ ਦਾ ਤਰੀਕਾ ਕੋਈ ਇਨ੍ਹਾਂ ਕੋਲੋਂ ਸਿੱਖੇ।"

- ਸਮਧ ਖਾਨ ਐਸਾ ਘਬਰਾਇਆ ਕਿ ਉਸ ਬਾਹਦਰ ਸ਼ਾਹ ਨੂੰ ਮਦਦ ਲਈ ਲਿਖਿਆ।
- ਸਾਰੀ ਰੀਪੋਰਟ ੨੫ ਅਕਤੂਬਰ ੧੭੧੦ ਨੂੰ ਭੇਜੀ ਕਿ "ਸਿੱਖਾਂ ਨੂੰ ਵਕਤ ਸਿਰ ਦਬਾਉਣ ਦਾ ਕੋਈ ਪ੍ਰਬੰਧ ਕਰਨਾ ਚਾਹੀਦਾ ਹੈ। ਲਾਹੌਰ ਦਾ ਨਵਾਬ ਤੇ ਉਹ ਕਾਮਯਾਬ ਨਹੀਂ ਹੋਏ।" ਸਿੱਖ ਅਮਲੀ ਤੌਰ ਉਤੇ ਦੁਆਬੇ ਦੇ ਮਾਲਕ ਹਨ। ਮਾਝਾ, ਦੁਆਬਾ, ਸਰਹੰਦ, ਗੰਗਾ ਜਮਨ ਤਕ ਸਿੱਖਾਂ ਦਾ ਕਬਜ਼ਾ ਜਾਂ ਦਬਦਬਾ ਸੀ। ਮੈਲਕਮ ਦਾ ਕਥਨ ਹੈ, "ਬਾਹਦਰ ਸ਼ਾਹ ਦੱਖਣ ਛੱਡ ਕੇ ਜੇ ਪੰਜਾਬ ਨਾ ਆਉਂਦਾ ਤਾਂ ਇਸ ਵਿਚ ਕੋਈ ਸੰਦੇਹ ਨਹੀਂ ਕਿ ਸਿੱਖ ਸਾਰੇ ਹਿੰਦੁਸਤਾਨ ਨੂੰ ਚੋਰ ਕਰ ਲੈਂਦੇ। ਸੇ ਬਾਹਦਰ ਸ਼ਾਹ ਦੇ ਆਉਣ ਨਾਲ ਪਾਸਾ ਪਲਟਿਆ ਅਤੇ ਉਸ ਨੇ ਮੁਸਲਮਾਨ ਅਤੇ ਹੋਰ ਜਹਾਦੀ ਤਾਕਤਾਂ ਨੂੰ ਇਕੱਠਾ ਕਰ ਕੇ ਟਾਕਰਾ ਕੀਤਾ।"

ਬਾਹਦਰ ਸ਼ਾਹ ਦਾ ਪੰਜਾਬ ਆਉਣਾ :—ਪੰਜਾਬ ਵਿਚ ਵਾਪਰ ਰਹੀਆਂ ਘਟਨਾਵਾਂ ਦੀਆਂ ਖ਼ਬਰਾਂ ਬਾਹਦਰ ਸ਼ਾਹ ਨੂੰ ਅਜਮੇਰ ਵਿਚ ਪਹੁੰਚਾਈਆਂ ਗਈਆਂ। ਉਸ ਨਿਰਣਾ ਕਰਨ ਵਿਚ ਦੇਰੀ ਨ ਲਗਾਈ ਕਿ ਇਸ ਵਧ ਰਹੀ ਸ਼ਕਤੀ ਨੂੰ ਰੋਕਿਆ ਜਾਏ। ਰਾਜਪੂਤਾਂ ਨਾਲੋਂ ਵੀ ਇਹ ਖ਼ਤਰਨਾਕ ਹਨ ਕਿਉਂਕਿ ਇਹ ਬਫ਼ਰ ਦਾ ਕੰਮ ਕਰਕੇ ਸਦਾ ਲਈ ਮੁਗ਼ਲਾਂ ਦੀ ਤਾਕਤ ਮੁਕਾ ਦੇਣਗੇ। ਰਾਜਪੂਤਾਂ ਨਾਲ ਪਿਛੋਂ ਵੀ ਨਜ਼ਿਠਿਆ ਜਾਂ ਸਕਦਾ ਹੈ। ਵਜ਼ੀਰ ਮੁਨੀਮ ਖਾਨ ਨੇ ਬਾਦਸ਼ਾਹ ਦਾ ਇਸ ਵਿਚਾਰ ਦਾ ਵਿਰੋਧ ਵੀ ਕੀਤਾ ਪਰ ਬਾਹਦਰ ਸ਼ਾਹ ਆਪਣੇ ਫ਼ੈਸਲੇ ਉਤੇ ਅਟਲ ਸੀ। ਅਜਮੇਰ ਤੋਂ ਵੱਖ ਸੁਨੇਹੇ ਵਿਚ ਦਿੱਲੀ ਦੇ ਗਵਰਨਰ, ਆਸਫ਼ ਉਦ ਦਉਲਾ ਨੂੰ ਫੌਜਾਂ ਇਕੱਠੀਆਂ ਕਰਨ ਲਈ ਲਿਖਿਆ। ਇਹ ਕੰਮ ਜਲਦੀ ਕਰਨ ਦੀ ਲੋੜ ਸੀ ਤਾਂਕਿ ਪੂਜਏ ਸਾਰ ਹੀ ਸਿੱਖਾਂ ਤੇ ਹੱਲਾ ਬੋਲਿਆ ਜਾ ਸਕੇ। ਅਵਧ, ਮੁਹਾਦਾਬਾਦ, ਅਲਾਹਾਬਾਦ ਦੇ ਨਵਾਬਾਂ ਨੂੰ ਵੀ ਉਸ ਲਿਖਿਆ ਕਿ ਉਹ ਇਸ ਜਹਾਦੀ ਜੰਗ ਤੇ ਕਾਰੋ ਸੁਆਬ (ਨੇਕ ਕੰਮ) ਵਿਚ ਹਿੱਸਾ ਪਾਉਣ। ਉਨ੍ਹਾਂ ਸਵਾਬ ਸਮਝਕੇ ਫੌਜਾਂ ਭੇਜ ਦਿੱਤੀਆਂ। ਦਿੱਲੀ ਹੀ ਸਾਰੀਆਂ ਫੌਜਾਂ ਇਕੱਠੀਆਂ ਹੋਣੀਆਂ ਸ਼ੁਰੂ ਹੋਈਆਂ। ਅਮੀਰ ਖਾਨ ਮੁਹਾਦਾਬਾਦ ਤੋਂ ਅਤੇ ਫ਼ੀਰੋਜ਼ਖਾਨ ਮੇਵਾਤੀ ਤੋਂ ਹਿੱਸਾ ਲੈਣ ਲਈ ਪੁੱਜ ਗਏ। ਇਹ ਡਰ ਮਹਿਸੂਸ ਕਰਦੇ ਹੋਏ ਕਿ ਮਤੇ ਹਿੰਦੂਆਂ ਵਿਚ ਕੋਈ ਸਿੱਖ ਸੂਹੀਆ ਨਾ ਹੋਵੇ, ਫ਼ੁਰਮਾਨ ਜਾਰੀ ਕੀਤਾ ਗਿਆ ਕਿ ਸਾਰੇ ਹਿੰਦੂ ਦਾੜੀਆਂ ਕਤਲ ਕਰਾ ਦੇਣ। ਇਸ ਤਰ੍ਹਾਂ ਪੂਰੀ ਇਹਤਿਆਤ ਵਰਤਦੇ ਹੋਏ ਫੌਜਾਂ ਪੰਜਾਬ ਵਲ ਵਧਣੀਆਂ ਅਰੰਭ ਹੋਈਆਂ। 'ਰਾਹੋ' ਦੀ ਹਾਰ ਦੀ ਖ਼ਬਰ ਬਾਹਦਰ ਸ਼ਾਹ ਨੂੰ ਸੋਨੀਪਤ ਮਿਲੀ ਸੀ।

ਫ਼ੀਰੋਜ਼ਖਾਨ ਮੇਵਾਤੀ ਨੂੰ ਸ਼ਾਹਬਾਦ, ਮੁਸਤਫ਼ਾਬਾਦ ਸਾਦੌਰਾ ਤੇ ਹਮਲਾ ਕਰਨ ਲਈ ਕਹਿਆ ਗਿਆ। ਇਹ ਗੱਲ ਚੇਤੇ ਰੱਖਣ ਵਾਲੀ ਹੈ ਕਿ ਸਿੱਖਾਂ ਦੀ ਸ਼ਕਤੀ ਉਸ ਸਮੇਂ ਸਾਰੇ ਪੰਜਾਬ ਵਿਚ ਖਿੰਡੀ ਪੁੰਡੀ ਹੋਈ ਸੀ। ਬੰਦਾ ਸਿੰਘ ਬਾਹਦਰ ਦਓਬੰਦ ਤੋਂ ਅਜੇ ਵਾਪਸ ਹੀ ਮੁੜੇ ਸਨ ਅਤੇ ਬਾਕੀ ਸਿੰਘ ਮਾਝੇ ਦੁਆਬੇ ਵਿਚ ਰੁਝੇ ਹੋਏ ਸਨ। ਇਤਨੀ ਜਲਦੀ ਸਿੱਖਾਂ

ਦਾ ਇਕੱਠਾ ਕਰਨਾ ਮੁਸ਼ਕਲ ਸੀ। ਸਰਹੰਦ, ਸਮਾਨਾ, ਥਾਨੇਸਰ ਤੇ ਸਢੇਰਾ ਨਿਰੋਲ ਪ੍ਰਬੰਧ ਕਰਨ ਲਈ ਹੀ ਫੌਜ ਸੀ, ਟਾਕਰੇ ਲਈ ਨਹੀਂ। ਟਾਕਰੇ ਦਾ ਸਾਰਾ ਬੋਝ ਬਾਬਾ ਬਿਨੋਧ ਸਿੰਘ ਤੇ ਰਾਮ ਸਿੰਘ ਦੇ ਮੱਢਿਆਂ ਉਤੇ ਆ ਪਿਆ। ਤਰਾਵੜੀ ਦੇ ਲਾਗੇ ਅਮੀਨ ਗੜ੍ਹ ਦੇ ਮੈਦਾਨ ਵਿਚ ਟਾਕਰਾ ਹੋ ਗਇਆ। ਮਹਾਬਤਖ਼ਾਨ ਨੇ ਪਹਿਲ ਕਰਦੇ ਹੋਏ ਹਮਲਾ ਕੀਤਾ ਹੀ ਸੀ ਕਿ ਸਿੱਖ ਫੌਜਾਂ ਨੇ ਭਾਜ ਦੇ ਦਿੱਤੀ ਅਤੇ ਉਹ ਭੱਜ ਉਠਿਆ। ਫੀਰੋਜ਼ ਖ਼ਾਨ ਨੇ ਜਦ ਮਹਾਬਤ ਖ਼ਾਨ ਨੂੰ ਹਾਰ ਖਾ ਕੇ ਮੁੜਦਿਆਂ ਦੇਖਿਆ ਤਾਂ ਗੁੱਸੇ ਵਿਚ ਸਿਰ ਛਿਰਿਆਂ ਵਾਂਗੂੰ ਸਿੱਖ ਫੌਜਾਂ ਤੇ ਟੁਟ ਪਿਆ। ਇਲਾਕੇ ਦੇ ਸਯਦਾਂ ਨੇ ਆਸ ਦੇ ਉਲਟ ਮੁਗ਼ਲ ਫੌਜਾਂ ਦੀ ਮਦਦ ਕੀਤੀ ਤੇ ਸਿੱਖਾਂ ਨੂੰ ਹਾਰ ਖਾਣੀ ਪਈ। ੩੦੦ ਸਹੀਦ ਸਿੱਖਾਂ ਦੇ ਸਿਰ ਉਸ ਨੇ ਬਹਾਦਰ ਸ਼ਾਹ ਕੋਲ ਭੇਜੇ।

ਇਹ ਖ਼ਬਰਾਂ ਸੁਣਕੇ ਸਮਧ ਖ਼ਾਨ ਦਾ ਵੀ ਉਤਸ਼ਾਹ ਜਾਗਿਆ ਤੇ ਉਹ ਸਰਹੰਦ ਤੇ ਹਮਲਾ ਕਰਨ ਲਈ ਟੁਰ ਪਿਆ। ਬਜ਼ੀਦਖ਼ਾਨ ਤੇ ਉਮਰਾਖ਼ਾਨ ਵੀ ਮਦਦ ਲਈ ਪੁੱਜ ਗਏ। ਸਰਹੰਦ ਦੇ ਗਵਰਨਰ ਸਰਦਾਰ ਬਾਜ ਸਿੰਘ ਉਥੇ ਨਹੀਂ ਸਨ। ਸਰਦਾਰ ਸ਼ਾਮ ਸਿੰਘ ਤੇ ਸੁਖਾ ਸਿੰਘ ਨੇ ਵੱਧਕੇ ਟਾਕਰਾ ਕੀਤਾ ਪਰ ਫੌਜ ਦੀ ਘੱਟ ਗਿਣਤੀ ਤੇ ਅਸਲੇ ਦੀ ਬੁੜ੍ਹ ਕਾਰਨ ਸਰਹੰਦ ਦੇ ਕਿਲ੍ਹੇ ਵਿਚ ਹੀ ਪਨਾਹ ਲਈ। ਸਮਧ ਖ਼ਾਨ ਨੇ ਅਗੇ ਵਧਕੇ ਸਰਹੰਦ ਦੇ ਕਿਲ੍ਹੇ ਤੇ ਕਬਜ਼ਾ ਕਰ ਲਿਆ। ਅਮੀਨ ਖ਼ਾਨ ਵੀ ਸਰਹੰਦ ਪੁੱਜਾ ਹੋਇਆ ਸੀ ਪਰ ਸਮਧਖ਼ਾਨ ਦੀ ਜਿੱਤ ਸੁਣਕੇ ਜਲ ਉਠਿਆ। ਬਹਾਦਰ ਸ਼ਾਹ ਦੇ ਉਸ ਐਸੇ ਕੰਨ ਭਰੇ ਕਿ ਇਨਾਮ ਮਿਲਣ ਦੀ ਥਾਂ ਸਮਧ ਖ਼ਾਨ ਨੂੰ ਜਲੰਧਰ ਦੀ ਨਵਾਬੀ ਵੀ ਹੱਥੋਂ ਗਵਾਣੀ ਪਈ।

ਸਰਹੰਦ ਦੇ ਕਿਲ੍ਹੇ ਦੇ ਖੁੱਸ ਜਾਣ ਉਪਰੰਤ ਸਿੱਖਾਂ ਨੇ ਲੋਹਗੜ੍ਹ ਦੇ ਕਿਲ੍ਹੇ ਵਿਚ ਟਿਕਾਣਾ ਕੀਤਾ। ਬਾਬਾ ਬੰਦਾ ਸਿੰਘ ਵੀ ਪੁੱਜ ਗਏ। ਮੁਗ਼ਲ ਫੌਜਾਂ ਵਿਚ ਇਸ ਭਾਵ ਦੀਆਂ ਖ਼ਬਰਾਂ ਫੈਲੀਆਂ ਹੋਈਆਂ ਸਨ ਕਿ ਬਾਬਾ ਬੰਦਾ ਸਿੰਘ ਕਈ ਸ਼ਕਤੀਆਂ ਦਾ ਮਾਲਕ ਹੈ। ਉਸ ਨੂੰ ਤੀਰ, ਤਲਵਾਰ, ਗੋਲੀ ਛੋਹ ਨਹੀਂ ਸਕਦੀ। ਬਹਾਦਰ ਸ਼ਾਹ ਤਕ ਵੀ ਐਸੀਆਂ ਖ਼ਬਰਾਂ ਪੁੱਜੀਆਂ ਸਨ। ਬਹਾਦਰ ਸ਼ਾਹ ਨੇ ਰੁਸਤਮਦਿਲ ਖ਼ਾਨ ਤੇ ਫੀਰੋਜ਼ ਖ਼ਾਨ ਨੂੰ ਅਗੇ ਭੇਜਿਆ ਪਰ ਅਜੇ ਦੋ ਕੋਹ ਹੀ ਤੁਰੇ ਸਨ ਕਿ ਸਿੱਖਾਂ ਨੇ ਧਾਹ ਕੇ ਹਮਲਾ ਕਰ ਦਿੱਤਾ। ਮੁਗ਼ਲ ਫੌਜਾਂ ਇਹ ਅਚਾਨਕ ਧਾਵਾ ਸਹਾਰ ਨਾ ਸਕੀਆਂ ਤੇ ਖਿੰਡ ਪੁੰਡ ਗਈਆਂ। ਬਹਾਦਰ ਸ਼ਾਹ ਦੀਆਂ ਫੌਜਾਂ ਨੇ ਹੋਰ ਮਦਦ ਭੇਜੀ ਤੇ ਸਿੱਖਾਂ ਵੀ ਵਾਪਸ ਲੋਹ ਗੜ੍ਹ ਹੀ ਹਟਣਾ ਠੀਕ ਸਮਝਿਆ। ਬਹਾਦਰ ਸ਼ਾਹ ਨੇ ਵੱਡੇ ਵੱਡੇ ਇਨਾਮਾਂ ਦਾ ਲਾਲਚ ਦਿੱਤਾ ਤੇ ਕਈ ਇਨਾਮ ਵੰਡੇ। ਸੱਠ ਹਜ਼ਾਰ ਦੇ ਲਗ ਭਗ ਫੌਜ ਨੇ ਲੋਹਗੜ੍ਹ ਘੇਰ ਲਿਆ। ਫੌਜ ਦੀ ਕਮਾਨ ਸ਼ਹਿਜ਼ਾਦੇ ਰਫੀਉਲਖ਼ਾਨ ਦੇ ਹਵਾਲੇ ਕੀਤੀ ਗਈ। ਲੋਹਗੜ੍ਹ ਦਾ ਕਿਲ੍ਹਾ ਇਤਨਾ ਮਜ਼ਬੂਤ ਸੀ ਕਿ ਬਹਾਦਰ ਸ਼ਾਹ ਦੀ ਜੁਅਰਤ ਨਾ ਪੈ ਸਕੀ ਕਿ ਯਕਦਮ ਹਮਲਾ ਕਰ ਦੇਵੇ। ਬਹਾਦਰ ਸ਼ਾਹ ਨੇ ਮੁਨੀਮ ਖ਼ਾਨ ਨੂੰ ਹਦਾਇਤ ਭੇਜੀ ਕਿ ਹਮਲਾ ਨਾ ਕੀਤਾ ਜਾਏ ਅਤੇ ਜਾਇਜ਼ਾ ਹੀ ਲਾਇਆ ਜਾਏ।

ਲੋਹਗੜ੍ਹ ਦੀ ਲੜਾਈ :—ਮੁਨੀਮ ਖ਼ਾਨ ਜਾਇਜ਼ਾ ਲੈਣ ਲਈ ਕਿਲ੍ਹੇ ਦੇ ਨੇੜੇ ਪੁੱਜਾ ਹੀ ਸੀ ਕਿ ਸਿੱਖਾਂ ਨੇ ਤੋਪਾਂ ਦੀ ਬੁਛਾੜ ਨਾਲ ਉਸ ਦਾ ਸਵਾਗਤ ਕੀਤਾ। ਮੁਨੀਮ ਖ਼ਾਨ

1. ਕਰਨਾਲ ਦੇ ਲਾਗੇ ਸਿੱਖੇ ਮੁਹੰਮਦ ਗੋਰੀ ਤੇ ਪ੍ਰਿਥੀ ਚੰਦ ਦੀਆਂ ਫੌਜਾਂ ਦੇ ਟਾਕਰੇ ਹੋਏ ਸਨ।
2. ਮੁਨੀਮ ਖ਼ਾਨ ਦੇ ਪੁਤਰ।

ਬਹਾਦਰ ਸ਼ਾਹ ਦੀ ਹਦਾਇਤ (ਹਮਲਾ ਨਾ ਕਰੋ) ਭੁੱਲ ਗਿਆ ਤੇ ਹਮਲਾ ਕਰ ਦਿੱਤਾ। ਸ਼ਹਿਜ਼ਾਦੇ ਰਫੀ ਤੇ ਰੁਸਤਮਦਿਲ ਖ਼ਾਨ ਵੀ ਇਸਦਾਦ ਲਈ ਪੁੱਜ ਗਏ। ਮੁੱਗਲਾਂ ਦੇ ਨ ਦਾਹੁੰਦਿਆਂ ਵੀ ਜੰਗ ਸ਼ੁਰੂ ਹੋ ਗਈ। ਦੁਪਹਿਰ ਦੀ ਨਮਾਜ਼ ਤੋਂ ਪਹਿਲਾਂ ਹੀ ਜੰਗ ਅਰੰਭ ਹੋਣ ਦੀ ਖ਼ਬਰ ਚਾਰੇ ਪਾਸੇ ਫੈਲ ਗਈ ਅਤੇ ਦੁਪਹਿਰ ਨੂੰ ਜੰਗ ਜ਼ੋਰਾਂ ਉੱਤੇ ਹੋ ਗਈ। ਦੋਵੇਂ ਪਾਸੇ ਕਟਾ-ਵੱਢੀ ਹੋ ਰਹੀ ਸੀ। ਰੁਸਤਮਦਿਲ ਖ਼ਾਨ ਹਿੰਮਤ ਕਰਕੇ ਕਿਲ੍ਹੇ ਤਕ ਪੁੱਜ ਗਿਆ, ਪਰ ਕਿਲ੍ਹੇ ਅੰਦਰ ਜਾਣਾ ਇਕ ਅੱਖੀ ਘਾਟੀ ਨੂੰ ਪਾਰ ਕਰਨ ਵਾਲੀ ਗੱਲ ਸੀ। ਸਿੱਖ ਵੀ ਥੋੜੀ ਥੋੜੀ ਗਿਣਤੀ ਵਿਚ ਕਿਲ੍ਹੇ ਵਿਚੋਂ ਬਾਹਰ ਨਿਕਲ ਕੇ ਹਮਲਾ ਕਰਦੇ ਤੇ ਦੁਸ਼ਮਣ ਦੀਆਂ ਸਫ਼ਾਂ ਨੂੰ ਵੰਗਾਰਦੇ, ਮਾਰਦੇ ਤੇ ਲਿਤਾੜਦੇ ਸ਼ਹੀਦ ਹੋ ਜਾਂਦੇ। ਰਾਤ ਤਕ ਦੋਵੇਂ ਧਿਰਾਂ ਦਾ ਬਹੁਤ ਨੁਕਸਾਨ ਹੋਇਆ। ਮੁਗਲ ਫੌਜਾਂ ਦੇ ਕਈ ਜਰਨੈਲ ਤੇ ਸੂਚਾ ਨੰਦ ਦਾ ਪੁੱਤਰ ਮਾਰਿਆ ਗਿਆ।

ਦੂਜੇ ਦਿਨ ਨੂੰ ਤਗ਼ਤਾ ਹਮਲਾ ਕਰਨ ਦੀ ਵਿਉਂਤ ਬਣਾਕੇ ਮੁਨੀਮ ਖ਼ਾਨ ਨੇ ਜੰਗ ਰਾਤ ਤੋਂ ਬਹੁਤ ਪਹਿਲਾਂ ਬੰਦ ਕਰ ਦਿੱਤੀ। ਉਸ ਦਾ ਵਿਚਾਰ ਸੀ ਕਿ ਦੂਜੀ ਸਵੇਰ ੧੧ ਦਸੰਬਰ ੧੭੧੦ ਨੂੰ ਤਗ਼ਤਾ ਹਮਲਾ ਕਰਕੇ ਬਾਬਾ ਬੰਦਾ ਸਿੰਘ ਨੂੰ ਪਕੜ ਲਵੇਗਾ। ਰਾਤ ਰਾਤ ਉਹ ਬਹਾਦਰ ਸ਼ਾਹ ਕੋਲ ਪਜ਼ਾ ਤੇ ਖ਼ਸਮਬਰੀ ਸਟਾਕੇ ਠੰਢਾ ਕੀਤਾ, ਕਿਉਂਕਿ ਬਹਾਦਰ ਸ਼ਾਹ ਅਜੇ ਹਮਲੇ ਦੇ ਹੱਕ ਵਿਚ ਨਹੀਂ ਸੀ। ਮੁਨੀਮ ਖ਼ਾਨ ਭੁੱਲ ਹੀ ਗਿਆ ਕਿ ਸਿੱਖ ਤੇ ਬੰਦਾ ਸਿੰਘ ਖਾਸ ਮਿੱਟੀ ਦੇ ਬਣੇ ਹੋਏ ਹਨ। ਭਾਵੇਂ ਕਿਲ੍ਹੇ ਵਿਚ ਖਾਣ ਲਈ ਰਸਦ ਮੁੱਕ ਗਈ ਸੀ ਅਤੇ ਭੁੱਖ ਨਿਵਾਲ ਕਰ ਰਹੀ ਸੀ। ਜੋ ਹੱਥ ਲੱਗਾ ਸਿੱਖਾਂ ਖਾਧਾ। ਇਕ ਕਬਜ਼ਾ ਅਨੁਸਾਰੀ “ਘੋੜਿਆਂ ਦਾ ਮਾਸ ਤਕ ਉਹ ਖਾ ਗਏ।” ਸਿੱਖਾਂ ਇਹ ਵਿਉਂਤ ਬਣਾਈ ਕਿ ਰਾਤ ਦੇ ਹਨੇਰੇ ਵਿਚ ਬਾਬਾ ਬੰਦਾ ਸਿੰਘ ਕਿਲ੍ਹਾ ਛੱਡ ਜਾਣ ਤੇ ਉਹਨਾਂ ਦੀ ਥਾਵੇਂ ਮਿਲਦੇ ਮੁਹਾਂਦਰੇ ਵਾਲਾ ਸਰਦਾਰ ਗੁਲਾਬ ਸਿੰਘ ਕਮਾਨ ਸੰਭਾਲ ਲਵੇ।

ਬਾਬਾ ਉੱਡ ਗਇਆ

ਅੱਧੀ ਰਾਤ ਨੂੰ ਤੋਪ ਚਲਾਈ ਗਈ ਤੇ ਬਾਬਾ ਬੰਦਾ ਸਿੰਘ ਕੁਝ ਸਾਥੀਆਂ ਸਮੇਤ ਰਿਆਸਤ ਨਾਹਨ ਵਿਚ ਜਾ ਪਹੁੰਚੇ। ਜਦ ਦੂਜੇ ਦਿਨ ਮੁਨੀਮ ਖ਼ਾਨ ਲੋਹਗੜ੍ਹ ਤੇ ਕਬਜ਼ਾ ਕਰਨ ਵਿਚ ਸਫਲ ਹੋਇਆ ਤਾਂ ਬਾਬਾ ਬੰਦਾ ਸਿੰਘ ਨੂੰ ਨਾ ਪਾ ਕੇ ਨਿਰਾਸ਼ਤਾ ਦੇਖਣੀ ਪਈ, ਕਿਉਂਕਿ “ਬਾਬਾ ਤਾਂ ਉੱਡ ਗਿਆ ਸੀ।” ਸਰਦਾਰ ਗੁਲਾਬ ਸਿੰਘ ਨੂੰ ਪਕੜ ਲਿਆ ਗਿਆ ਪਰ ਬੰਦਾ ਸਿੰਘ ਜੀ ਦਾ ਨਾ ਮਿਲਣਾ ਉਸ ਤੇ ਦਿਲ-ਚੀਰਵੀਂ ਸੱਟ ਸੀ। ਉਹ ਬਹਾਦਰ ਸ਼ਾਹ ਨੂੰ ਮੂੰਹ ਦਿਖਾਉਣ ਜੱਗਾ ਨਹੀਂ ਸੀ। ਜਦ ਬਹਾਦਰ ਸ਼ਾਹ ਦਾ ਕੁਝ ਗੁੱਸਾ ਲੱਥਾ ਤਾਂ ਮੁਨੀਮ ਖ਼ਾਨ ਗੁਲਾਬ ਸਿੰਘ ਨੂੰ ਹੀ ਲੈ ਕੇ ਪੁੱਜਾ। ਬਹਾਦਰਸ਼ਾਹ ਨੇ ਮੁਨੀਮ ਖ਼ਾਨ ਦੀ ਨ-ਅਹਿਲੀਅਤ ਕਾਰਨ ਉਸਨੂੰ ਬਹੁਤ ਹੀ ਛੱਡਿਆ। ਕੁਝ ਨਾ ਬਣਦਾ ਦੇਖ ਕੇ ਫ਼ੁਰਮਾਨ ਜਾਰੀ ਕੀਤਾ ਕਿ ਨਾਹਨ ਦੇ ਰਾਜਾ ਰੂਪ ਪ੍ਰਕਾਸ਼ ਨੂੰ ਪਕੜ ਲਿਆਂਦਾ ਜਾਏ, ਕਿਉਂਜੋ ਬਾਬਾ ਬੰਦਾ ਸਿੰਘ ਉਸ ਦੇ ਦਿਲਾਕੇ ਵਿਚ ਫੁੱਧਿਆ ਹੈ। ਨਾਹਨ ਦੇ ਰਾਜਾ ਰੂਪ ਪ੍ਰਕਾਸ਼ ਨੂੰ ਤਸੀਹੇ ਦਿੱਤੇ ਗਏ। ਸ਼੍ਰੀਨਗਰ ਦੇ ਪਹਾੜੀ ਰਾਜੇ ਨੇ ਡਰਦਿਆਂ ਪਹਿਲਾਂ ਹੀ ਤੁਹਫ਼ੇ ਭੇਜ ਦਿੱਤੇ ਤਾਂਕਿ ਬਹਾਦਰਸ਼ਾਹ ਦਾ ਗੁੱਸਾ ਉਸ ਤਕ ਨਾ ਪੁੱਜੇ। ਜਰਨੈਲ ਹਮੀਦ ਖ਼ਾਨ ਨੂੰ ਬਾਬਾ ਬੰਦਾ ਸਿੰਘ ਦੇ ਪਕੜਨ ਲਈ ਪਹਾੜੀ ਰਾਜਾਂ

1. ਖਾਫੀ ਖ਼ਾਨ।

ਵਿਚ ਭੇਜਿਆ ਗਿਆ। ਇਹ ਇਤਿਜਾਮ ਕਰਨ ਉਪਰੰਤ ਬਹਾਦਰ ਸ਼ਾਹ ਆਪ੍ਰੇ ਸਰਦਪੁਰ, ਰਸੂਲਪੁਰ, ਭੜੌਲੀ, ਹੁਸ਼ਿਆਰਪੁਰ, ਕਾਹਨੂਵਾਨ, ਕਲਾਨੌਰ, ਪੰਜਗਿਰਾਈ ਤੋਂ ਹੁੰਦਾ ਹੋਇਆ ੧੧ ਅਗਸਤ ੧੭੧੧ ਨੂੰ ਲਾਹੌਰ ਪੁੱਜਾ।

ਲੋਹਗੜ੍ਹ ਤੋਂ ਗੁਰਦਾਸ ਨੰਗਲ ਤਕ

ਬਾਬਾ ਬੰਦਾ ਸਿੰਘ ਦਾ ਲੋਹਗੜ੍ਹ ਤੋਂ ਬਚ ਕੇ ਨਿਕਲ ਜਾਣ ਨੂੰ ਮੁਗਲ ਆਪਣੀ ਹਾਰ ਹੀ ਸਮਝਦੇ ਸਨ। ਬਾਬਾ ਬੰਦਾ ਸਿੰਘ ਦੀ ਸ਼ਖਸੀਅਤ ਇਤਨੀ ਪ੍ਰਭਾਵਸ਼ਾਲੀ ਸੀ ਕਿ ਹੋਏ ਨੁਕਸਾਨ ਨੂੰ ਪੂਰਾ ਕਰਨ ਲਈ ਉਹ ਕਾਫ਼ੀ ਸੀ। ਬੰਦਾ ਸਿੰਘ ਨੇ ਆਉਣ ਵਾਲੇ ਖ਼ਤਰਿਆਂ ਨੂੰ ਅਨੁਭਵ ਕੀਤਾ। ਸਿੱਖਾਂ ਵਿਚ ਬੇ-ਦਿਲੀ ਨਾ ਆ ਜਾਏ ਇਸ ਦੇ ਬਾਨ੍ਹਣ ਉਨ੍ਹਾਂ ਬੰਨ੍ਹ ਦਿੱਤੇ। ਉਨ੍ਹਾਂ ਹੁਕਮਨਾਮੇ ਘੱਲੇ ਕਿ ਗੁਰੂ ਗੋਬਿੰਦ ਸਿੰਘ ਦੀ ਰਹਿਤ ਉੱਤੇ ਟੁਰੇ। ਹਰ ਕਿਸਮ ਦੀ ਮਦਦ ਭੇਜੋ। ਸਾਰਿਆਂ ਪਾਸਿਆਂ ਤੋਂ ਇਮਦਾਦ ਪੁੱਜਣ ਲੱਗ ਪਈ ਤੇ ਸਿੱਖ ਕੀਰਤਪੁਰ ਪੁੱਜਣ ਲੱਗੇ। ਬਾਬਾ ਬੰਦਾ ਸਿੰਘ ਨੇ ਪਹਿਲਾਂ ਪਹਾੜੀ ਰਾਜਿਆਂ ਵੱਲ ਧਿਆਨ ਦੇਣਾ ਠੀਕ ਸਮਝਿਆ। ਕਲਹਿਰੂ ਦਾ ਰਾਜਾ ਭੀਮ ਚੰਦ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਮੇਂ ਤੋਂ ਹੀ ਵਿਰੋਧ ਕਰ ਰਹਿਆ ਸੀ। ਭੀਮ ਚੰਦ ਦੇ ਪੁੱਤਰ ਅਜਮੇਰ ਚੰਦ ਨੇ ਬਲਾਸਪੁਰ ਟਾਕਰਾ ਕੀਤਾ ਤੇ ਉਸ ਨੂੰ ਤਗੜੀ ਹਾਰ ਹੋਈ। ਉਸ ਦੀ ਹਾਰ ਨੇ ਤਾਂ ਬਾਕੀ ਰਾਜਿਆਂ ਨੂੰ ਬਿਲਕੁਲ ਹੀ ਨਿਰਬਲ ਕਰ ਦਿੱਤਾ। ਮੰਡੀ ਤੇ ਹੋਰ ਬਾਈਧਾਰ ਦੇ ਰਾਜੇ ਨਜ਼ਰਾਨੇ ਲੈ ਕੇ ਬਾਬਾ ਬੰਦਾ ਸਿੰਘ ਪਾਸ ਪੇਸ਼ ਹੋਏ। ਇਨ੍ਹਾਂ ਜਿੱਤਾਂ ਨੇ ਸਨਮਾਨ ਕਾਇਮ ਕਰ ਦਿੱਤਾ ਤੇ ਕੌਮ ਪੈਰਾਂ ਤੇ ਖੜੀ ਰਹੀ।

ਚੰਬੇ ਦੇ ਰਾਜੇ ਦੀ ਲੜਕੀ ਨਾਲ ਸ਼ਾਦੀ—ਮੰਡੀ ਤੋਂ ਬਾਬਾ ਬੰਦਾ ਸਿੰਘ ਕੁੱਲ੍ਹ ਪੁੱਜੇ ਹੀ ਸਨ ਕਿ ਕੁੱਲ੍ਹ ਦੇ ਰਾਜੇ ਨੇ ਪਕੜ ਲਿਆ ਤੇ ਪਿੰਜਰੇ ਪਾ ਦਿੱਤੇ। ਆਪ ਜੀ ਪਿੰਜਰੇ ਵਿਚੋਂ ਨਿਕਲ ਕੇ ਚੰਬੇ ਜਾ ਪੁੱਜੇ। ਇਸੇ ਕਾਰਨ ਇਹ ਮਨੋਤ ਚਾਰੇ ਪਾਸੇ ਫੈਲ ਗਈ ਕਿ ਬਾਬਾ ਬੰਦਾ ਸਿੰਘ ਨੂੰ ਕੈਦ ਨਹੀਂ ਰੱਖਿਆ ਜਾ ਸਕਦਾ। ਚੰਬੇ ਦੇ ਰਾਜੇ ਨੇ ਸਵਾਗਤ ਕੀਤਾ ਤੇ ਆਪਣੇ ਖ਼ਾਨਦਾਨ ਦੀ ਲੜਕੀ ਬਾਬਾ ਬੰਦਾ ਸਿੰਘ ਨੂੰ ਪੇਸ਼ ਕੀਤੀ। ਬੰਦਾ ਸਿੰਘ ਨੇ ਉਸ ਨਾਲ ਹੀ ਸ਼ਾਦੀ ਕਰਨਾ ਪਰਵਾਨ ਕਰ ਲਿਆ। ਉਸ ਦੀ ਕੁੱਖੋਂ ਹੀ ਅਜੇ ਸਿੰਘ ਪੈਦਾ ਹੋਇਆ ਸੀ। ਬਹਾਦਰ ਸ਼ਾਹ ਨੂੰ ਬੰਦਾ ਸਿੰਘ ਦੀਆਂ ਕਾਰਵਾਈਆਂ ਅਤੇ ਜਿੱਤਾਂ ਦੀ ਖ਼ਬਰਾਂ ਪੁੱਜ ਰਹੀਆਂ ਸਨ ਪਰ ਪੱਕਾ ਬਹੁ ਪਤਾ ਨਾ ਹੋਣ ਕਾਰਨ ਉਹ ਬੇਵਸ ਸੀ। ਭਾਵੇਂ ਅਮੀਨ ਖ਼ਾਨ ਤੇ ਰੁਸਤਮ ਦਿਲ ਖ਼ਾਨ ਨੱਸ ਭੱਜ ਕਰ ਰਹੇ ਸਨ। ਸਮਧ ਖ਼ਾਨ ਸਰਹੰਦ ਤੋਂ ਮੁੜਨ ਉਪਰੰਤ ਆਪਣੇ ਗਵਾਚੇ ਸਨਮਾਨ ਨੂੰ ਮੁੜ ਬਹਾਲ ਕਰਨ ਵਿਚ ਤਤਪਰ ਸੀ। ਬਜੀਦ ਖ਼ਾਨ ਉਸ ਦੀ ਮਦਦ ਉੱਤੇ ਸੀ। ਬਾਬਾ ਬੰਦਾ ਸਿੰਘ ਉਨ੍ਹਾਂ ਹੀ ਇਲਾਕਿਆਂ ਵਿਚ ਸਿੱਖੀ ਪਰਚਾਰ ਕਰ ਰਹੇ ਸਨ ਤੇ ਸਿੱਖ ਫੌਜਾਂ ਨੂੰ ਤਗੜੇ ਕਰ ਰਹੇ ਸਨ।

ਸਮਧ ਖ਼ਾਨ ਤੇ ਬਜੀਦ ਖ਼ਾਨ ਦੀ ਮੌਤ

ਜਦ ਸਮਧ ਖ਼ਾਨ ਤੇ ਬਜੀਦ ਖ਼ਾਨ ਨੂੰ ਇਹ ਪਤਾ ਲੱਗਾ ਕਿ ਬਾਬਾ ਬੰਦਾ ਸਿੰਘ ਰਾਏਪੁਰ ਜਾਂ ਬ੍ਰਹਮਪੁਰ ਹਨ ਤਾਂ ਇਨ੍ਹਾਂ ਦੋਵਾਂ ਨੇ ਹਮਲਾ ਕਰਨ ਦੀ ਪੱਕੀ ਪਕਾਈ। ਬਾਜ ਸਿੰਘ

1. ਇਸ ਹੁਕਮਨਾਮੇ ਦਾ ਅਸਲ ਡਾਕਟਰ ਗੰਭੀਰ ਸਿੰਘ ਜੀ ਕੋਲ ਹੈ।

ਤੇ ਫ਼ਤਹਿ ਸਿੰਘ ਦੂਜੇ ਪਾਸੇ ਟਾਕਰੇ ਲਈ ਖੜੇ ਹੋ ਗਏ। ਬਾਜ ਸਿੰਘ ਨੇ ਅੱਗੇ ਵਧ ਕੇ ਸਮਧ ਖ਼ਾਨ ਦਾ ਨੇੜਾ ਖੋ ਲਿਆ ਤੇ ਇਕੋ ਵਾਰ ਨਾਲ ਸਮਧ ਖ਼ਾਨ ਦੇ ਟੋਟੇ ਕਰ ਦਿੱਤੇ। ਬਜੀਦ ਖ਼ਾਨ ਫ਼ਤਹਿ ਸਿੰਘ ਹੱਥੋਂ ਸਖ਼ਤ ਜ਼ਖ਼ਮੀ ਹੋਇਆ। ਜੰਗ ਵਿਚੋਂ ਤਾਂ ਭਾਵੇਂ ਬਚ ਨਿਕਲਿਆ ਪਰ ਤਿੰਨ ਦਿਨਾਂ ਬਾਹਦ ਚੋਟਾਂ ਕਾਰਨ ਉਸ ਦੀ ਮੌਤ ਹੋ ਗਈ। ਬਹਾਦਰ-ਸ਼ਾਹ ਨੇ ਇਸ ਹਾਰ ਦੀ ਖ਼ਬਰ ਨੂੰ ੧੪ ਜੂਨ ੧੭੧੧ ਨੂੰ ਸੁਣਿਆ। ਇਲਾਕੇ ਦੇ ਸਿੱਖ ਤੇ ਆਮ ਲੋਕੀਂ ਇਸ ਜਿੱਤ ਤੇ ਬਹੁਤ ਖੁਸ਼ ਹੋਏ ਕਿਉਂਕਿ ਦੋ ਜਰਨੈਲ ਇਕੋ ਹੀ ਵਾਰ ਨਾਲ ਮਾਰੇ ਗਏ ਸਨ। ਮੁਸਲਮਾਨ ਘਬਰਾ ਗਏ। ਬਟਾਲੇ ਦਾ ਸ਼ੇਖ ਅਹਿਮਦ ਟਾਕਰਾ ਕਰਨ ਲਈ ਅੱਗੇ ਵਧਿਆ ਪਰ ਉਸ ਵੀ ਹਾਰ ਖਾਈ। ਅਮੀਨ ਖ਼ਾਨ ਤੇ ਰੁਸਤਮ ਦਿਲ ਖ਼ਾਨ ਇਕੱਠੇ ਅੱਗੇ ਵਧੇ ਤਾਂਕਿ ਸਿੱਖ ਫ਼ੌਜਾਂ ਤੇ ਬਾਬਾ ਬੰਦਾ ਸਿੰਘ ਨੂੰ ਪਕੜਿਆ ਜਾਏ। ਪਰ ਉਸ ਸਮੇਂ ਤਕ ਬਾਬਾ ਬੰਦਾ ਸਿੰਘ ਰਾਵੀ ਪਾਰ ਕਰ ਕੇ ਕਠੂਆ ਜਾ ਪੁੱਜੇ ਸਨ। ਰੁਸਤਮ ਨੇ ਪਿੱਛਾ ਕੀਤਾ ਪਰ ਸਿੱਖ ਐਸਾ ਚਕਮਾ ਦੇ ਗਏ ਕਿ ਉਹ ਦੇਖਦਾ ਹੀ ਰਹਿ ਗਿਆ। ਰੁਸਤਮ ਨੇ ਇਸ ਹਾਰ ਦਾ ਬਦਲਾ ਕਠੂਆ ਦੇ ਵਸਨੀਕਾਂ ਕੋਲੋਂ ਲਿਆ। ਸ਼ਾਇਦ ਇਸੇ ਕਾਰਨ ਰੁਸਤਮਦਿਲ ਖ਼ਾਨ ਤੇ ਅਮੀਨਖ਼ਾਨ ਵਿਚ ਭਗੜਾ ਹੋ ਗਿਆ। ਅਮੀਨ ਖ਼ਾਨ ਤਾਂ ਵਾਪਸ ਲਾਹੌਰ ਆ ਗਿਆ ਪਰ ਰੁਸਤਮ ਉਥੇ ਹੀ ਸਿੱਖਾਂ ਦਾ ਪਿੱਛਾ ਕਰਦਾ ਰਹਿਆ।

ਬਹਾਦਰ ਸ਼ਾਹ ਦੇ ਨਵੇਂ ਹੁਕਮ

ਅਮੀਨ ਖ਼ਾਨ ਨੇ ਆ ਕੇ ਪੂਰੀ ਰਿਪੋਰਟ ਬਹਾਦਰ ਸ਼ਾਹ ਨੂੰ ਦਿੱਤੀ। ਬਹਾਦਰ ਸ਼ਾਹ ਨੂੰ ਇਹ ਵੀ ਦੱਸਿਆ ਗਿਆ ਕਿ ਹਰ ਹਿੰਦੂ ਹੀ ਸਿੱਖਾਂ ਦਾ ਮਦਦਗਾਰ ਹੈ। ਬਹਾਦਰ ਸ਼ਾਹ ਨੇ ਸਖ਼ਤ ਫ਼ਰਮਾਨ ਜਾਰੀ ਕੀਤਾ ਜਿਸ ਦਾ ਭਾਵ ਸੀ ਕਿ ਜਿੱਥੇ ਵੀ ਕੋਈ ਨਾਨਕ ਦਾ ਨਾਮ ਲੇਵਾਂ ਮਿਲੇ ਉਸ ਨੂੰ ਪਕੜ ਕੇ ਕਤਲ ਕਰ ਦਿੱਤਾ ਜਾਏ^੧। ਸਿੱਖਾਂ ਦੇ ਨਾਲ ਨਾਲ ਜੋ ਹਿੰਦੂਆਂ ਉੱਤੇ ਜ਼ੁਲਮ ਵਾਹੇ ਗਏ ਉਹ ਕਥਨੀ ਤੋਂ ਬਾਹਰ ਹਨ। ਸੰਨਿਆਸੀਆਂ ਤਕ ਨੂੰ ਨਾ ਛੱਡਿਆ ਗਿਆ। ਅੰਮ੍ਰਿਤਸਰ ਦੇ ਵਸਨੀਕ ਹਿੰਦੂਆਂ ਨੂੰ ਜ਼ੁਲਮਾਂ ਦਾ ਖ਼ਾਸ ਨਿਸ਼ਾਨਾ ਬਣਾਇਆ ਗਿਆ। ਬਹਾਦਰ ਸ਼ਾਹ ਨੇ ਇਕ ਹੋਰ ਫ਼ਰਮਾਨ ਵੀ ਕੱਢਿਆ, “ਕੋਈ ਹਿੰਦੂ ਦਾਹੜੀ ਵਾਲਾ ਨਾ ਰਵੇ।” ਸੋ ਦਿਨਾਂ ਵਿਚ ਸਾਰੇ ਹਿੰਦੂਆਂ ਨੂੰ ਦਾਹੜੀਆਂ ਮੁਨਵਾਣੀਆਂ ਪਈਆਂ। ਕਈ ਦੀਆਂ ਜ਼ਬਰਦਸਤੀ ਮੁੰਨੀਆਂ ਗਈਆਂ^੨।

ਭਾਈ ਅਢਨ ਸ਼ਾਹ ਦਾ ਜੁਅਰਤ ਭਰਿਆ ਉੱਤਰ

ਭਾਈ ਕਨ੍ਹਈਆ ਜੀ ਨੇ ਪੰਥ ਵਿਚ ਸਮਦ੍ਰਿਸ਼ਟੀ ਦੀ ਸੇਵਾ ਦੀ ਪਰਪਾਟੀ ਚਲਾਈ ਸੀ। ਉਨ੍ਹਾਂ ਕੋਲੋਂ ਸੇਵਾ ਲਈ ਭਾਈ ਸੇਵਾਰਾਮ ਨੇ ਤੇ ਫਿਰ ਸਹਜ ਆਇਆ ਭਾਈ ਸਹਜ ਰਾਮ ਜੀ ਪਾਸੋਂ ਤੇ ਸਹਜ ਰਾਮ ਜੀ ਕੋਲੋਂ ਅੜ ਖਲੋਣ ਦੀ ਸ਼ਕਤੀ ਲਈ ਭਾਈ

1. ਨਾਨਕ ਦੇ ਨਾਮ ਲੇਵਾਂ ਵਿਚ ਹਿੰਦੂ ਵੀ ਸਨ।

2. ਨਾਨਕ ਪਰਸਤਾਂ ਹਰ ਜਾਕਿ ਵਾ ਬੰਦ ਵਾ ਕਤਲ ਰਸਾਨਦ।

ملک پرستان هر جا که و قتل رساند

3. ਹੁਕਮ ਅਮੀਨ ਦਿਲ ਓਨਾ।

ਅਢਨ ਸਾਹ ਨੇ ।

ਭਾਈ ਅਢਨ ਸਾਹ ਨਿਰਭਉ ਮੂਰਤ ਸਨ । ਸਿੱਖੀ ਕੇਸਾਂ ਨਾਲ ਨਿਭਾਹੁਣ ਦੇ ਪ੍ਰਣ ਇਨ੍ਹਾਂ ਤੋੜ ਨਿਭਾਏ । ਜਦ ਬਹਾਦਰ ਸਾਹ ਨੇ ਕਰਤੇ ਫੁਰਮਾਨ ਜਾਰੀ ਕੀਤੇ ਤਾਂ ਭਾਈ ਜੀ ਉਸ ਸਮੇਂ ਲਾਹੌਰ ਹੀ ਸਨ । ਬਹਾਦਰ ਸਾਹ ਆਪਣੇ ਪੀਰ ਨੂੰ ਮਿਲਣ ਲਈ ਆਇਆ ਤਾਂ ਉਸ ਪਾਸ ਭਾਈ ਅਢਨ ਸਾਹ ਬੈਠੇ ਹੋਏ ਸਨ । ਉਸ ਆਉਂਦਿਆਂ ਹੀ ਪੁੱਛਿਆ ਕਿ ਕੀ ਇਹ ਮਰ੍ਹੇਲੇ¹ (ਗੁਰੂ ਗੋਬਿੰਦ ਸਿੰਘ) ਦਾ ਸਿੱਖ ਹੈ ? ਪੀਰ ਨੇ ਡਰਦੇ ਡਰਦੇ ਕਹਿਆ 'ਨਹੀਂ' ਇਹ ਬਾਬੇ ਨਾਨਕ ਫਕੀਰ ਦਾ ਸਿੱਖ ਹੈ ।' ਭਾਈ ਅਢਨ ਸਾਹ ਜੀ ਉਸ ਸਮੇਂ ਹੀ ਗੱਜ ਕੇ ਬੋਲੇ 'ਨਹੀਂ ! ਨਹੀਂ ! ਮੈਂ ਮਰ੍ਹੇਲੇ ਗੁਰੂ ਦਾ ਹੀ ਸਿੱਖ ਹਾਂ ।'

ਭਾਈ ਜੀ ਜਾਣਦੇ ਸਨ ਕਿ ਮਰ੍ਹੇਲੇ ਦਾ ਸਿੱਖ ਕਹਿਣ ਦਾ ਸਿੱਟਾ ਸ਼ਹਾਦਤ ਹੈ ਪਰ ਜਿਨ੍ਹਾਂ ਦੀ ਹੱਡੀਆਂ ਵਿਚ ਨਿਰਭਉ ਦਾ ਨਿਵਾਸ ਹੋਵੇ, ਉਹ ਕਦ ਪਰਵਾਹ ਕਰਦੇ ਹਨ ਸਾਹਾਂ ਦੀ ਤੇ ਸ਼ਹਾਦਤਾਂ ਦੀ ।

ਬਹਾਦਰ ਸਾਹ ਤੇ ਐਸਾ ਪ੍ਰਭਾਵ ਪਇਆ ਕਿ ਉਸ ਚੁੱਪ ਹੀ ਸਾਹੀ ਰੱਖੀ । ਉਸ ਦੇ ਟੁਰ ਜਾਣ ਉਪ੍ਰੰਤ ਪੀਰ ਨੇ ਕਹਿਆ ਕਿ ਉਸ ਨੇ ਤਾਂ ਜਾਣ ਬੁੱਝ ਕੇ ਉਨ੍ਹਾਂ ਨੂੰ ਨਾਨਕ ਦਾ ਸਿੱਖ ਕਹਿਆ ਸੀ । ਨੀਤੀ ਇਹ ਹੀ ਮੰਗ ਕਰਦੀ ਸੀ । ਫਿਰ ਬਾਬਾ ਨਾਨਕ ਤੇ ਗੋਬਿੰਦ ਸਿੰਘ ਗੁਰੂ ਇਕ ਹੀ ਹਨ । ਤੁਸਾਂ ਅੰਤਰ ਕਿਉਂ ਕੀਤਾ । ਭਾਈ ਅਢਨ ਜੀ ਨੇ ਕਹਿਆ ਕਿ ਭੇਦ ਤਾਂ ਅਸੀਂ ਵੀ ਨਹੀਂ ਜਾਣਦੇ ਪਰ ਐਸਾ ਜੋ ਉਸ ਸਮੇਂ ਕਹਿਣਾ ਸੀ ਕਿ ਬਾਬੇ ਨਾਨਕ ਦੇ ਸਿੱਖ ਹਾਂ, ਇਹ ਸਰੀਰ ਬਚਾਉਣ ਲਈ ਸੀ । ਸਰੀਰ ਬਚਾਉਣ ਲਈ ਇਹ ਬਚਨ ਰਹਿਣੇ ਕਿੱਥੋਂ ਤਕ ਵੱਥਦਾ ਹੈ। ਖਿਨ ਪਲ ਤੁਛ ਸਰੀਰ ਲਈ ਐਸੇ ਸਮਰਥ ਗੁਰੂ ਤੋਂ ਮੁੱਖ ਮੋੜ ਲੈਣਾ ਮਹਾਨ ਨੀਚਤਾਈ ਹੈ । ਗੁਰੂ ਗੋਬਿੰਦ ਸਿੰਘ ਸੰਘਰਸ਼ ਕਰਦੇ ਵੀ ਨਿਰਲੇਪ ਰਹੇ, ਹਰਖ ਸੰਗ ਤੋਂ ਉਤੇ, ਐਸੇ ਗੁਰੂ ਨੂੰ ਡਰ ਰਹਤ ਲੋਪ ਕਰਨਾ ਕੋਹਝਾਪਣ ਹੈ ।

ਬਹਾਦਰ ਸਾਹ ਵੀ ਲਾਹੌਰ ਪੁੱਜ ਚੁੱਕਾ ਸੀ । ਉਸ ਨੂੰ ਇਹ ਖ਼ਬਰ ਮਿਲੀ ਕਿ ਰੁਸਤਮ ਦਿਲ ਖਾਨ ਜੰਮੂ ਤੋਂ ਵਾਪਸ ਮੁੜ ਆਇਆ ਹੈ । ਕੰਮ ਅਧੂਰਾ ਹੀ ਛੱਡ ਆਇਆ ਸੁਣ ਕੇ ਤਾਂ ਬਹਾਦਰ ਸਾਹ ਨੇ ਸਖ਼ਤ ਰੋਸ ਮਨਾਂਦੇ ਗੁੱਸਾ ਕਰਦੇ ਹੋਏ ਰੁਸਤਮ ਦੀ ਗ੍ਰਿਫ਼ਤਾਰੀ ਦਾ ਹੁਕਮ ਜਾਰੀ ਕੀਤਾ । ਰੁਸਤਮ ਨਾ ਘਬਰਾਇਆ । ਕਿਉਂਕਿ ਉਸ ਨੂੰ ਆਪਣੀ ਕਾਰਵਾਈ ਤੇ ਮਾਨ ਸੀ । ਬਾਹਦ ਵਿਚ ਬਹਾਦਰ ਸਾਹ ਨੇ ਫੇਰ ਨਿਵਾਜਿਆ ।

ਬਹਾਦਰ ਸਾਹ ਲਾਹੌਰ ਵਿਚ ਹੀ ਸੀ ਕਿ ਮੁਸਲਮਾਨਾਂ ਦੇ ਦੋਵਾਂ ਫ਼ਿਰਕਿਆਂ ਸੁਨੀ ਤੇ ਸ਼ੀਆ ਦੇ ਆਪੋ ਵਿਚ ਝਗੜੇ ਹੋ ਗਏ । ਕਈ ਥਾਈਂ ਇਹ ਝਗੜੇ ਭਿਆਨਕ ਸੂਰਤ ਅਖ਼ਤਿਆਰ ਕਰ ਗਏ । ਬਹਾਦਰ ਸਾਹ ਅੱਪ ਸੀਆ ਸੀ ਸੋ ਸੁਨੀਆਂ ਨੂੰ ਸਜ਼ਾਵਾਂ ਦੇਣ ਲਈ ਉਸ ਤੋਪਾਂ ਬੀੜ ਲਈਆਂ । ਨੇੜੇ ਹੀ ਸੀ ਕਿ ਸੁਨੀ ਤੋਪਾਂ ਨਾਲ ਝੁੰਨੇ ਜਾਂਦੇ, ਪਰ ਸਿੱਖਾਂ ਦੀ ਤਾਕਤ ਨੂੰ ਵੱਧਦਾ ਸੁਣ ਕੇ ਤੋਪਾਂ ਵਾਪਸ ਮੰਗਵਾ ਲਈਆਂ ਗਈਆਂ । ਲਾਹੌਰ ਵਿਚ ਬਹਾਦਰ ਸਾਹ ਨੇ ਅਤਿ ਬੇਚੈਨੀ ਦਾ ਸਮਾਂ ਗੁਜ਼ਾਰਿਆ ।

ਬਹਾਦਰ ਸਾਹ ਦੀ ਬੀਮਾਰੀ ਤੇ ਮੌਤ—ਨਿੱਤ ਦੀ ਬੇਚੈਨੀ, ਆਪਸ ਵਿਚ ਦੇ

1. ਮੁਗਲ ਗੁਰੂ ਗੋਬਿੰਦ ਸਿੰਘ ਜੀ ਨੂੰ ਮਰ੍ਹੇਲਾ, (ਲੜਾਕਾ) ਹੀ ਕਹਿੰਦੇ ਸਨ ।

ਫ਼ਰਖਸੀਅਰ ਦਾ ਜਹਾਨਦਾਰ ਸ਼ਾਹ ਨੂੰ ਹਰਾਣਾ—ਬਹਾਦਰ ਸ਼ਾਹ ਦੀ ਮੌਤ ਤੋਂ ਬਾਹਦ ਤਖ਼ਤ ਲਈ ਝਗੜਾ ਉਠਣਾ ਅਵੱਸ਼ ਸੀ। ਇਕ ਪੁਰਾਣੀ ਰਹੁ-ਰੀਤੀ ਕਰ ਕੇ, ਦੂਜੇ ਨਿਯਮ ਬੱਧ ਕਾਨੂੰਨ ਨ ਹੋਣ ਕਾਰਨ, ਤੀਜੇ ਬਾਦਸ਼ਾਹ ਦਾ ਕੋਈ ਅੰਤਮ ਨਿਰਣਾ ਨ ਹੋਣ ਕਰ ਕੇ ਤਖ਼ਤ ਨਸ਼ੀਨੀ ਦੀ ਜੰਗ ਸਦਾ ਹੁੰਦੀ ਰਹਿੰਦੀ ਸੀ। ਜਹਾਨਦਾਰ ਸ਼ਾਹ ਨੇ ਆਪਣੇ ਭਰਾ ਅਜ਼ੀਮ, ਰਫ਼ੀ ਨੂੰ ਹਰਾ, ਮੁਕਾ ਤੇ ਕਤਲ ਕਰ ਕੇ ਤਖ਼ਤ ਉੱਤੇ ਕਬਜ਼ਾ ਕਰ ਲਿਆ। ਜਹਾਨਦਾਰ ਸ਼ਾਹ ਵੀ ਬਹੁਤੀ ਦੇਰ ਤਖ਼ਤ ਉੱਤੇ ਨਾ ਬੈਠ ਸਕਿਆ। ਅਜ਼ੀਮ ਦੇ ਪੁੱਤਰ ਫ਼ਰਖਸੀਅਰ ਨੇ ਸਯਦ ਭਰਾਵਾਂ ਨਾਲ ਗੱਠ ਜੋੜ ਕਰ ਕੇ ਜਹਾਨਦਾਰ ਸ਼ਾਹ ਨੂੰ ੧੧ ਫਰਵਰੀ ੧੭੧੩ ਨੂੰ ਹਰਾਇਆ ਅਤੇ ਤਖ਼ਤ ਤੇ ਬੈਠ ਗਇਆ।

ਬਾਬਾ ਬੰਦਾ ਸਿੰਘ ਦਾ ਸਾਢੇਰੇ ਅਤੇ ਲੋਹਗੜ੍ਹ ਤੇ ਕਬਜ਼ਾ—ਉਧਰ ਦਿੱਲੀ ਵਿਚ ਤਖ਼ਤ ਨਸ਼ੀਨੀ ਦੀ ਜੰਗ ਹੋ ਰਹੀ ਸੀ, ਇਧਰ ਲਾਹੌਰ ਵਿਖੇ ਬਹਾਦਰ ਸ਼ਾਹ ਸੱਚਮੁਚ ਹੀ ਬੇਖ਼ਬਰ ਪਿਆ ਸੀ ਤਾਂ ਸਿੱਖਾਂ ਨੇ ਹੱਥ ਦਿਖਾਏ ਸ਼ੁਰੂ ਕਰ ਦਿੱਤੇ। ਕਲਾਨੌਰ ਤੇ ਬਟਾਲਾ ਪਹਿਲਾ ਨਿਸ਼ਾਨਾ ਸੀ। ਅਮੀਨ ਖ਼ਾਨ ਨੇ ਵੀ ਟਾਕਰਾ ਕਰਨਾ ਠੀਕ ਨਾ ਸਮਝਿਆ। ਜਦ ਪਿੱਛੋਂ ਮਦਦ ਮਿਲਣੀ ਬੰਦ ਹੋ ਗਈ ਤਾਂ ਉਹ ਵੀ ਵਾਪਸ ਲਾਹੌਰ ਮੁੜ ਗਿਆ। ਬਾਬਾ ਬੰਦਾ ਸਿੰਘ ਦਾ ਮੁੱਖ ਨਿਸ਼ਾਨਾ ਲੋਹਗੜ੍ਹ ਤੇ ਸਾਢੇਰਾ ਸੀ। ਉਹ ਇਕੇ ਹੱਲੇ ਵਿਚ ਹੀ ਉਨ੍ਹਾਂ ਤੇ ਕਾਬਜ਼ ਹੋ ਗਏ। ਲੋਹਗੜ੍ਹ ਤੇ ਸਾਢੇਰੇ ਤੋਂ ਦੂਰ ਕੁੱਝ ਵਾਟ ਤੇ ਇਕ ਹੋਰ ਕਿਲ੍ਹਾ ਵੀ ਬਣਾ ਲਿਆ ਤਾਂਕਿ ਦੁਸ਼ਮਣ ਦਾ ਮੁਕਾਬਲਾ ਕਿਲ੍ਹੇ ਤੋਂ ਦੂਰ ਹੀ ਕੀਤਾ ਜਾਏ। ਗਿਆਰਾਂ ਮਹੀਨੇ ਵਿਚ ਸਿੱਖਾਂ ਆਪਣੀ ਤਾਕਤ ਫਿਰ ਸੰਗਠਿਤ ਕਰ ਲਈ। ਫ਼ਰਖਸੀਅਰ ਦੇ ਤਖ਼ਤ ਬੈਠਣ ਵੇਲੇ ਸਿੱਖ ਇਕ ਠੋਸ ਤਾਕਤ ਬਣ ਗਏ ਸਨ ਪਰ ਫ਼ਰਖਸੀਅਰ ਨੇ ਵੀ ਤਖ਼ਤ ਬੈਠਦੇ ਸਾਰ ਸਾਰਾ ਧਿਆਨ ਪੰਜਾਬ ਵੱਲ ਦੇਣਾ ਅਰੰਭ ਕਰ ਦਿੱਤਾ।

ਫਰਖਸੀਅਰ ਨੇ ਜੇਨ ਖਾਨ ਨੂੰ ਭੇਜਿਆ ਕਿ ਸਾਢੇਰੇ ਤੇ ਕਬਜ਼ਾ ਕੀਤਾ ਜਾਏ। ਉਸ ਨੇ ਸਾਢੇਰੇ ਦਾ ਘੇਰਾ ਪਾ ਲਿਆ ਪਰ ਸਿੱਖਾਂ ਘੇਰਾ ਨਿਸਫਲ ਬਣਾ ਦਿੱਤਾ। ਜੇਨ ਖਾਨ ਦੀ ਹੈਰਾਨੀ ਵਿਚ ਵਾਧਾ ਕਰਨ ਲਈ ਸਿੱਖਾਂ ਸਕੀਮ ਬਣਾਈ ਕਿ ਕਿਲ੍ਹੇ ਦੇ ਅੰਦਰੋਂ ਸੁਰੰਗ ਕੱਢੀ ਜਾਏ ਜੋ ਜੇਨ ਖਾਨ ਦੀ ਵੱਡੀ ਤੋਪ ਲਾਗੇ ਜਾ ਕੇ ਨਿਕਲੇ। ਰਾਤ ਨੂੰ ਰੱਸਿਆਂ ਨਾਲ ਤੋਪ ਕਿਲ੍ਹੇ ਵਿਚ ਖਿੱਚ ਲੈ ਆਂਦੀ ਜਾਏ। ਸੁਰੰਗ ਮੁਕੰਮਲ ਹੋ ਗਈ ਤੇ ਰੱਸਿਆਂ ਨਾਲ ਤੋਪ ਖਿੱਚੀ ਜਾ ਰਹੀ ਸੀ ਕਿ ਵਿਚੇ ਹੀ ਰੱਸੇ ਟੁੱਟ ਗਏ। ਪਰ ਤੋਪ ਕੁਝ ਫੁੱਟ ਸੁਰੰਗ

1. ਤਕਰੀਬਨ ਦਸ ਮਹੀਨੇ ਹਾਜ਼ਰ ਕੀਤਾ।

ਅੰਦਰ ਜਾ ਚੁੱਕੀ ਸੀ। ਰਾਤ ਨੂੰ ਜਦ ਖੜਾਕ ਸੁਣਿਆ ਤਾਂ ਤੋਪ ਮੈਦਾਨ ਵਿਚ ਨਾ ਦੇਖ ਕੇ ਘਬਰਾਇਆ। ਉਸ ਦੀ ਘਬਰਾਹਟ ਵਿਚ ਜੇਦੁਰਦਸਾ ਹੋਈ ਉਸ ਦਾ ਇਤਿਹਾਸਕਾਰਾਂ ਵਰਨਣ ਕੀਤਾ ਹੈ। ਅਧੇਰਾ ਚਾਰੇ ਪਾਸੇ ਹੋਣ ਕਾਰਨ ਦਿਖਾਈ ਵੀ ਨਹੀਂ ਸੀ ਦੇ ਰਹਿਆ। ਬੜੀ ਭਾਲ ਪਿੱਛੋਂ ਇਹ ਪਤਾ ਲੱਗਾ ਸਕਿਆ ਕਿ ਤੋਪ ਸਿੰਘ ਖਿੱਚ ਕੇ ਲੈ ਜਾ ਰਹੇ ਸਨ। ਬੜੀ ਅੱਖਿਆਈ ਨਾਲ ਉਸ ਤੋਪ ਸੁਰੰਗ ਵਿਚੋਂ ਕਢਵਾਈ।

ਸਿੰਘਾਂ ਦੇ ਹੋਸਲੇ ਇਤਨੇ ਵਧੇ ਹੋਏ ਸਨ ਕਿ ਉਹ ਪਰਸ਼ਾਦ ਫਕਦੇ ਵੀ ਗੋਲੀਆਂ ਚਲਾਈ ਜਾਂਦੇ। ਦੁਸ਼ਮਣ ਦੀ ਕੋਈ ਗੋਲੀ ਉਨ੍ਹਾਂ ਤਕ ਪੁੱਜ ਨਹੀਂ ਸੀ ਸਕਦੀ।

ਅਬਦੁਸਸਮਦ ਖਾਨ ਨੂੰ ਪੰਜਾਬ ਦਾ ਨਵਾਬ ਬਣਾਉਣਾ

ਫ਼ਰਖਸੀਅਰ ਨੇ ਜੇਨ ਖਾਨ ਦੀ ਨਾਕਾਮੀ ਸੁਣੀ ਤਾਂ ਉਸ ਨੇ ਅਬਦੁਸਸਮਦ ਖਾਨ¹ ਨੂੰ ਦਿਲੇਰ ਜੰਗ ਦਾ ਖਿਤਾਬ ਦੇ ਕੇ ਲਾਹੌਰ ਦਾ ਗਵਰਨਰ ਥਾਪਿਆ ਤੇ ਖਾਸ ਹਦਾਇਤਾਂ ਦਿੱਤੀਆਂ ਕਿ ਸਿੱਖਾਂ ਦੀ ਵੱਧ ਰਹੀ ਤਾਕਤ ਖ਼ਤਮ ਕੀਤੀ ਜਾਏ।

ਅਬਦੁਸਸਮਦ ਖਾਨ ਸਿੱਧਾ ਸਾਢੇਰਾ ਪੁੱਜਾ। ਜੇਨ ਖਾਨ ਘਬਰਾਈ ਬੈਠਾ ਸੀ। ਦੋਵਾਂ ਨੇ ਰਲ ਕੇ ਘੇਰਾ ਸਖ਼ਤ ਕੀਤਾ ਤੇ ਆਵਾਜਾਈ ਉਤੇ ਸਖ਼ਤ ਨਿਗਾਹ ਰੱਖੀ। ਸਿੱਖਾਂ ਨੂੰ ਇਹ ਖ਼ਿਆਲ ਹੀ ਨਹੀਂ ਸੀ ਕਿ ਰਸਦ ਪਾਣੀ ਘੱਟ ਜਾਏਗਾ। ਸਖ਼ਤ ਘੇਰੇ ਨੇ ਉਨ੍ਹਾਂ ਨੂੰ ਸੰਕਟ ਵਿਚ ਪਾ ਦਿੱਤਾ। ਸੰ ਅਕਤੂਬਰ ੧੭੧੩ ਨੂੰ ਘੇਰੇ ਨੂੰ ਤੋੜਦੇ ਹੋਏ ਸਿੱਖ ਆਪਣੇ ਦੂਜੇ ਪੜਾ ਲੋਹਗੜ੍ਹ ਪੁੱਜ ਗਏ। ਜਦ ਸਾਢੇਰਾ ਖਾਲੀ ਹੋਇਆ ਅਤੇ ਸਿੱਖ ਲੋਹਗੜ੍ਹ ਪੁੱਜੇ ਤਾਂ ਬਾਬਾ ਬੰਦਾ ਸਿੰਘ ਫੇਰ ਮਿਥੀ ਨੀਤੀ ਅਨੁਸਾਰ ਪਹਾੜੀਆਂ ਵਿਚ ਚਲੇ ਗਏ। ਲੋਹਗੜ੍ਹ ਦੀ ਰੱਖਿਆ ਲਈ ਪ੨ ਕਿਲ੍ਹੇ, ਬਾਬਾ ਬੰਦਾ ਸਿੰਘ ਨੇ ਬਣਾਏ ਸਨ। ਬਾਬਾ ਬੰਦਾ ਸਿੰਘ ਨਿਕਲ ਜਾਣ ਉਤੇ ਮੁੰਗਲਾਂ ਨੇ ਫੇਰ ਆਪਣੀ ਹਾਰ ਦੇਖੀ ਤੇ ਉਤਸ਼ਾਹ ਘੱਟ ਗਿਆ। ਫ਼ਰਖਸੀਅਰ ਨੂੰ ਖ਼ਬਰ ਦੇਣ ਲਈ ਜ਼ਕਰੀਆ ਖਾਨ ਭੇਜਿਆ ਗਿਆ।

ਜੇਨ ਖਾਨ ਦੇ ਸਪੁਰਦ ਕਮਾਨ ਕਰ ਕੇ ਅਬਦੁਸਸਮਦ ਖਾਨ ਆਪ ਦਿੱਲੀ ਚਲਾ ਗਿਆ। ਉਥੋਂ ਹੋਰ ਹਦਾਇਤਾਂ ਤੇ ਮਦਦ ਲੈ ਕੇ ਲਾਹੌਰ ਪੁੱਜਾ। ਅਬਦੁਸਸਮਦ ਖਾਨ ਨੇ ਪੁੱਜਦੇ ਸਾਰ ਹੀ ਜ਼ੁਲਮਾਂ ਦੀ ਅਤਿ ਕਰ ਦਿੱਤੀ। ਕਈ ਥਾਵਾਂ ਉਤੇ ਸਿੱਖਾਂ ਨੇ ਮੁਕਾਬਲਾ ਵੀ ਕੀਤਾ। ਸਰਦਾਰ ਜਗਤ ਸਿੰਘ ਕਾਹਨੂਵਾਨ ਦੀ ਸਰਦਾਰੀ ਹੇਠਾਂ ਸਿੰਘਾਂ ਨੇ ੧੭ ਮਾਰਚ ੧੭੧੪ ਨੂੰ ਕਿੜੀ ਪਠਾਨਾਂ ਤੇ ਹਮਲਾ ਬੋਲ ਦਿੱਤਾ। ਪਠਾਨਾਂ ਤਾਂ ਇਹ ਸਮਝੀ ਬੈਠੇ ਸਨ ਕਿ ਸਿੱਖਾਂ ਦਾ ਸਾਹਸ ਮੁਕਾ ਦਿੱਤਾ ਗਇਆ ਹੈ। ਇਹ ਅਚਾਨਕ ਹਮਲਾ ਦੇਖ ਕੇ ਉਹ ਘਬਰਾ ਹੀ ਗਏ। ਸਿੱਖਾਂ ਦੇ ਹੱਥ ਮਾਲ ਵੀ ਕਾਫ਼ੀ ਆਇਆ। ਪਿੰਡ ਦੇ ਬਹੁਤੇ ਲੋਕੀਂ ਘਾਟ ਘਰ ਛੱਡ ਕੇ ਭੱਜ ਗਏ।

1. ਅਬਦੁਸਸਮਦ ਖਾਨ ਤੁਰਾਨ ਦੇ ਖਵਾਜਾ ਅਹਿਗਰ ਦੀ ਸੰਤਾਨ ਵਿਚੋਂ ਸੀ। ਇਹ ਖਾਨਦਾਨ ਔਰੰਗਜ਼ੇਬ ਸਮੇਂ ਹਿੰਦੁਸਤਾਨ ਆਇਆ। ਤਖ਼ਤ ਨਬੀਨੀ ਦੀ ਜੰਗ ਵਿਚ ਇਸ ਨੇ ਫ਼ਰਖਸੀਅਰ ਦੀ ਮਦਦ ਕੀਤੀ ਸੀ।

ਦਾਤਰੀਆਂ ਨਾਲ ਹੀ ਮਾਰ ਭਜਾਉਣਾ

ਸਿੱਖਾਂ ਵਿਚ ਗੁਰੂ ਗੋਬਿੰਦ ਸਿੰਘ ਜੀ ਨੇ ਐਸੀ ਜੁਰਅਤ ਭਰ ਦਿੱਤੀ ਸੀ ਕਿ ਨ ਤਾਂ ਉਹ ਸਮੇਂ ਦੀ ਸਰਕਾਰ ਤੋਂ ਭੈ-ਭੀਤ ਹੁੰਦੇ ਸਨ ਤੇ ਨ ਹੀ ਕੋਈ ਤਸੀਹਾ ਉਨ੍ਹਾਂ ਨੂੰ ਡਰਾ ਸਕਦਾ ਸੀ। ਵੈਸਾਖੀ ਦੀਆਂ ਵਾਢੀਆਂ ਉਸੇ ਤਰ੍ਹਾਂ ਹੀ ਆ ਕੇ ਕਰਦੇ ਤੇ ਰਿਸਤੇਦਾਰਾਂ ਦੀ ਮਦਦ ਵੀ। ਸਰਹੰਦ ਦੀਆਂ ਫੌਜਾਂ ਨੇ ਜਦ ਸਿੱਖਾਂ ਦਾ ਪੰਜਾਬ ਦੇ ਮੈਦਾਨਾਂ ਵਿਚ ਆਉਣਾ ਸੁਣਿਆ ਤਾਂ ਸ਼ਰਫ਼ਦੀਨ ਅਗਵਾਈ ਦੀ ਹੇਠਾਂ ਉਨ੍ਹਾਂ ਤੇ ਹਮਲਾ ਕਰ ਦਿੱਤਾ। ਸਿੱਖਾਂ ਨੇ ਦਾਤਰੀਆਂ ਨਾਲ ਹੀ ਸਰਹੰਦ ਤੋਂ ਆਈ ਫੌਜ ਨੂੰ ਮਾਰ ਭਜਾਇਆ। ਅਠਾਰਾਂ ਘੋੜੇ ਤੇ ਕਈ ਸਵਾਰ ਥਾਂ ਮਾਰ ਦਿੱਤੇ। ਫਰਖਸੀਅਰ ਨੂੰ ਜਦ ਇਸ ਦੁਰਦਸ਼ਾ ਦਾ ਪਤਾ ਲੱਗਾ ਤਾਂ ਉਸ ਗੁੱਸਾ ਮਨਾਇਆ। ਫਿਰ ਸਰਹੰਦ ਦੇ ਫੌਜਦਾਰ ਜ਼ੈਨ ਖਾਨ ਨੇ ਆਪਣੇ ਭਤੀਜੇ ਮੀਰ ਅਬੁਲ ਮੁਕਰਾਮ ਦੀ ਕਮਾਨ ਹੇਠਾਂ ਦੋ ਹਜ਼ਾਰ ਸਵਾਰ ਭੇਜੇ ਪਰ ਸਿੰਘਾਂ ਰੋਪੜ ਦੇ ਅਸਥਾਨ ਤੇ ਉਨ੍ਹਾਂ ਦੀ ਗੱਤ ਬਣਾਈ। ਭਾਵੇਂ ੩੦੦ ਦੇ ਕਰੀਬ ਸਿੰਘ ਸ਼ਹੀਦ ਹੋ ਗਏ ਪਰ ਮੁਗ਼ਲ ਫੌਜਾਂ ਨੂੰ ਸਮਝਣ ਵਿਚ ਦੇਰੀ ਨ ਲੱਗੀ ਕਿ ਲੋਹੇ ਦੇ ਚਨੇ ਚਬਾਉਣੇ ਕੋਈ ਸਹਲ ਕੰਮ ਨਹੀਂ।

ਬਾਜ਼ ਸਿੰਘ ਵੀ ਵਾਪਸ ਅਨੰਦਪੁਰ ਆ ਗਏ ਸਨ ਤੇ ਉਨ੍ਹਾਂ ਦੀ ਹੱਦ ਸਿੱਖਾਂ ਵਿਚ ਉਤਸ਼ਾਹ ਭਰਨ ਲਈ ਕਾਫ਼ੀ ਸੀ। ਫਰਖਸੀਅਰ ਇਹ ਸੁਣ ਕੇ ਹੋਰ ਦੁਖੀ ਹੋਇਆ।

— — —

ਅਧਿਆਇ ਚੋਥਾ

ਬਾਬਾ ਬੰਦਾ ਸਿੰਘ ਦੀ ਸ਼ਹਾਦਤ

ਬਾਬਾ ਬੰਦਾ ਸਿੰਘ ਜੰਮੂ ਵਿਚ—ਬਾਬਾ ਬੰਦਾ ਸਿੰਘ ਲੋਹਗੜ੍ਹ ਤੋਂ ਪਿੱਛੇ ਹਟ ਕੇ ਪਹਾੜੀਆਂ ਵਿਚੋਂ ਹੁੰਦੇ ਹੋਏ ਜੰਮੂ ਜਾ ਪੁੱਜੇ। ਜੰਮੂ ਦੇ ਲਾਗੇ, ਚਨਾਬ ਦੇ ਕਿਨਾਰੇ, ੨੮ ਮੀਲ ਦੂਰ ਪਿੰਡ ਭਬੋਰ ਤੋਂ ਦੋ ਕੁ ਮੀਲ ਦੱਖਣ ਪੂਰਬ ਤੇ ਜਾ ਟਿਕੇ ਸਨ। ਆਪ ਨੇ ਪਹਾੜੀਆਂ ਵਿਚ ਡੇਰਾ ਬਣਾ ਲਿਆ। ਇਹ ਇਕ ਲੁਕਵੀਂ ਥਾਂ ਸੀ। ਉਥੇ ਹੀ ਅਕਤੂਬਰ ੧੭੧੩ ਤੋਂ ਲੈ ਕੇ ਫਰਵਰੀ ੧੭੧੫ ਤਕ, ਤਕਰੀਬਨ ਪੰਦਰਾਂ ਮਹੀਨੇ ਇਕਾਤ ਬਨ ਵਿਚ ਕਟੇ। ਪੰਜਾਬ ਦੀ ਪ੍ਰਸਥਿਤੀ ਬਾਰੇ ਪੂਰੀ ਖ਼ਬਰ ਰੱਖ ਰਹੇ ਸਨ। ਹੁੰਦੇ ਜ਼ੁਲਮਾਂ ਦੀ ਖ਼ਬਰ ਵੀ ਰੱਖ ਰਹੇ ਸਨ। ਫ਼ਰਖਸੀਅਰ ਅਜੇ ਜਵਾਨੀ ਦੀ ਮਸਤੀ ਅਤੇ ਅਬਦੁਸਸਮਦ ਖ਼ਾਨ ਨਵੇਂ ਬਣੇ ਗਵਰਨਰ ਹੋਣ ਕਾਰਨ ਰਜ਼ਾ ਕੇ ਜ਼ੁਲਮ ਕਰ ਰਹਿਆ ਸੀ। ਭਲਾ ਮੌਕਾ ਟਾਲਣ ਤੇ ਲੱਭਣ ਵਿਚ ਸੀ। ਉਥੇ ਹੀ ਬਾਬਾ ਬੰਦਾ ਸਿੰਘ ਨੇ ਦੂਸਰੀ ਸ਼ਾਦੀ ਬੀਬੀ ਸਾਹਿਬ ਕੌਰ ਨਾਲ ਕੀਤੀ। ਉਸ ਦੀ ਕੁੱਖ ਵਿਚੋਂ ਰਣਜੀਤ ਸਿੰਘ ਪੈਦਾ ਹੋਇਆ।

ਪੰਜਾਬ ਮੁੜਨਾ ਤੇ ਹਮਲੇ ਕਰਨੇ :—ਬਾਬਾ ਬੰਦਾ ਸਿੰਘ ਮੌਕੇ ਦੀ ਭਾਲ ਵਿਚ ਸਨ ਤੇ ਉਹ ਮੌਕਾ ਉਨ੍ਹਾਂ ਫ਼ਰਵਰੀ ੧੭੧੫ ਨੂੰ ਆਇਆ ਦੇਖਿਆ। ਬਾਬਾ ਬੰਦਾ ਸਿੰਘ ਨੇ ਅਚਾਨਕ ਕਲਾਨੌਰ ਉਤੇ ਹਮਲਾ ਕੀਤਾ। ਸੁਹਰਾਬ ਖ਼ਾਨ ਨੂੰ ਹਰਾ ਕੇ ਕਲਾਨੌਰ ਤੇ ਕਬਜ਼ਾ ਕੀਤਾ। ਅਚਲ ਤੋਂ ਹੁੰਦੇ ਹੋਏ ਬਟਾਲਾ ਪੁੱਜੇ। ਬਟਾਲਾ ਵੀ ਕੋਈ ਮੁਕਾਬਲੇ ਉਤੇ ਟਿਕ ਨਾ ਸਕਿਆ। ਕਈਆਂ ਨੇ ਫ਼ੂਪ ਕੇ ਜਾਨ ਬਚਾਈ। ਬਾਬਾ ਬੰਦਾ ਸਿੰਘ ਦਾ ਇਸ ਤਰ੍ਹਾਂ ਪਰਗਟ ਹੋਣ ਤੇ ਫ਼ਰਖਸੀਅਰ ਨੇ ਅਬਦੁਸਸਮਦ ਖ਼ਾਨ ਨੂੰ ਜਲੀਆਂ ਕਟੀਆਂ ਸੁਣਾਈਆਂ। ਫ਼ਰਖਸੀਅਰ ਨੇ ਅਮੀਨ ਖ਼ਾਨ ਦੇ ਪੁੱਤਰ ਕੁਮਰਦੀਨ ਨੂੰ ਪੰਜਾਬ ਵੱਲ ਭੇਜਿਆ। ਕੁਮਰਦੀਨ ਦੇ ਆਉਣ ਨਾਲ ਪੰਜਾਬ ਦੀ ਹਕੂਮਤ ਨੇ ਤਿਆਰੀ ਅਰੰਭ ਕਰ ਦਿੱਤੀ। ਇਲਾਕੇ ਦੇ ਚੌਧਰੀਆਂ ਨੇ ਵੀ ਸਹਾਇਤਾ ਦਾ ਯਕੀਨ ਦਿਲਵਾਇਆ। ਗੁਜਰਾਤ, ਪਸ਼ਕੂਰ, ਕਲਾਨੌਰ, ਬਟਾਲਾ ਦੇ ਫ਼ੌਜਦਾਰਾਂ ਨੇ ਖਾਸ ਤੌਰ ਉਤੇ ਲਾਹੌਰ ਇਕੱਠ ਕੀਤਾ। ਰਾਜਾ ਹਰਦੇਵ ਰਾਇ ਵੀ ਮਦਦ ਲਈ ਪੁੱਜਾ। ਅਬਦੁਸਸਮਦ ਖ਼ਾਨ ਲੱਖੀ ਜੰਗਲ ਗਇਆ ਹੋਇਆ ਸੀ। ਉਸ ਮੁੜਦੇ ਸਾਰ ਧਾਵਾ ਬੋਲ ਦਿੱਤਾ।

ਗੁਰਦਾਸ ਨੰਗਲ ਵੱਲ :—ਤਿੰਨ ਪਾਸਿਆਂ ਤੋਂ ਫ਼ੌਜਾਂ ਬਟਾਲੇ ਵੱਲ ਚਲ ਪਈਆਂ। ਕੁਮਰਦੀਨ ਨੇ ਤਾਂ ਵੱਧ ਕੇ ਧਾਵਾ ਵੀ ਬੋਲ ਦਿੱਤਾ। ਬਖਸ਼ੀ ਆਰਿਫ ਖ਼ਾਨ, ਮਜ਼ਫ਼ਰਖ਼ਾਨ ਤੇ ਉਦੈ ਸਿੰਘ ਬੰਦੇਲਾ, ਗੋਪਾਲ ਸਿੰਘ ਭਦਵਾੜੀਏ ਤੇ ਪ੍ਰਿਥੀ ਚੰਦ ਵੀ

ਉਧਰ ਹੀ ਚਲ ਪਏ। ਬਾਬਾ ਬੰਦਾ ਸਿੰਘ ਪਾਸ ਇਨ੍ਹਾਂ ਕਾਰਵਾਈਆਂ ਦੀ ਸੂਹ ਮਿਲ ਰਹੀ ਸੀ ਪਰ ਉਨ੍ਹਾਂ ਦਾ ਖਿਆਲ ਸੀ ਕਿ ਅਬਦੁਸਸਮਦ ਦੇ ਲੱਖੀ ਜੰਗਲ ਤੋਂ ਮੁੜਣ ਬਾਹਰ ਹੀ ਧਾਵਾ ਹੋਵੇਗਾ। ਉਨ੍ਹਾਂ ਕਲਾਨੌਰ ਤੇ ਬਟਾਲਾ ਦੇ ਇਰਦ ਗਿਰਦ ਦੀਵਾਰ ਬਨਾਉਣੀ ਅਰੰਭ ਕਰ ਦਿੱਤੀ ਤਾਂ ਕਿ ਪਨਾਹ ਲਈ ਚੰਗੀ ਥਾਂ ਬਣ ਜਾਏ। ਇਕ ਕਚੀ ਗੜੀ ਵੀ ਬਨਾਉਣੀ ਅਰੰਭ ਕਰ ਦਿੱਤੀ। ਅਜੇ ਗੜੀ ਦੀਆਂ ਬਾਹੀਆਂ ਤੇ ਰੋਕਾਂ ਵੀ ਮੁਕੰਮਲ ਨਹੀਂ ਹੋਈਆਂ ਸਨ ਕਿ ਸਾਂਝੀਆਂ ਸ਼ਾਹੀ ਫੌਜਾਂ ਨੇ ਹਮਲਾ ਕਰ ਦਿੱਤਾ।

ਪਹਿਲੀ ਟੱਕਰ :—ਅਬਦੁਸਸਮਦ ਖਾਨ ਤੇ ਆਰਿਫ਼ ਖਾਨ ਦੀਆਂ ਫੌਜਾਂ ਟਾਕਰੇ ਤੇ ਆ ਗਈਆਂ ਪਰ ਬੰਦਾ ਸਿੰਘ ਇਵੇਂ ਡੱਟਕੇ ਮੁਕਾਬਲਾ ਕਰ ਰਹੇ ਸਨ, ਜਿਵੇਂ ਉਨ੍ਹਾਂ ਪਾਸ ਲੜਣ ਲਈ ਅਥਾਹ ਸਾਮਾਨ ਹੁੰਦਾ ਹੈ। ਸੀਅਰਉਲ ਮੁਤਾਖਰੀਨ ਦਾ ਲਿਖਾਰੀ ਗੁਲਾਮ ਹੁਸੈਨ ਲਿਖਦਾ ਹੈ ਕਿ ਇਸ ਤਰ੍ਹਾਂ ਬੰਦਾ ਸਿੰਘ ਨੂੰ ਡਟਿਆਂ ਦੇਖਕੇ ਇਕ ਵਾਰੀ ਸਾਰੇ ਹੀ ਹੈਰਾਨ ਹੋ ਗਏ। ਪਹਿਲੀ ਟੱਕਰ ਵਿਚ ਹੀ ਬਾਦਸ਼ਾਹੀ ਜਰਨੈਲ ਨੂੰ ਹਾਰ ਹੁੰਦੀ ਪ੍ਰਤੀਤ ਹੋਈ। ਸ਼ਾਹੀ ਲਸਕਰ ਨੇ ਇਕ ਦਮ ਚੌਰ ਦਾ ਹਮਲਾ ਕਰ ਦਿੱਤਾ, ਪਰ ਬਾਬਾ ਬੰਦਾ ਸਿੰਘ ਠਰੰਮੇ ਨਾਲ ਆਪਣੀ ਫੌਜ ਦੇ ਸਿੰਘਾਂ ਨੂੰ ਦੁਸ਼ਮਣ ਦੀ ਅੱਗ ਵਿਚ ਝੌਂਕ ਰਹੇ ਸਨ ਅਤੇ ਇਸ ਤਰ੍ਹਾਂ ਪਿਛੇ ਹਟ ਰਹੇ ਸਨ ਜਿਵੇਂ ਜੰਗਲੀ ਜਾਨਵਰ ਇਕ ਝਾੜ ਤੋਂ ਦੂਜੀ ਝਾੜ ਨੂੰ ਹਟਦਾ ਹੈ। ਖਾਫ਼ੀ ਖਾਨ ਵੀ ਲਿਖਦਾ ਹੈ ਕਿ ਸਿੱਖ ਇਤਨਾ ਜਿਰ ਤੋੜ ਕੇ ਲੜੇ ਕਿ ਉਨ੍ਹਾਂ ਨੇ ਇਸਲਾਮੀ ਲਸਕਰ ਤੇ ਕਾਬੂ ਹੀ ਪਾ ਲਿਆ ਸੀ। ਹੱਟਦੇ ਹੱਟਦੇ ਉਹ ਗੁਰਦਾਸ ਨੰਗਲ ਪੁੱਜ ਗਏ।

ਗੁਰਦਾਸ ਨੰਗਲ ਦਾ ਘੇਰਾ :—ਗੁਰਦਾਸ ਨੰਗਲ ਬਾਰੇ ਇਕ ਗੱਲ ਚੰਗੀ ਤਰ੍ਹਾਂ ਸਮਝ ਲੈਣੀ ਚਾਹੀਦੀ ਹੈ ਕਿ ਨ ਤਾਂ ਉਹ ਕੋਈ ਗੜੀ ਸੀ ਤੇ ਨਾਹ ਹੀ ਕੋਈ ਕਿਲ੍ਹਾ। ਉਹ ਇਕ ਥੇਹ ਸੀ। ਉਹ ਥੇਹ ਦੁਨੀ ਚੰਦ ਦੀ ਹਵੇਲੀ ਕਰਕੇ ਵਸਦਾ ਸੀ। ਆਲੇ ਦੁਆਲੇ ਪੱਕੀ ਉੱਚੀ ਕੰਧ ਚਰੂਰ ਸੀ। ਅੰਦਰ ਕੁਝ ਖਾਲੀ ਥਾਂ ਵੀ ਸੀ। ਦਿਨ ਰਾਤ ਇਕ ਕਰਕੇ ਬੰਦਾ ਸਿੰਘ ਨੇ ਦੀਵਾਰਾਂ ਕੁਝ ਹੋਰ ਉੱਚੀਆਂ ਕੀਤੀਆਂ। ਇਰਦ ਗਿਰਦ ਖਾਹੀ ਵੀ ਪੁੱਟ ਦਿੱਤੀ ਗਈ। ਸਭ ਤੋਂ ਵੱਡੀ ਸਿਆਣਪ ਇਹ ਵਰਤੀ ਗਈ ਕਿ ਵੱਡੀ ਨਹਿਰ ਜੋ ਨੇੜੇ ਹੀ ਵਹਿੰਦੀ ਸੀ, ਸਿੰਘਾਂ ਕੋਟ ਦਿੱਤੀ ਤੇ ਪਾਣੀ ਹਵੇਲੀ ਦੁਆਲੇ ਫਿਰ ਗਇਆ ਤੇ ਚਾਰੇ ਪਾਸੇ ਹੀ ਦਲ ਦਲ ਹੋ ਗਈ। ਘੋੜਿਆਂ ਦਾ ਟੁਰਨਾ ਮੁਸ਼ਕਲ ਹੋ ਗਇਆ ਅਤੇ ਫੌਜਾਂ ਦਾ ਫਿਰਨਾ ਅਸੰਭਵ। ਜ਼ਿਆਦਾ ਚੌਰ ਕਿਲ੍ਹੇ ਵਿਚ ਅਨਾਜ ਭਰਨ ਤੇ ਲਗਾਇਆ ਜਾ ਰਹਿਆ ਸੀ ਪਰ ਸ਼ਾਹੀ ਫੌਜਾਂ ਨੇ ਪੁੱਜਦੇ ਸਾਰ ਹੀ ਘੇਰਾ ਘਤਿ ਦਿੱਤਾ।

ਘੇਰਾ ਪਾਉਣ ਵਾਲੀਆਂ ਫੌਜਾਂ ਦੀ ਗਿਣਤੀ ੨੪ ਹਜ਼ਾਰ ਸੀ। ਘੋੜ ਸੁਵਾਰ ਤਕਟੀਬਨ ਉਸ ਵਿਚ ਅੱਧੇ ਸਨ। ਤੋਪਖਾਨਾ ਵੀ ਖਾਸ ਤੌਰ ਤੇ ਲਿਆਂਦਾ ਗਇਆ ਸੀ।

ਘੇਰਾ ਹੋਰ ਸਖ਼ਤ :—ਗੁਰਦਾਸ ਨੰਗਲ ਅੰਦਰ ਗਿਣਤੀ ਦੇ ਹੀ ਸਿੱਖ ਸਨ। ਪਰ ਜਿਸ ਦਲੇਰੀ ਨਾਲ ਉਹ ਲੜ ਰਹੇ ਸਨ, ਉਸ ਨੇ ਦੁਸ਼ਮਣਾਂ ਨੂੰ ਹੈਰਾਨ ਹੀ ਕਰ ਦਿੱਤਾ। ਪਹਿਲਾ ਹੱਲਾ ਕਰਨ ਵਾਲਿਆਂ ਨੂੰ ਪਿਛੇ ਮੁੜਨਾ ਪਇਆ। ਇਬਰਤਨਾਮੇ ਦਾ ਲਿਖਾਰੀ ਜੋ ਉਕੇ ਆਪ੍ਰੰ ਮੌਜੂਦ ਸੀ ਲਿਖਦਾ ਹੈ ਕਿ 'ਲਾਹਣਤੀ' ਸਿੱਖਾਂ ਦੇ ਬਹਾਦਰੀ ਤੇ ਦਲੇਰੀ

ਦੇ ਕਾਰਨਾਮੇ ਹੀਰਾਨ ਕਰ ਦੇਣ ਵਾਲੇ ਸਨ। ਹਰ ਦਿਹਾੜੀ ਦੇ ਜਾਂ ਤਿੰਨ ਵਾਰੀ ਉਹ ਚਾਲੀ ਜਾਂ ਪੰਜਾਹ ਕਾਲੇ ਮੂੰਹਾਂ ਵਾਲੇ ਸਿੱਖ ਆਪਣੇ ਡੰਗਰਾਂ ਦੇ ਘਾਹ ਪੱਠੇ ਲਈ ਗੜ੍ਹੀ ਵਿਚੋਂ ਬਾਹਰ ਨਿਕਲਦੇ ਅਤੇ ਜਦ ਫੇਜ਼ਾਂ ਉਨ੍ਹਾਂ ਨੂੰ ਰੋਕਣ ਜਾਂਦੀਆਂ ਤਾਂ ਇਹ ਆਪਣੇ ਤੀਰਾਂ, ਰਾਮ ਜੰਗੀਆਂ ਤੇ ਛੋਟੀਆਂ ਤਲਵਾਰਾਂ ਨਾਲ ਮੁਗਲਾਂ ਦਾ ਘਾਟਿ ਕਰ ਦਿੰਦੇ ਅਤੇ ਦੇਖਦੇ ਦੇਖਦੇ ਅਲੱਪ ਹੋ ਜਾਂਦੇ। ਸਿੰਘਾਂ ਦਾ ਇਤਨਾ ਭੈ ਤੇ ਸਿੱਖ ਆਗੂਆਂ ਦੀਆਂ ਜਾਦੂਗਰੀਆਂ ਦਾ ਇਤਨਾ ਡਰ ਬੈਨ ਚੁਕਾ ਸੀ ਕਿ ਬਾਦਸ਼ਾਹੀ ਫੇਜ਼ ਦੇ ਕਮਾਡਰ ਰੱਬ ਪਾਸੋਂ ਦੁਆਵਾਂ ਮੰਗਦੇ ਸਨ ਕਿ ਉਹ ਕੁਝ ਐਸਾ ਭਾਣਾ ਵਰਤਾਵੇ ਕਿ ਬੰਦਾ ਸਿੰਘ ਗੜ੍ਹੀ ਵਿਚੋਂ ਨਿਕਲ ਦੋੜ ਜਾਏ।

ਅਬਦੁਸਸਮਦ ਖਾਨ ਇਹ ਸਮਝ ਗਇਆ ਕਿ ਘੋਰਾ ਸਖ਼ਤ ਕਰਨ ਤੋਂ ਬਿਨਾਂ 'ਗੜ੍ਹੀ' ਤੇ ਕਬਜ਼ਾ ਜਾਂ ਬੰਦਾ ਸਿੰਘ ਨੂੰ ਪਕੜਨਾ ਮੁਸ਼ਕਲ ਹੈ। ਕਮਰਦੀਨ ਦੀਆਂ ਫੇਜ਼ਾਂ ਵੀ ਪੁੱਜ ਗਈਆਂ ਸਨ। ਸੋ ਇਕ ਪਾਸਾ ਹੀ ਉਸ ਦੇ ਹਵਾਲੇ ਕਰ ਦਿੱਤਾ ਗਇਆ ਤੇ ਦੂਜੇ ਨੂੰ ਆਪ ਉਸ ਮਲ ਲਿਆ। ਤੋਪਾ ਵੀ ਉਸ ਉੱਚੀਆਂ ਕਰ ਦਿੱਤੀਆਂ ਤਾਂ ਕਿ ਮਾਰ ਸਿੱਧੀ ਕਿਲ੍ਹੇ ਤੇ ਪੈ ਸਕੇ। ਪਰ ਸਿੰਘ ਫਿਰ ਵੀ ਬਾਹਰ ਨਿਕਲਕੇ ਹਮਲਾ ਕਰਦੇ ਤੇ ਕਈਆਂ ਨੂੰ ਮਾਰ ਮੁਕਾਉਂਦੇ।

ਬਾਬਾ ਬਿਨੋਧ ਸਿੰਘ ਦੇ ਦਲੇਰੀ ਭਰੇ ਹਮਲੇ :—ਸ਼ਾਹੀ ਫੇਜ਼ਾਂ ਆਪਣੇ ਹਰ ਤੰਬੂ ਨੂੰ ਹੀ ਕਿਲ੍ਹਾ ਬਣਾਈ ਤੁਰੀ ਜਾਂ ਰਹੀਆਂ ਸਨ ਤੇ ਉਧਰ ਸਿੰਘਾਂ ਦੇ ਹਮਲੇ ਹੋਰ ਵੱਧ ਜਾਂਦੇ ਸਨ। ਜਦ ਵੀ ਸਿੰਘਾਂ ਦਾ ਮਿਠਾਈ ਆਦਿ ਖਾਣ ਤੇ ਜੀਅ ਕਰਦਾ ਉਹ ਅੰਦਰੋਂ ਨਿਕਲਦੇ ਤੇ ਮੁੱਗਲਾਂ ਦੇ ਬਾਜ਼ਾਰ ਵਿਚ ਆ ਕੇ ਬਾਬਾ ਬਿਨੋਧ ਸਿੰਘ ਜੀ ਦੀ ਅਗਵਾਈ ਹੇਠਾਂ ਖਾ ਪੀ ਤੇ ਲਟਕੇ ਵਾਪਸ ਮੁੜ ਜਾਂਦੇ। ਉਸ ਵਡੇਰੀ ਉਮਰ ਦੇ ਬਾਬੇ ਨੂੰ ਐਸਾ ਰੋਜ਼ ਕਰਦਾ ਦੇਖ ਮੁਗਲ ਬਹੁਤ ਹੀ ਹੀਰਾਨ ਹੁੰਦੇ ਤੇ ਕਈ ਪਕੜਨ ਲਈ ਦੌੜਦੇ ਪਰ ਬਾਬਾ ਜੀ ਕਿਸੇ ਦੇ ਹੱਥ ਨ ਆਉਂਦੇ। 'ਉਹ ਗਏ ! ਉਹ ਗਏ !' ਹੀ ਚਾਰੇ ਪਾਸੇ ਕੰਨੀ ਪੈਂਦਾ। ਜੇ ਪਹਿਰਾ ਸਵੇਰੇ ਦਾ ਪੱਕਾ ਹੁੰਦਾ ਤਾਂ ਬਿਨੋਧ ਸਿੰਘ ਦੁਪਹਿਰੀ ਆ ਜਾਂਦੇ ਤੇ ਜੇ ਦੁਪਹਿਰ ਨੂੰ ਸਾਰੇ ਮੋਰਚੇ ਲਗਾਂਦੇ ਤਾਂ ਉਹ ਸ਼ਾਮ ਨੂੰ।

ਇਕ ਡਰ ਹੋਰ ਉਨ੍ਹਾਂ ਨੂੰ ਖਾਈ ਜਾਂ ਰਹਿਆ ਸੀ ਕਿ ਬਾਬਾ ਬੰਦਾ ਸਿੰਘ ਕੋਲ ਕਰਾਮਾਤਾਂ ਹਨ। ਉਹ ਜਿਸ ਸ਼ਕਲ ਵਿਚ ਚਾਹੇ ਰਿਧੀਆਂ ਸਿਧੀਆਂ ਦੇ ਚੋਰ ਨਾਲ ਬਣ ਸਕਦਾ ਸੀ। ਇਸ ਲਈ ਕੋਈ ਬਿਲੀ, ਬੁੱਤਾ ਵੀ ਗੜ੍ਹੀ ਵਲੋਂ ਨਿਕਲਦਾ ਉਸ ਪਿਛੇ ਸ਼ਾਹੀ ਲਸਕਰ ਟੁੱਟ ਪੈਂਦਾ। ਜਦ ਤਕ ਜਾਨਵਰ ਵਿਚਾਰੇ ਨੂੰ ਮੂਲੋਂ ਹੀ ਨ ਮੁੱਕਾ ਲੈਂਦੇ ਖਹਿੜਾ ਨ ਛੱਡਦੇ।

ਅਬਦੁਸਸਮਦ ਖਾਨ ਨੂੰ ਇਕੋ ਆਸ ਸੀ ਕਿ ਜੇ ਘੋਰਾ ਸਖ਼ਤ ਤੇ ਪੀੜਾ ਹੋ ਜਾਏ ਤਾਂ ਅੰਦਰੋਂ ਰਸਦ ਖਤਮ ਹੋ ਜਾਏਗੀ ਤੇ ਹਮਲਾ ਕਰਕੇ ਪਕੜਣਾ ਆਸਾਨ ਹੋ ਜਾਏਗਾ। ਸੋ ਉਸ ਨੇ ਸੁਰੰਗ ਲਗਾਕੇ 'ਗੜ੍ਹੀ' ਦੇ ਦਰਵਾਜ਼ੇ ਤਕ ਪੁੱਜਣ ਦੀ ਵਿਉਂਤ ਬਣਾਈ। ਇਸ ਵਿਚ ਅਬਦੁਸਸਮਦ ਖਾਨ ਨੂੰ ਛੇਤੀ ਹੀ ਕਾਮਯਾਬੀ ਹੋ ਗਈ ਅਤੇ ਕਮਰ-ਉਦ-ਦੀਨ ਵੀ ਖਾਹੀ ਟੱਪ ਕੇ ਉਥੋਂ ਤਕ ਪੁੱਜ ਗਇਆ ਜਿਥੋਂ ਸਿੱਖ ਬਾਹਰ ਹਮਲਾ ਕਰਦੇ ਸਨ।

ਅੱਠਾਂ ਮਹੀਨਿਆਂ ਦੇ ਲੰਮੇ ਘੇਰੇ ਨੇ ਸਿੱਖਾਂ ਦਾ ਸਾਰਾ ਜ਼ਖੀਰਾ ਮੁਕਾ ਦਿੱਤਾ ਸੀ।

ਹੁਣ ਖਾਣ ਲਈ ਕੁਝ ਵੀ ਨਹੀਂ ਸੀ। ਜਿਨ੍ਹਾਂ ਨੂੰ ਵੈਰੀ ਤੇ ਉਨ੍ਹਾਂ ਦੀਆਂ ਤੋਪਾਂ ਹਿਲਾ ਨ ਕਰ ਸਕੀਆਂ, ਭੁੱਖ ਨੇ ਲੋਕ ਤੋੜ ਦਿੱਤਾ ! ਪੰਥ ਪ੍ਰਕਾਸ਼ ਦਾ ਲਿਖਾਰੀ ਲਿਖਦਾ ਹੈ :—

ਕਰਯੋ ਨਹੀਂ ਥਾ ਅਧਕ ਜੁਖੀਰਾ, ਬੰਦੇ ਗੜ੍ਹੀ ਮਝਾਰੀ।
ਸੇਰ ਪਾਓ ਕੀ ਕਹਾ ਕਹਾਨੀ, ਮਾਸਾ ਅੰਨ ਨ ਮਿਲਹੀ।
ਖਾਣ ਚੀਜ਼ ਕਿਛ ਨਜ਼ਰ ਨ ਆਵੈ, ਮਿਟੀ ਕੋ ਸਿੰਘ ਮਿਲਹੀ।
ਕਈ ਦਿਵਸ ਭੁੱਖ ਦੇਖੇ ਸਿੰਘਨ, ਪਤੇ ਬਿਛਨ ਖਾਏ।
ਬਾਹਰ ਦਲ ਤੁਰਕੀ ਬਹੁ ਉਤਰਯੋ, ਪੇਸ਼ ਕਛੁ ਨਹਿ ਜਾਏ।

ਬਾਬਾ ਬਿਨੋਧ ਸਿੰਘ ਜੀ ਦਾ ਗੜ੍ਹੀ ਨੂੰ ਛੱਡਣਾ :—ਇਸ ਉੱਤੇ ਇਕ ਹੋਰ ਘਟਨਾ ਹੋ ਗਈ। ਬਾਬਾ ਬਿਨੋਧ ਸਿੰਘ ਜੀ ਨੇ ਇਹ ਰਾਇ ਦਿੱਤੀ ਕਿ ਕਾਮਯਾਬੀ ਇਸੇ ਵਿਚ ਹੈ ਕਿ ਗੜ੍ਹੀ ਛੱਡਕੇ ਪਿਛੇ ਹਟ ਜਾਇਆ ਜਾਏ ਪਰ ਬਾਬਾ ਬੰਦਾ ਸਿੰਘ ਨੇ ਇਸ ਰਾਇ ਨੂੰ ਕਮਜ਼ੋਰੀ ਸਮਝ ਕੇ ਠੁਕਰਾ ਦਿੱਤਾ। ਬਾਬਾ ਬਿਨੋਧ ਸਿੰਘ ਦੀਆਂ ਦਲੀਲਾਂ ਸਖਤ ਸਨ ਪਰ ਬੰਦਾ ਸਿੰਘ ਸੁਨਣ ਲਈ ਤਿਆਰ ਨਹੀਂ ਸਨ। ਦੋਵਾਂ ਵਿਚ ਤੂੰ ਤੂੰ ਮੈਂ ਮੈਂ ਤੋਂ ਗੱਲ ਵੱਧਦੀ ਮੁੱਕਿਆਂ, ਘਸੁੰਨਾਂ ਤਕ ਪੁਜ ਗਈ। ਬਾਬਾ ਬਿਨੋਧ ਸਿੰਘ ਦੇ ਲੜਕੇ ਭਾਈ ਕਾਹਨ ਸਿੰਘ ਨੇ ਰਾਇ ਦਿੱਤੀ ਕਿ ਦੋਵਾਂ ਵਿਚੋਂ ਇਕ ਅੜੀ ਛੱਡੇ। ਬਾਬਾ ਬਿਨੋਧ ਸਿੰਘ ਜੀ ਘੇਰੇ ਨੂੰ ਚੀਰਦੇ ਹੋਏ ਆਪਣੇ ਸਾਥੀਆਂ ਸਮੇਤ ਦੂਰ ਨਿਕਲ ਗਏ।

ਗੜ੍ਹੀ ਉੱਤੇ ਕਬਜ਼ਾ :—ਫੁੱਟ ਦਾ ਇਲਾਜ ਤਾਂ ਹੋ ਗਇਆ ਪਰ ਭੁੱਖ ਦਾ ਕੋਈ ਇਲਾਜ ਨੇੜੇ ਨਹੀਂ ਸੀ ਦਿੱਸਦਾ। ਭਾਵੇਂ ਬਾਬਾ ਬੰਦਾ ਸਿੰਘ ਵੀ ਇਸ ਦਸ਼ਾ ਤੋਂ ਜਾਣੂ ਸਨ ਪਰ ਉਹ ਹੱਠੀ ਹੋਣ ਕਾਰਨ ਡਟ ਕੇ ਮਰਨਾ ਹੀ ਠੀਕ ਸਮਝਦੇ ਸਨ। ਜਦ ਖਾਣ ਲਈ ਜਾਨਵਰ ਵੀ ਨਾ ਰਹੇ ਤਾਂ ਹੱਡੀਆਂ ਪੀਸ ਪੀਸ ਕੇ ਅੰਨ ਦੀ ਥਾਂ ਖਾਂਦੇ ਰਹੇ। ਖਾਫ਼ੀ ਖ਼ਾਨ ਦਾ ਤਾਂ ਇਹ ਵੀ ਕਹਿਣਾ ਹੈ ਕਿ ਸਿੱਖਾਂ ਨੇ ਆਪਣੇ ਪੱਟਾਂ ਦੇ ਮਾਸ ਚੀਰ ਚੀਰ ਕੇ ਇਕ ਦੂਜੇ ਨੂੰ ਖਵਾਏ। ਪੇਚਸ਼ ਅਤੇ ਹੋਰ ਬੀਮਾਰੀਆਂ ਨਾਲ ਕਈ ਸਿੱਖ ਚੜ੍ਹਾਈ ਕਰ ਗਏ। ਦਰਖਤਾਂ ਦੀਆਂ ਛਿਲੜਾਂ, ਪੱਤੇ ਤੇ ਸੱਕ ਵੀ ਜਦ ਸਿੱਖ ਖਾ ਚੁੱਕੇ ਤਾਂ ਹੋਰ ਟਾਕਰੇ ਤੇ ਰਹਿਣਾ ਅਸੰਭਵ ਹੀ ਸੀ। ਭਾਵੇਂ ਕਮਵਰ ਖ਼ਾਨ ਲਿਖਦਾ ਹੈ ਕਿ ਫਿਰ ਵੀ ਉਸ ਕਾਫ਼ਰ ਆਗੂ ਨੇ ਅੱਠ ਮਹੀਨੇ ਮੁਕਾਬਲਾ ਕਰਕੇ ਨਵਾਂ ਹੀ ਇਤਿਹਾਸ ਲਿਖਿਆ। ਸਿੰਘ ਬੀਮਾਰੀ, ਭੁੱਖ ਤੇ ਕਮਜ਼ੋਰੀ ਕਾਰਨ ਨਿਛਾਲ ਹੋ ਚੁੱਕੇ ਸਨ, ਪਰ ਸਿੰਘਾਂ ਦਾ ਇਤਨਾ ਭੈ ਸੀ ਕਿ ਕੋਈ 'ਗੜ੍ਹੀ' ਦੇ ਨੇੜੇ ਨਹੀਂ ਸੀ ਆਉਂਦਾ। ਅਬਦੁਸਸਮਦ ਖ਼ਾਨ ਨੇ ਦਰਵਾਜ਼ਾ ਖੋਲ੍ਹਣ ਲਈ ਕਹਿਆ ਤੇ ਅੰਸਾ ਕਰਨ ਦੀ ਸੂਰਤ ਵਿਚ ਕਿਸੇ ਤੇ ਹੱਥ ਨ ਚੁੱਕਣ ਦਾ ਯਕੀਨ ਦਿਲਵਾਇਆ। ਪਰ ਜਦ ਦਰਵਾਜ਼ਾ ਖੁਲ੍ਹਿਆ ਤਾਂ ਨਿਰਬਲ ਹੋ ਚੁੱਕੇ ਸਿੰਘਾਂ ਤੇ ਫੌਜਾਂ ਟੁਟ ਪਈਆਂ। ੭ ਦਸੰਬਰ ੧੭੧੫ ਨੂੰ ਗੜ੍ਹੀ ਉੱਤੇ ਸ਼ਾਹੀ ਫੌਜਾਂ ਨੇ ਕਬਜ਼ਾ ਕਰ ਲਿਆ। ਤਿਨ ਸੌ ਦੇ ਕਰੀਬ ਸਿੰਘਾਂ ਨੂੰ ਥਾਂ ਉੱਤੇ ਹੀ ਸ਼ਹੀਦ ਕਰ ਦਿੱਤਾ ਗਿਆ। ਥਾਂ ਇਸ ਤਰ੍ਹਾਂ ਖ਼ੂਨ ਨਾਲ ਭਰ ਗਈ ਜਿਵੇਂ ਕਿ ਉਹ ਖ਼ੂਨ ਦੀ ਪਿਆਲੀ ਹੋਵੇ। ਸਿੱਖਾਂ ਦੀਆਂ ਲਾਸ਼ਾਂ ਨੂੰ ਚੀਰ ਕੇ ਦੋ ਫ਼ਾੜ ਕੀਤਾ ਗਿਆ ਤਾਂ ਜੋ ਉਨ੍ਹਾਂ ਕੋਲੋਂ ਉਹ ਸੋਨਾ ਤੇ ਕੀਮਤੀ ਚੀਜ਼ਾਂ ਕੱਢੀਆਂ ਜਾਣ ਜੋ ਉਨ੍ਹਾਂ ਨਿਗਲ ਲਈਆਂ ਹਨ। ਇਹ ਅਫ਼ਵਾਹ ਫੈਲਾਈ ਗਈ ਸੀ ਕਿ ਸਿੱਖਾਂ ਨੇ ਕੀਮਤੀ ਵਸਤੂਆਂ ਨਿਗਲ ਲਈਆਂ ਹਨ। ਬਾਕੀ ਸਿੰਘਾਂ ਨੂੰ ਫੜ ਕੇ ਲਾਹੌਰ ਲੈਜਾਇਆ ਗਿਆ।

ਲਾਹੌਰ ਵੱਲ—ਬਾਬਾ ਬੰਦਾ ਸਿੰਘ ਨੂੰ ਗ੍ਰਿਫਤਾਰ ਤਾਂ ਕਰ ਲਿਆ ਗਿਆ ਸੀ ਪਰ ਉਸ ਕੋਲੋਂ ਡਰੀ ਹੀ ਜਾਣ।

“ਤੂੰ ਤੀ ਸਭ ਬੰਦੇ ਤੂੰ ਡਰੇ।
ਮਰੇ ਸ਼ੇਰ ਸੈ ਜਯੋਂ ਗਜ਼ ਟਰੇ।”

ਤੁਰਕ ਸਿੰਘਾਂ ਨਾਲ ਲਾਹੌਰ ਲਿਜਾਂਦਿਆਂ ਰਸਤੇ ਵਿਚ ਮਜ਼ਾਕ ਕਰਨ ਤੇ ਫੇੜਨ ਪਰ ਸਿੱਖ ਬੰਦੀ ਵਿਚੋਂ ਪਏ ਹੋਏ ਵੀ ਕਈ ਕੁਝ ਸੁਣਾ ਦਿੰਦੇ।

“ਤਿਨ ਜੋ ਤੁਰਕ ਜਿ ਇਕ ਗਲ ਆਖੇ।
ਵਹਿ ਆਗੈ ਤੈ ਬੀਸਕ ਭਾਖੇ।
ਰਸੀ ਜਲੀ ਵਟ ਨਹਿ ਜਲਯੋ।
ਤਿਨ ਬਲ ਛੁਟਿਓ ਗੁਮਾਨ ਨ ਗਲਯੋ।”

ਬਾਬਾ ਬੰਦਾ ਸਿੰਘ ਦੇ ਦੋ ਕੁ ਸੌ ਸਾਥੀਆਂ ਨੂੰ ਬੇੜੀਆਂ ਪਾਈਆਂ ਹੋਈਆਂ ਸਨ। ਬੰਦਾ ਸਿੰਘ ਨੂੰ ਤਾਂ ਚਾਰ ਬਾਵਾਂ ਤੋਂ ਜਕੜਿਆ ਹੋਇਆ ਸੀ। ਉਹ ਡਰਦੇ ਸਨ ਮਤੇ ਬਾਬਾ ਬੰਦਾ ਸਿੰਘ ਆਪਣੀ ਗੁਪਤ ਸ਼ਕਤੀਆਂ ਦੁਆਰਾ ਉੱਡ ਹੀ ਨਾ ਜਾਏ। ਪੈਰਾਂ ਵਿਚ ਬੇੜੀਆਂ, ਗਲੇ ਵਿਚ ਫੰਧਾਂ, ਹੱਥਾਂ ਵਿਚ ਹਥੜੀਆਂ ਤੇ ਲਕ ਦੁਆਲੇ ਜੰਜੀਰ ਬੰਨ੍ਹੀ ਗਈ ਸੀ। ਇਨ੍ਹੀਆਂ ਬੰਦੀਆਂ ਨੂੰ ਵੀ ਨਾਕਾਫੀ ਸਮਝਿਆ ਗਿਆ ਸੀ, ਇਸ ਲਈ ਪਿੰਜਰੇ ਵਿਚ ਪਾਇਆ ਗਿਆ। ਪਿੰਜਰੇ ਉਪਰ ਕੁਝ ਚੋਟਵੇਂ ਸਿਪਾਹੀਆਂ ਨੂੰ ਨੰਗੀ ਤਲਵਾਰ ਦੇ ਕੇ ਪਹਿਰੇ ਲਈ ਬਿਠਾਇਆ ਗਿਆ। ਇਕ ਸੈਨਕ ਨੇ ਇਹ ਵੀ ਦਸਿਆ ਕਿ ਬੰਦਾ ਸਿੰਘ ਕਰਾਮਾਤੀ ਸ਼ਕਤੀਆਂ ਦਾ ਮਾਲਕ ਹੈ, ਸੋ ਐਸਾ ਨ ਹੋਵੇ ਕਿ ਉਹ ਪਿੰਜਰੇ ਸਮੇਤ ਹੀ ਉੱਡ ਜਾਏ, ਸੋ ਉਸ ਨੇ ਤਜਵੀਜ਼ ਦਿੱਤੀ ਕਿ ਉਸ ਨੂੰ ਵੀ ਬੰਦਾ ਸਿੰਘ ਨਾਲ ਹੀ ਬੰਨ ਦਿੱਤਾ ਜਾਏ, ਤੇ ਜੇ ਪਿੰਜਰਾ ਉੱਡੇ ਵੀ ਤਾਂ ਉਥੇ ਹੀ ਫੁਰਾ ਘੋਪ ਦਿੱਤਾ ਜਾਏ, ਐਸਾ ਹੀ ਕੀਤਾ ਗਇਆ। ਬਾਕੀ ਸਿੱਖਾਂ ਨੂੰ ਵੀ ਚੰਗੀ ਤਰ੍ਹਾਂ ਜਕੜ ਕੇ ਗਡਿਆਂ ਉੱਤੇ ਬਿਠਾ ਕੇ ਸਾਰੇ ਲਾਹੌਰ ਜਲੂਸ ਕਢਿਆ ਗਿਆ।

“ਫੜ ਲੋਹ ਪਿੰਜਰੇ ਪਾਯੋ,
ਪਗ ਬੇੜੀ ਗਲ ਤਖਕ ਚੜ੍ਹਾਯੋ।
ਹੱਥ ਹਥੜੀ ਲਕ ਜੰਜੀਰ।
ਬੰਦਾ ਬੰਧਯੋ ਇਸ ਤਦਬੀਰ।
ਫੜ ਲਾਹੌਰ ਗਾਡੀ ਪਨ ਲਿਆਏ।
ਸਿੱਖ ਗਧਿਓ ਪਰ ਔਰ ਚੜ੍ਹਾਏ।”

ਅਨੋਖਾ ਜਲੂਸ :—ਲਾਹੌਰ ਵਿਚ ਦਿਖਾਵੇ ਤੋਂ ਬਾਹਦ ਜ਼ਕਰੀਆ ਖਾਨ ਦੇ ਚਿਮੇਂ ਲਗਾਇਆ ਕਿ ਉਹ ਸਿੱਖਾਂ ਦਾ ਇਹ ਜੱਥਾ ਦਿੱਲੀ ਵਿਚ ਲਿਜਾਕੇ ਫ਼ਰਖਸੀਅਰ ਨੂੰ ਪੇਸ਼ ਕਰੇ। ਜ਼ਕਰੀਆ ਖਾਨ ਨੇ ਇਹ ਮਹਿਸੂਸ ਕੀਤਾ ਕਿ ਫ਼ਰਖਸੀਅਰ ਵਰਗੇ ਸ਼ਾਹ ਨੂੰ ਭੇਟ ਕਰਨ ਲਈ ਸਿੱਖ ਬੋੜੇ ਹਨ। ਕੁਝ ਦਿਨਾਂ ਵਿਚ ਹੀ ਜ਼ਕਰੀਆ ਖਾਨ ਨੇ ੫੦੦ ਹੋਰ ਸਿੰਘ ਘੇਰ ਲਏ ਤੇ ਬੰਦੀ ਵਿਚ ਪਾ ਲਏ। ੨੦੦੦ ਦੇ ਕਰੀਬ ਸਿੰਘਾਂ ਦੇ ਸੀਸ ਉਸ ਨੇੜੇ ਉਤੇ ਟੰਗ ਲਏ। ਸਤ ਸੌ ਗਡੇ ਸਿਰਾਂ ਦੇ ਭਰ ਲਏ। ਇਹ ਸਾਰਾ ਕਾਫ਼ਲਾ ਤਿਆਰ ਕਰ ਕੇ

ਚਕਰੀਆ ਖਾਨ ਦਿੱਲੀ ਵੱਲ ਟੁਰ ਪਿਆ। ਰਸਤੇ ਵਿਚ ਸਿੱਖਾਂ ਨੂੰ ਹਰ ਕਿਸਮ ਦੇ ਤਸੀਹੇ ਦਿੱਤੇ ਗਏ। ਜਦ ਇਹ ਕਾਫ਼ਲਾ ਸਰਹੰਦ ਪੁੱਜਾ ਤਾਂ ਸਰਹੰਦ ਦੇ ਵਸਨੀਕਾਂ ਤੇ ਲਾਗਲੇ ਪਿੰਡਾਂ ਵਾਲਿਆਂ ਨੇ ਆਪਣਾ ਪੁਰਾਣਾ ਗੁੱਸਾ ਕੱਢਣ ਲਈ ਪੱਥਰ ਮਾਰੇ ਪਰ ਸਿੱਖ ਅਡੋਲ ਰਹੇ, ਕਿਸੇ ਦੇ ਚਿਹਰੇ ਤੇ ਮਾਯੂਸੀ ਨਾ ਦੇਖੀ ਗਈ। ਸਿੱਖ ਉੱਚੀ ਉੱਚੀ ਆਵਾਜ਼ ਨਾਲ ਬਾਣੀ ਪੜ੍ਹਦੇ ਜਾ ਰਹੇ ਸਨ ਤੇ ਇਕ ਹੀ ਅਰਦਾਸ ਕਰ ਰਹੇ ਸਨ, “ਸਚੇ ਪਾਤਸ਼ਾਹ, ਸਿਦਕ ਨ ਫੁਲਾਈ”, ਮਲੇਛਾਂ ਦਾ ਨਾਸ ਕਰੀਂ ਤੇ ਸਿੱਖੀ ਕੇਸਾਂ ਸ੍ਵਾਸਾਂ ਨਾਲ ਨਿਭਾਈ।”¹

ਪਿੰਡ ਪਿੰਡ ਹੁੰਦਾ ਹੋਇਆ ਕਾਫ਼ਲਾ ੨੬ ਫਰਵਰੀ ੧੭੧੬ ਨੂੰ ਦਿੱਲੀ ਪੁੱਜਾ। ਜਲੂਸ ਦੇ ਪਹੁੰਚਣ ਦਾ ਐਲਾਨ ਦਿੱਲੀ ਪਹਿਲਾਂ ਹੀ ਕੀਤਾ ਹੋਇਆ ਸੀ। ਢੰਡੋਰਾਂ ਵੀ ਦਿੱਤੀ ਗਈਆਂ ਸੀ। ਸਾਰਾ ਸ਼ਹਿਰ ਆਉਣ ਵਾਲੇ ਜਲੂਸ ਦੀ ਉਡੀਕ ਕਰ ਰਹਿਆ ਸੀ। ਆਗਰਾਬਾਦ ਤੋਂ ਲੈ ਕੇ ਲਾਹੌਰ ਗੇਟ ਤਕ ਮੀਲਾਂ ਦੀ ਵਾਟ ਲੋਕਾਂ ਨਾਲ ਭਰੀ ਹੋਈ ਸੀ। ਇਤਨੀ ਭੀੜ ਸਾਇਦ ਹੀ ਦਿੱਲੀ ਦੀ ਤਵਾਰੀਖ ਵਿਚ ਉਸ ਤੋਂ ਪਹਿਲਾਂ ਦੇਖੀ ਗਈ ਹੋਵੇ। ਚਕਰੀਆ ਖਾਨ ਨੇ ਦਰਸ਼ਕਾਂ ਉਤੇ ਹੋਰ ਪ੍ਰਭਾਵ ਪਾਉਣ ਤੇ ਭੈਭੀਤ ਕਰਨ ਲਈ ਜਲੂਸ ਨੂੰ ਅੰਸੀ ਤਰਤੀਬ ਦਿੱਤੀ ਜਿਸ ਨਾਲ ਹੋਰਨਾਂ ਨੂੰ ਸਬਕ ਮਿਲੇ। ਜਲੂਸ ਵਿਚ ਸ਼ਾਮਲ ਸਿੰਘਾਂ ਨੂੰ ਮਜ਼ਾਕ ਦਾ ਮਜ਼ਮੂਨ ਬਣਾਉਣ ਲਈ ਸ਼ਿੰਗਾਰਿਆ।

ਸਭ ਤੋਂ ਅਗੇ ੨੦੦੦ ਸਿੰਘਾਂ ਦੇ ਸੀਸ ਨੇਜ਼ਿਆਂ ਤੇ ਟੰਗੇ ਹੋਏ ਸਨ, ਹਰ ਇਕ ਨੇਜ਼ੇ ਨੂੰ ਇਕ ਇਕ ਸਿਪਾਹੀ ਨੇ ਚੁਕਿਆ ਸੀ। ਇਨ੍ਹਾਂ ਸੀਸਾਂ ਦੇ ਪਿਛੇ ਇਕ ਮੋਈ ਹੋਈ ਬਿੱਲੀ ਵੀ ਬਾਂਸ ਉਤੇ ਟੰਗੀ ਹੋਈ ਸੀ ਜੋ ਇਸ ਗਲ ਦਾ ਪ੍ਰਗਟਾਵਾ ਸੀ ਕਿ ਸਿੱਖਾਂ ਦੀ ਗਤੀ ਵਿਚ ਬਿੱਲੀ ਤਕ ਖਤਮ ਕਰ ਦਿੱਤੀ ਗਈ ਹੈ। ਉਨ ਪਿਛੇ ਸਿੰਘਾਂ ਦੇ ਸਿਰਾਂ ਦੇ ਭਰੇ ਹੋਏ ਗੱਡੇ ਸਨ, ਜਿਨ੍ਹਾਂ ਦੀ ਗਿਣਤੀ ਸਭ ਸੌ ਦੇ ਕਰੀਬ ਸੀ। ਉਸ ਉਪਰੰਤ ਇਕ ਹਾਥੀ ਝੂਮਦਾ ਆ ਰਹਿਆ ਸੀ। ਹਾਥੀ ਦੀ ਪਿੱਠ ਉਤੇ ਹੁੰਦੇ ਦੀ ਥਾਂ ਪਿੰਜਰਾਂ ਤੇ ਪਿੰਜਰੇ ਵਿਚ ਬਾਬਾ ਬੰਦਾ ਸਿੰਘ ਬਹਾਦਰ।

ਬਾਬਾ ਜੀ ਨੂੰ ਚਾਰੇ ਪਾਸਿਆਂ ਤੋਂ ਜਕੜਿਆ ਹੋਇਆ ਸੀ। ਬੰਦਾ ਸਿੰਘ ਦੀ ਸ਼ਕਲ

1. ਜਿਸ ਜਿਸ ਨਗਰ ਸ਼ਹਿਰ ਸਿੰਘ ਜਾਵੇ।

ਉੱਚੇ ਸੁਰ ਫ਼ਰਬਾਣੀ ਗਾਵੇ।

‘ਸਾਧੋ ਭਰਨਾ ਰਾਮ ਬਨਾਈ।

ਇਕ ਬਿਨਸੈ ਇਕ ਅਸਥਿਰ ਮਾਨੈ,

ਅਚਰਜ ਲਖਯੋ ਨ ਜਾਈ।

... ..

ਇਤਿਆਦਿਕ ਬਹੁ ਭਬਦ ਖਲਾਵੇ।

ਕਹੈਂ ਸਿਦਕ ਰਹਿ ਤਨ ਚਹਿ ਜਾਵੇ।

ਯੋਂ ਕਹਿ ਕੈ ਕਰਹੇ ਖਰਦਾਸ।

ਗੁਰੁ ਕਰੇ ਤੁਰਕਨ ਕਾ ਨਾਸ

ਗੁਰੁ ਖਖਾਸਾ ਬਹੁ ਪ੍ਰਵਾਸੈ।

ਜਿਦਥ ਨਿਭੈ ਸੰਗ ਕੇਸਨ ਸਵਾਸੈ।

ਯਹ ਸੁਨ ਤੁਰਕ ਗਾਰ (ਗਾਲੀ) ਜੋ ਦੇਹੈ।

ਅਗਯੋਂ ਸਿੰਘ ਪਚਾਸ ਸੁਨੈਹੈ।

ਵਿਗਾੜੀ ਹੋਈ ਸੀ। ਨੌਕਦਾਰ ਟੋਪੀ-ਨੁਮਾ ਤਿੱਲੇ ਕੱਢੀ ਲਾਲ ਪਗੜੀ ਸਿਰ ਉਤੇ ਰੱਖੀ ਹੋਈ ਸੀ। ਉਸ ਪਗੜੀ ਨੂੰ ਕਈ ਢੰਗਾਂ ਤੇ ਰੰਗਾਂ ਨਾਲ ਸਜਾਇਆ ਹੋਇਆ ਸੀ। ਅਨਾਰਾਂ ਦੇ ਵਲਾਂ ਨਾਲ ਭਰੀ ਗੂੜ੍ਹੀ ਲਾਲ ਖਦਰ ਦੀ ਪੋਸ਼ਾਕ ਪੁਆਈ ਹੋਈ ਸੀ ਤਾਕਿ ਦੇਖਣ ਵਾਲਾ ਚੰਗੀ ਤਰ੍ਹਾਂ ਬਾਬਾ ਬੰਦਾ ਸਿੰਘ ਦੀ ਬੇਬਸੀ ਉਤੇ ਹੱਸ ਤੇ ਮਜ਼ਾਕ ਉਡਾ ਸਕੇ। ਪਿੰਜਰੇ ਪਿਛੇ ਹਫ਼ਾਜ਼ਤ ਲਈ ਇਕ ਤੂਰਾਨੀ ਅਫ਼ਸਰ ਮੁਹੰਮਦ ਅਮੀਨ ਖ਼ਾਨ ਨੰਗੀ ਤਲਵਾਰ ਲਈ ਖੜਾ ਸੀ। ਉਸ ਭਾਕੀ ਬਾਅਦ ਭਾਕੀ ਸਤ ਸੌ ਚਾਲੀ ਸਿੰਘ ਉਠਾ ਉਤੇ ਬੱਧੇ ਆ ਰਹੇ ਸਨ। ਉਨ੍ਹਾਂ ਸਿੰਘਾਂ ਦਾ ਇਕ ਇਕ ਹੱਥ ਜਕੜਿਆ ਹੋਇਆ ਸੀ। ਸਿੱਖਾਂ ਦੇ ਸਿਰਾਂ ਉਤੇ ਕਾਗਜ਼ਾਂ ਜਾਂ ਭੇਡਾਂ ਦੀ ਖਲ ਦੀਆਂ ਬਣੀਆਂ ਨੌਕਦਾਰ ਟੋਪੀਆਂ ਪਾਈਆਂ ਹੋਈਆਂ ਸਨ ਅਤੇ ਮੂੰਹ ਕਾਲੇ ਕੀਤੇ ਹੋਏ ਸਨ। ਇਸ ਤਰਤੀਬ ਨਾਲ ਇਹ ਜਲੂਸ ਚਲ ਰਹਿਆ ਸੀ। ਉਸ ਅਨੱਖੇ ਜਲੂਸ ਨੂੰ ਦਿੱਲੀ ਸ਼ਹਿਰ ਦੀਆਂ ਸਾਰੀਆਂ ਵੱਡੀਆਂ ਗਲੀਆਂ ਤੇ ਬਾਜ਼ਾਰਾਂ ਵਿਚ ਫਿਰਾਇਆ ਗਿਆ, ਤਾਕਿ ਕੁਝ ਲੋਕੀਂ ਇਬਰਤ ਲੈ ਸਕਣ ਤੇ ਬਾਕੀ ਮਜ਼ਾਕ ਉਡਾ ਸਕਣ।¹

ਸਾਰਾ ਸ਼ਹਿਰ ਫਿਰਾ ਕੇ ਉਹ ਜਲੂਸ ਲਾਲ ਕਿਲ੍ਹੇ ਕੋਲ ਲਿਆ ਕੇ ਖਤਮ ਕੀਤਾ ਗਿਆ। ਮਿਰਜ਼ਾ ਮੁਹੰਮਦ ਹਰੀਸੀ, ਅੱਖੀਂ ਡਿੱਠੇ ਹਾਲਾਤ 'ਇਬਰਤ ਨਾਮਾ' ਪੁਸਤਕ ਵਿਚ ਲਿਖਦਾ ਹੈ, ਉਹ ਕਹਿੰਦਾ ਹੈ "ਜਲੂਸ (ਲੋਕਾਂ ਲਈ) ਇਕ ਅਜਬ ਤਮਾਸ਼ਾ ਸੀ। ਬਾਜ਼ਾਰ ਤੇ ਗਲੀਆਂ ਵਿਚ ਉਸ ਜਲੂਸ ਨੂੰ ਦੇਖਣ ਲਈ ਭੀੜ ਟੁਟ ਪਈ। ਮੁਸਲਮਾਨ ਸਿੱਖਾਂ ਦੀ ਇਸ ਦੁਰਦਸ਼ਾ ਨੂੰ ਦੇਖ ਕੇ ਖਿੱਲੀਆਂ ਮਚਾ ਰਹੇ ਸਨ ਪਰ ਉਹਨਾਂ ਬਦਨਸੀਬ ਸਿੱਖਾਂ ਨੂੰ ਹਰ ਕੋਈ ਸਬਰ ਤੇ ਸੰਤੋਖ ਵਿਚ ਦੇਖ ਸਕਦਾ ਸੀ। ਉਹ ਪ੍ਰਸੰਨ ਚਿੱਤ ਸਨ। ਉਨ੍ਹਾਂ ਦੇ ਚਿਹਰਿਆਂ ਉਤੇ ਰੰਚਕ ਮਾਤ੍ਰ ਵੀ ਘਬਰਾਹਟ ਜਾਂ ਢਹਿੰਦੀ ਕਲਾ ਨਹੀਂ ਦਿੱਸਦੀ ਸੀ। ਸੱਚੀ ਗੱਲ ਤਾਂ ਇਹ ਹੈ ਕਿ ਜਦ ਉਠਾਂ ਨਾਲ ਜਕੜੇ ਸਿੰਘ ਗੁਜ਼ਰ ਰਹੇ ਸਨ ਤਾਂ ਉਹ ਹਰ ਇਕ ਨੂੰ ਖੁਸ਼ ਤੇ ਚੜ੍ਹਦੀ ਕਲਾਂ ਵਿਚ ਦਿੱਸਦੇ ਸਨ ਅਤੇ ਝੂਮ ਝੂਮ ਕੇ ਸਬਦ ਪੜ੍ਹ ਰਹੇ ਸਨ। ਜੇ ਕੋਈ ਕਹਿੰਦਾ ਕਿ ਇਹ ਸਜ਼ਾ ਉਨ੍ਹਾਂ ਨੂੰ ਆਪਣੀਆਂ ਕਰਤੂਤਾਂ ਕਾਰਨ ਮਿਲ ਰਹੀ ਹੈ ਤਾਂ ਉਹ ਬੱਟ ਜੁਆਬ ਦਿੰਦੇ "ਨਹੀਂ", ਇਹ ਮਾਲਕ ਦਾ ਹੁਕਮ ਹੈ ਅਤੇ ਇਹ ਸਭ ਕੁਝ ਉਸ ਦੇ ਭਾਣੇ ਵਿਚ ਹੋ ਰਹਿਆ ਹੈ, ਕਿਸੇ ਦੀ ਕੀ ਮਜ਼ਾਲ ਹੈ। ਜੇ ਕੋਈ ਇਹ ਆਖਦਾ ਕਿ ਤੁਸੀਂ ਕਤਲ ਕੀਤੇ ਜਾਓਗੇ ਤਾਂ ਸਾਰੇ ਯਕ ਜ਼ਥਾਨ ਬੰਲ ਉਠਦੇ; "ਕਰੋ ਕਤਲ, ਮੌਤ ਤੋਂ ਕੌਣ ਡਰਦਾ ਹੈ। ਜੇ ਡਰਦੇ ਹੁੰਦੇ ਤਾਂ ਤੁਹਾਡੇ ਨਾਲ ਆ ਕੇ ਕਿਉਂ ਲੜਦੇ, ਸਾਨੂੰ ਤਾਂ ਕੇਵਲ ਭੁੱਖ ਤੇ ਖਾਣੇ ਦਾਨੇ ਦੀ ਥੜ੍ਹ ਨੇ ਤੁਹਾਡੇ ਹੱਥ ਫੜਾ ਦਿੱਤਾ ਹੈ ਨਹੀਂ ਤਾਂ ਸਾਡੀ ਬਹਾਦਰੀ ਦੇ ਕਾਰਨਾਮੇ ਤੁਹਾਨੂੰ ਪਤਾ ਹੀ ਹਨ। ਇਸੇ ਤਰ੍ਹਾਂ, ਜਦ ਸਯਦ ਮੁਹੰਮਦ ਨੇ ਇਕ ਸਿੱਖ ਵੱਲ ਇਸ਼ਾਰਾ ਕਰਕੇ ਪੁਛਿਆ 'ਇਹ ਕੀ ਹੈ' ਤਾਂ ਉਸ ਨੇ

1. ਗਿਆਨੀ ਗਿਆਨ ਸਿੰਘ ਲਿਖਦੇ ਹਨ :—

"ਯੋਰ ਸਿੰਘਨ ਕੋ ਕੈਦ ਰਖਾਯੋ।
ਫਿਰ ਮੁਖ ਥਾਲੇ ਤਿਨੈ ਕਰੈ ਕੈ।
ਟੋਪ ਕਾਗਜ਼ੋ ਭੇ ਸਿਰ ਦੇ ਕੈ।
ਉਠ ਉਲਾਟਿਓ ਉਪਰ ਚਾਏ ਕੈ।
ਸਾਰੇ ਦਿਲੀ ਸ਼ਹਿਰ ਫਿਰੈ ਕੈ।"

ਪਹਿਲਾਂ ਅਧਜਕੜੇ ਹੱਥ ਦੀ ਉਂਗਲ ਨੂੰ ਮੱਥੇ ਤੇ ਲਗਾਇਆ ਅਤੇ ਫਿਰ ਉਸ ਉਂਗਲ ਨੂੰ ਆਸਮਾਨ ਵੱਲ ਕਰਕੇ ਨਸੀਬ ਤੇ ਕਿਸਮਤ ਦੀ ਗੱਲ ਦੁਹਰਾਈ। ਉਸ ਦਾ ਅੰਦਾਜ਼ਾ ਦੇਖਣ ਵਾਲਾ ਸੀ। ਕਾਮਵਰ ਖ਼ਾਨ ਵੀ ਇਹ ਕਹਿੰਦਾ ਹੈ ਕਿ ਸ਼ਾਂਤ ਚਿਤ, ਖਿੜੇ ਮੱਥੇ, ਬਗ਼ੈਰ ਉਦਾਸੀ ਜਾਂ ਹੀਣਾ ਪਣ ਦੇ ਉਹ ਤੁਰੀ ਜਾ ਰਹੇ ਸਨ ਤੇ ਇੰਝ ਪਾਇਆ ਲਗਦਾ ਸੀ ਕਿ ਉਹ ਸ਼ਹੀਦਾਂ ਦੀ ਮੌਤ ਮਰਨ ਲਈ ਇਛਾਵਾਨ ਹਨ। ਉਸ ਜਲੂਸ ਵਿਚ ਸ਼ਾਮਲ ਹੋਣ ਵਾਲਿਆਂ ਦੀ ਚੜ੍ਹਦੀ ਕਲਾ ਆਪਣੀ ਮਿਸਾਲ-ਆਪ ਹੀ ਸੀ।

ਲਾਲ ਕਿਲ੍ਹੇ ਪੁਜਣ ਉਪਰੰਤ ਬਾਬਾ ਬੰਦਾ ਸਿੰਘ, ਬਾਬਾ ਬਾਜ ਸਿੰਘ, ਭਾਈ ਫਤਹ ਸਿੰਘ ਤੇ ਦੂਜੇ ਆਗੂ ਸਰਦਾਰਾਂ ਨੂੰ ਮੀਰ ਆਤਸ਼ ਇਬਰਾਹੀਮ ਉਦਦੀਨ ਖ਼ਾਨ ਦੀ ਨਿਗਰਾਨੀ ਵਿਚ ਤ੍ਰਿਪੋਲੀਆਂ ਝੇਜ ਦਿੱਤਾ ਗਿਆ ਅਤੇ ਬਾਕੀ ਸਿੰਘਾਂ ਨੂੰ ਸ਼ਹਿਰ ਦੇ ਕੋਤਵਾਲ ਸਰਬਰਾਹ ਖ਼ਾਨ ਦੇ ਹਵਾਲੇ ਕਰ ਦਿੱਤਾ ਗਿਆ।

ਦਿੱਲੀ ਵਿਚ ਸਿੱਖਾਂ ਦੀ ਸੂਰਮਗਤੀ ਦੀਆਂ ਅਦਭੁੱਤ ਸਾਖੀਆਂ ੪ ਦਿਨਾਂ ਪਿਛੋਂ—੫ ਮਾਰਚ ੧੭੧੬ ਨੂੰ ਸਿੱਖਾਂ ਨੂੰ ਸ਼ਹੀਦ ਕਰਨਾ ਅਰੰਭ ਕੀਤਾ ਗਿਆ। ਸਰਬਰਾਹ ਖ਼ਾਨ ਕੋਤਵਾਲ ਨੂੰ ਸਾਰਾ ਕੰਮ ਸੌਂਪਿਆ ਗਿਆ। ਕੋਤਵਾਲੀ ਦੇ ਚਬੂਤਰੇ ਦੇ ਸਾਹਮਣੇ ਸ਼ਹੀਦ ਕਰਨ ਲਈ ਮੈਦਾਨ ਬਣਾਇਆ ਗਿਆ। ਸਰਬਰਾਹ ਖ਼ਾਨ ਆਪ ਨਿਗਰਾਨੀ ਕਰ ਰਹਿਆ ਸੀ। ਸ਼ਹਾਦਤਾਂ ਦਾ ਪਰੋਗਰਾਮ ਸ਼ੁਰੂ ਹੋ ਗਿਆ। ਪਰੋਗਰਾਮ ਇਹ ਸੀ ਕਿ ਰੋਜ਼ ੧੦੦ ਸਿੱਖ ਸ਼ਹੀਦ ਕੀਤੇ ਜਾਣ ਤਾਕਿ ਬਾਕੀਆਂ ਨੂੰ ਇਬਰਤ ਹੋ ਸਕੇ। ਕੋਈ ਸਿੱਖ ਵਿਚੋਂ ਇਕ ਸੌ ਸਿੱਖਾਂ ਨੂੰ ਕੋਤਵਾਲੀ ਵਿਚੋਂ ਕੱਢ ਕੇ ਮੈਦਾਨ ਵਿਚ ਲਿਆਂਦਾ ਗਿਆ। ਜੋ ਮੁਸ਼ੀ, ਚਾਅ, ਖੋੜਾ, ਜਵਾਨ ਮਰਦੀ, ਹੋਸਲਾ, ਹਿੰਮਤ ਤੇ ਚੜ੍ਹਦੀ ਕਲਾ ਸਿੱਖਾਂ ਵਿਚ ਸੀ ਉਸ ਦੀ ਗਵਾਹੀ ਕਈ ਇਤਿਹਾਸਕਾਰਾਂ ਭਰੀ ਹੈ। ਇਰਵਨ, ਖਾਫ਼ੀ ਖ਼ਾਨ ਖਾਸ ਤੌਰ ਤੇ ਵਰਨਣ ਕਰਦੇ ਹਨ। ਸਿੱਖ ਜਿਸ ਤਰ੍ਹਾਂ ਮੌਤ ਨਾਲ ਮਜ਼ਾਕ ਕਰ ਰਹੇ ਸਨ, ਉਹ ਸਮਕਾਲੀ ਇਤਿਹਾਸਕਾਰਾਂ ਲਈ ਹੈਰਾਨੀ ਪਰਗਟਾਉਣ ਲਈ ਕਾਫ਼ੀ ਹੈ। ਖਿੜੇ ਮੱਥੇ, ਵਾਹਿਗੁਰੂ, ਵਾਹਿਗੁਰੂ ਦੇ ਨਾਮ ਦਾ ਜਾਪ ਕਰਦੇ ਹਜ਼ਾਰਾਂ ਦੇ ਇਕੱਠ ਸਾਹਮਣੇ ਸਿੱਖ ਕੁਰਬਾਨੀ ਲਈ ਆਪਣੇ ਆਪ ਨੂੰ ਭੇਟ ਕਰ ਰਹੇ ਸਨ। ਉਸ ਵਕਤ ਦੇ ਬੋਲੇ ਸਿੱਖਾਂ ਦੇ ਬਚਨ ਇਤਿਹਾਸ ਵਿਚ ਨਾ ਮਿਟਣ ਵਾਲੀਆਂ ਕਹਾਣੀਆਂ ਬਣ ਗਈਆਂ ਹਨ। ਸ਼ਹੀਦ ਹੋਣ ਸਮੇਂ ਇਕ ਦੂਜੇ ਨਾਲੋਂ ਪਹਿਲ ਲੈਣ ਲਈ ਜੋ ਉਤਸ਼ਾਹ ਦਿਖਾਂਦੇ ਸਿੱਖ ਲੜ ਰਹੇ ਸਨ, ਉਸ ਦਾ ਵਰਨਣ ਇਰਵਨ ਤੇ ਖਾਫ਼ੀ ਖ਼ਾਨ ਨੇ ਕੀਤਾ ਹੈ। ਸਿਆਰਕੁਲ ਮੁਤਾਖਰੀਨ ਦਾ ਲਿਖਾਰੀ ਗੁਲਾਮ ਹੁਸੈਨ ਲਿਖਦਾ ਹੈ, “ਪਰ ਸਾਰਿਆਂ ਤੋਂ ਵੱਧ ਨੋਟ ਕਰਨ ਵਾਲੀ ਗੱਲ ਹੈ ਸਿੱਖਾਂ ਦੀ ਸ਼ਹਾਦਤ ਸਮੇਂ ਅਟਲਤਾ ਤੇ ਅਡੋਲਤਾ। ਸਭ ਤੋਂ ਵੱਧ ਗੱਲ ਇਹ ਕਿ ਸਿੱਖ ਸ਼ਹਾਦਤ ਲੈਣ ਲਈ ਇਕ ਦੂਜੇ ਨਾਲ ਲੜਦੇ ਸਨ ਤੇ ਜਲਾਦ ਨਾਲ ਮਜ਼ਾਕਾਂ ਕਰਦੇ ਸਨ। ਉਹ ਤਰਲੇ ਚਰਚ ਕਰਦੇ ਸਨ ਪਰ ਦੂਜੇ ਨਾਲੋਂ ਪਹਿਲਾਂ ਸ਼ਹਾਦਤ ਲੈਣ ਲਈ।” ਸਰਮਨ ਤੇ ਸਟੀਫਨਸਨ ਲਿਖਦੇ ਹਨ ਕਿ ਅਖ਼ੀਰ ਦਮ ਤਕ ਇਹ ਕੋਈ ਨਹੀਂ ਕਹਿ ਸਕਦਾ ਕਿ ਕਿਸੇ ਇਕ ਨੇ ਵੀ ਆਪਣਾ ਇਹ ਨਵਾਂ ਧਾਰਨ ਕੀਤਾ ਧਰਮ ਤਿਆਗਿਆ ਹੋਵੇ। ਸਿੱਖ ਮੌਤ ਨਾਲ ਜਿਵੇਂ ਮਖੌਲ ਕਰਦੇ ਸਨ ਤੇ ਹਸਦਿਆਂ, ਅੱਠ ਖੋਲੀਆਂ ਕਰਦੇ ਜਲਾਦਾਂ ਦੇ ਸਾਹਮਣੇ ਆਪਣੇ ਸਿਰ ਪੇਸ਼ ਕਰਦੇ ਸਨ ਤੇ ਉੱਚੀ ਉੱਚੀ ਵਾਹਿਗੁ ਰੂਜੀ ਕੀ

ਛਤਿਹ ਗਜਾਂਦੇ । ਉਸ ਨੂੰ ਦੇਖਕੇ ਸਾਰੇ ਦਰਸ਼ਕ ਵਾਹ ਵਾਹ ਕਰ ਉੱਠਦੇ, ਉਥੇ ਇਹ ਕੋਈ ਨਹੀਂ ਸੀ ਕਹਿੰਦਾ ਕਿ ਮੈਨੂੰ ਛੱਡ ਦਿਓ ਸਗੋਂ ਇਹ ਹੀ ਆਵਾਜ਼ ਸੁਣਾਈ ਦਿੰਦੀ ਸੀ ਕਿ 'ਉਹ ਨਜ਼ਾਤ ਦਿਹੰਦਾ' (ਮੁਕਤੀ ਦਾਤਾ—ਡਿਲਵਰਰ) ਮੈਨੂੰ ਪਹਿਲਾਂ ਕਤਲ ਕਰੇ ।' ਇਰਵਨ ਲਿਖਦਾ ਹੈ, "ਸਾਰੇ ਹੀ ਦਰਸ਼ਕ, ਕੀ ਮੁਸਲਮਾਨ, ਕੀ ਯੂਰਪੀਅਨ, ਸਿੱਖਾਂ ਦੇ ਉਸ ਉਦਭੁਤ ਧੀਰਜ ਤੇ ਦ੍ਰਿੜ੍ਹਤਾ ਦੀ ਪ੍ਰਸੰਸਾ ਕਰਨ ਵਿਚ ਇਕ ਜ਼ਬਾਨ ਹਨ, ਜਿਵੇਂ ਉਨ੍ਹਾਂ ਭਾਣੇ ਵਿਚ ਰਹਿ ਕੇ ਹੋਣੀ ਨੂੰ ਸਵੀਕਾਰ ਕੀਤਾ । ਦੇਖਣ ਵਾਲਾ ਉਨ੍ਹਾਂ ਦਾ ਆਪਣੇ ਆਗੂ ਪ੍ਰਤੀ ਸਨੇਹ ਦੇਖ ਹੈਰਾਨ ਹੀ ਹੋ ਹੋ ਜਾਂਦਾ ਸੀ ।" ਉਨ੍ਹਾਂ ਨੂੰ ਮੌਤ ਦਾ ਰਤਾ ਭਰ ਭੀ ਭੈ ਨਹੀਂ ਸੀ । ਜਲਾਦ ਨੂੰ ਉਹ ਮੁਕਤੀ ਦਾਤਾ ਕਰਕੇ ਬੁਲਾਂਦੇ ਸਨ । ਅੱਠ ਦਿਨ¹ ਜਲਾਦਾਂ ਦੀ ਤਲਵਾਰ ਚਲਦੀ ਰਹੀ । ਸ਼ਹੀਦ ਹੋਏ ਸਿੱਖਾਂ ਦੀਆਂ ਲਾਸ਼ਾਂ ਤੇ ਸੀਸਾਂ ਦੇ ਢੇਰ ਸਾਰਾ ਦਿਨ ਪਏ ਨਹਿੰਦੇ । ਰਾਤ ਪਈ ਕਿਧਰੇ ਜਾ ਕੇ ਗੱਡੇ ਭਰਕੇ ਸ਼ਹਿਰੋਂ ਬਾਹਰ ਪੁਚਾਏ ਜਾਂਦੇ । ਮਿਰਜ਼ਾ ਮੁਹੰਮਦ-ਹਰੀਸੀ ਜਦ ਤਮਾਸ਼ਾ-ਏ-ਕਤਲ ਦੇਖਣ ਲਈ ਕਤਲ ਦੇ ਦੂਜੇ ਦਿਨ ੬ ਮਾਰਚ ੧੭੧੬ ਨੂੰ ਪੁਜਾ ਤਾਂ ਉਸ ਦਿਨ ਸੌ ਸਿੱਖ ਸ਼ਹਾਦਤ ਦਾ ਜਾਮ ਪੀ ਚੁਕੇ ਸਨ ਤੇ ਉਨ੍ਹਾਂ ਦੀਆਂ ਲੋਥਾਂ ਖੂਨ-ਮਿੱਟੀ ਵਿਚ ਲੱਥ ਪੱਥ ਪਈਆਂ ਸਨ । ਖਾਫੀ ਖ਼ਾਨ ਲਿਖਦਾ ਹੈ ਕਿ ਕਈਆਂ ਨੂੰ ਹੱਸ ਹੱਸ ਸ਼ਹੀਦ ਹੋਣਾ ਤੇ ਖਿੜੇ ਮੱਥੇ ਕੁਰਬਾਨੀ ਲੈਣਾ ਅਤਿਕਥਨੀ ਲੱਗੇਗਾ । ਪਰ ਜਿਨ੍ਹਾਂ ਆਪਣੀ ਅੱਖੀਂ ਸਿੱਖਾਂ ਨੂੰ ਕੁਰਬਾਨ ਹੁੰਦੇ ਦੇਖਿਆ ਹੈ ਉਨ੍ਹਾਂ ਲਈ ਅਫ਼ਸਾਨਾ ਨਹੀਂ ਹਕੀਕਤ ਹੈ । ਆਪਣੇ ਪੱਖ ਨੂੰ ਪਰਗਟਾਉਣ ਲਈ ਖਾਫੀ ਖ਼ਾਨ ਨੇ ਇਕ ਘਟਨਾ ਲਿਖੀ ਹੈ ਜੋ ਸਿੱਖਾਂ ਦੀ ਦ੍ਰਿੜ੍ਹਤਾ ਦਰਸਾਉਣ ਲਈ ਇਕ ਅਖਾਣ ਬਣ ਗਈ ਹੈ । ਉਸ ਦਾ ਕਥਨ ਹੈ : ਸ਼ਹੀਦ ਹੋਣ ਵਾਲਿਆਂ ਵਿਚ ਇਕ ਚੜ੍ਹਦੀ ਜੁਆਨੀ ਦਾ ਨੌਜਵਾਨ ਸਿੱਖ ਸੀ । ਉਹ ਆਪਣੀ ਵਿਧਵਾ ਮਾਂ ਦਾ ਇਕੋ ਇਕ ਪੁੱਤਰ ਸੀ ਤੇ ਉਸ ਦਾ ਵਿਆਹ ਹੁਣੇ ਹੀ ਹੋਇਆ ਸੀ । ਉਸ ਦੀ ਕਲਾਈ ਉਤੇ ਗਾਨਾ (ਕੰਗਨੇ-ਅਰੁਸੀ) ਉਸ ਸਮੇਂ ਵੀ ਦਿਖਾਈ ਦੇ ਰਹਿਆ ਸੀ, ਜੋ ਇਸ ਗੱਲ ਦਾ ਪਰਗਟਾਵਾ ਸੀ ਕਿ ਸ਼ਾਦੀ ਹੋਇਆਂ ਅਜੇ ਕੁਝ ਸਮਾਂ ਹੀ ਹੋਇਆ ਹੈ । ਉਹ ਮੁੱਗਲਾਂ ਦੀ ਫ਼ੌਜ ਦੇ ਹੱਥ ਆ ਗਇਆ । ਪੁੱਤਰ ਦੇ ਪਕੜੇ ਜਾਣ ਅਤੇ ਮੌਤ ਦੀ ਖ਼ਬਰ ਸੁਣ ਕੇ ਮਾਂ ਦਿੱਲੀ ਪੁੱਜੀ । ਵਜ਼ੀਰ ਦੇ ਦੀਵਾਨ ਰਤਨ ਚੰਦ ਦੀ ਸਫ਼ਾਰਸ਼ ਨਾਲ ਸਯਦ ਅਬਦੁੱਲਾ ਫ਼ਰਖਸੀਅਰ ਕੋਲੋਂ ਆਪਣੇ ਪੁੱਤਰ ਨੂੰ ਵਫ਼ਾਉਣ ਦਾ ਪਰਵਾਨਾ ਲੈ ਆਂਦਾ । ਜਿਵੇਂ ਦੀਵਾਨ ਰਤਨ ਚੰਦ ਨੇ ਪੜ੍ਹਾਇਆ, ਉਸ ਫ਼ਰਖਸੀਅਰ ਨੂੰ ਜਾ ਕੇ ਆਖਿਆ ਕਿ ਉਸ ਦਾ ਪੁੱਤਰ ਸਿੱਖਾਂ ਨੇ ਵਰਗਲਾ ਕੇ ਨਾਲ ਮਿਲਾ ਲਿਆ ਹੈ । ਮੇਰਾ ਪੁੱਤਰ ਸਿੱਖਾਂ ਦੇ ਹੱਥ ਚੜ੍ਹਿਆ ਹੋਇਆ ਹੈ । ਮਾਂ ਫ਼ਰਖਸੀਅਰ ਦਾ ਪਰਵਾਨਾ ਲੈ ਕੇ ਔਨ ਉਸ ਸਮੇਂ ਹੀ ਪੁੱਜੀ ਜਦ ਜਲਾਦ ਇਬਰਾਹੀਮ ਨੰਗੀ ਖ਼ੂਨ ਭਰੀ ਤਲਵਾਰ ਨਾਲ ਉਸ ਨੌਜਵਾਨ ਦਾ ਸਿਰ ਵੱਢਣ ਵਾਸਤਾ ਸੀ । ਮਾਂ ਨੇ ਕੋਤਵਾਲ ਨੂੰ ਪਰਵਾਨਾ ਦਿੱਤਾ ਤੇ ਕੋਤਵਾਲ ਨੇ ਪਰਵਾਨਾ ਪੜ੍ਹ ਕੇ ਉਸ ਨੌਜਵਾਨ ਨੂੰ ਛੱਡੇ ਜਾਣ ਦਾ ਹੁਕਮ ਦਿੱਤਾ । ਛੱਡੇ ਜਾਣਾ ਦੇਖ ਕੇ ਨੌਜਵਾਨ ਨੇ ਰੱਸ ਪਰਗਟ ਕੀਤਾ ਤੇ ਉੱਚੀ ਆਵਾਜ਼ ਨਾਲ ਚੀਕ ਕੇ ਕਹਿਆ "ਮੇਰੀ ਮਾਂ ਝੂਠ ਬੋਲਦੀ ਹੈ, ਮੈਂ ਦਿਲੋਂ ਜਾਨ ਨਾਲ ਗੁਰੂ ਦਾ ਨਿਮਾਣਾ

1. ਜੁਮੇ ਵਾਲੇ ਦਿਨ ਸ਼ਹੀਦ ਨਾ ਕੀਤੇ ਗਏ । ਉਸ ਦਿਨ ਝੂਠੀ ਕੀਤੀ ਗਈ ।

ਸੇਵਕ ਹਾਂ। ਮੈਨੂੰ ਜਲਦੀ ਹੀ ਆਪਣੇ ਸਾਥੀਆਂ ਕੋਲ ਪਹੁੰਚਾਓ^੧, ਦਿੱਲ ਨਾ ਕਰੋ। ਉਹ ਮੁੜ ਮੁੜ ਪੁਕਾਰੀ ਹੀ ਫ਼ਿਆ। ਮਾਂ ਦੇ ਰੋਣ ਤੇ ਤਰਲਿਆਂ ਦਾ ਉਸ ਉੱਤੇ ਰਤੀ ਭਰ ਵੀ ਅਸਰ ਨਾ ਹੋਇਆ। ਉਸ ਨੌਜਵਾਨ ਨੇ ਫ਼ੌਜਦਾਰ ਤੇ ਅਫ਼ਸਰਾਂ ਦੇ ਵੀ ਤਰਲੇ ਕੀਤੇ ਕਿ ਮੈਨੂੰ ਆਪਣੇ ਸਾਥੀਆਂ ਨਾਲੋਂ ਨਾ ਵਿਛੋੜਿਆ ਜਾਏ। ਸਾਰਿਆਂ ਨੇ ਉਸ ਸਮੇਂ ਦੰਦਾਂ ਬੱਲੇ ਉਂਗਲਾਂ ਦਬਾ ਲਈਆਂ ਜਦ ਭੱਜ ਕੇ ਉਹ ਨੌਜਵਾਨ ਆਪਣੇ ਸਾਥੀਆਂ ਵਿਚ ਜਾ ਮਿਲਿਆ ਤੇ ਜਲਾਦ ਅੱਗੇ ਜਾ ਕੇ ਅਡੋਲ ਹੀ ਸਿਰ ਝੁਕਾ ਦਿੱਤਾ। ਜਲਾਦ ਦੀ ਤਲਵਾਰ ਨੇ ਜਦ ਤਕ ਉਸ ਨੌਜਵਾਨ ਦਾ ਸਿਰ ਧੜ ਨਾਲੋਂ ਵੱਖ ਨਾ ਕੀਤਾ ਉਹ ਡਟਿਆ ਹੀ ਰਹਿਆ। ਜਲਾਦ ਨੇ ਦੋ ਟੁਕੜੇ ਕੀਤੇ ਤੇ ਉਸ ਦੀ ਪਵਿੱਤ੍ਰ ਲੋਥ ਵੀ ਬਾਕੀ ਸ਼ਹੀਦਾਂ ਦੀਆਂ ਲੋਥਾਂ ਵਿਚ ਜਾ ਡਿੱਗੀ।

ਫ਼ਰਖਸੀਅਰ ਨੇ ਜਦ ਇਹ ਅਤੇ ਹੋਰ ਘਟਨਾਵਾਂ ਬਾਰੇ ਸੁਣਿਆ ਤਾਂ ਆਪਣੇ ਵਜ਼ੀਰ ਅਮੀਨ ਨੂੰ ਬੁਲਾ ਕੇ ਪੁੱਛਿਆ ਕਿ ਇਸ ਅਡੋਲਤਾ ਦਾ ਕੀ ਰਾਜ਼ ਹੈ। ਵਜ਼ੀਰ ਨੇ ਅਮਲੀ ਤੌਰ ਤੇ ਜੁਆਬ ਦੇਣ ਲਈ ਇਕੱਠੇ ਸਿੰਘਾਂ ਵਿਚੋਂ ਚਾਰ ਸਿੱਖ ਗ੍ਰਿਫ਼ਤਾਰ ਕਰ ਕੇ ਬਾਕੀ ਕੋਈ ਸਿੱਖਾਂ ਨਾਲੋਂ ਵੱਖ ਕਰ ਦਿੱਤੇ। ਉਨ੍ਹਾਂ ਚਾਰਾਂ ਦੀ ਉਮਰ ਵੀ ਵੱਖ ਵੱਖ ਸੀ। ਇਕ ਦੀ ਤਕਰੀਬਨ ੧੦ ਸਾਲ, ਦੂਜੇ ਦੀ ੧੭ ਸਾਲ, ਤੀਜੇ ਦੀ ਭਰ ਜੁਆਨੀ ਤੇ ਚੌਥੇ ਦੀ ਵਡੇਰੀ ਕੋਈ ਸੱਠਾਂ ਦੇ ਕਰੀਬ। ਚਾਰੇ ਸਿੱਖ ਇਕ ਥਾਂ ਦੇ ਵੀ ਰਹਿਣ ਵਾਲੇ ਨਹੀਂ ਸਨ। ਦੋ ਦਿਨ ਚਾਰਾਂ ਨੂੰ ਭੁੱਖਿਆਂ ਰੱਖਿਆ ਗਿਆ ਤੇ ਦੋ ਦਿਨ ਬਾਹਦ ਦੋ ਰੋਟੀਆਂ ਚਾਰਾਂ ਅੱਗੇ ਸੁੱਟੀਆਂ ਗਈਆਂ। ਜੋ ਚਾਰਾਂ ਵਿਚ ਉਸ ਸਮੇਂ ਗੱਲ ਬਾਤ ਹੋਈ, ਅਮੀਨ ਤੇ ਫ਼ਰਖਸੀਅਰ ਨੇ ਸੁਣੀ। ਜਦ ਦੋ ਰੋਟੀਆਂ ਬਾਲਕ ਅੱਗੇ ਰੱਖੀਆਂ ਗਈਆਂ ਤਾਂ ਉਸ ਦੋਵੇਂ ਰੋਟੀਆਂ ਚੁੱਕ ਕੇ ਆਪਣੇ ੧੭ ਸਾਲ ਦੇ ਭਰਾ ਅੱਗੇ ਰੱਖ ਕੇ ਆਖਿਆ “ਭਰਾ ਜੀ ਤੁਸੀਂ ਖਾਓ, ਮੈਂ ਬੱਚਾ ਹਾਂ, ਟਾਕਰੇ ਜੋਗ ਨਹੀਂ।” ਸਤਾਰਾਂ ਸਾਲ ਦੇ ਭਰਾ ਨੇ ਜਵਾਨ ਭਰਾ ਅੱਗੇ ਰੱਖ ਕੇ ਆਖਿਆ “ਵੀਰ ਜੀ, ਤੁਸੀਂ ਖਾਓ ਮੈਂ ਦੁਨੀਆਂ ਦੇ ਵਲ ਫਲ ਨਹੀਂ ਜਾਣਦਾ, ਘੋੜ ਸਵਾਰ ਵੀ ਨਹੀਂ। ਤੁਹਾਡੀ ਪੰਥ ਨੂੰ ਬਹੁਤੀ ਲੋੜ ਹੈ।” ਜਵਾਨ ਭਰਾ ਨੇ ਬਜ਼ੁਰਗ ਅੱਗੇ ਦੋ ਰੋਟੀਆਂ ਰੱਖਦੇ ਹੋਏ ਵਰਮਾਇਆ “ਪਿਤਾ ਜੀ, ਤੁਸੀਂ ਖਾਓ, ਮੈਂ ਅਜੇ ਜੁਆਨ ਹਾਂ ਦੋ ਦਿਨ ਹੋਰ ਭੁੱਖਾ ਰਹਿ ਸਕਦਾ ਹਾਂ।” ਬਜ਼ੁਰਗ ਨੇ ਰੋਟੀਆਂ ਫੇਰ ਬੱਚੇ ਅੱਗੇ ਰੱਖ ਕੇ ਵਰਮਾਇਆ, “ਬੱਚਾ ਤੂੰ ਖਾ, ਮੈਂ ਆਪਣੀ ਜ਼ਿੰਦਗੀ ਭੋਗ ਚੁੱਕਾ ਹਾਂ, ਤੂੰ ਹੀ ਭਵਿੱਖ ਦੀ ਆਸ ਹੈ ਤੂੰ ਖਾ।” ਇਹ ਕੁਰਬਾਨੀ ਦਾ ਜਜ਼ਬਾ ਦੇਖ ਕੇ ਫ਼ਰਖਸੀਅਰ ਤੇ ਅਮੀਨ ਨੂੰ ਯਕੀਨ ਹੋ ਗਿਆ ਕਿ ਇਹ ਕੋਈ ਅਦੁੱਤੀ ਗੁਣਾਂ ਵਾਲੀ ਕੌਮ ਹੈ। ਇਸ ਤਰ੍ਹਾਂ ਕਈ ਹੋਰ ਵੀ ਸੂਰਮਗਤੀ ਦੀਆਂ ਵਾਰਦਾਤਾਂ ਹੋਈਆਂ ਜੋ ਸਿੱਖ ਇਤਿਹਾਸਕਾਰ ਤੇ ਸਾਖੀਕਾਰਾਂ ਨੇ ਲਿਖੀਆਂ ਹਨ।

ਬਾਬਾ ਬੰਦਾ ਸਿੰਘ ਜੀ ਦੀ ਸ਼ਹਾਦਤ—ਬਾਬਾ ਬੰਦਾ ਸਿੰਘ ਜੀ ਨੂੰ ਆਪਣੇ ਸਤਾਰਾਂ ਸਾਥੀਆਂ ਸਮੇਤ ਜੱਥੇ ਨਾਲੋਂ ਵੱਖ ਕਰ ਕੇ ਲਾਲ ਕਿਲ੍ਹੇ ਦੇ ਕੈਦਖਾਨੇ ਵਿਚ ਬੰਦ ਕਰ ਦਿੱਤਾ ਗਿਆ। ਬਾਬਾ ਬੰਦਾ ਸਿੰਘ ਨੂੰ ਬਾਕੀ ਜੱਥੇ ਨਾਲੋਂ ਵੱਖ ਕਰਨ ਦੇ ਕਾਰਨ

+ م د م دروغ میگویند من بدل جان از معتقدیان دندمان
چون نشاء مرشد خودم - مهر ازورده و فغان من دستان

ਸਮਕਾਲੀ ਇਤਿਹਾਸਕਾਰ ਜਾਹਨ ਸੁਰਮੈਨ ਤੇ ਐਡਵਰਡ ਸਟੀਫਨਸਨ¹ ਨੇ ਲਿਖੇ ਹਨ। ਉਨ੍ਹਾਂ ਦਾ ਕਥਨ ਹੈ, “ਕੁਝ ਸਮੇਂ ਲਈ ਉਸ (ਬੰਦਾ ਸਿੰਘ) ਅਤੇ ਉਸ ਦੇ ਸਾਥੀਆਂ (ਜੋ ਗਿਣਤੀ ਵਿਚ ਸਤਾਰਾਂ ਸਨ) ਦੀ ਮੌਤ ਅਗੇਰੇ ਪਾ ਦਿੱਤੀ ਗਈ ਹੈ। ਇਹ ਖਿਆਲ ਕੀਤਾ ਜਾਂਦਾ ਹੈ ਕਿ ਉਸ ਦੇ ਰਾਜ ਵਿਚ ਥਾਂ ਥਾਂ ਖਜ਼ਾਨਾ ਦੱਬਿਆ ਹੋਇਆ ਹੈ। ਉਸ ਖਜ਼ਾਨੇ ਨੂੰ ਲੱਭਣ ਉਪਰੰਤ ਤੁਰੰਤ ਹੀ ਉਨ੍ਹਾਂ ਨੂੰ ਕਤਲ ਕੀਤਾ ਜਾਏਗਾ।” ਸੋ ਹਰ ਪਰਕਾਰ ਦੀ ਕੋਸ਼ਿਸ਼ ਕੀਤੀ ਗਈ ਕਿ ਬਾਬਾ ਬੰਦਾ ਸਿੰਘ ਕੋਲੋਂ ਉਨ੍ਹਾਂ ਦੇ ਦੱਬੇ ਖਜ਼ਾਨੇ ਦਾ ਪਤਾ ਕੱਢਿਆ ਜਾਏ ਪਰ ਕੋਈ ਸਫਲਤਾ ਨਾ ਹੋਈ ਦੇਖ ਕੇ ਆਖਿਤ ੧੯ ਜੂਨ ੧੭੧੯ ਨੂੰ ਐਤਵਾਰ ਵਾਲੇ ਦਿਹਾੜੇ ਬਾਬਾ ਬੰਦਾ ਸਿੰਘ, ਉਨ੍ਹਾਂ ਦੇ ਸਪੁੱਤਰ ਅਜੈ ਸਿੰਘ, ਉਨ੍ਹਾਂ ਦੇ ਸਾਥੀ ਜਥੇਦਾਰ ਬਾਜ ਸਿੰਘ, ਸਰਦਾਰ ਰਾਮ ਸਿੰਘ, ਫਤਹਿ ਸਿੰਘ, ਆਲੀ ਸਿੰਘ, ਗੁਲਾਬ ਸਿੰਘ ਬਖਸ਼ੀ ਤੇ ਬਾਕੀ ਸਾਥੀਆਂ ਸਮੇਤ, ਸਰਬਰਾਹ ਖਾਨ ਦੀ ਨਿਗਰਾਨੀ ਹੇਠਾਂ, ਕੈਦ ਵਿਚੋਂ ਕੱਢ ਕੇ ਫਿਰ ਇਕ ਵਾਰੀ ਬਾਜ਼ਾਰ ਵਿਚ ਫਿਰਾਇਆ ਗਿਆ। “ਅਨੋਖੇ ਜਲੂਸ” ਵਾਂਗੂੰ ਬਾਬਾ ਬੰਦਾ ਸਿੰਘ ਨੂੰ ਨੌਕਦਾਰ ਲਾਲ ਪਗੜੀ ਬੰਨ੍ਹ ਕੇ ਹਾਸ਼ੋਹੀਣੀ ਸ਼ਕਲ ਬਣਾ ਕੇ, ਹਾਥੀ ਉੱਤੇ ਬਿਠਾਇਆ ਗਿਆ। ਸਾਰੇ ਸ਼ਹਿਰ ਦਾ ਚੱਕਰ ਲਵਾ ਕੇ ਕੁਤਬ ਮਿਨਾਰ ਲਾਗੇ ਖਵਾਜਾ ਕੁਤਬਰੁੱਦੀਨ ਬਖਤਿਆਰ ਕਾਕੀ ਦੀ ਮਸਜਦ ਵਿਚ ਲਿਆ ਕੇ ਬਿਠਾਇਆ ਗਿਆ। ਉਥੇ ਬਹਾਦਰ ਸ਼ਾਹ ਦੀ ਕਬਰ ਦੁਆਲੇ ਇਸ ‘ਜਲੂਸ’ ਨੂੰ ਫਿਰਾਇਆ ਗਿਆ। ਰਵਾਜ ਅਨੁਸਾਰ “ਮੌਤ ਜਾਂ ਇਸਲਾਮ” ਦੀ ਚੋਣ ਪੇਸ਼ ਕੀਤੀ। ਬਾਬਾ ਜੀ ਤੇ ਸਾਥੀਆਂ ਨੇ ਮੌਤ ਨੂੰ ਚੁਣਿਆ। ਮੌਤ ਦੀ ਚੋਣ ਸੁਣ ਕੇ ਸਰਬਰਾਹ ਖਾਨ ਨੇ ਅਜੈ ਸਿੰਘ ਨੂੰ ਸਾਹਮਣੇ ਲਿਆਉਣ ਦਾ ਹੁਕਮ ਦਿੱਤਾ। ਬੰਦਾ ਸਿੰਘ ਨੂੰ ਹੁਕਮਣ ਕਹਿਆ ਗਿਆ ਕਿ ਉਹ ਆਪਣੀ ਤਲਵਾਰ ਨਾਲ ਆਪਣੇ ਹੀ ਚਾਰ ਸਾਲ ਦੇ ਪੁੱਤਰ ਅਜੈ ਸਿੰਘ ਦਾ ਸਿਰ ਉਤਾਰੇ। ਬੰਦਾ ਸਿੰਘ ਜੀ ਅਡੋਲ ਰਹੇ ਤੇ ਕੋਈ ਉੱਤਰ ਨਾ ਦਿੱਤਾ। ਗੁੱਸੇ ਵਿਚ ਭਰੇ ਪੀੜੇ ਜਲਾਦ ਨੇ ਬਾਬਾ ਜੀ ਦੇ ਸਾਹਮਣੇ ਅਜੈ ਸਿੰਘ ਦੇ ਦੋ ਟੁਕੜੇ ਕਰ ਦਿੱਤੇ। ਖੱਲੜੀ ਉਤਾਰ ਕੇ, ਫੁਰਾ ਘੋਪ ਕੇ, ਤੜਫਦਾ ਦਿਲ ਕੱਢਿਆ ਗਿਆ ਤੇ ਜ਼ਬਰਦਸਤੀ ਬੰਦੀ ਵਿਚ ਪਏ ਬਾਬਾ ਬੰਦਾ ਸਿੰਘ ਦਾ ਮੂੰਹ ਅੱਡ ਕੇ ਠੱਸਿਆ ਗਿਆ। ਬਾਬਾ ਬੰਦਾ ਸਿੰਘ ਪਹਾੜਾਂ ਵਾਂਗੂੰ ਅਹਿਲ, ਸਾਗਰਾਂ ਵਾਂਗੂੰ ਸ਼ਾਂਤ ਅਤੇ ਅਡੋਲ ਬੈਠੇ ਹੋਏ ਸਨ। ਇਹ ਦ੍ਰਿੜ੍ਹਤਾ, ਅਡੋਲਤਾ ਦੇਖ ਕੇ ਮੁਹੰਮਦ ਅਮੀਨ ਖਾਨ ਕੋਲੋਂ ਰਹਿਆ ਨਾ ਗਿਆ, ਉਸ ਨੇ ਹੀਆ ਕਰ ਕੇ ਪੁੱਛ ਹੀ ਲਿਆ ਕਿ ਜਦ ਤੁਸੀਂ ਇਜ਼ਨੀਆਂ ਸ਼ਕਤੀਆਂ ਦੇ ਮਾਲਕ ਤੇ ਗੰਭੀਰ ਹੋ, ਤੁਹਾਡੇ ਚਿਹਰੇ ਤੇ ਮੁਹਰੇ ਤੋਂ ਤੁਸੀਂ ਗਿਆਨਵਾਨ ਪ੍ਰਤੀਤ ਹੁੰਦੇ ਹੋ ਅਤੇ ਜਿਸ ਦੇ ਆਚਰਨ ਵਿਚ ਉੱਚਤਾ ਹੈ, ਤਾਂ ਇਤਨੇ ਤਸੀਹੇ ਕਿਉਂ ਮਿਲ ਰਹੇ ਹਨ? ਬਾਬਾ ਬੰਦਾ ਸਿੰਘ ਨੇ ਕਿਹਾ ਕਿ “ਕਿਸੀ ਕਾ ਕਿਆ ਮਕਦੂਰ ਬਾ ਜੋ ਮੁਝ ਕੋ ਮਾਰਤਾ। ਮੈਂ ਤੈਨੂੰ ਦੱਸਦਾ ਹਾਂ ਕਿ ਇਹ ਸਭ ਕਿਉਂ ਹੋ ਰਹਿਆ ਹੈ। ਜਦ ਮਨੁੱਖ ਅਜਿਹਾ ਪਾਪੀ ਤੇ ਦੁਸ਼ਟ ਹੋ ਜਾਏ ਕਿ ਉਹ ਇਨਸਾਫ਼ ਦਾ ਰਾਹ ਹੀ ਛੱਡ ਬੈਠੇ ਤੇ ਔਤਿਆਚਾਰਾਂ ਦੀ ਘਾਤਿ ਕਰ ਦੇਵੇ ਤਾਂ ਉਹ ਰੱਬ ਸੱਚਾ ਮੇਰੇ ਜੇਹੇ ਬੰਦੇ ਪੈਦਾ ਕਰ ਕੇ

1. Letter from Messers John Surman and Edward Stephenson.

ਭੋਜਦਾ ਹੈ ਕਿ ਦੁਸ਼ਟਾਂ ਦਾ ਨਾਸ਼ ਕਰੇ। ਅਸੀਂ ਮਨੁੱਖ ਹਾਂ, ਇਹ ਨਹੀਂ ਜਾਣਦੇ ਕਿ ਕਿਤਨੀ ਸਜ਼ਾ ਦੇਣੀ ਹੈ। ਕਿਧਰੇ ਵੱਧ ਵੀ ਦਿੱਤੀ ਜਾਂਦੀ ਹੈ ਤਾਂ ਉਹ ਹੀ ਰੱਬ ਤੇਰੇ ਵਰਗੇ ਬੰਦੇ ਭੋਜ ਦਿੰਦਾ ਹੈ ਤਾਕਿ ਹਿਸਾਬ ਕਿਤਾਬ ਇਥੇ ਹੀ ਮੁੱਕ ਜਾਏ।” ਬਾਬਾ ਜੀ ਨੂੰ ਤਸੀਹੇ ਦੇਣ ਦੀ ਅਤਿ ਕੀਤੀ ਗਈ। ਇਤਨੇ ਤਸੀਹੇ ਦਿੱਤੇ ਗਏ ਕਿ ਉਹ ਸ਼ਹਾਦਤਾਂ ਵਿਚ ਇਕ ਵੱਖਰਾ ਤੇ ਨਿਰਾਲਾ ਕਾਂਡ ਹੈ। ਜਲਾਦ ਅੱਗੇ ਵਧਿਆ। ਇਕ ਨਸ਼ਤਰ ਉਸ ਬਾਬਾ ਬੰਦਾ ਸਿੰਘ ਜੀ ਦੀ ਅੱਖ ਵਿਚ ਮਾਰਿਆ। ਅੱਖ ਨੂੰ ਬਾਹਰ ਕੱਢ ਦਿੱਤਾ। ਫਿਰ ਦੂਜੀ ਵਿਚ ਨਸ਼ਤਰ ਮਾਰ ਕੇ ਉਹ ਭੀ ਬਾਹਰ ਕੱਢ ਦਿੱਤੀ। ਫੇਰ ਤੇਜ਼ ਹੱਥਿਆਰ ਨਾਲ ਖੱਬੀ ਲੱਤ ਕੱਟ ਦਿੱਤੀ। ਇਸੇ ਤਰ੍ਹਾਂ ਵਾਰੀ ਵਾਰੀ ਦੋਵੇਂ ਬਾਹਵਾਂ ਕੱਟੀਆਂ ਪਰ ਬਾਬਾ ਬੰਦਾ ਸਿੰਘ ਉਸੇ ਤਰ੍ਹਾਂ ਅਹਿਲ ਅਤੇ ਅਡੋਲ ਸਨ। ਸੱਜੀ ਲੱਤ ਵੀ ਸਰੀਰ ਨਾਲੋਂ ਉਤਾਰ ਦਿੱਤੀ। ਤਪਦੀਆਂ, ਲਾਲ, ਗਰਮ ਸਨੂੰਆਂ ਨਾਲ ਸਰੀਰ ਦਾ ਮਾਸ ਥਾਂ ਥਾਂ ਤੋਂ ਨੋਚਿਆ ਗਿਆ ਤੇ ਪੂਰਨ ਤੌਰ ਉੱਤੇ ਸਰੀਰ ਦੇ ਟੋਟੇ ਟੋਟੇ ਕੀਤੇ ਗਏ। ਭਾਣਾ ਮੰਨਦੇ ਹੋਏ, ਤਸੀਹੇ ਸਹਿੰਦੇ ਹੋਏ ਸ਼ਹਾਦਤ ਦਾ ਜਾਮ ਪੀਤਾ। ਸਿੱਖ ਇਤਿਹਾਸ ਵਿਚ ਬਾਬਾ ਬੰਦਾ ਸਿੰਘ ਦੀ ਸ਼ਹਾਦਤ ਇਕ ਅਹਿਮ ਕਾਰਨਾਮਾ ਬਣ ਗਿਆ।

ਬਾਕੀ ਸਾਥੀਆਂ ਨੂੰ ਤਲਵਾਰ ਨਾਲ ਮੌਤ ਦੇ ਘਾਟ ਉਤਾਰਿਆ ਗਿਆ। ਮਹਿਮਾ ਪ੍ਰਕਾਸ਼ ਦਾ ਲਿਖਾਰੀ ਲਿਖਦਾ ਹੈ ਕਿ ਜਦ ਭਾਈ ਬਾਜ ਸਿੰਘ ਦੀ ਵਾਰੀ ਆਈ ਤਾਂ ਫ਼ਰਖਸੀਅਰ ਨੇ ਮਜ਼ਾਕ ਵਜੋਂ ਕਹਿਆ, “ਮੈਂ ਸੁਣਿਆ ਹੈ ਕਿ ਬਾਜ ਸਿੰਘ ਨਾਮ ਦੇ ਸਿੱਖ ਦੇ ਟਾਕਰੇ ਦਾ ਕੋਈ ਬਹਾਦਰ ਸੰਸਾਰ ਵਿਚ ਨਹੀਂ। ਉਹ ਕਿੱਥੇ ਹੈ?” ਭਾਈ ਬਾਜ ਸਿੰਘ ਨੇ ਕਹਿਆ, “ਉਹ ਬਾਜ ਸਿੰਘ ਮੈਂ ਹੀ ਗੁਰੂ ਦਾ ਨਿਮਾਣਾ ਸੇਵਕ ਹਾਂ।” ਤਾਂ ਫ਼ਰਖਸੀਅਰ ਨੇ ਕਹਿਆ ਕਿ ਹੁਣ ਤੇਰੀ ਬਹਾਦਰੀ ਕਿੱਥੇ ਹੈ? ਬਾਜ ਸਿੰਘ ਨੇ ਜੁਆਬ ਦਿੱਤਾ, “ਬੇੜੀਆਂ ਹਟਾ ਫੇਰ ਤਮਾਸ਼ਾ ਦੇਖ।” ਬਾਦਸ਼ਾਹ ਦੇ ਕਹਿਣ ਉੱਤੇ ਬੇੜੀਆਂ ਹਟਾਈਆਂ ਗਈਆਂ ਤਾਂ ਬਾਜ ਸਿੰਘ ਨੇ ਸੱਚ ਮੁੱਚ ਬਾਜ ਵਾਂਗੂੰ ਝਪਟ ਬਾਦਸ਼ਾਹ ਦੇ ਅਹਿਲਕਾਰਾਂ ਨੂੰ ਜਾ ਲਿਆ ਤੇ ਦੇਖਦੇ ਦੇਖਦੇ ਤਿੰਨਾਂ ਨੂੰ ਮਾਰ ਮੁਕਾਇਆ। ਅਜੇ ਇਕੋ ਹੱਥਕੜੀ ਖੁੱਲ੍ਹੀ ਸੀ ਬਾਕੀ ਹੱਥਕੜੀਆਂ ਬਾਜ ਸਿੰਘ ਨੂੰ ਪਈਆਂ ਸਨ। ਜੇ ਉਸ ਸਮੇਂ ਸਾਰੇ ਸਿਪਾਹੀ ਨੱਠ ਕੇ ਬਾਜ ਸਿੰਘ ਨੂੰ ਨਾ ਪਕੜਦੇ ਤਾਂ ਅਮੀਨ ਖ਼ਾਨ ਦੀ ਵੀ ਅਲਖ ਮੁੱਕ ਜਾਣੀ ਸੀ। ਫ਼ਰਖਸੀਅਰ ਜ਼ਬਾ ਦੇਖ ਕੇ ਹੈਰਾਨ ਹੋਇਆ ਤੇ ਉਸ ਸਵੀਕਾਰ ਕੀਤਾ ਕਿ ਨਿਰਾਲੇ ਤੇ ਵੱਖ ਜਜ਼ਬੇ ਵਾਲੀ ਇਹ ਕੌਮ ਹੈ। ਉਸੇ ਦਿਨ ੧੬ ਜੂਨ ੧੭੧੬ ਨੂੰ ਸਾਰੇ ਸ਼ਹੀਦ ਕਰ ਦਿੱਤੇ ਗਏ। ਇਸ ਤਰ੍ਹਾਂ ਬਾਬਾ ਬੰਦਾ ਸਿੰਘ ਜੀ ਦੀ ਸ਼ਹਾਦਤ ਨਾਲ ਸਿੱਖ ਇਤਿਹਾਸ ਦਾ ਇਕ ਕਾਂਡ ਸਮਾਪਤ ਹੋਇਆ। ਇਹ ਕਾਂਡ ਜਿੱਤਾਂ, ਜਜ਼ਬਿਆਂ, ਕੁਰਬਾਨੀਆਂ ਦਾ ਸੁਮੇਲ ਸੀ ਤੇ ਉਸ ਉਪਰੰਤ ਸਾਰੀ ਕੌਮ ਉੱਤੇ ਤਸੀਹਾਂ ਅਤੇ ਚੁਲ੍ਹਿਆਂ ਦੇ ਚੱਕਰ ਦਾ ਕਾਂਡ ਸ਼ੁਰੂ ਹੋਇਆ। ਆਗੂ-ਚਹਿਤ ਕੌਮ ਕਿਵੇਂ ਲੜੀ, ਉਹ ਹੀ ਇਸ ਕਾਂਡ ਦੀ ਵਿਸ਼ੇਸ਼ਤਾ ਹੈ।

ਅਧਿਆਇ ਪੰਜਵਾਂ

ਬਾਬਾ ਬੰਦਾ ਸਿੰਘ ਜੀ ਸਮੇਂ ਸਿੱਖੀ ਲਹਿਰ ਦੀ ਨੋਈਅਤ ਅਤੇ ਪਸਾਰ

(Nature and Extent of the Sikh opposition
under Baba Banda Singh)

ਸਿੱਖੀ ਲਹਿਰ ਨੇ ਬਾਬਾ ਬੰਦਾ ਸਿੰਘ ਬਹਾਦਰ ਵੇਲੇ ਜੋ ਸ਼ਕਲ ਅਖਤਿਆਰ ਕੀਤੀ ਉਸ ਬਾਰੇ ਇਤਿਹਾਸਕਾਰਾਂ ਵੱਖ ਵੱਖ ਰਾਵਾਂ ਦੇ ਕੇ ਸਵਾਰਨ ਦੀ ਥਾਂ ਵਿਗਾੜਨ ਦਾ ਹੀ ਕੰਮ ਕੀਤਾ ਹੈ। ਕਿਸੇ ਇਤਿਹਾਸਕਾਰ ਲਿਖਿਆ, “ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਕ ਵੇਰਾਗੀ ਨੂੰ ਆਪਣੇ ਪੁੱਤਰਾਂ ਦੀ ਸਹਾਦਤ ਦਾ ਬਦਲਾ ਲੈਣ ਲਈ ਉਚੇਰਾ ਭੇਜਿਆ” ਦੂਜੇ ਲਿਖਿਆ, “ਗੁਰੂ (ਗੋਬਿੰਦ ਸਿੰਘ) ਆਪ ਨਿਰਾਸ਼ ਹੋ ਗਏ ਸਨ। ਇਸ ਲਈ ਨਵੀਂ ਕਿਸਮ ਦੀ ਲਹਿਰ ਚਲਾਉਣ ਲਈ ਬਾਬਾ ਬੰਦਾ ਸਿੰਘ ਨੂੰ ਭੇਜਿਆ”। ਤੀਜੇ ਲਿਖਿਆ, “(ਬਾਬਾ) ਬੰਦਾ ਸਿੰਘ ਦੀ ਅਗਵਾਈ ਹੇਠਾਂ ਲੜੀ ਸਿੱਖਾਂ ਦੀ ਜੰਗ ਇਕ ਬਦਲੇ ਦੀ ਨੋਈਅਤ ਵਾਲਾ ਸੀ”। ਇਕ ਹੋਰ ਨੇ ਲਿਖਿਆ ਕਿ ਬੰਦਾ ਸਿੰਘ ਇਕ ਲੂਟੇਰੇ ਤੋਂ ਵਧ ਕੁਝ ਨਹੀਂ। ਸੋ ਇਹ ਅਵਸ਼ਕ ਹੈ ਕਿ ਬਾਬਾ ਬੰਦਾ ਸਿੰਘ ਦੀ ਲੜੀ ਜੰਗ ਦੀ ਨੋਈਅਤ ਤੇ ਪਸਾਰ ਦੇਖਿਆ ਜਾਵੇ। ਇਤਨੇ ਭੁਲੇਖਿਆਂ ਵਿਚ ਉੱਤਮ ਸ਼ਖਸੀਅਤ ਦੇ ਕੰਮ ਵੀ ਧੁੰਧਲੇ ਹੋ ਜਾਂਦੇ ਹਨ।

ਮੁੱਢ ਤੋਂ ਹੀ ਲਿਖ ਦੇਣਾ ਯੋਗ ਹੋਵੇਗਾ ਕਿ ਸਿੱਖ ਲਹਿਰ ਦੇ ਲੱਛਣ ਬਾਬਾ ਬੰਦਾ ਸਿੰਘ ਜੀ ਵੇਲੇ ਵੀ ਉਹ ਹੀ ਸਨ ਜੋ ਉਸ ਤੋਂ ਪਹਿਲਾਂ ਗੁਰੂ ਗੋਬਿੰਦ ਸਿੰਘ ਜੀ ਵੇਲੇ ਸਨ। ਕਿਸੇ ਪਰਕਾਰ ਦੀ ਤਬਦੀਲੀ ਬਾਬਾ ਬੰਦਾ ਸਿੰਘ ਨੇ ਨਾ ਕੀਤੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪਣਾ ਆਦਰਸ਼ ਆਪ ਬਚਿੱਤਰ ਨਾਟਕ ਵਿਚ ਦ੍ਰਿੜਾਇਆ ਹੈ; ਜਦ ਉਹ ਲਿਖਦੇ ਹਨ :—

“ਯਹੀ ਕਾਜ ਧਰਾ ਹਮ ਜਨਮੈ।

ਸਮਝ ਲੇਹੋ ਸਾਧੂ ਸਭ ਮਨਮੈ।

1. ਮੇਲਕਮ
2. ਕਨਿੰਘਮ
3. ਲਤੀਫ

ਧਰਮ ਚਲਾਵਨ, ਸੰਤ ਉਥਾਰਨ ।
ਦੁਸ਼ਟ ਦੋਖੀਅਨ ਕੇ ਮੂਲ ਉਪਾਰਨ ।”

ਇਸੇ ਆਦਰਸ਼ ਦੀ ਪੂਰਤੀ ਲਈ ਗੁਰੂ ਗੋਬਿੰਦ ਸਿੰਘ ਜੀ ਸਾਰੀ ਉਮਰ ਜੁਝਦੇ ਰਹੇ । ‘ਦੁਸ਼ਟਾਂ ਤੇ ਦੋਖੀਆਂ’ ਦਾ ਮੁਕੰਮਲ ਖਾਤਮਾ ਗੁਰੂ ਦਾ ਆਦਰਸ਼ ਸੀ । ਬਹਾਦਰ ਸ਼ਾਹ ਨਾਲ ਮਿਲਨੀ ਤੇ ਫਿਰ ਦੋਸਤੀ ਸਮੇਂ ਵੀ ਦੋਸੀਆਂ ਨੂੰ ਮਾਰਨ ਤੇ ਦੁਸ਼ਟਾਂ ਨੂੰ ਸਜ਼ਾ ਦੇਣ ਵਾਲਾ ਆਦਰਸ਼ ਸਾਹਮਣੇ ਸੀ । ‘ਹਲੇਮੀ ਰਾਜ’ ਹੋਵੇ ਇਹ ਗੁਰੂ ਜੀ ਦੀ ਮੁੱਖ ਇੱਛਾ ਸੀ । ‘ਸਾਧ ਸਮੂਹ ਪ੍ਰਸੰਨ ਫਰੇ ਜਗੇ’ ਗੁਰੂ ਜੀ ਦਾ ਨਿੱਤ ਦਾ ਨਾਅਰਾ ਸੀ । ਜਦ ਬਾਬਾ ਬੰਦਾ ਸਿੰਘ ਇਕ ਹੁਕਮਨਾਮੇ ਵਿਚ ‘ਸਤ੍ਰਜੁਗੀ ਰਾਜ ਵਰਤਾਇਆ ਹੈ’ ਲਿਖ ਰਹੇ ਸਨ ਤਾਂ ਉਹ ਇਸੇ ਆਦਰਸ਼ ਦੀ ਵਿਆਖਿਆ ਕਰ ਰਹੇ ਸਨ ।

ਜਦ ਬਹਾਦਰ ਸ਼ਾਹ ਵੱਲੋਂ ਆਦਰਸ਼ ਦੀ ਪੂਰਤੀ ਹੁੰਦੀ ਨਾ ਦੇਖੀ ਸਗੋਂ ਰੁਕਾਵਟ ਪੈਂਦੀ ਦੇਖੀ ਤਾਂ ਉਨ੍ਹਾਂ ਨੇ ਅਕਤੂਬਰ ੧੭੦੭ ਨੂੰ ਪੰਜਾਬ ਦੇ ਸਿੱਖਾਂ ਦੇ ਨਾਮ ਹੁਕਮਨਾਮੇ ਵਿਚ ਗੱਲ-ਬਾਤ ਦੀ ਨਾਕਾਮਯਾਬੀ ਬਾਰੇ ਲਿਖਿਆ ਅਤੇ ਸੰਗਤਾਂ ਨੂੰ ਉਸੇ ਤਰ੍ਹਾਂ ਤਤਪਰ ਤੇ ਤਿਆਰ ਰਹਿਣ ਲਈ ਵੀ ਪ੍ਰੇਰਿਆ^੧ । ਬੰਦਾ ਸਿੰਘ ਦੀ ਮਿਲਨੀ ਆਦਰਸ਼ ਵਿਚ ਤਬਦੀਲੀ ਲਿਆਉਣ ਦਾ ਕਾਰਨ ਬਣੇ, ਇਹ ਠੀਕ ਨਹੀਂ ਲੱਗਦਾ । ਜਦੋਂਜਹਿਦ ਜਾਰੀ ਰੱਖਣ ਦੀ ਗੱਲ ਤਾਂ ਉਹ ਪਹਿਲਾਂ ਹੀ ਲਿਖ ਚੁੱਕੇ ਸਨ । ਬੰਦਾ ਸਿੰਘ ਦੇ ਮਿਲਣ ਨਾਲ ਇਕ ਹੋਰ ਸੁਘੜ ਹੱਥ ਦਾ ਵਾਧਾ ਹੋਇਆ । ਦੂਸਰੇ ਬਾਬਾ ਬੰਦਾ ਸਿੰਘ ਦੇ ਨਦੇੜ ਹੁੰਦਿਆਂ ਹੀ ਵਜ਼ੀਰ ਖਾਨ (ਸਰਹੰਦ ਦਾ ਨਵਾਬ) ਦੇ ਦੋ ਚਰ ਖਰੀਦ ਪਠਾਣਾਂ ਨੇ ਗੁਰੂ ਗੋਬਿੰਦ ਸਿੰਘ ਜੀ ਉੱਤੇ ਮਾਰੂ ਹਮਲਾ ਕੀਤਾ ਸੀ । ਬੰਦਾ ਸਿੰਘ ਦਾ ਮਨ ਜੋ ਵੈਰਾਗੀ ਹੋਣ ਕਾਰਨ ਕਈ ਦਹਾਕਿਆਂ ਤੋਂ ਕੌਮਲ ਤੇ ਦੁਵਿਆ ਹੋਇਆ ਸੀ, ਇਹ ਸਭ ਕੁਝ ਦੇਖ ਕੇ ਜਰ ਨਾ ਸਕਿਆ । ਜਦ ਉਸ ਨੂੰ ਇਹ ਵੀ ਦਾਸਿਆ ਗਿਆ ਕਿ ਇਹ ਵਜ਼ੀਰ ਖਾਨ ਹੀ ਹੈ ਜਿਸ ਨੇ ਗੁਰੂ ਗੋਬਿੰਦ ਸਿੰਘ ਜੀ ਦੀਆਂ ਦੋ ਕੌਮਲ ਕਲੀਆਂ, ਬਾਬਾ ਚੋਰਾਵਰ ਸਿੰਘ ਤੇ ਬਾਬਾ ਫਤਹਿ ਸਿੰਘ ਨੂੰ ਖਤਮ ਕੀਤਾ ਹੈ ਤਾਂ ਉਸ ਘਟਨਾ ਨੇ ਬਲਦੀ ਉੱਪਰ ਤੇਲ ਵਾਲਾ ਕੰਮ ਕੀਤਾ । ਹੋਰ ਅਨੇਕਾਂ ਸ਼ਹਾਦਤਾਂ ਸੁਣ ਕੇ ਤਾਂ ਬਾਬਾ ਬੰਦਾ ਸਿੰਘ ਜੀ ਨੂੰ ਯਕੀਨ ਆ ਗਿਆ ਕਿ ਜਦ ਤਕ ਇਹ ਜ਼ੁਲਮੀ ਰਾਜ ਪੰਜਾਬ ਵਿਚ ਹੈ ‘ਹਲੇਮੀ ਰਾਜ’ ਦਾ ਸੁਪਨਾ ਸਾਕਾਰ ਨਹੀਂ ਹੋ ਸਕਦਾ । ਉਸ ਮੰਤਵ ਤੇ ਆਦਰਸ਼ ਨੂੰ ਮੁੱਖ ਰੱਖਦੇ ਹੋਏ ਹੀ ਬੰਦਾ ਸਿੰਘ ਨੇ ਸਰਹੰਦ, ਸਾਢੋਰਾ, ਬਟਾਲਾ ਤੇ ਕਲਾਨੌਰ ਨੂੰ ਆਪਣੇ ਹਮਲਿਆਂ ਦਾ ਨਿਸ਼ਾਨਾ ਬਣਾਇਆ ਸੀ । ਸਰਹੰਦ ਦਾ ਨਵਾਬ ਵਜ਼ੀਰ ਖਾਨ ਜ਼ੁਲਮ ਕਰਨ ਵਾਲਿਆਂ ਦਾ ਆਗੂ ਸੀ ਤੇ ਪਹਿਲਾਂ ਆਗੂ ਨੂੰ ਮੁਕਾਉਣਾ ਉਚਿਤ ਸੀ । ਗੁਰੂ ਗੋਬਿੰਦ ਸਿੰਘ ਜੀ ਦੇ ਉਹ ਸਬਦ ਜੋ ਉਨ੍ਹਾਂ ਬਾਬਾ ਬੰਦਾ ਸਿੰਘ ਨੂੰ ਪੰਜਾਬ ਭੇਜਣ ਵੇਲੇ ਆਖੇ ਸਦਾ ਯਾਦ ਰੱਖਣੇ ਚਾਹੀਦੇ ਹਨ । ਬਚਨ ਸਨ : ਪੰਜਾਬ ਨੂੰ ਜਾਓ ਤੇ ਜਾ ਕੇ ਜਿਨ੍ਹਾਂ ਵੀ ਸਾਡੇ ਪਿਆਰੇ ਸੇਵਕ ਭੁੱਧੂ ਸ਼ਾਹ ਫਕੀਰ ਨੂੰ ਕਤਲ ਕੀਤਾ ਸੀ, ਉਨ੍ਹਾਂ ਨੂੰ ਸਜ਼ਾਵਾਂ ਦੇਵੋ ।’ ਇਹ ਹੀ ਕਾਰਨ ਹੈ ਕਿ ਬਾਬਾ ਬੰਦਾ ਸਿੰਘ ਨੇ ਪਹਿਲਾਂ ਸਮਾਣਾ ਤੇ ਸਾਢੋਰਾ ਤੇ ਫਿਰ ਸਰਹੰਦ ਉੱਤੇ ਕਬਜ਼ਾ ਕੀਤਾ ਜਿਸ ਦੀ ਨੌਦੀਅਤ ਨੂੰ ਸਮਝੇ ਬਗ਼ੈਰ ਮੈਲਕਮ, ਕਨਿੰਘਮ ਤੇ ਲਤੀਫ਼ ਨੇ ਦੂਸ਼ਨ ਲਗਾ ਦਿੱਤੇ । ਦੂਸਰੇ, ਜੰਗੀ ਨੁਕਤਾ ਨਿਗਾਹ ਤੋਂ ਵੀ ਸਰਹੰਦ ਪਹਿਲਾਂ

੧. ਹੁਕਮਨਾਮਾ ਸੰਕੇਤ ਧੌਲ ਪੁਰ ਦੇ ਨਾਂ ।

ਆਉਂਦਾ ਸੀ । ਕੀਰਤਪੁਰ ਦੇ ਲਾਗੇ ਆਨੰਦਪੁਰ ਦੇ ਨੇੜੇ ਹੋਣ ਕਾਰਨ ਵੱਡੀ ਰੁਕਾਵਟ ਸੀ ।

ਤੀਸਰੇ, ਸਿੱਖਾਂ ਦੀਆਂ ਸਾਰੀਆਂ ਹੀ ਛੁਪਨਗਾਹਾਂ ਸਰਹੰਦ ਦੇ ਲਾਗੇ ਸਨ । ਵਜ਼ੀਰ ਖਾਨ ਇਸ ਟਿਕਾਣੇ ਤੋਂ ਹੱਥ ਵਧਾ ਕੇ ਸਿੱਖਾਂ ਨੂੰ ਨਿਰਬਲ ਬਣਾ ਲੈਂਦਾ ਸੀ ।

ਚੌਥੇ, ਸਰਹੰਦ ਦੀ ਹਾਰ ਨਾਲ ਬਾਕੀਆਂ ਨੂੰ ਕੰਨ ਹੋ ਜਾਣੇ ਸਨ । ਸੋ ਸਰਹੰਦ ਪਹਿਲਾ ਨਿਸ਼ਾਨਾ ਹੋਣਾ ਹਰ ਨੁਕਤਾ ਨਿਗਾਹ ਤੋਂ ਜਾਇਜ਼ ਸੀ । ਵਜ਼ੀਰ ਖਾਨ ਮੁੱਖ ਸਾਹਕਾਰ ਸੀ ਤੇ ਉਸ ਨੂੰ ਹਟਾਉਣਾ ਜ਼ਰੂਰੀ ਸੀ ।

ਬਾਬਾ ਬੰਦਾ ਸਿੰਘ ਵੇਲੇ ਲਹਿਰ ਦੀ ਨੋਈਅਤ ਪਰਗਟਾਉਣ ਲਈ ਮਲੇਰ-ਕੋਟਲੇ ਦੀ ਘਟਨਾ ਵੀ ਕਾਫ਼ੀ ਸਹਾਇਤਾ ਕਰਦੀ ਹੈ । ਜੇ ਬਦਲੇ ਦੀ ਨੋਈਅਤ ਹੁੰਦੀ ਤਾਂ ਮਲੇਰਕੋਟਲਾ ਵੀ ਖ਼ਤਮ ਕੀਤਾ ਜਾਂਦਾ । ਬੀਬੀ ਅਨੂਪ ਕੌਰ ਦੀ 'ਕਬਰ' ਲੱਭਣ ਤਕ ਹੀ ਬੰਦਾ ਸਿੰਘ ਸੀਮਤ ਰਹੇ । ਲੁੱਟ ਦੇ ਖਿਆਲ ਨਾਲ ਮਲੇਰਕੋਟਲੇ ਨਹੀਂ ਗਏ ਸਗੋਂ ਉੱਚੇ ਆਦਰਸ਼ ਨਾਲ ਸਿੱਖੀ ਰਹੁ-ਰੀਤੀ ਦੀ ਰਖਿਆ ਲਈ ।

ਪੰਜਵੇਂ, ਦੋਖੀਆਂ ਨੂੰ ਸਜ਼ਾ ਦੇਣੀ ਵੀ ਗੁਰੂ ਗੋਬਿੰਦ ਸਿੰਘ ਦਾ ਆਦਰਸ਼ ਸੀ । ਦੋਖੀਆਂ ਦੀ ਲਿਸਟ ਕਾਫ਼ੀ ਲੰਮੀ ਸੀ ਪਰ ਰਾਮਰਾਇਏ, ਹਰਭਗਤੀਏ, ਸਯਦ, ਸ਼ੇਖ, ਕਲਾਨਰੀਏ ਉੱਘੇ ਸਨ । ਸੋ ਸਰਹੰਦ ਦੀ ਜਿੱਤ ਉਪਰੰਤ ਬਾਬਾ ਬੰਦਾ ਸਿੰਘ ਉਸ ਪਾਸੇ ਜੁੱਟੇ ਰਹੇ ।

ਛੇਵੇਂ, ਬੰਦਾ ਸਿੰਘ ਨੂੰ ਸੰਕੇਤ ਗੁਰੂ ਜੀ ਨੇ ਨਦੇੜ ਤੋਂ ਟੁਰਨ ਵੇਲੇ ਦੇ ਜਿੱਤੇ ਸਨ । ਉਹ ਤਾਂ ਉਨ੍ਹਾਂ ਸੰਕੇਤਾਂ ਉੱਤੇ ਟੁਰਨ ਦੀ ਕੋਸ਼ਿਸ਼ ਕਰਦੇ ਰਹੇ । 'ਸਿੱਖ ਦਾ ਸਤਿਕਾਰ ਤੇ ਜਹਾਂ ਜਹਾਂ ਗੁਰ ਖਾਲਸਾ ਜੀ ਤਹਾਂ ਤਹਾਂ ਰਛਿਆ ਰਿਆਇਤ' ਮੁੱਖ ਰੱਖਿਆ । ਦਓਬੰਦ ਦੇ ਫ਼ੌਜਦਾਰ ਜਲਾਲ ਖਾਨ ਵਿਰੁੱਧ ਫ਼ੌਜ-ਕਸ਼ੀ ਇਕ ਮਿਸਾਲ ਹੈ ।

ਸੱਤਵੇਂ, ਦੁਆਬੇ ਤੇ ਮਾਝੇ ਦੇ ਸਿੰਘਾਂ ਵਿਚ ਉਤਸ਼ਾਹ ਭਰਨਾ ਤੇ ਸਾਂਝੀ ਜਥੇਬੰਦੀ ਕਰਨੀ ਵੀ ਉਸ ਦੇ ਸੰਕੇਤ ਵਿਚ ਸੀ । ਉਹ ਆਪ ਕਿਧਰੇ ਵੀ ਗੁਰੂ ਨਹੀਂ ਬਣਿਆ ਸਗੋਂ ਚੰਗੇ ਜਥੇਦਾਰ ਦੀ ਤਰ੍ਹਾਂ ਅਗਵਾਈ ਹੀ ਕਰਦਾ ਰਹਿਆ । ਸੋ ਬੰਦਾ ਸਿੰਘ ਵੇਲੇ ਸਿੱਖ ਲਹਿਰ ਨੂੰ ਕੋਈ ਵੱਖ ਕਿਸਮ ਦੀ ਲਹਿਰ ਕਹਿਣਾ ਠੀਕ ਨਹੀਂ ।

ਅੱਠਵੇਂ, ਮੁਲਾਨਿਆਂ, ਸ਼ੇਖਾਂ, ਸਯਦਾਂ ਦਾ ਹੈਦਰੀ ਝੰਡਾ ਝੁਲਾਉਣਾ ਬੰਦਾ ਸਿੰਘ ਦੀ ਮੁਖਾਲਫ਼ਤ ਨੂੰ 'ਜਹਾਦ' ਦਾ ਨਾਮ ਦੇਣਾ ਦਰਾਉਸਣ ਲਈ ਕਾਫ਼ੀ ਹੈ ਕਿ ਵਿਰੋਧੀ ਇਸ ਲਹਿਰ ਨੂੰ ਕਿਸ ਨਜ਼ਰ ਨਾਲ ਦੇਖਦੇ ਸਨ । ਜੇ ਸਿਰਫ਼ ਸਰਹੰਦ ਹੀ ਨਿਸ਼ਾਨਾ ਹੁੰਦਾ ਤਾਂ ਸਾਰੇ ਮੁਸਲਮਾਨ ਇਕੱਠੇ ਹੋ ਕੇ ਇਤਨਾ ਜਹਾਦ ਕਿਉਂ ਕਰਦੇ ? ਮੁਲਾਨੇ, ਸਯਦ ਬਾਬਾ ਬੰਦਾ ਸਿੰਘ ਦੀ ਜਿੱਤ ਵਿਚ ਆਪਣਾ ਸਦੀਆਂ ਦਾ ਭੜ ਟੁੱਟਦਾ ਦੇਖ ਰਹੇ ਸਨ । ੧੦ ਦਸੰਬਰ ੧੭੧੦ ਨੂੰ ਜਦ ਬਹਾਦਰ ਸ਼ਾਹ ਨੇ ਇਹ ਫਰਮਾਨ ਜਾਰੀ ਕੀਤਾ ਕਿ ਜਿੱਥੇ ਵੀ (ਗੁਰੂ) ਨਾਨਕ ਦਾ ਨਾਮ ਲੇਵਾ ਮਿਲੇ ਉਸ ਨੂੰ ਕਤਲ ਜਾਂ ਕੈਦ ਕਰ ਦਿੱਤਾ ਜਾਵੇ । ਬੰਦਾ ਸਿੰਘ ਜੀ ਦੇ ਸ਼ਹੀਦ ਕੀਤੇ ਜਾਣ ਤੇ ਜਿਤਨੀ ਖ਼ੁਸ਼ੀ ਮਨਾਈ, ਉਹ ਇਸ ਗੱਲ ਦੀ ਸੂਚਕ ਹੈ ਕਿ ਮੁਸਲਮਾਨ ਕਿਤਨੇ ਦੁਖੀ ਸਨ । ਪਰ ਇਤਨਾ ਕੁਝ ਹੋਣ ਦੇ ਬਾਵਜੂਦ

ਬਾਬਾ ਜੀ ਨੇ ਜੰਗ ਨੂੰ ਧਾਰਮਕ ਰੰਗਣ ਨਾ ਦੇਣ ਦਿੱਤੀ। ਉਸ ਨੇ ਮੁਸਲਮਾਨਾਂ ਤੇ ਧਾਰਮਕ ਬੰਦਸ਼ਾਂ ਨ ਲਗਾਈਆਂ, ਬੁੜੀਏ ਦੇ ਬਿਮੀਂਦਾਰ ਜਾਨ ਮਹੰਮਦ ਨੂੰ ਪਰਗਣੇ ਦਾ ਬਿਮੀਂਦਾਰ ਬਾਪਣਾ ਤੇ ੧੮ ਅਪ੍ਰੈਲ ੧੭੧੪ ਦੀਆਂ ਖ਼ਬਰਾਂ ਵਿਚ ਲਿਖਿਆ ਮਿਲਦਾ ਹੈ ਕਿ 'ਬੰਦਾ ਸਿੰਘ ਮੁਸਲਮਾਨਾਂ ਨੂੰ ਕੋਈ ਦੁੱਖ ਨਹੀਂ ਦਿੰਦਾ। ਜੋ ਵੀ ਮੁਸਲਮਾਨ ਉਸ ਵੱਲ ਆਉਂਦਾ ਹੈ, ਉਹ ਉਸ ਦੀ ਦਿਹਾੜੀ ਤੇ ਤਨਖ਼ਾਹ ਨਿਯਤ ਕਰ ਕੇ ਉਸ ਦਾ ਧਿਆਨ ਰੱਖਦਾ ਹੈ। ਉਸ ਨੇ ਆਗਿਆ ਦਿੱਤੀ ਹੋਈ ਹੈ ਕਿ ਨਮਾਜ਼ ਤੇ ਖੁਤਬਾ ਜਿਵੇਂ ਮੁਸਲਮਾਨ ਚਾਹੁਣ ਪੜ੍ਹਨ। ਚਨਾਂਚਿ ਪੰਜ ਹਜ਼ਾਰ ਮੁਸਲਮਾਨ ਉਸ ਦੇ ਸਾਥੀ ਬਣ ਗਏ ਹਨ ਤੇ ਸਿੰਘਾਂ ਦੀ ਫ਼ੌਜ ਵਿਚ ਬਾਂਗ ਤੇ ਨਮਾਜ਼ ਦੀ ਖੁੱਲ੍ਹ ਹੈ।'

ਨਾਵੇ', ਜੋ ਨਿਰੋਲ ਬਦਲਾ ਲੈਣ ਵਾਲੀ ਗੱਲ ਹੁੰਦੀ ਤਾਂ ਸਰਹੰਦ ਦੀ ਜਿੱਤ ਤੋਂ ਬਾਅਦ ਗੱਲ ਖ਼ਤਮ ਹੋ ਜਾਂਦੀ ਪਰ ਅਜਲ ਵਿਚ ਤਾਂ ਲਹਿਰ ਦਾ ਪਸਾਰ ਵੀ ਉਸ ਸਮੇਂ ਹੀ ਸ਼ੁਰੂ ਹੋਇਆ।

ਦਸਵੇਂ, ਬਹਾਦਰ ਸ਼ਾਹ ਦਾ ਰਾਜਪੂਤਾਂ ਵਿਰੁੱਧ ਲੜਨਾ ਛੱਡ ਕੇ ਪੰਜਾਬ ਵਿਚ ਬੰਦਾ ਸਿੰਘ ਨੂੰ ਜ਼ੋਰ ਕਰਨ ਆਉਣਾ ਪਰਗਟ ਕਰਦਾ ਹੈ ਕਿ ਬਹਾਦਰ ਸ਼ਾਹ ਸਿੱਖੀ ਜਦੋਂ-ਜਹਿਦ ਨੂੰ ਸਰਹੰਦ ਤਕ ਸੀਮਤ ਨਹੀਂ ਸੀ ਦੇਖਦਾ ਸਗੋਂ ਉਸ ਦਾ ਪਸਾਰ ਖਿਲਰਿਆ ਹੋਇਆ ਦੇਖ ਰਹਿਆ ਸੀ। ਇਹ ਠੀਕ ਹੈ ਕਿ ਗੁਰੂ ਗੋਬਿੰਦ ਸਿੰਘ ਜੀ ਵੇਲੇ ਜਦੋਂ-ਜਹਿਦ ਬਹੁਤ ਹਦ ਤਕ (ਸਿਵਾਇ ਨਦੋਣ ਦੀ ਜੰਗ ਤੋਂ) ਸੁਰੱਖਿਆ ਲਈ (Defensive) ਸੀ, ਪਰ ਬੰਦਾ ਸਿੰਘ ਦੀਆਂ ਲੜੀਆਂ ਜੰਗਾਂ ਨਿਰੋਲ ਸੁਰੱਖਿਆ ਲਈ ਨਹੀਂ ਸਨ। ਆਦਰਸ਼ ਦਾ ਪਸਾਰ ਹੋ ਚੁੱਕਾ ਸੀ। ਇਸ ਤੋਂ ਹੀ ਪ੍ਰਭਾਵਤ ਹੋ ਕੇ ਬਾਬਾ ਬੰਦਾ ਸਿੰਘ ਨੂੰ ਕਈ ਇਤਿਹਾਸਕਾਰਾਂ ਨੇ ਲੁਟੇਰਾ, ਧਾੜਵੀ ਆਦਿ ਲਿਖਿਆ ਹੈ। ਲੁਟੇਰਾ ਕੌਣ ਸੀ? ਇਸ ਬਾਰੇ ਵੀ ਸਪਸ਼ਟ ਹੋ ਜਾਏਗਾ ਜੇ ਬੰਦਾ ਸਿੰਘ ਦੀ ਫ਼ੌਜ ਦੀ ਬਣਤਰ ਦੇਖੀ ਜਾਏ।

ਚਾਰ ਕਿਸਮ ਦੇ ਲੋਕਾਂ ਅਤੇ ਜਥਿਆਂ ਨੇ ਬਾਬਾ ਬੰਦਾ ਸਿੰਘ ਨੂੰ ਸਹਿਯੋਗ ਦਿੱਤਾ। ਇਕ ਉਹ ਸਨ ਜੋ ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਕੂਲ ਵਿਚ ਪੜ੍ਹੇ ਤੇ ਉਨ੍ਹਾਂ ਨਾਲ ਸੰਬੰਧ ਰਖਦੇ ਸਨ। ਉਹ ਸਾਰੇ ਕਿਸੇ ਆਗੂ ਦੀ ਉਡੀਕ ਵਿਚ ਸਨ। ਉਹ ਹੀ ਘੜੀ ਮੁੜੀ ਗੁਰੂ ਜੀ ਨੂੰ ਲਿਖ ਰਹੇ ਸਨ ਕਿ ਪੰਜਾਬ ਮੁੜਨਾ ਜ਼ਰੂਰੀ ਹੈ। ਜਦ ਉਨ੍ਹਾਂ ਬਾਬਾ ਬੰਦਾ ਸਿੰਘ ਦਾ ਪੰਜਾਬ ਆਉਣਾ ਸੁਣਿਆ ਤਾਂ ਖੁਸ਼ੀ ਖੁਸ਼ੀ ਬੰਦਾ ਸਿੰਘ ਜੀ ਨਾਲ ਸ਼ਾਮਲ ਹੋਏ। ਉਨ੍ਹਾਂ ਵਿਚ ਹੀ ਭਾਈ ਬਾਜ ਸਿੰਘ, ਅਲੀ ਸਿੰਘ, ਮਾਲੀ ਸਿੰਘ, ਭਾਈ ਬਿਨੋਧ ਸਿੰਘ, ਭਾਈ ਫਤਹਿ ਸਿੰਘ ਸਨ। ਇਹ ਕਿਸੇ ਲਾਲਚ ਜਾਂ ਮੁਦਗਰਜ਼ੀ ਤਹਿਤ ਸ਼ਾਮਲ ਨਹੀਂ ਸਨ ਹੋਏ ਸਗੋਂ ਧਰਮ ਯੁਧ ਕਰ ਕੇ ਜੰਗ ਲੜ ਰਹੇ ਸਨ।

ਦੂਸਰੇ, ਰਾਮ ਸਿੰਘ ਤੇ ਤਿਲੋਕ ਸਿੰਘ ਨੇ ਕੁਝ ਜੱਥੇ ਬਾਬਾ ਬੰਦਾ ਸਿੰਘ ਦੀ ਫ਼ੌਜ ਵਿਚ ਭੇਜੇ। ਭਾਈ ਤਿਲੋਕ ਸਿੰਘ ਤੇ ਰਾਮ ਸਿੰਘ ਨੂੰ ਗੁਰੂ ਹਰਿਰਾਇ ਸਾਹਿਬ ਜੀ ਨੇ ਬਖ਼ਸ਼ਿਸ਼ ਕੀਤੀ ਸੀ ਅਤੇ ਉਹ ਗੁਰੂ ਘਰ ਦੇ ਰਿਣੀ ਸਨ।

ਤੀਸਰੇ ਉਹ ਲੋਕੀ ਸਨ ਜੋ ਬਾਬਾ ਬੰਦਾ ਸਿੰਘ ਦੀ ਸ਼ਖ਼ਸੀਅਤ ਤੋਂ ਪ੍ਰਭਾਵਤ ਹੋ ਕੇ ਸ਼ਾਮਲ ਹੋਏ ਸਨ। ਬਾਬਾ ਜੀ 'ਦੁੱਧ ਪੁੱਤ' ਦੀ ਦਾਤ ਵੰਡਦੇ ਜਦ ਪੰਜਾਬ ਵੱਲ ਵੱਧ

ਰਹੇ ਸਨ ਤਾਂ ਇਕ ਤਗੜਾ ਜੱਥਾ ਫੌਜ ਦਾ ਬਣ ਗਿਆ ਸੀ। ਉਹ ਹੀ ਪਿਛੋਂ ਬੰਦੇਈ ਕਰ ਕੇ ਪ੍ਰਸਿੱਧ ਹੋਏ।

ਚੌਥੀ ਕਿਸਮ ਉਨ੍ਹਾਂ ਲੋਕਾਂ ਦੀ ਜੋ ਬੰਦਾ ਸਿੰਘ ਦੀ ਚੜ੍ਹਤ ਸੁਣ ਕੇ ਉਨ੍ਹਾਂ ਨਾਲ ਆ ਰਲੇ ਸਨ। ਜਿਨ੍ਹਾਂ ਦਾ ਪੇਸ਼ਾ ਹੀ ਲੁੱਟ ਮਾਰ ਸੀ ਪਰ ਲੜਨ ਵਿਚ ਢਿਲੜ ਸਨ। ਜਦ ਸਮਾਨਾਂ, ਸਵੇਰਾਂ ਅਤੇ ਸਰਹੰਦ ਦੀ ਜਿੱਤ ਹੋ ਗਈ ਤਾਂ ਇਨ੍ਹਾਂ ਦੇ ਕਈ ਜੱਥੇ ਆ ਰਲੇ। ਇਹ ਹੀ ਲੋਕੀ ਸਨ ਜੋ ਲੁੱਟਣ ਵਿਚ ਪਹਿਲ ਕਰ ਕੇ ਤੇ ਮਾਲ ਨਾ ਮਿਲਦਾ ਦੇਖ ਕੇ ਜਬਰ ਵੀ ਕਰਦੇ ਸਨ। ਇਨ੍ਹਾਂ ਨੂੰ ਰੋਕਣ ਲਈ ਬਾਬਾ ਬੰਦਾ ਸਿੰਘ ਨੇ ਕਈ ਵਾਰੀ ਹੁਕਮ ਜਾਰੀ ਕੀਤੇ ਪਰ ਉਹ 'ਮਾਲੇ ਗਨੀਮਤ' ਸਮਝ ਕੇ ਲੁੱਟੀ ਜਾਂਦੇ ਸਨ। ਇਨ੍ਹਾਂ ਲੋਕਾਂ ਕਾਰਨ ਹੀ ਬਾਬਾ ਬੰਦਾ ਸਿੰਘ ਨੂੰ ਜ਼ਾਲਮ ਠਹਿਰਾਇਆ ਗਿਆ। ਅਸਲ ਵਿਚ ਇਹ ਇਨਸਾਫ਼ ਨਹੀਂ। ਇਤਿਹਾਸਕਾਰਾਂ ਨੂੰ ਹਰ ਗੱਲ ਇਤਿਹਾਸਕ ਨੁਕਤਾ-ਨਿਗਾਹ ਤੋਂ ਹੀ ਦੇਖਣੀ ਸ਼ੁਰੂਦੀ ਹੈ। ਪਹਿਲੀਆਂ ਤਿੰਨ ਕਿਸਮਾਂ ਦੇ ਲੋਕਾਂ ਨੇ ਆਮ ਲੋਕਾਂ ਦੀ ਸੁਰੱਖਿਆ ਹੀ ਕੀਤੀ। ਸਰਹੰਦ ਦੀ ਲੁੱਟ ਨੂੰ ਰੋਕਣ ਦਾ ਹੁਕਮ ਦੇਣਾ ਇਕ ਉੱਘੀ ਮਿਸਾਲ ਹੈ ਜੋ ਪਤਾ ਨਹੀਂ ਇਤਿਹਾਸਕਾਰ ਕਿਉਂ ਅੱਖੀਆਂ ਤੋਂ ਓਹਲੇ ਕਰ ਜਾਂਦੇ ਹਨ। ਚੌਥੀ ਕਿਸਮ ਦੇ ਲੋਕ ਤਾਂ ਬਾਬਾ ਜੀ ਦੇ ਵੀ ਸੱਕੇ ਨਹੀਂ ਸਨ। ਦੁੱਖ ਵੇਲੇ, ਸੰਕਟ ਸਮੇਂ ਉਹ ਹੀ ਸਨ ਜੋ ਪਹਿਲਾਂ ਭਜਦੇ ਜਾਂਦੇ ਸਨ।

ਪਸਾਰ—ਬਾਬਾ ਬੰਦਾ ਸਿੰਘ ਜਦ ਪੰਜਾਬ ਪੁੱਜੇ ਤਾਂ ਉਨ੍ਹਾਂ ਕੋਲ ਫੌਜ, ਸਿਪਾਹੀ, ਰਕਮ, ਤੋਪਾਂ ਤੇ ਘੋੜੇ ਹਾਥੀ ਨਹੀਂ ਸਨ। ਸਿਰਫ ਇਕ ਆਦਰਸ਼ ਤੇ ਜਜ਼ਬਾ ਸੀ। ਉਸ ਜਜ਼ਬੇ ਨੇ ਹੀ ਇਕ ਲਹਿਰ ਚਲਾ ਦਿੱਤੀ ਜਿਸ ਕਾਰਨ ਚਾਰ ਕਿਸਮ ਦੇ ਲੋਕੀ ਇਕ ਝੰਡੇ ਥੱਲੇ ਇਕੱਠੇ ਹੋ ਗਏ। ਲਹਿਰ ਦਾ ਪਸਾਰ ਇਥੋਂ ਤਕ ਵਧ ਗਿਆ ਕਿ ਮਾਝੇ, ਦੁਆਬੇ ਤੇ ਮਾਲਵੇ ਵਿਚ ਸਿੱਖਾਂ ਤੋਂ ਬਗ਼ੈਰ ਕਿਸੇ ਦੀ ਗਲ ਹੋਣੀ ਅਸੰਭਵ ਹੋ ਗਈ। ਇਹ ਲਹਿਰ ਇਤਨੀ ਵਧ ਚੁੱਕੀ ਸੀ ਕਿ ਪੰਜਾਬ ਦੀਆਂ ਸਾਰੀਆਂ ਹਕੂਮਤਾਂ, ਸਰਹੰਦ, ਜਲੰਧਰ, ਸੁਲਤਾਨਪੁਰ, ਜੰਮੂ, ਲਾਹੌਰ ਰਲ ਕੇ ਵੀ ਇਸ ਵਧਦੇ ਹੜ੍ਹ ਨੂੰ ਨਾ ਰੋਕ ਸਕੇ। ਬੰਦਾ ਸਿੰਘ ਦਾ ਦਬਦਬਾ ਗੰਗਾ ਜਮਨ ਦੁਆਬ (ਸਹਾਰਨਪੁਰ, ਜਲਾਲਾਬਾਦ, ਦੁਊਬੰਦ), ਸਰਹੰਦ (ਪਾਨੀਪਤ, ਸੋਨੀਪਤ, ਸਮਾਨਾ, ਮਲੇਰਕੋਟਲਾ), ਪਹਾੜੀ ਰਿਆਸਤਾਂ (ਨਾਹਨ, ਕਹਿਲੂਰ, ਅਨੰਦਪੁਰ, ਸ੍ਰੀਨਗਰ, ਚੰਬਾ ਆਦਿ), ਦੁਆਬੇ (ਹੁਸ਼ਿਆਰਪੁਰ, ਸੁਲਤਾਨਪੁਰ, ਜਲੰਧਰ, ਕਰਤਾਰਪੁਰ ਮਾਝੇ (ਅੰਮ੍ਰਿਤਸਰ, ਬਟਾਲਾ, ਕਲਾਨੌਰ) ਅਤੇ ਜੰਮੂ ਤਕ ਪੈ ਚੁੱਕਾ ਸੀ। ਜਦ ਤਕ ਦਿੱਲੀ ਹਕੂਮਤ ਆਪ ਨਾ ਹਿੱਲੀ, ਇਸ ਵਧਦੀ ਤਾਕਤ ਨੂੰ ਰੋਕ ਨਾ ਪਾਈ ਜਾ ਸਕੀ। ਚੌਧਰੀ, ਫੌਜਦਾਰ ਤੇ ਲੋਕੀ ਤਾਂ ਇਤਨਾ ਰੋਹਬ ਮੰਨਦੇ ਸਨ ਕਿ ਜੇ ਕੋਈ ਨੀਵੀਂ ਜਾਤ ਵਾਲਾ ਸਿੱਖ ਸਜ ਕੇ ਨਿਸ਼ਾਨ ਸਾਹਿਬ ਨਾਲ ਵਾਪਸ ਮੁੜਦਾ ਸੀ ਤਾਂ ਸਵਾਗਤ ਕਰਨ ਲਈ ਪਿੰਡ ਦੇ ਚੌਧਰੀ ਅਗੋਂ ਜਾਂਦੇ ਤੇ ਧੀਆਂ ਦੇ ਡੋਲੇ ਵੀ ਪੇਸ਼ ਕਰਦੇ ਸਨ। ਇਸ ਤਰ੍ਹਾਂ ਇਸ ਲਹਿਰ ਦਾ ਪਸਾਰ ਸਾਰੇ ਪੰਜਾਬ ਤੇ ਦਿੱਲੀ ਤਕ ਸੀ।

ਬੰਦਾ ਸਿੰਘ ਅਸਫਲ ਕਿਉਂ ਹੋਏ—ਪਰ ਇਹ ਇਤਿਹਾਸਕ ਸਚਾਈ ਹੈ ਕਿ ਇਹ ਤਜਰਬਾ ਅਸਫਲ ਹੋਇਆ। ਸਿੱਖ ਉਸ ਸਮੇਂ ਸਦੀਵੀ ਤਾਕਤ ਨਾ ਬਣ ਸਕੇ। ਬਾਬਾ

ਬੰਦਾ ਸਿੰਘ ਆਪਣੇ ਮਕਸਦ ਵਿਚ ਕਾਮਯਾਬ ਨਾ ਹੋਏ। ਇਸ ਅਸਫਲਤਾ ਦੇ ਕਈ ਕਾਰਨ ਸਨ।

- ੦ ਪਹਿਲਾ ਵੱਡਾ ਕਾਰਨ ਸਿੱਖਾਂ ਤੇ ਅਚਾਨਕ ਹਮਲਾ ਹੋਣਾ ਸੀ। ਗੁਰਦਾਸ ਨੰਗਲ ਇਕ ਬੇਹ ਹੀ ਸੀ। ਉਸ ਨੂੰ ਪਕਿਆਂ ਕਰਨ ਦਾ ਪਰਬੰਧ ਕੀਤਾ ਜਾ ਰਹਿਆ ਸੀ ਕਿ ਹਮਲਾ ਹੋ ਗਿਆ। ਕਚੀ ਗੜੀ ਤੇ ਅਚਾਨਕ ਹਮਲੇ ਨੇ ਲੋਕ ਤੋੜ ਦਿੱਤਾ। ਬੰਦੇ ਸਮੇਂ ਵਿਚ ਟਾਕਰੇ ਦਾ ਕਿਲ੍ਹਾ ਬਣਾਉਣਾ ਕਠਨ ਕੰਮ ਸੀ। ਲੋਹਗੜ੍ਹ ਤੋਂ ਪਿਛੇ ਹਟ ਜਾਣ ਦੇ ਕਈ ਰਸਤੇ ਸਨ। ਪਹਾੜੀਆਂ ਵਿਚ ਪੁੱਜ ਜਾਣ ਉਪਰੰਤ ਕੋਈ ਖਤਰਾ ਨਹੀਂ ਸੀ ਰਹਿੰਦਾ। ਗੁਰਦਾਸ ਨੰਗਲ ਦੇਖਦੇ ਹੀ ਦੇਖਦੇ ਘੇਰਾ ਇਤਨਾ ਸਖਤ ਹੋ ਗਿਆ ਕਿ ਬਾਹਰ ਆਉਣਾ ਜਾਣਾ ਅਸੰਭਵ ਹੋ ਗਿਆ। ਸਿੱਖਾਂ ਨੇ ਆਦਤ ਮੁਤਾਬਕ ਕੋਈ ਜ਼ਖੀਰਾ ਆਦਿ ਵੀ ਇਕੱਠਾ ਨਹੀਂ ਸੀ ਕੀਤਾ। ਸਿੱਖਾਂ ਦਾ ਸਦਾ ਯਕੀਨ ਰਹਿਆ ਹੈ ਕਿ ਉਹ ਜ਼ਖੀਰੇ ਬਗ਼ੈਰ ਕੰਮ ਚਲਾ ਸਕਦੇ ਹਨ। ਰਾਤ ਨੂੰ ਦਸਤੇ ਤੇ ਜੱਥੇ ਨਿਕਲ ਕੇ ਦੁਸ਼ਮਣਾਂ ਦੇ ਕੈਂਪਾਂ ਵਿਚੋਂ ਆਪਣੇ ਗੁਜ਼ਾਰੇ ਲਈ ਲੈ ਆਉਂਦੇ ਸਨ। ਕੁਝ ਚਿਰ ਤਾਂ ਇਹ ਟੁਰਦਾ ਰਹਿਆ ਪਰ ਇਸ ਵਾਰੀ ਬਹੁਤੀ ਦੇਰ ਐਸਾ ਨਾ ਹੋ ਸਕਿਆ। ਜਦ ਘੇਰਾ ਚੜ੍ਹੀ ਘੰਟੇ ਲਗਾਤਾਰ ਅਤੇ ਹਰ ਸਮੇਂ ਰਹਿਣ ਲਗਾ ਤਾਂ ਖਾਣ ਲਈ ਰਾਹ ਬੰਦ ਹੀ ਹੋ ਗਈਆ। ਉਹ ਘੇਰਾ ਇਤਨਾ ਲੰਬਾ ਹੋ ਗਿਆ ਕਿ ਮੁਕੰਮਲ ਹਥਿਆਰ ਸੁਟਣ ਤੋਂ ਇਲਾਵਾ ਕੋਈ ਚਾਰਾ ਵੀ ਨਾ ਰਹਿਆ।

ਦੂਜੇ, ਸਿੱਖਾਂ ਕੋਲ ਟਾਕਰੇ ਲਈ ਨਾ ਹਾਥੀ, ਨਾ ਬਾਰੂਦ ਤੇ ਨਾ ਤੋਪਖਾਨਾ ਸੀ। ਬਾਬਾ ਬੰਦਾ ਸਿੰਘ ਪੰਦਰਾਂ ਮਹੀਨੇ ਬਾਅਦ ਪੰਜਾਬ ਆਏ ਸਨ। ਜਦ ਟਾਕਰਾ ਇਕ ਨਾਲ ਹੁੰਦਾ ਸੀ ਤਾਂ ਸਫਲਤਾ ਹੋ ਜਾਂਦੀ ਸੀ। ਪਰ ਇਸ ਵਾਰੀ ਦਿੱਲੀ ਤੇ ਪੰਜਾਬ ਨੇ ਰਲ ਕੇ ਵੱਡਾ ਮਾਰੂ ਹਮਲਾ ਕੀਤਾ ਸੀ। ਦੁਸ਼ਮਣ ਨੂੰ ਠਲ੍ਹ ਪਾਉਣੀ ਤੇ ਜਿੱਤ ਪ੍ਰਾਪਤ ਕਰਨਾ ਮੁਸ਼ਕਲ ਹੋ ਗਿਆ। ਮੈਲਕਮ ਨੇ ਠੀਕ ਲਿਖਿਆ ਹੈ, 'ਸਿੱਖਾਂ ਦੀ ਛੋਟੀ ਸ਼ਕਤੀ ਆਪਣੀ ਮੁੱਢਲੀ ਅਵਸਥਾ (Primitive) ਵਿਚ ਸੀ।' ਛੋਟੀ ਸ਼ਕਤੀ ਜਨਮ ਖੇਤਰ ਵਿਚ ਹੋਣ ਕਾਰਨ ਜਿੱਤ ਨਾ ਹੋ ਸਕੀ।

ਤੀਜੇ, ਜਦ ਦੁਸ਼ਮਣਾਂ ਦਾ ਹੱਲਾ ਤੇ ਘੇਰਾ ਸਖਤ ਹੋ ਗਿਆ ਅਤੇ ਮੁਸ਼ਕਲ ਤੇ ਔਕੜਾਂ ਦੇ ਦਿਨ ਵਧੇ ਤਾਂ ਚੌਥੀ ਸ਼੍ਰੇਣੀ ਦੇ ਲੋਕ ਸਾਥ ਛੱਡ ਕੇ ਭੱਜ ਉੱਠੇ। ਜੰਗ ਵਿਚੋਂ ਨਿਕਲਣ ਕਾਰਨ ਬਾਕੀ ਸਾਥੀਆਂ ਦੇ ਹੌਸਲਿਆਂ ਉਤੇ ਅਸਰ ਪਿਆ। ਉਨ੍ਹਾਂ ਜਾ ਕੇ ਘਿਰੇ ਸਿੱਖਾਂ ਦੀ ਕਮਜ਼ੋਰ ਹਾਲਤ ਬਾਰੇ ਦੁਸ਼ਮਣਾਂ ਨੂੰ ਦਸਿਆ ਜਿਸ ਕਾਰਨ ਘੇਰਾ ਹੋਰ ਸਖਤ ਹੋ ਗਇਆ।

ਚੌਥੇ, ਪਿਛਲੇ ਦੋ ਸਾਲਾਂ ਤੋਂ ਬਾਬਾ ਬੰਦਾ ਸਿੰਘ ਜੀ ਵਿਰੁਧ 'ਕਾਨਾਫੂਸੀ' (ਵਿਜ਼ਪ੍ਰਿੰਗ ਕੈਂਪਿੰਗ) ਦਾ ਮੰਦਾਨ ਗਰਮ ਸੀ। ਬਾਬਾ ਜੀ ਦੀ ਸ਼ਖਸੀਅਤ ਤੇ ਕਰਤੱਵਾਂ ਵਿਰੁਧ ਗਲਤ ਪਰਚਾਰ ਕੀਤਾ ਜਾ ਰਹਿਆ ਸੀ। ਬਾਬਾ ਬੰਦਾ ਸਿੰਘ ਨੇ ਹੋਰ ਵਿਆਹ ਕਰਾ ਲਿਆ ਸੀ ਜਿਸ ਨੂੰ ਦੁਸ਼ਮਣਾਂ ਨੇ ਖੁਬ ਵਰਤਿਆ। ਕਈਆਂ ਗੁਰੂ ਗੋਬਿੰਦ ਸਿੰਘ ਜੀ ਦੇ ਹੁਕਮਾਂ ਵਿਰੁਧ ਟੁਰਨ ਦਾ ਦੂਸ਼ਨ ਵੀ ਲਗਾਇਆ। ਜੰਗ ਦੇ ਤਰੀਕਿਆਂ ਵਿਚ ਬਾਬਾ ਬੰਦਾ ਸਿੰਘ ਨੇ ਕੁਝ ਤਬਦੀਲੀਆਂ ਵੀ ਲਿਆਂਦੀਆਂ ਸਨ ਜਿਨ੍ਹਾਂ ਵਿਚ ਖਾਸ ਕਰ ਨਾਹਰੇ ਦੀ ਤਬਦੀਲੀ ਸੀ। ਬਾਬਾ ਬੰਦਾ ਸਿੰਘ 'ਫਤਹਿ ਦਰਸਨ' ਬੁਲਾਉਣ ਲਗ ਪਏ ਸਨ। ਵਿਰੋਧੀਆਂ ਨੇ ਇਸ ਨਾਹਰੇ ਨੂੰ 'ਵਾਹਿਗੁਰੂ ਜੀ ਕੀ ਫਤਹਿ' ਵਿਰੁਧ ਆਖ ਕੇ ਬਾਬਾ ਜੀ ਨੂੰ ਭੰਡਿਆ। ਇਹ

ਖਬਰ ਵੀ ਫੈਲਾ ਦਿੱਤੀ ਗਈ ਕਿ ਬਾਬਾ ਬੰਦਾ ਸਿੰਘ ਗੁਰੂ ਬਣ ਬੈਠੇ ਹਨ। ਬਾਬਾ ਬੰਦਾ ਸਿੰਘ ਦੂਰ ਜੰਮੂ ਸਨ, ਇਸ ਲਈ ਉਨ੍ਹਾਂ ਲਈ ਸਾਰੀਆਂ ਗੱਲਾਂ ਦਾ ਜੁਆਬ ਦੇਣਾ ਮੁਸ਼ਕਲ ਸੀ। ਜਦ ਪੰਜਾਬ ਵਾਪਸ ਮੁੜੇ ਤਾਂ ਇਹ ਗੱਲਾਂ ਲੋਕਾਂ ਵਿਚ ਪ੍ਰਭਾਵ ਪਾ ਚੁੱਕੀਆਂ ਸਨ। ਸੋ ਪਹਿਲੇ ਵਾਲੀ ਖਿੱਚ ਸ਼ਕਤੀ ਬਾਬਾ ਬੰਦਾ ਸਿੰਘ ਵਿਚ ਨਹੀਂ ਸੀ ਰਹੀ। ਭਾਵੇਂ ਉਨ੍ਹਾਂ ਦੇ ਕਾਰਦਾਰ ਨੂੰ ਦੇਖ ਕੇ ਦੇਂਦ ਚਰਚਾ ਘਟੀ, ਪਰ ਮੁਕੰਮਲ ਤੌਰ ਉਤੇ ਰੋਕ ਪਾਉਣੀ ਇਕ ਵੱਡਾ ਕੰਮ ਸੀ ਜੋ ਨਾ ਹੋ ਸਕਿਆ ਕਿਉਂਕਿ ਜਲਦੀ ਹੀ ਘੇਰੇ ਵਿਚ ਆ ਗਏ।

ਪੰਜਵੇਂ, ਜਦ ਜੰਗ ਜ਼ੋਰਾਂ ਉਤੇ ਸੀ ਤਾਂ ਬਾਬਾ ਜੀ ਦੇ ਨਿਕਟ-ਵਰਤੀ ਸਾਥੀ ਸਰਦਾਰ ਬਿਨੋਧ ਸਿੰਘ ਦਾ ਕੁਝ ਵਿਰੋਧ ਹੋ ਗਿਆ। ਇਹ ਵਿਰੋਧ ਅਸੂਲੀ ਨਹੀਂ ਸੀ ਸਿਰਫ਼ ਵਕਤੀ ਸੀ। ਜੰਗੀ ਨੁਕਤਾ-ਨਿਗਾਹ ਨਾਲ ਸਰਦਾਰ ਬਿਨੋਧ ਸਿੰਘ ਲੜਾਈ ਦਾ ਢੰਗ ਬਦਲਾਉਣਾ ਚਾਹੁੰਦੇ ਸਨ। ਬਾਬਾ ਬੰਦਾ ਸਿੰਘ ਨੇ ਇਤਫ਼ਾਕ ਨਾ ਕੀਤਾ। ਸਰਦਾਰ ਬਿਨੋਧ ਸਿੰਘ ਨੇ ਗੜ੍ਹੀ ਛੱਡ ਜਾਣੀ ਹੀ ਠੀਕ ਸਮਝੀ। ਬਾਬਾ ਬਿਨੋਧ ਸਿੰਘ ਜੀ ਦੇ ਗੜ੍ਹੀ ਛੱਡ ਜਾਣ ਉਪਰੰਤ ਟਾਕਰਾ ਕਰਨਾ ਹੋਰ ਕਠਨ ਹੋ ਗਿਆ। ਪੁਰਾਣੇ ਅਜਮਾਏ ਹੋਏ ਜਰਨੈਲ ਦੇ ਜਾਣ ਨਾਲ ਬਾਕੀ ਸਾਥੀਆਂ ਵਿਚ ਬਹੁਤ ਹੀ ਬੇਦਿਲੀ ਆ ਗਈ।

ਛੇਵੇਂ, ਇਸ ਕਿਸਮ ਦੀ ਡਟਵੀਂ ਲੜਾਈ ਸਿੱਖਾਂ ਲਈ ਪਹਿਲੀ ਸੀ। ਪਹਿਲਾਂ ਜਾਂ ਗੁਰੀਲਾ ਜੰਗ ਸੀ ਜਾਂ ਲੋਕਲ ਫ਼ੌਜਦਾਰਾਂ ਤੇ ਚੌਧਰੀਆਂ ਵਿਰੁਧ ਮੁਹਿੰਮਾਂ ਸਨ। ਦੁਸ਼ਮਣ ਦਾ ਅੰਦਾਜ਼ਾ ਵੀ ਗਲਤ ਲਗਾਇਆ ਗਿਆ ਸੀ। ਦਿੱਲੀ ਦੀ ਹਕੂਮਤ ਦੇ ਸਾਲਾਂ ਤੋਂ ਟਾਕਰੇ ਦੀ ਤਿਆਰੀ ਕਰ ਰਹੀ ਸੀ। ਬਾਬਾ ਬੰਦਾ ਸਿੰਘ ਨੂੰ ਪੰਜਾਬ ਆਉਂਦਿਆਂ ਹੀ ਜੰਗ ਵਿਚ ਜੁਝਨਾ ਪਿਆ। ਤਿਆਰੀ ਵੀ ਨਾ ਹੋ ਸਕੀ। ਗੜ੍ਹੀ ਕਬਜ਼ੇ ਆਈ। ਆਗੂ ਪਕੜੇ ਗਏ ਤੇ ਇਕ ਕਾਂਡ ਸਮਾਪਤ ਹੋਇਆ। ਪਰ ਇਸ ਹਾਰ ਨੇ ਸਿੱਖਾਂ ਨੂੰ ਸੁਚੇਤ ਕਰ ਦਿੱਤਾ ਤੇ ਆਉਣ ਵਾਲੇ ਸਮੇਂ ਵਿਚ ਉਹ ਇਸ ਰੋਸ਼ਨੀ ਵਿਚ ਹੀ ਟੁਰਦੇ ਰਹੇ।

ਅਧਿਆਇ ਛਵਾਂ

ਬਾਬਾ ਬੰਦਾ ਸਿੰਘ ਤੇ ਉਨ੍ਹਾਂ ਦੇ ਕੰਮ

(Baba Banda Singh and his Achievements)

ਬਾਬਾ ਬੰਦਾ ਸਿੰਘ ਇਕ ਐਸਾ ਵਿਅਕਤੀ ਹੈ ਜਿਸ ਵਿਰੁਧ ਸਮਕਾਲੀ ਮੁਸਲਮਾਨ ਇਤਿਹਾਸਕਾਰਾਂ ਨੇ ਰਜ ਕੇ ਲਿਖਿਆ ਹੈ। ਬੰਦਾ ਸਿੰਘ ਜੀ ਨੂੰ ਜਿਤਨਾ ਗ਼ਲਤ ਰੰਗ ਵਿਚ ਇਤਿਹਾਸਕਾਰਾਂ ਨੇ ਪੇਸ਼ ਕੀਤਾ ਹੈ, ਸ਼ਾਇਦ ਉਤਨਾ ਕਿਸੇ ਵੀ ਵਿਅਕਤੀ ਨੂੰ ਨਾ ਕੀਤਾ ਹੋਵੇ। ਸਮਕਾਲੀ ਲਿਖਤਾਂ ਤੋਂ ਹੀ ਪ੍ਰਭਾਵਤ ਹੋ ਕੇ ਅੰਗਰੇਜ਼ ਲਿਖਾਰੀਆਂ ਨੇ 'ਲਿਖ ਮਾਰੀ ਮਾਖੀ ਪੈ ਮਾਖੀ'। ਜਦ ਮੈਲਕਮ ਨੇ ਲਿਖਿਆ ਕਿ ਬੰਦਾ (ਸਿੰਘ) ਭਾਵੇਂ ਇਕ ਬਹਾਦਰ ਜਰਨੈਲ, ਸਿਆਣਾ ਆਗੂ ਸੀ ਪਰ ਉਹ ਇਕ ਜ਼ਾਲਮ ਤੇ ਕਰੜੇ ਸੁਭਾਅ ਦਾ ਮਾਲਕ ਸੀ। ਮੁਸਲਮਾਨ ਕੌਮ ਵਿਰੁਧ ਉਸ ਦਾ ਰੋਸ ਤੇ ਗੁੱਸਾ ਉਸ ਨੂੰ ਜ਼ਾਲਮ ਪਰਗਟਾਉਣ ਲਈ ਕਾਫੀ ਹੈ ਤਾਂ ਮੈਲਕਮ ਤੇ ਮੁਸਲਮਾਨ ਲਿਖਾਰੀਆਂ ਦਾ ਪ੍ਰਭਾਵ ਸਪਸ਼ਟ ਪਿਆ ਦਿਸਦਾ ਹੈ। ਸਮਕਾਲੀ ਮੁਸਲਮਾਨ ਲਿਖਾਰੀਆਂ ਨੇ ਤਾਂ ਜ਼ਾਲਮ ਸਿੱਧ ਕਰਨ ਵਿਚ ਕੋਈ ਕਸਰ ਛੱਡੀ ਹੀ ਨਹੀਂ ਸੀ ਪਰ ਪਿਛਲੀ ਸਦੀ ਦੇ ਲਿਖਾਰੀ ਲਤੀਫ਼ ਨੇ ਉਨ੍ਹਾਂ ਮੁਸਲਮਾਨ ਲਿਖਾਰੀਆਂ ਨੂੰ ਵੀ ਮਾਤ ਕਰ ਦਿੱਤਾ। ਲਤੀਫ਼ ਨੇ ਲਿਖਿਆ, "ਭਾਵੇਂ ਬਹਾਦਰੀ ਇਕ ਸਤਿਕਾਰ ਕਰਨ ਵਾਲਾ ਗੁਣ ਹੈ ਤੇ ਆਉਣ ਵਾਲੀਆਂ ਨਸਲਾਂ ਬਹਾਦਰੀ ਦੇ ਗੁਣ ਨੂੰ ਸਤਿਕਾਰਦੀਆਂ ਹਨ ਤੇ ਉਸ ਬਹਾਦਰੀ ਦਾ ਪ੍ਰਭਾਵ ਗ੍ਰਹਿਣ ਕਰਦੀਆਂ ਹਨ, ਪਰ ਇਸ ਦੌਰ (ਬਾਬਾ ਬੰਦਾ ਸਿੰਘ) ਦੇ (ਬਹਾਦਰੀ) ਕਾਰਨਾਮੇ ਇਕ ਹੋਰ ਤਰ੍ਹਾਂ ਦੀ ਮਿਸਾਲ ਹੈ ਜਿਸ ਦੀ ਕਿਸੇ ਨਾਲ ਤੁਲਨਾ ਨਹੀਂ ਕੀਤੀ ਜਾ ਸਕਦੀ। ਉਸ ਨੇ ਜੋ ਮੱਲਾਂ ਮਾਰੀਆਂ ਉਹ ਕੋਈ ਬਹਾਦਰੀ ਦੇ ਕਾਰਨਾਮੇ ਨਹੀਂ ਸਨ ਸਗੋਂ ਨਫਰਤ, ਕੀਨਾ ਤੇ ਬੇਰਹਿਮੀ ਨਾਲ ਕੋਤਲ ਕਰਨ ਦੀਆਂ ਵਾਰਦਾਤਾਂ ਸਨ। ਉਹ (ਬੰਦਾ ਸਿੰਘ) ਬੇ-ਦੋਸ਼ੀਆਂ ਮੁਸਲਮਾਨਾਂ ਦਾ ਖੂਨ ਵਗਾਇਆ ਨਹੀਂ ਸੀ ਬੱਕਦਾ। ਉਸ ਦਾ ਇਕ ਹੀ ਨਿਸ਼ਾਨਾ ਸੀ ਕਿ ਖੂਨ ਵਗਾਇਆ ਜਾਏ। ਅਜ ਕਲੇ ਉਸ ਦਾ ਨਾਮ ਹਿੰਦੁਸਤਾਨ ਦੇ ਕਿਸੇ ਵੀ ਹਿੱਸੇ ਵਿਚ ਕਦੀ ਵੀ ਸਤਿਕਾਰ ਨਾਲ ਨਹੀਂ ਲਿਆ ਜਾਂਦਾ ਸਗੋਂ ਜਦ ਉਸ ਦਾ ਨਾਮ ਲਿਆ ਜਾਂਦਾ ਹੈ ਤਾਂ ਜਬਰ, ਜ਼ੁਲਮ ਤੇ ਖੂਨ ਦੇ ਪਿਆਸੇ ਦੀ ਭਿਆਨਕ ਸ਼ਕਲ ਸਾਹਮਣੇ ਆ ਜਾਂਦੀ ਹੈ। ਇਸ ਤੋਂ ਪਰਗਟ ਹੋ ਜਾਏਗਾ ਕਿ ਮੁਸਲਮਾਨ ਇਤਿਹਾਸਕਾਰਾਂ ਭਾਵੇਂ ਉਹ ਅਨੁਾਰਵੀਂ ਸਦੀ ਦੇ

1. ਉਨੀਵੀਂ ਸਦੀ ਦੇ ਆਖ਼ਰੀ ਦਹਾਕੇ ਵਿਚ।

ਸਨ ਜਾਂ ਉਨੀਵੀਂ ਦੇ, ਉਨ੍ਹਾਂ ਦੀਆਂ ਲਿਖਤਾਂ ਵਿਚ ਬੁਗ਼ਜ਼, ਕੀਨਾ ਤੇ ਗੁੱਸੇ ਦੀ ਬੂ ਆਂਦੀ ਹੈ। ਬਾਬਾ ਬੰਦਾ ਸਿੰਘ ਦੇ ਨਾਮ ਨਾਲ ਬੁਰੀ ਤੋਂ ਬੁਰੀ, ਭੈੜੀ ਤੋਂ ਭੈੜੀ ਤੇ ਮਾੜੀ ਤਾਂ ਮਾੜੀ ਕੋਈ ਹੀ ਵਾਰਦਾਤ ਹੋਵੇਗੀ ਜੋ ਜੋੜੀ ਨਾ ਗਈ ਹੋਵੇ। ਇਸ ਦਾ ਕਾਰਨ ਕੀ ਹੈ? ਇਹ ਇਕ ਇਤਿਹਾਸਕਾਰ ਲਈ ਉਲਝਣ ਸੀ। ਪਰ ਇਹ ਉਲਝਣ ਆਪ ਹਲ ਹੋ ਜਾਏਗੀ ਜਦ ਬੰਦਾ ਸਿੰਘ ਦੇ ਕਾਰਨਾਮੇ ਅੱਖੀਆਂ ਸਾਹਮਣੇ ਲਿਆਇ ਜਾਣਗੇ। ਇਤਨੀ ਭਿਆਨਕ ਸ਼ਕਲ ਉਲੀਕਣ ਦਾ ਕਾਰਨ ਇਹ ਜਾਪਦਾ ਹੈ ਕਿ ਮੁਸਲਮਾਨ ਇਤਿਹਾਸਕਾਰਾਂ ਨੂੰ ਅੰਦਰ-ਖਾਤੇ ਕੋਈ ਰੋਸ ਸੀ ਜੋ ਦੂਜੀ ਤਰ੍ਹਾਂ ਉਹ ਪ੍ਰਗਟ ਕਰ ਰਹੇ ਸਨ। ਅਸਲ ਗੱਲ ਇਹ ਹੈ ਕਿ ਬਾਬਾ ਬੰਦਾ ਸਿੰਘ ਪਹਿਲੇ ਪੰਜਾਬੀ ਸਿੱਖ ਸਨ ਜਿਨ੍ਹਾਂ ਸਦੀਆਂ ਦੇ ਬਣੇ ਮੁਗ਼ਲ (ਮੁਸਲਮਾਨ) ਰਾਜ ਦਾ ਭੜ ਤੌੜਦੇ ਹੋਏ ਜਿੱਤਾਂ ਪ੍ਰਾਪਤ ਕੀਤੀਆਂ ਸਨ। ਰਾਜ ਨੂੰ ਹਿਲਦਾ ਤੇ ਫਿਰ ਡਿੱਗਦਾ ਦੇਖ ਕੇ ਉਨ੍ਹਾਂ ਦਾ ਅਸਲਾਮੀ ਜਜ਼ਬਾ ਜਾਗ ਉਠਿਆ। ਇਤਿਹਾਸਕਾਰ ਦੀ ਥਾਂ ਤੁਅੱਸਬ ਨੇ ਲੈ ਲਈ। ਮਾਰਾ ਗੁੱਸਾ ਬਾਬਾ ਬੰਦਾ ਸਿੰਘ ਜੀ ਤੇ ਕੱਢਿਆ। ਜਿਵੇਂ ਮਹਾਰਾਸ਼ਟਰ ਵਿਚ ਸ਼ਿਵਾ ਜੀ ਮਰਹੱਟੇ ਨੇ ਤਲਵਾਰ ਉਠਾਈ ਤਾਂ ਉਹ ਵੀ ਮੁਸਲਮਾਨ ਇਤਿਹਾਸਕਾਰਾਂ ਦੇ ਅਤਾਬ ਤੋਂ ਬਚ ਨਾ ਸਕੇ। ਖਾਫ਼ੀ ਖ਼ਾਨ ਨੇ ਸ਼ਿਵਾ ਜੀ ਨੂੰ ਦਰਿੰਦਾ ਤਕ ਲਿਖਿਆ। ਤਿਵੇਂ ਹੀ ਖਾਫ਼ੀ ਖ਼ਾਨ ਤੇ ਹੋਰ ਇਤਿਹਾਸਕਾਰਾਂ ਨੇ ਬੰਦਾ ਸਿੰਘ ਨੂੰ ਦੈਂਤ, ਜ਼ਾਲਮ ਠਹਿਰਾਣ ਦਾ ਜਤਨ ਕੀਤਾ।

ਇਤਿਹਾਸ ਲਿਖਣ ਵਾਲੇ ਜਾਂ ਤਾਂ ਮੁਗ਼ਲ ਬਾਦਸ਼ਾਹ ਦੇ ਸਰਕਾਰੀ ਲਿਖਾਰੀ ਸਨ ਜਾਂ ਉਨ੍ਹਾਂ ਦੇ ਰਾਜ ਦੇ ਹਮਾਇਤੀ। ਮਿਸਟਰ ਬਾਰਟਨ ਨੇ ਇਸ ਸੰਬੰਧੀ ਪੰਜਾਬ ਦੇ ਇਤਿਹਾਸ ਵਿਚ ਇਕ ਸੁੰਦਰ ਗੱਲ ਕਹੀ ਹੈ। ਉਹ ਲਿਖਦਾ ਹੈ, “ਮੁਸਲਮਾਨ ਇਤਿਹਾਸਕਾਰਾਂ ਦੇ ਲਿਖੇ ਨੂੰ ਇਨ ਬਿਨ ਨਹੀਂ ਮੰਨ ਲੈਣਾ ਚਾਹੀਦਾ।” ਇਤਿਹਾਸਕਾਰ ਮਿਲਜ਼ ਨੇ ਇਸ ਗੱਲ ਵਲ ਇਸ਼ਾਰਾ ਕਰਦੇ ਹੋਏ ਲਿਖਿਆ ਹੈ ਕਿ ਆਪਣੇ ਦੀਨ-ਭਰਾਵਾਂ ਨੂੰ ਜ਼ੋਰ ਹੁੰਦਾ ਦੇਖ ਕੇ ਮੁਸਲਮਾਨ ਲਿਖਾਰੀਆਂ ਨੇ ਹਰ ਕਿਸਮ ਦੇ ਅਤਿਆਚਾਰ ਦਾ ਜ਼ਿਮੇਵਾਰ ਬੰਦਾ ਸਿੰਘ ਨੂੰ ਠਹਿਰਾਇਆ ਤਾਕਿ ਦੀਨੀ ਭਰਾਵਾਂ ਵਿਰੁਧ ਜਜ਼ਬਾ ਭਰਿਆ ਜਾ ਸਕੇ।

ਨਿਰੋਲ ਇਤਿਹਾਸਕ ਨੁਕਤਾ ਨਿਗਾਹ ਤੋਂ ਦੇਖਿਆਂ ਬੰਦਾ ਸਿੰਘ ਕੋਈ ਦੈਂਤ, ਜ਼ਾਲਮ ਜਾਂ ਬੇਰਹਿਮ ਨਹੀਂ ਸਗੋਂ ਇਕ ਦਰਦੀ, ਰਹਿਮ-ਦਿਲ, ਸਾਊ, ਸਮਝੌਲ ‘ਬੰਦਾ’ ਲਗੇਗਾ। ਦੁਸ਼ਮਣਾਂ ਨੇ ਲੱਖ ਜਤਨ ਕੀਤੇ ਕਿ ਉਸ ਦੇ ਗੁਣ ਫੁੱਫਾ ਲਏ ਜਾਣ ਪਰ ਉਸ ਵਿਚ ਉਹ ਸਫਲ ਨਾ ਹੋ ਸਕੇ। ਮੁਹੰਮਦ ਸ਼ਾਹੀ, ਮਿਰਾਤ ਉਲ-ਵਾਰਦਾਤ ਵਿਚ ਲਿਖਦਾ ਹੈ, “(ਬੰਦਾ ਸਿੰਘ) ਉਹ ਆਪਣੇ ਆਗੂ (ਗੁਰੂ) ਗੋਬਿੰਦ ਸਿੰਘ ਨਾਲ ਕੋਈ ਗੱਲਾਂ ਵਿਚ ਮਿਲਦਾ ਸੀ। ਉਸ ਦਾ ਸ਼ਖਸੀਅਤ ਦਾ ਸਮੁੱਚਾ ਪ੍ਰਭਾਵ ਉਸ ਦੀਆਂ ਚਮਕਦੀਆਂ ਅੱਖਾਂ ਤੇ ਤਿਖੀ ਨਜ਼ਰ ਉਸ ਦੇ ਦੁਸ਼ਮਣਾਂ ਉੱਤੇ ਵੀ ਅਸਰ ਛੱਡੇ ਬਗ਼ੈਰ ਨਹੀਂ ਸਨ ਰਹਿੰਦੀਆਂ।” ਫ਼ਰਖਸੀਅਰ ਦਾ ਵੱਡਾ ਵਜ਼ੀਰ ਅਮੀਨ ਬਾਬਾ ਬੰਦਾ ਸਿੰਘ ਦੇ ਇਸਤਕਲਾਲ (Steadfastness) ਦਾ ਜ਼ਿਕਰ ਬੜੇ ਰੋਚਕ ਢੰਗ ਨਾਲ ਕਰਦਾ ਹੈ। ਜਿਸ ਬਹਾਦਰੀ ਤੇ ਸਹਿਨਸ਼ੀਲਤਾ ਨਾਲ ਬੰਦਾ ਸਿੰਘ ਜੀ ਨੇ ਮੌਤ ਨੂੰ ਕਬੂਲਿਆ, ਉਹ ਅਜ ਤਕ ਅਖਾਣ ਬਣਿਆ ਹੋਇਆ ਹੈ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਇਹ ਗੁਰੂ ਗੋਬਿੰਦ ਸਿੰਘ ਜੀ ਸਨ, ਜਿਨ੍ਹਾਂ ਨੇ ਸਿੱਖਾਂ ਵਿਚ ਨਵੀਂ ਰੂਹ ਫਕੀ ਪਰ ਇਹ ਨਿਰਸੰਦੇਹ ਕਹਿਆ ਜਾ ਸਕਦਾ

ਹੈ ਕਿ ਇਹ ਬੰਦਾ ਸਿੰਘ ਦੀ ਅਗਵਾਈ ਹੀ ਸੀ ਜਿਸ ਨੇ ਸਿੱਖਾਂ ਨੂੰ ਪੰਜਾਬ ਵਿਚ ਇਕ ਅਮਿਟ ਤੇ ਅਜਿਤ ਵਸਤੂ ਬਣਾ ਦਿੱਤਾ। ਡਾਕਟਰ ਗੋਕਲ ਚੰਦ ਨਾਰੰਗ ਨੇ ਸੁੰਦਰ ਮਿਸਾਲ ਦਿੱਤੀ ਹੈ। ਉਹ ਲਿਖਦੇ ਹਨ, “ਕਹਾਣੀ ਦਾ ਪਲਾਟ ਗੁਰੂ ਗੋਬਿੰਦ ਸਿੰਘ ਨੇ ਬਣਾਇਆ, ਐਕਟਰ ਵੀ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪ ਸਿਆਣਪ ਨਾਲ ਤਿਆਰ ਕੀਤੇ, ਪਰ ਟਿਹ ਬੰਦਾ ਸਿੰਘ ਹੀ ਸੀ, ਜਿਸ ਨੇ ਸਾਰੇ ਐਕਟਰਾਂ ਨੂੰ ਲੋਕਾਂ ਸਾਹਮਣੇ ਲਿਆਂਦਾ ਤੇ ਚੰਗੀ ਤਰ੍ਹਾਂ ਖਿਡਾਇਆ। ਗੁਰੂ ਗੋਬਿੰਦ ਸਿੰਘ ਨੇ ਬੀਜ ਬੀਜਿਆ ਤੇ ਫਸਲ (ਬਾਬਾ) ਬੰਦਾ (ਸਿੰਘ) ਨੇ ਕਟੀ।” ਲਤੀਫ ਦੇ ਉਲਟ ਮੈਗਰੇਗਰ ਦੇ ਲਫਜ਼ ਧਿਆਨ ਨਾਲ ਪੜ੍ਹਨ ਵਾਲੇ ਹਨ। ਉਸ ਦਾ ਕਥਨ ਹੈ : “ਬੰਦਾ (ਸਿੰਘ) (ਜ਼ੋਰ ਦੇ) ਬਹਾਦਰਾਂ ਤੇ ਜਰਨੈਲਾਂ ਵਿਚ ਉੱਚੀ ਥਾਂ ਰਖਦਾ ਹੈ। ਉਸ ਦਾ ਨਾਮ ਹੀ ਪੰਜਾਬ ਤੇ ਪੰਜਾਬ ਤੋਂ ਬਾਹਰ ਮੁਗਲਾਂ ਵਿਚ ਦਹਿਸ਼ਤ ਫੈਲਾਉਣ ਲਈ ਕਾਫ਼ੀ ਸੀ।” ਇਹ ਨਾਮ ਦਾ ਡਰ ਹੀ ਸੀ, ਜਿਸ ਨੇ ਮੁਸਲਮਾਨ ਇਤਿਹਾਸਕਾਰਾਂ ਨੂੰ ਬਾਬਾ ਬੰਦਾ ਸਿੰਘ ਬਾਰੇ ਘਟੀਆ ਤੇ ਘਟੀਆ ਸ਼ਬਦ ਲਿਖਵਾਉਣ ਤੋਂ ਵੀ ਸੰਕੋਚ ਨਾ ਕਰਾਇਆ।

ਬੰਦਾ ਸਿੰਘ ਦਾ ਜਰਨੈਲ ਦੇ ਤੌਰ ਉੱਤੇ ਕੋਈ ਵਿਰਲਾ ਹੀ ਟਾਕਰਾ ਕਰ ਸਕਦਾ ਹੈ। ਸੂਰਮਗਤੀ ਅਤੇ ਅਗਵਾਈ ਦੀਆਂ ਕਈ ਮਿਸਾਲਾਂ ਉਨ੍ਹਾਂ ਦੇ ਜੀਵਨ ਵਿਚੋਂ ਮਿਲਦੀਆਂ ਹਨ। ਸਰਹੰਦ ਆਪਣੇ ਸਮੇਂ ਦਾ ਮਜ਼ਬੂਤ ਗੜ੍ਹ ਸੀ। ਸਰਹੰਦ ਦਾ ਚੌਕਰ ਕੱਟ ਕੇ, ਕੀਰਤਪੁਰ ਦੀਆਂ ਫੌਜਾਂ ਨਾਲ ਮਿਲਣਾ ਤੇ ਫਿਰ ਜਿੱਤ ਪ੍ਰਾਪਤ ਕਰਨੀ ਇਕ ਉੱਘੀ ਉਦਾਹਰਣ ਹੈ। ਸਰਹੰਦ ਜਿਤਣ ਉਪਰੰਤ ਸਰਹੰਦ ਤੋਂ ਦੂਰ ਕਿਲ੍ਹਾ ਲੋਹਗੜ੍ਹ ਬਾਪਟਾ, ਹਿਫ਼ਾਜ਼ਤ ਲਈ ੫੨ ਕਿਲ੍ਹੇ ਬਣਾਉਣੇ ਸਾਢੇਰੇ ਤੋਂ ਬਾਹਰ ਸਦਾ ਟਾਕਰੇ ਉੱਤੇ ਰਹਿਣਾ ਇਕ ਚੰਗਾ ਜਰਨੈਲ ਸਾਬਤ ਕਰਦਾ ਹੈ। ਬਾਬਾ ਬੰਦਾ ਸਿੰਘ ਨੇ ਜਿਵੇਂ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾ ਜਾਣ ਉਪਰੰਤ ਸਿੱਖ ਜਥਿਆਂ ਨੂੰ ਜਥੇਬੰਦ ਕੀਤਾ ਤੇ ਜਥਿਆਂ ਨੂੰ ਉਭਾਰਿਆ, ਉਹ ਉਨ੍ਹਾਂ ਨੂੰ ਆਗੂ ਸਿੱਧ ਕਰਨ ਲਈ ਇਕ ਚੰਗੀ ਮਿਸਾਲ ਹੈ। ਜਰਨੈਲ ਤੇ ਲੀਡਰ ਹੋਣ ਦੇ ਨਾਲ ਨਾਲ ਬਾਬਾ ਬੰਦਾ ਸਿੰਘ ਧਰਮ ਦੇ ਕੰਮ ਵਿਚ ਵੱਧ ਚੜ੍ਹ ਕੇ ਹਿੱਸਾ ਲੈਂਦੇ ਸਨ। ਉਹ ਪੂਰਨ ਸਿੱਖ ਸਨ। ਅੰਮ੍ਰਿਤਧਾਰੀ ਸਨ। ਗੁਰੂ ਗੋਬਿੰਦ ਸਿੰਘ ਦੇ ਪੂਰਨਿਆਂ ਉੱਤੇ ਟੁਰਨ ਵਾਲੇ ਸਨ। ਭਾਈ ਰਤਨ ਸਿੰਘ ਭੰਗੂ ਦਾ ਕਹਿਣਾ ਹੈ ਕਿ ਹਰ ਕੰਮ ਕਰਨ ਤੋਂ ਪਹਿਲਾਂ ਬਾਬਾ ਬੰਦਾ ਸਿੰਘ ਅਰਦਾਸ ਕਰਦੇ ਸਨ। ਜੇ ਕੋਈ ਉਨ੍ਹਾਂ ਕੋਲ ਅਸੀਰਵਾਦ ਜਾਂ ਅਸੀਸ ਲਈ ਜਾਂਦਾ, ਉਸਨੂੰ ਨਿਰਫ਼ ਵਾਹਿਗੁਰੂ ਦਾ ਮੰਤਰ ਦਿੰਦੇ ਅਤੇ ਨਾਮ ਜਪਣ ਲਈ ਕਹਿੰਦੇ। ਅਮੀਨ-ਉਲ-ਦਉਲਾ ਵੀ ਇਸ ਤਰ੍ਹਾਂ ਲਿਖਦਾ ਹੈ ਕਿ “ਉਹ ਹਰ ਇਕ ਦਾ ਦਿਲ ਜਿੱਤ ਲੈਂਦਾ ਸੀ। ਜੇ ਕੋਈ ਉਸ ਕੋਲ ਆਉਂਦਾ ਭਾਵੇਂ ਉਹ ਹਿੰਦੂ ਜਾਂ ਮੁਸਲਮਾਨ ਹੁੰਦਾ, ਉਸ ਨੂੰ ਬੰਦਾ ਸਿੰਘ ‘ਸਿੰਘ’ ਸ਼ਬਦ ਨਾਲ ਸੰਬੋਧਨ ਕਰਦਾ।” ਸਿੰਘ ਸਜਾਣ ਲਈ ਬਾਬਾ ਬੰਦਾ ਸਿੰਘ ਜੀ ਉਤਾਵਲੇ ਰਹਿੰਦੇ ਸਨ। ਕਈ ਮੁਸਲਮਾਨਾਂ ਨੂੰ ਵੀ ਅੰਮ੍ਰਿਤ ਛਕਾਇਆ। ਸਿੱਖ ਦਾ ਦਰਦ ਉਸ ਦੇ ਮਨ ਵਿਚ ਉਛਾਲੇ ਮਾਰਦਾ ਰਹਿੰਦਾ ਸੀ। ਦਓਬੰਦ ਦੇ ਨਵੇਂ ਸਜੇ ਸਿੱਖਾਂ ਉੱਤੇ ਚੁਲਮ ਹੁੰਦਾ ਦੇਖ ਕੇ ਉਨ੍ਹਾਂ ਹੰਮਲਾ ਕੀਤਾ ਸੀ। ਬੀਬੀ ਅਨੂਪ ਕੌਰ ਦੀ ਮਿਸਾਲ ਉਸ ਦਾ ਸਿੱਖ ਰਹੁ-ਰੀਤੀ ਨਾਲ ਪਿਆਰ ਪਰਗਟਾਉਂਦੀ ਹੈ। ਇਤਨਾ ਕੁਝ ਹੋਣ ਦੇ ਬਾਵਜੂਦ ਬਾਬਾ ਬੰਦਾ ਸਿੰਘ ਕਿਸੇ ਵੇਲੇ ਅਹੰਕਾਰ ਵਿਚ ਨਹੀਂ ਆਏ,

ਮਨਮਾਨੀ ਨਹੀਂ ਕੀਤੀ। ਸਦਾ ਹੀ ਨਿਰਮਾਣਤਾ ਵਿਚ ਰਹੇ। ਉਨ੍ਹਾਂ ਕਦੇ ਵੀ ਆਪਣੇ ਆਪ ਨੂੰ ਗੁਰੂ ਨਹੀਂ ਕਹਿਆ ਅਤੇ ਨਾ ਹੀ ਕੋਈ ਐਸਾ ਕਰਮ ਕੀਤਾ ਜਿਸ ਨਾਲ ਇਹ ਸ਼ੱਕ ਵੀ ਪੈਂਦਾ ਹੋਵੇ। ਉਨ੍ਹਾਂ ਦਾ ਥਾਂ ਥਾਂ ਭੇਜਿਆ ਹੁਕਮਨਾਮਾ ਇਸ ਗੱਲ ਦੀ ਗਵਾਹੀ ਹੈ। ਉਸ ਹੁਕਮਨਾਮੇ ਵਿਚ ਉਹ ਆਪਣੇ ਆਪ ਨੂੰ ਗੁਰੂ ਦਾ ਨਿਮਾਣਾ ਸੇਵਕ ਕਹਿੰਦੇ ਹਨ। ਉਸ ਵਿਚ ਸਪਸ਼ਟ ਲਿਖਦੇ ਹਨ, “ਜੋ ਕੋਈ ਬੰਦਾ ਸਿੰਘ ਦੀ ਖੁਸ਼ੀ ਲੈਣਾ ਚਾਹੁੰਦਾ ਹੈ ਉਹ ਸਿੱਖੀ ਰਹਿਤ ਤੇ ਅਸੂਲਾਂ ਉਤੇ ਟੁਰੇ।” ਫੇਰ ਸਿੱਕੇ ਆਪਣੇ ਨਾਮ ਦੇ ਨਹੀਂ ਗੁਰੂ ਦੇ ਨਾਮ ਤੇ ਅਤੇ ਸੀਲ ਮੁਹਰਾਂ ਵੀ ਗੁਰੂ ਦੇ ਨਾਮ ਦੀਆਂ ਖੁਦਵਾਈਆਂ। ‘ਦੇਗ, ਤੇਗ, ਫਤਹਿ’ ਸਾਡਾ ਅਜ ਤਕ ਦਾ ਨਾਹਰਾ ਹੈ।

ਪ੍ਰਬੰਧਕ ਦੇ ਤੌਰ ਉੱਤੇ—ਬਾਬਾ ਬੰਦਾ ਸਿੰਘ ਜਿਥੇ ਇਕ ਚੰਗੇ ਜਰਨੈਲ, ਆਗੂ, ਧਾਰਮਕ ਲਗਨ ਵਾਲੇ, ਪਰਚਾਰਕ, ਦਰਦੀ, ਰਹਿਮ-ਦਿਲ ਸਨ, ਉਥੇ ਇਕ ਚੰਗੇ ਰਾਜ ਪ੍ਰਬੰਧਕ ਵੀ ਸਨ। ਇਸ ਵਿਚ ਕੋਈ ਸੰਦੇਹ ਨਹੀਂ ਕਿ ਬਾਬਾ ਜੀ ਦਾ ਰਾਜ ਕੁਝ ਸਾਲ ਦਾ ਰਹਿਆ, ਪਰ ਉਹ ਅਹਿਮੀਅਤ ਤੇ ਇਤਿਹਾਸ ਵਿਚ ਕਿਸੇ ਲੰਮੇਰੇ ਰਾਜ ਤੋਂ ਘਟ ਨਹੀਂ। ਨਵੀਂ ਰਾਜਧਾਨੀ ‘ਮੁਖਲਿਮਪੁਰ’ ਬਣਾਉਣੀ ਇਕ ਪ੍ਰਬੰਧਕ ਤੌਰ ਉੱਤੇ ਚੰਗਾ ਫੈਸਲਾ ਸੀ। ਫਿਰ ਲੋਹਗੜ੍ਹ ਤੇ ਪੜ ਕਿਲ੍ਹੇ ਤੇ ਰਸਤਿਆਂ ਵਿਚ ਕਿਲ੍ਹੇ ਬਣਾਉਣੇ ਦੂਰ ਦ੍ਰਿਸ਼ਟੀ ਦਾ ਪਰਗਟਾਵਾ ਹੈ।

ਬਾਬਾ ਬੰਦਾ ਸਿੰਘ ਦਾ ਸੱਭ ਤੋਂ ਵੱਡਾ ਕੰਮ ਜ਼ਮੀਨਦਾਰੀ ਨੂੰ ਖਤਮ ਕਰਨਾ ਹੈ। ਹਿੰਦੁਸਤਾਨ ਭਰ ਵਿਚ (ਸ਼ਾਇਦ ਸੰਸਾਰ ਵਿਚ) ਬੰਦਾ ਸਿੰਘ ਪਹਿਲਾ ਵਿਅਕਤੀ ਹੈ ਜਿਸ ਨੇ ਜ਼ਮੀਨਦਾਰੀ ਵਿਚ ਫੁੱਪੇ ਔਗੁਣਾਂ ਨੂੰ ਦੇਖਿਆ। ਔਗੁਣਾਂ ਦੀ ਜੜ੍ਹ ਉਖੇੜਨ ਦਾ ਬਾਬਾ ਬੰਦਾ ਸਿੰਘ ਨੇ ਫੈਸਲਾ ਕਰ ਲਿਆ। ‘ਜ਼ਮੀਨ ਵਾਹਕ ਦੀ’ ਹੈ, ਇਹ ਪਹਿਲੀ ਵਾਰੀ ਹਿੰਦੁਸਤਾਨ ਵਿਚ ਪੰਜਾਬ ਦੇ ਸੂਬੇ ਵਿਚ ਅਪਣਾਇਆ ਗਿਆ। ਜ਼ਮੀਨ ਦਾ ਜਾਇਜ਼ਾ ਲੈ ਕੇ ਸਾਰੇ ਜ਼ਮੀਨਦਾਰਾਂ ਨੂੰ ਬੇਦਖਲ ਕੀਤਾ। ੧੭੧੦ ਦੀ ਸਤੰਬਰ ਨੂੰ ਜ਼ਮੀਨਾਂ ਵਾਹਕਾਂ ਵਿਚ ਵੰਡਣ ਦਾ ਪ੍ਰਬੰਧ ਕਰ ਦਿੱਤਾ। ਉਪਜ ਵੱਧਣ ਦੇ ਨਾਲ ਨਾਲ ਕਿਸਾਨਾਂ ਸੁਰਖਿਅਤਾ ਮਹਿਸੂਸ ਕੀਤੀ। ਇਹ ਹੀ ਕਾਰਨ ਹੈ ਕਿ ਪੰਜਾਬ ਵਿਚ ਕੋਈ ਵੱਡਾ ਜ਼ਮੀਨਦਾਰ ਦੇਖਣ ਨੂੰ ਨਹੀਂ ਹੈ। ਜੇ ਕੋਈ ਦਿਸਦੇ ਹਨ ਤਾਂ ਉਹ ਵਾਹਕਾਂ ਤੋਂ ਉਠ ਕੇ ਹੀ ਜ਼ਮੀਨਾਂ ਦੇ ਮਾਲਕ ਬਣੇ। ਜਾਗੀਰਾਂ ਤੇ ਜਾਗੀਰਦਾਰ ਖਤਮ

1. ਹੁਕਮਨਾਮੇ ਦੇ ਬਬਦ ਇਹ ਹਨ :—

“ੴ ਵਤੇ ਬਰਬਨ

ਸਿਰੀ ਸਚੇ ਸਾਹਿਬ ਜੀ ਦਾ ਹੁਕਮ ਹੈ ਸਰਬਤ ਖਾਲਸਾ ਜੁਹਿਨਪੁਰ ਕਾ ਗੁਰੂ ਰੱਖੇਗਾ। ਗੁਰ ਗੁਰੂ ਜਪਣਾ, ਜਨਮ ਸਵਰੋਗਾ, ਤੁਸੀਂ ਸਿਰੀ ਅਕਾਲ ਪੁਰਖ ਜੀ ਕਾ ਖਾਲਸਾ ਹੋ, ਪੰਜ ਹਥਿਆਰ ਬੰਨ੍ਹਿ ਕੇ, ਹੁਕਮ ਦੇਖਦਿਆਂ ਦਰਬਨ ਆਵਣਾ, ਖਾਲਸੇ ਦੀ ਰਹਿਤ ਰਹਿਣਾ, ਭੰਗ, ਤੰਮਾਕੂ, ਹਫੀਮ, ਪੇਸ਼ਤ, ਵਾਰੂ ਅਮਲ ਕੋਈ ਨਹੀਂ ਖਾਣਾ, ਮਾਸ ਮਛਲੀ ਪਿਆਜ਼ ਨਹੀਂ ਖਾਣਾ, ਚੋਰੀ ਜਾਰੀ ਨਹੀਂ ਕਰਨੀ। ਅਸਾਂ ਸਤਿਨਾਮ ਵਰਤਾਇਆ ਹੈ, ਆਪ ਵਿਚ ਪਿਆਰ ਕਰਨਾ ਮੇਰਾ ਹੁਕਮ ਹੈ ਜੋ ਖਾਲਸੇ ਦੀ ਰਹਿਤ ਰਹੇਗਾ ਤਿਸ ਦੀ ਗੁਰੂ ਬਹੁਤੀ ਕਰੇਗਾ। ਮਿਤੀ ਪੋਰ .੫ ਸੰਮਤ ਪਹਿਲਾ (ੳ) ਸਤਰਾਂ ਦਸ।”

(ੳ) ਸਰਹੰਦ ਨੂੰ ਜਿੱਤਣ ਦੀ ਸੰਮਤ। ਸਰਹੰਦ ਸੰਨ ੧੭੧੦ ਈ: ਵਿਚ ਜਿਤਿਆ ਸੀ। ਜਿੱਤੇ ਸਾਲ ਹੋ ਗਇਆ ਸੀ।

ਹੋ ਗਏ। ਇਹ ਕਦਮ ਸਦੀਆਂ ਪਹਿਲਾਂ ਉਠਾਇਆ ਕਦਮ ਹੈ। ਭਾਵੇਂ ਸਦੀਵੀ ਤੌਰ ਉੱਤੇ ਬੰਦਾ ਸਿੰਘ ਰਾਜ ਕਾਇਮ ਨਾ ਕਰ ਸਕੇ, ਪਰ ਸਿੱਖਾਂ ਦੀ ਸਾਂਝੀਵਾਲਤਾ ਤੇ ਗ਼ਰੀਬ ਨਾਲ ਪਿਆਰ ਪਰਗਟ ਕਰਨ ਲਈ ਜ਼ਮੀਨਦਾਰੀ ਦਾ ਖ਼ਾਤਮਾ ਇਕ ਸੁੰਦਰ ਪ੍ਰਗਟਾਵਾ ਹੈ। ਇਹ ਗੱਲ ਸਿੱਖਾਂ ਤੇ ਬੰਦਾ ਸਿੰਘ ਨੇ ਸਮਝ ਲਈ ਕਿ ਵਾਹਕ ਦੀ ਦਸ਼ਾ ਸਵਾਰਨ ਦਾ ਇਕੋ ਇਹ ਹੀ ਤਰੀਕਾ ਹੈ ਕਿ ਜ਼ਮੀਨ ਵਾਹਕ ਦੇ ਹਵਾਲੇ ਕਰ ਦਿੱਤੀ ਜਾਵੇ। ਆਪਣੇ ਮਕਸਦ ਵਿਚ ਪੂਰਨ ਕਾਮਯਾਬੀ ਨਾ ਮਿਲ ਸਕੀ ਇਸ ਦਾ ਕਾਰਨ ਬੰਦਾ ਸਿੰਘ ਦੀ ਪਾਲਿਸੀ ਨਹੀਂ ਸੀ ਸਗੋਂ ਸਮਾਂ ਸੀ। ਸਮਾਂ ਘਟ ਹੋਣ ਕਾਰਨ ਬੰਦਾ ਸਿੰਘ ਸਿਰਫ਼ ਨੀਹਾਂ ਭਰ ਸਕੇ ਜਾਂ ਪੂਰਨੇ ਪਾ ਸਕੇ। ਸਿੱਖ ਰਾਜ ਕਿਹੋ ਜਹਿਆ ਹੋਵੇਗਾ, ਉਸ ਦਾ ਨਕਸ਼ਾ ਉਹ ਲਕੀਰਾਂ ਸਨ ਜੋ ਬੰਦਾ ਸਿੰਘ ਨੇ ਪਾਈਆਂ। ਡਾਕਟਰ ਗੰਡਾ ਸਿੰਘ ਦੇ ਸ਼ਬਦ ਖ਼ਾਸ ਤੌਰ ਉੱਤੇ ਨੋਟ ਕਰਨ ਵਾਲੇ ਹਨ। ਉਹ ਲਿਖਦੇ ਹਨ, “ਇਹ ਬਾਬਾ ਬੰਦਾ ਸਿੰਘ ਦੀਆਂ ਜਿੱਤਾਂ ਦਾ ਸਦਕਾ ਹੀ ਸੀ ਕਿ ਪੰਜਾਬੀਆਂ ਨੇ ਪਹਿਲੀ ਵਾਰ ਸਦੀਆਂ ਬਾਅਦ ਆਜ਼ਾਦੀ ਦਾ ਸਵਾਦ ਚਖਿਆ। ਉਹ ਪਹਿਲੇ ਪੁਰਸ਼ ਸਨ ਜਿਨ੍ਹਾਂ ਮੁਗ਼ਲਾਂ ਦੇ ਰਾਜ ਨੂੰ ਕਰੜੀ ਸੱਟ ਮਾਰੀ। ਇਹ ਉਹ ਹੀ ਸਨ ਜਿਨ੍ਹਾਂ ਮੁਗ਼ਲਾਂ ਦੇ ਬਣੇ ਭੜ ਨੂੰ ਤੋੜ ਕੇ ਸਿੱਖਾਂ ਨੂੰ ਰਾਜ ਅਸਥਾਪਣ ਕਰਨ ਯੋਗ ਬਣਾਇਆ। ਬੇਸ਼ਕ ੪੦ ਸਾਲ ਉਪਰੰਤ ਸਿੱਖਾਂ ਲਾਹੌਰ ਤੇ ਕਬਜ਼ਾ ਕੀਤਾ ਤੇ ਸਿੰਘ ਸਾਹਿਬ ਸੁਲਤਾਨਉਲ ਕੌਮ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਪਾਤਸ਼ਾਹ ਬਾਪਿਆ ਪਰ ਇਸ ਰਾਜ ਦੀਆਂ ਨੀਹਾਂ ਬਾਬਾ ਬੰਦਾ ਸਿੰਘ ਜੀ ਰੱਖ ਗਏ ਸਨ। ਡਾਕਟਰ ਗੰਡਾ ਚੰਦ ਨਾਰੰਗ ਲਿਖਦੇ ਹਨ, “ਗੁਰੂ ਗੋਬਿੰਦ ਸਿੰਘ ਜੀ ਨੇ ਪੰਜਾਬ ਦੇ ਹਲ ਵਾਹਕਾਂ ਨੂੰ ਤਲਵਾਰ ਦਾ ਧਨੀ ਬਣਾਇਆ। ਉਨ੍ਹਾਂ ਬੀਜ ਬੀਜਿਆ ਤੇ ਬੰਦਾ (ਸਿੰਘ) ਨੇ ਫ਼ਜ਼ਲ ਦੀ ਕਟਾਈ ਕੀਤੀ। ਗੁਰੂ ਜੀ ਨੇ ਅਸੂਲ ਬਣਾਏ, ਬੰਦਾ ਸਿੰਘ ਨੇ ਉਨ੍ਹਾਂ ਅਸੂਲਾਂ ਨੂੰ ਅਸਲੀ ਜਾਮਾ ਪਹਿਨਾਉਣ ਲਈ ਸਿਰ ਜਾਨ ਦੀ ਬਾਜ਼ੀ ਲਗਾ ਦਿੱਤੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਮੁਗ਼ਲਾਂ ਦੇ ਅਜਿੱਤ ਹੋਣ ਦਾ ਭੜ ਤੋੜਿਆ ਤੇ ਬਾਬਾ ਬੰਦਾ ਸਿੰਘ ਨੇ ਮੁਗ਼ਲਾਂ ਨੂੰ ਪੰਜਾਬ ਦੀ ਧਰਤੀ ਤੋਂ (ਕੁਝ ਸਮੇਂ ਲਈ) ਮਾਰ ਮੁਕਾਇਆ।” ਲਤੀਫ਼ ਦਾ ਇਹ ਕਹਿਣਾ ਕਿ, “ਬੰਦਾ ਸਿੰਘ ਦਾ ਨਾਮ ਇੱਜ਼ਤ ਨਾਲ ਨਹੀਂ ਲਿਆ ਜਾਂਦਾ ਤੇ ਨਾ ਲਿਆ ਜਾਏਗਾ ਇਕ ਨਿਰਮੂਲ ਗੱਲ ਬਣ ਕੇ ਰਹਿ ਜਾਂਦੀ ਹੈ, ਜਦ ਸ਼ਹੀਦਾਂ ਦੀ ਲਿਸਟ ਵਿਚ ਬਾਬਾ ਜੀ ਦਾ ਨਾਮ ਉੱਘਾ ਹੈ। ਰਾਜ ਦੀਆਂ ਨੀਹਾਂ ਧਰਨ ਵਿਚ ਇਹ ਹੀ ਵਿਅਕਤੀ ਹੈ। ਜ਼ਮੀਨਦਾਰੀ ਖ਼ਤਮ ਕਰਨ ਵਾਲਾ ਉਹ ਹੀ ਜੱਧਾ ਹੈ। ਸਿੱਖ ਜਦ ਵੀ ਬੰਦਾ ਸਿੰਘ ਜੀ ਦੀ ਕਥਾ ਸੁਣਦੇ ਤੇ ਸੁਣਾਂਦੇ ਹਨ ਤਾਂ ਸ਼ਰਧਾ ਨਾਲ ਸਿਰ ਹੀ ਨਹੀਂ ਝੁਕਾਂਦੇ ਸਗੋਂ ਅਥਰੂ ਵਗਾਏ ਬਗ਼ੈਰ ਨਹੀਂ ਰਹਿ ਸਕਦੇ। ਸਿੱਖ ਰਾਜ ਦੇ ਉਸਫ਼ਾਈਏ ਵਿਚ ਇਨ੍ਹਾਂ ਦਾ ਨਾਮ ਪਹਿਲਾ ਹੈ। ਸਭ ਤੋਂ ਵਧ ਕੇ ਬਾਬਾ ਜੀ ਦੀ ਲਗਨ, ਇਸਤਕਲਾਲ, ਸ਼ਰਧਾ, ਸਿੱਖੀ ਸਿਦਕ ਆਉਣ ਵਾਲੀਆਂ ਨਸਲਾਂ ਲਈ ਸਦਾ ਇਕ ਚਾਨਣ ਮੁਨਾਰੇ ਦਾ ਕੰਮ ਦੱਦਾ ਰਹੇਗਾ।

ਅਧਿਆਇ ਸਤਵਾਂ

ਬੰਦਾ ਸਿੰਘ ਬਾਦ ਬਿਖੜਾ ਸਮਾਂ ਅਰੰਭ ਹੋ ਗਇਆ

ਬਾਬਾ ਬੰਦਾ ਸਿੰਘ ਬਹਾਦਰ ੧੬ ਜੂਨ ੧੭੧੬ ਨੂੰ ਦਿੱਲੀ ਵਿਖੇ ਫ਼ਰਖਸੀਅਰ ਦੇ ਹੁਕਮ ਨਾਲ ਤਸੀਹੇ ਦੇ ਦੇ ਕੇ ਸ਼ਹੀਦ ਕਰ ਦਿੱਤੇ ਗਏ ਸਨ। ਉਨ੍ਹਾਂ ਦੀ ਸ਼ਹਾਦਤ ਉਪਰੰਤ ਸਿੱਖ ਇਤਿਹਾਸ ਵਿਚ ਸਿੱਖਾਂ ਲਈ ਅਤਿ ਬਿਖੜਾ ਸਮਾਂ ਅਰੰਭ ਹੋਇਆ। ਉਸ ਬਿਖੜੇ ਸਮੇਂ ਜਿਸ ਹਿੰਮਤ ਨਾਲ ਸਿੱਖਾਂ ਨੇ ਟਾਕਰਾ ਕਰਦੇ ਹੋਏ ਆਪਣੇ ਆਪ ਨੂੰ ਸੰਭਾਲਿਆ ਉਹ ਇਤਿਹਾਸ ਵਿਚ ਹੈਰਾਨ ਕਰਨ ਵਾਲੀ ਯਾਦਗਾਰ ਹੈ।

ਬਿਖੜਾ ਸਮਾਂ ਕਿਉਂ? ਇਤਿਹਾਸ ਇਸ ਸਮੇਂ ਨੂੰ ਬਿਖੜਾ ਤੇ ਦੁਖਾਂ ਦਾ ਭਰਿਆ ਸਮਾਂ ਇਸ ਲਈ ਗਿਣਦਾ ਹੈ, ਕਿਉਂਜੋ ਕੋਈ ਅਤਿਆਚਾਰ ਨਹੀਂ ਹੋਵੇਗਾ ਜੋ ਸਿੰਘਾਂ ਉਤੇ ੧੭੧੬ ਤੋਂ ਲੈ ਕੇ ੧੭੪੮ ਤਕ ਨਾ ਚਾਹਿਆ ਗਿਆ ਹੋਵੇ। ਨਿਰੋ ਅਤਿਆਚਾਰ ਹੀ ਹੁੰਦੇ ਤਾਂ ਸਿੱਖ ਸਹਾਰ ਲੈਂਦੇ ਪਰ ਆਪਸ ਦੇ ਝਗੜੇ ਵੀਸਾਹਮਣੇ ਆ ਗਏ। ਕਈ ਦਾਹਵਦਾਰ, ਕਈ ਫਿਰਕੇ, ਕਈ ਅਖੌਤੀ ਆਗੂਆਂ ਨੇ ਪੰਥ ਨੂੰ ਹੋਰ ਬਿਪਤਾ ਵਿਚ ਪਾ ਦਿੱਤਾ। ਇਸ ਸਮੇਂ ਨੂੰ ਬਿਖੜਾ ਕਹਿਣ ਦੇ ਕਈ ਹੋਰ ਕਾਰਨ ਇਹ ਹਨ :—

ਪਹਿਲਾ, ਆਗੂ-ਰਹਿਤ ਹੋ ਜਾਣਾ—ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾਉਣ ਉਪ੍ਰੰਤ ਸਿੱਖਾਂ ਆਪਣੇ ਆਪ ਨੂੰ ਗੁਰੂ-ਰਹਿਤ ਤੇ ਆਗੂ-ਰਹਿਤ ਮਹਿਸੂਸ ਕੀਤਾ ਸੀ ਪਰ ਜਲਦੀ ਹੀ ਜਦ ਗੁਰੂ ਘਰੋਂ ਨਿਵਾਜੇ ਹੋਏ ਬਾਬਾ ਬੰਦਾ ਸਿੰਘ ਪੁਜ ਗਏ ਤਾਂ ਅਸਹਿ ਸੱਟ ਸਹਾਰਨੀ ਕੁਝ ਆਸਾਨ ਹੋ ਗਈ। ਬਾਬਾ ਬੰਦਾ ਸਿੰਘ ਨੇ ਤਕਰੀਬਨ ਅੱਠ ਸਾਲ ਆਗੂ ਦੀ ਬੁਝ ਨਾ ਮਹਿਸੂਸ ਹੋਣ ਦਿੱਤੀ। ਉਸ ਸਮੇਂ ਵਿਚ ਜੇ ਕੋਈ ਬਿਪਤਾ ਆਈ ਤਾਂ ਬੰਦਾ ਸਿੰਘ ਦੀ ਅਗਵਾਈ ਉਨ੍ਹਾਂ ਦੇ ਕੰਮ ਆਈ। ਸਿੱਖਾਂ ਮੱਲਾਂ ਵੀ ਮਾਰੀਆਂ, ਰਾਜ ਵੀ ਬਣਾਏ ਤੇ ਲੋਕ ਭਲਾਈ ਦੇ ਕੰਮ ਵੀ ਕੀਤੇ। ਬਾਬਾ ਬੰਦਾ ਸਿੰਘ ਦੀ ਸ਼ਹਾਦਤ ਉਪਰੰਤ ਪੂਰਨ ਤੌਰ ਉਤੇ ਸਿੱਖ ਕੌਮ ਆਗੂ ਰਹਿਤ ਹੋ ਗਈ। ਕੋਈ ਇਕ ਐਸੀ ਵਿਅਕਤੀ ਵੀ ਸਿੱਖ ਜਗਤ ਵਿਚ ਨਹੀਂ ਸੀ ਜੋ ਇਕ ਝੰਡੇ ਹੇਠਾਂ ਕੌਮ ਨੂੰ ਇਕੱਠਿਆਂ ਕਰ ਸਕਦੀ। ਕੋਈ ਇਕ ਵੀ ਆਗੂ ਐਸਾ ਨਹੀਂ ਸੀ ਜੋ ਸਾਰੀ ਕੌਮ ਦੇ ਵਿਸ਼ਵਾਸ ਦਾ ਪਾਤਰ ਹੋ ਸਕਦਾ। ਭਾਈ ਮਨੀ ਸਿੰਘ ਜੀ ਜ਼ਰੂਰ ਸਨ ਪਰ ਉਹ ਦੂਰ ਦਿੱਲੀ ਸਨ ਤੇ ਨਾਲੇ ਉਹ ਧਾਰਮਕ ਆਗੂ ਦੇ ਤੌਰ ਉਤੇ ਤਾਂ ਕੰਮ ਕਰ ਸਕਦੇ ਸਨ ਪਰ ਜੰਗੀ ਜਰਨੈਲ ਦੇ ਤੌਰ ਤੇ

1. ਵੈਸਾਖੀ ੧੭੪੮ ਤਕ, ਜਦ ਹੁਕਮਤਾ ਪਾਸ ਕੀਤਾ ਕਿ ਜਥੇਬੰਦਕ ਤੌਰ ਉਤੇ ਹਰ ਮੁਸੀਬਤ ਦਾ ਮੁਕਾਬਲਾ ਕਰਾਂਗੇ।

ਉਹ ਸਿੱਖਾਂ ਨੂੰ ਅਗਵਾਈ ਨਹੀਂ ਸਨ ਦੇ ਸਕਦੇ। ਲੋੜ ਕਿਸੇ ਸੁਘੜ ਜਰਨੈਲ-ਆਗੂ ਦੀ ਸੀ। ਆਗੂ ਦੀ ਅਣਹੋਂਦ ਨੇ ਸਿੱਖਾਂ ਦੇ ਉਸ ਸਮੇਂ ਨੂੰ ਅਤਿ ਬਿਖੜਾ ਬਣਾ ਦਿੱਤਾ। ਕਿਧਰੇ ੧੭੩੫ ਈ: ਵਿਚ ਜਾਕੇ ਚੰਗੇ ਜਰਨੈਲਾਂ ਦੀ ਅਗਵਾਈ ਮਿਲ ਸਕੀ।

ਦੂਸਰੇ, ਧੜੇ ਬਣ ਗਏ—ਗੁਰਦਾਸ ਨੰਗਲ ਦੇ ਘੇਰੇ ਵੇਲੇ ਹੀ ਸਿੱਖਾਂ ਵਿਚ ਦੋ ਧੜੇ ਤੇ ਦੋ ਰਾਵਾਂ ਬਣ ਗਈਆਂ ਸਨ। ਬਾਬਾ ਬਿਨੋਧ ਸਿੰਘ ਦੇ ਗੜ੍ਹੀ ਛੱਡ ਜਾਣ ਨਾਲ ਉਹ ਪਾਟਾਂ ਪਰਪਕ ਹੋ ਗਈਆਂ, ਉਹ ਰਾਵਾਂ ਹੀ ਸਿੱਖਾਂ ਵਿਚ ਪਕੇ ਧੜੇ ਬਣ ਗਈਆਂ। ਚਰਚਾ ਤਾਂ ਇਸ ਗੱਲ ਦੀ ਸੀ ਕਿ ਬਾਬਾ ਬੰਦਾ ਸਿੰਘ ਦੀ ਸ਼ਹਾਦਤ ਉਪਰੰਤ ਉਹ ਧੜੇ ਇਕਮੁਠ ਹੋ ਕੇ ਦੁਸ਼ਮਣਾਂ ਦਾ ਟਾਕਰਾ ਕਰਦੇ ਪਰ ਗੱਲ ਇਸ ਦੇ ਉਲਟ ਹੋਈ। ਦੋਵੇਂ ਇਕ ਦੂਜੇ ਦੇ ਜਾਨ ਦੇ ਵੈਰੀ ਬਣ ਗਏ। ਦੋਵਾਂ ਆਪਣੇ ਵੱਖ ਵੱਖ ਨਾਮ ਵੀ ਰਖ ਲਏ। ਇਕ ਬੰਦਈ ਖ਼ਾਲਸਾ ਬਣ ਬੈਠਾ ਤੇ ਦੂਸਰਾ ਤੱਤ ਖ਼ਾਲਸਾ। ਇਕ ਦੂਜੇ ਦੇ ਖਿਲਾਫ਼ ਸਾਜ਼ਸ਼ਾਂ ਹੋਣ ਲਗੀਆਂ। ਮਾਰੋ ਮਾਰ ਵੀ ਹੋਣ ਲਗੀ। ਦਰਬਾਰ ਸਾਹਿਬ ਜਿਥੋਂ ਰੋਸ਼ਨੀ ਲੈ ਕੇ ਸਿੰਘ ਟੁਰਦੇ ਸਨ, ਉਹ ਹੀ ਇਨ੍ਹਾਂ ਧੜਿਆਂ ਦੇ ਵਿਖਾਵੇ ਦਾ ਕੇਂਦਰ ਬਣ ਗਿਆ। ਇਕਾ ਦੁੱਕਾ ਲੜਾਈ ਵੀ ਦਰਬਾਰ ਸਾਹਿਬ ਦੀਆਂ ਪਰਕ੍ਰਮਾ ਵਿਚ ਹੋਣ ਲਗੀ। ਇਹ ਹਾਲਤ ੧੭੨੧ ਈ: ਦੀ ਵੈਸਾਖੀ ਤਕ ਕਾਇਮ ਰਹੀ। ਭਾਈ ਮਨੀ ਸਿੰਘ ਦੀ ਸੂਝ ਨੇ ਇਸ ਨੂੰ ਨਿਪਟਾਇਆ।

ਤੀਸਰੇ, ਦਿੱਲੀ ਦੀ ਹਕੂਮਤ ਸਖ਼ਤ ਹੱਥਾਂ ਵਿਚ—ਬਹਾਦਰ ਸ਼ਾਹ ਸਿੱਖਾਂ ਨੂੰ ਮਿਟਾਉਣ ਵਿਚ ਕਿਸੇ ਤੋਂ ਘਟ ਨਹੀਂ ਸੀ ਪਰ ਉਹ ਆਖੀਰ ਉਮਰ ਵਿਚ 'ਬੇਖ਼ਬਰ' ਹੋ ਕੇ ਲਾਹੌਰ ਪਿਆ ਰਹਿਆ। ਉਸ ਦੇ ਮਰਨ ਉਪਰੰਤ ਜਹਾਨਦਾਰ ਸ਼ਾਹ ਨੇ ਕੁਝ ਸਮਾਂ ਰਾਜ ਸੰਭਾਲਿਆ ਪਰ ਸਯਦ ਭਰਾਵਾਂ ਨੇ ਜਹਾਨਦਾਰ ਸ਼ਾਹ ਨੂੰ ਮਾਰ ਮੁਕਾ ਕੇ ਫ਼ਰਖ਼ਸੀਅਰ ਨੂੰ ਬਾਦਸ਼ਾਹ ਬਣਾ ਦਿੱਤਾ। ਫ਼ਰਖ਼ਸੀਅਰ, ਅਜ਼ੀਮ ਉਲ-ਸ਼ਾਨ ਦਾ ਪੁੱਤਰ ਅਤੇ ਬਹਾਦਰ ਸ਼ਾਹ ਦਾ ਪੋਤਰਾ ਸੀ। ਫ਼ਰਖ਼ਸੀਅਰ ਕਟੜ ਤੁਅੱਸਬੀ ਤੇ ਸਿੱਖਾਂ ਦੇ ਵਿਰੁੱਧ ਸੀ। ਉਸ ਨੇ ਸਿੱਖਾਂ ਨੂੰ ਮੁਕੰਮਲ ਤੌਰ ਉਤੇ ਖ਼ਤਮ ਕਰਨ ਲਈ ਤਜਵੀਜ਼ਾਂ ਬਣਾਈਆਂ। ਆਪ ਪੂਰਾ ਦਖ਼ਲ ਦਿੱਤਾ ਤੇ ਦਿੱਲੀ ਦੀ ਪੂਰੀ ਮਦਦ ਦਾ ਯਕੀਨ ਦਿਲਵਾਇਆ। ਫ਼ਰਖ਼ਸੀਅਰ ਦੇ ਕਟੜਪੁਣੇ ਦੀਆਂ ਕਈ ਮਿਸਾਲਾਂ ਇਤਿਹਾਸਕਾਰਾਂ ਪੇਸ਼ ਕੀਤੀਆਂ ਹਨ। ਫ਼ਰਖ਼ਸੀਅਰ ਦੇ ਹੱਥਾਂ ਵਿਚ ਵਾਗ-ਡੋਰ ਹੋਣ ਨਾਲ ਸਿੱਖਾਂ ਦਾ ਤੁਰਨਾ, ਫਿਰਨਾ ਤੇ ਜਥੇਬੰਦ ਹੋਣਾ ਮੁਸ਼ਕਲ ਹੋ ਗਿਆ। ਉਸ ਨੇ ਸਿੱਖਾਂ ਦੇ ਕਤਲਿਆਮ ਦੇ ਫ਼ੁਰਮਾਨ ਜਾਰੀ ਕੀਤੇ ਤੇ ਆਪਣੇ ਹੁਕਮਾਂ ਨੂੰ ਅਮਲੀ ਜਾਮਾ ਪਹਿਨਾਣ ਲਈ ਨਵੇਂ ਤੇ ਸਿਖਲਾਏ ਗਏ ਗਵਰਨਰ ਅਤੇ ਕਮਾਂਡਰ ਭੇਜੇ।

ਚੌਥੇ, ਪੰਜਾਬ ਅਬਦੁੱਸਮਦ ਖ਼ਾਨ ਤੇ ਜ਼ਕਰੀਆ ਖ਼ਾਨ ਦੇ ਹਵਾਲੇ ਕਰਨਾ—ਅਬਦੁੱਸਮਦ ਖ਼ਾਨ ਤਹਿਰਾਨ ਦਾ ਤੁਰਕ ਸੀ। ਇਹ ਖ਼ਾਨਦਾਨ ਬੋੜਾ ਹੀ ਸਮਾਂ ਹੋਇਆ ਹਿੰਦੁਸਤਾਨ ਆਇਆ ਸੀ। ਇਹ ਕਟੜਪੁਣੇ ਵਿਚ ਆਪਣਾ ਦੁਜਾ ਨਹੀਂ ਸੀ ਰਖਦਾ। ਫ਼ਰਖ਼ਸੀਅਰ ਨੇ ਇਸ ਨੂੰ ਪੰਜਾਬ ਦਾ ਗਵਰਨਰ ਥਾਪਿਆ ਤੇ ਬਾਕੀ ਸਾਰੇ ਸੂਬੇ ਉਸ ਦੇ ਅਧੀਨ ਕੀਤੇ। ੨੨ ਫ਼ਰਵਰੀ ੧੭੧੩ ਤੋਂ ਲੈਕੇ ੧੭੨੬ ਤਕ ਉਹ ਪੰਜਾਬ ਦਾ ਪੂਰਨ ਮਾਲਕ ਰਹਿਆ। ਅਬਦੁੱਸਮਦ ਖ਼ਾਨ ਨੇ ਸਿੱਖਾਂ ਨੂੰ ਮਿਟਾਉਣ ਲਈ ਤਜਵੀਜ਼ਾਂ ਬਣਾਈਆਂ ਪਰ ਜਦ ਆਪਣੀਆਂ ਤਜਵੀਜ਼ਾਂ ਨੂੰ ਅਮਲੀ ਜਾਮਾ ਪੈਂਦੇ ਨਾ ਡਿਠਾ ਤਾਂ ਸਿੱਖਾਂ ਨੂੰ ਮਾਰ ਮੁਕਾਉਣ ਦੇ ਕੰਮ ਦੀ ਕਮਾਨ ਆਪਣੇ ਪੁੱਤਰ ਜ਼ਕਰੀਆ ਖ਼ਾਨ ਨੂੰ ਦੇ ਦਿੱਤੀ। ਜ਼ਕਰੀਆ ਖ਼ਾਨ ਦੀ ਖ਼ਾਸ

ਪਹੁੰਚ ਦਿੱਲੀ ਦਰਬਾਰ ਵਿਚ ਸੀ ਕਿਉਂਜੋ ਉਹ ਅਮੀਨ-ਉਲ-ਮਲਕ ਦਾ ਜੁਆਈ ਸੀ। ਦਿੱਲੀ ਨੇ ਦਿਲ ਖੋਲ੍ਹ ਕੇ ਜ਼ਕਰੀਆ ਖਾਨ ਦੀ ਮਦਦ ਕੀਤੀ ਤੇ ਜ਼ਕਰੀਆ ਖਾਨ ਨੇ ਅਤਿ ਦੇ ਜ਼ੁਲਮ ਕੀਤੇ। ਇਸੇ ਕਾਰਨ ਅਬਦੁੱਸਮਦ ਖਾਨ ਨੂੰ ਮੁਲਤਾਨ ਭੇਜ ਦਿੱਤਾ ਤੇ ੧੭੨੬ ਵਿਚ ਜ਼ਕਰੀਆ ਖਾਨ ਨੂੰ ਲਾਹੌਰ ਦਾ ਗਵਰਨਰ ਥਾਪ ਦਿੱਤਾ ਗਿਆ। ਇਸ ਦੀ ਗਵਰਨਰੀ ਸਮੇਂ ਕੋਈ ਐਸਾ ਜ਼ੁਲਮ ਨਹੀਂ ਹੋਵੇਗਾ ਜੋ ਸਿੱਖਾਂ ਉਤੇ ਨਾ ਕੀਤਾ ਗਿਆ। ਇਸ ਨੇ 'ਫਿਰਤੂ ਜਥੇ' ਫਲਾਇੰਗ ਸਕਵੈਡ (Flying Squad) ਬਣਾ ਕੇ ਸਿੱਖਾਂ ਦੇ ਸਿਰਾਂ ਦੇ ਸ਼ਿਕਾਰ ਕਰਨ ਦੀ ਮੁਹਿੰਮ ਚਲਾਈ। ਸਖਤ ਤੋਂ ਸਖਤ ਤੇ ਕੋਝੇ ਤੋਂ ਕੋਝਾ ਫੁਰਮਾਨ ਕਢਣ ਤੋਂ ਵੀ ਜ਼ਕਰੀਆ ਖਾਨ ਨੇ ਦਰੋਗ ਨਾ ਕੀਤਾ। ਸਿੱਖ "ਦੇਖੋ ਤੇ ਕਤਲ ਕਰੋ" ਸ਼ੂਟ ਐਟ ਸਾਈਟ (Shoot at Sight) ਇਕ ਨਿੱਕੀ ਜਿਹੀ ਮਿਸਾਲ ਹੈ।

ਪੰਜਵੇਂ, ਸਿੱਖਾਂ ਦੇ ਸਿਰਾਂ ਦੇ ਮੁੱਲ—ਨਾ ਸਿਰਫ਼ ਫਿਰਤੂ ਫੌਜਾਂ ਹੀ ਨਿਯਤ ਕੀਤੀਆਂ ਗਈਆਂ ਸਗੋਂ ਸਿੱਖਾਂ ਦੇ ਸਿਰਾਂ ਦੇ ਮੁੱਲ ਪਾਏ ਗਏ। ਸਿੱਖਾਂ ਦਾ ਪਤਾ ਦੱਸਣ ਵਾਲੇ ਨੂੰ ਦਸ ਰੁਪੈ। ਸਿਰ ਵੱਢ ਲਿਆਉਣ ਵਾਲੇ ਨੂੰ ੮੦ ਰੁਪੈ ਤੇ ਇਹ ਮੁੱਲ, ਲਿਖਾਰੀ ਮਸਕੀਨ ਦਾ ਕਹਿਣਾ ਹੈ ਕਿ ਵੱਧਦਾ ਘੱਟਦਾ ਰਹਿੰਦਾ ਸੀ। ਗਿਆਨੀ ਗਿਆਨ ਸਿੰਘ ਜੀ ਲਿਖਦੇ ਹਨ :—

ਦਸੈ ਜੈ ਦਸ ਦਮੜੇ ਪਾਵੇ।

ਪਦਿ ਪਚਾਸ ਲਿਆਵੈ ਸੀਸਾ।

ਮਿਲੈ ਜਾਗੀਰ ਕਾਮਵਤ ਬੀਯਾ।

ਭਾਈ ਰਤਨ ਸਿੰਘ ਜੀ ਭੰਗੂ ਦੇ ਕਥਨ ਅਨੁਸਾਰ :—

“ਦਸਣ ਵਾਲੇ ਦਸ ਰੁਪੈ, ਐ ਮਾਰਨ ਵਾਲਾ ਪਚਾਸ।

ਯਹ ਲਾਲਚ ਤੁਰਕਨ ਦਯੋ, ਤਬ ਬਨ ਸਿੰਘਨ ਭਯੋ ਨਾਸਾ।

ਜੇ ਕੋਈ ਸਿੱਖਾਂ ਦਾ ਘੋੜਾ ਖੋਹ ਲੈਂਦਾ ਤਾਂ ਘੋੜਾ ਉਸ ਦਾ ਹੋ ਜਾਂਦਾ ਸੀ। ਟਿਕਾਣੇ, ਫੁਪਨਗਾਹਾਂ ਸਾੜ ਦਿੱਤੀਆਂ ਸਨ। ਸਿੱਖਾਂ ਦਾ ਨਿਤ ਸ਼ਹੀਦ ਹੋਣਾ ਇਕ ਸੁਭਾਵਕ ਕਰਮ

1. ਕਈ ਚਰਖ (ਓ) ਕਈ ਫਾਂਸੀ ਮਾਰੇ।
ਕਈ ਤੋਪਨ ਕਈ ਫੂਰੀ ਕਠਾਰੇ।
ਕਈਅਨ ਕੇ ਸਿਰ ਮੁੰਗਲੀ ਕਟੇ।
ਕਈ ਡੋਬੇ ਕਈ ਘਸੀਟਸ ਸਿਟੇ।
ਦਬੇ, ਕਟੇ ਬੰਦੂਖਨ ਦੇਹ ਮਾਰ।
ਕੋਨ ਕੋਨੇ ਜੈ ਮਾਰੇ ਹਜ਼ਾਰ।
ਪਾਤ ਪਾਤ ਕਈ ਪਖੜ।
ਸਾਥ ਤੇਗਨ ਨੇ ਸੀਸ ਉਡਵਾਏ।
ਕਿਸੇ ਹਥ ਕਿਸੇ ਟੰਗ ਕਟਵਾਇ।
ਅਖ ਕਢ ਕਿਸੇ ਖਲ ਕਢਵਾਇ।
ਕੋਸਨ ਵਾਲੇ ਜੇਕਰ ਹੋਈ।
ਬਾਨ ਬਿਰਧ ਲਭ ਡਡੇ ਨ ਕੋਈ।

(ਓ) ਚਰਖੜੀ ਚਾੜੇ।

ਬਣ ਗਿਆ ਸੀ।

ਸਿੰਘਨ ਪੈ ਗੜ, ਨਹਿ ਹੁਤੇ, ਜਿਤਕੀ ਓਟ ਲੜਾਇ
ਉੱਠ ਨਠ ਰੋਹੀ ਮਧ ਛਿਪਨਿ ਕੈ ਖਹਨ ਪਤਨ ਮਾਹਿ।'

ਸਿੱਖ ਨਾਲ ਸੰਬੰਧ ਰੱਖਣ ਵਾਲੇ, ਮਦਦ ਕਰਨ ਵਾਲੇ, ਪਨਾਹ ਦੇਣ ਵਾਲੇ ਨੂੰ ਸਖਤ ਤੋਂ ਸਖਤ ਸਜ਼ਾਵਾਂ ਸੁਣਾਈਆਂ ਟਾਈਆਂ।

ਛੇਵੇਂ, ਸਿਰ ਕਢ ਹਿੰਦੂਆਂ ਦਾ ਮੁਦਗਰਜ਼ ਹੋ ਕੇ ਵਿਰੋਧੀ ਦਲਾਂ ਨਾਲ ਮਿਲਣਾ—ਨਿਰੋਲ ਮੁਸਲਮਾਨ ਹੀ ਸਿੱਖਾਂ ਦਾ ਵਿਰੋਧ ਨਹੀਂ ਸਨ ਕਰ ਰਹੇ ਸਗੋਂ ਸਿਰਕਢ ਹਿੰਦੂ ਚੌਧਰੀ ਦੁਸ਼ਮਣਾਂ ਦੀਆਂ ਸਫਾਂ ਨਾਲ ਮਿਲ ਕੇ ਮੁਹਰੀ ਬਣੇ ਹੋਏ ਸਨ। ਕੁਝ ਹਿੰਦੂ ਖੁਦਗਰਜ਼ੀ ਕਾਰਨ, ਕੁਝ ਡਰ ਕੇ ਤੇ ਕੁਝ ਆਪਣਾ ਜ਼ਾਤੀ ਗੁਸਾ ਕੱਢਣ ਲਈ ਸਿੱਖਾਂ ਨੂੰ ਮੁਕਾਉਣ ਦੇ ਆਹਰੇ ਲਗ ਗਏ। ਭਾਵੇਂ ਅਰੰਭ ਵਿਚ ਉਹ ਹੀ ਮਦਦ ਦੇ ਕੇ ਬਚਾਂਦੇ ਸਨ। ਵਿਰੋਧ ਕਰਨ ਵਾਲਿਆਂ ਦਾ ਮੌਢੀ ਨਿਰੰਜਨ ਦਾਸ¹ ਹਿੰਦਾਲੀਆ ਸੀ। ਇਸ ਦਾ ਟਿਕਾਣਾ ਜੰਡਿਆਲਾ ਵਿਚ ਸੀ। ਅੰਮ੍ਰਿਤਸਰ ਦੇ ਲਾਗੇ ਹੋਣ ਕਾਰਨ ਇਹ ਇਕ ਚੰਗਾ ਹਥ-ਠੱਕਾ ਸਾਬਤ ਹੋਇਆ। ਕੋਈ ਹੀ ਨਿਕੀ ਮੋਟੀ ਮੁਹਿੰਮ ਹੋਵੇਗੀ ਜਿਸ ਵਿਚ ਇਸ ਨੇ ਜ਼ਾਤੀ ਵੈਰ ਨਾ ਲਿਆ। ਚੌਧਰੀ ਦੇ ਪਟੀ, ਸਾਹਿਬ ਰਾਇ, ਚੂਹੜ ਮਲ, ਲਾਹੌਰ ਦੇ ਦਿਵਾਨ ਜਸਪਤ ਰਾਇ, ਲਖਪਤ ਰਾਇ, ਹਕੂਮਤ ਦਾ ਮੁਹਰਾ ਬਣ ਕੇ ਸਿੱਖਾਂ ਨੂੰ ਮੁਕਾਉਣ ਵਿਚ ਲਗੇ ਹੋਏ ਸਨ।

ਸਤਵੇਂ, ਅੰਮ੍ਰਿਤਸਰ ਇਕੱਠ ਕਰਨ ਦੀ ਮਨਾਹੀ—ਗੁਰੂ ਰਾਮਦਾਸ ਜੀ ਨੇ ਬਖਸ਼ਿਸ਼ ਕਰਦੇ ਹੋਏ ਸਿੱਖਾਂ ਨੂੰ ਕੇਂਦਰ ਬਖਸ਼ਿਆ ਸੀ। ਸ੍ਰੀ ਅੰਮ੍ਰਿਤਸਰ ਸਿੱਖ ਇਕੱਠਿਆਂ ਹੋ ਕੇ ਗੁਰਮਤ ਸੋਧਦੇ ਤੇ ਭਵਿੱਖ ਲਈ ਸੋਚਦੇ ਸਨ। ਗੁਰੂ ਗੋਬਿੰਦ ਸਿੰਘ ਜੀ ਉਪਰੰਤ ਤਾਂ ਰੋਸ਼ਨੀ ਹੀ ਅੰਮ੍ਰਿਤਸਰ ਦੀ ਰਹਿ ਗਈ ਸੀ। ਬਾਬਾ ਬੰਦਾ ਸਿੰਘ ਅੰਮ੍ਰਿਤਸਰ ਦੇ ਪਾਸ ਕੀਤੇ ਗੁਰਮਤਿਆਂ ਨੂੰ ਸਤਿਕਾਰਦਾ ਸੀ। ਦੀਵਾਲੀ ਤੇ ਵੈਸਾਖੀ ਨੂੰ ਇਕੱਠ ਹੁੰਦੇ ਸਨ। ਜ਼ਕਰੀਆ ਖਾਨ ਨੇ ਹੁਕਮਨ ਇਕੱਠ ਕਰਨੇ ਬੰਦ ਕਰ ਦਿੱਤੇ ਸਨ। ਸਿੱਖ ਪਾਬੰਦੀਆਂ ਦੇ ਬਾਵਜੂਦ ਦਰਸ਼ਨ ਇਸ਼ਨਾਨ ਤਾਂ ਕਰ ਆਉਂਦੇ ਸਨ ਪਰ ਇਕ ਦੂਜੇ ਨਾਲ ਵਾਪਰ ਰਹੀ ਹਾਲਤ ਤੋਂ ਅਣਜਾਨ ਹੀ ਰਹਿੰਦੇ ਸਨ। ਕਾਹਨੂਵਾਨ ਦੇ ਛੰਬਾਂ ਵਿਚ ਟਿਕੇ ਸਿੰਘ ਨਹੀਂ ਸਨ ਜਾਣਦੇ ਕਿ ਲੱਖੀ ਜੰਗਲ ਕੀ ਵਾਪਰ ਰਹਿਆ ਹੈ। ਕੇਂਦਰ ਸੀ ਪਰ ਉਸ ਨਾਲ ਜੁੜਨਾ ਅਸੰਭਵ ਬਣਾ ਦਿੱਤਾ ਗਿਆ ਸੀ। ਭਾਈ ਮਨੀ ਸਿੰਘ ਜੀ ਕੋਸ਼ਿਸ਼ ਤਾਂ ਕਰਦੇ ਸਨ ਕਿ ਇਕੱਠ ਹੋ ਜਾਣ ਪਰ ਉਹ ਕਾਮਯਾਬ ਨਾ ਹੋਏ। ਉਨ੍ਹਾਂ ਮਾਤਾ ਸੁੰਦਰੀ ਜੀ ਦੇ ਨਾਮ ਦਿੱਲੀ ਵਿਖੇ

1. ਨਿਰੰਜਨ ਦਾਸ ਜੰਡਿਆਲਵੀ ਬਾਬਾ ਹਿੰਦਾਲ ਦੇ ਖਾਨਵਾਨ ਵਿਚੋਂ ਸਨ। ਬਾਬਾ ਹਿੰਦਾਲ ਗੁਰੂ ਅਮਰ ਦਾਸ ਜੀ ਦੇ ਖਾਨਨ ਸੇਵਕ ਸਿੱਖ ਸਨ। ਗੁਰੂ ਜੀ ਨੇ ਖੁਸ਼ ਹੋਕੇ ਮੰਜੀ ਸਾਹਿਬ ਦੀ ਬਖਸ਼ਿਸ਼ ਕੀਤੀ ਸੀ। ਉਸ ਦੇ ਪੋਤਰੇ ਬਿਧੀ ਚੰਦ ਨੇ ਆਪਣੇ ਸੰਬੰਧ ਇਕ 'ਬਾਗ਼ਾਰੀ ਘੋਰਤ' ਨਾਲ ਕਰ ਲਏ। ਸਿੱਖਾਂ ਬੁਰਾ ਮਨਾਇਆ ਤੇ ਇਸ ਕੋਲੋਂ 'ਮਸੰਦ' ਪਦ ਖੋਹ ਲਿਆ ਗਿਆ। ਇਸ ਨੇ 'ਜਨਮ ਸਾਖੀ' ਨੂੰ ਵਿਗਾੜਿਆ ਤੇ ਗੁਰੂ ਨਾਨਕ ਦੇਵ ਜੀ ਉਤੇ ਵੀ ਉਜ਼ਾਂ ਲਗਾਈਆਂ। ਬਿਪਤਾ ਸਮੇਂ ਜ਼ਕਰੀਆ ਖਾਨ ਨਾਲ ਮਿਲ ਕੇ ਸਿੱਖਾਂ ਨੂੰ ਮਾਰਨ ਵਿਚ ਇਹ ਅਗੇ ਹੋ ਗਿਆ।

ਚਿੱਠੀ ਲਿਖ ਕੇ ਸਿੱਖਾਂ ਦੀ ਦੁਰਦਸਾ ਦਾ ਜ਼ਿਕਰ ਕੀਤਾ ਹੈ।

ਅੱਠਵੇਂ, ਕਈ ਦਾਹਵੇਦਾਰ, ਗੁਰੂ ਤੇ ਜਾਨਸੀਨ ਬਣ ਗਏ—ਗੁਰੂ ਗੋਬਿੰਦ ਸਿੰਘ ਜੀ ਨੇ ਦੂਰ ਦਿਸ਼ਟੀ ਤੋਂ ਕੰਮ ਲੈਂਦੇ ਹੋਏ ਸ਼ਖਸੀ ਗੁਰਗੱਦੀ ਸੰਕੋਚ ਲਈ ਸੀ। ਅਸੂਲਾਂ ਉਤੇ ਜਬੇਬੰਦੀ ਖੜੀ ਕਰ ਦਿੱਤੀ ਸੀ। “ਗੁਰੂ ਗ੍ਰੰਥ ਦੀ ਤਾਬਿਆ ਗੁਰੂ ਪੰਥ ਹੀ ਅਸਲ ਗੁਰੂ ਹੈ” ਆਖ ਕੇ ਸਿੱਖਾਂ ਨੂੰ ਦੁਚਿਤੇ ਪਨ ਵਿਚੋਂ ਕਢਿਆ ਸੀ। ਸਿੱਖਾਂ ਨੇ ਇਸ ਅਸੂਲ ਨੂੰ ਸਵੀਕਾਰ ਕਰਦੇ ਹੋਏ ਗੁਰੂ ਗ੍ਰੰਥ ਸਾਹਿਬ ਅਗੇ ਸਿਰ ਝੁਕਾਇਆ ਸੀ ਜਿਸ ਦੀ ਗਵਾਈ ਉਹ ਦੋਹਿਰਾ^੨ ਹੈ ਜੋ ਅੱਜ ਤਕ ਦੀਵਾਨ ਦੀ ਸਮਾਪਤੀ ਪਿੱਛੋਂ ਪੜ੍ਹਿਆ ਜਾਂਦਾ ਹੈ। ਪਰ ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾ ਜਾਣ ਉਪਰੰਤ ਕਈ ਦੰਡੀਆਂ ਨੇ ਆਪਣੇ ਆਪ ਨੂੰ ਗੁਰੂ ਪ੍ਰਸਿੱਧ ਕਰ ਦਿੱਤਾ। ਗੁਰੂ ਜੀ ਦੇ ਹੁਕਮ ਘਰ ਘਰ ਅਜੇ ਨਹੀਂ ਸਨ ਪੁੱਜੇ। ਦੰਡੀਆਂ ਵਿਚੋਂ ਕਈਆਂ ਨੇ ਆਪਣਾ ਜਾਲ ਵਿਛਾ ਲਿਆ। ਗੁਲਾਬ ਰਾਇ^੩, ਗੁਰੂ ਗੋਬਿੰਦ ਸਿੰਘ ਜੀ ਦੀ ਗੱਦੀ ਉੱਪਰ ਬੈਠ ਗਿਆ। ਇਸੇ ਤਰ੍ਹਾਂ ਖੜਕ ਸਿੰਘ^੪ ਨੇ ਇਹ ਪਰਚਾਰ ਕਰਨਾ ਸ਼ੁਰੂ ਕਰ ਦਿੱਤਾ ਕਿ ਗੁਰੂ ਗੋਬਿੰਦ ਸਿੰਘ ਜੀ ਦੇ ਬਾਹਦ ਸਿੱਖ ਸੰਗਤਾਂ ‘ਵਿਧਵਾ’ ਹੋ ਗਈਆਂ ਹਨ ਕਿਉਂ ਜੋ ਗੁਰ-ਪਤੀ ਨਹੀਂ ਰਹਿਆ ਹੈ। ਉਸ ਗੁਰੂ ਚਰਨ ਪਹੁਲ ਵੀ ਦੇਣੀ ਸ਼ੁਰੂ ਕਰ ਦਿੱਤੀ। ਖਾਲਸੇ ਨਾਲ ਲੜਾਈਆਂ ਵੀ ਹੋਣ ਲਗੀਆਂ। ਹਿੰਦਾਲੀਏ ਵੀ ਗੁਰੂ ਬਣ ਬੈਠੇ। ਅਜੀਤ ਸਿੰਘ (ਜਿਸ ਨੂੰ ਮਾਤਾ ਸੁੰਦਰੀ ਜੀ ਨੇ ਪਾਲਿਆ ਸੀ) ਨੇ ਵੀ ਗੁਰੂ ਬਣਨ ਲਈ ਹੱਥ ਪੈਰ ਮਾਰਨੇ ਅਰੰਭੇ। ਉਸ ਦੇ ਪੁੱਤਰ ਹਥੀ ਸਿੰਘ ਨੇ ਵੀ ਗੁਰੂ ਹੋਣ ਦਾ ਦਾਹਵਾ ਕੀਤਾ।

1. ਦੇਸ ਵਿਚ ਖਾਲਸੇ ਕਾ ਕਲ ਫੁਟਿ ਗਇਆ ਹੈ, ਸਿੰਘ ਪਰਬਤਾਂ ਬਨਾਂ ਵਿਚ ਜਾਇ ਕਸੈ ਹੈਨਿ। ਮਲੇਫ ਕੀ ਦੇਸ ਮੇਂ ਦੇਹੀ ਹੈ। ਬਸਤੀ ਮੇਂ ਬਾਲਕ ਜਵਾ, ਇਸਤ੍ਰੀ ਸਲਾਮਤ ਨਹੀ, ਮੁਛ ਮੁਛ ਕਰਿ ਮਾਰਦੇ ਹੈ। ਗੁਰੂ ਦਰੋਹੀ ਭੀ ਉਨ੍ਹਾਂ ਦੇ ਸੰਗ ਮਿਲਿ ਕਢੇ ਹੈਨਿ। ਹਿੰਦਾਲੀਏ ਮਿਲ ਕਰ ਮੁਕਬਰੀ ਕਰਦੇ ਹੈਨਿ। ਸਭ ਰਕ (ਅੰ-ਮ੍ਰਿਤਸਰ) ਛੋੜ ਕਢੇ ਹੈਨਿ। ਮ੍ਰਿਤਸਰੀ ਭਾਗ ਕਢੇ ਹਨ।

2. ਆਗਿਆ ਭਈ ਅਕਾਲ ਕੀ ਤਬੈ ਚਲਾਓ ਪੰਥ।
ਸਭ ਸਿਖਨ ਕੇ ਹੁਕਮ ਹੈ, ਗੁਰੂ ਮਾਨਿਓ ਗ੍ਰੰਥ।
ਗੁਰੂ ਗ੍ਰੰਥ ਜੀ ਮਾਨਿਓ ਪਰਗਟ ਗੁਰਾਂ ਦੀ ਦੇਹ।
ਜੇ ਪ੍ਰਭ ਕੇ ਮਿਲਖੇ ਚਹੇ, ਖੋਜ ਬਬਰ ਮੇਂ ਲੋਹ।

3. ਗੁਰੂ ਗੋਬਿੰਦ ਸਿੰਘ ਜੀ ਨੇ ਜਦ ਅਨੰਦਪੁਰ ਛਡਿਆ ਤਾਂ ਗੁਰਦੁਆਰਿਆਂ ਦੀ ਹਫ਼ਾਜ਼ਤ ਦਾ ਕੰਮ ਭਾਈ ਗੁਰਬਖਸ਼ ਸਿੰਘ ਨੂੰ ਸੌਂਪ ਆਏ। ਇਹ ਫ਼ਾਰੀਬ ਸਿੱਖ ਸੀ। ਇਸ ਨੇ ਭੇਟਾ ਲਈ ਕੁਝ ਦੀ ਭੇਲੀ ਆਂਦੀ। ਬਰਮ ਆਏ ਤੇ ਉਹ ਭੇਟ ਨਾ ਕਰੇ। ਗੁਰੂ ਜੀ ਨੇ ਆਪ ਮੰਗ ਕੇ ਲਈ ਤੇ ਸਵੀਕਾਰ ਕਰਦੇ ਹੋਏ ਗੰਗੇ ਫ਼ਾਰੀਬ ਨਹੀਂ ‘ਕੰਗੇ ਬਾਹ’ ਕਹਿਆ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾ ਜਾਉਣ ਉਪਰੰਤ ਮਹਲਾਂ ਤੇ ਗੁਰਦੁਆਰਿਆਂ ਉਤੇ ਕਬਜ਼ਾ ਕਰਨ ਲਈ ਗੁਲਾਬ ਰਾਇ ਨੇ ਆਪਣੇ ਆਪ ਨੂੰ ਗੁਰੂ ਪ੍ਰਸਿੱਧ ਕਰ ਦਿੱਤਾ। ਗੁਲਾਬ ਰਾਇ ਗੁਰੂ ਤੇਗ ਬਹਾਦਰ ਜੀ ਦੇ ਭਰਾ ਬਾਬਾ ਸੂਰਜ ਮਲ ਦਾ ਪੁੱਤਰ ਸੀ। ਉਸ ਵੱਖ ਕਿਸਮ ਦਾ ਅੰਮ੍ਰਿਤ ਵੀ ਫਕਾਉਣਾ ਅਰੰਭ ਕਰ ਦਿੱਤਾ ਤੇ ਸੇਵਕਾਂ ਨੂੰ ਗੁਲਾਬ ਰਾਈਏ ਕਹਿਣ ਲੱਗਾ।

4. ਇਹ ਗੰਗੂ ਬਾਹੀਏ ਕਹਿਲਾਏ ਸਨ। ਗੁਰੂ ਅਮਰਦਾਸ ਜੀ ਨੇ ਭਾਈ ਗੰਗੂ ਜੀ ਨੂੰ ਬਖਸ਼ਿਸ਼ ਦੇ ਕੇ ਨਿਵਾਜਿਆ ਸੀ। ਇਹ ਖੜਕ ਸਿੰਘ ਉਸ ਦੀ ਸੰਤਾਨ ਵਿਚੋਂ ਸੀ।

ਇਸੇ ਤਰ੍ਹਾਂ ਮੀਨੇ^੧, ਧੀਰਮਲੀਏ^੨ ਤੇ ਰਾਮਰਾਈਏ^੩ ਅਗੇ ਹੀ ਮੈਦਾਨ ਵਿਚ ਸਨ, ਜੋ ਕਈ ਸਾਲਾਂ ਤੋਂ ਸਿੱਖਾਂ ਨੂੰ ਗੁਰਮਤਾਹ ਕਰ ਰਹੇ ਸਨ। ਇਸ ਬਿਖੜੇ ਸਮੇਂ ਨੂੰ ਇਨ੍ਹਾਂ ਸਾਰਿਆਂ ਰਲ ਕੇ ਹੋਰ ਬਿਖੜਾ ਬਣਾ ਦਿੱਤਾ।

ਨਵੇਂ, ਪਰਚਾਰ ਦਾ ਕੰਮ ਰੁਕ ਗਿਆ—ਸਿੱਖ ਧਰਮ ਇਕ ਪਰਚਾਰਕ ਧਰਮ ਹੈ। ਨਿਤ ਦੀਆਂ ਸ਼ਹੀਦੀਆਂ ਤੇ ਬਿਖੜੇ ਇਤਨੇ ਸਨ ਕਿ ਪਰਚਾਰ ਵਲ ਧਿਆਨ ਦੇਣਾ ਕਠਨ ਸੀ। ਸਿਰਫ ਜ਼ਬਰੇ ਤੇ ਜੋਸ਼ ਵਿਚ ਲੋਕੀ ਸਿੱਖੀ ਅਪਣਾ ਰਹੇ ਸਨ। ਭਾਵੇਂ ਉਦਾਸੀ ਹਿੱਸਾ ਪਾ ਰਹੇ ਸਨ ਪਰ ਉਹ ਇਤਨਾ ਥੱੜਾ ਸੀ ਕਿ ਸ਼ਹਾਦਤਾਂ ਜ਼ਿਆਦਾ ਸਨ ਤੇ ਸਿੱਖੀ ਘੱਟ ਅਪਣਾਈ ਜਾ ਰਹੀ ਸੀ। ਇੰਝ ਪਰਤੀਤ ਹੋਣ ਲਗ ਪਿਆ ਸੀ ਕਿ ਇਸ ਗੁਰੂ ਨਾਨਕ ਦਾ ਲਗਾਇਆ ਬੁਣਾ ਤੇ ਗੁਰੂ ਗੋਬਿੰਦ ਸਿੰਘ ਦਾ ਪਾਲਿਆ ਬਿਰਫ ਜੜੇ ਵੱਢਿਆ ਗਿਆ ਹੈ, ਪਰ ਇਹ ਸੱਭ ਸਮੇਂ ਨੇ ਨਿਰਮੂਲ ਸਾਬਤ ਕੀਤਾ। ਜਦ ਸਿੱਖ ਥੱੜੇ ਸਮੇਂ ਵਿਚ ਹੀ ਪੰਜਾਬ ਤੇ ਫਿਰ ਹਿੰਦੁਸਤਾਨ ਵਿਚ ਤੀਸਰੀ ਤਾਕਤ ਬਣੇ। ਹਰ ਦੁਖ, ਭੁਖ, ਗਰੀਬੀ ਕੈਦ, ਜੁਧ, ਜੰਗ ਤੇ ਸ਼ਹੀਦੀ ਸਿੰਘਾਂ ਸਿਰ ਤੇ ਭਲੀ। ਤਲਵਾਰਾਂ, ਰੰਥੀਆਂ ਅਤੇ ਚਰਖੜੀਆਂ ਹੇਠਾਂ ਸ਼ਹਾਦਤਾਂ ਪਾ ਕੇ ਵੀ ਸਿੱਖੀ ਨਿਭਾਹੀ। ਉਹ ਇਕੱਠੇ ਵੀ ਲੜੇ ਤੇ ਇਕੱਲਿਆਂ ਇਕੱਲਿਆਂ ਵੀ। ਉਨ੍ਹਾਂ ਸਿੱਖੀ ਨੂੰ ਲਾਜ ਨ ਲਗਣ ਦਿੱਤੀ। ਮੈਲਕਮ ਦੇ ਹੀ ਸ਼ਬਦਾਂ ਵਿਚ ਉਸ ਭਿਆਨਕ ਸਮੇਂ ਸਿੱਖਾਂ ਜਿਤਨੀਆਂ ਸਟਾਂ ਖਾਧੀਆਂ, ਉਤਨੇ ਜ਼ਿਆਦਾ ਉਹ ਚੜ੍ਹਦੀ ਕਲਾਂ ਵਿਚ ਗਏ। ਪੰਜਾਬ ਦੇ ਖੇਲ ਦੇ ਮੈਦਾਨ ਵਿਚ ਸਿੱਖਾਂ ਦੀ ਕੌਮ ਉਸ ਗੇਂਦ ਵਾਂਗ ਸੀ, ਜਿਸ ਨੂੰ ਬੇਸ਼ਕ ਸਭ ਪਾਸਿਓਂ ਨੁਡੇ ਪੈ ਰਹੇ ਹੋਣ ਪਰ ਉਹ ਸਦਾ ਆਸਮਾਨ ਵਲ ਉਡੱਲਦੀ ਜਾ ਰਹੀ ਹੋਵੇ। ਇਹ ਸਭ ਕਿਸ ਤਰ੍ਹਾਂ ਹੋਇਆ ਇਸ ਦਾ ਜੁਆਬ ਇਤਿਹਾਸਕਾਰਾਂ ਲਭਣ ਅਤੇ ਦੇਣ ਦੀ ਕੋਸ਼ਿਸ਼ ਕੀਤੀ ਹੈ।

ਬਿਖੜੇ ਸਮੇਂ ਨਾ ਮਿਟਣ ਦੇ ਕਾਰਨ

ਜੇ ਬਿਖੜਾ ਸਮਾਂ ਆਪਣੇ ਜੋਬਨ ਉਤੇ ਸੀ ਤਾਂ ਇਸ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ ਕਿ ਸਿੱਖੀ ਆਚਰਨ, ਜਵਾਨਮਰਦੀ ਤੇ ਚੜ੍ਹਦੀ ਕਲਾ ਵੀ ਸਿਖਰ ਉਤੇ ਸੀ। ਸਿੱਖਾਂ ਨੇ ਡੱਟ ਕੇ ਮੁਸੀਬਤਾਂ ਦਾ ਮੁਕਾਬਲਾ ਕੀਤਾ ਤੇ ਸਫਲ ਹੋ ਕੇ ਨਿਕਲੇ। ਬਿਖੜਾ ਸਮਾਂ ੧੭੪੮ ਦੀ ਵੈਸਾਖੀ ਭਰ ਲਿਆ ਹੈ ਕਿਉਂਜੋ ਇਸ ਉਪਰੰਤ ਸਿੱਖ ਇਤਨੇ ਮਜ਼ਬੂਤ ਹੋ ਗਏ ਸਨ ਕਿ ਵੱਡੀ ਤੋਂ ਵੱਡੀ ਤਾਕਤ ਨਾਲ ਟਾਕਰਾ ਕਰਨ ਯੋਗ ਹੋ ਗਏ ਸਨ। ਅਸਲ ਗੱਲ ਤਾਂ ਇਹ ਹੈ ਕਿ ਉਹ ਖਤਰਾ ਮੁਲ ਲੈਣ ਲਈ ਪਹਿਲ ਵੀ ਕਰਨ ਲਗ ਪਏ ਸਨ। ੨੮ ਮਾਰਚ ੧੭੪੮ ਦੀ ਵੈਸਾਖੀ ਨੂੰ ਪਾਸ ਕੀਤਾ ਗੁਰਮਤਾ ਇਸ ਗੱਲ ਦਾ ਸੂਚਕ ਹੈ^੧। ਸਿੱਖ ਬਿਖੜੇ ਸਮੇਂ ਕਿਉਂ ਨਾ ਮਿਟੇ ਅਤੇ ਕਾਮਯਾਬ ਕਿਵੇਂ ਹੋਏ ਉਸ ਦੇ ਕਾਰਨਾਂ ਨੂੰ ਗਹੁ ਨਾਲ ਦੇਖਣ

1. ਬਾਬਾ ਪ੍ਰਿਥੀ ਚੰਦ ਦੀ ਸੰਤਾਨ, ਪ੍ਰਿਥੀ ਚੰਦ ਗੁਰੂ ਅਰਜਨ ਦੇਵ ਜੀ ਦੇ ਵੱਡੇ ਭਰਾ ਸਨ। ਇਨ੍ਹਾਂ ਦੀਆਂ ਕਰਤੂਤਾਂ ਬਾਰੇ ਮੀਨੇ ਕਹਿਆ ਜਾਂਦਾ ਸੀ।

2. ਗੁਰੂ ਹਰਿਗੋਬਿੰਦ ਦੇ ਪੁਤਰ ਧੀਰਮਲ ਦੀ ਔਲਾਦ।

3. ਗੁਰੂ ਹਰਿ ਰਾਇ ਦੇ ਪੁਤਰ ਰਾਮਰਾਇ ਦੀ ਸੰਤਾਨ। ਬਾਬਾ ਰਾਮਰਾਇ ਨੂੰ ਗੁਰੂ ਹਰਿਰਾਇ ਨੇ ਮੱਥੇ ਨਾ ਲਗਾਉਣ ਦਾ ਹੁਕਮ ਦਿੱਤਾ ਸੀ।

ਦੀ ਲੋੜ ਹੈ। ਮੁਖ ਕਾਰਨ ਹੇਠ ਲਿਖੇ ਸਨ :—

੧. ਗੁਰੂ ਵਿਸ਼ਵਾਸ—ਸਿੱਖੀ ਦਾ ਗੁਰੂ ਹੀ ਵਿਸ਼ਵਾਸ ਹੈ। ਸਿੱਖ ਦਾ ਗੁਰੂ ਨਾਲ ਪਿਆਰ ਤੇ ਸ਼ਰਧਾ ਆਖਰਾ ਦੀ ਹੈ। ਕਨਿੰਘਮ ਦਾ ਕਹਿਣਾ ਹੈ ਕਿ ਉਸ ਬਿਖੜੇ ਸਮੇਂ ਜੋ ਕੋਈ ਚੀਜ਼ ਉਨ੍ਹਾਂ ਨੂੰ ਇਕੱਠਿਆਂ ਰਖ ਰਹੀ ਸੀ ਤਾਂ ਉਹ ਵਿਸ਼ਵਾਸ ਤੇ ਜਜ਼ਬਾ ਸੀ : ਸਿੱਖਾਂ ਨੂੰ ਇਕੱਠੇ ਕਰਨ ਵਿਚ ਇਕੋ ਵਿਸ਼ਵਾਸ ਹੀ ਸੀ ਜੋ ਕੰਮ ਕਰ ਰਹਿਆ ਸੀ। ਸਿੱਖਾਂ ਨੂੰ ਯਕੀਨ ਸੀ ਕਿ ਜਦ ਉਨ੍ਹਾਂ ਦਾ ਗੁਰੂ 'ਰਾਜ ਕਰੇਗਾ ਖਾਲਸਾ' ਦਾ ਹੁਕਮ ਦੇ ਗਏ ਹਨ ਤਾਂ ਇਹ ਸੱਚ ਹੋ ਕੇ ਹੀ ਰਹਿਣਾ ਹੈ। ਸਿਰਫ਼ ਸਮਾਂ ਹੀ ਹੈ ਜੋ 'ਰਾਜ' ਨੂੰ ਰੋਕ ਰਹਿਆ ਹੈ। ਸਮੇਂ ਦਾ ਡੱਟ ਕੇ ਮੁਕਾਬਲਾ ਕਰਨਾ ਹੀ ਬਹਾਦਰੀ ਹੈ ਤੇ ਸਮੇਂ ਅਗੇ ਵਧਿ ਢੇਰੀ ਹੋ ਜਾਣਾ ਕਾਇਰਤਾ ਹੈ। ਸਮਾਂ ਹਸ ਕੇ ਕਟਣਾ ਚਾਹੀਦਾ ਹੈ। ਦੁਖ ਹੀ ਦਾਰੂ ਬਣਦਾ ਹੈ ਤੇ ਮੁਸੀਬਤ ਨੂੰ ਹਸ ਕੇ ਸਹਾਰਨਾ ਚਾਹੀਦਾ ਹੈ।

੨. ਚੜ੍ਹਦੀ ਕਲਾ—ਗੁਰੂ ਰਾਮਦਾਸ ਜੀ "ਦੁਖ ਵਿਚ ਸੁਖ ਮਨਾਈ" ਸਿੱਖਾਂ ਨੂੰ ਦ੍ਰਿੜ੍ਹ ਕਰਾ ਗਏ ਸਨ। ਗੁਰੂ ਅਰਜਨ ਅਤੇ ਗੁਰੂ ਤੇਗ ਬਹਾਦਰ ਜੀ ਨੇ ਕੁਰਬਾਨੀਆਂ ਦੇ ਕੇ ਇਸ ਨੂੰ ਮੂਰਤੀਮਾਨ ਕੀਤਾ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਸਿੱਖਾਂ ਨੂੰ ਇਕ ਅਸਚਰਜ ਮਈ ਨਾਅਰਾ 'ਸਰਬ ਕਾਲ, ਸਰਬ ਠੌਰ ਏਕ ਹੀ ਲਗਤ ਹੋ' ਦਿਤਾ ਸੀ। ਸਿੱਖ ਨੇ ਸਮਾਂ ਤੇ ਅਸਥਾਨ (Time and space) ਦੋਵੇਂ ਹੀ ਜਿਤ ਲਏ ਸਨ। ਸੰਸਾਰ ਇਨ੍ਹਾਂ ਦੋਵਾਂ ਦਾ ਗੁਲਾਮ ਹੈ।

ਸਿੱਖ ਬਾਤ ਬਾਤ ਮੈਂ ਇਹੋ ਅਲੈ ਹੈ,

ਜੁ ਗੁਰੁ ਕਰਹੈ ਸੋਈ ਕੰਹੈ।

ਦੁਖ ਸੁਖ ਵਾਰ ਨਛੇ ਨੁਕਸਾਨੋ,

ਭਾਣਾ ਗੁਰੁ ਕਾ ਖੁਸ਼ ਹੋ ਮਾਨੈ।

ਸਿੱਖ ਚੜ੍ਹਦੀ ਕਲਾ ਦੀ ਇਕ ਉਤਮ ਮਿਸਾਲ ਹਨ। ਵਹਿੰਦੀ ਤੇ ਨੀਵੀਂ ਬਾਤ ਸਿੰਘ ਜਾਣਦੇ ਹੀ ਨਹੀਂ ਸਨ। ਵੱਧ ਤੋਂ ਵੱਧ ਕੋਈ ਚੀਜ਼ ਜੋ ਮਨੁੱਖ ਨੂੰ ਡਰਾ ਸਕਦੀ ਹੈ ਉਹ ਹੈ ਮੌਤ। ਪਰ ਮੌਤ ਨੂੰ ਮਖੌਲਾ ਕਰਨਾ ਸਿੱਖਾਂ ਦਾ ਨਿਤ ਕਰਮ ਬਣ ਗਿਆ ਹੈ। ਅਮੀਨ-ਉਲ-ਦੌਲਾ ਤੇ ਖਾਫ਼ੀ ਖ਼ਾਨ ਨੇ ਕਈ ਮਿਸਾਲਾਂ ਦਿੱਤੀਆਂ ਹਨ। ਮੌਤ ਦਾ ਭੈ ਗੁਰੂ ਸਾਹਿਬਾਨ ਨੇ ਸਿੱਖਾਂ ਦੀਆਂ ਹੱਡੀਆਂ ਵਿਚੋਂ ਕਢ ਦਿੱਤਾ ਸੀ। ਸਿੱਖਾਂ ਦਾ ਨਿਤ ਦਾ ਪਾਠ ਸੀ "ਕਾਲ ਪਾਇ ਬ੍ਰਹਿਮਾ ਬਪਤਰਾ, ਕਾਲ ਪਾਇ ਸਿਵਜੂ ਅਵਤਰਾ" ਜਦ ਕੋਈ ਵੀ ਕਾਲ ਦੀਆਂ ਲੰਮੀਆਂ ਬਾਹਵਾਂ ਤੋਂ ਬਚ ਨਹੀਂ ਸਕਿਆ ਤਾਂ ਮੌਤ ਤੋਂ ਭਜਿਆ ਕਿਉਂ ਜਾਇ। 'ਜਾ ਤੇ ਫੁਟੀਏ ਨ ਮੂੜ੍ਹ, ਤਾ ਕੀ ਭਜ ਕਿਉਂ ਨ ਸਰਣਾਗਤ ਜਾਈਏ'। ਮੌਤ ਨੂੰ ਸਿੰਘ ਚੜ੍ਹਾਈ ਕਰਨਾ ਕਹਿੰਦੇ ਸਨ। ਜਿਵੇਂ ਕੋਈ ਮੌਤ ਦੇ ਬਾਹਦ ਫੌਜ ਕਸ਼ੀ ਕਰਕੇ ਅਫ਼ਲੀ ਦੁਨੀਆਂ ਜਾ ਰਹਿਆ ਹੋਵੇ। ਚੜ੍ਹਾਈ ਦੇ ਅਰਥ ਹੀ ਬਹੁਤ ਸੁੰਦਰ ਹਨ^੧। ਸਿੱਖਾਂ ਦੇ ਬਿਪਤਾ ਵਿਚ ਵਰਤੇ ਬੋਲੇ ਚੜ੍ਹਦੀ ਕਲਾ ਦੀਆਂ ਮਿਸਾਲਾਂ ਹਨ। ਛੋਲਿਆਂ ਨੂੰ ਬਦਾਮ, ਚੱਕੀ ਦੀ ਮੁਸ਼ੱਕਤ ਨੂੰ 'ਫਿਰਨੀ ਦੀ ਸਵਾਰੀ', ਘਾਹ ਨੂੰ 'ਹਰਾ ਪਲਾਓ',

1. ਗੁਰਮਤੇ ਰਾਹੀਂ ਅਥਵਾਲੀ ਦੇ ਹਮਲੇ ਦੇ ਟਾਕਰੇ ਲਈ ਸਿੱਖਾਂ ਨੂੰ ਇਕ ਜਾਨ ਹੋਰ ਲਈ ਪਰੋਰਿਆ ਸੀ।

2. He led an Expedition to another world.

ਭੁਖੇ ਰਹਿਣ ਨੂੰ 'ਕੜਾਕੇ ਕਵਣਾ', ਲੰਗਰ ਵਿਚ ਅੰਨ ਪਾਣੀ ਨਾ ਹੋਣ ਨੂੰ 'ਲੰਗਰ ਮਸਤ', ਪਿਆਜ਼ ਨੂੰ 'ਰੁਪਾ' ਅਤੇ ਸਭ ਤੋਂ ਵਧ ਇਕੱਲੇ ਸਿੱਖ ਨੂੰ 'ਸਵਾ ਲਖ ਦੀ ਫੌਜ' ਕਹਿਣਾ। ਇਹ ਬੋਲੇ ਜਿਥੇ ਸਿੱਖਾਂ ਵਿਚ ਚੜ੍ਹਦੀ ਕਲਾ ਦਾ ਜਜ਼ਬਾ ਭਰਦੇ ਸਨ ਉਥੇ ਦੁਸ਼ਮਣਾਂ ਉਤੇ ਗੋਲਿਆਂ ਦੀ ਤਰ੍ਹਾਂ ਵਰ੍ਹਦੇ ਸਨ। ਰੋੜਾਂ ਦੀਆਂ ਵਿਛਾਈਆਂ ਤੇ ਸਖਤੀਆਂ ਉਨ੍ਹਾਂ ਨੂੰ ਹੋਰ ਪਕਿਆਂ ਬਣਾ ਗਈਆਂ।

੩. ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਕੂਲ ਵਿਚ ਪੜ੍ਹੇ ਹੋਏ ਲੀਡਰ—ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਭ ਤੋਂ ਵੱਡੀ ਅਜ਼ਮਤ ਇਹ ਹੈ ਕਿ ਕੰਮ ਦਾ ਭਾਰ ਚੁਕਣ ਲਈ ਇਕ ਸ਼ਖਸੀ ਦੀ ਥਾਵੇਂ ਸਮੁੱਚੀ ਕੌਮ ਨੂੰ ਤਿਆਰ ਕੀਤਾ। ਅੰਸੇ ਸਿੱਖ ਪੈਦਾ ਕਰ ਗਏ ਜੋ ਉਨ੍ਹਾਂ ਦੇ ਸਕੂਲ ਵਿਚ ਪੜ੍ਹ ਕੇ ਜੁਆਨ ਹੋਏ ਸਨ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਕੂਲ ਦਾ ਪਹਿਲਾ ਸਬਕ 'ਸਿਰ ਪੇਸ਼ ਕਰਨਾ ਸੀ।' ਸੋ ਇਹ ਹੀ ਕਾਰਨ ਹੈ ਕਿ ਬਹੁਤੇ ਸਿੱਖ ਖੁਦਗਰਜ਼ੀ ਤੋਂ ਉਤੇ ਸੁਆਰਥ-ਰਹਿਤ ਸਨ। 'ਸਿਰ ਧਰ ਤਲੀ ਯਾਰ ਦੀ ਗਲੀ ਆਓ' ਦੀ ਟ੍ਰੇਨਿੰਗ ਸੀ। ਦੇਵ ਨੇਤ ਨਾਲ ਕੁਝ ਆਗੂ ੧੭੧੬ ਤੋਂ ਬਾਹਰ ਵੀ ਬਚ ਗਏ। ਭਾਈ ਮਨੀ ਪਿੰਘ ਜੀ ਉਨ੍ਹਾਂ ਵਿਚੋਂ ਇਕ ਸਨ। ਭਾਈ ਮਨੀ ਸਿੰਘ ਜੀ ਨੇ ਪਾਟਕ ਨੂੰ ਮੇਲਿਆ। ਸਰਦਾਰ ਗੁਰਬਖਸ਼ ਸਿੰਘ ਸ਼ਹੀਦ, ਬਾਬਾ ਦੀਪ ਸਿੰਘ ਜੀ ਸ਼ਹੀਦਾ, ਅੰਤਮ ਸਮੇਂ ਤਕ ਗੁਰੂ ਜੀ ਨਾਲ ਰਹੇ ਸਨ। ਸਰਦਾਰ ਬੁੱਢਾ ਸਿੰਘ, ਸਰਦਾਰ ਰਾਮ ਸਿੰਘ, ਸਰਦਾਰ ਦਰਬਾਰਾ ਸਿੰਘ ਅਤੇ ਨਵਾਬ ਕਪੂਰ ਸਿੰਘ ਕੁਝ ਹੋਰ ਐਸੀਆਂ ਵਿਅਕਤੀਆਂ ਸਨ ਜਿਨ੍ਹਾਂ ਗੁਰੂ ਚਰਨਾਂ ਦੀ ਛਹੁ ਪ੍ਰਾਪਤ ਕੀਤੀ ਸੀ। ਵਿਰ ਇਨ੍ਹਾਂ ਕੋਲੋਂ ਸਿਖਿਆ ਲੈ ਕੇ ਤਰਨਾ ਦਲ ਦੀ ਜਥੇਬੰਦੀ ਬੰਨ੍ਹੀ। ਦੀਵੇ ਤੋਂ ਦੀਵਾ ਜਗਦਾ ਰਹਿਆ। ਜਦਬੇ ਤੋਂ ਜਜ਼ਬਾ ਪੈਦਾ ਹੋਇਆ ਤੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਸਰਦਾਰ ਚੜ੍ਹਤ ਸਿੰਘ ਤੇ ਹੋਰ ਸਰਦਾਰ ਪੈਦਾ ਹੋ ਗਏ।

੪. ਸਿੱਖ ਸਿੱਖ ਦਾ ਪਿਆਰ—ਮੁਸੀਬਤ ਨੇ ਸਾਰਿਆਂ ਨੂੰ ਇਸਤਰ੍ਹਾਂ ਇਕੱਠਿਆਂ

1. ਪੰਥ ਪਰਕਾਸ਼ —

ਸਵਾ ਲਾਖ ਕਹਿ ਦੇਕ ਜਨੇ ਕੇ।
ਪਾਂਚ ਲਾਖ ਕਹਿ ਪਾਂਚ ਜਨੇ ਕੇ।
ਮਾਨਤ ਸੁਖ, ਦੁਖ ਅੰਦਿ ਖਨੇ ਕੇ।
ਪੀਲੂ ਚਾਕ ਬਦਾਮ ਚਨੇ ਕੇ।
ਜੰਡ ਫਲੀ ਕੇ ਕਹਤ ਜਨੇਬੀ।
ਬੇਰਨ ਕੇ ਖਰਮੇ ਬਡਸੇਬੀ।
ਲਡੁ ਟੀਂਡ ਬਦਾਨਾ ਬਾਧ।
ਨਾਮ ਪਿਆਜ਼ ਕਾ ਰੁਪਾ ਭਾਟਾ।
ਪਾਲੀ ਕੇ ਪਰਸਾ ਪਰਪਾਕਾ।
'ਲੰਗਰ ਮਸਤ' ਬਤਾਵੇ ਠਾਕਾ।

2. ਇਹ ਉਹਨਾਂ ਪੰਜਾਂ ਪਿਆਰਿਆਂ ਵਿਚੋਂ ਸਨ ਜਿਨ੍ਹਾਂ ਨੂੰ ਨਵੇਰ ਸਾਹਿਬ ਗੁਰੂ ਜੀ ਨੇ 'ਪੰਥ' ਕਹਿ ਕੇ ਸਤਿਕਾਰਿਆ ਸੀ।

ਕਰ ਦਿੱਤਾ ਜਿਵੇਂ ਸਾਰੇ ਇਕ ਹੀ ਮਾਂ ਪਿਓ ਦੇ ਜਾਏ ਹੋਣ । “ਜਹਾਂ ਜਹਾਂ ਖਾਲਸਾ ਜੀ ਸਾਹਿਬ, ਤਹਾਂ ਤਹਾਂ ਰਛਿਆ ਰਿਆਇਤ” ਸਿੱਖਾਂ ਨਿਤ ਦੀ ਅਰਦਾਸ ਦਾ ਹਿੱਸਾ ਬਣਾ ਲਿਆ । ਕਿਸੇ ਸਿਖ ਨੂੰ ਮੁਸੀਬਤ ਵਿਚ ਘਿਰੇ ਦੇਖ ਸੁਣ ਕੇ ਜਾਨ ਹੀਲ ਦਿੰਦੇ ਸਨ । ਨਾਦਰ ਨੇ ਜਦ ਜ਼ਕਰੀਆ ਖਾਨ ਕੋਲੋਂ ਸਿੱਖਾਂ ਦੀਆਂ ਕੁਝ ਉਪਮਾਵਾਂ ਬਾਰੇ ਪੁਛਿਆ ਸੀ ਤਾਂ ਉਸ ਵੱਡੀ ਸਿਫਤ ਦਸੀ ਸੀ ਕਿ ‘ਸਿਖ ਸਿਖ ਪੈ ਵਾਰਤ ਪਰਾਨ’ । ਪੰਥ ਪਰਕਾਸ਼ ਦੇ ਲਿਖਾਰੀ ਨੇ ਹੋਏ ਵਾਰਤਾਲਾਪ ਨੂੰ ਬਹੁਤ ਸੁੰਦਰ ਢੰਗ ਨਾਲ ਉਲੀਕਿਆ ਹੈ । ਉਸ ਦਾ ਲਿਖਣਾ ਹੈ:—

“ਇਕ ਥਾਂ ਤੇ ਸਭ ਲੋਹੁ ਪੁਸਾਕ ।
ਟਿਕਹਿ ਬਾਲਿ ਸਭ ਦੇਵਹਿ ਰਾਖ ।
ਇਕ ਬਾਇ ਸਭ ਰਖਹਿ ਕਮਾਈ ।
ਰਖੈ ਨਹੀਂ ਕਿਉਂ ਤਿਸੇ ਛਪਾਈ ।
ਦਰਬ ਲਿਆਵੈ ਜੋ ਬਾਹਰੇ ਕੋਈ ।
ਪਾਵੈ ਖਜਾਨੈ ਇਕ ਥਾਂ ਕੋਈ ।”
ਅਰਬਦ ਨਰਬਦ ਜੋ ਸਿੰਘ ਲਿਆਇ ਕਮਾਇ ।
ਇਕ ਢਿਗ ਨ ਰਾਖਈ ਦੇਤ ਖਜਾਨੈ ਪਾਇ ।

ਫਿਰ ਲੋੜ ਅਨੁਸਾਰ ਸਾਰੇ ਉਸ ਖਜਾਨੇ ਤੋਂ ਲੈਂਦੇ ਸਨ । ਐਸਾ ਪਿਆਰ ਬਣ ਗਿਆ ਸੀ ਕਿ ਸਾਰੇ “ਸੁਹਿਰਦ ਭਰਾ” ਹੀ ਕਹਿਲਾਂਦੇ ਸਨ ।

ਪ. ਘਰ ਘੋੜਿਆਂ ਦੀ ਕਾਠੀ ਉਤੇ—ਮੁਸੀਬਤਾਂ ਝੱਲ ਝੱਲ ਕੇ, ਤਸੀਹੇ ਸਹਾਰ ਕੇ, ਦੁੱਖਾਂ ਵਿਚ ਰਹਿ ਰਹਿ ਕੇ, ਬਿਪਤਾਵਾਂ ਦੇਖ ਦੇਖ ਸਿਖ ਸਖਤ ਜਾਨ ਹੋ ਗਏ ਸਨ । ਜੰਗਲਾਂ ਦੇ ਟਿਕਾਣੇ, ਰੇਤਲੇ ਮੈਦਾਨਾਂ ਵਿਚ ਫਿਰਨਾ, ਛੰਬਾਂ ਵਿਚ ਰਹਿਣਾ ਨਿਤ ਦਾ ਕਰਮ ਬਣ ਗਿਆ ਸੀ । ਜ਼ਿੰਦਗੀ ਇਤਨੀ ਸਾਦਾ ਸੀ ਕਿ ਇਕ ਝੂਰੇ ਨਾਲ ਜੀਵਨ ਕਟੀ ਕਰ ਸਕਦੇ ਸਨ । ਘੋੜਾ ਹੀ ਉਨ੍ਹਾਂ ਦਾ ਸਭ ਤੋਂ ਵੱਡਾ ਹਥਿਆਰ ਸੀ । ਸੌ ਉਨ੍ਹਾਂ ਨੂੰ ਜੜ੍ਹੇ ਮਿਟਾਨਾ ਅਸੰਭਵ ਸੀ । ਜਦ ਨਾਦਰ ਨੇ ਇਨ੍ਹਾਂ ਦੇ ਘਰਾਂ ਸੰਬੰਧੀ ਪੁਛਿਆ ਤੇ ਆਖਿਆ ਸੀ ਕਿ ਤੂੰ ਉਨ੍ਹਾਂ ਨੂੰ ਸਾੜ ਕੇ ਤਬਾਹ ਕਿਉਂ ਨਹੀਂ ਕਰ ਦੇਂਦਾ ਤਾਂ ਜ਼ਕਰੀਆ ਖਾਨ ਨੇ ਕਹਿਆ ਸੀ ਕਿ “ਇਨ੍ਹਾਂ ਦੇ ਘਰ ਤਾਂ ਘੋੜਿਆਂ ਦੀਆਂ ਕਾਠੀਆਂ ਤੇ ਹਨ ।” ਐਸੇ ਘੋੜ ਸਵਾਰ ਵੀ ਉਹ । “ਸੋ ਸੋ ਕੋਸ ਭਗੀ ਹੀ ਜੈ ਹੈ ।” ਪਿਠ ਲਗਾ ਕੇ ਉਨ੍ਹਾਂ ਨੂੰ ਕਦੇ ਕਿਸੇ ਸੁਤਾ ਹੋਇਆ ਨਹੀਂ ਸੀ ਡਿਠਾ । ਪਤਾ ਹੀ ਨਹੀਂ ਸੀ ਹੁੰਦਾ ਕਿਹੜੇ ਪਾਸਿਉਂ ਮੁਹੰਮ

1. ਪੰਥ ਦਰਬਰੇ ਸਿੰਘ ਹਤੇ ਦਿਵਾਨ ।
ਵਹੀ ਹੋਤ ਸੋ ਪੋਤੈ ਵਾਨ ।
ਪੰਥ ਰਖਤ ਸੋ ਉਸ ਵਡਿਆਈ ।
ਵਹੀ ਦੇਤ ਬੋ ਸਥਾਨ ਪਰਾਈ ।
ਉਸ ਬਰੀਕਾ ਕਰੈ ਕੋਰੂ ਨਾਹਿ ।
ਵਹੀ ਦੇਤ ਯੇ ਸਭਨ ਪਰਚਾਇ ।

(ਪੰਥ ਪ੍ਰਕਾਸ਼)

ਆ ਪਈ ਹੈ। ਉਸ ਸਮੇਂ ਦੇ ਇਕ ਲੋਕ ਗੀਤ ਦੇ ਸ਼ਬਦ ਹਨ :—

‘ਕਿਥੋਂ ਨੂੰ ਘੋੜਾ ਪੀੜਿਆ ਸਿੰਘ ਜੀ।

‘ਕਿਥੋਂ ਦੀ ਆ ਗਈ ਵੇ ਮਹੁਮ।

ਤਾਂ ਸਿੰਘ ਦਾ ਉਤਰ ਹੁੰਦਾ ਸੀ, “ ਉਚੇ ਨੂੰ ਘੋੜਾ ਪੀੜਿਆ ਨੀ,

ਨੀਵੇਂ ਦੀ ਆ ਗਈ ਨੀ ਮਹੁਮ।

ਭਾਈ ਰਤਨ ਸਿੰਘ ਜੀ ਲਿਖਦੇ ਹਨ ਕਿ ਸਿੰਘਾਂ ਨੂੰ ਇਕ ਹੀ ਚੀਜ਼ ਪਿਆਰੀ ਸੀ :—

ਸ਼ਸਤਰ ਤੇ ਲੜਾਈ, ‘ਲੇਲ ਲੜਾਈ ਕੇ ਇਹ ਆਸ਼ਕ’।

ਪੋਟੀ ਟੋਪ ਸੱਜੇ ਚਿਰਾਨੇ, ਮਣ ਮਣ ਲੰਹਾ ਰਖਤ ਮਹਾਨੇ।

ਫਿਰ ਵੀ ਦੌੜੇ ਦੇਤਨ ਤਾਹੇ, ਬਨ ਮੈਂ ਮ੍ਰਿਗਨ ਧਮਧਸ ਜਾਹੈ।

ਸੋਵਤ ਫਿਰਤੇ ਤੁਰਤੇ ਪੈਰੈਂ, ਪੀਡ ਲਗਾਇ ਨ ਧਰਪਰ ਸੈਹੈ।

ਕਮਰ ਜਾਂਘੀਆ ਇਕ ਸਿਰ ਪਟਕਾ, ਭੂਰੇ ਗਿਲਤੀ ਬਾਣਾ ਜਟਕਾ।

ਪਿਆਰੀ ਔਰੇ ਵਸਤ ਨ ਕਾਈ, ਇਕ ਸ਼ਸਤਰ ਇਕ ਚਾਹਤ ਲੜਾਈ।

ਬਾਬਰ ਬਾਰੇ ਪ੍ਰਸਿੱਧ ਹੈ ਕਿ ਉਹ ਇਕੋ ਸਾਹ ਘੋੜੇ ਉਤੇ ਸੌ ਮੀਲ ਚਲ ਜਾਂਦਾ ਸੀ ਪਰ ਇਧਰ ਪੰਜਾਬ ਵਿਚ ਹਰ ਸਿੱਖ ਸਵਾ ਸੌ ਮੀਲ ਘੋੜੇ ਤੇ ਬਗੈਰ ਕਾਠੀ ਪਾਏ ਦੌੜ ਸਕਦਾ ਸੀ। ਹਰ ਸਿੱਖ ‘ਬਾਬਰ’ ਸੀ। ਦੂਜੇ ਪਾਸੇ ਮੁਗਲ ਫੌਜੀ, ਸਿਪਾਹੀ, ਫੌਜਦਾਰ, ਕਮਾਂਡਰ ਆਰਾਮ ਪ੍ਰਸਤ ਹੋ ਗਏ ਸਨ। ਰੱਬਾਂ, ਪਾਲਕੀਆਂ, ਡੋਲੀਆਂ ਅਤੇ ਕੈਂਪਾਂ ਵਿਚ ਟੁਰਦੇ ਸਨ। “ਘਰ ਘੋੜਿਆਂ ਦੀਆਂ ਕਾਠੀਆਂ ਤੇ” ਵਾਲਿਆਂ ਨੂੰ ਮੁਕਾਉਣਾ ਇਕ ਅਸੰਭਵ ਕੰਮ ਸੀ ਜੋ ਕੋਈ ਵੀ ਦੁਨਿਆਵੀ ਹਕੂਮਤ ਨਹੀਂ ਸੀ ਕਰ ਸਕਦੀ।

੬. ਧਰਤੀ ਦੇ ਜਾਣੂ ਪੁਤਰ—ਸਿੱਖ ਪੰਜਾਬ ਦੇ ਹੀ ਜਮ ਪਲ ਸਨ। ਪੰਜਾਬ ਦਾ ਚੱਪਾ ਚੱਪਾ, ਪੰਜਾਬ ਦੀ ਹਰ ਜੂਹ, ਪੰਜਾਬ ਦਾ ਹਰ ਫੰਬ, ਪੰਜਾਬ ਦਾ ਹਰ ਬੇਲਾ, ਪੰਜਾਬ ਦਾ ਹਰ ਜੰਗਲ, ਪੰਜਾਬ ਦੀ ਹਰ ਨਦੀ, ਪੰਜਾਬ ਦਾ ਹਰ ਦਰਿਆ, ਪੰਜਾਬ ਦੀਆਂ ਸਾਰੀਆਂ ਵੁਪਨਗਾਹਾਂ ਉਨ੍ਹਾਂ ਦੀਆਂ ਦੇਖੀਆਂ ਭਾਲੀਆਂ ਸਨ। ਮੁਗਲ ਕੁਝ ਆਰਾਮ ਪ੍ਰਸਤ ਤੇ ਕੁਝ ਅਣਜਾਣ ਹੋ ਕੇ ਸਿੱਖਾਂ ਤਕ ਪੁੱਜ ਵੀ ਨਹੀਂ ਸਕਦੇ ਸਨ। ਕਾਜ਼ੀ ਨੂਰ ਮੁਹੰਮਦ ਨੇ ਇਸ ਗੱਲ ਵਲ ਆਪਣੇ ਜੰਗਨਾਮਾ ਵਿਚ ਇਸ਼ਾਰਾ ਵੀ ਕੀਤਾ ਹੈ ਕਿ ਦੇਖਦੇ ਹੀ ਦੇਖਦੇ ਸਿੱਖ ਮੁਗਲ ਸਿਪਾਹੀਆਂ ਦੀਆਂ ਨਜ਼ਰਾਂ ਤੋਂ ਅਲੱਪ ਹੋ ਜਾਂਦੇ ਸਨ। ਮੁਗਲਾਂ ਲਈ ਇਹ ਅਲੱਪ ਹੋ ਜਾਣਾ ਇਕ ਹੈਰਾਨੀ ਦੀ ਹੀ ਗੱਲ ਬਣਿਆ ਰਹਿਆ।

੭. ਬਹਿਨਸ਼ਾਹ ਖੁਦੀ ਕੋ ਭਾਖਤ—ਪ੍ਰੋਫੈਸਰ ਪੂਰਨ ਸਿੰਘ ਨੇ ਖੂਬ ਲਿਖਿਆ ਹੈ ਕਿ “ਪੰਜਾਬ ਨ ਹਿੰਦੂ, ਨ ਮੁਸਲਮਾਨ, ਪੰਜਾਬ ਸਾਰਾ ਜੀਉਂਦਾ ਗੁਰਾਂ ਦੇ ਨਾਮ ਤੇ।” ਸਿੱਖਾਂ ਦਾ ਵੀ ਇਹ ਵਿਸ਼ਵਾਸ ਸੀ ਕਿ ਪੰਜਾਬ ਦੇ ਅਸਲ ਵਾਰਸ ਤੇ ਮਾਲਕ ਉਹ ਹਨ।

1. Son of the Soil.

ਮੁਗ਼ਲ ਬਾਹਰੋਂ ਆਏ ਮਲੇਫ ਹਨ ਤੇ ਅਫ਼ਗ਼ਾਨ ਬਾਹਰੋਂ ਆਏ ਹਮਲਾਵਰ। ਪੰਜਾਬ ਉੱਤੇ ਬਿਦੇਸ਼ੀ ਕਬਜ਼ਾ ਬਹੁਤੀ ਦੇਰ ਨਹੀਂ ਰਹਿਣ ਦੇਣਾ। ਸੱਚੀ ਗੱਲ ਵੀ ਇਹ ਹੈ ਕਿ 'ਦੇਸ਼-ਭਗਤੀ' ਦਾ ਜਜ਼ਬਾ ਤਾਂ ਭਰਿਆ ਹੀ ਸਿੱਖ ਗੁਰੂ ਸਾਹਿਬਾਨ ਨੇ ਹੈ। ਉਸ ਜਜ਼ਬੇ ਨੇ ਕੰਮ ਕੀਤਾ। ਪੰਥ ਪ੍ਰਕਾਸ਼ ਦੇ ਲਿਖਾਰੀ ਨੇ ਇਸ ਗੁਣ ਦਾ ਚਿਕਰ ਇਸ ਤਰ੍ਹਾਂ ਕੀਤਾ ਹੈ ਕਿ :—

“ਕਾਨ ਨ ਕਾਹੂ ਕੀ ਇਹ ਰਾਖਤ।

ਸ਼ਹਿਨਸ਼ਾਹ ਖੁਦੀ ਕੋ ਭਾਖਤ।

ਆਪਨ ਕੋ ਗਣਤ ਅਬਿਨਾਸੀ।

ਔਰਨ ਕੋ ਜੀਵ ਚੁਰਾਸੀ।”

੮. ਤਿਕੋਣੀ ਜੰਗ—ਡਾਕਟਰ ਸਿਨ੍ਹਾ ਦਾ ਕਥਨ ਹੈ ਕਿ ਸਿੱਖ ਖੁਸ਼ਕਿਸਮਤ ਹਨ ਜਿਨ੍ਹਾਂ ਨੂੰ ਸਦਾ ਹੀ ਤਿਕੋਣੀ ਲੜਾਈ ਲੜਨੀ ਪਈ। ਪੰਜਾਬ ਵਿਚ ਰਾਜ ਕਾਇਮ ਰੱਖਣ ਲਈ ਤਿੰਨ ਤਾਕਤਾਂ ਤਤਪਰ ਸਨ। ਮੁਗ਼ਲ ਆਪਣਾ ਜੁਲਾ ਕਾਇਮ ਰੱਖਣ ਲਈ ਹੱਥ ਪੈਰ ਮਾਰ ਰਹੇ ਸਨ। ਅਫ਼ਗ਼ਾਨ ਮੁੱਗਲਾਂ ਹੱਥੋਂ ਰਾਜ ਖੋਹਣ ਲਈ ਹਮਲਾਵਰ ਸਨ। ਸਿੱਖ ਇਸ 'ਮੁਗ਼ਲ-ਪਠਾਣ' ਲਈ ਲੜਾਈ ਵਿਚ ਹਰ ਤਰ੍ਹਾਂ ਦਾ ਫ਼ਾਇਦਾ ਉਠਾਉਣ ਯੋਗ ਹੋ ਗਏ ਸਨ। ਜਦ ਮੁਗ਼ਲ ਅਮਲੀ ਤੌਰ ਉੱਤੇ ਅਫ਼ਗ਼ਾਨਾਂ ਦੇ ਹਮਲਿਆਂ ਨੇ ਖਤਮ ਕਰ ਦਿੱਤੇ ਤਾਂ ਤੀਜੀ ਤਾਕਤ ਮਰਹੱਟੇ ਪੰਜਾਬ ਵਿਚ ਆਏ। ਪਾਨੀਪਤ ਦੀ ਤੀਜੀ ਲੜਾਈ ਵਿਚ ਅਬਦਾਲੀ ਨੇ ਮਰਹੱਟਿਆਂ ਨੂੰ ਲੱਕ ਤੋੜਵੀਂ ਹਾਰ ਦਿੱਤੀ ਤਾਂ ਪਹਿਲੀ ਵਾਰ ਸਿੱਧੀ ਟੱਕਰ ਅਫ਼ਗ਼ਾਨਾਂ ਤੇ ਸਿੱਖਾਂ ਵਿਚਕਾਰ ਹੋਈ। ਇਹ ਘਟਨਾ ੧੭੬੨ ਦੀ ਹੈ। ਸਿੱਖ ਉਸ ਵਕਤ ਤਕ ਇਕ ਮਜ਼ਬੂਤ ਤਾਕਤ ਬਣ ਚੁੱਕੇ ਸਨ ਤੇ ਅਫ਼ਗ਼ਾਨ (ਅਬਦਾਲੀ) ਹਮਲੇ ਕਰਕੇ ਥੱਕ ਚੁੱਕਾ ਸੀ। ਇਸ ਤਿਕੋਣੀ ਜੰਗ ਨੇ ਲਾਭ ਪਹੁੰਚਾਇਆ ਅਤੇ ਸਤਾਰਵੀਂ ਸਦੀ ਦੇ ਅਖੀਰ ਵਿਚ ਸਿੱਖ ਅਮਲੀ ਤੌਰ ਉੱਤੇ 'ਪੰਜਾਬ ਦੇ ਰਾਜੇ' ਬਣੇ।

੯. ਜੰਗੀ ਨੁਕਤਾ ਨਿਗਾਹ, ਦੁਸ਼ਮਣ ਦਾ ਬਹੁਤਾ ਤੇ ਆਪਣਾ ਘੱਟ ਨੁਕਸਾਨ ਕਰਨਾ ਉਹ ਜਾਣਦੇ ਸਨ—ਸਿੰਘਾਂ ਦਾ ਲੜਨ ਢੰਗ ਨਿਰੋਲ ਆਪਣਾ ਸੀ। ਕਾਜ਼ੀ ਨੂਰ ਮੁਹੰਮਦ ਖ਼ਾਨ ਨੇ ਰਾਜ ਕੇ ਸਿੱਖਾਂ ਦੇ ਲੜਨ ਢੰਗ ਦੀ ਸਿਫਤ ਕੀਤੀ ਹੈ। ਉਸ ਦਾ ਲਿਖਣਾ ਹੈ ਕਿ ਜਦ ਇਹ ਭਾਜ ਰਹੇ ਹੁੰਦੇ ਹਨ ਤਾਂ ਉਸ ਦਾ ਅਰਥ ਹਾਰ ਨਹੀਂ ਹੁੰਦਾ ਸਗੋਂ ਨਵੇਂ ਹਮਲੇ ਦੀ ਤਿਆਰੀ ਹੁੰਦਾ ਹੈ। ਤੇਜ਼ ਸਰਪਟ ਦੌੜਦੇ ਘੋੜੇ ਨੂੰ ਯਕਦਮ ਰੋਕ ਕੇ ਐਸਾ ਹਮਲਾ ਕਰਦੇ ਹਨ ਕਿ ਦੁਸ਼ਮਣ ਇਨ੍ਹਾਂ ਦੇ ਵਾਰ ਰੋਕ ਨਹੀਂ ਸਕਦਾ। ਆਪਣੇ ਫੁਪਨ ਟਿਕਾਣਿਆਂ ਤੋਂ ਉਸ ਵਕਤ ਨਿਕਲਦੇ ਸਨ ਜਦ ਸੂਹੀਆ ਮੁਬਰ ਦਿੰਦਾ ਸੀ ਕਿ ਫੌਜ ਦਾ ਪਿਛਲਾ ਹਿੱਸਾ ਗੁਜ਼ਰ ਰਹਿਆ ਹੈ। ਪਿਛਲੇ ਹਿੱਸੇ ਉੱਤੇ ਭਰਪੂਰ ਵਾਰ ਕਰ ਕੇ, ਲੋੜ ਲਈ ਸਾਮਾਨ ਲੁਟ ਕੇ, ਕਰੜੀ ਸੱਟ ਮਾਰ ਕੇ ਫਿਰ ਫੁਪਨ ਟਿਕਾਣਿਆਂ ਵਿਚ ਪੁਜ ਜਾਂਦੇ ਸਨ। ਜਦ ਦੁਸ਼ਮਣ ਦੀ ਫੌਜ ਮੁੜ ਕੇ ਹਮਲਾ ਕਰਦੀ ਸੀ ਤਾਂ ਸਿੱਖ ਆਪਣਾ ਕੰਮ ਮੁਕਾ ਕੇ ਕਈ ਮੀਲ ਦੂਰ ਵੀ ਪੁਜ ਗਏ ਹੁੰਦੇ ਸੀ। ਅਗੇ ਚਲਕੇ ਕਾਜ਼ੀ

1. Triangular Struggle.

2. Retreat.

ਨੂਰ ਮੁਹੰਮਦ ਲਿਖਦਾ ਹੈ :

ਜੇ ਤੈਨੂੰ ਲੜਾਈ ਦਾ ਕਸਬ ਸਿੱਖਣ ਦਾ ਚਾਅ ਹੈ ਤਾਂ ਰਣ ਭੂਮੀ ਵਿਚ ਇਨ੍ਹਾਂ ਦੇ ਸਾਹਮਣੇ ਹੋ। ਉਹ ਤੈਨੂੰ ਜੰਗ ਦੇ ਐਸੇ ਢੰਗ ਸਿਖਲਾਉਣਗੇ ਕਿ ਸਾਰੇ ਪਏ ਵਾਹ ਵਾਹ ਕਰਨ। ਹੋ ਤਲਵਰੀਏ, ਜੇ ਤੈਨੂੰ ਜੰਗੀ ਹੁਨਰ ਸਿੱਖਣ ਦਾ ਚਾਅ ਹੈ ਤਾਂ ਇਨ੍ਹਾਂ ਪਾਸੋਂ ਸਿੱਖ ਕਿ ਕਿਸ ਤਰ੍ਹਾਂ ਲੜਾਈ ਵਿਚੋਂ ਆਪਣੇ ਆਪ ਨੂੰ ਸਾਫ਼ ਬਚਾ ਲੈ ਜਾਣਾ ਚਾਹੀਦਾ ਹੈ।” ਡਾਕਟਰ ਸਿਨ੍ਹਾ ਨੇ ਇਸੇ ਗੁਣ ਨੂੰ ਦੇਖ ਕੇ ਲਿਖਿਆ ਹੈ ਕਿ, “ਸਿੱਖਾਂ ਦੇ ਜੰਗ ਦਾ ਤਰੀਕਾ ਵੱਖਰਾ ਤੇ ਨਿਰਾਲਾ ਸੀ। ਸਿੱਖ ਦੁਸ਼ਮਣ ਦਾ ਬਹੁਤਾ ਤੇ ਆਪਣਾ ਘਟ ਨੁਕਸਾਨ ਕਰਨ ਦੇ ਢੰਗ ਨੂੰ ਜਾਣਦੇ ਸਨ।”¹

੧੦. ਸਿੱਖ ਸ਼ਹੀਦ—ਸਾਰਾ ਸਿੱਖ ਇਤਿਹਾਸ ਹੀ ਸ਼ਹੀਦ ਸਿੱਖਾਂ ਦੀ ਦਿਲ ਚੀਰਵੀਂ ਦਾਸਤਾਨ ਹੈ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਕੋਈ ਐਸਾ ਜੁਲਮ ਨਹੀਂ ਹੋਵੇਗਾ ਜੋ ਸਿੰਘਾਂ ਉਤੇ ਨਾ ਵਾਹਿਆ ਗਿਆ ਹੋਵੇ। ਚੁਣ ਚੁਣ ਕੇ ਸਿੱਖ ਸ਼ਹੀਦ ਕੀਤੇ ਗਏ। ਬੇਦੋਸ਼ੇ ਮਾਰੇ ਗਏ ਤੇ ਖੋਪਰ ਉਤਾਰੇ ਗਏ। ਸ਼ਹੀਦਾਂ ਦੀ ਲੜੀ ਚਲ ਪਈ। ਸਿੰਘਾਂ ਵਿਚ ਸ਼ਹੀਦ ਹੋਣ ਦਾ ਚਾਅ ਸ਼ਹੀਦਾਂ ਨੇ ਪੈਦਾ ਕਰ ਦਿੱਤਾ। ਜਦ ਭਾਈ ਮਨੀ ਸਿੰਘ ਜਿਹੇ ਮਹਾਪੁਰਸ਼ਾਂ ਦੇ ਹਕੂਮਤ ਨੇ ਬੰਦ ਬੰਦ ਕਟ ਸੁਟੇ ਤਾਂ ਆਮ ਸਿੱਖਾਂ ਨੇ ਸ਼ਹੀਦੀ ਤੋਂ ਦੂਰ ਨਸਣਾ ਬੁਝਦਿਲੀ ਸਮਝੀ। ਜਦ ਭਾਈ ਸੁਬੇਗ ਸਿੰਘ ਤੇ ਭਾਈ ਸ਼ਹਿਬਾਜ਼ ਸਿੰਘ ਜੀ ਨੂੰ ਸ਼ਹੀਦ ਕਰ ਦਿੱਤਾ ਗਿਆ ਜੋ ਲਾਹੌਰ ਦੇ ਕੋਤਵਾਲ ਸਨ, ਤਾਂ ਹਕੂਮਤ ਨਾਲ ਮਿਲਵਰਤਨ ਦੀ ਪਾਲਿਸੀ ਵਾਲੇ ਸਿੱਖਾਂ ਵੀ ਆਪਣਾ ਅੰਤ ਨੇੜੇ ਦੇਖਿਆ। ਸਰਦਾਰ ਕਰਮ ਸਿੰਘ ਹਿਸਟੋਰੀਅਨ ਦਾ ਕਹਿਣਾ ਹੈ ਕਿ ਭਾਈ ਸੁਬੇਗ ਸਿੰਘ ਤੇ ਭਾਈ ਸ਼ਹਿਬਾਜ਼ ਸਿੰਘ ਦੀ ਸ਼ਹੀਦਤ ਨੇ ਮਿਲਵਰਤਣੀਏ ਤੇ ਨਾ ਮਿਲਵਰਤਣੀਏ ਇਕ ਥਾਵੇਂ ਇਕੱਠੇ ਕਰ ਦਿੱਤੇ। ਭਾਈ ਤਾਰੂ ਸਿੰਘ ਜੀ ਤੇ ਭਾਈ ਤਾਰਾ ਸਿੰਘ ਨੇ ਨਵਾਂ ਜਜ਼ਬਾ ਭਰਿਆ। ਜੇ ਉਹ ਸਾਰੇ ਬੇਦੋਸ਼ੇ ਮਾਰੇ ਜਾ ਸਕਦੇ ਹਨ ਤਾਂ ਛੁਪ ਕਟੀ ਕਰ ਕੇ ਦਿਨ ਕੱਢਣੇ ਸਮੇਂ ਦੇ ਉਲਟ ਹੈ। ਇਨ੍ਹਾਂ ਸਿੱਖ ਸ਼ਹੀਦਾਂ ਨੇ ਕੌਮ ਵਿਚ ਨਵਾਂ ਉਤਸ਼ਾਹ ਤੇ ਜ਼ਿੰਦਗੀ ਭਰੀ।

੧੧. ਮੁੱਗਲਾਂ ਦਾ ਰਾਜ ਢਹਿੰਦੀ ਕਲਾ ਵਿਚ—ਮੁਗਲ ਰਾਜ ਨੂੰ ਅਸਥਾਪਣ ਹੋਇਆ ਕੋਈ ਦੋ ਸੌ ਸਾਲ ਹੋ ਗਏ ਸਨ। ਅਕਬਰ ਤੋਂ ਬਾਹਦ ਇਹ ਰਾਜ ਢਹਿੰਦੀ ਕਲਾ ਵਲ ਜਾ ਰਹਿਆ ਸੀ ਪਰ ਤਗੜੇ ਬਾਦਸ਼ਾਹ ਹੋਣ ਕਾਰਨ ਠੱਲ ਪਈ ਰਹੀ। ਔਰੰਗਜ਼ੇਬ ਨੇ ਮਰਨ ਸਮੇਂ ਕਹਿਆ ਸੀ, “ਮੁੱਗਲ ਰਾਜ ਦਾ ਬੇੜਾ ਅਲਾਹ ਸਹਾਰੇ।” ਸਾਗਰ ਵਿਚ ਐਸੇ ਰੂਝਾਨ ਉਠੇ ਕਿ ਉਹ ਬੇੜਾ ਕਿਸੇ ਵੀ ਮੁੱਗਲ ਬਾਦਸ਼ਾਹ ਕੋਲੋਂ ਸੰਭਾਲਿਆ ਨਾ ਜਾ ਸਕਿਆ। ਤਖਤਨਸ਼ੀਨੀ ਲਈ ਜੰਗਾਂ ਸ਼ੁਰੂ ਹੋ ਗਈਆਂ ਸਨ। ਬਹਾਦਰ ਸ਼ਾਹ ਤਖਤ ਉਤੇ ਬੈਠਾ, ਉਹ ਪਾਗਲ ਹੋ ਗਿਆ ਤੇ ਸ਼ਾਹਿ ਬੇਖ਼ਬਰ ਦੇ ਨਾਮ ਨਾਲ ਯਾਦ ਕੀਤਾ ਗਿਆ। ਗਿਆਰਾਂ ਮਹੀਨੇ ਜਹਾਨਦਾਰ ਸ਼ਾਹ ਨੇ ਰਾਜ ਕੀਤਾ। ਫੇਰ ਫ਼ਰਖ਼ਸੀਅਰ ਬੈਠਾ, ਉਸ ਨੂੰ ਸਯਦ ਭਰਾਵਾਂ ਨੇ ਅੰਨ੍ਹਾ ਕਰ ਦਿੱਤਾ। ਉਹ ਵੀ ਅੰਤਲੇ ਸਮੇਂ ਪਾਗਲ ਹੋ ਗਿਆ। ਸਯਦ ਭਰਾਵਾਂ ਨੇ ਮੁਹੰਮਦ ਸ਼ਾਹ ਨੂੰ ਤਖਤ ਉਤੇ ਬਿਠਾਇਆ। ਉਹ ਰੰਗ ਰਲੀਆਂ

1. The minimum loss of the Enemy at the minimum cost.

2. ਫ਼ਰਖ਼ਸੀਅਰ ਅੰਧਾ ਕੀਯੋ ਵਲ ਦਿਏ ਸਯਦਨ ਭਾਤ।

ਮਨਾਉਣ ਵਿਚ ਹੀ ਲਗਾ ਰਹਿਆ। ਉਸ ਦੀ ਅਲ ਹੀ 'ਮੁਹੰਮਦ ਸ਼ਾਹ ਰੰਗੀਲਾ' ਹੈ ਗਈ। ਮੁੱਗਲ ਦਰਬਾਰ ਸਾਜ਼ਸ਼ਾਂ ਦਾ ਗੜ੍ਹ ਬਣ ਗਿਆ। ਕੁਝ ਸਾਲ (੧੭੩੩ ਤਕ) ਤਾਂ ਦਿੱਲੀ ਪੰਜਾਬ ਨੂੰ ਮਦਦ ਦੇਂਦਾ ਰਹਿਆ ਪਰ ਬਾਅਦ ਵਿਚ ਕੇਂਦਰ ਇਤਨਾ ਨਿਰਬਲ ਹੋ ਗਿਆ ਕਿ ਉਹ ਆਪ ਪੰਜਾਬ ਦਾ ਮੁਹਤਾਜ ਹੋ ਗਿਆ। ਜ਼ਕਰੀਆ ਖ਼ਾਨ ਦੇ ਵਸੀਲੇ ਸੀਮਤ ਸਨ। ਸੀਮਤ ਵਸੀਲਿਆਂ ਨਾਲ ਉਹ ਜਜ਼ਬਿਆਂ ਦੇ ਹੜ੍ਹ ਨੂੰ ਰੋਕ ਨਾ ਸਕਿਆ। ਤਾਕਤ ਨਿਤ ਦੀਆਂ ਸਾਜ਼ਸ਼ਾਂ ਵਿਚ ਇਕ ਦੂਜੇ ਨੂੰ ਮਾਰਨ ਵਿਚ ਹੀ ਖਰਚ ਕੀਤੀ ਜਾ ਰਹੀ ਸੀ।

੧੨. ਸਿੱਖਾਂ ਦੇ ਟਿਕਾਣਿਆਂ ਤਕ ਪੁਜਣ ਲਈ ਕੋਈ ਸੜਕਾਂ ਜਾਂ ਰਸਤੇ ਨਹੀਂ ਸਨ—ਸਿੱਖਾਂ ਦੀਆਂ ਛੁਪਨਗਾਹਾਂ ਬਸਤੀਆਂ ਤੇ ਸ਼ਹਿਰਾਂ ਤੋਂ ਦੂਰ ਸਨ। ਸੜਕਾਂ ਦਾ ਇੰਤਜ਼ਾਮ ਜਾਂ ਬਿਲਕੁਲ ਨਹੀਂ ਸੀ ਜਾਂ ਇਤਨਾ ਘਟੀਆ ਸੀ ਕਿ ਫੌਜਾਂ ਦਾ ਪੁਜਣਾ ਅਸੰਭਵ ਸੀ। ਇਸ ਉੱਤੇ ਮੁਗਲ ਫੌਜਾਂ ਆਰਾਮ ਪਰਸਤੀ ਵਿਚ ਇਕ ਅਖਾਣ ਬਣ ਚੁਕੀਆਂ ਸਨ। ਇਰਵਨ ਨੇ ਮੁਗਲਾਂ ਦੀ ਫੌਜ ਦੀ ਆਰਾਮ-ਪਰਸਤੀ ਦੀਆਂ ਕਈ ਕਹਾਣੀਆਂ ਲਿਖੀਆਂ ਹਨ। ਜੰਗਲਾਂ ਨੂੰ ਕੱਟਣ ਦਾ ਕੰਮ ਲਖਪਤ ਰਾਇ ਨੇ ਯਾਹੀਆ ਖ਼ਾਨ ਦੀ ਮਦਦ ਨਾਲ ਕੀਤਾ, ਪਰ ਇਹ ਹਿਮਾਲਾ ਨਾਲ ਟੱਕਰ ਲੈਣ ਵਾਲੀ ਗੱਲ ਸੀ। ਜੰਗਲ ਕਟਦੇ ਕਟਦੇ ਸਿੰਘ ਦੂਰ ਦੁਰਾਡੇ ਪੁੱਜ ਜਾਂਦੇ ਸਨ। ਫੌਜਾਂ ਜੋ ਪਿਛਾ ਕਰਦੀਆਂ ਆਉਂਦੀਆਂ ਸਨ, ਅਮਲੀ ਤੌਰ ਉੱਤੇ ਖਤਮ ਹੋ ਜਾਂਦੀਆਂ ਸਨ।

੧੩. ਅਸੂਲਾਂ ਤੇ ਖੜੀ ਜਬੇਬੰਦੀ ਪੰਥ—'ਕਉਨ ਕਹੈ ਸ੍ਰੀ ਗੁਰੂ ਮੋਇਓ' ਸਿੱਖ ਪਹਿਲਾਂ ਵੀ ਪੜ੍ਹਦੇ ਸਨ ਪਰ ਹੁਣ ਤਾਂ ਉਨ੍ਹਾਂ ਨੇ 'ਸਤਿਗੁਰ ਜਾਗਤਾ ਹੈ ਦੇਵ' ਨਿਤ ਹੀ ਪੜ੍ਹਣਾ ਸ਼ੁਰੂ ਕਰ ਦਿੱਤਾ ਸੀ। ਦੀਵਾਨ ਦੀ ਸਮਾਪਤੀ ਉਪ੍ਰੰਤ ਪੜ੍ਹੇ ਜਾਣ ਵਾਲਾ ਦੋਹਿਰਾ ਸਿੱਖਾਂ ਨੂੰ ਮੂਰਤ ਵਿਚੋਂ ਕੱਢਕੇ ਦਰਸ਼ਨ ਵੱਲ ਲੈ ਜਾਂਦਾ ਸੀ। ਕਨਿੰਘਮ ਨੇ ਸਿੱਖਾਂ ਦੇ ਅਮਿਟ ਹੋਣ ਦਾ ਇਕ ਵੱਖ ਕਾਰਨ ਲਿਖਿਆ ਹੈ। ਉਸ ਦਾ ਕਥਨ ਹੈ ਗੁਰੂ ਗੋਬਿੰਦ ਸਿੰਘ ਜੀ ਨੇ 'ਸ਼ਖਸੀਅਤ' ਤੋਂ ਅਸੂਲ ਵਲੋਂ ਪੰਥ ਨੂੰ ਲਿਆ ਕੇ ਇਕ ਐਸਾ ਕਾਰਨਾਮਾ ਕੀਤਾ ਸੀ, ਜਿਸ ਨੇ ਸਿੱਖਾਂ ਵਿਚ ਗੁਰੂ ਦੀ ਅਣਹੋਂਦ ਮਹਿਸੂਸ ਨਾ ਹੋਣ ਦਿੱਤੀ। ਸਿੱਖੀ ਮਹਲ ਦੇ ਹੀ ਬੰਮੀਆਂ ਉੱਤੇ ਖੜਾ ਕੀਤਾ ਗਿਆ ਸੀ ਇਕ 'ਬਾਣੀ' ਤੇ ਦੂਸਰੀ 'ਸੰਗਤ'। ਗੁਰੂ ਸਾਹਿਬਾਨ ਨੇ ਮੁੱਢ ਤੋਂ ਹੀ ਇਤਨੀ ਇਹਤਿਆਤ ਵਰਤ ਲਈ ਸੀ ਕਿ ਉਹ 'ਬਾਣੀ' ਨਾਲੋਂ ਆਪਣੀ ਸ਼ਖਸੀਅਤ ਨੂੰ ਵੱਖ ਰੱਖਦੇ ਸਨ। 'ਗੁਰੂ' ਤੇ 'ਬਾਣੀ' ਨੂੰ ਸਿੱਖ ਇਕ ਸਮਝਣ ਲਗ ਪਏ ਸਨ। ਦੋ ਸਦੀਆਂ ਦੀ ਮਿਹਨਤ ਨੇ ਗੁਰੂ ਨੂੰ ਬਾਣੀ ਵਿਚ ਤੇ ਸੰਗਤ ਨੂੰ ਪੰਥ ਵਿਚ ਸ਼ਾਮਲ ਕਰ ਦਿੱਤਾ। ਗੁਰੂ ਵਿਅਕਤੀਆਂ ਨੇ ਆਪ ਇਤਨਾ ਸਤਿਕਾਰ 'ਬਾਣੀ' ਤੇ 'ਸੰਗਤ' ਦਾ ਕੀਤਾ ਕਿ ਆਮ ਸਿੱਖ ਵੀ ਇਹਨਾਂ ਨੂੰ ਉਸੇ ਸਤਿਕਾਰ

1. ਆਗਿਆ ਭਈ ਘਗਲ ਕੀ, ਤਬੈ ਚਲਾਇਓ ਪੰਥ
ਸਭ ਸਿਖਨ ਕੋ ਹੁਕਮ ਹੈ, ਗੁਰੂ ਮਾਨਿਓ ਗ੍ਰੰਥ।
ਗੁਰੂ ਗ੍ਰੰਥ ਜੀ ਮਾਨਿਓ, ਪ੍ਰਗਟ ਗੁਰਾਂ ਕੀ ਦੇਹ।
ਜੋ ਪ੍ਰਭੁ ਕੋ ਮਿਲਬੋ ਰਹੈ, ਖੋਜ ਸਬਦ ਮੇ ਲੇਹ।

2. From Personality to Principles.

ਨਾਲ ਸਿਰ ਝੁਕਾਉਣ ਲੱਗ ਪਿਆ ਜਿਸ ਸਤਿਕਾਰ ਨਾਲ ਉਹ ਗੁਰੂ ਵਿਅਕਤੀਆਂ ਨੂੰ ਝੁਕਾਂਦਾ ਸੀ। ਗੁਰੂ ਸਾਹਿਬਾਨ ਨੇ ਵੀ ਜਾਣ ਬੁੱਝ ਕੇ ਆਪਣੀ ਗੱਦੀ ਵੀ ਬਾਣੀ (ਗੁਰੂ ਗਰੰਥ ਸਾਹਿਬ) ਦੇ ਸਿਘਾਸਨ ਦੇ ਹੇਠਾਂ ਲਗਾਉਣੀ ਅਰੰਭ ਕਰ ਦਿੱਤੀ ਸੀ। ਸੋ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਨੂੰ 'ਗੁਰੂ ਗਰੰਥ ਤੇ ਗੁਰੂ ਪੰਥ' ਨੂੰ ਗੱਦੀ ਦੇਂਦਿਆਂ ਕੋਈ ਸੰਕੋਚ ਨਾ ਹੋਇਆ। 'ਗੁਰ ਸੰਗਤ, ਗੁਰੂ ਪੰਥ ਤੇ ਬਾਣੀ ਦੀ ਪ੍ਰਸਤਕ ਗਰੰਥ' ਗੁਰੂ ਗਰੰਥ ਬਣ ਗਈ। ਗੁਰੂ ਗੋਬਿੰਦ ਸਿੰਘ ਜੀ ਐਸਾ ਗੁਰੂ ਦੇ ਗਏ ਜੋ ਤ੍ਰੈਕਾਲ ਰਹਿਣਾ ਸੀ। ਜੋ ਕਾਲ ਰਹਿਤ ਸੀ। ਜੋ ਬੁਲਾਇਆਂ ਬੋਲ ਵੀ ਪੈਂਦਾ ਸੀ, ਜਿਸ ਅਗੇ ਮਨ ਦੀ ਦਸ਼ਾ ਖੋਲ੍ਹ ਕੇ ਰਖੀ ਜਾ ਸਕਦੀ ਸੀ। ਬਾਅਦ ਵਿਚ ਗੁਰੂ ਪੰਥ, ਗੁਰੂ ਗਰੰਥ ਦੇ ਤਾਬਿਆ ਜੁੜਨ ਲੱਗਾ। ਸਲਾਹਾਂ ਹੋਣ ਲੱਗੀਆਂ। ਰਾਵਾਂ ਹੋਈਆਂ ਤੇ ਸਰਬ ਸੰਮਤੀ ਨਾਲ ਫੈਸਲੇ ਹੋਣ ਲਗੇ। ਗੁਰੂ ਪੰਥ ਨੇ ਉਹਨਾਂ ਫੈਸਲਿਆਂ ਨੂੰ ਗੁਰੂ ਦੀ ਨਸੀਅਤ, ਰਾਇ, ਫੈਸਲੇ, ਗੁਰੂ ਮਤੇ, (Conscience of the Gurus) ਕਹਿ ਕੇ ਸਤਿਕਾਰਿਆ। ਮੈਲਕਮ ਨੇ ਸਕੈਚ ਔਫ਼ ਦੀ ਸਿਖਸ ਵਿਚ ਗੁਰਮਤੇ ਬਾਰੇ ਲਿਖਿਆ ਹੈ ਕਿ ਸਾਰੇ ਨਿਜੀ ਤੇ ਸ਼ਖਸੀ ਝਗੜਿਆਂ ਦਾ ਅੰਤ ਹੋ ਗਇਆ ਅਤੇ ਸਾਰੇ ਵਿਚਾਰ ਆਪਣੇ ਚਾਤੀ ਤੇ ਸ਼ਖਸੀ ਭਾਵਾਂ ਨੂੰ ਪਥਕ ਭਲਿਆਈ ਦੀ ਯੋਗ ਵੇਦੀ ਤੋਂ ਕੁਰਬਾਨ ਕਰ ਦਿਤੇ। ਸੁਧ ਦੇਸ਼ ਭਗਤੀ ਦੇ ਵਿਚਾਰਾਂ ਤੋਂ ਪ੍ਰੇਰਤ ਹੋ ਕੇ ਆਪਣੇ ਧਰਮ ਤੇ ਰਾਜ ਲਈ ਇਕੱਤ੍ਰ ਹੋ ਕੇ ਉਹ ਕਿਸੇ ਹੋਰ ਗੱਲ ਨੂੰ ਧਿਆਨ ਵਿਚ ਨਹੀਂ ਲਿਆਉਂਦੇ। ਜਦ ਸਾਰੇ ਆਗੂ ਬੈਠ ਜਾਂਦੇ ਸਨ ਤਦਿ ਆਦਿ (ਗੁਰੂ) ਗ੍ਰੰਥ ਉਨ੍ਹਾਂ ਦੇ ਸਾਹਮਣੇ ਰਖੇ ਜਾਂਦੇ ਤੇ ਪਾਵਨ ਗ੍ਰੰਥ ਦੇ ਅਗੇ ਸਾਰੇ ਮੱਥਾ ਟੇਕਦੇ ਤੇ ਵਾਹਿਗੁਰੂ ਜੀ ਕਾ ਖਾਲਸਾ ਵਾਕ ਉਚਾਰਦੇ। ਉਸ ਮਗਰੋਂ ਸਾਰੀ ਹਾਜ਼ਰ ਸੰਗਤ ਖੜੀ ਹੋ ਜਾਂਦੀ ਤੇ ਅਕਾਲੀ (ਅਰਦਾਸ ਕਰਨ ਵਾਲਾ) ਉੱਚੀ ਆਵਾਜ਼ ਨਾਲ ਅਰਦਾਸਾ ਕਰਦਾ। ਅਰਦਾਸ ਪਿਛੋਂ ਆਪੋ ਆਪਣੀ ਥਾਂ ਤੇ ਪ੍ਰਤੀਨਿਧੀ ਬੈਠ ਜਾਂਦੇ ਤੇ ਕੜਾਹ ਪ੍ਰਸ਼ਾਦ ਵੰਡੇ ਜਾਣ ਤੇ ਉਥੇ ਹੀ ਛਕ ਲੈਂਦੇ ਜਿਸ ਦਾ ਭਾਵ ਅਰਥ ਸੀ ਕਿ ਸਾਰਿਆਂ ਵਿਚ ਇਸ ਮਹਾਨ ਕੰਮ ਲਈ ਪੂਰਨ ਏਕਾ ਹੈ। ਫਿਰ ਅਕਾਲੀ ਉੱਚੀ ਆਵਾਜ਼ ਨਾਲ ਕਹਿੰਦਾ ਕਿ ਸਰਦਾਰੋ! ਇਹ ਗੁਰਮਤਾ ਹੈ। ਫਿਰ ਸਰਦਾਰ ਇਕ ਦੂਜੇ ਦੇ ਨੇੜੇ ਹੋ ਕੇ ਕਹਿੰਦੇ ਕਿ ਪਵਿਤ੍ਰ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਹਾਂ, ਅਸੀਂ ਆਪਸੀ ਝਗੜਿਆਂ ਨੂੰ ਭੁਲਾ ਕੇ ਇਕ ਮਤ ਹੋ ਕੇ ਕੰਮ ਕਰਾਂਗੇ।

੧੪. ਨਾਦਰ ਦਾ ਹਮਲਾ—ਤਖ਼ਤ ਨਸ਼ੀਨੀ ਦੀਆਂ ਜੰਗਾਂ, ਆਪਸ ਦੇ ਝਗੜਿਆਂ, ਦਰਬਾਰ ਦੀਆਂ ਸਾਜ਼ਸ਼ਾਂ ਅਤੇ ਰਾਜ ਵਿਚ ਥਾਂ ਥਾਂ ਬਗ਼ਾਵਤਾਂ ਹੋਣ ਕਾਰਨ ਮੁੱਗਲ ਰਾਜ ਖੋਖਲਾ ਹੋ ਚੁਕਾ ਸੀ। ਮੁੱਗਲ ਬਾਦਸ਼ਾਹ ਦਾ ਸਿੱਕਾ ਤਾਂ ਚਲਦਾ ਸੀ, ਪਰ ਅਮਲੀ ਹਕੂਮਤ ਕੁਝ ਇਲਾਕਿਆਂ ਵਿਚ ਹੀ ਸੀਮਤ ਸੀ ਪਰ ਫਿਰ ਵੀ ਮੁੱਗਲਾਂ ਦਾ ਭੱਤ ਬਣਿਆ ਹੋਇਆ ਸੀ। ਦਿੱਲੀ ਤੇ ਕਬਜ਼ਾ ਅਤੇ ਹਮਲਾ ਕਰਨਾ ਇਕ ਅਸੰਭਵ ਜਿਹੀ ਗੱਲ ਸਮਝੀ ਜਾਂਦੀ ਸੀ। ਅਫ਼ਗ਼ਾਨਾਂ ਦੇ ਜਰਨੈਲ ਨਾਦਰ ਨੇ ਹੱਲਾ ਕਰ ਕੇ ਮੁੱਗਲਾਂ ਦੇ ਖੋਖਲੇ ਰਾਜ ਨੂੰ ਢਹਿ ਢੇਰੀ ਕਰ ਦਿੱਤਾ। ਦਿੱਲੀ ਦੀ ਹਕੂਮਤ ਨਾਮ ਮਾਤਰ ਰਹਿ ਗਈ। ਖ਼ਜ਼ਾਨਾ ਖਾਲੀ ਹੋ ਗਿਆ। ਮਰਹੱਟਿਆਂ ਨੇ ਜ਼ਿਆਦਾ ਤਾਕਤ ਫੜ ਲਈ। ਅਫ਼ਗ਼ਾਨਾਂ ਦੇ ਹਮਲਿਆਂ ਦਾ ਅਰੰਭ ਹੋ ਗਿਆ। ਪੰਜਾਬ ਦੇ ਗਵਰਨਰਾਂ ਨੂੰ ਆਪਣੀ ਰੱਖਿਆ ਦੀ ਪੈ ਗਈ। ਧਿਆਨ ਲਾਂਭੇ ਕਰਨਾ ਪਿਆ। ਸਿੱਖਾਂ ਨੇ ਡਿਗਦੇ ਤੇ ਢਹਿੰਦੇ ਮੁੱਗਲ ਰਾਜ ਦੇ ਮਹਲ ਦੀਆਂ

ਇੱਟਾਂ ਨਾਲ ਆਪਣੇ ਰਾਜ ਦੀਆਂ ਨੀਂਹਾਂ ਭਰੀਆਂ ਤੇ ਕੁਝ ਸਮੇਂ ਵਿਚ ਹੀ ਟਾਕਰੇ ਦੀ ਤਾਕਤ ਬਣ ਗਈ।

੧੫. ਨਿਰਮਲੇ ਸਾਧੂਆਂ ਦੇ ਪਰਚਾਰ ਕਾਰਨ ਸਿੱਖੀ ਪਰਚਾਰ ਹੁੰਦਾ ਰਹਿਆ—
ਸਮੇਂ ਦੀ ਹਕੂਮਤ ਨੇ ਸਿੱਖੀ ਪਰਚਾਰ ਉਤੇ ਹਰ ਤਰ੍ਹਾਂ ਦੀ ਪਾਬੰਦੀ ਲਗਾਈ ਹੋਈ ਸੀ। ਇਕੱਠ ਹੋਣਾ ਤੇ ਇਕੱਠ ਕਰਨ ਦੀ ਹਕੂਮਤ ਮਨਾਹੀ ਸੀ। ਕੋਈ ਪੁਰਸ਼ ਗੁੜ ਤਕ ਨੂੰ ਗੁੜ ਨਹੀਂ ਸੀ ਆਖ ਸਕਦਾ। ਉਸਨੂੰ ਭੇਲੀ ਜਾਂ ਰੋੜੀ ਕਹਿਣ ਦਾ ਹੁਕਮ ਸੀ। ਪੁਸਤਕ ਨੂੰ ਕੋਈ ਗੰਥ ਨਹੀਂ ਸੀ ਆਖ ਸਕਦਾ। ਪੋਥੀ ਕਹਿਣ ਦਾ ਹੁਕਮ ਸੀ। ਦਰਬਾਰ ਸਾਹਿਬ ਦੇ ਇਸ਼ਨਾਨ ਤੇ ਦਰਸ਼ਨ ਦੀ ਮਨਾਹੀ ਸੀ। ਇਸ ਤਰ੍ਹਾਂ ਦੇ ਫ਼ਰਮਾਨ ਜਾਰੀ ਸਨ ਕਿ ਜੇ ਕੋਈ ਸਿੰਘਾਂ ਨੂੰ ਟਿਕਾਣਾ ਦੇਵੇਗਾ, ਉਸ ਨੂੰ ਮੌਤ ਦੀ ਸਜ਼ਾ ਹੋਵੇਗੀ ਤੇ ਜੇ ਕੋਈ ਸਿੰਘ ਦਾ ਪਤਾ ਜਾਣਦਾ ਹੋਵੇਗਾ ਤੇ ਨਾ ਦਸੇਗਾ ਉਸ ਨੂੰ ਵੀ ਜਾਨੋਂ ਮਾਰ ਦਿਤਾ ਜਾਵੇਗਾ ਤੇ ਜੇ ਕੋਈ ਸਿੰਘਾਂ ਨੂੰ ਅੰਨ ਪਾਣੀ ਦੇਵੇਗਾ ਤਾਂ ਵੀ ਉਸ ਨੂੰ ਮੌਤ ਦੇ ਘਾਟ ਉਤਾਰਿਆ ਜਾਵੇਗਾ। ਸੱਚੀ ਗੱਲ ਤਾਂ ਇਹ ਹੈ ਕਿ ਸਿੰਘ ਦਾ ਖੂਨ ਮੁਆਫ਼ ਸੀ :—

ਸਿੰਘਨ ਖੂਨ ਮਾਫ਼ ਹਮ ਕੀਨੇ।
ਜਿਤ ਲਭੈ ਤਿਤ ਮਾਰਹੁ ਚੀਨੇ।
ਲੂਟ ਕੂਟ ਉਸ ਮਾਫ਼ ਹਮ ਕਰੀ।
ਹਮਰੀ ਲਿਖਤ ਇਹ ਜਾਨੈ ਖਰੀ।
ਟੋਲ ਟੋਲ ਸਿੰਘਨ ਕੇ ਮਾਰੇ,
ਜੈਸੇ ਮਾਰੇ ਟੋਲ ਸ਼ਿਕਾਰੇ।
ਘਰ ਤੇ ਕਚੇ ਸੁ ਬਣ ਤਕੈ,
ਬਨ ਤਜ ਨੀਰ ਲੁਕਾਇ।
ਜਲ ਮਹਿ ਲੁਕੈ ਤੋਂ ਕਹਿ ਬਚੈ,
ਕਹੈ ਸਿੰਘ ਕਤ ਜਾਇ। (ਪੰਥ ਪ੍ਰਕਾਸ਼)

ਫਿਰ ਵੀ ਸਿੱਖ ਵੱਧਦੇ ਹੀ ਰਹੇ। ਇਸ ਦਾ ਇਕ ਵੱਡਾ ਕਾਰਨ ਉਹ ਪਰਚਾਰ ਸੀ ਜੋ ਬੰਦ ਨਹੀਂ ਸੀ ਹੋਇਆ। ਨਿਰਮਲੇ ਸਾਧੂਆਂ ਨੇ ਇਹ ਕੰਮ ਆਪਣੇ ਜ਼ਿੰਮੇ ਲੈ ਲਿਆ। ਉਹ ਦੇਖਣ ਵਿਚ ਸਿੱਖ ਨਹੀਂ ਸਨ, ਪਰ ਸ਼ਰਧਾ ਵਿਚ ਕਿਸੇ ਤੋਂ ਘਟ ਨਹੀਂ ਸਨ। ਉਹ ਆਮ ਲੋਕਾਂ ਨੂੰ ਸਿੱਖਾਂ ਉਤੇ ਹੋਏ ਅਤਿਆਚਾਰ ਦੀਆਂ ਸਾਖੀਆਂ ਸੁਣਾਂਦੇ। ਤਸੀਹੇ ਜਰਨ ਦੀਆਂ ਦਿਲ ਚੀਰਵੀਆਂ ਕਹਾਣੀਆਂ ਸੁਣਾਂਦੇ। ਉਹ ਦੱਸਦੇ ਕਿ ਸਿੱਖ ਇਹ ਸਭ ਕੁਝ ਪੰਜਾਬ ਨੂੰ ਮੁਗ਼ਲਾਂ ਤੇ ਚਾਲਮਾਂ ਦੇ ਪੰਜੇ ਤੋਂ ਫੁੜਾਨ ਲਈ ਕਰ ਰਹੇ ਹਨ। ਸਿੱਖ ਸੁਆਰਥ ਰਹਿਤ ਤਸੀਹੇ ਝਲ ਰਹੇ ਹਨ। ਇਤਨਾ ਅਸਰ ਸੀ ਕਿ ਮਨਚਲੇ, ਜਚਬੇ ਵਾਲੇ, ਅਗਾਂਹ ਵਧੂ ਸਿੱਖੀ ਦਾਇਰੇ ਵਿਚ ਆ ਜਾਂਦੇ ਸਨ।

ਮਿਸਲਾਂ ਦੇ ਕਈ ਜਥੇਦਾਰਾਂ ਨੇ ਇਨ੍ਹਾਂ ਦੇ ਪ੍ਰਭਾਵਾਂ ਹੇਠ ਹੀ ਸਿੱਖੀ ਧਾਰਨ ਕੀਤੀ ਸੀ। ਕਨ੍ਹਈਆ ਮਿਸਲ ਦੇ ਖੁਸ਼ਹਾਲ ਚੰਦ ਇਕ ਸਾਧਾਰਨ ਪੁਰਸ਼ ਸਨ। ਜਦ ਉਨ੍ਹਾਂ ਨੇ ਜੁਲਮਾਂ ਦੀ ਅਤਿ ਹੁੰਦੀ ਸੁਣੀ ਤਾਂ ਉਨ੍ਹਾਂ ਦੇ ਪੁੱਤਰ ਨੇ ਸਿੱਖੀ ਧਾਰਨ ਕਰਨ ਲਈ ਤੇ ਨਵਾਬ ਕਪੂਰ ਸਿੰਘ ਹੱਥੋਂ ਅੰਮ੍ਰਿਤ ਛਕ ਕੇ ਸਿੰਘ ਸੱਜ ਗਏ। ਉਹ ਹੀ ਪਿਛੋਂ ਜੈ ਸਿੰਘ

ਕਨ੍ਹਈਆ ਕਰਕੇ ਪ੍ਰਸਿੱਧ ਹੋਏ। ਇਸ ਤਰ੍ਹਾਂ ਡਲੇਵਾਲੀ ਮਿਸਲ ਦੇ ਮੌਢੀ ਸਰਦਾਰ ਗੁਲਾਬ ਸਿੰਘ ਜੀ ਦੇ ਪਿਤਾ ਸ਼ਰਧਾ ਰਾਮ ਦੁਕਾਨਦਾਰ ਸਨ। ਸਿੰਘਾਂ ਦੀਆਂ ਵੀਰ ਗਾਥਾਵਾਂ ਸੁਣ ਸੁਣ ਕੇ ਉਸਦਾ ਬੇਟਾ ਮੈਦਾਨ ਵਿਚ ਨਿਕਲ ਆਇਆ। ਥੋੜ੍ਹੇ ਹੀ ਦਿਨਾਂ ਵਿਚ ਉਨ੍ਹਾਂ ਦਾ ਜ਼ਬਾ ਬਣ ਗਇਆ। ਜੋ ਜੁਰਅਤ ਦੀਆਂ ਖੇਡਾਂ ਉਨ੍ਹਾਂ ਖੇਡੀਆਂ, ਉਸ ਦੇ ਤੁਲ ਲੱਭਣਾ ਮੁਸ਼ਕਲ ਹੈ। ਕਿਥੇ ਉਹ ਡਰ ਡਰ ਕੇ ਸਮਾਂ ਕੱਢਦੇ ਸਨ ਤੇ ਕਿਥੇ ਹੁਣ (੧੭੫੦) ਦੀ ਵੈਸਾਖੀ ਨੂੰ ਜਲੰਧਰ ਸ਼ਹਿਰ ਤੇ ਐਸਾ ਹੱਲਾ ਬੋਲਿਆ ਕਿ ਨਵਾਬ ਹੈਰਾਨ ਹੋ ਗਇਆ। ਇਸ ਤਰ੍ਹਾਂ ਨਿਸ਼ਾਨ ਵਾਲੀ ਮਿਸਲ ਦੇ ਮੌਢੀ ਸਰਦਾਰ ਦਸਵੰਧਾ ਸਿੰਘ ਦੇ ਪਿਤਾ ਚੌਧਰੀ ਸਾਹਿਬ ਰਾਇ ਪਿੰਡ ਮਨਸੂਰ ਜ਼ਿਲਾ ਫੀਰੋਜ਼ਪੁਰ ਦੇ ਰਹਿਣ ਵਾਲੇ ਸਨ। ਉਨ੍ਹਾਂ ਨੇ ਉਦਾਸੀ ਤੇ ਨਿਰਮਲਿਆਂ ਦੀਆਂ ਪ੍ਰੇਰਨਾਵਾਂ ਸਦਕਾ ਆਪਣੇ ਪੁੱਤਰ ਨੂੰ ਜਥੇਦਾਰ ਦਰਬਾਰਾ ਸਿੰਘ ਪਾਸ ਭੇਜਿਆ ਤੇ ਉਹ ਅੰਮ੍ਰਿਤ ਛਕ ਕੇ ਦਲ ਖਾਲਸੇ ਅਗੇ ਨਿਸ਼ਾਨ ਸਾਹਿਬ ਉਠਾਉਣ ਦੀ ਸਾਹਸ ਭਰੀ ਸੇਵਾ ਨਿਭਾਏ ਰਹੇ। ਨਿਰਮਲੇ ਸਾਧੂਆਂ ਦੇ ਪਰਚਾਰ ਨੇ ਉਸ ਘਾਟ ਨੂੰ ਪੂਰਿਆਂ ਕਰ ਕੇ ਸਿੱਖੀ ਦੀ ਜੋਤ ਨੂੰ ਜਗਦੇ ਰਖਣ ਵਿਚ ਇਕ ਵੱਡਾ ਹਿੱਸਾ ਪਾਇਆ।

੧੬. ਸਿੱਖੀ ਆਚਰਣ ਸਿਖਰ ਉਤੇ ਸੀ—ਇਹ ਸਮਾਂ ਜੋ ਬਿਖੜਾ ਤੇ ਬਿਪਤਾ ਵਾਲਾ ਸੀ ਤਾਂ ਸਿੱਖੀ ਆਚਰਣ ਵੀ ਸਿਖਰ ਉਤੇ ਸੀ। ਸਿੱਖ ਆਚਰਣ ਦੀ ਸੁੰਦਰ ਝਾਕੀ ਕਾਜ਼ੀ ਨੂਰ ਮੁਹੰਮਦ ਨੇ ਲਿਖੀ ਹੈ। ਉਸ ਦਾ ਕਹਿਣਾ ਹੈ ਕਿ ਇਕ ਵਾਰੀ ਸਿੱਖਾਂ ਨੇ ਮੁਗ਼ਲਾਂ ਦੇ ਕੈਂਪ ਉਤੇ ਹਮਲਾ ਕੀਤਾ। ਜਦ ਕੈਂਪ ਦੇ ਲਾਗੇ ਪੁੱਜੇ ਤਾਂ ਸਿੱਖਾਂ ਨੂੰ ਪਤਾ ਲੱਗਾ ਕਿ ਉਹ ਕੈਂਪ ਮੁਗ਼ਲਾਂ ਦਾ ਨਹੀਂ ਮੁਗ਼ਲਾਂ ਦੀਆਂ ਬੇਗਮਾਂ ਦਾ ਸੀ। ਉਸੇ ਵੇਲੇ ਸਿੱਖ ਘੋੜੇ ਵਾਪਸ ਲੈ ਆਏ ਤੇ ਕਿਰਪਾਨਾਂ ਮਿਆਨਾਂ ਵਿਚ ਪਾ ਲਈਆਂ। ਕਾਜ਼ੀ ਨੂਰ ਮੁਹੰਮਦ ਕਹਿੰਦਾ ਹੈ, “ਸ਼ਾਬਾਸ਼ ਉਹ ਸਗੋਂ ਦੀ ਕੌਮ ਜੋ ਦੁਸ਼ਮਨ ਦੀ ਮਾਂ ਬੇਟੀ ਨੂੰ ਵੀ ਆਪਣੀ ਮਾਂ ਬੇਟੀ ਸਮਝਦੇ ਹਨ।” ਨਾਦਰ ਨਾਲ ਸਵਾਲ ਜੁਆਬ ਵੇਲੇ ਜ਼ਕਰੀਆ ਖਾਨ ਨੇ ਸਿੱਖ ਆਚਰਣ ਬਾਰੇ ਬਹੁਤ ਉੱਚਾ ਕਹਿਆ ਸੀ। ਮਿਸਾਲ ਵਜੋਂ ਉਸ ਆਖਿਆ ਸੀ ਕਿ ਜੇ ਸਿੱਖ ਕਈ ਦਿਨਾਂ ਦੇ ਭੁਖੇ ਹੋਣ ਤੇ ਫਿਰ ਉਨ੍ਹਾਂ ਨੂੰ ਖਾਣ ਲਈ ਮਿਲ ਜਾਏ ਤਾਂ ਉੱਚੀ ਆਵਾਜ਼ ਨਾਲ ਕਹਿੰਦੇ ਸਨ ਕਿ “ਹੈ ਕੋਈ ਭੁੱਖਾ?”

“ਦੋਤ ਆਵਾਜ਼ ਭੁਖਾ ਕੋਈ,

ਆਓ ਦੇਗ ਤਿਆਰ ਗੁਰ ਹੋਈ।”

ਨਾਦਰ ਨੇ ਕਹਿਆ ਕਿ ਜੇ ਆਵਾਜ਼ ਸੁਣ ਕੇ ਕੋਈ ਦੁਸ਼ਮਨ ਆ ਜਾਏ ਤਾਂ ਫਿਰ ਕੀ ਕਰਦੇ ਸਨ? ਜ਼ਕਰੀਆ ਖਾਨ ਨੇ ਕਹਿਆ ਕਿ ਦੋਸਤ ਸਮਝ ਕੇ ਉਸ ਨੂੰ ਛਕਾ ਦਿੰਦੇ ਸਨ :—

“ਉਸ ਸਮੇਂ ਬੈਰੀ ਕਿਨ ਆਵੇ,

ਪਰਮ ਮੀਤ ਸਮ ਤਾਹਿ ਛਕਾਵੇ।”

ਨਾਦਰ ਨੇ ਹੈਰਾਨ ਹੋ ਪੁਛਿਆ, “ਫਿਰ ਆਪ ਕੀ ਕਰਦੇ ਸਨ?” ਜ਼ਕਰੀਆ ਨੇ ਕਹਿਆ,

“ਬਚੇ ਤਾਂ ਆਪ ਖਲੈਂ ਹੈ,

ਨਹੀਂ ਤੋਂ ਲੰਗਰ ਮਸਤ ਬਤੈਂ ਹੈ।”

ਜੇਗ ਵਿਚ ਵੀ ਸਿੱਖਾਂ ਆਪਣੇ ਆਚਰਣ ਨੂੰ ਡਿਗਣ ਨਾ ਦਿਤਾ ਕਿਉਂ ਜੋ ਉਨ੍ਹਾਂ ਨੂੰ ਆਪਣੇ ਗੁਰੂ ਦਾ ਫੁਰਮਾਨ ਯਾਦ ਸੀ, 'ਹਮ ਲੈ ਜਾਨਹੁ ਪੰਥ ਉਚੇਰੇ' ਆਚਰਣ ਦੀਆਂ ਸਿਖਰਾਂ ਛੁਹਦੇ ਦੇਖ ਕੇ ਕਈ ਸਿੱਖੀ ਦਾਇਰੇ ਵਿਚ ਆ ਰਹੇ ਸਨ।

੧੭. ਹਿੰਦੂ ਜਨਤਾ ਦੀ ਸਮਤੀ—ਜੇ ਮੁਸਲਮਾਨ ਜਹਾਦ ਦਾ ਝੰਡਾ ਖੜਾ ਕਰਕੇ ਸਿੱਖਾਂ ਨੂੰ ਖਤਮ ਕਰਨ ਲਈ ਤੁਲੇ ਹੋਏ ਸਨ ਤਾਂ ਆਮ ਹਿੰਦੂ ਜਨਤਾ ਦੀ ਸਮਤੀ ਸਿੱਖਾਂ ਨਾਲ ਵਧ ਰਹੀ ਸੀ। ਸਿਰ-ਕਢ ਹਿੰਦੂਆਂ ਤੇ ਚੌਧਰੀਆਂ ਨੂੰ ਸਿੱਖਾਂ ਦੇ ਖਿਲਾਫ ਸੁਣ ਕੇ ਹਿੰਦੂਆਂ ਵਿਚ ਸਿੱਖਾਂ ਦੀ ਮਦਦ ਕਰਨ ਦਾ ਜਜ਼ਬਾ ਜਾਗ ਪਿਆ ਸੀ। ਇਥੋਂ ਤਕ ਕਿ ਉਨ੍ਹਾਂ ਵਿਚ ਇਕ ਵੱਖਰੀ ਸ਼ਰੇਣੀ ਬਣ ਗਈ ਸੀ। ਉਸ ਦਾ ਨਾਮ ਸਹਿਜਧਾਰੀ ਸਿੱਖ (Gradual adopter) ਸੀ। ਉਹ ਸਹਿਜਧਾਰੀ ਸਿੱਖਾਂ ਲਈ ਰਾਖਵੀਂ ਫੌਜ ਸਾਬਤ ਹੋਏ। ਜਦ ਘਲੂਘਾਰਿਆਂ ਤੇ ਅਤਿਆਚਾਰਾਂ ਵਿਚ ਹਜ਼ਾਰਾਂ ਦੀ ਗਿਣਤੀ ਵਿਚ ਸਿੱਖ ਸ਼ਹੀਦ ਹੋਣ ਲਗੇ ਤਾਂ ਇਸ ਰਾਖਵੀਂ ਫੌਜ ਨੇ ਘਾਟ ਪੂਰਿਆਂ ਕੀਤੀ। ਹਿੰਦੂ ਸਿੱਖਾਂ ਨੂੰ ਆਪਣੇ ਰਾਖੇ ਸਮਝਦੇ ਸਨ। ਉਨ੍ਹਾਂ ਨੂੰ ਦੇਸ਼, ਕੌਮ ਲਈ ਦੁਖੜੇ ਝਲਣ ਵਾਲਾ ਕਹਿੰਦੇ ਸਨ। ਉਨ੍ਹਾਂ ਦੀ ਮਦਦ ਕਰਨਾ ਆਪਣਾ ਫ਼ਰਜ਼ ਸਮਝਦੇ ਸਨ। ਕਈ ਉੱਘੇ ਹਿੰਦੂ ਵੀ ਮਦਦ ਕਰ ਰਹੇ ਸਨ। ਅਰੰਭ ਵਿਚ ਦੀਵਾਨ ਲਖਪਤ ਰਾਇ ਵੀ ਸਿੱਖਾਂ ਦਾ ਹਮਦਰਦ ਸੀ। ਦੀਵਾਨ ਕੌੜਾ ਮਲ ਤਾਂ ਅਖੀਰ ਸਮਝੇ ਤਕ ਹਮਦਰਦ ਰਹਿਆ। ਸਿੱਖ ਉਸ ਨੂੰ ਕੌੜਾ ਮਲ ਨਹੀਂ 'ਮਿੱਠਾ ਮਲ' ਕਹਿੰਦੇ ਸਨ।

ਇਨ੍ਹਾਂ ਵੱਡੇ ਵੱਡੇ ਕਾਰਨਾਂ ਕਰ ਕੇ ਸਿੱਖ ਅਮਿਟ ਰਹੇ। ਮੁਸ਼ਕਲਾਂ ਚੀਰਦੇ ਅਗੇ ਵਧਦੇ ਰਹੇ। ਦੁਖੜੇ ਝਲ ਕੇ ਭਾਣਾ ਮੰਨਦੇ ਰਹੇ। ਕੌਮ ਨੂੰ ਸੁਰਜੀਤ ਕਰਨ ਲਈ ਜੀਵਨ ਵਾਰਦੇ ਰਹੇ।

ਅਧਿਆਇ ਅਠਵਾਂ

ਪੰਜਾਬ ਦੀ ਦਸ਼ਾ

ਨਾਦਰ ਸ਼ਾਹ ਦੇ ਹਮਲੇ ਤਕ

(੧੭੧੬ ਤੋਂ ੧੭੩੮ ਤਕ)

ਫ਼ਰਖ਼ਸੀਅਰ ਦਾ ਅਬਦੁਸਸਮਦ ਖ਼ਾਨ ਨੂੰ ਗਵਰਨਰ ਥਾਪਣਾ—
ਅਬਦੁਸਸਮਦ ਖ਼ਾਨ ਤੁਰਾਨੀ ਸੁਦਾਰ ਸੀ। ਫ਼ਰਖ਼ਸੀਅਰ ਨੇ ਯੋਗ ਤੇ ਜੰਗ-ਜੂ ਸਮਝ ਕੇ
ਉਸ ਨੂੰ ਪੰਜਾਬ ਦਾ ਗਵਰਨਰ ਨਿਯਤ ਕੀਤਾ। ਫ਼ਰਖ਼ਸੀਅਰ ਨੇ ਵਿਸ਼ੇਸ਼ ਹੁਕਮ ਰਾਹੀਂ
ਉਸਨੂੰ ਖ਼ਾਸ ਅਖ਼ਤਿਆਰ ਦਿਤੇ। ਸਿੱਖਾਂ ਨੂੰ ਮਾਰ ਮੁਕਾਉਣ ਲਈ ਉਹ ਹਰ ਹਥਿਆਰ
ਵਰਤ ਸਕਦਾ ਸੀ। ਮੁੰਤਖ਼ਾਬ-ਉਲ-ਲਬਾਬ ਦਾ ਲਿਖਾਰੀ¹ ਲਿਖਦਾ ਹੈ, “ਅਬਦੁਸਸਮਦ
ਖ਼ਾਨ ਨੇ ਪੰਜਾਬ ਨੂੰ ਖ਼ੂਨ ਨਾਲ ਭਰ ਦਿੱਤਾ ਜਿਵੇਂ ਉਹ ਥਾਲੀ ਹੋਵੇ।” ਪੰਜਾਬ ਵਿਚ
ਜ਼ੁਲਮਾਂ ਦਾ ਚੱਕਰ ਅੰਸਾ ਚਲਿਆ ਕਿ ਕਿਸੇ ਸਿੱਖ ਦਾ ਬਚਣਾ ਅਸੰਭਵ ਜਹੀ ਗੱਲ ਹੋ
ਗਈ। ਸਿੱਖ ਦਾ ਸਿਰ ਵੱਢਣਾ ਨਿਤ ਦਾ ਕਰਮ ਹੋ ਗਿਆ। ਸਿੱਖਾਂ ਦੇ ਸਿਰਾਂ ਦਾ ਮੁੱਲ
ਵੀ ਪੈਣਾ ਸ਼ੁਰੂ ਹੋ ਗਿਆ। ਸਿੱਖਾਂ ਨੇ ਆਪਣੇ ਟਿਕਾਣੇ ਜੰਗਲ ਅਤੇ ਛੰਡ ਬਣਾ ਲਏ।
ਅਬਦੁਸਸਮਦ ਖ਼ਾਨ ਦੇ ਕੰਮ ਉਤੇ ਖ਼ੁਸ਼ ਹੋ ਕੇ ਫ਼ਰਖ਼ਸੀਅਰ ਨੇ ਉਸ ਨੂੰ “ਸ਼ਮਸ਼ੇਰੇ
ਰਿਆਸਤ” ਦਾ ਖ਼ਿਤਾਬ ਦਿੱਤਾ।

ਸਿੱਖਾਂ ਦੇ ਨਵੇਂ ਟਿਕਾਣੇ—ਸਿੱਖ ਜ਼ੁਲਮ ਦੀ ਚੱਕੀ ਵਿਚ ਪਿਸੇ ਟੁਰੇ ਜਾ ਰਹੇ
ਸਨ। ਕੁਝ ਸਿੱਖ ਜਥਿਆਂ ਦੀ ਸ਼ਕਲ ਵਿਚ ਜੰਗਲਾਂ, ਪਹਾੜਾਂ, ਛੰਡਾਂ ਵਲ ਚਲੇ
ਗਏ ਸਨ। ਕਾਹਨੂਵਾਨ ਦੇ ਛੰਡ ਇਕ ਚੰਗੀ ਛੁਪਨਗਾਹ ਤੇ ਟਿਕਾਣਾ ਸੀ। ਲੱਖੀ ਜੰਗਲ
ਦੂਸਰਾ ਅੱਛਾ ਟਿਕਾਣਾ ਸੀ। ਰਾਜਸਥਾਨ ਦੇ ਰੇਗਿਸਤਾਨਾਂ ਵਿਚ ਕੁਝ ਨਖ਼ਲਸਤਾਨ ਵੀ
ਚੰਗੀਆਂ ਛੁਪਨਗਾਹਾਂ ਸਨ। ਮਾਲਵੇ ਵਿਚ ਵੀ ਕੁਝ ਟਿਕਾਣੇ ਸਨ। ਸਿੱਖ ਜੈਪੁਰ ਤਕ ਜਾ
ਪੁੱਜੇ ਸਨ। ਪੰਜਾਬ ਦੇ ਮੈਦਾਨ ਤਕਰੀਬਨ ਖ਼ਾਲੀ ਹੋ ਗਏ ਸਨ। ਸਿੱਖ ਮੌਕੇ ਦੀ ਭਾਲ
ਵਿਚ ਸਨ। ਗਸ਼ਤੀ ਫ਼ੌਜਾਂ ਪੰਜਾਬ ਦੇ ਕੋਠੇ ਕੋਠੇ ਫਿਰ ਰਹੀਆਂ ਸਨ। ਉਨ੍ਹਾਂ ਫ਼ੌਜਾਂ ਨੂੰ ਪੂਰਨ
ਅਧਿਕਾਰ ਸਨ। ਪੰਜ ਸਾਲ ਦਾ ਸਮਾਂ ਭਿਆਨਕ ਤੇ ਲੰਮਾ ਸਮਾਂ ਸੀ, ਪਰ ਸਿੱਖ ਜਰਦੇ
ਰਹੇ। ਜੱਤ ਜਗਦੀ ਰਹੀ। ਅਬਦੁਸਸਮਦ ਖ਼ਾਨ ਥੱਕ ਗਿਆ। ਸਿੱਖ ਟਾਂਵਾਂ ਟਾਂਵਾਂ ਹੀ
ਦਿਸਦਾ ਸੀ।

1. ਖਾਡੀ ਖ਼ਾਨ, ਮੁਹੰਮਦ ਹਾਸ਼ਮ।

ਫਰਖਸੀਅਰ ਦੀ ਮੌਤ ਤੇ ਅਬਦੁਸਸਮਦ ਖਾਨ ਦਾ ਦਿਲਿਆਂ ਹੋਣਾ—
 ਵਾਸਤਵ ਵਿਚ ਦਿੱਲੀ ਦੀ ਵਾਗਡੋਰ ਫਰਖਸੀਅਰ ਹੱਥ ਨਹੀਂ ਸੀ ਰਹੀ। ਅਮੀਰ ਹੀ
 ਮਾਲਕ ਸਨ ਤੇ ਉਨ੍ਹਾਂ ਵਿਚ ਜਦ ਫੁੱਟ ਪੈ ਗਈ ਤਾਂ ਹਰ ਅਮੀਰ ਦਾ ਚਿਤ ਸੀ ਕਿ
 ਫਰਖਸੀਅਰ ਉਸ ਦਾ ਹੱਥ ਠੱਕਾ ਬਣ ਜਾਏ। ਸਯਦ ਭਰਾਵਾਂ ਨੇ ਉਸ ਨੂੰ ਇਤਨਾ
 ਤੰਗ ਕੀਤਾ ਕਿ ਉਸ ਨੂੰ ੨੮ ਫਰਵਰੀ ੧੭੧੬ ਨੂੰ ਗੱਦੀ ਛੱਡਣ ਤੇ ਮਜਬੂਰ ਹੀ ਕਰ
 ਦਿੱਤਾ। ਦੋ ਮਹੀਨੇ ਕੰਦ ਰੱਖ ਕੇ ੨੭ ਤੇ ੨੮ ਅਪ੍ਰੈਲ ਦੀ ਵਿਚਕਾਰਲੀ ਰਾਤ ਨੂੰ ਮਰਵਾ
 ਦਿਤਾ ਤੇ ਉਸ ਦੀ ਲਾਸ਼ ਹਿਮਾਯੂੰ ਦੇ ਮਕਬਰੇ ਵਿਚ ਹੀ ਦਬਾ ਦਿਤੀ। ਸਯਦ ਭਰਾਵਾਂ
 ਦਾ ਜ਼ੋਰ ਤੇ ਹਵਾਸ ਦੋਵੇਂ ਹੀ ਵੱਧ ਗਈਆਂ। ਉਨ੍ਹਾਂ ਉਤੋਂਤੀ ਰਫ਼ੀਅ-ਉਦਰਜਾਤ ਤੇ
 ਰਫ਼ੀਆਉਦ-ਦਉਲਾ ਨੂੰ ਸ਼ਾਹਜ਼ਹਾਨ ਦੂਜਾ ਆਖ ਕੇ ਤੱਖ਼ਤ ਤੇ ਬਿਠਾਇਆ। ਉਧਰ
 ਆਗਰੇ ਵਿਚ ਨਿਕੋਸਬਰ ਨੇ ਆਪਣੇ ਆਪ ਨੂੰ ਬਾਦਸ਼ਾਹ ਹੋਣ ਦਾ ਐਲਾਨ ਕਰ ਦਿਤਾ
 ਪਰ ਉਹ ਸਫਲ ਨ ਹੋਇਆ ਤੇ ਆਖ਼ਰ ਤਾਜ ੨੮ ਸਤੰਬਰ ੧੭੧੬ ਨੂੰ ਬਹਾਦਰ ਸ਼ਾਹ ਦੇ
 ਪੁੱਤਰ ਜਹਾਂਸ਼ਾਹ ਦੇ ਬੇਟੇ ਰੋਸ਼ਨ ਅਖ਼ਤਰ ਦੇ ਸਿਰ ਰਖਿਆ ਗਇਆ। ਉਸ ਨੂੰ ਮੁਹੰਮਦ
 ਸ਼ਾਹ ਦਾ ਨਾਂ ਦਿੱਤਾ ਗਇਆ। ਕੈਸੀ ਹਾਸੋ ਹੀਣੀ ਹਾਲਤ ਹੋ ਚੁਕੀ ਸੀ ਦਿੱਲੀ ਦੇ ਤੱਖ਼ਤ
 ਦੀ ਕਿ ਰੋਸ਼ਨ ਅਖ਼ਤਰ ਦੀ ਮਾਂ ਨੇ ਜਦ ਆਪਣੇ ਪੁੱਤਰ ਦਾ ਬਾਦਸ਼ਾਹ ਬਣਾਇਆ ਜਾਣਾ
 ਸੁਣਿਆ ਤਾਂ ਬਜਾਇ ਖੁਸ਼ੀ ਮਨਾਉਣ ਦੇ ਦੌੜਦੀ ਸਯਦ ਭਰਾਵਾਂ ਕੋਲ ਗਈ ਤੇ ਹੱਥ ਜੋੜਕੇ
 ਕਹਿਣ ਲਗੀ : “ਮੈਂ ਵਿਧਵਾ ਤੇ ਤਰਸ ਕਰਾਂ। ਮੇਰੇ ਯਤੀਮ-ਬੱਚੇ ਨੂੰ ਬਾਦਸ਼ਾਹ ਨਾ ਬਣਾਓ
 ਤੇ ਉਸ ਦੀ ਜਵਾਨੀ ਤੇ ਰਹਿਮ ਕਰੋ।” ਗੱਲ ਕੀ ਕੋਈ ਤੱਖ਼ਤ ਸਵੀਕਾਰ ਕਰਨ ਲਈ
 ਤਿਆਰ ਨਹੀਂ ਸੀ।

ਭਾਵੇਂ ਉਸ ੨੬ ਸਾਲ ਰਾਜ ਕੀਤਾ ਪਰ ਇਕ ਵਾਰ ਪੰਜਾਬ ਨ ਆਇਆ। ਮੁਹੰਮਦ
 ਅਮੀਨ ਖਾਨ ਦੀ ਸਿਆਣਪ ਨੇ ਮੁਹੰਮਦ ਸ਼ਾਹ ਨੂੰ ਸਯਦ ਭਰਾਵਾਂ ਦੇ ਪੰਜੇ ਤੋਂ ਤਾਂ ਕੱਢ
 ਲਇਆ ਪਰ ਬਾਦਸ਼ਾਹ ਆਪੋ ਇਤਨਾ ਕਮਜ਼ੋਰ ਸੀ ਕਿ ਹਰ ਪ੍ਰਾਂਤ ਦੇ ਨਵਾਬ ਮੰਨ
 ਮਾਨੀ ਕਰਨ ਲਗ ਪਏ।

ਐਸੀ ਹੀ ਦਸ਼ਾ ਵਿਚ ਅਬਦੁਸਸਮਦ ਖਾਨ ਨੇ ਆਪਣੀ ਪਹਿਲੀ ਨੀਤੀ ਨੂੰ ਮੌੜ
 ਦੇ ਦਿਤਾ। ਉਸ ਸਿੱਖਾਂ ਵਲੋਂ ਧਿਆਨ ਹਟਾ ਕੇ ਪਹਿਲਾਂ ਪੈਸਾ ਤੇ ਫਿਰ ਵਿਲਾਸੀ ਜੀਵਨ
 ਹੀ ਗੁਜ਼ਾਰਨ ਲਗਾ।

ਸਿੱਖਾਂ ਫਿਰ ਸਿਰ ਚੁਕਣਾ—ਸਿੱਖਾਂ ਨੇ ਉਹ ਸਮਾਂ ਰਬੋਂ ਬਖਸ਼ਿਆ ਸਮਝਿਆ ਤੇ
 ਟਿਕਾਇਆਂ ਤੋਂ ਬਾਹਰ ਨਿਕਲ ਆਏ। ਦਿਨ ਦਿਹਾੜੇ ਉਹ ਲਾਹੌਰ ਹਮਲਾ ਕਰਨ ਲਗ
 ਪਏ। ਅੰਮ੍ਰਿਤਸਰ ਇਕੱਠੇ ਹੁੰਦੇ, ਇਸ਼ਨਾਨ ਕਰਦੇ, ਦੀਵਾਨ ਲਗਾਉਂਦੇ। ਕਨ੍ਹਈਆ
 ਲਾਲ ਲਿਖਦਾ ਹੈ ਕਿ ਸਿੱਖ ਚਿੱਟੇ ਦਿਨ ਲਾਹੌਰ ਸ਼ਹਿਰ ਦੇ ਦੁਕਾਨਦਾਰਾਂ ਨੂੰ ਲੁਟ ਕੇ ਭਜ
 ਜਾਂਦੇ ਤੇ ਕੋਈ ਇਨ੍ਹਾਂ ਦਾ ਪਿੱਛਾ ਨਾ ਕਰਦਾ। ਰਾਵੀ ਦੇ ਕੰਢੇ ਧੌਬੀ ਦੇ ਸੁਕਾਉਣ ਲਈ
 ਰਖੇ ਕਪੜਿਆਂ ਨੂੰ ਵਰਤਣ ਲਈ ਲੈ ਜਾਂਦੇ। ਦਿੱਲੀ ਵੀ ਖਬਰਾਂ ਗਈਆਂ। ਉਥੋਂ ਕਈ
 ਗੁਸੇ ਭਰੇ ਫਰਮਾਨ ਵੀ ਜਾਰੀ ਹੋਏ ਪਰ ਅਬਦੁਸਸਮਦ ਖਾਨ ਨੇ ਪਰਵਾਹ ਨ ਕੀਤੀ।

ਬੰਦਈ ਖਾਲਸਾ ਤੇ ਤੱਤ ਖਾਲਸਾ ਦਾ ਝਗੜਾ—ਉਧਰ ਹਕੂਮਤ ਢਿੱਲੀ ਹੋਈ ਤੇ ਇਧਰ ਕੁਝ ਤੇਜ਼ਾਂ ਵੀ ਪਈਆਂ। ਭਾਵੇਂ ਬਾਬਾ ਬੰਦਾ ਸਿੰਘ ਨੇ ਕਦੇ ਤੇ ਕਿਸੇ ਸਮੇਂ ਵੀ ਆਪਣੇ ਆਪ ਨੂੰ ਗੁਰੂ ਜਾਂ ਗੁਰੂ ਦਾ ਜਾਨਸ਼ੀਨ ਨਹੀਂ ਸੀ ਕਹਿਆ, ਪਰ ਜਿਸ ਤਰ੍ਹਾਂ ਉਨ੍ਹਾਂ ਤਸੀਹੇ ਭਲੇ ਉਸ ਕਾਰਨ ਬੰਦਾ ਸਿੰਘ ਜੀ ਦੇ ਕਈ ਸਾਥੀਆਂ ਉਨ੍ਹਾਂ ਨੂੰ ਗੁਰੂ ਸਮਝ ਲਿਆ। ਭਾਈ ਮਹੰਤ ਸਿੰਘ ਖੇਮ ਕਰਨ, ਬੰਦਈਆਂ ਦਾ ਆਗੂ ਸੀ। ਉਨ੍ਹਾਂ ਅੰਮ੍ਰਿਤਸਰ ਵਲ ਚਾਲੇ ਪਾ ਦਿਤੇ ਤੇ ਕਬਜ਼ਾ ਕਰਨ ਦੀ ਸੋਚਣ ਲਗੇ। ਦੂਜੇ ਪਾਸੇ ਬਾਬਾ ਬਿਨੋਧ ਸਿੰਘ ਦੇ ਸਪੁਤਰ ਬਾਬਾ ਕਾਹਨ ਸਿੰਘ ਨੇ ਦੀਵਾਲੀ ਦਾ ਇਕੱਠ ਕਰਨ ਦੀ ਹਕੂਮਤ ਕੋਲੋਂ ਆਗਿਆ ਪਹਿਲੇ ਹੀ ਲੈ ਲਈ। ਦੋਵੇਂ ਧਿਰਾਂ ਅੰਮ੍ਰਿਤਸਰ ਪੁੱਜੀਆਂ ਤੇ ਦੋਵੇਂ ਜਾਇਜ਼ ਵਾਰਸ ਤੇ ਪ੍ਰਬੰਧਕ ਸਾਬਤ ਕਰਨ ਲਈ ਲੜਾਈ ਤਕ ਤਿਆਰ ਹੋ ਗਏ। ਜੁੜੀ ਸਿੱਖ ਸੰਗਤ ਨੇ ਦੋਵੇਂ ਧਿਰਾਂ ਨੂੰ ਦੀਵਾਲੀ ਤੇ ਝਗੜਾ ਨਾ ਕਰਨ ਦੀ ਗੱਲ ਮਨਾ ਲਈ ਕਿਉਂ ਜੋ ਕਾਫ਼ੀ ਸਮੇਂ ਬਾਅਦ ਰਲ ਬੈਠੇ ਸਨ। ਹਕੂਮਤ ਦੀ ਵੀ ਇਹ ਪਾਲਿਸੀ ਲਗਦੀ ਸੀ ਕਿ ਇਹ ਆਪਸ ਵਿਚ ਲੜ ਕੇ ਰਹਿੰਦੇ ਖੁੱਹਦੇ ਖ਼ਤਮ ਹੋ ਜਾਣਗੇ। ਇਸੇ ਲਈ 'ਇਕੱਠ' ਕਰਨ ਦੀ ਵੀ ਆਗਿਆ ਦੇ ਦਿੱਤੀ ਸੀ। ਦੀਵਾਲੀ ਤਾਂ ਆਰਾਮ ਨਾਲ ਗੁਜ਼ਰ ਗਈ, ਪਰ ਜਜ਼ਬੇ ਭੜਕੇ ਹੋਏ ਸਨ। ਕੋਈ ਸਦੀਵੀ ਹਲ ਦੀ ਲੋੜ ਸੀ।

ਭਾਈ ਮਨੀ ਸਿੰਘ ਜੀ ਦਾ ਅੰਮ੍ਰਿਤਸਰ ਆਉਣਾ—ਦੀਵਾਲੀ ਉਪਰੰਤ ਸਿੱਖਾਂ ਨੇ ਮਾਤਾ ਸ੍ਰੀਦਰੀ ਜੀ ਨੂੰ ਸਾਰੇ ਖ਼ਤਰਿਆਂ ਤੋਂ ਜਾਣੂ ਕਰਾਇਆ। ਮਾਤਾ ਜੀ ਨੇ ਦੂਰ-ਦ੍ਰਿਸ਼ਟੀ ਤੋਂ ਕੰਮ ਲੈਂਦੇ ਹੋਏ ਭਾਈ ਮਨੀ ਸਿੰਘ ਜੀ ਨੂੰ ਸ੍ਰੀ ਅੰਮ੍ਰਿਤਸਰ ਦਾ ਇੰਚਾਰਜ ਬਣਾ ਕੇ ਭੇਜਿਆ ਨਾਲੇ ਉਨ੍ਹਾਂ ਨੂੰ ਮੁੱਖ ਗਰੰਥੀ ਬਾਪਿਆ ਗਿਆ^੧। ਉਨ੍ਹਾਂ ਆ ਕੇ ਸਾਰੇ ਹਾਲਾਤ ਦਾ ਜਾਇਜ਼ਾ ਲਿਆ। ਪਹਿਲਾਂ ਤਾਂ ਸੇਵਾ ਸੰਭਾਲ ਦਾ ਪ੍ਰਬੰਧ ਠੀਕ ਕੀਤਾ। ਮਰਯਾਦਾ ਕਾਇਮ ਕੀਤੀ। ਵੇਸਾਖੀ ਉਤੇ ਸਰਬਤ ਖਾਲਸੇ ਨੂੰ ਇਕੱਠਿਆਂ ਹੋਣ ਲਈ ਕਹਿਆ। ਭਾਈ ਮਨੀ ਸਿੰਘ ਜੀ ਨੇ ਦੇਖ ਲਿਆ ਕਿ ਕਿਸੇ ਹਲ ਦੀ ਲੋੜ ਹੈ, ਨਹੀਂ ਤੇ ਇਹ ਲਾਵਾ ਫੱਟ ਕੇ ਪੰਥ ਦੇ ਖੜੇ ਮਹੱਲ ਨੂੰ ਵੀ ਉਖੇੜ ਦੇਵੇਗਾ। ਅਕਾਲ ਬੁੰਗੇ ਉਤੇ ਤੱਤ ਖਾਲਸਾ ਦੇ ਜਥੇਦਾਰ ਬਾਬਾ ਕਾਹਨ ਸਿੰਘ ਤੇ ਝੰਡਾ ਬੁੰਗਾ ਉਤੇ ਭਾਈ ਮਹੰਤ ਸਿੰਘ ਖੇਮਕਰਨ ਵਾਲੇ ਨੇ ਕਬਜ਼ਾਕਰ ਲਿਆ। ਸਿੱਖਾਂ ਵਿਚ ਰੋਸ ਉਸ ਸਮੇਂ ਬਹੁਤ ਵਧ ਗਿਆ ਜਦ ਮਹੰਤ ਸਿੰਘ ਰੱਬਾਂ ਉਤੇ ਗਦੇਲੇ

1. ਬੰਦਈ ਗੁਰੂ ਆਸ਼ੇ ਵਿਰੁਧ ਵੀ ਕੰਮ ਕਰਨ ਲਗ ਪਏ ਸਨ। ਬੰਦਈ ਇਕ ਦੂਜੇ ਨੂੰ ਮਿਲਣ ਵੇਲੇ 'ਵਾਹਿਗੁਰੂ ਜੀ ਕਾ ਖਾਲਸਾ, ਵਾਹਿਗੁਰੂ ਜੀ ਕੀ ਫਤਹਿ' ਬੁਲਾਉਣ ਦੀ ਥਾਂ 'ਫਤਹਿ ਦਰਸ਼ਨ' ਬੁਲਾਉਂਦੇ ਸਨ। ਉਹ ਜਾਤ ਪਾਤ ਦੇ ਭੇਦ ਨੂੰ ਮੰਨਦੇ ਤੇ ਨੀਵੀਆਂ ਜਾਤਾਂ ਨੂੰ ਦੁਰਕਾਰਦੇ ਸਨ। ਸੂਹੇ ਲਾਲ ਕਪੜੇ ਪਾਉਂਦੇ ਸਨ। ਖਾਲਸੇ ਲਾਲ ਰੰਗ ਨੂੰ ਸ਼ੇਖ ਸਮਝ ਕੇ ਛੱਡ ਗਏ ਸਨ ਤੇ ਸੁਰਮਈ (ਨੀਲੇ) ਪਹਿਨਦੇ ਸਨ।

“ਤੁਮ ਫਤੇ ਦਰਸ਼ਨ ਕੀ, ਹਮ ਫਤੇ ਗੁਰ ਕੀ ਕਹੇ।

ਤੁਮ ਬਿਸਨੋਈ, ਹਮ ਚਾਰ ਬਰਨ ਰਹੇ।

ਤੁਮ ਸੂਹੇ ਪਹਰੇ ਹਮ ਲਾਵੇ ਨ ਅੰਗ।

ਹਮ ਪਹਰੇ ਸੁਰਮਈ, ਤੁਮ ਪਹਰੇ ਸੰਗ।”

2. ਆਪ ਜਨਵਰੀ ੧੭੨੧ ਈ: ਨੂੰ ਦਰਬਾਰ ਸਾਹਿਬ ਪੁੱਜੇ।

ਲਗਾ ਕੇ ਦਰਬਾਰ ਸਾਹਿਬ ਤਕ ਆ ਗਇਆ। ਵਿਸਾਖੀ ਵਾਲੇ ਦਿਹਾੜੇ ਭਾਈ ਮਨੀ ਸਿੰਘ ਨੇ ਤਜਵੀਜ਼ ਪੇਸ਼ ਕੀਤੀ ਕਿ “ਨਿਤ ਦਾ ਝਗੜਾ ਮਿਟਾਉਣ ਲਈ, ਤੇ ‘ਪ੍ਰਬੰਧ’ ਕਿਸ ਦੇ ਹੱਥ ਹੋਣਾ ਚਾਹੀਦਾ ਹੈ ਤੇ ‘ਵਾਰਸ’ ਕੌਣ ਹੈ, ਇਸ ਲਈ ਹਰਿ ਕੀ ਪਉੜੀ ਪਰਚੀਆਂ ਪਾਈਆਂ ਜਾਣ।” ਸੋ ਦੋਵੇਂ ਧਿਰਾਂ ਮੰਨ ਗਈਆਂ ਤੇ ਅੰਮ੍ਰਿਤਸਰ ਵਿਚ ਪਰਚੀਆਂ ਪਾਉਣ ਤੇ ਕੱਢਣ ਦੀ ਡਿਊਟੀ ਵੀ ਭਾਈ ਮਨੀ ਸਿੰਘ ਜੀ ਦੀ ਲੱਗੀ।

ਫੈਸਲਾ—ਭਾਈ ਮਨੀ ਸਿੰਘ ਤੋਂ ਦੋ ਚਿਟਾਂ, ਇਕ ਉਤੇ ਬੰਦਈ ਖਾਲਸੇ ਦਾ ਜੰਗੀ ਨਾਅਰਾ ‘ਫਤਹਿ ਦਰਸਨ’ ਤੇ ਦੂਜੀ ਉਤੇ ਵਾਹਿਗੁਰੂ ਜੀ ਕੀ ਫਤਹਿ ਲਿਖ ਕੇ ਹਰਿ ਕੀ ਪਉੜੀ, ਅੰਮ੍ਰਿਤ ਸਰੋਵਰ ਵਿਚ ਸੁੱਟੀਆਂ। ਫੈਸਲਾ ਹੋ ਗਿਆ ਸੀ ਕਿ ਜਿਸ ਦੀ ਚਿੱਠੀ ਪਹਲਾਂ ਤਰ ਆਏਗੀ ਉਹ ਹੀ ਗੁਰਦੁਆਰਿਆਂ ਦੀ ਸੰਭਾਲ ਦਾ ਆਗੂ ਮਿਥਿਆ ਜਾਏਗਾ। ਕਰਨਾ ਕੁਦਰਤ ਦਾ ਕਿ ਕੁਝ ਸਮੇਂ ਲਈ ਦੋਵੇਂ ਹੀ ਚਿਟਾਂ ਡੁਬੀਆਂ ਰਹੀਆਂ।

“ਏਕ ਬੇਰ ਸਭ ਡੁਬ ਗਈ ਸਿੱਖ ਡਰੇ ਵਧੇਰੇ।
ਜੇ ਕਰ ਚਿਠੀ ਨਾਹਿ ਏਕ ਭੀ ਉਪਰ ਐ ਹੈ।
ਤੋ ਗੁਰਦੁਆਰੇ ਤੁਰਕ ਛੀਨ ਹਮ ਤੇ ਸਥ ਲੈ ਹੈ।”

ਸਾਰਿਆਂ ਅਰਦਾਸ ਕੀਤੀ। ਇਕ ਟਿਕ ਅੰਮ੍ਰਿਤਸਰ ਸਰੋਵਰ ਵਲ ਨੀਝ ਲਗਾ ਕੇ ਸਰਬਤ ਖਾਲਸਾ ਦੇਖ ਰਹਿਆ ਸੀ। ਜਿਵੇਂ ਈਦ ਦੇ ਚੰਨ ਦੀ ਉਡੀਕ ਰੋਜ਼ਿਆਂ ਬਾਅਦ ਹੁੰਦੀ ਹੈ ਇਸ ਤਰ੍ਹਾਂ ਸਿੱਖ ਉਡੀਕ ਰਹੇ ਸਨ। ਆਖਰ ਵਾਹਿਗੁਰੂ ਕੀ ਫਤਹਿ ਉਪਰ ਆ ਗਈ ਤੇ ਤਰਨ ਲਗੀ। ਪੰਥ ਨੇ ਜੈਕਾਰੇ ਛੱਡੇ ਤੇ ਸਿੱਖਾਂ ਨੂੰ ਪੰਥ ਦੀ ਚੜ੍ਹਦੀ ਕਲਾ ਦਾ ਵਿਸ਼ਵਾਸ ਹੋ ਗਿਆ।^੧

ਬੰਦਈਆਂ ਦੇ ਆਗੂ ਮਹੰਤ ਸਿੰਘ ਦਾ ਅੰਤ—ਫੈਸਲਾ ਤਾਂ ਹੋ ਗਿਆ ਅਤੇ ਬਹੁਤੇ ਬੰਦਈਆਂ ਨੇ ਅਕਾਲ ਪੁਰਖ ਦੀ ਆਗਿਆ ਕਹਿ ਕੇ ਤੱਤ ਖਾਲਸਾ ਨਾਲ ਰਲਣ ਦਾ ਐਲਾਨ ਕੀਤਾ, ਪਰ ਮਹੰਤ ਸਿੰਘ ਨੇ ਲਾਹੌਰਾ ਸਿੰਘ ਰਾਹੀਂ ਇਹ ਫੈਸਲਾ ਖਾਲਸਾ ਜੀ ਨੂੰ ਸੁਣਾਇਆ ਕਿ ਉਹ ਕਿਸੀ ਸ਼ਕਲ ਵਿਚ ਵੀ ਇਹ ਫੈਸਲਾ ਨਹੀਂ ਮੰਨਦਾ। ਤਾਕਤ ਅਜਮਾਈ ਦੀ ਗੱਲ ਵੀ ਮਹੰਤ ਸਿੰਘ ਨੇ ਕੀਤੀ। ਇਹ ਵੀਚਾਰ ਬਣੀ ਕਿ ਬਾਬਾ ਕਾਹਨ ਸਿੰਘ ਦਾ ‘ਪੁੱਤਰ’ ਮੀਰੀ ਸਿੰਘ ਤੇ ਲਾਹੌਰਾ ਸਿੰਘ ਦਾ ਪੁੱਤਰ ਸੰਗਤ ਸਿੰਘ ਅਕਾਲ ਤਖ਼ਤ ਸਾਹਮਣੇ ਕੁਸ਼ਤੀ ਘੁਲਣ, ਜੋ ਜਿੱਤ ਜਾਏ ਉਹ ਹੀ ਪ੍ਰਬੰਧਕ ਤੇ ਵਾਰਸ। ਕੁਸ਼ਤੀ

1. ਜਿਸ ਕੀ ਚਿੱਠੀ ਆਪ ਹੀ ਤਰ ਕਰ ਉਪਰ ਆਇ।
ਪੰਥ ਵਹੀ ਮਾਲਕ ਬਨੇ ਸਭ ਗੁਰਦੁਆਰਨ ਆਇ।
2. ਇਤਨੇ ਮੇਂ ਇਕ ਨਿਕਲੀ ਚਿੱਠੀ।
ਨਿਧੀ ਸਮਨ ਸਰਬ ਨੇ ਡਿੱਠੀ।
ਜਾਇ ਮੁੜ ਸਥੇ ਨੇ ਸੋ ਛੜੀ।
ਸਭਾ ਮਧੈ ਜਥ ਉਚੇ ਪੜੀ।
ਫਤੇ ਗੁਰੂ ਕੀ ਤਰੀ ਅਨਿਆਸ।
ਡੁਬੀ ਔਰ ਸਥਨ ਕੀ ਆਸ।

ਘੁਲੀ ਗਈ। ਇਕੋ ਹੀ ਹੱਥ ਵਿਚ ਮੀਰੀ ਸਿੰਘ ਨੇ ਸੰਗਤ ਸਿੰਘ ਨੂੰ ਹਰਾ ਦਿੱਤਾ।¹ ਲਾਹੌਰਾ ਸਿੰਘ ਨੇ ਤਾਂ ਹੱਥ ਜੋੜ ਕੇ ਖਿਮਾਂ ਮੰਗੀ ਤੇ ਖਾਲਸਾ ਨਾਲ ਲੜ ਮਰਨ ਦਾ ਪ੍ਰਣ ਕੀਤਾ ਪਰ ਮਹੰਤ ਸਿੰਘ ਫਿਰ ਵੀ ਡਟਿਆ ਰਹਿਆ। ਹੁਣ ਖਾਲਸਾ ਜੀ ਕੋਲੋਂ ਨਾ ਰਹਿਆ ਗਿਆ। ਉਨ੍ਹਾਂ ਬੰਦੀਆਂ ਨੂੰ ਮਾਰ ਮਾਰ ਦਰਬਾਰ ਸਾਹਿਬ ਤੋਂ ਬਾਹਰ ਧਕੇਲ ਦਿੱਤਾ। ਇਸੇ ਲੜਾਈ ਭਗਤੋਂ ਵਿਚ ਮਹੰਤ ਸਿੰਘ ਮਾਰਿਆ ਗਿਆ। ਸਿੰਘਾਂ ਰਾਜ ਕੇ, ਰਲ ਕੇ ਪੜ੍ਹਿਆ :—

‘ਰਾਜ ਕਰੇਗਾ ਖਾਲਸਾ, ਆਕੀ ਰਹੇ ਨ ਕੇ।

ਖੁਆਰ ਹੋਏ ਸਭ ਮਿਲਣਗੇ, ਬਚੇ ਜੋ ਸਰਨ ਲੇ।’

ਉਹ ਹੀ ਬਚੇਗਾ ਜੋ ਖਾਲਸਾ ਤੇ ਗੁਰ ਪੰਥ ਦੀ ਸ਼ਰਨ ਲੇਵੇਗਾ।

ਸਿੱਖਾਂ ਦਾ ਜਥੇਬੰਦੀ ਮਜ਼ਬੂਤ ਕਰਨਾ—ਭਾਈ ਮਨੀ ਸਿੰਘ ਜੀ ਦੀ ਸੂਚੱਜੀ ਅਗਵਾਈ ਨੇ ਬਿਛੜੇ ਸਮੇਂ ਸਿੱਖਾਂ ਵਿਚ ਏਕਤਾ ਕਰ ਦਿੱਤੀ। ਅਬਦੁਸਸਮਦ ਖਾਨ ਵੀ ਪੂਰਾ ਧਿਆਨ ਨਹੀਂ ਸੀ ਦੇ ਰਹਿਆ। ਸਿੱਖਾਂ ਨੂੰ ਜਥੇਬੰਦੀ ਮਜ਼ਬੂਤ ਕਰਨ ਦੇ ਮੌਕੇ ਮਿਲ ਰਹੇ ਸਨ। ਸਿੱਖਾਂ ਦਾ ਇਹ ਇਕੱਠ ਚੌਧਰੀਆਂ, ਫੌਜਦਾਰਾਂ ਨੂੰ ਇਕ ਅੱਖ ਨਹੀਂ ਸੀ ਭਾਂਦਾ। ਦੀਵਾਲੀ ਤੇ ਵੈਸਾਖੀ ਦੇ ਇਕੱਠ ਵਿਚ ਉਹ ਆਪਣੀ ਮੌਤ ਛੁਪੀ ਹੋਈ ਦੇਖਦੇ ਸਨ। ਭਾਈ ਮਨੀ ਸਿੰਘ ਜੀ ਅੰਮ੍ਰਿਤ ਪਰਚਾਰ ਕਰ ਕੇ ਸਿੱਖਾਂ ਦੀ ਗਿਣਤੀ ਵਧਾ ਰਹੇ ਸਨ। ਉਮਦਾਤ-ਉਤ-ਤਾਰੀਖ ਵਾਲਾ ਲਿਖਦਾ ਹੈ ਕਿ ਇਹ ਭਾਈ ਮਨੀ ਸਿੰਘ ਜੀ ਦਾ ਪਰਚਾਰ ਸੀ ਜਿਸ ਨੇ ਕੌਮ ਨੂੰ ਥਮਜ਼ੋਰ ਨਾ ਹੋਣ ਦਿੱਤਾ। ਮਾਮਾ ਕਿਰਪਾਲ ਸਿੰਘ ਜੀ ਵੀ ਪੂਰੀ ਤਰ੍ਹਾਂ ਨਾਲ ਹੱਥ ਵਟਾ ਰਹੇ ਸਨ।

ਦੋਖੀਆਂ ਨੂੰ ਸਜ਼ਾਵਾਂ—ਸਿੱਖਾਂ ਦੀ ਤਾਕਤ ਤੇ ਮਜ਼ਬੂਤੀ ਤੋਂ ਦੋਖੀ ਬਹੁਤ ਘਬਰਾ ਰਹੇ ਸਨ। ਉਹ ਹਕੂਮਤ ਦੇ ਕਰਮਚਾਰੀਆਂ ਨੂੰ ਮੁੜ ਮੁੜ ਦਰਬਾਰ ਸਾਹਿਬ ਤੇ ਹਮਲਾ ਕਰਨ ਤੇ ਵੈਸਾਖੀ ਅਤੇ ਦੀਵਾਲੀ ਦੇ ਇਕੱਠ ਨੂੰ ਰੋਕਣ ਲਈ ਕਹਿੰਦੇ ਸਨ। ਪਰ ਲਾਹੌਰ ਦੀ ਹਕੂਮਤ ਢਿੱਲੀ ਹੋ ਗਈ ਸੀ ਉਹ ਜ਼ੋਰ ਨਾਲ ਦਬਾ ਨਹੀਂ ਸੀ ਸਕਦੀ। ਸਿੰਘ ਵੀ ਮੌਕੇ ਦੀ ਭਾਲ ਵਿਚ ਸਨ, ਤਾਕਿ ਦੋਖੀਆਂ ਨੂੰ, ਜਿਨ੍ਹਾਂ ਨੇ ਅੱਗੇ ਵਧ ਕੇ ਮੁਗਲਾਂ ਦਾ ਸਾਥ ਦਿੱਤਾ ਹੈ, ਸਜ਼ਾ ਦਿੱਤੀ ਜਾ ਸਕੇ। ੧੭੨੬ ਈ: ਦੀ ਵੈਸਾਖੀ ਨੂੰ ਐਸਾ ਮੌਕਾ ਹੱਥ ਆ ਗਿਆ। ਅੰਮ੍ਰਿਤਸਰ ਦੇ ਓਹਰੀ ਪਿੰਡ ਦੇ ਚੂਹੜ ਮਲ ਦੇ ਦੋ ਪੁੱਤਰ ਸਨ। ਇਕ ਅੰਮ੍ਰਿਤ ਛਕ ਕੇ, ਸਿੰਘ ਬਣ ਕੇ, ਮੁਹਕਮ ਸਿੰਘ ਕਹਿਲਾਇਆ ਤੇ ਦੂਜੇ ਦਾ ਨਾਮ ਰਾਮ ਜੀ ਮਲ ਸੀ, ਜੋ ਹਿੰਦੂ ਹੀ ਰਹਿਆ। ਰਾਮ ਜੀ ਮਲ ਦਾ ਟੁੰਡਾਸਰ ਦੇ ਲਾਗੇ ਫਲਾਂ ਦਾ ਬਾਗ਼ ਸੀ। ਸਿੱਖ ਸੰਗਤਾਂ ਵੈਸਾਖੀ ਦੇ ਮੌਕੇ ਦਰਸ਼ਨਾਂ ਨੂੰ ਅੰਮ੍ਰਿਤਸਰ ਆ ਰਹੀਆਂ ਸਨ। ਟਿਕ ਜੱਥੇ ਨੇ ਰਾਮਜੀ ਮਲ ਨੂੰ ਮੁੱਲ ਕੁਝ ਫਲ ਦੇਣ ਲਈ ਕਹਿਆ। ਰਾਮਜੀ ਮਲ ਨੇ ਕਹਿਆ ਕਿ ਉਹ ਆਪਣੇ ਫਲ ਕਿਸੀ ਵੀ ਸ਼ਕਲ ਵਿਚ ਦੇਣ ਨੂੰ ਤਿਆਰ ਨਹੀਂ ਹੈ। ਸਿੰਘਾਂ ਦੂਣਾ, ਚੋਣਾ ਮੁੱਲ ਦੇਣ ਲਈ ਵੀ ਕਹਿਆ। ਪਰ ਜਦ ਰਾਮਜੀ ਮਲ ਨੇ ਇਹ ਆਖਿਆ ਕਿ ਉਹ ਫਲ ਪਲੀਤ ਨਹੀਂ ਕਰਨਾ ਚਾਹੁੰਦਾ ਤਾਂ ਸਿੰਘਾਂ ਫਲ ਖੋਹ ਕੇ ਖਾਧੇ।

1. ਮੀਰੀ ਸਿੰਘ ਜਥੇ ਹੱਥ ਛੁਹਾਯਾ।

ਤੁਰਤ ਸੰਗਤ ਸਿੰਘ ਹੇਠਹਿ ਆਯਾ।

ਰਾਜਜੀ ਮਲ ਸਿਧਾ ਦੌੜਦਾ ਲਾਹੌਰ ਦੀ ਹਕੂਮਤ ਕੋਲ ਗਿਆ ਤੇ ਸ਼ਕਾਇਤ ਕੀਤੀ ਅਤੇ ਵਧਾ ਚੜ੍ਹਾ ਕੇ ਦਸਿਆ। ਫੌਜਾਂ ਦਾ ਇਕ ਦਸਤਾ ਲਾਹੌਰੋਂ ਅਬਦੁਸਸਮਦ ਖਾਨ ਨੇ ਭੇਜ ਕੇ ਅੰਮ੍ਰਿਤਸਰ ਨੂੰ ਘੇਰੇ ਵਿਚ ਕਰ ਲਿਆ। ਅਸਲਮ ਖਾਨ ਆਪ ਵੈਸਾਖੀ ਦੇ ਮੌਕੇ ਫੌਜਾਂ ਲੈ ਕੇ ਆ ਪੁੱਜਾ। ਪੱਟੀ ਦੇ ਚੋਧਰੀ 'ਦੇਵਾ' ਅਤੇ ਉਸ ਦੇ ਦੀਵਾਨ 'ਹਰਿ ਸਹਾਇ' ਵੀ ਮਦਦ ਲਈ ਪੁੱਜੇ। ਇਹ ਦੋਵੇਂ ਦੋਖੀ ਸਿੱਖਾਂ ਤੇ ਹੱਲੇ ਵੇਲੇ ਅੱਗੇ ਅੱਗੇ ਰਹਿੰਦੇ ਸਨ। ਅੰਮ੍ਰਿਤਸਰ ਘੇਰੇ ਵਿਚ ਹੀ ਸੀ ਕਿ ਬਿਜਲੀ ਕਤਕੀ ਤੇ ਹਰ ਸਹਾਇ ਤੇ ਡਿੱਗੀ। ਉਹ ਥਾਂ ਹੀ ਮਰ ਗਿਆ। ਸਿੱਖਾਂ ਮੌਕੇ ਦਾ ਲਾਭ ਉਠਾਉਂਦੇ 'ਦੇਵਾ' ਤੇ ਅਸਲਮ ਨੂੰ ਨੱਠਾ ਦਿੱਤਾ। ਉਸ ਦਿਨ ਦੀ ਜਿੱਤ ਦੀ ਯਾਦਗਾਰ ਅਜ ਤਕ ਪੰਜਾਬ ਵਿਚ ਬੋਲੇ ਜਾਣ ਵਾਲਾ ਅਖਾਣ ਹੈ, ਜਿਸ ਰਾਹੀਂ ਉਨ੍ਹਾਂ ਸਭ ਦੀ ਬੇਬਸੀ ਤੇ ਹਾਰ ਦਾ ਜ਼ਿਕਰ ਕੀਤਾ ਗਿਆ ਹੈ।
ਅਖਾਣ ਹੈ :—

“ਹਰਸਾ ਮਾਰਿਆ ਦੇਵਾ ਨੱਠਾ,
ਅਸਲਮ ਗਈ ਲਾਹੌਰ।”

ਜਾਣ ਬੁਝ ਕੇ ਅਸਲਮ ਨਾਲ 'ਗਈ' ਲਿਖਿਆ ਗਿਆ ਤਾਕਿ ਉਸ ਦੀ ਬੁਜ਼ਦਿਲੀ ਪਰਗਟ ਕੀਤੀ ਜਾ ਸਕੇ।

ਲਾਹੌਰ ਦੀ ਹਕੂਮਤ ਦੀ ਸਖਤੀ—ਇਸ ਘਟਨਾ ਨੇ ਹਕੂਮਤ ਦੇ ਕੰਨ ਖੜੇ ਕਰ ਦਿੱਤੇ। ਅਬਦੁਸਸਮਦ ਖਾਨ ਤਾਂ ਸਿੱਖਾਂ ਨੂੰ ਮੁਕਾਈ ਬੈਠਾ ਸੀ, ਪਰ ਇਹ ਘਟਨਾ ਤਾਂ ਉਨ੍ਹਾਂ ਦੇ ਮਜ਼ਬੂਤ ਹੋਣ ਦੀ ਸਬਰ ਦੇ ਰਹੀ ਸੀ। ਉਸ ਨੇ ਫਿਰ ਨਾਕਾਬੰਦੀਆਂ ਸ਼ੁਰੂ ਕਰ ਦਿੱਤੀਆਂ। ਚੌਕੀਆਂ ਬਿਠਾ ਦਿੱਤੀਆਂ। ਦਸਤਿਆਂ ਦੀਆਂ ਡਿਊਟੀਆਂ ਲਗਾ ਦਿੱਤੀਆਂ, ਪਰ ਹੁਣ ਇਹ ਸਭ ਕੁਝ ਵਿਅਰਥ ਸੀ। ਹਕੂਮਤ ਆਪ ਕਮਜ਼ੋਰ ਹੋਥਾਂ ਵਿਚ ਸੀ। ਅਬਦੁਸਸਮਦ ਖਾਨ ਯੋਗ ਨਹੀਂ ਸੀ ਸਮਝਿਆ ਜਾ ਰਹਿਆ। ਸਿੱਖ ਮੈਦਾਨਾਂ ਵਿਚ ਫਿਰਦੇ ਤੇ ਜਬੇਬੰਦੀ ਨੂੰ ਮਜ਼ਬੂਤ ਕਰ ਰਹੇ ਸਨ। ਦੋਖੀਆਂ ਤੇ ਸਾਬਕੀਆਂ ਨੂੰ ਸਜ਼ਾਵਾਂ ਦਿੱਤੀਆਂ ਜਾ ਰਹੀਆਂ ਸਨ। ਦਿੱਲੀ ਦੇ ਵੱਡੇ ਵਜ਼ੀਰ ਅਮੀਨ ਖਾਨ ਨੇ ਪੰਜਾਬ ਦੀ ਵਾਗ ਡੋਰ ਆਪਣੇ ਜੁਆਈ ਤੇ ਅਬਦੁਸਸਮਦ ਖਾਨ ਦੇ ਪੁੱਤਰ ਜ਼ਕਰੀਆ ਖਾਨ ਨੂੰ ਦੇਣ ਦਾ ਨਿਰਣਾ ਕਰ ਲਿਆ। ਰਾਜ ਮਜ਼ਬੂਤ ਹੋਥਾਂ ਵਿਚ ਦੇਣ ਦਾ ਫੈਸਲਾ ਕਰ ਲਿਆ।

ਜ਼ਕਰੀਆ ਖਾਨ ਨੂੰ ਪੰਜਾਬ ਦਾ ਗਵਰਨਰ ਬਾਪਣਾ—ਜ਼ਕਰੀਆ ਖਾਨ ਅਬਦੁਸਸਮਦ ਖਾਨ ਦਾ ਪੁੱਤਰ ਅਤੇ ਅਮੀਨ-ਉਲ-ਦਉਲਾ ਦਾ ਜਵਾਈ ਸੀ। ਦਿੱਲੀ ਵਿਚ ਉਸ ਦੀ ਚੰਗੀ ਚਲਦੀ ਸੀ। ਫ਼ਰਖਸੀਅਰ ਨੇ ਜਦ ਅਬਦੁਸਸਮਦ ਖਾਨ ਨੂੰ ਪੰਜਾਬ ਦਾ ਗਵਰਨਰ ਬਣਾ ਕੇ ਭੇਜਿਆ ਤਾਂ ਗਸਤੀ ਫੌਜਦਾਰ ਜ਼ਕਰੀਆ ਖਾਨ ਨੂੰ ਬਾਪਿਆ ਗਿਆ ਸੀ। ਜ਼ਕਰੀਆ ਖਾਨ ਹੀ ਵੱਡੀਆਂ ਮੁਹਿਮਾਂ ਦਾ ਇਨਚਾਰਜ ਸੀ। ਬਾਬਾ ਬੰਦਾ ਸਿੰਘ ਜੀ ਅਤੇ ਉਸ ਦੇ ਸਾਥੀਆਂ ਨੂੰ ਜਦ ਦਿੱਲੀ ਫ਼ਰਖਸੀਅਰ ਦੇ

1. ਜਦ ਸਪੇਨਸ਼ ਆਰਮੇਡਾ ਹਵਾ ਚਲਣ ਨਾਲ ਪਿਛੇ ਧਕੇਲਿਆ ਗਿਆ ਸੀ ਤਾਂ ਮਲਕਾ ਅਲਿਜ਼ਬਿਥ ਨੇ ਆਪਣੇ ਸਿੱਕਿਆਂ ਉੱਤੇ ਇਸ ਤਾਵ ਦੇ ਅੱਖਰ ਉਕਰਵਾਏ ਸਨ।

“God blew and Spanish Armada Vanished.” ਵਾਹਿਗੁਰੂ ਫੂਕ ਮਾਰੀ ਤੇ ਸਪੇਨਸ਼ ਆਰਮੇਡਾ ਉੱਡ ਪੁੱਡ ਗਿਆ।

ਦਰਬਾਰ ਵਿਚ ਪੇਸ਼ ਕਰਨ ਲਈ ਜਲੂਸ ਕੱਢ ਕੇ ਲੈ ਜਾਇਆ ਗਿਆ ਤਾਂ ਉਸ ਦਾ ਇੰਚਾਰਜ ਜ਼ਕਰੀਆ ਖਾਨ ਨੂੰ ਹੀ ਥਾਪਿਆ ਗਿਆ ਸੀ। ਅਬਦੁਸਸਮਦ ਖਾਨ ਜਦ ਮੁਹਿੰਮਾਂ ਸਰ ਕਰਦਾ ਹੋਇਆ ਥੱਕ ਗਿਆ ਅਤੇ ਪੂਰਾ ਧਿਆਨ ਨਾ ਦੇ ਸਕਿਆ ਤਾਂ ਹਕੂਮਤ ਮਜ਼ਬੂਤ ਹੱਥਾਂ ਵਿਚ ਦੇਣ ਦਾ ਫ਼ੈਸਲਾ ਕੀਤਾ ਗਿਆ। ਮਜ਼ਬੂਤ ਗਵਰਨਰ ਨੌਜਵਾਨ ਜ਼ਕਰੀਆ ਖਾਨ ਨੂੰ ਹੀ ਗਿਣਿਆ ਗਿਆ। ੧੭੨੬ ਈ: ਨੂੰ ਜ਼ਕਰੀਆ ਖਾਨ ਨੂੰ ਲਾਹੌਰ ਦਾ ਗਵਰਨਰ ਥਾਪਿਆ ਗਿਆ ਤੇ ਅਬਦੁਸਸਮਦ ਖਾਨ ਨੂੰ ਮੁਲਤਾਨ ਦਾ ਸੂਬੇਦਾਰ ਬਣਾ ਦਿੱਤਾ ਗਿਆ। ਜ਼ਕਰੀਆ ਖਾਨ ਲਿਆਕਤ ਤੇ ਸਿਆਣਪ ਵਿਚ ਵੀ ਅੱਗੇ ਸੀ। ਉਸ ਦਾ ਪਾਲਣ ਪੋਸਣ ਅਬਦੁਸਸਮਦ ਖਾਨ ਨੇ ਬੜੇ ਧਿਆਨ ਨਾਲ ਕੀਤਾ ਸੀ। ਉਸਨੂੰ ਨਾ ਸਿਰਫ਼ ਧਾਰਮਕ ਤਾਲੀਮ ਦਿੱਤੀ ਗਈ ਸਗੋਂ ਜੰਗੀ ਦਾਅ-ਪੋਚ ਖ਼ਾਸ ਤੌਰ ਤੇ ਸਿਖਾਏ ਗਏ। ਅਮੀਨ ਖਾਨ, ਉਸ ਦਾ ਸਹੁਰਾ ਵੀ ਸੀ। ਮੜ੍ਹੇਆ ਚਾਚਾ ਵੀ। ਉਸ ਦੀ ਬੇਗਮ ਜ਼ਕਰੀਆ ਖਾਨ ਦੀ ਸਕੀਮਾਸੀ ਵੀ ਸੀ। ਦਿੱਲੀ ਵੱਲੋਂ ਉਹ ਬਿਲਕੁਲ ਨਿਸ਼ਚਿੰਤ ਸੀ। ਕਹਿਆ ਜਾਂਦਾ ਹੈ ਕਿ ਜੇ ਉਸ ਦੀ ਮਰਜ਼ੀ ਹੁੰਦੀ ਤਾਂ ਉਹ ਵੀ ਦੱਖਣ, ਬੰਗਾਲ ਦੀ ਤਰ੍ਹਾਂ ਵੱਖ ਰਾਜ ਬਣਾ ਸਕਦਾ ਸੀ, ਪਰ ਉਸ ਦਿੱਲੀ ਹਕੂਮਤ ਦੇ ਇਸ਼ਾਰੇ ਉੱਤੇ ਕੰਮ ਕਰਨ ਦਾ ਹੀ ਫ਼ੈਸਲਾ ਕਾਇਮ ਰੱਖਿਆ। ਕਈ ਵਾਰ, ੨੦ ਸਾਲ ਦੇ ਗਵਰਨਰੀ ਦੇ ਸਮੇਂ ਅੰਦਰ ਉਸ ਨੂੰ ਮੌਕੇ ਵੀ ਆਏ, ਪਰ ਉਸ ਲਾਹੌਰ ਦਾ ਸੂਬੇਦਾਰ ਰਹਿਣਾ ਹੀ ਯੋਗ ਸਮਝਿਆ। ੧੭੨੬ ਤੋਂ ਲੈ ਕੇ ੧੭੪੫ ਤਕ ਜ਼ਕਰੀਆ ਖਾਨ ਨੇ ਸਾਰਾ ਧਿਆਨ ਸਿੱਖਾਂ ਨੂੰ ਮੁਕਾਉਣ ਵੱਲ ਹੀ ਦਿੱਤਾ। ਭਾਵੇਂ ਨਾਦਰ ਦੇ ਹਮਲੇ ਜਾਂ ਦਿੱਲੀ ਦੇ ਝਗੜੇ ਵੇਲੇ ਉਸ ਦਾ ਧਿਆਨ ਕੁਝ ਚਿਰ ਲਈ ਲਾਭੇ ਚਲਾ ਗਿਆ, ਪਰ ਮੁੱਖ ਨਿਸ਼ਾਨਾ ਸਿੱਖ ਹੀ ਰਹੇ। ਕੋਈ ਹੀਲਾ, ਕੋਈ ਸਖ਼ਤੀ, ਕੋਈ ਤਰੀਕਾ ਐਸਾ ਨਹੀਂ ਸੀ ਜੋ ਜ਼ਕਰੀਆ ਨੇ ਸਿੱਖਾਂ ਨੂੰ ਖ਼ਤਮ ਕਰਨ ਲਈ ਨਾ ਵਰਤਿਆ ਹੋਵੇ। ਦੂਜੇ ਪਾਸੇ ਹਲੀਮੀ, ਖਰੀਦਣਾ ਅਤੇ ਜੱਥਿਆਂ ਵਿਚ ਪਾਟਕ ਪਾਉਣ ਲਈ ਵੀ ਜ਼ਕਰੀਆ ਨੇ ਕੋਸ਼ਿਸ਼ ਕੀਤੀ। ਜ਼ਕਰੀਆ ਖਾਨ ਨੇ 'ਦੋ ਅਮਲੀ' ਦੀ ਪਾਲਿਸੀ ਵਰਤੀ। ਜ਼ਕਰੀਆ ਖਾਨ ਨੇ ਪਿਛਲੇ ਦਸ ਸਾਲਾਂ ਦੇ ਅਰਸੇ ਵਿਚ ਇਤਨਾ ਸਮਝ ਲਿਆ ਸੀ ਕਿ ਇਕੋ ਹੱਥਿਆਰ ਨਾਲ ਸਿੱਖਾਂ ਨੂੰ ਮੁਕਾਉਣਾ ਮੁਸ਼ਕਲ ਹੈ। ਸੋ ਇਕ ਪਾਸੇ ਸਖ਼ਤੀ ਤੇ ਦੂਜੇ ਹੱਥ ਨਾਲ ਨਰਮੀ ਵਰਤੀ। ਸਿੱਖਾਂ ਨੂੰ ਕਤਲ ਕੀਤਾ ਜਾਂਦਾ ਤੇ ਸਿੱਖ-ਟੱਬਰਾਂ ਨੂੰ ਮੁਆਵਜ਼ੇ ਵੀ ਦਿੱਤੇ ਜਾਂਦੇ। ਪਿੰਡਾਂ ਵਿਚ ਸਿੱਖਾਂ ਨੂੰ ਵੱਸਣ ਦੀ ਖੁੱਲ੍ਹ ਦਿੱਤੀ ਜਾਂਦੀ ਤੇ ਜੰਗਲਾਂ ਵਿਚ ਢੂੰਡ ਭਾਲ ਕਰ ਕੇ ਸਿੱਖਾਂ ਨੂੰ ਦੇਖਦੇ ਸਾਰ ਗੱਲੀ ਨਾਲ ਉਡਾ ਦਿੱਤਾ ਜਾਂਦਾ। ਅਹੁਦਿਆਂ ਤੇ ਕਈ ਮਹਿਕਮਿਆਂ ਉੱਤੇ ਸਿੱਖਾਂ ਨੂੰ ਲਗਾਇਆ ਵੀ ਜਾਂਦਾ ਤੇ ਫਿਰ ਕੋਈ ਕਸੂਰ ਲੱਭ ਕੇ ਕਤਲ ਵੀ ਕੀਤਾ ਜਾਂਦਾ। ਲਾਹੌਰ ਵਿਚ ਉਹ ਪਰਜਾ ਪਰਵਰੀ ਦਾ ਅਖਾਣ ਬਣ ਗਇਆ। ਨਿਆਂ-ਪ੍ਰਬੰਧ ਇਤਨਾ ਚੰਗਾ ਬਣਾ ਦਿੱਤਾ ਕਿ ਸਾਰੇ ਇਸ ਨੂੰ ਨੌਸ਼ੀਰਵਾਂ ਆਦਲ ਦਾ ਸਾਨੀ ਕਹਿਣ ਲੱਗ ਪਏ। ਉਸ ਨੇ ਲਾਹੌਰ ਨੂੰ ਚਾਰੇ ਪਾਸਿਉਂ ਸੁਰੱਖਿਅਤ ਕਰਨ ਲਈ ਹੀਲੇ ਕੀਤੇ। ਇਸ ਦੋ-ਅਮਲੀ ਦਾ ਇਤਨਾ ਲਾਭ ਚਰਚਾ ਹੋਇਆ ਕਿ ਅੰਮ੍ਰਿਤਸਰ ਇਕੱਠ ਹੋਣ ਲੱਗਾ। ਭਾਈ ਮਨੀ ਸਿੰਘ ਜੀ ਨੇ ਸਿੱਖੀ ਵਧਾਉਣ ਲਈ ਪਰਚਾਰਕ ਵੀ ਭੇਜੇ। ਨਵੇਂ ਸਿੱਖ ਬਣਨੇ ਸ਼ੁਰੂ ਹੋਏ। ਜ਼ਕਰੀਆ ਖਾਨ ਦਾ ਮੰਤਵ ਇਕ ਹੀ ਸੀ ਕਿ ਜੇ ਕੋਈ ਸਿੱਖ ਬਚੇ ਤਾਂ ਉਹ

ਗੁਲਾਮ ਦੀ ਹੈਸੀਅਤ ਵਿਚ ਰਹੇ ਤੇ ਬਾਕੀਆਂ ਨੂੰ ਕਿਸੀ ਨਾ ਕਿਸੀ ਸ਼ਕਲ ਵਿਚ ਮੁਕਾਇਆ ਜਾਏ।

ਲੱਖੀ ਜੰਗਲ ਵਿਚ ਵੱਸਦੇ ਸਿੱਖਾਂ ਦੀ ਰਹਿਣੀ ਬਹਿਣੀ—ਜ਼ਕਰੀਆ ਖ਼ਾਨ ਦੀ ਨਵੀਂ ਪਾਲਿਸੀ ਕਰ ਕੇ ਕਈ ਸਿੱਖਾਂ ਦੇ ਟੱਬਰ ਪਿੰਡਾਂ ਵਿਚ ਆ ਕੇ ਆਬਾਦ ਹੋ ਗਏ। ਪੁਰਾਣੇ ਘੁਲਾਟੀਏ ਇਸ ਨੂੰ ਇਕ ਚਾਲ ਸਮਝਦੇ ਸਨ। ਲੱਖੀ ਜੰਗਲ ਦੇ ਵਸਨੀਕ ਸਿੱਖਾਂ ਨੇ ਆਪਣੇ ਟਿਕਾਣੇ ਛੱਡਣੇ ਉਚਿਤ ਨ ਸਮਝੇ। ਉਨ੍ਹਾਂ ਦਾ ਖਿਆਲ ਸੀ ਕਿ ਇਸ ਪਾਲਿਸੀ ਨਾਲ ਹਥਿਆਰ ਨਹੀਂ ਛੱਡ ਬੈਠਣੇ ਚਾਹੀਦੇ ਸਗੋਂ ਹੋਰ ਮਜ਼ਬੂਤ ਹੋਣਾ ਚਾਹੀਦਾ ਹੈ, ਸੋ ਬਹੁਤੇ ਸਿੱਖਾਂ ਨੇ ਆਪਣੇ ਟਿਕਾਣੇ ਨਾ ਛੱਡੇ।

ਸਿੱਖ ਜੰਗਲਾਂ ਵਿਚ ਪਿਆਰ ਅਤੇ ਉਤਸ਼ਾਹ ਨਾਲ ਜੀਵਨ ਕੱਟ ਰਹੇ ਸਨ।

“ਪੜ੍ਹੇ ਸ਼ਬਦ ਅੰ ਬਜੈ ਰਬਾਬ,
ਸੁਖੈ ਘੋਟੈ ਅੰ ਭੁੰਨੈ ਮਹਪ੍ਰਸਾਦਿ।
ਕੰ ਘੋੜੈ ਕੰ ਮਾਲਸ ਕਰੈ,
ਕੰ ਸਸਤ੍ਰ ਮਾਂਜ ਉੱਜਲ ਕਰ ਧਰੈ।
ਕੋਊ ਤੀਰ ਕੋਊ ਬੰਦੂਕ ਚਲਾਵਹਿ,
ਕੋਊ ਉਂਗਲੀ ਪਹ ਚਕ੍ਰ ਘੁਮਾਵਹਿ।
ਕੋਊ ਸਿੰਘਨ ਚਾਪੀ ਕਰੈ ਕੋਊ ਚੋਰ ਝਲਾਇ,
ਕੋਈ ਪਾਣੀ ਲਿਆਵਹਿ ਦੂਰ ਤੈ ਬੈਠ ਇਸ਼ਨਾਨ ਕਰਾਇ।
ਕੋਈ ਸਿੰਘ ਖੜ੍ਹ ਦਾਤਨ ਕਰਾਇ,
ਕੋਈ ਸਿੰਘ ਖੜ੍ਹ ਕਛ ਬਨ੍ਹਾਹਿ।
ਕਿਸੈ ਸਰੀਕੈ ਕਰੈ ਕੋਊ ਨਾਹਿ,
ਦੋੜ ਦੋੜ ਟਹਲਹਿ ਕਮਾਹਿ।”

ਭਾਈ ਤਾਰਾ ਸਿੰਘ ਵਾਂ ਅਤੇ ਹੋਰ ਸ਼ਹੀਦੀਆਂ—ਪਾਕਿਸਤਾਨ ਦੀ ਪੱਛਮੀ ਸੀਮਾ ਲਾਗੇ ਡਲ ਤੇ ਵਾਂ ਦੇ ਉਘੇ ਪਿੰਡ ਹਨ। ਦੋਵੇਂ ਇਤਨੇ ਨੇੜੇ ਹਨ ਕਿ ਬਹੁਤੀ ਵਾਰੀ ਲੋਕੀਂ ਇਕੱਠਾ ‘ਡਲ-ਵਾਂ’ ਵੀ ਆਖ ਦਿੰਦੇ ਹਨ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਵੇਲੇ ਤਿੰਨਾਂ ਭਰਾਵਾਂ ਮਾਹੀ, ਜੈਤਾਂ ਤੇ ਗੁਰਦਾਸ ਵਿਚੋਂ ਛੋਟੇ ਗੁਰਦਾਸ ਨੇ ਅੰਮ੍ਰਿਤ ਛੱਕ ਕੇ ਸਿੰਘੀ ਬਾਣਾ ਸਜਾ ਲਿਆ। ਪਹਿਲਾਂ ਗੁਰੂ ਜੀ ਦਾ ਜੰਗਾਂ ਵਿਚ ਸਾਥ ਦਿੰਦਾ ਰਹਿਆ ਤੇ ਫਿਰ ਪਿੱਛੋਂ ਮਾਂਝੇ ਵਿਚ ਬੰਦਾ ਸਿੰਘ ਵੇਲੇ ਸਿੰਘਾਂ ਨੂੰ ਜਥੇਬੰਦ ਕਰਦਾ ਰਹਿਆ। ਇਸ ਦੇ ਘਰ ਪੰਜ ਪੁੱਤਰ ਹੋਏ। ਤਾਰਾ ਸਿੰਘ ਸਭ ਤੋਂ ਵੱਡੇਰਾ ਸੀ ਤੇ ਉਨ੍ਹਾਂ ਦਾ ਜਨਮ ੧੭੦੨ ਈ: ਵਿਚ ਹੋਇਆ ਲਿਖਿਆ ਜਾਂਦਾ ਹੈ। ਭਾਈ ਮਨੀ ਸਿੰਘ ਜੀ ਹੱਥੋਂ ਅੰਮ੍ਰਿਤ ਛੱਕਕੇ ਇਸ ਨੇ ਸਿੰਘਾਂ ਦੀ ਸੇਵਾ ਦਾ ਬੀੜਾ ਚੁੱਕ ਲਿਆ। ਆਪ ਜੀ ਜਿੱਥੇ ਆਚਰਨ ਦੇ ਉਚੇ ਤੇ ਸੁਭਾ ਦੇ ਮਿੱਠੇ ਸਨ, ਉਥੇ ਇਕ ਚੰਗੇ ਘੋੜ ਸਵਾਰ, ਤਲਵਰੀਏ ਤੇ ਤੀਰ ਅਦਾਜ਼ ਵੀ ਸਨ। ਇਨ੍ਹਾਂ ਆਪਣੇ ਪਿੰਡ ਵਾਂ ਵੀ ਆਪਣਾ ਵਾੜਾ ਬਣਾ ਲਿਆ ਸੀ। ਇਤਨੇ ਉੱਚੇ ਉੱਚੇ ਜੰਡ ਤੇ ਕਰੀਰ ਲਗਾ ਲਏ ਸਨ ਕਿ ਕੋਈ ਘੋੜਾ ਛਾਲ ਮਾਰਕੇ ਵੀ ਵਾੜ ਨਹੀਂ ਟੱਪ ਸਕਦਾ ਸੀ। ਮਕਾਨਾਂ ਲਾਗੇ ਇਕ ਵੱਡਾ ਟੋਆ ਵੀ ਪੁੱਟ

ਛੱਡਿਆ ਸੀ। ਸਰਦੀ ਆਉਂਦਿਆਂ ਹੀ ਉਸ ਵਿਚ ਵੱਡੇ ਮੁੱਢ ਸੁੱਟ ਦਿੱਤੇ ਜਾਂਦੇ ਸਨ ਤੇ ਸਿੱਖ ਥੱਕੇ ਟੁੱਟੇ ਉਥੇ ਆ ਕੇ ਸੇਕ ਲੈਂਦੇ ਤੇ ਰਾਤ ਪੁਸ਼ਾਦੇ ਛੱਕਕੇ ਆਪਣੇ ਪੈਂਡੇ ਪੈ ਜਾਂਦੇ। ਇਹ ਵਾਂ ਸਿੰਘਾਂ ਦੀ ਆਰਾਮ ਛਾਹ ਹੀ ਸੀ। ਭਾਈ ਤਾਰਾ ਸਿੰਘ ਜੀ ਦਾ ਇਤਨਾ ਪ੍ਰਤਾਪ ਸੀ ਕਿ ਸਭ ਹਿੰਦੂ ਸਿੱਖ-ਮੁਸਲਮਾਨ ਆਪ ਜੀ ਦਾ ਆਦਰ ਕਰਦੇ ਸਨ। ਅਬਦੁਸਸਮਦ ਖਾਨ ਵੇਲੇ ਇਹ ਵਾਤਾ ਸਿੰਘਾਂ ਦਾ ਇਕ ਸਹਾਰਾ ਹੀ ਸੀ। ਇਨ੍ਹਾਂ ਦੀ ਸੇਵਾ ਨੇ ਦੇਖਦੇ ਹੋਏ, ਇਸੇ ਪਿੰਡ ਦੇ ਜੱਥੇ ਨਾਂ ਦੇ ਸਿੱਖ ਦੇ ਤਿੰਨਾਂ ਪੁੱਤਰਾਂ, ਅੰਮ੍ਰਿਤ ਛੱਕਕੇ ਅਮਰ ਸਿੰਘ, ਅਮੀਂ ਸਿੰਘ ਤੇ ਕੋਇਰ ਸਿੰਘ ਨਾਂ ਧਰਾਇਆ। ਕੋਇਰ ਸਿੰਘ ਤਾਰਾ ਸਿੰਘ ਦਾ ਨਾ ਸਿਰਫ਼ ਗ੍ਰਹੜਾ ਮਿੱਤਰ ਬਣ ਗਇਆ ਸਗੋਂ ਸਦਾ ਨਾਲ ਹੀ ਰਹਿਣ ਲੱਗਾ। ਇਸ ਪਿੰਡ ਦੇ ਬਿਹਾਰੀ ਨਾਂ ਦੇ ਜ਼ਿੰਦੀਦਾਰ ਦੇ ਦੋ ਪੁੱਤਰਾਂ ਵਿਚੋਂ ਦੋਸੂ ਸਿੰਘ ਨੇ ਗੁਰਦਾਸ ਸਿੰਘ ਨਾਲ ਹੀ ਗੁਰੂ ਗੋਬਿੰਦ ਸਿੰਘ ਜੀ ਕੋਲੋਂ ਅੰਮ੍ਰਿਤ ਛੱਕਿਆ ਸੀ। ਉਸ ਦੇ ਇਕੋ ਇਕ ਪੁੱਤਰ ਵਧਾਵਾ ਸਿੰਘ ਨੇ ਵੀ ਤਾਰਾ ਸਿੰਘ ਜੀ ਦੀ ਕਿਰਤ ਕਾਰ ਰਹਿਣੀ ਬਹਿਣੀ ਦੇਖ ਪੂਰਾ ਸਾਥ ਦੇਣ ਦਾ ਫੈਸਲਾ ਹੀ ਕਰ ਲਿਆ।

ਸੰਨ ੧੭੨੬ ਈ: ਵਿਚ ਨੌਸ਼ਹਿਰਾ ਦੇ ਚੌਧਰੀ ਸਾਹਿਬ ਰਾਇ ਨੇ ਜਦ ਜ਼ਕਰੀਆ ਖਾਨ ਨੂੰ ਲਾਹੌਰ ਦਾ ਹਾਕਮ ਬਣਦੇ ਸੁਣਿਆ ਤਾਂ ਉਸ ਨੇ ਸਿੰਘਾਂ ਨੂੰ ਤੰਗ ਕਰਨਾ ਸ਼ੁਰੂ ਕਰ ਦਿੱਤਾ। ਉਹ ਜਾਣਦਾ ਸੀ ਕਿ ਨਵੀਂ ਨੀਤੀ ਅਪਨਾਉਣ ਨਾਲ ਲਾਹੌਰ ਦੇ ਹੋਰ ਫੌਜਦਾਰ ਉਸ ਦੇ ਹਰ ਮਾੜੇ ਕਰਮ ਦੀ ਸਹਾਇਤਾ ਕਰਣਗੇ। ਭਡਾਣੇ ਪਿੰਡ ਦੇ ਦੋ ਸਿੰਘਾਂ ਮਾਲੀ ਸਿੰਘ ਤੇ ਗੁਰਬਖਸ਼ ਸਿੰਘ ਦੇ ਖੇਤਾਂ ਵਿਚ ਸਾਹਿਬ ਰਾਇ ਘੋੜੀਆਂ ਛੱਡਣ ਲਗ ਪਇਆ। ਸਿੰਘਾਂ ਬੜਾ ਰੋਕਿਆ ਕਿ ਮੋਹਨਤ ਨਾਲ ਬਣਾਏ ਖੇਤਾਂ ਨੂੰ ਇਸ ਬੇਦਰਦੀ ਨਾਲ ਨ ਉਜਾੜੇ ਪਰ ਉਸ ਨੇ ਸੁਣੀ ਅਣ-ਸੁਣੀ ਕਰ ਦਿੱਤੀ। ਸਗੋਂ ਇਕ ਦਿਨ ਨਵੀਆਂ ਕਟਕਾਂ ਵਿਚ ਆਪਣੀਆਂ ਘੋੜੀਆਂ ਛੱਡ ਦਿੱਤੀਆਂ ਸਿੰਘਾਂ ਨੇ ਚੌਧਰੀ ਨੂੰ ਆਪਣੀ ਘੋੜੀਆਂ ਸਾਂਭ ਰੱਖਣ ਲਈ ਕਹਿਆ ਤਾਂ ਸਾਹਿਬ ਰਾਇ ਨੇ ਅਗੋਂ ਰੋਹ ਵਿਚ ਆਕੇ ਕਹਿਆ, “ਮੈਂ ਤੁਹਾਡਾ ਲਿਹਾਜ਼ ਕਰਦਾ ਰਹਿਆ, ਜੋ ਤੁਹਾਨੂੰ ਕਤਲ ਨਹੀਂ ਕਰਵਾ ਦਿੱਤਾ। ਤੁਹਾਡੇ ਕੇਸਾਂ ਦੇ ਰਸੇ ਬਣਾਕੇ ਇਨ੍ਹਾਂ ਹੀ ਘੋੜੀਆਂ ਨੂੰ ਬੰਨ੍ਹਾਂਗਾ।”

ਉਨ੍ਹਾਂ ਨੇ ਲਾਗਲੇ ਪਿੰਡ ‘ਭੁਸੇ’ ਦੇ ਸਰਦਾਰ ਬਘੇਲ ਸਿੰਘ ਤੇ ਅਮਰ ਸਿੰਘ ਨੂੰ ਸਾਰੀ ਵਿਥਿਆ ਸੁਣਾਈ। ਉਨ੍ਹਾਂ ਨੇ ਉਸੇ ਸਮੇਂ ਸਾਹਿਬ ਰਾਇ ਦੀਆਂ ਘੋੜੀਆਂ ਖੋਹ ਲਈਆਂ ਤੇ ਵਲਟੋਹੇ ਪਿੰਡ ਦੇ ਲਾਗਲੇ ਘਰਿਆਲ ਦੇ ਸਰਦਾਰ ਲਖਮੀਰ ਸਿੰਘ ਨੂੰ ਦੇ ਦਿੱਤੀਆਂ। ਲਖਮੀਰ ਸਿੰਘ ਘੋੜੀਆਂ ਮਾਲਵੇ ਲੈ ਗਇਆ ਤੇ ਸਰਦਾਰ ਆਲਾ ਸਿੰਘ ਪਾਸ ਪਟਿਆਲਾ ਵੇਚ ਆਇਆ ਤੇ ਰਕਮ ਦੀ ਰਸਦ ਲੈ ਕੇ ਸਰਦਾਰ ਤਾਰਾ ਸਿੰਘ ਦੇ ਲੰਗਰ ਵਿਚ ਪਾ ਦਿੱਤੀ।

ਸਿੰਘ ਇਹ ਜਾਣ ਗਏ ਸਨ ਕਿ ਇਹ ਗੱਲ ਬਹੁਤ ਹੀ ਵੱਧਣੀ ਹੈ, ਸੋ ਸਭ ਤਾਰਾ ਸਿੰਘ ਦੇ ਵਾੜੇ ਵਾਂ ਹੀ ਆ ਗਏ। ਉਹ ਜਾਣਦੇ ਸਨ ਜੇ ਕੁਝ ਬਚਾ ਜਾਂ ਟਾਕਰਾ ਹੋ ਸਕਦਾ ਹੈ ਤਾਂ ਉਥੇ ਹੀ।

ਚੌਧਰੀ ਸਾਹਿਬ ਰਾਇ ਵੀ ਪਿੱਛੇ ਪਿੱਛੇ ‘ਵਾਂ’ ਆਇਆ ਤੇ ਤਾਰਾ ਸਿੰਘ ਨੂੰ ਕਹਿਣ ਲੱਗਾ ਕਿ ਚੌਰ ਉਸ ਦੇ ਹਵਾਲੇ ਕੀਤੇ ਜਾਣ। ਤਾਰਾ ਸਿੰਘ ਜੀ ਨੇ ਕਹਿਆ ਕਿ ਜ਼ੁਲਮ

ਤੇ ਆਪ ਕਰਦਾ ਹੈ ਤੇ ਚੋਰ ਇਥੇ ਲੱਭਣ ਆਉਂਦਾ ਹੈ। ਉਥੇ ਕੋਈ ਚੋਰ ਨਹੀਂ। ਲੜਾਈ ਵੱਧਦੀ ਦੇਖਕੇ ਸਾਹਿਬ ਰਾਇ ਭੱਜ ਗਇਆ ਤੇ ਸਿੱਧਾ ਪੱਟੀ ਦੇ ਫੌਜਦਾਰ ਕੋਲ ਗਇਆ ਤੇ ਕਹਿਣ ਲੱਗਾ ਕਿ ਜਿਥੇ ਵੀ ਅਸੀਂ ਮਾਮਲਾ ਉਗਰਾਹੁਣ ਜਾਂਦੇ ਹਾਂ ਲੋਕੀਂ ਕਹਿੰਦੇ ਹਨ ਕਿ ਮਾਮਲਾ ਤਾਂ ਤਾਰਾ ਸਿੰਘ ਲੈ ਗਇਆ ਹੈ। ਉਸ ਨੇ ਫੌਜਦਾਰ ਨੂੰ ਕਹਿਆ ਕਿ ਜੇ ਤਾਰਾ ਸਿੰਘ ਪਕੜ ਲਿਆ ਜਾਏ ਤਾਂ ਸਾਰੇ ਮਾਝੇ ਵਿਚ ਹੀ ਸ਼ਾਂਤੀ ਵਰਤੀ ਜਾਏਗੀ ਅਤੇ ਦੂਜੇ ਨਵਾਂ ਹਾਕਮ ਜ਼ਕਰੀਆ ਖ਼ਾਨ ਖੁਸ਼ ਹੋਵੇਗਾ।

ਫੌਜਦਾਰ ਨੇ ਇਹ ਮੌਕਾ ਰੱਬਾਂ ਆਦਾ ਡਿੱਠਾ ਤੇ ਕੁਝ ਸਵਾਰਾਂ ਨਾਲ ਮੂੰਹ ਹਨੇਰੇ ਹੀ ਵਾ ਪੁੱਜ ਗਇਆ। ਸਰਦਾਰ ਬਘੇਲ ਸਿੰਘ ਇਕ ਹੱਥ ਗੜਵਾ ਤੇ ਦੂਜੇ ਹੱਥ ਨੇਜ਼ਾ ਲਈ ਜੰਗਲ ਪਾਣੀ ਜਾਣ ਲਈ ਵਾੜੇ ਤੋਂ ਬਾਹਰ ਨਿਕਲੇ ਹੀ ਸਨ ਕਿ ਉਨ੍ਹਾਂ ਸਵਾਰ ਦੇਖ ਕੇ ਉੱਚੀ ਆਵਾਜ਼ ਨਾਲ ਪੁੱਛਿਆ ਕਿ ਤੁਸੀਂ ਕੌਣ ਹੋ? ਸਾਹਿਬ ਰਾਏ ਨੇ ਆਵਾਜ਼ ਪਛਾਣ ਕੇ ਕਹਿਆ ਸਾਰੇ ਪੁਆੜੇ ਦੀ ਜੜ੍ਹ ਇਹ ਹੀ ਹੈ। ਸਰਦਾਰ ਬਘੇਲ ਸਿੰਘ ਜੀ ਨੂੰ ਵੀ ਸਾਰੀ ਗੱਲ ਸਮਝਦਿਆਂ ਕੋਈ ਦੇਰੀ ਨ ਲੱਗੀ। ਸਾਮੁਣੇ ਪੰਜਾਹ ਸਵਾਰ ਦੇਖ ਕੇ ਪਹਿਲਾਂ ਤਾਂ ਉਨ੍ਹਾਂ ਦਾ ਚਿਤ ਆਇਆ ਕਿ ਵਾਪਸ ਮੁੜਿਆ ਜਾਏ ਤੇ ਬਾਕੀ ਸਿੰਘਾਂ ਨੂੰ ਇਤਲਾਹ ਦਿੱਤੀ ਜਾਏ ਪਰ ਉਸ ਸਮੇਂ ਹੀ ਸੋਚਿਆ ਵਾਪਸ ਜਾਣਾ ਕਾਇਰਤਾ ਹੈ।

ਵੇਖ ਸਿੰਘ ਚਿਤ ਮਤਾ ਮਤਾਯਾ।

ਅਬ ਖਬਰ ਕਰਨ ਜਾਉ ਪਿੱਛੇ ਪਾਯਾ

ਸਿੰਘ ਕਹੋਗੇ ਭਰ ਮੁੜ ਆਯਾ।

ਲੜਾਈ ਤੇ ਗੋਲੀਆਂ ਦੀ ਆਵਾਜ਼ ਤੋਂ ਉਹ ਆਪੇ ਹੀ ਸਮਝ ਜਾਣਗੇ। ਨੇਜ਼ਾ ਹੱਥ ਸੰਭਾਲ ਵਾੜੇ ਦੇ ਉੱਚੇ ਜੰਡਾਂ ਦਾ ਪਿੱਛਾ ਰੱਖ ਘੋੜ ਸੁਆਰਾਂ ਨੂੰ ਉਤੰਬਨ ਲੱਗਾ। ਸਵਾਰ ਅੱਗੇ ਵੱਧ ਨਾ ਸਕਣ ਤੇ ਪਿੱਛੇ ਹਟਦੇ ਆਪਣੀ ਜਾਣ ਗਵਾ ਲੈਣ। ਪੰਜਾਹ ਦੇ ਪੰਜਾਹ ਸਵਾਰ ਹੀ ਬਘੇਲ ਸਿੰਘ ਨੇ ਢਾਹ ਲਏ। ਪਿਆਦਿਆਂ ਨੇ ਆਉਂਦਿਆਂ ਹੀ ਬੰਦੂਕਾਂ ਦੇ ਵਾਰ ਕਰਨੇ ਸ਼ੁਰੂ ਕਰ ਦਿੱਤੇ। ਇਕ ਗੋਲੀ ਬਘੇਲ ਸਿੰਘ ਜੀ ਦੇ ਪੱਟ ਵਿਚ ਲੱਗੀ ਪਰ ਉਹ ਨੇਜ਼ੇ ਨਾਲ ਹਰ ਸਾਮੁਣੇ ਆਉਣ ਵਾਲੇ ਨੂੰ ਵਿੰਨ੍ਹਦੇ ਹੀ ਗਏ। ਬੰਦੂਕਾਂ ਦੀ ਆਵਾਜ਼ ਸੁਣ ਕੇ ਵਾੜੇ ਵਿਚੋਂ ਸਿੰਘ ਬਾਹਰ ਆ ਗਏ। ਸਿੰਘਾਂ ਨੂੰ ਬਾਹਰ ਆਂਦਾ ਦੇਖ ਸਭ ਹੀ ਨੱਸ ਗਏ ਪਰ ਇਕ ਭਜਦੇ ਪਿਆਦੇ ਨੇ ਬਘੇਲ ਸਿੰਘ ਜੀ ਨੂੰ ਗੋਲੀ ਮਾਰ ਹੀ ਦਿੱਤੀ ਤੇ ਕੁਝ ਚਿਰ ਬਾਅਦ ਉਹ ਸ਼ਹੀਦ ਹੋ ਗਏ। ਭਜਦੇ ਫੌਜਦਾਰ ਨੇ ਮਾੜੀ ਕੰਬੋ ਹੀ ਜਾ ਕੇ ਸਾਹ ਲਿਆ।

ਉਥੇ ਸਾਰੀ ਢਾਣੀ ਲਾਹੌਰ ਆਈ ਤੇ ਜ਼ਕਰੀਆ ਖ਼ਾਨ ਨੂੰ ਸਿੰਘਾਂ ਦੀ ਵਧੀ ਹੋਈ ਤਾਕਤ ਦਾ ਚਰਚਾ ਐਸੇ ਢੰਗ ਨਾਲ ਕੀਤਾ ਕਿ ਜ਼ਕਰੀਆ ਖ਼ਾਨ ਨੇ ਆਪਣੇ ਚੋਣਵੇ ਜਰਨੈਲ ਮੌਮਨ ਖ਼ਾਨ ਨੂੰ ੨੨੦੦ ਸਵਾਰ, ੬੦ ਜੰਬੂਰੇ, ੪ ਰਹਕਲੇ ਤੇ ਪੰਜ ਹਾਥੀ ਦਿੱਤੇ ਕਿ ਉਹ ਤਾਰਾ ਸਿੰਘ ਨੂੰ ਪਕੜ ਲਿਆਵੇ। ਉਸ ਨੇ ਵੀ ਜਹਾਦ ਦਾ ਝੰਡਾ ਦਿੱਲੀ ਦਰਵਾਜ਼ੇ ਖੜਾ ਕਰ ਦਿੱਤਾ। ਇਸ ਤਰ੍ਹਾਂ ਫੌਜ ਨੂੰ ਦੋ ਹਿੱਸਿਆਂ ਵਿਚ ਵੰਡਿਆ ਗਿਆ।

ਇਥਰ ਤਾਰਾ ਸਿੰਘ ਜੀ ਜਾਣਦੇ ਸਨ ਕਿ ਗੱਲ ਉੱਕੀ ਮੁੱਕੀ ਨਹੀਂ ਸਗੋਂ ਆਰੰਭ ਹੋਈ ਹੈ। ਸੋ ਉਨ੍ਹਾਂ ਇਲਾਕੇ ਵਿਚ ਸਿੰਘ ਦੌੜਾ ਦਿੱਤੇ ਕਿ ਜਿਨ੍ਹਾਂ ਨੂੰ ਸ਼ਹੀਦੀਆਂ

ਪਾਉਣ ਦਾ ਚਾਅ ਹੈ, ਉਹ ਵਾਂ ਪੁੱਜ ਜਾਣ। ਕਾਫੀ ਸਿੰਘ ਇਕੱਠੇ ਹੋ ਗਏ ਤਾਂ ਕਈ ਸਿਆਣਿਆਂ ਵਿਚਾਰ ਕੀਤੀ ਕਿ ਚਕਰੀਆ ਮਾਨ ਦਾ ਨਵਾਂ ਨਵਾਂ ਜੋਸ਼ ਹੈ ਸੋ ਇਸ ਲਈ ਸਮਾਂ ਟਪਾਉਣਾ ਹੀ ਸਿਆਣਪ ਹੈ ਤੇ ਮਾਲਵੇ ਵੱਲ ਵਹੀਰ ਚਲੀ ਜਾਏ ਤੇ ਜਦ ਉਹ ਵਾੜਾਂ ਮਾਲੀ ਦੇਖਣਗੇ ਤਾਂ ਫੇਰ ਵਾਪਸ ਮੁੜਨਾ ਸਹਿਲ ਹੋ ਜਾਏਗਾ। ਸੋ ਸਾਰਿਆਂ ਕੁਝ ਕੀਤਾ ਪਰ ਜਦ ਪੱਤਣ ਲੰਘਣ ਲੱਗੇ ਤਾਂ ਸਰਦਾਰ ਤਾਰਾ ਸਿੰਘ ਜੀ ਨੇ ਕਹਿਆ ਕਿ ਪੱਤਣ ਲੰਘਣ ਤੋਂ ਪਹਿਲਾਂ ਵਾਕ ਤਾਂ ਲੈ ਲਈਏ ਕਿ ਮਹਾਰਾਜ ਦਾ ਕੀ ਹੁਕਮ ਹੈ। ਸੋ ਉਨ੍ਹਾਂ ਜਦ ਕਮਰ ਕੱਸੇ ਦੀ ਦਸ ਗ੍ਰੰਥੀ ਤੋਂ ਵਾਕ ਲਿਆ ਤਾਂ ਵਾਕ ਆਇਆ :

ਜੋ ਕਹੁੰ ਕਾਲ ਤੇ ਭਾਜ ਕੇ ਬਾਚੀਅਤ
ਤੋਂ ਕਹਿ ਕੁੰਟ ਕੋ ਭਜ ਜਈਯੋ ।
ਆਗੈ ਹੁੰ ਕਾਲ ਧਰੇ ਅਸ ਭਾਜਤ ਛਾਜਤ ਹੋ
ਜੈ ਤੇ ਨੱਸ ਅਈਯੋ ।
ਅੰਸੋ ਨਾ ਕਹਿ ਗਯੋ ਕੋਈ ਸੁ ਬਾਵਰੇ
ਜਹਿ ਉਪਾਵ ਸੁ ਆਣ ਬਚਈਯੋ ।
ਜਾ ਤੈ ਨਾ ਫੂਟੀਐ ਮੁੜ
ਕਹੁੰ ਹੱਸ ਤਾਕੀ ਨਾ ਕਿਉ ਸਰਨਾਗਤ ਪਈਯੋ ॥ ੯੬ ॥

ਭਾਈ ਤਾਰਾ ਸਿੰਘ ਜੀ ਨੇ ਕਹਿਆ ਕਿ ਹੁਕਮ ਸ਼ਹੀਦੀਆਂ ਦਾ ਹੈ, ਜਾਨ ਪਿਆਰੀ ਰਚਨਾ ਸੋਭਦਾ ਨਹੀਂ। ਜਿਸ ਨੇ ਮਾਲਵੇ ਵੱਲ ਜਾਣਾ ਹੈ ਬੇਸ਼ਕ ਚਲਾ ਜਾਏ, ਸਾਨੂੰ ਤਾਂ ਗੁਰੂ ਦਾ ਹੁਕਮ ਵਾਪਸ ਵਾਂ ਜਾਣ ਦਾ ਹੋਇਆ ਹੈ। ਵਹੀਰ ਤਾਂ ਮਾਲਵੇ ਵੱਲ ਚਲੀ ਗਈ ਪਰ ਅਠਾਰਾਂ ਸਿੰਘ ਭਾਈ ਜੀ ਨਾਲ ਵਾਪਸ ਮੁੜ ਆਏ। ਉਨ੍ਹਾਂ ਦੇ ਪਾਵਨ ਨਾਂ ਇਹ ਹਨ :

ਭਾਈ ਵਧਾਵਾ ਸਿੰਘ, ਭਾਈ ਕੋਇਰ ਸਿੰਘ 'ਵਾਂ', ਭਾਈ ਸਾਹੀ ਸਿੰਘ ਝਲੀਆਂ, ਭਾਈ ਸੂਰਾ ਸਿੰਘ ਖਾਲੜਾ, ਭਾਈ ਲਖਮੀਰ ਸਿੰਘ ਘਰਿਆਵਾ, ਭਾਈ ਮਾਲੀ ਸਿੰਘ ਤੇ ਭਾਈ ਗੁਰਬਖਸ਼ ਸਿੰਘ ਭੜਾਣੇ, ਭਾਈ ਭੀਮ ਸਿੰਘ ਤੇ ਭਾਈ ਬਾਦਲ ਸਿੰਘ ਚੱਤੋਕੇ, ਭਾਈ ਮੇਘ ਸਿੰਘ ਮਦਰਾਂ, ਭਾਈ ਹਤਾ ਸਿੰਘ ਚੁੰਘਾ, ਭਾਈ ਬੁਲਾਕਾ ਸਿੰਘ ਸੰਘਣੇ, ਭਾਈ ਜੰਧ ਸਿੰਘ ਨਾਰੋਵਾਲ, ਭਾਈ ਬਘੇਲ ਸਿੰਘ ਜੀ (ਸਹੀਦ) ਦੇ ਛੋਟੇ ਭਰਾ ਭਾਈ ਅਮਰ ਸਿੰਘ, ਭਾਈ ਸਮੁੰਦ ਸਿੰਘ ਤੇ ਲਾਭ ਸਿੰਘ ਮੁਲਤਾਨ, ਭਾਈ ਜੋਗ ਸਿੰਘ ਤੇ ਭਾਈ ਸਲ ਸਿੰਘ ਪਸ਼ੋਰੀਏ।

'ਵਾਂ' ਵਾਪਸ ਆ ਕੇ ਸਿੰਘਾਂ ਇਕ ਬੰਮ ਗੱਡ ਦਿੱਤਾ ਤੇ ਨਵੇਂ ਝੱਟਕੇ ਬੰਕਰੇ ਦੀ ਖਲ ਨੂੰ ਮੜ੍ਹ ਕੇ ਨਿਗਾਰਾ ਵੀ ਬਣਾ ਲਿਆ ਤਾਂਕਿ ਦੂਰ ਨੇੜੇ ਸਿੰਘਾਂ ਨੂੰ ਨਗਾਰੇ ਦੀ ਆਵਾਜ਼ ਨਾਲ ਸੁਚੇਤ ਕੀਤਾ ਜਾ ਸਕੇ।

ਲਾਹੌਰ ਵਿਚ ਤਾਂ ਖਬਰ ਘਰ ਘਰ ਉੱਡ ਗਈ ਸੀ ਕਿ ਵਾਂ ਦੇ ਤਾਰਾ ਸਿੰਘ ਤੇ ਹਮਲਾ ਹੋਣ ਵਾਲਾ ਹੈ। ਸਾਹੀ ਫੌਜ ਵਿਚ ਇਕ ਨੌਕਰ ਹਜ਼ੂਰਾ ਸਿੰਘ ਨੇ ਚਾਤੋਂ ਰਾਤ ਘੋੜਾ ਛੱਡਿਆ ਤੇ ਤਾਰਾ ਸਿੰਘ ਨੂੰ ਆ ਕੇ ਪੂਰੀ ਖਬਰ ਦਿੱਤੀ ਕਿ ਚੜ੍ਹਾਈ ਤਗੜੀ

ਕੇ ਰਹੀ ਹੈ, ਸੋ ਕੁਝ ਚਿਰ ਉਥੇ ਪਰੇ ਹੋ ਜਾਣਾ ਹੀ ਸਿਆਣਪ ਹੈ। ਪਰ ਭਾਈ ਸਾਹਿਬ ਨੇ ਸਾਰੀ ਵਾਰਤਾ ਸੁਣਾ ਕੇ ਕਹਿਆ ਕਿ ਉਹ ਸ਼ਹੀਦੀਆਂ ਲੈਣ ਲਈ ਤਿਆਰ ਬੈਠੇ ਹਨ ਉੱਥੋਂ ਜਾਣਾ ਬੁਝਦਿਲੀ ਹੈ। ਹਜ਼ਰਾ ਸਿੰਘ ਵਾਪਸ ਮੁੜ ਆਇਆ।

ਮੋਮਨ ਖਾਨ ਨੇ ਇਹ ਨਿਸ਼ਚਾ ਕੀਤਾ ਕਿ ਤਾਰਾ ਸਿੰਘ ਨੂੰ ਸੁੱਤਿਆਂ ਹੀ ਪਕੜਣਾ ਠੀਕ ਹੈ। ਰਾਤ ਵਲਦੇ ਆਪਣੀ ਫੌਜ ਸਮੇਤ ਪਿੰਡ ਘਵਿੰਡ ਪੁੱਜ ਗਇਆ। ਉਥੋਂ ਉਸ ਨੇ ਵਿਉਂਤ ਬਣਾਈ ਕਿ ਕੋਈ ਸੂਹੀਆ ਲੈ ਕੇ ਹੀ ਤਾਰਾ ਸਿੰਘ ਵੱਲ ਜਾਵਾਂਗੇ ਤਾਂਕਿ ਰਾਤ ਦੇ ਅਨੁਰੇ ਖਜਲ ਖੁਆਰੀ ਨਾ ਹੋਵੇ। ਪਿੰਡ ਦੇ ਨੰਬਰਦਾਰ ਸੂਜੇ ਨੇ ਜਦ ਬਲਾ ਟਲਦੀ ਨਾ ਦੇਖੀ ਤਾਂ ਆਪ ਤਾਂ ਸੂਹੀਆ ਬਣ ਗਇਆ ਤੇ ਆਪਣੇ ਛੋਟੇ ਭਰਾ ਨੂੰ ਤਾਰਾ ਸਿੰਘ ਜੀ ਵੱਲ ਨਸਾਇਆ ਕਿ ਉਨ੍ਹਾਂ ਨੂੰ ਸਮਝਾਉਣ ਕਿ ਇਕ ਦੋ ਦਿਨ ਆਸੇ ਪਾਸੇ ਹੋ ਜਾਏ। ਆਪ ਸੂਜਾ ਫੌਜ ਇਧਰ ਉੱਧਰ ਘੁਮਾਉਣ ਲੱਗਾ ਤਾਂਕਿ ਤਾਰਾ ਸਿੰਘ ਨੂੰ ਨੱਸਣ ਦਾ ਸਮਾਂ ਮਿਲ ਜਾਏ। ਛੋਟੇ ਭਰਾ ਨੇ ਫੌਜ ਦੀ ਪਹੁੰਚ ਤੇ ਨੱਸਣ ਦੀ ਗੱਲ ਆਖੀ ਤਾਂ ਉਨ੍ਹਾਂ ਧੰਨਵਾਦ ਕਰ ਕੇ ਉਸ ਨੂੰ ਵਾਪਸ ਮੋੜ ਦਿੱਤਾ। ਉਨ੍ਹਾਂ ਫਿਰ ਆਪਣਾ ਸੰਕਲਪ ਦੁਹਰਾਇਆ ਕਿ ਉਨ੍ਹਾਂ ਨੂੰ ਮੌਕਾ ਮਿਲਿਆ ਸੀ ਪਰ ਜਿਨ੍ਹਾਂ ਦੀਆਂ ਹੱਡੀਆਂ ਵਿਚ ਬੀਰਤਾ ਨਿਵਾਸ ਕਰ ਗਈ ਹੋਵੇ ਉਹ ਦ੍ਰਿੜ੍ਹਤਾ ਦੇ ਪੱਲੇ ਨੂੰ ਕਦੇ ਨਹੀਂ ਛੱਡੇ। ਨੰਬਰਦਾਰ ਸੂਜਾ ਫੌਜ ਨੂੰ ਭਲ ਪਿੰਡ ਹੀ ਛੱਡ ਕੇ ਆਪ ਵਾਪਸ ਆ ਗਇਆ।

ਸਵੇਰੇ ਜਦ ਪਿੰਡ ਦੇ ਮੁੱਖ ਬੁਲਾਕੀ ਨੇ ਫੌਜ ਨੂੰ ਪਿੰਡ ਘੇਰੇ ਹੋਏ ਡਿੱਠਾ ਤਾਂ ਉਸ ਨੇ ਗੱਲ ਸੁਣ ਕੇ ਦੱਸਿਆ ਕਿ ਤਾਰਾ ਸਿੰਘ ਦਾ ਪਿੰਡ ਤਾਂ ਦੋ ਕੰਹ ਦੂਰ ਹੈ। ਫੌਜ ਰਾਤ ਭਰ ਦੀ ਕੁੱਖੀ ਸੀ। ਸੋ ਉਨ੍ਹਾਂ ਲਈ ਤਾਂ ਖਾਣਾ ਆਦਿ ਤਿਆਰ ਹੋਣ ਲੱਗਾ ਤੇ ਇਕ ਬਿਰਧ ਤੁਰਕ ਅੱਖ ਬਚਾ ਕੇ ਤਾਰਾ ਸਿੰਘ ਪਾਸ ਗਇਆ ਕਿ ਉਹ ਉਥੋਂ ਕੁਝ ਚਿਰ ਲਈ ਚਲੇ ਜਾਣ। ਜਦ ਫੌਜਾਂ ਆਉਣਗੀਆਂ, ਖਾਲੀ ਵਾੜਾ ਦੇਖ ਕੇ ਵਾਪਸ ਮੁੜ ਜਾਣਗੀਆਂ। ਭਾਈ ਤਾਰਾ ਸਿੰਘ ਜੀ ਨੇ ਬ੍ਰਿਧ ਤੁਰਕ ਦਾ ਵੀ ਧੰਨਵਾਦ ਕੀਤਾ ਪਰ ਆਪਣੇ ਇਰਾਦੇ ਅਟੱਲ ਦੱਸੇ।

ਭਾਈ ਤਾਰਾ ਸਿੰਘ ਜੀ ਨੇ ਸਾਰੇ ਸਿੰਘਾਂ ਨੂੰ ਹੱਥੀਂ ਇਸ਼ਨਾਨ ਕਰਾਇਆ ਅਤੇ ਫਿਰ ਮੋਰਚੇ ਮਲ ਕੇ ਹਰ ਕੋਈ ਸਿੰਘ ਬੈਠ ਗਇਆ। ਧੌਂਸੇ ਤੇ ਚੋਟਾਂ ਪੈਣ ਲੱਗੀਆਂ। ਮੋਮਨ ਖਾਨ ਨੂੰ ਗਿਆਤ ਹੋ ਗਇਆ ਕਿ ਸਿੰਘ ਜੁਝਣ ਲਈ ਤਿਆਰ ਹਨ। ਮੋਮਨ ਖਾਨ ਦੀਆਂ ਫੌਜਾਂ ਵੀ ਨੇੜੇ ਆ ਗਈਆਂ।

ਫੌਜਾਂ ਨੂੰ ਲਾਗੇ ਆਉਂਦਾ ਦੇਖ ਬੁਲਾਕਾ ਸਿੰਘ ਜੀ ਨੇ ਨੇੜੇ ਹੋਕੇ ਤੀਰਾਂ ਦੀ ਵਾਛੜ ਅਰੰਭ ਕਰ ਦਿੱਤੀ। ਜਦ ਤੀਰਾਂ ਦਾ ਭੱਥਾ ਖਾਲੀ ਹੋ ਗਇਆ ਤਾਂ ਤਲਵਾਰ ਧੂਹ ਲਈ ਤੇ ਕਈਆਂ ਨੂੰ ਮਾਰਦੇ ਹੋਏ ਸ਼ਹੀਦ ਹੋ ਗਏ। ਸਿੰਘਾਂ ਪਾਸ ਕੋਈ ਬੰਦੂਕਾਂ ਤਾਂ ਹੀ ਨਹੀਂ ਸਨ, ਜੋ ਦੂਰੋਂ ਵਾਰ ਕਰਦੇ। ਟਿੱਡਾਂ ਵਿਚ ਬਾਰੂਦ ਪਾਕੇ ਮੱਢੇ ਤੇ ਸੁੱਟ ਲੈਂਦੇ ਅਤੇ ਫੌਜਾਂ ਵਿਚ ਜ਼ੋਰ ਦਾ ਬਾਰੂਦ ਛੱਡ ਦਿੰਦੇ। ਧਮਾਕੇ ਨਾਲ ਹੀ ਫੌਜਾਂ ਡਰ ਜਾਂਦੀਆਂ ਤੇ ਤਰਬਲੀ ਮਚ ਜਾਂਦੀ। ਮਚੀ ਭਗਦੌੜ ਵਿਚ ਸਿੰਘ ਤਲਵਾਰਾਂ ਲੈ ਕੇ ਪੈ ਜਾਂਦੇ। ਤਾਰਾ ਸਿੰਘ ਜੀ ਵੀ ਅਗੇ ਆ ਖਲੋਤੇ। ਆਪ ਜੀ ਨੂੰ ਅੱਗੇ ਹੁੰਦਾ ਦੇਖ ਮੋਮਨ ਖਾਨ ਦੀਆਂ ਫੌਜਾਂ ਨੇ ਵਾਰ

ਕੀਤਾ। ਆਪ ਜੀ ਨੇ ਵਰਤੀ ਨਾਲ ਤੱਕੀ ਖਾਨ ਦੇ ਘੋੜੇ ਦੀਆਂ ਵਾਗਾਂ ਫੜ ਲਈਆਂ। ਤਕੀ ਖਾਨ ਨੇ ਆਪਣੇ ਆਪ ਨੂੰ ਸਾਰਾ ਹੀ ਸੰਜੋਅ ਨਾਲ ਵੱਕਿਆ ਹੋਇਆ ਸੀ। ਸਿਰਫ਼ ਮੂੰਹ ਹੀ ਖਾਲੀ ਸੀ। ਤਾਰਾ ਸਿੰਘ ਜੀ ਨੇ ਖੁਲ੍ਹੇ ਮੂੰਹ ਦਾ ਤਾਨ ਕੇ ਐਸਾ ਨੇੜੇ ਦਾ ਨਿਸ਼ਾਨਾ ਬੰਨ੍ਹਿਆ ਕਿ ਨੇੜਾ ਖਾਂਦੇ ਸਾਰ ਹੀ ਲਹੂ ਦਾ ਵਹਾਰਾ ਛੁੱਟ ਪਿਆ। ਐਸੀ ਮਾਰ ਖਾ ਕੇ ਤਕੀ ਖਾਨ ਪਿਛੇ ਹਟਿਆ। ਅਗੋਂ ਮੌਮਨ ਖਾਨ ਘੋੜਾ ਦੁੜਾਈ ਆ ਰਹਿਆ ਸੀ। ਉਸ ਲਹੂ ਵਗਦਾ ਦੇਖ ਪੁਛਿਆ, 'ਕਿਉਂ ਤੱਕੀ ਖਾਨ ਜੀ, ਪਾਨ ਖਾਂਦੇ ਹੋ ਤਾਂ ਤਕੀ ਖਾਨ ਨੇ ਕਹਿਆ 'ਹਾਂ' ਜੀ, ਤਾਰਾ ਸਿੰਘ ਵੰਡਦਾ ਪਇਆ ਹੈ, ਤੁਸੀਂ ਵੀ ਲੈ ਲਵੋ।' ਮੌਮਨ ਖਾਨ ਉਸੇ ਸਮੇਂ ਜਾਣ ਗਇਆ ਕਿ ਹੁਣ ਘੋੜਿਆਂ ਨਾਲ ਵਾੜਾ ਨਹੀਂ ਲਿਤਾੜਿਆ ਜਾ ਸਕੇਗਾ, ਹਾਥੀਆਂ ਨੂੰ ਅਗੇ ਵਧਾਉਣਾ ਚਾਹੀਦਾ ਹੈ, ਸੋ ਉਸ ਚੇਲੇ ਦਾ ਹਾਥੀ ਅਗੇ ਕੀਤਾ।

ਭਾਈ ਭੀਮ ਸਿੰਘ ਜੀ ਨੇ ਜਦੋਂ ਅਗੋਂ ਹਾਥੀ ਨੂੰ ਆਉਂਦਿਆਂ ਦੇਖਿਆ ਤਾਂ ਉਹ ਸ਼ੇਰ ਵਾਂਗ ਭਪਟੇ। ਭੀਮ ਸਿੰਘ ਵਿਚ ਚਲਦੇ ਹਾਥੀ ਨੂੰ ਖੜਿਆਂ ਕਰ ਲੈਣ ਦੀ ਸ਼ਕਤੀ ਤੇ ਜੁਗਤ ਸੀ। ਭੀਮ ਸਿੰਘ ਨੇ ਹਾਥੀ ਨੂੰ ਰੋਕ ਕੇ ਉਸਦੇ ਕੰਨ ਫੜ ਕੇ ਸੁੰਢ ਦੇ ਆਸਰੇ ਹਾਥੀ ਦੀ ਗਰਦਨ ਤੇ ਚੜ੍ਹ ਗਇਆ ਅਤੇ ਤਲਵਾਰ ਖਿਚਕੇ ਮਹਾਵਤ ਨੂੰ ਮਾਰੀ। ਮਹਾਵਤ ਨੇ ਅਗੋਂ ਅੰਕਸ਼ ਕੀਤਾ ਜਿਸ ਨਾਲ ਤਲਵਾਰ ਦੇ ਦੋ ਟੰਟੇ ਹੋ ਗਏ। ਟੁਟੀ ਹੋਈ ਹੀ ਤਲਵਾਰ ਨਾਲ ਭੀਮ ਸਿੰਘ ਜੀ ਨੇ ਮਹਾਵਤ ਦਾ ਸਿਰ ਉਤਾਰ ਦਿੱਤਾ। ਇਧਰੋਂ ਤਾਰਾ ਸਿੰਘ ਜੀ ਨੇ ਲਖਬੀਰ ਸਿੰਘ ਨੂੰ ਵੰਗਾਰ ਪਾਈ ਤੇ ਉਸਨੇ ਛਾਲ ਮਾਰਕੇ ਹੁੱਦੇ ਵਿਚ ਹੀ ਚੇਲੇ ਨੂੰ ਮਾਰ ਦਿੱਤਾ ਤੇ ਹਾਥੀ ਨੂੰ ਸਾਹੀ ਫੌਜਾਂ ਵਲ ਧੱਕ ਦਿੱਤਾ ਅਤੇ ਆਪ੍ਰ ਛਾਲ ਮਾਰਕੇ ਹੇਠਾਂ ਆ ਗਏ।

ਇਥੇ ਹੀ ਕੁਰਬਾਨ ਪਿੰਡ ਦੇ ਦੋ ਸਿੰਘ ਆਪਣੀਆਂ ਪੋਲੀਆਂ ਲਈ ਕਲਰ ਰੂੜੀ ਲੈਣ ਲਈ ਆਏ ਸਨ। ਜਦ ਉਹ ਪਿੰਡ ਨੇੜੇ ਪੁੱਜੇ ਤਾਂ ਸਿੰਘਾਂ ਨੂੰ ਸ਼ਹੀਦ ਹੁੰਦਾ ਦੇਖ ਇਕ ਭਰਾ ਨੇ ਦੂਜੇ ਨੂੰ ਕਹਿਆ ਕਿ 'ਲੈ ਵੀਰਾ ਗੱਤਾ ਸੰਭਾਲ ਮੈਂ ਤਾਂ ਚਲਕੇ ਭਰਾਵਾਂ ਨਾਲ ਸ਼ਹੀਦ ਹੁੰਦਾ ਹਾਂ।' ਵੀਰ ਨੇ ਕਹਿਆ, 'ਮੈਂ ਕੀ ਕਰਨਾ ਹੈ, ਪਿਛੋਂ ਜ਼ਿੰਦਾ ਰਹਿਕੇ ਮੈਂ ਵੀ ਸ਼ਹੀਦ ਹੁੰਦਾ ਹਾਂ। ਦੋਵਾਂ ਭਰਾਵਾਂ ਨੇ ਤਲਵਾਰਾਂ ਧੂਹ ਲਈਆਂ ਤੇ ਪਿਛੇ ਪਾਸਿਉਂ ਤੁਰਕਾਂ ਦੀ ਫੌਜ ਨੂੰ ਚੀਰਦੇ ਤੇ ਮਾਰਦੇ ਸਿੰਘਾਂ ਨਾਲ ਆ ਰਲੇ ਅਤੇ ਥੀਰਤਾ ਦੇ ਨਵੇਂ ਪੂਰਨੇ ਪਾ ਦਿੱਤੇ।

ਮੌਮਨ ਖਾਨ ਨੇ ਡਿੱਠਾ ਕਿ ਤੱਕੀ ਖਾਨ ਤਾਂ ਪਿਛੋਂ ਹੀ ਹਟ ਗਇਆ ਹੈ, ਤਾਂ ਉਸ ਦਵਿਆ ਰਾਮ, ਮਨਸਾ ਰਾਮ ਤੇ ਹੋਰ ਸਾਰੇ ਦਸਤਿਆਂ ਨੂੰ ਇਕੋ ਵਾਰ ਹੀ ਸਿੱਖਾ ਤੇ ਟੁੱਟ ਪੈਣ ਲਈ ਹੁਕਮ ਦਿੱਤਾ। ਗਿਣਤੀ ਦੇ ੨੧ ਸਿੰਘ ਕਿਥੋਂ ਤਕ ਟਾਕਰਾ ਕਰ ਸਕਦੇ ਸਨ, ਸੋ ਦਿਨ ਭੁਬਦੇ ਤਕ ਸਭ ਸ਼ਹੀਦੀਆਂ ਪ੍ਰਾਪਤ ਕਰ ਗਏ। ਸਭ ਸਿੰਘਾਂ ਦੇ ਸੀਸ ਕੱਟ ਕੇ ਆਪਣੇ ਵੱਲੋਂ ਜਿੱਤ ਦੇ ਡੰਕੇ ਵਜਾਂਦੀਆਂ ਬਚੀਆਂ ਖੁਚੀਆਂ ਫੌਜਾਂ ਲਾਹੌਰ ਪੁੱਜੀਆਂ। ਪਰ ਸਿੰਘਾਂ ਨੇ ਇਹ ਸਾਬਤ ਕਰ ਦਿੱਤਾ ਕਿ ਮਰਦਾਨਗੀ ਕਿਸ ਨੂੰ ਕਹਿੰਦੇ ਹਨ ਕਿ ਡੱਟਣਾ ਕੈਸਾ ਹੁੰਦਾ ਹੈ।

ਸਿੰਘਾਂ ਦਾ ਖਜ਼ਾਨਾ ਲੁੱਟਣਾ—ਭਾਈ ਤਾਰਾ ਸਿੰਘ ਦੀ ਸ਼ਹੀਦੀ ਸੁਣਕੇ ਸਾਰੇ ਮਾਝੇ ਵਿਚ ਜੋਸ਼ ਦਾ ਇਕ ਤੂਫਾਨ ਉਠ ਖਲੋਤਾ।

ਪੰਥ ਨੇ ਗੁਰਮਤਾ ਕੀਤਾ ਕਿ ਚੁੱਪ ਕੱਟੀ ਕਰਣੀ ਠੀਕ ਨਹੀਂ ਇਸ ਲਈ :

- (੧) ਸ਼ਾਹੀ ਹਕੂਮਤ ਦੇ ਖਜ਼ਾਨਿਆਂ ਤੇ ਹੱਥ ਸਾਫ਼ ਕੀਤੇ ਜਾਣ।
- (੨) ਘੋੜੇ ਤੇ ਹਥਿਆਰ ਪ੍ਰਾਪਤ ਕਰਨ ਲਈ ਖਾਸ ਉਦਮ ਕੀਤਾ ਜਾਵੇ।
- (੩) ਹਕੂਮਤ ਦੇ ਸਹਾਇਕਾਂ ਤੇ ਖੁਸ਼ਾਮਦੀਆਂ ਨੂੰ ਖਾਸ ਦੰਡ ਦਿੱਤੇ ਜਾਣ।

ਕਾਹਨੂਵਾਨ ਦੇ ਛੱਬਾਂ ਤੇ ਲੱਖੀ ਜੰਗਲ ਵਿਚੋਂ ਸਿੰਘਾਂ ਬਾਹਰ ਨਿਕਲਣ ਦਾ ਨਿਰਣਾ ਕਰ ਲਿਆ। ਇਕ ਤਾਂ ਉਹ ਚਾਹੁੰਦੇ ਸਨ ਕਿ ਇਹ ਪ੍ਰਗਟ ਕੀਤਾ ਜਾਵੇ ਕਿ ਭਾਈ ਤਾਰਾ ਸਿੰਘ ਜੀ ਦੀ ਸਹਾਦਤ ਬਾਹਦ ਉਨ੍ਹਾਂ ਦੇ ਹੌਸਲੇ ਵਧੇ ਹਨ ਤੇ ਦੂਜੇ ਲਾਹੌਰ ਸਰਕਾਰ ਨੂੰ ਆਪਣੀ ਹੋਂਦ ਦਾ ਅਹਿਸਾਸ ਕਰਾਇਆ ਜਾਵੇ। ਸਿੰਘਾਂ ਨੂੰ ਖ਼ਬਰ ਪੁੱਜੀ ਕਿ ਚਵਿੰਡਾ ਬਾਣੇ ਵਲੋਂ ਖਜ਼ਾਨਾ ਆ ਰਹਿਆ ਹੈ, ਸੋ ਉਨ੍ਹਾਂ ਦੇ ਜੱਥੇ ਨੇ ਰਾਹ ਵਿਚ ਹੀ ਲੁੱਟ ਲਿਆ। ਉਥੇ ਹੀ ਇਹ ਖ਼ਬਰ ਵੀ ਮਿਲੀ ਕਿ ਕਸੂਰ ਤੇ ਚੂਨੀਆਂ ਦਾ ਖਜ਼ਾਨਾ ਲਾਹੌਰ ਤੋਂ ਆ ਰਹਿਆ ਹੈ, ਸਿੰਘਾਂ ਨੇ ਕਾਹਨਾਂ ਕਾਛਾ ਦੇ ਕਰੀਬ ਲੁੱਟਕੇ ਆਪਣੇ ਖਜ਼ਾਨੇ ਭਰੇ। ਜੱਥੇਦਾਰ ਦਰਬਾਰਾ ਸਿੰਘ ਜੀ ਦੀ ਅਗਵਾਈ ਹੇਠਾਂ ਮੁਲਤਾਨ ਤੋਂ ਦਿੱਲੀ ਵੱਲ ਜਾਂਦੇ ਸ਼ਾਹੀ ਖਜ਼ਾਨੇ ਨੂੰ ਕਬਜ਼ੇ ਵਿਚ ਕੀਤਾ। ਤਕਰੀਬਨ ੪ ਲੱਖ ਰੁਪਿਆ ਸਿੰਘਾਂ ਦੇ ਹੱਥ ਆਇਆ।^੧ ਕਈ ਪਾਸੇ ਮਲਾਂ ਮਾਰੀਆਂ। ਇਨ੍ਹਾਂ ਹੱਲਿਆਂ ਵਿਚ ਸਿੱਖ ਇਤਨੀ ਇਹਤਿਆਜ਼ ਵਰਤਦੇ ਸਨ ਕਿ ਕਿਸੇ ਬੇਦੋਸ਼ੇ ਦਾ ਨੁਕਸਾਨ ਨ ਹੋਵੇ। ਸ਼ੇਰ ਪ੍ਰਤਾਪ ਚੰਦ ਦਾ ਲੁਟਿਆ ਮਾਲ ਉਸ ਦੇ ਘਰ ਪਹੁੰਚਾ ਆਉਣਾ ਇਸੇ ਪਾਸੇ ਦੀ ਇਕ ਉਦਾਹਰਣ ਹੈ। ੧੭੨੭ ਈ: ਵਿਚ ਕੰਧਾਰ ਤੋਂ ਮੁਰਤਜ਼ਾ ਖ਼ਾਨ ਦਿੱਲੀ ਦੇ ਪਾਤਸ਼ਾਹ ਲਈ ਘੋੜੇ ਲੈ ਜਾ ਰਹਿਆ ਸੀ ਤਾਂ ਸਿੰਘਾਂ ਨੇ ਘੋੜੇ ਜੰਡਿਆਲਾ ਪਾਸ ਹੀ ਖੋਹ ਲਏ। ਜ਼ਕਰੀਆ ਖ਼ਾਨ ਵੀ ਅਵੇਸਲਾ ਨਹੀਂ ਸੀ ਰਹਿ ਸਕਦਾ, ਉਸ ਦੇ ੨੦,੦੦੦ ਦੇ ਕਰੀਬ ਸਿਪਾਹੀਆਂ ਨੇ ਸਿੰਘਾਂ ਦੇ ਟਿਕਾਣੇ ਉਜਾੜਨ ਤੇ ਉਨ੍ਹਾਂ ਦੇ ਕੰਮਾਂ ਤੇ ਰੋਕ ਪਾਉਣ ਲਈ ਨਿਯਤ ਕਰ ਦਿੱਤੇ। ਪਰ ਸਿੰਘ ਫੌਜਾਂ ਨਾਲ ਟਕਰਾਂ ਲੈਂਦੇ ਤੇ ਲਾਹੌਰ ਸਰਕਾਰ ਨੂੰ ਆਪਣੀ ਹੋਂਦ ਜਤਾਈ ਜਾਂਦੇ ਸਨ। ਬੇਗਮ ਪੁਰਾ ਲਾਹੌਰ ਤਕ ਉਹ ਮਾਰਾ ਕਰਦੇ। ਜਿਤਨੀ ਵਾਰੀ ਉਹ ਬੇਗਮ ਪੁਰਾ ਤਕ ਆਏ, ਉਸਨੇ ਜ਼ਕਰੀਆ ਖ਼ਾਨ ਨੂੰ ਹੈਰਾਨ ਹੀ ਕਰੀ ਰਖਿਆ। ਫਿਰ ਸਿੱਖ ਫੁਰਤੀ ਨਾਲ ਉਥੇ ਪੁੱਜ ਜਾਂਦੇ ਸਨ, ਜਿਥੇ ਸ਼ਾਹੀ ਫੌਜੀਆਂ ਦਾ ਪੁੱਜਣਾ ਬਹੁਤ ਹੱਦ ਤਕ ਅਸੰਭਵ ਹੀ ਸੀ। ਕਈ ਸਾਲਾਂ ਤੋਂ ਦਿੱਲੀ ਮਾਮਲਾ ਨਹੀਂ ਜਾ ਸਕਿਆ। ਕੁਝ ਲੁੱਟ ਲਿਆ ਜਾਂਦਾ ਤੇ ਕੁਝ ਪ੍ਰਬੰਧ ਤੇ ਹੀ ਖਰਚ ਹੋ ਜਾਂਦਾ। ਸਿੰਘਾਂ ਦਾ ਹੱਥ ਉਤਾਂਹ ਹੀ ਹੋ ਰਹਿਆ ਸੀ। ਭਾਈ ਰਤਨ ਸਿੰਘ ਜੀ ਭੰਗੂ ਦੇ ਅਨੁਸਾਰ ਵਿਰੋਧੀਆਂ ਦਾ ਤੁਰਨਾ ਫਿਰਨਾ ਵੀ ਸਿੰਘਾਂ ਬੰਦ ਹੀ ਕਰ ਦਿੱਤਾ ਸੀ :

ਰਾਤ ਦਿਵਸ ਸਿੰਘ ਤੁਰਨ ਸਤਾਹਿ

ਚਲਨ ਨ ਦੇਵੈ ਉਨ ਕੋ ਰਾਹਿ।

ਜੇ ਕੋਸ਼ਿਸ਼ ਕਰਕੇ ਸ਼ਾਹੀ ਫੌਜਾਂ ਸਿੱਖਾਂ ਦੇ ਟਿਕਾਣਿਆਂ ਤਕ ਪੁੱਜ ਹੀ ਜਾਂਦੀਆਂ ਤਾਂ ਉਹ ਝਾੜਾਂ ਵਿਚ ਉਤਰਨ ਤੋਂ ਕਤਰਾਂਦੀਆਂ ਪਰ ਸਿੰਘ ਝਾੜਾਂ ਵਿਚ ਖੜੇ ਖੜੇ ਹੀ ਸਾਰੀ ਰਾਤ ਗੁਜ਼ਾਰ ਦਿੰਦੇ ਸਨ।^੨ ਸੋ ਲਾਹੌਰ ਸਰਕਾਰ ਨੇ ਇਕ ਤਗੜਾ ਹੱਲਾ ਕਰਨ ਦੀ ਵਿਉਂਤ

1. ਉਸ ਸਮੇਂ ਖਜ਼ਾਨਾ ਸ਼ਾਹੀ, ਮੁਲਤਾਨ ਦਿੱਲੀ ਜੋ ਜਾਹੀ, ਤਾਕੇ ਸੰਗ ਫੌਜ ਰਖਵਾਰੀ। ਭੀ ਸੋ ਦੋੜ ਗਈ ਕਿਤਸਾਰੀ। ਗਏ ਭਰੇ ਰੁਪਯਨ ਕੇਰੇ। ਚਾਰ ਲੱਖ ਕੇ ਥੇ ਸੋ ਨੇਰੇ।

੨. ਸਿੰਘਨ ਪੈ ਫੜ ਨਹਿ ਹੁਤੇ, ਜਿਤ ਕੀ ਓਟ ਲੜਹਿ,
ਉਠ ਨਠ ਰੋਹੀ ਮਧ ਫਿਪਹਿ, ਕੈ ਪੂਰਨ ਖੱਡਨ ਮਾਹਿ,

(ਪੰਥ ਪਕਾਸ਼)

ਬਣਾਈ ਪਰ ਸਿੱਖਾਂ ਸਭ ਨਿਸਫਲ ਬਣਾ ਦਿੱਤਾ ।

ਭੀਲਵਾਲ ਦੀ ਲੜਾਈ—ਉਨ੍ਹਾਂ ਦਿਨਾਂ ਵਿੱਚ ਹੀ ਚਾਰੇ ਪਾਸੇ ਫੌਜਾਂ ਸਿੱਖਾਂ ਨੂੰ ਘੇਰਨ ਲਈ ਭੇਜੀਆਂ ਗਈਆਂ । ਫੌਜਾਂ ਸਿੰਘਾਂ ਦੇ ਟਿਕਾਣਿਆਂ ਤਕ ਪੁੱਜ ਗਈਆਂ । ਪਰ ਬਾਰਸ਼ ਬਹੁਤ ਜ਼ੋਰ ਦੀ ਹੋਣ ਲੱਗ ਪਈ । ਸਿੰਘ ਰਾਵੀ ਦੇ ਕੰਢੇ ਹਵੇਲੀ ਵਿੱਚ ਸਨ । ਉਥੋਂ ਕਰਤਾਰਪੁਰ ਪਿੰਡ ਜਾ ਲੁਕੇ । ਅੰਦਰ ਖਾਣ ਪੀਣ ਦਾ ਸਮਾਨ ਖਤਮ ਹੋ ਗਿਆ । ਸਿੱਖਾਂ ਨਿਕਲਣਾ ਚਾਹਿਆ, ਪਰ ਸਾਹਮਣੇ ਤੋਪਾਂ ਵਰ੍ਹ ਰਹੀਆਂ ਸਨ । ਦੇਵਨੇਤ ਇਤਨੀ ਤੇਜ਼ ਬਾਰਸ਼ ਹੋਈ ਕਿ ਸਭ ਤੋਪਾਂ ਨਾਕਾਰਾ ਹੋ ਗਈਆਂ । ਸਿੱਖ ਦੁਸ਼ਮਣਾਂ ਉਤੇ ਟੁੱਟ ਪਏ । ਦੁਸ਼ਮਣ ਦਾ ਨੁਕਸਾਨ ਕਰ ਕੇ ਸਿੰਘ ਨਿਕਲ ਗਏ । ਮੁਗਲ ਫੌਜਾਂ ਖੁਸ਼ ਸਨ ਕਿ ਸਿੱਖਾਂ ਨੂੰ ਮਾਰ ਮੁਕਾਇਆ ਤੇ ਲਾਹੌਰ ਮੁੜਨ ਦੀਆਂ ਤਿਆਰੀਆਂ ਕਰਨ ਲਗੇ । ਰਸਤੇ ਵਿੱਚ ਭੀਲਵਾਲ ਡੇਰਾ ਕੀਤਾ । ਪਠਾਨ ਇਕ ਪਾਸੇ ਹੋ ਕੇ ਰੰਗ ਰਲੀਆਂ ਮਨਾਉਣ ਲਗੇ ਕੁਝ ਬੈਠੇ ਰਹੇ । ਸਿੰਘ ਅਚਾਨਕ ਦਿੱਲ ਵਾਂਗ ਝਪਟ ਕੇ ਪੈ ਗਏ । ਮੁਗਲਾਂ ਦੇ ਤਿਆਰ ਘੋੜੇ ਕੰਮ ਆਏ । ਸਿੰਘ ਨੇ ਕਾਫ਼ੀ ਸਾਮਾਨ ਲੁਟਿਆ ਅਤੇ ਕਈਆਂ ਨੂੰ ਮਾਰ ਮੁਕਾਇਆ । ਕਈ ਡਰ ਕੇ ਨਸ ਗਏ । ਮੁਰਤਜ਼ਾ ਖ਼ਾਨ, ਰਾਜਾ ਟੋਡਰ ਮਲ ਦਾ ਪੋਤਰਾ, ਕਈ ਪੀਰ, ਵਕੀਰ, ਹਾਜੀ ਬਾਬਰ ਬੇਗ ਤੇ ਕਈ ਹੋਰ ਥਾਂ ਮਾਰੇ ਗਏ । ਭੀਲਵਾਲ ਦੀ ਲੜਾਈ ਫੈਸਲਾ-ਕੁਨ ਸੀ, ਜਿਸ ਨੇ ਜ਼ਕਰੀਆ ਖ਼ਾਨ ਨੂੰ ਕੁਝ ਹੋਰ ਸੋਚਣ ਉਤੇ ਮਜਬੂਰ ਕਰ ਦਿੱਤਾ ।

ਜਗੀਰ ਭੇਜਣੀ—ਜ਼ਕਰੀਆ ਖ਼ਾਨ ਨੇ ਸੋਚਿਆ ਕਿ ਸਮਾਂ ਆ ਗਿਆ ਹੈ ਕਿ ਸਿੱਖਾਂ ਨੂੰ ਚੁਪ ਕਰਾਉਣ ਲਈ ਕੋਈ ਹੋਰ ਹਥਿਆਰ ਵਰਤਿਆ ਜਾਏ । ਖਜ਼ਾਨੇ ਦਾ ਖ਼ਾਲੀ ਹੋਣਾ, ਫੌਜਾਂ ਦਾ ਮਾਰਿਆ ਜਾਣਾ ਅਤੇ ਸਭ ਤੋਂ ਵਧ ਸਿੰਘਾਂ ਦਾ ਨਿਤ ਚੜ੍ਹਦੀ ਕਲਾਂ ਵਿੱਚ ਹੋਣਾ ਹੈਰਾਨ ਕਰਨ ਵਾਲਾ ਸੀ । ਜ਼ਕਰੀਆ ਖ਼ਾਨ ਨੇ ਦਿੱਲੀ ਲਿਖ ਭੇਜਿਆ ਕਿ ਸਿੱਖਾਂ ਨੂੰ ਪਿਆਰ ਨਾਲ ਵਸ ਕਰਨ ਦੀ ਲੋੜ ਹੈ । ਹੁਣ ਟੁਕ ਪਾਉਣ ਦੀ ਲੋੜ ਹੈ, ਇਸ ਤਰ੍ਹਾਂ ਸ਼ਾਇਦ ਇਹ ਕਾਬੂ ਆ ਜਾਣ। ਇਸ ਤਰ੍ਹਾਂ ਫਲ ਕਰ ਕੇ ਵਸ ਕਰ ਲੈਣਾ ਚਾਹੀਦਾ ਹੈ ਫਿਰ ਜਦ ਸਮਾਂ ਆਵੇ ਝਪਟ ਕੇ ਪਕੜ ਲੈਣਾ ਚਾਹੀਦਾ ਹੈ¹ । ਸੋ ਜ਼ਕਰੀਆ ਖ਼ਾਨ ਨੇ ੧੭੩੩ ਈ: ਦੇ ਅਰੰਭ ਵਿੱਚ ਹੀ ਜਗੀਰ ਭੇਜਣ ਦਾ ਫੈਸਲਾ ਕੀਤਾ । ਸਰਦਾਰ ਸੁਬੇਗ ਸਿੰਘ ਜੀ, ਜੋ ਸਰਕਾਰੀ ਠੇਕੇਦਾਰ ਸਨ ਤੇ ਚੰਗੀ ਪਹੁੰਚ ਰਖਦੇ ਸਨ, ਜਗੀਰ ਲੈ ਕੇ ਸ੍ਰੀ ਅਕਾਲ ਤਖ਼ਤ ਜੁੜੇ ਖ਼ਾਲਸਾ ਜੀ ਕੋਲ ਪੁੱਜੇ । ਸਰਦਾਰ ਸੁਬੇਗ ਸਿੰਘ ਜੀ ਨੂੰ ਉਸ ਵਕਤ ਤਕ ਸੰਗਤ ਵਿੱਚ ਬੈਠਣ ਦੀ ਆਗਿਆ ਨਾ ਦਿੱਤੀ ਜਦ ਤਕ ਉਨ੍ਹਾਂ 'ਹੇ ਖ਼ਾਲਸੇ ਸਭ ਬਖਸ਼ਿਸ਼ ਜੋਗ, ਹਮ ਤਨਖ਼ਾਹੀ ਘਰ ਬਾਰੀ ਲੋਕ' ਆਖ ਕੇ ਤਨਖ਼ਾਹ ਨਾ ਲਵਾ ਲਈ । ਭਾਈ ਸੁਬੇਗ ਸਿੰਘ ਨੇ ਆਉਣ ਦਾ ਮਕਸਦ ਦਸਿਆ ਤੇ ਨਵਾਬੀ ਪੇਸ਼ ਕੀਤੀ । 'ਖ਼ਤਾਬ' ਦੇ ਨਾਲ ਨਾਲ ਇਕ ਲੱਖ ਰੁਪੈ ਦੀ ਦੀਪਾਲਪੁਰ, ਕੰਘਨਵਾਲ ਅਤੇ ਬਥਾਲ ਦੇ ਪਰਗਨਿਆਂ ਦੀ ਜਾਗੀਰ ਵੀ ਦਿੱਤੀ । ਇਕ ਆਵਾਜ਼ ਨਾਲ ਹੀ ਉਨ੍ਹਾਂ ਨਾਂਹ ਕਰ

1. ਕੁਝ ਦਿਨੇ ਦੁਸ਼ਮਣ ਮਰੇ ਕਿਮ ਮੁਹਰੇ ਮਰੀਦੀਏ ਧਾਏ ।

ਬਹੇ ਸਸਦੈ ਸਲ ਇਸੈ ਟੁਕ ਪਾਏ ਕੁੱਤਾ ਨ ਕਟਾਇ ॥

ਕਹੋਂ ਤੋਂ ਉਸ ਸੋਂ ਛਲ ਕੋਉ ਬੀਜੈ ।

ਫਿਰ ਮਾਰ ਲਈਗ ਜਬ ਖਾਵਨ ਪਤੀਜੈ ।

ਦਿੱਤੀ, ਪਰ ਫਿਰ ਸਾਰਿਆਂ ਨਵਾਬੀ ਸਰਦਾਰ ਦਰਬਾਰਾ ਸਿੰਘ ਜੀ ਨੂੰ ਆਗੂ ਸਮਝ ਕੇ ਪੇਸ਼ ਕਰ ਦਿੱਤੀ। ਸਰਦਾਰ ਦਰਬਾਰਾ ਸਿੰਘ ਨੇ ਨਵਾਬੀ ਲੈਣ ਤੋਂ ਇਨਕਾਰ ਕਰ ਦਿੱਤਾ ਅਤੇ ਕਹਿਆ “ਕਿ ਨਵਾਬੀ ਕੀ ਹੈ, ਗੁਰੂ ਤਾਂ ਸ਼ਹਿਨਸ਼ਾਹੀ ਦੇ ਗਿਆ ਹੈ। ਗੁਰੂ ਦੇ ਸਬਦ ਪੂਰੇ ਹੋਣੇ ਹਨ। ਖਾਲਸਾ ਇਹ ਨੀਵੀਂ ਪੇਜੀਸ਼ਨ ਲੈਣ ਲਈ ਤਿਆਰ ਨਹੀਂ।” ਫਿਰ ਨਵਾਬੀ ਬਾਕੀ ਸਭ ਉਘੇ ਆਗੂਆਂ ਭਾਣੀ ਬੁੱਢਾ ਸਿੰਘ, ਸਰਦਾਰ ਕਪੂਰ ਸਿੰਘ, ਜੱਸਾ ਸਿੰਘ, ਬਰਾਜ ਸਿੰਘ, ਕਰਮ ਸਿੰਘ, ਭੋਗਾ ਸਿੰਘ ਤੇ ਗਰਜਾ ਸਿੰਘ ਅਗੇ ਪੇਸ਼ ਕੀਤੀ ਗਈ, ਪਰ ਸਭ ਨੇ “ਹਮਕੋ ਲੋੜ ਨਿਵਾਬੀ ਨਹੀਂ” ਆਖ ਕੇ ਨੁਕਰਾ ਦਿੱਤੀ। ਇਤਨੇ ਨੂੰ ਅਕਾਲ ਤਖਤ ਤੋਂ ਬਾਣੀ ਪੜ੍ਹਨ ਦੀ ਉਚੀ ਆਵਾਜ਼ ਆਈ “ਟਹਲ ਮਹਲ ਤਾੜੇ ਮਿਲੈ ਜਾਕੇ ਸਾਧ ਕ੍ਰਿਪਾਲ”। ਸਿੱਖ ਸੰਗਤਾਂ ਨੇ ਇਸ ਆਵਾਜ਼ ਨੂੰ ਅਤਾਲ ਪੁਰਖ ਦਾ ਫੈਲਾ ਸਮਝ ਕੇ ‘ਨਵਾਬੀ’ ਉਸ ਸਮੇਂ ਪੱਖਾ ਝਲਦੇ ‘ਕਪੂਰ ਸਿੰਘ ਫੈਜ਼ਲਪੁਰੀਏ’ ਨੂੰ ਦੇਣ ਦਾ ਗੁਰਮਤਾ ਪੇਸ਼ ਕੀਤਾ। ਸਰਬ ਸੰਮਤੀ ਨਾਲ ਨਵਾਬੀ ਦਿੱਤੀ ਗਈ ਪਰ ਉਨ੍ਹਾਂ ਵੀ ਸਰਤਾ ਰਖੀਆਂ ਪਰ ਸਭ ਤੋਂ ਵੱਡੀ

1. ਖੁਸ਼ਕਿਸਮਤੀ ਨੂੰ ਬਿਖੜੇ ਸਮੇਂ ਨੇ ਆਗੂ ਪੈਦਾ ਕਰ ਦਿੱਤੇ। ਜਿਨ੍ਹਾਂ ਵਿਚੋਂ ਸਭ ਤੋਂ ਉੱਚੇ ਸਰਦਾਰ ਦਰਬਾਰਾ ਸਿੰਘ ਜੀ ਸਨ।

ਹੋਰ ਭਾਈ ਬੁਢਾ ਸਿੰਘ, ਭਾਈ ਸ਼ਾਮ ਸਿੰਘ ਤੇ ‘ਨਵਾਬ’ ਕਪੂਰ ਸਿੰਘ ਫੈਜ਼ਲਪੁਰੀਏ ਆਗੂ ਸਨ।

2. ਓਨੇ (ਸੱਖਾਂ ਨੂੰ) ਦਰਬਾਰੇ ਸਿੰਘ ਆਗਯੋ ਕਹੀ।

ਅਸੀਂ ਨਿਵਾਬੀ ਕਦ ਚਹੈ ਲਈ।

ਹਮਕੋ ਸਤਿਗੁਰ ਬਚਨ ਪਤਿਸ਼ਾਹੀ ਹਈ।

ਹਮਨੇ ਜਾਪਤ ਫਿਗ ਸੋਊ ਘਾਈ।

ਹਮਾਰਾ ਖਤ ਪਤਿਸ਼ਾਹੀ ਦਾਵਾ।

ਜਾ ਇਤ ਕੇ ਜਾ ਅਗਲੇ ਪਾਵਾ।

ਜੇ ਸਤਿਗੁਰ ਸਿੱਖਨ ਕਹੀ ਭਾਤ।

ਹੇਕ ਸਾਈ ਨਹ ਖਾਲੀ ਜਾਤ।

ਦੂ ਵਿਸਰਤ ਕੇ ਧਵਲ ਭੁਲਾਇ।

ਸਤਿਗੁਰ ਬਦਨ ਨ ਖਾਲੀ ਜਾਇ।

ਪਤਿਸ਼ਾਹੀ ਛੱਡ ਕਿਮ ਲਵੈ ਨਿਵਾਬੀ।

ਪਰਾਧੀਨ ਜਿਹ ਮਾਹਿ ਖਰਾਬੀ।

3. ਸਰਤਾਂ ਸਨ (1) ਗੁਰਦੁਆਰਿਆਂ ਵਿਚ ਵਿਸ਼ੇਸ਼ ਕਰ ਨਨਕਾਣਾ ਸਾਹਿਬ ਇਥੋਂ ਕਰਨ ਦੀ ਖੁਲ੍ਹ ਹੋਵੇ।

(2) ਪੰਜਾਂ ਸਿੰਘਾਂ ਦੇ ਚਰਨਾਂ ਨੂੰ ਭੁਹਾ ਕੇ ਭੋਟ ਕੀਤੀ ਜਾਏ।

(3) ਪੱਖੇ ਦੀ ਸੇਵਾ ਤੇ ਘੋੜਿਆਂ ਦੀ ਸੇਵਾ ਨਾ ਖੋਹੀ ਜਾਏ।

(4) ਜਾਗੀਰ ਦੀ ਸਾਰੀ ਰਕਮ ਗੋਲਕ ਵਿਚ ਪਾਈ ਜਾਏ ਤੇ ਉਸ ਗੋਲਕ ਦਾ ਹਿਸਾਬ ਰਖਿਆ ਜਾਏ।

ਸ਼ਰਤ ਸੀ ਕਿ ਇਹ ਨਵਾਬੀ ਪੰਜ ਪਿਆਰਿਆਂ ਦੇ ਚਰਨਾਂ ਨਾਲ ਫੁਹਾ ਕੇ ਦਿੱਤੀ ਜਾਏ ਤਾਂ ਕਿ ਕਦੀ ਇਹ ਮਿਆਲ ਨਾ ਆ ਜਾਏ ਕਿ ਮੈਂ ਆਪਣੇ ਗੁਣਾਂ ਨਾਲ 'ਨਵਾਬ' ਬਣਿਆ ਹਾਂ। ਇਹ ਨਵਾਬੀ ਪੰਥ ਦੀ ਹੈ :

ਪੰਜ ਭੁਜੰਗੀਅਨ ਚਰਨੀ ਫੁਹਾਇ ।

ਧਰੋ ਸੀਸ ਮੈਂਹ ਪਵਿਤਰ ਕਰਾਹਿ ।

ਨਵਾਬ ਕਪੂਰ ਸਿੰਘ—ਸਿੱਖ ਪੰਥ ਵਿਚ ਨਵਾਬ ਕਪੂਰ ਸਿੰਘ ਇਕ ਸਤਿਕਾਰੀ ਹੋਈ ਹਸਤੀ ਸੀ। ਪੰਥ ਪ੍ਰਕਾਸ਼ ਦੇ ਲਿਖਾਰੀ ਨੇ ਹਾਮੀ ਭਰੀ ਹੈ ਕਿ ਸਿੰਘ ਬਹੁਤ ਹੀ ਆਦਰ ਕਰਦੇ ਸਨ।¹ ਡਾਕਟਰ ਸਿਨਹਾ ਇਸ ਨੂੰ ਇਕ 'ਅਦੁਤੀ ਸ਼ਖਸੀਅਤ' ਲਿਖਦਾ ਹੈ। ਲੇਪਲ ਗ੍ਰਿਫਿਨ ਨੇ ਲਿਖਿਆ ਹੈ ਕਿ ਉਹ ਇਕ ਐਸਾ ਮਹਾਨ ਪੁਰਸ਼ ਸੀ ਜਿਸ ਨੇ ਪੰਥ ਨੂੰ ਖੇਰੂ ਖੇਰੂ ਹੋਣ ਤੋਂ ਬਚਾਇਆ²। ਕਨਈਆ ਲਾਲ ਦਾ ਕਹਿਣਾ ਹੈ ਕਿ ਸਿੱਖ ਨਵਾਬ ਕਪੂਰ ਸਿੰਘ ਨੂੰ ਆਗੂ ਮੰਨਣ ਵਿਚ ਖੁਸ਼ੀ ਪ੍ਰਤੀਤ ਕਰਦੇ ਸਨ। ਉਸ ਹਥੋਂ ਅੰਮ੍ਰਿਤ ਛਕਣਾ ਫਖਰ ਸਮਝਦੇ ਸਨ। ਉਨ੍ਹਾਂ ਬਿਨਾਂ ਵਿਤਕਰੇ ਹਜ਼ਾਰਾਂ ਸਿੰਘਾਂ ਨੂੰ ਅੰਮ੍ਰਿਤ ਛਕਾਇਆ। ਮੋਲਵੀ ਸ਼ਾਹ ਨੇ ਨਵਾਬ ਕਪੂਰ ਸਿੰਘ ਨੂੰ ਬੜਾ ਪ੍ਰਤਾਪੀ, ਸੁੰਦਰ ਤੇ ਨਿਹਾਇਤ ਦਾਨੀ ਆਗੂ ਲਿਖਿਆ ਹੈ। ਉਸ ਦੇ ਲੰਗਰ ਵਿਚ ਹਰ ਵਕਤ ਭੁਖਿਆਂ ਨੂੰ ਪਰਸਾਦ ਤੇ ਨੰਗਿਆਂ ਨੂੰ ਪਹਿਨਣ ਲਈ ਵਸਤੂ ਮਿਲਦੇ ਸਨ। ਜੋ ਵੀ ਇਕ ਵਾਰੀ ਉਨ੍ਹਾਂ ਨੂੰ ਮਿਲਦਾ ਉਸ ਦਾ ਦਿਲ ਉਨ੍ਹਾਂ ਤੋਂ ਵਿਛੜਣ ਤੋਂ ਨਾ ਕਰਦਾ।

ਗਿਆਨੀ ਗਿਆਨ ਸਿੰਘ ਜੀ ਲਿਖਦੇ ਹਨ ਕਿ ਧੰਨ ਤੇ ਦੌਲਤ ਕਰਕੇ ਕਈ ਮਿਸਲਾਂ ਨਵਾਬ ਕਪੂਰ ਸਿੰਘ ਦੀ ਮਿਸਲ ਨਾਲੋਂ ਵਡੀਆਂ ਸਨ ਪਰ ਉਨ੍ਹਾਂ ਦੀ ਬੁਜ਼ਰਗੀ ਤੇ ਪਾਵਨ ਆਚਰਨ ਹੋਣ ਦੇ ਕਾਰਨ ਸਾਰੇ ਹੀ ਉਨ੍ਹਾਂ ਨੂੰ ਆਗੂ ਸਮਝਦੇ ਸਨ ਅਤੇ ਸਾਰੀਆਂ ਮਿਸਲਾਂ ਉਨ੍ਹਾਂ ਦਾ ਹਰ ਤਰ੍ਹਾਂ ਨਾਲ ਅਦਬ ਤੇ ਸਤਿਕਾਰ ਕਰਦੀਆਂ ਰਹਿੰਦੀਆਂ ਸਨ। ਫ਼ਤਹ ਨੇ ਸਦਾ ਹੀ ਉਸ ਦੇ ਪੈਰ ਚੁੰਮੇ।

ਇਸ 'ਅਦੁਤੀ ਮਨੁੱਖ' ਦਾ ਜਨਮ ੧੬੯੭ ਨੂੰ ਪਿੰਡ ਕਾਲੰਕੇ ਪਰਗਨਾ ਸ਼ੇਖੂਪੁਰੇ ਵਿਖੇ ਚੋਧਰੀ ਦਲੀਪ ਸਿੰਘ ਵਿਰਕ ਦੇ ਘਰ ਹੋਇਆ। ਘਰ ਵਿਚ ਸਿੱਖੀ ਦਾ ਵਾਤਾਵਰਨ ਹੋਣ ਕਾਰਨ ਮਨ ਉਤੇ ਭੁੰਘੇ ਪ੍ਰਭਾਵ ਪੈ ਰਹੇ ਸਨ। ਬਚਪਣ ਤੋਂ ਹੀ ਆਪ ਜੀ ਦੀਆਂ ਰੁਚੀਆਂ ਜੰਗੀ ਸਨ। ਆਪਣੇ ਸਾਥੀਆਂ ਨਾਲ ਢਾਣੀਆਂ ਬਣਾ ਕੇ ਲੜਦੇ। ਕੱਦ ਬਹੁਤ ਉੱਚਾ ਸੀ। ਹਜ਼ਾਰਾਂ ਵਿਚ ਵੀ ਵਖਰੇ ਲਗਦੇ ਸਨ। ਇਕ ਵਾਰ ਖੇਡਾਂ ਖੇਡਾਂ ਵਿਚ ਸੱਜੇ ਮੱਢੇ ਉਤੇ ਭਾਰੀ ਸੱਟ ਲਗੀ। ਇਹ ਡਰ ਭਾਸਣ ਲਗਾ ਕਿ ਅੰਗ ਨਿਕਾਰਾ ਹੋ ਜਾਏਗਾ ਪਰ ਗੁਰੂ ਕਿਰਪਾ ਤੇ ਇਲਾਜ ਨਾਲ ਠੀਕ ਹੋ ਗਿਆ। ਆਪ ਜੀ ਪਿਤਾ ਨਾਲ ਗੁਰੂ ਗੋਬਿੰਦ ਸਿੰਘ ਜੀ ਪਾਸ

1. ਬਹੁਤ ਸਿੰਘਨ ਕੋ ਆਦਰ ਕਰੇ
ਬਿਨਾ ਪੁਛੇ ਪਥ ਗਲ ਨ ਕਰੇ।
ਟਹਲ ਘਰੇ ਤੇ ਕਰੇ ਸਵਾਈ।
ਬਹੁਤ ਗਰੀਬੀ ਉਸ ਮਨ ਆਈ।
ਜਿਮ ਜਿਮ ਪੰਥਹਿ ਟਹਲ ਕਮਾਵੇ
ਤਿਮ ਤਿਮ ਸਿੰਘ ਜੀ ਗੁਰਮਤ ਘਾਵੇ।

2. The Rajas of the Punjab by Lepell Griffin.

ਦਰਸਨਾਂ ਨੂੰ ਦਮਦਮਾ ਸਾਹਿਬ ਆਏ। ਬਾਬਾ ਬੰਦਾ ਸਿੰਘ ਦੀ ਸਹਾਇਤਾ ਉਪਰੰਤ ਜਦ ਝੱਗੜੇ ਵਧ ਗਏ ਤਾਂ ਭਾਈ ਮਨੀ ਸਿੰਘ ਜੀ ਨੇ ਸੁਚੱਜੀ ਅਗਵਾਈ ਕਰ ਕੇ ਵਿੱਥਾਂ ਮੋਟੀਆਂ। ਆਪ ਜੀ ਨੇ ਭਾਈ ਮਨੀ ਸਿੰਘ ਜੀ ਦੇ ਹੱਥੋਂ ਅੰਮ੍ਰਿਤ ਛਕਿਆ।¹ ਭਾਈ ਤਾਰਾ ਸਿੰਘ ਜੀ ਦੀ ਸਹੀਦੀ (੧੭੨੬) ਉਪਰੰਤ ਪੰਥ ਵਿਚ ਇਕ ਜੋਸ਼ ਉਭਰਿਆ। ਉਸ ਜੋਸ਼ ਨੇ ਕਪੂਰ ਸਿੰਘ ਨੂੰ ਤਿਆਰ ਕੀਤਾ। ਪੰਥ ਨੇ ਗੁਰਮਤਾ ਕੀਤਾ ਕਿ ਚੁਪ ਕਟੀ ਕਰਨੀ ਠੀਕ ਨਹੀਂ। ਇਸ ਲਈ—

“(੧) ਸਾਹੀ ਹਕੂਮਤ ਦੇ ਖਜ਼ਾਨਿਆਂ ਉਤੇ ਹੱਥ ਸਾਫ਼ ਕੀਤੇ ਜਾਣ, (੨) ਘੋੜੇ ਤੇ ਹਥਿਆਰ ਪ੍ਰਾਪਤ ਕਰਨ ਲਈ ਖਾਸ ਉਦਮ ਕੀਤਾ ਜਾਏ, (੩) ਹਕੂਮਤ ਦੇ ਸਹਾਇਕ ਤੇ ਖੁਸ਼ਮਾਦੀਆਂ ਨੂੰ ਦੇਂਡ ਦਿਤੇ ਜਾਣ।”

ਜਥੇਦਾਰ ਦਰਬਾਰਾ ਸਿੰਘ ਦੀ ਅਗਵਾਈ ਹੇਠਾਂ ਸਰਦਾਰ ਕਪੂਰ ਸਿੰਘ ਨੇ ਪਹਿਲਾ ਹੱਲਾ ਮੁਲਤਾਨ ਤੋਂ ਦਿੱਲੀ ਵਲ ਜਾਂਦੇ ਸਾਹੀ ਖਜ਼ਾਨੇ ਉਤੇ ਕੀਤਾ।² ਤਕਰੀਬਨ ੪ ਲੱਖ ਰੁਪਿਆ ਸਿੰਘਾਂ ਦੇ ਹੱਥ ਆਇਆ। ਹੋਂਸਲੇ ਵਧਣ ਕਾਰਨ ਕਟੀ ਪਾਸੇ ਮੱਲਾਂ ਮਾਰਨ ਲਗ ਪਏ। ਮੁਰਤਜ਼ਾ ਖ਼ਾਨ ਉਚਕਜ਼ਈ, ਜੋ ਹਕੂਮਤ ਦੀ ਸੱਜੀ ਬਾਂਹ ਸੀ, ਨੂੰ ੧੭੨੭ ਈ: ਨੂੰ ਜਾ ਲਿਆ। ਇਨ੍ਹਾਂ ਹਲਿਆਂ ਵਿਚ ਸਿੱਖ ਇਹਤਿਆਤ ਵਰਤਦੇ ਸਨ ਕਿ ਕੋਈ ਬੇਦੋਸ਼ੇ ਦਾ ਨੁਕਸਾਨ ਨਾ ਹੋਵੇ। ਸ਼ੇਰ ਪ੍ਰਤਾਪ ਚੰਦ ਦਾ ਲੁਟਿਆ ਮਾਲ ਵਾਪਸ ਕਰਨਾ ਇਕ ਮਿਸਾਲ ਹੈ।

ਦਿੱਲੀ ਦੀ ਹਕੂਮਤ ਨੇ ਜ਼ਕਰੀਆ ਖ਼ਾਨ ਨੂੰ ਪੰਜਾਬ ਦਾ ਗਵਰਨਰ ਨਿਯਤ ਕਰ ਦਿੱਤਾ। ਉਸ ਨੇ ਸਖ਼ਤੀ ਅਰੰਭੀ। ਕਪੂਰ ਸਿੰਘ ਜੀ ਅਗੇ ਹੋ ਕੇ ਲੜਦੇ ਰਹੇ। ਲਗਾਤਾਰ ਛੇ ਸਾਲ ਦੀ ਸਖ਼ਤੀ ਬਾਅਦ ਮਹਿਸੂਸ ਕੀਤਾ ਕਿ ਨਵੀਂ ਪਾਲਿਸੀ ਅਪਨਾਉਣ ਦੀ ਲੋੜ ਹੈ। ਉਸ ਵਿਉਂਤ ਦੱਸੀ ਕਿ—

“(੧) ਸਿੰਘਾਂ ਤੋਂ ਬੰਦਸ਼ਾਂ ਉਠਾ ਲਈਆਂ ਜਾਣ, (੨) ਸਿੰਘਾਂ ਨੂੰ ਵੱਡੀਆਂ ਜਾਗੀਰਾਂ ਦਿੱਤੀਆਂ ਜਾਣ, (੩) ਆਗੂ ਨੂੰ ਉਚ ਪਦਵੀਆਂ ਦਿੱਤੀਆਂ ਜਾਣ।”

ਜ਼ਕਰੀਆ ਖ਼ਾਨ ਨੇ ਭਾਈ ਸੁਬੇਗ ਸਿੰਘ ਨੂੰ ਭੇਜਿਆ। ਕਾਫ਼ੀ ਵਿਚਾਰ ਉਪਰੰਤ ਇਹ ਜਾਗੀਰ, ਨਵਾਬੀ ਸਰਦਾਰ ਕਪੂਰ ਸਿੰਘ ਨੂੰ ਦਿੱਤੀ ਗਈ।

ਨਵਾਬੀ ਸਵੀਕਾਰ ਕਰਨ ਉਪਰੰਤ ਆਪ ਜੀ ਨੇ ਪੰਥਕ ਜਥੇਬੰਦੀ ਨੂੰ ਮਜ਼ਬੂਤ ਕਰਨਾ ਅਰੰਭਿਆ। ਆਪ ਜੀ ਦਾ ਸਤਿਕਾਰ ਬਹੁਤ ਹੀ ਵੱਧ ਗਿਆ। ਮੁਖੋਂ ਨਿਕਲਿਆ ਹਰ ਸਥਾਨ ਰਬੀ ਬਾਣੀ ਸਮਝਿਆ ਜਾਣ ਲੱਗਾ। ਜੱਸਾ ਸਿੰਘ ਆਹਲੂਵਾਲੀਆ ਨੂੰ ‘ਪਾਤਸ਼ਾਹ’ ਆਖਿਆ ਤਾਂ ਸਾਰੀ ਕੌਮ ਨੇ ਪਾਤਸ਼ਾਹ ਜੱਸਾ ਸਿੰਘ ਆਖਣਾ ਅਰੰਭ ਕਰ ਦਿੱਤਾ। ਜਗੀਰ

1. ਬ੍ਰਿਕ ਯੋਤ ਬਿੰਮੀਦਾਰ, ਤਹਾਂ ਕਾ ਬਸਨਵਾਰ।
ਬਾ ਦਲੀਪ ਸਿੰਘ ਭਾਰ, ਤੁਰਕਨ ਸੈਤਾ ਬੋਹੈ,
ਕਪੂਰ ਸਿੰਘ ਫਾਨ ਸਿੰਘ ਦੇਹਾਂ ਪੁਤਰਾਂ ਸਮੇਤ,
ਮਨੀ ਸਿੰਘ ਜੀ ਤੇ ਸੁਧਾ ਛਕ ਮੁਦਾ ਪਾਯੋ ਹੈ।

(ਗਿਕਾਨੀ ਗਿਕਾਨ ਸਿੰਘ, ਪੰਥ ਪ੍ਰਕਾਸ਼ ੧੮੯੯)

2. ਉਸੀ ਸਮੇਂ ਖੜਪਨਾ ਬਾਹੀ, ਮੁਲਤਾਨੋਂ ਦਿੱਲੀ ਜੋ ਜਾਹੀ।
ਤਾਕੇ ਸੰਗ ਫੌਜ ਰਖਵਾਲੀ, ਥੀ ਸੋ ਦੌੜ ਗਈ ਕਿਤਸਾਰੀ।
ਗਡੇ ਭਰੇ ਰੁਪਯਨ ਕੇਰੇ, ਚਾਰ ਲਖ ਕੇ ਕੇ ਸੋ ਨੇਰੇ।

ਭਾਵੇਂ ੧੭੩੫ ਵਿਚ ਚਕਰੀਆ ਖਾਨ ਨੇ ਚਬਤ ਕਰ ਲਈ ਪਰ 'ਨਵਾਬੀ' ਪਦ ਆਪ ਜੀ ਦੇ ਨਾਮ ਨਾਲ ਅਟੁਟ ਹੋ ਚੁਕਾ ਸੀ। ਆਪ ਜੀ ਜੰਗਾਂ ਜੁੱਧਾਂ ਵਿਚ ਵੀ ਧਰਮ ਪ੍ਰਚਾਰ ਨੂੰ ਓਹਲੇ ਨਹੀਂ ਕਰਦੇ ਸਨ। 'ਬਾਬਾ' ਆਲਾ ਸਿੰਘ ਨੇ ਵੀ ਸਤੰਬਰ ੧੭੩੬ ਨੂੰ ਆਪ ਜੀ ਦੇ ਹੱਥੋਂ ਹੀ ਅੰਮ੍ਰਿਤ ਛਕਿਆ^੧। ਨਾਦਰ ਦੇ ਹਮਲੇ ਸਮੇਂ ਕੌਮ ਦੀ ਸੁੰਦਰ ਅਗਵਾਈ ਕਰਕੇ ਹਮਲੇ ਤੋਂ ਪੂਰੇ ਲਾਭ ਉਠਾਏ। ਯੁੱਧ ਨੀਤੀ ਵਿਚ ਆਪ ਨਿਪੁੰਨ ਸਨ। ਨਾਦਰ ਵਰਗੇ ਜਰਨੈਲ ਨੂੰ ਹੈਰਾਨ ਕਰ ਦੇਣਾ ਆਪ ਦੀ ਸੁਚੱਜੀ ਅਗਵਾਈ ਦਾ ਹੀ ਸਦਕਾ ਸੀ। ਜੰਗ ਵਿਚ ਮਸਤ ਹਾਥੀ ਵਾਂਗੂੰ ਅਗੇ ਨਿਕਲ ਜਾਂਦੇ ਤੇ ਕਦੇ ਵੀ ਜਾਨ ਦੀ ਪ੍ਰਵਾਹ ਨਾ ਕਰਦੇ। ਉਨ੍ਹਾਂ ਦੇ ਸਾਰੇ ਸਰੀਰ ਤੇ ਛੱਟਾਂ ਦੇ ਚਿੰਨ੍ਹ ਸਨ। ਇਹ ਵਿਅਕਤੀ ੧੭੪੮ ਤਕ ਬਿਖੜੇ ਸਮੇਂ ਅਗਵਾਈ ਕਰਦਾ ਰਿਹਾ। ਵੈਸਾਖੀ (੧੭੪੮) ਨੂੰ ਵਾਗਡੋਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਦੇ ਕੇ ਅੰਮ੍ਰਿਤ ਪ੍ਰਚਾਰ ਵਲ ਪੂਰਾ ਧਿਆਨ ਦੇਣਾ ਅਰੰਭਿਆ। ੧੭੫੩ ਈ: ਨੂੰ ਆਪ ਜੀ ਨੇ ਅਕਾਲ ਚਲਾਣਾ ਕੀਤਾ। ਅੰਤਮ ਸਮੇਂ ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਦੀ ਕਿਰਪਾਨ ਅਤੇ ਗੁਰਜ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਦੇ ਦਿੱਤਾ। ਆਪ ਜੀ ਦਾ ਸਸਕਾਰ ਬਾਬਾ ਅਟਲ ਜੀ ਪਾਸ ਕੀਤਾ ਗਿਆ। ਆਪ ਜੀ ਦੀ ਸਮਾਧ ਵੀ ਉਥੇ ਹੀ ਬਣਾਈ ਗਈ।^੨

ਨਵਾਬ ਕਪੂਰ ਸਿੰਘ ਸਿੱਖੀ ਆਚਰਣ ਦੀ ਮੂਰਤ, ਨਿਮਰਤਾ ਵਿਚ ਸਭ ਤੋਂ ਅਗੇ, ਨਿਰਭੇਤਾ ਵਿਚ ਸਿਖਰ ਉੱਤੇ ਅਤੇ ਇਕ ਤਗੜੇ ਜਥੇਦਾਰ, ਪ੍ਰਬੰਧਕ ਤੇ ਸਭ ਦੇ ਸਾਂਝੇ ਆਗੂ ਸਨ। ਬੁੱਢਾ ਦਲ ਤੇ ਤਰਨਾ ਦਲ ਵਾਲੇ ਦੋਵੇਂ ਹੀ ਆਗੂ ਮੰਨਦੇ ਸਨ। ਸਰੀਰ ਭਰਵਾਂ ਤੇ ਕੱਦ ਕਾਠ ਬਹੁਤ ਉੱਚਾ ਸੀ। ਸਿੱਖੀ ਪਰਚਾਰ ਦੀ ਲਗਨ ਹਿਰਦੇ ਵਿਚ ਠਾਠਾ ਮਾਰਦੀ ਰਹਿੰਦੀ ਸੀ। ਆਪ ਜੀ ਦੀ ਕਥਨੀ ਇਤਨੀ ਪ੍ਰਭਾਵਤ ਸੀ ਕਿ ਲਤੀਫ ਲਿਖਦਾ ਹੈ, "ਕੋਈ ਵੀ ਪ੍ਰਭਾਵਤ ਹੋਏ ਬਗ਼ੈਰ ਨਹੀਂ ਸੀ ਰਹਿ ਸਕਦਾ। ਹਜ਼ਾਰਾਂ ਦੀ ਭਿਣਤੀ ਵਿਚ ਜੱਟਾਂ, ਤਰਖਾਣਾਂ, ਜੁਲਾਹਿਆਂ, ਝੀਵਰਾਂ ਤੇ ਛੱਤਰੀਆਂ ਨੂੰ ਅੰਮ੍ਰਿਤ ਛਕਾ ਕੇ ਗੁਰੂ ਪੰਥ ਵਿਚ ਪ੍ਰਵੇਸ਼ ਕਰਾਇਆ। ਇਸ ਦੀ ਯੋਗ ਅਗਵਾਈ ਸਦਕਾ ਪੰਥ ਚੋਟੀ ਉੱਤੇ ਜਾ ਪੁੱਜਾ। ਇਸ ਦੀ ਵਡਿਆਈ ਦਾ ਕਾਰਨ ਇਹ ਸੀ ਕਿ ਇਸ ਨੇ ਸਿੱਖਾਂ ਲਈ ਐਸਾ ਰਸਤਾ ਬਣਾ

1. ਅੰਮ੍ਰਿਤ ਛਕਿਓ ਨਵਾਬ ਤੋਂ ਪੰਥ ਤਈ ਪ੍ਰਸੰਨਹਿ।
ਸਰਧਾ-ਸਾਥ ਛਕਾਇਕੋ ਪੁੱਜਕੇ ਏਤ ਅਹਿਲਾਵ।
2. ਇਹ ਗੁਰਜ ਸੀ ਅਕਾਲ ਤਖਤ ਉੱਤੇ ਸੁਰਖਿਅਤ ਪਿਆ ਹੈ।
3. ਇਸ ਸਮਾਧ ਉਪਰ ਇਹ ਅੱਖਰ ਉਕਰੇ ਹੋਏ ਸਨ—
"ਸਮਾਧ ਨਵਾਬ ਕਪੂਰ ਸਿੰਘ ਜੀ ਬਹਾਦਰ
ਬਹੁਰਗ ਮਹਾਰਾਜਾ ਸਾਹਿਬ ਬਹਾਦਰ ਵਾਲੀਏ ਕਪੂਰਬਲਾ

سارے نواب کپور علی گڑھ جی بہادر
پیرک مہاراجہ صاحب بہادر والیہ دیوبند

ਪਰ ਇਸ ਸਮਾਧ ਨੂੰ ੧੨-੧੩ ਅਪਰੈਲ ੧੯੨੩ ਨੂੰ ਬਿਨਾਂ ਇਸ ਦੀ ਮਹੱਤਤਾ ਸਮਝੇ ਹੀ ਹਟਾ ਦਿੱਤੀ। ਚੰਗੇ ਭਾਗਾਂ ਨੂੰ ਉਸ ਸਮਾਧ ਦੀ ਛੋਟੇ ਸਰਦਾਰ ਪਰਮ ਸਿੰਘ ਹੋਤੀ ਨੇ ਲਈ ਹੋਈ ਸੀ।

ਦਿੱਤਾ ਜਿਸ ਉਤੇ ਟੁਰ ਕੇ ਉਹ ਪੰਜਾਬ ਵਿਚ ਸੁਤੰਤਰ ਰਾਜ ਦੇ ਮਾਲਕ ਹੋ ਸਕਣ।¹ ਡਾਕਟਰ ਗੋਕਲ ਚੰਦ ਨਾਰੰਗ ਦਾ ਕਹਿਣਾ ਹੈ ਕਿ ਸਾਰੇ ਸਿੰਘਾਂ ਵਿਚ ਉਹ ਮਹਾਨ ਪਵਿੱਤ੍ਰ ਜੀਵਨ ਵਾਲਾ ਸੰਤ ਮੰਨਿਆ ਜਾਂਦਾ ਸੀ। ਇਸ ਲਈ ਸਾਰਾ ਪੰਥ ਇਸ ਨੂੰ ਸਤਿਕਾਰਦਾ ਸੀ।² ਜਨਰਲ ਗਾਰਡਨ ਨੇ ਵੀ ਬੜੇ ਸੁੰਦਰ ਅੱਖਰਾਂ ਵਿਚ ਯਾਦ ਕੀਤਾ ਹੈ 'ਗੁਰੂ ਗੋਬਿੰਦ ਸਿੰਘ ਜੀ ਦੇ ਜੋਤੀ ਜੋਤ ਸਮਾ ਜਾਣ ਉਪਰੰਤ ਖਾਲਸਾ ਕੌਮ ਖਿੰਡ ਗਈ ਸੀ। ਮੈਦਾਨ ਜੰਗਾਂ ਵਿਚ ਇਸ ਦੀ ਅਗਵਾਈ ਕਰਨ ਵਾਲਾ ਕੋਈ ਆਗੂ ਨਹੀਂ ਸੀ ਰਿਹਾ। ਇਸ ਵਰਿਆਮ ਸੂਰਮੇ ਨੇ ਅਗਵਾਈ ਕਰ ਕੇ ਸਭ ਦਾ ਦੁਖ ਸੁਖ ਸਾਂਝਾ ਅਤੇ ਕਮਾਈ ਸਾਂਝੀ ਕਰਾਈ।'³ ਮੈਗਰੇਗਰ ਨਵਾਬ ਕਪੂਰ ਸਿੰਘ ਨੂੰ ਇਕ ਨਿਡਰ, ਬਹਾਦਰ ਤੇ ਨੀਤੀਵਾਨ ਸੂਰਮਾ ਲਿਖਦਾ ਹੈ।⁴ ਸੱਚੀ ਗੱਲ ਇਹ ਹੈ ਕਿ ਇਸ ਵਿਅਕਤੀ ਨੇ ਪੰਥ ਦੀ ਬਿਖੜੇ ਸਮੇਂ ਅਗਵਾਈ ਕਰ ਕੇ ਇਤਿਹਾਸ ਵਿਚ ਵਡਮੁੱਲੀ ਥਾਂ ਪ੍ਰਾਪਤ ਕਰ ਲਈ ਹੈ।

ਸਿੱਖਾਂ ਵਿਚ ਉਤਸ਼ਾਹ ਤੇ ਜਥੇਬੰਦੀ—ਨਵਾਬੀ ਮਿਲਣ ਕਾਰਨ ਕੁਝ ਸੁਖ ਦਾ ਸਾਹ ਆਇਆ। ਸਿੱਖਾਂ ਵਿਚ ਉਤਸ਼ਾਹ ਦੀ ਲਹਿਰ ਵਧੀ। ਰਾਜ ਵਲ ਪਹਿਲਾ ਕਦਮ ਸਮਝ ਕੇ ਸਿੱਖ ਹੋਰ ਚੜ੍ਹਦੀ ਕਲਾ ਵਿਚ ਹੋ ਗਏ। ਇਤਨੀ ਖੁਸ਼ੀ ਹੋਈ ਕਿ ਕੁਝ ਸਿੰਘ ਆਰਾਮ ਕਰਨ ਦੀ ਸੋਚਣ ਲੱਗ ਪਏ। ਕਈ ਘਰਾਂ ਵਲ ਸੰਬੰਧੀਆਂ ਨੂੰ ਮਿਲਣ ਚਲੇ ਗਏ। ਕਈ ਅੰਮ੍ਰਿਤਸਰ ਹੀ ਡੇਰੇ ਲਗਾ ਕੇ ਬੁੰਗੇ ਬਨਾਉਣ ਲੱਗੇ। ਕਈਆਂ ਕੁਰਦੁਆਰੇ, ਜੋ ਗਿਰਾ ਦਿੱਤੇ ਗਏ ਸਨ, ਉਨ੍ਹਾਂ ਨੂੰ ਉਸਾਰਨਾ ਅਰੰਭਿਆ। ਕਈ ਖੇਤੀਬਾੜੀ ਵਿਚ ਲੱਗ ਪਏ। ਕਈ ਪਿੰਡਾਂ ਵਿਚ ਜਾ ਕੇ ਸਿੰਘ ਸਜਾਣ ਲੱਗੇ। ਕੁਝ ਦਿਨਾਂ ਵਿਚ ਹੀ ਹੋਰ ਕਿਤਨੇ ਸਿੱਖ ਬਣਾ ਲਏ ਗਏ। ਛੇਤੀ ਹੀ ਇਤਨੀ ਤਾਕਤ ਹੋ ਗਈ ਕਿ ਪੰਥ ਦੇ ਮੁਖੀ ਜਥੇਬੰਦੀ ਨੂੰ ਪਕਿਆ ਪੈਰਾਂ ਉਤੇ ਕਰਨ ਦੀ ਸੋਚਣ ਲੱਗੇ। ਨਵਾਬ ਕਪੂਰ ਸਿੰਘ ਜੀ ਨੂੰ ਭਾਈ ਕਾਹਨ ਸਿੰਘ ਤੇ ਭਾਈ ਬਿਨੋਧ ਸਿੰਘ ਨੇ ਸਲਾਹ ਦਿੱਤੀ ਕਿ ਜਥੇ ਬਨਾਣੇ ਜ਼ਰੂਰੀ ਹਨ। ਭਾਈ ਮਨੀ ਸਿੰਘ ਜੀ ਦੀ ਅਗਵਾਈ ਹੇਠਾਂ ਜਥੇ ਬਨਾਉਣ ਦਾ ਕੰਮ ਅਰੰਭ ਕੀਤਾ ਗਿਆ। ਸਲਾਹ ਇਹ ਬਣੀ ਕਿ ਜੇ "ਜਥਾ ਇਕ ਹੀ ਰਖੀਏ ਤਾਂ ਜਾਗੀਰ ਤੇ ਹੋਰ ਇੰਤਜ਼ਾਮ ਕਰਨਾ ਕਠਨ ਹੈ। ਸਿੱਖ ਪੰਥ ਵੱਧ ਗਿਆ ਹੈ। ਜਥੇ ਬਨਾਉਣੇ ਚਾਹੀਦੇ ਹਨ। ਇਕ

1. History of the Punjab by Mohd. Latif p. 323.

"He was undoubtedly the most distinguished of the Sikh leaders who paves the way for the greatness of the nation as an independent ruling power.

2. Transformation of Sikhism page 279 (Second Edition).

"He enjoyed a great reputation on being the holiest man among the Khalsa."

3. Gordon : The Sikhs. P. 70-71.

4. History of the Sikh by W.L.Mc. GREGOR.

vol. 1, Page 121.

He was a brave man. His value and judgement was proverbial.

ਥਾਵੇਂ ਲੰਗਰ ਕਰਨਾ ਵੀ ਮੁਸ਼ਕਲ ਹੈ।¹ ਸੌ ਨਵਾਬ ਕਪੂਰ ਸਿੰਘ ਨੇ ਸਰਬਤ ਖਾਲਸਾ ਨੂੰ ਦੋ ਹਿੱਸਿਆਂ ਵਿਚ ਵੰਡ ਦਿੱਤਾ। ਇਕ ਦਾ ਨਾਮ 'ਬੁੱਢਾ ਦਲ' ਰੱਖਿਆ ਗਿਆ ਤੇ ਦੂਜੇ ਦਾ ਨਾਮ 'ਤਰਨਾ ਦਲ'। ਬੁੱਢਾ ਦਲ ਦੇ ਜਥੇਦਾਰ ਨਵਾਬ ਕਪੂਰ ਸਿੰਘ, ਸਰਦਾਰ ਗੁਰਬਖਸ਼ ਸਿੰਘ, ਸਰਦਾਰ ਸ਼ਾਮ ਸਿੰਘ ਨਾਰੋਕੇ, ਭਾਈ ਬਾਘ ਸਿੰਘ ਆਹਲੂਵਾਲੀਆ, ਕੁਬੇਰ ਸਿੰਘ, ਭੂਮਿਆ ਸਿੰਘ ਸਨ। 'ਤਰਨਾ ਦਲ' ਪਹਿਲਾਂ ਤਾਂ ਜਥੇਦਾਰ ਬਾਗ ਸਿੰਘ ਦੀ ਅਗਵਾਈ ਹੇਠਾਂ ਟੁਰਦਾ ਰਹਿਆ ਪਰ ਦਰਬਾਰਾ ਸਿੰਘ ਜੀ ਦੇ ਚੜ੍ਹਾਈ ਕਰਨ ਉਪਰੰਤ ਇਕ ਥਾਵੇਂ ਰਖਣਾ ਮੁਸ਼ਕਲ ਹੋ ਗਿਆ। ਪੰਜ ਜਥੇ ਬਣਾਏ ਗਏ। ਪੰਜੇ ਜਥੇ ਅੰਮ੍ਰਿਤਸਰ ਵਿਚ ਟਿਕੇ। ਇਕ ਇਕ ਜਥੇ ਨੇ ਅੰਮ੍ਰਿਤਸਰ ਦੇ 'ਪੰਜੇ ਸਰ' (ਰਾਮ ਸਰ, ਬਬੇਕ ਸਰ, ਲਛਮਨ ਸਰ, ਕੋਲ ਸਰ ਅਤੇ ਸੰਤੋਖ ਸਰ) ਟਿਕਾਣਾ ਬਣਾ ਲਿਆ। ਅੰਮ੍ਰਿਤਸਰ ਤੇ ਅਕਾਲ ਤਖਤ ਬੁਢਾ ਦਲ ਦੀ ਅਗਵਾਈ ਵਿਚ ਸਨ। ਪੰਜ ਜੱਥਿਆਂ ਦੇ ਜਥੇਦਾਰ ਇਹ ਸਨ : ਪਹਿਲੇ ਜਥੇ ਦੇ ਜਥੇਦਾਰ, ਬਾਬਾ ਦੀਪ ਸਿੰਘ; ਦੂਸਰੇ ਦੇ ਕਰਮ ਸਿੰਘ ਤੇ ਮੀਤ ਜਥੇਦਾਰ ਧਰਮ ਸਿੰਘ; ਤੀਸਰੇ ਦੇ ਕਾਹਨ ਸਿੰਘ ਅਤੇ ਮੀਤ ਜਥੇਦਾਰ ਬਿਨੋਧ ਸਿੰਘ; ਚੌਥੇ ਦੇ ਦਸਵੰਧਾ ਸਿੰਘ ਜੀ ਕੋਟ ਬੁਢਾ ਵਾਲੇ; ਪੰਜਵੇਂ ਦੇ ਵੀਰੂ ਸਿੰਘ ਅਤੇ ਜੀਵਨ ਸਿੰਘ ਰੰਘਰੋਟੇ ਸਨ। ਹਰ ਜਥੇ ਵਿਚ ਤਕਰੀਬਨ ੧੩੦੦ ਤੋਂ ੨੦੦੦ ਤਕ ਸਿੱਖ ਸਨ ਪਰ ਇਹ ਗਿਣਤੀ ਵੱਧਦੀ ਘਟਦੀ ਰਹਿੰਦੀ ਸੀ। ਹਰ ਜਥੇ ਵਾਲੇ ਇਕ ਥਾਵੇਂ ਖਾਂਦੇ, ਪਹਿਨਦੇ ਤੇ ਰਹਿੰਦੇ ਸਨ। ਕੋਈ ਜਥਾ ਆਪਣੇ ਕੋਲ ਕੁਝ ਨਹੀਂ ਸੀ ਰਖਦਾ। ਸਾਰੇ 'ਬੁਢਾ ਦਲ' ਦੇ ਆਗੂ ਕੋਲ ਲਿਆਂਦੇ ਸਨ। ਨਵਾਬ ਕਪੂਰ ਸਿੰਘ ਹੀ ਸਮੁੱਚੀ ਅਗਵਾਈ ਕਰ ਰਹੇ ਸਨ। 'ਬੁਢਾ ਦਲ' ਵਾਲੇ ਆਮ ਤੌਰ ਉੱਤੇ ਅੰਮ੍ਰਿਤਸਰ ਹੀ ਟਿਕਦੇ ਪਰ 'ਤਰਨਾ ਦਲ' ਵਾਲੇ ਦੂਰ ਦੂਰ ਤਕ ਮਾਰ ਕਰਦੇ। ਹਿਸਾਰ ਤੇ ਹਾਂਸੀ ਤਕ 'ਤਰਨਾ ਦਲ' ਦੇ ਜਥੇ ਮਾਰ ਕਰ ਆਉਂਦੇ ਸਨ। ਇਨ੍ਹਾਂ ਦੇ ਕੰਮਾਂ ਦੀ ਕਾਰ ਗੁਜ਼ਾਰੀ ਦਾ ਚਿੱਠਾ, ਲਿਖਤ ਪੜ੍ਹਤ ਅਤੇ ਹੋਰ ਹਿਸਾਬ ਸਰਦਾਰ ਜੱਸਾ ਸਿੰਘ (ਕਲਾਲ)² ਕੋਲ ਸੀ।

ਜ਼ਕਰੀਆ ਖ਼ਾਨ ਦੀਆਂ ਔਕੜਾਂ—ਜ਼ਕਰੀਆ ਖ਼ਾਨ ਆਪ ਕਈ ਮੁਸ਼ਕਲਾਂ ਵਿਚ ਫਸਿਆ ਹੋਇਆ ਸੀ। ਸਿਰਫ ਸਿੱਖ ਹੀ ਉਸ ਨੂੰ ਭੰਗ ਨਹੀਂ ਸਨ ਕਰ ਰਹੇ ਸਗੋਂ ਉਸਨੂੰ ਦਿੱਲੀ ਦੇ ਹਾਕਮ ਵੀ ਹੋਰ ਨਜ਼ਰ ਨਾਲ ਦੇਖਦੇ ਸਨ। ਜਿਉਂ ਜਿਉਂ ਉਹ ਦਿੱਲੀ ਦੀ ਹਕੂਮਤ ਤੋਂ ਵੱਧ ਮਦਦ ਮੰਗਦਾ ਉਹ ਗੁਸਾ ਕਰਦੇ। ਦਿੱਲੀ ਵਾਲੇ ਇਹ ਕਹਿ ਰਹੇ ਸਨ ਕਿ ਸਿੱਖਾਂ ਨੂੰ ਹੱਥ ਵਿਚ ਰਖਕੇ ਉਹ ਬਗ਼ਾਵਤ ਦੀ ਤਿਆਰੀ ਕਰ ਰਹਿਆ ਹੈ। ਆਪ੍ਰੀ ਤਾਂ ਜਾਗੀਰ ਦੇ ਕੇ ਉਸ ਦੋਸਤੀ ਕਰ ਲਈ ਹੈ ਤੇ ਉਨ੍ਹਾਂ ਦਾ ਮੂੰਹ ਹਿਸਾਰ, ਹਾਂਸੀ, ਦਿੱਲੀ ਵੱਲ ਕਰ ਦਿੱਤਾ ਹੈ। ਮਾਲੀਆ ਦੀ ਰਕਮ ਦਿੱਲੀ ਭੇਜਣ ਵਿਚ ਉਹ ਅਸਫਲ ਰਹਿਆ। ਦਿੱਲੀ ਵਾਲਿਆਂ ਇਸ ਨੂੰ ਬਗ਼ਾਵਤ ਕਰਨ ਦਾ ਮੁੱਢ ਸਮਝਿਆ। ਦੂਸਰੇ, ਜ਼ਕਰੀਆ ਖ਼ਾਨ ਆਪ ਤੁਰਾਨੀ ਸਰਦਾਰ ਸੀ ਤੇ ਇਹ ਸ਼ੱਕ ਪੱਕਾ ਹੋ ਰਹਿਆ ਸੀ ਕਿ ਇਹ ਗ਼ਜ਼ਨੀ ਹਕੂਮਤ ਨਾਲ

1. ਯਥਾ ਇਕ ਥਾਂ ਪੁਜੇ ਲੰਗਰ ਨਾਹੀ।
ਕੋਊ ਜੁਗਤਿ ਯਥਾ ਲਈ ਸੈ ਬਨਾਈ।
ਸਿੰਘਨ ਕੈ ਦਈਯੋ ਜਥੈ ਬਣਾਇ।
ਦੇ ਦੇ ਮਰਚ ਉਨ ਦਈਯੋ ਪੁਗਾਇ॥

2. ਇਹ ਹੀ ਬਾਹਦ ਵਿਚ ਆਹਲੂਵਾਲੀਆ ਕਰ ਕੇ ਪ੍ਰਸਿੱਧ ਹੋਏ।

ਸਾਜ਼ ਬਾਜ਼ ਕਰਕੇ ਦਿੱਲੀ ਦਾ ਤਖ਼ਤ ਉਲਟ ਜਾਂ ਉਲਟਵਾ ਦੇਵੇਗਾ। ਇਨ੍ਹਾਂ ਹਾਲਤਾਂ ਵਿਚ ਜ਼ਕਰੀਆ ਖ਼ਾਨ ਨੇ ਸਿੱਖਾਂ ਨੂੰ ਖੁਲ੍ਹਾ ਅਤੇ ਦੋਸਤੀ ਦਾ ਹੱਥ ਵਧਾਉਣ ਵਿਚ ਹੀ ਰਾਜਨੀਤੀ ਸਮਝੀ।

ਸਿੱਖਾਂ ਤਾਕਤ ਵਧਾ ਲਈ—ਸਿੰਘਾਂ ਵੀ ਨਵਾਬ ਕਪੂਰ ਸਿੰਘ ਦੀ ਅਗਵਾਈ ਹੇਠਾਂ ਉਸ ਸਮੇਂ ਦਾ ਕਾਫੀ ਫਾਇਦਾ ਉਠਾਇਆ। ਉਹ ਜਾਣਦੇ ਸਨ ਕਿ ਇਹ ਜਾਗੀਰ ਕੋਈ ਸਦੀਵੀ ਨਹੀਂ ਹੈ ਅਤੇ ਉਹ ਵੀ ਸਮਝਦੇ ਸਨ ਕਿ ਮੌਕੇ ਦਾ ਵੱਧ ਤੋਂ ਵੱਧ ਫਾਇਦਾ ਜਥੇਬੰਦੀ ਨੂੰ ਮਜ਼ਬੂਤ ਕਰਨ ਵਿਚ ਉਠਾਣਾ ਚਾਹੀਦਾ ਹੈ। ਜਾਗੀਰ ਵੀ ਇਕ ਚੰਗੀ ਸਹਾਇਤਾ ਸੀ। ਪੱਕੀ ਆਮਦਨ ਹੋਣ ਕਾਰਨ ਜਥੇਬੰਦੀ ਦੇ ਕੰਮਾਂ ਵਿਚ ਆਸਾਨੀ ਮਿਲ ਜਾਂਦੀ ਸੀ। ਜਥੇਬੰਦੀ ਨੂੰ ਪੱਕਿਆਂ ਪੈਰਾਂ ਉੱਤੇ ਖੜਾ ਕਰ ਕੇ ਸਿੱਖਾਂ ਨੇ ਦੂਰ ਦੂਰ ਮੱਲਾਂ ਮਾਰਨੀਆਂ ਆਰੰਭੀਆਂ। ਆਪਣੇ ਆਪਣੇ ਖੇਤਰ ਵੰਡ ਲਏ ਤੇ ਕਈ ਟਿਕਾਣੇ ਵੀ ਬਣਾ ਲਏ।

ਜ਼ਕਰੀਆ ਖ਼ਾਨ ਨੇ ਜਾਗੀਰ ਵਾਪਸ ਲਈ—ਜ਼ਕਰੀਆ ਖ਼ਾਨ ਸਿੱਖਾਂ ਦੀ ਵੱਧਦੀ ਤਾਕਤ ਨੂੰ ਅਨੁਭਵ ਕਰ ਰਹਿਆ ਸੀ। ਥਾਂ ਥਾਂ ਸਿੱਖ ਹੀ ਰਾਜੇ ਬਣ ਗਏ ਸਨ। ਆਮ ਲੋਕੀ ਸਿੱਖਾਂ ਦੀ ਰਖਿਆ ਮੰਗਦੇ ਤੇ ਰਖਿਆ ਦੇ ਸਿੱਟੇ ਮਾਇਕ ਸਹਾਇਤਾ ਕਰਦੇ ਸਨ। ਜ਼ਕਰੀਆ ਖ਼ਾਨ ਦਿੱਲੀ ਦੀਆਂ ਉਲਝਣਾਂ ਵਿਚ ਫਸਿਆ ਹੋਣ ਕਾਰਨ ਧਿਆਨ ਨਹੀਂ ਦੇ ਸਕਦਾ ਸੀ। ਜਦ ਉਸ ਨੇ ਪੰਜਾਬ ਵੱਲ ਧਿਆਨ ਮੋੜਿਆ ਤਾਂ ਜਾਗੀਰ ਦੀ ਹੋਂਦ ਨੂੰ ਸਿੱਖਾਂ ਦੇ ਵਧਣ ਦਾ ਇਕ ਕਾਰਨ ਸਮਝ ਕੇ ਜਾਗੀਰ ਵਾਪਸ ਲੈਣ ਦਾ ਫ਼ੈਸਲਾ ਕੀਤਾ। ੧੭੩੫ ਈ: ਵਿਚ ਇਹ ਜਾਗੀਰ ਵਾਪਸ ਲੈ ਲਈ ਗਈ। ਸਿੱਖਾਂ ਇਸ ਜਾਗੀਰ ਵਾਪਸੀ ਨੂੰ ਜ਼ਕਰੀਆ ਖ਼ਾਨ ਵਲੋਂ ਨਵੇਂ ਅਤਿਆਚਾਰਾਂ ਦਾ ਆਰੰਭ ਸਮਝ ਕੇ ਪਹਿਲੇ ਹੀ ਤਿਆਰੀ ਕਰ ਲਈ।

ਜ਼ਕਰੀਆ ਖ਼ਾਨ ਨੇ ਸਿੱਖਾਂ ਨੂੰ ਫੇਰ ਦਬਾਉਣਾ—ਜ਼ਕਰੀਆ ਖ਼ਾਨ ਨੇ ਫਿਰ ਸਾਰੇ ਪੰਜਾਬ ਵਿਚ ਹੰਗਾਮੀ ਹਾਲਾਤ ਦਾ ਐਲਾਨ ਕੀਤਾ ਤੇ ਸਾਰਿਆਂ ਚੌਧਰੀਆਂ, ਫ਼ੌਜਦਾਰਾਂ ਨੂੰ ਮਦਦ ਲਈ ਪੁਕਾਰਿਆ। ਦੀਵਾਨ ਲਖਪਤ ਰਾਇ ਦੀ ਖਾਸ ਡਿਊਟੀ ਲਗਾਈ ਗਈ। ਬੁਢਾ ਦਲ ਦਾ ਬਾਰੀ ਦੁਆਬੇ ਵਿਚ ਅਸਰ ਜਾਇਲ ਕੀਤਾ ਗਿਆ ਅਤੇ ਇਲਾਕੇ ਵਿਚੋਂ ਕੱਢ ਦਿੱਤਾ ਗਿਆ। ਬੁਢਾ ਦਲ ਮਾਲਵੇ ਵਲ ਵਧਿਆ। ਉਥੇ ਬਾਬਾ ਆਲਾ ਸਿੰਘ ਨੇ ਬੁੱਢਾ ਦਲ ਦਾ ਸਵਾਗਤ ਕੀਤਾ ਅਤੇ ਉਨ੍ਹਾਂ ਨੇ ਨਵਾਬ ਕਪੂਰ ਸਿੰਘ ਹੱਥੋਂ ਅੰਮ੍ਰਿਤ ਛਕਿਆ। ਬੁੱਢਾ ਦਲ ਨੇ ਵੀ ਆਲਾ ਸਿੰਘ ਦੀ ਸੁਨਾਮ ਤਕ ਇਲਾਕਾ ਜਿੱਤਣ ਵਿਚ ਮਦਦ ਕੀਤੀ। ਸਿੱਖਾਂ ਸਰਹੰਦ ਉਤੇ ਕਬਜ਼ਾ ਕਰਕੇ ਫਿਰ ਦੀਵਾਲੀ ਅੰਮ੍ਰਿਤਸਰ ਮਨਾਉਣ ਦਾ ਫ਼ੈਸਲਾ ਕੀਤਾ। ਸਿੱਖ ਗੋਇੰਦਵਾਲ, ਤਰਨਤਾਰਨ ਤੋਂ ਹੁੰਦੇ ਬਾਸਰਕੇ ਪੁੱਜੇ ਹੀ ਸੀ ਕਿ ਲਖਪਤ ਰਾਇ ਨੇ ਤਗੜੀ ਫ਼ੌਜ ਨਾਲ ਹਮਲਾ ਕੀਤਾ। ਲਖਪਤ ਰਾਇ ਸਿੱਖਾਂ ਨੂੰ ਚੁਨੀਆ ਵਲ ਧਕੇਲਣ ਵਿਚ ਕਾਮਯਾਬ ਹੋ ਗਿਆ ਪਰ ਇਤਨੇ ਨੂੰ ਤਰਨਾ ਦਲ ਦੇ ਜਥੇ ਪੁੱਜ ਗਏ। ਲਾਹੌਰ ਮੁੜਦੀਆਂ ਮੁਗ਼ਲ ਫ਼ੌਜਾਂ ਨੂੰ ਸਿੱਖਾਂ ਹਜ਼ਰਾਸਾਹ ਮੁਕੀਮ ਕੋਲ ਘੇਰ ਲਿਆ। ਤਗੜੀ ਹਾਰ ਦਿੱਤੀ। ਲਖਪਤ ਰਾਇ ਦਾ ਭਤੀਜਾ ਦੁਨੀ ਚੰਦ, ਜਮਾਲ ਖ਼ਾਨ, ਤਾਤਾਰ ਖ਼ਾਨ, ਅਤੇ ਫ਼ੌਜਦਾਰ ਵੀ ਥਾਵੇਂ ਹੀ

ਮਾਰੇ ਗਏ। ਇਸ ਜਿਤ ਨੇ ਸਿੱਖਾਂ ਨੂੰ ਹੋਰ ਉਤਸ਼ਾਹ ਦਿੱਤਾ। ਦੀਵਾਲੀ ਅੰਮ੍ਰਿਤਸਰ ਮਨਾਈ ਪਰ ਜ਼ਕਰੀਆ ਖ਼ਾਨ ਨੇ ਇਸ ਹਾਰ ਦਾ ਸੁਣ ਕੇ ਅਤਿਆਚਾਰਾਂ ਦੇ ਚੱਕਰ ਨੂੰ ਘੁਮਾਉਣਾ ਅਰੰਭ ਕਰ ਦਿੱਤਾ। ਫਿਰ ਗਸ਼ਤੀ ਫੌਜਾਂ ਭੇਜੀਆਂ ਗਈਆਂ। ਚੌਧਰੀਆਂ ਨੂੰ ਖ਼ਾਸ ਸਰਕੂਲਰ ਰਾਹੀਂ ਸਿੱਖਾਂ ਨੂੰ ਪਕੜਨ ਤੇ ਕਤਲ ਕਰਨ ਲਈ ਕਹਿਆ ਗਿਆ। ਖ਼ਾਸ ਫ਼ਰਮਾਨ ਜਾਰੀ ਕੀਤਾ ਕਿ ਜੇ ਕੋਈ ਸਿੱਖਾਂ ਨੂੰ ਪਨਾਹ, ਮਦਦ ਜਾਂ ਪਤਾ ਬਤਲਾਉਣ ਤੋਂ ਇਨਕਾਰ ਕਰੇਗਾ ਉਸ ਨੂੰ ਕਰੜੀ ਸਜ਼ਾ ਦਿੱਤੀ ਜਾਏਗੀ।¹ ਸਿੱਖ ਅਤਿਆਚਾਰ ਸਹਿਣ ਲਈ ਤਿਆਰ ਸਨ। ਭਾਵੇਂ ਜਥੇਬੰਦੀ ਦਾ ਕੇਂਦਰ ਟੁੱਟ ਗਿਆ ਪਰ ਕਨਿਘਮ ਦੇ ਕਹਿਣ ਅਨੁਸਾਰ ਸਿੱਖ ਐਸੀ ਤਾਰ ਵਿਚ ਜੁੜੇ ਹੋਏ ਸਨ ਕਿ ਇਕ ਦੂਜੇ ਦਾ ਦਰਦ ਉਹ ਯਕਦਮ ਮਹਿਸੂਸ ਕਰਨ ਲਗ ਪੈਂਦੇ ਸਨ। ਅੰਮ੍ਰਿਤਸਰ ਇਕੱਠ ਕਰਨ ਦੀ ਪਾਬੰਦੀ ਨੇ ਵੀ ਕਾਫ਼ੀ ਸੱਟ ਮਾਰੀ। ਕਨ੍ਹਈਆ ਲਾਲ ਦੇ ਕਥਨ ਅਨੁਸਾਰ 'ਹਜ਼ਾਰਾਂ ਸਿੱਖ ਕਤਲ ਹੋਏ, ਹਜ਼ਾਰਾਂ ਤਬਾਹ ਤੇ ਬਰਬਾਦ ਹੋ ਗਏ। ਰਹਿੰਦੇ ਪਹਾੜਾਂ ਨੂੰ ਨਸ ਭਜ ਗਏ ਅਤੇ ਸਿੱਖਾਂ ਦਾ ਦੇਸ਼ ਮਾਝਾ ਬਿਲਕੁਲ ਹੀ ਉਜੜ ਗਇਆ। ਜ਼ਕਰੀਆ ਖ਼ਾਨ ਨੇ ਜਲੰਧਰ ਦੁਆਬ ਦਾ ਨਾਜ਼ਮ ਅਦੀਨਾ ਨੂੰ ਨਿਯਤ ਕੀਤਾ ਤਾਂ ਕਿ ਦੁਆਬੇ ਵਿਚ ਵੀ ਸਿੱਖਾਂ ਨੂੰ ਰੋਕਿਆ ਜਾਏ।

ਭਾਈ ਮਨੀ ਸਿੰਘ ਜੀ ਦੀ ਸ਼ਹਾਦਤ—੧੭੨੧ ਤੋਂ ਭਾਈ ਮਨੀ ਸਿੰਘ ਜੀ ਸਮੁੱਚੀ ਅਗਵਾਈ ਕਰ ਰਹੇ ਸਨ। ਭਗਤੋਂ ਮਿਟਾਉਣ ਤੇ ਕਈ ਅਣਮੁਲੀਆਂ ਸਲਾਹਾਂ ਉਹ ਦੇਂਦੇ ਰਹੇ ਸਨ। ਦੀਵਾਲੀ ਤੇ ਵੈਸਾਖੀ ਦੇ ਇਕੱਠ ਕਰ ਕੇ ਸਿੱਖਾਂ ਨੂੰ ਜੁੜ ਬੈਠਣ ਦਾ ਮੌਕਾ ਉਹ ਬਖਸ਼ਦੇ ਸਨ। ਦੀਵਾਲੀ ਤੇ ਵੈਸਾਖੀ ਨੇ ਸਿੱਖਾਂ ਵਿਚ ਉਤਸ਼ਾਹ ਤੇ ਜਜ਼ਬਾ ਭਰਨ ਵਿਚ ਬਹੁਤ ਉਤਸ਼ਾਹ ਭਰਿਆ ਹੈ। ਜਾਗੀਰ ਦੇ ਮੌਜੂਦਾ ਪਾਣ ਉਪਰੰਤ ਦੀਵਾਲੀ ਤੇ ਵੈਸਾਖੀ ਦੇ ਦੀਵਾਨ ਨਹੀਂ ਸਨ ਹੋ ਸਕੇ। ਜੇ ਸਿੱਖਾਂ ਕਰਨ ਦੀ ਕੋਸ਼ਿਸ਼ ਵੀ ਕੀਤੀ ਤਾਂ ਰਸਤੇ ਵਿਚ ਹੀ ਰੋਕ ਲਏ ਗਏ। ੧੭੩੮ ਦੀ ਦੀਵਾਲੀ ਨੂੰ ਭਾਈ ਮਨੀ ਸਿੰਘ ਜੀ ਨੇ ਇਕੱਠ ਕਰਨ ਦੀ ਸੋਚੀ। ਜ਼ਕਰੀਆ ਖ਼ਾਨ ਨੇ ਇਸ ਸ਼ਰਤ ਉੱਤੇ ਇਜਾਜ਼ਤ ਦਿੱਤੀ ਕਿ ੫੦੦੦ ਰੁਪਏ ਕਰ ਵਜੋਂ ਤਾਰੇ ਜਾਣਗੇ। ਭਾਈ ਸਾਹਿਬ ਨੇ ਪ੍ਰਵਾਨ ਕੀਤਾ ਕਿਉਂਕਿ ਉਹ ਹਰ ਹੀਲੇ ਇਕੱਠ ਕਰਨਾ ਬਹੁਤ ਜ਼ਰੂਰੀ ਸਮਝਦੇ ਸਨ। ਉਨ੍ਹਾਂ ਦਾ ਖ਼ਿਆਲ ਸੀ ਕਿ ਰੁਪਏ ਸਰਬਤ ਖ਼ਾਲਸਾ ਦੇ ਜੁੜਨ ਸਮੇਂ ਆਸਾਨੀ ਨਾਲ ਹੋ ਜਾਣਗੇ। ਦੂਸਰੇ ਪਾਸੇ ਜ਼ਕਰੀਆ ਖ਼ਾਨ ਵੀ ਤਾਕ ਵਿਚ ਸੀ। ਸਿੱਖਾਂ ਦੇ ਇਕੱਠ ਨੂੰ ਉਹ ਜਾਲ ਵਿਚ ਆਇਆ ਇਕ ਸ਼ਿਕਾਰ ਸਮਝਦਾ ਸੀ। ਉਸ ਦੀ ਵਿਉਂਤ ਇਹ ਸੀ ਕਿ ਜੁੜੇ ਖ਼ਾਲਸੇ ਨੂੰ ਦੀਵਾਲੀ ਵਾਲੀ ਰਾਤ ਘੇਰ ਕੇ ਤੋਪਾਂ ਨਾਲ ਉੜਾ ਦਿੱਤਾ ਜਾਏ। ਭਾਈ ਮਨੀ ਸਿੰਘ ਨੇ ਉਸ ਦੀਵਾਲੀ ਵਾਸਤੇ ਉੱਚੇ ਹੁਕਮਨਾਮੇ ਵੀ ਭੇਜੇ ਸਨ। ਜ਼ਕਰੀਆ ਦੀ ਚਾਲ ਇਹ ਸੀ ਕਿ ਦੀਵਾਨ ਲਖਪਤ ਰਾਇ ਨੂੰ ਭਾਰੀ ਫੌਜ ਦੇ ਕੇ ਰਾਮ ਤੀਰਥ ਭੇਜਿਆ ਜਾਏ ਤੇ ਦੀਵਾਲੀ

1. ਜੇ ਸਿੰਘਨ ਕੋ ਕੋਰੁ ਲੁਕਾਵੈ।
ਮੇ ਵਹਿ ਆਪਣੀ ਜਾਨ ਕਵਾਵੈ।
ਆਏ ਸਿੰਘ ਬਤਾਵੈ ਨਾਹੀ।
ਵੈ ਭੀ ਘਪਨੀ ਜਿੰਦ ਰਵਾਹੀ।
ਜੇ ਸਿੰਘਨ ਕੋ ਦੇਵੈ ਨਾਜ।
ਮੁਸਲਮਾਨ ਕਰੇ ਤਿਸ ਕਾਜ।

ਦੀ ਰਾਤ ਨੂੰ ਹਮਲਾ ਬੋਲ ਕੇ ਸਿੱਖਾਂ ਦੀ ਕਤਲਿਆਸ ਕੀਤੀ ਜਾਏ। ਫੌਜਾਂ ਇਕੱਠੀਆਂ ਹੁੰਦੀਆਂ ਦੇਖ ਕੇ ਅਤੇ ਸੂਹ ਮਿਲਣ ਉੱਤੇ ਭਾਈ ਮਨੀ ਸਿੰਘ ਨੇ ਸਿੰਘਾਂ ਨੂੰ ਦੁੜਾਇਆ ਕਿ ਰਸਤੇ ਵਿਚ ਹੀ ਸਿੰਘਾਂ ਨੂੰ ਰੋਕ ਦਿੱਤਾ ਜਾਏ ਪਰ ਫਿਰ ਵੀ ਸਾਰੇ ਰੋਕੇ ਨਾ ਜਾ ਸਕੇ ਤੇ ਚੋਖਾ ਇਕੱਠ ਹੋ ਗਿਆ। ਚਾਲ ਅਨੁਸਾਰ ਲਖਪਤ ਰਾਇ ਨੇ ਹਮਲਾ ਕਰ ਦਿਤਾ। ਦੀਵਾਨ ਨਾ ਲਗ ਸਕਿਆ। ਕਈ ਇਸ਼ਨਾਨ ਕਰਦੇ ਹੀ ਸ਼ਹੀਦ ਕਰ ਦਿੱਤੇ ਗਏ ਅਤੇ ਕਈ ਇਸ਼ਨਾਨ ਕਰਕੇ ਨਿਕਲਦੇ ਹੀ ਪਰਕਰਮਾਂ ਵਿਚ ਹੀ ਖਤਮ ਕਰ ਦਿੱਤੇ ਗਏ। ਭਾਈ ਮਨੀ ਸਿੰਘ ਜੀ ਨੇ ਹੋਸ ਮਨਾਇਆ ਤੇ ਹਕੂਮਤ ਦੇ ਕਰਮਚਾਰੀਆਂ ਕੋਲ ਸਾਜ਼ਸ਼ ਦੀ ਨਿਖੇਧੀ ਭੇਜੀ ਪਰ ਉਲਟ ਜ਼ਕਰੀਆ ਖਾਨ ਨੇ ੫੦੦੦ ਰੁਪਏ ਦੀ ਮੰਗ ਕੀਤੀ। ਭਾਈ ਮਨੀ ਸਿੰਘ ਜੀ ਨੇ ਕਹਿਆ ਕਿ ਇਕੱਠ ਤਾਂ ਹੋ ਨਹੀਂ ਸਕਿਆ, ਰੁਪਏ ਕਿਸ ਗਲ ਦੇ? ਭਾਈ ਮਨੀ ਸਿੰਘ ਜੀ ਨੂੰ ਗ੍ਰਿਫਤਾਰ ਕਰਕੇ ਲਾਹੌਰ ਦਰਬਾਰ ਪੇਸ਼ ਕੀਤਾ ਗਿਆ। ਜ਼ਕਰੀਆ ਖਾਨ ਨੇ ਇਸਲਾਮ ਕਬੂਲ ਕਰਨ ਲਈ ਕਹਿਆ¹ ਅਤੇ ਜੁਰਮਾਨਾ ਨਾ ਤਾਰਣ ਦੀ ਸੂਰਤ ਵਿਚ ਬੰਦ ਬੰਦ ਕਟਣ ਦਾ ਹੁਕਮ ਦਿੱਤਾ।² ਭਾਈ ਮਨੀ ਸਿੰਘ ਜੀ ਨੇ ਸ਼ਹੀਦਤ ਕਬੂਲ ਕਰਦੇ ਹੋਏ ਕਹਿਆ ਕਿ ਕਈ ਜੀਵਨ ਸਿੱਖੀ ਤੋਂ ਵਾਰਨ ਲਈ ਤਿਆਰ ਹਾਂ। ਕਾਜ਼ੀ ਨੇ ਬੰਦ ਬੰਦ ਕਟਣ ਦਾ ਹੁਕਮ ਸੁਣਾਇਆ ਤੇ ਸ਼ਾਹੀ ਕਿਲ੍ਹੇ ਦੇ ਲਾਗੇ ਮੰਦਾਨ ਵਿਚ ਬੰਦ ਬੰਦ ਕਟਣ ਲਈ ਲੈ ਗਏ। ਭਾਈ ਮਨੀ ਸਿੰਘ ਜੀ ਨੇ ਹੱਸ ਕੇ ਕਬੂਲ ਕੀਤਾ। ਭਾਈ ਮਨੀ ਸਿੰਘ ਜੀ ਦੇ ਕਈ ਸਾਥੀਆਂ ਨੂੰ ਵੀ ਸਖਤ ਸਜ਼ਾਵਾਂ ਦਿੱਤੀਆਂ ਗਈਆਂ। ਭਾਈ ਦੀਵਾਨ ਸਿੰਘ ਜੀ ਨੂੰ ਆਰੇ ਨਾਲ ਚੀਰਨ ਦਾ ਹੁਕਮ ਦਿੱਤਾ ਗਿਆ। ਭਾਈ ਗੁਲਜ਼ਾਰ ਸਿੰਘ ਜੀ ਨੂੰ ਤਸੀਹੇ ਦੇ ਦੇ ਕੇ ਸ਼ਹੀਦ ਬੀਤਾ ਗਇਆ। ਭਾਈ ਮਨੀ ਸਿੰਘ ਜੀ ਦੇ ਬੰਦ ਬੰਦ ਕਟਣ ਦਾ ਦ੍ਰਿਸ਼ ਭਾਈ ਰਤਨ ਸਿੰਘ ਭੰਗੂ ਨੇ ਬੜੇ ਰੋਚਕ ਦੰਗ ਨਾਲ ਦਿੱਤਾ ਹੈ। ਭਾਈ ਮਨੀ ਸਿੰਘ ਜੀ ਦੇ ਪਹਿਲੇ ਪੰਜੇ ਪੱਟੇ, ਫਿਰ ਉਂਗਲਾਂ, ਫਿਰ ਕੁਹਨੀ, ਬਾਹਵਾਂ, ਫਿਰ ਮੱਢੇ, ਫੇਰ ਖੱਬੇ ਪਾਸੇ ਦੇ, ਸੱਜੇ ਪਾਸੇ ਦੇ ਬੰਦ³ ਕਟੇ ਗਏ ਪਰ ਭਾਈ ਸਾਹਿਬ ਸਨ ਕਿ ਉਹ

1. ਖਾਨ ਕਹਯੋ ਹੋਹੁ ਮੁਸਲਮਾਨ।
ਤਬ ਫੋਤੇਗੇ ਤੁਮ ਹੀ ਜਾਨ।
ਸਿੰਘਨ ਕਹਯੋ ਹਮ ਸਿਦਕ ਨ ਹਾਰੇ।
ਕਈ ਜਨਮ ਪਰ ਸਿਦਕ ਸੁ ਭਾਰੇ।

2. ਇਹ ਵੀ ਕਹਿਆ ਜਾਂਦਾ ਹੈ ਕਿ ਭਾਈ ਮਨੀ ਸਿੰਘ ਜੀ ਜਦ ਸ਼ਹੀਦ ਕੀਤੇ ਜਾਣ ਲਗੇ ਤਾਂ ਕੁਝ ਹਿੰਦੂਆਂ ਨੇ ਰੁਪਏ ਇਕੱਠੇ ਕਰਕੇ ਖਜ਼ਾਨੇ ਵਿਚ ਸ਼ਾਮਲ ਕਰਨ ਲਈ ਭਾਈ ਮਨੀ ਸਿੰਘ ਜੀ ਕੋਲੋਂ ਇਜਾਜ਼ਤ ਮੰਗੀ, ਪਰ ਭਾਈ ਮਨੀ ਸਿੰਘ ਜੀ ਨੇ ਸ਼ਹੀਦ ਹੋਣਾ ਹੀ ਪ੍ਰਵਾਨ ਕੀਤਾ।

3. ਕਹਿੰਦੇ ਹਨ ਕਿ ਜਲਾਰ ਬੰਦ ਚਾਰ ਹੀ ਸਮਰੇ ਪਰ ਭਾਈ ਮਨੀ ਸਿੰਘ ਨੇ ਚੰਗ ਜਿਣਵਾਏ ਤੇ ਉਸ ਤਰ੍ਹਾਂ ਕਰਨ ਲਈ ਕਹਿਆ :

- ਪਹਿਲੇ ਉਂਗਲੀਯੋ ਪੱਟੇ ਕਟਾਏ।
ਫਿਰ ਮਧ ਭੇਢ ਤੇ ਫੇਰ ਫਟਾਏ।
ਫਿਰ ਉਂਗਲੀ ਤਿਏਂ ਵਾਰ ਕਟਾਈ।
ਫਿਰ ਪੱਟੇ ਸੋ ਬੀਣੀ ਛੁਡਾਈ।

ਅਡੋਲ ਤੇ ਸੁਖਮਨੀ ਦੀਆਂ ਤੁਕਾਂ 'ਨਹਿ ਕੁਛ ਜਨਮੈ ਨਹਿ ਕਿਛ ਮਰੈ, ਆਪਨ ਚਲਤ ਆਪ ਹੀ ਕਰੈ' ਵਿਚ ਲੀਨ ਸਨ।¹ ਪੰਥ ਪਰਕਾਸ਼ ਦੇ ਲਿਖਾਰੀ ਦਾ ਕਹਿਣਾ ਹੈ ਕਿ ਮਨਸੂਰ ਸ਼ਹੀਦ ਹੋਇਆ ਹੈ ਪਰ ਭਾਈ ਮਨੀ ਸਿੰਘ ਦੀ ਸਹਾਦਤ ਕਈ ਮਨਸੂਰਾਂ ਨਾਲੋਂ ਵਧ ਹੈ।

“ਮਨਸੂਰ ਮਨਸੂਰ ਇਮ ਜਗ ਭਯੋ ਕਟੈ ਹਬ ਇਕ ਸਟ।

ਮਨੀ ਸਿੰਘ ਬਹੁ ਸਟ ਸਹੀ ਬੰਦ ਬੰਦ ਕਟਾਯੋ ਸਟ।”

ਜੋ ਗੁਰਸਿਖ ਕਹਾਵੈ ਕਰਨੀ ਸੋਊ ਬਹਿ ਕਮਾਵੈ,

ਮਨੀ ਸਿੰਘ ਜੀ ਕੇ ਤੁਲ ਭਯੋ ਕੋਊ ਹੈ ਰਾਣਾ ਅੰ ਰੋਕ ਜੀ।

ਭਾਈ ਮਨੀ ਸਿੰਘ ਜੀ ਦਾ ਸੰਖੇਪ ਜੀਵਨ—ਭਾਈ ਮਨੀ ਸਿੰਘ ਜੀ ਸਿੱਖ ਇਤਿਹਾਸ ਵਿਚ ਇਕ ਪ੍ਰਜਨੀਕ ਹਸਤੀ ਹਨ। ਬਿਖੜੇ ਸਮੇਂ ਵਿਚ ਜਿਵੇਂ ਉਹਨਾਂ ਅਗਵਾਈ ਕੀਤੀ ਉਹ ਸਿੱਖ ਇਤਿਹਾਸ ਦੇ ਪੰਨਿਆਂ ਉਤੇ ਖੂਬਸੂਰਤੀ ਨਾਲ ਉਕਰੀ ਹੋਈ ਹੈ। ਭਾਈ ਸਾਹਿਬ ਦੇ ਵਡਿਕੇ ਮੁਗਲਾਂ ਦੀ ਨੌਕਰੀ ਕਰਦੇ ਸਨ। ਗੁਰੂ ਹਰਿਗੋਬਿੰਦ ਜੀ ਮਹਾਰਾਜ ਦੇ ਦਰਸ਼ਨ ਕਰ ਕੇ ਸਿੱਖ ਹੋਏ ਅਤੇ ਮੁਗਲਾਂ ਦੀ ਨੌਕਰੀ ਛੱਡ ਕੇ ਗੁਰੂ ਹਰਿਗੋਬਿੰਦ ਜੀ ਦੀ ਸੇਵਾ ਵਿਚ ਰਹਿਣ ਲੱਗੇ। ਭਾਈ ਮਨੀ ਸਿੰਘ ਜੀ ਪਿਤਾ ਕਾਲੂ ਦੇ ਘਰ,² ਮਾਤਾ ਦਯਾ ਕੌਰ ਦੀ ਕੁਖੋਂ ਸੰਮਤ ਮੱਘਰ, ੧੭੨੯ (ਦਸੰਬਰ ੧੬੬੨ ਈ:) ਨੂੰ ਪਿੰਡ ਕਾਰੜ (ਅੰਬਾਲਾ) ਵਿਚ ਹੋਇਆ। ਇਹ ਪਿੰਡ ਬੇਹ ਕਰ ਕੇ ਪ੍ਰਸਿੱਧ ਹੈ। ਗਿਲਜ਼ਾਈਆਂ ਨੇ ਜਦ ਇਲਾਕੇ ਉਜਾੜੇ ਤਾਂ ਪਿਤਾ ਕਾਲੂ ਸੁਨਾਮ ਆ ਵਸੇ। ਹਰ ਘਰ ਰਵਾਜ ਪੈ ਗਿਆ ਸੀ ਕਿ ਸਿੱਖ ਆਪਣੇ ਪੁੱਤਰ ਗੁਰ-ਚਰਨਾਂ ਤੇ ਭੇਟ ਕਰਦੇ ਸਨ। ਪਿਤਾ ਕਾਲੂ ਨੇ ਭਾਈ ਮਨੀ (ਸਿੰਘ) ਜੀ ਨੂੰ ਦਰਬਾਰ ੧੬੭੪ ਈ: ਨੂੰ ਪੇਸ਼ ਕੀਤਾ। ਨਾਮ ਪੁਛਣ ਉਤੇ ਜਦ ਆਪ ਜੀ ਨੇ ਮਨੀ ਦਸਿਆ ਤਾਂ ਆਪ ਜੀ ਨੇ 'ਸਚ ਮੁਚ ਮਨੀ' ਕਹਿ ਕੇ ਸਤਿਕਾਰਿਆ। ਗੁਰੂ ਗੋਬਿੰਦ (ਸਿੰਘ) ਜੀ ਅਤੇ ਭਾਈ ਮਨੀ (ਸਿੰਘ) ਜੀ ਇਕੱਠੇ ਪੜ੍ਹਦੇ ਰਹੇ। ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਨੇ ਵੀ ਕਾਫੀ ਸਤਿਕਾਰ ਦਿੱਤਾ। ਦੋ

1. ਸਿੰਘ ਜੀ ਮੁਖ ਕੁਰ ਪੜ੍ਹਤ ਜੋ ਬਾਣੀ।

ਨਹਿ ਭੁਛ ਪੀੜੁ ਦੇਹ ਉਨ ਜਾਨੀ।

ਪਾਠ ਸੁਖਮਨੀ ਮੁਖੋ ਉਚਰੈ।

ਨਹਿ ਕਿਛੁ ਜਮੈ ਨਹਿ ਕਿਛੁ ਮਰੈ।

2. ਭਾਈ ਮਨੀ ਸਿੰਘ ਜੀ ਦੇ ੮ ਭਰਾ ਸਨ। ਭਾਈ ਦਿਆਲਾ ਜੀ ਜੋ ਗੁਰੂ ਤੇਗ ਬਹਾਦਰ ਜੀ ਦੇ ਸਮੇਂ ਦੇਗ ਵਿਚ ਉਬਾਲੇ ਗਏ ਆਪ ਜੀ ਦੇ ਸਕੇ ਭਰਾ ਸਨ।

ਚੰਡਾਲ ਰਾਹੇ ਫਿਰ ਮੋਢਯੋ ਲਹਾਈ।

ਮਨੀ ਸਿੰਘ ਕਈ ਕੁਹਨੀ ਘੜਾਈ।

ਕੁਹਣੀਓ ਕਟਾਇ ਫਿਰ ਮੋਢਿਓ ਲਹਾਈ।

ਸਜੀ ਕਟਾਇ ਫਿਰ ਖੱਬੀ ਫੜਾਈ।

ਤਿਮਹੀ ਪੈਣਯੋ ਬੰਦ ਕਟਾਯੋ।

ਗਰ ਗਰ ਉਂਗਲ ਗੁੱਠੇ ਬਢਾਯੋ।

ਸਾਲ, ਸਤ ਮਹੀਨੇ, ਦਸ ਦਿਨ ਆਪ ਜੀ ਨੇ ਗੁਰੂ ਗੋਬਿੰਦ ਸਿੰਘ ਜੀ ਕੋਲੋਂ ਗੁਰੂ ਗਰੰਥ ਸਾਹਿਬ ਦੇ ਅਰਥ ਸਮਝੇ। ਉਥੋਂ ਹੀ 'ਸੰਪ੍ਰਦਾਇਕ ਅਰਥ' ਦੀ ਮਰਯਾਦਾ ਚਲੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ 'ਗਿਆਨੀ' ਦੀ ਪਦਵੀ ਬਖਸ਼ੀ। ਜਦ ਅਨੰਦਪੁਰ ਛੱਡਿਆ ਤਾਂ ਮਾਤਾ ਸੁੰਦਰੀ ਜੀ ਨੂੰ ਭਾਈ ਮਨੀ ਸਿੰਘ ਜੀ ਨਾਲ ਦਿੱਲੀ ਟਿਕਾਣਾ ਕਰਨ ਲਈ ਭੇਜਿਆ। ਦਮਦਮੇ ਸਾਹਿਬ ਆਪ ਆ ਕੇ ਮਿਲੇ ਅਤੇ ਉਥੇ ਹੀ 'ਦਮਦਮੀ' ਬੀੜ ਗੁਰੂ ਜੀ ਨੇ ਲਿਖਵਾਈ। ਆਪ ਗੁਰੂ ਜੀ ਦੇ ਜੋਤੀ ਜੋਤ ਸਮਾਉਣ ਤਕ ਉਥੇ ਹੀ ਰਹੇ। ਬਾਅਦ ਵਿਚ ਦਿੱਲੀ ਮਾਤਾ ਸੁੰਦਰੀ ਕੋਲ ਆ ਗਏ। ਜਦ ੧੭੨੧ ਵਿਚ ਬੰਦਈਆਂ ਤੇ ਤੱਤ ਖਾਲਸਾ ਦਾ ਭਗਤਾ ਸੁਣਿਆ ਤਾਂ ਮਾਤਾ ਜੀ ਨੇ ਅੰਮ੍ਰਿਤਸਰ ਭੇਜਿਆ। ਆਪ ਸਹੀਦ ਹੋਣ ਤਕ ਅੰਮ੍ਰਿਤਸਰ ਹੀ ਟਿਕੇ ਤੇ ਦਰਬਾਰ ਸਾਹਿਬ ਦੇ 'ਗ੍ਰੰਥੀ' ਦੇ ਤੌਰ ਉਤੇ ਫਰਜ਼ ਨਿਭਾਉਂਦੇ ਰਹੇ। ਆਪ ਜੀ ਉਚ ਕੋਟੀ ਦੇ ਵਿਦਵਾਨ ਸਨ।¹ ਆਪ ਨੇ ਗੁਰੂ ਬਾਣੀ, ਗੁਰੂ ਵਾਰ ਤੇ ਭਗਤ ਵਾਰ ਕਰਕੇ ਸੰਪਾਦਿ ਕੀਤਾ। ਕਈਆਂ ਸਿੱਖਾਂ ਨੇ ਰੋਸ ਮਨਾਇਆ ਪਰ ਇਹ ਕੋਈ ਗੁਰੂ ਗ੍ਰੰਥ ਸਾਹਿਬ ਵਿਚ ਤਬਦੀਲੀ ਨਹੀਂ ਸੀ ਸਿਰਫ ਗੁਰੂ ਗ੍ਰੰਥ ਸਾਹਿਬ ਨੂੰ ਸਮਝਣ ਵਾਲਿਆਂ ਲਈ ਇਕ ਅਦੁਤੀ ਭੇਟ ਸੀ। ਗੁਰੂ ਨਾਨਕ ਜੀ ਦੀ ਜਨਮ ਸਾਖੀ, ਸਿੱਖਾਂ ਦੀ ਭਗਤ ਮਾਲਾ (ਭਾਈ ਗੁਰਦਾਸ ਜੀ ਦੀ ਗਿਆਰਵੀਂ ਵਾਰ ਦਾ ਭਾਵ ਪ੍ਰਕਾਸ਼ਨੀ ਟੀਕਾ ਜਿਸ ਵਿਚ ਗੁਰੂ ਨਾਨਕ ਤੋਂ ਗੁਰੂ ਹਰਿਗੋਬਿੰਦ ਸਾਹਿਬ ਤਕ ਸਿੱਖਾਂ ਦਾ ਜ਼ਿਕਰ ਹੈ), ਜਪ ਜੀ ਦਾ ਗਰਬਗੰਜਨੀ ਟੀਕਾ ਅਤੇ ਕਈ ਹੋਰ ਅਨਮੋਲ ਪੁਸਤਕਾਂ ਲਿਖੀਆਂ। ਸਿੱਖ ਦਿਨਾਂ ਦੇ ਹਥੋਂ ਅੰਮ੍ਰਿਤ ਛਕਣ ਤੇ ਹੁਕਮ ਮੰਨਣ ਵਿਚ ਖ਼ਾਸੀ ਮਹਿਸੂਸ ਕਰਦੇ ਸਨ। ਉਮਦਾਤ ਉਤ ਤਾਰੀਖ ਵਾਲੇ ਨੇ ਇਸ ਗੱਲ ਦੀ ਗਵਾਹੀ ਭਰੀ ਹੈ। ਜਿਥੇ ਆਪ ਜੀ ਵਿਦਵਾਨ ਸਨ ਉਥੇ ਆਪ ਜੀ ਵਿਚ ਸੇਵਾ ਦੀ ਬੜੀ ਲਗਨ ਸੀ।² ਅੱਧੀ ਅੱਧੀ ਰਾਤ ਉਠਦੇ ਤੇ ਪਾਣੀ ਪਿਲਾਂਦੇ ਸਨ। ਭਾਈ ਮਨੀ ਸਿੰਘ ਜੀ ਨੇ ਸ੍ਰੀ ਹਰਿਮੰਦਰ ਸਾਹਿਬ ਦੀ ਮਰਯਾਦਾ ਵੀ ਬੰਨ੍ਹੀ। ਕੀਰਤਨ ਲਗਾਤਾਰ ਹਰਿਮੰਦਰ ਸਾਹਿਬ ਵਿਖੇ ਅਰੰਭ ਕਰਨਾ ਵੀ ਆਪ ਜੀ ਦੀ ਹੀ ਦੇਣ ਹੈ। ਆਪ ਜੀ ਨੇ ਸੇਵਾ ਲਈ ਛੇ ਪਤੀਆਂ ਵਿਚ ਸੇਵਾਦਾਰ ਲਗਾਏ। (੧) ਗ੍ਰੰਥੀ, (੨) ਗਯਾਨੀ, (੩) ਸ਼ਬਦ ਕੀਰਤਨ ਕਰਨ ਵਾਲੇ, ਰਾਗੀ, ਰਬਾਬੀ, (੪) ਅਰਦਾਸੀਏ, ਮੁਸੱਦੀ, ਲਾਗਰੀ ਜੋ ਸਿਰਫ ਕੜਾਹ ਪ੍ਰਸਾਦਿ ਤਿਆਰ ਕਰਦੇ। (੫) ਧੂਪੀਏ, ਚਿਰਾਗੀਏ, ਦੀਵਾਨ ਸਜਾਉਣ ਵਾਲੇ, (੬) ਫਰਾਸ਼।

1. ਮਨੀ ਸਿੰਘ ਥੇ ਸੰਤ ਸੁਜਾਨ।
ਜਤੀ ਸਤੀ ਯੋ ਧਿਆਨੀ ਮਾਲ।
ਹਠੀ ਤਪੀ ਯੋ ਕਤ ਥੇ ਪੂਰੇ।
ਸਹਨ ਸੀਲ ਯੋ ਦਿਲ ਕੇ ਸੂਰੇ।
ਕਰਮੀ ਧਰਮ ਭਗਤ ਗਿਆਨੀ।
ਸਤਿਗੁਰ ਬਚਨਨ ਪਰਗਤਿ ਠਾਨੀ।

2. ਪ੍ਰਜਾਰਨ ਸਿਰ ਬਭੇ ਪੁਜਾਰੀ।
ਹੁਤੇ ਸਤਿਗੁਰ ਘਰ ਬੜਾ ਇਤਥਾਰੀ।
ਅਕਾਲ ਬੁੰਨੇ ਕੇ ਤਖਤ ਸੁ ਬੈਠੇ।
ਖਤਾਦਾਰ ਕੇ ਕੰਨ ਸੁ ਘੋਟੇ।

ਪੰਜ ਵਕਤ ਕੀਰਤਨ ਦੇ ਨੀਯਤ ਕੀਤੇ ।

(੧) ਸ੍ਰੀ ਆਸਾ ਜੀ ਦੀ ਵਾਰ ਅੰਮ੍ਰਿਤ ਵੇਲੇ ਤੋਂ ਅਰਭ ਅਤੇ ਸੂਰਜ ਦੇ ਪ੍ਰਕਾਸ਼ ਤੋਂ ਕੁਝ ਸਮੇਂ ਪਹਿਲੇ ਸਮਾਪਤ ਕਰਨਾ ।

(੨) ਬਿਲਾਵਲ ਦੀ ਚੌਕੀ ।

(੩) ਚਰਨ ਕੰਵਲ ਦੀ ਚੌਕੀ ।

(੪) ਸੰਦਰ ਦੀ ਚੌਕੀ, ਰਹਿਰਾਸ ਸਾਹਿਬ ਸੰਧਿਆ ।

(੫) (ਕੀਰਤਨ) ਸੋਹਿਲੇ ਦੀ ਚੌਕੀ ।

ਬਾਜੇ, ਗਾਜੇ, ਧੌਂਸੇ, ਨਿਸ਼ਾਨਾਂ ਸਹਿਤ ਸ੍ਰੀ ਤਖਤ ਅਕਾਲ ਬੰਗੇ ਸਾਹਿਬ ਜੀ ਕੋਠੇ ਸਾਹਿਬ ਵਿਖੇ ਸੰਦਰ ਪਲੰਘ ਉਪਰ ਸੁਭਾਇਮਾਨ ਤੇ ਪੰਜ ਸਿੰਘ ਨਿਯਤ ਕੀਤੇ । ਇਸ ਮਰਯਾਦਾ ਦਾ ਅਸਰ ਇਹ ਹੋਇਆ ਕਿ ਸਿੰਘ ਜਾਗਦੀ ਜੋਤ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦਾ ਸਤਿਕਾਰ ਕਰਨਾ ਸਿਖ ਗਏ ਤੇ 'ਗੁਰੂ' ਨੂੰ ਆਪਣੇ ਵਿਚ ਹੀ ਮਹਿਸੂਸ ਕਰਨ ਲੱਗ ਪਏ । ਭਾਈ ਮਨੀ ਸਿੰਘ ਦੀ ਸ਼ਹਾਦਤ ਨੇ ਹਰ ਸਿੱਖ ਵਿਚ ਗੁੱਸੇ ਤੇ ਜੋਸ਼ ਦੀ ਲਹਿਰ ਭਰ ਦਿੱਤੀ ।

ਜ਼ਕਰੀਆ ਖਾਨ ਨੇ ਜ਼ੁਲਮ ਦਾ ਚੱਕਰ ਚਲਾਇਆ—ਭਾਈ ਮਨੀ ਸਿੰਘ ਜੀ ਦੀ ਸ਼ਹਾਦਤ ਸਿਰਫ਼ ਇਕ ਸ਼ਹਾਦਤ ਨਹੀਂ ਸੀ ਸਗੋਂ ਇਹ ਜ਼ੁਲਮਾਂ ਦੇ ਚੱਕਰ ਦਾ ਫਿਰ ਅਰੰਭ ਹੋਣਾ ਸੀ । ਸਿੱਖ ਵੀ ਇਨ੍ਹਾਂ ਜ਼ੁਲਮਾਂ ਦੀ ਤਾਬ ਤੋਂ ਬਚਣ ਲਈ ਲੱਖੀ ਜੰਗਲ, ਰਾਜਪੂਤਾਨੇ ਦੇ ਰੋਗਸਤਾਨਾਂ ਅਤੇ ਕਾਹਨੂਵਾਨ ਦੇ ਛੰਭਾਂ ਵਿਚ ਚਲੇ ਗਏ । ਕਹਿੰਦੇ ਹਨ ਕਿ ਸ਼ਹੀਦ ਕਰਨ ਦੇ ਅਠਾਰਾਂ ਤਰੀਕੇ ਸਨ¹, ਜੋ ਅਠਾਰਾਂ ਦੇ ਅਠਾਰਾਂ ਹੀ ਸਿੱਖਾਂ ਉੱਤੇ ਵਰਤੇ ਗਏ । ਕਿਸੇ ਦਾ ਖੱਪਰ ਉਤਾਰਿਆ ਗਿਆ । ਕਿਸੇ ਨੂੰ ਚਰਖੀ ਉੱਤੇ ਚੜ੍ਹਾਇਆ ਗਿਆ । ਕਈਆਂ ਨੂੰ ਟੰਏ ਵਿਚ ਦੱਬ ਕੇ ਉੱਤੇ ਖੂਨ ਪਾ ਕੇ ਕੁੱਤੇ ਛੱਡੇ ਗਏ । ਹਾਥੀ ਦੇ ਪੈਰਾਂ ਹੇਠਾਂ ਲਿਤਾੜਿਆ ਗਿਆ । ਬੰਦ ਬੰਦ ਕੱਟੇ ਗਏ । ਦੇਗਾਂ ਵਿਚ ਉਥਾਲੇ ਦਿੱਤੇ ਗਏ । ਭੁੱਖਿਆਂ ਮਾਰਿਆ ਗਿਆ ਪਰ ਇਹ ਸਿੱਖ ਹੀ ਸਨ ਜਿਨ੍ਹਾਂ ਦੁੱਖ ਸਹਾਰ ਕੇ ਵੀ ਸੀ ਨਾ ਕੀਤੀ । ਇਹ ਜ਼ੁਲਮਾਂ ਦਾ ਚੱਕਰ ਚਲਦਾ ਹੀ ਰਹਿੰਦਾ ਜੋ ਨਾਦਰ ਹਮਲਾ ਨਾ ਕਰਦਾ । ਨਾਦਰ ਦੇ ਹਮਲੇ ਨੇ ਜ਼ਕਰੀਆ ਖਾਨ ਦਾ ਸਾਰਾ ਧਿਆਨ ਖਿੱਚ ਲਿਆ ।

1. ਕਈ ਚਰਖ ਕਈ ਛਾਂਸੀ ਮਾਰੇ ।
ਕਈ ਤੋਪਨ ਕਈ ਭੂਰੀ ਕਟਾਰੇ ।
ਕਈਅਨ ਕੇ ਸਿਰ ਮੁੰਗਲੀ ਕਟੇ ।
ਕਈ ਡੋਬੇ ਕਈ ਘਸੀਟ ਸੁ ਜਿਟੇ ।
ਦਖੇ ਬੱਟੇ ਬੰਦੂਖਨ ਵਧੇ ਮਾਰ ।
ਕੋਨ ਗਲੇ ਜੇ ਮਾਰੇ ਹਭਾਰ ।
ਪਾਤ ਪਾਤ ਕਈ ਪਕੜ ਬਹਾਏ ।
ਸਾਥ ਤੇਗਲ ਕੇ ਸੀਸ ਉਡਵਾਏ ।
ਕਿਸੇ ਹਥ ਕਿਸੇ ਟੰਗ ਕਟਵਾਏ ।
ਕੱਖ ਕੱਢ ਕਿਸੇ ਖਲ ਕਢਵਾਏ ।

ਅਧਿਆਇ ਨੌਵਾਂ

ਨਾਦਰ ਦਾ ਹਮਲਾ

ਨਾਦਰ ਸ਼ਾਹ ਦਾ ਹੱਲਾ—ਨਾਦਰ ਸ਼ਾਹ ਦਾ ਜਨਮ ਦਸੰਬਰ ਸੰਨ ੧੬੮੮ ਨੂੰ ਇਕ ਗ਼ਡਰੀਏ ਇਮਾਮ ਕੁਲੀ ਦੇ ਘਰ, ਮਸਹਦ ਦੇ ਲਾਗੇ ਇਕ ਪਿੰਡ ਦੱਸਤਗੜ੍ਹ ਵਿਚ ਹੋਇਆ ਮੰਨਿਆ ਜਾਂਦਾ ਹੈ। ਬਚਪਨ ਦੇ ਹਾਲਾਤ ਬਹੁਤੇ ਨਾ ਮਿਲਣ ਕਰ ਕੇ ਇਹ ਹੀ ਪਤਾ ਲੱਗਦਾ ਹੈ ਕਿ ਇਸ ਕਬੀਲੇ ਦੀ ਦੁਸ਼ਮਣੀ ਅਬਦਾਲੀ ਕਬੀਲੇ ਨਾਲ ਸੀ। ਅਬਦਾਲੀਆਂ ਦਾ ਕਬੀਲਾ ਤਕੜਾ ਤੇ ਵੱਡਾ ਗਿਣਿਆ ਜਾਂਦਾ ਸੀ। ਸੂਭਾ ਵਿਚ ਲੜਾਕਾਪਣ ਜ਼ਰੂਰ ਸੀ। ਇਸ ਲਈ ਵੱਧਦਾ ਵੱਧਦਾ ਈਰਾਨ, ਅਫ਼ਗ਼ਾਨਿਸਤਾਨ ਦਾ ਸ਼ਾਹ ਬਣਿਆ। ੧੭੩੦ ਵਿਚ ਉਸ ਨੇ ਗਿਲਜ਼ਾਈਆਂ ਨੂੰ ਮਾਰ ਕੇ ਕੰਧਾਰ ਤੇ ਕਾਬਲ ਉੱਤੇ ਕਬਜ਼ਾ ਕੀਤਾ। ਅਬਦਾਲੀਆਂ ਦੇ ਸਾਰੇ ਕਬੀਲਿਆਂ ਨੇ ਰਲ ਕੇ ਨਾਦਰ ਨੂੰ ਰੋਕ ਪਾਉਣੀ ਚਾਹੀ ਪਰ ਉਹ ਸਫਲ ਨਾ ਹੋ ਸਕੇ। ੧੭੩੬ ਤਕ ਸਾਰੇ ਅਫ਼ਗ਼ਾਨਿਸਤਾਨ ਉੱਤੇ ਕਬਜ਼ਾ ਕਰ ਲਿਆ। ਨਾਦਰ ਦੀ ਨਜ਼ਰ ਹਿੰਦੁਸਤਾਨ ਉੱਤੇ ਸੀ। ਹਿੰਦੁਸਤਾਨ ਵਿਚ ਉਸ ਸਮੇਂ ਮੁਹੰਮਦ ਸ਼ਾਹ ਮੁਗ਼ਲ ਬਾਦਸ਼ਾਹ ਰਾਜ ਕਰ ਰਹਿਆ ਸੀ।

ਔਰੰਗਜ਼ੇਬ ਦੀ ਗ਼ਲਤ ਨੀਤੀ ਨੇ ਮੁਗ਼ਲ ਸਾਮਰਾਜ ਦੀਆਂ ਜੜ੍ਹਾਂ ਹਿਲਾ ਦਿਤੀਆਂ ਸਨ। ਕੋਦਰੀ ਹਕੂਮਤ ਟੁੱਟ ਗਈ ਸੀ। ਦੱਖਣ ਵਿਚ ਮਰਹੱਟੇ ਸਿਰ ਕੱਢ ਕੇ ਲੜਨ ਲੱਗ ਪਏ ਸਨ। ਜਾਟਾਂ ਤੇ ਰੁਹੇਲਿਆਂ ਨੇ ਲਗਾਤਾਰ ਬਗ਼ਾਵਤਾਂ ਅਰੰਭ ਕਰ ਦਿੱਤੀਆਂ ਸਨ। ਸਿੱਖ ਵੀ ਜਥੇਬੰਦੀ ਦੇ ਤੌਰ ਤੇ ਮਜ਼ਬੂਤ ਹੋ ਗਏ ਸਨ। ਮੁਗ਼ਲਾਂ ਲਈ ਸਭ ਤੋਂ ਮਾੜੀ ਗੱਲ ਕਿ ਔਰੰਗਜ਼ੇਬ ਦੇ ਬਾਅਦ ਉੱਤਰ-ਅਧਿਕਾਰੀ ਕਮਜ਼ੋਰ ਤੇ ਬੇਖ਼ਬਰ ਸਨ। ਬਹਾਦਰ ਸ਼ਾਹ ਨੂੰ ਤਾਂ 'ਸ਼ਾਹਿ ਬੇਖ਼ਬਰ' ਦੇ ਨਾਮ ਨਾਲ ਪੁਕਾਰਿਆ ਜਾਂਦਾ ਸੀ। ਬਹਾਦਰ ਸ਼ਾਹ ਉਪਰੰਤ (੧੭੧੨ ਈ:) ਵਿਚ ਫ਼ਰਖ਼ਸੀਅਰ ਤਖ਼ਤ ਉੱਤੇ ਬੈਠਾ। ਫ਼ਰਖ਼ਸੀਅਰ ਇਕ ਕਮਜ਼ੋਰ ਤਰੀਨ ਇਨਸਾਨ ਸੀ। ਉਸ ਵਿਚ ਫ਼ੈਸਲੇ ਕਰਨ ਦੀ ਸ਼ਕਤੀ ਨਾਮ ਮਾਤਰ ਸੀ। ਸਦਾ ਥਿੜਕਿਆ ਤੇ ਉਖੜਿਆ ਰਹਿੰਦਾ ਸੀ। ੧੭੧੬ ਵਿਚ ਪਹਿਲਾਂ ਫ਼ਰਖ਼ਸੀਅਰ ਨੂੰ ਅੱਖੋਂ ਅੰਨ੍ਹਿਆਂ ਤੇ ਫਿਰ ਮਾਰ ਦਿੱਤਾ ਗਿਆ। ਸਾਰੀ ਤਾਕਤ ਸੱਯਦ ਭਰਾਵਾਂ ਦੇ ਹੱਥ ਆ ਗਈ। ਉਨ੍ਹਾਂ ਤਖ਼ਤ ਉੱਤੇ ਮੁਹੰਮਦ ਸ਼ਾਹ ਨੂੰ ਬਿਠਾ ਦਿੱਤਾ। ਮੁਹੰਮਦ ਸ਼ਾਹ ਨੇ ੩੦ ਸਾਲ ਰਾਜ ਕੀਤਾ ਅਤੇ ਇਸ ਦੇ ਰਾਜ ਸਮੇਂ ਤਾਂ ਮੁਗ਼ਲਾਂ ਦਾ

ਰਾਜ ਮਹੱਲ ਵਹਿ ਢੇਰੀ ਹੋ ਗਿਆ। ਮੁਹੰਮਦ ਸ਼ਾਹ ਕਿਸੇ ਨਾ ਕਿਸੇ ਵਿਅਕਤੀ ਦੇ ਕਬਜ਼ੇ ਹੀ ਰਹਿਆ। ਪਹਿਲਾਂ ਸੱਯਦ ਭਰਾਵਾਂ ਨੇ ਆਪਣੀ ਮਨਮਾਨੀ ਕੀਤੀ। ਫਿਰ ਕੋਕੀ, ਰੋਸ਼ਨ ਉੱਦ-ਦਉਲਾ, ਮਜ਼ਫ਼ਰ ਖ਼ਾਨ, ਆਸਦ ਯਾਰ, ਮੁਹੰਮਦ ਇਸਹਾਕ ਨੇ ਆਪਣਾ ਹੁਕਮ ਚਲਾਇਆ। ਦਿੱਲੀ ਸਾਜ਼ਸ਼ਾਂ ਦਾ ਗੜ੍ਹ ਬਣ ਗਿਆ। ਇਕ ਦੂਜੇ ਵਿਰੁੱਧ ਸਾਜ਼ਸ਼ਾਂ ਦਾ ਅਖਾੜਾ ਗਰਮ ਹੋ ਗਿਆ। ਕੁਝ ਸਾਲ ਬਾਅਦ ਐਸੀ ਹਾਲਤ ਬਣ ਗਈ ਕਿ ਰਾਜ ਦਰਬਾਰੀ ਆਸਫ਼ ਜਾਂ ਨੇ ਨਾਦਰ ਨੂੰ ਹਿੰਦੁਸਤਾਨ ਉੱਤੇ ਹਮਲਾ ਕਰਨ ਲਈ ਪ੍ਰੇਰਿਆ।

ਸਾਰੇ ਸੂਬੇ ਹੀ ਮੁਦ-ਮੁਖ਼ਤਿਆਰ ਹੋ ਗਏ ਤੇ ਸਭ ਤੋਂ ਵੱਧ ਇਹ ਕਿ ਖ਼ਜ਼ਾਨੇ ਵਿਚ ਮਾਲੀਆ ਤੇ ਕਰ ਆਉਣਾ ਬੰਦ ਹੋ ਗਇਆ। ਸਿਪਾਹੀ ਢਿੱਲੇ ਤੇ ਆਗਿਆਕਾਰ ਨਾ ਰਹੇ। ਪੰਜ ਪੰਜ ਸਾਲ ਤਨਖ਼ਾਹਾਂ ਤਕ ਨਾ ਦਿੱਤੀਆਂ ਜਾਂ ਸਕੀਆਂ। ਸੌ ਮੁੰਗਲਾਂ ਦਾ ਸਨਮਾਨ ਜੋ ਕਦੀ ਸਿਖਰ ਉੱਤੇ ਸੀ ਡਿੱਗ ਪਿਆ। ਹਮੇਸ਼ਾ ਦੀ ਤਰ੍ਹਾਂ ਹਮਲਾਵਰਾਂ ਨੇ ਨਜ਼ਰ ਜਮਾਈ। ਇਸ ਵਾਰੀ ਹਮਲਾ ਕਰਨ ਵਾਲਾ ਨਾਦਰ ਸ਼ਾਹ ਸੀ ਜੋ ਏਸ਼ੀਆ ਦਾ ਸਭ ਤੋਂ ਵੱਡਾ ਜਰਨੈਲ ਮਿਥਿਆ ਜਾਂਦਾ ਸੀ।

ਨਾਦਰ ਨੇ ਸਮੇਂ ਨੂੰ ਗ਼ਨੀਮਤ ਸਮਝ ਕੇ ੧੭੩੯ ਨੂੰ ਹਿੰਦੁਸਤਾਨ ਤੇ ਹਮਲਾ ਕਰ ਦਿੱਤਾ। ਹਮਲੇ ਤਕ ਗੱਲ ਨਹੀਂ ਸੀ ਆਉਣੀ ਜੋ ਮੁਹੰਮਦ ਸ਼ਾਹ ਆਪਣੇ ਪਹਿਲੇ ਕੀਤੇ ਪ੍ਰਣ ਉੱਤੇ ਫੁੱਲ ਚਾੜ੍ਹਦਾ, ਪਰ ਮੁਹੰਮਦ ਸ਼ਾਹ ਨੇ ਫੁੱਲ ਚਾੜ੍ਹਨ ਦੀ ਗ਼ਜ਼ਾਏ ਨਾਦਰ ਦੇ ਭੇਜੇ ਦੂਤ ਦੀ ਬੇਇਜ਼ਤੀ ਕੀਤੀ। ਲੋਹਾ ਲਾਖਾ ਹੋ ਕੇ ਨਾਦਰ ਨੇ ਹੱਲਾ ਬੋਲ ਦਿੱਤਾ। ਨਾਦਰ ਦੇ ਟਾਕਰੇ ਉੱਤੇ ਨਾਸਰ ਖ਼ਾਨ ਜਾਂ ਜ਼ਕਰੀਆ ਖ਼ਾਨ ਦੀਆਂ ਫੌਜਾਂ ਤੁਫ਼ ਸਨ। ਉਨ੍ਹਾਂ ਰੋਕ ਪਾਉਣ ਦੇ ਜਤਨ ਕੀਤੇ, ਪਰ ਸਭ ਨਿਸਫਲ। ਸਿਆਰੂਲ-ਮੁਤਾਖ਼ੀਰਨ ਦਾ ਲਿਖਾਰੀ ਗ਼ੁਲਾਮ ਹੁਸੈਨ ਲਿਖਦਾ ਹੈ ਕਿ ਸੜਕਾਂ ਤੇ ਰਸਤੇ ਖ਼ਾਲੀ ਪਏ ਹੋਏ ਸਨ। ਕਿਸੇ ਨੂੰ ਕੋਈ ਖ਼ਬਰ ਨਹੀਂ ਸੀ ਕਿ ਨਾਦਰ ਸ਼ਾਹ ਕਿਹੜੇ ਰਾਹ ਅਤੇ ਕਿਧਰੋਂ ਆ ਰਹਿਆ ਹੈ। ਕੋਈ ਵਜ਼ੀਰ ਜਾਂ ਬਾਦਸ਼ਾਹ ਇਸ ਪਾਸੇ ਧਿਆਨ ਨਹੀਂ ਦੇ ਰਹੇ ਸਨ। ਸਾਰੇ ਪੰਜਾਬ ਵਿਚ ਭਗਦੜ ਮੱਚ ਗਈ। ਲਾਹੌਰ ਤੇ ਕਬਜ਼ਾ ਕਰ ਕੇ ਜ਼ਕਰੀਆ ਖ਼ਾਨ ਨੂੰ ਨਾਦਰ ਨੇ ਪੰਜਾਬ ਦਾ ਗਵਰਨਰ ਨਿਯਤ ਕੀਤਾ। ਫ਼ਰਵਰੀ ੧੭੩੯ ਨੂੰ ਨਾਦਰ ਕਰਨਾਲ ਪੁੱਜਾ। ਉਥੇ ਸ਼ਾਹੀ ਮੁਗ਼ਲ ਫੌਜਾਂ ਨੇ ਕੁਝ ਰੋਕ ਪਾਉਣੀ ਚਾਹੀ, ਪਰ ਘਟੀਆ ਤੇ ਕਮਜ਼ੋਰ ਫੌਜ ਉੱਚੀ ਤੇ ਜਥੇਬੰਦ ਫੌਜ ਦੇ ਟਾਕਰੇ ਵਿਚ ਹਾਰਨ ਤੋਂ ਬਗ਼ੈਰ ਹੋਰ ਕੁਝ ਨਹੀਂ ਸੀ ਕਰ ਸਕਦੀ।

੯ ਮਾਰਚ ੧੭੩੯ ਨੂੰ ਨਾਦਰ ਜੇਤੂ ਦੇ ਤੌਰ ਉੱਤੇ ਦਿੱਲੀ ਵਿਚ ਦਾਖ਼ਲ ਹੋਇਆ। ਨਾਦਰ ਨੇ ਲੜਾਈ ਦੇ ਖ਼ਰਚੇ ਵੱਜੋਂ ੨੫ ਕਰੋੜ ਰੁਪਿਆ ਮੰਗਿਆ। ਮੁਹੰਮਦ ਸ਼ਾਹ ਨੇ ਖ਼ਜ਼ਾਨੇ ਖੋਲ੍ਹ ਦਿੱਤੇ ਤੇ ਨਾਦਰ ਨੇ ਕੀਮਤੀ ਪਦਾਰਥਾਂ ਤੇ ਤਖ਼ਤ ਤਾਉਸ ਆਦਿ ਆਪਣੇ ਕਬਜ਼ੇ ਕਰ ਲਏ। ੧੦ ਮਾਰਚ, ੧੭੩੯ ਈਦ ਵਾਲੇ ਦਿਹਾੜੇ ਨਾਦਰ ਸ਼ਾਹ ਦਾ ਖ਼ੁਤਬਾ ਪੜ੍ਹਿਆ ਗਿਆ, ਪਰ ਉਸੇ ਦਿਨ ਇਹ ਅਫ਼ਵਾਹ ਫੈਲਾ ਦਿੱਤੀ ਗਈ ਕਿ ਮੁਹੰਮਦ ਸ਼ਾਹ ਨੇ ਧੱਖੇ ਨਾਲ ਨਾਦਰ ਨੂੰ ਮਾਰ ਦਿੱਤਾ ਹੈ। ਨਾਦਰ ਦੇ ਦਸਤਿਆਂ ਉੱਤੇ ਮੁਗ਼ਲ ਫੌਜਾਂ ਨੇ ਹਮਲਾ ਵੀ ਕਰ ਦਿੱਤਾ। ਤਿੰਨ ਹਜ਼ਾਰ ਦੇ ਕਰੀਬ ਈਰਾਨੀ ਮਾਰੇ ਗਏ ਪਰ ਨਾਦਰ

ਨੇ ਫਿਰ ਵੀ ਸੰਕੋਚ ਰੱਖਿਆ ਅਤੇ ਰਾਤ ਨੂੰ ਨਿਸ਼ਾਮਉਲ ਮਲਕ, ਸਰਬਲੰਦ ਖਾਨ ਤੇ ਵਜ਼ੀਰ ਕਰਮ-ਉੱਦੀਨ ਨੂੰ ਕੋਲ ਬੁਲਾ ਕੇ ਮੌਤ ਦਾ ਭਰ ਦਿੱਤਾ। ਉਨ੍ਹਾਂ ਆਪ ਵੀ ਕੁਰਾਨ ਦੀਆਂ ਸਹੁਆਂ ਚੁੱਕੀਆਂ ਕਿ ਉਹ ਕੁਝ ਨਹੀਂ ਜਾਣਦੇ। ਗੱਲ ਆਈ ਗਈ ਹੋ ਜਾਣੀ ਸੀ ਪਰ ਦੂਜੇ ਦਿਨ, ਸਵੇਰ ਵੇਲੇ ਹੀ ਨਾਲ ਦੀ ਛੱਤ ਤੋਂ ਕਿਸੇ ਨਾਦਰ ਵੱਲ ਬੰਦੂਕ ਦਾ ਨਿਸ਼ਾਨਾ ਸੋਧਿਆ। ਨਾਦਰ ਤਾਂ ਬਚ ਗਇਆ ਪਰ ਉਸ ਪਾਸ ਖੜਾ ਉਸ ਦਾ ਸਾਥੀ ਮਰ ਗਇਆ। ਇਹ ਹੱਦ ਸੀ ਤੇ ਨਾਦਰ ਨੇ ਉਸੇ ਸਮੇਂ ਕਤਲਿਆਮ ਦਾ ਹੁਕਮ ਦੇ ਦਿੱਤਾ।

ਸਿੱਖਾਂ ਨਾਦਰ ਦੇ ਪੰਜੇ ਤੋਂ ਇਸਤ੍ਰੀਆਂ ਨੂੰ ਛੁਡਾਉਣਾ

੧,੧੨,੦੦੦ ਦੇ ਕਰੀਬ ਨਰ, ਨਾਰੀ, ਬੱਚੇ ਕੇਵਲ ਦਿੱਲੀ ਵਿਖੇ ਕਤਲ ਕਰ ਦਿੱਤੇ ਗਏ। ਲੁਟ ਵੀ ਅਥਾਹ ਦੀ ਕੀਤੀ। ਸਾਰੇ ਸ਼ਹਿਰ ਨਿਵਾਸੀਆਂ ਕੋਲੋਂ ਸਭ ਪਦਾਰਥ ਲੁੱਟ ਲਏ ਗਏ। ਦਿੱਲੀ ਦੇ ਲਾਗੇ ਵਪਾਰੀਆਂ, ਸੇਦਾਗਰਾਂ ਤੇ ਜ਼ਮੀਨਦਾਰਾਂ ਨੂੰ ਤਸੀਹੇ ਦੇ ਕੇ ਧਨ ਪ੍ਰਾਪਤ ਕੀਤਾ ਗਿਆ। ਮਾਇਆ ਦੀ ਭਾਲ ਵਿਚ ਘਰਾਂ ਦੇ ਵਿਹੜੇ ਪੁੱਟੇ ਗਏ, ਛੱਤਾਂ ਢਾਹੀਆਂ ਗਈਆਂ। ਇਕ ਸਮਕਾਲੀ ਇਤਿਹਾਸਕਾਰ ਦਾ ਕਥਨ ਹੈ, “ਬਗ਼ੈਰ ਓਮਰ ਦੇ ਲਿਹਾਜ਼ ਤੋਂ, ਧਰਮ ਦੇ ਵਿਖੇਵੇਂ ਨੂੰ ਦੇਖੇ ਬਗ਼ੈਰ, ਹਿੰਦੂਆਂ ਅਤੇ ਮੁਸਲਮਾਨਾਂ ਦਾ ਕਤਲ ਕੀਤਾ ਗਿਆ।” ਮਿ: ਫ਼ਰੋਜ਼ਰ ਦਾ ਕਥਨ ਹੈ ਕਿ ਨਾਦਰ ਆਪਣੇ ਨਾਲ ਸੱਤਰ ਕਰੋੜ ਰੁਪਏ ਦਾ ਸੋਨਾ ਤੇ ਜਵਾਹਰਾਤ, ਵੀਹ ਕਰੋੜ ਰੁਪਿਆ ਤਾਵਾਨ ਜੰਗ, ੧੦੦੦ ਹਾਥੀ, ੭੦੦੦ ਘੋੜੇ, ੧੦,੦੦੦ ਉਠ, ੨੦੦ ਚੰਗੇ ਕਾਰੀਗਰ ਤਰਖਾਨ, ੧੩੦ ਖੁਸ਼ ਨਵੀਸ, ੨੦੦ ਲੁਹਾਰ, ੩੦੦ ਰਾਜ, ੨੦੦ ਪੱਥਰ ਘਾੜੇ, ੧੦੦ ਹੀਜੜੇ ਹਰਮ ਦੀ ਸੇਵਾ ਲਈ, ੨੨੦੦ ਔਰਤਾਂ, ਕੋਹਨੂਰ ਹੀਰਾ, ਤਖ਼ਤ ਤਾਉਸ ਲੈ ਕੇ ਵਾਪਸ ਈਰਾਨ ਮੁੜਿਆ। ਆਪਣੇ ਪੁੱਤਰ ਨਾਸਰ-ਉਲਾ ਦਾ ਨਿਕਾਹ ਵੀ ਸ਼ਾਹੀ ਘਰਾਣੇ ਦੀ ਸ਼ਹਿਜ਼ਾਦੀ ਨਾਲ ਕਰਾਇਆ। ਜ਼ਕਰੀਆ ਖਾਨ ਨੂੰ ਖ਼ਬਰ ਭੇਜੀ ਕਿ ਉਹ ਵੀ ਤਾਵਾਨ ਦੇ ਤੌਰ ਉੱਤੇ ਇਕ ਕਰੋੜ ਤਿਆਰ ਰੱਖੇ।

ਨਾਦਰ ਗਰਮੀ ਵਧਦੀ ਵੇਖ ਕੇ ਅਖਨੂਰ ਛੇਤੀ ਕਰਕੇ ਪੁੱਜ ਗਿਆ। ਉਸ ਨੂੰ ਇਹ ਯਕੀਨ ਸੀ ਕਿ ਉਸ ਦੇ ਨਾਮ ਦਾ ਭਰ ਇਤਨੇ ਵੱਡੇ ਕਾਫ਼ਲੇ ਦੀ ਰਖਵਾਲੀ ਕਰਨ ਲਈ ਕਾਫ਼ੀ ਹੈ। ਪਰ ਸਿੱਖਾਂ ਨੇ ਆਪਣਾ ਹਿੱਸਾ ਵੰਡਾਇਆ। ਨਾਦਰ ਦੇ ਅਖਨੂਰ ਪੁੱਜਦੇ ਹੀ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ, ਜਥੇ ਬਣਾ ਲਏ ਤੇ ਉਸ ਦੇ ਪੰਜੇ ਤੋਂ ੨੨੦੦ ਲੜਕੀਆਂ ਛੁਡਵਾ ਕੇ ਘਰੇ ਘਰੀ ਭੇਜੀਆਂ ਤੇ ਉਸ ਦੇ ਖਜ਼ਾਨੇ ਵਿਚੋਂ ਵੀ ਆਪਣਾ ਹਿੱਸਾ ਵੰਡਾਇਆ। ਜਦ ਲੁੱਟ ਦੀ ਖ਼ਬਰ ਨਾਦਰ ਨੂੰ ਪੁੱਜੀ ਤਾਂ ਉਸ ਜ਼ਕਰੀਆ ਖਾਨ ਨੂੰ ਪੁਛਿਆ, “ਇਹ ਕੌਣ ਹਨ”, ਤਾਂ ਉਸ ਕਹਿਆ ਕਿ

1. ਭਾਈ ਰਤਨ ਸਿੰਘ ਭੰਗੂ ਨੇ ਗੱਲ ਮੁਕਾਈ ਹੈ :
“ਔਰ ਦਰਬ ਕੀ ਕਿਆ ਕਹੀਏ ਥਾਈ ਸੂਖੇ ਪਤਿਥਾਹਿ।
ਤਿਨੇ ਵਿਕੱਠੀ ਥੀ ਕਰੀ ਇਕੱ ਲੈ ਗਯੋ ਨਾਦਰ ਥਾਹਿ।”

‘ਫਕੀਰਾਂ ਦਾ ਟੋਲਾ ਹੈ’, “ਇਨ੍ਹਾਂ ਦੇ ਘਰਾਂ ਨੂੰ ਅੱਗ ਲਗਾ ਦਿਓ, ਇਨ੍ਹਾਂ ਦੀਆਂ ਬਸਤੀਆਂ ਜਲਾ ਦਿਓ” ਨਾਦਰ ਦਾ ਹੁਕਮ ਸੀ। ਚਕਰੀਆ ਖਾਨ ਨੇ ਇਹ ਆਖ ਕੇ “ਇਨ੍ਹਾਂ ਦੇ ਘਰ ਘੋੜਿਆਂ ਦੀਆਂ ਕਾਠੀਆਂ ਉਤੇ ਹਨ”, ਨਾਦਰ ਨੂੰ ਅਵਾਕ ਕਰ ਦਿੱਤਾ। ਨਾਦਰ ਇਹ ਪੇਸ਼ੀਨਗੋਈ^੧ ਕਰ ਕੇ ਵਾਪਸ ਮੁੜ ਗਿਆ ਕਿ ‘ਸਿੱਖ ਰਾਜ ਕਰਨਗੇ’।

**ਮਾਰਤ ਹੋ ਤੁਮ ਆਪ ਹੀ ਆਪਨੈ ਪੈਰ ਕੁਠਾਰ
ਕੁਛ ਦਿਨ ਕੋ ਸਿੰਘ ਹੋਇ ਹੈ ਭੂਪਤਿ ਮੁਲਕ ਮਝਾਰ**

ਨਾਦਰ^੨ ਵਾਪਸ ਤਾਂ ਚਲਾ ਗਿਆ ਪਰ ਹਿੰਦੁਸਤਾਨ ਤੇ ਪੰਜਾਬ ਨੂੰ ਤੜਫਦਾ ਤੇ ਲਹੂ ਨਾਲ ਭਿਜਿਆ ਛੱਡ ਗਿਆ। ਇਸ ਹਮਲੇ ਨੇ ਪੰਜਾਬ ਦੇ ਇਤਿਹਾਸ ਉਤੇ ਬਹੁਤ ਡੂੰਘਾ ਅਸਰ ਪਾਇਆ ਹੈ। ਇਸ ਹਮਲੇ ਦੇ ਪ੍ਰਭਾਵ ਆਉਣ ਵਾਲੇ ਦਹਾਕਿਆਂ ਉਤੇ ਪਏ। ਇਸ ਹਮਲੇ ਨੇ ਨਾ ਸਿਰਫ ਦਿੱਲੀ ਦੇ ਭੜ ਨੂੰ ਸ਼ਤਮ ਕਰ ਦਿੱਤਾ, ਸਗੋਂ ਪੰਜਾਬ ਨੂੰ ਨਿਬਾਵਾਂ ਬਣਾ ਦਿੱਤਾ। ਇਸ ਹਮਲੇ ਦੇ ਪ੍ਰਭਾਵ ਦੇਖਣ ਯੋਗ ਹਨ।

ਨਾਦਰ ਦੇ ਹਮਲੇ ਦੇ ਅਸਰ—(੧) ਨਾਦਰ ਦੇ ਹੱਲੇ ਨੇ ਨਾ ਸਿਰਫ ਮੁਗਲਾਂ ਦੇ ਸਦੀਆਂ ਤੋਂ ਬਣੇ ਹੋਏ ਭੜ ਨੂੰ ਤੋੜਿਆ ਸਗੋਂ ਮੁਗਲ ਸਾਮਰਾਜ ਨੂੰ ਭਾਰੀ ਸੱਟ ਮਾਰੀ ਜਿਸ ਤੋਂ ਮੁਗਲ ਫਿਰ ਸਿਰ ਨ ਉਠਾ ਸਕੇ। ਮੁਗਲਾਂ ਬਾਰੇ ਇਹ ਵਿਚਾਰ ਬਣ ਗਿਆ ਸੀ ਕਿ ਉਨ੍ਹਾਂ ਨੂੰ ਹਰਾਉਣਾ ਇਕ ਕਠਨ ਜਿਹੀ ਸਮੱਸਿਆ ਹੈ। ਉਸ ਕਠਨ ਸਮੱਸਿਆ ਨੂੰ ਨਾਦਰ ਦੇ ਹੱਲੇ ਨੇ ਹਲ ਕਰ ਦਿੱਤਾ। ਦੇਸ਼ ਵਿਚ ਅਗੇ ਹੀ ਵਿਖੇਵੇਂ, ਭਗਦਤ ਤੇ ਖਲਬਲੀ ਸੀ। ਇਸ ਹੱਲੇ ਨੇ ਉਸ ਨੂੰ ਪੂਰਨਤਾ ਤਕ ਪੁੱਜਾ ਦਿੱਤਾ। ਇਸ ਭਗਦਤ ਵਿਚ ਮੁਗਲਾਂ ਦਾ ਰਹਿੰਦਾ ਖੁੰਦਾ ਭੜ ਵੀ ਟੁੱਟ ਗਿਆ।

(੨) ਦੂਜੇ, ਇਹ ਹੱਲਾ ਕੋਈ ਪਹਿਲਾ ਤੇ ਆਖਰੀ ਹਮਲਾ ਨਹੀਂ ਸੀ। ਸੱਚੀ ਗੱਲ ਤਾਂ ਇਹ ਹੈ ਕਿ ਇਹ ਆਉਣ ਵਾਲੇ ਹਮਲਿਆਂ ਦਾ ਅਰੰਭ ਸੀ। ਇਹ ਭੂਮਕਾ ਸੀ ਤੇ ਹਮਲਿਆਂ ਦੀ ਕਿਤਾਬ ਅਗੋਂ ਲਿਖੀ ਜਾਣੀ ਸੀ। ਜੋ ਪੂਰਨੇ ਨਾਦਰ ਸ਼ਾਹ ਨੇ ਪਾਏ ਉਨ੍ਹਾਂ ਪੂਰਨਿਆਂ ਉਤੇ ਨਾਦਰ ਦੇ ਚੋਲੇ ਅਹਿਮਦ ਸ਼ਾਹ ਅਬਦਾਲੀ ਨੇ ਬੜੀ ਸੁੰਦਰਤਾ ਨਾਲ ਲਿਖਿਆ। ਅਬਦਾਲੀ ਨੇ ਤਕਰੀਬਨ ਗਿਆਰਾਂ ਵਾਰੀ ਹਿੰਦੁਸਤਾਨ ਤੇ ਹਮਲਾ ਕੀਤਾ। ਹਰ ਹਮਲਾ ਪਹਿਲੇ ਨਾਲੋਂ ਮਾਰੂ ਹੁੰਦਾ ਸੀ ਤੇ ਹਰ ਹਮਲਾ ਦੇਸ਼ ਦੀ ਬਣੀ ਸਥਿਤੀ ਨੂੰ ਵਿਗਾੜਦਾ ਸੀ। ਵਿਗੜੀ ਪ੍ਰਸਥਿਤੀ ਵਿਚ ਵਿਰੋਧੀ ਤਾਕਤਾਂ ਆਪਣਾ ਹੱਥ ਮੁਗਲਾਂ ਉਤੇ ਕਰ ਲੈਂਦੀਆਂ ਸਨ ਅਤੇ ਮੁਗਲ ਬੇਬੱਸ ਹੋ ਕੇ ਹੱਥ ਮਲਦੇ ਰਹਿੰਦੇ ਸਨ।

1. ਅਗੋਂ ਕੌਮ ਬੁਝੇ ਬਾਰਬਾਹੀ ਮੇ ਆਇਵ।

2. ਨਾਦਰ ਅੰਤ ਸਮੇਂ ਪਾਗਲਪਨ ਵੀ ਅਵਸਥਾ ਵਿਚ ਚਲਾ ਗਿਆ ਸੀ। ਸਾਰੇ ਹੀ ਉਸ ਤੋਂ ਤੰਗ ਆ ਗਏ ਸਨ। ਆਖਰ ੧੭੪੭ ਨੂੰ ੧੯-੨੦ ਜੂਨ ਦੀ ਰਾਤ ਨੂੰ ਨਾਦਰ ਦੇ ਆਪਣੇ ਹੀ ਸਰਦਾਰਾਂ ਮੁਹੰਮਦ ਕੁਲੀ ਖਾਨ ਅਤੇ ਸਲਾਹਿ ਖਾਨ ਨੇ ਨਾਸਰ ਦੇ ਤੰਬੂ ਵਿਚ ਜਾ ਕੇ ਤਲਵਾਰ ਨਾਲ ਪਹਿਲਾਂ ਹੱਥ ਤੇ ਫਿਰ ਮੁਹੰਮਦ ਕੁਲੀ ਖਾਨ ਨੇ ਸਿਰ ਵੱਢ ਦਿੱਤਾ। ਇਨ੍ਹਾਂ ਦੋਵਾਂ ਸਰਦਾਰਾਂ ਨੂੰ ਇਹ ਸੂਹ ਮਿਲ ਗਈ ਸੀ ਕਿ ਉਹ ਸਵੇਰੇ ਸਮੇਤ ਹੋਰ ਸਰਦਾਰਾਂ ਦੇ ਕੱਤਲ ਕਰ ਦਿੱਤੇ ਜਾਣਗੇ। ਅਹਿਮਦ ਖਾਨ (ਅਹਿਮਦ ਸ਼ਾਹ ਅਬਦਾਲੀ) ਦੀ ਡਿਊਟੀ ਲਗਾਈ ਗਈ ਸੀ। ਜੋ ਨਾਦਰ ਦੇ ਕੱਤਲ ਹੋ ਜਾਣ ਉਪਰੰਤ ਅਹਿਮਦ ਖਾਨ ਆਇਆ ਤੇ ਨਾਦਰ ਵੀ ਅੰਗੂਠੀ ਤੇ ਬਹੁ-ਨੂਰ ਨੇ ਕੇ ਚਲਾ ਗਿਆ।

ਤੀਸਰੇ, ਨਾਦਰ ਦੇ ਹਮਲੇ ਤੋਂ ਪਹਿਲਾਂ ਹੀ ਮੁਗਲ ਰਾਜ ਦਾ ਆਰਥਕ ਢਾਂਚਾ ਵਿਗੜ ਕੇ ਟੁੱਟ ਗਿਆ ਸੀ। ਲਗਾਤਾਰ ਕਈ ਸਾਲਾਂ ਤੋਂ ਮਾਲੀਆ ਦੀ ਚਕਮ ਸ਼ਾਹੀ ਖਜ਼ਾਨੇ ਵਿਚ ਨਹੀਂ ਸੀ ਪੁੱਜ ਰਹੀ। ਇਸ ਉੱਤੇ ਮਾਰ ਇਹ ਕਿ ਖਰਚ ਸਮੇਂ ਦੇ ਬੀਤਨ ਨਾਲ ਵਧ ਰਹੇ ਸਨ। ਇਸ ਹਮਲੇ ਨੇ ਮੁਗਲ ਸਾਮਰਾਜ ਨੂੰ ਆਰਥਕ ਤੌਰ ਤੇ ਲਾਚਾਰ ਤੇ ਨਿਤਾਣਾ ਬਣਾ ਦਿੱਤਾ। ਮੁਗਲਾਂ ਦਾ ਇਕੋ ਇਕ ਸਹਾਰਾ ਦੌਲਤ ਹੀ ਸੀ ਜਿਸ ਨਾਲ ਹਕੂਮਤ ਦੀ ਗੱਡੀ ਰੇੜ੍ਹ ਸਕਦੇ ਸਨ, ਇਸ ਹਮਲੇ ਨੇ ਉਹ ਸਹਾਰਾ ਵੀ ਖੋਹ ਲਿਆ। ਨਾਦਰ ਕਰੋੜਾਂ ਰੁਪੈ ਨਕਦ, ਕਰੋੜਾਂ ਦੇ ਹੀਰੇ ਜਵਾਹਰਾਤ, ਕਰੋੜਾਂ ਦਾ ਕੀਮਤੀ ਸਾਮਾਨ ਤੇ ਹਜ਼ਾਰਾਂ ਕਾਰੀਗਰ ਸਿਆਣੇ ਪੁਰਸ਼ ਨਾਲ ਲੈ ਗਿਆ। ਇਤਨੀ ਵੱਡੀ ਲੁੱਟ ਮਹਿਮੂਦ ਗਜਨਵੀ ਤੋਂ ਬਾਅਦ ਕਿਸੇ ਨੇ ਨਹੀਂ ਸੀ ਕੀਤੀ।

ਚੌਥੇ, ਇਹ ਹਮਲਾ ਪੰਜਾਬ ਦੀ ਤਾਰੀਖ ਵਿਚ ਖਾਸ ਮਹੱਤਤਾ ਰੱਖਦਾ ਹੈ। ਸਿੱਖ ਇਸ ਨੂੰ ਵਾਹਿਗੁਰੂ ਵੱਲੋਂ ਭੇਜੀ ਦਾਤ ਸਮਝਦੇ ਸਨ। ਸਿੱਖਾਂ ਦੀ ਰਾਜਨੀਤਕ ਤਾਕਤ ਦੀ ਉਤਪਤੀ ਅਤੇ ਵਿਕਾਸ ਵਿਚ ਇਸ ਹਮਲੇ ਦਾ ਖਾਸ ਹਿੱਸਾ ਹੈ। ਨਾਦਰ ਦੇ ਹਮਲੇ ਨਾਲ ਬਣੇ ਵਾਤਾਵਰਨ ਸਿੱਖਾਂ ਲਈ ਲਾਭਵੰਦ ਸਨ। ਨਾਦਰ ਦੇ ਹਮਲੇ ਦਾ ਹੋਣਾ ਸੁਣਕੇ ਕਈ ਅਮੀਰ, ਸੁਦਾਗਰ ਤੇ ਸਰਦਾਰਾਂ ਨੇ ਪਹਾੜੀਆਂ ਨੂੰ ਟਿਕਾਣਾ ਬਣਾ ਲਿਆ ਸੀ। ਉਹ ਆਪਣੇ ਨਾਲ ਜਵਾਹਰਾਤ ਤੇ ਕੀਮਤੀ ਸਾਮਾਨ ਲੈ ਕੇ ਗਏ ਸਨ। ਸਿੱਖਾਂ ਨੇ ਮੁਗਲ ਸਰਦਾਰਾਂ ਦੇ ਖਜ਼ਾਨਿਆਂ ਨੂੰ ਕਬਜ਼ੇ ਵਿਚ ਕਰਕੇ ਆਪਣੇ ਖਜ਼ਾਨੇ ਭਰੇ। ਇਤਿਹਾਸਕਾਰਾਂ ਦਾ ਕਥਨ ਹੈ ਕਿ ਦਿਨਾਂ ਵਿਚ ਹੀ ਸਿੱਖ ਮਾਇਆ ਵਿਚ ਖੇਡਣ ਲਗ ਪਏ ਸਨ। ਫੇਰ, ਜੋ ਪਹਾੜੀਆਂ ਵਿਚ ਨੱਸ ਕੇ ਜਾਨ ਬਚਾਉਣ ਲਈ ਗਏ ਉਨ੍ਹਾਂ ਦੇਖਿਆ ਕਿ ਸਿੱਖ ਹੋਣਾ ਹੀ ਖਤਰੇ ਤੋਂ ਬਚਣਾ ਹੈ। ਜੇ ਮਰਨਾ ਹੀ ਹੈ ਤਾਂ ਗੀਦੀਆਂ ਦੀ ਤਰ੍ਹਾਂ ਕਿਉਂ ਮਰਿਆ ਜਾਏ। ਬਹਾਦਰਾਂ ਵਿਚ ਸ਼ਾਮਲ ਹੋ ਕੇ ਜਾਨ ਮਾਲ ਦੀ ਹਫ਼ਾਜ਼ਤ ਕਰਨੀ ਚਾਹੀਦੀ ਹੈ।

ਕਨਿੰਘਮ ਨੇ ਠੀਕ ਲਿਖਿਆ ਹੈ, "ਸਿੱਖ ਬਣ ਜਾਣ ਨਾਲ ਉਹ ਹਰ ਗੱਲੋਂ ਉਚੇਰੇ ਹੋ ਜਾਂਦੇ ਸਨ। ਸਿੱਖ ਇਤਨੇ ਤਗੜੇ ਹੋ ਗਏ ਕਿ ਉਨ੍ਹਾਂ ਅੰਮ੍ਰਿਤਸਰ ਖੁਲ੍ਹਮ ਖੁਲ੍ਹਾ ਆਉਣਾ ਅਰੰਭ ਕਰ ਦਿੱਤਾ। 'ਮਰਾਂ ਤਾਂ ਹਰ ਕੇ ਦੁਆਰ' ਉਨ੍ਹਾਂ ਦਾ ਕੌਮੀ ਨਾਅਰਾ ਬਣ ਗਿਆ।" ਇਕ ਹੋਰ ਸਮਕਾਲੀ ਮੁਸਲਮਾਨ ਇਤਿਹਾਸਕਾਰ ਨੇ ਲਿਖਿਆ ਹੈ ਕਿ ਕੋਈ ਦਿਨਾਂ ਦਿਨਾਂ ਵਿਚ ਸਿੱਖ ਨੂੰ ਪੰਜਾਬ ਵਿਚ ਹਰ ਥਾਵੇਂ ਤੇ ਖਾਸ ਕਰ ਅੰਮ੍ਰਿਤਸਰ ਘੇਰੇ ਦੜ੍ਹਦੇ ਦਾ ਦੇਖ ਸਕਦਾ ਸੀ। ਮੈਲਕਮ ਨੇ ਇਹ ਵੀ ਲਿਖਿਆ ਹੈ ਕਿ ਕਈ ਭਾਵੇਂ ਰਸਤੇ ਵਿਚ ਮਾਰੇ ਜਾਂਦੇ, ਪਕੜੇ ਜਾਂਦੇ ਪਰ ਇਕ ਵਿਸ਼ੇਸ਼ ਗੱਲ ਇਹ ਸੀ ਕਿ ਕਿਸੇ ਉਸ ਸਿੱਖ ਨੇ ਆਪਣਾ ਧਰਮ ਨ ਛਡਿਆ ਜੋ ਅੰਮ੍ਰਿਤਸਰ ਲਈ ਚਲ ਪੈਂਦਾ ਸੀ। ਇਸ ਹੱਲੇ ਨੇ ਸਿੱਖਾਂ ਨੂੰ ਪਹਾੜੀਆਂ ਤੋਂ ਮੈਦਾਨਾਂ ਵਿਚ ਲੈ ਆਂਦਾ ਜਿਵੇਂ ਮੈਦਾਨਾਂ ਦੇ ਲੋਕ ਭੱਜ ਕੇ ਪਹਾੜੀਆਂ ਵੱਲ ਗਏ ਸਨ।

ਪੰਜਵੇਂ, ਸਾਰੇ ਹਿੰਦੁਸਤਾਨ ਵਿਚ ਪੰਜਾਬ ਹੀ ਇਕ ਮਜ਼ਬੂਤ ਰਾਜ ਸੀ। ਇਕ ਦਿੱਲੀ ਦੇ ਨੇੜੇ ਦੂਜੇ ਜ਼ਕਰੀਆ ਖ਼ਾਨ ਦੇ ਗਵਰਨਰ ਹੋਣ ਕਾਰਨ। ਜ਼ਕਰੀਆ ਖ਼ਾਨ ਸਮੇਂ ਦਾ ਇਕ ਮਜ਼ਬੂਤ ਇਨਸਾਨ ਮਿਥਿਆ ਜਾਂਦਾ ਸੀ। ਉਸਦੀ ਮਜ਼ਬੂਤੀ ਤੇ ਸਖ਼ਤੀ ਕਰਕੇ ਹੀ ਸਿੱਖ ਨਿਤ ਨਵਾਂ ਰਸਤਾ ਅਪਣਾਉਂਦੇ ਸਨ। ਜ਼ਕਰੀਆ ਖ਼ਾਨ ਨੂੰ ਦਿੱਲੀ ਦੀ ਵੀ ਪੂਰੀ ਹਮਾਇਤ

ਹਾਸਲ ਸੀ। ਇਸ ਹਮਲੇ ਨੇ ਜ਼ਕਰੀਆ ਖ਼ਾਨ ਨੂੰ ਕਮਜ਼ੋਰ ਕਰ ਦਿੱਤਾ। ਪੰਜਾਬ ਨੂੰ ਈਰਾਨ ਦਾ ਹਿੱਸਾ ਬਣਾ ਦਿੱਤਾ ਗਿਆ। ਆਰਥਕ ਤੌਰ ਉੱਤੇ ਲਾਹੌਰ ਦੇ ਸ਼ਾਹੀ ਖ਼ਜ਼ਾਨੇ ਖਾਲੀ ਹੋ ਗਏ। ਦਿੱਲੀ ਤੋਂ ਮੁੜਦਿਆਂ ਨਾਦਰ ਨੇ ਇਕ ਕਰੋੜ ਦੀ ਹੋਰ ਮੰਗ ਕਰ ਭੇਜੀ ਸੀ। ਜ਼ਕਰੀਆ ਖ਼ਾਨ ਦਾ ਕਮਜ਼ੋਰ ਹੋਣਾ ਸਿੱਖਾਂ ਦੀ ਤਾਕਤ ਸੀ। ਨਾਦਰ ਦੇ ਹਮਲੇ ਤੋਂ ਬਾਅਦ ਜ਼ਕਰੀਆ ਖ਼ਾਨ ਨੇ ਸਿੱਖਾਂ ਨੂੰ ਦਬਾਉਣ ਲਈ ਹਰ ਹੀਲਾ ਤੇ ਹਥਿਆਰ ਵਰਤਿਆ, ਪਰ ਸਭ ਨਿਸਫਲ ਹੋਏ। ਉਸ ਦਾ ਆਪਣਾ ਘਰ ਇਤਨਾ ਕਮਜ਼ੋਰ ਹੋ ਗਿਆ ਸੀ ਕਿ ਉਸ ਸਮਝ ਲਿਆ ਕਿ ਸ਼ੀਸ਼ੇ ਦੇ ਘਰ ਵਿਚ ਬੈਠ ਕੇ ਬਹੁਤੀ ਦੇਰ ਦੂਜਿਆਂ ਉੱਤੇ ਪੱਥਰ ਨਹੀਂ ਵਰਸਾਏ ਜਾ ਸਕਦੇ। ਉਸ ਇਕ ਵਾਰੀ ਫੇਰ ਸਖ਼ਤੀ ਦਾ ਚੱਕਰ ਚਲਾਇਆ ਪਰ ਕਾਮਯਾਬ ਹੋਣ ਤੋਂ ਪਹਿਲਾਂ ਹੀ ਉਸ ਦਾ ਅੰਤ ਹੋ ਗਿਆ।

ਫੇਵੇਂ, ਸਿੱਖਾਂ ਨੇ ਨਾਦਰ ਦੇ ਬਣੇ ਭੜ ਨੂੰ ਤੋੜ ਕੇ ਨਾਮਨਾ ਖਟ ਲਈ। ਨਾਦਰ ਦਾ ਖ਼ਿਆਲ ਸੀ ਕਿ ਉਸ ਦਾ ਨਾਮ ਹੀ ਹਰ ਇਕ ਨੂੰ ਭੈ-ਭੀਤ ਕਰਨ ਲਈ ਕਾਫ਼ੀ ਹੈ ਪਰ ਇਸ ਦੇ ਉਲਟ ਸਿੱਖਾਂ ਨੇ ਸ਼ਾਹੀ ਖ਼ਜ਼ਾਨੇ ਨੂੰ ਸਰਹੰਦ ਦੇ ਕੋਲ ਜਾ ਲੁਟਿਆ। ਨਾਦਰ ਦੇ ਨਵੇਂ ਭੜ ਨੂੰ ਇਕ ਭਾਰੀ ਸੱਟ ਸੀ ਜੋ ਸਿੱਖਾਂ ਨੇ ਮਾਰੀ। ਆਮ ਲੋਕਾਂ ਵਿਚ ਇਹ ਚਰਚਾ ਚਲ ਪਈ ਕਿ ਜੇ ਸਿੱਖ ਨਾਦਰ ਤੋਂ ਨਹੀਂ ਡਰਦੇ ਉਹ ਜ਼ਕਰੀਆ ਖ਼ਾਨ ਤੋਂ ਕਿਵੇਂ ਡਰਨ ਵਾਲੇ ਹਨ। ਇਸ ਕਾਮਯਾਬੀ ਨੇ ਸਿੱਖਾਂ ਦਾ ਵਿਸ਼ਵਾਸ ਵਧਾਇਆ ਅਤੇ ਲੋਕਾਂ ਨੇ ਸਿੱਖੀ ਦੀ ਰਖਿਆ ਤੇ ਰਿਆਇਤ ਮੰਗੀ।

ਸਤਵੇਂ, ਸਿੱਖ ਮਜ਼ਬੂਤ ਤੇ ਜਥੇਬੰਦ ਹੋ ਗਏ। ਅੰਮ੍ਰਿਤਸਰ ਨੂੰ ਫਿਰ ਕੇਂਦਰ ਬਣਾ ਲਿਆ। ਬਰਾਉਨ ਦਾ ਕਹਿਣਾ ਹੈ ਕਿ ਉਹ ਲੋਕੀਂ ਜੋ ਸਿੱਖ ਹਰਮ ਛੱਡ ਗਏ ਸਨ ਮੁੜ ਸਿੱਖੀ ਦੇ ਦਾਇਰੇ ਵਿਚ ਆ ਗਏ। ਸਿੱਖਾਂ ਨੇ ਰਾਵੀ ਦੇ ਕਿਨਾਰੇ ਡਲੇਵਾਲ ਇਕ ਗੜ੍ਹੀ ਵੀ ਬਣਾ ਲਈ। ਉਸ ਗੜ੍ਹੀ ਨੂੰ ਕੇਂਦਰ ਬਣਾ ਕੇ ਲਾਹੌਰ ਉੱਤੇ ਲਗਾਤਾਰ ਹਮਲੇ ਕਰਦੇ ਰਹੇ ਕਿਉਂਕਿ ਹਕੂਮਤ ਨਾਮ ਮਾਤਰ ਹੀ ਸੀ। ਫ਼ੌਜਾਂ ਦਾ ਹੋਸਲਾ ਟੁੱਟ ਗਿਆ ਸੀ ਤੇ ਉਹ ਲੜਨ ਜੋਗੇ ਨਹੀਂ ਰਹੇ ਸਨ। ਸਿੱਖਾਂ ਦੀ ਜਥੇਬੰਦੀ ਵਕਤ ਦੇ ਬਪੋੜੇ ਖਾ ਖਾ ਸਗੋਂ ਮਜ਼ਬੂਤ ਹੋ ਗਈ ਸੀ। ਸਿੱਖਾਂ ਦੀ ਇਹ ਵੀ ਮੁਸ਼ਕਿਲਸਮਤੀ ਸੀ ਕਿ ਉਸ ਸਮੇਂ ਉਨ੍ਹਾਂ ਦੇ ਆਗੂ ਨਵਾਬ ਕਪੂਰ ਸਿੰਘ, ਸਰਦਾਰ ਥਾਘ ਸਿੰਘ ਅਤੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਵਰਗੇ ਸਨ।

ਡਾਕਟਰ ਸਿਨਹਾ ਨੇ ਆਪਣੀ ਪੁਸਤਕ ਸਿੱਖਾਂ ਦੀ ਚੜ੍ਹਤ (ਰਾਈਜ਼ ਐਂਡ ਸਿੱਖ ਪਾਵਰ) ਵਿਚ ਖ਼ੂਬ ਲਿਖਿਆ ਹੈ ਕਿ ਨਾਦਰ ਦੇ ਹੱਲੇ ਨੇ ਪੰਜਾਬ ਦੀ ਹਕੂਮਤ ਨੂੰ ਕਮਜ਼ੋਰ ਕੀਤਾ, ਸਿੱਖਾਂ ਦੀ ਤਾਕਤ ਅਤੇ ਸਨਮਾਨ ਨੂੰ ਵਧਾਇਆ। ਸਿੱਖਾਂ ਨੂੰ ਦਬਾਉਣਾ ਅਗੇ ਹੀ ਮੁਸ਼ਕਲ ਸੀ ਤੇ ਹੁਣ ਹੋਰ ਕਠਨ ਹੋ ਗਿਆ।¹

1. "The supression of the Sikhs, difficult under all circumstances, became even more difficult now."

—Dr. Sinha in the Rise of Sikh Power.

ਅਧਿਆਇ ਦਸਵਾਂ

ਅੰਤਿਆਚਾਰਾਂ ਦਾ ਚੱਕਰ ਤੇ ਸ਼ਹੀਦੀਆਂ

ਨਾਦਰ ਦਾ ਵਾਪਸ ਮੁੜਨਾ ਅਤੇ ਸਿੱਖਾਂ ਦੇ ਹੱਥ ਦਿਖਾਣੇ—ਨਾਦਰ ਦੁਨੀਆਂ ਦਾ ਅਮੀਰ ਤਰੀਨ ਇਨਸਾਨ ਬਣ ਕੇ, ਲੁੱਟ ਨਾਲ ਖਜ਼ਾਨੇ ਭਰੀ, ਹਿੰਦੁਸਤਾਨ ਦੀ ਇੱਜ਼ਤ ਲੁੱਟੀ, ਈਰਾਨ ਮੁੜ ਰਹਿਆ ਸੀ। ਉਸ ਨੇ ਵਾਪਸੀ ਉਤੇ ਸ਼ਿਵਾਲਕ ਦੀਆਂ ਪਹਾੜੀਆਂ ਦੇ ਰਸਤੇ ਵਿਚੋਂ ਲੰਘਣ ਦਾ ਰਾਹ ਅਪਣਾਇਆ। ਜਦ ਉਹ ਅਖਨੂਰ (ਜਿਥੇ ਚਨਾਬ ਮੈਦਾਨਾਂ ਵਿਚ ਦਾਖਲ ਹੁੰਦਾ ਹੈ) ਪੁੱਜਾ, ਤਾਂ ਉਸ ਨੂੰ ਖਬਰ ਪੁੱਜੀ ਕਿ ਖਜ਼ਾਨੇ ਦਾ ਬਹੁਤ ਹਿੱਸਾ ਸਿੱਖਾਂ ਲੁੱਟ ਲਿਆ ਹੈ ਤੇ ਕੋਸ਼ਿਸ਼ ਕਰਨ ਉਤੇ ਵੀ ਉਨ੍ਹਾਂ ਨੂੰ ਰੋਕ ਨਹੀਂ ਪਾਈ ਜਾ ਸਕੀ; ਨਾਦਰ ਹੈਰਾਨ ਹੋਇਆ ਅਤੇ ਉਸ ਜ਼ਕਰੀਆ ਖਾਨ ਨੂੰ ਸਦ ਘਲਿਆ। ਨਾਦਰ ਨੇ ਸਿੱਖਾਂ ਬਾਰੇ ਪੁੱਛਿਆ ਕਿ ਉਹ ਕੌਣ ਹਨ, ਕਿਥੇ ਰਹਿੰਦੇ ਹਨ, ਮੁਲਕ ਕਿਹੜਾ ਹੈ, ਮੁਰਸ਼ਦ ਕੌਣ ਹੈ, ਮਾਰ ਕਿਉਂ ਨਹੀਂ ਮੁਕਾਉਂਦਾ, ਇਤਨੀ ਜੁਰਅੱਤ ਵਾਲੇ ਕਿਸ ਤਰ੍ਹਾਂ ਹਨ ਕਿ ਮੇਰੇ ਨਾਮ ਤੋਂ ਵੀ ਨਹੀਂ ਡਰੇ ਅਤੇ ਖਜ਼ਾਨੇ ਨੂੰ ਲੁਟਿਆ ਹੈ।¹ ਜ਼ਕਰੀਆ ਖਾਨ ਨੇ ਕਹਿਆ ਕਿ ਇਨ੍ਹਾਂ ਦਾ ਘਰ ਬਾਰ, ਮੁਲਕ ਕੋਈ ਨਹੀਂ, ਘਰ ਘੋੜਿਆ ਦੀਆਂ ਕਾਠੀਆਂ ਉਤੇ ਹਨ। ਮੁਰਸ਼ਦ ਇਨ੍ਹਾਂ ਦਾ ਵਲੀ ਹੋਇਆ ਹੈ, ਉਸੇ ਨੇ ਇਨ੍ਹਾਂ ਨੂੰ ਕੋਈ ਆਬਹਿਯਾਤ (ਅੰਮ੍ਰਿਤ) ਦਿੱਤਾ ਹੈ। ਉਸ ਦਾ ਅਸਰ ਦੇਖਿਆ ਹੈ ਕਿ ਜੇ ਕੋਈ ਬੁਜ਼ਦਿਲ ਪੀ ਲੈਂਦਾ ਹੈ ਤਾਂ ਉਹ ਸ਼ੌਰ ਬਣ ਜਾਂਦਾ ਹੈ। ਬੜੀਆਂ ਸਿਫਤਾਂ ਦੇ ਮਾਲਕ ਹਨ। ਉੱਚ-ਕੋਟੀ ਦਾ ਆਚਰਨ ਹੈ। ਦੁਖ ਨੂੰ ਸੁਖ ਤੇ ਸੁਖ ਵਿਚ ਸੁਕਰ ਕਰਦੇ ਹਨ। ਮਾਰ ਮਾਰ ਥੱਕ ਗਏ ਹਾਂ, ਪਰ ਇਹ ਵਧੀ ਹੀ ਜਾਂਦੇ ਹਨ। ਉਨ੍ਹਾਂ ਨੂੰ ਸਿਰਫ ਇਕ ਮਰਨ ਦਾ ਹੀ

1. ਪੁਛਯੋ ਨਾਦਰ ਕੋ ਖਾਨ ਆਇ।
ਹਮ ਕੋ ਲੁਟਨ ਕਾਰ ਬਤਾਇ।
ਜਿਨ ਸੁਰ ਖਾਯੋ ਹਮਰੇ ਰਾਹੁ।
ਮਲਕ ਓਸੈ ਕੀ ਉਡਾ ਦਿਉ ਸਵਾਹਿ।

ਚਾਅ ਹੈ ।^੧ ਇਹ ਗੱਲਾਂ ਸੁਣ ਕੇ ਨਾਦਰਸ਼ਾਹ ਨੇ ਕਹਿਆ 'ਯਾਦ ਰਖੀਂ ਇਹ ਰਾਜ ਕਰਨਗੇ ਕਿਉਂ ਜੋ ਇਨ੍ਹਾਂ ਕੋਲੋਂ ਬਾਦਸ਼ਾਹੀ ਦੀ ਬੁ ਆਉਂਦੀ ਹੈ ।'^੨ ਜ਼ਕਰੀਆ ਖਾਨ ਨੇ ਇਸ਼ਾਰਾ

1. "ਤਬ ਖਾਨੁ ਨੇ ਐਸ ਬਖਾਨੀ ।
ਮੁਲਕ ਉਸੈ ਕੇ ਕਾਹਿ ਨਿਬਾਨੀ ।
ਨਾਮ ਸਿੰਘ ਬਨ ਮਰਥ ਖਾਲਸਾ ।
ਏਭ ਦੇਤ ਸਭ ਜਗਤ ਖਾਲਸਾ ।
ਕਮਰ ਜਾਂਘੀਆ ਇਕ ਸਿਰ ਪਟਕਾ ।
ਜੇ ਖੁਫ ਵਸਤ ਕਿਸੀ ਕੇ ਯਾ ਹੈ ।
ਪੰਥ ਤਈ ਖੁਸ਼ ਹੋਤ ਛਕੇ ਹੈ ।
ਕਾਮ ਅਰੰਭਤ ਜਬ ਕੋਉ ਦੋ ਹੈ ।
ਏਨ ਵਾਹਿਗੁਰੂ ਇਹ ਕਹਿ ਜੇ ਹੈ ।
ਬਾਤ ਬਾਤ ਮੈ ਇਹੋ ਘਲੇ ਹੈ ।
ਜੇ ਗੁਰੂ ਕਰੇ ਸੋਈ ਕੈ ਹੈ ।
ਦਨੀਆ ਦਾਰ ਨ ਇਹ ਛਕੀਰ ।
ਬੇਮੁਹਤਾਜ ਸਭ ਸਾਬਰ ਧੀਰ ।
ਪਰ ਤਿਯਾ ਸਮਥਤ ਮਾਤ ਸਮਾਨੈ ।
ਚੋਰੀ ਯਾਰੀ ਨਿੰਦ ਨ ਠਾਨੈ ।
ਸੋ ਜੋ ਕੋਸ ਗੁਭਾਹਿ ਹੀ ਜਹਿ ਹੈ ।
ਘੋੜਨ ਕੇ ਭੀ ਮਾਸ ਖਲਹਿ ਹੈ ।
ਰਾਤ ਕਿਤੇ ਦਿਨ ਕਿਤੇ ਬਿਤਹਿ ਹੈ ।
ਸਿਫਤਾਂ, ਨੂਨ ਖਿਰਤ ਕੇ ਸਵਾਦ ਨ ਜਾਨੈ ।
ਹਮ ਦੁਖ ਦਿਵੈ ਤੇ ਸੁਖ ਮਾਨੈ ।
ਹਾਜ਼ੂ ਨ ਦਿਨ ਭਰ ਪੀਵੈ ਪਾਨੀ ।
ਸਾਬਲੇ ਰਖੈ ਨ ਅਗਨ ਨਿਬਾਨੀ ।
ਨਹਿ ਆਵੈ ਵਹਿ ਪੀਸਯੋ ਨਾਜ ।
ਨੜੈ ਬਹੁਤ ਵੇ ਕਰ ਕੇ ਭਾਜ ।
ਖੜੈ ਸੋਵੈ ਐ ਚਲਤੇ ਖਾਹਿ ।
ਨਹਿ ਬੈਠੇ ਹੈ ਕਿਤੇ ਰਖਾਹਿ ।
ਰਹੈ ਰਾਉ ਉਨ ਮਰਨ ਕੇ ਦੀਨ ਮਜਹਬ ਕੇ ਭਾਇ ।
ਹਮ ਮਾਰਨ ਉਨ ਥਕ ਛਾਏ, ਓਇ ਘਟਨ ਨ ਕਿਤੁਹ ਜਾਇ ।

2. ਅਗੋਂ ਕੋਮ ਬੁਏ ਬਾਦਸ਼ਾਹੀ ਮੇ ਆਇਰ

ازیں قوم رستے بادشاہ سے آئیے

ਨਾਦਰ ਕਾਦਰ ਸੋਚ ਪੁਨ ਕਹਿਯੋ ਨਵਾਬਹਿ ਐਸਾ ।
ਜੇਕਰ ਹੈ ਸਹਿ ਐਸ ਹੀ, ਭਾਖਤ ਹੋ ਤੁਮ ਜੈਸਾ ।
ਤੇ ਇਹ ਮਾਰੇ ਨ ਮਰੇ, ਜੀਤ ਇਨ ਕੋਟ ।
ਨਾਹਕ ਸਹਤ ਨ ਦੇਸ਼ ਤੁਮ, ਦੁਖ ਦੇਤ ਇਨ ਜੋਨ ।
ਮਾਰਤ ਹੋ ਤੁਮ ਆਪ ਹੀ ਆਪਨੇ ਪੈਰ ਫੁਠਾਰ ।
ਏਭ ਦਿਨ ਕੇ ਸਿੰਘ ਹੋਇ ਹੈ ਭੂਪਤ ਮੁਲਕ ਮਥਾਰ ।"
(ਪੰਥ ਪ੍ਰਕਾਸ਼)

ਸਮਝਿਆ ਅਤੇ ਹੋਰ ਇਕ ਧਿਆਨ ਹੋ ਕੇ ਸਿੱਖਾਂ ਨੂੰ ਖਤਮ ਕਰਨ ਦੇ ਉਪਰਾਲੇ ਕਰਨ ਲੱਗਾ।

ਅੰਮ੍ਰਿਤਸਰ ਦਾ ਪੂਰਨਾ ਅਤੇ ਸਿੱਖਾਂ ਦੇ ਸਿਰਾਂ ਦਾ ਮੁੱਲ—ਜ਼ਕਰੀਆ ਖ਼ਾਨ ਨੂੰ ਯਕੀਨ ਹੋ ਗਿਆ ਸੀ ਕਿ ਉਸ ਦੇ ਰਾਜ ਨੂੰ ਜੇ ਕੋਈ ਖਤਰਾ ਹੈ ਤਾਂ ਉਹ ਸਿੱਖਾਂ ਕੋਲੋਂ। ਨਾਦਰ ਦੇ ਕਹੇ ਹੋਏ ਸ਼ਬਦ ਉਸ ਦੇ ਕੰਨਾਂ ਵਿਚ ਗੂੰਜ ਰਹੇ ਸਨ ਕਿ “ਇਨ੍ਹਾਂ ਦਾ ਧਿਆਨ ਰਖੀ, ਇਨ੍ਹਾਂ ਕੋਲੋਂ ਬਾਦਸ਼ਾਹੀ ਦੀ ਬੁਝਾ ਰਹੀ ਹੈ।” ਉਸ ਨੇ ਸਾਰੀ ਸਰਕਾਰ ਨੂੰ ਹੀ ਸਿੱਖਾਂ ਦੇ ਮੁਕਾਉਣ ਉਤੇ ਲਗਾ ਦਿੱਤਾ। ਚੌਧਰੀ, ਮੁਕਦਮ, ਫੌਜਦਾਰਾਂ ਨੂੰ ਖਾਸ ਸੁਨੇਹੇ ਭੇਜੇ। ਤਲਵੰਡੀ ਦੇ ਰਾਮਾ ਰੰਧਾਵਾ ਅਤੇ ਛੀਨੇ ਦੇ ‘ਕਰਮਾਂ’ ਚੌਧਰੀ ਤੇ ਸਾਹਿਬ ਰਾਇ ਸੰਧੂ ਨੌਸਹਿਰਾ ਢਿਲਵਾਂ ਤਾਂ ਅਗੇ ਹੋ ਕੇ ਅਤਿਆਚਾਰ ਕਰਨ ਲੱਗੇ। ਅੰਮ੍ਰਿਤ ਸੇਵਰ ਨੂੰ ਪੂਰਨ ਦਾ ਵਰਮਾਨ ਜਾਰੀ ਕੀਤਾ ਅਤੇ ਮੰਡਿਆਲੀ ਦੇ ਚੌਧਰੀ ਮਸਲਾਉਲ-ਦੀਨ (ਮਸਾ ਰਘੜ) ਨੂੰ ਖੁਲ੍ਹ ਦਿੱਤੀ ਕਿ ਉਹ ਹਰਿਮੰਦਰ ਸਾਹਿਬ ਦੀ ਬੇਅਦਬੀ ਕਰੇ। ਉਸ ਨੇ ਹਰਿਮੰਦਰ ਸਾਹਿਬ ਵਿਚ ਵੇਸਵਾ ਦੇ ਨਾਚ ਕਰਾਉਣੇ ਅਰੰਭ ਕੀਤੇ ਤੇ ਸ਼ਰਾਬਾਂ ਦੇ ਦੋਰ ਚਲਣ ਲੱਗ ਪਏ। ਤਮਸਪ ਮਸਕੀਨ ਦਾ ਇਹ ਵੀ ਕਹਿਣਾ ਹੈ ਕਿ ਸਿੱਖਾਂ ਦੇ ਸਿਰਾਂ ਦੇ ਮੁੱਲ ਵੱਧ ਗਏ ਤੇ ਉਹ ਅਸੀਂ ਰੁਪਏ ਤਕ ਜਾ ਪੁੱਜੇ। ਜ਼ਕਰੀਆ ਖ਼ਾਨ ਨੇ ਇਹੋ ਜਹਿਆ ਵਰਮਾਨ ਵੀ ਜਾਰੀ ਕੀਤਾ ਕਿ ‘ਜੇ ਕੋਈ ਸਿੱਖ ਕੋਲੋਂ ਘੋੜਾ ਖੱਹੇਗਾ, ਘੋੜਾ ਉਸੇ ਦਾ ਹੋਵੇਗਾ। ਸਿੱਖ ਨੂੰ ਮਾਰਨਾ ਕਾਨੂੰਨ ਵਿਚ ਸ਼ਾਮਲ ਕਰ ਦਿੱਤਾ।¹ ਪਿੰਡਾਂ ਦੇ ਪਿੰਡ ਸਿੱਖ ਵਸਨੀਕਾਂ ਦੇ ਖਾਲੀ ਹੋ ਗਏ ਉਨ੍ਹਾਂ ਆਪਣੇ ਟਿਕਾਣਿਆਂ ਵਲ ਜਾਣਾ ਅਰੰਭਿਆ।²

ਬਾਈ ਮਹਿਤਾਬ ਸਿੰਘ ਅਤੇ ਸੁਖਾ ਸਿੰਘ ਜੀ ਦਾ ਮਸੇ ਰੰਗੜ ਦਾ ਸਿਰ ਵੱਢਣਾ—ਸਿੱਖ ਨੇ ਗੁਰਦੁਆਰੇ ਤੋਂ ਹੀ ਗੁਰੂ ਨੂੰ ਲਭਿਆ ਸੀ ਤੇ ਗੁਰੂ ਦੀ ਕ੍ਰਿਪਾ ਨਾਲ ਹੀ ਵਾਹਿਗੁਰੂ ਜੀ ਕਾ ਖਾਲਸਾ ਬਣਿਆ। ਸੋ ਇਹ ਅਵਸ਼ ਸੀ ਕਿ ਉਸਦਾ ਪਿਆਰ ਗੁਰਦੁਆਰਿਆਂ

1. ਜੋ ਸਿੰਘਨ ਕੇ ਦਸੈ ਗਾਮ। ਤਾਕੇ ਦੇਵੈ ਬਹੁਤ ਇਨਾਮ।
ਸਿੰਘਨ ਖੁਨ ਮਾਛ ਹਮ ਕੀਨੇ, ਜਿਤ ਲਭੈ ਤਿਤ ਮਾਰਹੁ ਚੀਨੇ।
ਲੂਟ ਕੂਟ ਉਸ ਮਾਛ ਹਮ ਬਰੀ, ਹਮਰੀ ਨਿਖਤ ਦੇ ਜਾਨੇ ਖਰੀ।
2. ਟੋਲ ਟੋਲ ਸਿੰਘਨ ਕੇ ਮਾਰੇ, ਜੈਸੇ ਮਾਰੇ ਟੋਲ ਸਿਕਾਰੇ।
ਘਰ ਤੇ ਕਦੇ ਸੁ ਬਠ ਤਕੇ, ਬਨ ਤਜ ਨੀਰ ਲੁਕਾਇ।
ਜਲ ਮਹਿ ਲੁਕੇ ਤੇ ਕਹਿ ਬਰੇ, ਬਹੇ ਸਿੰਘ ਕਤ ਜਾਹਿ।

(ਪੰਥ ਪ੍ਰਕਾਸ਼)

ਗਾਮ ਛੋਡ ਜੋ ਉਜਾੜਨ ਲਗੇ।
ਗਿਰਦੇ ਗਾਮ ਉਜਾੜਨ ਲਗੇ।
ਤਬ ਸਿੰਘਨ ਕੇ ਭਯੋ ਤਰਾਸ।
ਸਿੰਘ ਵਡਨੇ ਛੋੜਿਯੋ ਵਾਸ।
ਕੋਊ ਜੰਗਲ ਦਖਨ ਰੁਕੇ।
ਕੋਊ ਪੁਰਬ ਪਹਾੜਨ ਬੁਕੇ।
ਸਿੰਘ ਕੜਾਕੇ ਸਯੋ ਰਹੈ ਦੂਏ ਰੋਥੇ ਟਿਨ ਖਾਹਿ।
ਬਿਨਾ ਲੂਨ ਭਾਜੀ ਲਭੈ ਤੋਂ ਖਾਵੈ ਬਹੁਤ ਸਲਾਹਿ।

ਨਾਲ ਗੁਰੂ ਜਿਤਨਾ ਹੀ ਹੋਵੇ । ਗੁਰਦੁਆਰਾ ਸਿੱਖ ਧਰਮ ਦਾ ਅੰਗ ਬਣ ਗਿਆ ਸੀ । ਗੁਰਦੁਆਰੇ ਹੀ ਸਿੱਖੀ ਦਾ ਸੋਮਾ ਸਨ । ਹਰਿਮੰਦਰ ਸਾਹਿਬ ਸੋਮਿਆਂ ਦਾ ਵੀ ਸੋਮਾ ਹੈ । ਗੁਰੂ ਸਾਹਿਬਾਨ ਵੇਲਿਆਂ ਤੋਂ ਹੀ ਇਸ ਸੋਮੇ ਨੂੰ ਬੰਦ ਕਰਨ ਦੀਆਂ ਵਿਉਂਤਾਂ ਹੋਣ ਲਗੀਆਂ ਸਨ । ਸੁਲਹੀ ਖਾਨ, ਸੁਲਬੀ ਖਾਨ, ਬੀਰਬਲ ਤੇ ਫਿਰ ਜਹਾਂਗੀਰ ਨੇ ਵੀ ਜਤਨ ਕੀਤੇ । ਚਕਰੀਆ ਖਾਨ ਨੇ ਵੀ ਇਸ ਸੋਮੇ ਨੂੰ ਬੰਦ ਕਰਨਾ ਚਾਹਿਆ । ਚਕਰੀਆ ਖਾਨ 'ਸ਼ਹਿਨਸ਼ਾਹ ਖੁਦੀ ਕੋ ਭਾਖਤ' ਵਾਲੀ ਕੌਮ ਨੂੰ ਮਾਰ ਮੁਕਾਉਣਾ ਚਾਹੁੰਦਾ ਸੀ । ਇਸੇ ਲਈ ਉਸ ਨੇ ਕਈ ਪਰਕਾਰ ਦੇ ਹੁਕਮ ਚਾੜ੍ਹੇ ਸਨ । ਭਾਈ ਰਤਨ ਸਿੰਘ ਜੀ ਭੰਗੂ ਵੀ ਲਿਖਦੇ ਹਨ :—

“ਨਵਾਬ ਸੁ ਖਾਨ ਬਹਾਦਰ ਸਿੰਘਨ ਪਰ ਕੀਯੋ ਚੋਰ ।
ਮਲ ਖੈਬਨ ਬੁਲਾਇਕੇ ਇਮ ਲਿਖਯੋ ਵਿਚ ਲਾਹੋਰ ।
ਜੋ ਸਿੰਘਨ ਕੋ ਕੋਊ ਲੁਕਾਵੈ ।
ਸੋਵਹਿ ਆਪਨੀ ਜਾਨ ਗਵਾਵੈ ।
ਆਏ ਸਿੰਘ ਬਤਾਵੈ ਨਾਹੀ ।
ਵੈ ਭੀ ਆਪਨੀ ਜਿੰਦ ਗਵਾਹੀ ।
ਜੋ ਸਿੰਘਨ ਕੋ ਦੇਵੈ ਨਾਜ ।
ਮੁਸਲਮਾਨ ਕਰੈ ਤਿਸ ਕਾਜ ।”

ਸਿੱਖਾਂ ਦੇ ਸਿਰਾਂ ਦਾ ਮੁਲ ਵੀ ਵਧਿਆ । ਫੀਨੇ ਦੇ ਚੌਧਰੀ ਕਰਮ ਚੰਦ, ਤਲਵੰਡੀ ਦੇ ਰਾਮ ਰੰਧਾਵਾ ਅਤੇ ਨੌਸ਼ਹਿਰਾ ਢਿਲਵਾਂ ਦੇ ਸਾਹਿਬ ਰਾਇ ਸੰਧੂ ਨੇ ਸਿੱਖਾਂ ਨੂੰ ਭਾਲ ਭਾਲ ਕੇ ਸ਼ਹੀਦ ਕੀਤਾ । ਸ਼ਹੀਦ ਸਿੱਖਾਂ ਦੇ ਗੱਡੇ ਭਰ ਭਰ ਲਾਹੌਰ ਭੇਜੇ ਗਏ । ਮੀਰ ਮੁਸਾਲਲ ਖਾਨ (ਮਸੇ ਰੰਘੜ) ਨੇ ਜੂਨ ੧੭੪੦ ਨੂੰ ਹਰਿਮੰਦਰ ਸਾਹਿਬ ਵਿਚ ਨਾਚੀਆਂ ਦੇ ਨਾਚ ਕਰਾਉਣੇ ਸ਼ੁਰੂ ਕਰ ਦਿਤੇ ਸਨ । ਇਹ ਦੁਰਦਸ਼ਾ ਸਿੱਖਾਂ ਤੋਂ ਸਹਾਰੀ ਨਾ ਗਈ । ਸਿੰਘਾਂ ਦੇ ਟਿਕਾਣੇ ਦੂਰ ਕਾਹਨੂਵਾਹਨ ਛੱਡ ਜਾਂ ਜੈਪੁਰ ਸਨ । ਭਾਈ ਬੁਲਾਕਾ ਸਿੰਘ ਨਾਮ ਦੇ ਸਿੰਘ ਨੇ ਜੈਪੁਰ ਜਾ ਖਬਰ ਦੇਣ ਦਾ ਉਪਰਾਲਾ ਕੀਤਾ । ਜਥੇਦਾਰ ਬੁੱਢਾ ਸਿੰਘ ਜੀ ਦੇ ਜਥੇ ਵਿਚ ਉਹ ਜਾ ਟਿਕੇ । ਪੰਜਾਬ ਵਲੋਂ ਆਇਆ ਸਿੰਘ ਜਾਣਕੇ ਜਥੇ ਦੇ ਇਕ ਉਘੇ ਰੁਕਨ ਭਾਈ ਮਹਿਤਾਬ ਸਿੰਘ ਨੇ ਪੰਜਾਬ ਦੀ ਸਥਿਤੀ ਤੇ ਗੁਰਧਾਮਾਂ ਤੇ ਖਾਸ ਕਰ ਹਰਿਮੰਦਰ ਦਾ ਹਾਲ ਪੁੱਛਿਆ । ਪਹਿਲਾਂ ਤਾਂ ਉਹ ਕੁਝ ਭਿਜਕੇ ਪਰ ਫਿਰ ਬੁਲਾਕਾ ਸਿੰਘ ਨੇ ਜਿਗਰਾ ਕਰ ਕੇ ਸੁਣਾਇਆ ਕਿ :

ਕਹਯੋ ਪੂਛ ਨ ਬਾਤ ।
ਜਿਮ ਤੁਰਕਨ ਨੇ ਕੀਨੇ ਘਾਤ ।
ਮੁਖੋਂ ਕਹੋ ਮੁਖ ਫਟਤਾ ਜਾਵੈ ।
ਕੰਨੋਂ ਸੁਨੋ ਤੋਂ ਕੰਨ ਦੁਖਾਵੈ ।

ਪੰਜਾਬ ਵਿਚ ਸਿੱਖਾਂ ਦਾ ਰਹਿਣਾ ਕਠਨ ਹੋ ਗਿਆ ਹੈ । ਅੰਮ੍ਰਿਤਸਰ ਤੇ ਸ੍ਰੀ ਹਰਿਮੰਦਰ ਸਾਹਿਬ ਦੀ ਬੇਅਦਬੀ ਦੀ ਅਤਿ ਹੋ ਗਈ । ਮਸਾ ਰੰਘੜ ਨਾਮੀ ਇਕ ਚੌਧਰੀ

ਹਰਿਮੰਦਰ ਸਾਹਿਬ ਵਿਖੇ ਨੀਚਤਾ ਭਰੇ ਕਰਮ ਕਰ ਰਹਿਆ ਹੈ।

“ਕੀਯੋ ਉਪਦ੍ਰਵ ਤੁਰਕ ਬਡ ਅੰਮ੍ਰਿਤਸਰ ਗੁਰਦੁਆਰ।

ਹਰਿਮੰਦਰ ਮੈਂ ਕੰਚਨੀ ਰਖੇ ਤੁਰਕਨ ਕੋ ਸਰਦਾਰ।”¹

ਇਹ ਸੁਣਦੇ ਸਾਰ ਹੀ ਭਾਈ ਮਹਿਤਾਬ ਸਿੰਘ ਜੀ ਨੇ ਕਹਿਆ ਕਿ ਇਹ ਦੇਖ ਕੇ ਤੂੰ ਜ਼ਿੰਦਾ ਕਿਉਂ ਮੁੜ ਆਇਉਂ, ਉਥੇ ਹੀ ਕਿਉਂ ਨਾ ਪ੍ਰਾਣ ਤਿਆਗ ਦਿਤੇ।² ਭਾਈ ਬੁਲਾਕਾ ਸਿੰਘ ਨੇ ਉਲਟੀ ਗੱਲ ਪਲਟਾ ਕੇ ਮਾਰੀ :

“ਤੁਮ ਮਰਨੇ ਤੇ ਨਠ ਨਹ ਆਏ ? ਉਨ ਕੋ ਕਾਹੇ ਦੇਤ ਉਲਾਂਭਾ।

ਤੁਮ ਤਜ ਤੁਰਕਨ ਖਾਨ ਬਚਦੇ। ਤੁਮਰੇ ਜੈਸੇ ਸਭ ਉਇ ਭਏ।

ਮਰਨੋ ਡਰ ਕੇ ਸਭ ਨਠ ਗਏ। ਉਹਾਂ ਸਿੰਘਾਂ ਕੋ ਦ੍ਰਿਸ਼ਟ ਨ ਪਏ।

ਉਹਾਂ ਸਿੰਘ ਕੋ ਸੁਨੀਅਤ ਨਾਹੀ। ਕਰਤ ਮਸਖਰੀ ਸਿੰਘਨ ਤਾਈ।”

ਜ਼ਕਰੀਆ ਖਾਨ ਨੇ ਇਹ ਗੱਲ ਸਾਡੇ ਪਾਸ ਪਹੁੰਚਾ ਦਿੱਤੀ ਹੈ ਕਿ ਉਹ ਸਿੰਘ ਖ਼ਤਮ ਹੋ ਗਏ ਹਨ ਜੋ ਹੱਸ ਹੱਸ ਬਹੀਦੀਆਂ ਪ੍ਰਾਪਤ ਕਰਦੇ ਸਨ। ਉਹ ਸਿੱਖ ਨਹੀਂ ਰਹੇ ਜੋ ਅਣਖ ਲਈ ਲੜ ਮਰਦੇ ਸਨ। ਇਹ ਸਿੱਖ ਕੇਵਲ ਬਹਿਰੂਪ ਦੇ ਸਿੰਘ ਹਨ। ਜਿਵੇਂ ‘ਤੁਸੀਂ’ ਜਾਨ ਬਚਾ ਕੇ ਇਥੇ ਤੁਰ ਆਏ ਹੋ, ਇਵੇਂ ਹੀ ਜੋ ਪੰਜਾਬ ਵਿਚ ਰਹਿ ਗਏ ਹਨ, ਲੁਕ ਛੁਪ ਕੇ ਗੁਜ਼ਾਰਾ ਕਰ ਰਹੇ ਹਨ।³ ਇਸ ਬੋਲੀ ਨੇ ਭਾਈ ਮਹਿਤਾਬ ਸਿੰਘ ਨੂੰ ਗੋਲੀ ਵਾਂਗ ਵਿੰਨ੍ਹਿਆ ਗੱਲਾਂ ਨੇ ਬਿੱਛੂ ਵਾਂਗ ਭੱਸਿਆ ਤੇ

1. ਪੰਥ ਪ੍ਰਭਾਸ (ਭਾਈ ਰਤਨ ਸਿੰਘ)

ਗਿਆਨੀ ਗਿਆਨ ਸਿੰਘ ਜੀ ਨੇ ਵਿਸਥਾਰ ਨਾਲ ਲਿਖਿਆ ਹੈ :—

“ਮਸਾ ਨਾਮ ਰੰਘੜ ਗੁਰੂ ਕੇ ਹਰਿਮੰਦਰ ਮੇਂ।

ਬੈਠਤ ਪਸੰਘ ਪਰ ਕੰਚਨੀ ਨਚਾਇ ਹੈ।

ਉਡਤ ਬਰਾਬ ਤੇ ਕੁਬਾਬ ਸਭਾ ਤੁਰਕਨ ਮੇਂ।

ਪੀਵਤ ਹੁਕੇ ਵਹਿ ਬੁਕੇ ਮਨ ਭਾਇ ਹੈ।”

2. ਫੋਲਯੋ, ਤੁਮ ਹਾਲ ਯਾਹਿ ਦੇਖਨੈ ਸੇ ਜਰਯੋ,

ਹਾਇ ਮਾਰਯੋ ਕਯੋ ਨਸਾਇ, ਆਇ ਜੀਵਤਾ ਤਜਾਇ ਹੈ।

3. “ਜਾਨ ਤੈ ਬਚਾਇ ਜਿਮ ਦੇਸ ਤਜ ਆਯੋ ਧਾਈ।

ਤੈਸੇ ਹਮ ਤੁਮ ਸਮ ਘੋਰ ਨ ਰਹਾਏ ਹੈਂ।” ਉਹ ਸਿੱਖ ਨਹੀਂ ਲਭਦੇ

“ਜੰਗ ਜੋ ਮਚਾਵਤੇ ਥੇ ਲੁਟ ਲੁਟ ਘਾਵਤੇ ਥੇ,

ਤੁਰਕਨ ਕੋ ਘਾਵਤੇ ਥੇ ਸਿੰਘ ਸੋ ਸਿਧਾਵਤੇ ਹੈ।

ਜਪਤੇ ਅਕਾਲ ਜੋ ਅਕਾਲ ਸਿੰਘ ਸੁਰੇ ਪੂਰੇ,

ਹਠੀ, ਤਪੀ, ਜਪੀ, ਸਤੀ ਜੰਗ ਖੁਬ ਵੇ ਮਚਾਵਤੇ।

ਲੋਵਤੇ ਬਹੀਦੀ ਜਮ ਜਾਲ ਤੇ ਰਸਨੀ,

ਘਰਿ ਮਾਰਤੇ ਤਰੀਨੀ ਕਰਯੋ ਤੇ ਰਹੇ ਜਾਵਤੇ।

ਸੁਧਾ ਫਕ ਕੀਓ ਖਵਾਰੇ ਆਏ ਭੋਡ ਗੁਰਦੁਆਰੇ,

ਫਿਰਤ ਲੁਕਤ ਸਾਰੇ ਜਾਨ ਕੋ ਬਚਾਵਤੇ।”

ਉਥੇ ਹੀ ਕਿਰਪਾਨ ਧੂ ਲਈ ਤੇ 'ਅਕਾਲ ਅਕਾਲ' ਦੇ ਜੈਕਾਰੇ ਗਜਾਏ। ਜਿਵੇਂ ਮਹਿਤਾਬੀ ਨੂੰ ਅੱਗ ਲਗਾ ਦਿਓ ਤਾਂ ਉਹ ਭੜਕ ਉੱਠਦੀ ਹੈ ਤਿਵੇਂ ਹੀ ਭਾਈ ਮਹਿਤਾਬ ਸਿੰਘ ਜੀ ਨੂੰ ਸਿੰਘ ਦੀ ਬੋਲੀ ਨੇ ਭੜਕਾ ਦਿੱਤਾ। ਅਣਖ ਨੂੰ ਵੰਗਾਰ ਪੈ ਜਾਏ ਤਾਂ ਸਿੱਖ ਨਹੀਂ ਟਿਕਦਾ। ਭਾਈ ਸੁੱਖਾ ਸਿੰਘ ਜੀ ਨੇ ਵੀ ਨਾਲ ਜਾਣ ਦਾ ਚਾਅ ਪ੍ਰਗਟ ਕੀਤਾ। ਦੋਵੇਂ ਯੋਧੇ ਖਾਲਸੇ ਦੀ ਅਸ਼ੀਰਵਾਦ ਲੈ ਕੇ ਪੰਜਾਬ ਵੱਲ ਚੱਲ ਪਏ। ਗਰਮੀ ਕਹਿਰਾਂ ਦੀ ਸੀ। ਹਾੜ੍ਹ ਤਪ ਰਹਿਆ ਸੀ, ਪਰ ਸਿੰਘ ਵਧਦੇ ਹੀ ਗਏ ਤੇ ਬਹੁਤ ਘੱਟ ਪੜਾਉ ਕੀਤੇ। ਅੰਮ੍ਰਿਤਸਰ ਨੇੜੇ ਪੁੱਜ ਕੇ ਉਨ੍ਹਾਂ ਵਿਉਂਤ ਬਣਾਈ ਕਿ ਦਰਬਾਰ ਸਾਹਿਬ ਪੁੱਜਿਆ ਜਾਏ। ਉਨ੍ਹਾਂ ਦੋਵਾਂ ਨੇ ਠੀਕਰੀਆਂ ਦੀਆਂ ਦੋ ਬੋਲੀਆਂ ਭਰ ਲਈਆਂ ਤੇ ਮੂੰਹ ਦੱਕ ਲਏ। ਗੁਰੂ ਸੂਰਾ ਉਨ੍ਹਾਂ ਦੀ ਪਿੱਠ ਉੱਤੇ ਸੀ। ਗੁਰੂ ਨੇ ਐਸੀ ਬਿਧ ਬਣਾਈ ਕਿ ਹਨੇਰੀ ਚੱਲ ਪਈ। ਘੋੜੇ ਸਰਪਟ ਦੜਾਈ ਉਹ ਹਰਿਮੰਦਰ ਪੁੱਜੇ। ਉਹ ਇਸ ਤਰ੍ਹਾਂ ਜਾਪ ਰਹੇ ਸਨ ਕਿ ਕਰ ਭਰਨ ਆਏ ਹਨ। ਅਰਦਾਸ ਕੀਤੀ 'ਹੇ ਮਾਲਕ, ਸੇਵਕਾਂ ਦੀ ਲਾਜ ਰੱਖਣੀ ਅਤੇ ਬਖਸ਼ਿਸ਼ ਕਰਨੀ ਕਿ ਮੱਸੇ ਦਾ ਸਿਰ ਕੱਟ ਕੇ ਬਗ਼ੈਰ ਅਟਕਾ ਦੇ ਵਾਪਸ ਪੁੱਜ ਸਕੀਏ।' ਦੋਵੇਂ ਤੇਜ਼ੀ ਨਾਲ ਭਜਦੇ ਪਰਕਰਮਾਂ ਵਿਚ ਪੁੱਜ ਗਏ। ਫੇਰ ਅਰਦਾਸ ਕਰ ਕੇ ਬੇਅਦਬੀ ਦੀ ਭੁੱਲ ਦੀ ਖ਼ਿਮਾਂ ਮੰਗੀ। ਧੁੱਪ ਤੇ ਧੂੜ ਕਰ ਕੇ ਸਾਰੇ ਸਿਪਾਹੀ ਤੇ ਫੌਜੀ ਛਾਵੇਂ ਇਕ ਪਾਸੇ ਆਰਾਮ ਕਰ ਰਹੇ ਸਨ। ਬਗ਼ੈਰ ਰੁਕਾਵਟ ਦਰਸ਼ਨੀ ਡਿਉੜੀ ਤੱਕ ਪੁੱਜ ਗਏ। ਘੋੜਿਆਂ ਨੂੰ ਲਾਚੀ ਬੇਰੀ ਨਾਲ ਬੰਨ੍ਹ ਦਿੱਤਾ ਤੇ ਠੀਕਰੀਆਂ ਨਾਲ ਭਰੀਆਂ ਬੋਲੀਆਂ ਚੁੱਕ ਲਈਆਂ। ਨੇੜੇ ਦਰਵਾਜ਼ੇ ਨਾਲ ਅਟਕਾ ਦਿੱਤੇ। ਕਿਰਪਾਨਾਂ ਕੋਲ ਹੀ ਰੱਖੀਆਂ। ਬਗ਼ੈਰ ਭਿਝਕ ਦੇ ਹੀ ਹਰਿਮੰਦਰ ਸਾਹਿਬ ਪੁੱਜ ਗਏ। ਭਾਈ ਮਹਿਤਾਬ ਸਿੰਘ ਤੇ ਸੁੱਖਾ ਸਿੰਘ ਨੇ ਡਿੱਠਾ ਕਿ ਨਾਚੀਆਂ

1. ਯਹ ਸੁਨ ਸਿੰਘ ਜੀ ਰਿਪ ਲੱਗੀ ਜਨ ਕਰ ਬਿਛੁ ਭਾਕ।
ਤਨ ਮਨ ਅਚਬੀ ਬਹੁ ਲੱਗੀ ਚਿਤ ਧਾਰਯੋ ਮਨ ਨਿਧਾਕ।

2. ਭਾਈ ਰਤਨ ਸਿੰਘ ਭੰਗੂ ਅਤੇ ਗਿਆਨੀ ਗਿਆਨ ਸਿੰਘ ਜੀ ਨੇ ਭਾਈ ਸੁੱਖਾ ਸਿੰਘ ਦੀਆਂ ਅਣਖ ਬਾਰੇ ਬਹੁਤ ਸਾਖੀਆਂ ਲਿਖੀਆਂ ਹਨ। ਭਾਈ ਸੁੱਖਾ ਸਿੰਘ ਨੇ ਆਪਣੇ ਮਾਪਿਆਂ ਦੀ ਮਰਦੀ ਵਿਰੁਧ ਸਿਖੀ ਧਾਰਨ ਕੀਤੀ ਸੀ। ਜਦ ਉਨ੍ਹਾਂ ਕਾ, ਬਹਿਆ ਤਾਂ ਇਨ੍ਹਾਂ ਖੁਹ ਵਿਚ ਭਾਲ ਮਾਰ ਦਿੱਤੀ ਸੀ। ਜਦ ਅੰਮ੍ਰਿਤਸਰ ਦੇ ਇਸ਼ਨਾਨਾਂ ਉਤੇ ਪਾਬੰਦੀ ਲਗੀ ਸੀ ਤਾਂ ਆਪ ਨੇ ਗਜ ਵਜ ਕੇ ਇਸ਼ਨਾਨ ਕੀਤੇ ਸਨ।

"ਸੁੱਖਾ ਸਿੰਘ ਤਬ ਯੋਂ ਕਹਯੋ।
ਰਾਤ ਨਾਉ ਤਬ ਚੋਰ।
ਨਾਵੇ ਗੇ ਮੈਂ ਦਿਨ ਬਿਖੇ, ਸ੍ਰੀ ਸਤਿਗੁਰ ਕੇ ਬੋਰ।

(ਪ੍ਰਾਚੀਨ ਪੰਥ ਪ੍ਰਕਾਸ਼)

੧੭੫੧ ਵਿਚ ਆਪ ਜੀ ਦੁਰਾਨੀ ਦੇ ਹਮਲੇ ਵੇਲੇ ਸ਼ਹੀਦ ਹੋਏ ਸਨ।

3. ਸੋਈ ਸਤਿਗੁਰੁ ਬਿਧ ਬਨਾਈ।
ਸਿਖਰ ਦੁਪਹਿਰੀ ਮੈ ਬਣ ਘਾਈ।
ਵਗੀ ਪਵਨ ਬਹੁ ਘਟਾ ਉਡਾਨਾ।
ਇਸਕਰ ਕੀਨੇ ਮੁਖ ਭਪਾਨਾ।

ਨਾਚ ਕਰ ਰਹੀਆਂ ਹਨ ਤੇ ਮੱਸਾ ਹੁੱਕਾ ਪੀ ਰਹਿਆ ਹੈ। ਸਿੰਘਾਂ ਲਈ ਜਰਨਾ ਕੱਠਨ ਸੀ ਪਰ ਨੀਤੀ ਵੱਸ ਚੁੱਪ ਰਹੇ ਤੇ ਅੱਗੇ ਵਧੇ। ਸਾਰੀ ਮਜਲਸ ਉਸੇ ਤਰ੍ਹਾਂ ਆਪਣੀ ਐਸ ਇਸਰਤ ਵਿਚ ਜੁੱਟੀ ਰਹੀ। ਮਜਲਸ ਅਤੇ ਕਰਮਚਾਰੀ ਦਰਬਾਰੀਆਂ ਨੇ ਇਹ ਸਮਝਿਆ ਕਿ ਕੋਈ ਚੋਧਰੀ ਕਰ ਤਾਰਨ ਆਏ ਹਨ। ਸਿੰਘਾਂ ਨੇ ਅੱਗੇ ਹੋ ਕੇ ਜ਼ੋਰ ਦੀਆਂ ਬੈਲੀਆਂ ਸੁੱਟ ਦਿੱਤੀਆਂ ਤਾਂ ਮੱਸੇ ਨੇ ਝੁਕ ਕੇ ਦੇਖਿਆ। ਉਸ ਦੇ ਸਿਰ ਝੁਕਾਣ ਨਾਲ ਹੀ ਭਾਈ ਮਹਿਤਾਬ ਸਿੰਘ ਨੇ ਤਲਵਾਰ ਖਿੱਚ ਕੇ ਮੱਸੇ ਦਾ ਸਿਰ ਉਤਾਰ ਲਿਆ। ਇਕੋ ਝਟਕੇ ਨਾਲ ਹੀ ਸਿਰ ਉਤਾਰ ਲਿਆ, ਜਿਵੇਂ ਘੁਮਿਆਰ ਚਕ ਉੱਤੇ ਬਰਤਨ ਉਤਾਰਦਾ ਹੈ। ਸਿਰ ਚੁੱਕ ਉਹ ਬਾਹਰ ਆ ਗਏ। ਡਿਉੜੀ ਤੇ ਆ ਕੇ ਸਿਰ ਨੇਜੇ ਉੱਤੇ ਟੰਗ ਲਿਆ। ਫੌਜਾਂ ਦੇ ਤਿਆਰ ਹੋਣ ਵੇਲੇ ਤਕ ਉਹ ਕਾਫ਼ੀ ਦੂਰੀ ਤਕ ਨਿਕਲ ਗਏ। ਅੰਮ੍ਰਿਤਸਰ ਤੋਂ ਵਾਟ ਕਰ ਕੇ ਉਹ ਬੀਕਾਨੇਰ ਪੁੱਜੇ ਤੇ ਸਿਰ ਸੰਗਤਾਂ ਤੇ ਜਥੇਦਾਰ ਦੇ ਸਾਹਮਣੇ ਜਾ ਰੱਖਿਆ। ਸਿੰਘਾਂ ਨੇ ਜੈਕਾਰੇ ਗਾਏ।

“ਸਿੰਘ ਗਏ ਬੀਕਾਨੇਰ ਹੋਰ ਪੰਥ ਥੀਓ ਖੁਸ਼ੀ।

ਬਿਨਾਂ ਦੇਰ ਸਿੰਘਨ ਗਜਾਈ ਫਤੇ ਜਾਇ ਹੈ।

ਸਭ ਕੇ ਮਝਾਰੀ ਬੁੱਢਾ ਸਿੰਘ ਕੇ ਆਗਾਰੀ,

ਸਿਰ ਦੀਓ ਧਰ ਮੱਸੇ ਕਾਨਿਹਾਰ ਮੋਦ ਬਾਏ ਹੈ।”

ਭਾਈ ਮਹਿਤਾਬ ਸਿੰਘ ਤੇ ਸੁੱਖਾ ਸਿੰਘ ਨੇ ਇਹ ਕਾਰਨਾਮਾ ਕਰ ਕੇ ਸਿੰਘਾਂ ਵਿਚ ਨਵੀਂ ਜਾਗ੍ਰਤਾ ਭਰ ਦਿੱਤੀ ਤੇ ਦੱਖੀਆਂ ਨੂੰ ਘਬਰਾਹਟ ਵਿਚ ਪਾ ਦਿੱਤਾ।

ਅਤਿਆਚਾਰਾਂ ਦਾ ਚੋਰ ਤੇ ਸ਼ਹੀਦੀਆਂ ਦਾ ਲੰਮਾ ਚੱਕਰ—ਮੱਸੇ ਰੰਘੜ ਦੇ ਸਿਰ ਵੱਢਣ ਦੇ ਸਾਕੇ ਨੇ ਝਕਰੀਆ ਖਾਨ ਨੂੰ ਅਹਿਸਾਸ ਕਰਾਇਆ ਕਿ ਉਸ ਦੇ ਉਠਾਏ ਕਦਮ ਕਾਫ਼ੀ ਨਹੀਂ ਹਨ। ਆਪ ਨਿਗਰਾਨ ਬਣ ਕੇ ਮੁਹਿੰਮ ਦੀ ਸਰਕਰਦਗੀ ਕਰਨੀ ਜ਼ਰੂਰੀ ਹੈ। ਮਾਝੇ ਵਿਚੋਂ ਮਾਰ ਮੁਕਾਉਣ ਦਾ ਕੰਮ ਉਸ ਆਪਣੇ ਜ਼ਿੰਮੇ ਲਿਆ ਤੇ ਦੁਆਬੇ ਦਾ ਕੰਮ ਅਦੀਨਾ ਬੇਗ ਨੂੰ ਦਿੱਤਾ। ਦਰਬਾਰ ਸਾਹਿਬ ਦੇ ਦਰਸ਼ਨ ਦਿਸ਼ਨਾਨ ਉੱਤੇ ਕਰੜੀ ਪਾਬੰਦੀ ਲਗਾ ਦਿੱਤੀ। ਵਰਮਾਨ ਰਾਹੀਂ ਸਿੱਖ ਹੋਣਾ ਜੁਰਮ

1. ਜਾਇ ਹਰਮੰਦਰ ਕੇ ਘੰਦਰ ਨਿਹਾਰਯੋ ਤਿਨੈ।

ਕੰਚਨੀ ਨਚਤ ਰਾਗ ਮਾਰੰਗ ਉਚਾਰਕੈ ॥

ਮੁਬਲਯੋਂ ਕੀ ਮਜਲਸ ਨਾਚਤੀ ਥੀ ਨਿਹਾਰ ਰਹੀ।

ਮੱਸਾ ਹੁਕਾ ਪੀਏ ਬੈਠਾ ਮੰਚ ਪੈ ਸੁਧਾਰ ਕੈ।”

2. ਝੁਕ ਕਰ ਬਾਤ ਜਬ ਮਸੇ ਪਾਈ।

ਬੈਲੀ ਦਿਸ ਤਬਹੀ ਮਤਾਬ ਸਿੰਘ ਵਖਤ ਵਿਚਾਰਯੋ।

ਖੈਰ ਤਰਵਾਰ ਮਾਰ ਮਸੇ ਕਾ ਉਤਾਰ ਸਿਰ ਭਾਰਯੋ।

ਘੁਮਿਆਰ ਜਿਮ ਬਧਨਾ ਉਤਾਰਯੋ ॥”

3. ਅਦੀਨਾ ਬੇਗ ਦੇ ਜਲੰਧਰ ਦਾ ਇੰਚਾਰਜ ਬਣਨ ਨਾਲ ਸਿੱਖਾਂ ਨੂੰ ਕੁਝ ਸਾਹ ਆ ਗਿਆ। ਸਿੱਖ ਮਾਝਾ ਛੱਡ ਕੇ ‘ਦੁਆਬਾ’ ਵਿਚ ਆ ਗਏ। ਅਦੀਨਾ ਬੇਗ ਸਿੱਖਾਂ ਨੂੰ ਮੁਲਾਂ ਮੁਕਾਉਣਾ ਆਪਣੀ ਪਾਲਿਸੀ ਦੇ ਅਨੁਕੂਲ ਨਹੀਂ ਸੀ ਸਮਝਦਾ। ਉਹ ਇਹ ਸਮਝਦਾ ਸੀ ਕਿ ਸਿੱਖਾਂ ਦੀ ਹੋਂਦ ਨੇ ਹੀ ਉਸ ਨੂੰ ਉੱਚ ਪਦਵੀ ਉੱਤੇ ਲਗਾਇਆ ਹੈ। ਉਹ ਝਕਰੀਆ ਖਾਨ ਦੀਆਂ ਅੱਖਾਂ ਵਿਚ ਧੂੜ ਪਾਉਣ ਲਈ ਸਮੇਂ ਸਮੇਂ ਸਿੱਖਾਂ ਦੇ ਸਿਰ ਲਾਹੌਰ ਭੇਜ ਦਿੱਤਾ ਕਰਦਾ ਸੀ।

ਕਰਾਰ ਦੇ ਦਿੱਤਾ ਗਿਆ¹। ਕੁਝ ਸਮੇਂ ਵਿਚ ਸ਼ਹੀਦੀਆਂ ਦਾ ਉਹ ਚੱਕਰ ਚਲਿਆ ਜਿਸ ਦੀ ਯਾਦ ਅਜੇ ਤਕ ਸਿੱਖਾਂ ਦੇ ਮਨਾਂ ਵਿਚ ਤਾਜ਼ਾ ਹੈ। ਸਾਡੀ ਨਿੱਤ ਦੀ ਅਰਦਾਸ “ਜਿਨ੍ਹਾਂ ਸਿੰਘਾਂ ਸਿੰਘਣੀਆਂ ਨੇ ਧਰਮ ਹੇਤ ਸੀਸ ਦਿੱਤੇ, ਬੰਦ ਬੰਦ ਕਟਾਏ, ਬੰਪਰੀਆਂ ਲੁਹਾਈਆਂ, ਚਰਖੜੀਆਂ ਤੇ ਚੜ੍ਹੇ, ਆਰਿਆਂ ਨਾਲ ਚਿਰਾਏ ਗਏ, ਗੁਰਦੁਆਰਿਆਂ ਦੀ ਸੇਵਾ ਲਈ ਕੁਰਬਾਨੀਆਂ ਕੀਤੀਆਂ, ਧਰਮ ਨਹੀਂ ਹਾਰਿਆ, ਸਿੱਖੀ ਕੇਸਾਂ ਸਵਾਸਾਂ ਨਾਲ ਨਿਬਾਹੀ”, ਉਸ ਸੁਨਹਿਰੀ ਸਮੇਂ ਦੀ ਹੀ ਯਾਦ ਹੈ।

ਬਾਬਾ ਬੱਤਾ ਸਿੰਘ ਦੀ ਸ਼ਹਾਦਤ—ਜਦ ਸਾਰੇ ਪੰਜਾਬ ਵਿਚ ਇਹ ਫ਼ਰਮਾਨ ਜਾਰੀ ਕੀਤਾ ਗਿਆ ਕਿ ਸਿੱਖ ਹੋਣਾ ਜੁਰਮ ਹੈ ਤੇ ਇਹ ਫ਼ਰਮਾਨ ਢੰਡਰੇ ਰਾਹੀਂ ਪੰਜਾਬ ਦੇ ਪਿੰਡਾਂ ਵਿਚ ਸੁਣਾਇਆ ਗਿਆ! ਇਸ ਫ਼ਰਮਾਨ ਨੇ ਕਈ ਸੂਰਮਗਤੀ ਦੀਆਂ ਘਟਨਾਵਾਂ ਸਿੱਖ ਇਤਿਹਾਸ ਵਿਚ ਕਰਾਈਆਂ। ਫ਼ਾਰਸਟਰ ਦਾ ਕਥਨ ਹੈ, “ਭਾਵੇਂ ਅੰਮ੍ਰਿਤਸਰ ਦੇ ਦਰਸ਼ਨ ਇਸ਼ਨਾਨ ਉੱਤੇ ਕਰੜੀ ਪਾਬੰਦੀ ਸੀ ਪਰ ਫਿਰ ਵੀ ਕਈ ਸਿੱਖ ਜਾਨਾਂ ਹੁਲ ਕੇ ਅੰਮ੍ਰਿਤਸਰ ਪੁੱਜਦੇ, ਇਸ਼ਨਾਨ ਕਰਦੇ ਅਤੇ ਆਪਣੇ ਘੋੜਿਆਂ ਉੱਤੇ ਭੱਜਦੇ ਦੇਖੇ ਜਾ ਸਕਦੇ ਸਨ।” ਇਸੇ ਹੀ ਸਮੇਂ ਬਾਬਾ ਬੱਤਾ ਸਿੰਘ ਜੀ ਦੀ ਸ਼ਹਾਦਤ ਹੋਈ ਜੋ ਸਿੱਖੀ ਆਚਰਣ ਤੇ ਸੂਰਮਗਤੀ ਦੀ ਇਕ ਉੱਚੀ ਮਿਸਾਲ ਹੈ। ਬਾਬਾ ਬੱਤਾ ਸਿੰਘ ਆਪਣੇ ਸਾਥੀ ਭਾਈ ਬੁਲਾਕਾ ਸਿੰਘ ਸਮੇਤ ਪਿੰਡਾਂ ਵਿਚ ਵਿਚਰ ਰਹੇ ਸਨ ਕਿ ਉਨ੍ਹਾਂ ਦੇ ਕੰਨਾਂ ਵਿਚ ਸਿੱਖਾਂ ਦੇ ਖ਼ਤਮ ਹੋਣ ਦੀ ਸਰੋਤ ਪਈ। ਦੋ ਮੁਸਲਮਾਨਾਂ ਨੇ ਇਨ੍ਹਾਂ ਨੂੰ ਦੇਖ ਕੇ ਇਸ ਭਾਵ ਦੀ ਗੱਲ ਕੀਤੀ ਸੀ ਕਿ ਸਿੱਖ ਤਾਂ ਖ਼ਤਮ ਹੋ ਗਏ, ਇਹ ਬਹਿਰੂਪੀਏਂ ਜਾਪਦੇ ਹਨ।” ਇਹ ਬੋਲੀ ਦੋਵਾਂ ਸਿੱਖਾਂ ਕੋਲੋਂ ਸਹਾਰੀ ਨਾ ਗਈ। ਬਾਬਾ ਜੀ ਉਥੇ ਹੀ ਨੂਰਦੀਨ-ਸਰਾਂ ਜੋ ਜਰਨੈਲੀ ਸੜਕ ਉੱਤੇ ਸੀ, ਖੜੇ ਹੋ ਗਏ। ਹੱਥ ਵਿਚ ਸੋਟਾ ਲੈ ਕੇ ਮਾਲੀਆ ਉਗ੍ਰਾਹਣ ਲੱਗ ਪਏ। ਕਿਸੇ ਗੱਡੇ ਵਾਲੇ, ਕਿਸੇ ਖੱਤੇ ਵਾਲੇ ਤੇ ਕਿਸੇ ਨੂੰ ਵੀ ਮਾਲੀਆ ਦਿੱਤੇ ਬਗ਼ੈਰ ਨਾ ਜਾਣ ਦਿੱਤਾ। ਆਪਣੀ ਖੁੱਲ੍ਹੀ ਫੁੱਲੀ ਬੋਲੀ ਵਿਚ ਬਾਬਾ ਬੱਤਾ ਸਿੰਘ ਨੇ ਲਾਹੌਰ ਦੇ ਨਵਾਬ ਨੂੰ ਚਿੱਠੀ ਵੀ ਲਿਖੀ ਤਾਂ ਕਿ ਸਿੱਖਾਂ ਦੀ ਹੱਦ ਦਾ ਪਤਾ ਲੱਗ ਜਾਏ :—

“ਚਿੱਠੀ ਲਿਖਾਈ ਸਿੰਘ ਬੱਤਾ

ਹੱਥ ਹੈ ਸੋਟਾ।

ਵਿਚ ਰਾਹਿ ਖਲੋਤਾ।

ਆਨਾ ਲਾਏ ਗੱਡੇ ਨੂੰ

ਪੈਸਾ ਲਾਇ ਖੱਤਾ।

ਆਖੇ ਭਾਬੀ² ਖਾਨੇ ਨੂੰ

ਇਉਂ ਆਖੇ ਸਿੰਘ ਬੱਤਾ।

(ਭਾਈ ਰਤਨ ਸਿੰਘ)

1. ਖੁਸ਼ਵਰਤ ਰਾਇ ਦਾ ਕਹਿਣਾ ਹੈ ਕਿ ਪਤਾ ਨਹੀਂ ਸਿੱਖ ਕਿਹੜੀ ਮਿੱਟੀ ਦੇ ਥਣੇ ਹੋਏ ਸਨ ਕਿ ਕਦੀ ਘਬਰਾਉਂਦੇ ਹੀ ਨਹੀਂ ਸਨ। ਜੰਗਲਾਂ ਦੇ ਕੰਢ ਮੁਲ ਖਾ ਕੇ ਵੀ ਇਤਨੇ ਰਿਸ਼ਟ ਪੁਸ਼ਟ ਸਨ ਕਿ ਜ਼ਕਰੀਆ ਖਾਨ ਨੂੰ ਸਾਰੀ ਉਮਰ ਹੀ ਹੈਰਾਨੀ ਰਹੀ।

2. ਉਨ੍ਹਾਂ ਦਿਨਾਂ ਵਿਚ ਬਹਿਰੂਪ ਧਾਰਨ ਦਾ ਬਹੁਤਾ ਹੀ ਰਵਾਜ ਸੀ ਤੇ ਸਿੱਖ ਦਾ ਬਹਿਰੂਪ ਚੰਗੀ ਆਮਦਨ ਕਰਨ ਦਾ ਇਕ ਵਸੀਲਾ ਸੀ।

3. “ਭਾਬੀ ਖਾਨੇ ਦਾ ਲਿਖਣਾ ਜ਼ਕਰੀਆ ਖਾਨ ਨੂੰ ਇਹ ਪ੍ਰਗਟਾਉਣਾ ਸੀ ਕਿ ਤੇਰੀ ਤਾਕਤ ਦੇਖ ਲਈ ਹੈ। ਭਾਬੀ ਮਧੋਲ ਵਜੋਂ ਲਿਖਿਆ ਸੀ। ਕਈਆਂ ਦਾ ਕਹਿਣਾ ਹੈ ਕਿ ਜ਼ਕਰੀਆ ਦੀ ਬੇਗ਼ਮ, ਹੋਤਾ ਸਿੰਘ ਦੇ ਪਿੰਡ ਦੀ ਸੀ।

ਇਹ ਚਿੱਠੀ ਇਸ ਗੱਲ ਦੀ ਸੂਚਕ ਸੀ ਕਿ ਸਿੱਖ ਅਜੇ ਬਿੰਦਾ ਹਨ ਅਤੇ ਇਕੱਲਾ ਬੋਤਾ ਸਿੰਘ ਇਤਨਾ ਸ਼ਕਤੀਵਾਨ ਹੈ ਕਿ ਉਸ ਦੇ ਰਾਜ ਵਿਚ ਹਕੂਮਤ ਕਾਇਮ ਕਰ ਸਕਦਾ ਹੈ। ਜਦ ਇਸ ਤਰ੍ਹਾਂ ਬਾਬਾ ਜੀ ਦਾ ਉਕਰਾਹੀ ਕਰਨ ਦਾ ਪਤਾ ਤਰਨਤਾਰਨ ਦੇ ਫੌਜਦਾਰ ਨੂੰ ਲੱਗਾ ਤਾਂ ਉਸ ਫੌਜ ਭੇਜੀ। ਬਾਬਾ ਬੋਤਾ ਸਿੰਘ ਨੇ ਮੁਕਾਬਲਾ ਕੀਤਾ ਤੇ ਸ਼ਹਾਦਤ ਪ੍ਰਾਪਤ ਕੀਤੀ। ਇਹ ਸ਼ਹਾਦਤ ਸਿੱਖਾਂ ਦੀ ਸਪਿਰਟ, ਜੁਅਰਤ ਤੇ ਅਣਖ ਦੀ ਇਕ ਜੀਉਂਦੀ ਜਾਗਦੀ ਮਿਸਾਲ ਸੀ।

ਭਾਈ ਸੁਬੇਗ ਸਿੰਘ, ਸ਼ਹਿਬਾਜ਼ ਸਿੰਘ ਦੀ ਸ਼ਹਾਦਤ—ਭਾਈ ਸੁਬੇਗ ਸਿੰਘ ਜੰਬਰਾਂ ਪਿੰਡ ਦੇ ਰਹਿਣ ਵਾਲੇ ਸਨ ਤੇ ਸਰਕਾਰੀ ਠੇਕੇਦਾਰ ਸਨ ਅਤੇ ਇਨ੍ਹਾਂ ਦੀ ਸਰਕਾਰ ਤਕ ਚੰਗੀ ਪਹੁੰਚ ਸੀ। ਸਿੱਖੀ ਆਚਰਣ ਤੇ ਰਹਿਤ ਵਿਚ ਪੂਰੇ ਤੇ ਸਿੱਖੀ ਦਰਦ ਰੱਖਦੇ ਸਨ। ਭਾਵੇਂ ਸਰਕਾਰੀ ਠੇਕੇਦਾਰ ਸਨ ਪਰ ਸਿੱਖ ਇਨ੍ਹਾਂ ਨੂੰ ਇੱਜ਼ਤ ਦੀ ਨਿਗਾਹ ਨਾਲ ਦੇਖਦੇ ਸਨ। ਜ਼ਕਰੀਆ ਖ਼ਾਨ ਨੇ ਜਦ ਜਾਗੀਰ ਦੇਣ ਦਾ ਫ਼ੈਸਲਾ ਕੀਤਾ ਸੀ ਤਾਂ ਜਾਗੀਰ ਤੇ “ਨਵਾਬ” ਦਾ ਖ਼ਤਾਬ ਭਾਈ ਸੁਬੇਗ ਸਿੰਘ ਹੱਥੀਂ ਹੀ ਭੇਜਿਆ ਸੀ। ਜਦ ਜ਼ੁਲਮਾਂ ਦਾ ਚੱਕਰ ਚਲਿਆ ਤਾਂ ਇਨ੍ਹਾਂ ਨੂੰ ਵੀ ਨਾ ਛੱਡਿਆ ਗਿਆ। ਆਪ ਜੀ ਦਾ ਲੜਕਾ ਲਾਹੌਰ ਕਾਜ਼ੀ ਕੋਲ ਪੜ੍ਹਦਾ ਸੀ। ਕਾਜ਼ੀ ਨੇ ਸਰਦਾਰ ਸ਼ਹਿਬਾਜ਼ ਸਿੰਘ ਨੂੰ ਮੁਸਲਮਾਨ ਬਣਾਉਣਾ ਚਾਹਿਆ। ਜਦ ਸ਼ਹਿਬਾਜ਼ ਸਿੰਘ ਨੇ ਸਖ਼ਤੀ ਨਾਲ ਇਨਕਾਰ ਕੀਤਾ ਤਾਂ ਕਾਜ਼ੀ ਨੇ ਹਕੀਕਤ ਰਾਇ ਵਾਂਗੂੰ ਇਲਜ਼ਾਮ ਲਗਾਇਆ ਕਿ ਇਸ ਬੱਚੇ ਨੇ ਹਜ਼ਰਤ ਮੁਹੰਮਦ ਸਾਹਿਬ ਦੀ ਲੜਕੀ ਫ਼ਾਤਮਾ ਸੰਬੰਧੀ ਮਾੜੇ ਸ਼ਬਦ ਬੋਲੇ ਹਨ। ਸ਼ਹਿਬਾਜ਼ ਸਿੰਘ ਜੀ ਨੂੰ ਚਰਖੀ ਉੱਤੇ ਚੜ੍ਹਾ ਕੇ ਸ਼ਹੀਦ ਕਰਨ ਦਾ ਹੁਕਮ ਦਿੱਤਾ ਗਿਆ। ਜਦ ਸਰਦਾਰ ਸੁਬੇਗ ਸਿੰਘ ਨੇ ਰੋਸ ਪਰਗਟ ਕੀਤਾ ਤਾਂ ਉਨ੍ਹਾਂ ਨੂੰ ਵੀ ਨਾਲ ਗ੍ਰਿਫ਼ਤਾਰ ਕੀਤਾ ਗਿਆ। ਗ੍ਰਿਫ਼ਤਾਰੀ ਦੇ ਦੌਰਾਨ ਹੀ ਜ਼ਕਰੀਆ ਖ਼ਾਨ ਮਰ ਗਿਆ। ਉਸ ਦਾ ਪੁੱਤਰ ਯਾਹੀਆ ਖ਼ਾਨ ਗਵਰਨਰ ਬਣਿਆ।

ਇਕ ਸਿੱਖ ਇਤਿਹਾਸਕਾਰ ਦਾ ਕਹਿਣਾ ਹੈ ਕਿ ਯਾਹੀਆ ਨੇ ਸਿੱਖਾਂ ਨੂੰ ਨਾਲ ਮਿਲਾਉਣ ਲਈ ਕੁਝ ਪਾਬੰਦੀਆਂ ਦਿੱਲੀਆਂ ਕੀਤੀਆਂ। ਸਿੱਖ ਇਤਿਹਾਸਕਾਰਾਂ ਦਾ ਇਹ ਕਹਿਣਾ ਹੈ ਕਿ ਸੁਬੇਗ ਸਿੰਘ ਜੀ ਨੂੰ ਲਾਹੌਰ ਦਾ ਕੋਤਵਾਲ ਵੀ ਬਣਾਇਆ ਗਿਆ ਪਰ ਇਹ ਸਭ ਜ਼ਕਰੀਆ ਖ਼ਾਨ ਦੀ ਮੌਤ ਦੀ ਖ਼ੁਸ਼ੀ ਵਿਚ ਸਿੱਖ ਇਤਿਹਾਸਕਾਰਾਂ ਦੀ ਖ਼ੁਸ਼ੀ ਹੀ ਸੀ ਜੋ ਉਨ੍ਹਾਂ ਪਰਗਟ ਕੀਤੀ। ਗੱਲ ਇੰਝ ਜਾਪਦੀ ਹੈ ਕਿ ਜਲਦੀ ਹੀ ਜ਼ਕਰੀਆ ਖ਼ਾਨ ਦੀ ਮੌਤ ਹੋ ਜਾਣ ਕਾਰਨ ਸ਼ਹਾਦਤ ਕੁਝ ਅਗੇਰੇ ਪੈ ਗਈ। ਯਾਹੀਆ ਨੇ ਚਰਖੀ ਉੱਤੇ ਚੜ੍ਹਾ ਕੇ ਮਾਰਨ ਦਾ ਹੁਕਮ ਕਾਇਮ ਰੱਖਿਆ। ਦੋਨੋਂ ਬਾਪ ਬੇਟਾ, ‘ਅਕਾਲ’

1. ਬਾਬਾ ਬੋਤਾ ਸਿੰਘ ਜੀ ਦਾ ਬਹੀਦ ਗੰਜ ਅੰਮ੍ਰਿਤਸਰ ਬਾਬਾ ਦੀਪ ਸਿੰਘ ਜੀ ਦੇ ਬਹੀਦੀ ਅਸਥਾਨ ਚਾਟੀਵਿੰਡ ਕੋਲ ਹੈ।

2. ਹੇਠਾਂ ਧਰਤੀ ਉੱਤੇ ਅੰਬਰ।

ਵਿਚ ਬੋਲੇ ਸੁਬੇਗ ਸਿੰਘ ਜੰਬਰ।

'ਅਕਾਲ' ਕਹਿੰਦੇ ਚਰਖੀ ਦੇ ਤਸੀਹੇ ਝੱਲ ਰਹੇ ਸਨ¹। ਭਾਈ ਸ਼ਹਿਬਾਜ਼ ਸਿੰਘ ਦੀ ਪਹਿਲਾਂ ਤਾਂ ਆਵਾਜ਼ ਉੱਚੀ ਉੱਚੀ ਆਉਂਦੀ ਰਹੀ ਪਰ ਫਿਰ ਹੌਲੀ ਪੈ ਗਈ। ਸਰਦਾਰ ਸ਼ਹਿਬਾਜ਼ ਸਿੰਘ ਨਿਦਾਨ ਹੋ ਗਏ। ਜਲਾਦ ਨੇ ਪੁੱਛਿਆ ਇਸਲਾਮ ਕਬੂਲ ਹੋ ਤਾਂ ਭਾਈ ਸ਼ਹਿਬਾਜ਼ ਸਿੰਘ ਨੇ ਸਿਰ ਸੁੱਟ ਦਿੱਤਾ। ਜਦ ਇਹ ਘਟਨਾ ਚਰਖੀ ਉੱਤੇ ਹੀ ਭਾਈ ਸੁਬੇਗ ਸਿੰਘ ਨੇ ਦੇਖੀ ਤਾਂ ਉਨ੍ਹਾਂ ਸ਼ਹਿਬਾਜ਼ ਸਿੰਘ ਵੱਲ ਦੇਖਿਆ। ਸ਼ਹਿਬਾਜ਼ ਸਿੰਘ ਨੇ ਉੱਚਾ ਜੋਕਾਰਾ ਛੱਡਿਆ ਤੇ ਫਿਰ ਅਕਾਲ ਅਕਾਲ ਗੂੰਜਣ ਲੱਗ ਪਇਆ। ਇਸ ਗੱਲ ਨਾਲ ਤਾਂ ਜਲਾਦਾਂ ਤੇ ਨਵਾਬ ਨੂੰ ਹੋਰ ਗੁੱਸਾ ਆ ਗਿਆ²। ਜਲਾਦਾਂ ਉਸ ਵਕਤ ਤਕ ਨਾ ਛੱਡਿਆ ਜਦ ਤਕ ਦੋਵੇਂ ਸਿੰਘ ਚੜਾਈ ਨਾ ਕਰ ਗਏ। ਇਸ ਸਹਾਦਤ ਨੇ ਮਿਲਵਰਤਣੀਏ ਸਿੱਖਾਂ ਉੱਤੇ ਇਹ ਪਰਗਟ ਕਰ ਦਿੱਤਾ ਕਿ ਉਨ੍ਹਾਂ ਦੀ ਜਾਨ, ਮਾਲ ਮਹਿਫੂਜ਼ ਨਹੀਂ। ਪੰਥ ਨਾਲੋਂ ਕੱਟ ਕੇ ਦੂਰ ਉਹ ਨਹੀਂ ਰਹਿ ਸਕਦੇ। ਸਰਦਾਰ ਸੁਬੇਗ ਸਿੰਘ ਉੱਤੇ ਇਹ ਦੂਸ਼ਨ ਲਗਾਇਆ ਗਿਆ ਕਿ ਉਹ ਸਿੱਖਾਂ ਨੂੰ ਜੰਗਲਾਂ ਵਿਚ ਬੈਠੇ ਜ਼ਰੂਰੀ ਖ਼ਬਰਾਂ ਪੁੱਜਾਦੇ ਹਨ। ਇਹ ਸਹਾਦਤ ਨਵੰਬਰ ੧੭੪੫ ਵਿਚ ਹੋਈ। ਜ਼ਕਰੀਆ ਖ਼ਾਨ ਦਾ ਵਿਚਾਰ ਸੀ ਕਿ ਸਿੱਖਾਂ ਦਾ ਨਿਰਬਾਹ ਕਰਨਾ ਕੱਠਨ ਕਰ ਦਿੱਤਾ ਗਿਆ ਹੈ। ਗੁਰਦੁਆਰੇ ਜਿੱਥੇ ਚੜ੍ਹਾਵੇ ਆਉਂਦੇ ਸਨ, ਉਹ ਵੀ ਦਾਹ ਢੇਰੀ ਕਰ ਦਿੱਤੇ ਹਨ। ਭੁੱਖਿਆਂ ਕੋਈ ਬਹੁਤੀ ਦੇਰ ਲੜ ਨਹੀਂ ਸਕਦਾ ਤਾਂ ਨਿਰੰਜਨੀਏ ਨੇ ਕਹਿਆ ਕਿ ਪਿੰਡਾਂ ਵਿਚ ਵੱਸਦੇ ਸਿੰਘ ਆਪ ਦੁੱਖ ਝੱਲ ਕੇ ਆਪਣੇ ਭਰਾਵਾਂ ਨੂੰ ਅੰਨ ਬਸਤ੍ਰ ਪਹੁੰਚਾਂਦੇ ਹਨ³।

ਭਾਈ ਤਾਰੂ ਸਿੰਘ ਜੀ ਦੀ ਸਹਾਦਤ—ਜ਼ਕਰੀਆ ਖ਼ਾਨ ਆਪਣੇ ਅੱਤਿਆਚਾਰਾਂ ਵਿਚ ਬਾਬੀ ਲੈ ਜਾ ਰਹਿਆ ਸੀ ਤਾਂ ਸਿੱਖ ਵੀ ਆਪਣੇ ਆਚਰਣ ਦੇ ਸਿਖਰ ਉੱਤੇ ਸਨ। ਜਦ ਜੰਗਲਾਂ ਵਿਚ ਵੱਸਦੇ ਸਿੱਖਾਂ ਦਾ ਪਕੜਨਾ, ਮਾਰਨਾ ਤੇ ਪਤਾ ਕਰਨਾ ਮੁਸ਼ਕਲ ਹੋ ਗਿਆ ਤਾਂ ਬੇਦੌਲੇ, ਆਰਾਮ ਨਾਲ ਟਿਕੇ, ਘਰੀਂ ਵੱਸਦੇ, ਖੇਤੀ-ਵਾੜੀ ਵਿਚ ਜੁੱਟੇ,

1. ਉਦੈ ਚਾੜ੍ਹ ਫਿਰ ਬਹੁਤ ਘੁਮਾਇਆ।
ਵਾਹਿਗੁਰੂ ਤਿਨ ਨਹਿ ਭੁਲਾਇਆ
ਜਯੋ ਜਯੋ ਮੁਖ ਤੇ ਗੁਰੂ ਉਚਾਰੇ।
ਅਕਾਲ ਅਕਾਲ ਕਰ ਉੱਚ ਪੁਕਾਰੇ।
2. ਤਬ ਨਵਾਬ ਮਨ ਆਯੋ ਰੋਸ।
ਮਾਰੋ ਲੜਕੇ ਕੇ ਕਰ ਜੋਸ।
3. ਐਸੇ ਐਸੇ ਸਿੰਘ ਜਗ ਮਾਹੀ।
ਸਿੰਘ ਭਕਾਇ ਪੀਯੋ ਨਿਜ ਖਾਹੀ।
ਆਪ ਸਹੈ ਵੇ ਨੰਗ ਅਰ ਭੁਖ।
ਦੇਖ ਸਕਹਿ ਨਹਿ ਸਿੰਘਨ ਦੁਖ।
ਬਾਣ ਵਟ ਕਈ ਕਰੈ ਮਜ਼ਰੀ।
ਭੇਜੇ ਸਿੰਘਨ ਪਾਸ ਚਰੂਰੀ।

ਮਿਲਵਰਤਣੀਏ ਸਿੱਖਾਂ ਉੱਤੇ ਉਸ ਗੁੱਸਾ ਕੱਢਣਾ ਸ਼ੁਰੂ ਕੀਤਾ^੧ ।

ਘਰਾਂ ਦੇ ਘਰ ਉਜਾੜੇ ਗਏ । ਭਾਈ ਤਾਰੂ ਸਿੰਘ ਜੀ ਪੂਲ ਪਿੰਡ ਦੇ ਵਸਨੀਕ ਸਨ । ਇਹ ਪੰਜੀ ਸਾਲਾਂ ਦੇ ਨੌਜਵਾਨ ਸਨ ਪਰ ਸਿੱਖੀ ਰਹਿਤ-ਮਰਯਾਦਾ ਅਤੇ ਆਚਰਨ ਵਿਚ ਇਨ੍ਹਾਂ ਦਾ ਕੋਈ ਦੂਸਰਾ ਨਹੀਂ ਸੀ । ਆਂਦੇ ਜਾਂਦੇ ਸਿੱਖ ਦੀ ਮਦਦ ਕਰਦੇ, ਲੋੜਵੰਦ ਜਾਣ ਕੇ ਪਰਸਾਦ ਛਕਾਉਂਦੇ ਸਨ । ਜੋ ਕੁਝ ਖੇਤੀ-ਬਾੜੀ ਤੋਂ ਬਣਦਾ ਉਹ ਆਪਣੇ ਭਰਾਵਾਂ ਨੂੰ ਦੂਰ ਵੱਸਦੇ ਜੰਗਲਾਂ ਵਿਚ ਪਹੁੰਚਾ ਦੇਂਦੇ । ਭਾਈ ਤਾਰੂ ਸਿੰਘ ਜੀ ਦੀ ਭੈਣ ਵੀ ਭਰਾ ਦੇ ਨਾਲ ਰਲ ਕੇ ਸਿੰਘਾਂ ਦੀ ਸੇਵਾ ਕਰਦੀ ਸੀ^੨ । ਹਕੂਮਤ ਦਾ ਕਾਨੂੰਨ ਇਹ ਕਿਵੇਂ ਸਹਾਰ ਸਕਦਾ ਸੀ । ਭਾਈ ਤਾਰੂ ਸਿੰਘ ਨੂੰ ਪਕੜ ਲਾਹੌਰ ਮੰਗਾਇਆ ਗਿਆ । ਜੰਡਿਆਲਾ ਦੇ ਹਰਭਗਤ ਨੇ ਆਪ ਲਾਹੌਰ ਇਤਲਾਹ ਦਿੱਤੀ ਸੀ । ਸ਼ਹੀਦ ਗੰਜ, ਲਾਹੌਰ (ਜਿੱਥੇ ਘੋੜਿਆਂ ਦੀ ਮਾਰਕਿਟ ਸੀ, ਜਿਸ ਨੂੰ ਨਖਾਸ ਕਹਿੰਦੇ ਸਨ) ਇਕੱਠੇ ਲੋਕਾਂ ਦੇ ਸਾਹਮਣੇ ਕੇਸ ਕਤਲ ਕਰਨ ਦਾ ਹੁਕਮ ਦਿੱਤਾ ਗਿਆ । ਭਾਈ ਸਾਹਿਬ ਨੇ ਕੇਸਾਂ ਨੂੰ ਸੁਆਸਾਂ ਠਾਲ ਨਿਭਾਹੁਣ ਦੀ ਗੱਲ ਆਖੀ ਅਤੇ ਕਹਿਆ ਕਿ ਇਹ ਮੇਰੀ ਖੋਪਰੀ ਨਾਲੋਂ ਉਤਾਰੇ ਨਹੀਂ ਜਾ ਸਕਦੇ । ਜਕਰੀਆ ਖਾਨ ਨੇ ਖੋਪਰੀ ਸਮੇਤ ਉਤਾਰਨ ਦਾ ਹੁਕਮ ਦਿੱਤਾ । ਭਾਈ ਤਾਰੂ ਸਿੰਘ ਜੀ ਨੇ ਹੱਸ ਹੱਸ ਭਾਣੇ ਵਿਚ ਰਹਿੰਦੇ, ਜਪਜੀ ਪੜ੍ਹਦੇ ਇਹ ਤਸੀਹੇ ਝੱਲੇ^੩ । ੨੨ ਦਿਨ ਆਪ ਜੀ ਬਗ਼ੈਰ

1. ਇਹ ਵੀ ਕਹਿਆ ਜਾਂਦਾ ਹੈ ਕਿ ਬਹਿਰ ਦੇ ਲੋਕਾਂ ਅਤੇ ਯਾਹੀਆ ਖਾਨ ਨੇ ਸਰਦਾਰ ਸੁਬੇਗ ਸਿੰਘ ਅਤੇ ਤਜਵੀਬ ਰੱਖੀ ਕਿ ਕਿਸੇ ਹੀਲੇ ਸਰਦਾਰ ਬਹਿਬਾਗ ਸਿੰਘ ਨੂੰ ਬਚਾ ਲਿਆ ਜਾਵੇ । ਨਾਲ ਹੀ ਸਰਦਾਰ ਬਹਿਬਾਗ ਸਿੰਘ ਨੂੰ ਕਹਿਆ ਕਿ ਤੇਰੇ ਪਿਤਾ ਨੇ ਤਾਂ ਖਾ ਪੀ ਲਿਆ ਹੈ । ਤੇਰੇ ਦਿਨ ਤਾਂ ਹੁਰ ਖਾਣ ਪੀਣ ਦੇ ਹਨ :

“ਪਿਤਾ ਤੇਰੇ ਨੇ ਸਭ ਕੁਝ ਲਖ ਲਯਾ ।

ਤੁਮਰੇ ਦਿਨ ਅਬ ਦੇਖਣ ਭਯਾ ।

ਕੁਲ ਤਾਂ ਰਹਿ ਜਾਏਗੀ । ਭਾਈ ਸੁਬੇਗ ਸਿੰਘ ਜੀ ਨੇ ਜੋ ਉਤਰ ਦਿੱਤਾ, ਪੰਥ ਪ੍ਰਕਾਸ਼ ਦੇ ਲਿਖਾਰੀ ਨੇ ਘੋੜਤ ਕੀਤਾ ਹੈ, ਜੋ ਉਨ੍ਹਾਂ ਦੇ ਸਿਵਕ ਦਾ ਚਿੰਨ੍ਹ ਹੈ—

“ਸਿਖਨ ਕਾਜ ਸੁ ਗੁਰੂ ਹਮਾਰੇ ।

ਸੀਸ ਇਓ ਨਿਜ ਸਭ ਪਵਾਰੇ ।

ਚਾਰੇ ਪੁਤਰ ਜਾਨ ਕੁਹਾਏ ।

ਜੋ ਚੰਡੀ ਕੀ ਭੇਟ ਕਰਾਏ ।

ਹਮ ਕਾਟਨ ਕੁਰ ਕੁਲਹਿ ਗਵਾਈ ।

ਹਮ ਕੁਲ ਰਾਖੇ ਕੋਠ ਵਡਾਈ ।”

2. ਆਪ ਯਾਦਿ ਵਹਿ ਰੁਖੀ ਮੀਸੀ ।

ਮੇਟਾ ਪਹਰੇ ਆਪ ਰਹੈ ਲਿਸੀ ।

3. ਜਿਮ ਜਿਮ ਸਿੰਘ ਕੋ ਤੂਰਕ ਸਤਾਵੇ ।

ਤਿਮ ਤਿਮ ਮੁਖ ਸਿੰਘ ਲਾਲੀ ਆਵੇ ।

ਖਾਣੀ ਖਾਨ ਲਿਖਦਾ ਹੈ ਕਿ ਭਾਈ ਤਾਰੂ ਸਿੰਘ ਜੀ ਦੀ ਖਲ ਲਾਹ ਕੇ ਖਾਈ ਵਿਚ ਸੁਟਿਆ ਗਿਆ ਤਾਕਿ ਉਸ ਨੂੰ ਗਿੱਦੜ ਕੁੱਤੇ ਖਾ ਜਾਣ ਪਰ ਸਿੰਘ ਉਸ ਦਬਾ ਵਿਚ ਵੀ ਬਾਣੀ ਪੜ੍ਹਦਾ ਰਹਿੰਦਾ ।

ਖੋਪਰ ਦੇ ਇਸ ਅਵੱਸਥਾ ਵਿਚ ਵਿਚਰੇ

“ਭਾਈ ਦਿਨ ਬੀਤ ਇਸ ਝਗਰੇ।”, ਅਤੇ

ਇਸ ਤੋਂ ਪਹਿਲਾਂ ਕਿ ਉਹ ਸਵਾਸ ਛੱਡਦੇ, ਜ਼ਕਰੀਆ ਖ਼ਾਨ ਪੇਸ਼ਾਬ ਬੰਦ ਹੋ ਜਾਣ ਕਾਰਨ ਮੌਤ ਦੇ ਮੂੰਹ ਵਿਚ ਜਾ ਚੁੱਕਾ ਸੀ¹। ਪਹਿਲੀ ਜੁਲਾਈ ੧੭੪੫ ਨੂੰ ਜ਼ਕਰੀਆ ਖ਼ਾਨ ਦੀ ਮਿਤ੍ਰ ਹੋ ਗਈ। ਉਸ ਉਪ੍ਰੰਤ ਕੁਝ ਲੋਕੀਂ ਚਲ ਕੇ ਭਾਈ ਤਾਰੂ ਸਿੰਘ ਕੋਲ ਆਏ ਵੀ ਕਿ ਉਨ੍ਹਾਂ ਦਾ ਪ੍ਰਣ ਪੂਰਾ ਹੋ ਗਇਆ। ਸੋ ਉਹ ਆਗਿਆ ਦੇਣ ਤਾਂ ਖੋਪਰ ਸੀ ਦਿੱਤਾ ਜਾਏ, ਭਾਈ ਤਾਰੂ ਸਿੰਘ ਜੀ ਨੇ ਕਹਿਆ ਕਿ ਉਹ ਹੁਣ ਦੁਨੀਆਂ ਨਾਲ ਰਿਸ਼ਤਾ ਰੱਖ ਚੁੱਕੇ ਹਨ ਸੋ ਉਨ੍ਹਾਂ ਵੀ ਸੁਆਸ ਛੱਡ ਦਿੱਤੇ। ਜੇ ਭਾਈ ਤਾਰੂ ਸਿੰਘ ਜੀ ਦੀ ਸ਼ਹਾਦਤ ਜੁਲਮਾਂ ਦੀ ਅਤਿ ਸੀ ਤਾਂ ਉਹ ਜ਼ਾਲਮ ਦਾ ਅੰਤ ਵੀ ਨਾਲ ਹੀ ਸਾਬਤ ਹੋਈ। ਇਸੇ ਸਮੇਂ ਹੋਰ ਕਈ ਪ੍ਰਸਿੱਧ ਸ਼ਹਾਦਤਾਂ ਹੋਈਆਂ।

ਹੋਰ ਸ਼ਹੀਦੀਆਂ

ਸਹਿਸਰ ਦੇ ਵਸਨੀਕ ਭਾਈ ਦਿਆਲ ਸਿੰਘ, ਭਾਈ ਹੀਰਾ ਸਿੰਘ ਰੰਘੜ ਨੰਗਲ, ਭਾਈ ਰੂਪ ਸਿੰਘ ਖੁੰਡੀਆਂ ਵਾਲੇ, ਭਾਈ ਤੇਗ ਸਿੰਘ ਮਹਿਤਾਬਕੋਟ, ਭਾਈ ਸਦਨ ਸਿੰਘ, ਭਾਈ ਤਕੜਾ ਸਿੰਘ, ਭਾਈ ਬਹਾਦਰ ਸਿੰਘ, ਭਾਈ ਬੁਲਾਕਾ ਸਿੰਘ, ਭਾਈ ਪਹਾੜਾ ਸਿੰਘ ਨੂੰ ਨਖਾਸ ਚੋਕ ਵਿਚ ਸ਼ਹੀਦ ਕੀਤਾ ਗਿਆ।

ਭਾਈ ਹਕੀਕਤ ਰਾਇ ਦੀ ਸ਼ਹਾਦਤ

ਭਾਈ ਹਕੀਕਤ ਰਾਇ ਦੇ ਦਾਦਾ ਭਾਈ ਨੰਦ ਲਾਲ ਪੁਰੀ ਗਲੋਟੀਆਂ ਖ਼ੁਰਦ (ਸਿਆਲਕੋਟ) ਦੇ ਰਹਿਣ ਵਾਲੇ ਸਨ। ਜਦ ਗੁਰੂ ਹਰਿ ਰਾਇ ਜੀ ਗਲੋਟੀਆਂ ਪੁੱਜੇ ਤਾਂ ਭਾਈ ਜੀ ਨੇ ਸੱਤਵੇਂ ਪਾਤਸ਼ਾਹ ਦੇ ਦਰਸ਼ਨ ਕੀਤੇ ਤੇ ਉਪਦੇਸ਼ ਮੰਗਿਆ ਜਿਸ ਰਾਹੀਂ ਉਹ ਵੀ ਸਿੱਖੀ ਪਾ ਸਕੇ। ਗੁਰੂ ਹਰਿ ਰਾਇ ਜੀ ਨੇ ਫ਼ਰਮਾਇਆ ਤਿੰਨ ਗਲਾਂ ਨਹੀਂ ਕਰੇਗਾ ਤਾਂ ਤੇਰੇ ਘਰ ਧਰਮ ਰਵੇਗਾ। ਇਕ, ਟੋਪੀ ਨ ਪਹਿਨਣੀ। ਦੂਜੇ, ਤਮਾਕੂ ਨ ਪੀਣਾ। ਤੀਜੇ, ਕੇਸ ਕਤਲ ਨਾ ਕਰਾਉਣੇ। ਭਾਈ ਨੰਦ ਲਾਲ ਜੀ ਨੇ ਤਿੰਨੋਂ ਗੱਲਾਂ ਪੱਲੇ ਬੰਨ੍ਹੀ ਰੱਖੀਆਂ ਤੇ ਉਨ੍ਹਾਂ ਦਾ ਨਾਂ ਹੀ ‘ਧਰਮੀ’ ਪੈ ਗਇਆ। ਉਨ੍ਹਾਂ ਦੇ ਪੁੱਤਰ ਭਾਈ ਮਾਘ ਮੱਲ ਸਿੰਘਾਂ ਨਾਲ ਹਮਦਰਦੀ ਰੱਖਦੇ ਸਨ ਤੇ ਰਸਦ-ਰਕਮ ਤੇ ਲੁੜੀਂਦੀਆਂ ਖ਼ਬਰਾਂ ਪੁੱਜਾਂਦੇ ਰਹਿੰਦੇ ਸਨ। ਉਨ੍ਹਾਂ ਦੇ ਘਰ ਹਕੀਕਤ ਰਾਇ ਦਾ ਜਨਮ ਹੋਇਆ। ਜਦ ਜ਼ਕਰੀਆ ਖ਼ਾਨ ਨੇ ਇਹ ਫ਼ੈਸਲਾ ਕੀਤਾ ਕਿ ਸਿੰਘਾਂ ਤਕ ਮਦਦ ਪੁੱਜਾਣ ਵਾਲਾ ਵੀ ਉਤਨਾ ਹੀ ਦੋਸ਼ੀ ਹੋਵੇਗਾ ਤਾਂ ਸਰਕਾਰੀ ਕਰਮਚਾਰੀਆਂ ਨੇ ਭਾਈ ਮਾਘ ਮੱਲ ਨੂੰ ਤੰਗ ਕਰਨਾ

1. ਉਸ ਹੀ ਵਕਤ ਨਵਾਬ ਕੋ ਭਯੋ ਜੁਬੰਦ ਪਿਸ਼ਾਬ।

ਖੋ ਤੜਪੇ ਜਿਮ ਥਲ ਮੱਛੀ ਪਾਵਤ ਭਯੋ ਯਫ਼ਾਬ।

2. ਜ਼ਕਰੀਆ ਖ਼ਾਨ ਵੀ ਪਹਿਲੀ ਜੁਲਾਈ ੧੭੪੫ ਨੂੰ ਮਰਿਆ। ਖ਼ੁਬਕਤ ਰਾਇ, ਸੋਹਣ ਨਾਲ, ਅਲੀ-ਉਲ-ਦੀਨ, ਕਨਿੰਘਮ ਨੇ ਗਵਾਹੀ ਭਰੀ ਹੈ।

ਅਠਾਰਾਂ ਸੌ ਦੇ ਉਪਰੇ ਸਾਲ ਜੋ ਬਿਕਰਮ ਰਾਇ।

ਖ਼ਾਨ ਬਹਾਦਰ ਮਾਰਯੋ ਤਾਰੂ ਸਿੰਘ ਆਸਾਏ।

ਅਰੰਭ ਕਰ ਦਿੱਤਾ। ਭਾਈ ਹਕੀਕਤ ਰਾਇ ਜੀ ਦੀ ਸ਼ਾਦੀ ਬਟਾਲਾ ਦੇ ਸਰਦਾਰ ਕਿਸ਼ਨ ਸਿੰਘ ਦੀ ਲੜਕੀ ਨਾਲ ਹੋਈ ਸੀ। ਉਂਵ ਤਾਂ ਇਹ ਸ਼ਾਦੀ ਵਾਲਾ ਬਹਾਨਾ ਹੀ ਕਾਫ਼ੀ ਸੀ ਪਰ ਗੱਲ ਇਹ ਬਣਾਈ ਗਈ ਕਿ ਹਕੀਕਤ ਰਾਇ ਨੇ ਹਜ਼ਰਤ ਮੁਹੰਮਦ ਸਾਹਿਬ ਦੀ ਸ਼ਾਨ ਵਿਚ ਕਬੋਲ ਬਚਨ ਬੋਲੇ ਹਨ। ਆਪ ਜੀ ਨੂੰ ਗ੍ਰਿਫ਼ਤਾਰ ਕਰ ਕੇ ਲਾਹੌਰ ਭੇਜ ਦਿੱਤਾ ਗਿਆ। ਜਦ ਉਨ੍ਹਾਂ ਨੂੰ ਸ਼ਹੀਦ ਕਰਨ ਦੀ ਖ਼ਬਰ ਲਾਹੌਰ ਫੈਲੀ ਤਾਂ ਦੀਵਾਨ ਸੂਰਤ ਸਿੰਘ, ਲਾਲਾ ਦਰਘਾਹੀ ਮੱਲ ਤੇ ਜਮਾਦਾਰ ਕਸੂਰ ਬੇਗ ਵੀ ਜ਼ਕਰੀਆ ਖ਼ਾਨ ਪਾਸ ਗਏ ਕਿ ਹਕੀਕਤ ਨੂੰ ਛੱਡ ਦਿੱਤਾ ਜਾਏ ਪਰ ਜ਼ਕਰੀਆ ਖ਼ਾਨ ਨੇ ਇਕ ਨ ਸੁਣੀ। ਉਨ੍ਹਾਂ ਨੂੰ ਸਿੰਘਾਂ ਨਾਲ ਹੀ ਸ਼ਹੀਦ ਕਰ ਦਿੱਤਾ ਗਿਆ ਤੇ ਸਸਕਾਰ ਸ਼ਾਹ ਬਲਾਵਲ ਦੇ ਮਕਬਰੇ ਲਾਗੇ ਕੀਤਾ ਗਿਆ।

ਹਕੀਕਤ ਰਾਇ ਦੇ ਸੋਹਰੇ ਸਰਦਾਰ ਕਿਸ਼ਨ ਸਿੰਘ ਉੱਪਲ ਤੇ ਉਸ ਦੇ ਭਰਾਵਾਂ ਮੱਲ ਸਿੰਘ ਤੇ ਡਲ ਸਿੰਘ ਅਤੇ ਸਿੰਘਾਂ ਨੂੰ ਜਦੋਂ ਇਸ ਸ਼ਹਾਦਤ ਦਾ ਪਤਾ ਲੱਗਾ ਤਾਂ ਸਿੰਘਾਂ ਨੇ ਸਿਆਲਕੋਟ ਤੇ ਹੱਲਾ ਬੋਲ ਦਿੱਤਾ ਤੇ ਕਾਜ਼ੀ ਜਿਸ ਨੇ ਫਤਵਾ ਦਿੱਤਾ, ਉਹ ਮਾਰ ਦਿੱਤਾ ਗਿਆ ਤੇ ਫ਼ੌਜਦਾਰ ਅਮੀਰ ਖ਼ਾਨ ਜੋ ਹਕੀਕਤ ਰਾਇ ਨੂੰ ਲਾਹੌਰ ਲੈ ਗਿਆ ਸੀ, ਦਾ ਸਿਰ ਵੱਢਿਆ ਗਿਆ ਤੇ ਬਟਾਲੇ ਦੇ ਬਹਿਰ ਉਸ ਦੇ ਸਿਰ ਨੂੰ ਘੁਮਾਇਆ ਗਿਆ।

ਜਲੰਧਰ ਦੁਆਬ ਦੇ ਸਿੰਘਾਂ ਦੀ ਹਾਲਤ—ਜ਼ਕਰੀਆ ਖ਼ਾਨ ਆਪ ਮਾਝੇ ਵਿਚ ਸਿੱਖਾਂ ਵਿਰੁੱਧ ਮੁਹਿੰਮ ਦੀ ਅਗਵਾਈ ਕਰ ਰਹਿਆ ਸੀ ਇਸ ਲਈ ਉਸ ਇਲਾਕੇ ਵਿਚ ਖੁਲ੍ਹੀ ਤਰ੍ਹਾਂ ਰਹਿਣਾ ਇਕ ਅਸੰਭਵ ਜਿਹੀ ਗੱਲ ਬਣ ਗਈ ਸੀ। ਹਲ ਵਾਹੁੰਦੇ, ਖੇਤੀਬਾੜੀ ਕਰਦੇ, ਬਿਉਪਾਰ ਵਿਚ ਰੁਝੇ ਅਤੇ ਖਾਸ ਕਰ ਮਿਲਵਰਤਣੀਏ ਵੀ ਜ਼ਕਰੀਆ ਖ਼ਾਨ ਦੇ ਅਤਾਬ ਤੋਂ ਨਾ ਬਚ ਸਕੇ। ਬੁੱਢਾ ਦਲ ਅਤੇ ਉਸ ਦੇ ਜਥੇਦਾਰ ਮਾਲਵਾ ਜਾ ਟਿਕੇ ਸਨ। ਨਵਾਬ ਕਪੂਰ ਸਿੰਘ ਉਥੇ ਹੀ ਸਿੱਖੀ ਨੂੰ ਵਧਾਣ ਅਤੇ ਜਥੇਬੰਦੀ ਨੂੰ ਮਜ਼ਬੂਤ ਕਰਨ ਵਿਚ ਲੱਗੇ ਹੋਏ ਸਨ। 'ਤਰਨਾ ਦਲ' ਦੇ ਆਗੂਆਂ ਨੇ ਦੁਆਬ ਨੂੰ ਆਪਣਾ ਰਣ ਖੇਤਰ ਬਣਾ ਲਿਆ। ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੇ ਤਾਂ ਅਦੀਨਾ ਬੇਗ ਨਾਲ ਇਕ ਕਿਸਮ ਦਾ ਗਠ-ਜੋੜ ਵੀ ਕਰ ਲਿਆ ਸੀ ਜਿਸ ਦਾ ਸਦਕਾ ਹੁਸ਼ਿਆਰਪੁਰ ਤੇ ਦਿਰਦ ਗਿਰਦ ਦੇ ਇਲਾਕੇ ਵਿਚ ਸਿੱਖ ਖੁਲ੍ਹੀ ਤਰ੍ਹਾਂ ਫਿਰ ਸਕਦੇ ਸਨ। ਅਦੀਨਾ ਬੇਗ ਵੀ ਸਿੱਖਾਂ ਨਾਲ ਵਿਗਾੜਨਾ ਨਹੀਂ ਚਾਹੁੰਦਾ ਸੀ, ਉਹ ਸਮਝਦਾ ਸੀ ਕਿ ਸਿੱਖਾਂ ਦੀ ਤਾਕਤ ਬਿਲਕੁਲ ਹਟ ਜਾਣ ਨਾਲ ਉਸ ਦੀ ਲੋੜ ਤੇ ਕਦਰ ਘਟ ਜਾਏਗੀ। ਜਾਣ ਬੁਝ ਕੇ ਉਹ ਚੁਪ ਵਟ ਲੈਂਦਾ ਸੀ ਅਤੇ ਸਿੱਖਾਂ ਨੂੰ ਮੌਕਾ ਦਿੰਦਾ ਸੀ ਕਿ ਉਹ ਆਪਣੇ ਹੱਥ ਦਿਖਾਣ। ਜ਼ਕਰੀਆ ਖ਼ਾਨ ਕੋਲ ਕਾਰਵਾਈ ਪਾਉਣ ਲਈ ਸਿੱਖਾਂ ਦੇ ਸਿਰ ਲਾਹੌਰ ਭੇਜ ਦਿੱਤਾ ਕਰਦਾ ਸੀ। ਬਰਾਉਨ ਲਿਖਦਾ ਹੈ "ਅਦੀਨਾ ਬੇਗ ਨੇ ਆਪਣੀ ਲੋੜ ਦਾ ਅਹਿਸਾਸ ਕਰਾਈ ਰਖਿਆ ਅਤੇ ਆਪਣੀ ਮਹੱਤਤਾ ਘਟਣ ਨਾ ਦਿੱਤੀ।"¹

ਮਾਲਵੇ ਵਿਚ ਸਿੱਖਾਂ ਦੀ ਤਾਕਤ—ਲਾਹੌਰ ਵਿਚ ਬੇਸ਼ਕ ਸਿੱਖਾਂ ਉਤੇ ਸਖ਼ਤ ਪਾਬੰਦੀ

1. India Tracts ; Browne p. 13.

ਸੀ। ਜਲੰਧਰ ਦੁਆਬ ਵਿਚ ਖੁਲ੍ਹ ਨਹੀਂ ਸੀ ਪਰ ਮਾਲਵਾ ਐਸਾ ਇਲਾਕਾ ਸੀ ਜਿਥੇ ਸਿੱਖਾਂ ਨੇ ਨਾ ਸਿਰਫ ਖੁਲ੍ਹ ਹਾਸਲ ਕਰ ਲਈ ਸੀ ਸਗੋਂ ਮੱਲਾਂ ਤੇ ਮਾਰਾਂ ਵੀ ਮਾਰ ਰਹੇ ਸਨ। ਦਿੱਲੀ ਦੀ ਹਕੂਮਤ ਇਤਨੀ ਕਮਜ਼ੋਰ ਹੋ ਗਈ ਸੀ ਕਿ ਦਿੱਲੀ ਤੋਂ ਬਾਹਰ ਦਖਲ ਦੇਣ ਜੋਗੀ ਨਹੀਂ ਸੀ ਰਹੀ। ਸਿੱਖਾਂ ਨਾਲ ਨਜਿੱਠਣਾ ਉਸ ਦੇ ਵਸ ਦਾ ਰੋਗ ਨਹੀਂ ਸੀ। ਬਾਬਾ ਆਲਾ ਸਿੰਘ ਨੇ ਆਪਣੀ ਰਿਆਸਤ ਦਾ ਘੇਰਾ ਵਧਾ ਲਿਆ। ਨਵਾਬ ਕਪੂਰ ਸਿੰਘ ਜੀ ਦੀ ਹੋਂਦ ਵੀ ਬਹੁਤ ਸੁਖਾਵੀਂ ਸਾਬਤ ਹੋ ਰਹੀ ਸੀ। ਇਸੇ ਦੌਰਾਨ ਵਿਚ ਜ਼ਕਰੀਆ ਖਾਨ ਦੀ ਮੌਤ ਹੋ ਗਈ।

ਅਧਿਆਇ ਗਿਆਰਵਾਂ

ਛੋਟਾ ਘਲੂ-ਘਾਰਾ

ਜ਼ਕਰੀਆ ਖਾਨ ਦੀ ਮੌਤ ਅਤੇ ਪੰਜਾਬ ਵਿਚ ਨਵਾਬੀ ਦਾ ਝਗੜਾ—
ਜ਼ਕਰੀਆ ਖਾਨ ਨੇ ਅਜੇ ਨਿਰਣਾ ਲਇਆ ਹੀ ਸੀ ਕਿ ਜੰਗਲਾਂ ਨੂੰ ਕਟ ਕੇ ਸਾਫ਼ ਕਰ ਦਿੱਤਾ
ਜਾਏ ਤਾਂ ਉਸ ਦੀ ਪਹਿਲੀ ਜੁਲਾਈ ੧੭੮੫ ਨੂੰ ਮੌਤ ਹੋ ਗਈ। ਜ਼ਕਰੀਆ ਖਾਨ ਦੇ
ਤਿੰਨ ਪੁੱਤਰ ਸਨ। ਤਿੰਨੇ ਹੀ ਆਪਣੇ ਆਪ ਨੂੰ ਯੰਗ ਵਾਰਸ ਤੇ ਦਾਹਵੇਦਾਰ ਗਿਣਦੇ ਸਨ।
ਸਭ ਤੋਂ ਵੱਡੇ ਦਾ ਨਾਮ ਯਾਹੀਆ ਖਾਨ ਸੀ, ਦੂਜੇ ਦਾ ਨਾਮ ਹਿਯਾਤ ਉਲਾ ਖਾਨ (ਉਸ
ਨੂੰ ਸਾਹਨਵਾਜ਼ ਖਾਨ ਵੀ ਕਹਿੰਦੇ ਸਨ) ਤੇ ਤੀਜੇ ਦਾ ਨਾਮ ਮੀਰ ਬਕੀ ਸੀ। ਜ਼ਕਰੀਆ
ਖਾਨ ਦੀ ਬੇਗਮ, ਮੁਹੰਮਦ ਅਮੀਨ ਖਾਨ ਦੀ ਬੇਟੀ ਤੇ ਵਜ਼ੀਰ ਕਮਰ-ਉਦ-ਦੀਨ ਦੀ ਭੈਣ
ਸੀ। ਯਾਹੀਆ ਖਾਨ ਆਪਣੇ ਮਾਮਾ ਕਮਰ-ਉਦ-ਦੀਨ ਦਾ ਜੁਆਈ ਸੀ। ਉਹ ਆਪਣੇ
ਪਿਤਾ ਜ਼ਕਰੀਆ ਖਾਨ ਦੀ ਮੌਤ ਸਮੇਂ ਦਿੱਲੀ ਹੀ ਸੀ। ਕਮਰ-ਉਦ-ਦੀਨ ਇਸੇ ਕੋਸ਼ਿਸ਼
ਵਿਚ ਸੀ ਕਿ ਯਾਹੀਆ ਨੂੰ ਲਾਹੌਰ ਦਾ ਨਾਜ਼ਮ ਨਿਯਤ ਕਰ ਦਿੱਤਾ ਜਾਏ। ਉਸ ਨੇ
ਯਾਹੀਆ ਨੂੰ ਛੇਤੀ ਨਾਲ ਲਾਹੌਰ ਜਾਣ ਲਈ ਕਹਿਆ ਤੇ ਪਿਛੋਂ ਫਰਮਾਨ ਭੇਜ
ਦੇਵੇਗਾ। ਬੜੀ ਮੁਸ਼ਕਲ ਨਾਲ ਇਹ ਫਰਮਾਨ ਹਾਸਲ ਕੀਤਾ ਗਇਆ ਕਿ ਪੰਜਾਬ ਦਾ
ਨਾਜ਼ਮ ਕਮਰ-ਉਦ-ਦੀਨ ਹੋਵੇਗਾ ਤੇ ਨਾਇਬ ਯਾਹੀਆ ਖਾਨ।

ਹਿਆਤ-ਉਲਾ-ਖਾਨ (ਸ਼ਾਹ ਨਵਾਜ਼ ਖਾਨ) ਜਲੰਧਰ ਦੁਆਬ ਦਾ ਹਾਕਮ ਸੀ। ਜਦ
ਉਹ ੨੧ ਨਵੰਬਰ ੧੭੮੫ ਨੂੰ ਲਾਹੌਰ ਪੁੱਜਾ ਤਾਂ ਯਾਹੀਆ ਖਾਨ ਪੂਰਨ ਤੌਰ ਤੇ ਅਧਿਕਾਰ
ਜਮਾ ਚੁਕਾ ਸੀ। ਉਹ ਬਟਾਲੇ ਵੱਲ ਚਲਾ ਗਇਆ।

ਤੀਜਾ ਪੁੱਤਰ, ਮੀਰ ਬਕੀ, ਮੁਲਤਾਨ ਦਾ ਗਵਰਨਰ ਸੀ; ਉਹ ਇਨ੍ਹਾਂ ਝਗੜਿਆਂ
ਵਿਚ ਨਹੀਂ ਸੀ ਪੰਟਾ ਚਾਹੁੰਦਾ। ਉਸ ਦੀ ਇਤਨੀ ਹੀ ਇੱਛਾ ਸੀ ਕਿ ਮੁਲਤਾਨ ਦੀ
ਨਵਾਬੀ ਉਸ ਪਾਸ ਰਵੇ।

ਸਾਹਨਵਾਜ਼ ਖਾਨ, ਬਟਾਲੇ ਤੋਂ ਜਲੰਧਰ ਚਲਾ ਗਇਆ ਤੇ ਸਿੱਖਾਂ ਦੀ ਸਹਾਇਤਾ
ਵੀ ਕਰਦਾ ਰਹਿਆ। ਯਾਹੀਆ ਖਾਨ ਨੇ ਨਜ਼ਾਮਤ ਲੈਂਦੇ ਸਾਰ ਵਾਗ਼ ਡੋਰ ਲਖਪਤ ਰਾਇ
ਹੱਥ ਪਕੜਾ ਦਿੱਤੀ।

ਸਿੱਖਾਂ ਦਾ ਇਸ ਝਗੜੇ ਤੋਂ ਲਾਭ ਉਠਾਉਣਾ—ਲਾਹੌਰ ਦੀ ਹਕੂਮਤ ਕਮਜ਼ੋਰ
ਹੋਣ ਵਿਚ ਹੀ ਸਿੱਖ ਆਪਣਾ ਭਲਾ ਸਮਝਦੇ ਸਨ। ਸਦਾ ਇਸ ਤਾਕ ਵਿਚ ਸਨ ਕਿ ਕਦ

ਹਕੂਮਤ ਦਿੱਲੀ ਤੇ ਕਮਜ਼ੋਰ ਹੁੰਦੀ ਹੈ। ਉਹ ਮੌਕਾ ਜ਼ਕਰੀਆ ਖ਼ਾਨ ਦੀ ਮੌਤ ਅਤੇ ਤਿੰਨਾਂ ਭਰਾਵਾਂ ਦੇ ਝਗੜੇ ਵਿਚ ਮਿਲਿਆ। ਸਿੱਖਾਂ ਨੇ ਆਪਣਾ ਮੂੰਹ ਅੰਮ੍ਰਿਤਸਰ ਤੇ ਲਾਹੌਰ ਵੱਲ ਫੇਰ ਮੋੜਿਆ। ਸਿੱਖਾਂ ਦੇ ਘੋੜੇ ਲਾਹੌਰ ਦੇ ਆਲੇ ਦੁਆਲੇ ਫਿਰਦੇ ਆਮ ਦੇਖੇ ਜਾ ਸਕਦੇ ਸਨ। ਸਿੱਖਾਂ ਦੇ ਜਥੇ ਰੋੜੀ ਸਾਹਿਬ (ਐਮਨਾਬਾਦ) ਤਕ ਪੁੱਜ ਗਏ ਸਨ। ਲਾਹੌਰ ਬੇਗਮ ਪੁਰਿਉਂ ਹੋ ਕੇ ਆਪਣੀ ਹੱਦ ਦਾ ਇਹਿਸਾਸ ਕਰਾ ਜਾਂਦੇ।

੨੫ ਜਥੇ ਤੇ ਜਥੇਦਾਰ ਨਿਯਤ ਕਰਨੇ—ਜ਼ਕਰੀਆ ਖ਼ਾਨ ਦੀ ਮੌਤ ਉਪ੍ਰੰਤ ਨਵਾਬ ਕਪੂਰ ਸਿੰਘ ਨੇ ੧੪ ਅਕਤੂਬਰ ੧੭੪੫ ਨੂੰ ੨੫ ਜਥੇ ਤੇ ਜਥੇਦਾਰ ਨਿਯਤ ਕੀਤੇ :—

੧. ਸ: ਸ਼ਾਮ ਸਿੰਘ ਨਾਰੋਕੇ, ੨. ਸ: ਗੁਰਬਖਸ਼ ਸਿੰਘ ਕਲਸੀਆਂ, ੩. ਸ: ਕਰਮ ਸਿੰਘ ਪੈਜਗੜ੍ਹ, ੪. ਸ: ਕਰੋੜਾ ਸਿੰਘ, ੫. ਸ: ਨੌਧ ਸਿੰਘ ਸੁਕਰਚਕ, ੬. ਸ: ਗੁਰਦਿਆਲ ਸਿੰਘ ਡਲੇਵਾਲ, ੭. ਸ: ਚੰਦਾ ਸਿੰਘ, ੮. ਸ: ਕਾਲਾ ਸਿੰਘ, ੯. ਸ: ਖ਼ਿਆਲਾ ਸਿੰਘ, ੧੦. ਸ: ਧਰਮ ਸਿੰਘ, ੧੧. ਸ: ਜੱਸਾ ਸਿੰਘ ਆਹਲੂਵਾਲੀਆ, ੧੨. ਸ: ਹਰੀ ਸਿੰਘ ਭੰਗੀ, ੧੩. ਬਾਬਾ ਦੀਪ ਸਿੰਘ, ੧੪. ਨਵਾਬ ਕਪੂਰ ਸਿੰਘ, ੧੫. ਸ: ਜੈ ਸਿੰਘ, ੧੬. ਸ: ਸਦਾ ਸਿੰਘ, ੧੭. ਸ: ਹੀਰਾ ਸਿੰਘ ਨਕਈ, ੧੮. ਸ: ਅਘੜ ਸਿੰਘ, ੧੯. ਸ: ਸੁਖਾ ਸਿੰਘ ਮਾੜੀਕੰਥੇ, ੨੦. ਸ: ਮਦਨ ਸਿੰਘ, ੨੧. ਸ: ਬਾਘ ਸਿੰਘ ਆਹਲੂਵਾਲੀਆ, ੨੨. ਸ: ਛੱਜਾ ਸਿੰਘ ਪੰਜਵੜ, ੨੩. ਸ: ਧੀਰ ਸਿੰਘ ਮਜ਼ਬੀ, ੨੪. ਸ: ਕਰਮ ਸਿੰਘ ਨਾਰਲੀ ਅਤੇ ੨੫. ਸ: ਭੂਪਾ ਸਿੰਘ। ਹਰ ਸਿੱਖ ਲਈ ਤਲਵਾਰ, ਘੋੜਾ ਤੇ ਬੰਦੂਕ ਰੱਖਣੀ ਜ਼ਰੂਰੀ ਕਰ ਦਿੱਤੀ ਗਈ।

ਜਸਪਤ ਰਾਇ ਦਾ ਕਤਲ—ਜਸਪਤ ਰਾਇ, ਐਮਨਾਬਾਦ ਦਾ ਛੋਜਦਾਰ ਸੀ। ਯਾਹੀਆ ਖ਼ਾਨ ਨੇ ਤਾਕਤ ਹੱਥ ਵਿਚ ਲੈਂਦੇ ਸਾਰ ਹੀ ਦੀਵਾਨ ਲਖਪਤ ਰਾਇ ਨੂੰ ਦੀਵਾਨ ਬਾਪਿਆ। ਜਸਪਤ ਰਾਇ, ਲਖਪਤ ਰਾਇ ਦਾ ਵੱਡਾ ਭਰਾ ਸੀ। ਜਦ ਲਖਪਤ ਰਾਇ ਨੇ ਸਿੱਖਾਂ ਦਾ ਰੋੜੀ ਸਾਹਿਬ ਜੁੜਨਾ ਸੁਣਿਆ ਤਾਂ ਉਸ ਖ਼ਾਸ ਹਦਾਇਤਾਂ ਜਸਪਤ ਰਾਇ ਵੱਲ ਭੇਜੀਆਂ। ਜਸਪਤ ਰਾਇ ਨੇ ਇਕੱਠੇ ਸਿੱਖਾਂ ਉਤੇ ਹੱਲਾ ਕਰ ਦਿੱਤਾ ਪਰ ਭਾਈ ਰਤਨ ਸਿੰਘ ਭੰਗੂ ਦਾ ਕਥਨ ਹੈ ਕਿ ਸਿੱਖਾਂ ਨੇ ਜਸਪਤ ਰਾਇ ਨੂੰ ਇਕ ਚਿੱਠੀ ਰਾਹੀਂ ਸ਼ਹਿਰ ਵਿਚੋਂ ਹਸਦ ਪਾਣੀ ਖਰੀਦ ਕੇ ਲੰਗਰ ਤਿਆਰ ਕਰਨ ਦੀ ਆਗਿਆ ਮੰਗੀ। ਜਸਪਤ ਰਾਇ ਨੇ ਉਸੇ ਵਕਤ ਸਿੱਖਾਂ ਨੂੰ ਸ਼ਹਿਰ, ਗੁਰਦੁਆਰਾ ਖ਼ਾਲੀ ਕਰਨ ਦਾ ਹੁਕਮ ਦਿੱਤਾ। ਸਿੱਖ ਕਈ ਦਿਨਾਂ ਦੇ ਭੁਖੇ ਸਨ। ਉਹਨਾਂ ਉਥੋਂ ਜਾਣਾ ਮੁਨਾਸਬ ਨਾ ਸਮਝਿਆ। ਜਸਪਤ ਰਾਇ ਨੇ ਰੋਹ ਵਿਚ ਹੱਲਾ ਕਰ ਦਿੱਤਾ। ਸਿੱਖ ਵੀ ਟਾਕਰੇ ਤੇ ਭੱਟ ਗਏ। ਜਸਪਤ ਰਾਇ ਹਾਥੀ ਉੱਤੇ ਚੜ੍ਹਿਆ ਫੌਜਾਂ ਨੂੰ ਹਮਲਾ ਕਰਨ ਦੇ ਹੁਕਮ ਦੇ ਰਹਿਆ ਸੀ। ਭਾਈ ਨਿਭੈ ਸਿੰਘ ਨੇ ਅਗੇ ਵਧ ਕੇ ਜਸਪਤ ਰਾਇ ਉਤੇ ਹਮਲਾ ਕਰ ਦਿੱਤਾ। ਹਾਥੀ ਦੀ ਪੂਛ ਪਕੜ ਕੇ ਹੁਦੇ ਵਿਚ ਜਾ ਵੜਿਆ ਅਤੇ ਜਸਪਤ ਰਾਇ ਦਾ ਸਿਰ ਵੱਢ ਆਂਦਾ। ਸ਼ਹਿਰ ਵਿਚੋਂ ਹਸਦ ਪਾਣੀ ਲੁਟਿਆ। ਜਸਪਤ ਰਾਇ ਦਾ ਸਿਰ ਗੁਸਾਈਂ ਕਿਰਪਾ ਰਾਮ ਬਦੌਂਕੀ ਨੂੰ ੫੦੦ ਰੁਪੈ ਲੈ ਕੇ ਵਾਪਸ ਕੀਤਾ।

ਲਖਪਤ ਰਾਇ ਦੀ ਕਸਮ—ਲਖਪਤ ਰਾਇ ਨੇ ਜਦ ਜਸਪਤ ਰਾਇ ਦੀ ਮੌਤ

ਦੀ ਖਬਰ ਸੁਣੀ ਤਾਂ ਲੋਹਾ ਲਾਖਾ ਹੋ ਗਿਆ। ਭਰੇ ਦਰਬਾਰ ਵਿਚ ਲਖਪਤ ਰਾਇ ਨੇ ਪਗੜੀ ਉਤਾਰੀ ਤੇ ਪਾਨ ਦਾ ਬੀੜਾ ਚੁੱਕ ਕੇ ਕਸਮ ਉਠਾਈ ਕਿ “ਉਸ ਦਿਨ ਤਕ ਪਗੜੀ ਸਿਰ ਉਤੇ ਨਹੀਂ ਰਖਾਂਗਾ ਜਦ ਤਕ ਸਿੱਖਾਂ ਨੂੰ ਨਹੀਂ ਮੁਕਾ ਲੈਂਦਾ।” ਵਡੇ ਹੰਕਾਰ ਵਿਚ ਉਸ ਕਹਿਆ “ਸਿੱਖੀ ਇਕ ਖਤਰੀ (ਗੁਰੂ ਨਾਨਕ) ਨੇ ਸ਼ੁਰੂ ਕੀਤੀ ਸੀ ਤੇ ਹੁਣ ਮੈਂ ਹੀ ਮੁਕਾਵਾਂਗਾ। ਉਸ ਸਮੇਂ ਤਕ ਖਤਰੀ ਨਹੀਂ ਕਹਿਲਾਵਾਂਗਾ ਜਦ ਤਕ ਸਿੱਖੀ ਮੁਕਾ ਨਹੀਂ ਲੈਂਦਾ। ਸਿੱਖਾਂ ਦੇ ਸਿਰ ਵਿਚ ਕੈਂਚੀਆਂ ਫੇਰਾਂਗਾ ਤੇ ਇਨ੍ਹਾਂ ਦਾ ਨਾਮ ਕੋਈ ਨਹੀਂ ਲਵੇਗਾ।¹ ਉਤਨੀ ਦੇਰ ਤਕ ਪਗੜੀ ਵੀ ਸਿਰ ਨਹੀਂ ਬੰਨ੍ਹਾਂਗਾ।” ਆਪਣੇ ਕੰਮ ਦਾ ਅਰੰਭ ਕਰਨ ਲਈ ਲਾਹੌਰ ਸ਼ਹਿਰ ਦੇ ਸਾਰੇ ਵਸਨੀਕ ਸਿੱਖ ਪਕੜੇ ਗਏ ਤੇ ੧੦ ਮਾਰਚ ੧੭੪੬ ਨਿਯਤ ਕੀਤੀ ਗਈ ਕਿ ਉਨ੍ਹਾਂ ਨੂੰ ਸ਼ਹੀਦ ਕਰ ਦਿੱਤਾ ਜਾਏ। ਐਸੀ ਭਿਆਨਕ ਖਬਰ ਸੁਣ ਕੇ ਸ਼ਹਿਰ ਦੇ ਪਤਵੰਤੇ ਹਿੰਦੂ ਗੋਸਾਈ ਜਗਤ ਭਗਤ, ਦੀਵਾਨ ਕੋੜਾ ਮਲ,² ਦੀਵਾਨ ਲਛੀ ਰਾਮ, ਸੂਰਤ ਸਿੰਘ, ਦੀਵਾਨ ਦੇਸ ਰਾਜ, ਚੋਧਰੀ ਜਵਾਹਰ ਮਲ ਦੀ ਅਗਵਾਈ ਹੇਠਾਂ ਲਖਪਤ ਰਾਇ ਨੂੰ ਬੇਦੋਸ਼ਿਆਂ ਦੇ ਖ਼ੂਨ ਕਰਨ ਤੋਂ ਰੋਕਣ ਆਏ ਪਰ ਲਖਪਤ ਨੇ ਇਕ ਨ ਸੁਣੀ। ਉਨ੍ਹਾਂ ਇਹ ਵੀ ਕਹਿਆ ਕਿ ੧੦ ਮਾਰਚ ਸੋਮਵਤੀ ਅਮਾਵਸ ਹੈ ਉਸ ਦਿਨ ਮਾਰਨਾ ਠੀਕ ਨਹੀਂ ਪਰ ਉਸ ਆਪਣਾ ਦ੍ਰਿੜ੍ਹ ਇਰਾਦਾ ਦਸਿਆ ਅਤੇ ਸਾਰੇ ਸਿੱਖ ਸ਼ਹੀਦ ਕਰ ਦਿੱਤੇ ਗਏ।

ਯਾਹੀਆ ਖ਼ਾਨ ਦੇ ਹੋਰ ਕਰੜੇ ਹੁਕਮ—ਯਾਹੀਆ ਖ਼ਾਨ ਤਾਂ ਅਗੇ ਹੀ ਐਸੇ ਸਾਬੀ ਦੀ ਤਲਾਸ਼ ਵਿਚ ਸੀ ਜੋ ਸਿੱਖਾਂ ਨਾਲ ਨਜਿਠ ਸਕੇ। ਲਖਪਤ ਰਾਇ ਦੀ ਹੋਂਦ ਵਿਚ ਉਸ ਆਪਣਾ ਕੰਮ ਹੁੰਦਾ ਦੇਖਿਆ। ਉਹ ਲਖਪਤ ਰਾਇ ਦੇ ਇਸ਼ਾਰੇ ਉਤੇ ਟੁਰਨ ਲੱਗਾ। ਯਾਹੀਆ ਖ਼ਾਨ ਨੇ ਵੀ ਸਖ਼ਤ ਤੋਂ ਸਖ਼ਤ ਹੁਕਮ ਕੱਢੇ। ਢੰਡਰੇ ਦੇ ਰਾਹੀਂ ਇਹ ਖ਼ਬਰ ਪੁਜਾਈ ਗਈ ਕਿ ਜਿਥੇ ਵੀ ਸਿੱਖ ਮਿਲੇ ਉਸ ਨੂੰ ਪਕੜ ਕੇ ਰਾਜ ਦਰਬਾਰ ਵਿਚ ਪੇਸ਼ ਕੀਤਾ ਜਾਏ। ਕੋਈ ਸ਼ਖ਼ਸ ਗੁੜ ਨੂੰ ਗੁੜ ਨਾ ਆਖੇ, ਗੁੜ ਕਹਿਆ ‘ਗੁਰੂ’ ਯਾਦ ਆ ਜਾਂਦਾ ਹੈ ਤੇ ਗੁਰੂ ਯਾਦ ਆਇਆਂ ਗੁਰੂ ਗੋਬਿੰਦ ਸਿੰਘ, ਗੁਰੂ ਗੋਬਿੰਦ ਸਿੰਘ ਦੇ ਨਾਮ ਨਾਲ ਜਜ਼ਬਾ ਭੜਕਦਾ ਹੈ, ਇਸ ਲਈ ਗੁੜ ਨੂੰ ਰੋੜੀ ਜਾਂ ਭੋਲੀ ਆਖੋ। ਕੋਈ ਸ਼ਖ਼ਸ ਪੁਸਤਕ ਨੂੰ ਗ੍ਰੰਥ ਨਾ ਆਖੇ, ਗ੍ਰੰਥ ਆਖਿਆਂ ਸਿੱਖਾਂ ਦਾ ‘ਗੁਰੂ ਗ੍ਰੰਥ ਸਾਹਿਬ’ ਚੇਤੇ ਆ ਜਾਂਦਾ ਹੈ ਤੇ ‘ਗ੍ਰੰਥ ਸਾਹਿਬ’ ਚੇਤੇ ਆਇਆਂ ਸਿੱਖੀ ਵਿਚ ਵਾਧਾ ਹੁੰਦਾ ਹੈ। ਸਾਰੇ ਗ੍ਰੰਥ ਨੂੰ ਪੋਥੀ³

1. ਪਗੜੀ ਸਿਰੋਂ ਉਤਾਰੀ ਖਾਸ।
ਕਸਮ ਉਠਾਇ ਕਹਯੋ ਇਮ ਖੀਜ਼।
ਮੈ ਜਬ ਲੋ ਸਿੰਘਹਿ ਨਿਰਬੀਜ਼।
ਨਹਿ ਕਰ ਲੈਹੋ ਤਬ ਲੋ ਜਾਣ।
ਪਗੜੀ ਧਰਨੀ ਸਿਰ ਮੁਹਿ ਘਾਟ। ਪੰਥ ਪ੍ਰਕਾਸ਼ (ਪੰਨਾ ੬੮੫)

2. ਦੀਵਾਨ ਕੋੜਾ ਮੱਲ ਨੇ ਸਿੱਖ ਵਸਨੀਕਾਂ ਨੂੰ ਸ਼ਹਿਰ ਛੱਡਣ ਦੀ ਪ੍ਰੇਰਨਾ ਵੀ ਘੜੀ ਸੀ ਪਰ ਉਹ ਦੇਰ ਨਲ ਮਿਲਣ ਕਰ ਕੇ ਕੋਈ ਵੀ ਸ਼ਹਿਰ ਛੱਡ ਨ ਸਕਿਆ।

3. ਹੋਰ ਪਤਵੰਤੇ ਇਹ ਸਨ “ਕੁੰਜਾ ਮੱਲ, ਹਰੀ ਰਾਮ, ਸੁਖ ਮੱਲ, ਬੇਹਲ ਮੱਲ, ਲਛੀ ਰਾਮ, ਸੁਖ ਮੱਲ, ਹਰ ਸਿੰਘ, ਗੁਲਫਾਰਾ ਸਿੰਘ।

4. ਪੰਥ ਪ੍ਰਕਾਸ਼ ਭਾਈ ਰਤਨ ਸਿੰਘ ਪੰਨਾ ੬੮੩-੮੪।
ਗਿਅਨੀ ਗਿਆਨ ਸਿੰਘ ਪੰਨਾ ੫੦੯।

ਆਖਣ। ਗੁਰੂ ਗ੍ਰੰਥ ਸਾਹਿਬ ਲਭ ਲਭ ਅਗਨੀ ਵਿਚ ਪਾ ਦਿੱਤੇ ਗਏ। ਕੁਝ ਦਰਿਆ ਤੇ ਖੂਹਾਂ ਵਿਚ ਸੁੱਟ ਦਿੱਤੇ ਗਏ। ਅੰਮ੍ਰਿਤ ਸਰੋਵਰ ਨੂੰ ਮਿੱਟੀ ਨਾਲ ਪੂਰ ਦਿੱਤਾ ਗਿਆ। ਇਹ ਛੋਟੇ ਘਲੂਘਾਰੇ ਦਾ ਅਰੰਭ ਸੀ।

ਛੋਟਾ ਘਲੂਘਾਰਾ—ਲਾਹੌਰ ਦੇ ਵਸਨੀਕਾਂ ਨੂੰ ਖਤਮ ਕਰਨ ਉਪ੍ਰੰਤ ਅੰਮ੍ਰਿਤਸਰ ਵੱਲ ਵਧਿਆ। ਅੰਮ੍ਰਿਤਸਰ ਵੀ ਇਕ ਦਮ ਫੌਜਾਂ ਦਾ ਹੱਲਾ ਹੋ ਜਾਣ ਕਾਰਨ ਸਿਖ ਟਿਕਾਣਿਆਂ ਵੱਲ ਨਾ ਜਾ ਸਕੇ। ਇਹ ਹੀ ਸੱਚ ਬਣੀ ਕਿ ਕਾਹਨੂੰਵਾਨ ਦੇ ਛੰਭਾਂ ਵੱਲ ਚਲਿਆ ਜਾਏ। ਉਥੇ ਹੀ ਬਚਾ ਦੀ ਕੋਈ ਸੂਰਤ ਨਿਕਲ ਸਕਦੀ ਹੈ। ਕਾਹਨੂੰਵਾਨ ਦੇ ਛੰਭਾਂ ਵੱਲ ਜਾਂਦੇ ਹੀ ਰਸਤੇ ਵਿਚ ਫੌਜਾਂ ਨੇ ਰੋਕ ਪਾ ਕੇ ਸਿੱਖਾਂ ਦੀ ਵਹੀਰ ਦਾ ਮੂੰਹ ਰਾਵੀ ਵੱਲ ਕਰ ਦਿੱਤਾ। ਲਖਪਤ ਰਾਇ ਨੇ ਜੰਗਲ ਕਟਵਾਣੇ ਅਰੰਭ ਕਰ ਦਿੱਤੇ ਤੇ ਭਲ ਸਾੜਕੇ ਤੋਪਾਂ ਸੇਧ ਕੇ ਸਿੰਘਾਂ ਤੇ ਚਲਾਵੇ। ਭਾਈ ਰਤਨ ਸਿੰਘ ਜੀ ਲਿਖਦੇ ਹਨ :—

“ਤਬੇ ਦੀਵਾਨ ਬਿਚਾਰ ਬੁਲਾਏ।
ਬਿਕਟ ਫੌਰ ਤਹਾ ਰਾਹ ਬਨਵਾਏ।
ਭਲ ਗਾੜ੍ਹੇ ਤਹਿ ਫੂਕ ਜਲਾਵੇ।
ਸੇਧ ਧਰੇ ਤੁਰ ਤੋਪ ਚਲਾਵੇ ॥ ੪੮ ॥”
ਤਬ ਸਿੰਘਨ ਕੋ ਬਹੁਤ ਸਤਾਯਾ।
ਖਾਣੇ ਨੂੰ ਕੁਝ ਹਥ ਨਾ ਆਯਾ।

ਉਨ੍ਹਾਂ ਫੌਜਲਾ ਕਰ ਲਇਆ ਕਿ ਭਲਾਂ ਵਿਚ ਲੁਕਿਆ ਸ਼ਹੀਦੀਆਂ ਲੈਣੀਆਂ ਠੀਕ ਨਹੀਂ। ਸੋ ਉਹ ਭਲਾਂ ਤੋਂ ਬਾਹਰ ਆ ਗਏ। ਵਿਚਾਰ ਇਹ ਬਣੀ ਕਿ ‘ਬਸੋਲੀ’ ਦੀਆਂ ਪਹਾੜੀਆਂ ਵਿਚ ਪਨਾਹ ਲਈ ਜਾਏ। ਇਕ ਪਹਾੜੀਆਂ ਅਤੇ ਦੂਜੇ ਹਿੰਦੂ ਵਸੋਂ। ਪਰ ਉਥੇ ਪਹਿਲਾਂ ਹੀ ਫੌਜਾਂ ਨੂੰ ਲਾਹੌਰ ਤੋਂ ਸ਼ਾਹੀ ਫ਼ਰਮਾਨ ਪੁੱਜ ਚੁੱਕਾ ਸੀ ਕਿ ਕਿਸੇ ਕਿਸਮ ਦੀ ਪਨਾਹ ਜਾਂ ਮਦਦ ਸਿੱਖਾਂ ਨੂੰ ਨਾ ਦਿੱਤੀ ਜਾਏ। ‘ਬਸੋਲੀ’ ਵਿਚ ਸਿੱਖਾਂ ਦਾ ਸਵਾਗਤ ਗੋਲੀਆਂ ਅਤੇ ਪੱਥਰਾਂ ਨਾਲ ਹੋਇਆ। ਸਿੱਖਾਂ ਨੇ ਆਪਣੇ ਆਪ ਨੂੰ ਚਾਰੇ ਪਾਸਿਓਂ ਘਿਰੇ ਹੋਏ ਮਹਿਸੂਸ ਕੀਤਾ। ਸਜੇ ਪਾਸੇ ਰਾਵੀ, ਪਿਛੇ ਫੌਜ, ਅੱਗੇ ਫੌਜ ਤੇ ਸਾਹਮਣੇ ਪਹਾੜੀ ਤੇ ਉਥੋਂ ਪੱਥਰਾਂ ਤੇ ਗੋਲੀਆਂ ਦੀ ਵਰਸ਼ਾ। ਨਾ ਰਸਦ, ਨਾ ਪਾਣੀ, ਨਾ ਤੋਪਾਂ, ਨਾ ਬਾਰੂਦ, ਘੋੜੇ ਬਕੇ ਮਾਂਦੇ ਤੇ ਫਿਰ ਪਹਾੜ ਦੀਆਂ ਚੜ੍ਹਾਈਆਂ। ਸਸਤ੍ਰ ਕਟ ਕਟ ਕੇ ਅਤੇ ਲੜ ਲੜ ਕੇ ਖੁੰਡੇ ਹੋ ਗਏ ਸਨ। ਕਮਾਨਾਂ ਕਮਜ਼ੋਰ ਹੋ ਗਈਆਂ ਤੇ ਤੀਰ ਮੁਕ ਗਏ। ਨੌਜਵਾਨਾਂ ਦੇ ਵਾਲੇ ਦੁਸ਼ਮਣਾਂ ਦੇ ਤਨਾਂ ਵਿਚ ਰਹਿ ਗਏ ਸਨ ਤੇ ਹੋਰ ਘੜਣ ਵਾਲੇ ਘਾੜੇ ਨਹੀਂ ਸਨ। ਭਾਈ ਰਤਨ ਸਿੰਘ ਜੀ ਨੇ ਦਿਲ ਚੀਰਵੀਂ ਤਸਵੀਰ ਖਿੱਚੀ ਹੈ :—

ਨਹਿ ਡੇਰੇ ਸਿੰਘ ਕਰਨਾ ਮਿਲੈ।
ਕਹੂੰ ਰਾਤ ਕਹੂੰ ਦਿਨ ਹੂੰ ਚਲੈ।
ਨਹਿ ਸਿੰਘਨ ਕਛ ਰਹਿਓ ਪਲੈ।
ਭਾਰ ਬ੍ਰਾਦਰੀ ਦਿਨ ਕਯਾ ਚਲੈ ॥ ੪੯ ॥
ਗੋਲੀ ਦਾਰੂ ਕਹੂੰ ਪਹੁੰਚੇ ਨਾਹੀ।
ਕਾ ਸੋ ਸਿੰਘ ਸੁ ਕਰੈ ਲਰਾਈ।

ਸਸਤ੍ਰ ਕਾਟਤ ਖੁੰਦੇ ਹੋਏ ।
 ਰਾਤ ਦਿਵਸ ਨਾਹੀ ਸੋਏ ॥ ੫੫ ॥
 ਗਈ ਕਮਾਨ ਟੂਟ ਸੋ ਚਲਤੀ ।
 ਤੀਰ ਮੁਕੇ ਫਿਰ ਮਿਲੇ ਨ ਭਰਤੀ ।
 ਨੇੜੇ ਫਲ ਰਹੇ ਦੁਸਮਣ ਤਨ ਮੇਂ ।
 ਘਾਤੁ ਲਭੇ ਸੁ ਨਾਹੀ ਬਨ ਮੇਂ ।
 ਬਿਨ ਦਾਨੇ ਭਏ ਘੋੜੇ ਮਾੜੇ ।
 ਬਿਨ ਬਸਤ੍ਰ ਤਨ ਧੁਪ ਸੁ ਸਾੜੇ ।
 ਆਟਾ, ਦਾਨਾ ਨਹੀਂ ਕਿਆ ਖਾਵੇ ।
 ਪਾਣੀ ਵੀ ਤਹਿ ਹੱਥ ਨ ਆਵੇ ॥ ੫੬ ॥

ਇਹ ਵੀਚਾਰ ਬਣੀ ਕਿ ਇਕ ਜਥਾ ਪਹਾੜੀ ਚੜ੍ਹੇ, ਦੂਜਾ ਰਾਵੀ ਪਾਰ ਕਰੇ, ਤੀਜੇ ਭਾਈ ਸੁਖਾ ਸਿੰਘ ਮਾੜੀ ਕੰਥੇ ਦੀ ਅਗਵਾਈ ਹੇਠਾਂ ਲਖਪਤ ਰਾਇ ਦਾ ਟਾਕਰਾ ਕਰੇ । ਕਈ ਪਹਾੜੀ ਚੜ੍ਹ ਗਏ ।

ਸਰਦਾਰ ਗੁਰਦਿਆਲ ਸਿੰਘ ਡਲੇਵਾਲ ਅਤੇ ਉਸ ਦੇ ਭਰਾ ਨੇ ਪਾਣੀ ਦਾ ਬਹਾਉ ਦੇਖਣ ਲਈ ਘੋੜੇ ਠੇਲੇ ਹੀ ਸਨ ਕਿ ਉਨ੍ਹਾਂ ਦਾ ਕੁਝ ਪਤਾ ਨਾ ਲੱਗ ਸਕਿਆ । ਦੂਜੇ ਪਾਸੇ ਰਾਵੀ ਲੰਘਣੀ ਇਕ ਔਖੀ ਗੱਲ ਸੀ । ਸੋ ਇਹ ਹੀ ਵਿਚਾਰ ਬਣੀ ਕਿ ਪੈਦਲ ਜਥੇ ਪਹਾੜੀਆਂ ਟੱਪ ਕੇ ਕੁੱਲੂ ਤੇ ਮੰਡੀ ਵੱਲ ਨਿਕਲ ਜਾਣ ਅਤੇ ਜੋ ਘੋੜਿਆਂ ਉਤੇ ਹਨ ਉਹ ਪਿਛੇ ਮੁੜਕੇ ਟਾਕਰਾ ਕਰਨ । ਸੋ ਇਸੇ ਤਰ੍ਹਾਂ ਕੁਝ ਤਾਂ ਪਹਾੜੀਆਂ ਉਤੇ ਚੜ੍ਹ ਗਏ ਤੇ ਮੁਸੀਬਤਾਂ ਭਾਗ ਕੇ ਤਕਰੀਬਨ ਛੇ ਮਹੀਨਿਆਂ ਉਪ੍ਰੰਤ ਕੀਰਤਪੁਰ ਆ ਸਿੱਖਾਂ ਨੂੰ ਮਿਲੇ । ਜੋ ਬਾਕੀ ਸਿੰਘ ਰਹਿ ਗਏ ਉਨ੍ਹਾਂ ਨਿਰਣਾ ਕੀਤਾ ਕਿ ਗੋਲਕਾਰ ਕਿਲ੍ਹੇ ਦੀ ਸ਼ਕਲ ਬਣਾ ਕੇ ਲਖਪਤ ਰਾਇ ਦੀਆਂ ਫੌਜਾਂ ਤੇ ਹਲਾ ਬੋਲ ਦਿੱਤਾ ਜਾਏ । ਜੋ ਬਚ ਗਏ, ਉਹ ਹੀ ਚੰਗਾ । ਮਤਾ ਇਹ ਸੀ :—

“ਸਭ ਹਟੋ ਪੀਛੈ ਖਾਲਸਾ ਜੀ, ਬਾਂਧ ਕਰ ਸਭ ਗੋਲ ।
 ਇਕ ਵਾਰ ਵੱਟ ਕਸੀਸ ਬਿਸਵੇ ਬੀਸ ਹੱਲਾ ਬੋਲ ।
 ਬਲ ਧਾਰ ਅਸੁ ਵਧਾਇਕੇ ਦਲ ਲਖੇ ਤੁਰਕੀ ਧਾਇ ।
 ਜੋ ਨਿਕਸੁ ਜੈਹੈ ਰਾਜ ਲੈਹੈ, ਮਰੈ ਗੁਰਪੁਰਿ ਜਾਇ ।

ਇਸ ਮਤੇ ਅਨੁਸਾਰ ਖਾਲਸੇ ਨੇ ਸਿਧੀ ਵਿਚ ਟੱਕਰ ਮਾਰੀ । ਸ਼ੇਰਾਂ ਵਾਂਗ ਉਹ ਗਰਜੇ, ਮੋਰਾਂ ਵਾਂਗ ਉਹ ਪੈਲਾਂ ਪਾਉਂਦੇ ਵੈਰੀਆਂ ਦੀਆਂ ਤੋਰੀਆਂ ਵਾਂਗ ਵੇਲਾਂ ਨੂੰ ਚੀਰਕੇ ਨਿਕਲ ਗਏ । ਗੁਰੂ ਨੇ ਸਿੰਘਾਂ ਦੀ ਇਵੇਂ ਰਖਿਆ ਕੀਤੀ ਜਿਵੇਂ ਥੱਤੀ ਦੇਂਦਾ ਵਿਚ ਜੀਭ ਨੂੰ ਕੁਝ ਨਹੀਂ ਹੁੰਦਾ :—

ਕਹਿਰ ਜਿਉ ਭਭਕਾਰ, ਇਤ ਉਤੇ ਸਿੰਘ ਪਰੇ ਦਸ ਬੀਸ ਕਦਾਈ ।
 ਸਿੰਘ ਸ਼ਹੀਦ ਚਹੈ ਸਭ ਹੋਵਨ ਤੁਰਕ ਲਹੈ ਨਿਜ ਜਾਨ ਬਚਾਈ ।
 ਮਾਰ ਸਥਾਰ ਕਰੈਂ ਤਲਵਾਰ ਖੋਜ ਫਿਰੇ ਲਖੁ ਦੁਸ਼ਟ ਕੇ ਭਾਈ ।
 ਰਾਖਤ ਸਿੰਘ ਕੋ ਗੁਰਯੋਂ ਜਿਮ ਦਾਤਨ ਪਾਂਤਨ ਜੀਭ ਰਹਾਈ ।
 (ਪੰਥ ਪ੍ਰਕਾਸ਼)

ਨਵਾਬ ਕਪੂਰ ਸਿੰਘ ਜੀ ਅਗਵਾਈ ਕਰ ਰਹੇ ਸਨ। ਸਰਦਾਰ ਜੱਸਾ ਸਿੰਘ ਜੀ ਇਕ ਸਿਰੇ ਨੂੰ ਸਾਂਭ ਰਹੇ ਸਨ ਤੇ ਸਰਦਾਰ ਸੁਖਾ ਸਿੰਘ ਜੀ ਅਗੇ ਵਧ ਕੇ ਮੋਹਰਲਾ ਪੱਖ ਤੋੜ ਰਹੇ ਸਨ। ਨੇੜੇ ਹੀ ਸੀ ਕਿ ਸਰਦਾਰ ਸੁਖਾ ਸਿੰਘ ਲਖਪਤ ਰਾਇ ਨੂੰ ਮਾਰ ਮੁਕਾਉਂਦੇ ਪਰ ਉਨ੍ਹਾਂ ਦੇ ਘੋੜੇ ਨੂੰ ਤੋਪ ਦਾ ਇਕ ਐਸਾ ਗੋਲਾ ਲੱਗਾ ਕਿ ਉਨ੍ਹਾਂ ਦੀ ਲੱਤ ਸਖਤ ਜ਼ਖਮੀ ਹੋ ਗਈ ਤੇ ਉਹ ਪਿਛੇ ਹੱਟ ਗਏ।

ਸਰਦਾਰ ਜੱਸਾ ਸਿੰਘ ਜੀ ਦੇ ਪੱਟ ਵਿਚ ਵੀ ਗੋਲੀ ਲੱਗੀ ਪਰ ਆਪ ਜੀ ਨੇ ਪੱਟ ਨੂੰ ਹੱਥ ਨਾਲ ਬੰਨ੍ਹ ਲਿਆ ਤੇ ਉਸੇ ਤਰ੍ਹਾਂ ਲੜਦੇ ਰਹੇ, ਜਿਵੇਂ ਸੱਟ ਲੱਗੀ ਹੀ ਨਹੀਂ ਹੁੰਦੀ। ਨਵਾਬ ਕਪੂਰ ਸਿੰਘ ਜੀ ਤੇ ਸਿੱਧਾ ਵਾਰ ਹੋਇਆ ਪਰ ਗੁਰੂ ਕ੍ਰਿਪਾ ਨਾਲ ਉਹ ਬਚ ਗਏ। ਜੂਝਦੇ, ਕਟਦੇ, ਕਟੀਂ ਤੇ ਸਿੰਘ ਰਾਵੀ ਪਾਰ ਕਰ ਗਏ।

ਇਹ ਘਟਨਾ ਪਹਿਲੀ ਜੂਨ ੧੭੪੬ ਨੂੰ ਹੋਈ। ਬਾਕੀ ਸਿੱਖ ਜੋ ਦੋ ਹਜ਼ਾਰ ਦੇ ਕਰੀਬ ਸਨ, ਪੂਰਬੀ ਕਿਨਾਰੇ ਤੋਂ ਰਾਵੀ ਪਾਰ ਕਰ ਕੇ ਰੇਤਲੇ ਮੈਦਾਨ ਵਿਚ ਨਿਕਲ ਗਏ। ਪਹਿਲੀ ਜੂਨ ਨੂੰ ਛੋਟੇ ਘਲੂਘਾਰੇ ਦਾ ਅਰੰਭ ਸੀ ਤੇ ਦੁੱਖ ਭੁੱਖ ਦੀਆਂ ਮਾਰਾਂ ਸ਼ੁਰੂ ਹੋਈਆਂ ਸਨ। ਰੇਤਲੇ ਮੈਦਾਨਾਂ ਨੂੰ ਜੰਠ ਦੀਆਂ ਧੁੱਪਾਂ ਵਿਚ ਪਾਰ ਕਰ ਕੇ ਬਿਆਸ ਤੱਕ ਪੁੱਜਣਾ ਇਕ ਹੋਰ ਅੱਖੀ ਘਾਟੀ ਸੀ। ਸਿੱਖਾਂ ਪਗੜੀਆਂ ਉਤਾਰ ਕੇ ਪੈਰਾਂ ਵਿਚ ਬੰਨ੍ਹੀਆਂ ਤੇ ਤੁਰੀ ਗਏ। ਸ੍ਰੀ ਹਰਿ ਗੋਬਿੰਦ ਪੁਰ ਦੇ ਲਾਗੇ ਤੋਂ ਬਿਆਸ ਪਾਰ ਕਰ ਗਏ। ਕਈ ਦਿਨਾਂ ਦੇ ਭੁੱਖੇ ਹੋਣ ਕਾਰਨ ਆਪਣੀਆਂ ਢਾਲਾਂ ਨੂੰ ਤਵੇ ਬਣਾ ਕੇ ਰੋਟੀਆਂ ਪਕਾਉਣ ਲੱਗੇ। ਅੱਗ ਦੀ ਥਾਂ ਤਪਦੀ ਰੇਤ ਵਿਚ ਢਾਲਾਂ ਗਰਮ ਕਰਨ ਲਈ ਰੱਖੀਆਂ ਤਾਂਕਿ ਢਾਲਾਂ ਉੱਤੇ ਰੋਟੀ ਪਕਾਈ ਜਾ ਸਕੇ। ਅੱਜੇ ਰੋਟੀਆਂ ਪਕਾਉਣ ਹੀ ਲੱਗੇ ਸਨ ਕਿ ਪਠਾਣਾਂ ਦੇ ਇਕ ਦਸਰੇ ਨੇ ਹਮਲਾ ਕਰ ਦਿੱਤਾ। ਉਹ ਪਠਾਣਾਂ ਨਾਲ ਸਿਝ ਸਕਦੇ ਸਨ ਪਰ ਉਨ੍ਹਾਂ ਨੂੰ ਇਹ ਖਬਰ ਵੀ ਪੁੱਜ ਚੁੱਕੀ ਸੀ ਕਿ ਲਖਪਤ ਰਾਇ ਹੋਰ ਫੌਜਾਂ ਨਾਲ ਪਿਛੇ ਆ ਰਹਿਆ ਹੈ। ਸਿੱਖ ਸਤਲੁਜ ਪਾਰ ਕਰਨ ਲਈ ਅਲੀਵਾਲ ਵੱਲ ਭੱਜ ਉੱਠੇ।

1. ਡਾਰ ਡਾਰ ਕਪਰੇ ਤਨ ਕੇਰੇ, ਬਾਧੇ ਨਿਜ ਨਿਜ ਪਰਾਨ ਚੁਟੇਰੇ।
ਤਉ ਭੀ ਜਰੈ ਚਰਨ ਘਤਿ ਗੋਰੇ, ਰਿਲ ਚਲਾਇ ਸਿੰਘ ਆਗੇ ਦੇਰੇ।
ਭੁੱਖ ਤਿਥਾ ਕਰ ਭਏ ਨਚਾਰੀ, ਘਾਰਾ ਕਰੈ ਉਪਰ ਤੇ ਭਾਰੀ।
ਯਾ ਬਿਧਿ ਪਾਇ ਮੁਸੀਬਤ ਕੇਤੀ, ਦਲ ਸਿੰਘਨ ਕਾ ਲਿਖਯੋ ਬਰੇਤੀ।
2. ਅੱਧੀ ਮੋਤ ਮੁਸਾਫਰੀ, ਅੱਧੀ ਮੋਤ ਸੁ ਭੁੱਖ।
ਉਹਾਂ ਆਇ ਦੇਉ ਮਿਲੀ, ਯਹਿ ਭਯੋ ਖਾਲਸੇ ਦੁਖ। (ਪੰਥ ਪ੍ਰਕਾਸ਼)
3. ਉਸ ਦਰਦਨਾਕ ਹਾਲਤ ਨੂੰ ਭਾਈ ਗਿਆਨ ਸਿੰਘ ਨੇ ਇਸ ਤਰ੍ਹਾਂ ਦਰਸਾਇਆ ਹੈ :-
“ਫਿਤਾ ਜੈਸਾ ਟਟੁਆ ਜੁਲੜੁ ਕਾ ਬਾਠੀ ਪਾਇ,
ਰਸੜ ਲਗਾਮ ਤੇ ਰਸੜੁ ਰਕਾਬ ਜੂ।
ਪਾਟਿਆ ਸਾ ਕਛੜੁ ਤੇ ਨੀਲ ਸਾ ਚਾਦਰੁ,
ਭੁਚੋਂ ਜੈਸਾ ਪਗੜੁ ਬਣਾਇਆ ਸਿਰਤਾਜ ਜੂ।
ਟੁਟਿਆ ਜੈਸਾ ਤੇਗੜੁ ਤੇ ਲੀਹੜੁ ਮਿਆਨ ਜਾ ਕੋ,
ਕਰ ਸਰ ਗਾਤਰਾ ਬਣਾਇਆ ਸਭ ਸਾਜ ਜੂ।
ਨਾਮ ਤੇ ਅਕਾਲੜੁ ਸੇ ਫਿਰੈ ਬੁਰੇ ਹਾਲੜੁ ਸੇ,
ਟੁਟ ਕੁਟ ਖਾਵਟੇ ਕੇ ਭਾਵੇ ਉਸਤਾਦ ਜੂ।”

ਸਤਲੁਜ ਪਾਰ ਕਰ ਕੇ ਮਾਲਵਾ ਦੀ ਧਰਤੀ ਜਾ ਪੁੱਜੇ । ਲਖਪਤ ਰਾਇ ਵੀ ਵਾਪਸ ਮੁੜ ਗਿਆ ਸੀ ਕਿਉਂ ਜੋ ਉਹ ਬਿਆਲ ਕਰਦਾ ਸੀ ਕਿ ਸਿੱਖਾਂ ਦੀ ਕਮਰ ਤੋੜ ਦਿਤੀ ਗਈ ਹੈ । ਨਾਲੇ ਲਾਹੌਰ ਦੇ ਹਾਲਾਤ ਮੁੜਨ ਦੀ ਪ੍ਰੇਰਨਾ ਕਰਦੇ ਸਨ । ਇਸ ਘਲੂਘਾਰੇ ਵਿਚ ੧੦,੦੦੦ ਦੇ ਕਰੀਬ ਸਿੱਖਾਂ ਦਾ ਜਾਨੀ ਨੁਕਸਾਨ ਹੋਇਆ ਅਤੇ ਇਹ ਘਲੂਘਾਰਾ ੩੦ ਜੂਨ ਤਕ ਹੁੰਦਾ ਰਹਿਆ । ਇਸ ਲੜਾਈ ਵਿਚ ਬਹੁਤ ਭਾਰੀ ਨੁਕਸਾਨ ਹੋਣ ਕਰ ਕੇ ਸਿੱਖ ਇਸ ਨੂੰ ਫੋਟਾ ਘਲੂਘਾਰਾ ਕਹਿੰਦੇ ਹਨ । ਵੱਡਾ ਘਲੂਘਾਰਾ ਅਬਦਾਲੀ ਦੇ ਵੇਲੇ ੫ ਫਰਵਰੀ ੧੭੬੨ ਨੂੰ ਹੋਇਆ । ਕਈ ਸਿੱਖਾਂ ਦੇ ਸਿਰਾਂ ਦੇ ਗੱਡੇ ਭਰ ਕੇ ਲਖਪਤ ਰਾਇ ਲਾਹੌਰ ਲੈ ਗਿਆ । ਉਥੇ ਹੀ ਸਿਰਾਂ ਦਾ ਮੀਨਾਰ ਉਸਾਰਿਆ । ਕਈ ਸੌ ਜੀਉਂਦੇ ਵੀ ਪਕੜ ਕੇ ਲੈ ਗਿਆ ਅਤੇ ਉਨ੍ਹਾਂ ਨੂੰ ਘੋੜਿਆਂ ਦੀ ਮਾਰਕਿਟ ਦੇ ਲਾਗੇ ਸ਼ਹੀਦ ਕੀਤਾ, ਜਿੱਥੇ ਅੱਜ ਕੱਲ੍ਹ ਸ਼ਹੀਦ ਗੰਜ ਹੈ ।

ਯਾਹੀਆ ਖਾਨ ਦੀ ਹਾਰ ਤੇ ਸ਼ਾਹਨਵਾਜ਼ ਖਾਂ ਦੀ ਜਿੱਤ—ਲਖਪਤ ਰਾਇ ਨੇ ਦਿਲ ਦੀ ਭੜਾਸ ਹਜ਼ਾਰਾਂ ਸਿੱਖਾਂ ਨੂੰ ਸ਼ਹੀਦ ਕਰ ਕੇ ਕੱਢ ਲਈ ਪਰ ਉਸ ਦਾ ਅੰਤ ਵੀ ਨੇੜੇ ਆ ਗਿਆ ਜਦ ਯਾਹੀਆ ਖਾਨ ਆਪਣੇ ਭਰਾ ਸ਼ਾਹਨਵਾਜ਼ ਖਾਨ ਦੇ ਹੱਥੋਂ ਹਾਰ ਖਾ ਕੇ ਨੱਸ ਗਿਆ । ਸ਼ਾਹਨਵਾਜ਼ ਖਾਨ ਜਲੰਧਰ ਦਾ ਗਵਰਨਰ ਸੀ ਪਰ ਜਦ ਉਸ ਨੂੰ ਜ਼ਕਰੀਆ ਖਾਨ ਦੀ ਮੌਤ ਉਪ੍ਰੰਤ ਗਵਰਨਰੀ ਮਿਲਦੀ ਨਾ ਦਿਸੀ ਤਾਂ ਉਸ ਬਗ਼ਾਵਤ ਕਰ ਦਿੱਤੀ । ਉਹ ਇਹ ਵੀ ਜਾਣਦਾ ਸੀ ਕਿ ਦਿੱਲੀ ਦੀ ਹਕੂਮਤ ਕਿਸੇ ਤਰ੍ਹਾਂ ਵੀ ਮਦਦ ਨਹੀਂ ਕਰਨ ਲੱਗੀ ਕਿਉਂ ਜੋ ਯਾਹੀਆ ਖਾਨ ਕਮਰਦੀਨ (ਗਵਰਨਰ ਪੰਜਾਬ) ਦਾ ਜੁਆਈ ਹੈ । ਸ਼ਾਹਨਵਾਜ਼ ਖਾਨ ਨੇ ਮਨ ਬਣਾਇਆ ਕਿ ਸਿੱਖ ਜੋ ਇਸ ਵੇਲੇ ਲਖਪਤ ਰਾਇ ਤੇ ਯਾਹੀਆ ਖਾਨ ਦਾ ਸ਼ਿਕਾਰ ਹੋ ਰਹੇ ਹਨ ਉਨ੍ਹਾਂ ਦੀ ਮਦਦ ਕੀਤੀ ਜਾਵੇ । ਐਸਾ ਕਰਨ ਨਾਲ ਇਕ ਤਾਂ ਯਾਹੀਆ ਖਾਨ ਕਮਜ਼ੋਰ ਹੋਵੇਗਾ ਦੂਜਾ ਸਿੱਖਾਂ ਦੀ ਹਮਦਰਦੀ ਲਈ ਜਾ ਸਕੇਗੀ । ਸ਼ਾਹਨਵਾਜ਼ ਖਾਨ ਨੇ ਸਿੱਖਾਂ ਨੂੰ ਵਕਤ ਸਿਰ ਘਲੂਘਾਰੇ ਤੋਂ ਪਹਿਲਾਂ ਸਖ਼ਤ ਪਾਲਿਸੀ ਦੀਆਂ ਸ਼ਬਰਾਂ ਵੀ ਪੁਜਾਈਆਂ । ਉਸ ਨੇ ਆਪਣੀਆਂ ਫੌਜਾਂ ਯਾਹੀਆ ਪੁਰ ਲਖਪਤ ਰਾਇ ਦੀਆਂ ਫੌਜਾਂ ਨੂੰ ਰੁਕਾਵਟ ਪਾਉਣ ਲਈ ਵੀ ਭੇਜੀਆਂ । ਇਸ ਭਰ ਨੇ ਲਖਪਤ ਰਾਇ ਨੂੰ ਵਾਪਸ ਮੁੜਨ ਲਈ ਪ੍ਰੇਰਿਆ ਸੀ । ਇਸ ਸਮੇਂ ਵਿਚ ਸ਼ਾਹਨਵਾਜ਼ ਖਾਨ ਇਤਨਾ ਮਜ਼ਬੂਤ ਹੋ ਗਿਆ ਕਿ ਉਸ ਦੀਵਾਨ ਕੌੜਾ ਮੱਲ ਦੀ ਮਦਦ ਨਾਲ ਯਾਹੀਆ ਖਾਨ ਨੂੰ ਗ੍ਰਿਫ਼ਤਾਰ ਕਰ ਲਿਆ । ਗ੍ਰਿਫ਼ਤਾਰੀ ਵਿਚੋਂ ਯਾਹੀਆ ਖਾਨ ਭੱਜ ਉੱਠਿਆ ਤੇ ਦਿੱਲੀ ਜਾ ਕੇ ਸਾਰੇ ਹਾਲਾਤ ਦੱਸੇ । ਸ਼ਾਹਨਵਾਜ਼ ਖਾਨ ਲਾਹੌਰ ਦਾ ਗਵਰਨਰ ਬਣ ਬੈਠਾ ਅਤੇ ਦੀਵਾਨ ਕੌੜਾ ਮੱਲ ਨੂੰ ਉਸ ਆਪਣਾ ਦੀਵਾਨ ਬਾਪਿਆ । ਕਮਰ ਦੀਨ ਨੇ ਸਖ਼ਤੀ ਨਾਲ ਸ਼ਾਹਨਵਾਜ਼ ਖਾਨ ਨੂੰ ਗਵਰਨਰੀ ਛੱਡਣ ਲਈ ਆਖਿਆ ਪਰ ਸ਼ਾਹਨਵਾਜ਼ ਖਾਨ

2. ਬਲੀ-ਉਦ-ਦੀਨ ;

ਜਦ ਗੁਰਦੁਆਰਾ ਬਹੀਰ ਗੰਜ ਦੇ ਬਗ਼ੀਚੇ ਬਾਅਦ ਗੁਰਦੁਆਰਾ ਫਿਰ ਬਨਾਉਣ ਦਾ ਵਿਚਾਰ ੧੯੩੨ ਵਿਚ ਹੋਇਆ ਤਾਂ ਵੱਡੀ ਬਿਲਡਿੰਗ ਢਾਹੀ ਗਈ । ਇਮਾਰਤ ਦੇ ਡਿਫ਼ਟ ਨਾਲ ਬੇਅੰਤ ਸਿੱਖਾਂ ਦੀਆਂ ਬੇਪਰੀਆਂ ਤੇ ਹੱਡੀਆਂ ਨਿਕਲੀਆਂ ਸਨ । ਪਾਕਿਸਤਾਨ ਬਣਨ ਬਾਅਦ ਜਦ ਮੈਂ ਲਾਹੌਰ ਗਿਆ ਸਾਂ ਤਾਂ ਬਹੀਰਾ ਦੀਆਂ ਘਸਬੀਆਂ ਉਥੇ ਨ ਦੇਖ ਸਕਿਆ ।

ਨੇ ਇਕ ਨ ਮੰਨੀ। ਦਿੱਲੀ ਦੀ ਹਕੂਮਤ ਨੇ ਸਨਦ ਨ ਭੇਜੀ ਪਰ ਸ਼ਾਹਨਵਾਜ਼ ਖ਼ਾਨ ਨੇ ਇਸ ਵਿਚ ਭਲਾ ਸਮਝ ਕੇ ਹੋਰ ਪਾਸੇ ਵੱਲ ਧਿਆਨ ਦਿੱਤਾ।

ਸਿੱਖਾਂ ਦਾ ਦੀਵਾਲੀ ਨੂੰ ਜੁੜਨਾ—ਜੂਨ ੧੭੪੬ ਤੋਂ ਬਾਅਦ ਸ਼ਾਹਨਵਾਜ਼ ਖ਼ਾਨ ਅਤੇ ਯਾਹੀਆ ਖ਼ਾਨ ਐਸੇ ਝਗੜੇ ਵਿਚ ਰੁਝੇ ਕਿ ਉਹ ਸਿੱਖਾਂ ਵੱਲੋਂ ਅਵੇਸਲੇ ਹੋ ਗਏ। ਸਿੱਖਾਂ ਨੂੰ ਛੋਟੇ ਘਲੂਘਾਰੇ ਵਿਚ ਤਗੜੀ ਸੱਟ ਵੱਜੀ ਸੀ ਪਰ ਭਰਾਵਾਂ ਦੇ ਝਗੜੇ ਨੂੰ ਗ਼ਨੀਮਤ ਸਮਝ ਕੇ ਛੁਪਨਗਾਹਾਂ ਵਿਚੋਂ ਨਿਕਲ ਕੇ ਮੈਦਾਨਾਂ ਵਿਚ ਆ ਗਏ। ਤਰੁਨਾ ਦਲ ਖ਼ਾਸ ਤੌਰ ਉੱਤੇ ਤੇਜ਼ ਹੋ ਗਿਆ। ਬੁੱਢਾ ਦਲ ਦੇ ਜਥੇਦਾਰ ਨਵਾਬ ਕਪੂਰ ਸਿੰਘ ਵੀ ਅੰਮ੍ਰਿਤਸਰ ਵੱਲ ਟੁਰ ਪਏ। ਦੀਵਾਲੀ ਸਿੱਖਾਂ ਅੰਮ੍ਰਿਤਸਰ ਹੀ ਮਨਾਈ। ਉੱਥੇ ਹੀ ਸਿੱਖਾਂ ਨੂੰ ਖ਼ਬਰ ਪੁੱਜੀ ਕਿ ਲਖਪਤ ਰਾਇ ਗ੍ਰਿਫ਼ਤਾਰ ਕਰ ਲਿਆ ਗਿਆ ਹੈ। ਸਿੱਖਾਂ ਨੇ ਸ਼ਾਹਨਵਾਜ਼ ਕੋਲੋਂ ਲਖਪਤ ਰਾਇ ਦੀ ਮੰਗ ਕੀਤੀ। ਸਿੰਘਾਂ ਇਹ ਵੀ ਫ਼ੈਸਲਾ ਕੀਤਾ ਕਿ ਅੰਮ੍ਰਿਤਸਰ ਦੀ ਰੱਖਿਆ ਲਈ ਰਾਮ ਰੋਣੀ ਬਣਾਈ ਜਾਏ ਪਰ ਅਜੇ ਲਾਹੌਰ ਦਾ ਝਗੜਾ ਇਕ ਪਾਸੇ ਨਹੀਂ ਸੀ ਮੁੱਕਿਆ ਇਸ ਲਈ ਇਹ ਫ਼ੈਸਲਾ ਵੇਸਾਖੀ ਉੱਤੇ ਛੱਡਿਆ ਗਿਆ। ਜਦ ਮਾਰਚ ੧੭੪੭ ਵਿਚ ਸ਼ਾਹਨਵਾਜ਼ ਖ਼ਾਨ ਦਾ ਲਾਹੌਰ ਉੱਤੇ ਕਬਜ਼ਾ ਹੋ ਗਿਆ ਤੇ ਉਹ ਕੁਝ ਸਿੱਖਾਂ ਵੱਲੋਂ ਅਵੇਸਲਾ ਹੋਇਆ ਤਾਂ ਦੀਵਾਲੀ ਦੇ ਕੀਤੇ ਫ਼ੈਸਲੇ (ਕਿਲ੍ਹਾ ਬਣਾਉਣਾ) ਨੂੰ ਅਮਲੀ ਜਾਮਾ ਪਹਿਨਾਣ ਲਈ ਗੁਰਮਤਾ ਕਰ ਦਿੱਤਾ।

ਰਾਮ ਰੋਣੀ ਬਣਾਉਣੀ—ਰਾਮ ਰੋਣੀ ਬਣਾਉਣ ਲਈ ਸਰਦਾਰ ਜੱਸਾ ਸਿੰਘ 'ਇਫੋਗਿਲ' ਦੀ ਡਿਊਟੀ ਲਗਾਈ ਗਈ। ਸਿੱਖਾਂ ਬੜੇ ਚਾਅ ਨਾਲ ਰਾਮਸਰ ਦੇ ਲਾਗੇ ਗੜੀ ਖੜੀ ਕਰ ਦਿੱਤੀ। ਗੜ੍ਹ ਦਾ ਨਾਮ ਰਾਮ ਰੋਣੀ ਰੱਖਿਆ ਗਿਆ ਕਿਉਂ ਜੋ ਸਿੱਖ ਕਿਸੇ ਵੇਲੇ ਵੀ ਵਾਹਿਗੁਰੂ ਦੀ ਪਨਾਹ ਤੋਂ ਬਗ਼ੈਰ ਹੋਰ ਕੁਝ ਨਹੀਂ ਸਨ ਮੰਗਦੇ ਤੇ ਮੰਨਦੇ। ਸਰਦਾਰ ਜੱਸਾ ਸਿੰਘ ਨੇ ਇਕ ਮਹੀਨੇ ਵਿਚ 'ਰਾਮ ਰੋਣੀ' ਖੜੀ ਕਰ ਦਿੱਤੀ। ਬਾਅਦ ਵਿਚ ਉਨ੍ਹਾਂ ਦੀ ਸਲਾਹ ਨਾਲ ਕੱਚੀ ਗੜ੍ਹੀ ਨੂੰ ਪੱਕਾ ਗੜ੍ਹ ਬਣਾ ਦਿੱਤਾ ਗਿਆ। ਕਸੂਰ ਤੇ ਵੀ ਸਿੱਖਾਂ ਕਬਜ਼ਾ ਕੀਤਾ। ਸਿੱਖਾਂ ਨੇ ਫਿਰ ਅੰਮ੍ਰਿਤਸਰ ਨੂੰ ਕੇਂਦਰ ਬਣਾ ਲਿਆ ਪਰ ਜਲਦੀ ਹੀ ਇਕ ਹੋਰ ਤਾਕਤ ਪੰਜਾਬ ਵੱਲ ਵਧਣ ਲੱਗੀ ਜਿਸ ਨ ਸਾਰਾ ਧਿਆਨ ਖਿੱਚ ਲਿਆ। ਉਹ ਤਾਕਤ ਅਹਿਮਦ ਸ਼ਾਹ ਅਬਦਾਲੀ ਸੀ।

1. ਇਹ ਸਰਦਾਰ ਜੱਸਾ ਸਿੰਘ ਇਫੋਗਿਲ ਹੀ ਬਾਅਦ ਵਿਚ ਰਾਮਗੜੀਆ ਹੋ ਕੇ ਪ੍ਰਸਿੱਧ ਹੋਏ। 'ਰਾਮ ਰੋਣੀ' ਦਾ ਨਾਮ 'ਗੜ੍ਹ' ਪੈ ਗਿਆ ਤੇ ਸਰਦਾਰ ਜੱਸਾ ਸਿੰਘ ਜੀ ਨੇ ਇਹ ਗੜ੍ਹ ਬਣਾਇਆ ਸੀ ਮੈਂ ਉਨ੍ਹਾਂ ਦਾ ਨਾਮ ਰਾਮਗੜੀਆ ਪਿਆ। ਅੰਮ੍ਰਿਤਸਰ ਦੀ ਰਛਿਆ ਕਰਨ ਵਾਲੇ ਕਿਲੇ ਨੂੰ 'ਰਾਮਗੜ੍ਹ' ਕਹਿਣਾ ਸ਼ਾਇਦ ਸੀ।

ਅਧਿਆਇ ਬਾਰ੍ਹਵਾਂ

ਅਬਦਾਲੀ ਦੇ ਹਮਲੇ

(੧੭੪੮ ਤੋਂ ੧੭੫੨ ਤਕ)

ਨਾਦਰ ਸ਼ਾਹ ਦਾ ਕਤਲ ਤੇ ਅਹਿਮਦ ਸ਼ਾਹ ਦਾ ਰਾਜ ਸੰਭਾਲਣਾ—
ਇੱਧਰ ਹਿੰਦੁਸਤਾਨ ਵਿਚ ਦਿੱਲੀ ਤੇ ਲਾਹੌਰ ਵਿਚਕਾਰ ਝਗੜੇ ਵਧ ਰਹੇ ਸਨ ਤੇ ਉਧਰੋਂ
ਇਕ ਹੋਰ ਤਾਕਤ ਦਿੱਲੀ ਤੇ ਲਾਹੌਰ ਉੱਤੇ ਆੜਤ ਬਣ ਕੇ ਆ ਰਹੀ ਸੀ। ੧੭੪੭
ਵਿਚ ਨਾਦਰ ਸ਼ਾਹ ਨੂੰ ਗਲਜ਼ਾਈਆਂ ਨੇ ਸੁੱਤੇ ਹੋਏ ਕਤਲ ਕਰ ਦਿੱਤਾ। ਅਹਿਮਦ
ਸ਼ਾਹ ਨੇ ਮੌਕਾ ਸੰਭਾਲ ਲਿਆ ਤੇ ਨਾਦਰ ਦੇ ਰਾਜ ਉੱਤੇ ਆਪ ਕਬਜ਼ਾ ਜਮਾ
ਲਿਆ। ਨਾਦਰ ਸ਼ਾਹ ਨੇ ਪਹਿਲਾਂ ਹੀ ਅਹਿਮਦ ਸ਼ਾਹ ਵਿਚ ਗੁਣ ਦੇਖੇ ਸਨ
ਅਤੇ ਉਹ ਉਸ ਨੂੰ ਜਚਿਆ ਸੀ। ਨਾਦਰ ਕੋਲ ਇਹ ਗੁਲਾਮ ਦੀ ਹਸੀਅਤ ਵਿਚ
ਆਇਆ ਸੀ ਤੇ ਆਪਣੇ ਗੁਣਾਂ ਸਹਾਰੇ ਵੱਧਦਾ ਵੱਧਦਾ ਕਮਾਂਡਰ ਦੇ ਔਹਦੇ ਤਕ ਪੁੱਜ
ਗਿਆ। ਨਾਦਰ ਸ਼ਾਹ ਨੇ ਇਕ ਵਾਰੀ ਅਹਿਮਦ ਸ਼ਾਹ ਦੇ ਬਾਰੇ ਕਹਿਆ ਸੀ ਕਿ
ਅਹਿਮਦ ਜਹਿਆ ਆਦਮੀ ਉਸ ਹਿੰਦੁਸਤਾਨ, ਈਰਾਨ ਤੇ ਤੁਰਾਨ ਵਿਚ ਨਹੀਂ ਡਿੱਠਾ।
ਕਬਜ਼ਾ ਕਰਨ ਉਪਰੰਤ ਅਹਿਮਦ ਸ਼ਾਹ ਨੇ ਆਪਣੇ ਨਾਮ ਦੇ ਸਿੱਕੇ ਜਾਰੀ ਕਰ ਦਿੱਤੇ।

ਅਹਿਮਦ, ਨਾਦਰ ਸ਼ਾਹ ਨਾਲ ਹਿੰਦੁਸਤਾਨ ਆਇਆ ਸੀ ਤੇ ਉਸ ਆਪ ਮੁੱਗਲ
ਸਾਮਰਾਜ ਦੀ ਕਮਜ਼ੋਰੀ, ਸ਼ਹਿਨਸ਼ਾਹ ਦੀ ਬੁਜ਼ਦਿਲੀ, ਵਜ਼ੀਰਾਂ ਦਾ ਅਵੇਸਲਾਪਨ,
ਅਹਿਲਕਾਰਾਂ ਦੀ ਲਾ-ਪ੍ਰਵਾਹੀ ਅਤੇ ਥਾਂ ਥਾਂ ਬਗ਼ਾਵਤ ਦੇ ਚਿੰਨ੍ਹ ਦੇਖ ਚੁਕਾ ਸੀ¹।
ਅਹਿਮਦ ਸ਼ਾਹ ਨੇ ਕੰਧਾਰ, ਕਾਬਲ ਤੇ ਪਿਸ਼ਾਵਰ ਉੱਤੇ ਕਬਜ਼ਾ ਕਰ ਕੇ ਆਪਣੇ
ਸਾਮਰਾਜ ਵਿਚ ਮਿਲਾ ਲਿਆ। ਅਬਦਾਲੀ ਨੇ ਆਪਣਾ ਅਗਲਾ ਨਿਸ਼ਾਨਾ ਹਿੰਦੁਸਤਾਨ
ਮਿਥਿਆ। ਹਿੰਦੁਸਤਾਨ ਉੱਤੇ ਹਮਲਾਵਰ ਹੋਣਾ ਉਸ ਲਈ ਕੋਈ ਮੁਸ਼ਕਲ ਗੱਲ
ਨਹੀਂ ਸੀ। ਅਫ਼ਗਾਨਿਸਤਾਨ ਦੇ ਲੋਕੀਂ ਉਸ ਦੀ ਪਿੱਠ ਉੱਤੇ ਸਨ, ਮੈਂਬਰ ਪਾਸ
ਦੇ ਕਬਾਇਲੀ ਉਸ ਦੇ ਹੁਕਮ ਵਿਚ ਟੁਰਦੇ ਸਨ ਤੇ ਹਿੰਦੁਸਤਾਨ ਦੇ ਨਿੱਤ ਹੁੰਦੇ ਝਗੜੇ
ਉਸ ਲਈ ਅਗਲਾ ਰਸਤਾ ਸਾਫ਼ ਕਰ ਰਹੇ ਸਨ।

ਸ਼ਾਹ ਨਵਾਜ਼ ਖ਼ਾਨ ਦਾ ਹਿੰਦੁਸਤਾਨ ਉੱਤੇ ਹਮਲੇ ਦਾ ਸੱਦਾ—ਅਹਿਮਦ
ਸ਼ਾਹ ਅਜੇ ਹਮਲਾ ਕਰਨ ਦੀ ਸੋਚ ਹੀ ਰਹਿਆ ਸੀ ਕਿ ਸ਼ਾਹ ਨਵਾਜ਼ ਖ਼ਾਨ ਨੇ ਅਹਿਮਦ

1. ਸਿਆਰਲੂਮੁਤਾਖ਼ਰੀਨ

ਸ਼ਾਹ ਨੂੰ ਹਿੰਦੁਸਤਾਨ ਤੇ ਹਮਲਾ ਕਰਨ ਦਾ ਸੱਦਾ ਦਿੱਤਾ। ਹੁਣ ਉਸ ਦੇ ਰਸਤੇ ਵਿਚ ਕੋਈ ਰੁਕਾਵਟ ਨਹੀਂ ਸੀ। ੧੭੪੮ ਤੋਂ ੧੭੬੭ ਤਕ ਉਸ ਲਗਾਤਾਰ ਹਮਲੇ ਕਰ ਕੇ ਹਿੰਦੁਸਤਾਨ ਦੀ ਮੁਗਲ ਹਕੂਮਤ ਨੂੰ ਜੜ੍ਹੋਂ ਉਖੇੜ ਦਿੱਤਾ।

ਅਬਦਾਲੀ ਦੇ ਹਮਲਾ ਕਰਨ ਦੇ ਕਈ ਹੋਰ ਕਾਰਨ ਵੀ ਇਤਿਹਾਸਕਾਰਾਂ ਨੇ ਲਿਖੇ ਹਨ। ਐਲਫ਼ਿਨਸਟਨ ਦਾ ਕਹਿਣਾ ਹੈ, "ਅਬਦਾਲੀ ਦਾ ਖ਼ਿਆਲ ਸੀ ਕਿ ਬਾਹਰ ਦੇ ਹਮਲੇ ਅਤੇ ਜਿੱਤਾਂ ਉਸ ਦੀ ਘਰ ਵਿਚ ਤਾਕਤ ਮਜ਼ਬੂਤ ਕਰਨ ਵਿਚ ਸਹਾਇਕ ਹੋਣਗੇ। ਭਾਵੇਂ ਉਹ ਅਮਲੀ ਤੌਰ ਤੇ ਬਾਦਸ਼ਾਹ ਸੀ, ਪਰ ਉਹ ਜਾਣਦਾ ਸੀ ਕਿ ਬਾਦਸ਼ਾਹ ਉਹ ਤਾਕਤ ਦੇ ਜ਼ੋਰ ਨਾਲ ਬਣਿਆ ਹੈ। ਹਮਲੇ ਕਰ ਕੇ ਹੀ ਉਹ ਅਫ਼ਗ਼ਾਨਾਂ ਦੀ ਸੰਮਤੀ ਨਾਲ ਲੈ ਸਕੇਗਾ। ਦੂਜੇ, ਉਸ ਦੀਆਂ ਫ਼ੌਜਾਂ ਵੱਧ ਰਹੀਆਂ ਸਨ ਤੇ ਹਮਲੇ ਹੀ ਉਸ ਦਾ ਖਰਚ ਕੱਢ ਸਕਦੇ ਸਨ। ਇਨਾਮ ਸਨਮਾਨ ਦੇਣ ਲਈ ਚੰਗਾ ਖ਼ਜ਼ਾਨਾ ਹੱਥ ਆ ਜਾਣ ਦੀ ਸੰਭਾਵਨਾ ਸੀ। ਨਾਦਰ ਦੇ ਹਮਲੇ ਵੇਲੇ ਹਿੰਦੁਸਤਾਨ ਦੀ ਦੌਲਤ ਨੂੰ ਉਸ ਨਜ਼ਰ ਭਰ ਕੇ ਦੇਖ ਲਿਆ ਸੀ। ਤੀਜੇ, ਅਫ਼ਗ਼ਾਨਾਂ ਦੇ ਲਾਲਚੀ ਸੁਭਾ ਤੋਂ ਉਹ ਜਾਣੂੰ ਸੀ। ਉਹ ਲਾਲਚ ਸਿਰਫ਼ ਹਿੰਦੁਸਤਾਨ ਉੱਤੇ ਹਮਲਾ ਕਰ ਕੇ ਹੀ ਪੂਰਾ ਹੋ ਸਕਦਾ ਸੀ। ਚੌਥੇ, ਅਫ਼ਗ਼ਾਨਾਂ ਦੇ ਲੀਡਰਾਂ ਨੂੰ ਮੁਹਿੰਮਾਂ ਉੱਤੇ ਲੈ ਜਾਣਾ ਆਸਾਨ ਹੋ ਜਾਏਗਾ, ਜਿਸ ਨਾਲ ਉਹ ਮਿਲਟਰੀ ਦੇ ਕਾਨੂੰਨ ਤੇ ਮਰਯਾਦਾ ਵਿਚ ਬੱਝ ਜਾਣਗੇ ਤੇ ਫ਼ਰਮਾਂਬਰਦਾਰੀ ਸਿੱਖ ਜਾਣਗੇ।"¹ ਇਨ੍ਹਾਂ ਹਮਲਿਆਂ ਨੇ ਭਾਵੇਂ ਅਫ਼ਗ਼ਾਨਿਸਤਾਨ ਉੱਤੇ ਕੋਈ ਭੁੰਘਾ ਅਸਰ ਨਾ ਛੱਡਿਆ ਹੋਵੇ, ਪਰ ਪੰਜਾਬ ਤੇ ਸਿੱਖ ਇਤਿਹਾਸ ਉੱਤੇ ਇਨ੍ਹਾਂ ਹਮਲਿਆਂ ਦੇ ਅਮਿਟ ਪ੍ਰਭਾਵ ਹਨ।

ਸ਼ਾਹ ਨਵਾਜ਼ ਖ਼ਾਨ ਦੀ ਅਹਿਮਦ ਸ਼ਾਹ ਨਾਲ ਸੰਧੀ—ਸ਼ਾਹ ਨਵਾਜ਼ ਖ਼ਾਨ ਦੇ ਦਿਲ ਵਿਚ ਇਹ ਗੱਲ ਬੈਠ ਗਈ ਸੀ ਕਿ ਉਸ ਦਾ ਚਾਚਾ ਕਮਰ-ਉੱਦੀਨ ਕਦੇ ਵੀ ਆਪਣੇ ਜੁਆਈ ਦੇ ਮੁਕਾਬਲੇ ਉਸ ਦੀ ਮਦਦ ਨਹੀਂ ਕਰੇਗਾ। ਇਸ ਵਹਿਮ ਨੂੰ ਯਕੀਨ ਵਿਚ ਬਦਲਾਣ ਲਈ ਅਦੀਨਾ ਬੇਗ ਨੇ ਪੂਰਾ ਜ਼ੋਰ ਲਗਾਇਆ। ਅਦੀਨਾ ਬੇਗ ਨੇ ਸ਼ਾਹ ਨਵਾਜ਼ ਖ਼ਾਨ ਦਾ ਮਨ ਬਣਾਇਆ ਕਿ ਜੇ ਦਿੱਲੀ ਸਾਥ ਨਹੀਂ ਦਿੰਦਾ ਤਾਂ ਨਾ ਦੇਵੇ, ਕਾਬਲ ਨੂੰ ਨਾਲ ਮਿਲਾ ਕੇ ਸਦਾ ਲਈ ਗਵਰਨਰੀ ਪੱਕੀ ਕਰ ਲੈਣੀ ਚਾਹੀਦੀ ਹੈ। ਉਧਰੋਂ ਅਹਿਮਦ ਸ਼ਾਹ ਪੇਸ਼ਾਵਰ ਤਕ ਪੁੱਜ ਚੁੱਕਾ ਸੀ। ਸ਼ਾਹ ਨਵਾਜ਼ ਖ਼ਾਨ ਨੇ ਕਾਸਦ ਭੇਜੇ ਕਿ 'ਤਖ਼ਤ ਅਹਿਮਦ ਦਾ ਅਤੇ ਵਜ਼ੀਰੀ ਸ਼ਾਹ ਨਵਾਜ਼ ਦੀ।' ਨਾਲ ਹੀ ਸ਼ਾਹ ਨਵਾਜ਼ ਖ਼ਾਨ ਨੇ ਹਮਲਾ ਕਰਨ ਦੀ ਸੂਰਤ ਵਿਚ ਫ਼ੌਜਾਂ ਦੀ ਸਹਾਇਤਾ ਕਰਨ ਦਾ ਯਕੀਨ ਵੀ ਦਿਲਵਾਇਆ। ਅਹਿਮਦ ਸ਼ਾਹ ਮੰਨ ਗਿਆ ਕਿਉਂਕਿ ਵਜ਼ੀਰੀ ਦੇਣ ਵਿਚ ਉਸ ਨੂੰ ਕੋਈ ਹਿਚਕਚਾਹਟ ਨਹੀਂ ਸੀ। ਸ਼ਾਹ ਨਵਾਜ਼ ਖ਼ਾਨ ਦੀਆਂ ਫ਼ੌਜਾਂ ਨੇ ਸਿੰਧ ਪਾਰ ਕਰਨ ਵਿਚ ਅਬਦਾਲੀ ਦੀ ਸਹਾਇਤਾ ਕੀਤੀ। ਸ਼ਾਹ ਨਵਾਜ਼ ਨੇ ਦਿੱਲੀ ਨਾਲ ਸੰਬੰਧ ਤੋੜ ਲਏ ਅਤੇ 'ਮੁਹੰਮਦ ਸ਼ਾਹ ਦਾ ਫ਼ਰਮਾਂਬਰਦਾਰ ਚਾਕਰ' ਦੇ ਅੱਖਰ ਮਿਟਾ ਦਿੱਤੇ। ਮਹੁਰ ਦੇ ਕਿਨਾਰਿਆਂ ਉੱਤੇ ਮੁਹੰਮਦ ਸ਼ਾਹ ਦੇ ਵੱਡਿਆਂ ਦੇ ਨਾਮ ਮਿਟਵਾ ਕੇ ੧੨ ਇਮਾਮਾਂ ਦੇ ਨਾਮ ਖ਼ੁਦਵਾਏ ਤੇ ਆਪਣੇ ਆਪ ਨੂੰ ਸ਼ੀਆ ਕੌਮ ਦਾ ਅੰਗ ਪ੍ਰਗਟ ਕੀਤਾ।

1. Account of the Kingdom of Kabul. Vol. II. P. 283.

ਕਮਰ ਦੀਨ ਦਾ ਦਮਲ ਦੇਣਾ ਤੇ ਸੰਧੀ ਟੁੱਟਣੀ—ਉਧਰ ਅਹਿਮਦ ਸ਼ਾਹ ਅਤੇ ਅਦੀਨਾ ਬੇਗ ਦੀ ਗੱਲ ਪੱਕੀ ਹੋਈ ਹੀ ਸੀ ਕਿ ਅਦੀਨਾ ਬੇਗ ਨੇ ਸਾਰੀ ਗੱਲ ਬਾਤ ਵਜ਼ੀਰ ਕਮਰ ਦੀਨ ਨੂੰ ਪਹੁੰਚਾ ਦਿੱਤੀ। ਅਦੀਨਾ ਬੇਗ 'ਜਿਸ ਨੂੰ ਆਦਮੀ ਦੇ ਰੂਪ ਵਿਚ ਸ਼ੈਤਾਨ ਕਹਿਆ ਜਾਂਦਾ ਹੈ' ਅਤੇ ਮੁਸਲਮਾਨਾਂ ਵਿਚ ਨਾਰਦ ਮੁਨੀ ਸੀ ਉਹ ਇਸ ਘਟਨਾ ਤੋਂ ਲਾਭ ਉਠਾਉਣਾ ਚਾਹੁੰਦਾ ਸੀ। ਕਮਰ ਦੀਨ ਸਾਰੀ ਗੱਲ ਸੁਣ ਕੇ ਬਹੁਤ ਘਬਰਾਇਆ, ਪਰ ਉਸ ਮੌਕੇ ਨੂੰ ਸੰਭਾਲਿਆ ਅਤੇ ਗਵਰਨਰੀ ਦੇਣੀ ਪ੍ਰਵਾਨ ਕਰ ਕੇ ਸ਼ਾਹ ਨਵਾਜ਼ ਖਾਨ ਨੂੰ ਪੱਕਿਆਂ ਕਰ ਦਿੱਤਾ। ਐਸੀ ਹਾਲਤ ਵਿਚ ਸ਼ਾਹ ਨਵਾਜ਼ ਖਾਨ ਨੇ ਅਬਦਾਲੀ ਨਾਲ ਤੋੜਨੀ ਹੀ ਠੀਕ ਸਮਝੀ। ਜਦ ਅਬਦਾਲੀ ਦੇ ਕਾਸਦ ਲਾਹੌਰ ਦਰਬਾਰ ਪੁੱਜੇ ਕਿ ਅਗਲਾ ਪ੍ਰੋਗਰਾਮ ਬਣਾਇਆ ਜਾਏ ਤਾਂ ਸ਼ਾਹ ਨਵਾਜ਼ ਖਾਨ ਨੇ ਭਰੇ ਦਰਬਾਰ ਵਿਚ ਕਾਸਦ ਦੀ ਬੇਇੱਜ਼ਤੀ ਕੀਤੀ। ਇਕ ਨੂੰ ਜਲੀਆਂ ਕੱਟੀਆਂ ਸੁਣਾਈਆਂ ਤੇ ਦੂਸਰੇ ਸਾਬਰ ਸ਼ਾਹ ਦੇ ਮੂੰਹ ਵਿਚ ਗਰਮ ਸਿੱਕਾ ਢਾਲ ਕੇ ਪਾਇਆ। ਸਾਬਰ ਸ਼ਾਹ ਦੇ ਵਡੇਰੇ ਲਾਹੌਰ ਦੇ ਸਨ ਤੇ ਉਨ੍ਹਾਂ ਦੇ ਦਾਦਾ ਘੋੜਿਆਂ ਦੇ ਹਕੀਮ ਸਨ ਜੋ ਕਾਬਲ ਜਾ ਕੇ ਵੱਸੇ ਸਨ। ਉਨ੍ਹਾਂ ਪਿਛੋਂ ਕੰਮ ਕਾਜ ਛੱਡ ਕੇ ਦਰਵੇਸ਼ੀ ਧਾਰ ਲਈ। ਉਨ੍ਹਾਂ ਦਾ ਪੁੱਤਰ ਸਾਬਰ ਵੀ ਛਕੀਰ ਹੋ ਗਇਆ ਤੇ ਪ੍ਰਸਿੱਧ ਹੋ ਗਿਆ। ਸਾਬਰ ਸ਼ਾਹ ਨੇ ਨਾਦਰ ਦੇ ਹੁੰਦਿਆਂ ਹੀ ਬਾਦਸ਼ਾਹ ਹੋਣ ਦੀ ਅਸੀਸ ਦਿੱਤੀ ਸੀ। ਅਬਦਾਲੀ ਸਦਾ ਸਾਬਰ ਸ਼ਾਹ ਨੂੰ ਨਾਲ ਰੱਖਦਾ ਸੀ।

ਸਾਬਰ ਸ਼ਾਹ ਨੇ ਸ਼ਾਹ ਨਵਾਜ਼ ਖਾਨ ਨੂੰ ਬਹੁਤ ਸਮਝਾਇਆ ਕਿ ਕੀਤੀ ਸੰਧੀ ਦੇ ਤੇ ਪਹਿਰਾ ਦੇਵੇ ਪਰ ਲਾਹੌਰ ਇਹ ਹਵਾਈ ਉਡਾ ਦਿੱਤੀ ਗਈ ਸੀ ਕਿ ਅਹਿਮਦ ਸ਼ਾਹ ਕੋਲ ਤੋਪਖਾਨਾ ਘੱਟ ਹੈ ਇਸ ਲਈ ਉਸ ਨੇ 'ਜਾਦੂਗਰ' ਭੇਜਿਆ ਹੈ ਕਿ ਲਾਹੌਰ ਦਾ ਤੋਪਖਾਨਾ ਬਰਬਾਦ ਕਰਾ ਦਿੱਤਾ ਜਾਏ। ਉਸ ਦੇ ਮੂੰਹ ਵਿਚ ਇਸੇ ਕਰਕੇ ਗਰਮ ਸਿੱਕਾ ਪਾਇਆ ਗਇਆ। ਇਨ੍ਹਾਂ ਗੱਲਾਂ ਨੇ ਤਾਂ ਬਲਦੀ ਉੱਤੇ ਤੇਲ ਵਾਲਾ ਕੰਮ ਕੀਤਾ। ਸ਼ਾਹ ਨਵਾਜ਼ ਖਾਨ ਅਬਦਾਲੀ ਨੂੰ ਰਸਤਾ ਦੱਸ ਚੁੱਕਾ ਸੀ ਤੇ ਉਹ ਮਾਰ ਧਾੜ ਕਰਦਾ ਲਾਹੌਰ ਵੱਲ ਵਧ ਰਹਿਆ ਸੀ। ਅਬਦਾਲੀ ਦੇ ਟਾਕਰੇ ਲਈ ਸ਼ਾਹ ਨਵਾਜ਼ ਖਾਨ ਨੇ ਫੌਜਾਂ ਭੇਜੀਆਂ ਪਰ ਉਸ ਦੀਆਂ ਫੌਜਾਂ ਅਫਗਾਨਾਂ ਦੇ ਮੁਕਾਬਲੇ ਟਿਕ ਨਾ ਸਕੀਆਂ। ਜਨਵਰੀ ੧੨, ੧੭੪੮ ਨੂੰ ਅਬਦਾਲੀ ਜੇਤੂ ਦੇ ਤੌਰ ਉੱਤੇ ਲਾਹੌਰ ਵਿਚ ਢਾਮਲ ਹੋਇਆ। ਅਦੀਨਾ ਬੇਗ ਤੇ ਸ਼ਾਹ ਨਵਾਜ਼ ਖਾਨ ਦਿੱਲੀ ਵੱਲ ਖਸ਼ਾਨੇ ਸਮੇਤ ਭੱਜੇ ਉੱਠੇ। ਅਹਿਮਦ ਸ਼ਾਹ ਨੇ ਲਾਹੌਰ ਦਾ ਕਤਲਿਆਮ ਕਰਨ ਦਾ ਹੁਕਮ ਦਿੱਤਾ। ਕਈ ਬੇਦੋਸ਼ੇ ਮਾਰੇ ਗਏ। ਲਾਹੌਰ ਦੀ ਇਕ ਦਿਨ ਵਿਚ ਹੀ ਸ਼ਕਲ ਬਦਲ ਗਈ। ਇਹ ਸਭ ਦੇਖ ਸ਼ਾਮ ਨੂੰ ਮੀਰ ਮੋਮਨ ਖਾਨ, ਜਮੀਲ ਉਲ-ਦੀਨ, ਅਮੀਰ ਨਿਆਮਤ ਖਾਨ ਬੁਖਾਰੀ, ਦੀਵਾਨ ਲਖਪਤ ਰਾਇ ਤੇ ਦੀਵਾਨ ਸੂਰਤ ਸਿੰਘ, ਸ਼ਾਹ ਪਾਸ ਹਾਜ਼ਰ ਹੋਏ ਤੇ ੩੦ ਲੱਖ ਦਾ ਨਜ਼ਰਾਨਾ ਰੱਖਿਆ ਤੇ ਲਾਹੌਰ ਦਾ ਕਤਲਿਆਮ ਬੰਦ ਕਰਨ ਦੀ ਬੇਨਤੀ ਕੀਤੀ। ਉਸ ਦੀ ਆਗਿਆ ਨਾਲ ਜ਼ੁਲਮ ਬੰਦ ਹੋਇਆ ਤੇ ਉਸ ਦੇ ਨਾਂ ਦਾ ਸਿੱਕਾ ਕੱਢਿਆ ਤੇ ਖੁਤਬਾ ਪੜ੍ਹਿਆ ਗਇਆ। ਅਬਦਾਲੀ ਨੇ ਕਸੂਰ ਦੇ ਜਮਾਲ ਖਾਨ ਨੂੰ ਗਵਰਨਰ, ਮੋਮਨ ਖਾਨ ਨੂੰ ਡਿਪਟੀ ਅਤੇ ਲਖਪਤ ਰਾਇ ਨੂੰ ਦੀਵਾਨ ਥਾਪਿਆ। ਅਬਦਾਲੀ ਆਪ ਦਿੱਲੀ ਵੱਲ ਵੱਧਿਆ।

ਸਾਹੀ ਫੌਜਾਂ ਨਾਲ ਟਾਕਰਾ ਅਤੇ ਅਬਦਾਲੀ ਦਾ ਵਾਪਸ ਮੁੜਨਾ—ਸਰਹੰਦ ਦੇ ਨਵਾਬ ਅਲੀ ਮੁਹੰਮਦ ਖ਼ਾਨ ਰੁਹੇਲਾ ਨੇ ਅਬਦਾਲੀ ਦਾ ਆਉਣਾ ਸੁਣ ਕੇ ਸਰਹੰਦ ਖ਼ਾਲੀ ਕਰ ਦਿੱਤਾ ਤੇ ਸਰਹੰਦ ਦੁਰਾਨੀ ਦੇ ਕਬਜ਼ੇ ਚਲਾ ਗਿਆ, ਪਰ ਵਜ਼ੀਰ ਕਮਰ ਦੀਨ ਟਾਕਰੇ ਲਈ ਤਿਆਰ ਹੋ ਚੁੱਕਾ ਸੀ। ਮਨੂਪੁਰ ਦੇ ਅਸਥਾਨ ਉੱਤੇ ਭਿਆਨਕ ਜੰਗ ਹੋਈ। ਕਮਰ ਦੀਨ ਵਜ਼ੀਰ ੭੦੦੮੦ ਦੇ ਕਰੀਬ ਫੌਜਾਂ ਲੈ ਕੇ ਪੁੱਜਾ। ਦੁਰਾਨੀ ਟਾਕਰਾ ਨਾ ਕਰ ਸਕਿਆ। ਭਾਵੇਂ ਵਜ਼ੀਰ ਕਮਰ ਦੀਨ ਆਪ ਤਾਂ ਇਸ ਜੰਗ ਵਿਚ ਮਰ ਗਿਆ ਪਰ ਉਸ ਦੇ ਪੁੱਤਰ ਮੀਰ-ਮਿਉਨ-ਉਲ-ਮਲਕ (ਜੋ ਸਿੱਖ ਇਤਿਹਾਸ ਵਿਚ ਮੀਰ ਮੰਨੂ ਦੇ ਨਾਮ ਨਾਲ ਯਾਦ ਕੀਤਾ ਜਾਂਦਾ ਹੈ) ਨੇ ਚੰਗੇ ਹੱਥ ਦਿਖਾਏ। ਬਾਬਾ ਆਲਾ ਸਿੰਘ ਦੀਆਂ ਫੌਜਾਂ ਨੇ ਵੀ ਮੁਗ਼ਲਾਂ ਦੀ ਮਦਦ ਕੀਤੀ। ਅਬਦਾਲੀ ਨੇ ਲਾਹੌਰ ਤੋਂ ਲਿਆਂਦੀਆਂ ਤੋਪਾਂ ਨੂੰ ਇਸਤਮਾਲ ਕਰਨਾ ਚਾਹਿਆ ਪਰ ਉਨ੍ਹਾਂ ਨੇ ਸਗੋਂ ਅਬਦਾਲੀ ਦੀਆਂ ਫੌਜਾਂ ਦਾ ਹੀ ਨੁਕਸਾਨ ਕੀਤਾ। ਅਬਦਾਲੀ ਹਾਰ ਖਾ ਕੇ ਵਾਪਸ ਮੁੜ ਗਿਆ ਤੇ ਮੀਰ ਮੰਨੂ ਲਾਹੌਰ ਅਤੇ ਮੁਲਤਾਨ ਦਾ ਗਵਰਨਰ ਬਾਪਿਆ ਗਿਆ। ਇਹ ਘਟਨਾ ੧੫ ਮਾਰਚ ੧੭੪੮ ਨੂੰ ਹੋਈ।

ਸਿੱਖਾਂ ਦਾ ਵੈਸਾਖੀ ਨੂੰ ਜੁੜਨਾ—ਸਿੱਖਾਂ ਨੇ ਮੌਕੇ ਦੇ ਹਾਲਾਤ ਦਾ ਖ਼ੂਬ ਫ਼ਾਇਦਾ ਉਠਾਇਆ। ਦਿੱਲੀ ਤੋਂ ਲਾਹੌਰ ਦੇ ਕਮਜ਼ੋਰ ਹੋ ਜਾਣ ਕਾਰਣ ਸਿੱਖ ਦੂਰ ਦੁਰਾਡਿਆਂ ਤੋਂ ਅੰਮ੍ਰਿਤਸਰ ਵੱਲ ਟੁਰ ਪਏ। ਨਾਦਰ ਦੇ ਹਮਲੇ ਨੇ ਮੁਗ਼ਲਾਂ ਦੀ ਹਕੂਮਤ ਦੀ ਕਮਜ਼ੋਰੀ ਪਰਗਟ ਕਰ ਦਿੱਤੀ ਸੀ। ਅਹਿਮਦ ਸ਼ਾਹ ਦੁਰਾਨੀ ਭਾਵੇਂ ਹਾਰ ਗਿਆ ਸੀ, ਪਰ ਮੁਗ਼ਲਾਂ ਦਾ ਪ੍ਰਬੰਧਕ ਵਾਂਚਾ ਐਸਾ ਵਿਗੜ ਗਿਆ ਕਿ ਉਹ ਮੁੜ ਆਪਣੇ ਪੈਰਾਂ ਉੱਤੇ ਖੜਾ ਨਾ ਹੋ ਸਕਿਆ। ਪੰਜਾਬ ਦੇ ਹਾਲਾਤ ਵੀ ਐਸੇ ਵਿਗੜ ਗਏ ਸਨ ਕਿ ਸਿੱਖਾਂ ਨੇ ਉਸ ਵਿਚ ਆਪਣੀ ਜਥੇਬੰਦੀ ਤੇ ਹਿੰਦ ਨੂੰ ਮਜ਼ਬੂਤ ਕਰਨ ਦਾ ਚੰਗਾ ਮੌਕਾ ਸਮਝਿਆ।

ਅਬਦਾਲੀ ਨੂੰ ਭਾਜੜਾਂ

ਸਰਦਾਰ ਚੜ੍ਹਤ ਸਿੰਘ ਸ਼ੁਕਰਚਕੀਆ ਨੇ ਮੁੜਦੇ ਤੇ ਭਜਦੇ ਦੁਰਾਨੀ ਦੇ ਦਸਤਿਆਂ ਨੂੰ ਲੁੱਟਿਆ। ਸਿੱਧੇ ਪਾਰ ਤੱਕ ਸਰਦਾਰ ਸ਼ੁਕਰਚਕੀਆ ਨੇ ਪਿੱਛਾ ਕਰ ਕੇ ਅਬਦਾਲੀ ਨੂੰ ਭਾਜੜ ਪਾਈ ਰੱਖੀ। ਕਟੀ ਘੋੜੇ ਅਤੇ ਖ਼ਜ਼ਾਨਾ ਲੁੱਟ ਕੇ ਉਹ ਲਿਆਏ। ਇਕ ਹੋਰ ਜੱਥਾ ਸਰਦਾਰ ਜੱਨਾ ਸਿੰਘ ਆਹਲੂਵਾਲੀਏ ਦੀ ਅਗਵਾਈ ਹੇਠਾਂ ਹੋਲਾ ਮਹੱਲਾ ਮੰਨਾਉਣ ਲਈ ਅਨੰਦਪੁਰ ਸਾਹਿਬ, ੫ ਮਾਰਚ ੧੭੪੮ ਨੂੰ ਪੁੱਜਾ। ਅਬਦਾਲੀ ਵੀ ਸਰਹੰਦ ਪੁੱਜ ਚੁੱਕਾ ਸੀ ਤੇ ਸਿੱਖ ਬੜਾ ਗੁਰੂ ਨਾਲ ਸਾਰੇ ਹਾਲਾਤ ਨੂੰ ਦੇਖ ਰਹੇ ਸਨ। ਜਦ ਅਬਦਾਲੀ ਹਾਰ ਖਾ ਕੇ ਵਾਪਸ ਮੁੜਿਆ ਤਾਂ ਸਿੱਖ ਵੀ ਅੰਮ੍ਰਿਤਸਰ ਵੈਸਾਖੀ ਮਨਾਉਣ ਲਈ ਪੁੱਜੇ। ਅਦੀਨਾ ਬੇਗ ਨੇ ਹੁਸ਼ਿਆਰਪੁਰ ਰੋਕ ਪਾਉਣੀ ਚਾਹੀ ਪਰ ਸਿੱਖ ਅੱਗੇ ਹੀ ਦੌੜਦੇ ਗਏ। ਅੰਮ੍ਰਿਤਸਰ ਦੇ ਫੌਜਦਾਰ ਸਲਾਬਤ ਖ਼ਾਨ ਨੇ ਵੀ ਰੋਕਣਾ ਚਾਹਿਆ ਪਰ ਸਿੱਖਾਂ ਨੇ ਹਾਰ ਦੇ ਕੇ ਅੰਮ੍ਰਿਤਸਰ ਦੇ ਜ਼ਿਲ੍ਹੇ ਉੱਤੇ ਕਬਜ਼ਾ ਕਰ ਲਿਆ। ਵੈਸਾਖੀ ੨੯ ਮਾਰਚ ੧੭੪੮ ਨੂੰ ਸੀ। ਸੋ ਕੁਝ ਦਿਨ ਬਾਕੀ ਹੋਣ ਕਰ ਕੇ ਸਰਬਤ ਖਾਲਸੇ ਨੂੰ ਜੁੜਨ ਲਈ ਮੱਦੇ ਹੋਏ ਗਏ। ਨਵਾਬ ਕਪੂਰ ਸਿੰਘ ਜੀ ਅਬਦਾਲੀ

ਦੀ ਹਾਰ ਵਿਚ ਨਵਾਂ ਡਰ ਮਹਿਸੂਸ ਕਰਦੇ ਸਨ ਤੇ ਪੰਜਾਬ ਨੂੰ ਨਵੇਂ ਖਤਰਿਆਂ ਵਿਚ ਘਿਰਿਆ ਹੋਇਆ ਦੇਖ ਰਹੇ ਸਨ । ਖ਼ਤਰੇ ਦੇ ਟਾਕਰੇ ਲਈ ਮਜ਼ਬੂਤ ਜਥੇਬੰਦੀ ਤੇ ਨਵੀਂ ਲੀਡਰਸ਼ਿਪ ਦੀ ਜ਼ਰੂਰਤ ਸੀ । ਨਵਾਬ ਕਪੂਰ ਸਿੰਘ ਆਉਣ ਵਾਲੇ ਸਮੇਂ ਦੀ ਵਾਗ ਡੋਰ ਹੋਰ ਹੱਥਾਂ ਵਿਚ ਦੇ ਕੇ ਰੀਟਾਇਰ ਹੋ ਜਾਣਾ ਚਾਹੁੰਦੇ ਸਨ ਅਤੇ ਤਰੁਣਾ ਦਲ ਦੇ ਆਗੂ ਨੂੰ ਸਮੁੱਚੀ ਕੌਮ ਦਾ ਜਥੇਦਾਰ ਬਣਾਉਣਾ ਯੋਗ ਸਮਝਦੇ ਸਨ । ਨਵਾਬ ਕਪੂਰ ਸਿੰਘ ਜੀ ਨੇ ਇਹ ਵੀ ਮਹਿਸੂਸ ਕੀਤਾ ਕਿ ਜਥੇ ਵਧਦੇ ਵਧਦੇ ਏਤਰ ਤਕ ਪੁੱਜ ਚੁੱਕੇ ਹਨ ਤੇ ਨਿੱਤ ਵਧੀ ਹੀ ਜਾ ਰਹੇ ਹਨ । ਸਾਰਿਆਂ ਜਥਿਆਂ ਨੂੰ ਤੋੜ ਕੇ ਇਕੋ ਹੀ ਜਥੇਬੰਦੀ ਦੀ ਜ਼ਰੂਰਤ ਹੈ ਤੇ ਫਿਰ ਉਸ ਨੂੰ ਜਥਿਆਂ ਵਿਚ ਵੰਡਣ ਨਾਲ ਏਕਤਾ ਬਚ ਸਕੇਗੀ । ਬਹੁਤੇ ਜਥੇ ਅਬਦਾਲੀ ਦਾ ਟਾਕਰਾ ਨਹੀਂ ਕਰ ਸਕਣਗੇ । ਸੋ ਨਵਾਬ ਕਪੂਰ ਸਿੰਘ ਨੇ ਇਕੋ ਜਥੇਬੰਦੀ, ਦਲ ਖਾਲਸਾ ਬਣਾਉਣ ਦਾ ਐਲਾਨ ਕੀਤਾ ਅਤੇ ਸਮੁੱਚੀ ਕੌਮ ਦੀ ਅਗਵਾਈ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੇ ਹਵਾਲੇ ਕਰ ਕੇ ਕੌਮ ਨੂੰ ਜਥੇਦਾਰ ਦਾ ਹੁਕਮ ਮੰਨਣ ਤੇ ਉਹਦੇ ਹੁਕਮ ਉੱਤੇ ਟੁਰਨ ਲਈ ਕਹਿਆ । ਦਲ ਖਾਲਸਾ ਨੂੰ ਸਵਤੰਤਰ ਰਾਜ ਕਹਿਆ । ਦਲ ਖਾਲਸਾ ਨੂੰ ਗਿਆਰਾਂ ਜਥਿਆਂ ਵਿਚ ਵੰਡ ਕੇ ਜਥੇਦਾਰ ਵੀ ਨਿਯਤ ਕੀਤੇ ਗਏ । ਗਿਆਰਾਂ ਜਥੇ ਇਹ ਸਨ :—

- | | |
|-------------------------|------------------------------|
| ੧. ਜਥਾ ਫੈਜ਼ਲ ਪੁਰੀਆ | —ਆਗੂ ਨਵਾਬ ਕਪੂਰ ਸਿੰਘ । |
| ੨. „ ਆਹਲੂਵਾਲੀਆ | —ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ । |
| ੩. „ ਸੁਕਰਚਕੀਆ | —ਬਾਬਾ ਨੌਧ ਸਿੰਘ । |
| ੪. „ ਭੰਗੀਆਂ | —ਹਰੀ ਸਿੰਘ ਭੰਗੀ । |
| ੫. „ ਨਿਸ਼ਾਨ ਵਾਲੀਆਂ | —ਦਸੋਂਧਾ ਸਿੰਘ । |
| ੬. „ ਕਨ੍ਹਈਆਂ | —ਜੈ ਸਿੰਘ ਕਾਨ੍ਹਾ । |
| ੭. „ ਨਕਈਆਂ | —ਹੀਰਾ ਸਿੰਘ ਨਕਈ । |
| ੮. „ ਡਲੇਵਾਲੀਆ | —ਗੁਲਾਬ ਸਿੰਘ ਡਲੇਵਾਲ । |
| ੯. „ ਸ਼ਹੀਦ | —ਬਾਬਾ ਦੀਪ ਸਿੰਘ । |
| ੧੦. „ ਕੁੰੜੀਆ | —ਕੁੰੜਾ ਸਿੰਘ । |
| ੧੧. „ ਸੰਘਾਣੀਆ (ਰਾਮਗੜੀਆ) | —ਨੰਦ ਸਿੰਘ ਸੰਘਾਣੀਆ । |

ਵੈਸਾਖੀ ਵਾਲੇ ਦਿਨ ਇਤਿਹਾਸਕ ਗੁਰਮਤਾ ਵੀ ਕੀਤਾ ਗਿਆ ਕਿ ਪੰਜਾਬ ਸਿੱਖਾਂ ਦਾ ਹੈ, ਕਿਸੇ ਬਾਹਰਲੀ ਤਾਕਤ ਨੂੰ ਹਮਲਾ ਕਰਨ ਦੀ ਸੂਰਤ ਵਿਚ ਰੋਂਕਿਆ ਜਾਏਗਾ । ਪੰਜਾਬ ਉੱਤੇ ਹਮਲਾ ਸਿੱਖਾਂ ਉੱਤੇ ਹਮਲਾ ਸਮਝਿਆ ਜਾਏਗਾ ਤੇ ਸਿੱਖਾਂ ਨੂੰ ਤਿਆਰ ਰਹਿਣਾ ਚਾਹੀਦਾ ਹੈ । ਇਸ ਗੁਰਮਤੇ ਦੀ ਰੋਸ਼ਨੀ ਵਿਚ ਸਿੱਖ ਅਬਦਾਲੀ ਦਾ ਆਉਣ ਵਾਲੇ ਹਮਲਿਆਂ ਵੇਲੇ ਟਾਕਰਾ ਵੀ ਕਰਦੇ ਰਹੇ ਅਤੇ ਆਪਣੀ ਹੋਂਦ ਦਰਸਾਉਣ ਲਈ ਜੱਥੇ ਪੰਜਾਬ ਦੇ ਵੱਖ ਵੱਖ ਇਲਾਕਿਆਂ ਵਿਚ ਮੱਲਾਂ ਵੀ ਮਾਰਦੇ ਰਹੇ । ਬਾਰੀ ਦੁਆਬ ਵਿਚ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ, ਭਾਈ ਹਰੀ ਸਿੰਘ, ਭੰਗੀ ਜੱਥੇ ਵਾਲੇ,

1. ਪੰਥ ਪ੍ਰਕਾਸ਼ ਭਾਈ ਰਤਨ ਸਿੰਘ ਭੰਗੂ—੧੦੭ ।

ਕਰੋੜਾਂ ਸਿੰਘ ਨੇ ਆਪਣਾ ਦਬਦਬਾ ਬਠਾ ਲਿਆ। ਜਲੰਧਰ ਦੁਆਬ ਵਿਚ ਸਰਦਾਰ ਬਾਘ ਸਿੰਘ ਹਲੋਵਾਲੀਆਂ, ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਤੇ ਸਰਦਾਰ ਜੱਸਾ ਸਿੰਘ 'ਰਾਮਗੜੀਆ' ਨੇ ਆਪਣੀ ਧਾਂਕ ਬਿਠਾਈ। ਸਰਦਾਰ ਚੜ੍ਹਤ ਸਿੰਘ ਸੁਕਰਦਕੀਆ ਨੇ ਗੁਜਰਾਂਵਾਲਾ ਕਿਲ੍ਹਾ ਬਣਾ ਕੇ ਰਚਨਾ ਦੁਆਬ ਵਿਚ ਆਪਣੀ ਹੱਦ ਦਿਖਾਈ। ਐਸੀਆਂ ਜਿੱਤਾਂ, ਮੱਲਾਂ ਤੇ ਕਿਲ੍ਹਿਆਂ ਦਾ ਅਸਰ ਇਹ ਹੋਇਆ ਕਿ ਦਲ ਖਾਲਸਾ ਦੀ ਜਥੇਬੰਦੀ ਵਧਣ ਲੱਗੀ ਤੇ ਲੋਕ ਸਿੱਖ ਜਥੇਬੰਦੀ ਵਿਚ ਸ਼ਾਮਲ ਹੋਣ ਲੱਗੇ। ਹਰ ਪੁਰਖ ਜੋ ਮੁਗਲਾਂ ਦੀਆਂ ਸਖਤੀਆਂ ਤੋਂ ਨਜ਼ਾਤ ਹਾਸਲ ਕਰਨਾ ਚਾਹੁੰਦਾ ਸੀ, ਸਿੱਖ ਜਥੇਬੰਦੀ ਵਿਚ ਸ਼ਾਮਲ ਹੋ ਗਿਆ। ਗੁਲਾਮ ਹੁਸੈਨ^੧ ਲਿਖਦਾ ਹੈ "ਜਿਸ ਤੇ ਵੀ ਜ਼ੁਲਮ ਹੁੰਦਾ ਉਹ ਸਿਰ ਤੇ ਕੇਸ ਰੱਖ ਲੈਂਦਾ ਤੇ 'ਅਕਾਲ, ਅਕਾਲ' ਦਾ ਨਾਅਰਾ ਮਾਰਦਾ ਗੁਰੂ ਗੋਬਿੰਦ (ਸਿੰਘ) ਦਾ ਸਿੱਖ ਬਣ ਜਾਂਦਾ।"

ਮੀਰ ਮਨੂ ਦਾ ਗਵਰਨਰ ਬਣਨਾ ਤੇ ਲਖਪਤ ਰਾਇ ਦੀ ਮੌਤ — ਅਪਰੈਲ ੧੭੪੮ ਨੂੰ ਮੀਰ ਮਨੂ ਨੇ ਲਾਹੌਰ ਤੇ ਮੁਲਤਾਨ ਦਾ ਚਾਰਜ ਸੰਭਾਲਿਆ। ਮੀਰ ਮਨੂ ਨੇ ਦੇਖਿਆ ਕਿ ਲਖਪਤ ਰਾਇ ਭਾਵੇਂ ਸਿੱਖਾਂ ਨੂੰ ਮਾਰ ਮੁਕਾਉਣ ਵਿਚ ਤਾਂ ਚੰਗਾ ਸਹਾਇਕ ਹੋ ਸਕਦਾ ਹੈ ਪਰ ਉਸ ਦੇ ਅਹਿਮਦ ਸ਼ਾਹ ਦੁਰਾਨੀ ਦੇ ਗਠਜੋੜ ਨੇ ਮੀਰ ਮਨੂ ਨੂੰ ਲਖਪਤ ਰਾਏ ਨੂੰ ਸਜ਼ਾ ਦੇਣ ਲਈ ਮਜਬੂਰ ਕਰ ਦਿੱਤਾ। ਉਸ ਨੇ ਆਪਣਾ ਦੀਵਾਨ ਕੌੜਾ ਮੱਲ ਨੂੰ ਬਣਾਇਆ। ਭਾਈ ਰਤਨ ਸਿੰਘ ਭੰਗੂ ਦਾ ਕਹਿਣਾ ਹੈ ਕਿ ਸਿੱਖਾਂ ਲਖਪਤ ਰਾਇ ਨੂੰ ਹਵਾਲੇ ਕਰਨ ਦੀ ਮੰਗ ਕੀਤੀ ਤੇ ਉਸ ਬਦਲੇ ਦੀਵਾਨ ਕੌੜਾ ਮੱਲ ਨੂੰ ਮਦਦ ਦਾ ਯਕੀਨ ਦਿਲਵਾਇਆ। ਲਖਪਤ ਰਾਇ ਨੂੰ ਸਿੱਖਾਂ ਦੇ ਹਵਾਲੇ ਕਰਕੇ ਸਿੱਖਾਂ ਦੀ ਮਦਦ ਲੈਣੀ ਕੋਈ ਮਹਿੰਗਾ ਸੌਦਾ ਨਹੀਂ ਸੀ। ਦੀਵਾਨ ਕੌੜਾ ਮੱਲ ਨੇ ਲਖਪਤ ਰਾਇ ਨੂੰ ਸਿੱਖਾਂ ਦੇ ਹਵਾਲੇ ਕੀਤਾ। ਹਰ ਸਿੱਖ ਨੇ ਥੁੱਕਣ ਉਪਰੰਤ ਇਕ ਜੁੱਤੀ ਮਾਰੀ ਤੇ ਉਹ ਦੁੱਖ ਨਾ ਸਹਿੰਦਾ ਹੋਇਆ ਮਰ ਗਿਆ। ਮੀਰ ਮਨੂ ਵੀ ਸਿੱਖਾਂ ਨਾਲ ਵਿਗਾੜਨਾ ਨਹੀਂ ਸੀ ਚਾਹੁੰਦਾ ਕਿਉਂ ਜੋ ਉਸਨੂੰ ਅਬਦਾਲੀ ਬੱਦਲ ਮੰਡਲਾਂ ਦੇ ਦਿੱਸ ਰਹੇ ਸਨ। ਦੂਜੇ ਲਾਹੌਰ ਉਤੇ ਕਬਜ਼ਾ ਉਸ ਨੇ ਸਿਰਫ ੨੦੦੦ ਘੋੜ ਸਵਾਰਾਂ ਨਾਲ ਕੀਤਾ ਸੀ। ਮੁਲਤਾਨ ਵਿਚ ਦੁਰਾਨੀ ਦਾ ਨਿਯਤ ਕੀਤਾ ਹੋਇਆ ਗਵਰਨਰ ਚਹੀਦ ਖਾਨ ਬੈਠਾ ਸੀ, ਉਸ ਨੂੰ ਹਰਾ ਕੇ ਹੀ ਮੁਲਤਾਨ ਕਬਜ਼ੇ ਵਿਚ ਲਿਆਇਆ ਜਾ ਸਕਦਾ ਸੀ। ਤੀਸਰੇ, ਦਿੱਲੀ ਵਿਚ ਨਵਾਂ ਵਜ਼ੀਰ ਸਫ਼ਦਰ ਜੰਗ ਮੀਰ ਮਨੂ ਵਿਰੁੱਧ ਸਾਜ਼ਸ਼ਾਂ ਘੜ ਰਹਿਆ ਸੀ। ਮੀਰ ਮਨੂ ਨੇ ਜਲੰਧਰ ਦੁਆਬ ਵਿਚ ਅਦੀਨਾ ਬੇਗ ਨੂੰ ਹੀ ਰਹਿਣ ਦਿੱਤਾ। ਉਹ ਵੀ ਸਿੱਖਾਂ ਨਾਲ ਵਿਗਾੜਨਾ ਤੇ ਸਖਤ ਪਾਲਿਸੀ ਦੇ ਹੱਕ ਵਿਚ ਨਹੀਂ ਸੀ। ਇਨ੍ਹਾਂ ਹਾਲਤਾਂ ਵਿਚ ਮੀਰ ਮਨੂ ਨੇ ਸਿੱਖਾਂ ਵਿਰੁੱਧ ਕਾਰਵਾਈ ਰੋਕੀ ਰੱਖੀ। ਮੀਰ ਮਨੂ ਨੇ ਜੰਮੂ ਵੀ ਫੌਜਾਂ ਭੇਜ ਕੇ ਫੌਜਦਾਰ ਕੱਲੇ ਈਨ ਮਨਾਈ। ਦੀਵਾਨ ਕੌੜਾ ਮੱਲ ਨੇ ਮੁਤਲਾਨ ਵੀ ਜਿੱਤਿਆ।

ਅਦੀਨਾ ਬੇਗ ਦਾ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਸੌਂਦਾ—ਮੀਰ ਮਨੂ ਨੇ ਜਦ ਆਪਣੇ ਆਪ ਨੂੰ ਗਵਰਨਰੀ ਦੇ ਹੁੰਦੇ ਤੇ ਮਜਬੂਤ ਦੇਖਿਆ ਤਾਂ ਉਸ ਅਦੀਨਾ ਬੇਗ ਨੂੰ ਸਿੱਖਾਂ ਵਿਰੁੱਧ ਸਖਤੀ ਕਰਨ ਦਾ ਹੁਕਮ ਦਿੱਤਾ। ਅਦੀਨਾ ਬੇਗ ਨੇ ਪਹਿਲਾਂ

1. ਸਿਆਰਲ ਮੁਤਾਖਰੀਨ—ਜਿਲਦ ਤੀਜੀ ਪੰਨਾ, ੪੮।

ਵਾਂਝੂ ਹੀ ਨਰਮ ਪਾਲਿਸੀ ਅਪਨਾਉਣ ਦਾ ਢੰਗ ਵਰਤਿਆ। ਉਸ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਸੱਦਾ ਭੇਜਿਆ ਕਿ ਉਹ ਆ ਕੇ ਮਿਲੇ ਤੇ ਅਦੀਨਾ ਬੇਗ ਨਾਲ ਰਲ ਕੇ ਸਿੱਖ ਰਾਜ ਕਰਨ ਜਾਂ ਸਿੱਖਾਂ ਨੂੰ ਵੀ ਵੱਖ ਇਲਾਕਾ ਦਿਲਵਾ ਦਿੰਦੇ ਹਾਂ ਜਿਸ ਨੂੰ ਦਿੱਲੀ ਤੇ ਲਾਹੌਰ ਮੰਨ ਲਵੇਗਾ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਕਹਿਆ ਕਿ “ਸਮਝੋਤਾ ਕਿਸੀ ਵੀ ਸੂਰਤ ਵਿਚ ਨਹੀਂ ਹੋ ਸਕਦਾ ਕਿਉਂਕਿ ਦੋਵਾਂ ਵਿਚ ਖਿਆਲਾਂ ਦਾ ਬਹੁਤ ਮਤ-ਭੇਦ ਹੈ। ਸਿੱਖ ਉਸੇ ਹੀ ਤਲਵਾਰ ਨਾਲ ਰਾਜ ਬਨਾਉਣਗੇ ਜਿਸ ਨਾਲ ਮੁਗਲਾਂ ਬਣਾਇਆ ਹੈ। ਮੁਲਾਕਾਤ ਜੰਗ ਦੇ ਮੈਦਾਨ ਵਿਚ ਹੀ ਹੋਵੇਗੀ। ਸ਼ਹੀਦੀਆਂ ਤੇ ਖੂਨ ਬਹਾਏ ਬਗ਼ੈਰ ਆਜ਼ਾਦੀਆਂ ਨਹੀਂ ਮਿਲਿਆ ਕਰਦੀਆਂ। ਸਿੱਖ ਦੀ ਚਮਕਦੀ ਕਿਰਪਾਨ ਦੇਖ ਕੇ ਮੁਗਲ ਅਮਨ ਦੀਆਂ ਗੱਲਾਂ ਕਰਨ ਲੱਗੇ ਹਨ ਤੇ ਜਦ ਇਹ ਕਿਰਪਾਨ ਚੱਲ ਪਈ ਤਾਂ ਰਾਜ ਕਦਮਾਂ ਵਿਚ ਆਏਗਾ—ਰਾਜ ਕਰੇਗਾ ਖਾਲਸਾ—ਕਿਸੇ ਦੇ ਰਹਿਮ ਨਾਲ ਨਹੀਂ, ਵਾਹਿਗੁਰੂ ਦੀ ਰਹਿਮਤ ਨਾਲ ਹੋਵੇਗਾ।” ਜਦ ਅਦੀਨਾ ਬੇਗ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨਾਲ ਗੱਲ ਬਾਤ ਕਰਨ ਵਿਚ ਕਾਮਯਾਬ ਨਾ ਹੋ ਸਕਿਆ ਤਾਂ ਉਸ ਸਿੱਖਾਂ ਵਿਚ ਪਾੜ ਪਾਉਣ ਲਈ ਸਰਦਾਰ ਜੱਸਾ ਸਿੰਘ ‘ਰਾਮਗੜੀਆ’ ਨਾਲ ਗਲ ਬਾਤ ਪੱਕੀ ਕਰ ਲਈ। ਸਰਦਾਰ ਜੱਸਾ ਸਿੰਘ ਪੰਥ ਨਾਲ ਗੁੱਸੇ ਸਨ ਕਿਉਂ ਜੋ ਉਨ੍ਹਾਂ ਨੂੰ ਬਗ਼ੈਰ ਸੁਣੇ ਹੀ ਜਥੇਬੰਦੀ ਵਿਚੋਂ ਕੱਢ ਦਿੱਤਾ ਗਿਆ ਸੀ।¹ ਉਨ੍ਹਾਂ ਉਸੇ ਗੁੱਸੇ ਵਿਚ ਹੀ ਅਦੀਨਾ ਬੇਗ ਨਾਲ ਸੰਧੀ ਕਰ ਲਈ। ਅਦੀਨਾ ਬੇਗ ਨੇ ਮੌਕਾ ਚੰਗਾ ਸਮਝ ਕੇ ਅੰਮ੍ਰਿਤਸਰ ਹਮਲਾ ਕਰ ਦਿੱਤਾ।

ਰਾਮਗੜੀ ਨੂੰ ਘੇਰਨਾ—੧੭੪੮ ਦੀ ਦੀਵਾਲੀ ਮਨਾਈ ਜਾ ਰਹੀ ਸੀ ਕਿ ਮੀਰ ਮਨੂ ਨੇ ਇਹ ਮੌਕਾ ਠੀਕ ਸਮਝ ਕੇ ਰਾਮਗੜੀ ਨੂੰ ਘੇਰ ਲਿਆ। ਸਿੱਖਾਂ ਫੌਜਾਂ ਨੂੰ ਰੋਕ ਲਿਆ ਅਤੇ ਬਾਕੀ ਰਾਮਸਰ ਵਿਚੋਂ ਟਾਕਰਾ ਕਰਦੇ ਰਹੇ। ਤਿੰਨ ਮਹੀਨੇ ਘੇਰਾ ਰਹਿਆ ਤੇ ਸੈਂਕੜੇ ਸਿੰਘ ਸ਼ਹੀਦ ਹੋ ਗਏ। ਸਰਦਾਰ ਜੱਸਾ ਸਿੰਘ ਕਨੀਆ ਕਿਲ੍ਹੇ ਦੀ ਦੀਵਾਰ ਘੇੜੇ ਸਮੇਤ ਟੱਪ ਜਾਂਦੇ ਤੇ ਫਿਰ ਵਾਪਸ ਵੀ ਆ ਜਾਂਦੇ। ਕਈ ਸੂਰਮਗਤੀ ਦੇ ਕਾਰਨਾਮੇ ਸਿੰਘਾਂ ਕੀਤੇ ਪਰ ਅੰਦਰ ਰਸਦ-ਪਾਣੀ ਮੁੱਕਣ ਕਾਰਨ ਇਹ ਵੀ ਮਤਾ ਪਕਾਇਆ ਕਿ ਜੂਝ ਕੇ ਕਟ ਮਰਨਾ ਹੀ ਠੀਕ ਹੈ। ਜੋਕਾਰਾ ਛੱਡ ਕੇ ਇਸ ਗੱਲ ਦਾ ਪ੍ਰਗਟਾਵਾ ਕੀਤਾ। ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਆਪਣੇ ਸਾਥੀਆਂ ਸਮੇਤ ਅਦੀਨਾ ਬੇਗ ਦੀਆਂ ਫੌਜਾਂ ਵਿਚ ਸਨ। ਉਨ੍ਹਾਂ ਜਦ ਜੋਕਾਰੇ ਦੀ ਆਵਾਜ਼ ਸੁਣੀ ਤਾਂ ਭਰਾਵਾਂ ਨਾਲ ਮਿਲਣ ਤੇ ਮਰਨ ਦਾ ਚਾਅ ਜਾਗਿਆ।² ਖੁਸ਼ਵਰਤ ਰਾਇ ਦਾ ਕਹਿਣਾ ਹੈ ਕਿ ਸਿੱਖਾਂ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੂੰ ਚਿੱਠੀ ਵੀ ਲਿਖੀ ਕਿ ਉਹ ਵਿਰੋਧੀਆਂ ਦਾ ਪੱਖ ਲੈ ਕੇ ਸਾਡੀ ਤਬਾਹੀ

1. ਇਹ ਪਰਚਾਰ ਸੀ ਕਿ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੇ ਨਵ-ਜੰਮੀ ਨੜਕੀ ਨੂੰ ਮਾਰ ਦਿੱਤਾ ਹੈ ਪਰ ਘਟਨਾਵਾਂ ਤੇ ਵਾਕਯਾਤ ਉਲਟ ਸਨ। ਸਰਦਾਰ ਜੱਸਾ ਸਿੰਘ ਦਾ ਦੇਖ ਸਾਬਤ ਨਹੀਂ ਹੋ ਸਕਿਆ ਕਿਉਂਕਿ ਘਟਨਾ ਵਾਲੀ ਰਾਤ ਉਹ ਆਪੂ ਮੁਹਿੰਮ ਉੱਤੇ ਸਨ।

2. ਜੱਸਾ ਸਿੰਘ ਭੀ ਸਿੰਘਨ ਕਹਯੋ।
ਹਮ ਕਬ ਖਾਲਸਯੋਂ ਟੁਟਨ ਚਹਯੋ।
ਹਮ ਭੀ ਰਲੇਂਗੇ ਖਾਲਸੇ ਨਾਲ।
ਖਾਲਸੇ ਟੁੱਟੀ ਗੰਢਨ ਵਾਲ।

ਦਾ ਕਾਰਨ ਕਿਉਂ ਬਣ ਰਹਿਆ ਹੈ ? ਪੰਥ ਨੇ ਖੁਸ਼ੀ ਮਨਾਈ ਤੇ ਉਹ ਪੰਥ ਨਾਲ ਆ ਮਿਲੇ । ਅਲੀ-ਉਦ-ਦੀਨ ਨੇ ਇਬਰਤਨਾਮੇ ਵਿਚ ਲਿਖਿਆ ਹੈ ਕਿ 'ਆਪਣੇ ਭਰਾਵਾਂ ਨੂੰ ਸੰਕਟ ਵਿਚ ਪਿਆ ਦੇਖਕੇ ਜੱਸਾ ਸਿੰਘ ਦੇ ਦਿਲ ਨੂੰ ਬੜੀ ਖੋਹ ਪਈ । ਉਸ ਨੇ ਇਹ ਜਾਣਿਆ ਕਿ ਸਿੱਖਾਂ ਦੀ ਸ਼ਾਨ ਤੇ ਅਣਖ ਦੀ ਪ੍ਰਤੀਕ ਇਕੋ ਰਾਮਰੋਣੀ ਉਸ ਵੇਲੇ ਦੁਬਮਣ ਦੇ ਘੇਰੇ ਵਿਚ ਹੈ, ਇਸ ਲਈ ਉਸ ਨੇ ਆਪਣੇ ਭਰਾਵਾਂ ਨਾਲ ਮਤ ਭੇਦ ਭੁਲਾਕੇ ਸਹਾਇਤਾ ਕਰਨ ਦਾ ਪੱਕਾ ਮਨ ਬਣਾ ਲਿਆ । ਸਿੱਟੇ ਵਜੋਂ, ਇਕ ਰਾਤ ਦੁਕਵਾਂ ਮੌਕਾ ਦੇਖਕੇ ਉਹ ਆਪਣੇ ਸਾਰੇ ਜੱਥੇ ਸਮੇਤ ਕਿਲ੍ਹੇ ਵਿਚ ਜਾ ਵੜਿਆ ਅਤੇ ਉਸ ਦੀ ਰਖਿਆ ਦਾ ਸਾਰਾ ਭਾਰ ਹੀ ਆਪਣੇ ਜ਼ਿੰਮੇ ਲੈ ਲਿਆ । ਅਦੀਨਾ ਬੇਗ ਘਬਰਾ ਗਿਆ ।¹ ਇਤਨੇ ਸਮੇਂ ਵਿਚ ਅਬਦਾਲੀ ਦੇ ਹਮਲੇ ਦੀਆਂ ਖ਼ਬਰਾਂ ਆਉਣ ਲਗ ਪਈਆਂ । ਦੀਵਾਨ ਕੌੜਾ ਮੱਲ ਨੇ ਮੀਰ ਮਨੂ ਨੂੰ ਆਖ ਕੇ ਘੇਰਾ ਵੀ ਚੁਕਵਾਇਆ ਤੇ ਸਿੱਖਾਂ ਨੂੰ ਮਦਦ ਕਰਨ ਲਈ ਵੀ ਆਖਿਆ ।

ਸ਼ਾਹ ਨਵਾਜ਼ ਖ਼ਾਨ ਦੀ ਹਾਰ ਤੇ ਮੁਲਤਾਨ ਦੀ ਜਿੱਤ—ਮੀਰ ਮਨੂ ਨੂੰ ਅਬਦਾਲੀ ਦੇ ਹਮਲੇ ਦੀ ਖ਼ਬਰ ਦੇ ਨਾਲ ਹੀ ਮੁਲਤਾਨ ਵਿਚ ਸ਼ਾਹ ਨਵਾਜ਼ ਖ਼ਾਨ ਦੀ ਬਗ਼ਾਵਤ ਦੀ ਖ਼ਬਰ ਪੁੱਜੀ । ਮੀਰ ਮਨੂ ਨੇ ਆਪਣੇ ਆਪ ਨੂੰ ਔਕੜਾ ਵਿਚ ਘਿਰਿਆ ਦੇਖਿਆ । ਇਸੇ ਕਾਰਨ ਦੀਵਾਨ ਕੌੜਾ ਮੱਲ ਦੇ ਕਹਿਣ ਉੱਤੇ ਸਿੱਖਾਂ ਵਿਰੁੱਧ ਰਾਮਰੋਣੀ ਦਾ ਘੇਰਾ ਉਠਾ ਲਿਆ । ਦੀਵਾਨ ਕੌੜਾ ਮੱਲ ਨੂੰ ਹੀ ਨਿਯਤ ਕੀਤਾ ਕਿ ਉਹ ਮੁਲਤਾਨ ਵੱਲ ਸ਼ਾਹ ਨਵਾਜ਼ ਖ਼ਾਨ ਨੂੰ ਹਾਰ ਦੇਵੇ । ਦੀਵਾਨ ਕੌੜਾ ਮੱਲ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਮਦਦ ਲਈ ਕਹਿਆ । ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਮਦਦ ਦੇਣੀ ਮੰਨੀ ਕਿਉਂਕਿ ਮੌਕਾ ਐਸਾ ਸੀ ਜਿਸ ਦਾ ਲਾਭ ਉਠਾਉਣਾ ਜ਼ਰੂਰੀ ਸੀ । ਦੀਵਾਨ ਕੌੜਾ ਮੱਲ ਨੇ ਰਾਮ ਰੋਣੀ ਨੂੰ ਪੱਕਿਆਂ ਕਰਨ ਤੇ ਕਿਲ੍ਹਾ ਬਣਾਉਣ ਦੀ ਛੁੱਟੀ ਵੀ ਠੀ ਦਿੱਤੀ । ਨਾਲ ਹੀ ਪੱਟੀ ਤੇ ਭਬਾਲ ਦੀ ਜਾਗੀਰ ਵੀ ਦਿੱਤੀ । ਸਿੱਖਾਂ ਦੀ ਮਦਦ ਦੀ ਗਾਰੰਟੀ ਲੈ ਕੇ ਦੀਵਾਨ ਕੌੜਾ ਮੱਲ ਸ਼ਾਹ ਨਵਾਜ਼ ਖ਼ਾਨ ਦੇ ਟਾਕਰੇ ਭੱਟ ਗਿਆ । ਸਿੱਖਾਂ ਦੇ ਜਿਪਾਹੀ ਨੂੰ ਰੋਜ਼ ਅੱਠ ਆਨੇ ਤੇ ਘੋੜ ਸਵਾਰ ਨੂੰ ਇਕ ਰੁਪੈ ਮਿਲਦਾ ਸੀ । ਇਸ ਤੋਂ ਇਲਾਵਾ ਜੋ ਵੀ ਜੰਗ ਦਾ ਮਾਲੇ-ਫ਼ਾਨੀਮਤ ਮਿਲੇ ਉਸ ਦੇ ਸਿੱਖ ਹੀ ਮਾਲਕ ਹੋਣਗੇ ।

ਸ਼ਾਹ ਨਵਾਜ਼ ਖ਼ਾਨ ਨੂੰ ਦਿੱਲੀ ਦੇ ਨਵੇਂ ਵਜ਼ੀਰ ਸਫ਼ਦਰ ਜੰਗ ਨੇ ਚੁੱਕਿਆ ਸੀ । ਉਹ ਮੀਰ ਮਨੂ ਦੀ ਵਧਦੀ ਤਾਕਤ ਨੂੰ ਦੇਖ ਨਹੀਂ ਸੀ ਸਕਦਾ । ਪਹਿਲਾਂ ਉਸ ਨਾਸਰ ਖ਼ਾਨ, ਜੋ ਕਾਬਲ ਦਾ ਗਵਰਨਰ ਰਹਿ ਚੁੱਕਾ ਸੀ, ਨੂੰ ਚੁੱਕਿਆ ਕਿ ਉਹ ਆਪਣੇ ਚਾਰ ਮਹਾਨ 'ਜ਼ਿਆਲਕੋਟ, ਪਸਰੂਰ, ਗੁਜਰਾਤ ਤੇ ਔਰੰਗਾਬਾਦ' ਬਗ਼ਾਵਤ ਕਰ ਦੇਵੇ ।

1. ਜਥੇ ਜੱਸਾ ਸਿੰਘ ਅੰਦਰ ਵੜਾ ।

ਤੁਰਕਨ ਸਿਰ ਜਨ ਪਾਣੀ ਪੜਾ ।

ਉਸ ਦਿਨ ਤੋਂ ਸਰਦਾਰ ਜੱਸਾ ਸਿੰਘ ਦਾ ਨਾਮ ਵੀ ਰਾਮਗੜੀਆ ਪ੍ਰਸਿੱਧ ਹੋ ਗਿਆ ।

“ਰਾਮ ਰੋਣੀ ਰਾਮਗੜੂ ਭਇਓ ਤਿਸ ਦਿਨ ਤੇ ਮਧਰੂਰ ।

ਠੇਕੇ ਰਾਮਗੜੀਏ ਭਾਏ, ਨੜੇ ਜੋ ਵਥਤ ਬਰੂਰ ।”

ਉਸ ਦੀ ਬਗ਼ਾਵਤ ਅਸਫਲ ਹੋਈ। ਫਿਰ ਸਫ਼ਦਰ ਜੰਗ ਨੇ ਪੁਰਾਣੇ ਘੁਲਾਟੀਏ ਸ਼ਾਹ ਨਵਾਜ਼ ਖ਼ਾਨ ਨੂੰ ਮੈਦਾਨ ਵਿਚ ਉਤਾਰਿਆ। ਉਹ ੧੫੦੦੦ ਦੀ ਤਗ਼ਤੀ ਫ਼ੌਜ ਲੈ ਕੇ ਮੁਲਤਾਨ ਪੁੱਜਾ। ਸਫ਼ਦਰ ਜੰਗ ਨੇ ਉਸ ਨੂੰ ਮੁਲਤਾਨ ਦਾ ਗਵਰਨਰ ਥਾਪ ਦਿੱਤਾ। ਇਹ ਮੀਰ ਮਨੂ ਉਤੇ ਸਿੱਧੀ ਸੱਟ ਸੀ ਕਿਉਂ ਜੋ ਮੁਲਤਾਨ ਲਾਹੌਰ ਦੇ ਨਾਲ ਹੀ ਗਿਣਿਆ ਜਾਂਦਾ ਸੀ। ਸ਼ਾਹ ਨਵਾਜ਼ ਖ਼ਾਨ ਲੱਖੀ ਜੰਗਲ ਵਿਚ ਸਿੱਖਾਂ ਨੂੰ ਚੁੱਕਦਾ ਆਇਆ ਸੀ ਕਿ ਉਹ ਲਾਹੌਰ ਦੇ ਕਰੀਬ ਹਮਲੇ ਕਰਨ, ਉਹ ਵੀ ਮਦਦ ਕਰੇਗਾ। ਸਿੱਖ ਲੱਖੀ ਜੰਗਲ ਤੋਂ ਨਿਕਲ ਕੇ ਪੰਜਾਬ ਵੱਲ ਵਧ ਰਹੇ ਸਨ। ਸ਼ਾਹ ਨਵਾਜ਼ ਖ਼ਾਨ ਨੇ ਮੀਰ ਮਨੂ ਨੂੰ ਲਿਖਿਆ ਕਿ ਉਹ ਲਾਹੌਰ ਆਪਣੇ ਪਿਤਾ ਜ਼ਕਰੀਆ ਖ਼ਾਨ ਦੀ ਕਬਰ ਨੂੰ ਸਿਜਦਾ ਕਰਨਾ ਚਾਹੁੰਦਾ ਹੈ। ਮੀਰ ਮਨੂ ਅੰਦਰਲੀ ਸਾਰੀ ਸ਼ਰਾਰਤ ਸਮਝ ਗਿਆ। ਦੀਵਾਨ ਕੋੜਾ ਮੱਲ ਨੇ ਲੰਘਾਨਾ ਤੇ ਦੁਰਾਨਾ ਦੇ ਪਿੰਡਾਂ ਲਾਗੇ ਟਾਕਰਾ ਕਰ ਕੇ ਸ਼ਾਹ ਨਵਾਜ਼ ਖ਼ਾਨ ਨੂੰ ਹਾਰ ਦਿੱਤੀ। ਸ਼ਾਹ ਨਵਾਜ਼ ਖ਼ਾਨ ਜੰਗ ਵਿਚ ਹੀ ਮਾਰਿਆ ਗਿਆ, ਇਸ ਦੀ ਕਬਰ ਸ਼ਮਸ ਤਬਰੇਜ਼ ਦੇ ਲਾਗੇ ਹੀ ਬਣਾਈ ਗਈ। ਮੀਰ ਮਨੂ ਇਸ ਜਿੱਤ ਉਤੇ ਪ੍ਰਸੰਨ ਹੋਇਆ ਤੇ ਦੀਵਾਨ ਕੋੜਾ ਮੱਲ ਨੂੰ 'ਮਹਾਰਾਜਾ ਬਹਾਦਰ' ਦਾ ਖ਼ਿਤਾਬ ਤੇ ਮੁਲਤਾਨ ਦੀ ਗਵਰਨਰੀ ਵੀ ਦਿੱਤੀ। ਇਧਰ ਦੀਵਾਨ ਕੋੜਾ ਮੱਲ ਸ਼ਾਹ ਨਵਾਜ਼ ਖ਼ਾਨ ਨਾਲ ਨਜ਼ਿਠ ਰਹਿਆ ਸੀ। ਉਧਰ ਮੀਰ ਮਨੂ ਅਹਿਮਦ ਸ਼ਾਹ ਅਬਦਾਲੀ ਨਾਲ ਟੱਕਰ ਲੈ ਰਹਿਆ ਸੀ। ਸਿੱਖਾਂ ਨੂੰ ਵੀ ਇਸ ਮੁਲਤਾਨ ਦੀ ਜੰਗ ਵਿਚ ਕਈ ਦੂਰ-ਰਸ ਲਾਭ ਮਿਲੇ। ਸਿੱਖਾਂ ਨੇ ਪਹਿਲੀ ਵਾਰ ਗੁਰੀਲਾ ਜੰਗ ਦੇ ਉਲਟ ਖੁਲ੍ਹੇ ਮੈਦਾਨੀ ਜੰਗ ਲੜੀ ਸੀ। ਉਨ੍ਹਾਂ ਨੂੰ ਆਪਣੀ ਕਮਜ਼ੋਰੀ ਦਾ ਅਹਿਸਾਸ ਹੋਇਆ ਅਤੇ ਜੰਗੀ ਜਥੇਬੰਦੀ ਨੂੰ ਮਜ਼ਬੂਤ ਕਰਨ ਲਈ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਧਿਆਨ ਦਿੱਤਾ।

ਅਬਦਾਲੀ ਦਾ ਦੂਜਾ ਹਮਲਾ—ਅਬਦਾਲੀ ਨੇ ਪਹਿਲੀ ਹਾਰ ਨੂੰ ਮਨੋਂ ਵਸਾਰਿਆ ਨਹੀਂ ਸੀ ਅਤੇ ਤਿਆਰੀ ਕਰ ਕੇ ਤਕਰੀਬਨ ੬ ਮਹੀਨੇ ਬਾਅਦ ਹਮਲਾ ਕਰ ਦਿੱਤਾ। ਹਮਲਾ ਕਰਨ ਦੇ ਤਿੰਨ ਵੱਡੇ ਕਾਰਨ ਸਨ। ਪਹਿਲਾ, ਮੀਰ ਮਨੂ ਨੇ ਆਪਣੇ ਪੱਕੇ ਪੈਰ ਪੰਜਾਬ ਵਿਚ ਜਮ੍ਹਾਂ ਲਏ ਸਨ ਤੇ ਡਰ ਸੀ ਕਿ ਉਹ ਪਿਜ਼ਾਵਰ ਅਤੇ ਲਾਗਲੇ ਇਲਾਕਿਆਂ ਉਤੇ ਹਮਲਾ ਨਾ ਕਰ ਦੇਵੇ। ਦੂਜੇ, ਕਾਬਲ ਦੇ ਹਟਾਏ ਗਏ ਗਵਰਨਰ, ਨਾਸਰ ਖ਼ਾਨ ਨੂੰ ਫਿਰ ਨਿਯਤ ਕਰ ਦਿੱਤਾ ਗਿਆ ਸੀ। ਉਸ ਲਾਹੌਰ ਜਾ ਕੇ ਮੀਰ ਮਨੂ ਕੋਲੋਂ ਮਦਦ ਮੰਗੀ ਸੀ ਤੇ ਮੀਰ ਮਨੂ ਨੇ ਯਕੀਨ ਦਿਵਾਇਆ ਸੀ ਕਿ ਕਾਬਲ ਦੀ ਮੁਹਿੰਮ ਵਿਚ ਉਹ ਪੂਰੀ ਮਦਦ ਕਰੇਗਾ। ਅਬਦਾਲੀ ਰਲਵੇਂ ਹਮਲੇ ਕਰਨ ਤੋਂ ਪਹਿਲਾਂ ਹੀ ਹਮਲਾ ਕਰਨਾ ਚਾਹੁੰਦਾ ਸੀ। ਤੀਜੇ, ਹਿੰਦੁਸਤਾਨ ਵਿਚ ਮਨੂਪੁਰ ਵਿਚ ਹੋਈ ਹਾਰ ਉਸ ਨੂੰ ਰੜਕਦੀ ਸੀ। ਉਸ ਹਾਰ ਦੇ ਹੁੰਦਿਆਂ ਉਹ ਹਰਾਤ ਨੂੰ ਵੀ ਨਾਲ ਨਹੀਂ ਸੀ ਮਿਲਾ ਸਕਦਾ। ਸੋ ਉਸ ਹਮਲਾ ਕਰ ਦਿੱਤਾ।

ਮੀਰ ਮਨੂ ਨੇ ਦਿੱਲੀ ਮਦਦ ਲਈ ਲਿਖਿਆ, ਪਰ ਸਫ਼ਦਰ ਜੰਗ ਨੇ ਮਦਦ ਦੇਣ ਦੀ ਥਾਂ ਸ਼ਾਹ ਨਵਾਜ਼ ਖ਼ਾਨ ਨੂੰ ਮੁਲਤਾਨ ਦਾ ਗਵਰਨਰ ਥਾਪ ਕੇ ਨਵੀਂ ਸਿਰ-ਦਰਦ ਖੜੀ ਕਰ ਦਿੱਤੀ। ਸਫ਼ਦਰ ਜੰਗ ਦੀ ਦਿਲੀ ਇੱਛਾ ਸੀ ਕਿ ਮੀਰ ਮਨੂ ਕਮਜ਼ੋਰ ਹੋਵੇ ਅਤੇ ਖ਼ਤਮ ਹੋਵੇ ਤੇ ਉਹ ਕੰਡਾ ਜੋ ਕਈ ਸਮਿਆਂ ਤੋਂ ਵੱਖੀ ਵਿਚ ਚੁੱਭ ਰਹਿਆ ਸੀ ਨਿਕਲ ਜਾਵੇ। ਅਹਿਮਦ ਸ਼ਾਹ ਦੁਰਾਨੀ ਨੇ ਆਪਣੀ ਫ਼ੌਜ ਨੂੰ ਦੋ ਹਿੱਸਿਆਂ

ਵਿਚ ਵੰਡਿਆ। ਇਕ ਹਿੱਸੇ ਦੀ ਕਮਾਨ ਉਸ ਆਪ ਸੰਭਾਲੀ ਤਾਂ ਕਿ ਮੀਰ ਮਨੂੰ ਦਾ ਟਾਕਰਾ ਕੀਤਾ ਜਾ ਸਕੇ। ਦੂਜੇ ਜਹਾਨ ਖਾਨ ਨੂੰ ਨਿਯਤ ਕੀਤਾ ਤਾਂ ਕਿ ਲਾਹੌਰ ਤਕ ਲੜਦਾ ਉਹ ਤਬਾਹੀ ਮਚਾਂਦਾ ਜਾਏ। ਇਸ ਭਗਦੜ ਵਿਚ ਨਵਾਬ ਕਪੂਰ ਸਿੰਘ ਨੇ ਸ਼ਾਹਦਰਾ ਦੀ ਕੋਤਵਾਲੀ ਉਤੇ ਕਬਜ਼ਾ ਕਰ ਲਿਆ ਸੀ, ਪਰ ਬਹੁਤੀ ਦੇਰਕਬਜ਼ਾ ਟਿਕ ਨਾ ਸਕਿਆ। ਸਿੱਖਾਂ ਨੇ ਲਾਹੌਰ ਵੀ ਲੁਟਿਆ ਸੀ। ਜਦ ਮੀਰ ਮਨੂੰ ਤੇ ਅਬਦਾਲੀ ਦੀਆਂ ਫੌਜਾਂ ਟਾਕਰੇ ਵਿਚ ਦੋ ਮਹੀਨੇ ਖੜੀਆਂ ਰਹੀਆਂ ਤਾਂ ਮੀਰ ਮਨੂੰ ਨੇ ਅਬਦਾਲੀ ਨੂੰ ੧੪ ਲੱਖ ਰੁਪੈ ਸਾਲਾਨਾ 'ਚਾਰ ਮਹਾਲ' ਦਾ ਮਾਲੀਆ ਦੇਣਾ ਪ੍ਰਵਾਨ ਕਰ ਲਿਆ। ਸਿੰਧ ਦੇ ਪਾਰ ਦਾ ਇਲਾਕਾ ਅਫਗਾਨਿਸਤਾਨ ਦੀ ਅਜਾਰਾਦਾਰੀ ਮੰਨ ਲਈ। ਮੀਰ ਮਨੂੰ ਇਸ ਸਮਝੌਤੇ ਉਤੇ ਖੁਸ਼ ਸੀ ਕਿਉਂਕਿ ਉਹ ਹੁਣ ਆਜ਼ਾਦ ਹੋ ਕੇ ਪੰਜਾਬ ਦੀ ਹਕੂਮਤ ਕਰ ਸਕਦਾ ਸੀ। ਦਿੱਲੀ ਦੂਰ ਹੋ ਗਈ ਤੇ ਅਫਗਾਨਿਸਤਾਨ ਨੂੰ ਦੂਰ ਰੱਖਣਾ ਉਹ ਮੁਸ਼ਕਲ ਨਹੀਂ ਸੀ ਸਮਝਦਾ।

ਹਮਲੇ ਦਾ ਅਸਰ—ਇਸ ਹਮਲੇ ਦਾ ਹੋਰ ਕੋਈ ਅਸਰ ਹੋਇਆ ਹੋਵੇ ਜਾਂ ਨਾ, ਪਰ ਇਕ ਲਾਭ ਜ਼ਰੂਰ ਹੋਇਆ ਕਿ ਸਿੱਖ ਆਪਣੇ ਆਪ ਨੂੰ ਕੁਝ ਸਮੇਂ ਲਈ ਸੁਰੱਖਿਅਤ ਮਹਿਸੂਸ ਕਰਨ ਲੱਗ ਪਏ। ਦੀਵਾਨ ਕੋੜਾ ਮੱਲ ਦੇ ਹੁੰਦਿਆਂ ਉਹ ਵੱਡੇ ਖਤਰੇ ਤੋਂ ਬਚੇ ਹੋਏ ਸਨ। ਮੀਰ ਮਨੂੰ ਨੂੰ ਉਸ ਚੰਗੀ ਤਰ੍ਹਾਂ ਘਰ ਕਰਾਇਆ ਹੋਇਆ ਸੀ ਕਿ ਸਿੱਖਾਂ ਨਾਲ ਵਿਗਾੜਨਾ ਠੀਕ ਨਹੀਂ ਰਹੇਗਾ। ਅੰਮ੍ਰਿਤਸਰ ਨਵੇਂ ਸਿਰੇ ਤੋਂ ਸਾਫ਼ ਕੀਤਾ ਗਿਆ। ਦੀਵਾਲੀ ਬੜੇ ਉਤਸ਼ਾਹ ਨਾਲ ਮਨਾਈ ਗਈ। ਨਨਕਾਣਾ ਸਾਹਿਬ ਵਿਚ 'ਬਾਲ ਲੀਲਾ' ਗੁਰਦੁਆਰਾ ਵੀ ਦੀਵਾਨ ਕੋੜਾ ਮੱਲ ਨੇ ਤਿੰਨ ਲੱਖ ਰੁਪੈ ਖਰਚ ਕਰਕੇ ਬਣਵਾ ਦਿਤਾ। ਇਸੇ ਹੀ ਦੌਰਾਨ ਵਿਚ ਸਿੱਖੀ ਦਾ ਵਾਧਾ ਹੋਇਆ। ਅੱਗੇ ਸਿੱਖ ਹੋਣਾ ਜੁਰਮ ਸੀ ਹੁਣ ਪੁਨ ਸਮਝਿਆ ਜਾਣ ਲੱਗਾ। ਜੱਥੇ ਆਪਣੇ ਆਪਣੇ ਇਲਾਕੇ ਵਿਚ ਤਗੜੇ ਹੋ ਕੇ ਕਿਲ੍ਹੇ ਬਨਾਉਣ ਲੱਗ ਪਏ।

ਮੀਰ ਮਨੂੰ ਸਿੱਖਾਂ ਦੀ ਵਧਦੀ ਤਾਕਤ ਦੇਖ ਰਹਿਆ ਸੀ। ਉਸ ਨੇ ਵਖ ਨਿਸ਼ਾਨਚੀ ਤਿਆਰ ਕੀਤੇ ਕਿ ਸਿੱਖਾਂ ਦੀ ਵਧਦੀ ਤਾਕਤ ਰੋਕੀ ਜਾਏ ਪਰ ਇਤਨੇ ਨੂੰ ਅਹਿਮਦ ਸ਼ਾਹ ਅਬਦਾਲੀ ਦਾ ਤੀਜਾ ਹਮਲਾ ਹੋ ਗਿਆ।

ਅਬਦਾਲੀ ਦਾ ਤੀਸਰਾ ਹਮਲਾ—ਅਹਿਮਦ ਸ਼ਾਹ ਦੁਰਾਨੀ ਨੇ ਅਨੁਭਵ ਕੀਤਾ ਕਿ ਮੀਰ ਮਨੂੰ ਦਾ ਝੁਕਾ ਦਿੱਲੀ ਵੱਲ ਹੋ ਰਹਿਆ ਹੈ ਕਿਉਂ ਜੋ ਦੋ ਸਾਲਾਂ ਤੋਂ ਖਿਰਾਜ ਤੇ ਮਾਲੀਆ ਦੀ ਰਕਮ ਮੀਰ ਮਨੂੰ ਨਹੀਂ ਸੀ ਭੇਜ ਰਹਿਆ।¹ ਅਹਿਮਦ ਸ਼ਾਹ ਨੇ ਅਖੀਰ ੧੭੫੦ ਵਿਚ ਸੁਖਜੀਵਨ ਨੂੰ ਖਿਰਾਜ ਦੀ ਰਕਮ ਲੈਣ ਲਈ ਭੇਜਿਆ। ਸੁਖਜੀਵਨ ਨੂੰ ਕੁਝ ਰਕਮ ਦੇ ਕੇ ਟਾਲ ਦਿੱਤਾ ਗਇਆ। ਅਬਦਾਲੀ ਨੇ ਹਾਠੁ ਖਾਨ ਨੂੰ ਅਕਤੂਬਰ ੧੭੫੧

1. ਮੀਰ ਮਨੂੰ ਨੇ ਸਮਝੌਤੇ ਲਈ ਪੀਰ ਸ਼ੇਖ ਅਬਦੁਲ ਕਾਦਰ, ਅਲਾਮਾ ਮੋਲਵੀ ਅਬਦੁਲਾ ਅਤੇ ਨਿਜਾਮ-ਉਦ-ਦੀਨ ਇਬਰਤ ਨੂੰ ਭੇਜਿਆ। ਅਬਦਾਲੀ ਨੇ ਬੜੇ ਸਤਿਕਾਰ ਨਾਲ ਸ਼ੇਖ ਅਬਦੁਲ ਕਾਦਰ ਤੇ ਮੋਲਵੀ ਦਾ ਸਵਾਗਤ ਕੀਤਾ।

2. ਅਹਿਮਦ ਸ਼ਾਹ ਹਰਾਤ ਤੇ ਖੁਰਾਸਾਨ ਵਲੋਂ ਹੁਣ ਵਿਹਲਾ ਹੋ ਚੁਕਾ ਸੀ। ਇਸ ਲਈ ਸਾਰਾ ਧਿਆਨ ਹਿੰਦੁਸਤਾਨ ਵੱਲ ਦਿੱਤਾ। ਦੂਸਰੇ, ਖੁਰਾਸਾਨ ਵਿਚ ਅਬਦਾਲੀ ਨੂੰ ਘਿਰਿਆ ਹੋਇਆ ਦੇਖ ਕੇ ਮੀਰ ਮਨੂੰ ਨਾਭ ਉਠਾਉਣਾ ਚਾਹੁੰਦਾ ਸੀ ਤੇ ਨਾਸਰ ਖਾਨ ਦੀ ਬਗ਼ਾਵਤ ਦਾ ਬਹਾਨਾ ਬਣਾਇਆ। ਤੀਸਰੇ, ਦੀਵਾਨ ਕੋੜਾ ਮੱਲ ਮੀਰ ਮਨੂੰ ਨੂੰ ਤਗੜਿਆ ਕਰ ਰਹੇ ਸਨ।

ਵਿਚ ਭੇਜਿਆ ਪਰ ਮੀਰ ਮਨੂੰ ਵਕਤ ਟਪਾ ਕੇ ਤਾਕਤ ਮਜ਼ਬੂਤ ਕਰ ਕੇ ਕੌਰਾ ਜੁਆਬ ਦੇਣਾ ਚਾਹੁੰਦਾ ਸੀ ਅਤੇ ਦੀਵਾਨ ਕੌੜਾ ਮੱਲ ਦੀ ਮੁਲਤਾਨ ਤੋਂ ਪਹੁੰਚ ਉਡੀਕ ਰਹਿਆ ਸੀ। ਮੀਰ ਮਨੂੰ ਨੇ ਇਹ ਬਹਾਨਾ ਲਗਾਇਆ ਕਿ 'ਨਾਸਰ ਖਾਨ ਫੌਜਦਾਰੀ ਸਮੇਂ 'ਚਾਰ ਮਹਾਲ' ਨੂੰ ਉਜਾੜ ਗਿਆ ਹੈ ਤੇ ਤਿੰਨ ਫਸਲਾਂ ਹੀ ਉਥੋਂ ਆਈਆਂ ਹਨ। ਸੁਖਜੀਵਨ ਨੂੰ ਦੋ ਫਸਲਾਂ ਦਾ ਮਾਲੀਆ ਦੇ ਦਿੱਤਾ ਗਇਆ ਹੈ। ਸੋ ਇਕ ਸਾਲ ਦਾ ਮਾਲੀਆ ਬਾਕੀ ਹੈ, ਜਿਸ ਵੇਲੇ ਚਾਹੋ ਭੇਜਿਆ ਜਾ ਸਕਦਾ ਹੈ।' ਇਨ੍ਹਾਂ ਗੱਲਾਂ ਬਾਤਾਂ ਵਿਚ ਮੀਰ ਮਨੂੰ ਨੂੰ ਚੰਗਾ ਵਕਤ ਮਿਲ ਗਿਆ। ਦੀਵਾਨ ਕੌੜਾ ਮੱਲ ਨੇ ੨੦,੦੦੦ ਦੀ ਫੌਜ ਤਿਆਰ ਕਰ ਲਈ ਸੀ। ਸਿੱਖਾਂ ਨੂੰ ਇਹ ਕਹਿ ਕੇ ਉਹ ਨਾਲ ਰੱਖੀ ਆਉਂਦਾ ਸੀ ਕਿ ਦੁਰਾਨੀ ਦੇ ਇਸ ਵਾਰੀ ਹਾਰ ਜਾਣ ਉਪ੍ਰੰਤ ਪਰੋਲ, ਕਨ੍ਹਆ ਤੇ ਬਸੋਲੀ ਦੇ ਪਹਾੜੀ ਇਲਾਕਿਆਂ ਵਿਚ ਹਕੂਮਤ ਬਣਾਉਣ ਦੀ ਖੁੱਲ੍ਹ ਹੋਵੇਗੀ। ਭਾਈ ਸੰਗਤ ਸਿੰਘ ਤੇ ਸੁੱਖਾ ਸਿੰਘ ਮਾੜੀ ਕੰਥੇ ਵਾਲੇ ਅਗਵਾਈ ਕਰ ਰਹੇ ਸਨ। ਉਨ੍ਹਾਂ ਆਪਣੇ ਕੈਂਪ ਸ਼ਾਲਾਮਾਰ ਬਾਗ ਲਗਾਏ ਤੇ ਯਾਕੀ ਗੇਟ ਉਤੇ ਮੋਰਚੇ ਲਾ ਲਏ। ਨਵੰਬਰ ੧੭੫੧ ਨੂੰ ਅਬਦਾਲੀ ਪੇਸ਼ਾਵਰ ਪੁੱਜ ਗਿਆ। ਸਰਦਾਰ ਜਹਾਨ ਖਾਨ ਅਟਕ ਤੋਂ ਰਹਤਾਸ ਪੁੱਜ ਗਿਆ। ਮੀਰ ਮਨੂੰ ਨੇ ੬ ਲੱਖ ਰੁਪੈ ਭੇਜੇ ਤੇ ਬਾਕੀਆਂ ਦਾ ਜਲਦੀ ਭੇਜਣ ਦਾ ਵਿਸਵਾਸ ਦਿਲਵਾਇਆ। ਦੁਰਾਨੀ ਨੇ ਰੁਪੈ ਕੋਲ ਰਖੇ ਅਤੇ ਅਗੇ ਵੱਧਦਾ ਗਿਆ। ਵਜ਼ੀਰਾਬਾਦ ਦੇ ਲਾਗੇ ਕੋਟਲਾ ਸਯਦਾਂ ਕੈਂਪ ਲਗਾਏ। ਮੀਰ ਮਨੂੰ ਵੀ ਸ਼ਾਹਦਰਾ ਤੋਂ ਚਾਰ ਮੀਲ ਦੂਰ ਸਰਾਇ ਬਲੁਖੀਆਂ ਕੈਂਪ ਲਗਾ ਬੈਠਾ। ਜਹਾਨ ਖਾਨ ਨੇ ਇਕਾ ਦੁੱਕਾ ਹਮਲੇ ਕੀਤੇ। ਉਨ੍ਹਾਂ ਹਮਲਿਆਂ ਵਿਚ ਹੀ ਭਾਈ ਸੁੱਖਾ ਸਿੰਘ ਮਾੜੀ ਕੰਥੇ ਵਾਲਾ ਸ਼ਹੀਦ ਹੋ ਗਿਆ। ਭਾਈ ਸੁੱਖਾ ਸਿੰਘ ਨੂੰ ਡਿੱਗਦਾ ਦੇਖ ਕੇ ਬਾਕੀ ਨਿਹੰਗ ਸਿੰਘਾਂ ਦੇ ਜੱਥੇ ਹਮਲਾ ਕਰਨ ਲਈ ਮੁੜੇ ਪਰ ਉਨ੍ਹਾਂ ਨੂੰ ਮੀਰ ਮਨੂੰ ਦੀਆਂ ਫੌਜਾਂ ਨੇ ਜੋ ਦੀਵਾਰਾਂ ਅੰਦਰ ਸਨ, ਨੇ ਗੋਲੀਆਂ ਮਾਰੀਆਂ। ਸਿੰਘਾਂ ਦੇ ਦਿਲ ਟੁੱਟ ਗਏ ਤੇ ਉਹ ਵਾਪਸ ਮੁੜ ਆਏ। ਜਦ ਅਬਦਾਲੀ ਨੇ ਕਾਮਯਾਬੀ ਹੁੰਦੀ ਦੇਖੀ ਤਾਂ ਉਸ ਨੇ ਰਾਜਪੁਰ ਤੋਂ ਰਾਵੀ ਪਾਰ ਕਰ ਕੇ ਲਾਹੌਰ ਉਤੇ ਹਮਲਾ ਕਰ ਦਿੱਤਾ ਪਰ ਜਹਾਨ ਖਾਨ ਦੂਸਰੇ ਪਾਸੇ ਸੀ ਤੇ ਅਹਿਮਦ ਸ਼ਾਹ ਕੋਲ ਵੱਡੀਆਂ ਤੋਪਾਂ ਵੀ ਨਹੀਂ ਸਨ। ਸੋ ਦੋਵੇਂ ਧਿਰਾਂ ਇਕ ਦੂਜੇ ਸਾਹਮਣੇ ਡਟੀਆਂ ਰਹੀਆਂ। ਇਹ ਜਨਵਰੀ ੧੭੫੨ ਦੀ ਘਟਨਾ ਸੀ। ਇਲਾਕਾ ਅਫ਼ਗਾਨਾਂ ਉਜਾੜ ਦਿੱਤਾ। ਆਟਾ ਦੇ ਰੁਪੈ ਸੇਰ ਵਿਕਣ ਲੱਗਾ ਤੇ ਚਾਰਾ ਦੇ ਰੁਪੈ ਸੇਰ ਵੀ ਨ ਮਿਲਦਾ। ਐਸੀ ਹਾਲਤ ਵਿਚ ਮੀਰ ਮਨੂੰ ਨੇ ਆਪਣੇ ਸਾਥੀਆਂ ਦੀ ਸਲਾਹ ਲਈ। ਭਿਖਾਰੀ ਖਾਨ ਨੇ ਵਗ਼ੈਰ ਸ਼ਰਤ ਤੋਂ ਸਮਝੌਤਾ ਕਰਨ ਲਈ ਕਹਿਆ। ਅਦੀਨਾ ਬੇਗ ਨੇ ਸਿੱਧਾ ਹਮਲਾ ਕਰਨ ਲਈ ਅਤੇ ਦੀਵਾਨ ਕੌੜਾ ਮੱਲ ਨੇ ਕੁਝ ਸਮਾਂ ਹੋਰ ਉਡੀਕਣ ਲਈ ਕਹਿਆ। ਕੌੜਾ ਮੱਲ ਦਾ ਯਕੀਨ ਸੀ ਕਿ ਸਿੱਧਾ ਹਮਲਾ ਮਹਿੰਗਾ ਪਵੇਗਾ ਤੇ ਕੁਝ ਸਮਾਂ ਹੋਰ ਉਡੀਕਣ ਨਾਲ ਗਰਮੀ ਦੇ ਦਿਨ ਆ ਜਾਣਗੇ। ਅਫ਼ਗਾਨ ਪੰਜਾਬ ਦੀ ਗਰਮੀ ਸਹਾਰ ਨਹੀਂ ਸਕਣਗੇ ਤੇ ਅਬਦਾਲੀ ਨੂੰ ਵਾਪਸ ਮੁੜਨਾ ਪਵੇਗਾ। ਦੀਵਾਨ ਕੌੜਾ ਮੱਲ ਦੀ ਪਰਵਾਹ ਨਾ ਕਰਦੇ ਹੋਏ ੬ ਮਾਰਚ ੧੭੫੨ ਨੂੰ ਹਮਲਾ ਕਰ ਦਿੱਤਾ ਗਿਆ। ਮੀਰ ਮਨੂੰ ਨੇ ਹਾਰ ਖਾਧੀ। ਉਸੇ ਮਾਹਮੂਦ

ਬੂਟੀ^੧ (ਸ਼ਾਲਾਮਾਰ ਦੇ ਨੇੜੇ) ਦੀ ਲੜਾਈ ਵਿਚ ਦੀਵਾਨ ਕੌੜਾ ਮੱਲ ਵੀ ਮਾਰਿਆ ਗਿਆ ਪਰ ਦੀਵਾਨ ਕੌੜਾ ਮੱਲ ਨੂੰ ਮਾਰਨ ਵਾਲਾ ਕੋਈ ਦੁਸ਼ਮਣ ਨਹੀਂ ਸੀ ਸਗੋਂ ਅਦੀਨਾ ਬੇਗ ਦਾ ਜ਼ਰਖਰੀਦ ਬਜ਼ੀਦ ਖਾਨ ਸੀ। ਸੰਗਤ ਸਿੰਘ ਮਾੜੀ ਕੰਥ ਵਾਲੇ ਵੀ ਸ਼ਹੀਦ ਹੋ ਗਏ। ਸ਼ਹਿਰ ਦੇ ਇਰਦ ਗਿਰਦ ਅਹਿਮਦ ਸ਼ਾਹ ਦਾ ਕਬਜ਼ਾ ਸੀ। ਸ਼ਾਹ ਨੇ ਮੀਰ ਮਨੂੰ ਨੂੰ ਲਿਖਿਆ ਕਿ ਦੋਵੇਂ ਪਾਸੇ ਮੁਸਲਮਾਨ ਮਰ ਰਹੇ ਹਨ। ਸਿੱਖ ਤੇ ਦੀਵਾਨ ਕੌੜਾ ਮਲ ਮਾਰੇ ਜਾ ਚੁੱਕੇ ਹਨ ਸੋ ਹੁਣ ਲੜਨਾ ਫਜ਼ੂਲ ਹੈ।^੨ ਦੀਨੀ ਭਰਾਵਾਂ ਦਾ ਖੂਨ ਕਰਨਾ ਅਯੋਗ ਹੈ। ਮੀਰ ਮਨੂੰ ਰਾਤ ਹੀ ਅਹਿਮਦ ਸ਼ਾਹ ਦੇ ਕੈਂਪ ਜਾ ਪੁੱਜਾ। ਅਹਿਮਦ ਸ਼ਾਹ ਉਸ ਦੀ ਦਲੇਰੀ ਅਤੇ ਬਹਾਦਰੀ ਉਤੇ ਖੁਸ਼ ਹੋਇਆ ਅਤੇ ਆਪਣਾ ਬੋਟਾ ਬਣਾ ਕੇ 'ਫ਼ਰਜ਼ੰਦ ਖਾਨ ਬਹਾਦਰ' ਦਾ ਖ਼ਤਾਬ ਦੇ ਕੇ ਖਿਲਅਤ ਦਿੱਤੀ। ਅਦੀਨਾ ਬੇਗ ਨੂੰ ਕੁਝ ਦਿਰ ਨਜ਼ਰਬੰਦ ਰਖਿਆ ਅਤੇ ਮੁਲਤਾਨ ਤੇ ਲਾਹੌਰ ਦਾ ਗਵਰਨਰ ਬਣਾ ਦਿੱਤਾ। ਅਹਿਮਦ ਸ਼ਾਹ ਨੇ ਕਲੰਧਰ ਖਾਨ ਨੂੰ ਦਿੱਲੀ ਭੇਜਿਆ ਕਿ ਉਹ ਹਮਲਾ ਕਰਨ ਲਈ ਆ ਰਹਿਆ ਹੈ। ਹਮਲਾ ਇਸੇ ਸੂਰਤ ਵਿਚ ਹੋਕਿਆ ਜਾ ਸਕਦਾ ਹੈ ਜੇ ਲਾਹੌਰ ਤੇ ਮੁਲਤਾਨ ਨੂੰ ਅਫ਼ਗ਼ਾਨਿਸਤਾਨ ਨਾਲ ਮਿਲਾ ਦਿੱਤਾ ਜਾਏ। ਦਿੱਲੀ ਨੇ ੧੩ ਅਪਰੈਲ ਨੂੰ ਇਹ ਮੰਗ ਮੰਨ ਲਈ। ਮੀਰ ਮਨੂੰ ਨੂੰ ੩੦ ਲੱਖ ਰੁਪੈ ਦੇਣ ਲਈ ਕਹਿਆ ਗਿਆ। (੧੦ ਲੱਖ ਉਸ ਦੀ ਆਪਣੀ ਜ਼ਿੰਦਗੀ ਦਾ, ੧੦ ਲੱਖ ਰਾਜ ਦਾ, ੧੦ ਲੱਖ ਬਾਕੀ ਹਿੰਦੁਸਤਾਨ ਉਤੇ ਹਮਲਾ ਕਰਨ ਦਾ)। ੨੬ ਲੱਖ ਤਾਂ ਉਸੇ ਵੇਲੇ ਮੀਰ ਮਨੂੰ ਨੇ ਦੇ ਦਿੱਤਾ ਤੇ ਬਾਕੀ ਚਾਰ ਲੱਖ ਸਿੰਧ ਪਾਰ ਹੋਣ ਵੇਲੇ ਦੇਣ ਦਾ ਯਕੀਨ ਦਿਵਾਇਆ। ਅਬਦਾਲੀ ਨੇ ਸੁਖ ਜੀਵਨ ਅਤੇ ਅਬਦੁਲਾ ਖਾਨ ਨੂੰ ਭੇਜ ਕੇ ਕਸ਼ਮੀਰ ਵੀ ਅਫ਼ਗ਼ਾਨਿਸਤਾਨ ਨਾਲ ਮਿਲਾ ਲਿਆ।

ਸਫ਼ਦਰ ਜੰਗ ਦੀ ਮਰਹੱਟਿਆਂ ਨਾਲ ਗੱਲ-ਬਾਤ—ਸਫ਼ਦਰ ਜੰਗ ਅਬਦਾਲੀ ਦੇ ਹੱਥੇ ਵੇਲੇ ਅੱਵਧ ਗਿਆ ਹੋਇਆ ਸੀ। ਕਲੰਧਰ ਖਾਨ ਦੀਆਂ ਸਾਰੀਆਂ ਸ਼ਰਤਾਂ ਉਸ ਮੰਨ ਲਈਆਂ ਸਨ ਪਰ ਇਸ ਹਾਰ ਦਾ ਬਦਲਾ ਲੈਣਾ ਚਾਹੁੰਦਾ ਸੀ। ਉਸ ਨੇ ਅਬਦਾਲੀ ਦੇ ਟਾਕਰੇ ਮਰਹੱਟਿਆਂ ਨੂੰ ਤਿਆਰ ਕਰਨਾ ਚਾਹਿਆ। ਮਲ੍ਹਾਰ

1. ਦੀਵਾਨ ਕੌੜਾ ਮੱਲ ਬੰਗ ਹਿਲੇ ਦੇ ਵਸਨੀਕ ਸਨ। ਉਨ੍ਹਾਂ ਦੇ ਪਿਤਾ ਦਾ ਨਾਂ ਭਾਈ ਵਲੂ ਰਾਮ ਸੀ। ਉਨ੍ਹਾਂ ਨੇ ਪਹਿਲਾ ਫ਼ਕਰੀਆ ਖਾਨ ਨੂੰ ਸਿੱਖਾਂ ਵਿਰੁਧ ਸਿੱਧਾ ਹਮਲਾ ਕਰਨ ਤੋਂ ਰੋਕੀ ਰਖਿਆ ਤੇ ਪਿਛੋਂ ਮੀਰ ਮਨੂੰ ਨੂੰ ਸਿੱਖਾਂ ਨਾਲ ਸੰਧੀ ਕਰਨ ਲਈ ਮਨਵਾ ਲਇਆ ਸੀ। ਸਿੱਖ ਪਿਆਰ ਨਾਲ ਉਨ੍ਹਾਂ ਨੂੰ 'ਮਿੱਠਾ ਮੱਲ' ਕਹਿੰਦੇ ਸਨ।

2. ਤਹਿਮਾਸ ਖਾਨ ਦਾ ਕਹਿਣਾ ਹੈ ਕਿ ਅਬਦਾਲੀ ਨੇ ਮੀਰ ਮਨੂੰ ਨੂੰ ਲਿਖਿਆ, "ਜਸ ਚਾਰ ਮਹੀਨੇ ਹੋ ਗਏ ਹਨ ਜਦ ਦੋਵੇਂ ਪਾਸੇ ਮੁਸਲਮਾਨ ਮਾਰੇ ਜਾ ਰਹੇ ਹਨ। ਹੁਣ ਤੂੰ ਫਿਰ ਤਿਆਰੀ ਕਰ ਕੇ ਲੜਨ ਲਈ ਤਿਆਰ ਹੈਂ। ਕੀ ਇਸ ਤਰ੍ਹਾਂ ਫਿਰ ਲੜਾਈ ਵਿਚ ਮੁਸਲਮਾਨ ਮਾਰੇ ਜਾਣ ਉਤੇ ਹੜਤ ਤੇ ਖਲਾਹ ਨਾਰਾਜ਼ ਨ ਹੋਣਗੇ। ਮੈਨੂੰ ਯਕੀਨ ਹੈ ਕਿ ਉਹ ਸਾਡੇ ਇਸ ਕਰਮ ਨੂੰ ਕਦੀ ਵੀ ਪ੍ਰਵਾਨਗੀ ਨਹੀਂ ਦੇਣਗੇ। ਤੇਰੇ ਲਈ ਸਭ ਤੋਂ ਚੰਗੀ ਗੱਲ ਇਹ ਹੈ ਕਿ ਕਿਸੇ ਭਰੋਸੇਯੋਗ ਕਾਸਰ ਨੂੰ ਭੇਜੇ ਤੇ ਗੱਲ ਨਜ਼ਿਠੀ ਜਾਏ। ਇਹ ਮੈਂ ਤੈਨੂੰ ਯਕੀਨ ਦਿਲਵਾਂਦਾ ਹਾਂ ਕਿ ਤੈਨੂੰ ਕਿਸੇ ਖਿਸਮ ਦਾ ਸ਼ੱਕ ਨਹੀਂ ਕਰਨਾ ਚਾਹੀਦਾ। ਹਸ ਕੇ ਤੈਨੂੰ ਕੈਂਪ ਵਿਚ ਆਉਣਾ ਚਾਹੀਦਾ ਹੈ। 'ਮੇਰਾ ਬਗ਼ੜਾ ਤਾਂ ਦੀਵਾਨ ਕੌੜਾ ਮਲ ਨਾਲ ਸੀ। ਤੂੰ ਕਿਲ੍ਹੇ ਵਿਚ ਸੁਖੀ ਵਸ। ਮੇਰਾ ਤੇਰੇ, ਤੇਰੇ ਕਿਲ੍ਹੇ ਨਾਲ ਜਾਂ ਸ਼ਹਿਰ ਨਾਲ ਕੋਈ ਵਾਸਤਾ ਨਹੀਂ'। ਮੀਰ ਮਨੂੰ ਨੇ ਇਹ ਚਿੱਠੀ ਪੜ੍ਹ ਕੇ ਆਪ ਅਬਦਾਲੀ ਦੇ ਕੈਂਪ ਵਿਚ ਜਾਣ ਦਾ ਮਨ ਬਣਾ ਲਿਆ।

ਰਾਓ ਹੁਲਕਰ ਅਤੇ ਜੈ ਆਪਾ ਸਿੰਧੀਆਂ ਨਾਲ ਹਮਲਾ ਕਰਨ ਦੀ ਸੂਰਤ ਵਿਚ ਸਾਂਝਾ ਟਾਕਰਾ ਕਰਨ ਦੀ ਸੰਧੀ ਕੀਤੀ। ਉਸ ਮੁਤਾਬਕ ਮਰਹੱਟੇ ਅਬਦਾਲੀ ਨੂੰ ਰੋਕਣਗੇ ਤੇ ਸਫ਼ਦਰ ਜੰਗ ਤੀਹ ਲੱਖ ਹਮਲੇ ਰੋਕਣ ਲਈ ਤੇ ਵੀਹ ਲੱਖ ਅੰਦਰਲੀ ਗੜਬੜ ਰੋਕਣ ਲਈ ਦੇਵੇਗਾ। ਪੰਜਾਬ, ਸਿੰਧ, ਸਿਆਲਕੋਟ, ਪਸਰੂਰ, ਗੁਜਰਾਤ, ਔਰੰਗਾਬਾਦ, ਹਿਜਾਰ ਦੇ ਇਲਾਕਿਆਂ ਵਿਚੋਂ ਮਰਹੱਟਿਆਂ ਨੂੰ ਚੋਬ ਉਗਰਾਹੁਣ ਦੀ ਆਗਿਆ ਹੋਵੇਗੀ। ਦਿੱਲੀ ਦੇ ਬਾਦਸ਼ਾਹ ਅਹਿਮਦਸ਼ਾਹ ਨੇ ਇਹ ਮੰਨਣ ਤੋਂ ਇਨਕਾਰ ਕਰ ਦਿੱਤਾ। ਸਫ਼ਦਰ ਜੰਗ ਬਹੁਤ ਸ਼ਰਮਿੰਦਾ ਹੋਇਆ ਪਰ ਨੰਟ ਕਰਨ ਵਾਲੀ ਇਹ ਗੱਲ ਹੈ ਕਿ ਇਹੋ ਜਿਹੀ ਹਾਂ ਸੰਧੀ ਅਦੀਨਾ ਬੇਗ ਨੇ ਪਿਛੋਂ ੧੭੫੯ ਵਿਚ ਕੀਤੀ। ਦਿੱਲੀ ਨੇ ਮੀਰ ਮੰਨੂੰ ਨੂੰ ਉਸ ਦੀ ਮਰਜ਼ੀ ਕਰਨ ਉੱਤੇ ਛੱਡ ਦਿੱਤਾ ਅਤੇ ਮੀਰ ਮੰਨੂੰ ਪੂਰਨ ਤੌਰ ਉੱਤੇ ਪੰਜਾਬ ਦਾ ਅਧਿਕਾਰੀ ਬਣ ਗਿਆ।

ਮੀਰ ਮੰਨੂੰ ਦੇ ਅੱਤਿਆਚਾਰ

ਮੰਨੂੰ ਅਸਾਂ ਦੀ ਦਾਤਰੀ, ਅਸੀਂ ਮੰਨੂੰ ਦੇ ਸੌਏ।

ਜਿਉਂ ਜਿਉਂ ਮੰਨੂੰ ਵੱਢਦਾ, ਅਸੀਂ ਦੁਣੇ ਚੋਣੇ ਹੋਏ।

ਮੀਰ ਮੰਨੂੰ ਦੇ ਅੱਤਿਆਚਾਰ—ਦਿੱਲੀ ਦੀ ਕਮਜ਼ੋਰ ਹਕੂਮਤ ਮੀਰ ਮੰਨੂੰ ਦਾ ਵਿਗਾੜਨ ਜੰਗੀ ਨਹੀਂ ਰਹੀ ਸੀ। ਅਹਿਮਦ ਸ਼ਾਹ ਦੁਰਾਨੀ ਵੀ ਪੰਜਾਬ ਨੂੰ ਅਫ਼ਗਾਨਸਤਾਨ ਨਾਲ ਮਿਲਾ ਕੇ ਮੀਰ ਮੰਨੂੰ ਨੂੰ ਗਵਰਨਰ ਮੰਨ ਕੇ ਦਖਲ ਦੇਣ ਦੇ ਖਿਆਲ ਵਿਚ ਨਹੀਂ ਸੀ। ਪੰਜਾਬ ਵਿਚ ਕੋਈ ਫ਼ੌਜਦਾਰ ਜਾਂ ਤਾਕਤ ਟਾਕਰੇ ਤੇ ਨਹੀਂ ਸੀ। ਕੇਵਲ ਸਿੱਖ ਹੀ ਸਨ ਜੋ ਯਕੀਨੀ ਖ਼ਤਰਾ ਸਨ। ਦੀਵਾਨ ਕੌੜਾ ਮੱਲ ਜੋ ਮੀਰ ਮੰਨੂੰ ਉੱਤੇ ਰੋਕ ਸੀ, ਸਾਜ਼ਸ਼ੀਆਂ ਦੀ ਗੋਲੀ ਦਾ ਨਿਸ਼ਾਨਾ ਬਣ ਕੇ ਚਲ ਵੱਸੇ ਸਨ। ਸਿੱਖਾਂ ਨੂੰ ਖ਼ਤਮ ਕਰਨਾ ਤੇ ਰੋਕ ਪਾਉਣੀ ਮੀਰ ਮੰਨੂੰ ਨੇ ਪਾਲਿਸੀ ਦਾ ਜ਼ਰੂਰੀ ਅੰਗ ਸਮਝਿਆ। ਸਿੱਖ ਵੀ ਦਿੱਲੀ, ਕਾਬਲ ਤੇ ਲਾਹੌਰ ਦੇ ਭਗੜਿਆਂ ਵਿਚ ਇਤਨਾ ਲਾਭ ਉਠਾ ਚੁੱਕੇ ਸਨ ਕਿ ਉਨ੍ਹਾਂ ਸਰਹੰਦ, ਬਾਨੇਸਰ ਤੇ ਜੀਂਦ ਦੇ ਇਲਾਕਿਆਂ ਨੂੰ ਖ਼ੂਬ ਲੁੱਟਿਆ ਸੀ। ਸਰਦਾਰ ਚੜ੍ਹਤ ਸਿੰਘ, ਸਯਦ ਕਸਰਾਂ (ਜਿਹਲਮ) ਤਕ ਮਾਰਾਂ ਮਾਰ ਰਹੇ ਸਨ। ਮੀਰ ਮੰਨੂੰ ਨੇ ਰਾਜ-ਪ੍ਰਬੰਧ ਸੁਧਾਰਨ ਦੇ ਬਹਾਨੇ ਸਿੱਖਾਂ ਵੱਲ ਨਿਰੋਲ ਧਿਆਨ ਦਿੱਤਾ।

ਅਦੀਨਾ ਬੇਗ ਨੂੰ ਜਲੰਧਰ ਦਾ ਨਾਇਬ ਬਣਾਇਆ ਗਇਆ। ਸਿੱਖਾਂ ਵਿਰੁੱਧ ਗਸ਼ਤੀ ਫ਼ੌਜ ਨਿਯਤ ਕੀਤੀ। ਗਸ਼ਤੀ ਦਸਤਿਆਂ ਦੇ ਆਗੂ ਮਝਬੀ ਜਨੂਨ ਵਾਲੇ ਹਾਜ਼ੀ ਤੇ ਮੁੱਲਾਂ ਬਣਾਏ। ਇਕ ਹਜ਼ਾਰ ਨਿਸ਼ਾਨਚੀ ਜੋ ਇਸੇ ਮੰਤਵ ਤਿਆਰ ਕੀਤੇ ਗਏ ਸਨ ਉਨ੍ਹਾਂ ਨੂੰ ਵੱਖ ਵੱਖ ਦਸਤਿਆਂ ਨਾਲ ਭੇਜਿਆ। ਮੀਰ ਮੋਮਨ ਖ਼ਾਨ ਤੇ ਹੁਸੈਨ ਖ਼ਾਨ ਕਸੂਰ ਵਾਲਿਆਂ ਨੂੰ ਸਿੱਖਾਂ ਵਿਰੁੱਧ ਕਾਰਵਾਈ ਕਰਨ ਲਈ ਖ਼ਾਸ ਹਦਾਇਤਾਂ ਦਿੱਤੀਆਂ। ਮੀਰ ਮੰਨੂੰ ਆਪ ਮਾਝੇ ਦੇ ਸਿੱਖਾਂ ਵਿਰੁੱਧ ਕਾਰਵਾਈ ਕਰਨ ਲੱਗਾ। ਉਸ ਇਲਾਕੇ ਦੀ ਕਮਾਨ ਵੀ ਖ਼ੁਦ ਸੰਭਾਲੀ ਅਤੇ ਸਯਦ ਜਮਾਲਦੀਨ ਤੇ ਬਖਸ਼ੀ ਗਾਜ਼ੀ ਖ਼ਾਨ ਨੂੰ ਵੀ ਦਸਤੇ ਭੇਜਣ ਲਈ ਕਹਿਆ। ਪਹਾੜਾਂ, ਜੰਗਲਾਂ ਵਿਚ ਖ਼ਾਸ ਤੌਰ ਤੇ ਸਿੱਖੇ ਹੋਏ ਸਿਪਾਹੀ ਭੇਜੇ ਗਏ। ਰਾਮ ਰੋਣੀ ਵਿਚ ਘਿਰੇ ੯੦੦ ਦੇ ਕਰੀਬ ਸਿੰਘਾਂ ਨੂੰ

ਥਾਂ ਉੱਤੇ ਹੀ ਸਹੀਦ ਕਰ ਦਿੱਤਾ ਗਿਆ। ਸਾਰੇ ਪੰਜਾਬ ਵਿਚ ਥਾਂ ਥਾਂ ਚੌਕੀਆਂ ਨਿਯਤ ਕਰ ਕੇ ਲਾਹੌਰ ਮੁੜਿਆ ਤੇ ਖਵਾਜਾ ਮਿਰਜ਼ਾ ਨੂੰ ਸਿੱਖਾਂ ਵਿਰੁੱਧ ਭੇਜਿਆ। ਜਿੱਥੇ ਵੀ ਸਿੱਖ ਮਿਲਿਆ, ਉਸ ਪਕੜਿਆ, ਮਾਰਿਆ ਤੇ ਸਹੀਦ ਕਰ ਦਿੱਤਾ। ਮੁੰਗਲੀਆਂ ਨਾਲ ਸਿੱਖਾਂ ਦੇ ਸਿਰ ਭੱਟੇ ਗਏ। 'ਨਖਾਸ' ਵਾਲੀ ਥਾਂ ਰੋਜ਼ ਸੈਂਕੜੇ ਸਿੰਘ ਸਹੀਦ ਹੋਣ ਲੱਗੇ। ਅਦੀਨਾ ਬੇਗ਼ ਵੀ ਦੂਜੇ ਚੌਥੇ ਦਿਨ ੪੦, ੫੦ ਸਿੰਘਾਂ ਦੇ ਸਿਰ ਭੇਜ ਦੇਂਦਾ ਸੀ। ਅਦੀਨਾ ਬੇਗ਼ ਨੂੰ ਜਦ ੧੭੫੩ ਦੀ ਵੈਸਾਖੀ ਨਜ਼ਦੀਕ ਆਉਂਦੀ ਸੁਣੀ ਤੇ ਇਹ ਦੇਖ ਲਿਆ ਕਿ ਅੰਮ੍ਰਿਤਸਰ ਸਿੱਖ ਮੀਰ ਮਨੂੰ ਦੀ ਹੋਂਦ ਕਰ ਕੇ ਜੁੜ ਨਹੀਂ ਸਕਣਗੇ ਤਾਂ ਉਸ ਦਾ ਖਿਆਲ ਅਨੰਦਪੁਰ ਸਾਹਿਬ ਵੱਲ ਗਿਆ। ਸਿੱਖ ਅਨੰਦਪੁਰ ਵੈਸਾਖੀ ਨੂੰ ਜੁੜੇ। ਅਦੀਨਾ ਬੇਗ਼ ਨੇ ਅਚਾਨਕ ਹੀ ਹਮਲਾ ਕੀਤਾ ਤੇ ਕਈ ਸਿੰਘ ਸਹੀਦ ਹੋ ਗਏ ਪਰ ਸਿੰਘ ਕਈ ਵਾਰੀ ਅੱਖੀਂ ਦੇਖ ਚੁੱਕੇ ਸਨ। ਅਦੀਨਾ ਬੇਗ਼ ਵੀ ਸਿੰਘਾਂ ਨੂੰ ਮੁਕੰਮਲ ਤੌਰ ਉੱਤੇ ਮੁਕਾਉਣਾ ਆਪਣੀ ਪਾਲਿਸੀ ਦੇ ਉਲਟ ਗਿਣਦਾ ਸੀ, ਪਰ ਸਿੱਖਾਂ ਨੂੰ ਇਹ ਪਰਗਟ ਕਰਨਾ ਚਾਹੁੰਦਾ ਸੀ ਕਿ ਜੇ ਅਦੀਨਾ ਬੇਗ਼ ਸਖਤ ਹੋ ਜਾਏ ਤਾਂ ਕਾਫ਼ੀ ਨੁਕਸਾਨ ਪਹੁੰਚਾ ਸਕਦਾ ਹੈ। ਸਿੱਖਾਂ ਦੀ ਨਜ਼ਰ ਵਿਚ ਕੀਮਤ ਵਧਾਉਣ ਲਈ ਹੀ ਉਸ ਅਨੰਦਪੁਰ ਸਾਹਿਬ ਵੈਸਾਖੀ ਵਾਲੇ ਦਿਨ ਹਮਲਾ ਕੀਤਾ ਸੀ। ਅਦੀਨਾ ਬੇਗ਼ ਆਪਣੇ ਮੰਤਵ ਵਿਚ ਸਫਲ ਸੀ। ਲਾਹੌਰ ਤੋਂ ਇਨਾਮ ਵੀ ਲੈ ਲੈਂਦਾ ਸੀ ਤੇ ਸਿੱਖਾਂ ਨੂੰ ਖੁੱਲ੍ਹ ਵੀ ਦੇ ਦੇਂਦਾ ਸੀ। ਸਰਦਾਰ ਜੱਸਾ ਸਿੰਘ 'ਰਾਮਗੜੀਆ' ਨਾਲ ਤਾਂ ਉਸ ਫੇਰ ਇਕ ਕਿਸਮ ਦੀ ਸੰਧੀ ਵੀ ਕਰ ਲਈ ਸੀ।

ਜਦ ਚੁਣ ਚੁਣ ਕੇ ਨੌਜਵਾਨ, ਬਿਰਧ ਮਾਰੇ ਜਾ ਚੁੱਕੇ ਤਾਂ ਮੀਰ ਮਨੂੰ ਨੂੰ ਖੁਸ਼ ਕਰਨ ਲਈ ਸਿੱਖ ਬੱਚਿਆਂ, ਬੱਚੀਆਂ ਤੇ ਇਸਤਰੀਆਂ ਨੂੰ ਪਕੜ ਕੇ ਭੇਜਣਾ ਸ਼ੁਰੂ ਕੀਤਾ, ਇਹ ਉਹ ਹੀ ਸਮਾਂ ਹੈ ਜਦ ਸਿੱਖ ਮਾਤਾਵਾਂ ਨੇ ਸਵਾ ਸਵਾ ਮਣ ਦੇ ਪੀਸਣੇ ਪੀਸੇ ਤੇ ਬੱਚਿਆਂ ਦੇ ਟੋਟਿਆਂ ਦੇ ਹਾਰ ਗਲਾਂ ਵਿਚ ਪਵਾਏ ਪਰ ਸਿੱਖੀ ਨੂੰ ਆਂਚ ਨਾ ਆਉਣ ਦਿੱਤੀ।

ਮੀਰ ਮਨੂੰ ਸਫਲ ਨਾ ਹੋਇਆ—ਇਤਨੇ ਚੁਲਮ ਕਰਨ ਦੇ ਬਾਵਜੂਦ ਸਿੱਖਾਂ ਵਿਚ ਸਿੱਖੀ ਤੇ ਸਿੱਖੀ ਪਿਆਰ ਖਤਮ ਨਾ ਕੀਤਾ ਜਾ ਸਕਿਆ। ਸਿੱਖਾਂ ਦੀ ਸਿਪਿਰਟ ਸਗੋਂ ਵਧੀ। ਜਿਉਂ ਜਿਉਂ ਮਨੂੰ ਅੱਤਿਆਚਾਰ ਕਰਦਾ ਸਿੱਖ ਹੋਰ ਗੁਰੂ ਦੇ ਨੇੜੇ ਹੁੰਦੇ ਗਏ ਤੇ ਸਹੀਦਾਂ ਦਾ ਧਿਆਨ ਧਰ ਕੇ ਮੌਤ ਨੂੰ ਹੱਸ ਹੱਸ ਜੱਫੀ ਪਾਉਂਦੇ। ਸਿੱਖਾਂ ਕੋਈ ਸ਼ਿਕਵਾ, ਸ਼ਕਾਇਤ ਨਾ ਕੀਤੀ ਸਗੋਂ ਇਹ ਅਖਾਣ ਬਣਾ ਲਿਆ, "ਮਨੂੰ ਤਾਂ ਸਾਡੀ ਦਾਤਰੀ ਹੈ, ਅਸੀਂ ਮਨੂੰ ਦੇ ਸੌਂਦੇ ਹਾਂ, ਜਿਉਂ ਜਿਉਂ ਮਨੂੰ ਦੀ ਦਾਤਰੀ ਸਾਨੂੰ ਵੱਢਦੀ ਹੈ ਤਿਉਂ ਤਿਉਂ ਸੌਂਦਿਆਂ ਦੀ ਤਰ੍ਹਾਂ ਅਸੀਂ ਵੱਧ ਫੁੱਲ ਰਹੇ ਹਾਂ। (ਸੌਂਦਿਆਂ ਦਾ ਸੁਭਾ ਹੈ ਕਿ ਉਨ੍ਹਾਂ ਨੂੰ ਵੱਢ ਉਹ ਹੋਰ ਵਧ ਜਾਂਦੇ ਹਨ)।

"ਮਨੂੰ ਅਸੀਂ ਦੀ ਦਾਤਰੀ, ਅਸੀਂ ਮਨੂੰ ਦੇ ਸੌਂਦੇ।
ਜਿਉਂ ਜਿਉਂ ਮਨੂੰ ਵੱਢਦਾ ਅਸੀਂ ਦੂਣੇ ਚੌਣੇ ਹੋਏ।"

1. He succeeded admirably in his policy of running with the hare and hunting with the hound.

2. ਗਿਆਨੀ ਗਿਆਨ ਸਿੰਘ ਪੰਨਾ ੬੩੬—੬੩੭।

ਜਾਂ ਇਹ ਬੋਲਦੇ :

ਮੀਰ ਮਨੂੰ ਦੇ ਸੋਏ ।

ਉੱਤੋਂ ਉੱਤੋਂ ਲਾਹ ਪੜ੍ਹੇ, ਹੇਠੋਂ ਦੂਣੇ ਹੋਏ ।

ਸਿੱਖਾਂ ਨੂੰ ਆਪਣੀ ਅਰਦਾਸ ਦੇ ਸ਼ਬਦ, "ਜਹਾਂ ਜਹਾਂ ਗੁਰ ਖਾਲਸਾ ਜੀ ਸਾਹਿਬ ਤਹਾਂ ਤਹਾਂ ਰਛਿਆ ਰਿਆਇਤ" ਉਤਨਾਹ ਦੇ ਕੇ ਇਕ ਦੂਜੇ ਦਾ ਦਰਦ ਵੰਡਣ ਲਈ ਪ੍ਰੇਰਨਾ ਦਿੰਦੇ ਸਨ। 'ਮਰਨੇ ਕਾ ਚਾਅ' ਸਿੱਖ ਰਗਾਂ ਵਿਚ ਉਛਾਲੇ ਮਾਰਦਾ ਰਹਿੰਦਾ। 'ਸ੍ਰੀ ਅੰਮ੍ਰਿਤਸਰ ਦੇ ਦਰਸ਼ਨ ਇਸ਼ਨਾਨ' ਲਈ ਪਹਿਰਿਆਂ ਦੇ ਬਾਵਜੂਦ ਸਿੱਖ ਪੁੱਜਦੇ। ਭਾਵੇਂ ਥਾਂ ਹੀ ਸ਼ਹੀਦ ਹੋ ਜਾਂਦੇ। ਪਰਾਣਾ ਅਖਾਣ ਹੈ 'ਪਾਪੀ ਕੇ ਮਾਰਨੇ ਕੋ ਪਾਪ ਮਹਾਬਲੀ ਹੈ'। ਪਾਪ ਹੀ ਮਹਾਬਲੀ ਮੌਤ ਦਾ ਰੂਪ ਸਹਾਰ ਕੇ ਪਾਪੀ ਨੂੰ ਮਾਰਨ ਆ ਜਾਂਦਾ ਹੈ। ਮੀਰ ਮਨੂੰ ਸਿੱਖਾਂ ਦੇ ਸਿਰਾਂ ਦਾ ਸ਼ਿਕਾਰ ਕਰਨ ਲਈ ਮਲਕਪੁਰ ਕੈਂਪ ਲਗਾਈ ਬੈਠਾ ਸੀ ਕਿ ਘੋੜੇ ਤੇ ਸਵਾਰ ਹੋ ਕੇ ਸਿੱਖਾਂ ਮਗਰ ਭਜਿਆ। ਇਤਨੇ ਨੂੰ ਇਕ ਇੱਲ ਘੋੜੇ ਨੂੰ ਛੋਹਦੀ ਨੱਸ ਗਈ। ਘੋੜਾ ਅਥਰਾ ਹੋ ਗਿਆ। ਮੀਰ ਮਨੂੰ ਘੋੜੇ ਤੋਂ ਡਿੱਗ ਪਿਆ ਪਰ ਪੈਰ ਰਕਾਬ ਵਿਚ ਅੜ ਗਿਆ। ਘੋੜਾ ਮੀਰ ਮਨੂੰ ਨੂੰ ਘਸੀਟੀ ਤੁਰੀ ਜਾ ਰਹਿਆ ਸੀ ਤੇ ਘਸੀਟਦੇ ਘਸੀਟਦੇ ਹੀ ੪ ਨਵੰਬਰ ੧੭੫੩ ਨੂੰ ਉਸ ਦੀ ਮੌਤ ਹੋ ਗਈ।

ਮੀਰ ਮਨੂੰ—ਮੀਰ ਮਨੂੰ ਵਜ਼ੀਰ ਕਮਰ-ਉੱਦੀਨ ਦਾ ਪੁੱਤਰ ਸੀ। ਜ਼ਕਰੀਆ ਖਾਨ ਦੇ ਪੁੱਤਰਾਂ ਦੇ ਝਗੜੇ ਵੇਲੇ ਸ਼ਾਹ ਆਲਮ ਨੇ ਵਜ਼ੀਰ ਕਮਰਦੀਨ ਨੂੰ ਨਾਮ ਮਾਤ੍ਰ ਪੰਜਾਬ ਦਾ ਗਵਰਨਰ ਬਣਾ ਦਿੱਤਾ ਸੀ। ਵਜ਼ੀਰ ਕਮਰਦੀਨ ਸਰਹੰਦ ਦੀ ਜੰਗ ਵਿਚ ਮਾਰਿਆ ਗਿਆ। ਮੀਰ ਮਨੂੰ ਨੇ ਅਬਦਾਲੀ ਦਾ ਟਾਕਰਾ ਜਾਰੀ ਰੱਖਿਆ ਅਤੇ ਜਿੱਤ ਪ੍ਰਾਪਤ ਕੀਤੀ। ਉਹ ਲਾਹੌਰ ਦਾ ਗਵਰਨਰ ੧੭੪੯ ਵਿਚ ਬਾਪਿਆ ਗਿਆ। ਜਦ ਅਬਦਾਲੀ ਨੇ ਦੂਜੀ ਵਾਰੀ ੧੭੫੦ ਵਿਚ ਹਮਲਾ ਕੀਤਾ ਤਾਂ ਇਸ ਨੇ ਅਬਦਾਲੀ ਨਾਲ ਬਣਾ ਲਈ। ਅਬਦਾਲੀ ਨੇ ਵੀ ਮੀਰ ਮਨੂੰ ਵਿਚ ਆਪਣਾ ਦੇਰ ਦਾ ਸੁਪਨਾ ਪੂਰਾ ਹੁੰਦਾ ਦੇਖਿਆ। ਤੀਜੇ ਹਮਲੇ ਵੇਲੇ ਜਦ ਮੀਰ ਮਨੂੰ ਰਾਤੋ ਰਾਤ ਅਬਦਾਲੀ ਦੇ ਕੈਂਪ ਵਿਚ ਚਲਾ

1. ਭਾਈ ਰਤਨ ਸਿੰਘ—ਪੰਨਾ ੩੪੧—੪੨।

2. ਤਹਿਮਾਸ ਖਾਨ ਨੇ ਬਿਲਕੁਲ ਹੀ ਹੋਰ ਕਹਾਣੀ ਦਿੱਤੀ ਹੈ। ਉਸ ਦਾ ਕਹਿਣਾ ਹੈ ਕਿ ਮੀਰ ਮਨੂੰ ਪਾਖਾਨੇ ਗਿਆ ਤੇ ਪਾਖਾਨਾ ਨਾ ਆਇਆ, ਇਸ ਤਰ੍ਹਾਂ ਉਸ ਦੀ ਤਕਲੀਫ਼ ਵਧੀ ਤੇ ਮੌਤ ਹੋ ਗਈ, ਪਰ ਇਹ ਠੀਕ ਨਹੀਂ। ਜੇ ਇਬਰਤ ਨਾਮਾ, ਤਾਰੀਖੇ ਅਹਿਮਦਸ਼ਾਹੀ ਅਤੇ ਸਿੱਖ ਇਤਿਹਾਸਕਾਰਾਂ ਲਿਖਿਆ ਹੈ ਉਹ ਠੀਕ ਲੱਗਦਾ ਹੈ। ਮੀਰ ਮਨੂੰ ਸਿੱਖਾਂ ਦੇ ਸਿਰਾਂ ਦੇ ਸ਼ਿਕਾਰ ਉਤੇ ਚੜ੍ਹਿਆ ਸੀ। 'ਪੋਥੀ ਤਾਰੀਖੇ ਸਿੰਘਾਂ' ਨੇ ਘੋੜੇ ਦੇ ਅਥਰੇ ਹੋਣ ਦਾ ਕਾਰਨ ਗੰਨਿਆਂ ਦੇ ਖੇਤ ਵਿਚੋਂ ਡਾਇਰ ਦੀ ਆਵਾਜ਼ ਲਿਖਿਆ ਸੀ।

ਗਿਆ ਤਾਂ ਉਸ ਨੇ ਜੁਰਅਤ ਦੀ ਸਲਾਘਾ ਕੀਤੀ। ਉਨ੍ਹਾਂ ਦੋਵਾਂ ਦੀ ਹੋਈ ਗਲ ਬਾਤ^੧ ਨੇ ਤਾਂ ਹੋਰ ਵੀ ਚੰਗਾ ਅਸਰ ਅਬਦਾਲੀ ਉਤੇ ਪਾਇਆ। ਅਬਦਾਲੀ ਨੇ 'ਫਰਜ਼ੰਦ ਖਾਨ ਬਹਾਦਰ' ਦਾ ਖਤਾਬ ਦੇ ਕੇ ਗਵਰਨਰ ਬਣਾ ਦਿੱਤਾ। ਮੀਰ ਮਨੂ ਅਰੰਭ ਵਿਚ ਸਿੱਖਾਂ ਨਾਲ ਵਿਗਾੜਨੀ ਠੀਕ ਨਹੀਂ ਸੀ ਸਮਝਦਾ। ਦਿੱਲੀ ਦਾ ਡਰ, ਸ਼ਾਹਨਵਾਜ਼ ਖਾਨ ਦੀ ਬਗ਼ਾਵਤ, ਅਬਦਾਲੀ ਦੇ ਹਮਲੇ ਅਤੇ ਦੀਵਾਨ ਕੌੜਾ ਮੱਲ ਦੀਆਂ ਸਲਾਹਾਂ ਉਸ ਨੂੰ ਸਿੱਖਾਂ ਨਾਲ ਵਿਗਾੜਨ ਤੋਂ ਰੋਕਦੀਆਂ ਰਹੀਆਂ। ਜਦ ਦਿੱਲੀ ਤੇ ਕਾਬਲ ਵਲੋਂ ਸੁਰੱਖਿਅਤ ਹੋ ਗਿਆ ਤਾਂ ੧੦ ਮਹੀਨੇ ਸਿੱਖਾਂ ਉਤੇ ਉਹ ਅਤਿਆਚਾਰ ਕੀਤੇ ਜਿਨ੍ਹਾਂ ਦੀ ਯਾਦ ਅਜੇ ਵੀ ਸਿੱਖਾਂ ਦੇ ਮਨਾਂ ਵਿਚ ਤਾਜ਼ਾ ਹੈ। ਬੁੱਲੇ ਸ਼ਾਹ ਨੇ ਵੀ ਲਿਖਿਆ :

“ਦਰ ਖੁੱਲ੍ਹਾ ਹੈ ਹਸਰ ਆਜ਼ਾਬ ਦਾ।

ਬੁਰਾ ਹਾਲ ਹੋਇਆ ਪੰਜਾਬ ਦਾ।”

ਮੀਰ ਮਨੂ ਨੇ ਸਿੱਖੀ ਨੂੰ ਖਤਮ ਕਰਨ ਲਈ ਜੋ ਉਪਾ ਕੀਤੇ ਉਹ ਹੀ ਬਾਹਦ ਵਿਚ ਉਸ ਦੇ ਰਾਜ ਦੇ ਵੰਗੀ ਬਣੇ। ਵੱਡੀ ਫੌਜ ਸਾਂਭਣੀ ਮੁਸ਼ਕਲ ਹੋ ਗਈ। ਖਜ਼ਾਨਾ ਖਾਲੀ ਹੋ ਗਿਆ। ਸਿੱਖਾਂ ਦੇ ਜੱਥੇ ਵੱਧਣ ਲੱਗੇ ਤੇ ਅਗਾਂਹ-ਵਧੂ ਨੌਜਵਾਨ ਜਥਿਆਂ ਵਿਚ ਸ਼ਾਮਲ ਹੋਣ ਲੱਗੇ। ਸਰ ਜੁਗਿੰਦਰ ਸਿੰਘ ਨੇ ਠੀਕ ਲਿਆ ਹੈ ਕਿ ਇਨਕਲਾਬ ਕਦੀ ਪਿੱਛੇ ਨਹੀਂ ਮੁੜਿਆ ਕਰਦੇ ਤੇ ਫਿਰ ਜੋ ਕੋਮਾਂ ਮਰਨਾ ਜਾਣਦੀਆਂ ਹਨ ਉਹ ਗ਼ੁਲਾਮ ਕਦੇ ਨਹੀਂ ਰਹਿੰਦੀਆਂ। ਨੌਜਵਾਨਾਂ ਨੇ ਸਮਝ ਲਿਆ ਕਿ ਜੇ ਕੋਈ ਉਨ੍ਹਾਂ ਨੂੰ ਚੁਲਮਾਂ ਤੋਂ ਨਜ਼ਾਤ ਦਿਵਾ ਸਕਦਾ ਹੈ ਤਾਂ ਉਹ ਸਿੱਖਾਂ ਦੀ ਜਥੇਬੰਦੀ ਹੈ। ਸੋ ਉਹ ਲੋਕੀਂ ਜੋ ਲਿਤਾੜੇ ਜਾ ਰਹੇ ਸਨ, ਬੇਦੋਸ਼ੇ ਮਾਰੇ ਜਾ ਰਹੇ ਹਨ, ਅਗਾਂਹ ਵਧੇ ਤੇ ਜਥੇਬੰਦੀ ਵਿਚ ਸ਼ਾਮਲ ਹੋਏ। ਮੀਰ ਮਨੂ ਇਕ ਹੌਸਲੇ ਵਾਲਾ, ਮੌਕਾ ਸੰਭਾਲੂ, ਖਤਰਿਆਂ ਤੋਂ ਨਾ ਝਕਣ ਵਾਲਾ ਤੇ ਖੁਦਮੁਖਤਿਆਰ ਪੁਰਸ਼ ਸੀ। ਜੇ ਅਬਦਾਲੀ ਜਹਿਆ ਹਿੰਦੁਸਤਾਨ, ਈਰਾਨ, ਤੁਰਾਨ ਵਿਚ ਕੋਈ ਪੁਰਸ਼ ਨਹੀਂ ਸੀ ਤਾਂ ਮੀਰ ਮਨੂ ਵਰਗਾ ਹਿੰਦੁਸਤਾਨ ਵਿਚ ਨਹੀਂ ਸੀ।

ਮੀਰ ਮਨੂ ਉਪ੍ਰੰਤ—ਮੀਰ ਮਨੂ ਦੀ ਮੌਤ ਦੀ ਖਬਰ ਸੁਣਦੇ ਸਾਰ ਹੀ ਦਿੱਲੀ ਦੇ

1. ਅਹਿਮਦਸ਼ਾਹ :—“ਤੂੰ ਪਹਿਲਾਂ ਈਨ ਮੰਨਣ ਕਿਉਂ ਨਾ ਆਇਆ?”

ਮੀਰ ਮਨੂ :—“ਕਿਉਂ ਜੇ ਮੈਂ ਦੋਰ ਕਿਸੇ ਦਾ ਸਾਂ।”

ਅਹਿਮਦਸ਼ਾਹ :—“ਉਹ ਮਾਲਕ ਤੇਰੀ ਮਦਦ ਉਤੇ ਕਿਉਂ ਨਾ ਆਇਆ?”

ਮੀਰ ਮਨੂ :—“ਉਹ ਮੈਨੂੰ ਕਾਫ਼ੀ ਤਾਕਤਵਰ ਸਮਝਦਾ ਸੀ ਕਿ ਮੈਂ ਆਪਣੀ ਰੱਖਿਆ ਕਰਨ ਜੋਗਾ ਹਾਂ।”

ਅਹਿਮਦਸ਼ਾਹ :—“ਜੇ ਮੈਂ ਤੇਰੇ ਹੱਥ ਆ ਜਾਂਦਾ ਤਾਂ ਤੂੰ ਕੀ ਕਰਦਾ?”

ਮੀਰ ਮਨੂ :—“ਮੈਂ ਤੁਹਾਡਾ ਸ਼ਿਰ ਵੱਢ ਕੇ ਦਿੱਲੀ ਆਪਣੇ ਮਾਲਕਾਂ ਨੂੰ ਭੇਜ ਦਿੰਦਾ?”

ਅਹਿਮਦਸ਼ਾਹ :—“ਹੁਣ ਜਦ ਤੂੰ ਮੇਰੇ ਰਹਿਮ ਉਤੇ ਹੈਂ, ਮੇਰੇ ਕੋਲੋਂ ਕੀ ਆਸ ਰੱਖਦਾ ਹੈਂ।”

ਮੀਰ ਮਨੂ :—“ਜੇ ਤੁਸੀਂ ਵਪਾਰੀ ਹੋ-ਤਾਂ ਮੈਨੂੰ ਵੇਚ ਦਿਓ, ਜੇ ਕਸ਼ਾਈ ਹੋ ਤਾਂ ਮਾਰ ਦਿਓ, ਪਰ ਜੇ ਸ਼ਾਹ ਹੋ ਤਾਂ ਖਿਆ ਕਰ ਦਿਓ।”

ਅਹਿਮਦਸ਼ਾਹ :—“ਖਲ੍ਹ ਰਹਿਮ ਕਰੋ, ਤੈਨੂੰ ਮੁਆਫ਼ ਕੀਤਾ।”

2. The rise of Sikh Power : Dr. Sinha.

ਅਹਿਮਦਸ਼ਾਹ ਨੇ ਆਪਣੇ ਪੁੱਤ੍ਰ ਮੁਹੰਮਦ ਸ਼ਾਹ ਨੂੰ ਜੋ ਤੇ ਸਾਲਾਂ ਦਾ ਸੀ ਗਵਰਨਰ ਬਾਪ ਦਿੱਤਾ ਅਤੇ ਡਿਪਟੀ ਗਵਰਨਰ ਮੀਰ ਮਨੂ ਦੇ ਦੋ ਸਾਲਾਂ ਪੁੱਤ੍ਰ ਮੁਹੰਮਦ ਅਮੀਨ ਖਾਨ ਨੂੰ ਬਣਾਇਆ। ਇਹ ਖੇਲ ਕੁਝ ਦਿਨ ਹੀ ਰਹਿ ਸਕਿਆ ਤੇ ਮੀਰ ਮਨੂ ਦੇ ਭਰਾ ਮੀਰ ਨਿਜ਼ਾਮ ਉਦਦੀਨ ਨੂੰ ਨਵੰਬਰ ੧੭ ਨੂੰ ਗਵਰਨਰ ਬਾਪ ਦਿੱਤਾ। ਨਿਜ਼ਾਮ ਉਦਦੀਨ ਦੇ ਉਥੇ ਨਾ ਹੋਣ ਕਰਕੇ ਮੀਰ ਮੋਮਨ ਖਾਨ ਕਸੂਰ ਦੇ ਹੱਥ ਸਾਰੀ ਤਾਕਤ ਆ ਗਈ। ਭਿਖਾਰੀ ਖਾਨ ਵੀ ਮੋਮਨ ਖਾਨ ਦੇ ਨਾਲ ਹੀ ਮਿਲ ਕੇ ਰਾਜ ਪ੍ਰਬੰਧ ਚਲਾਉਣ ਲੱਗਾ। ਭਿਖਾਰੀ ਖਾਨ ਰੋਜ਼-ਉਦ-ਦਓਲਾ, ਤੁੰਗਬਾਜ਼ ਖਾਨ ਜੋ ਮੁਹੰਮਦ ਸ਼ਾਹ ਦਾ ਇਕ ਪਤਵੰਤਾ ਸਰਦਾਰ ਸੀ, ਦਾ ਪੁੱਤਰ ਸੀ। ਉਹ ਸਯਦ ਭੀਖਣ ਦੇ ਮੁਰੀਦਾਂ ਵਿਚੋਂ ਸੀ ਤੇ ਭਿਖਾਰੀ ਖਾਨ ਦਾ ਨਾਂ ਸਯਦ ਭੀਖਣ ਕਰਕੇ ਰਖਿਆ ਹੋਇਆ ਸੀ। ਜਲੰਧਰ ਦਾ ਫ਼ੌਜਦਾਰ ਅਦੀਨਾ ਬੇਗ ਨੂੰ ਬਣਾਇਆ ਗਿਆ। ਅਹਿਮਦਸ਼ਾਹ ਅਥਵਾਲੀ ਨੇ ਅਮੀਨ ਖਾਨ ਨੂੰ ਗਵਰਨਰ ਮੰਨ ਕੇ ਬਾਕੀ ਸਾਰੇ ਇੰਤਜ਼ਾਮ ਮੰਨ ਲਏ। ਅਮੀਨ ਖਾਨ, ਮਈ ੧੭੫੪ ਵਿਚ ਮਰ ਗਿਆ ਤੇ ਸਾਰੀ ਤਾਕਤ 'ਮੁਰਾਦ ਬੇਗਮ' ਦੇ ਹੱਥ ਆ ਗਈ। ਮੁਰਾਦ ਬੇਗਮ ਨੂੰ 'ਮੁਗਲਾਨੀ ਬੇਗਮ' ਵੀ ਕਹਿਆ ਜਾਂਦਾ ਹੈ। ਉਹ ਇਕ ਨੀਤੀਵਾਨ ਤੇ ਚਾਲਾਕ ਔਰਤ ਸੀ। ਅਹਿਮਦਸ਼ਾਹ ਨੇ ਉਸ ਨੂੰ 'ਆਪਣੀ ਬੇਟੀ' ਕਹਿ ਕੇ ਵੀ ਸਤਿਕਾਰਿਆ ਸੀ। ਇਸੇ ਦੌਰਾਨ ਵਿਚ ਦਿੱਲੀ ਦਾ ਬਾਦਸ਼ਾਹ ਅਹਿਮਦਸ਼ਾਹ ਮਰ ਗਿਆ ਤੇ ਆਲਮਗੀਰ ਦੂਜਾ ਬਾਦਸ਼ਾਹ ਬਣਿਆ। ਮੀਰ ਮੋਮਨ ਖਾਨ ਨੂੰ ਉਸ ਲਾਹੌਰ ਦਾ ਗਵਰਨਰ ਬਣਾ ਦਿੱਤਾ। ਪਰ ਮੁਗਲਾਨੀ ਬੇਗਮ ਨੇ ਹਕੂਮਤ ਉਸ ਦੇ ਹਵਾਲੇ ਨ ਕੀਤੀ। ਲਾਹੌਰ ਵਿਚ ਹੁਣ ਇਸ ਤਰ੍ਹਾਂ ਹੁੰਦਾ ਕਿ ਸਵੇਰੇ ਅਹਿਲਕਾਰ ਮੀਰ ਮੋਮਨ ਖਾਨ ਪਾਸ ਜਾਂਦੇ ਤੇ ਫਿਰ ਦੁਪਹਿਰ ਮੁਗਲਾਨੀ ਬੇਗਮ ਪਾਸ। ਉਹ 'ਮਹਲਾ' ਵਿਚੋਂ ਆਪਣੇ ਖਾਸ ਮਸ਼ੀਰਾਂ, ਮੀਆਂ ਖੁਸ਼ ਫ਼ਹਮ, ਮੀਆਂ ਅਰਜ਼ ਮੰਦ ਤੇ ਮੀਆਂ ਮਹਾਬਤ ਮੁਮਤਾਜ਼ ਰਾਹੀਂ ਹੁਕਮ ਭੇਜਦੀ ਤੇ ਤਿੰਨਾਂ ਦਾ ਏਕਾ ਨ ਹੋਣ ਕਰਕੇ ਮੁਗਲਾਨੀ ਦੇ ਹੁਕਮ ਉਲਟ ਪੁਲਟ ਹੋ ਜਾਂਦੇ। 'ਮੁਗਲਾਨੀ ਬੇਗਮ' ਦੇ ਚਲਨ ਬਾਰੇ ਕਈ ਗੱਲਾਂ ਪਰਚਲਤ ਹੋ ਗਈਆਂ। ਉਸ ਨੇ ਆਪਣੇ ਕਰਦਾਰ ਨਾਲ ਕਈ ਵਫ਼ਾਦਾਰ ਜਰਨੈਲਾਂ ਤੇ ਸਿਪਾਹੀਆਂ ਨੂੰ ਬਾਗ਼ੀ ਬਣਾ ਦਿੱਤਾ। ਉਹ ਗ਼ਲਤ ਆਦਮੀਆਂ ਦੀ ਮਦਦ ਕਰਦੀ ਤੇ ਨਾ-ਤਜਰਬੇਕਾਰ ਸ਼ੱਕੀ ਪੁਰਸ਼ਾਂ ਨੂੰ ਸ਼ਕਤੀ ਸੌਂਪ ਰਹੀ ਸੀ। ਭਿਖਾਰੀ ਖਾਨ ਨੇ ਬਗ਼ਾਵਤ ਦਾ ਝੰਡਾ ਵੀ ਖੜਾ ਕਰ ਦਿੱਤਾ ਪਰ ਉਸ ਦੀ ਬਗ਼ਾਵਤ ਸਫਲ ਨਾ ਹੋ ਸਕੀ। ਉਸ ਨੂੰ ਕਮਰੇ ਵਿਚ ਬੰਦ ਕਰਕੇ ਮੁਗਲਾਨੀ ਬੇਗਮ ਨੇ ਜੁੱਤੀਆਂ ਤੇ ਇੱਟਾਂ ਨਾਲ ਮਰਵਾ ਦਿੱਤਾ। ਭਿਖਾਰੀ ਖਾਨ ਸਿੱਖਾਂ ਨਾਲ ਦੋਸਤੀ ਬਨਾਉਣ ਦੇ ਹੱਕ ਵਿਚ ਸੀ। ਮੁਗਲਾਨੀ ਬੇਗਮ ਵਿਰੁੱਧ ਉਸ ਸਿੱਖਾਂ ਨੂੰ ਹਥਿਆਰ ਵੀ ਦਿੱਤੇ ਤੇ ਉਹ ਇਹ ਵੀ ਖਿਆਲ ਬਣਾਈ ਬੈਠਾ ਸੀ ਕਿ ਸਿੱਖਾਂ ਦੀ ਮਦਦ ਨਾਲ ਦਿੱਲੀ ਨੂੰ ਵੀ ਸਜ਼ਾ ਦਿੱਤੀ ਜਾ ਸਕਦੀ ਹੈ। ਦਿੱਲੀ ਨੇ ਮੋਮਨ ਖਾਨ ਨੂੰ ਗਵਰਨਰ ਬਾਪਣ ਵੇਲੇ ਭਿਖਾਰੀ ਖਾਨ ਦਾ ਖਿਆਲ ਨਹੀਂ ਸੀ ਰਖਿਆ। ਉਸ ਦੇ ਸਿੱਖ ਫ਼ੌਜਾਂ ਨਾਲ ਗਠ-ਜੋੜ ਕਾਰਨ ਉਸ ਦੇ ਹਮ-ਮਜ਼ਹਬ ਖ਼ਿਲਾਫ਼ ਹੋ ਗਏ। ਇਸੇ ਦੌਰਾਨ ਹੀ ਭਿਖਾਰੀ ਖਾਨ ਗ੍ਰਿਫ਼ਤਾਰ ਹੋਇਆ ਤੇ ਉਸ ਦਾ ਅੰਤ ਹੋ ਗਿਆ।

ਲਾਹੌਰ ਵਿਚ ਪਾਟੋ ਧਾੜ—ਐਮਨਾਬਾਦ ਦੇ ਖਵਾਜਾ ਮਿਰਜ਼ਾ ਜਾਨ ਨੇ ਇਸ ਪਾਟੋਧਾੜ ਵਿਚ ਲਾਹੌਰ ਉੱਤੇ ਕਬਜ਼ਾ ਕਰ ਲਿਆ ਤੇ ਮੁਗਲਾਨੀ ਬੇਗਮ ਨੂੰ ਜੇਲ੍ਹ ਵਿਚ

ਪਾ ਦਿੱਤਾ। ਮੁਗਲਾਨੀ ਨੇ ਆਪਣੇ 'ਮਾਮੇ' ਖਵਾਜਾ ਉਬੈਦ-ਉਲਾ-ਖਾਨ ਨੂੰ ਅਬਦਾਲੀ ਕੋਲ ਭੇਜਿਆ ਅਤੇ ਵਾਸਤਾ ਪਾਇਆ। ਅਬਦਾਲੀ ਨੇ ਜਹਾਨ ਖਾਨ ਦੇ ਭਰਾ ਅਮਾਨ ਖਾਨ ਨੂੰ ਫੌਜ ਦੇ ਕੇ ਭੇਜਿਆ। ਖਵਾਜਾ ਮਿਰਜ਼ਾ ਜਾਨ ਨੂੰ ਗ੍ਰਿਫਤਾਰ ਕੀਤਾ ਤੇ ਮੁਗਲਾਨੀ ਬੇਗਮ ਨੂੰ ਹਕੂਮਤ ਸੌਂਪ ਕੇ ਉਬੈਦ-ਉਲਾ-ਖਾਨ ਨੂੰ ਡਿਪਟੀ ਬਣਾਇਆ। ਉਬੈਦ-ਉਲਾ-ਖਾਨ ਨੇ ਅਮਾਨ ਦਾ ਪਾਸਾ ਮੋੜਨ ਉਤੇ ਹੀ ਮੁਗਲਾਨੀ ਬੇਗਮ ਨੂੰ ਗ੍ਰਿਫਤਾਰ ਕੀਤਾ। ਉਬੈਦ-ਉਲਾ-ਖਾਨ ਵੀ ਬਹੁਤੀ ਦੇਰ ਕਾਇਮ ਨਾ ਰਹਿ ਸਕਿਆ। ਉਸ ਨੇ ਪਰਜਾ ਉੱਤੇ ਬੁਲਮ ਕੀਤੇ। ਇਤਨੇ ਅਤਿਆਚਾਰ ਕਿ ਲਾਹੌਰ ਦੇ ਵਸਨੀਕ ਇਹ ਹੀ ਬੋਲਦੇ :

“ਹਕੂਮਤ ਅਬੈ-ਦੁੱਲਾ।

ਨ ਰਹੀ ਚੱਕੀ, ਨ ਰਹਿਆ ਚੁੱਲ੍ਹਾ।”

ਮੁਗਲਾਨੀ ਬੇਗਮ ਵੀ ਚੁੱਪ ਕਿਥੋਂ ਰਹਿਣ ਵਾਲੀ ਸੀ, ਉਸ ਨੇ ਦਿੱਲੀ ਦੇ ਵਜ਼ੀਰ ਗਾਜ਼ੀ-ਉਦ-ਦੀਨ ਨੂੰ ਲਿਖਿਆ ਕਿ ਉਸ ਨੂੰ ਆਪਣੇ 'ਮਾਮੇ' ਦੇ ਪੰਜੇ ਵਿਚੋਂ ਫੁਡਾਏ। ਭੱਲੇ ਵਿਚ ਆਪਣੀ ਬੇਟੀ 'ਉਮਦਾ ਬੇਗਮ' ਦੇਣ ਦਾ ਯਕੀਨ ਦਿਲਵਾਇਆ। ਉਬੈਦੁਲਾ ਨੂੰ ਵਜ਼ੀਰ ਨੇ ਭਜਾਇਆ ਪਰ ਉਸ ਨੂੰ ਦਸਿਆ ਗਿਆ ਕਿ ਸਾਰੀ ਬੀਮਾਰੀ ਦੀ ਜੜ੍ਹ ਇਹ ਔਰਤ ਹੀ ਹੈ। ਸੋ ਉਸ ਨੂੰ ਗ੍ਰਿਫਤਾਰ ਕਰਕੇ ਪਹਿਲਾਂ ਮੌਮਨ ਖਾਨ ਗਵਰਨਰ ਤੇ ਫਿਰ ਅਦੀਨਾ ਬੇਗ ਆਪ੍ਰੰ ਬਣਿਆ ਪਰ ਅਦੀਨਾ ਬੇਗ ਨੇ ਜਲੰਧਰ ਰਹਿਣਾ ਹੀ ਠੀਕ ਸਮਝ ਕੇ ਜਮੀਲ-ਉਲਦ-ਦੀਨ ਨੂੰ ਲਾਹੌਰ ਦਾ ਇੰਚਾਰਜ ਬਣਾ ਦਿੱਤਾ। ਉਬੈਦ-ਉਲਾ-ਖਾਨ ਨੇ ਕਾਬਲ ਜਾ ਕੇ ਸਾਰੀ ਦਸ਼ਾ ਦਸੀ ਤੇ ਮੁਗਲਾਨੀ ਬੇਗਮ ਦਾ ਫਿਰ ਗ੍ਰਿਫਤਾਰ ਹੋਣਾ ਤੇ ਭੈੜੀ ਹਾਲਤ ਦਸ ਕੇ ਅਬਦਾਲੀ ਨੂੰ ਹਮਲਾ ਕਰਨ ਲਈ ਕਹਿਆ। ਮੁਗਲਾਨੀ ਨੇ ਵੀ ਦੁਖ ਭਰੇ ਕੀਰਨੇ ਪਾਏ। ਜੰਗਬਾਜ਼ ਖਾਨ ਤੇ ਖਵਾਜਾ ਮਿਰਜ਼ਾ ਜਾਨ ਨੂੰ ਅਬਦਾਲੀ ਨੇ ਭੇਜਿਆ। ਨਵੰਬਰ ੨੪, ੧੭੫੬ ਨੂੰ ਲਾਹੌਰ ਕਬਜ਼ੇ ਵਿਚ ਆਇਆ। ਜਮੀਲ-ਉਲਦ-ਦੀਨ ਨਸ ਗਿਆ ਅਤੇ ਫਿਰ ਖਵਾਜਾ ਉਬੈਦੁਲਾ ਤੇ ਖਵਾਜਾ ਮਿਰਜ਼ਾ ਜਾਨ ਐਮਨਾਬਾਦ ਡਿਪਟੀ ਗਵਰਨਰ ਬਣਿਆ।

ਸਿਰਫ਼ ਲਾਹੌਰ ਵਿਚ ਹੀ ਨਹੀਂ ਸੀ ਸਗੋਂ ਸਾਰੇ ਪੰਜਾਬ ਵਿਚ ਹੀ ਲਾ-ਕਾਨੂੰਨੀ ਤੇ ਭਗਦੜ ਮਚੀ ਹੋਈ ਸੀ। ਹਰ ਫੌਜਦਾਰ ਤੇ ਚੌਧਰੀ ਲਾਹੌਰ ਨੂੰ ਦਿਲਿਆਂ ਦੇਖ ਕੇ ਆਪਣਾ ਰਾਜ ਬਣਾ ਰਹਿਆ ਸੀ। ਅਦੀਨਾ ਬੇਗ ਬਹੁਤ ਵੱਡੀ ਖੇਡ, ਖੇਡ ਰਹਿਆ ਸੀ। ਜਲੰਧਰ ਵਿਚ, ਅਲਾਵਲਪੁਰ ਦੇ ਅਫ਼ਗਾਨ, ਤਲਵਨ ਦੇ ਰਾਜਪੂਤ ਆਪਣੇ ਲਈ ਇਲਾਕੇ ਵਲ ਰਹੇ ਸਨ। ਬਟਾਲਾ ਦੇ ਰੰਧਾਵੇ ਅਤੇ ਕਸੂਰ ਦੇ ਅਫ਼ਗਾਨ ਬਾਰੀ ਦੁਆਬ ਵਿਚ ਤਾਕਤ ਪਕੜ ਰਹੇ ਸਨ। ਬਾਜਵੇ, ਰਚਨਾ ਦੁਆਬ ਵਿਚ ਤੇ ਬਰਾਇਚ ਚੜ੍ਹ ਵਿਚ ਕਿਲ੍ਹੇ ਬਣਾ ਤੇ ਪਿੰਡ ਲੁਟ ਰਹੇ ਸਨ। ਟਿਵਾਨੇ ਤੇ ਗਖੜ, ਜਿਹਲਮ ਤੇ ਸਿੰਧ ਵਿਚ ਚੌਰ ਪਕੜ ਰਹੇ ਸਨ। ਲਾਹੌਰ ਦੀ ਹਕੂਮਤ ਦਾ ਰਾਜ ਲਾਹੌਰ ਜ਼ਿਲ੍ਹੇ ਤਕ ਹੀ ਸੀਮਤ ਸੀ। ਖਾਜ਼ਾਨਾ ਖਾਲੀ ਸੀ ਤੇ ਨਿਤ ਦੇ ਕੰਮ ਅਦੀਨਾ ਬੇਗ ਦੇ ਖਰਚੇ ਨਾਲ ਹੀ ਚਲ ਰਹੇ ਸਨ।

ਅਬਦਾਲੀ ਦਾ ਚੌਥਾ ਹਮਲਾ—ਇਸ ਖਲਬਲੀ ਨੂੰ ਨਾ ਮੁਕਦਾ ਦੇਖ ਕੇ ਅਬਦਾਲੀ ਨੇ ਚੌਥਾ ਹਮਲਾ ਕਰਨ ਦਾ ਮਨ ਬਣਾ ਲਿਆ। ਮੁਗਲਾਨੀ ਬੇਗਮ ਅਜੇ ਵੀ

ਲਿਖੀ ਚਲੀ ਜਾ ਰਹੀ ਸੀ ਕਿ ਉਹ ਬਹੁਤ ਪਸਾਬ ਆਵੇ।¹ ਨਾਲ ਹੀ ਨਜ਼ੀਬ ਖਾਨ ਰਹੱਲਾ ਸਰਦਾਰ ਨੇ ਵੀ ਹਿੰਦੁਸਤਾਨ ਆਉਣ ਲਈ ਲਿਖਿਆ ਤੇ ਸਭ ਤੋਂ ਵੱਧ ਆਲਮਗੀਰ ਦੂਜੇ ਨੇ ਵੀ ਇਸ ਪਰਕਾਰ ਦੇ ਸੁਨੇਹੇ ਘਲੇ, ਇਹ ਹਮਲਾ ਨਵੰਬਰ ੧੭੫੬ ਵਿਚ ਕੀਤਾ ਗਿਆ। ਲਾਹੌਰ ਵਿਚ ਅਬਦਾਲੀ ਦਾ ਸਵਾਗਤ ਕੀਤਾ ਗਿਆ ਕਿਉਂਜੋ ਲਾਹੌਰ ਤੇ ਤਾਂ ਪਹਿਲਾਂ ਹੀ ਕਬਜ਼ਾ ਉਸ ਦੇ ਆਦਮੀਆਂ ਦਾ ਸੀ। ਜਨਵਰੀ ੨੮, ੧੭੫੭ ਨੂੰ ਅਬਦਾਲੀ ਲਾਲ ਕਿਲ੍ਹਾ ਵਿਚ ਦਾਖਲ ਹੋਇਆ। ਅਬਦਾਲੀ ਨੇ ਆਪਣੇ ਆਪ ਨੂੰ 'ਮਹਿਮਾਨ' ਕਹਿਆ ਤੇ ਸ਼ਹਿਰ ਲੁੱਟਣ ਜਾਂ ਚੁਲਮ ਕਰਨ ਦੀ ਸਖ਼ਤ ਮਨਾਹੀ ਕੀਤੀ। ਜੇ ਕਿਸੇ ਲੁੱਟ ਮਚਾਉਣੀ ਚਾਹੀ ਤਾਂ ਉਸ ਰੋਕੀ ਪਰ ਅਬਦਾਲੀ ਨੇ ਅਮੀਰਾਂ, ਨਵਾਬਾਂ ਤੇ ਸ਼ਾਹੀ ਖਾਨਦਾਨ ਦੇ ਲੋਕਾਂ ਨੂੰ ਖੂਬ ਲੁਟਿਆ। ਅਬਦਾਲੀ ਦੀ ਨਜ਼ਰ ਸਿਰਫ਼ ਕੀਮਤੀ ਸਾਮਾਨ ਤੇ ਸੀ। 'ਮੁਗ਼ਲਾਨੀ ਬੇਗਮ' ਨੇ ਹਰ ਇਕ ਕੱਲ ਜਿੰਨੀ ਮਾਲੀਅਤ ਸੀ, ਦੀ ਦਸ ਪਾਈ ਅਤੇ ਅਬਦਾਲੀ ਨੇ ਸਿਧੇ ਜਾਂ ਪੁੱਠੇ ਤਰੀਕੇ ਨਾਲ ਮਾਲ ਹਾਸਲ ਕੀਤਾ।² ਮੁਗ਼ਲਾਨੀ ਬੇਗਮ ਨੇ ਖਾਸ ਕਰ ਆਪਣੇ ਭਰਾ ਮੀਰ ਨਜ਼ਾਮ-ਉਦੀਨ 'ਇੰਤਜ਼ਾਮ-ਉਦ-ਦਉਲਾ' ਦੇ ਘਰ ਨੂੰ ਲੁੱਟਣ ਲਈ ਕਹਿਆ। ਸਿਰਫ਼ ਉਸ ਦੇ ਘਰੋਂ ਡੇਢ ਕਰੋੜ ਦੀ ਰਕਮ ਨਿਕਲੀ। ਇਤਨੀ ਰਕਮ ਇਕ ਥਾਵੇਂ ਦੇਖਕੇ ਅਬਦਾਲੀ ਦੇ ਮੂੰਹੋਂ ਨਿਕਲ ਗਇਆ 'ਸੁਭਾਨ-ਅਲਾਹ'। ਇਸੇ ਤਰ੍ਹਾਂ ਸਮਸ-ਉਦ-ਦਉਲਾ, ਕੋਤਵਾਲ ਫ਼ੋਲਾਦਖਾਨ, ਸਾਦ-ਉਦ-ਦੀਨ-ਖਾਨ ਸਾਮਾ, ਰਾਜਾ ਨਾਗਰ ਮੱਲ, ਹੀਰਾ ਨੰਦ ਜੋਹਰੀ ਦੀਆਂ ਹਵੇਲੀਆਂ ਲੁੱਟਣ ਨਾਲ ਬਹੁਤ ਵਡੀ ਰਕਮ ਅਬਦਾਲੀ ਦੇ ਹੱਥ ਆਈ। ਇਸ ਕਾਰਨ ਅਬਦਾਲੀ ਨੇ 'ਸੁਲਤਾਨ ਮਿਰਜ਼ਾ' ਦਾ ਖ਼ਤਾਬ ਦਿੱਤਾ ਪਰ ਮੁਗ਼ਲਾਨੀ ਬੇਗਮ ਤਾਂ ਲਾਹੌਰ ਦੀ ਗਵਰਨਰੀ ਚਾਹੁੰਦੀ ਸੀ। ਸ਼ਾਹ ਦੇ ਜ਼ੋਰ ਦੇਣ ਉੱਤੇ ਆਲਮਗੀਰ ਨੇ ਆਪਣੀ ਬੇਟੀ ਦਾ ਰਿਸ਼ਤਾ ਵੀ ਸ਼ਹਿਜ਼ਾਦਾ ਤੈਮੂਰ ਨਾਲ ਕੀਤਾ। ਆਪ ਅਬਦਾਲੀ ਨੇ ਮੁਹੰਮਦ ਸ਼ਾਹ ਰੰਗੀਲੇ ਦੀ ੧੬ ਸਾਲ ਦੀ ਬੱਚੀ ਹਜ਼ਰਤ ਬੇਗਮ ਨਾਲ ਸ਼ਾਦੀ ਕੀਤੀ। ਆਪਣੇ ਹਰਮ ਵਿਚ ਕਈ ਹੋਰ ਔਰਤਾਂ ਤੇ ਨੌਕਰਾਣੀਆਂ ਸ਼ਾਮਲ ਕੀਤੀਆਂ। ਅਬਦਾਲੀ ਦੇ ਜਰਨੈਲ ਜਹਾਨ ਖਾਨ ਨੇ ਹੌਲੀ ਦੇ ਤਹਿਵਾਰ ਤੇ ਮਥਰਾ ਲੁੱਟ ਮਚਾਈ ਤੇ ਹਿੰਦੂ ਮੰਦਰਾਂ ਦੀ ਬੇਪਤੀ ਕੀਤੀ। ਬੇਰਾਗੀ ਤੇ ਸੰਨਿਆਸੀਆਂ ਦੇ ਮਠ ਲੁੱਟੇ ਗਏ। ਬਿੰਦੂਬਨ ਵੀ ਉਜਾੜ ਦਿੱਤਾ। ਇਸੇ ਦੌਰਾਨ ਵਿਚ ਜਮਨਾ ਵਿਚ ਹੜ੍ਹ ਆਇਆ ਤੇ ਲਾਸ਼ਾਂ ਅਬਦਾਲੀ ਦੇ ਕੈਂਪ ਲਾਭੇ ਫਿਰਨ ਲੱਗੀਆਂ। ਵਸਾ ਫੈਲ ਗਈ ਤੇ

1. ਮੁਗ਼ਲਾਨੀ ਬੇਗਮ ਨੇ ਸਰਦਾਰ ਜਹਾਨ ਖਾਨ ਨੂੰ ਦਿਲ ਚੁਭਵੀਂ ਚਿੱਠੀ ਲਿਖੀ, "ਇਹ ਅਫ਼ਸੋਸ ਵਾ ਮਕਾਮ ਹੈ ਕਿ ਜਦ ਹੁਸਤਮ ਤੇ ਅਸਫੰਦ ਖਾਨ ਵਰਗੇ ਜ਼ਿੰਦਾ ਹਨ ਤੇ ਮੇਰੀ ਇਤਨੀ ਬੇਇਜ਼ਤੀ ਹੋ ਰਹੀ ਹੈ।"

2. ਦਿੱਲੀ ਦੇ ਹਰ ਘਰ ਉੱਤੇ ਰਕਮ ਨਿਯਤ ਕਰ ਦਿੱਤੀ ਗਈ ਸੀ। ਯਾਹੀਆ ਖਾਨ (ਜ਼ਕਰੀਆ ਖਾਨ ਦਾ ਪੁੱਤਰ) ਨੂੰ ਰੁਪਿਆ ਇਕਾਠਿਆਂ ਕਰਨ ਦਾ ਇੰਚਾਰਜ ਲਗਾਇਆ ਸੀ। ਸ਼ਹਿਰ ਨੂੰ ਵਾਰਡਾਂ ਵਿਚ ਵੰਡ ਕੇ ਅਫ਼ਸਰ (ਕੁਲਾ-ਪੋਸ਼ ਕਲਰਕ) ਨਿਯਤ ਕਰ ਦਿੱਤੇ ਗਏ ਸਨ। ਸਿਰਫ਼ ਫ਼ਰਮ-ਉਦ-ਦੀਨ ਦੇ ਘਰੋਂ ਜਦ ਪੁਣ ਪੁਣਾਈ ਕੀਤੀ ਗਈ ਤਾਂ ਡੇਢ ਕਰੋੜ ਦੀ ਮਾਲੀਅਤ ਹਥ ਆਈ ਸੀ। ਇਤਨੀ ਮਾਲੀਅਤ ਦੇਖ ਕੇ ਅਬਦਾਲੀ ਦੇ ਮੂੰਹ ਵਿਚੋਂ 'ਸੁਭਾਨ-ਅਲਾਹ' ਨਿਕਲਿਆ ਸੀ। ੭੦ ਸਾਲ ਦੀ ਇਕੱਠੀ ਦੌਲਤ ਉਸ ਦੇ ਹੱਥ ਆਈ ਸੀ। ਇਸ ਤਰ੍ਹਾਂ ਸਮਸ-ਉਦ-ਦਉਲਾ, ਕੋਤਵਾਲ ਫ਼ੋਲਾਦ ਖਾਨ, ਸਾਦ-ਉਦ-ਦੀਨ ਖਾਨ ਸਾਮਾ, ਰਾਜਾਨਗਰ ਮਲ, ਹੀਰਾ ਨੰਦ ਜੋਹਰੀ ਦੀਆਂ ਹਵੇਲੀਆਂ ਲੁਟੀਆਂ ਗਈਆਂ।

ਸੈਂਕੜੇ ਅਫ਼ਗ਼ਾਨਿ ਰੋਬੋ ਮਾਰੇ ਜਾਣੇ ਲਗੇ 1: ਅਬਦਾਲੀ ਨੇ ਵਾਪਸ ਮੁੜਨਾ ਹੀ ਠੀਕ ਸਮਝਿਆ ਇਹ ਖ਼ਿਆਲ ਕੀਤਾ ਜਾਂਦਾ ਹੈ ਕਿ ਜੇ ਮਾਲ ਲੁਟਿਆ ਗਿਆ ਉਹ ੨੮,੦੦੦ ਲਾਫ਼ ਜਾਨਵਰਾਂ ਤੇ ੮੦,੦੦੦ ਘੋੜਿਆਂ ਤੇ ਲੱਦ ਕੇ ਕਾਬਲ ਲੈ ਜਾਇਆ ਗਿਆ। ਕਸ਼ਮੀਰ, ਸਿੰਧ, ਪੰਜਾਬ ਅਤੇ ਸਰਹੰਦ ਉਸ ਆਲਮਗ਼ੀਰ ਕੋਲੋਂ ਲਿਖਵਾ ਲਏ। ਇਨ੍ਹਾਂ ਇਲਾਕਿਆਂ ਦਾ ਗਵਰਨਰ ਆਪਣੇ ਪੁੱਤਰ ਤੈਮੂਰ ਤੇ ਡਿਪਟੀ ਜਹਾਨ ਖ਼ਾਨ ਨੂੰ ਬਣਾਇਆ। ਮੁਗ਼ਲਾਨੀ ਬੋਗਸ ਦੀ ਨਿਰਾਸ਼ਤਾ ਦੀ ਹਦ ਨਾ ਰਹੀ। ਉਸਨੂੰ ਯਕੀਨ ਸੀ, ਜਲੰਧਰ, ਜੰਮੂ-ਕਸ਼ਮੀਰ ਉਸ ਨੂੰ ਜ਼ਰੂਰ ਦਿੱਤਾ ਜਾਏਗਾ ਪਰ ਇਸ ਇੰਤਜ਼ਾਮ ਨੇ ਉਸ ਦੀਆਂ ਸਾਰੀਆਂ ਉਮੀਦਾਂ ਉਤੇ ਪਾਣੀ ਫੇਰਿਆ ਪਰ ਉਹ ਤਾਂ ਇਕ ਢੀਠ ਔਰਤ ਸੀ ਤੇ ਨਵੇਂ ਸ਼ਿਕਾਰ ਦੀ ਭਾਲ ਵਿਚ ਲੱਗ ਪਈ।

ਸਿੱਖਾਂ ਦਾ ਇਸ ਪਾਟੇ ਧਾੜ ਵਿਚ ਲਾਭ ਉਠਾਉਣਾ—ਮੀਰ ਮਨੂ ਦੀ ਮੌਤ (ਨਵੰਬਰ ੧੭੫੩) ਤੋਂ ਲੈ ਕੇ ਅਬਦਾਲੀ ਦੇ ਚੌਥੇ ਹਮਲੇ (ਨਵੰਬਰ ੧੭੫੬) ਤਕ ਤਿੰਨ ਸਾਲ ਲਾਹੌਰ ਤੇ ਦਿੱਲੀ ਦੇ ਪਾਟੇ ਧਾੜ ਦੇ ਸਾਲ ਸਨ। ਚੌਧਰੀ, ਫ਼ੌਜਦਾਰ, ਨਵਾਬ, ਸੂਬੇਦਾਰ ਤੇ ਵਜ਼ੀਰ ਇਕ ਦੂਜੇ ਵਿਰੁੱਧ ਸਾਜ਼ਸ਼ਾ ਘੜਣ ਵਿਚ ਲੱਗੇ ਹੋਏ ਸਨ ਤੇ ਲਾਹੌਰ ਖ਼ਾਲੀ ਹੋ ਗਿਆ ਸੀ। ਸਿੱਖਾਂ ਨੇ ਉਸ ਸਮੇਂ ਵਿਚ ਆਪਣੀ ਜਥੇਬੰਦੀ ਨੂੰ ਨਾ ਸਿਰਫ਼ ਮਜ਼ਬੂਤ ਕੀਤਾ ਸਗੋਂ ਕੁਝ ਇਲਾਕਿਆਂ ਵਿਚ ਮੁਕੰਮਲ ਹਕੂਮਤ ਬਣਾ ਲਈ। ਉਨ੍ਹਾਂ ਨੇ ਰਾਖੀ ਸਿਸਟਮ ਵੀ ਬਣਾਇਆ ਜਿਸ ਅਨੁਸਾਰ ਹਿੰਦੂ ਤੇ ਮੁਸਲਮਾਨਾਂ ਦੀ ਖਾਸ ਨਿਯਤ ਕੀਤਾ ਮਾਲੀਆ ਦੇਣ ਦੀ ਸੂਰਤ ਵਿਚ ਹਮਲਿਆਂ ਤੋਂ ਰੱਖਿਆ ਕੀਤੀ ਜਾਂਦੀ ਸੀ। ਮੈਲਕਮ ਦਾ ਕਹਿਣਾ ਹੈ, “ਸਿੱਖਾਂ ਨੇ ਉਸ ਵਹਿੰਦੇ ਸਾਮਰਾਜ ਤੋਂ ਹਰ ਉਹ ਫ਼ਾਇਦਾ ਉਠਾਇਆ ਜੋ ਉਨ੍ਹਾਂ ਨੂੰ ਹੋ ਸਕਦਾ ਸੀ। ਉਨ੍ਹਾਂ ਨੇ ਆਪਣੀ ਤਾਕਤ ਵਧਾਈ ਤੇ ਵਧਦੀ ਤਾਕਤ ਨੂੰ ਕਾਇਮ ਰੱਖਿਆ। ਸਿੱਖਾਂ ਦੇ ਜਥਿਆਂ ਨੇ ਆਗੂਆਂ ਦੀ ਅਗਵਾਈ ਹੇਠਾਂ ਹਰ ਪਾਸੇ ਮਾਰ ਕੀਤੀ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਜਲੰਧਰ ਵਿਚ ਆਪਣਾ ਰਾਜ ਅਸਥਾਪਨ ਕਰ ਲਿਆ ਸੀ। ਸਰਦਾਰ ਜੈ ਸਿੰਘ ਕਨ੍ਹਈਆ ਤੇ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੇ ਬਟਾਲਾ ਦੇ ਨਜ਼ਦੀਕ ਇਲਾਕਿਆਂ ਨੂੰ ਆਪਣੇ ਅਸਰ ਵਿਚ ਕੀਤਾ। ਬਾਰੀ ਤੇ ਰਚਨਾ ਦੁਆਬ ਵਿਚ ਭੰਗੀ ਜਥੇ ਤੇ ਜਥੇਦਾਰਾਂ ਸਰਦਾਰ ਹਰੀ ਸਿੰਘ, ਸਰਦਾਰ ਭੰਡਾ ਸਿੰਘ, ਲਹਿਣਾ ਸਿੰਘ ਅਤੇ ਗੁੱਜਰ ਸਿੰਘ ਨੇ ਅਸਰ ਵਧਾਇਆ। ਨਕਈ ਸਰਦਾਰਾਂ ਨੇ ਰਾਵੀ ਅਤੇ ਨਾਲ ਲੱਗਦੇ ਇਲਾਕੇ ਜਿਸ ਨੂੰ ਨਕਈ ਕਹਿੰਦੇ ਸਨ, ਉਨ੍ਹਾਂ ਨੂੰ ਕਬਜ਼ੇ ਵਿਚ ਕੀਤਾ। ਸਰਦਾਰ ਜੜਤ ਸਿੰਘ ਸੁਕਰਚਕੀਆ ਨੇ ਜਿਹਲਮ ਤਕ ਮਾਰਾਂ ਮਾਰੀਆਂ। ਮਾਰਚ ੧੭੫੭ ਵਿਚ ਜਹਾਨ ਖ਼ਾਨ ਤੇ ਤੈਮੂਰ ਦੇ ਦਸਤਿਆਂ ਨੂੰ ਸਰਹੰਦ ਲਾਗੇ ਸਿੱਖਾਂ ਨੇ ਰੋਕ

1. ਵਾਰਸ ਬਾਹ ਨੇ ਵੀ ਆਪਣੀ ਪ੍ਰਸਿਧ ਕਿਰਤ 'ਹੀਰ' ਵਿਚ ਇਸ ਗੱਲ ਦਾ ਜ਼ਿਕਰ ਕੀਤਾ ਹੈ—

“ਜਦੋਂ ਦੇਸ ਦੇ ਜਟ ਤਿਆਰ ਹੋਏ।
ਘਰੇ ਘਰੀ ਜਾਂ ਨਵੀਂ ਸਰਕਾਰ ਹੋਈ।”

2. Melcolm p. 93.

ਪਾ ਕੇ ਆਪਣੀ ਹੱਦ ਪਰਗਟਾਈ। ਸਿੱਖਾਂ ਨੂੰ ਜਦ ਇਹੋ ਖਬਰਾਂ ਪੁੱਜੀਆਂ ਕਿ ਅਠਾਈ ਹਜ਼ਾਰ ਲਵਾਉਂਦੇ ਤੇ ੮੦,੦੦੦ ਘੋੜਿਆਂ ਉੱਤੇ ਦਿੱਲੀ ਦੀ ਲੁੱਟ ਦਾ ਮਾਲ ਆ ਰਹਿਆ ਹੈ ਤਾਂ ਉਨ੍ਹਾਂ ਆਪਣਾ ਹਿੱਸਾ ਲੈਣ ਲਈ ਹਮਲੇ ਕੀਤੇ। ਇਤਨਾ ਸਖਤ ਹੱਲਾ ਸਿੱਖਾਂ ਨੇ ਕੀਤਾ ਕਿ ਖਬਰ ਫੈਲ ਗਈ ਕਿ ਤੈਮੂਰ ਵੀ ਪਕੜਿਆ ਗਿਆ ਹੈ। ਦਿੱਲੀ ਤੋਂ ਚਨਾਬ ਤਕ ਵੱਖ ਵੱਖ ਜਥਿਆਂ ਨੇ ਪਿੱਛਾ ਕੀਤਾ। ਅਬਦਾਲੀ ਨੇ ਇਹ ਸੁਣ ਕੇ ਕਹਿਆ, “ਸਿੱਖਾਂ ਨੂੰ ਉਨ੍ਹਾਂ ਦੀ ਜ਼ਿਆਦਤੀ ਦਾ ਸਵਾਦ ਚਖਾਵਾਂਗਾ।”

ਕਰਤਾਰਪੁਰ ਗੁਰਦੁਆਰਾ ਬੰਮੂ ਸਾਹਿਬ ਉੱਤੇ ਹਮਲਾ—ਸਿੱਖਾਂ ਨੂੰ ਮਜ਼ਾ ਚਖਾਣ ਲਈ ਜਹਾਨ ਖ਼ਾਨ ਅਤੇ ਜਲੰਧਰ ਦੇ ਨਾਸਰ ਅਲੀ ਨੇ ਨਿਜ਼ਾਮ ਉਦੀਨ ਨੂੰ ਕਰਤਾਰਪੁਰ ਦਾ ਗੁਰਦੁਆਰਾ ਲੁੱਟਣ ਲਈ ਤੇ ਉਜਾੜਨ ਲਈ ਕਹਿਆ। ਕਰਤਾਰਪੁਰ ਵਿਚ ਗੁਰੂ ਅਰਜਨ ਸਾਹਿਬ ਦਾ ਸੰਪਾਦ ਕੀਤਾ ਆਦਿ ਗੁਰੂ ਗ੍ਰੰਥ ਸੀ। ਸੋਢੀ ਵਡਭਾਗ ਸਿੰਘ ਜੋ ਕਰਤਾਰਪੁਰ ਦਾ ਸਰਬਰਾਹ ਸੀ, ਸਿਵਾਲਕ ਦੀਆਂ ਪਹਾੜੀਆਂ ਵਿਚ ਰਲ ਗਇਆ ਸੀ। ਬੰਮੂ ਸਾਹਿਬ ਵੇਦਿਆ ਗਿਆ ਅਤੇ ਗੁਰਦੁਆਰਾ ਫੂਕ ਦਿੱਤਾ ਗਿਆ। ਗੁਰੂ ਦੀ ਰੱਤ ਗੁਰਦੁਆਰੇ ਵਿਚ ਵਗਾਈ ਤੇ ਸ਼ਹਿਰ ਦੇ ਵਸਨੀਕਾਂ ਉੱਤੇ ਜ਼ੁਲਮ ਢਾਹੇ ਗਏ। ਸ੍ਰੀ ਅੰਮ੍ਰਿਤਸਰ ਤੇ ਵੀ ਹਮਲਾ ਕਰ ਕੇ ਹਰਿਮੰਦਰ ਸਾਹਿਬ ਨੂੰ ਢਾਹਿਆ ਗਿਆ ਤੇ ਪਵਿੱਤਰ ਸਰੋਵਰ ਪੂਰਿਆ ਗਿਆ ਪਰ ਸਿੱਖ ਕਾਬਲ ਵੱਲ ਜਾਂਦੇ ਅਬਦਾਲੀ ਦਾ ਉਸ ਵਕਤ ਰਕ ਪਿੱਛਾ ਕਰਦੇ ਰਹੇ ਜਦ ਤਕ ਉਹ ਸਿੰਧ ਪਾਰ ਨਾ ਕਰ ਗਿਆ। ਸਿੱਖ ਜਥੇਦਾਰ ਕਾਫ਼ੀ ਮਾਲਾ ਮਾਲ ਹੋਏ।

ਤੈਮੂਰ ਤੇ ਜਹਾਨ ਖ਼ਾਨ ਦੇ ਸਿੱਖਾਂ ਉੱਤੇ ਹਮਲੇ—ਅਬਦਾਲੀ ਪੰਜਾਬ ਦੀ ਹਕੂਮਤ ਦੀ ਵਾਗ ਡੋਰ ਤੈਮੂਰ ਤੇ ਜਹਾਨ ਖ਼ਾਨ ਨੂੰ ਦੇ ਕੇ ਆਪ ਕਾਬਲ ਚਲਾ ਗਿਆ। ਸਿੱਖਾਂ ਨੇ ਆਉਣ ਵਾਲੇ ਸਮੇਂ ਦੀਆਂ ਮੁਸ਼ਕਲਾਂ ਦਾ ਟਾਕਰਾ ਕਰਨ ਲਈ ਅੰਮ੍ਰਿਤਸਰ ਇਕੱਠਿਆਂ ਹੋਣ ਦੀ ਵਿਚਾਰ ਕੀਤੀ। ਤੈਮੂਰ ਤੇ ਜਹਾਨ ਖ਼ਾਨ ਸਿੱਖਾਂ ਵਿਰੁੱਧ ਸਿੱਧੀ ਕਾਰਵਾਈ ਕਰਨ ਦੀ ਸੋਚ ਰਹੇ ਸਨ। ਜਦ ਤੈਮੂਰ ਨੂੰ ਪਤਾ ਲੱਗਾ ਕਿ ਸਿੱਖ ਅੰਮ੍ਰਿਤਸਰ ਇਕੱਠੇ ਹੋ ਰਹੇ ਹਨ ਤਾਂ ਉਸ ਨੇ ਸਮੇਂ ਨੂੰ ਯਨੀਮਤ ਸਮਝ ਕੇ ਹਮਲਾ ਕਰਨ ਦੀ ਸੋਚੀ। ਆਪਣੇ ਹਮਲੇ ਨੂੰ ਮਜ਼ਹਬੀ ਰੰਗਤ ਦੇਣ ਲਈ ਜਹਾਦ ਦਾ ਝੰਡਾ ਝੁਲਾਇਆ। ਹਾਜ਼ੀ ਅਤਾ ਖ਼ਾਨ ਨੂੰ ਜਹਾਦ ਦਾ ਇੰਚਾਰਜ ਬਣਾਇਆ।

ਬਾਬਾ ਦੀਪ ਸਿੰਘ ਜੀ ਦੀ ਸ਼ਹਾਦਤ—ਸਿੱਖਾਂ ਵੀ ਜਦ ਅੰਮ੍ਰਿਤਸਰ ਉੱਤੇ ਹਮਲੇ ਦੀ ਗੱਲ ਸੁਣੀ ਤਾਂ ਬਾਬਾ ਦੀਪ ਸਿੰਘ ਦੀ ਅਗਵਾਈ ਹੇਠ ਇਕੱਠੇ ਹੋ ਗਏ। ਬਾਬਾ ਦੀਪ ਸਿੰਘ ਦਾ ਜਨਮ ਸੰਨ ੧੬੮੨ ਪਿੰਡ ਪਹੂ ਵਿੰਡ ਭਾਈ ਭਗਤਾ ਸੰਧੂ ਜ਼ਿਮੀਂਦਾਰ ਅਤੇ ਮਾਤਾ ਜੀਉਣੀ ਦੀ ਕੁੱਖ ਤੋਂ ਹੋਇਆ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਦੀਪ ਸਿੰਘ ਨੂੰ ਕੋਲ ਹੀ ਰੱਖ ਲਿਆ। ਆਪ ਨੇ ਗੁਰੂ ਜੀ ਪਾਸ ਹੀ ਸ਼ਾਸਤਰ ਵਿਦਿਆ ਤੇ ਪੜ੍ਹਾਈ ਸਿੱਖੀ। ੧੭੦੪ ਵਿਚ ਜਦ ਅਨੰਦਪੁਰ ਗੁਰੂ ਗੋਬਿੰਦ ਸਿੰਘ ਜੀ ਨੇ ਛੱਡਿਆ ਤਾਂ ਆਪ ਆਪਣੇ ਪਿੰਡ ਪਹੂ ਵਿੰਡ ਸਨ। ਸੋ ਆਪ ਜੀ ਗੁਰੂ ਜੀ ਦਾ ਦਮਦਮਾ ਸਾਹਿਬ ਪੁੱਜਣਾ ਸੁਣ ਕੇ ਦਮਦਮਾ ਸਾਹਿਬ ਹੀ ਪੁੱਜੇ। ਦਮਦਮਾ ਸਾਹਿਬ ਹੀ ਭਾਈ ਮਨੀ ਸਿੰਘ ਜੀ ਨਾਲ ਰਲ ਕੇ ਆਦਿ ਗੁਰੂ ਗ੍ਰੰਥ

ਸਾਹਿਬ ਦੀ ਬੀੜ ਸਾਜੀ । ਫਿਰ ਆਪ ਜੀ ਨੇ ਚਾਰ ਹੋਰ ਬੀੜਾਂ ਲਿਖੀਆਂ ਜੋ ਚਾਰ ਤਖ਼ਤਾਂ ਉੱਤੇ ਭੇਜੀਆਂ ਗਈਆਂ । ਆਪ ਜੀ ਉੱਘੇ ਵਿਦਵਾਨ ਸਨ । ਆਪ ਬਹੁਤਾ ਸਮਾਂ ਦਮਦਮਾ ਸਾਹਿਬ ਹੀ ਰਹੇ ਤੇ ਪੰਥ ਦੀ ਅਗਵਾਈ ਕਰਦੇ ਰਹੇ । ਭਾਈ ਮਨੀ ਸਿੰਘ ਜੀ ਦੇ ਬਾਅਦ ਆਪ ਹੀ ਇਕ ਅੰਸੀ ਵਿਅਕਤੀ ਸਨ ਜੋ ਗੁਰੂ ਗੋਬਿੰਦ ਸਿੰਘ ਜੀ ਦੇ ਵੇਲੇ ਤੋਂ ਪੰਥ ਦੀ ਅਗਵਾਈ ਕਰ ਰਹੇ ਸਨ । ਜਦ ਅਹਿਮਦ ਸ਼ਾਹ ਅਬਦਾਲੀ ਦਾ ਦਰਬਾਰ ਸਾਹਿਬ ਨੂੰ ਢਾਹੁਣਾ ਤੇ ਪੂਰਨਾ ਸੁਣਿਆ ਤਾਂ ਆਪ ਜੀ ਨੇ ੭੫ ਸਾਲ ਦੀ ਉਮਰ ਵਿਚ ਖੰਡਾ ਹੱਥ ਲਿਆ ਤੇ ਬਚਨ ਕੀਤਾ—

“ਸੀਸ ਸੁਧਾਸਰ ਹੇਤ ਕਰ ਦੇਵੇਗੇ ਹਮ ਜਾਇ,
ਕਰ ਅਰਦਾਸਾ ਟੁਰ ਪਏ ਸਿੰਘ ਜੀ ਫੜੇ ਗਜਾਇ ।”

ਦਮਦਮਾ ਸਾਹਿਬ ਤੋਂ ਟੁਰਨ ਵੇਲੇ ਆਪ ਜੀ ਨਾਲ ੨੦ ਸਿੰਘ ਸਨ । ਰਸਤੇ ਵਿਚ ਹੀ ਜਥੇਦਾਰ ਗੁਰਬਖਸ਼ ਸਿੰਘ ਅਨੰਦਪੁਰ ਵਾਲੇ ਆ ਰਲੇ । ਆਪ ਜੀ ਦਮਦਮਾ ਸਾਹਿਬ ਤੋਂ ਦੂਨਾ ਤੇ ਫਿਰ ਹਰੀਕੇ ਪਤਨ ਤੋਂ ਲੰਘ ਕੇ ਤਰਨ ਤਾਰਨ ਪੁੱਜੇ । ਤਰਨ ਤਾਰਨ ਪੁੱਜਣ ਤਕ ੫੦੦੦ ਦੇ ਕਰੀਬ ਸਿੱਖ ਉਨ੍ਹਾਂ ਦੀ ਅਗਵਾਈ ਹੇਠਾ ਇਕੱਠਾ ਹੋ ਗਿਆ । ਉਥੇ ਹੀ ਬਾਬਾ ਦੀਪ ਸਿੰਘ ਜੀ ਨੇ ਸ਼ਹੀਦੀ ਗਾਨਾ ਬੰਨ੍ਹ ਕੇ ਆਪਣੇ ਖੰਡੇ ਨਾਲ ਲਕੀਰ ਖਿੱਚੀ । ਦੇਖਦੇ ਹੀ ਦੇਖਦੇ ਸਾਰੇ ਸਿੰਘ ਸ਼ਹੀਦੀਆਂ ਲਈ ਤਿਆਰ ਹੋ ਗਏ ਅਤੇ ਅਰਦਾਸ ਕੀਤੀ ਕਿ “ਮਰਾ ਤਾਂ ਹਰਿ ਕੇ ਦੁਆਰਿ” । ਆਪ ਜੀ ਅੰਮ੍ਰਿਤਸਰ ਜਹਾਨ ਖਾਨ ਦਾ ਪੁੱਜਣਾ ਸੁਣ ਕੇ ਅੰਮ੍ਰਿਤਸਰ ਵੱਲ ਚਲ ਪਏ । ਜਹਾਨ ਖਾਨ ਨਾਲ ਅਜੇ ਹਾਜੀ ਅਤਾ ਖਾਨ ਨਹੀਂ ਸੀ ਪੁੱਜਾ । ਯਕੂਬ ਖਾਨ ਤੇ ਸਾਬਰ ਅਲੀ ਖਾਨ ਨੇ ਰਾਹ ਵਿਚ ਹੀ ਰੋਕ ਲਿਆ । ਯਕੂਬ ਖਾਨ ਤੇ ਬਾਬਾ ਜੀ ਵਿਚਕਾਰ ਦੁਵੱਲੀ ਜੰਗ ਹੋ ਗਈ । ਪਹਿਲਾਂ ਦੋਵਾਂ ਦੇ ਘੋੜੇ ਜ਼ਖਮੀ ਹੋਏ ਤੇ ਦੋਵੇਂ ਹੀ ਧਰਤ ਤੇ ਆ ਡਿੱਗੇ । ਫਿਰ ਇਕ ਦੂਜੇ ਨਾਲ ਗੁੱਬਾਮ ਗੁੱਬਾ ਹੋ ਗਏ । ਯਕੂਬ ਖਾਨ ਦੇ ਸਿਰ ਬਾਬਾ ਜੀ ਨੇ ਇਤਨੇ ਜ਼ੋਰ ਦਾ ਗੁਰਜ ਮਾਰਿਆ ਕਿ ਉਹ ਥਾਂ ਹੀ ਖ਼ਤਮ ਹੋ ਗਇਆ । ਬਾਬਾ ਸੂਰ ਸਿੰਘ ਨੇ ਦੂਜੇ ਅਫ਼ਗਾਨ ਸਰਦਾਰ ਮੀਰ ਜਹਾਨ ਨੂੰ ਥਾਂ ਹੀ ਰੱਖ ਲਿਆ । ਯਕੂਬ ਖਾਨ ਨੂੰ ਜ਼ਿੰਗਦਾ ਦੇਖ ਕੇ ਇਕ ਹੋਰ ਪਠਾਨ ਅਮਾਨ ਖਾਨ ਸਾਮ੍ਹਣੇ ਆਇਆ । ਦੋਹਾਂ ਨੇ ਇਸ ਫੁਰਤੀ ਨਾਲ ਤਲਵਾਰਾਂ ਚਲਾਈਆਂ ਕਿ ਦੋਵਾਂ ਦੇ ਸਿਰ ਲੱਥ ਗਏ ।

ਗਿਆਨੀ ਗਿਆਨ ਸਿੰਘ ਜੀ ਲਿਖਦੇ ਹਨ :

ਚਲੀ ਤੇਗ ਇਤ ਬੇਗ ਸੇ, ਦੋਹੇਂ ਕੈਰ ਬਲ ਧਾਰ ।
ਉੱਤਰ ਗਏ ਸਿਰ ਦੋਹਾਂ ਕੇ, ਪਰਸ ਪਰੇ ਇਕ ਸਾਰ ।

ਅਜੇ ਬਾਬਾ ਜੀ ਡਿੱਗੇ ਹੀ ਸਨ ਕਿ ਇਕ ਨੇ ਪੁਕਾਰਿਆ :

“ਦਿਗ ਤੇ ਇਕ ਸਿਖ ਕਿਹੋ ।
ਪ੍ਰਣ ਤੁਮ੍ਹਾਰਾ ਦੀਪ ਸਿੰਘ ਰਿਹੋ ।”
‘ਗੁਰਪੁਰ ਜਾਏ ਸੀਸ ਮੈਂ ਦੇ ਹਉ ।
ਸੋ ਤੇ ਦੋਏ ਕੋਸ ਇਸ ਥੇ ਹਉ ।’

1. ਸੰਘਗਣਾ ਸਾਹਿਬ ਦਰਬਾਰ ਸਾਹਿਬ ਤੋਂ ਢਾਈ ਮੀਲ ਹੀ ਹੈ ।

ਸੁਣ ਸਿੰਘ ਜੀ ਨਿਜ ਪ੍ਰਣ ਸੰਭਾਰਾ ।
ਨਿਜ ਸਰ ਥਾਮ ਹਾਥ ਨਿਜ ਧਾਰਾ ।
ਦਾਹਨੇ ਹਾਥ ਤੇਗ ਕੋ ਧਾਰਾ ।
ਵਜ਼ਨ ਜਾਹ ਬਾ ਸੇਰ ਅਠਾਰਾ ।
ਲਰਤ ਕੋਦ ਤੁਰਕ ਮਨ ਸੰਗੇ ।
ਔਰ ਸੁਧਾ ਸਿਰ ਖਲਿਉਨ ਸੰਗੇ ।

ਜਾਰੇ ਵੈਰੀ ਹੈਰਾਨ ਹੋਏ ਅਤੇ ਸਿੱਖਾਂ ਦੀਆਂ ਲਾਸ਼ਾਂ ਲੜਦੀਆਂ ਨੇ ਆਖ ਕੇ
ਭੱਜ ਉੱਠੇ ।

ਹੋਏ ਹੈਰਾਨ ਦੁਰਾਨੀ ਰਹੇ ।
ਹੋਏ ਭੈ ਭੀਤ ਚਲੇ ਭਗ ਵਹੇ ।
ਇਸ ਭਾਤ ਠਰਕਤ ਸਿੰਘ ਸੂਰੇ ।
ਪਹੁੰਚ ਜਥੇ ਗੁਰੂ ਚਕ ਸੂਰੇ ।
ਤਬ ਇਕ ਸਿੰਘ ਨੇ ਏਸ ਇਯਾਚਾ ।
ਸੁਨਹਿ ਦੀਪ ਸਿੰਘ ਪ੍ਰਣ ਕੀਯੋ ਸਾਚਾ ।
ਗੁਰਪੁਰ ਤੀਰ ਰਾਮ ਸਰ ਆਏ ।
ਯਹਿ ਸੁਨ ਸਿੰਘ ਜੀ ਤਹਾਂ ਬਰਾਏ ।
ਨਿਜ ਸਰ ਨਿਜ ਸੁਧਲ ਪਰ ਧਰ ਕੇ ।
ਫਤਹਿ ਗਜਾਈ ਉਚ ਉਚਰ ਕੇ ।

(ਗਿਆਨੀ ਗਿਆਨ ਸਿੰਘ ਜੀ)

ਆਪ ਜੀ ਦਾ ਸਿਰ ਧੜ ਨਾਲੋਂ ਉੱਤਰ ਹੀ ਚੁੱਕਾ ਸੀ । ਆਪ ਜੀ
ਖੜਾ ਹੱਥ ਸੰਭਾਲੇ ਵਧਦੇ ਹੀ ਗਏ । ਅਤੇ ਲੜਦੇ ਦਰਬਾਰ ਸਾਹਿਬ ਦੀਆਂ ਪਰਕਰਮਾਂ
ਅੰਦਰ ਪੁੱਜੇ^੧ । ਬਾਬਾ ਨੌਧ ਸਿੰਘ ਜੀ ਚੱਥੇ ਪਿੰਡ ਦੇ ਲਾਗੇ ਸ਼ਹੀਦ ਹੋ ਗਏ ।
ਜਹਾਨ ਖ਼ਾਨ ਤਾਂ ਹਾਰ ਹੀ ਚੁੱਕਾ ਸੀ ਪਰ ਹਾਜ਼ੀ ਅਤਾ ਖ਼ਾਨ ਨੇ ਤਾਜ਼ਾ ਦਮ ਹਮਲਾ
ਕਰ ਕੇ ਸਿੱਖਾਂ ਨੂੰ ਸ਼ਹੀਦ ਕੀਤਾ ਤੇ ਫਿਰ ਦਰਬਾਰ ਸਾਹਿਬ ਦੀ ਬੇਪਤੀ ਕੀਤੀ ।
ਸਿੰਘ ਗਿਣਤੀ ਵਿਚ ਭਾਵੇਂ ਬੰਨ੍ਹੇ ਸਨ ਪਰ ਉਨ੍ਹਾਂ ਗੁਰੂ ਕੇ ਥਾਗ ਵਿਚ ਸਰਦਾਰ
ਅਘੜ ਸਿੰਘ, ਸ: ਸੰਤ ਸਿੰਘ, ਸ: ਸਜਨ ਸਿੰਘ, ਸ: ਹੀਰਾ ਸਿੰਘ, ਸ: ਨਿਹਾਲ ਸਿੰਘ,
ਸ: ਬਹਾਦਰ ਸਿੰਘ ਸਮੇਤ ੧੧ ਨਵੰਬਰ ੧੭੫੭ ਨੂੰ ਸ਼ਹਾਦਤਾਂ ਦਿੱਤੀਆਂ^੨ ।
ਸਿੰਘ ਜਲੰਧਰ ਦੁਆਬ ਵਿਚ ਚਲੇ ਗਏ । ਕੁੱਟ ਬੁੱਢਾ ਰਾਮਦਾਸ ਦੇ ਚੋਧਰੀ ਨੂੰ
ਵੀ ਬਹਾਨਾ ਬਣਾ ਕੇ ਜਹਾਨ ਖ਼ਾਨ ਨੇ ਤਸੀਹੇ ਦੇ ਕੇ ਮਾਰਿਆ । ਸਿੱਖਾਂ ਉਸ
ਦੀ ਸ਼ਹਾਦਤ ਉੱਤੇ ਬਹੁਤ ਰੋਸ ਮਨਾਇਆ ।

1. ਉਥੇ ਘਨ ਬਨੁ ਬਾਬਾ ਦੀਪ ਸਿੰਘ ਜੀ ਦੀ ਸਮਾਧੀ ਹੈ ਤੇ ਸ਼ਹੀਦੀ ਅਸਥਾਨ ਬਾਹਰ
ਰਾਮਸਰ ਕੋਲ ਹੈ ।

2. ਇਨ੍ਹਾਂ ਸਿੰਘਾਂ ਦਾ ਸ਼ਹੀਦੀ ਅਸਥਾਨ ਗੁਰੂ ਕੇ ਥਾਗ ਗੁਰਦੁਆਰਾ ਮੰਜੀ ਸਾਹਿਬ ਨਾਨਕੇ
ਬਣਿਆ ਹੋਇਆ ਹੈ ।

ਜਲੰਧਰ ਦੀ ਫ਼ੌਜਦਾਰੀ ਅਦੀਨਾ ਬੇਗ਼ ਨੂੰ—ਤੈਮੂਰ ਸ਼ਾਹ ਵੀ ਕੁਝ ਹੀ ਸਮੇਂ ਵਿਚ ਸਮਝ ਗਿਆ ਸੀ ਕਿ ਅਦੀਨਾ ਬੇਗ਼ ਤੋਂ ਬਗ਼ੈਰ ਜਲੰਧਰ ਵਿਚ ਕੋਈ ਫ਼ੌਜਦਾਰੀ ਦੇ ਪਦ ਨੂੰ ਸੰਭਾਲ ਨਹੀਂ ਸਕਦਾ। ਜੇ ਕਿਸੇ ਹੋਰ ਨੂੰ ਬਣਾ ਵੀ ਦਿੱਤਾ ਗਿਆ ਤਾਂ ਅਦੀਨਾ ਬੇਗ਼ ਉਸ ਨਵੇਂ ਬਣੇ ਫ਼ੌਜਦਾਰ ਨੂੰ ਟੁਰਨ ਨਹੀਂ ਦੇਵੇਗਾ। ਦੂਸਰੇ, ਦੁਆਬਾ ਵਿਚ ਸਿੱਖ ਸਭ ਤੋਂ ਵਧ ਤਾਕਤਵਰ ਹਨ ਤੇ ਉਨ੍ਹਾਂ ਨਾਲ ਸਿਰਫ਼ ਅਦੀਨਾ ਬੇਗ਼ ਹੀ ਨਜ਼ਿੱਠ ਸਕਦਾ ਹੈ। ਤੀਸਰੇ, ਅਦੀਨਾ ਬੇਗ਼ ਕੋਲ ਦਸ ਹਜ਼ਾਰ ਫ਼ੌਜ ਹਰ ਵਕਤ ਤਿਆਰ ਰਹਿੰਦੀ ਸੀ। ਚੌਥੇ, ਪਿਛਲੇ ੧੫ ਸਾਲ ਤੋਂ ਕਿਸੀ ਨਾ ਕਿਸੀ ਸੂਰਤ ਵਿਚ ਜਲੰਧਰ ਦੁਆਬਾ ਦਾ ਫ਼ੌਜਦਾਰ ਅਦੀਨਾ ਬੇਗ਼ ਹੀ ਰਹਿਆ ਸੀ। ਇਨ੍ਹਾਂ ਗੱਲਾਂ ਨੂੰ ਮੁੱਖ ਰੱਖਦੇ ਹੋਏ ਤੈਮੂਰ ਸ਼ਾਹ ਨੇ ੩੬ ਲੱਖ ਰੁਪਏ ਸਾਲਾਨਾ ਲੈ ਕੇ ਉਸ ਨੂੰ ਜਲੰਧਰ ਦਾ ਗਵਰਨਰ ਥਾਪ ਦਿੱਤਾ। ਅਦੀਨਾ ਬੇਗ਼ ਨੇ ਵੀ ਇਹ ਸ਼ਰਤ ਮਨਵਾਈ ਕਿ ਉਹ ਲਾਹੌਰ ਦਰਬਾਰ ਹਾਜ਼ਰੀ ਭਰਨ ਤੋਂ ਆਜ਼ਾਦ ਹੋਵੇਗਾ ਪਰ ਆਪਣੇ ਸਾਥੀ 'ਡਿਲਾ ਰਾਮ' ਨੂੰ ਲਾਹੌਰ ਦਰਬਾਰ ਰੱਖਣਾ ਮੰਨ ਗਿਆ।

ਅਦੀਨਾ ਬੇਗ਼ ਦੀ ਬਗ਼ਾਵਤ—ਅਦੀਨਾ ਬੇਗ਼ ਨੇ ਕੁਝ ਚਿਰ ਤਾਂ ਇਹ ਪ੍ਰਬੰਧ ਮੰਨ ਲਿਆ ਪਰ ੩੬ ਲੱਖ ਰੁਪਏ ਦੇਣਾ ਬਹੁਤ ਭਾਰੀ ਰਕਮ ਸੀ। ਦੂਸਰੇ ਤੈਮੂਰ ਘੜੀ ਮੁੜੀ ਅਦੀਨਾ ਬੇਗ਼ ਨੂੰ ਲਾਹੌਰ ਪੇਸ਼ ਹੋਣ ਲਈ ਕਹਿੰਦਾ ਸੀ। ਅਦੀਨਾ ਬੇਗ਼ ਨੇ ਰੁਪਏ ਦੇਣ ਤੋਂ ਨਾਂਹ ਕਰ ਦਿੱਤੀ ਤੇ ਲਾਹੌਰ ਆਉਣ ਤੋਂ ਵੀ ਨਾਂਹ ਕੀਤੀ। ਜਹਾਨ ਖ਼ਾਨ ਨੇ ਡਿਲਾ ਰਾਮ ਨੂੰ ਗ੍ਰਿਫ਼ਤਾਰ ਕਰ ਲਿਆ। ਮੁਗ਼ਲਾਨੀ ਬੇਗ਼ਮ ਨੇ ਜ਼ਮਾਨਤ ਦਿੱਤੀ ਕਿ 'ਡਿਲਾ ਰਾਮ' ਜਲੰਧਰ ਤੋਂ ਰੁਪੈ ਲੈ ਕੇ ਭੇਜ ਦੇਵੇਗਾ, ਉਸ ਨੂੰ ਜ਼ਮਾਨਤ ਉਤੇ ਛੱਡ ਦਿੱਤਾ ਜਾਏ। ਡਿਲਾ ਰਾਮ ਨੂੰ ਛੱਡ ਦਿੱਤਾ ਗਿਆ, ਪਰ ਨਾ ਉਸ ਮੁੜਨਾ ਸੀ ਅਤੇ ਨਾ ਅਦੀਨਾ ਬੇਗ਼ ਨੇ ਰੁਪੈ ਭੇਜਣੇ ਸਨ। ਜਹਾਨ ਖ਼ਾਨ ਨੂੰ ਮੁਗ਼ਲਾਨੀ ਬੇਗ਼ਮ ਤੇ ਸ਼ੱਕ ਹੋਇਆ। ਉਸ ਨੇ ਮੁਗ਼ਲਾਨੀ ਬੇਗ਼ਮ ਦੀ ਬੇਪਤੀ ਕੀਤੀ। ਸੋਟੀਆਂ ਨਾਲ ਮਾਰਿਆ ਤੇ ਸਾਰਾ ਜ਼ੇਵਰ ਖੋਹ ਲਿਆ। ਜਹਾਨ ਖ਼ਾਨ ਨੂੰ ਇਕ ਪਾਸੇ ਅਦੀਨਾ ਬੇਗ਼ ਨਾਲ ਨਜ਼ਿੱਠਣਾ ਪੈ ਰਹਿਆ ਸੀ ਦੂਜੇ ਪਾਸੇ ਸਿੱਖ ਤੰਗ ਕਰ ਰਹੇ ਸਨ। ਸ੍ਰੀ ਅੰਮ੍ਰਿਤਸਰ ਦੀ ਬੇਪਤੀ ਸਿੱਖਾਂ ਨੂੰ ਚੁਭ ਰਹੀ ਸੀ। ਉਨ੍ਹਾਂ ਲਾਹੌਰ ਦੇ ਲਾਕੇ ਨਿਤ ਹਮਲੇ ਕਰਨੇ ਆਪਣੇ ਪ੍ਰੋਗਰਾਮ ਵਿਚ ਸ਼ਾਮਲ ਕਰ ਲਿਆ ਸੀ। ਜਹਾਨ ਖ਼ਾਨ ਇਤਨਾ ਘਬਰਾਇਆ ਕਿ ਉਸ ਅਦੀਨਾ ਬੇਗ਼ ਨੂੰ ਮਦਦ ਲਈ ਬੁਲਾਇਆ ਅਤੇ ਰੁਪੈ ਮੁਆਫ਼ ਕਰ ਦਿੱਤੇ, ਪਰ ਅਦੀਨਾ ਬੇਗ਼ ਤੇ ਲਾਹੌਰ ਨਾਲੋਂ ਮੁਕੰਮਲ ਤੌਰ ਕੇ ਸਿੱਖਾਂ ਨਾਲ ਬਣਾ ਚੁੱਕਾ ਸੀ।

ਅਦੀਨਾ ਬੇਗ਼ ਦੀ ਸਿੱਖਾਂ ਨਾਲ ਸੰਧੀ—ਅਦੀਨਾ ਬੇਗ਼ ਵੀ ਸਮਝ ਗਿਆ ਕਿ ਉਸ ਦੀ ਨਾਂਹ ਕਰਨ ਦਾ ਸਿੱਟਾ ਜਲੰਧਰ ਤੇ ਲਾਹੌਰ ਵੱਲੋਂ ਹਮਲਾ ਹੈ। ਅਦੀਨਾ ਬੇਗ਼ ਨੇ ਉਸ ਮੁਸ਼ਕਲ ਸਮੇਂ ਸਿੱਖਾਂ ਨਾਲ ਦੋਸਤੀ ਕਰਨੀ ਮੁਨਾਸਬ ਸਮਝੀ। ਸਿੱਖਾਂ ਨਾਲ ਦੋਸਤੀ ਦਾ ਹੱਥ ਵਧਾਉਣ ਲਈ ਹਸ਼ਿਆਰਪੁਰ ਦੇ ਪਿੰਡ ਮੋੜੀ ਪੁੱਜਾ। ਸੋਢੀ ਵਡਭਾਗ ਸਿੰਘ ਤੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਮਿਲਿਆ। ਸਿੱਖ ਅਗੇ ਹੀ ਅਫ਼ਗ਼ਾਨਾਂ ਦੇ ਚੁਲਮਾਂ ਦਾ ਦੁੱਖ ਮਹਿਸੂਸ ਕਰ ਰਹੇ ਸਨ। ਅਦੀਨਾ ਬੇਗ਼ ਨੂੰ ਯਕੀਨ ਦਿਲਵਾਇਆ ਕਿ ਅਫ਼ਗ਼ਾਨਾਂ ਵਿਰੁੱਧ ਲੜਨ ਲਈ ਤਿਆਰ ਹਨ, ਜੇ ਉਨ੍ਹਾਂ ਨੂੰ ਜੰਗ ਦਾ ਜ਼ਰੂਰੀ ਸਾਮਾਨ ਦੇ ਦਿੱਤਾ ਜਾਏ। ਅਦੀਨਾਬੇਗ਼ ਮੰਨ ਗਿਆ ਤੇ ਸਾਂਝੀਆਂ ਫ਼ੌਜਾਂ ਜਹਾਨ ਖ਼ਾਨ ਦੇ ਟਾਕਰੇ ਲਈ

ਤਿਆਰ ਹੋ ਗਈਆਂ। ਜੰਗ ਵਿਚ ਅਫਗਾਨਾਂ ਤੇ ਅਦੀਨਾ ਬੇਗ ਦੇ ਸਿਪਾਹੀਆਂ ਦੇ ਫਰਕ ਲਈ ਇਹ ਇੰਤਜਾਮ ਕੀਤਾ ਗਿਆ ਕਿ ਕਣਕ ਦੇ ਹਰੇ ਸਿੱਟੇ ਉਹ ਆਪਣੇ-ਸਿਰਾਂ ਉੱਤੇ ਟੰਗੀ ਰੱਖਣਗੇ ਤਾਂ ਕਿ ਸਿੱਖਾਂ ਨੂੰ ਸਿੰਭਾਨਣ ਵਿਚ ਆਸਾਨੀ ਰਵੇ।

ਸਰਫਰਾਜ਼ ਖਾਨ ਨਾਲ ਜੰਗ—ਜਹਾਨ ਖਾਨ ਨੇ ਮੁਤਲਾਨ ਦੇ ਗਵਰਨਰ ਨੂੰ ਜਲੰਧਰ ਦੇ ਫੌਜਦਾਰ ਸਰਫਰਾਜ਼ ਖਾਨ ਤੇ ਬਲੰਦ ਖਾਨ ਦੀ ਮਦਦ ਲਈ ਭੇਜਿਆ। ਸਿੱਖਾਂ ਅਤੇ ਅਦੀਨਾ ਬੇਗ ਦੀਆਂ ਫੌਜਾਂ ਜਿਨ੍ਹਾਂ ਦੀ ਗਿਣਤੀ ੨੫,੦੦੦ ਦੇ ਕਰੀਬ ਸੀ ਜਲੰਧਰ ਵੱਲ ਵਧ ਰਹੀਆਂ ਸਨ। ਫੌਜਾਂ ਦਾ ਟਾਕਰਾ ਮਾਹਲਪੁਰ (ਹੁਸਿਆਰਪੁਰ) ਹੋਇਆ। ਸਿੱਖਾਂ ਨੇ ਜੋਸ਼ ਵਿਚ ਐਸਾ ਹਮਲਾ ਕੀਤਾ ਕਿ ਸਰਫਰਾਜ਼ ਖਾਨ ਨੂੰ ਹੱਥਾਂ ਪੈਰਾਂ ਦੀ ਪੈ ਗਈ। ਭਾਈ ਕਰਮ ਸਿੰਘ ਪੰਜਗੜ੍ਹ ਨੇ ਤਾਂ ਕਰਾਰੇ ਹੱਥ ਦਿਖਾਏ। ਬੁਲੰਦ ਖਾਨ ਬਾ ਉੱਤੇ ਹੀ ਮਾਰਿਆ ਗਿਆ। ਇਹ ਜੰਗ ਦਸੰਬਰ ੧੭੫੭ ਨੂੰ ਹੋਈ। ਮੁਰਾਦ ਖਾਨ ਭੱਜ ਉਠਿਆ ਤੇ ਮੈਦਾਨ ਸਿੱਖਾਂ ਦੇ ਹੱਥ ਆ ਗਿਆ। ਜੇੜ੍ਹ ਫੌਜਾਂ ਨੇ ਜਲੰਧਰ ਜਾ ਲਿਆ। ਜਲੰਧਰ ਦੇ ਮੁਸਲਮਾਨ ਵਸਨੀਕਾਂ ਨੂੰ ਕਰਤਾਰਪੁਰ ਦੇ ਜੁਲਮਾਂ ਦਾ ਚੰਗਾ ਜਵਾਬ ਦਿੱਤਾ ਗਿਆ। ਸੋਢੀ ਵਡਭਾਗ ਸਿੰਘ ਨੇ ਸਜ਼ਾਵਾਂ ਦੇਣ ਤੇ ਲੁੱਟ ਕਰਨ ਦੀ ਖੁੱਲ੍ਹ ਦੇ ਦਿੱਤੀ। ਨਾਸਰ ਅਲੀ ਦੀ ਕਬਰ ਵੀ ਪੁੱਟੀ ਗਈ ਤੇ ਉਸ ਨੂੰ ਪੁੱਠਾ ਟੰਗਿਆ ਗਿਆ। ਕਰਤਾਰਪੁਰ ਦੇ ਗੁਰਦੁਆਰੇ ਦੀ ਫਿਰ ਉਸਾਰੀ ਕੀਤੀ ਗਈ।

ਸਿੱਖਾਂ ਦਾ ਹੱਥ ਉਪਰ—ਅਦੀਨਾ ਬੇਗ ਨੇ ਸਿੱਖਾਂ ਨੂੰ ਜਿੱਤ ਦੀ ਖੁਸ਼ੀ ਵਿਚ ਸਵਾ ਲੱਖ ਰੁਪਏ ਬਤੌਰ ਰਾਖੀ ਦੇ ਦਿੱਤਾ ਤੇ ਆਪ ਸਿਰ ਉੱਤੇ ਕੜਾਹ ਪਰਸ਼ਾਦ ਚੁੱਕ ਕੇ ਸਿੱਖਾਂ ਕੋਲ ਆਇਆ। ਆਪਣੇ ਆਪ ਨੂੰ ਉਸ 'ਬੰਧਾ ਸਿੰਘ' ਕਹਿਆ। ਭਾਵ ਕਿ ਉਸ ਦੇ ਕੇਸ ਬੇਸ਼ੱਕ ਨਹੀਂ ਪਰ ਸਿੱਖਾਂ ਦਾ ਇਕ ਸਾਥੀ ਹੈ। ਸਿੱਖਾਂ ਵੀ ਜਿੱਤ ਮਨਾਈ। ਸਿੱਖ ਲਾਹੌਰ ਤਕ ਖੁੱਲ੍ਹੀਆਂ ਮਾਰਾਂ ਮਾਰਦੇ ਰਹੇ। ਤੈਮੂਰ ਨੇ ਜਨਵਰੀ ੧੭੫੮ ਨੂੰ ਖਵਾਜਾ ਉਬੈਦਲਾ ਖਾਨ ਨੂੰ ੨੦,੦੦੦ ਦੀ ਫੌਜ ਦੇ ਕੇ ਘਲਿਆ ਪਰ ਉਸ ਨੂੰ ਵੀ ਮੂੰਹ ਦੀ ਖਾਣੀ ਪਈ। ਅਬਦਾਲੀ ਨੇ ਕਈ ਹੋਰ ਜਰਨੈਲ ਭੇਜੇ ਪਰ ਉਹ ਸਭ ਨਾਕਾਮ ਹੋਏ। ਹਜ਼ਾਰਾਂ ਦੀ ਗਿਣਤੀ ਵਿਚ ਸਿੱਖ ਲਾਹੌਰ ਪੁੱਜਦੇ ਹਮਲੇ ਕਰਦੇ, ਲੁੱਟਦੇ ਤੇ ਆਪਣੇ ਟਿਕਾਣਿਆਂ ਤਕ ਪੁੱਜ ਜਾਂਦੇ। ਐਸੀ ਦੁਰਦਸ਼ਾ ਹੋ ਗਈ ਕਿ ਲਾਹੌਰ ਦੀ ਹਕੂਮਤ ਨਾਮ ਮਾਤਰ ਹੀ ਰਹਿ ਗਈ। ਇਧਰ ਸਿੱਖ ਲਾਹੌਰ ਅਫਗਾਨ ਹਕੂਮਤ ਨੂੰ ਤੰਗ ਕਰ ਰਹੇ ਸਨ ਉਧਰ ਅਦੀਨਾ ਬੇਗ ਨੇ ਨਵਾਂ ਸ਼ੋਸ਼ਾ ਛੱਡ ਦਿੱਤਾ।

ਅਦੀਨਾ ਬੇਗ ਦੀ ਮਰਹੱਟਿਆਂ ਨਾਲ ਗੱਲ ਬਾਤ—ਅਦੀਨਾ ਬੇਗ ਦਾ ਨਿਸ਼ਾਨਾ 'ਪੰਜਾਬ ਦੀ ਹਕੂਮਤ' ਸੀ। ਸਿੱਖ ਉਸ ਦੇ ਨਿਸ਼ਾਨੇ ਪਹੁੰਚਣ ਤਕ ਇਕ ਰੁਕਾਵਟ ਸਨ। ਉਹ ਇਕ ਤਗੜੇ ਤੇ ਨਵੇਂ ਦੌਸਤ ਦੀ ਭਾਲ ਵਿਚ ਸੀ ਭਾਵੇਂ ਉਹ ਸਿੱਖਾਂ ਨਾਲ ਅਜੇ ਵਿਗਾੜਨਾ ਨਹੀਂ ਸੀ ਚਾਹੁੰਦਾ ਕਿਉਂਕਿ ਅਜੇ ਪੰਜਾਬ ਦਾ ਮਾਲਕ ਬਣਨ ਵਿਚ ਅਹਿਮਦ ਸ਼ਾਹ ਅਬਦਾਲੀ ਉਸ ਦੀ ਵੱਡੀ ਰੁਕਾਵਟ ਸੀ। ਅਹਿਮਦ ਸ਼ਾਹ ਅਬਦਾਲੀ ਨੂੰ ਸਿਰਫ ਸਿੱਖਾਂ ਦੀ ਮਦਦ ਨਾਲ ਹਰਾਉਣਾ ਉਹ ਕਠਨ ਗੱਲ ਗਿਣਦਾ ਸੀ। ਲੋਕਲ ਲੜਾਈਆਂ ਵਿਚ ਤਾਂ ਸਿੱਖਾਂ ਦੇ ਟਾਕਰੇ ਦਾ ਕੋਈ ਨਹੀਂ ਸੀ ਪਰ ਵੱਡੇ ਟਾਕਰੇ ਲਈ 'ਵੱਡੀ ਤਾਕਤ' ਦੀ ਲੋੜ ਸੀ। ਮੁੱਢਲਾ ਖ਼ਤਮ ਹੋ ਗਏ ਸਨ ਤੇ ਸਾਰੇ ਹਿੰਦੁਸਤਾਨ

ਵਿੱਚ ਮਰਹੱਟੇ ਹੀ ਐਸੇ ਸਨ ਜੋ ਉਸ ਦੇ ਸੁਪਨੇ ਨੂੰ ਸਾਕਾਰ ਕਰ ਸਕਦੇ ਸਨ। ਦੂਸਰੇ ਸਿੱਖ ਤਾਂ ਆਪ 'ਪੰਜਾਬ ਦੇ ਮਾਲਕ' ਬਣਨਾ ਚਾਹੁੰਦੇ ਸਨ ਤੇ ਮਰਹੱਟੇ ਅਬਦਾਲੀ ਨੂੰ ਹਰਾ ਕੇ ਹਕੂਮਤ ਉਸ ਨੂੰ ਦੇ ਜਾਣਗੇ ਇਹ ਉਸ ਦਾ ਪੱਕਾ ਯਕੀਨ ਸੀ। ਉਹ ਅਬਦਾਲੀ ਦੇ ਹਮਲੇ ਦੀ ਉਡੀਕ ਵਿਚ ਹੀ ਸੀ। ਅਦੀਨਾ ਬੇਗ ਨੇ ਮਰਹੱਟਿਆਂ ਦੇ ਆਗੂ ਰਘੂ ਨਾਥ ਰਾਓ ਤੇ ਮਲਾਰ ਰਾਓ ਹੁਲਕਰ ਨਾਲ ਗੱਲ ਬਾਤ ਅਰੰਭੀ। ਉਸ ਨੇ ਮਰਹੱਟਿਆਂ ਨੂੰ ਪੰਜਾਬ ਆਉਣ ਦਾ ਸੱਦਾ ਦਿੱਤਾ ਤੇ ਇਕ ਲੱਖ ਰੁਪੈ ਇਕ ਦਿਨ ਦਾ ਤੇ ੫੦,੦੦੦ ਰੁਪਏ ਟਿਕਣ ਵਾਲੇ ਦਿਨ ਦੇ ਦੇਣੇ ਕੀਤੇ। ਰਘੂ ਨਾਥ ਨੇ ਇਹ ਮੰਗ ਮੰਨ ਲਈ ਤੇ ਪੰਜਾਬ ਵੱਲ ਵਧ ਪਿਆ। ਮਰਹੱਟੇ ਦਿੱਲੀ ਦੇ ਲਾਗੇ ਹੀ ਟਿਕੇ ਹੋਏ ਸਨ। ੬ ਮਾਰਚ ੧੭੫੮ ਨੂੰ ਸਰਹੰਦ ਪੁੱਜੇ। ਅਦੀਨਾ ਬੇਗ, ਸਿੱਖ ਫੌਜਾਂ ਸਮੇਤ ਸਰਹੰਦ ਪੁੱਜਾ। ਅਦੀਨਾ ਬੇਗ ਦੋ ਪਾਸੇ ਮਾਰ ਕਰਨ ਵਿੱਚ ਮਾਹਰ ਸੀ। ਅਮਾਦ-ਉਸ-ਸਾਦਤ ਦਾ ਲਿਖਾਰੀ ਬਹੁਤ ਸੁੰਦਰ ਲਿਖਦਾ ਹੈ ਕਿ "ਅਦੀਨਾ ਬੇਗ ਇਕੋ ਹੀ ਸਮੇਂ ਦੁਰਾਨੀਆਂ ਦੇ ਮੂੰਹ ਤੋਂ ਮੱਖੀ ਉਡਾਨ ਦਾ ਕਰਮ ਕਰ ਸਕਦਾ ਤੇ ਨਾਲ ਸਿੱਖਾਂ ਦੀ ਦਾਹੜੀ ਵਿੱਚ ਅੜਕੇ ਤੀਲੇ ਨੂੰ ਝਾੜ ਸਕਦਾ ਸੀ।" ਦੋਵੇਂ ਧਿਰਾਂ ਨੂੰ ਖੁਸ਼ ਕਰਨ ਦਾ ਫੱਲ ਉਸ ਨੂੰ ਆਉਂਦਾ ਸੀ। ਵਕਤ ਨੂੰ ਸੰਭਾਲਣ ਵਿਚ ਉਸ ਜਿਤਨਾ ਮਾਹਰ ਮਿਲਣਾ ਮੁਸ਼ਕਲ ਹੈ। ਅਦੀਨਾ ਬੇਗ ਨੇ (੧੭੪੫ ਤੋਂ ੧੭੫੮) ਦੇ ਬਿਖੜੇ ਤੇ ਉੱਥਲ ਪੱਥਲ ਦੇ ਸਮੇਂ ਵੀ ਆਪਣੀ ਬਣਾਈ ਰੱਖੀ। ਆਪਣੀ ਹੋਂਦ ਦਾ ਅਹਿਸਾਸ ਉਸ ਹਰ ਇਕ ਨੂੰ ਕਰਾਈ ਰੱਖਿਆ। ਉਸ ਨੂੰ ਇਹ ਵੀ ਖ਼ਤਰਾ ਸੀ ਕਿ ਮਰਹੱਟੇ ਤੇ ਸਿੱਖ ਕਿਤੇ ਨਾ ਮਿਲ ਜਾਣ, ਸੋ ਉਸ ਨੇ ਇਨ੍ਹਾਂ ਦੋ ਤਾਕਤਾਂ ਨੂੰ ਇਕੱਠਿਆਂ ਨਾ ਹੋਣ ਦਿੱਤਾ। ਡਾਕਟਰ ਸਿਨਹਾ ਦਾ ਖਿਆਲ ਹੈ 'ਜੇ ਮਰਹੱਟੇ ਤੇ ਸਿੱਖ ਮਿਲ ਜਾਂਦੇ ਤਾਂ ਪਾਨੀਪਤ ਦੀ ਤੀਜੀ ਲੜਾਈ ਦੇ ਸਮੇਂ ਨਤੀਜੇ ਹੋਰ ਨਿਕਲਣੇ ਸਨ। ਸਿੱਖਾਂ ਦੇ ਟਾਕਰੇ ਚੰਗੇ ਤੋਂ ਚੰਗਾ ਸ਼ਹਿਨਸ਼ਾਹ ਮਾਰ ਖਾ ਜਾਂਦਾ ਸੀ, "ਅਸਲ ਗੱਲ ਇਹ ਹੈ ਕਿ ਸਿੱਖ ਨੂੰ ਦੋ ਵਾਰੀ ਮਾਰਨਾ ਪੈਂਦਾ ਸੀ। ਘਾਇਲ ਹੋਇਆ ਵੀ ਦੁਸ਼ਮਣ ਲਈ ਹਉਂਝਾ ਸੀ।" ਦੱਖਣ ਤੇ ਉੱਤਰ ਦਾ ਮੇਲ ਦੁਰਾਨੀ ਲਈ ਮੌਤ ਸਾਬਤ ਹੋ ਸਕਦਾ ਸੀ ਪਰ ਅਦੀਨਾ ਬੇਗ ਇਹ ਚਹਿਰ ਕਾਤਲ ਪੀਣ ਲਈ ਤਿਆਰ ਨਹੀਂ ਸੀ। ਸਿਨਹਾ ਦਾ ਖਿਆਲ ਹੈ "ਭਾਉ ਸਾਹਿਬ ਨੇ ਜਦ ਆਪਣੀਆਂ ਫੌਜਾਂ ਕੁੰਜਪੁਰੇ ਉਤਾਰੀਆਂ ਤਾਂ ਸਿੱਖਾਂ ਨਾਲ ਸਿੱਧੀ ਗੱਲ ਬਾਤ ਕਰਨ ਦੀ ਕੋਸ਼ਿਸ਼ ਕੀਤੀ ਸੀ ਪਰ ਅਦੀਨਾ ਬੇਗ ਦੇ ਪੁੱਜਣ ਕਰ ਕੇ ਗੱਲ ਨਾ ਹੋ ਸਕੀ।" ਦੂੱਖ ਨਾਲ ਸਿਨਹਾ ਲਿਖਦਾ ਹੈ ਕਿ ਨਾ ਸਿੱਖਾਂ ਵਿਚ ਤੇ ਨਾ ਮਰਹੱਟਿਆਂ ਵਿੱਚ ਕੋਈ ਐਸਾ ਦੂਰ ਦ੍ਰਿਸ਼ਟੀ ਵਾਲਾ ਸੀ ਜੋ ੧੭੫੮ ਵਿਚ ਦੋਵਾਂ ਦੀ ਦੋਸਤੀ ਕਰਾ ਸਕਦਾ। ਮਰਹੱਟੇ ਆਪਣੇ ਵਰਗਾ ਕਿਸੇ ਨੂੰ ਸਮਝਦੇ ਨਹੀਂ ਸਨ ਤੇ ਅਦੀਨਾ ਬੇਗ ਦੀ ਖਾਹਿਸ਼ ਸੀ ਕਿ ਇਹ ਦੋਵੇਂ ਮਿਲ ਨਾ ਸਕਣ ਅਤੇ ਸਿੱਖ ਵੀ ਮਰਹੱਟਿਆਂ ਨੂੰ 'ਬਾਹਰੋਂ ਆਇਆ ਹੋਇਆ' ਗਿਣਦੇ ਸਨ। ਅਦੀਨਾ ਬੇਗ ਆਪਣੀ ਸਾਜ਼ਸ਼ ਵਿਚ ਕਾਮਯਾਬ ਸੀ।

ਸਰਹੰਦ ਤੇ ਹਮਲਾ—ਸਰਹੰਦ ਤੇ ਮਰਹੱਟਿਆਂ ਨੇ ਹਮਲਾ ਕਰ ਦਿੱਤਾ।

1. ਪੇਸ਼ਵਾ ਬਾਲਾ ਜੀ ਰਾਓ ਦਾ ਭਰਾ ਸੀ।

ਅਬਦੁਸਸਮਦ ਖਾਨ ਮੁਹੰਮਦਜ਼ਈ ਨੇ ਕੁਝ ਚਿਰ ਟਾਕਰਾ ਕੀਤਾ ਪਰ ਉਹ ਭਾਂਜ ਖਾ ਗਿਆ। ਸਿੱਖ ਪਹਿਲਾਂ ਹੀ ਸਰਹੰਦ ਪੁੱਜੇ ਹੋਏ ਸਨ। ਉਹ ਸਰਹੰਦ ਜਾ ਪੁੱਜੇ ਤੇ ਲੁੱਟ ਮਚਾ ਦਿੱਤੀ। ਮਰਹੱਟਿਆਂ ਲਈ ਇਹ ਸਹਾਰਨਾ ਕਠਨ ਹੋ ਗਿਆ। ਮਰਹੱਟੇ ਲੁੱਟ ਨੂੰ ਆਪਣਾ ਹੱਕ ਸਮਝਦੇ ਸਨ। ਉਹ ਗੁੱਸੇ ਵਿਚ ਆਏ ਜਦ ਮਾਲ ਉਨ੍ਹਾਂ ਦੇ ਹੱਥ ਨਾ ਆਇਆ। ਰਘੂ ਨਾਥ ਨੇ ਸਿੱਖਾਂ ਉਤੇ ਹੀ ਹਮਲਾ ਕਰਨ ਦੀ ਸੋਚੀ ਪਰ ਅਦੀਨਾ ਬੇਗ ਇਸ ਗੱਲ ਦੇ ਉਲਟ ਸੀ। ਉਸ ਖ਼ਬਰ ਦਿੱਤੀ ਕਿ ਮਰਹੱਟੇ ਹਮਲਾ ਕਰਨ ਦੀ ਸੋਚ ਰਹੇ ਹਨ। ਸਿੱਖ ਕੈਂਪ ਛੱਡ ਗਏ, ਦੂਰ ਚਲੇ ਗਏ। ਅਦੀਨਾ ਬੇਗ ਨੇ ਮਰਹੱਟਿਆਂ ਨੂੰ ਸਿੱਖਾਂ ਵਿਰੁੱਧ ਕਾਰਵਾਈ ਨਾ ਕਰਨ ਉੱਤੇ ਮਨਾ ਵੀ ਲਿਆ ਤੇ ਇਹ ਸਮਝੋਤਾ ਹੋਇਆ ਕਿ ਸਿੱਖ ਮਰਹੱਟਿਆਂ ਤੋਂ ਦੂਰ ਹੀ ਰਹਿਆ ਕਰਨਗੇ।

ਅਦੀਨਾ ਬੇਗ ਦਾ ਜਹਾਨ ਖਾਨ ਨੂੰ ਲਿਖਣਾ—ਭਾਵੇਂ ਇਹ ਦਿਨ ਵਾਂਗੂ ਸਪੱਸ਼ਟ ਸੀ ਕਿ ਮਰਹੱਟਿਆਂ ਨੂੰ ਸੱਦਣ ਵਾਲਾ ਆਪ ਅਦੀਨਾ ਬੇਗ ਹੈ ਪਰ ਉਹ ਆਪਣੇ ਸੁਭਾ ਅਨੁਸਾਰ ਦੋਹਰੀ ਖੇਡ, ਖੇਡ ਰਹਿਆ ਸੀ। ਉਸ ਨੇ ਜਹਾਨ ਖਾਨ ਨੂੰ ਲਿਖਿਆ ਕਿ ਮਰਹੱਟੇ ਦੱਖਣ ਵਿਚੋਂ ਬੜੀ ਤੇਜ਼ੀ ਨਾਲ ਪੰਜਾਬ ਵਿੱਚ ਵਧ ਰਹੇ ਹਨ। ਮਰਹੱਟਿਆਂ ਦੀ ਰਫ਼ਤਾਰ ਸੋ ਕੱਧ ਰੋਜ਼ ਸੀ। ਜਹਾਨ ਖਾਨ ਨੂੰ ਲਿਖਣ ਦਾ ਨਿਰੋਲ ਇਹ ਭਾਵ ਸੀ ਕਿ ਉਹ ਅਫ਼ਗ਼ਾਨਾਂ ਦਾ ਵਫ਼ਾਦਾਰ ਹੈ ਤੇ ਦੂਜੇ ਪਾਸੇ ਉਹ ਗੱਲ ਬਾਤ ਦੇ ਦਰਵਾਜ਼ੇ ਬੰਦ ਨਹੀਂ ਸੀ ਕਰਨਾ ਚਾਹੁੰਦਾ।

ਲਾਹੌਰ ਤੇ ਕਬਜ਼ਾ—ਫ਼ੌਜਾਂ ਲਾਹੌਰ ਵੱਲ ਵੱਧ ਰਹੀਆਂ ਸਨ। ਸਤਲੁਜ ਏੜੀ ਆਸਾਨੀ ਨਾਲ ਪਾਰ ਹੋ ਗਿਆ। ਬਿਆਸ ਦੇ ਕਿਨਾਰੇ ਜਹਾਨ ਖਾਨ ਨੇ ਬੜੀ ਰੁਕਾਵਟ ਪਾਉਣੀ ਚਾਹੀ ਪਰ ਨਿਸ਼ਫਲ, ਉਹ ਲਾਹੌਰ ਵੱਲ ਨੱਸ ਗਿਆ। ਲਾਹੌਰ ਵੀ ਉਸ ਸੁਰੱਖਿਅਤ ਨਾ ਸਮਝਿਆ ਤੇ ਅਪਰੈਲ ੧੮, ੧੭੫੮ ਈ: ਨੂੰ ਲਾਹੌਰ ਛੱਡ ਕੇ ਕਾਬਲ ਚਲਾ ਗਿਆ। ੧੯ ਅਪਰੈਲ ਨੂੰ ਸਿੱਖ ਤੇ ਮਰਹੱਟੇ ਲਾਹੌਰ ਦਾਖ਼ਲ ਹੋਏ। ਅਫ਼ਗ਼ਾਨਾਂ ਨੂੰ ਚੁਣ ਚੁਣ ਮਾਰਿਆ ਗਿਆ। ਤੈਮੂਰ ਦਾ ਵੀ ਚਨਾਬ ਤਕ ਪਿੱਛਾ ਕੀਤਾ ਗਿਆ। ਅਫ਼ਗ਼ਾਨਾਂ ਨੂੰ ਪਕੜ ਕੇ ਅੰਮ੍ਰਿਤਸਰ ਲਿਆਂਦਾ ਗਿਆ ਤੇ ਉਨ੍ਹਾਂ ਕੋਲੋਂ ਹੀ ਅੰਮ੍ਰਿਤਸਰ ਦਾ ਸਰੋਵਰ ਸਾਫ਼ ਕਰਾਇਆ ਗਿਆ। ਰਘੂਨਾਥ ਵੀ ਅੰਮ੍ਰਿਤਸਰ ਪੁੱਜਾ ਤੇ ਦਰਬਾਰ ਸਾਹਿਬ ਦੇ ਦਰਸ਼ਨ ਕੀਤੇ। ਸਾਰੇ ਸਿੱਖ ਸਰਦਾਰਾਂ ਨੇ ਰਲ ਕੇ ਖੁਸ਼ੀ ਮਨਾਈ।

ਲਾਹੌਰ ਦਾ ਗਵਰਨਰ ਅਦੀਨਾ ਬੇਗ—ਮਰਹੱਟਿਆਂ ਦੇ ਆਗੂ ਰਘੂਨਾਥ ਨੇ ਇਕ ਮਹੀਨੇ ਤੱਕ ਲਾਹੌਰ ਟਿਕਾਣਾ ਕੀਤਾ। ਅਦੀਨਾ ਬੇਗ ਨੇ ਵੀ ਉਸ ਦੇ ਸਵਾਗਤ ਦੀ ਕੋਈ ਕਸਰ ਨਾ ਛੱਡੀ। ਮਰਹੱਟਿਆਂ ਦੇ ਦਸਤੇ ਦਰਿਆ ਸਿੰਧ ਤੱਕ ਹੱਥ ਲਾ ਆਏ ਪਰ ਰਘੂਨਾਥ ਦੇਖ ਰਹਿਆ ਸੀ ਕਿ ਸਿੱਖਾਂ ਦੀ ਹੋਂਦ ਵਿੱਚ ਕੋਈ ਪੱਕੀ ਹਕੂਮਤ ਕਰਨੀ ਕਠਨ ਹੈ। ਸਿੱਖ ਆਪਣੇ ਟਿਕਾਣਿਆਂ ਤੋਂ ਨਿਕਲ ਆਏ ਹਨ। ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ, ਭਾਈ ਤਾਰਾ ਸਿੰਘ ਘੋਬਾ, ਸਰਦਾਰ

ਜੱਸਾ ਸਿੰਘ ਆਹਲੂਵਾਲੀਆ, ਸਰਦਾਰ ਜੱਸਾ ਸਿੰਘ ਰਾਮਗੜੀਆ, ਹਰੀ ਸਿੰਘ, ਲਹਿਣਾ ਸਿੰਘ, ਗੁਜਰ ਸਿੰਘ, ਭੰਡਾ ਸਿੰਘ ਤਾਕਤ ਮਜ਼ਬੂਤ ਕਰ ਰਹੇ ਸਨ। ਮਰਹੱਟਿਆਂ ਦੇ ਕੇਂਦਰ ਪੂਨਾ ਦੀ ਕਮਜ਼ੋਰ ਹਾਲਤ ਦੀਆਂ ਖ਼ਬਰਾਂ ਵੀ ਪੁੱਜ ਰਹੀਆਂ ਸਨ।¹ ਸੋ ਰਘੂਨਾਥ ਰਾਇ ਨੇ ਮੁੜਨਾ ਹੀ ਠੀਕ ਸਮਝਿਆ ਤੇ ਅਦੀਨਾ ਬੇਗ ਨੂੰ ਲਾਹੌਰ ਦਾ ਗਵਰਨਰ ਬਾਪ ਕੇ ਰਘੂਨਾਥ ਆਪਣੀ ਫੌਜਾਂ ਨੂੰ ਲੈ ਕੇ ਮਈ ੧੦, ੧੭੫੮ ਨੂੰ ਪੰਜਾਬ ਖਾਲੀ ਕਰ ਗਿਆ। ਕੁਝ ਦਸਤੇ ਮੁਲਤਾਨ ਤੇ ਅਟਕ ਰਹਿ ਗਏ ਸਨ। ਅਦੀਨਾ ਬੇਗ ਨੇ ਗਵਰਨਰੀ ਦੇ ਵੱਟੇ ੭੫ ਲੱਖ ਰੁਪਏ ਸਾਲਾਨਾ ਦੇਣਾ ਮੰਨ ਲਿਆ। ਰਘੂਨਾਥ ਰਾਇ ਦਿੱਲੀ ਜਾਨਕੋਜੀ ਨੂੰ ਛੱਡ ਕੇ ਪੂਨਾ ਚਲਾ ਗਿਆ।

ਅਦੀਨਾ ਬੇਗ ਦਾ ਰਾਜ ਪ੍ਰਬੰਧ ਸੰਭਾਲਣ ਤੇ ਅਤਿਆਚਾਰ—
ਅਦੀਨਾ ਬੇਗ ਨੇ ਆਪਣਾ ਕੇਂਦਰ ਲਾਹੌਰ ਬਣਾਣਾ ਉਚਿਤ ਨਾ ਸਮਝਿਆ ਤੇ ਆਪ ਅਦੀਨਾ ਨਗਰ ਬਟਾਲਾ ਕੋਲ ਚਲਾ ਗਿਆ। ਉਥੋਂ ਉਹ ਜਲੰਧਰ ਤੇ ਕਾਹਨੂਵਾਨ ਤਕ ਸਿੱਖਾਂ ਉੱਤੇ ਨਜ਼ਰ ਰੱਖ ਸਕਦਾ ਸੀ। ਲਾਹੌਰ ਦਾ ਪ੍ਰਬੰਧ ਉਸ ਖਵਾਜਾ ਮਿਰਜ਼ਾ ਖਾਨ ਨੂੰ ਸੌਂਪਿਆ। ਸਰਹੰਦ ਦਾ ਇਚਾਰਜ ਸਦੀਕ ਬੇਗ ਨੂੰ ਬਣਾਇਆ। ਸਿੱਖਾਂ ਵੱਲ ਹੁਣ ਉਸ ਧਿਆਨ ਦੇਣ ਲਈ ਤਿਆਰੀ ਅਰੰਭੀ।

ਅਦੀਨਾ ਬੇਗ ਹੁਣ ਆਪਣੇ ਅਸਲੀ ਰੰਗ ਵਿਚ ਆ ਨਿਕਲਿਆ। ਅਫ਼ਗਾਨਾਂ ਤੇ ਮਰਹੱਟਿਆਂ ਨੂੰ ਰਸਤੇ ਵਿਚੋਂ ਹਟਿਆ ਦੇਖ ਕੇ ਉਸ ਸਿੱਖਾਂ ਨੂੰ ਹਟਾਉਣਾ ਜ਼ਰੂਰੀ ਸਮਝਿਆ ਪਰ ਸਿੱਖ ਹੁਣ ਤਾਕਤ ਪਕੜ ਚੁੱਕੇ ਸਨ ਜਿਨ੍ਹਾਂ ਨੂੰ ਆਸਾਨੀ ਨਾਲ ਖ਼ਤਮ ਨਹੀਂ ਸੀ ਕੀਤਾ ਜਾ ਸਕਦਾ। ਅਦੀਨਾ ਬੇਗ ਨੂੰ ਇਹ ਅਹੰਕਾਰ ਸੀ ਕਿ ਉਹ ਸਿੱਖਾਂ ਦੇ ਸਭ ਟਿਕਾਣਿਆਂ, ਨਕਲ, ਹਰਕਤ ਤੋਂ ਜਾਣੂ ਹੈ ਇਸ ਲਈ ਉਸ ਦਾ ਕੰਮ ਆਸਾਨ ਹੈ। ਅਦੀਨਾ ਨਗਰ ਹੀ ਉਸ ਫੌਜ ਇਕੱਠੀ ਕੀਤੀ ਤੇ ਫੌਜ ਦੀ ਗਿਣਤੀ ੩੦,੦੦੦ ਤਕ ਵਧਾ ਲਈ। ਰੰਧਾਵੇ ਜ਼ਿੰਮੀਦਾਰਾਂ, ਮਹੰਤ ਆਕਲ ਦਾਸ ਨਿਰੰਜਨੀਏ ਜੰਡਿਆਲਾ ਵਾਲੇ ਨੇ ਖਾਸ ਹਿੱਸਾ ਲਿਆ। ਮਿਰਜ਼ਾ ਅਜ਼ੀਜ਼ ਬਖ਼ਸ਼ੀ ਨੂੰ ਸਾਰੀ ਮੁਹਿੰਮ ਦਾ ਇਚਾਰਜ ਬਣਾਇਆ ਗਿਆ। ੨੦੦੦ ਦੇ ਕਰੀਬ ਲੱਕੜਹਾਰੇ ਲੈ ਕੇ ਜੰਗਲਾਂ ਵਿੱਚ ਭੇਜ ਦਿੱਤੇ ਗਏ। ਉਨ੍ਹਾਂ ਜੰਗਲ ਕੱਟਣੇ ਆਰੰਭ ਕਰ ਦਿੱਤੇ। ਸਿੱਖਾਂ ਦੇ ਸਿਰਾਂ ਦੇ ਸ਼ਿਕਾਰ ਫਿਰ ਪਹਿਲੇ ਦੀ ਤਰ੍ਹਾਂ ਹੋਣ ਲੱਗੇ! ਰਾਮਰੋਣੀ ਵਿਚ ਘਿਰੇ ਸਿੰਘਾਂ ਉੱਤੇ ਹਮਲਾ ਕਰ ਦਿੱਤਾ ਗਿਆ। ਸਰਦਾਰ ਜੱਸਾ ਸਿੰਘ ਰਾਮਗੜੀਆ, ਸਰਦਾਰ ਜੈ ਸਿੰਘ ਕਨ੍ਹੀਆ, ਸਰਦਾਰ ਨੰਦ ਸਿੰਘ ਸੰਘਾਣੀਆਂ, ਸਰਦਾਰ ਕਰਮ ਸਿੰਘ ਕਿੰਗਰਾ ਨੇ ਟਾਕਰਾ ਕੀਤਾ। ਸੈਂਕੜੇ ਸਿੱਖ ਸ਼ਹੀਦ ਹੋ ਗਏ ਪਰ ਜਥੇ ਦੇ ਜਥੇਦਾਰ ਨਿਕਲ ਗਏ। ਦੀਵਾਨ ਹੀਰਾ ਮੱਲ ਨੂੰ ਕਾਦੀਆਂ ਕੋਲ ਸਿੱਖਾਂ ਨੇ ਹਾਰ ਦਿੱਤੀ ਪਰ ਅਦੀਨਾ ਬੇਗ ਸਖ਼ਤ ਤੋਂ ਸਖ਼ਤ ਕਦਮ ਉਠਾ ਕੇ ਸਿੱਖਾਂ ਨੂੰ ਭਾਜੜ ਪਾਉਣਾ ਚਾਹੁੰਦਾ ਸੀ। ੪ ਮਹੀਨਿਆਂ ਵਿੱਚ ਹੀ ਅਦੀਨਾ ਬੇਗ ਨੇ ਜ਼ਕਰੀਆ, ਮੀਰ ਮਨੂ ਨੂੰ ਵੀ ਮਾਤ ਦੇ ਦਿੱਤੀ ਪਰ ਕੁਦਰਤ ਦੇ ਹੱਥ ਬਲਵਾਨ ਸਨ। ਚਾਰ ਮਹੀਨਿਆਂ ਬਾਅਦ ੧੫ ਸਤੰਬਰ ੧੭੫੮ ਨੂੰ ਅਦੀਨਾ ਬੇਗ ਦੀ ਮੌਤ ਹੋ ਗਈ।

1. ਨਗਮ ਹੈਦਰਾਬਾਦ ਦਾ ਖ਼ਤਰਾ ਵਧ ਰਹਿਆ ਸੀ।

ਅਦੀਨਾ ਬੇਗ਼—ਅਦੀਨਾ ਬੇਗ਼ ਦੀ ਜੀਵਨ ਕਥਾ ਉਸ ਪੁਰਖ ਦੀ ਕਹਾਣੀ ਹੈ ਜਿਸ ਨੇ ਨੀਵੀਂ ਥਾਂ ਤੋਂ ਉਠ ਕੇ ਪੰਜਾਬ ਦੀ ਵੱਡੀ ਤੋਂ ਵੱਡੀ ਥਾਂ ਨੂੰ ਪਾਇਆ। ਇਹ ਕਾਮਯਾਬੀ ਕੋਈ ਇਕ ਫਾਲ ਮਾਰ ਕੇ ਪ੍ਰਾਪਤ ਕੀਤੀ ਨਹੀਂ ਸਗੋਂ ਪਉੜੀ ਤੇ ਚੜ੍ਹਣ ਵਾਂਗੂ ਕਦਮ ਕਦਮ ਸੀ। ਇਹ ਕਾਮਯਾਬੀ ਕਿਸੀ ਵਿਅਕਤੀ ਦੀ ਖੁਸ਼ਾਮਦ ਜਾਂ ਗ਼ੁਲਾਮੀ ਕਰ ਕੇ ਨਾ ਲਈ ਸਗੋਂ ਕੁਦਰਤ ਦੇ ਅਸੂਲ ਮੁਤਾਬਕ ਸੀ ਜਿਸ ਅਨੁਸਾਰ ਉਚੀ ਮਤ ਤੇ ਤਗ਼ਤੀ ਹਿੰਮਤ ਵਾਲਾ ਹੀ ਜੇਤੂ ਤੇ ਸਿਰਮੋਰ ਹੁੰਦਾ ਹੈ। ਜਿਸ ਸਮੇਂ ਅਦੀਨਾ ਬੇਗ਼ ਪੰਜਾਬ ਦੀ ਸਿਆਸਤ ਵਿੱਚ ਇਕ ਜ਼ਰੂਰੀ ਅੰਗ ਬਣਿਆ, ਉਸ ਸਮੇਂ ਮੁਗ਼ਲ ਸੂਬੇਦਾਰ ਤੇ ਫੌਜਦਾਰ ਅੰਸ਼ ਇਸ਼ਰਤ ਵਿਚ ਖਚਤ ਹੋ ਕੇ ਆਪਣੇ ਕਾਰਦਾਰ ਨੂੰ ਭੁਲ ਗਏ ਸਨ। ਫਿਰ ਉਨ੍ਹਾਂ ਉਤੇ ਕੋਈ ਕੁੰਡਾ ਵੀ ਨਹੀਂ ਸੀ ਰਹਿਆ ਜੋ ਸਮੇਂ ਸਿਰ ਉਨ੍ਹਾਂ ਨੂੰ ਸਿੱਧੇ ਰਸਤੇ ਪਾ ਸਕੇ। ਦੂਜੇ ਪਾਸੇ ਬਦੇਸ਼ੀ ਹਮਲਿਆਂ ਨੇ ਪੰਜਾਬ ਨੂੰ ਇਕ 'ਸੜਦਾ ਘਰ' ਬਣਾ ਦਿੱਤਾ ਸੀ। ਇਨ੍ਹਾਂ ਹਾਲਤਾਂ ਵਿਚ ਅਦੀਨਾ ਬੇਗ਼ ਵਰਗੇ ਮਨੁੱਖ ਦਾ ਵਧ ਜਾਣਾ ਇਕ ਸੁਭਾਵਕ ਕਰਮ ਸੀ।

ਅਦੀਨਾ ਬੇਗ਼ ਦੇ ਜਨਮ ਬਾਰੇ ਬਹੁਤਾ ਕੁਝ ਲੱਭ ਨਹੀਂ ਸਕਿਆ ਸਿਰਫ਼ ਇਹ ਪਤਾ ਲੱਗ ਸਕਿਆ ਹੈ ਕਿ ਉਹ ਅਰਾਈਂ ਘਰ ਪੈਦਾ ਹੋਇਆ ਅਤੇ ਮੁੱਢਲੀ ਵਿੱਦਿਆ ਵੀ ਪਰਾਪਤ ਨਾ ਕਰ ਸਕਿਆ। ਉਸ ਨੇ ਪਹਿਲਾਂ ਚਪੜਾਸੀ ਦੀ ਨੌਕਰੀ ਕੀਤੀ ਅਤੇ ਸਾਲਾਂ ਵਿੱਚ ਹੀ ਸਭ ਤੋਂ ਵੱਡੇ ਅਹੁਦੇ ਤੇ ਪੁੱਜ ਗਿਆ। ਅਠਾਰਵੀਂ ਸਦੀ ਦੇ ਤੀਜੇ ਦਹਾਕੇ ਤੋਂ ਉਸ ਨੇ ਹਿੱਸਾ ਲੈਣਾ ਅਰੰਭਿਆ ਤੇ ੧੭੫੮ ਤਕ ਇਕ ਜ਼ਰੂਰੀ ਅੰਗ ਬਣ ਗਿਆ। ਇਸ ਦੌਰਾਨ ਉਸ ਨੇ ਨਾਦਰ ਦਾ ਹੱਲਾ ਦੇਖਿਆ, ਅਹਿਮਦਸ਼ਾਹ ਅਬਦਾਲੀ ਦੇ ਚਾਰ ਹਮਲੇ ਦੇਖੇ ਅਤੇ ਕਿਸੇ ਨਾ ਕਿਸੇ ਸ਼ਕਲ ਵਿਚ ਹਿੱਸਾ ਲਿਆ। ਮਰਹੱਟਿਆਂ ਦਾ ਪੰਜਾਬ ਨੂੰ ਜਿਤਣਾ ਭਿੱਠਾ ਤੇ ਫਿਰ ਸਿੱਖਾਂ ਨੂੰ ਰਾਜਸੀ ਤਾਕਤ ਬਣਦੇ ਮਹਿਸੂਸ ਕੀਤਾ। ਉਸ ਸਮੇਂ ਕਈ ਪਰਕਾਰ ਦੀਆਂ ਜਦੋ-ਜਹਿਦਾਂ ਹੋਈਆਂ। ਹਰ ਜਦੋ-ਜਹਿਦ ਵਿਚ ਜੇ ਸਿੱਖਾਂ ਨੇ ਪੂਰਾ ਲਾਭ ਉਠਾਇਆ ਤਾਂ ਅਦੀਨਾ ਬੇਗ਼ ਵੀ ਪਿੱਛੇ ਨਾ ਰਹਿਆ। ਪੰਜਾਬ ਅਮਲੀ ਤੌਰ ਉਤੇ ਬਗ਼ੈਰ ਹਕੂਮਤ ਦੇ ਹੀ ਸੀ। ਨਾਦਰ ਦੇ ਹਮਲੇ ਨੇ ਪੰਜਾਬ ਖੇਰੂ ਖੇਰੂ ਕਰ ਦਿੱਤਾ। ਅਬਦਾਲੀ ਦੇ ਹਮਲਿਆਂ ਨੇ ਰਹਿੰਦੀ ਕਨਰ ਪੂਰੀ ਕਰ ਦਿੱਤੀ। ਮੁਗ਼ਲ ਸ਼ਤਮ ਹੋ ਗਏ, ਮਰਹੱਟਿਆਂ ਨੇ ਅਬਦਾਲੀ ਨਾਲ ਲੱਗਾ ਲਿਆ ਪਰ ਉਹ ਵੀ ਕਾਮਯਾਬ ਨਾ ਹੋ ਸਕੇ। ਸਿੱਖਾਂ ਤੇ ਅਫਗਾਨਾਂ ਦੀ ਮੁੱਠ-ਭੀੜ ਵੀ ਹੋਈ। ਅਦੀਨਾ ਬੇਗ਼ ਨੇ ਇਸ ਤਕੋਣੀ ਤੇ ਫਿਰ ਚੋਖਟੇ ਦੀ ਲੜਾਈ ਵਿਚ ਪਾਸਕੂ ਆਪਣੇ ਹੱਥ ਰੱਖ ਕੇ ਕਈ ਸਫਲਤਾਵਾਂ ਪ੍ਰਾਪਤ ਕੀਤੀਆਂ। ਆਪਣੀ ਮਰਜ਼ੀ ਨਾਲ ਉਹ ਝੁੱਕਦਾ ਸੀ ਤੇ ਹਮੇਸ਼ਾ ਹੀ ਕੁਝ ਲੈ ਕੇ ਹਟਦਾ ਸੀ।

ਮੁਗ਼ਲ ਅਫਸਰਾਂ ਦੀ ਨੌਕਰੀ ਕਰਦੇ ਕਰਦੇ ਉਸ ਮੁਗ਼ਲਾਂ ਦੀ ਰਹਿਣੀ-ਬਹਿਣੀ ਤੇ ਨੀਤੀ ਸਮਝ ਲਈ ਸੀ। ਨੌਕਰੀ ਕਰਦਿਆਂ ਹੀ ਉਸ ਮਨ ਬਣਾ ਲਿਆ ਸੀ ਕਿ ਅਗ਼ੇਰੇ ਵਧਣ ਲਈ ਫੌਜ ਦੀ ਨੌਕਰੀ ਜ਼ਰੂਰੀ ਹੈ। ਸੋ ਘਰ ਦੀ ਨੌਕਰੀ ਛੱਡ ਕੇ ਉਸ ਨੇ ਫੌਜ ਦੀ ਨੌਕਰੀ ਕਰ ਲਈ। ਫੌਜੀ ਤੌਰ ਤੇ ਵੀ ਜਦ ਕੋਈ ਉਘੀ ਸਫਲਤਾ ਨਾ ਮਿਲੀ ਤਾਂ ਉਸ ਨੇ ਸੁਲਤਾਨਪੁਰ ਦੇ ਜ਼ਿਲੇ, ਪਿੰਡ ਕੰਗ ਵਿਚ ਮੁਕੱਦਮ ਦੀ ਨੌਕਰੀ ਕਰ ਲਈ। ਦਿਨਾਂ

ਵਿਚ ਹੀ ਉਸ ਨੇ ਛੇ ਹੋਰ ਪਿੰਡਾਂ ਦੇ ਉਗ੍ਰਾਹਨ ਦਾ ਕੰਮ ਸੰਭਾਲ ਲਿਆ। ਲਾਲਾ ਸ਼੍ਰੀ ਨਿਵਾਸ, ਜੋ ਉਸ ਸਮੇਂ ਦੀਵਾਨ ਸੀ, ਨੇ ਕਾਫ਼ੀ ਮਦਦ ਕੀਤੀ। ਕੰਗ ਦਾ ਸਾਰਾ ਇਲਾਕਾ ਹੀ ਉਸ ਦੇ ਹਵਾਲੇ ਕਰ ਦਿੱਤਾ ਗਿਆ। ਇਸ ਦੌਰਾਨ ਹੀ ਸੁਲਤਾਨਪੁਰ ਦੇ ਅਫ਼ਸਰ ਦੀ ਮ੍ਰਿਤੂ ਹੋ ਗਈ ਤਾਂ ਸ਼੍ਰੀ ਨਿਵਾਸ ਨੇ ਜ਼ਮਾਨਤ ਦੇ ਕੇ ਇਸ ਨੂੰ ਸੁਲਤਾਨਪੁਰ ਦਾ ਇੰਚਾਰਜ ਨਿਯਤ ਕਰਵਾ ਦਿੱਤਾ। ਅਦੀਨਾ ਬੇਗ਼ ਹੁਣ ਉਨਤੀ ਦੇ ਰਾਹ ਉਤੇ ਪੈ ਗਿਆ ਸੀ।

ਕੁਝ ਸਮੇਂ ਬਾਅਦ ਹੀ ਨਾਦਰ ਸ਼ਾਹ ਨੇ ਹੱਲਾ ਬੋਲ ਦਿੱਤਾ। ਹਮਲੇ ਨੇ ਪੰਜਾਬ ਨੂੰ ਖੇਰੂ ਖੇਰੂ ਕਰ ਦਿੱਤਾ। ਸਿੱਖਾਂ ਨੇ ਨਾਦਰ ਦੇ ਜਾਣ ਉਪ੍ਰੰਤ ਸਿਰ ਕੱਢ ਲਿਆ। ਜ਼ਕਰੀਆ ਖ਼ਾਨ ਨੇ ਸਖ਼ਤ ਨੀਤੀ ਦਾ ਐਲਾਨ ਕਰ ਦਿੱਤਾ। ਲਾਹੌਰ ਵਿਚ ਤਾਂ ਉਹ ਆਪਣੇ ਆਪ ਨੂੰ ਯੋਗ ਸਮਝਦਾ ਸੀ ਪਰ ਜਲੰਧਰ ਦੁਆਬ ਵਿਚ ਉਸ ਦੀ ਵਾਹ ਨਹੀਂ ਸੀ ਲੱਗਦੀ। ਅਦੀਨਾ ਬੇਗ਼ ਦੇ ਗੁਣਾਂ ਤੋਂ ਉਹ ਜਾਣੂ ਹੋ ਚੁੱਕਾ ਸੀ। ਜ਼ਕਰੀਆ ਖ਼ਾਨ ਸਮਝਦਾ ਸੀ ਕਿ ਦੁਆਬ ਦੇ ਚੱਪੇ ਚੱਪੇ ਤੋਂ ਜਾਣੂ ਹੋਣ ਵਾਲਾ ਹੀ ਸਿੱਖਾਂ ਨਾਲ ਨਜਿੱਠ ਸਕਦਾ ਸੀ। ਅਦੀਨਾ ਬੇਗ਼ ਨੂੰ ਜਲੰਧਰ ਦੁਆਬ ਦਾ ਫ਼ੌਜਦਾਰ ਨਿਯਤ ਕਰ ਦਿੱਤਾ।

ਅਦੀਨਾ ਬੇਗ਼ ਨੇ ਦੁਆਬ ਵਿਚ ਤਾਂ ਪੂਰਨ ਤੌਰ ਉਤੇ ਅਮਨ ਕਰ ਲਿਆ। ਸਿੱਖਾਂ ਨੂੰ ਉਨ ਕਿਸੇ ਹੱਦ ਤੱਕ ਖੁੱਲ੍ਹ ਵੀ ਦਿੱਤੀ ਰੱਖੀ। ਜਾਣ ਬੁੱਝ ਕੇ ਉਹ ਅਵੇਸਲਾ ਬਣਿਆ ਰਹਿੰਦਾ। ਉਹ ਚੰਗੀ ਤਰ੍ਹਾਂ ਸਮਝਦਾ ਸੀ ਕਿ ਸਿੱਖਾਂ ਦੀ ਹੱਦ ਨੇ ਹੀ ਉਸ ਨੂੰ ਫ਼ੌਜਦਾਰ ਦੀ ਪਦਵੀ ਦਿਲਵਾਈ ਹੈ। ਸਿੱਖਾਂ ਦਾ ਹਫ਼ਿਆ ਰੱਖ ਕੇ ਹੀ ਉਹ ਆਪਣੀ ਗੱਦੀ ਸੁਰੱਖਿਅਤ ਰੱਖ ਸਕਦਾ ਸੀ ਕਿਉਂਕਿ ਉਸ ਨੂੰ ਡਰ ਸੀ ਕਿ ਅਮਨ ਦੀ ਸੂਰਤ ਵਿਚ ਜਲੰਧਰ ਦੁਆਬ ਕਿਸੇ ਹੋਰ ਨੂੰ ਵੱਧ ਰਕਮ ਲੈ ਕੇ ਦਿੱਤੀ ਜਾਏਗੀ। ਖ਼ਾਲਸਾ ਨਾਮਾ ਵਿਚ ਬਖ਼ਤ ਮੱਲ ਨੇ ਠੀਕ ਲਿਖਿਆ ਹੈ, ਅਦੀਨਾ ਬੇਗ਼ ਇਕ ਲਾਲਚੀ ਪੁਰਸ਼ ਸੀ। ਉਸ ਨੇ ਜਾਣ ਬੁੱਝ ਕੇ ਸਿੱਖਾਂ ਉਤੇ ਸਖ਼ਤੀ ਨਾ ਕੀਤੀ, ਭਾਵੇਂ ਉਸ ਲਈ ਸਿੱਖਾਂ ਨੂੰ ਦੁਆਬ ਤੋਂ ਹਟਾਉਣਾ ਮੁਸ਼ਕਲ ਨਹੀਂ ਸੀ। ਉਸ ਦਾ ਖ਼ਿਆਲ ਸੀ ਕਿ ਸਿੱਖਾਂ ਨੂੰ ਦਬਾਉਣ ਦੀ ਸੂਰਤ ਵਿਚ ਦੁਆਬ ਕਿਸੇ ਹੋਰ ਦੇ ਪੋਟੇ ਪਾ ਦਿੱਤਾ ਜਾਏਗਾ। ਇਸ ਲਈ ਅਦੀਨਾ ਬੇਗ਼ ਨੇ ਸਿੱਖਾਂ ਨਾਲ ਅੰਦਰ ਖਾਤੇ ਸਮਝੌਤੇ ਵੀ ਕੀਤੇ। ਜੇਮਜ਼ ਬ੍ਰਾਉਨ ਨੇ ਵੀ ਇਸੀ ਤਰ੍ਹਾਂ ਗਵਾਹੀ ਭਰੀ ਹੈ। ਉਹ ਲਿਖਦਾ ਹੈ ਕਿ ਸਿੱਖਾਂ ਨੂੰ ਉਸ ਆਪ ਸ਼ਹਿ ਦਿੱਤੀ ਤੇ ਲਾਹੌਰ ਹਕੂਮਤ ਨੂੰ ਅਨੁਮਾਨ ਦਿੱਤਾ ਕਿ ਉਹ ਸਿੱਖਾਂ ਨਾਲ ਸਖ਼ਤੀ ਵਰਤ ਰਹਿਆ ਹੈ।¹ ਡਾਕਟਰ ਸਿਨਹਾ ਨੇ ਵੀ ਇਸੇ ਪਰਕਾਰ ਦੀ ਵਿਚਾਰ ਪਰਗਟ ਕੀਤੀ ਹੈ। ਅਦੀਨਾ ਬੇਗ਼ ਆਪਣੇ ਉਸ ਮੰਤਵ ਵਿਚ ਸਫ਼ਲ ਸੀ, ਜਿਸ ਅਨੁਸਾਰ ਉਹ ਬਾਹਾਂ ਨੂੰ ਆਖ ਰਹਿਆ ਸੀ “ਚੋਰ ਪਕੜ ਲਓ ਤੇ ਚੋਰਾਂ ਨੂੰ ਕਹਿੰਦਾ ਸੀ ਆਏ ਜੋ ਨਸ ਚੱਲੇ”।² ਜ਼ਕਰੀਆ ਖ਼ਾਨ ਜ਼ਿਦ

1. "Secretly encourages them to continue their depredations, at the same time pretending to be very desirous of subduing them." Browne

2. "He succeeded admirably in his policy of running with the hare and hunting with the hounds." Dr. Sinha.

ਕਰ ਰਹਿਆ ਸੀ ਕਿ ਸਿੱਖ ਮੁਕਟੇ ਚਾਹੀਦੇ ਸਨ। ਸੋ ਅਦੀਨਾ ਬੇਗ ਨੇ ਸਿੱਖਾਂ ਨੂੰ ਕੁਝ ਚਿਰ ਲਈ ਜਲੰਧਰ ਦੁਆਬ ਛੱਡ ਜਾਣ ਜਾਂ ਉਸ ਦੀ ਅਧੀਨਗੀ ਮੰਨ ਲੈਣ ਲਈ ਕਿਹਾ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨਾਲ ਉਸ ਗੱਲ ਬਾਤ ਵੀ ਕਰਨੀ ਚਾਹੀ ਪਰ ਉਹ ਕਾਮਯਾਬ ਨਾ ਹੋ ਸਕਿਆ¹। ਦਲ ਖਾਲਸੇ ਨਾਲ ਗੱਲ ਬਾਤ ਫੇਲ੍ਹ ਹੋ ਜਾਣ ਕਾਰਨ ਉਸ ਨੇ ਸਰਦਾਰ ਜੱਸਾ ਸਿੰਘ ਇਫ਼ੋਗਿਲ (ਰਾਮਗੜੀਆ) ਨਾਲ ਕਈ ਗੱਲਾਂ ਤਹਿ ਕਰ ਲਈਆਂ।

ਨਾਦਰ ਦੇ ਹਮਲੇ ਨਾਲ ਪੰਜਾਬ ਦਾ ਆਰਥਿਕ ਢਾਂਚਾ ਵੀ ਟੁੱਟਾ। ਦੀਵਾਨ ਲਖਪਤ ਰਾਇ ਨੇ ਮਾਲੀਆ ਨਾ ਤਾਰਨ ਦਾ ਬਹਾਨਾ ਬਣਾ ਕੇ ਅਦੀਨਾ ਬੇਗ ਨੂੰ ਹਟਵਾ ਦਿੱਤਾ। ਪਰ ਜਲਦੀ ਹੀ ਸਮਝੋਤਾ ਹੋ ਗਿਆ। ਸ਼ਾਹਨਵਾਜ਼ ਖ਼ਾਨ ਨੂੰ ਡਿਪਟੀ ਬਣਾ ਦਿੱਤਾ ਗਿਆ। ਸ਼ਾਹਨਵਾਜ਼ ਖ਼ਾਨ ਨੂੰ ਉਸ ਨੇ ਆਪਣੇ ਹੱਥਾਂ ਉੱਤੇ ਪਾ ਲਿਆ।

੧ ਜੁਲਾਈ ੧੭੪੫ ਜ਼ਕਰੀਆ ਖ਼ਾਨ ਦੀ ਮਿਰਤੂ ਹੋ ਗਈ। ਉਸ ਦੇ ਤਿੰਨ ਪੁੱਤਰਾਂ ਯਾਹੀਆ ਖ਼ਾਨ, ਸ਼ਾਹਨਵਾਜ਼ ਖ਼ਾਨ ਤੇ ਮੀਰ ਬਕੀ ਦੀ ਗੱਦੀ ਲਈ ਦੌੜ ਅਰੰਭ ਹੋਈ। ਅਦੀਨਾ ਬੇਗ ਨੇ ਆਪਣੇ ਮਹੁਰਿਆਂ ਨੂੰ ਇਸ ਤਰ੍ਹਾਂ ਖੇਡਿਆ ਕਿ ਸ਼ਾਹਨਵਾਜ਼ ਖ਼ਾਨ ਤੇ ਯਾਹੀਆ ਖ਼ਾਨ ਦਾ ਇਤਬਾਰ ਜਿੱਤੀ ਰੱਖਿਆ। ਛੋਟੇ ਘਲੂਘਾਰੇ ਵਿਚ ਉਸ ਲਾਹੌਰ ਦਾ ਇਤਬਾਰ ਨਾ ਡਿੱਗਣ ਦਿੱਤਾ। ਅਦੀਨਾ ਬੇਗ ਦੀ ਸ਼ਹਿ ਦੇਣ ਉੱਤੇ ਹੀ ਸ਼ਾਹਨਵਾਜ਼ ਖ਼ਾਨ ਨੇ ਮਾਰਚ ੧੭੪੭ ਵਿਚ ਖੁੱਲ੍ਹਮਖੁੱਲ੍ਹਾ ਬਗ਼ਾਵਤ ਕਰ ਦਿੱਤੀ। ਯਾਹੀਆ ਖ਼ਾਨ, ਸ਼ਾਹਨਵਾਜ਼ ਖ਼ਾਨ ਦੀ ਕੈਦ ਤੋਂ ਨੱਸ ਗਿਆ ਤਾਂ ਅਦੀਨਾ ਬੇਗ ਨੇ ਅਹਿਮਦਸ਼ਾਹ ਅਬਦਾਲੀ ਨੂੰ ਹਿੰਦੁਸਤਾਨ ਆਉਣ ਲਈ ਸੱਦਾ ਘੱਲਿਆ। ਨਾਦਰਸ਼ਾਹ ੧੯ ਜੂਨ ੧੭੪੭ ਨੂੰ ਕਤਲ ਕੀਤਾ ਜਾ ਚੁੱਕਾ ਸੀ। ਇਧਰੋਂ ਸ਼ਾਹਨਵਾਜ਼ ਖ਼ਾਨ ਨੂੰ ਚੁੱਕਿਆ ਉਧਰੋਂ ਦਿੱਲੀ ਇਹ ਸ਼ਬਰ ਘੱਲ ਦਿੱਤੀ ਕਿ ਸ਼ਾਹਨਵਾਜ਼ ਖ਼ਾਨ ਖ਼ਤਰਨਾਕ ਰਸਤੇ ਉੱਤੇ ਟੁਰ ਰਹਿਆ ਹੈ। ਦਿੱਲੀ ਦੇ ਵਜ਼ੀਰ ਨੇ ਸ਼ਾਹਨਵਾਜ਼ ਨੂੰ ਚੁੱਪ ਕਰਾ ਲਿਆ ਤੇ ਅਹਿਮਦਸ਼ਾਹ ਦੇ ਘੱਲੇ ਕਾਸਦ ਸ਼ਬੀਰ ਨੂੰ ਭਰੀ ਮਜ਼ਲਸ ਵਿਚ ਕਤਲ ਕਰ ਦਿੱਤਾ। ਅਹਿਮਦਸ਼ਾਹ ਨੇ ਹਮਲਾ ਕੀਤਾ ਪਰ ਉਸ ਨੂੰ ਮੀਰ ਮੰਨੂੰ ਨੇ ੧੧ ਮਾਰਚ ੧੭੪੮ ਨੂੰ ਹਾਰ ਦੇ ਦਿੱਤੀ। ਮੀਰ ਮੰਨੂੰ ਪੰਜਾਬ ਦਾ ਗਵਰਨਰ ਬਣਿਆ ਤੇ ਜਲੰਧਰ ਦੁਆਬ ਅਦੀਨਾ ਬੇਗ ਦੇ ਹੱਥ ਆਇਆ। ਮੀਰ ਮੰਨੂੰ ਨੇ ਅਦੀਨਾ ਬੇਗ ਨੂੰ ਖ਼ਾਸ ਹਦਾਇਤ ਦਿੱਤੀ ਕਿ ਉਹ ਸਿੱਖਾਂ ਨੂੰ ਦਬਾਏ ਪਰ ਅਦੀਨਾ ਬੇਗ ਨੇ ਆਪਣੀ ਪੁਰਾਣੀ ਨੀਤੀ ਹੀ ਅਪਣਾਈ। ਅਬਦਾਲੀ ਦੇ ਫੇਰ ਹਮਲੇ ਕਰਨ ਉੱਤੇ ਮੀਰ ਮੰਨੂੰ ਨੇ ਹਾਰ ਮੰਨ ਲਈ ਤੇ ਅਬਦਾਲੀ ਨੇ ਉਸੇ ਨੂੰ ਗਵਰਨਰ ਥਾਪ ਦਿੱਤਾ। ਅਦੀਨਾ ਬੇਗ ਦੀ ਫੇਰ ਖ਼ਾਸ ਡਿਊਟੀ ਲਗਾਈ ਕਿ ਉਹ ਅਨੰਦਪੁਰ ਜਾ ਕੇ

1. ਸਰਦਾਰ ਜੱਸਾ ਸਿੰਘ ਜੀ ਨੇ ਜਵਾਬ ਦਿੱਤਾ ਸੀ, "ਮੁਲਾਕਾਤ ਤਾਂ ਤੁਮਾਰੀ ਹਮਾਰੀ ਲੜਾਈ ਮੈਂ ਹੀ ਹੋਵੇਗੀ ਤੇ ਜੇਕਰ ਮੈਂ ਉਹਨਾਂ ਹਥਿਆਰ ਛੁਟੇ ਕੇ ਸੋਈ ਦਿੱਲੀ ਬਾਤਾਂ ਜਾਹਿਰ ਹੋਣਗੀਆਂ ਅਰ ਜਬ ਅਵਲ ਤੁਸੀਂ ਬੰਦੋਬਸਤ ਕਰਿਆ ਥਾ ਜਿਸ ਕੀ ਮਦਦ ਸੇ, ਜੇ ਅਬ ਉਨ ਕੀ ਮਦਦ ਸੇ ਹਮ ਕਰੈਂਗੇ। ਤਾਂ ਮਿਲਕੇ ਕਰਨਾ ਕਿਆ ਜ਼ਰੂਰ ਹੈ। ਅਰ ਜਿਸ ਕੋ ਗੋਬਿੰਦ ਸਿੰਘ ਬਖਸ਼ੇ ਉਹ ਹੋਰ ਹੋਰ ਸੇ ਕੈਸੇ ਲੇਵੇ। ਅਰ ਜਿਸਕੇ ਤਾਬਿਆ ਮੈਂ ਖਾਵੰਦ ਲਿਖ ਦੇਵੇ ਸੋ ਘੋਰ ਸੋ ਕਾਗ਼ਜ਼ਾਂ ਉਪਰ ਕਿਆ ਲਿਖਾਵੇ—ਤੇ ਬਿਨਾ ਜਵਾਨੋ ਕੇ ਨੁਕਸਾਨ ਸੈਤੇ ਆਰਾਮ ਸੇ ਆਗੈ ਬਿਸ ਨੇ ਮੁਲਖਗੀਰੀ ਕਰੀ ਹੈ। ਇਸ ਤਕਲੁਫ਼ ਕਾ ਮਗ਼ਾਇਕਾ ਨਹੀਂ।"

(ਤਵਾਰੀਖ ਖਾਲਸਾ)

ਸਿੱਖਾਂ ਨੂੰ ਦਬਾਏ। ਅਦੀਨਾ ਬੇਗ਼ ਮੀਰ ਮੰਨੂ ਨੂੰ ਚੁੱਪ ਰੱਖਣ ਲਈ ਸਿੱਖਾਂ ਦੇ ਸਿਰ ਭੋਜਦਾ ਰਿਹਿੰਦਾ ਸੀ। ਮੀਰ ਮੰਨੂ ਵੀ ੩ ਨਵੰਬਰ ੧੭੫੩ ਨੂੰ ਗੁਜ਼ਰ ਗਿਆ। ਮੁਗ਼ਲਾਨੀ ਬੇਗ਼ਮ ਨੇ ਲਾਹੌਰ ਦੀ ਵਾਗ਼ ਡੋਰ ਆਪਣੇ ਹੱਥ ਸੰਭਾਲ ਲਈ। ਅਦੀਨਾ ਬੇਗ਼ ਨੇ ਢੁੱਕਵਾਂ ਸਮਾਂ ਦੇਖ ਕੇ ਦਿੱਲੀ ਤੇ ਲਾਹੌਰ ਤੋਂ ਸੁਵਤੰਤਰ ਹੋਣ ਦਾ ਫ਼ੈਸਲਾ ਕਰ ਲਿਆ। ਇਸ ਸਮੇਂ ਸਿੱਖਾਂ ਦੀ ਮਦਦ ਲੈਣੀ ਠੀਕ ਸਮਝੀ। ਸਿੱਖਾਂ ਦੀ ਮਦਦ ਨਾਲ ਸ਼ਾਹਬਾਦ ਤਕ ਮਾਲਕ ਬਣ ਗਿਆ। ਮੁਗ਼ਲਾਨੀ ਬੇਗ਼ਮ ਨੇ ਹਾਲਾਤ ਵਿਗੜਦੇ ਦੇਖ ਕੇ ਅਬਦਾਲੀ ਨੂੰ ਨਵੰਬਰ ੧੭੫੫ ਨੂੰ ਫਿਰ ਸੱਦਿਆ ਤੇ ਅਦੀਨਾ ਬੇਗ਼ ਪਹਾੜੀਆਂ ਵੱਲ ਨੱਸ ਗਿਆ। ਅਬਦਾਲੀ ਦੇ ਪੁੱਤਰ ਤੈਮੂਰ ਸ਼ਾਹ ਅਤੇ ਜਰਨੈਲ ਜਹਾਨ ਖ਼ਾਨ ਨੇ ਜਲੰਧਰ ਦੀ ਫ਼ੌਜਦਾਰੀ ਅਦੀਨਾ ਬੇਗ਼ ਨੂੰ ਹੀ ਦੇਣੀ ਉਚਿਤ ਸਮਝੀ। ਜਹਾਨ ਖ਼ਾਨ ਅਤੇ ਅਦੀਨਾ ਬੇਗ਼ ਦੀ ਵੀ ਠਨ ਗਈ ਤੇ ਜਹਾਨ ਖ਼ਾਨ ਨੇ ਦੀਵਾਨ ਡਿਲਾ ਰਾਮ ਨੂੰ ਗ੍ਰਿਫ਼ਤਾਰ ਕਰ ਲਿਆ। ਡਿਲਾ ਰਾਮ ਕੈਦੋਂ ਨੱਸ ਗਇਆ। ਜਹਾਨ ਖ਼ਾਨ ਨੇ ਜਲੰਧਰ ਉੱਤੇ ਚੜ੍ਹਾਈ ਕਰ ਦਿੱਤੀ। ਅਦੀਨਾ ਬੇਗ਼ ਤੇ ਸਿੱਖਾਂ ਦੀ ਸੰਧੀ ਹੋ ਗਈ ਪਰ ਅਦੀਨਾ ਬੇਗ਼ ਨੇ ਜਹਾਨ ਖ਼ਾਨ ਨਾਲ ਟੱਕਰ ਲੈਣੀ ਠੀਕ ਨਾ ਸਮਝੀ। ਵਕਤ-ਟਪੀ ਕਰਨ ਲਈ ਉਹ ਪਹਾੜੀਆਂ ਵੱਲ ਚਲਾ ਗਿਆ। ਸਿੱਖਾਂ ਨੂੰ ਨਵੰਬਰ ੧੭੫੭ ਤੋਂ ਫ਼ਰਵਰੀ ੧੭੫੮ ਤਕ ਚੰਗਾ ਮੌਕਾ ਮਿਲਿਆ। ਅਦੀਨਾ ਬੇਗ਼ ਚੁੱਪ ਰਹਿਣ ਵਾਲਾ ਨਹੀਂ ਸੀ। ਉਸ ਨੇ ਮਰਹੱਟਿਆਂ ਨੂੰ ਪੰਜਾਬ ਤੇ ਹਮਲਾ ਕਰਨ ਲਈ ਤਿਆਰ ਕਰ ਲਿਆ। ਅਦੀਨਾ ਬੇਗ਼ ਸਮਝਦਾ ਸੀ ਕਿ ਅਫ਼ਗ਼ਾਨਾਂ ਨਾਲ ਟੱਕਰ ਲੈਣ ਵਾਲੀ ਜੇ ਕੋਈ ਤਾਕਤ ਹੋ ਸਕਦੀ ਸੀ ਤਾਂ ਉਹ ਮਰਹੱਟੇ ਸਨ। ਸਿੱਖ ਮਰਹੱਟਿਆਂ ਨੂੰ ਵੀ ਬਦੇਸ਼ੀ ਸਮਝਦੇ ਸਨ। ਪਰ ਅਦੀਨਾ ਬੇਗ਼ ਨੇ ਹੁਸ਼ਿਆਰੀ ਨਾਲ ਦੋਵਾਂ ਨੂੰ ਨਾਲ ਰੱਖਿਆ ਅਤੇ ਫਿਰ ਅੰਸੀ ਸਿਆਣਪ ਵੀ ਵਰਤੀ ਕਿ ਮਰਹੱਟਿਆਂ ਤੇ ਸਿੱਖਾਂ ਨੂੰ ਮਿਲਣ ਵੀ ਨਾ ਦਿੱਤਾ। ਇਮਾਦ-ਉਤ-ਸਾਦਤ ਦੇ ਲਿਖਾਰੀ ਨੇ ਠੀਕ ਲਿਖਿਆ ਹੈ ਕਿ ਅਦੀਨਾ ਬੇਗ਼ ਇਤਨਾ ਹੁਸ਼ਿਆਰ ਸੀ ਕਿ ਇਕੋ ਸਮੇਂ ਹੀ ਉਹ ਦੁਰਾਨੀ ਨੂੰ ਇਹ ਪ੍ਰਤੀਤ ਹੋਣ ਦਿੰਦਾ ਸੀ ਕਿ ਉਹ ਮੱਖੀ ਹਟਾ ਰਹਿਆ ਸੀ ਤੇ ਦੂਜੇ ਪਾਸੇ ਸਿੱਖਾਂ ਨੂੰ ਇਹ ਪਰਗਟ ਕਰਦਾ ਸੀ ਕਿ ਉਹ ਉਨ੍ਹਾਂ ਦੀ ਦਾੜ੍ਹੀ ਵਿਚ ਅੜਿਕਿਆ ਤੀਲ੍ਹਾ ਝਾੜ ਰਹਿਆ ਹੈ। ਇਕ ਕਰਮ ਨਾਲ ਉਹ ਦੋ ਵਿਰੋਧੀ ਤਾਕਤਾਂ ਨੂੰ ਖ਼ੁਸ਼ ਕਰ ਜਾਂਦਾ ਸੀ। ਮਰਹੱਟਿਆਂ ਦਾ ਆਉਣਾ ਸੁਣ ਕੇ ਜਹਾਨ ਖ਼ਾਨ ਤੇ ਤੈਮੂਰ ਸ਼ਾਹ ਨੇ ਵਾਪਸ ਮੁੜਨਾ ਹੀ ਠੀਕ ਸਮਝਿਆ। ੧੭੫੮ ਅਪਰੈਲ ੧੯ ਨੂੰ ਮਰਹੱਟਿਆਂ ਨੇ ਲਾਹੌਰ ਤੇ ਕਬਜ਼ਾ ਕੀਤਾ ਅਤੇ ਅਦੀਨਾ ਬੇਗ਼ ਨੂੰ ਪੰਜਾਬ ਸੌਂਪ ਕੇ ਵਾਪਸ ਮੁੜ ਗਏ। ਅਦੀਨਾ ਬੇਗ਼ ਦੇ ਵਿਰੋਧੀ ਹੁਣ ਸਿਰਫ਼ ਸਿੱਖ ਹੀ ਸਨ। ਸਿੱਖਾਂ ਵਿਰੁੱਧ ਸਖ਼ਤੀ ਕੀਤੀ ਪਰ ਅਦੀਨਾ ਬੇਗ਼ ਦੀ ੧੫ ਸਤੰਬਰ ੧੭੫੮ ਨੂੰ ਮ੍ਰਿਤੁ ਹੋ ਗਈ।

ਅਦੀਨਾ ਬੇਗ਼ ਦੀ ਸ਼ਖ਼ਸੀਅਤ—ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਅਦੀਨਾ ਬੇਗ਼ ਨੇ ਅੰਤ ਸਮੇਂ ਸਿੱਖਾਂ ਉੱਤੇ ਸਖ਼ਤੀ ਕੀਤੀ ਤੇ ਹਜ਼ਾਰਾਂ ਸਿੱਖ ਸ਼ਹੀਦ ਕੀਤੇ ਪਰ ਇਸ ਵਿਚ ਵੀ ਕੋਈ ਸ਼ੱਕ ਨਹੀਂ ਕਿ ਅਦੀਨਾ ਬੇਗ਼ ਦੀ ਹੋਂਦ ਨੇ ਸਿੱਖਾਂ ਨੂੰ ਕਈ

1. ਤਾਰੀਖੇ ਅਹਿਮਦਸ਼ਾਹੀ।

ਲੱਭ ਪਹੁੰਚਾਏ । ਕਈ ਬਿਖੜਿਆਂ ਸਮਿਆਂ ਵਿਚ ਅਦੀਨਾ ਬੇਗ਼ ਦੀ ਸਿਆਸਤ ਸਹਾਇਤਾ ਕਰਦੀ ਰਹੀ । ਸਿੱਖ ਅਦੀਨਾ ਬੇਗ਼ ਨੂੰ “ਬੇਦਾ ਸਿੱਖ” ਵੀ ਪੁਕਾਰਦੇ ਸਨ ਕਿਉਂਕਿ ਉਸ ਦੇ ਕਰਮ ਸਿੱਖਾਂ ਦੀ ਮਦਦ ਕਰ ਜਾਂਦੇ ਸਨ ।

ਅਦੀਨਾ ਬੇਗ਼ ਇਕ ਸਾਹਸ ਵਾਲਾ, ਲਗਨ ਵਾਲਾ, ਠੰਢੇ ਸੁਭਾ ਦਾ, ਹੁਸ਼ਿਆਰ, ਚਲਾਕ, ਤੀਖਣ ਬੁੱਧੀ ਤੇ ਦੂਰ ਦ੍ਰਿਸ਼ਟੀ ਵਾਲਾ ਮਨੁੱਖ ਸੀ । ਉਹ ਸਿਰਫ਼ ਆਪਣੇ ਗੁਣਾਂ ਕਾਰਨ ਹੀ ਪੰਜਾਬ ਦਾ ਗਵਰਨਰ ਤੇ ਮਾਲਕ ਬਣਿਆ । ਉਸ ਦੀ ਜ਼ਿੰਦਗੀ ਦਾ ਬਹੁਤਾ ਹਿੱਸਾ ਜਦੋ-ਜਹਿਦ ਤੇ ਘਾਲਣਾ ਵਿਚ ਗੁਜ਼ਰਿਆ । ਮੁਗ਼ਲਾਂ, ਅਫ਼ਗ਼ਾਨਾਂ, ਮਰਹੱਟਿਆਂ ਤੇ ਫਿਰ ਸਿੱਖਾਂ ਨਾਲ ਉਸ ਜਿਸ ਸਿਆਣਪ ਨਾਲ ਵਰਤਿਆ ਤੇ ਨਜਿਠਿਆ ਉਹ ਅਦੀਨਾ ਬੇਗ਼ ਦੀ ਸ਼ਖ਼ਸੀਅਤ ਉਜਾਗਰ ਕਰਨ ਲਈ ਕਾਫ਼ੀ ਹੈ । ਨੀਤੀ ਨਿਪੁੰਨ ਤੇ ਸਟੇਟਸਮੈਨਸਿਪ ਵਿਚ ਇਸ ਦੇ ਟਾਕਰੇ ਦੀ ਕੋਈ ਹਸਤੀ ਮਿਲਣੀ ਕੱਠਨ ਹੈ । ਆਪਣੇ ਮੰਤਵ ਲਈ ਉਹ ਹਰ ਇਕ ਨਾਲ ਵਰਤਨ ਤੇ ਵਿਗਾੜਨ ਵਿਚ ਭਿਜਕ ਨਹੀਂ ਸੀ ਕਰਦਾ । ਸਾਹਨਵਾਜ਼ ਖ਼ਾਨ ਤੇ ਯਾਹੀਆ ਖ਼ਾਨ ਦੇ ਭਗੜੇ, ਦਿੱਲੀ ਨੂੰ ਆਪਣੇ ਵੱਲ ਕਰਨਾ, ਫਿਰ ਮਨੂੰ ਤੇ ਸਿੱਖਾਂ ਦੇ ਵਿਰੋਧ ਵੇਲੇ, ਮੀਰ ਮਨੂੰ ਨੂੰ ਚੁੱਪ ਰੱਖਣਾ ਤੇ ਸਿੱਖਾਂ ਦੀ ਹਮਾਇਤ ਲੈ ਲੈਣੀ, ਮਰਹੱਟਿਆਂ ਤੇ ਸਿੱਖਾਂ ਦੋਵਾਂ ਦੀ ਮਦਦ ਲੈ ਲੈਣੀ ਤੇ ਫਿਰ ਸਿੱਖਾਂ ਨਾਲ ਸਖ਼ਤੀ ਵਰਤਣੀ ਇਸ ਦੇ ਆਚਰਨ ਦਾ ਇਕ ਪਾਸਾ ਹਨ । ੧੭੪੫ ਬਾਅਦ ਲਾਹੌਰ ਦੇ ਕਈ ਗਵਰਨਰ ਬਣੇ, ਕਈ ਮਾਲਕ ਆਏ, ਕਈ ਹਮਲੇ ਹੋਏ ਪਰ ਅਦੀਨਾ ਬੇਗ਼ ਦੀ ਤਾਕਤ ਸਥਿਰ ਸੀ । ਛੋਟੇ ਛੋਟੇ ਜ਼ਿਮੀਂਦਾਰ ਤੇ ਜਾਗੀਰਦਾਰ ਸਦਾ ਹੀ ਉਸ ਦੀ ਮਦਦ ਉੱਤੇ ਰਹਿੰਦੇ ਸਨ । ਚੌਧਰੀ ਜੋਹਰੀ ਮੱਲ ਫਗਵਾੜਾ, ਪਹਾੜੀ ਰਾਜੇ, ਜੰਡਿਆਲਾ ਦੇ ਆਕਲ ਦਾਸ, ਕਟੌਚ ਦਾ ਰਾਜਾ ਘੁਮੰਡ ਚੰਦ, ਕਪੂਰਥਲੇ ਦੇ ਇਬਰਾਹੀਮ ਤੇ ਰਾਜਾ ਰਣਜੀਤ ਦੇਵ ਦੀ ਹਮੇਸ਼ਾ ਹੀ ਮਦਦ ਕਰਨੀ ਉਸ ਦੀ ਲੋਕ ਪ੍ਰਯ ਸ਼ਖ਼ਸੀਅਤ ਦਰਸਾਉਣ ਲਈ ਇਕ ਚੰਗੀ ਮਿਸਾਲ ਹੈ । ਸੋ ਅਦੀਨਾ ਬੇਗ਼ ਬਾਬਤ ਇਹ ਹੀ ਬਹਿਣਾ ਠੀਕ ਹੈ ਕਿ ਸਿੱਖਾਂ ਨੂੰ ਉਸ ਵਰਤਿਆ, ਚੁੱਪ ਰੱਖਿਆ, ਦੋਸਤੀ ਬਣਾਈ ਤੇ ਸਖ਼ਤੀ ਕੀਤੀ ; ਦਿੱਲੀ ਦੀ ਹਕੂਮਤ ਨੂੰ ਉਸ ਤੁੱਛ ਸਮਝ ਕੇ ਪਛਾੜਿਆ, ਅਫ਼ਗ਼ਾਨਾਂ ਨੂੰ ਉਸ ਹੈਰਾਨ ਕਰੀ ਰੱਖਿਆ, ਮਰਹੱਟਿਆਂ ਨੂੰ ਖ਼ੁਬਸੂਰਤੀ ਨਾਲ ਆਪਣੇ ਮੰਤਵ ਲਈ ਵਰਤ ਕੇ ਪੰਜਾਬ ਦਾ ਸਿਰ-ਮੋਰ ਬਣਿਆ । ਇਸ ਸ਼ਖ਼ਸੀਅਤ ਦੇ ਪੰਜਾਬ ਵਿਚੋਂ ਹਟ ਜਾਣ ਨਾਲ ਅਬਦਾਲੀ ਨੇ ਮਰਹੱਟਿਆਂ ਤੇ ਫਿਰ ਸਿੱਖਾਂ ਉੱਤੇ ਸਿੱਧੇ ਹਮਲੇ ਕੀਤੇ ।

1. ਇਕ ਵਾਰ ਅਦੀਨਾ ਬੇਗ਼ ਨੇ ਆਪ ਕਹਿਆ ਸੀ ਕਿ ਬੇਸ਼ਕ ਮੈਂ ਸਿਰ ਘਸਾ ਹਾਂ ਪਰ ਫਿਰ ਵੀ ਸਿੱਖ ਹਾਂ । ਗਿਆਨੀ ਗਿਆਨ ਸਿੰਘ ਜੀ ਨੇ ਇਸ ਪਰਕਾਰ ਲਿਖਿਆ ਹੈ :—

“ਬਿਕ੍ਰਮ ਸਮ ਬਡਬੀਰ, ਨਿਡਰ ਸਮ ਆਹਿ ਸਕੰਦਰ ।
ਧਰਮੀ ਭੋਜ ਘਰ ਕਰਨ ਵਾਂਗ, ਜਾਨਿਓ ਜਗ ਅੰਦਰ ।
ਦੇਗ ਤੇਗ ਕੇ ਮਰਦ, ਗਰਦ ਸਤਨ ਕੇ ਕਰਤਾ ।
ਆਹੇ ਖ਼ਾਲਸਾ ਪੰਥ, ਸਰਬ ਸਮਰਥ ਕੇ ਧਰਤਾ ।
ਜਿਉ ਤੁਮ ਗਰ ਕੇ ਸਿੰਘ ਕੇਸ ਧਾਰੀ ਸਭ ਨੀਕੇ ।
ਤਿਉ ਮੇਹਿ ‘ਭੋਡਾ ਸਿੱਖ’ ਮਾਨਤੇ ਰਹੀਓ ਠੀਕੇ ।”

ਸਿੱਖਾਂ ਦੀ ਤਾਕਤ ਵਧਣੀ—ਅਦੀਨਾ ਬੇਗ ਦੀ ਮੌਤ ਸਿੱਖਾਂ ਲਈ ਸੁਗਾਤ ਸਾਬਤ ਹੋਈ। ਭਾਵੇਂ ਅਦੀਨਾ ਬੇਗ ਬੜਾ ਚਿਰ ਲਾਹੌਰ ਦੀ ਗਵਰਨਰੀ ਕਰ ਸਕਿਆ ਪਰ ਉਹ ਦੱਸ ਗਿਆ ਕਿ ਉਹ ਸਿੱਖਾਂ ਨੂੰ ਇਕ ਖਤਰਨਾਕ ਤਾਕਤ ਸਮਝਦਾ ਹੈ। ਜੇ ਹੋਰ ਬਹੁਤੀ ਦੇਰ ਜ਼ਿੰਦਾ ਵੀ ਰਹਿੰਦਾ ਤਾਂ ਵੀ ਉਹ ਸਿੱਖਾਂ ਨੂੰ ਮਿਟਾਉਣ ਦੇ ਕਰਮ ਵਿਚ ਸਫਲ ਨਹੀਂ ਹੋ ਸਕਦਾ ਸੀ ਕਿਉਂ ਜੋ ਸਿੱਖ ਮਜ਼ਬੂਤ ਹੋ ਚੁੱਕੇ ਸਨ। ਦੂਜੇ ਅਬਦਾਲੀ ਨੇ ਜ਼ਰੂਰ ਤੰਮੂਰ ਤੇ ਜਹਾਨ ਦਾ ਬਦਲਾ ਅਦੀਨਾ ਬੇਗ ਕੋਲੋਂ ਲੈਣਾ ਸੀ। ਅਦੀਨਾ ਬੇਗ ਦੀ ਦੁਰਗਤ ਅਵਸਥਾ ਬਣਨੀ ਸੀ। ਅਦੀਨਾ ਬੇਗ ਦੀ ਮੌਤ ਸੁਣ ਕੇ ਜਾਨਕੋਜੀ ਨੇ ਸਾਬਾਜੀ ਨੂੰ ਭੇਜਿਆ ਪਰ ਖਵਾਜਾ ਮਿਰਜ਼ਾ ਜਾਨ ਨੇ ਸਿੱਖਾਂ ਦੀ ਮਦਦ ਨਾਲ ਅਫਗਾਨਾਂ ਤੇ ਗਖੜਾਂ ਨੂੰ ਹਰਾ ਕੇ ਹੱਥ ਮਜ਼ਬੂਤ ਕਰ ਲਏ ਸਨ। ਜਾਨਕੋਜੀ ਆਪ ਵੀ ਆਇਆ ਪਰ ਉਸ ਸਿੱਖਾਂ ਦੀ ਤਾਕਤ ਦੇ ਹੁੰਦਿਆਂ ਲਾਹੌਰ ਆਉਣਾ ਠੀਕ ਨਾ ਸਮਝਿਆ। ਸਾਬਾਜੀ ਲਾਹੌਰ ਪੁੱਜਾ ਤੇ ਉਸ ਮਿਰਜ਼ਾ ਜਾਨ ਨੂੰ ਹਟਾ ਕੇ ਅਹਿਮਦ ਖ਼ਾਨ ਨੂੰ ਗਵਰਨਰ ਬਣਾਇਆ। ਅਹਿਮਦ ਖ਼ਾਨ ਵੀ ਸਿੱਖਾਂ ਬਗ਼ੈਰ ਟੁਰਨਾ ਮੁਸ਼ਕਲ ਸਮਝਦਾ ਸੀ, ਕਿਉਂਕਿ ਜਹਾਨ ਖ਼ਾਨ ਨੇ ਹਮਲਾ ਕਰ ਦਿੱਤਾ ਸੀ। ਜਹਾਨ ਖ਼ਾਨ ਨੂੰ ਹਾਰ ਦਿੱਤੀ ਗਈ। ਅਬਦਾਲੀ ਲਈ ਬਹੁਤਾ ਸਹਾਰਨਾ ਮੁਸ਼ਕਲ ਹੋ ਗਿਆ ਉਸ ਨੇ ਪੰਜਵਾਂ ਹਮਲਾ ਕੀਤਾ।

ਅਹਿਮਦ ਸ਼ਾਹ ਅਬਦਾਲੀ ਦਾ ਪੰਜਵਾਂ ਹਮਲਾ—ਅਹਿਮਦ ਸ਼ਾਹ ਕਾਬਲ ਵਿਚ ਮਜ਼ਬੂਰ ਸਾਰੇ ਹਾਲਾਤ ਬੜੇ ਦੁਖ ਨਾਲ ਦੇਖ ਰਹਿਆ ਸੀ। ਆਪਣੇ ਪੁੱਤਰ ਤੰਮੂਰ ਦੀ ਹੋਠੀ ਤੇ ਜਹਾਨ ਖ਼ਾਨ ਦੀਆਂ ਹਾਰਾਂ ਉਸ ਨੂੰ ਚੁੱਭ ਰਹੀਆਂ ਸਨ। ਅਦੀਨਾ ਬੇਗ ਦੀ ਮੌਤ ਨੇ ਤਾਂ ਉਸ ਨੂੰ ਜਲਦੀ ਹਮਲਾ ਕਰਨ ਲਈ ਤਿਆਰ ਕਰ ਦਿੱਤਾ। ਦਿੱਲੀ ਵਿਚ ਮਰਹੱਟੇ ਆਪਣੀ ਤਾਕਤ ਦੇ ਜ਼ੋਰ ਨਾਲ ਰਾਜ ਸਥਾਪਨ ਕਰ ਚੁੱਕੇ ਸਨ ਤੇ ਉਸ ਦੇ ਨੁਮਾਇੰਦੇ ਨਜੀਬ-ਉਦ-ਦਉਲਾ ਨੂੰ ਦਿੱਲੀ ਤੋਂ ਕੱਢ ਦਿੱਤਾ ਗਇਆ ਸੀ। ਰਾਜਪੂਤ ਸਰਦਾਰ ਵੀ ਹਮਲਾ ਕਰਨ ਲਈ ਲਿਖ ਰਹੇ ਸਨ। ਜੈਪੁਰ ਦੇ ਮਾਧੋ ਸਿੰਘ ਤੇ ਮਾਰਵਾੜ ਦੇ ਬਿਜੈ ਸਿੰਘ ਨੇ ਸਦੇ ਵੀ ਭੇਜੇ ਸਨ। ਆਲਮਗੀਰ ਦੂਜਾ ਵੀ ਇਸੇ ਕੋਸ਼ਿਸ਼ ਵਿਚ ਸੀ ਕਿ ਅਬਦਾਲੀ ਹਮਲਾ ਕਰੇ। ਪਰ ਉਸ ਵਿਚਾਰੇ ਅਤੇ ਇੰਤਜ਼ਾਮ ਉਦ-ਦਉਲਾ (ਮੀਰ ਮਨੂ ਦੇ ਭਰਾ) ਨੂੰ ਵਜ਼ੀਰ ਅਮਾਦ ਉਲ-ਮਲਕ ਨੇ ਜਾਨਾਂ ਹੀ ਮਾਰ ਦਿੱਤਾ, ਉਸ ਦੀ ਥਾਵੇਂ ਕਿਸੇ ਹੋਰ ਸਹਿਜ਼ਾਦੇ ਨੂੰ ਸ਼ਾਹ ਜਹਾਨ ਦੂਜਾ ਦਾ ਖਿਤਾਬ ਦੇਕੇ ਤੱਖਤ ਤੇ ਬਿਠਾਲ ਦਿੱਤਾ।

ਅਬਦਾਲੀ ਨੇ ੬੦,੦੦੦ ਫੌਜੀ ਸਿਪਾਹੀ ਸਮੇਤ ਸਿੰਧ ਪਾਰ ਕੀਤਾ। ਮਰਹੱਟਿਆਂ ਦੇ ਦਸਤੇ ਉਸ ਦਾ ਕੁਝ ਨਾ ਵਿਗਾੜ ਸਕੇ। ਸਾਬਾਜੀ ਵੀ ਲਾਹੌਰ ਛੱਡ ਗਿਆ ਅਤੇ ਸ਼ੁਕਰਤਾਲ (ਪਾਨੀਪਤ) ਉਹ ਮਰਹੱਟਿਆਂ ਨੂੰ ਜਾ ਮਿਲਿਆ। ਤੰਮੂਰ ਜੇਤੂ ਦੇ ਤੌਰ ਉਤੇ ਲਾਹੌਰ ਦਾਖਲ ਹੋਇਆ ਪਰ ਸਿੱਖਾਂ ਨੇ ਅਬਦਾਲੀ ਨੂੰ ਖਾਲੀ ਹੱਥ ਲਾਹੌਰ ਨਾ ਪੁੱਜਣ ਦਿੱਤਾ। ਸਿੱਖਾਂ ਟਾਕਰਾ ਕੀਤਾ। ਕੋਈ ੨੦੦੦ ਦੇ ਕਰੀਬ ਅਫਗਾਨ ਰਾਜਵਾੜੇ ਦੀ ਲੜਾਈ ਵਿਚ ਮਾਰੇ ਗਏ। ਜਹਾਨ ਖ਼ਾਨ ਨੂੰ ਵੀ ਕਈ ਜ਼ਖਮ ਆਏ। ਸਿੱਖ ਲਾਹੌਰ ਛੱਡਕੇ ਦੂਰ ਚਲੇ ਗਏ ਉਹ ਤਾਂ ਸਿਰਫ ਆਪਣੀ ਹੋਂਦ ਦਾ ਪਰਗਟਾਵਾ ਕਰਨਾ ਚਾਹੁੰਦੇ ਸਨ। ਅਬਦਾਲੀ ਨੂੰ ਲਾਹੌਰ ਦੇ ਕਬਜ਼ੇ ਦੀ ਕੀਮਤ ਦੇਣੀ ਪਈ।

ਪਾਨੀਪਤ ਦੀ ਤੀਜੀ ਲੜਾਈ—ਅਬਦਾਲੀ ਦਿੱਲੀ ਵੱਲ ਵਧ ਰਹਿਆ ਸੀ। ਸਰਹੰਦ, ਅੰਬਾਲਾ, ਤਰਾਵੜੀ ਵਿਚ ਦਾਤਾ ਜੀ ਸਿੰਭੇ ਨੂੰ ਹਰਾ ਕੇ ਸਹਾਰਨਪੁਰ ਪੁੱਜਾ। ਨਜੀਬ-ਉਦ-ਦਉਲਾ ਰੁਹੇਲਾ, ਆਪਣੀਆਂ ਫੌਜਾਂ ਨਾਲ ਆ ਮਿਲਿਆ। ੯ ਜਨਵਰੀ ੧੭੬੦ ਨੂੰ ਬਰਾੜੀ ਘਾਟ ਅਫ਼ਗ਼ਾਨਾਂ ਤੇ ਮਰਹੱਟਿਆਂ ਦਾ ਟਾਕਰਾ ਹੋਇਆ ਤੇ ਦਾਤਾ ਜੀ ਮਾਰਿਆ ਗਿਆ। ਅਬਦਾਲੀ ਇਕ ਸਾਲ ਦਿੱਲੀ ਦੇ ਆਸੇ ਪਾਸੇ ਮੌਕੇ ਦੀ ਭਾਲ ਕਰਦਾ ਰਹਿਆ। ਸੁਜਾਹ-ਉਦ-ਦਉਲਾ ਨੇ ਮਰਹੱਟਿਆਂ ਅਤੇ ਅਬਦਾਲੀ ਵਿਚਕਾਰ ਸੁਲਹ ਲਈ ਕੰਮ ਅਰੰਭਿਆ ਹੋਇਆ ਸੀ। ਪਰ ਭਾਓ ਸਾਹਿਬ ਦੇ ਦਿੱਲੀ ਜਿੱਤਣ ਕਰਕੇ ਮਰਹੱਟਿਆਂ ਨੂੰ ਕਰੜਾ ਕਰ ਦਿੱਤਾ। ਅਬਦਾਲੀ ਥੁਲੰਦ ਸ਼ਹਿਰ ਸੀ। ਅਬਦਾਲੀ ਨੂੰ ਖ਼ਬਰ ਪੁੱਜੀ ਕਿ ਕੁੰਜਪੁਰਾ (ਕਰਨਾਲ) ਤੇ ਮਰਹੱਟਿਆਂ ਕਬਜ਼ਾ ਕਰ ਲਿਆ ਸੀ। ਫਿਰ ਜਦ ਇਹ ਦਸਿਆ ਗਿਆ ਕਿ ਅਬਦੁਸ-ਸਮਦ ਖ਼ਾਨ ਅਤੇ ਮੀਆਂ ਕੁਤਬ ਸ਼ਾਹ ਦਾ ਕਟਿਆ ਹੋਇਆ ਸਿਰ ਫੌਜਾਂ ਵਿਚ ਫਿਰਾਇਆ ਗਿਆ ਹੈ ਤਾਂ ਅਬਦਾਲੀ ਬੋਲ ਓਠਿਆ ‘ਹੁਣ ਹੋਰ ਅਫ਼ਗ਼ਾਨਾਂ ਦੀ ਬੇਇਜ਼ਤੀ ਮੈਂ ਸਹਾਰ ਨਹੀਂ ਸਕਦਾ। ਮੈਂ ਅਜੇ ਜ਼ਿੰਦਾ ਹਾਂ।’ ਅੱਲਾ ਦੇ ਦਰਬਾਰ ਵਿਚ ਪ੍ਰਾਰਥਨਾ ਕਰ ਕੇ ਬਾਗ਼ ਪਟ ਤੋਂ ਜਮਨਾ ਪਾਰ ਕੀਤੀ ਤੇ ਫੌਜ ਪੱਛਮੀ ਕਿਨਾਰੇ ਉਤੇ ੨੬ ਅਕਤੂਬਰ ੧੭੬੦ ਨੂੰ ਪੁੱਜ ਗਈ।

ਮਰਹੱਟੇ ਵੀ ਖੂਬ ਤਿਆਰੀ ਵਿਚ ਸਨ। ਮਰਹੱਟਿਆਂ ਨੇ ਪਾਨੀਪਤ ਵਿਚ ਡੇਰਾ ਕੀਤਾ। ਸਾਰਾ ਦੱਖਣ ਹੀ ਪਾਨੀਪਤ ਇਕੱਠਾ ਹੋ ਗਿਆ। ਹੁਲਕਰ ਦੀ ਕਮਾਨ ਹੇਠਾਂ ਇਕ ਲੱਖ ਫੌਜੀ ਇੱਕੱਠੇ ਹੋ ਗਏ। ਸਿੱਖਾਂ ਨਾਲ ਵੀ ਮਰਹੱਟਿਆਂ ਨੇ ਗੱਲ ਕਰਨੀ ਚਾਹੀ ਪਰ ਸਬੰਧ ਕਾਇਮ ਨਾ ਹੋ ਸਕੇ।

ਮਰਹੱਟਿਆਂ ਤੇ ਅਫ਼ਗ਼ਾਨਾਂ ਦੀਆਂ ਫੌਜਾਂ ਆਹਮੋ ਸਾਹਮਣੇ ਸਨ। ਕਈ ਨਿੱਕੇ ਮੋਟੇ ਭਗੜੇ ਤੇ ਲੜਾਈਆਂ ਹੋਈਆਂ। ਅਬਦਾਲੀ ਨੇ ਮਰਹੱਟਿਆਂ ਦਾ ਘੇਰਾ ਹੀ ਘਤ ਲਾਇਆ ਸੀ। ਗੋਵਿੰਦ ਬਲਾਲ ਮਦਦ ਲਈ ਪੁੱਜਾ ਪਰ ਅਫ਼ਗ਼ਾਨਾਂ ਨੇ ਉਸ ਨੂੰ ਰਸਤੇ ਵਿਚ ਹੀ ਜਾ ਲਿਆ। ਅਹਿਮਦ ਸ਼ਾਹ ਦੇ ਹੱਥ ਕਾਫ਼ੀ ਰਸਦ ਮਾਲ ਆਇਆ। ਗੋਬਿੰਦ ਬਲਾਲ ਮਾਰਿਆ ਗਿਆ। ਇਸੇ ਤਰ੍ਹਾਂ ਗੋਪਾਲ ਗਨੇਸ਼ ਬਾਰੂਵੇਂ ਅਤੇ ਕ੍ਰਿਸ਼ਨਾ ਨੰਦ ਨੂੰ ਵੀ ਮੁਕਾਇਆ ਗਿਆ। ਨਾਰੋ ਸ਼ੰਕਰ ਪੰਡਤ ਕੋਲੋਂ ਵੀ ਰੁਪਏ ਖੋਹੇ ਗਏ। ਉਸ ਦੇ ਸਾਰੇ ਸਾਥੀ ਹੀ ਮਾਰੇ ਗਏ। ਕੇਵਲ ਇਕ ਹੀ ਬਚਿਆ ਉਸ ਨੇ ਦੁਰਦਸ਼ਾ ਦੀ ਕਹਾਣੀ ਦੱਸੀ। ਭਾਓ ਸਾਹਿਬ ਨੇ ਸੁਲਹ ਲਈ ਲਿਖਿਆ ਪਰ ਅਬਦਾਲੀ ਨੇ ਜਵਾਬ ਦਿੱਤਾ “ਜੰਗ ਦਾ ਨਗਮਾ ਗਾਓ, ਸੁਲਹ ਕਰਨ ਦਾ ਸਮਾਂ ਨਿਕਲ ਗਿਆ।” ਭਾਓ ਸਾਹਿਬ ਦੇ ਕੈਂਪ ਵਿਚ ਖਾਣ ਲਈ ਵੀ ਕੁਝ ਨਹੀਂ ਸੀ ਰਹਿਆ ਪਰ ਹੁਣ ਬਗ਼ੈਰ ਲੜਨ ਦੇ ਕੋਈ ਰਸਤਾ ਵੀ ਨਹੀਂ ਸੀ। ਦੋ ਦਿਨਾਂ ਤੋਂ ਮਰਹੱਟਾ ਸਿਪਾਹੀਆਂ ਦੇ ਮੂੰਹ ਵਿਚ ਅੰਨ ਦਾ ਇਕ ਦਾਣਾ ਵੀ ਨਹੀਂ ਸੀ ਗਿਆ। ਆਖਰੀ ਕੋਸ਼ਿਸ਼ ਫਿਰ ਭਾਓ ਸਾਹਿਬ ਨੇ ਕੀਤੀ ਤੇ ਸੁਜਾਹ ਨੂੰ ਆਖਿਆ ਕਿ ਕੁਝ ਕਰਨਾ ਹੀ ਤਾਂ ਕਰ ਲੈ, ਨਹੀਂ ਤਾਂ ਜੰਗ ਦਾ ਐਲਾਨ ਸਮਝੋ। ਅਬਦਾਲੀ ਨੂੰ ਸੁਜਾਹ-ਉਦ-ਦਉਲਾ ਨੇ ਰਾਤ ਜਾ ਕੇ ਖ਼ਬਰ ਪਹੁੰਚਾਈ। ਅਬਦਾਲੀ ਆਪਣੇ ਪਿਆਰੇ ਘੋੜੇ ‘ਚੱਕੀ’ ਉਤੇ ਰਾਤ ਦੀ ਪੋਸ਼ਾਕ ਵਿਚ ਹੀ ਸਵਾਰ ਹੋ ਕੇ ਜੰਗ ਦੀ ਤਿਆਰੀ ਲਈ ਫੌਜਾਂ ਵਿਚ ਚਲਾ ਗਿਆ। ਅਬਦਾਲੀ ਤਾਂ ਪਹਿਲਾਂ ਹੀ ਤਿਆਰ ਸੀ ਪਰ ਸਦਾਸ਼ਿਵ ਭਾਓ ਦੀ ਕੋਈ ਤਿਆਰੀ ਨਹੀਂ ਸੀ। ਉਸ ਨੇ

ਸਭ ਕੁਝ ਇਕੋ ਦਾਅ ਉਤੇ ਲੱਗਾ ਦਿੱਤਾ ।

ਪਾਨੀਪਤ ਦੀ ਜੰਗ ੧੪ ਜਨਵਰੀ ੧੭੬੧ ਨੂੰ ਹੋਈ ਤੇ ਮਰਹੱਟੇ ਪੂਰੀ ਤਰ੍ਹਾਂ ਹਾਰ ਗਏ । ਜੋ ਮਰਹੱਟਿਆਂ ਦੀ ਮਦਦ ਉਤੇ ਦੱਖਣ ਦੀਆਂ ਸਾਰੀਆਂ ਰਿਆਸਤਾਂ ਸਨ ਤਾਂ ਮੁਸਲਮਾਨ ਤਾਕਤ ਵੀ ਅਬਦਾਲੀ ਦੇ ਝੰਡੇ ਹੇਠਾਂ ਇਕੱਠੀ ਹੋ ਗਈ ਸੀ । ਬਾਬਾ ਆਲਾ ਸਿੰਘ ਨੇ ਮਰਹੱਟਿਆਂ ਦੀ ਰਸਦ ਪਾਣੀ ਨਾਲ ਮਦਦ ਕੀਤੀ ਸੀ । ਉੱਧਰ ਸਿੱਖ ਪੰਜਾਬ ਵਿਚ ਹੀ ਆਪਣਾ ਅਸਰ ਪਾ ਰਹੇ ਸਨ । ਵਿਸ਼ਵਾਸ ਰਾਓ ਤੇ ਸਦਾਸ਼ਿਵ ਰਾਓ ਥਾਂ ਉਤੇ ਹੀ ਮਾਰੇ ਗਏ । ੨੮ ਹਜ਼ਾਰ ਲਾਸ਼ਾਂ ਦਾ ਇਕ ਥਾਂ ਢੇਰ ਲੱਗਾ, ਹਜ਼ਾਰਾਂ ਭੱਜਦੇ ਤੇ ਖਾਹੀਆਂ ਵਿਚ ਮਾਰੇ ਗਏ । ੨੨ ਹਜ਼ਾਰ ਗ੍ਰਿਫਤਾਰ ਕੀਤੇ ਗਏ । ਮਰਹੱਟਿਆਂ ਦੀ ਪੂਰੀ ਹਾਰ ਸੀ ਤੇ ਅਬਦਾਲੀ ਮਰਹੱਟਿਆਂ ਦੀ ਤਾਕਤ ਖਿੰਡਾਨ ਵਿਚ ਕਾਮਯਾਬ ਹੋ ਗਿਆ ।

ਸਿੱਖਾਂ ਦਾ ਲਾਹੌਰ ਉਤੇ ਕਬਜ਼ਾ—ਅਹਿਮਦ ਸ਼ਾਹ ਮਰਹੱਟਿਆਂ ਨਾਲ ਲੋਹਾ ਲੈਣ ਲਈ ਇਤਨਾ ਉਤਾਵਲਾ ਸੀ ਕਿ ਉਹ ਪੰਜਾਬ ਵਿਚ ਕੋਈ ਪੱਕਾ ਇੰਤਜ਼ਾਮ ਸਿੱਖਾਂ ਦੀ ਰੋਕ ਥਾਮ ਕਰਨ ਲਈ ਨਾ ਕਰ ਸਕਿਆ । ਅਬਦਾਲੀ ਜਾਂਦੇ ਹੋਏ ਕਰੀਮ ਦਾਦ ਖ਼ਾਨ ਨੂੰ ਲਾਹੌਰ ਦਾ ਪ੍ਰਬੰਧ ਸੌਂਪ ਗਿਆ । ਜ਼ੇਨ ਖ਼ਾਨ ਨੂੰ ਸਰਹੰਦ ਦਾ ਇੰਤਜ਼ਾਮ ਕਰਨ ਲਈ ਕਹਿਆ । ਜਲੰਧਰ ਦਾ ਇੰਤਜ਼ਾਮ ਸਰਬੁਲੰਦ ਖ਼ਾਨ ਕੋਲ ਰਹਿਆ, ਪਰ ਦਾਦ ਖ਼ਾਨ ਚੰਗਾ ਪ੍ਰਬੰਧ ਨਾ ਕਰ ਸਕਿਆ । ਇਸ ਲਈ ਸਾਰੀ ਜ਼ਿੰਮੇਵਾਰੀ ਸਰਬੁਲੰਦ ਖ਼ਾਨ ਉਤੇ ਪਈ । ਦੁਰਾਨੀ ੧੨,੦੦੦ ਫੌਜ ਵੀ ਖ਼ਤਰੇ ਦੇ ਟਾਕਰੇ ਲਈ ਛੱਡ ਗਿਆ । ਸਰਬੁਲੰਦ ਖ਼ਾਨ ਦੀ ਇਤਨੀ ਜੁਰਅਤ ਨਾ ਹੋ ਸਕੀ ਕਿ ਲਾਹੌਰ ਆਪ ਆ ਕੇ ਸਿੱਖਾਂ ਵਿਰੁੱਧ ਮੁਹਿੰਮ ਚਲਾਏ । ਸਿੱਖ ਤਾਂ ਐਸੇ ਮੌਕੇ ਨੂੰ ਗ਼ਨੀਮਤ ਸਮਝਦੇ ਸਨ । ਅਬਦਾਲੀ ਪਾਨੀਪਤ ਰੁਝਿਆ ਹੋਇਆ ਸੀ ਅਤੇ ਉਸ ਦਾ ਉਥੇ ਮੁੜਨਾ ਇਕ ਅਸੰਭਵ ਜਿਹੀ ਗ਼ਲ ਸੀ । ਲਾਹੌਰ ਦਾ ਇੰਤਜ਼ਾਮ ਇਤਨਾ ਢਿੱਲਾ ਹੋਇਆ ਕਿ ਸਾਦਤ ਯਾਰ ਖ਼ਾਨ ਜਿਸ ਨੂੰ ਪ੍ਰਬੰਧ ਕਰਨ ਲਈ ਸਰਬੁਲੰਦ ਖ਼ਾਨ ਨੇ ਭੇਜਿਆ ਸੀ ਉਹ ਵੀ ਲਾਹੌਰ ਛੱਡ ਕੇ ਨਸਿਆ । ਦੀਵਾਨ ਸੂਰਤ ਸਿੰਘ ਨੇ ਹਾਲਾਤ ਸਾਂਭਣੇ ਚਾਹੇ ਪਰ ਉਹ ਵੀ ਨਾਕਾਮਯਾਬ ਹੋਇਆ । ਫਿਰ ਮੌਮਨ ਖ਼ਾਨ ਕਸੂਰ ਵਾਲੇ ਦੇ ਪੁੱਤਰ ਮੀਰ ਮੁਹੰਮਦ ਖ਼ਾਨ ਨੇ ਵਾਗ ਡੋਰ ਹੱਥ ਲਈ । ਇਤਨੀਆਂ ਤਬਦੀਲੀਆਂ ਸਿੱਖਾਂ ਨੂੰ ਰੋਕ ਨਾ ਸਕੀਆਂ ਸਗੋਂ ਉਹ ਵੱਧਦੇ ਹੀ ਗਏ । ਦੀਵਾਲੀ ੭ ਨਵੰਬਰ ੧੭੬੦ ਨੂੰ ਸਰਬਤ ਖ਼ਾਲਸਾ ਅੰਮ੍ਰਿਤਸਰ ਜੁੜਿਆ ਤੇ ਗੁਰਮਤਾ ਕੀਤਾ ਕਿ ਲਾਹੌਰ ਉਤੇ ਕਬਜ਼ਾ ਕੀਤਾ ਜਾਏ । ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ ਸਰਦਾਰ ਹਕੀਕਤ ਸਿੰਘ ਕਨ੍ਹੀਆ, ਸਰਦਾਰ ਹਰੀ ਸਿੰਘ ਭੰਗੀ, ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ, ਭਾਈ ਗੁਜਰ ਸਿੰਘ, ਭਾਈ ਲਹਿਣਾ ਸਿੰਘ ਨੇ ਹਮਲੇ ਕੀਤੇ । ਲਾਹੌਰ ਦੀਆਂ ਬਾਹਰਲੀਆਂ ਬਸਤੀਆਂ ਨੂੰ ਲੁੱਟਣਾ ਸ਼ੁਰੂ ਹੋਇਆ । ੧੫ ਦਿਨ ਕੋਈ ਰੋਕ ਨਾ ਪਾਈ ਜਾ ਸਕੀ । ਸਿੱਖ ਜਾਣਦੇ ਸਨ ਕਿ ਮੀਰ ਮੁਹੰਮਦ ਖ਼ਾਨ ਕਿਲ੍ਹੇ ਦੀ ਦੀਵਾਰ ਛੱਡ ਕੇ ਟਾਕਰੇ ਉਤੇ ਨਹੀਂ ਆਉਣ ਲੱਗਾ ਕਿਉਂ ਜੋ ਅਬਦਾਲੀ ਦਾ ਬਹੁਤਾ ਖਜ਼ਾਨਾ ਕਿਲ੍ਹੇ ਵਿਚ ਹੀ ਸੀ । ਸਿੱਖ ਵੀ ਲਾਹੌਰ ਅੰਦਰ ਜਾਣਾ ਠੀਕ ਨਹੀਂ ਸਮਝਦੇ ਸਨ । ਸ਼ਹਿਰ

ਦੇ ਵਸਨੀਕ ਇਸੇ ਘਬਰਾਹਟ ਵਿਚ ਮੀਰ ਮੁਹੰਮਦ ਕੋਲ ਗਏ ਕਿ ਸਿੱਖਾਂ ਨੂੰ ਰੁਪੈ ਦੇ ਕੇ ਟਾਲ ਦਿੱਤਾ ਜਾਏ ਅਤੇ ਲਾਹੌਰ ਉਤੇ ਹਮਲਾ ਨਾ ਕਰਨ ਦੀ ਬੇਨਤੀ ਕੀਤੀ ਜਾਏ। ਸਿੱਖ ਵੀ ਇਤਨਾ ਹੀ ਚਾਹੁੰਦੇ ਸਨ ਕਿਉਂ ਜੋ ਉਨ੍ਹਾਂ ਨੂੰ ਪਤਾ ਸੀ ਕਿ ਅਬਦਾਲੀ ਦੇ ਮੁੜਨ ਵੇਲੇ ਉਹ ਲਾਹੌਰ ਨੂੰ ਆਪਣੇ ਕਬਜ਼ੇ ਵਿਚ ਨਹੀਂ ਰਖ ਸਕਣਗੇ। ਸੋ ੩੦,੦੦੦ ਰੁਪੈ ਦੇ ਕੇ ਸਿੱਖਾਂ ਨੂੰ ਲਾਹੌਰੋਂ ਦੂਰ ਜਾਣ ਲਈ ਕਹਿਆ ਗਿਆ। ਸਰਬੁਲੰਦ ਖਾਨ ਨੇ ਇਸ ਸਾਰੀ ਕਾਰਵਾਈ ਦਾ ਬੁਰਾ ਮਨਾਇਆ। ਮੁਹੰਮਦ ਖਾਨ ਨੂੰ ਗ੍ਰਿਫਤਾਰ ਕਰਨ ਲਈ ਯਕੂਬ ਖਾਨ ਤੇ ਅਜਮਲ ਖਾਨ ਭੇਜਿਆ। ਸਰਬੁਲੰਦ ਖਾਨ ਨੇ ਲਾਹੌਰ ਦਾ ਇੰਤਜਾਮ ਫਿਰ ਆਪ ਸੰਭਾਲ ਲਿਆ। ਸਿੱਖਾਂ ਚਾਰ ਮਹੱਲ ਦੇ ਗਵਰਨਰ ਤਮਾਸ ਖਾਨ ਨੂੰ ਵੀ ਗ੍ਰਿਫਤਾਰ ਕੀਤਾ ਅਤੇ ਤਗਤੀ ਰਕਮ ਲੈ ਕੇ ਛਡਿਆ।

ਅਬਦਾਲੀ ਦਾ ਪਾਨੀਪਤ ਦੀ ਜਿੱਤ ਬਾਅਦ ਵਾਪਸ ਮੁੜਨਾ—ਅਬਦਾਲੀ ਦਾ ਪਾਨੀਪਤ ਦੀ ਜਿੱਤ ਤੋਂ ਬਾਅਦ ਇਹ ਵਿਚਾਰ ਸੀ ਕਿ ਦੱਖਣ ਤਕ ਮਰਹੱਟਿਆਂ ਦਾ ਪਿੱਛਾ ਕਰਕੇ ਜਿੱਤ ਪ੍ਰਾਪਤ ਕੀਤੀ ਜਾਏ ਪਰ ਅਬਦਾਲੀ ਦੀਆਂ ਫ਼ੌਜਾਂ ਦੋ ਸਾਲ ਦੇ ਲੰਮੇ ਅਰਸੇ ਤੋਂ ਜੰਗ ਵਿਚ ਹੋਣ ਕਾਰਣ ਘਰ ਮੁੜਨ ਲਈ ਉਤਾਵਲੀਆਂ ਸਨ। ਫ਼ੌਜਾਂ ਨੇ ਹੋਰ ਅਗਾਂਹ ਜਾਣ ਤੋਂ ਨਾਂਹ ਕਰ ਦਿੱਤੀ। ਨਜੀਬ-ਉਦ-ਦੌਲਾ ਰੇਹੁਲਾ ਦੀ ਇਹ ਪ੍ਰੇਰਨਾ ਸੀ ਕਿ ਦੱਖਣ ਵਿਚੋਂ ਧਨ ਦੌਲਤ ਬਹੁਤਾ ਮਿਲ ਸਕਦਾ ਹੈ। ਅਬਦਾਲੀ ਚਾਹੁੰਦਾ ਹੋਇਆ ਵੀ ਅਗੇ ਨਾ ਜਾ ਸਕਿਆ ਤੇ ਵਾਪਸ ਕਾਬਲ ਮੁੜਿਆ। ਪੰਜਾਬ, ਕਸ਼ਮੀਰ ਤੇ ਸਿੰਧ ਉਤੇ ਹੀ ਉਸ ਸੰਤੁਸ਼ਟਤਾ ਪਰਗਟ ਕੀਤੀ।

ਸਿੱਖਾਂ ਦਾ ਅਬਦਾਲੀ ਨੂੰ ਤੰਗ ਕਰਨਾ—ਸਿੱਖ ਅਬਦਾਲੀ ਦੇ ਕਾਬਲ ਮੁੜਨ ਦੀ ਖਬਰ ਸੁਣ ਚੁਕੇ ਸਨ। ਉਨ੍ਹਾਂ ਨੂੰ ਪਤਾ ਲੱਗਾ ਕਿ ਅਬਦਾਲੀ ਕਾਬਲ ਮੁੜਨ ਦੀ ਜਲਦੀ ਵਿਚ ਹੈ। ਸੋ ਉਸ ਨੂੰ ਆਪਣੀ ਹੱਦ ਦਾ ਅਹਿਸਾਸ ਕਰਾਉਣਾ ਜ਼ਰੂਰੀ ਹੈ। ਅਬਦਾਲੀ ਦੇ ਕੈਂਪ ਦੇ ਲਾਗੇ ਹੀ ਸਿੱਖ ਆਪਣੇ ਜਥੇ ਲੈ ਆਏ। ਬਰਾਉਨ ਲਿਖਦਾ ਹੈ : “ਤੀਜੀ ਪਾਨੀਪਤ ਦੀ ਲੜਾਈ ਉਪਰੰਤ ਅਬਦਾਲੀ ਦੀਆਂ ਫ਼ੌਜਾਂ ਜਦ ਸਤਲੁਜ ਨੂੰ ਪਾਰ ਕਰ ਰਹੀਆਂ ਸਨ ਤਾਂ ਸਿੱਖਾਂ ਨੇ ਅਬਦਾਲੀ ਦੀ ਫ਼ੌਜ ਨੂੰ ਲੁੱਟਣਾ ਅਰੰਭ ਕਰ ਦਿੱਤਾ। ਜੋ ਪਿੱਛੇ ਰਹਿ ਜਾਂਦਾ ਉਹ ਸਿੱਖਾਂ ਦਾ ਹੀ ਸ਼ਿਕਾਰ ਬਣਦਾ। ਅਬਦਾਲੀ ਦੀਆਂ ਫ਼ੌਜਾਂ ਸਿੱਖਾਂ ਦਾ ਟਾਕਰਾ ਕਰਨ ਯੋਗ ਨਹੀਂ ਸਨ ਰਹੀਆਂ ਕਿਉਂ ਜੋ ਉਹ ਧਨ ਦੌਲਤ ਨਾਲ ਲੱਦੀਆਂ ਸਨ। ਸਿੱਖਾਂ ਨੇ ਅਟਕ ਤਕ ਅਬਦਾਲੀ ਦਾ ਪਿੱਛਾ ਕੀਤਾ ਤਾਂ ਸਿੰਘਾਂ ਨੇ ਵਾਪਸ ਆ ਕੇ ਲਾਹੌਰ ਨੂੰ ਘੇਰ ਲਿਆ।” ਤੇਮੂਰ ਸ਼ਾਹ ਆਪ ਵੀ ਸਿੱਖਾਂ ਦੀ ਦੌਦਾ ਦਲੇਰੀ ਦਾ ਚਿਕਰ ਕਰਦਾ ਹੈ। ਜਦ ਫ਼ੌਜਾਂ ਚਨਾਬ ਪਾਰ ਕੀਤਾ ਤਾਂ ਸਰਦਾਰ ਚੜ੍ਹਤ ਸਿੰਘ (ਸ਼ੁਕਰਚਕੀਆ) ੧੨੦੦ ਸਿਪਾਹੀ ਨਾਲ ਲੈ ਕੇ ਪਿੱਛੇ ਹੀ ਲੱਗ ਪਏ। ਇਕ ਰਾਤ ਸਿੱਖ ਚੁਪਚਾਪ ਕਰਕੇ ਟੁਰਦੇ ਤੇ ਦੂਜੀ ਰਾਤ ਨੂੰ ਹਮਲਾ ਕਰਕੇ ਮਾਲ ਖੋਹ ਲੈਂਦੇ। ਅਬਦਾਲੀ ਰੋਕ ਪਾਉਣਾ ਚਾਹੁੰਦਾ ਵੀ ਨਹੀਂ ਸੀ ਪਾ ਸਕਦਾ ਕਿਉਂਕਿ ਸਿੱਖ ਅਬਦਾਲੀ ਦੇ ਵੱਡੇ ਕੈਂਪ ਤੋਂ ੧੨ ਕੋਹ ਦੂਰਾਡੇ ਹੀ ਰਹਿੰਦੇ ਸਨ। ਇਕ ਮਿਸਾਲ ਇਸ ਤਰ੍ਹਾਂ ਮਿਲਦੀ ਹੈ ਕਿ ਦੋ ਸਿੰਘ ਭਾਈ ਹਾਨੂ ਸਿੰਘ ਤੇ ਭਾਈ ਅਘੜ ਸਿੰਘ ਜੋ ਕੈਂਪ ਦੇ ਲਾਗੇ ਫਿਰ ਰਹੇ ਸਨ ਨੂੰ ਪਕੜ ਲਿਆ ਗਿਆ ਤੇ ਅਬਦਾਲੀ ਦੇ ਸਾਹਮਣੇ ਪੇਸ਼ ਕੀਤਾ ਗਿਆ। ਅਬਦਾਲੀ ਨੇ ਪੁਛਿਆ “ਤੁਸੀਂ ਕੈਂਪ ਦੇ

ਲਾਗੇ ਕੀ ਕਰਨ ਆਏ ਸੀ। ਸਿੰਘਾਂ ਨੇ ਨਿਰਭੇਤਾ ਨਾਲ ਜੁਆਬ ਦਿਤਾ, “ਤੈਨੂੰ ਮਾਰਨ ਆਏ ਹਾਂ।” ਅਬਦਾਲੀ ਨੇ ਦੋਵਾਂ ਸਿੰਘਾਂ ਨੂੰ ਹਾਥੀ ਕੋਲੋਂ ਲਤੜਵਾ ਕੇ ਮਰਵਾ ਦਿੱਤਾ।

੨੨੦੦ ਲੜਕੀਆਂ ਨੂੰ ਛੁਡਾਉਣਾ—ਸਿੱਖਾਂ ਦੇ ਜਥੇਦਾਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਖਬਰ ਪੁੱਜੀ ਕਿ ਧਨ ਦੌਲਤ ਦੇ ਨਾਲ ਹੀ ਅਬਦਾਲੀ ਹਿੰਦੁਸਤਾਨ ਦੀ ਇੱਜ਼ਤ ੨੨੦੦ ਬੱਚੀਆਂ ਲੈ ਜਾ ਰਹਿਆ ਹੈ। ‘ਬ੍ਰਹਮ ਗਿਆਨੀ ਪਰਉਪਕਾਰ ਉਮਾਹ’ ਦੇ ਕਥਨ ਅਨੁਸਾਰ ਸਿੱਖ ਲੜਕੀਆਂ ਨੂੰ ਅਬਦਾਲੀ ਦੇ ਪੰਜੇ ਤੋਂ ਛੁਡਾਉਣ ਲਈ ਉਠ ਤੁਰੇ। ਜਿਹਲਮ ਤਕ ਅਬਦਾਲੀ ਦਾ ਪਿੱਛਾ ਕੀਤਾ ਜਦ ਬੇੜੀਆਂ ਉਤੇ ਜਿਹਲਮ ਪਾਰ ਕਰਨ ਲਈ ਲੜਕੀਆਂ ਨੂੰ ਚੜ੍ਹਾਇਆ ਤਾਂ ਸਿੱਖ ਫੌਜਾਂ ਨੇ ੨੨੦੦ ਬੱਚੀਆਂ ਨੂੰ ਛੁਡਾ ਕੇ ਘਰੋਂ ਘਰ ਪਹੁੰਚਾਇਆ। ਸਿੱਖਾਂ ਦੀ ਸੂਰਮਗਤੀ ਤੇ ਪਰਉਪਕਾਰ ਦੀ ਇਸ ਤੋਂ ਸੁੰਦਰ ਮਿਸਾਲ ਮਿਲਣੀ ਕਠਨ ਹੈ।

ਅਬਦਾਲੀ ਦਾ ਗੁੱਸਾ—ਅਬਦਾਲੀ ਨੂੰ ਲਾਹੌਰ ਪੁੱਜਦੇ ਸਾਰ ਸਿੱਖਾਂ ਦੇ ਤੰਗ ਕਰਨ ਦੀਆਂ ਖਬਰਾਂ ਸ਼ਹਿਰ ਨਿਵਾਸੀਆਂ ਨੇ ਸੁਣਾਈਆਂ ਸਨ, ਉਹ ਆਪ ਵੀ ਸਭ ਕੁਝ ਅੱਖੀਂ ਦੇਖ ਰਹਿਆ ਸੀ। ਉਹ ਆਪਣਾ ਗੁੱਸਾ ਕੱਢਣਾ ਚਾਹੁੰਦਾ ਸੀ ਤੇ ਸਿੰਘਾਂ ਨੂੰ ਤਗੜੀ ਸੌਟ ਮਾਰਨ ਲਈ ਸੱਚ ਰਹਿਆ ਸੀ। ਪਰ ਅਜੇ ਉਸਦਾ ਕਾਬਲ ਵਾਪਸ ਪੁੱਜਣਾ ਜ਼ਰੂਰੀ ਸੀ। ਅਗਲੀ ਮੁਹਿੰਮ ਹਰ ਕੋਈ ਜਾਣਦਾ ਸੀ ਕਿ ਸਿੱਖਾਂ ਵਿਰੁੱਧ ਹੀ ਹੋਵੇਗੀ। ਪੰਜਾਬ ਵਿਚ ਅਠਾਰ੍ਹਵੀਂ ਸਦੀ ਦੇ ਅੱਧ ਤੋਂ ਬਾਅਦ ਚਾਰ ਤਾਕਤਾਂ ਆਪਣਾ ਕਬਜ਼ਾ ਜਮਾਉਣ ਲਈ ਸਿਰ ਤੋੜ ਕੋਸ਼ਿਸ਼ ਕਰ ਰਹੀਆਂ ਸਨ। ਅਦੀਨਾ ਬੇਗ ਦੀ ਖਾਹਿਸ਼ ਸਭ ਤੋਂ ਵਧ ਪ੍ਰਬਲ ਸੀ। ਮਰਹੱਟਿਆਂ ਨੇ ਪੰਜਾਬ ਦਾਖਲ ਹੁੰਦੇ ਹੀ ਆਪਣੀ ਖਾਹਿਸ਼ ਦਾ ਪ੍ਰਗਟਾਵਾ ਕਰ ਦਿੱਤਾ ਸੀ। ਅਫਗਾਨ, ਅਬਦਾਲੀ ਦੀ ਅਗਵਾਈ ਹੇਠਾਂ ਪੰਜਾਬ ਨੂੰ ਜਿੱਤ ਕੇ ਅਫਗਾਨਸਤਾਨ ਨਾਲ ਮਿਲਾ ਚੁੱਕੇ ਸਨ ਤੇ ਇਸ ਵਿਚ ਰੋਕ ਪਾਉਣ ਵਾਲੀ ਹਰ ਤਾਕਤ ਉਨ੍ਹਾਂ ਦੀ ਦੁਸ਼ਮਣ ਸੀ। ਦਿੱਲੀ ਦਾ ਬਾਦਸ਼ਾਹ ਤਾਂ ਪੰਜਾਬ ਨੂੰ ਵਿਕਾਉ ਵਸਤੂ ਸਮਝ ਕੇ ਵੇਚਦਾ ਰਹਿੰਦਾ ਸੀ ਚੌਥੇ ਸਿੱਖ ਸਨ ਜੋ ਪੰਜਾਬ ਉਤੇ ਕਬਜ਼ਾ ਕਰਨਾ ਆਪਣਾ ਹੱਕ ਹੀ ਨਹੀਂ ਸਮਝਦੇ ਸਨ ਸਗੋਂ ਆਪਣੀ ਜਨਮ ਭੂਮੀ ਸਮਝ ਕੇ ਇਸ ਨੂੰ ਸੁਤੰਤਰ ਕਰਾਉਣਾ ਚਾਹੁੰਦੇ ਸਨ। ਪਿਛਲੇ ਤਿੰਨ ਸਾਲਾਂ ਵਿਚ ਦੋ ਤਾਕਤਾਂ ਖ਼ਤਮ ਹੋ ਗਈਆਂ। ਅਕਤੂਬਰ ੧੭੫੮ ਨੂੰ ਅਦੀਨਾ ਬੇਗ ਦੀ ਮੌਤ ਨਾਲ ਇਕ ਦਾਹਵੇਦਾਰ ਚਲ ਵਸਿਆ ਤੇ ਦੂਜਾ ਪਾਨੀਪਤ ਦੀ ਤੀਜੀ ਲੜਾਈ ਵਿਚ ਆਪਣਾ ਲਕ ਤੁੜਵਾ ਬੈਠਾ। ਮੈਦਾਨ ਵਿਚ ਦੋ ਹੀ ਦਾਹਵੇਦਾਰ ਰਹਿ ਗਏ, ਅਬਦਾਲੀ ਅਤੇ ਸਿੱਖ। ਅਗਲੇ ਛੇ ਸਾਲਾਂ ਦਾ ਇਤਿਹਾਸ ਅਬਦਾਲੀ ਅਤੇ ਸਿੱਖਾਂ ਦੀ ਟੱਕਰ ਹੈ। ਇਸ ਟਾਕਰੇ ਵਿਚ ਅਬਦਾਲੀ ਨੂੰ ਆਪਣੀ ਹਾਰ ਮੰਨਣੀ ਪਈ ਕਿਉਂਕਿ ਸਿੱਖਾਂ ਨੂੰ ਹਰਾਉਣਾ ਉਸ ਦੇ ਵੱਸ ਦਾ ਰੋਗ ਨਹੀਂ ਸੀ ਰਹਿਆ। ਸਿੱਖਾਂ ਨੂੰ ਦਿੱਤੀ ਮਾਰ ‘ਪਾਣੀ ਵਿਚ ਸੌਟੇ’ ਮਾਰਨ ਵਾਂਗ ਹੀ ਸੀ। ਸਿੱਖ ਵੀ ਇਤਨੇ ਮਜ਼ਬੂਤ ਹੋ ਗਏ ਸਨ ਕਿ ਉਨ੍ਹਾਂ ਨੂੰ ਇਕ ਵਾਰ ਹਰਾਉਣਾ ਕਠਨ ਸੀ ਤੇ ਦੂਜੇ ਸਿੱਖ ਲੜਾਈ ਦੇ ਨਵੇਂ ਢੰਗ ਤੋਂ ਵੀ ਜਾਣੂ ਹੋ ਗਏ ਸਨ ਤੇ ਉਹ ਮੈਦਾਨ ਵਿਚ ਵੀ ਲੜਨ ਤੋਂ ਨਹੀਂ ਸਨ ਭਿਜਕਦੇ।

1. ਕਈ ਇਤਿਹਾਸਕਾਰਾਂ ਦਾ ਸਿੱਕਾਸ਼ ਹੈ ਕਿ ਇਹ ਸਤਪੁਰ ਸੀ।

ਸਿੱਖਾਂ ਦਾ ਦਬ ਦਬਾ—ਅਬਦਾਲੀ ਨੂੰ ਸਿੰਘ ਪਾਰ ਕਰਾ ਕੇ ਸਿੱਖ ਵਾਪਸ ਮੁੜੇ ਤੇ ਸਾਰੇ ਪੰਜਾਬ ਵਿਚ ਛਾ ਗਏ। ਸ਼ਿਵਾਲਕ ਦੀਆਂ ਪਹਾੜੀਆਂ ਉਨ੍ਹਾਂ ਦੇ ਨਾਮ ਨਾਲ ਗੂੰਜਣ ਲੱਗੀਆਂ। ਦੁਆਬ ਵਿਚ ਉਨ੍ਹਾਂ ਦਾ ਹੀ ਦਬ ਦਬਾ ਹੋ ਗਿਆ। ਮਾਝਾ ਉਨ੍ਹਾਂ ਦੇ ਕਬਜ਼ੇ ਵਿਚ ਸੀ ਤੇ ਚਾਰ ਮਹੱਲ ਦੇ ਫੌਜਦਾਰਾਂ ਨੂੰ ਮਾਰ ਕੇ ਰਾਖੀ ਵਸੂਲ ਕੀਤੀ। ਅਹਿਮਦਸ਼ਾਹ ਨੇ ਆਪਣੇ ਜਰਨੈਲ ਨੂਰਉਦੀਨ ਬਖਸ਼ੀ ਨੂੰ ਨਿਯਤ ਕੀਤਾ ਕਿ ਸਿੱਖਾਂ ਨੂੰ ਰੋਕੇ। ਉਹ ਪੰਜਾਬ ਵੜਿਆ ਹੀ ਸੀ ਕਿ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਨੇ ਹਾਰ ਦੇ ਕੇ ਭਜਾ ਦਿੱਤਾ। ਇਸ ਤਰ੍ਹਾਂ ਪੂਰੇ ਪੰਜਾਬ ਵਿਚ ਹੀ ਸਿੱਖਾਂ ਦਾ ਦਬ ਦਬਾ ਹੋ ਗਿਆ।

ਗੁਜਰਾਂਵਾਲੇ ਤੇ ਕਬਜ਼ਾ—ਜਦ ਨੂਰ-ਉਦ-ਦੀਨ ਦੀ ਹਾਰ ਦੀ ਖਬਰ ਅਬਦਾਲੀ ਨੂੰ ਪੁੱਜੀ ਤਾਂ ਉਸ ਨੇ ਖਵਾਜਾ ਉਬੈਦ ਖਾਨ ਨੂੰ ਪੰਜਾਬ ਦਾ ਡਿਪਟੀ ਗਵਰਨਰ ਬਣਾਇਆ। ਉਬੈਦ ਖਾਨ ਨੇ ਸਲਾਹਾਂ ਦਿੱਤੇ ਸੁਣੇ ਬਗ਼ੈਰ ਸਰਦਾਰ ਚੜ੍ਹਤ ਸਿੰਘ ਤੇ ਹਮਲਾ ਕਰ ਦਿੱਤਾ। ਗੁਜਰਾਂਵਾਲਾ ਵਿਖੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਨੇ ਕਿਲ੍ਹਾ ਬਣਾਇਆ ਸੀ ਅਤੇ ਇਸ ਹਮਲੇ ਦੇ ਹੋਣ ਕਾਰਨ ਮੁਕਾਬਲਾ ਕਰਨ ਲਈ ਬਾਹਿਰ ਨਿਕਲਿਆ। ਸਿੱਖ ਕਿਲ੍ਹੇ ਵਿਚੋਂ ਨਿਕਲਦੇ ਉਬੈਦ ਖਾਨ ਦੀਆਂ ਫੌਜਾਂ ਨੂੰ ਭਾਜੜ ਪਾਉਂਦੇ ਫਿਰ ਵਾਪਸ ਕਿਲ੍ਹੇ ਪੁੱਜ ਜਾਂਦੇ। ਇਹ ਡਰ ਹੀ ਸੀ ਕਿ ਗੁਜਰਾਂਵਾਲਾ ਜਿਤਿਆ ਨ ਜਾਏ ਤਾਂ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ, ਸਰਦਾਰ ਹਰੀ ਸਿੰਘ ਭੰਗੀ, ਸਰਦਾਰ ਜੈ ਸਿੰਘ ਕਨ੍ਹਈਆ, ਸਰਦਾਰ ਲਹਿਣਾ ਸਿੰਘ ਤੇ ਸ੍ਰ. ਸ਼ੰਭਾ ਸਿੰਘ ਨੇ ਬਾਹਰੋਂ ਹਮਲਾ ਕਰ ਕੇ ਉਬੈਦ ਖਾਨ ਨੂੰ ਨਸਟ ਉਤੇ ਮਜਬੂਰ ਕਰ ਦਿੱਤਾ। ਮੁਸ਼ਕਲ ਨਾਲ ਹੀ ਖਵਾਜਾ ਉਬੈਦ ਲਾਹੌਰ ਪੁੱਜ ਸਕਿਆ। ਘੋੜੇ, ਤੋਪਾਂ ਤੇ ਬਹੁਤ ਸਾਮਾਨ ਸਿੰਘਾਂ ਦੇ ਹੱਥ ਆਇਆ।

ਸੁਲਤਾਨ ਉਲ ਕੌਮ, ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ—ਸਿੱਖ ਗੁਜਰਾਂਵਾਲਾ ਤੋਂ ਉਬੈਦ ਖਾਨ ਨੂੰ ਭਜਾਣ ਤਕ ਹੀ ਨਾ ਸੰਤੁਸ਼ਟ ਹੋਏ ਸਗੋਂ ਵਰਤੀ ਨਾਲ ਲਾਹੌਰ ਨੂੰ ਜਾ ਲਿਆ। ਸ਼ਹਿਰ ਦੇ ਵਾਸੀਆਂ ਨੇ ਸਿੱਖਾਂ ਦਾ ਆਉਣਾ ਸੁਣ ਕੇ ਲਾਹੌਰ ਦੇ ਦਰਵਾਜ਼ੇ ਖੋਲ੍ਹ ਦਿੱਤੇ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਜੇਤੂ ਦੇ ਤੌਰ ਉਤੇ ਲਾਹੌਰ ਦਾਖਲ ਹੋਏ। ਕੌਮ ਨੇ ਖੁਸ਼ੀ ਮਨਾਈ ਤੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ 'ਸੁਲਤਾਨ-ਉਲ ਕੌਮ' ਦਾ ਸਨਮਾਨ ਦਿੱਤਾ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਗੁਰੂ ਦੇ ਨਾਮ ਦੇ ਸਿਕੇ ਜਾਰੀ ਕੀਤੇ।

1. ਖਵਾਜਾ ਮਿਰਜ਼ਾ ਜਾਨ।

2. ਕਈ ਇਤਿਹਾਸਕਾਰਾਂ ਨੇ ਇਹ ਕੱਲ ਲਿਖੀ ਹੈ ਕਿ ਸਰਦਾਰ ਜੱਸਾ ਸਿੰਘ ਨੇ ਸਿੱਕਿਆਂ ਉਤੇ—

“ਸਿੱਕਾ ਜਦ ਵਰ ਜਹਾਨ ਥਾ ਫੜਲ ਅਕਾਲ।

ਮੁਲਕੇ ਅਹਿਮਦ ਗਿਫਤ ਜਸਾ ਕਲਾਲ।”

ਉਕਰਾਏ। ਇਹ ਨਿਰਮੂਲ ਲੱਗਦਾ ਹੈ। ਸਿੱਖ ਕਦੇ ਵੀ ਮੁਲਕ ਨੂੰ ਅਹਿਮਦਸ਼ਾਹ ਦਾ ਨਹੀਂ ਗਿਣਦੇ ਸਨ ਉਹ ਤਾਂ ਮੁਲਕ ਨੂੰ ਫ਼ੌਰਾਂ ਦੇ ਕਬਜ਼ੇ ਵਿਚ ਗਿਣਦੇ ਸਨ। ਦੂਸਰੇ ਸਰਦਾਰ ਜੱਸਾ ਸਿੰਘ ਆਪਣੇ ਆਪ ਨੂੰ ਪੰਥ ਦਾ ਨਿਮਾਣਾ ਸੇਵਕ ਸਮਝਦੇ ਸਨ। ਭਨੇਬ ਦਾਸ ਵਡੇਰਾ ਨੇ ਬਾਰਨ ਦਿੱਤਾ ਹੈ ਕਿ ਕਈ ਮੁਸਲਮਾਨ ਇਹੋ ਜਿਹੇ ਸਿੱਕੇ ਬਣਾ ਕੇ ਅਹਿਮਦ ਸ਼ਾਹ ਕੋਲ ਲੈ ਗਏ ਤੇ ਉਸ ਨੂੰ ਹਮਲਾ ਕਰਨ ਲਈ ਭੜਕਾਇਆ।

ਦੇਗ ਤੇਗ, ਫਤਹ, ਨੁਸਰਤ, ਬੇਦਰੋਹ,
ਯਾਫ਼ਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ ।

ਦੇ ਅੱਖਰ ਉਕਰਾਏ । ਸਾਹੀ ਕਿਲ੍ਹਾ ਖਵਾਜਾ ਉਬੈਦ ਖਾਨ ਕੋਲ ਹੀ ਸੀ । ਸਿੱਖਾਂ ਨੇ ਉਥੋਂ ਜਲੰਧਰ ਦੁਆਬ ਵੱਲ ਮਾਰਚ ਕੀਤਾ । ਫੌਜਦਾਰ ਸਾਦਤ ਖਾਨ ਨੇ ਸਾਦਕ ਖਾਨ ਅਫ਼ਰੀਦੀ ਨੂੰ ਹਰਾਇਆ ਤੇ ਘੁਮੰਡ ਚੰਦ ਕਟੋਚ ਵਾਲਾ ਪਹਾੜੀਆਂ ਨੂੰ ਭੱਜ ਗਿਆ । ਇਸ ਤਰ੍ਹਾਂ ਸਾਰਾ ਪੰਜਾਬ ਸਿੱਖਾਂ ਦੇ ਕਬਜ਼ੇ ਵਿਚ ਆ ਗਿਆ । ਕੁਝ ਟਾਵੀ ਟਾਵੀ ਹਕੂਮਤ ਹੀ ਪੰਜਾਬ ਵਿਚ ਅਫ਼ਗਾਨਾਂ ਦੀ ਰਹਿ ਗਈ । ਅਫ਼ਗਾਨਾਂ, ਵਿਰੋਧੀਆਂ ਤੇ ਦੋਖੀਆਂ ਨੂੰ ਸਜ਼ਾ ਦੇਣ ਲਈ ਸਰਬਤ ਖਾਲਸਾ ਦਾ ਇਕੱਠ ਸਦਿਆ ।

ਦੀਵਾਲੀ ਤੇ ਗੁਰਮਤਾ—੨੭ ਅਕਤੂਬਰ ੧੭੬੧ ਨੂੰ ਦੀਵਾਲੀ ਦੇ ਅਵਸਰ ਤੇ ਸਰਬਤ ਖਾਲਸੇ ਦਾ ਇਕੱਠ ਹੋਇਆ । ਉਥੇ ਗੁਰਮਤਾ ਪਾਸ ਕੀਤਾ ਗਿਆ ਕਿ ਦੋਖੀਆਂ ਨੂੰ ਕਰੜੀਆਂ ਸਜ਼ਾਵਾਂ ਦਿੱਤੀਆਂ ਜਾਣ । ਦੋਖੀਆਂ ਵਿਚ ਪਹਿਲਾ ਨੰਬਰ ਆਕਲ ਦਾਸ ਦਾ ਸੀ । ਆਕਲ ਦਾਸ ਦੇ ਵਡਿਕੇ ਨਰਿੰਜਨੀਏ ਜੰਡਿਆਲਾ ਵਾਲੇ ਸਿੱਖਾਂ ਵਿਰੁਧ ਹੋਈ ਹਰ ਮੁਹਿੰਮ ਦੇ ਮੋਢੀ ਰਹਿੰਦੇ ਸਨ । ਇਹ ਨਰਿੰਜਨੀਏ ਹੀ ਸਨ ਜੋ ਬੇਦੋਸ਼ੇ ਸਿੱਖਾਂ ਦਾ ਪਤਾ ਦੱਸਦੇ ਸਨ ਤੇ ਫੜ ਫੜ ਕੇ ਲਾਹੌਰ ਭੇਜਦੇ ਸਨ । ੧੭੫੩ ਵਿਚ ਸੁਖਾ ਸਿੰਘ ਦੀ ਗ੍ਰਿਫ਼ਤਾਰੀ ਤੇ ਫਿਰ ਸ਼ਹਾਦਤ ਦਾ ਕਾਰਨ ਵੀ ਇਹ ਨਰਿੰਜਨੀਏ ਸਨ । ਭਾਈ ਮਹਿਤਾਬ ਸਿੰਘ ਦੇ ਪਿੰਡ ਮੀਰਾਂ ਕੋਟ ਤੇ ਹਮਲਾ ਅਤੇ ਉਸ ਦੇ ਖਾਨਦਾਨ ਨੂੰ ਕਤਲ ਕਰਾਉਣ ਵਾਲੇ ਇਹ ਹੀ ਸਨ । ੧੭੪੫ ਵਿਚ ਭਾਈ ਤਾਰੂ ਸਿੰਘ ਜੀ ਨੂੰ ਪਕੜਾਉਣ ਵਾਲੇ ਗੁਰਮੁਖ ਦਾਸ ਵੀ ਨਰਿੰਜਨੀਏ ਸੀ ਸਨ । ਪਿਛਲੇ ਕੁਝ ਸਾਲਾਂ ਤੋਂ ਆਕਲ ਦਾਸ ਸਿੱਖਾਂ ਦਾ ਵੈਰ ਕਮਾਉਣ ਵਿਚ ਅਗੇਰੇ ਸੀ । ਸੋ ਇਸ ਰੋਸ਼ਨੀ ਵਿਚ ਸਰਬਤ ਖਾਲਸਾ ਨੇ ਜੰਡਿਆਲਾ ਦੇ ਆਕਲ ਦਾਸ ਨੂੰ ਸਜ਼ਾ ਦੇਣ ਲਈ ਜੰਡਿਆਲਾ ਦਾ ਘੇਰਾ ਪਾ ਲਿਆ ।

ਆਕਲ ਦਾਸ ਦਾ ਅਬਦਾਲੀ ਨੂੰ ਲਿਖਣਾ—ਸਰਬਤ ਖਾਲਸਾ ਨੇ ਹਮਲਾ ਕਰਨ ਦੀ ਖ਼ਬਰ ਆਕਲ ਦਾਸ ਨੂੰ ਪਹੁੰਚਾ ਦਿੱਤੀ ਤੇ ਈਨ ਮੰਨਣ ਲਈ ਲਿਖਿਆ । ਉਸ ਈਨ ਮੰਨਣ ਦੀ ਥਾਂ ਉਬੈਦ ਖਾਨ ਨੂੰ ਲਿਖਿਆ । ਉਹ ਤਾਂ ਆਪ ਹੀ ਮਾਰ ਖਾ ਕੇ ਬੈਠਾ ਸੀ, ਮਦਦ ਕੀ ਕਰ ਸਕਦਾ ਸੀ । ਸਿੰਘਾਂ ਨੇ ਜੰਡਿਆਲਾ ਘੇਰ ਲਿਆ । ਆਕਲ ਦਾਸ ਨੇ ਗਿੜਗਿੜਾ ਕੇ ਅਬਦਾਲੀ ਨੂੰ ਚਿੱਠੀ ਲਿਖੀ ਕਿ ਉਹਨੂੰ ਸਿੱਖਾਂ ਤੋਂ ਬਚਾਇਆ ਜਾਏ । ਅਬਦਾਲੀ ਨੇ ਸੁਣਦੇ ਸਾਰ ਹੀ ਪੰਜਾਬ ਵੱਲ ਮਾਰਚ ਕਰ ਦਿੱਤਾ ਅਤੇ ਸਿੱਖਾਂ ਜੰਡਿਆਲਾ ਦਾ ਘੇਰਾ ਛੱਡ ਕੇ ਸਤਲੁਜ ਪਾਰ ਆਪਣੇ ਪਰਵਾਰ ਲੈ ਗਏ । ਇਹ ਵਿਚਾਰ ਬਣੀ ਕਿ ਪਰਵਾਰਾਂ ਨੂੰ ਬੀਕਾਨੇਰ ਛੱਡ ਕੇ ਅਬਦਾਲੀ ਦਾ ਸਿੱਧਾ ਟਾਕਰਾ ਕੀਤਾ ਜਾਏ । ਆਕਲ ਦਾਸ ਦਾ ਸੁਨੇਹਾ ਲੈ ਕੇ ਕਾਸਦ ਅਬਦਾਲੀ ਨੂੰ ਰਹੁਤਾਸ ਮਿਲੇ । ਸਿੱਖਾਂ ਦੇ ਕਾਫ਼ਲੇ ਬੀਕਾਨੇਰ ਵੱਲ ਟੁਰ ਪਏ । ਦੂਸਰੇ ਸਰਹੰਦ ਦੇ ਫੌਜਦਾਰ ਜੈਨ ਖਾਨ ਨੇ ਸਰਦਾਰ ਦਿਆਲ ਸਿੰਘ ਬਰਾੜ ਨੂੰ ਸ਼ਹੀਦ ਕਰ ਦਿੱਤਾ ਸੀ, ਕੁਝ ਸਿੰਘ ਜਥੇ ਸਰਹੰਦ ਵੱਲ ਚਲੇ ਗਏ ਸਨ ।

ਜੈਨ ਖਾਨ ਨੂੰ ਮਲੇਰ ਕੋਟਲਾ ਦੇ ਭੀਖਣ ਸ਼ਾਹ ਨੇ ਬੁਲਾਇਆ । ਜੈਨ ਖਾਨ ਨੇ ਅਬਦਾਲੀ ਨੂੰ ਤੁਰੰਤ ਹਮਲਾ ਕਰਨ ਲਈ ਕਹਿਆ । ਅਬਦਾਲੀ ਮਹੀਨਿਆਂ ਦਾ ਫ਼ਾਸਲਾ ਦਿਨਾਂ ਵਿਚ ਕਰਦੇ ਹੋਏ ਲਾਹੌਰ ਪੁੱਜ ਗਿਆ । ਲਾਹੌਰ ਤੋਂ ਉਹ ਸਿੱਖਾਂ ਦੇ ਟਾਕਰੇ ਲਈ ਮਾਲਵਾ ਵੱਲ ਵਧਿਆ ।

ਅਧਿਆਇ ਤੇਰ੍ਹਵਾਂ

ਵੱਡਾ ਘਲੂਘਾਰਾ

ਅਹਿਮਦ ਸ਼ਾਹ ਅਬਦਾਲੀ ਨੇ ੧੭੪੮ ਤੋਂ ਲੈ ਕੇ ੧੭੬੧ ਤਕ ਪੰਜ ਹਮਲੇ ਹਿੰਦੁਸਤਾਨ ਤੇ ਕੀਤੇ ਸਨ। ਪੰਜਵਾਂ ਹਮਲਾ ਨਿਰੋਲ ਮਰਹੱਟਿਆਂ ਦੇ ਵਿਰੁਧ ਸੀ। ਅਬਦਾਲੀ ਨੇ ਪਾਨੀਪਤ ਦੀ ਤੀਜੀ ਜੰਗ ਵਿਚ ਮਰਹੱਟਿਆਂ ਨੂੰ ਤਕੜੀ ਹਾਰ ਦਿੱਤੀ। ੧੩ ਜਨਵਰੀ ੧੭੬੧ ਨੂੰ ਹਰਾਉਣ ਉਪ੍ਰੰਤ ਅਬਦਾਲੀ ਮਾਰਚ ਦੇ ਮਹੀਨੇ ਵਾਪਸ ਮੁੜ ਪਿਆ। ਜਦ ਉਹ ਵਾਪਸ ਮੁੜ ਰਹਿਆ ਸੀ ਤਾਂ ਸਿੱਖਾਂ ਨੇ ਅਬਦਾਲੀ ਕੋਲੋਂ ਹਿੱਸਾ ਵੰਡਾ ਲਿਆ। ਇਕ ਕਬਜ਼ਾ ਅਨੁਸਾਰ ਅਟਕ ਤਕ ਉਸ ਦਾ ਪਿੱਛਾ ਕੀਤਾ। ਪੰਜਾਬ ਦੇ ਕਬਜ਼ੇ ਲਈ ਦੋ ਤਾਕਤਾਂ ਸਿੱਖ ਅਤੇ ਅਫ਼ਗਾਨ ਲੜ ਰਹੀਆਂ ਸਨ। ਬਾਕੀ ਤਾਕਤਾਂ ਵਿਚੋਂ ਨਿਕਲ ਗਈਆਂ ਸਨ। ਸਿੱਖ ੧੭੬੨ ਵਿਚ ਪੰਜਾਬ ਦੇ ਅਮਲੀ ਤੌਰ ਉੱਤੇ ਮਾਲਕ ਸਨ। ਅਬਦਾਲੀ ਦੇ ਨੀਯਤ ਕੀਤੇ ਗਵਰਨਰ ਖਵਾਜਾ ਮਿਰਜ਼ਾ ਖ਼ਾਨ ਚਹਾਰ ਮਹਲ ਵਾਲਾ, ਆਬਦ ਖ਼ਾਨ (ਲਾਹੌਰ), ਸਾਦਤ ਖ਼ਾਨ ਤੇ ਸਾਦਕ ਖ਼ਾਨ ਅਫ਼ਰੀਦੀ ਸਿੱਖਾਂ ਦੀ ਵੱਧਦੀ ਤਾਕਤ ਨੂੰ ਰੋਕ ਨਾ ਪਾ ਸਕੇ। ਅਹਿਮਦਸ਼ਾਹ ਅਬਦਾਲੀ ਨੇ ਨੂਰਉਦੀਨ ਨੂੰ ਸਿੱਖਾਂ ਦਾ ਮੁਕਾਬਲਾ ਕਰਨ ਲਈ ਭੇਜਿਆ। ਸਰਦਾਰ ਚੜ੍ਹਤ ਸਿੰਘ ਸ਼ੁਕਰਚਕੀਆ ਨੇ ਨੂਰਉਦੀਨ ਨੂੰ ਮਾਰ ਕੇ ਨਸਾ ਦਿੱਤਾ। ਲਾਹੌਰ ਦਾ ਗਵਰਨਰ ਆਬਦ ਖ਼ਾਨ ਵੀ ਛੱਡ ਕੇ ਨੱਸ ਗਿਆ। ਸਿੱਖਾਂ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੀ ਅਗਵਾਈ ਹੇਠਾਂ ਲਾਹੌਰ ਤੇ ਕਬਜ਼ਾ ਕੀਤਾ ਤੇ ਆਕਲਦਾਸ ਨੇ ਅਬਦਾਲੀ ਨੂੰ ਹਮਲਾ ਕਰਨ ਲਈ ਪ੍ਰੇਰਿਆ। ਸਿੱਖਾਂ ਨੂੰ ਸੂਹ ਮਿਲ ਗਈ। ਸਿੱਖਾਂ ਨੇ ਸਾਰਾ ਧਿਆਨ ਆਪਣੇ ਟੱਬਰਾਂ ਨੂੰ ਸੁਰਖਿਅਤ ਥਾਂ ਉੱਤੇ ਪਹੁੰਚਾਣ ਵੱਲ ਲਗਾ ਦਿੱਤਾ ਅਤੇ ਸਾਰੇ ਮਲੇਰ ਕੋਟਲੇ ਵਿਚ ਇਕੱਠੇ ਹੋਣੇ ਸ਼ੁਰੂ ਹੋਏ।

ਅਹਿਮਦਸ਼ਾਹ ੩ ਫ਼ਰਵਰੀ ਨੂੰ ਅੰਦਾਜ਼ਿਆਂ ਦੇ ਉਲਟ ਲਾਹੌਰ ਪੁੱਜ ਗਿਆ। ਸਿੱਖਾਂ ਦੇ ਅੰਦਾਜ਼ੇ ਮੁਤਾਬਿਕ ਘੱਟ ਤੋਂ ਘੱਟ ਉਸ ਨੂੰ ਲਾਹੌਰ ਪੁੱਜਦਿਆਂ ਦਸ ਦਿਨ ਲੱਕ ਜਾਣੇ ਸਨ। ਸਿੱਖਾਂ ਦਾ ਯਕੀਨ ਸੀ ਕਿ ਟੱਬਰਾਂ ਨੂੰ ਸੁਰਖਿਅਤ ਥਾਂ ਉੱਤੇ ਪੁੱਜਾ ਕੇ ਉਹ ਵਾਪਸ ਮੁੜ ਕੇ ਲੜਨ ਲਈ ਤਿਆਰ ਹੋ ਸਕਣਗੇ ਪਰ ਸਿੱਖਾਂ ਦੀ ਹੈਰਾਨੀ ਦੀ ਹੱਦ ਹੀ ਨਾ ਰਹੀ ਜਦ ੫ ਫ਼ਰਵਰੀ ਨੂੰ ਕਾਸਦ ਖ਼ਾਨ ਨੂੰ ਹਮਲਾ ਕਰਦੇ ਡਿੱਠਾ। ਅਬਦਾਲੀ ਨੂੰ ਜਿੱਤ ਦਾ ਏਨਾ ਯਕੀਨ ਸੀ ਕਿ ਸ਼ਾਹ ਵਲੀ ਖ਼ਾਨ ਨੂੰ ਜਦ ਰਾਜਾ ਹਰਿ ਸਹਾਇ ਨੇ ਇਮਦਾਦ ਲਈ ਲਿਖਿਆ ਤਾਂ ਉਸ ਨੇ ਉੱਤਰ ਦਿੱਤਾ ਸੀ ਕਿ ਸਿੱਖਾਂ ਦੀ ਜੜ੍ਹ

ਮੁਕਾ ਕੇ ਕੁਝ ਚਿਰ ਸਰਹੰਦ ਸਿਕਾਰ ਖੇਡੇਗਾ । ਗਿਆਨੀ ਗਿਆਨ ਸਿੰਘ ਦੇ ਕਥਨ ਅਨੁਸਾਰ ਸਵੇਰ ਦਾ ਸਮਾਂ ਸੀ । ਸਿੰਘ ਤਿਆਰ ਵੀ ਨਹੀਂ ਸਨ ਹੋਏ^੧ । ਅਬਦਾਲੀ ਦੀਆਂ ਫ਼ੌਜਾਂ ਨੇ ਪੁਜਦੇ ਸਾਰ ਹੀ ਕਤਲਿਆਮ ਆਰੰਭ ਦਿੱਤੀ । ਸਿੰਘਾਂ ਨੇ ਝਟਾਪਟ ਤਿਆਰੇ ਕਰ ਲਏ । ਭਾਵੇਂ ਹਮਲਾ ਅਚਨਚੇਤ ਸੀ ਪਰ ਸਿੱਖਾਂ ਨੇ ਡਟ ਕੇ ਮੁਕਾਬਲਾ ਕਰਨ ਦੀ ਠਾਨੀ । ਪਹਿਲੇ ਹੱਲੇ ਵਿਚ ਹਜ਼ਾਰਾਂ ਸਿੰਘ ਸ਼ਹੀਦ ਹੋ ਗਏ ਸਨ । ਟੱਬਰਾਂ ਨੂੰ ਬਚਾਉਣ ਲਈ ਸਿੱਖਾਂ ਨੇ ਵਿਚਾਰ ਬਣਾਈ ਪਰ ਇਹ ਖ਼ਿਆਲ ਵੀ ਬਣਿਆ ਕਿ—

“ਬਾਹਿ ਤੇ ਸਾਰੇ ਸ਼ਹੀਦ ਭਵੇ,

ਅਬ ਮਰੇ ਇਹ ਬਾਤ ਖਰੀ ਹੈ ।”

ਠਾਲ ਹੀ ਉਸੇ ਪਲ ਟੱਬਰਾਂ ਦਾ ਖ਼ਿਆਲ ਆਇਆ । ਉਹ ਸਾਰੇ ਬੇਦੋਸ਼ੇ ਸ਼ਹੀਦ ਕਰ ਦਿੱਤੇ ਜਾਣਗੇ । ਸੌ ਜਲਦੀ ਵਿਚ ਹੀ ਇਹ ਫ਼ੈਸਲਾ ਹੋਇਆ ਕਿ ਵਹੀਰਾਂ ਦੇ ਇਰਦ ਗਿਰਦ ਚੌਖਟਾ (ਗੱਲ ਕਿਲ੍ਹਾ) ਬਣਾ ਕੇ ਦੁਸ਼ਮਣ ਦਾ ਮੁਕਾਬਲਾ ਕੀਤਾ ਜਾਏ । ਸਰਦਾਰ ਜੱਸਾ ਸਿੰਘ ਨੇ ਕਮਾਨ ਆਪਣੇ ਹੱਥ ਸੰਭਾਲ ਲਈ । ਵਹੀਰ ਦੀ ਰਾਖੀ ਲਈ ਭਾਈ ਸੰਗੂ ਸਿੰਘ, (ਜੋ ਕੈਂਥਲ ਭਾਈਆਂ ਵਲੋਂ ਆਏ ਸਨ) ਸੇਖੂ ਸਿੰਘ ਹੰਬਲਵਾਲੀਆ (ਇਹ ਸਰਦਾਰ ਆਲਾ ਸਿੰਘ ਪਟਿਆਲੇ ਵਲੋਂ ਆਏ ਸਨ) ਅਤੇ ਭਾਈ ਬੁੱਢਾ ਸਿੰਘ ਦੀ ਨਿਯੁਕਤੀ ਕੀਤੀ ਗਈ । ਅਜੇ ਤਿੰਨ ਮੀਲ ਹੀ ਪੈਂਡਾ ਕੀਤਾ ਸੀ ਕਿ ਭੀਖਨ ਖ਼ਾਨ, ਜ਼ੈਨ ਖ਼ਾਨ ਅਤੇ ਸ਼ਾਹ ਵਲੀ ਖ਼ਾਨ ਨੇ ਆ ਲਇਆ । ਉਹ ਗੱਲ ਕਿਲ੍ਹਾ ਤੋੜਨ ਵਿਚ ਕਾਮਯਾਬ ਨ ਹੋ ਸਕੇ । ਸਿੱਖ ਫ਼ੌਜੀਆਂ ਨੇ ਇਕ ਜ਼ਿੰਦਾ ਮਨੁੱਖਾਂ ਦੀ ਦੀਵਾਰ ਖੜੀ ਕਰ ਦਿੱਤੀ । ਦਸਤੇ ਅਬਦਾਲੀ ਦੀ ਫ਼ੌਜ ਦਾ ਟਾਕਰਾ ਕਰਦੇ ਰਹੇ ਤੇ ਵਹੀਰ ਬਰਨਾਲਾ ਵੱਲ ਵਧਦੀ ਗਈ^੨ । ਇਸ ਤਰ੍ਹਾਂ ਟੁਰਦੇ ਤੇ ਮੁਕਾਬਲਾ ਕਰਦੇ ਸਿੰਘਾਂ ਦਾ ਜਾਨੀ ਨੁਕਸਾਨ ਬਹੁਤ ਜ਼ਿਆਦਾ ਹੋ ਰਹਿਆ ਸੀ ਪਰ ਸਿੰਘ ਜਰਦੇ ਤੇ ਡਟਦੇ ਹਮਲੇ ਕਰ ਰਹੇ ਸਨ । ਅਬਦਾਲੀ ਦੀਆਂ ਫ਼ੌਜਾਂ ਵੀ ਘਾਬਰ ਕੇ ‘ਤੋਬਾ ਤੇ ਅੱਲਾ’ ਕਰ ਰਹੀਆਂ ਸਨ—

“ਸਿੰਘਨ ਵਟ ਕਸੀਸ ਦਈ

ਤਬ ਯਾਦ ਕਰਾ ਦਯੋ ਅੱਲਾ ।”

ਸਿੰਘ ਵਹੀਰ ਦੀ ਰਾਖੀ ਇਸ ਤਰ੍ਹਾਂ ਕਰ ਰਹੇ ਸਨ ਜਿਵੇਂ ਕੁੱਕੜੀ ਆਪਣੇ

1. ਨਹਿ ਤਾੜੇ ਸੁਚੇਤੇ ਸਜੇ ਵਸਤਾਰੇ ।

ਆਨ ਕਵੇਲੇ ਪਰੈ ਕਿਤਤੇ ਤਬ ਸਿੰਘ ਕਹੇ ਗਿਲਜੇ ਗੁਰਮਾਰੇ ।

ਓੜਕ ਸ਼ੀਖਰ ਸਿੰਘ ਝਟਾਪਟ ਤਯਾਰ ਭਏ ਹਿਤ ਜੰਗ ਅਪਾਰੇ ।

ਅਗੇਰੇ ਹੋਇ ਨਰਨੇ ਲਗੇ ਸਿੰਘ ਤੁਪਕ ਤੀਰ ਚਲਾਏ ਕਰਾਰੇ ।

2. ਆਪ ਬਚਾਵਹਿਗੇ ਹਥ ਦੇ ਇਹੁ ਪੰਥ ਅਹੇ ਜਿਸ ਹੀ ਗੁਰ ਕੇਰੇ ।

ਆਗੈ ਬਹੀਰ ਚਲਾਇ ਦਿਜੈ ਸਭ ਪਾਛੇ ਚਲਤ ਕਰਤੇ ਭਰ ਭੋਰੇ ।

ਮਾਨ ਲਈ ਸਭ ਪੰਥ ਇਹੀ ਬਰ ਕੀਨ ਵਹੀ ਸਰਕਾਰ ਜੁ ਟੇਰੇ ;

ਸਿੰਘ ਕਟੀਲੇ ਭਏ ਕਿਛੁ ਦਾਹਿਨੇ ਥਾਏ ਭਏ ਬਹੁ ਬੀਰ ਪਿਛਾਰੀ ।

ਬੀਚ ਵਹੀਰ ਕੀ ਭੀਰ ਲਈ ਕਰ ਬਾਲ ਤ੍ਰਿਆ ਅਰ ਭਾਰ ਬਿਦਾਰੀ ।

ਯਾ ਬਿਧ ਸਿੰਘ ਚਲੇ ਰਣ ਕੇ ਲਰਤ ਭਿਰਤੇ ਕਰਤੇ ਬਲ ਭਾਰੀ ।

ਬੱਚਿਆਂ ਦੀ, ਖੰਭ ਖਿਲਾਰ ਕੇ ਰਾਖੀ ਕਰਦੀ ਹੈ^੧। ਅਹਿਮਦਸ਼ਾਹ ਤੇ ਉਸ ਦੇ ਜਰਨੈਲ ਇਸ ਪਰਕਾਰ ਦੀ ਲੜਾਈ ਨੂੰ ਦੇਖ ਕੇ ਹੈਰਾਨ ਹੋ ਰਹੇ ਸਨ। ਉਸ ਹੈਰਾਨੀ ਨਾਲ ਸਾਖੀ ਕੋਲੋਂ ਸਿੰਘਾਂ ਦੀ ਜੰਗ ਨੀਤੀ ਤੇ ਸੁਭਾ ਬਾਰੇ ਪੁੱਛਿਆ ਤਾਂ ਉਹ ਵੀ ਨਾਦਰ ਵਾਂਗ ਬੋਲ ਪਿਆ—

“ਹਮ ਤੈ ਕਭੀ ਨ ਮਰੈ ਹੈ ਯਾਹਿ।
ਪਹਿਲੇ ਮੁਗਲੋਂ ਨੇ ਬਹੁ ਮਾਰੇ।
ਪੁਨ ਹਮ ਨੇ ਮਾਰੇ ਬਹੁ ਬਾਰੇ।
ਕਸਰ ਮੁਕਾਵਨ ਪੈ ਨਹਿ ਛੋਡੀ।
ਫਿਰ ਇਹੁ ਬਦਤੇ ਜੈਹੈ ਹੋਤੀ।”

ਅਹਿਮਦਸ਼ਾਹ ਨੇ ਵਲੀ ਖਾਨ, ਭੀਖਨ ਖਾਨ ਮਲੇਰ ਕੋਟਲੇ ਵਾਲੇ ਅਤੇ ਜੈਨ ਖਾਨ ਨੂੰ ਤਕੜੇ ਹੋ ਕੇ ਹਮਲਾ ਕਰਨ ਲਈ ਪ੍ਰੇਰਿਆ। ਉਨ੍ਹਾਂ ਅੱਠ ਹਜ਼ਾਰ ਫ਼ੌਜੀ ਵੱਖ ਕਰ ਲਏ ਤੇ ਜਮ ਕੇ ਹਮਲਾ ਕੀਤਾ। ਇਸ ਹਮਲੇ ਨਾਲ ਸਿੰਘਾਂ ਦੇ ਪੈਰ ਉਖੜੇ ਤੇ ਬਿਅੰਤ ਸਿੰਘ ਸ਼ਹੀਦ ਹੋ ਗਏ। ਸਿੱਖ ਸਰਦਾਰਾਂ, ਸਿਪਾਹੀਆਂ ਤੇ ਜਥਿਆਂ ਦੀ ਵਾੜ ਇਸ ਹਮਲੇ ਨੇ ਤੋੜ ਦਿੱਤੀ। ਟੱਬਰਾਂ ਦੇ ਟੱਬਰ ਮਾਰੇ ਗਏ। ਵਹੀਰ ਦਾ ਬਹੁਤ ਜ਼ਿਆਦਾ ਨੁਕਸਾਨ ਹੋਇਆ। ਅਬਦਾਲੀ ਦੀ ਇਹ ਖ਼ਾਹਿਸ਼ ਸੀ ਕਿ ਵਹੀਰ ਦੇ ਐਨ ਵਿਚਕਾਰ ਪੁੱਜ ਕੇ ਇਤਨਾ ਵੱਡਾ ਕਤਲਿਆਮ ਕੀਤਾ ਜਾਏ ਕਿ ਫੇਰ ਸਿੱਖ ਉੱਠਣ ਜੋਗੇ ਨਾ ਹੋ ਸਕਣ। ਅਬਦਾਲੀ ਦੀ ਚਾਲ ਸਮਝ ਕੇ ਸਿੱਖਾਂ ਨੇ ਵੀ ਜਥੇਬੰਦੀ ਪੱਕੀ ਕਰ ਲਈ। ਸਾਰੇ ਜਥੇ, ਭੰਗੀ, ਘਨਈਏ, ਸੁਕਰਚਕੀਏ, ਡਲੇਵਾਲੀਏ, ਸ਼ਹੀਦ, ਕਰੋੜੀਏ, ਰਾਮਗੜੀਏ, ਨਿਸ਼ਾਨਵਾਲੀਏ ਸਰਦਾਰ ਇਕੱਠੇ ਹੋ ਗਏ ਤੇ ਨਵੀਂ ਵਿਉਂਤ ਨਾਲ ਲੜਨ ਲੱਗੇ^੨। ਅਚਾਨਕ ਹਮਲੇ ਤੇ ਫਿਰ ਲਗਾਤਾਰ ਹਮਲਿਆਂ ਵਿਚਕਾਰ ਜਿਸ ਤਰ੍ਹਾਂ ਸਿੱਖ ਸਰਦਾਰਾਂ ਨੇ ਆਪਣੇ ਆਪ ਨੂੰ ਬਚਾਇਆ ਉਹ ਜੰਗੀ ਇਤਿਹਾਸ ਵਿਚ ਇਕ ਅਮਿਟ ਯਾਦਗਾਰ ਹੈ। ਅਬਦਾਲੀ ਨੇ ਵੀ ਸਿੱਖਾਂ ਦੇ ਸਿਰੜ ਦੀ ਉਪਮਾ ਕੀਤੀ। ਜਿਸ ਪਾਸੇ ਸਿੰਘ ਦੌੜ ਕੇ ਪੈਂਦੇ ਸਨ ਉਸ ਪਾਸਿਓਂ ਦੁਸ਼ਮਣਾਂ ਦਾ ਤਕਰੀਬਨ

1. “ਜਿਮ ਕਰ ਕੁਕੜੀ ਬਚਿਅਨ ਛਪਾਵੇ।
ਫਨਾਇ ਪੰਥ ਦੁਇ ਤਰਫ ਰਖਾਵੇ।
ਇਹ ਖਾਲਸੇਨ ਬਹੀਰ ਛਪਾਯੇ।” (ਭਾਈ ਰਤਨ ਸਿੰਘ)

2. ਭੰਗੀ ਘੋਰਨ ਕਈ ਕਨੌਯੇ।
ਆਹਲੂਵਾਲੀਏ ਸੁਕਰ ਚਕਯੇ।
ਡਲੇਵਾਲੀਏ, ਸ਼ਹੀਦ, ਕਰੋੜੀਏ।
ਐ ਰਾਮਗੜੀਏ ਬਭਬੀਰ।
ਮਿਲੇ ਨਿਸ਼ਾਨ ਵਾਲੀਏ ਧੀਰ।
ਸਭ ਸਰਦਾਰ ਭਏ ਤਬ ਕਠੇ।
ਚਲੇ ਚਾਰ ਇਸ ਚਲਤੇ ਕਠੇ।
ਬੀਰ ਚਲਾਯੇ ਸਰਬ ਵਹੀਰ।
ਲਰਤੇ ਚਲੇ ਐਸ ਤਬੀਰ।” (ਪੰਥ ਪ੍ਰਕਾਸ਼)

ਖਾਤਮਾ ਹੀ ਹੋ ਜਾਂਦਾ ਸੀ ।

“ਜਿਤ ਵਲ ਪਰਤ ਸਿੰਘ ਭਟ ਦੋੜਾ ।

ਕਰਤ ਤੁਰਕਨ ਕੀ ਤਰੱਟੀ ਚੋੜਾ ।”

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ, ਸਰਦਾਰ ਸਿਆਮ ਸਿੰਘ ਅਤੇ ਸ: ਚੜ੍ਹਤ ਸਿੰਘ ਸੁਕਰਚਕੀਏ ਨੇ ਤਗੜੇ ਹੱਥ ਦਿਖਾਏ । ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਤਾਂ, ਕਈ ਵਾਰ ਮੌਤ ਦੇ ਮੂੰਹ ਤੋਂ ਮਸਾਂ ਬਚੇ । ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਨੂੰ ਸਰੀਰ ਤੇ ੨੨ ਜ਼ਖਮ ਤੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਏ ਨੂੰ ੧੯ ਜ਼ਖਮ ਆਏ । ਸਰਦਾਰ ਚੜ੍ਹਤ ਸਿੰਘ ਨੇ ਜਿਸ ਬਹਾਦਰੀ ਨਾਲ ਵਹੀਰ ਦੇ ਅਨੇਕਾਂ ਸਿੰਘਾਂ ਨੂੰ ਬਚਾਇਆ ਉਸ ਦੀ ਸਾਰੇ ਪੰਥ ਨੇ ਉਪਮਾ ਤੇ ਵਡਿਆਈ ਕੀਤੀ^੧ । ਦੁਰਾਨੀ ਵੀ ਪੂਰੇ ਜ਼ੋਰਾਂ ਨਾਲ ਹਮਲਾ ਕਰ ਰਹੇ ਸਨ । ਅਬਦਾਲੀ ਦੀਆਂ ਫੌਜਾਂ ਦਾ ਇਕੋ ਹੀ ਨਿਸ਼ਾਨਾ ਸੀ ਕਿ ਸਿੰਘਾਂ ਦੀ ਫੌਜ ਨੂੰ ਚੀਰ ਕੇ ਸਾਰੀ ਵਹੀਰ ਨੂੰ ਸ਼ਹੀਦ ਕਰ ਦਿੱਤਾ ਜਾਏ । ਇਸ ਦੌਰਾਨ ਵਿਚ ਵਹੀਰ ਪੰਜ ਕੁ ਮੀਲ ਚਲ ਚੁੱਕੀ ਸੀ ।

ਅੰਤ ਵਿਚ ਦੁਰਾਨੀ ਆਪਣੇ ਮਕਸਦ ਵਿਚ ਸਫਲ ਹੋ ਗਏ । ਸਿੰਘਾਂ ਦੀ ਫੌਜ ਵਹੀਰ ਨਾਲੋਂ ਕੱਟੀ ਗਈ । ਅਬਦਾਲੀ ਦੀ ਫੌਜ ਨੇ ਬੜੀ ਬੇਰਹਿਮੀ ਨਾਲ ਕਟਾ-ਵੱਢੀ ਅਰੰਭ ਕਰ ਦਿੱਤੀ । ਜੋ ਬੱਚਾ, ਬੁੱਢਾ, ਜੁਆਨ, ਇਸਤਰੀ, ਪੁਰਸ਼ ਹੱਥ ਆਇਆ ਉਸ ਨੂੰ ਮੌਤ ਦੇ ਘਾਟ ਉਤਾਰ ਦਿੱਤਾ । ਗਿਆਨੀ ਗਿਆਨ ਸਿੰਘ ਜੀ ਦੇ ਕਥਨ ਅਨੁਸਾਰ ਉਥੇ ਖ਼ੂਨ ਦਾ ਦਰਿਆ ਵਗ ਟੁਰਿਆ । ਕਟੀ-ਵੱਢੀ ਵਿਚ ਵੀ ਸਿੱਖ ਆਪਣੇ ਨਿਸ਼ਾਨੇ ਵੱਲ ਵਧਦੇ ਹੀ ਰਹੇ । ਰਾਤ ਪੈਣ ਤਕ ਸਿੰਘਾਂ ੨੦ ਮੀਲ ਦਾ ਪੈਂਡਾ ਕਰ ਲਿਆ । ਅਬਦਾਲੀ ਦੀਆਂ ਫੌਜਾਂ ਵੀ ੧੫੦ ਮੀਲ ਦਾ ਸਫ਼ਰ ਤੇ ਫਿਰ ਸਾਰਾ ਦਿਨ ਦੇ ਮੁਕਾਬਲੇ ਦੀ ਲੜਾਈ ਕਰਕੇ ਬੱਕ-ਟੁੱਟ ਗਈਆਂ ਸਨ । ਅਫ਼ਗਾਨ ਫੌਜੀ ਕੁਤਬ ਪਿੰਡ ਦੇ ਨੇੜੇ ਪੁੱਜ ਗਏ ਸਨ । ਉਥੇ ਇਕ ਵੱਡਾ ਸਾਰਾ ਤਾਲਾਬ ਸੀ । ਪਿਆਸ ਨੇ ਦੁਰਾਨੀ ਦੀਆਂ ਫੌਜਾਂ ਨੂੰ ਵਿਆਕੁਲ ਕੀਤਾ ਹੋਇਆ ਸੀ । ਉਨ੍ਹਾਂ ਰਜ ਕੇ ਪਾਣੀ ਪੀਤਾ । ਉਧਰੋਂ ਸਿੰਘ ਭੀ ਪਿਆਸ ਖੁਣੇ ਵਿਆਕੁਲ ਸਨ । ਦੁਰਾਨੀ ਦੀ ਵਿਥਿਆ ਇਹ ਬਣੀ ਕਿ ਇਕ ਸਿਰੇ ਦੁਰਾਨੀ ਦੀਆਂ ਫੌਜਾਂ ਪਿਆਸ ਬੁਝਾ ਰਹੀਆਂ ਸਨ ਤੇ ਦੂਜੇ ਪਾਸੇ ਸਿੰਘ ਪਾਣੀ ਪੀ ਰਹੇ ਸਨ^੨ । ਇਸ ਤੋਂ

1. ਸਭੈ ਬਹੀਰੀਏ ਧੰਨ ਧੰਨ ਆਖੈ ।
ਹਮ ਜਿਵਾਏ ਚੜ੍ਹਤ ਸਿੰਘ ਭਾਖੈ ।
ਰਲ ਬਹੀਰੀਏ ਦਏ ਘਸੀਸ ।
ਹੋਇ ਸਰਦਾਰ ਬਹੁ ਬਿਸਵੈ ਬੀਸ ।”

2. ਸਭ ਕੇ ਜਲ ਤਹਿ ਨਦਰੀ ਆਇਆ ।
ਜਨ ਮਰਤੇ ਕਿਨ ਜੀਵਨ ਮਾਯਾ ॥ ੧੩੩ ॥
ਭਰੀ ਢਾਬ ਬਭ ਦੇਵੇ ਨੱਠ ।
ਪਿਆਸੇ ਪਰੇ ਦੁਤਰਫੇ ਨੱਠ ।
... ..
ਜਲ ਹੋਇਨ ਰਲ ਇਕ ਥੀ ਪੀਯੋ ॥ ੧੪੦ ॥

ਇਹ ਸਪੱਸ਼ਟ ਪਰਗਟ ਹੁੰਦਾ ਹੈ ਕਿ ਦੋਵੇਂ ਧਿਰਾਂ ਕਿਤਨੀਆਂ ਕੁ ਥੱਕ ਗਈਆਂ ਸਨ ਤੇ ਉਸ ਦਿਨ ਦੀ ਜੰਗ ਕਿਤਨੀ ਭਿਆਨਕ ਸੀ। ਉਥੇ ਤਾਲਾਬ ਕੋਲ ਵੀ ਲੜਾਈ ਹੋਈ ਪਰ ਰਾਤ ਪੈ ਜਾਣ ਕਰਕੇ ਅਫਗਾਨੀ ਫੌਜਾਂ ਤਾਂ ਰੁੱਕ ਗਈਆਂ ਪਰ ਸਿੱਖਾਂ ਰਾਤ ਨੂੰ ਵੀ ਸਫ਼ਰ ਜਾਰੀ ਰੱਖਿਆ ਅਤੇ ਉਹ ਬਰਨਾਲੇ ਪੁੱਜ ਗਏ।

ਇਸ ਸਾਰੀ ਘਟਨਾ ਨੂੰ ਸਿੱਖ ਇਤਿਹਾਸ ਵਿਚ ਵੱਡਾ ਘਲੂਘਾਰਾ ਆਖ ਕੇ ਯਾਦ ਕੀਤਾ ਜਾਂਦਾ ਹੈ। ਵੱਡਾ ਘਲੂਘਾਰਾ ਜੂਨ ੧੭੪੬ ਵਿਚ ਯਾਹੀਆ ਖ਼ਾਨ ਤੇ ਲਖਪਤ ਰਾਇ ਨੇ ਕੀਤਾ ਸੀ। ਵੱਡੇ ਘਲੂਘਾਰੇ ਵਿਚ ੧੦ ਹਜ਼ਾਰ ਦੇ ਕਰੀਬ ਸਿੰਘ ਸ਼ਹੀਦ ਹੋਏ ਸਨ। ਇਸ ਘਲੂਘਾਰੇ ਵਿਚ, ਹੁਸੈਨ ਸ਼ਾਹੀ, ਤਾਰੀਖੇ ਅਹਿਮਦ, ਸੋਹਣ ਲਾਲ, ਅਲੀ-ਉਦ-ਦੀਨ ਤੇ ਭਾਈ ਰਤਨ ਸਿੰਘ ਦੇ ਕਥਨ ਅਨੁਸਾਰ ਤੀਹ ਹਜ਼ਾਰ ਸਿੰਘ ਸ਼ਹੀਦ ਹੋਏ।^੧ ਸਿੱਖ ਕੌਮ ਉਤੇ ਇਹ ਇਕ ਨਾ ਮਿਟਣ ਵਾਲੀ ਸੱਟ ਸੀ। ਅੱਧੀ ਕੌਮ ਇਕ ਦਿਨ ਵਿਚ ਸ਼ਹੀਦ ਹੋ ਗਈ ਪਰ ਸੰਸਾਰ ਨੇ ਹੈਰਾਨੀ ਨਾਲ ਪੜ੍ਹਿਆ ਅਤੇ ਇਤਿਹਾਸਕਾਰਾਂ ਲਿਖਿਆ ਕਿ ਸਿੱਖਾਂ ਨਾ ਸਿਰਫ਼ ਚੜ੍ਹਦੀ ਕਲਾ ਵਿਚ ਰਹੇ ਤੇ ਸ਼ੁਕਰ ਕੀਤਾ ਸਗੋਂ ਮਈ ੧੭੬੨, ਉਸੇ ਸਾਲ ਸਰਹੰਦ ਵਿਚ ਜੈਨ ਖ਼ਾਨ ਨੂੰ ਜਾ ਘੇਰ ਲਿਆ।

ਸ੍ਰੀ ਅੰਮ੍ਰਿਤਸਰ ਨੂੰ ਗਿਰਾਣਾ—ਘਲੂਘਾਰੇ ਦੇ ਅਸਥਾਨ ਤੋਂ ਅਹਿਮਦ ਸ਼ਾਹ ਬਰਨਾਲਾ ਗਇਆ ਅਤੇ ਉਥੇ ਬਾਬਾ ਆਲਾ ਸਿੰਘ ਕੋਲੋਂ ਦੀਨ ਮਨਵਾਈ। ਉਥੋਂ ਸਰਹੰਦ ਤੇ ਸਰਹੰਦ ਤੋਂ ੧੫ ਫ਼ਰਵਰੀ ਨੂੰ ਟੁਰ ਕੇ ੩ ਮਾਰਚ ੧੭੬੨ ਨੂੰ ਲਾਹੌਰ ਪੁੱਜਾ। ਆਪਣੇ ਨਾਲ ਸਿੱਖਾਂ ਦੇ ਸਿਰਾਂ ਨਾਲ ਭਰੇ ਹੋਏ ੨੦ ਗੱਡੇ ਲਿਆਇਆ ਤਾਂ ਕਿ ਦਹਿਸ਼ਤ ਫੈਲਾਈ ਜਾ ਸਕੇ। ਫਾਰਸਟਰ ਨੇ ਇਥੋਂ ਤਕ ਲਿਖਿਆ ਹੈ ਕਿ ਉਸ ਮਸਜਦਾਂ ਜਿਨ੍ਹਾਂ ਨੂੰ ਸਿੱਖਾਂ ਨੇ ਕਦੀ ਫੂਹਿਆ ਤਕ ਨਹੀਂ ਸੀ, ਸਿੱਖਾਂ ਦੇ ਖੂਨ ਨਾਲ ਧੋਤੀਆਂ ਗਈਆਂ ਅਤੇ ਸਿੱਖਾਂ ਦੇ ਸਿਰਾਂ ਦੇ ਮੀਨਾਰ ਬਣਾਏ ਗਏ। ਅਹਿਮਦ ਸ਼ਾਹ ਨੇ ਇਥੇ ਹੀ ਬਸ ਨਾ ਕੀਤੀ ਤੇ ਸ੍ਰੀ ਅੰਮ੍ਰਿਤਸਰ ਤੇ ਹਮਲਾ ਬੋਲ ਦਿੱਤਾ। ਘਲੂਘਾਰੇ ਦੇ ਬਾਵਜੂਦ ਸਿੱਖ ੧੦ ਅਪ੍ਰੈਲ ੧੭੬੨ ਦੀ ਵਸਾਖੀ ਮਨਾ ਰਹੇ ਸਨ। ਸਿੱਖਾਂ ਦਾ ਉਥੇ ਵੀ ਜਾਨੀ ਨੁਕਸਾਨ ਹੋਇਆ। ਤੋਪਾਂ ਬੀੜ ਕੇ ਹਰਿਮੰਦਰ ਸਾਹਿਬ ਉੜਾ ਦਿੱਤਾ ਗਿਆ ਅਤੇ ਨੀਂਹ ਤਕ ਪੁੱਟ ਦਿੱਤੀ ਗਈ। ਸਾਰੇ ਬੰਗੇ ਜਿਥੇ ਸਿੱਖ ਫੌਜਾਂ ਆ ਟਿਕਦੀਆਂ ਸਨ, ਵੀ ਢਾਹ ਦਿੱਤੇ ਗਏ। ਪਵਿੱਤਰ ਸਰੋਵਰ ਨੂੰ ਗਊ ਦੀ ਰਤ ਨਾਲ ਭਰ ਦਿੱਤਾ ਗਿਆ। ਗਿਆਨੀ ਗਿਆਨ ਸਿੰਘ ਅਤੇ ਹੋਰ ਕਈ ਇਤਿਹਾਸਕਾਰਾਂ ਦਾ ਕਥਨ ਹੈ ਕਿ ਜਦ ਉਹ ਤੋਪਾਂ ਨਾਲ ਦਰਬਾਰ ਸਾਹਿਬ ਉੜਾ ਰਹਿਆ ਸੀ ਤਾਂ ਇਕ ਇੱਟ ਅਬਦਾਲੀ ਦੇ ਨੱਕ ਨੂੰ ਜਾ ਵਜੀ ਅਤੇ ਨੱਕ ਉਤੇ ਐਸਾ ਜ਼ਖਮ ਹੋਇਆ ਕਿ ਜੋ ਜਾਨ ਲੇਵਾ ਬਣਿਆ।

1. ਲੋਕ ਕਹਿ ਸਿੰਘ ਇਕ ਲੱਖ ਸਾਰਾ।
ਪਰਾਸ ਬਚਯੋ ਔਰ ਧੁੰਡ ਗਯੋ ਮਾਰਾ। ੧੭੨।
ਪਿਤਾ ਹਮਾਰੇ ਤੀਸ ਬਤਾਏ।
ਰਹੇ ਸੁ ਮਰ ਔਰ ਬਚ ਕਰ ਆਏ।
ਪਿਤਾ ਢਾਹੇ ਢੇਇ ਹਮ ਕੇ ਸਾਥ।
ਉਨ ਤੋ ਸੁਨ ਹਮ ਆਖੀ ਬਾਤ।
2. ਅਲੀ-ਉਦ-ਦੀਨ, ਹੁਸੈਨ ਸ਼ਾਹੀ, ਸੋਹਣ ਲਾਲ, ਮੈਲਕਮ।

ਅਬਦਾਲੀ ਜਾਣ ਬੁਝ ਕੇ ਕੁਝ ਚਿਰ ਹੋਰ ਹਿੰਦੁਸਤਾਨ ਟਿਕਿਆ। ਕਸ਼ਮੀਰ ਨੂੰ ਉਸ ਫਿਰ ਜਿਤਿਆ ਅਤੇ ਸਰਬਲੰਦ ਖ਼ਾਨ ਨੂੰ ਸੁਖ ਜੀਵਨ ਦੀ ਥਾਵੇਂ ਕਸ਼ਮੀਰ ਦਾ ਗਵਰਨਰ ਬਾਪਿਆ। ਸਿੱਖਾਂ ਵਿਰੁਧ ਅਬਦਾਲੀ ਪਹਿਲੇ ਦੀ ਤਰ੍ਹਾਂ ਮੁਹਿੰਮ ਚਲਾਂਦਾ ਰਹਿਆ ਪਰ ਗਰਮੀ ਇਤਨੀ ਜ਼ਿਆਦਾ ਹੋ ਗਈ ਕਿ ਉਹ ਆਪ ਕਲਾਨੌਰ ਚਲਾ ਗਿਆ ਅਤੇ ਸਿੱਖ ਪੰਜਾਬ ਵਿਚ ਆਪਣੀ ਹੱਦ ਦਾ ਅਹਿਸਾਸ ਕਰਾਉਂਦੇ ਰਹੇ।

ਘਲੂਘਾਰੇ ਨੇ ਸਪਿਰਟ ਨਾ ਮਰਨ ਦਿੱਤੀ—ਅਬਦਾਲੀ ਦੀ ਇਹ ਖੁਸ਼-ਫ਼ਹਿਮੀ ਸੀ ਕਿ ਸਿੱਖ ਹੁਣ ਕਦੀ ਵੀ ਨਹੀਂ ਉਠ ਸਕਣਗੇ। ਜਿਸ ਕੌਮ ਦੀ ਅੱਧ ਨਾਲੋਂ ਵਧ ਵਸੋਂ ਸ਼ਹੀਦ ਕਰ ਦਿੱਤੀ ਜਾਏ ਅਤੇ ਉਸ ਦਾ ਜੀਣਾ ਮੁਸ਼ਕਲ ਕਰ ਦਿੱਤਾ ਜਾਏ, ਐਸੇ ਖਿਆਲ ਰਖਣੇ ਕੁਦਰਤੀ ਗੱਲ ਸੀ ਪਰ ਅਬਦਾਲੀ ਇਹ ਨਹੀਂ ਸੀ ਜਾਣਦਾ ਕਿ ਗੁਰੂ ਦੇ ਸਿੱਖ ਕਿਸੇ ਵੱਖ ਹੀ ਮਿੱਟੀ ਦੇ ਬਣੇ ਹੋਏ ਹਨ। ਮੌਤ ਉਨ੍ਹਾਂ ਨੂੰ ਡਰਾ ਨਹੀਂ ਸਕਦੀ, ਜ਼ੁਲਮ ਉਨ੍ਹਾਂ ਨੂੰ ਦਬਾ ਨਹੀਂ ਸਕਦੇ। ਇਹ ਹੀ ਕਾਰਨ ਹੈ ਜਦ ਘਲੂਘਾਰੇ ਤੋਂ ਦੂਜੇ ਦਿਨ ਸਿੱਖ ਨੁਕਸਾਨ ਦਾ ਜਾਇਜ਼ਾ ਲੈਣ ਲਈ ਇਕੱਠੇ ਹੋਏ ਤਾਂ ਅਰਦਾਸ ਕੀਤੀ, “ਸਚੇ ਪਾਤਸ਼ਾਹ, ਤੇਰਾ ਲੱਖ ਲੱਖ ਸ਼ੁਕਰ ਹੈ, ਕਚੇ ਪਿਲੇ ਭੜ ਗਏ ਹਨ, ਹੁਣ ਤਤ ਖਾਲਸਾ ਰਹਿ ਗਿਆ ਹੈ, ਹੁਣ ਦੁਸ਼ਮਣ ਨਾਲ ਸਿਝ ਲਵਾਂਗੇ।” ਅਬਦਾਲੀ ਲਾਹੌਰ ਤੋਂ ਸਿੱਖਾਂ ਵਿਰੁਧ ਮੁਹਿੰਮ ਚਲਾ ਰਹਿਆ ਸੀ ਤੇ ਸਿੱਖ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ ਸਰਹੰਦ ਉਤੇ ਹਮਲਾ ਕਰ ਕੇ ਜੇਨ ਖ਼ਾਨ ਕੋਲੋਂ ਈਨ ਮਨਾ ਰਹੇ ਸਨ।

ਸਰਹੰਦ ਤੇ ਹਮਲਾ—ਅਬਦਾਲੀ ਦੇ ਸਾਰੇ ਅੰਦਾੜੇ ਗ਼ਲਤ ਸਾਬਤ ਹੋ ਗਏ ਜਦ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਸਿੱਖ ਸਰਦਾਰਾਂ ਨੂੰ ਇਕਠਿਆਂ ਕਰ ਕੇ ਸਰਹੰਦ ਉਤੇ ਹਮਲਾ ਕਰਨ ਦੀ ਤਜਵੀਜ਼ ਰੱਖੀ। ਵੱਡਾ ਘਲੂਘਾਰਾ ਹੋਇਆ ਅਜੇ ਤਿੰਨ ਮਹੀਨੇ ਹੀ ਹੋਏ ਸਨ। ਜੇਨ ਖ਼ਾਨ ਦੀ ਵੀ ਇਹ ਖੁਸ਼-ਫ਼ਹਿਮੀ ਸੀ ਕਿ ਕੁਪ ਦੇ ਮੈਦਾਨ ਵਿਚ ਪਈ ਸੱਟ ਦੇ ਕਾਰਨ ਸਿੱਖ ਇਕ ਦਹਾਕੇ ਤੋਂ ਪਹਿਲਾਂ ਨਹੀਂ ਉਠ ਸਕਣਗੇ, ਪਰ ਸਿੱਖ ਤਾਂ ਕੁਝ ਦਿਨਾਂ ਵਿਚ ਹੀ ਤਤਪਰ ਹੋ ਕੇ ਮਲਾਂ ਮਾਰਨ ਲੱਗੇ। ਜੇਨ ਖ਼ਾਨ ਇਤਨੀ ਵੁਰਤੀ ਨਾਲ ਹੋਏ ਹਮਲੇ ਨੂੰ ਦੇਖ ਕੇ ਘਬਰਾ ਗਿਆ। ਉਸ ੫੦,੦੦੦ ਰੁਪਏ ਦੇ ਕੇ ਸਿੱਖਾਂ ਨੂੰ ਟਾਲਨ ਦੀ ਕੀਤੀ। ਉਸ ਦਾ ਇਹ ਵਿਚਾਰ ਸੀ ਕਿ ਜਦ ਸਿੱਖ ਮੁੜ ਰਹੇ ਹੋਣਗੇ ਤਾਂ ਹਮਲਾ ਕਰ ਕੇ ਰੁਪਏ ਵੀ ਲੁਟ ਲਵਾਂਗੇ ਤੇ ਕਰਤੀ ਮਾਰ ਵੀ ਦਿਆਂਗੇ। ਦੀਵਾਨ ਲਖਸ਼ਮੀ

1. ਸਿੱਖਾਂ ਵਿਚ ਮਰ ਕੇ ਉਠਨ ਦੀ ਬਕਤੀ ਅਥਾਹ ਹੈ। ਇਸ ਨੂੰ ਅੰਗਰੇਜ਼ੀ ਵਿਚ (Resilience) ਦੀ ਬਕਤੀ ਕਹਿੰਦੇ ਹਨ। ਇਸ ਦਾ ਅੰਦਾਜ਼ਾ ਜੂਨ ੧੭੬੨ ਦੀ ਲਿਖੀ ਬਾਪੂ ਨਾਮ ਦੇ ਮਰਹੱਟੇ ਦੀ ਰਿੱਠੀ ਦੱਸਦੀ ਹੈ। ਤਹਿਮਸਪ ਮਸਕੀਨ ਵੀ ਇਹ ਲਿਖਦਾ ਹੈ, ‘ਸਿੱਖਾਂ ਦੀ ਤਾਕਤ ਦਿਨ ਬਦਿਨ ਵੱਧ ਰਹੀ ਹੈ ਅਤੇ ਉਨ੍ਹਾਂ ਲਾਹੌਰ ਦੇ ਇਰਫ ਗਿਰਦ ਵੀ ਮਾਰੇ ਮਾਰਨੀਆਂ ਘੇਰੇ ਕਰ ਦਿੱਤੀਆਂ ਹਨ।’ ਤਾਰੀਖੇ ਸੁਲਤਾਨ ਅਫਗਾਨ ਵਿਚ ਇਕ ਘਟਨਾ ਲਿਖੀ ਹੈ, “ਇਕ ਵਾਰੀ ਅਹਿਮਦ ਸ਼ਾਹ ਅਬਦਾਲੀ ਸਤਲੁਜ ਦੇ ਪਾਰ ਕਿਲ੍ਹੇ ਵਿਚ ਹੁਕਾ ਪੀ ਰਹਿਆ ਸੀ ਤਾਂ ਇਕ ਸਿੱਖ ਨੇ ਸਾਹਮਣੇ ਆ ਕੇ ਹੱਲਾ ਕਰ ਦਿੱਤਾ, ਭਾਵੇਂ ਉਹ ਥਾਂ ਉਤੇ ਮਾਰਿਆ ਗਿਆ ਪਰ ਇਹ ਵਰਸਾਉਣ ਲਈ ਕਾਫ਼ੀ ਹੈ ਕਿ ਸਿਪਰਟ ਜਾਗੀ ਹੋਈ ਸੀ, ਮਰੀ ਨਹੀਂ ਸੀ।”

ਨਾਰਾਇਣ ਨੇ, ਜਦ ਸਿੱਖ ਫੌਜਾਂ ਕੁਝ ਮੀਲ ਦੂਰ ਹੀ ਗਈਆਂ ਸਨ ਹਮਲਾ ਬੋਲ ਦਿੱਤਾ। ਹਰਨੂਲਗੜ੍ਹ ਦੇ ਸਥਾਨ ਤੇ ਜਮ ਕੇ ਲੜਾਈ ਹੋਈ। ਸਿੱਖ ਜੇਤੂ ਹੋਏ ਤੇ ਜੈਨ ਖਾਨ ਦਾ ਲਕ ਟੁੱਟਾ। ਸਿੱਖਾਂ ਦੇ ਹੱਥ ਹੋਰ ਵੀ ਕਾਫੀ ਮਾਲ ਆਇਆ।

ਸਿੱਖਾਂ ਦਾ ਹੌਸਲਾ ਹੋਰ ਵੀ ਵਧਿਆ ਤੇ ਜਲੰਧਰ ਦੁਆਬ ਵਿਚ ਮੁਕੰਮਲ ਦਬ ਦਬਾ ਹੋ ਗਿਆ। ਦਿੱਲੀ ਤਕ ਸਿੱਖ ਮਾਰਾਂ ਮਾਰਦੇ ਰਹੇ। ਦਿੱਲੀ ਤੋਂ ਭੇਜਿਆ ਗਇਆ ਕੋਈ ਸੁਨੇਹਾ ਜਾਂ ਪੱਤਰ ਵੀ ਪੰਜਾਬ ਨਹੀਂ ਸੀ ਪੁੱਜਦਾ। ਸਿੱਖ ਅਬਦਾਲੀ ਦੇ ਕੈਂਪ ਲਾਗੇ ਹਰ ਵਕਤ ਫਿਰਦੇ ਦੇਖੇ ਜਾ ਸਕਦੇ ਸਨ। ਅਬਦਾਲੀ ਵੀ ਸਿੱਖਾਂ ਦੇ ਹੌਸਲੇ ਦੇਖ ਦੇਖ ਹੈਰਾਨ ਹੋ ਰਹਿਆ ਸੀ।

ਦੀਵਾਲੀ ਸ੍ਰੀ ਅੰਮ੍ਰਿਤਸਰ ਵਿਚ—ਅਬਦਾਲੀ ਕਲਾਨੌਰ ਤੋਂ ਲਾਹੌਰ ਮੁੜਿਆ ਹੀ ਸੀ ਕਿ ਸਿੱਖ ਦੀਵਾਲੀ ਲਈ ਇਕਠੇ ਹੋਣੇ ਸ਼ੁਰੂ ਹੋਏ। ਅਬਦਾਲੀ ਆਪ ਲੜ ਲੜ ਬਕਾਵਟ ਮਹਿਸੂਸ ਕਰਦਾ ਸੀ। ਉਸ ਨੀਤੀ ਵਰਤਦੇ ਹੋਏ ਆਪਣਾ ਸੁਨੇਹਾ ਦੇ ਕੇ ਇਕ ਕਾਸਦ ਭੇਜਿਆ ਕਿ ਲੜਾਈ ਕਰਨੀ ਫ਼ਜ਼ੂਲ ਹੈ। ਖੂਨ ਵਗਾਉਣਾ ਵਿਅਰਥ ਹੈ। ਸੋਭਦਾ ਇਹ ਹੀ ਹੈ ਕਿ ਗੱਲ ਬਾਤ ਨਾਲ ਹੁਣ ਮਸਲਾ ਨਜ਼ਿਠਿਆ ਜਾਏ। ਸਿੱਖਾਂ ਨੇ ਸੁਨੇਹਾ ਲਿਆਉਣ ਵਾਲੇ ਨੂੰ ਗੱਲ ਵੀ ਨਾ ਕਰਨ ਦਿੱਤੀ ਤੇ ਲੁੱਟ ਲਇਆ। ਦੀਵਾਲੀ ਤੋਂ ਇਕ ਦਿਨ ਪਹਿਲਾਂ ਅਬਦਾਲੀ ਨੇ ਅੰਮ੍ਰਿਤਸਰ ਤੇ ਹਮਲਾ ਕਰ ਦਿੱਤਾ। ਉਸ ਦਿਨ ਅਮਾਵਸ ਤੇ ਸੂਰਜ ਗ੍ਰਹਿਣ ਹੋਣ ਕਾਰਨ ਚਾਰੇ ਪਾਸੇ ਹਨੇਰਾ ਹੀ ਛਾਇਆ ਹੋਇਆ ਸੀ। ਸਿੱਖਾਂ ਨੇ ਡਟ ਕੇ ਮੁਕਾਬਲਾ ਕੀਤਾ। ਅਬਦਾਲੀ ਨੇ ਸਾਰਾ ਤਾਨ ਲਗਾਇਆ ਪਰ ਸਿੱਖ ਜੂਝ ਜੂਝ ਅਫ਼ਗ਼ਾਨਾਂ ਨੂੰ ਮਾਰਦੇ ਰਹੇ। ਅਬਦਾਲੀ ਨੇ ਰਾਤੋ ਰਾਤ ਲਾਹੌਰ ਜਾਣਾ ਹੀ ਮੁਨਾਸਬ ਸਮਝਿਆ। ਸਿੱਖਾਂ ਦੀ ਪੂਰੀ ਜਿੱਤ ਹੋਈ ਪਰ ਉਹ ਸਮਝਦੇ ਸਨ ਕਿ ਅਬਦਾਲੀ ਹੋਰ ਤਗੜਿਆਂ ਹੋ ਕੇ ਹਮਲਾ ਕਰੇਗਾ ਪਰ ਅਬਦਾਲੀ ਵੀ ਕਾਫੀ ਥੱਕ ਚੁਕਾ ਸੀ। ਉਸ ਨੂੰ ਅਫ਼ਗ਼ਾਨਸਤਾਨ ਤੋਂ ਖ਼ਬਰਾਂ ਵੀ ਪੁੱਜ ਰਹੀਆਂ ਸਨ ਜਿਸ ਕਾਰਨ ਉਸ ਨੇ ਮੁੜਨਾ ਹੀ ਠੀਕ ਸਮਝਿਆ। ਮੁੜ ਕੇ ਅਬਦਾਲੀ ਨੂੰ ਸਿੱਖਾਂ ਨੇ ਹੋਰ ਤੰਗ ਕੀਤਾ। ਰਾਵੀ ਪਾਰ ਕਰਨ ਵੇਲੇ ਵੀ ਸਿੱਖਾਂ ਅਬਦਾਲੀਨੂੰ ਹਥ ਦਿਖਾਏ। ਸ਼ਿਕਾਰ ਖੇਡਦੇ ਵਾਰੀ ਅਬਦਾਲੀ ਨਾਲ ਇਕ ਸਿੱਖ ਜਥੇ ਦੀ ਝੜਪ ਹੋ ਗਈ ਅਤੇ ਉਸ ਜੱਥਾ ਪਕੜ ਹੀ ਲਇਆ ਪਰ ਦੂਜੇ ਜਥੇ ਨੇ ਆ ਕੇ ਨਾ ਸਿਰਫ ਜਥੇ ਨੂੰ ਛੁਡਵਾਇਆ ਸਗੋਂ ਅਬਦਾਲੀ ਤੇ ਸਿੱਧਾ ਹੱਲਾ ਬੋਲ ਦਿੱਤਾ। ਅਬਦਾਲੀ ਨੇ ਪੰਜਾਬ ਦਾ ਪ੍ਰਬੰਧ ਰਾਜਾ ਕਾਬੁਲੀ ਮਲ, ਸਰਹੰਦ ਦਾ ਜੈਨ ਖ਼ਾਨ, ਜਲੰਧਰ ਦਾ ਬਾਦਤ ਯਾਰ ਖ਼ਾਨ, ਪਹਾੜੀ ਇਲਾਕੇ ਦਾ ਰਾਜਾ ਘੁਮੰਡ ਚੰਦ, ਕਲਾਨੌਰ ਦਾ ਉਬੈਦ ਖ਼ਾਨ, ਬਾਰੀ ਦਾ ਮੁਰਾਦ ਖ਼ਾਨ ਤੇ ਰਚਨਾ ਤੇ ਸਿਧ ਸਾਗਰ ਦਾ ਜਹਾਨ ਖ਼ਾਨ ਨੂੰ ਤੇ ਕਸ਼ਮੀਰ ਦਾ ਨੂਰਦੀਨ ਬਮਬਈ ਨੂੰ ਦੇ ਕੇ ਆਪ ੧੨ ਦਸੰਬਰ ੧੭੬੨ ਨੂੰ ਅਫ਼ਗ਼ਾਨਸਤਾਨ ਚਲਾ ਗਿਆ। ਅਬਦਾਲੀ ਨੇ ਮਾਝੇ ਤੇ ਮਾਲਵੇ ਵਿਚਕਾਰ ਵੁੱਟ ਵੀ ਪਾਉਣੀ ਚਾਹੀ ਪਰ ਉਹ ਆਪਣੇ ਮਕਸਦ ਵਿਚ ਕਾਮਯਾਬ ਨਾ

1. ਰਾਜਾ ਦੁਲਭ ਰਾਓ ਦੀ ਚਿੱਠੀ ਜੋ ਉਸ ਨੇ ੨੩ ਅਪਰੈਲ ੧੭੬੪ ਨੂੰ ਲਿਖੀ ਉਸ ਵਿਚ ਵੀ ਇਸ ਗੱਲ ਦਾ ਜ਼ਿਕਰ ਹੈ। “ਜੰਗ ਕਾਫੀ ਸਮੇਂ ਤਕ ਰਹੀ। ਦੋਵੇਂ ਧਿਰਾਂ ਵਾ ਇਤਨਾ ਨੁਕਸਾਨ ਹੋਇਆ ਕਿ ਦੋਵੇਂ ਧਿਰਾਂ ਹੀ ਆਪਣੇ ਆਪਣੇ ਕੈਂਪਾਂ ਵਿਚ ਜਾ ਟਿਕੀਆਂ। ਕੋਈ ਧਿਰ ਵੀ ਫੇਰ ਲੜਨਾ ਨਹੀਂ ਸੀ ਚਾਹੁੰਦੀ। ਅਬਦਾਲੀ ਤਾਂ ਵਾਪਸ ਜਾਣ ਲਈ ਕਾਹਲਾ ਸੀ।

ਹੋ ਸਕਿਆ। ਅਬਦਾਲੀ ਨੇ ਬਾਬਾ ਆਲਾ ਸਿੰਘ ਨੂੰ ਮੁਆਫੀ ਦੇ ਕੇ ਜਾਗੀਰ ਦਿੱਤੀ ਤਾਂ ਕਿ ਵੁੱਟ ਪੈ ਸਕੇ। ਸਿੱਖ ਇਸ ਚਾਲ ਨੂੰ ਸਮਝ ਗਏ ਤੇ ਉਸ ਦਾ ਇਹ ਹਥਿਆਰ ਵੀ ਖੰਡਾ ਕਰ ਦਿੱਤਾ।

ਬਾਲਾ ਆਲਾ ਸਿੰਘ ਦਾ ਕਰਦਾਰ—ਇਹ ਠੀਕ ਰਵੇਗਾ ਕਿ ਜੇ ਬਾਬਾ ਆਲਾ ਸਿੰਘ ਦਾ ਸਿੱਖੀ ਲਹਿਰ ਵਿਚ ਹਿੱਸਾ ਤੇ ਉਸ ਦੇ ਸਿੱਖਾਂ ਤੇ ਅਬਦਾਲੀ ਨਾਲ ਸੰਬੰਧ ਬਾਰੇ ਕੁਝ ਦੇਖ ਲਿਆ ਜਾਏ। ਇਤਿਹਾਸਕਾਰਾਂ ਵਿਚ ਦੋ ਸਖਤ ਵਿਰੋਧੀ ਰਾਵਾਂ ਹਨ। ਕਈ ਸਿੱਖ ਇਤਿਹਾਸਕਾਰ ਤਾਂ ਆਲਾ ਸਿੰਘ ਤੇ ਅਬਦਾਲੀ-ਸੰਬੰਧਾਂ ਨੂੰ 'ਗਦਾਰੀ' ਨਾਲ ਤੁਲਨਾ ਦਿੰਦੇ ਹਨ ਤੇ ਕਈ ਨਿਰਪੱਖ ਇਤਿਹਾਸਕਾਰ ਆਲਾ ਸਿੰਘ ਦੀ 'ਮੌਕਾ ਸੰਭਾਲੂ ਪਾਲਿਸੀ' ਕਹਿੰਦੇ ਹਨ।

ਬਾਬਾ ਆਲਾ ਸਿੰਘ ਨੇ ਆਪਣੀ ਤਾਕਤ ਨਾਲ ਹੀ ਸਤਲੁਜ ਤੋਂ ਪਾਰ ਆਪਣੀ ਹਕੂਮਤ ਬਣਾਈ ਸੀ। ਰਾਇਕੋਟ ਦਿਆਂ ਰਾਜਾਂ ਨੂੰ ਹਰਾਉਣ ਬਾਅਦ ਭਵਾਨੀਗੜ੍ਹ ਦਾ ਇਲਾਕਾ ਉਸ ਜਿੱਤ ਲਿਆ ਸੀ। ਭਵਾਨੀਗੜ੍ਹ ਉਸ ਦਾ ਬਣਾਇਆ ਇਕ ਮਜ਼ਬੂਤ ਕਿਲ੍ਹਾ ਵੀ ਸੀ। ਅਬਦਾਲੀ ਦੇ ਹਰ ਹਮਲੇ ਵੇਲੇ ਉਸ ਆਪਣੀ ਤਾਕਤ ਵਧਾਈ। ਤੈਮੂਰ ਸ਼ਾਹ ਨੂੰ ਲਾਹੌਰ ਵੱਲ ਮੁੜਦੇ ਅਬਦਾਲੀ ਦੇ ਚੌਥੇ ਹਮਲੇ ਵੇਲੇ ਉਸ ਲੁੱਟਿਆ ਸੀ।

ਬੁੱਢਾ ਦਲ ਦੇ ਜਥੇਦਾਰ ਨਵਾਬ ਕਪੂਰ ਸਿੰਘ ਜਦ ਲਖਪਤ ਰਾਇ ਦੇ ਹਮਲਿਆਂ ਤੋਂ ਬਚਨ ਲਈ ਮਾਲਵਾ ਪੁੱਜੇ ਸਨ ਤਾਂ ਬਾਬਾ ਆਲਾ ਸਿੰਘ ਨੇ ਸੁਆਗਤ ਕੀਤਾ ਸੀ ਤੇ ਨਵਾਬ ਕਪੂਰ ਸਿੰਘ ਹਥੋਂ ਅੰਮ੍ਰਿਤ ਛਕਿਆ ਸੀ। ਸਿੱਖਾਂ ਦੀ ਲੋੜ ਵੇਲੇ ਉਹ ਮਦਦ ਕਰਦਾ ਸੀ। ਪਾਨੀਪਤ ਦੀ ਤੀਜੀ ਲੜਾਈ ਵੇਲੇ ਆਲਾ ਸਿੰਘ ਨੇ ਘਿਰੇ ਹੋਏ ਮਰਹੱਟਿਆਂ ਨੂੰ ਰਸਦ ਪਾਣੀ ਪਹੁੰਚਾਇਆ ਸੀ। ਜਦ ਅਬਦਾਲੀ ਨੂੰ ਇਸ ਗੱਲ ਦਾ ਪਤਾ ਲਗਾ ਸੀ ਤਾਂ ਉਸਨੇ ਮੁੜਦੀ ਵਾਰੀ ਪਠਾਣਾਂ ਨੂੰ ਬਰਨਾਲਾ ਲੁੱਟਣ ਦਾ ਹੁਕਮ ਦਿੱਤਾ ਸੀ। ਆਲਾ ਸਿੰਘ ਦੁਸ਼ਮਣ ਨੂੰ ਆਉਂਦਾ ਦੇਖ ਕੇ ਮਨਕ ਚਲਾ ਗਿਆ ਸੀ ਪਰ ਉਸ ਦੀ ਧਰਮਪਤਨੀ ਮਾਈ ਫਤੋਂ ਨੇ ਮੌਕੇ ਨੂੰ ਸੰਭਾਲਦੇ ਹੋਏ ਬੀਰਮ ਢਿਲੋਂ ਨੂੰ ਚਾਰ ਲੱਖ ਰੁਪਏ ਦੇ ਕੇ ਭੇਜਿਆ ਸੀ। ਬਾਬਾ ਆਲਾ ਸਿੰਘ ਨੂੰ ਅਬਦਾਲੀ ਨੇ ਮੁਆਫ਼ ਕਰ ਕੇ ਵਖ ਰਾਜ ਦਾ ਅਧਿਕਾਰੀ ਮੰਨ ਲਿਆ ਸੀ। ਆਲਾ ਸਿੰਘ ਨੇ ਪੰਜ ਲੱਖ ਰੁਪਏ ਬਤੌਰ ਖਿਰਾਜ ਦੇਣਾ ਮੰਨਿਆ ਤੇ ਮਿਰਜ਼ਾ ਮੁਹੰਮਦ ਤਕੀ ਨੂੰ ਆਪਣੇ ਰਾਜ ਵਿਚ ਰਖਣਾ ਵੀ ਮੰਨ ਗਿਆ। ਸਿੱਖਾਂ ਨੇ ਇਸ ਦਾ ਰੋਸ ਮਨਾਇਆ। ਉਨ੍ਹਾਂ ਆਲਾ ਸਿੰਘ ਨੂੰ ਤਨਖਾਹੀਆਂ ਕਰਾਰ ਦਿੱਤਾ ਕਿਉਂ ਜੋ ਉਸ ਦੁਰਾਨੀ ਦੀ ਈਨ ਮੰਨੀ ਸੀ। ਵੇਰ ਵੱਡੇ ਘਲੂਘਾਰੇ ਵੇਲੇ ਸਰਹੰਦ ਤੇ ਮਲੇਰਕੋਟਲੇ ਦੇ ਨਵਾਬਾਂ ਨੇ ਕਠ ਭਰੇ ਕਿ ਭਾਵੇਂ ਬਾਬਾ ਆਲਾ ਸਿੰਘ ਨੇ ਈਨ ਮੰਨੀ ਹੋਈ ਸੀ ਪਰ ਉਸ ਸਿੱਖਾਂ ਦੀ ਹਰ ਪਰਕਾਰ ਦੀ ਮਦਦ ਕੀਤੀ ਹੈ। ਆਲਾ ਸਿੰਘ ਕੋਲ ਬਹੁਤ ਧਨ ਹੈ। ਉਸ ਨੂੰ ਪਕੜ ਕੇ ਪੇਸ਼ ਕਰਨ ਦਾ ਹੁਕਮ ਜੇ ਦੇ ਦਿੱਤਾ ਜਾਏ ਤਾਂ ਘਟ ਤੋਂ ਘਟ ੫੦ ਲੱਖ ਰੁਪਏ ਮਿਲ ਸਕਦਾ ਹੈ। ਅਬਦਾਲੀ ਇਸੇ ਨਿਯਤ ਨਾਲ ਬਰਨਾਲਾ ਦਾਖਲ ਹੋਇਆ ਪਰ ਆਲਾ ਸਿੰਘ ਨਾ ਅਗੋਂ ਲੈਣ ਆਇਆ ਨਾ ਦਰਬਾਰ ਵਿਚ ਪੇਸ਼ ਹੋਇਆ। ਬਾਬਾ ਆਲਾ ਸਿੰਘ ਆਪਣੇ ਬਣਾਏ ਕਿਲ੍ਹਾ ਭਵਾਨੀਗੜ੍ਹ ਵਿਚ ਚਲਾ ਗਿਆ। ਅਬਦਾਲੀ

ਨੇ ਬਰਨਾਲਾ ਸਾੜ ਫੂਕ ਦਿੱਤਾ ਤੇ ਭਵਾਨੀਗੜ੍ਹ ਵੱਲ ਮਾਰਚ ਕੀਤਾ। ਅਬਦਾਲੀ ਨੇ ਆਲਾ ਸਿੰਘ ਨੂੰ ਹੁਕਮ ਭੇਜਿਆ ਕਿ ਉਹ ਪੇਸ਼ ਹੋਏ ਅਤੇ ਬਗ਼ੈਰ ਕੇਸਾਂ ਦੇ। ਪਰ ਜਦ ਨਜ਼ੀਬ-ਉਦ-ਦਉਲਾ ਰੁਹੇਲਾ ਨੇ ਇਹ ਸਖ਼ਤ ਹੁਕਮ ਵਾਪਸ ਲੈਣ ਲਈ ਆਖਿਆ ਤੇ ਰੁਹੇਲਾ ਸਰਦਾਰ ਨੇ ਆਲਾ ਸਿੰਘ ਨੂੰ ਸਿੱਖੀ ਸ਼ਕਲ ਵਿਚ ਹੀ ਪੇਸ਼ ਹੋਣ ਦੀ ਆਗਿਆ ਲੈ ਦਿੱਤੀ। ਆਲਾ ਸਿੰਘ ਨੇ ਚਾਰ ਲੱਖ ਰੁਪੈ ਖਿਰਾਜ ਦੇ ਅਤੇ ਸਵਾ ਲੱਖ ਰੁਪੈ ਸਿੱਖੀ ਸ਼ਕਲ ਵਿਚ ਪੇਸ਼ ਹੋਣ ਦਾ ਭੇਟਾ ਕੀਤਾ। ਕੁਝ ਚਿਰ ਆਲਾ ਸਿੰਘ ਨੂੰ ਗ੍ਰਿਫ਼ਤਾਰ ਰੱਖਣ ਬਾਅਦ ਅਬਦਾਲੀ ਨੇ ਨੀਤੀ ਵਰਤੀ। ਆਲਾ ਸਿੰਘ ਨੂੰ ਇੱਜ਼ਤ, ਖ਼ਿਲਤ ਤੇ ਜਾਗੀਰ ਦੇ ਕੇ ਮਾਝੇ ਤੇ ਮਾਲਵੇ ਵਿਚਕਾਰ ਫੁਟ ਪਾਉਣ ਦੀ ਕੀਤੀ। ਡਾਕਟਰ ਸਿਨਹਾ ਕਹਿੰਦਾ ਹੈ : ਅਬਦਾਲੀ ਨੇ ਉਹ ਹੀ ਪਾਲਸੀ ਅਪਣਾਈ ਜੋ ਸਕੰਦਰ ਨੇ ਪੋਰਸ ਵਿਰੁਧ ਤੇ ਅੰਭੀ ਵਾਸਤੇ ਅਪਣਾਈ ਸੀ, ਜਾਂ ਉਹ ਹੀ ਜਿਹੜੀ ਅੰਗਰੇਜ਼ਾਂ ਨੇ ਰਣਜੀਤ ਸਿੰਘ ਵੇਲੇ ਫੁਲਕੀਆਂ ਦੀਆਂ ਰਿਆਸਤਾਂ ਨਾਲ ਅਪਣਾਈ ਸੀ ਜਾਂ ਹੋਰ ਸਪੱਸ਼ਟ ਕਰਨ ਲਈ ਜੋ ਡਿਊਕ ਆਫ਼ ਪਰਮਾ ਨੇ ਡੱਚਾਂ ਦੀ ਆਜ਼ਾਦੀ ਦੀ ਜੰਗ ਵੇਲੇ ਦੱਖਣ ਨੂੰ ਉੱਤਰ ਨਾਲ ਪਾੜਨ ਲਈ ਅਪਣਾਈ ਸੀ। ਪਰ ਆਲਾ ਸਿੰਘ 'ਗ਼ਦਾਰ' ਨਹੀਂ ਸੀ ਬਣ ਸਕਦਾ। ਉਹ ਤਾਂ ਤੁਫ਼ਾਨ ਅਗੇ ਝੁਕਿਆ ਸਿਰਫ਼ ਵਕਤ ਗੁਜ਼ਾਰਨ ਲਈ। ਸਿੱਖੀ ਲਹਿਰ ਨੂੰ ਛੱਡਣ ਨੂੰ ਤਿਆਰ ਨਹੀਂ ਸੀ। ਖ਼ਾਲਸਾ ਨੇ ਉਸ ਦੇ ਅਬਦਾਲੀ ਨਾਲ ਸੰਬੰਧਾਂ ਦਾ ਬਹੁਤ ਰੋਸ ਮਨਾਇਆ ਤੇ ਤਨਖ਼ਾਹੀਆਂ ਵੀ ਕਹਿਆ ਪਰ ਆਲਾ ਸਿੰਘ ਨੇ ਤਨਖ਼ਾਹ ਭਰ ਕੇ ਸਰਬਤ ਖ਼ਾਲਸਾ ਕੋਲੋਂ ਮੁਆਫ਼ੀ ਮੰਗ ਲਈ। ਮਲੇਰਕੋਟਲਾ ਤੇ ਹਮਲਾ ਹੋਣ ਵੇਲੇ ਆਲਾ ਸਿੰਘ ਨੇ ਫ਼ੌਜਾਂ ਨਾਲ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਮਦਦ ਕੀਤੀ। ਬਾਬਾ ਆਲਾ ਸਿੰਘ ਨੂੰ ਕਈ ਸਿੱਖ ਸਰਦਾਰ ਗ਼ਦਾਰ ਵੀ ਸਮਝਦੇ ਰਹੇ ਪਰ ਇਹ ਹੀ ਕਹਿਣਾ ਠੀਕ ਰਹੇਗਾ ਕਿ ਉਸ ਦੇ 'ਅਬਦਾਲੀ ਨਾਲ ਸੰਬੰਧ' ; 'ਮੋਕਾ ਸੰਭਾਲੂ ਪਾਲਿਸੀ' ਦਾ ਹਿੱਸਾ ਸਨ (Matter of Expediency).

੧੭੬੩ ਦੀ ਵੈਸਾਖੀ ਅਤੇ ਕਸੂਰ ਤੇ ਹਮਲਾ—ਅਬਦਾਲੀ ਦਾ ਮੁੜਨਾ ਸੁਣ ਕੇ ਸਿੱਖ ਜੰਗਲਾਂ, ਟਿਕਾਣਿਆਂ ਅਤੇ ਦੂਰ ਦਰਾਡੇ ਥਾਵਾਂ ਤੋਂ ਨਿਕਲ ਕੇ ਫਿਰ ਪੰਜਾਬ ਵਿਚ ਵਿਚਰਨ ਲੱਗੇ। ੧੦ ਅਪ੍ਰੈਲ ੧੭੬੩ ਨੂੰ ਸ੍ਰੀ ਅੰਮ੍ਰਿਤਸਰ ਵੈਸਾਖੀ ਦੇ ਮੌਕੇ ਉਤੇ ਇਕੱਠੇ ਹੋਏ। ਅਜੇ ਇਕੱਠੇ ਹੋਏ ਹੀ ਸਨ ਕਿ ਕਸੂਰ ਦੇ ਬ੍ਰਹਿਮਣਾਂ ਨੇ ਆ ਕੇ ਕਸੂਰ ਦੇ ਫ਼ੌਜਦਾਰ ਉਸਮਾਨ ਖ਼ਾਨ ਵਲੋਂ ਦਿੱਤੇ ਜਾਂ ਰਹੇ ਤਸੀਹੇ ਦਾ ਜ਼ਿਕਰ ਕੀਤਾ ਅਤੇ ਦਸਿਆ ਕਿ ਉਨ੍ਹਾਂ ਦੀਆਂ ਬਹੁ, ਬੇਟੀਆਂ ਦੀ ਇੱਜ਼ਤ ਮਹਿਫੂਜ਼ ਨਹੀਂ ਹੈ। ਉਸਮਾਨ ਖ਼ਾਨ ਨੇ ਹੁਣੇ ਹੀ ਸਾਡੇ ਸਾਥੀ ਦੀ ਪਤਨੀ ਨੂੰ ਜ਼ਬਰਦਸਤੀ ਖੋਹ ਕੇ ਆਪਣੇ ਹਰਮ ਵਿਚ ਪਾਇਆ ਹੈ। ਸਿੱਖ ਵਿਚਾਰਾਂ ਵਿਚ ਪੈਣ ਲਗੇ ਤਾਂ ਸਰਦਾਰ ਹਰੀ ਸਿੰਘ ਨੇ ਕਹਿਆ ਕਿ ਸਿੱਖ ਹਰ ਧੀ, ਭੈਣ ਦੀ ਇੱਜ਼ਤ ਦਾ ਰਾਖਾ ਹੈ, ਕਸੂਰ ਨੂੰ ਸੋਧਨਾ ਜ਼ਰੂਰੀ ਹੈ। ਸਿੱਖ ਸਰਦਾਰਾਂ ਨੇ ਕੁਝ ਚਿਰ ਉਡੀਕਨ ਲਈ ਕਹਿਆ ਪਰ ਸਰਦਾਰ ਹਰੀ ਸਿੰਘ ਭੰਗੀ ਨੇ ਗਰਜ ਕੇ ਕਹਿਆ,

“ਤੁਮ ਚਲੋਂ ਕੋਊ ਨ ਚਲੋਂ, ਹਮ ਤੋਂ ਚਲੋਂ ਜ਼ਰੂਰ ਹੈ।

ਹਮ ਤੋਂ ਸ਼ਹੀਦੀ ਲੈਂਗੇ, ਛੁਟੇ ਨ ਜਬ ਕਸੂਰ ਹੈ।”

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਫਿਰ ਵੀ ਇਹੀ ਕਹਿਆ ਕਿ ਗੁਰੂ ਵਾਕ

ਲਇਆ ਜਾਏ, ਜੋ ਹੁਕਮ ਆਵੇ ਉਸ ਤੇ ਅਮਲ ਕੀਤਾ ਜਾਏ । ਜਦ ਗੁਰੂ ਗ੍ਰੰਥ ਸਾਹਿਬ ਤੋਂ ਵਾਕ ਲਇਆ ਗਇਆ ਤਾਂ ਹੁਕਮ ਆਇਆ :

“ਬਿਰ ਘਰਿ ਬੈਸਹੁ ਹਰਜਨ ਪਿਆਰੇ,
ਸਤਿਗੁਰ ਤੁਮਰੇ ਕਾਜ ਸਵਾਰੇ । ਰਹਾਓ ।
ਦੁਸ਼ਟ ਦੂਤ ਪਰਮੇਸਰ ਮਾਰੇ,
ਜਨਕੀ ਪੈਜ ਰੱਖੀ ਕਰਤਾਰੇ ।

ਗਿਆਨੀ ਗਿਆਨ ਸਿੰਘ ਜੀ ਨੇ ਲਿਖਿਆ ਹੈ :

“ਜੱਸੇ ਸਿੰਘ ਸਰਦਾਰ ਭਾਖਯੋ ਵਿਚਾਰ ।
ਅਬ ਚਲੋ ਦਰਬਾਰ ਵਾਕ ਚਾਹੀਏ ਗੁਰੂ ਲਯੋ ।
ਜਾਇ ਖੜੇ ਸਾਰੇ, ਗੁਰੂ ਗ੍ਰੰਥ ਜੀ ਪੁਕਾਰੇ ।
ਪੈਜ ਰਾਖੀ ਕਰਤਾਰੇ, ਦੂਤ ਦੁਸ਼ਟ ਕਰੇ ਖਯੋ ।
ਬਨ ਕੇ ਮਹਾਨ, ਮੋਦ ਪੰਥ ਮਾਨਤ ਸਹੀ ।
ਬਾਟ ਕੇ ਤਿਹਾਵਲੇ, ਉਤਾਵਲੇ ਚਰੈ ਮਯੋ ।

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਤੇ ਸਰਦਾਰ ਜੈ ਸਿੰਘ ਕਨੀਆ ਵੀ ਨਾਲ ਚਲ ਪਏ । ਕਸੂਰ ਤੇ ਹਮਲਾ ਹੋਇਆ ਅਤੇ ਉਸਮਾਨ ਖਾਨ ਆਪਣੇ ੫੦੦ ਸਾਥੀਆਂ ਸਮੇਤ ਮਾਰਿਆ ਗਿਆ । ਸਿੱਖਾਂ ਨੇ ਬ੍ਰਾਹਮਣ ਦੀ ਪਤਨੀ ਘਰ ਪਹੁੰਚਾਈ ਤੇ ਵਾਪਸ ਮੁੜ ਕੇ ਵੈਸਾਖੀ ਮਨਾਈ । ਕਸੂਰ ਦੀ ਜਿੱਤ ਨਾਲ ਕਾਫ਼ੀ ਮਾਲ ਮਤਾ ਵੀ ਸਿੱਖਾਂ ਦੇ ਹੱਥ ਆਇਆ ।

ਜਲੰਧਰ ਦੇ ਨਵਾਬ ਦਾ ਭੱਜਣਾ—ਜਲੰਧਰ ਦੇ ਨਿਯਤ ਨਵਾਬ ਸਾਦਤ ਯਾਰ ਖਾਨ ਨੇ ਸਿੱਖਾਂ ਦੀ ਤਾਕਤ ਨੂੰ ਰੋਕ ਪਾਉਣ ਦੀ ਕੋਸ਼ਿਸ਼ ਕੀਤੀ ਪਰ ਆਪ ਇਤਨਾ ਕਮਜ਼ੋਰ ਸੀ ਕਿ ਇਕ ਹੱਲਾ ਹੀ ਨਾ ਸਹਾਰ ਸਕਿਆ । ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਉਸ ਦੇ ਏਜੰਟ ਬਿਸ਼ੰਤਰ ਦਾਸ ਲਸਾੜਾ ਨੂੰ ਉਰਮੜ ਟਾਂਡਾ ਹਰਾ ਕੇ ਕਈ ਪਿੰਡਾਂ ਉਤੇ ਕਬਜ਼ਾ ਕਰ ਲਿਆ । ਸਾਦਤ ਯਾਰ ਖਾਨ ਲਾਹੌਰ ਭੱਜ ਉਠਿਆ ।

ਜਹਾਨ ਖਾਨ ਨੂੰ ਹਰਾਉਣਾ—ਸਿੱਖਾਂ ਦੇ ਵਾਧੇ ਤੇ ਆਪਣੇ ਫ਼ੌਜਦਾਰਾਂ ਦੀ ਹਾਰ ਦੀ ਖ਼ਬਰ ਜਦ ਅਹਿਮਦ ਸ਼ਾਹ ਨੇ ਸੁਣੀ ਤਾਂ ਉਸ ਨੇ ਜਹਾਨ ਖਾਨ ਨੂੰ ਸਿੱਖਾਂ ਨਾਲ ਲੌਹਾ ਲੈਣ ਲਈ ਭੇਜਿਆ । ਸਿੱਖ ੪ ਨਵੰਬਰ ੧੭੬੩ ਨੂੰ ਅੰਮ੍ਰਿਤਸਰ ਇਕੱਠੇ ਹੋਏ ਹੀ ਸਨ ਕਿ ਜਹਾਨ ਖਾਨ ਦੇ ਹਮਲੇ ਦੀਆਂ ਖ਼ਬਰਾਂ ਪੁੱਜੀਆਂ । ਦੀਵਾਲੀ ਵਾਲੇ ਦਿਨ ਦੁਬਾਰਾ ਹਰਿਮੰਦਰ ਸਾਹਿਬ ਦਾ ਨੀਂਹ ਪੱਥਰ ਰੱਖਣਾ ਸੀ । ਇਸ ਨੂੰ ਅਗੇਰੇ ਪਾ ਕੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚੱਕੀਆ ਦੀ ਅਗਵਾਈ ਹੇਠਾਂ ਸਰਦਾਰ ਝੰਡਾ ਸਿੰਘ, ਸਰਦਾਰ ਗੁਜਰ ਸਿੰਘ ਨੇ ਜਹਾਨ ਖਾਨ ਨੂੰ ਰੋਕਣ ਲਈ ਹਮਲਾ ਕਰ ਕੇ ਟਾਕਰਾ ਕਰ ਦਿਤਾ । ਉਸ ਜੰਗ ਵਿਚ ਜਹਾਨ ਖਾਨ ਦਾ ਘੋੜਾ ਮਾਰਿਆ ਗਇਆ ਅਤੇ ਉਹ ਭੱਜ ਉਠਿਆ । ਭੱਜਕੇ ਜਹਾਨ ਖਾਨ ਨੂੰ ਸਿੱਖਾਂ ਕੁਝ ਨ ਕਹਿਆ ਕਿਉਂਕਿ ਉਹ ਪੈਦਲ ਸੀ । ਸਿੱਖਾਂ ਦੇ ਹੱਥ ਜਹਾਨ ਖਾਨ ਦੇ ਰਿਸ਼ਤੇਦਾਰ ਤੇ ਬੇਗਮਾਂ ਵੀ ਆਈਆਂ ਪਰ ਸਿੱਖਾਂ ਨੇ ਆਪ ਬੇਗਮਾਂ ਸੁਰਖਿਅਤ ਥਾਂ ਉਤੇ ਜੰਮੂ ਪਹੁੰਚਾ ਦਿੱਤੀਆਂ । ਸਿੱਖਾਂ ਬੇਦੌਲੇ ਬੱਚਿਆਂ ਤੇ ਇਸਤਰੀਆਂ

ਉਤੇ ਹੱਥ ਨਹੀਂ ਸੀ ਉਠਾਂਦੇ।¹ ਡਾਕਟਰ ਵੀ ਲਿਖਦਾ ਹੈ ਕਿ ਇਸ ਹਮਲੇ ਵਿਚ ਕਿਸੇ ਨਿਰਦੋਸ਼ ਉਤੇ ਸਿੱਖਾਂ ਹੱਥ ਨਾ ਉਠਾਇਆ ਤੇ ਬਗ਼ੈਰ ਦੋਸ਼ ਦੇ ਕਿਸੇ ਨੂੰ ਵੀ ਕਤਲ ਨਾ ਕੀਤਾ।² ਵਾਪਸ ਮੁੜ ਕੇ ਦਰਬਾਰ ਸਾਹਿਬ ਦਾ ਨੀਂਹ ਪੱਥਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਰੱਖਿਆ। ਅੰਮ੍ਰਿਤਸਰ ਦੀ ਕਾਰ ਸੇਵਾ ਕੀਤੀ ਗਈ।

ਦੋਖੀਆਂ ਨੂੰ ਸਜ਼ਾਵਾਂ, ਮਲੇਰ ਕੋਟਲਾ ਤੇ ਹਮਲਾ—ਸਿੱਖ ਮੁਕੰਮਲ ਤੌਰ ਤੇ ਹੀ ਪੰਜਾਬ ਦੇ ਮਾਲਕ ਸਨ। ਅੰਮ੍ਰਿਤਸਰ ਪਹਿਲੀ ਸ਼ਕਲ ਵਿਚ ਆ ਰਹਿਆ ਸੀ। ਸਿੱਖਾਂ ਦੀ ਇਹ ਵਿਚਾਰ ਬਣੀ ਕਿ ਉਨ੍ਹਾਂ ਸਭ ਦੋਖੀਆਂ ਨੂੰ ਸਜ਼ਾ ਦਿਤੀ ਜਾਏ ਜਿਨ੍ਹਾਂ ਪਿਛਲੇ ਵੱਡੇ ਘਲੂਘਾਰੇ ਵਿਚ ਅਥਦਾਲੀ ਦੀ ਮਦਦ ਕੀਤੀ ਹੈ। ਮਲੇਰਕੋਟਲਾ ਦੇ ਭੀਖਨ ਖ਼ਾਨ ਨੇ ਸਿੱਖਾਂ ਵਿਰੁੱਧ ਵੱਧ ਚੜ੍ਹ ਕੇ ਹਿੱਸਾ ਲਿਆ ਸੀ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਮਲੇਰਕੋਟਲਾ ਉਤੇ ਹਮਲਾ ਕੀਤਾ। ਬਾਬਾ ਆਲਾ ਸਿੰਘ ਨੇ ਵੀ ਮਦਦ ਭੇਜੀ। ਭੀਖਣ ਖ਼ਾਨ ਤੇ ਉਸ ਦੇ ਸਾਥੀ ਥਾਂ ਹੀ ਮਾਰੇ ਗਏ। ਉਸ ਨੂੰ ਸਜ਼ਾ ਦੇ ਕੇ ਸਿੱਖਾਂ ਨੇ ਸਰਹੰਦ ਵੱਲ ਧਿਆਨ ਕੀਤਾ।

ਸਰਹੰਦ ਤੇ ਹਮਲਾ—ਸਰਹੰਦ ਦਾ ਜ਼ੈਨ ਖ਼ਾਨ ਜ਼ੁਲਮ ਕਰਨ ਵਿਚ ਕਈਆਂ ਤੋਂ ਬਾਜ਼ੀ ਲੈਂਦਾ ਰਹਿਆ ਸੀ। ਮਲੇਰਕੋਟਲਾ ਵਲੋਂ ਸਿੱਖਾਂ ਨੇ ਸਰਹੰਦ ਵੱਲ ਮੂੰਹ ਮੋੜਿਆ। ਭਾਵੇਂ ਆਲਾ ਸਿੰਘ ਨੇ ਮਲੇਰਕੋਟਲਾ ਮਦਦ ਭੇਜੀ ਸੀ ਪਰ ਕਈ ਸਿੱਖ ਸਰਦਾਰਾਂ ਦਾ ਖਿਆਲ ਸੀ ਕਿ ਬਰਨਾਲਾ ਤੇ ਵੀ ਹਮਲਾ ਕੀਤਾ ਜਾਏ ਪਰ ਸਰਦਾਰ ਜੱਸਾ ਸਿੰਘ ਨੇ ਰੋਕ ਪਾਈ। ਸਰਹੰਦ ਤੇ ਹਮਲੇ ਲਈ ਵੀ ਆਲਾ ਸਿੰਘ ਨੇ ਸਿੱਖਾਂ ਦੀ ਮਦਦ ਲਈ ਫ਼ੌਜ ਭੇਜੀ। ਜ਼ੈਨ ਖ਼ਾਨ ਇਕੱਲਾ ਹੀ ਲੜਨ ਲਈ ਰਹਿ ਗਿਆ ਕਿਉਂਕਿ ਸਾਰੇ ਸਾਥੀ ਜਾਂ ਭੱਜ ਗਏ ਜਾਂ ਸਾਥ ਛੱਡ ਗਏ ਜਾਂ ਮਾਰੇ ਗਏ ਸਨ। ਅਹਿਮਦਸ਼ਾਹ ਦੂਰ ਸੀ। ਕਾਬਲੀ ਮੱਲ ਲਾਹੌਰ ਵਿਚ ਆਪ ਕਮਜ਼ੋਰ ਸੀ। ਸਾਦਤ ਖ਼ਾਨ ਹਾਰ ਗਿਆ ਸੀ। ਭੀਖਣ ਖ਼ਾਨ ਮਲੇਰਕੋਟਲਾ ਵਾਲਾ ਖ਼ਤਮ ਹੋ ਗਿਆ। ਮੁਰਤਜ਼ਾ ਖ਼ਾਨ ਤੇ ਕਾਸਮ ਖ਼ਾਨ ਭੱਜ ਗਏ ਸਨ। ੧੪ ਜਨਵਰੀ ੧੭੬੪ ਨੂੰ ਸਰਹੰਦ ਉਤੇ ਹਮਲਾ ਕੀਤਾ ਗਿਆ। ਜ਼ੈਨ ਖ਼ਾਨ ਥਾਂ ਉਤੇ ਹੀ ਮਾਰਿਆ ਗਿਆ। ਸ਼ਹਿਰ ਦੀ ਸੱਚਮੁਚ ਹੀ ਇੱਟ ਨਾਲ ਇੱਟ ਵਜਾ ਦਿੱਤੀ ਗਈ। ਜਿਥੇ ਸਾਹਿਬਜ਼ਾਦੇ ਬਾਬਾ ਜ਼ੋਰਾਵਰ ਸਿੰਘ ਤੇ ਬਾਬਾ ਫਤਹਿ ਸਿੰਘ ਜੀ ਨੂੰ ਦੀਵਾਰਾਂ ਵਿਚ ਚਿਣਿਆ ਗਿਆ ਸੀ ਉਥੇ 'ਫਤਹਿਗੜ੍ਹ ਸਾਹਿਬ' ਬਣਾਇਆ। ਗੁਰੂ-ਮਾਰੀ ਸਰਹੰਦ ਨੂੰ ਕੋਈ ਵੀ ਕਬਜ਼ੇ ਵਿਚ ਲੈਣ ਲਈ ਤਿਆਰ ਨਹੀਂ ਸੀ। ਸਰਹੰਦ ਬਾਬਾ ਬੁੱਢਾ ਸਿੰਘ ਨੂੰ ਦਿੱਤਾ ਗਿਆ ਤੇ ਆਲਾ ਸਿੰਘ ਨੂੰ ਕਹਿਆ ਗਿਆ ਕਿ ਉਹ ਬੇਸ਼ਕ ਸਰਹੰਦ ਖਰੀਦ ਲਵੇ।

ਗੰਗ ਜਮਨ ਦੁਆਬ—ਗੰਗ ਜਮਨ ਦੁਆਬ ਵਿਚ ਬੁੱਢਾ ਦਲ ਦੇ ਜਥੇਦਾਰ ਨੇ ਚਾਲੀ ਹਜ਼ਾਰ ਸਿੰਘਾਂ ਨੂੰ ਲੈ ਕੇ ਬੂੜੀਆ ਘਾਟ ਤੋਂ ਜਮਨਾ ਪਾਰ ਕਰਕੇ ਗੰਗ ਦੁਆਬ ਤੇ ਜਾ ਹੱਲਾ ਬੋਲਿਆ। ਦਿਨਾਂ ਵਿਚ ਹੀ ਸਹਾਰਨਪੁਰ, ਦਿਉਬੰਦ, ਨਜੀਬਾਬਾਦ, ਮੁਜ਼ਫਰਨਗਰ, ਮੁਰਾਦਾ-

1. ਜੋਹਨ ਲਾਕ, ਅਲੀ-ਉਲ-ਦੀਨ।

2. Forster Inidan Travels. Vol. I.P. 229.

ਬਾਦ, ਗੁਰੂ ਮੁਕੇਤਸਰ ਕਬਜ਼ੇ ਵਿਚ ਕਰ ਲਏ। ਜਦ ਸਿੰਘਾਂ ਨੂੰ ਪਤਾ ਲੱਗਾ ਕਿ ਜਲਾਲਾਬਾਦ ਲੁਹਾਰੀ ਦੇ ਨਵਾਬ ਬੜੇ ਬਦਚਲਨ ਤੇ ਹਿੰਦੂਆਂ ਦੀਆਂ ਬਹੁ ਬੇਟੀਆਂ ਦੀ ਇੱਜ਼ਤ ਉਤਾਰਦੇ ਹਨ ਤਾਂ ਉਨ੍ਹਾਂ ਨੂੰ ਸੋਧਣ ਦਾ ਫੈਸਲਾ ਕੀਤਾ। ਹਿੰਦੂ ਲੜਕੀਆਂ ਨੂੰ ਛੁਡਾ ਕੇ ਲਿਆਂਦਾ, ਹਿੰਦੂ ਸਮਾਜ ਨੇ ਹਿੰਦੂ ਲੜਕੀਆਂ ਨੂੰ ਘਰ ਵਸਾਉਣ ਉਤੇ ਇਨਕਾਰ ਕਰ ਦਿੱਤਾ। ਸਿੰਘਾਂ ਨੇ ਰੋਸ ਮਨਾਇਆ ਤੇ ਹਿੰਦੂਆਂ ਨੂੰ ਸਬਕ ਸਿਖਾਲਣ ਲਈ ਹਿੰਦੂ ਬੀਬੀਆਂ ਨੂੰ ਪਰਸ਼ਾਦ ਪਕਾਉਣ ਲਈ ਆਖਿਆ। ਉਨ੍ਹਾਂ ਬੀਬੀਆਂ ਦਾ ਤਿਆਰ ਕੀਤਾ ਲੰਗਰ ਪਹਿਲਾਂ ਆਪ ਛਕਿਆ ਤੇ ਫੇਰ ਹਿੰਦੂਆਂ ਨੂੰ ਛਕਵਾਇਆ। ਉਨ੍ਹਾਂ ਬੱਚੀਆਂ ਨੂੰ “ਆਪਣੀਆਂ ਬੱਚੀਆਂ” ਆਖ ਕੇ ਘਰੋਂ ਘਰੀਂ ਟੋਰਿਆ। ਨਜੀਬ ਉਦ-ਦਉਲਾ ਭਰਤਪੁਰ ਦੇ ਸੂਰਜ ਮੱਲ ਨਾਲ ਲੜ ਲੜ ਅਕ ਤੇ ਬਕ ਚੁੱਕਾ ਸੀ। ਹੁਣ ਸਿੱਖਾਂ ਨੂੰ ਸ਼ਾਮਲੀ ਵੱਲ ਵਧਦਾ ਦੇਖ ਉਸ ਨੇ ਗਿਆਰਾਂ ਲੱਖ ਰੁਪੈ ਭੇਜੇ ਕਿ ਉਹ ਵਾਪਸ ਮੁੜ ਜਾਣ। ਉਨ੍ਹਾਂ ਵਾਪਸ ਹੋਣਾ ਠੀਕ ਜਾਣ ਰੁਪੈ ਸਵੀਕਾਰ ਕਰ ਲਏ। ਗੰਗ ਦੁਆਬ ਤੇ ਸਿੰਘਾਂ ਨੇ ੧੭ ਵਾਰੀ ਹਮਲੇ ਕੀਤੇ।

ਲਾਹੌਰ ਕਬਜ਼ੇ ਵਿਚ—ਗੰਗ ਜਮਨ ਦੁਆਬ ਕਬਜ਼ੇ ਵਿਚ ਆਉਣ ਨਾਲ ਸਿੱਖਾਂ ਦਾ ਪੰਜਾਬ ਉਤੇ ਕਬਜ਼ਾ ਪੂਰਨ ਸੀ ਪਰ ਲਾਹੌਰ ਅਜੇ ਵੀ ਕਾਬਲੀ ਮੱਲ ਕੋਲ ਸੀ। ਸੰ ਫਰਵਰੀ ੧੭੬੪ ਨੂੰ ਲਾਹੌਰ ਤੇ ਹਮਲਾ ਕੀਤਾ ਗਿਆ। ਸਿੱਖ ਸ਼ਹਿਰ ਵਿਚ ਦਾਖਲ ਹੋ ਗਏ ਤੇ ਕਾਬਲੀ ਮੱਲ ਨੂੰ ਕਹਿਆ ਕਿ ਉਹ ਸਾਰੇ ਕਸਾਈ ਹਵਾਲੇ ਕਰ ਦੇਵੇ ਜਿਨ੍ਹਾਂ ਨੇ ਗਾਵਾਂ ਮਾਰੀਆਂ ਹਨ। ਪਹਿਲਾਂ ਤਾਂ ਕਾਬਲੀ ਮੱਲ ਹਿਚਕਚਾਇਆ ਪਰ ਜਦ ਫੌਜਾਂ ਦਰਵਾਜ਼ੇ ਅੰਦਰ ਪੁੱਜ ਗਈਆਂ ਤਾਂ ਕਸਾਈਆਂ ਦੇ ਹੱਥ ਤੇ ਨੱਕ ਵੱਡੇ ਹੋਏ ਪੇਸ਼ ਕਰ ਦਿੱਤੇ। ਨਾਲ ਹੀ ਟੇਕਚੰਦ ਨੂੰ ਆਪਣੇ ਦਰਬਾਰ ਵਿਚ ਸਿੱਖਾਂ ਦੇ ਏਲਚੀ ਦੇ ਤੌਰ ਉਤੇ ਰੱਖਣਾ ਵੀ ਮੰਨ ਗਿਆ। ਲਾਹੌਰ ਨੂੰ ਕਬਜ਼ੇ ਲਿਆਉਣ ਤੋਂ ਬਾਅਦ ਤਰਨਾ ਦੱਲ ਨੇ ਦੋ ਵੱਡੇ ਜਥੇ ਬਣਾ ਲਏ। ਇਕ ਸਰਦਾਰ ਹਰੀ ਸਿੰਘ ਭੰਗੀ ਦੀ ਅਗਵਾਈ ਹੇਠਾਂ ਦਖਣ ਪੱਛਮ ਵੱਲ ਮਾਰ ਕਰਨ ਲੱਗਾ ਤੇ ਦੂਜੇ ਨੇ ਸਰਦਾਰ ਚੜ੍ਹਤ ਸਿੰਘ ਦੀ ਅਗਵਾਈ ਹੇਠਾਂ ਪੱਛਮ ਵੱਲ ਹਲੇ ਜਾਰੀ ਰੱਖੇ। ਸਰਦਾਰ ਹਰੀ ਸਿੰਘ ਨੇ ਦਿਨਾਂ ਵਿਚ ਹੀ ਮੁਲਤਾਨ, ਡੇਰਾ ਜਾਤ ਖਾਨ, ਭੰਗ, ਖੁਸ਼ਾਬ ਅਤੇ ਚਿਨੌਓਟ ਤੱਕ ਕਬਜ਼ਾ ਕਰ ਲਿਆ। ਸਰਬੁਲੰਦ ਕਿਲ੍ਹਾ ਛੱਡ ਕੇ ਕਾਬਲ ਨੱਸਣ ਲੱਗਾ ਹੀ ਸੀ ਕਿ ਸਿੱਖਾਂ ਪਕੜ ਕੇ ਤਾਵਾਨ ਮੰਗਿਆ। ਸਰਬੁਲੰਦ ਖਾਨ ਸਰਦਾਰ ਚੜ੍ਹਤ ਸਿੰਘ ਦੇ ਵਰਤਾਵੇ ਤੋਂ ਇਤਨਾ ਪ੍ਰਭਾਵਤ ਹੋਇਆ ਕਿ ਉਸ ਨੇ ਆਪਣੇ ਆਪ ਨੂੰ ਚੜ੍ਹਤ ਸਿੰਘ ਦੀ ਬਾਦਸ਼ਾਹੀ ਵਿਚ ਗਵਰਨਰ ਬਣਨ ਦੀ ਖਾਹਿਸ਼ ਪਰਗਟ ਕੀਤੀ। ਸਰਦਾਰ ਚੜ੍ਹਤ ਸਿੰਘ ਨੇ ਕਹਿਆ ਕਿ ਬਾਦਸ਼ਾਹੀ ਤਾਂ ਗੁਰੂ ਨੇ ਸਾਨੂੰ ਮੁੱਢ ਤੋਂ ਹੀ ਦਿੱਤੀ ਹੋਈ ਹੈ। ਉਸ ਨੂੰ ਬੰਦੀ ਪਾਕੇ ਕੋਲ ਰੱਖਣਾ ਚਾਹੁੰਦਾ ਹਾਂ ਤਾਂ ਕਿ ਲੋਕੀਂ ਇਹ ਕਹਿਣ ਕਿ ਚੜ੍ਹਤ ਸਿੰਘ ਨੇ ਅਬਦਾਲੀ ਦੇ ਚਾਚੇ ਨੂੰ ਬੰਦੀ ਵਿਚ ਪਾਇਆ ਹੋਇਆ ਹੈ। ਸਰਬੁਲੰਦ ਖਾਨ ਨੇ ਕਿਹਾ ਕਿ ਉਸ ਦੀ ਬਹੁਤੀ ਪ੍ਰਸਿੱਧੀ ਇਸ ਗੱਲ ਵਿਚ ਹੋਵੇਗੀ ਕਿ ਲੋਕੀਂ ਕਹਿਣ ਕਿ ਅਬਦਾਲੀ ਦੇ ਚਾਚੇ ਨੂੰ ਸਰਦਾਰ ਚੜ੍ਹਤ ਸਿੰਘ ਨੇ ਪਕੜ ਵੀ ਲਇਆ ਤੇ ਛੱਡ ਦਿੱਤਾ।¹ ਦੋ ਲੱਖ ਦਾ ਤਾਵਾਨ ਲੈ ਕੇ ਸਰਬੁਲੰਦ ਨੂੰ ਛੱਡ ਦਿੱਤਾ। ਸਰਦਾਰ ਚੜ੍ਹਤ ਸਿੰਘ ਸ਼ੁਕਰਚਕੀਆ ਨੇ ਧੰਨੀ, ਪੋਠੋਹਾਰ, ਚਕਵਾਲ, ਪਿੰਡ ਦਾਦਨ ਖਾਨ ਨੂੰ ਵੀ ਕਬਜ਼ੇ ਵਿਚ ਕੀਤਾ। ਕਈ ਕਿਲ੍ਹੇ ਬਣਾਏ ਤੇ ਉਥੇ ਆਪਣੀਆਂ ਹੀ ਫੌਜਾਂ ਰੱਖੀਆਂ।

1. ਸੋਹਨ ਲਾਲ।

ਅਬਦਾਲੀ ਦਾ ਸੱਤਵਾਂ ਹਮਲਾ—ਅਹਿਮਦਸ਼ਾਹ ਨੇ ਜਦ ਜਹਾਨ ਖ਼ਾਨ ਦੀ ਹਾਰ ਤੇ ਸਰਬਲੰਦੇ ਖ਼ਾਨ ਦਾ ਪਕੜੋਂ ਜਾਣਾ ਅਤੇ ਸਿੱਖਾਂ ਦਾ ਉੱਤਰੀ ਹੱਦ ਤਕ ਪੁੱਜਣ ਦੀਆਂ ਖ਼ਬਰਾਂ ਸੁਣੀਆਂ ਤਾਂ ਉਸ ਨੇ ਸਤਵਾਂ ਹਮਲਾ ਕਰਨ ਦਾ ਵਿਚਾਰ ਬਣਾਇਆ। ਕਲਾਤ ਦੇ ਨਸੀਰ ਖ਼ਾਨ ਨੂੰ ਵੀ ਉਸ ਹਮਲੇ ਵਿਚ ਸ਼ਾਮਲ ਹੋਣ ਲਈ ਕਹਿਆ। ਨਸੀਰ ਖ਼ਾਨ ਨੇ ਹਜ਼ ਉਤੇ ਜਾਣ ਦੀ ਮਜ਼ਬੂਰੀ ਦੱਸ ਕੇ ਸ਼ਾਮਲ ਹੋਣ ਇਨਕਾਰ ਕੀਤਾ ਤਾਂ ਅਬਦਾਲੀ ਨੇ ਲਿਖਿਆ, “ਮੱਕਾ ਜਾਣ ਦਾ ਕੀ ਲਾਭ, ਜਦ ਕਾਫ਼ਰ ਇਤਨਾ ਖਰੂਦ ਮਚਾ ਰਹੇ ਹਨ। ਤੂੰ ਕਲਾਤ ਵਲੋਂ ਹਮਲਾ ਕਰ ਮੈਂ ਇਸ ਪਾਸੇ ਕਰਦਾ ਹਾਂ। ਇਸ ਤਰ੍ਹਾਂ ਹੀ ਸਿੱਖਾਂ ਨੂੰ ਜੜੋਂ ਮੁਕਾਇਆ ਜਾ ਸਕਦਾ ਹੈ। ਮੱਕੇ ਦੀ ਹਜ਼ ਨਾਲੋਂ ਇਨ੍ਹਾਂ ਵਿਰੁੱਧ ਜਹਾਦ ਕਰਨਾ ਕਈ ਦਰਜੇ ਪੁੰਨ ਹੈ। ਸੌ ਉਠ ਤਾਕਿ ਇਨ੍ਹਾਂ ਕਾਫ਼ਰਾਂ ਨੂੰ ਸਖ਼ਤ ਸਜ਼ਾਵਾਂ ਦੇ ਕੇ ਇਨ੍ਹਾਂ ਦੇ ਬੱਚੇ ਤੇ ਇਸਤਰੀਆਂ ਨੂੰ ਗ਼ੁਲਾਮ ਬਣਾਇਆ ਜਾ ਸਕੇ।” ਨਸੀਰ ਖ਼ਾਨ ਨੇ ਜਹਾਦ ਦਾ ਝੰਡਾ ਖੜਾ ਕਰ ਦਿੱਤਾ। ਅਬਦਾਲੀ ਨੇ ਅਕਤੂਬਰ ੧੭੨੪ ਵਿਚ ਸਿੰਧ ਪਾਰ ਕੀਤਾ ਅਤੇ ਨਸੀਰ ਖ਼ਾਨ ਵੀ ਅੰਮਨਾਦਾਦ ੧੨,੦੦੦ ਬਲੋਚੀਆਂ ਨਾਲ ਆ ਮਿਲਿਆ।

ਸਿੱਖ ਵੀ ਅਬਦਾਲੀ ਦਾ ਆਉਣਾ ਸੁਣ ਕੇ ਦੂਰ-ਦੁਰਾਡੇ ਹਟ ਗਏ। ਸਿੱਖਾਂ ਦੀ ਵੱਡੀ ਗਿਣਤੀ ਭਰਤਪੁਰ ਸ੍ਰ: ਜਵਾਹਰ ਸਿੰਘ ਦੀ ਮਦਦ ਉਤੇ ਗਈ ਹੋਈ ਸੀ ਪਰ ਅਬਦਾਲੀ ਨੂੰ ਜਲਦੀ ਹੀ ਖ਼ਬਰ ਪੁੱਜੀ ਕਿ ਸਿੱਖਾਂ ਦੀ ਵੱਡੀ ਗਿਣਤੀ ਲਾਗੇ ਹੀ ਫੁਪੀ ਹੋਈ ਹੈ, ਜੇ ਜਲਦੀ ਹਮਲਾ ਨਾ ਕੀਤਾ ਤਾਂ ਵੱਡੀ ਹਾਰ ਦਾ ਮੂੰਹ ਦੇਖਣਾ ਪਵੇਗਾ। ਸਿੱਖਾਂ ਉਤੇ ਉਸੇ ਵਕਤ ਹਮਲਾ ਕਰ ਦਿੱਤਾ ਗਿਆ। ਫ਼ੌਜ ਦਾ ਅਗਲਾ ਹਿੱਸਾ ਅਗੇ ਵਧਿਆ ਹੀ ਸੀ ਕਿ ਉਸ ਨੂੰ ਹਾਰ ਹੋਈ। ਨਸੀਰ ਖ਼ਾਨ ਅਗੇ ਵਧਿਆ ਤੇ ਚੜ੍ਹਤ ਸਿੰਘ ਦੀਆਂ ਫ਼ੌਜਾਂ ਨਾਲ ਮੁਠ-ਭੇੜ ਹੋ ਗਈ। ਪਹਿਲੀ ਝੜਪ ਵਿਚ ਹੀ ਅਹਿਮਦ ਖ਼ਾਨ ਬਲੰਦੀ ਤੇ ਉਸ ਦੇ ਪੁਤਰ ਮਾਰੇ ਗਏ। ਮੀਰ ਅਬਦੁਲ ਨਬੀ ਰਾਏਸ਼ਾਨੀ ਤੇ ਮੀਰ ਨਸੀਰ ਖ਼ਾਨ ਉਸਦੀ ਸਹਾਇਤਾ ਲਈ ਗਏ ਪਰ ਗਹਿਗਚ ਜੰਗ ਵਿਚ ਮੀਰ ਨਸੀਰ ਖ਼ਾਨ ਦਾ ਘੋੜਾ ਇਕ ਸਿੱਖ ਦੀ ਗੋਲੀ ਨਾਲ ਮਾਰਿਆ ਗਇਆ। ਉਸ ਦੇ ਅੰਗ ਰਖਸ਼ਕ ਨੇ ਉਸ ਨੂੰ ਕੁੰਜਿਉਂ ਉਠਾ ਲਇਆ। ਸਿੱਖ ਦੂਰ ਨਿਕਲ ਗਏ। ਸਿੱਖਾਂ ਦਾ ਲੜਨ ਦੰਗ ਉਹ ਹੀ ਪੁਰਾਣਾ ਸੀ। ਹਮਲਾ ਕਰਦੇ, ਮਾਰਦੇ ਤੇ ਹਰਨ ਹੋ ਜਾਂਦੇ। ਨੂਰ ਮੁਹੰਮਦ ਨੇ ਆਪਣੇ ਜੰਗ ਨਾਮਾ ਵਿਚ ਲਿਖਿਆ ਹੈ, “ਇਹ ਕਾਫ਼ਰ ਗ਼ਾਜ਼ੀਆਂ ਉਤੇ ਦੂਰ ਤੋਂ ਹਮਲਾ ਕਰਦੇ ਤੇ ਮਾਰ ਕੇ ਨਸ ਜਾਂਦੇ।” ਅਬਦਾਲੀ ਨੇ ਹੁਕਮ ਦਿੱਤਾ ਕਿ ਕੋਈ ਵੀ ਸਿਪਾਹੀ ਆਪਣਾ ਕੈਂਪ ਛੱਡ ਕੇ ਅਗੇ ਨਾ ਵਧੇ, ਦੁਰਮਨ ਬੇਸ਼ਕ ਆਵੇ। ਗ਼ਾਜ਼ੀ ਨੇ ਫੇਰ ਲਿਖਿਆ ਹੈ, “ਛੇ ਕੁ ਮੀਲ ਗਏ ਸੀ ਕਿ ਕਾਲੇ ਕੁੱਤੇ (ਨੀਲੇ ਬਾਣੇ ਵਾਲੇ ਸਿੰਘ) ਸਾਡੇ ਉਤੇ ਫਿਰ ਹਮਲਾ ਆਵਰ ਹੋਏ, ਉਹ ਸ਼ੇਰ ਦੀ ਤਰ੍ਹਾਂ ਆਏ ਤੇ ਚਾਲਾਕ ਲੰਮੜ ਵਾਂਗ ਚਲੇ ਗਏ। ਇਹ ਭੈੜੇ ਆਦਮੀ ਰੋਜ਼ ਮੈਦਾਨ ਵਿਚ ਆ ਕੇ ਲੜਦੇ ਤੇ ਦੋੜ ਜਾਂਦੇ ਸਨ। ਇਨ੍ਹਾਂ ਦਾ ਨਸਣਾ ਵੀ ਇਕ ਦਾਅ ਹੈ” ਇਸ ਤਰ੍ਹਾਂ ਸਿੱਖ ਰਾਤ ਪੈਣ ਤਕ ਬਹੁਤ ਦੂਰ ਨਿਕਲ ਗਏ।

ਅੰਮ੍ਰਿਤਸਰ ਤੇ ਹਮਲਾ—ਅਹਿਮਦਸ਼ਾਹ ਨੂੰ ਖ਼ਬਰ ਪੁੱਜ ਗਈ ਸੀ ਕਿ ਸਿੱਖ ਅੰਮ੍ਰਿਤਸਰ ਚਲੇ ਗਏ ਹਨ। ਉਸ ਨੇ ਵੀ ਨਵਾਂ ਤਰੀਕਾ ਅਪਣਾਇਆ। ਕੁਝ ਚੋਣਵੇਂ ਸਿਪਾਹੀਆਂ ਨਾਲ ਬਹੁਤਾ ਦਾਰੂ-ਸਿੱਕਾ ਲੈਕੇ ਅਹਿਮਦਸ਼ਾਹ ਲਾਹੌਰ ਤੋਂ ਅੰਮ੍ਰਿਤਸਰ ਵੱਲ ਚਲ

ਪਿਆ। ੩੨ ਮੀਲਾਂ ਦਾ ਸਫ਼ਰ ਉਸਨੇ ੪ ਦਿਨਾਂ ਵਿਚ ਕੀਤਾ ਪਰ ਜਦ ੧ ਦਸੰਬਰ ੧੭੬੪ ਨੂੰ ਅੰਮ੍ਰਿਤਸਰ ਪੁਜਿਆ ਤਾਂ ਇਕ ਸਿੱਖ ਵੀ ਦਿਖਾਈ ਨਾ ਦਿੱਤਾ। ਸਿਰਫ਼ ਅਕਾਲ ਤਖ਼ਤ ਤੇ ਤੀਹ ਸਿੱਖ ਸਨ, ਪਰ ਉਨ੍ਹਾਂ ਵਿਚ ਰਤੀ ਭਰ ਵੀ ਡਰ ਨਹੀਂ ਸੀ। ਉਹ ਤਾਂ ਆਪਣੀਆਂ ਜਾਨਾਂ ਗੁਰੂ ਤੋਂ ਘੋਲ ਘੁਮਾਣ ਲਈ ਬੈਠੇ ਹੋਏ ਸਨ।^੧ ਉਹ ਤੀਹ ਸਿੱਖ ਅਬਦਾਲੀ ਦੀਆਂ ਫੌਜਾਂ ਨਾਲ ਲੜੇ। ਹਰ ਇਕ ਸਿੱਖ ਸ਼ਹੀਦ ਹੋਇਆ ਪਰ ਕਿਸੇ ਲਾਜ ਨਾ ਲਗਣ ਦਿੱਤੀ। ਸ਼ਹੀਦ ਹੋਣ ਵਾਲਿਆਂ ਵਿਚ ਸਰਦਾਰ ਗੁਰਬਖਸ਼ ਸਿੰਘ ਉਘੇ ਸਨ। ਜਦ ਬਾਬਾ ਗੁਰਬਖਸ਼ ਸਿੰਘ ਜੀ ਨੂੰ ਬਰਛੇ ਮਾਰ ਮਾਰ ਕੇ ਸ਼ਹੀਦ ਕੀਤਾ ਗਇਆ ਤਾਂ ਉਹ ਇੱਕ ਗੱਲ ਆਖ ਰਹੇ ਸਨ ਕਿ ਉਨ੍ਹਾਂ ਦਾ ਮੂੰਹ ਹਰਮੰਦਰ ਸਾਹਿਬ ਵੱਲ ਹੋਵੇ ਤੇ ਪਿਠ ਤੇ ਬਰਛਾ ਕੋਈ ਨਾ ਮਾਰਿਆ ਜਾਏ। ਅਬਦਾਲੀ ਦੀਆਂ ਫੌਜਾਂ ਸਿੱਖਾਂ ਨੂੰ ਲਭਦੀਆਂ ਡਿਰਦੀਆਂ ਪਰ ਕੋਈ ਨਾ ਮਿਲ ਸਕਿਆ। ਦਰਬਾਰ ਸਾਹਿਬ ਉਨ੍ਹਾਂ ਢਾਹਿਆਂ ਤੇ ਵਾਪਸ ਲਾਹੌਰ ਮੁੜ ਗਏ।

ਅਬਦਾਲੀ ਦਾ ਸਰਹੰਦ ਵੱਲ ਵੱਧਣਾ—ਅਬਦਾਲੀ ਨੇ ਅਗੇ ਸਰਹੰਦ ਵੱਲ ਵਧਣਾ ਸ਼ੁਰੂ ਕੀਤਾ। ਰਸਤੇ ਵਿਚ ਪਿੰਡਾਂ ਦੇ ਪਿੰਡ ਉਜਾੜਦਾ ਗਿਆ। ਅਬਦਾਲੀ ਦੀਆਂ ਫੌਜਾਂ ੪ ਮੀਲ ਰੋਜ਼ ਕਰਦੀਆਂ ਤੇ ਰਸਤੇ ਵਿਚ ਹਰ ਪਿੰਡ ਦਾ ਵਸਨੀਕ ਉਨ੍ਹਾਂ ਦਾ ਸ਼ਿਕਾਰ ਹੁੰਦਾ। ਇਸ ਤਬਾਹੀ ਕਾਰਨ ਹੀ ਇਹ ਅਖਾਣ ਪਰਚਲਤ ਹੋ ਗਿਆ :—

“ਖਾਧਾ ਪੀਤਾ ਲਾਹੇ ਦਾ,

ਬਾਕੀ ਅਹਿਮਦ ਸ਼ਾਹਿ ਦਾ !”

ਲੋਕਾਂ ਤੇ ਪਿੰਡਾਂ ਨੂੰ ਲਿਤਾੜਦੇ ਅਬਦਾਲੀ ਨੇ ਜਦ ਬਿਆਸ ਪਾਰ ਕੀਤਾ ਤਾਂ ਸਿੱਖਾਂ ਨਾਲ ਕੁਝ ਟਕਰ ਹੋਈ। ਉਥੋਂ ਬੜੀ ਮੁਸ਼ਕਲ ਨਾਲ ਤਿੰਨਾਂ ਦਿਨਾਂ ਵਿਚ ਸੁਤਲੁਜ ਪਾਰ ਕੀਤਾ। ਸਰਹੰਦ ਜਾਣ ਦਾ ਖਿਆਲ ਛੱਡ ਕੇ ਅਬਦਾਲੀ ਪੰਜੌਰ ਦੇ ਬਾਗ਼ਾਂ ਵਿਚ ਗਇਆ। ਉਥੋਂ ਹੀ ਨਸੀਰ ਖ਼ਾਨ ਨੇ ਰਾਇ ਦਿੱਤੀ ਸੀ ਕਿ ਦਿੱਲੀ ਜਾਇਆ ਜਾਏ ਅਤੇ ਨਜੀਬ-ਉਦ-ਦਉਲਾ, ਸੁੱਜਾ-ਉਦ-ਦਉਲਾ, ਜਾਟਾਂ ਤੇ ਮਰਹੱਟਿਆਂ ਨੂੰ ਇਕੱਠਾ ਕਰਕੇ ਸਿੱਖਾਂ ਵਿਰੁੱਧ ਖੜਾ ਕੀਤਾ ਜਾਏ ਕਿਉਂਜੋ ਪਿੰਡ ਦੇ ਖਰਗੋਸ਼ ਨੂੰ ਪਿੰਡ ਦਾ ਕੁੱਤਾ ਹੀ ਪਕੜ ਸਕਦਾ ਹੈ। ਅਬਦਾਲੀ ਤੇ ਉਸ ਦੀਆਂ ਫੌਜਾਂ ਥਕ ਚੁਕੀਆਂ ਸਨ, ਇਸ ਲਈ ਵਾਪਸ ਜਾਣਾ ਹੀ ਠੀਕ ਸਮਝ ਕੇ ਸਰਹੰਦ ਆਇਆ। ਦੂਸਰੇ ਸਿੱਖ ਫੌਜਾਂ ਭਰਤਪੁਰ ਤੋਂ ਮੁੜ ਆਈਆਂ ਸਨ ਤੇ ਅਬਦਾਲੀ ਟਾਕਰੇ ਲਈ ਤਿਆਰ ਨਹੀਂ ਸੀ। ਸਰਹੰਦ ਨੂੰ ਉਜਾੜਿਆ ਦੇਖ ਕੇ ਆਲਾ ਸਿੰਘ ਨੂੰ ਅਬਦਾਲੀ ਨੇ ਪੁਛਿਆ ਕਿ ਉਹ ਖ਼ੁਬਸੂਰਤ ਸ਼ਹਿਰ ਕਿਥੇ ਗਿਆ ਤਾਂ ਆਲਾ ਸਿੰਘ ਨੇ ਕਹਿਆ ਕਿ ਉਹ ਸਿੱਖਾਂ ਉਜਾੜ ਦਿੱਤਾ ਹੈ। ਇਹ ਫਿਰ ਵੱਸ ਸਕਦਾ ਹੈ ਜੇ ਸਰਹੰਦ ਦਾ ਚਕਲਦਾਰ ਉਸ ਨੂੰ ਕਟਾ ਦਿੱਤਾ ਜਾਏ। ਅਬਦਾਲੀ ਤਾਂ ਅਗੇ ਹੀ ਇਹ ਚਾਹੁੰਦਾ ਸੀ। ਉਸ ਦੀ ਅੰਤੀਵ ਖਾਹਿਸ ਸੀ ਕਿ ਕਟੀ ਸਿੱਖ ਸਰਦਾਰ ਇਸ ਤਰ੍ਹਾਂ ਈਨ ਮੰਨਣ। ਆਲਾ ਸਿੰਘ ਨੇ ਸਰਹੰਦ ਦੀ ਚਕਲਦਾਰੀ ਲੈ ਕੇ ਸਾਲਾਨਾ ਖ਼ਿਰਾਜ ਦੇਣਾ ਮੰਨ ਲਿਆ। ਸਿੱਖਾਂ ਨੇ ਫਿਰ ਆਲਾ ਸਿੰਘ ਦੇ ਇਸ ਕਰਮ ਨੂੰ ਬੁਰਾ ਮਨਾਇਆ ਤੇ ਉਸ ਦੀ ਮੌਤ ਬਾਅਦ ਪਟਿਆਲਾ ਉਤੇ ਹਮਲਾ ਕਰ ਦਿੱਤਾ।

ਅਬਦਾਲੀ ਦਾ ਵਾਪਸ ਮੁੜਨਾ—ਅਬਦਾਲੀ ਨੇ ਰੋਪੜ ਤੋਂ ਸਤਲੁਜ ਪਾਰ ਕੀਤਾ।

1. ਜੰਗਨਾਮਾ, ਬਾੜੀ ਨੂਰ ਮੁਹੰਮਦ।

ਅਜੇ ਕੁਝ ਮੀਲ ਹੀ ਗਿਆ ਸੀ ਕਿ ਸਿੱਖਾਂ ਉਸ ਦੇ ਅਗਲੇ ਹਿੱਸੇ ਉੱਤੇ ਹਮਲਾ ਕਰ ਦਿੱਤਾ। ਹਮਲਾ ਹੁੰਦਾ ਦੇਖ ਅਬਦਾਲੀ ਨੇ ਚੀਕ ਕੇ ਕਹਿਆ : 'ਹੈ, ਮੇਰੇ ਹੁੰਦਿਆਂ ਹੀ ਸ਼ਾਹੀ ਤੱਖਤ ਸਿੱਖਾਂ ਦੇ ਹੱਥੋਂ ਹਿੱਲ ਰਹਿਆ ਹੈ। ਕੀ ਹੋਵੇਗਾ ਜਦ ਮੈਂ ਨਹੀਂ ਹੋਵਾਂਗਾ। ਲੋਕੀਂ ਕੀ ਆਖਣਗੇ ਜਦ ਪੰਜਾਬ ਦੇ ਹਰ ਕੋਨੇ ਵਿਚ ਸਿੱਖਾਂ ਦਾ ਹੀ ਬੋਲ ਬਾਲਾ ਹੋਵੇਗਾ।' ਸੋ ਉਸ ਨੇ ਟਾਕਰੇ ਲਈ ੧੨,੦੦੦ ਫੌਜ ਨੂੰ ਇਕ ਪਾਸੇ ਜਹਾਨ ਖਾਨ ਦੀ ਕਮਾਨ ਅਤੇ ੧੨,੦੦੦ ਦੀ ਫੌਜ ਨੂੰ ਖਬੇ ਪਾਸੇ ਨਸੀਰ ਖਾਨ ਦੀ ਕਮਾਨ ਹੇਠਾਂ ਕਰ ਕੇ ਆਪ ਵਿਚਕਾਰ ਲੜਨਾ ਅਰੰਭ ਕੀਤਾ। ਸਿੱਖਾਂ ਵੀ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਤੇ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੂੰ ਵਿਚਕਾਰ ਰਖ ਕੇ ਸੱਜੇ ਪਾਸੇ ਸਰਦਾਰ ਚੜ੍ਹਤ ਸਿੰਘ ਤੇ ਭੰਗੀ ਸਿੰਘ ਤੇ ਲਹਿਣਾ ਸਿੰਘ ਨਾਲ ਤੇ ਖੱਬੇ ਪਾਸੇ ਸਰਦਾਰ ਹਰੀ ਸਿੰਘ ਭੰਗੀ, ਗੁਲਾਬ ਸਿੰਘ ਨੂੰ ਕਰਕੇ ਲੜਨਾ ਅਰੰਭਿਆ। ਪਹਿਲੇ ਦੀ ਤਰ੍ਹਾਂ ਹੀ ਦੂਰੋਂ ਗੋਲੀ ਚਲਾ ਕੇ ਫੌਜ ਦੇ ਅਗਲੇ ਹਿੱਸੇ ਨੂੰ ਵੱਡੀ ਫੌਜ ਨਾਲੋਂ ਨਿਖੇੜਦੇ ਤੇ ਆਪ ਭੱਜ ਕੇ ਦੂਰ ਚਲੇ ਜਾਂਦੇ। ਯਕਦਮ ਘੱਤੇ ਖੜੇ ਕਰ ਕੇ ਮੁਕਾਬਲਾ ਕਰਦੇ ਤੇ ਦੁਸ਼ਮਣ ਨੂੰ ਮਾਰ ਮੁਕਾਂਦੇ। ਸਤ ਦਿਨ ਬਿਆਸ ਪਾਰ ਹੋਣ ਤਕ ਇਸੇ ਤਰ੍ਹਾਂ ਟਾਕਰੇ ਹੁੰਦੇ ਰਹੇ। ਸਿੱਖ ਵਾਪਸ ਹੋ ਗਏ ਤੇ ਲਾਹੌਰ ਤੇ ਦੁਰਾਨੀ ਦੇ ਹਮਲੇ ਦੀ ਉਡੀਕ ਵਿਚ ਬੈਠ ਗਏ ਪਰ ਅਬਦਾਲੀ ਲਾਹੌਰ ਨਾ ਠਹਿਰਿਆ ਅਤੇ ਚਨਾਬ ਤੇ ਜਿਹਲਮ ਪਾਰ ਕਰਕੇ ਰੁਹਤਾਸ ਜਾ ਕੇ ਸਾਹ ਲਿਆ। ਕਾਜ਼ੀ ਨੂਰ ਮੁਹੰਮਦ ਦੇ ਸ਼ਬਦਾਂ ਵਿਚ "ਸ਼ਰਮ ਲਾਹੇ ਬਗ਼ੈਰ ਸਿੱਖ ਬਾਰ ਬਾਰ ਅਬਦਾਲੀ ਤੇ ਹਮਲਾ ਕਰਦੇ ਤੇ ਪਿੱਛੇ ਹੱਟਦੇ। ਸੱਚ ਹੈ ਕਿ ਸਿੱਖ ਨੂੰ ਇਕ ਵਾਰੀ ਨਹੀਂ, ਦੋ ਵਾਰੀ ਮਾਰਨਾ ਪੈਂਦਾ ਹੈ।" ਰੁਹਤਾਸ ਤੋਂ ਹੀ ਉਥੋਂ ਕਾਬਲੀ ਮੱਲ ਨੂੰ ਲਾਹੌਰ ਭੇਜਿਆ ਅਤੇ ਨਸੀਰ ਖਾਨ ਕੋਲੋਂ ਵੀ ਛੁੱਟੀ ਲਈ। ਮਦਦ ਦੇਣ ਦੇ ਸਿੱਟੇ ਉਸ ਨੂੰ ਸਾਲ ਦਾ ਇਲਾਕਾ ਜਿਸ ਨੂੰ ਅੱਜ ਕੱਲ੍ਹ ਕੋਇਟਾ ਕਹਿੰਦੇ ਹਨ ਦਿੱਤਾ। ਅਬਦਾਲੀ ਚਨਾਬ, ਭੰਗ, ਮੁਲਤਾਨ ਤੇ ਡੇਰਾ ਜਾਤ ਖਾਨ ਦੇਣਾ ਚਾਹੁੰਦਾ ਸੀ ਪਰ ਉਹ ਸਿੱਖਾਂ ਦੇ ਹੱਥੋਂ ਸੁਆਦ ਚੱਖ ਚੁੱਕਾ ਸੀ। ਅਬਦਾਲੀ ਵਾਪਸ ਮੁੜਿਆ ਤੇ ਸਿੱਖ ਨਿਰਸੰਦੇਹ ਪੰਜਾਬ ਦੇ ਰਾਜੇ ਬਣੇ।

ਪੰਜਾਬ ਦੇ ਮਾਲਕ—ਅਹਿਮਦਸ਼ਾਹ ਅਬਦਾਲੀ ਮਾਰਚ ੧੭੬੫ ਨੂੰ ਵਾਪਸ ਮੁੜਿਆ ਹੀ ਸੀ ਕਿ ਸਿੱਖ ਵੈਸਾਖੀ ਵਾਲੇ ਦਿਨ ੧੦ ਅਪਰੈਲ ੧੭੬੫ ਨੂੰ ਸ੍ਰੀ ਅੰਮ੍ਰਿਤਸਰ ਇਕੱਠੇ ਹੋਏ। ਗੁਰਮਤਾ ਪਾਸ ਕਰ ਕੇ ਲਾਹੌਰ ਤੇ ਕਬਜ਼ਾ ਕਰਨ ਦਾ ਫੈਸਲਾ ਕੀਤਾ। ਲਾਹੌਰ ਦਾ ਗਵਰਨਰ ਕਾਬਲੀ ਮੱਲ ਜੰਮੂ ਫੌਜਾਂ ਨੂੰ ਇਕੱਠਿਆਂ ਕਰਨ ਲਈ ਗਿਆ ਹੋਇਆ ਸੀ। ਭੰਗੀ ਸਰਦਾਰ ਭਾਈ ਗੁੱਜਰ ਸਿੰਘ ਅਤੇ ਲਹਿਣਾ ਸਿੰਘ ੨,੦੦੦ ਸਿੱਖ ਸਿਪਾਹੀਆਂ ਸਮੇਤ ਲਾਹੌਰ ਦਾਖਲ ਹੋਏ। ਕਿਲ੍ਹੇ ਵਿਚ ਸੁਰਾਖ ਕਰ ਕੇ ਭਾਟੀ ਗੁੱਜਰ ਸਿੰਘ ਸਭ ਪਹਿਲਾਂ ਦਾਖਲ ਹੋਏ। ਫਿਰ ਲਹਿਣਾ ਸਿੰਘ ਤੇ ਦੂਸਰੇ ਸਿੰਘ ਕਿਲ੍ਹੇ ਅੰਦਰ ਗਏ। ਤਾਰਾ ਸਿੰਘ ਮੁਜ਼ੱਫ਼ਰ ਨੇ ਆਪਣੇ ਸਾਥੀਆਂ ਦੀ ਮਦਦ ਨਾਲ ਕਿਲ੍ਹੇ ਦੀ ਰਾਖੀ ਕਰ ਕੇ ਸਿਪਾਹੀਆਂ ਨੂੰ ਹਰਾਇਆ। ਕਾਬਲੀ ਮੱਲ ਦਾ ਭਤੀਜਾ ਅਮੀਰ ਸਿੰਘ ਵੀ ਟਾਕਰੇ ਉੱਤੇ ਆਇਆ ਪਰ ਉਸ ਵੀ ਹਾਰ ਖਾਧੀ ਤੇ ਗ੍ਰਿਫ਼ਤਾਰ ਕਰ ਲਿਆ ਗਿਆ। ਦੂਸਰੇ ਦਿਨ ਸਰਦਾਰ ਸੱਭਾ ਸਿੰਘ ਕਨ੍ਹਈਆ ਨੇ ਸ਼ਹਿਰ ਦੇ ਬਹੁਤੇ ਹਿੱਸੇ ਉੱਤੇ ਕਬਜ਼ਾ ਕਰ ਲਿਆ। ਹੋਲੇ ਹੋਲੇ ਸਾਰਾ ਪੰਜਾਬ ਹੀ ਸਿੱਖਾਂ ਦੇ ਕਬਜ਼ੇ ਵਿਚ ਹੋ ਗਿਆ ਪਰ ਪੱਕੀਆਂ ਲਕੀਰਾਂ ਨਾ ਪਈਆਂ ਕਿਉਂ ਜੋ ਅਬਦਾਲੀ ਦਾ ਖ਼ਤਰਾ ਦਿਸ ਰਹਿਆ ਸੀ।

ਅਬਦਾਲੀ ਦਾ ਅੱਠਵਾਂ ਤੇ ਆਖਰੀ ਹਮਲਾ—ਅਬਦਾਲੀ ਨੇ ਜਦ ਪੰਜਾਬ ਨੂੰ ਅਫ਼ਗਾਨ ਸਾਮਰਾਜ ਨਾਲੋਂ ਟੁੱਟਦਾ ਤੇ ਫਿਰ ਸਿੱਖਾਂ ਦੇ ਹੱਥਾਂ ਵਿਚ ਜਾਂਦਾ ਸੁਣਿਆ ਤਾਂ ੧੭੬੭ ਨੂੰ ਅੱਠਵਾਂ ਹਮਲਾ ਕਰ ਦਿੱਤਾ। ਇਸ ਵਾਰੀ ਸਿੱਖ, ਹਮਲੇ ਦੀ ਸ਼ੁਰੂਤ ਸੁਣ ਕੇ ਪਹਾੜੀਆਂ ਤੇ ਜੰਗਲਾਂ ਵੱਲ ਨਾ ਨਸੇ ਸਗੋਂ ਅੰਮ੍ਰਿਤਸਰ ਇਥੱਠੇ ਹੋਏ ਤੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ ਤਿੰਨ ਜਥੇ ਬਣਾਏ। ੧੩,੦੦੦ ਦੀ ਫ਼ੌਜ ਇਕੱਠੀ ਕੀਤੀ ਤੇ ਅਬਦਾਲੀ ਦੇ ਇਰਦ ਗਿਰਦ ਘੁੰਮਦੇ ਰਹੇ। ਅਬਦਾਲੀ ਕਿਸੇ ਤਰੀਕੇ ਨਾਲ ਵੀ ਸਿੱਖਾਂ ਨੂੰ ਰੋਕ ਨਾ ਸਕਿਆ। ਅਬਦਾਲੀ ਨੇ ਔਰੰਗਾਬਾਦ, ਗੁਜਰਾਤ, ਸਿਆਲਕੋਟ, ਪਸਰੂਰ ਦੇ ਜ਼ਿਮੀਂਦਾਰਾਂ ਉੱਤੇ ਦੋਸ਼ ਲਗਾਇਆ ਕਿ ਉਹ ਸਿੱਖਾਂ ਨੂੰ ਪਨਾਹ ਦਿੰਦੇ ਹਨ ਅਤੇ ਰਾਖੀ ਦੇ ਕੇ ਸਿੱਖਾਂ ਦੀ ਹੋਸਲਾ ਅਫ਼ਜ਼ਾਈ ਕਰਦੇ ਹਨ। ਨਾਲ ਹੀ ਭਾਰੀ ਜੁਰਮਾਨਾ ਦੇਣ ਲਈ ਕਹਿਆ ਤੇ ਹੁਕਮ ਦਿੱਤਾ ਕਿ ਜਿੱਥੇ ਸਿੱਖ ਮਿਲੇ ਪੇਸ਼ ਕੀਤਾ ਜਾਵੇ। ਅਜਿਹਾ ਨਾ ਕਰਨ ਦੀ ਸੂਰਤ ਵਿਚ ਸਖ਼ਤ ਸਜ਼ਾ ਦਿੱਤੀ ਜਾਏਗੀ। ਜਦ ਸਾਰੇ ਹੁਰਬੇ ਫੇਲ੍ਹ ਹੋਏ ਤਾਂ ਅਬਦਾਲੀ ਨੇ ਸਿੱਖ ਆਗੂਆਂ ਨੂੰ ਨਿਖੇੜਨ ਤੇ ਲਾਲਚ ਦੇਣੇ ਅਰੰਭੇ।

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਸੱਦਾ-ਪੱਤਰ—ਅਬਦਾਲੀ ਨੇ ਜੰਗ ਨੀਤੀ ਛੱਡ ਕੇ ਚਾਣਕਯ ਨੀਤੀ ਅਪਨਾਉਣੀ ਅਰੰਭੀ। ਉਸ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਭਰਮਾਉਣ ਲਈ ਜਾਗੀਰ ਦਾ ਲਾਲਚ ਦਿੱਤਾ। ਅਬਦਾਲੀ ਆਪਣਾ ਨੱਕ ਨਮੂਜ਼ ਬਚਾ ਕੇ ਹਿੰਦੁਸਤਾਨ ਸਦੀਵੀ ਤੌਰ ਉੱਤੇ ਛੱਡ ਜਾਣਾ ਚਾਹੁੰਦਾ ਸੀ। ਅਬਦਾਲੀ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਜਾਗੀਰ ਦੀ ਪੇਸ਼ਕਸ਼ ਕੀਤੀ ਤੇ ਖਿਲਤ ਦੇਣ ਦਾ ਇਕਰਾਰ ਕੀਤਾ। ਇਹ ਭੀ ਆਖਿਆ ਕਿ ਪਿਛਲਾ ਕੀਤਾ ਵਾਚਿਆ ਨਹੀਂ ਜਾਏਗਾ। ਸਿੱਖ ਸਰਦਾਰ ਨੇ ਮੂੰਹ ਤੋੜ ਜੁਆਬ ਦਿੱਤਾ।

ਅੰਮ੍ਰਿਤਸਰ ਉੱਤੇ ਹਮਲਾ—ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਨਾ ਵੱਸ ਹੁੰਦਾ ਦੇਖ ਕੇ ਅਬਦਾਲੀ ਨੇ ਨਸੀਰ ਖ਼ਾਨ ਤੇ ਜਹਾਨ ਖ਼ਾਨ ਨੂੰ ਅੰਮ੍ਰਿਤਸਰ ਤੇ ਹਮਲਾ ਕਰਨ ਲਈ ਕਹਿਆ। ਸਿੰਘ ਅੰਮ੍ਰਿਤਸਰ ਦੇ ਲਾਗੇ ਹੀ ਸਨ ਅਤੇ ਉਨ੍ਹਾਂ ੪ ਘੰਟੇ ਡਟ ਕੇ ਮੁਕਾਬਲਾ ਕੀਤਾ। ਜਹਾਨ ਖ਼ਾਨ ਸਖ਼ਤ ਜ਼ਖ਼ਮੀ ਹੋ ਗਿਆ। ਅਬਦਾਲੀ ਆਪ ਨਸੀਰ ਖ਼ਾਨ ਦੀ ਮਦਦ ਉੱਤੇ ਆਇਆ। ਸਿੱਖਾਂ ਪੈਰ ਪੱਕੇ ਰੱਖੇ ਪਰ ਇਹ ਵਿਚਾਰ ਬਣੀ ਕਿ ਲਾਹੌਰ ਵੱਲ ਵਧਿਆ ਜਾਏ ਤਾਂ ਕਿ ਅਬਦਾਲੀ ਨੂੰ ਮੁੜਨ ਦਾ ਰਸਤਾ ਨਾ ਮਿਲੇ। ਅਬਦਾਲੀ ਨੇ ਇਹ ਸਮਝ ਕੇ ਕਿ ਸਿੱਖਾਂ ਦਾ ਇਕ ਤਬਕਾ ਖ਼ਰੀਦੇ ਬਗ਼ੈਰ ਕੰਮ ਨਹੀਂ ਟੁਰਨਾ। ਸਰਦਾਰ ਗੁੱਜਰ ਸਿੰਘ ਤੇ ਸਰਦਾਰ ਲਹਿਣਾ ਸਿੰਘ ਭੰਗੀ ਨੂੰ ਖ਼ਰੀਦਣਾ ਚਾਹਿਆ।

ਸਰਦਾਰ ਗੁੱਜਰ ਸਿੰਘ ਭੰਗੀ ਦਾ ਉੱਤਰ—ਅਬਦਾਲੀ ਨੇ ਲਾਹੌਰ ਦੀ ਗਵਰਨਰੀ ਦਾ ਪਰਵਾਨਾ, ਪੁਸ਼ਾ ਤੇ ਕਾਬਲ ਦੇ ਮੇਵੇ, ਕਸ਼ਮੀਰ ਦੇ ਸੇਬ ਸਰਦਾਰ ਗੁੱਜਰ ਸਿੰਘ ਵੱਲ ਭੇਜੇ। ਲਾਹੌਰ ਦੀ ਗਵਰਨਰੀ ਦਾ ਪਰਵਾਨਾ ਜਦ ਸਰਦਾਰ ਗੁੱਜਰ ਸਿੰਘ ਨੇ ਦੇਖਿਆ ਤਾਂ ਉਸੇ ਵਕਤ ਪਾੜ ਕੇ ਵਾਪਸ ਭੇਜ ਦਿੱਤਾ। ਨਾਲ ਇਕ 'ਭੂਰਾ' ਪੁਸ਼ੇ ਦੀ ਥਾਂਵੇਂ ਭੇਜਿਆ ਕਿ ਸਾਨੂੰ ਭੂਰਾ ਚੰਗਾ ਹੈ ਪਰਾਏ ਪੁੱਸਿਆਂ ਨਾਲੋਂ, ਦਿਲਾਕੇ ਦੇ ਗੋਂਗਲੂ ਭੇਜੋ ਕਿ ਤੇਰੇ ਸੇਬਾਂ ਦੇ ਟਾਕਰੇ ਪੰਜਾਬ ਦੇ ਗੋਂਗਲੂ ਹੀ ਸੋਭਦੇ ਹਨ। ਮੇਵਿਆਂ

ਦੇ ਟਾਕਰੇ ਸਾਨੂੰ ਛੋਲੇ ਪਿਆਰੇ ਹਨ । ਫ਼ਰਮਾਨ ਬਾਰੇ ਲਿਖਿਆ :

ਸਿੰਘ ਹੋਇ ਰਾਖੇ ਕਿਮ ਕਾਨ,

ਐਰੇ ਗੈਰੇ ਕਾ ਮੰਗੇ ਫ਼ਰਮਾਨ ।

ਅਬਦਾਲੀ ਸਿੱਖਾਂ ਦੇ ਆਚਰਨ ਤੋਂ ਜਾਣੂ ਹੋ ਗਿਆ ਤੇ ਸਮਝ ਗਿਆ ਕਿ ਪੰਜਾਬ ਦੀ ਅਸਲ ਤਾਕਤ ਤੇ ਮਾਲਕ ਇਹ ਹੀ ਹਨ ।

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦਾ ਜ਼ਖ਼ਮੀ ਹੋਣਾ—ਅੰਮ੍ਰਿਤਸਰ ਦੀ ਜੰਗ ਵਿਚ ਸਰਦਾਰ ਜੱਸਾ ਸਿੰਘ ਵੀ ਜ਼ਖ਼ਮੀ ਹੋ ਗਏ । ਉਨ੍ਹਾਂ ਇਕ ਪਿੰਡ ਵਿਚ ਟਿਕਾਣਾ ਕੀਤਾ ਪਰ ਪਿੰਡ ਦੇ ਚਮੀਨਦਾਰ ਅਬਦਾਲੀ ਤੋਂ ਡਰ ਰਹੇ ਸਨ । ਸੋ ਸਰਦਾਰ ਜੱਸਾ ਸਿੰਘ ਲੱਖੀ ਜੰਗਲ ਵੱਲ ਚਲੇ ਗਏ । ਸਿੱਖ ਜਥਿਆਂ ਦੀ ਸਰਦਾਰੀ ਗੁੱਜਰ ਸਿੰਘ ਭੰਗੀ ਤੇ ਸਰਦਾਰ ਸ਼ਾਮ ਸਿੰਘ ਨਾਰੋਕੇ ਨੂੰ ਦੇ ਗਏ । ਅਬਦਾਲੀ ਵੀ ਅੰਮ੍ਰਿਤਸਰ ਤੋਂ ਦਿੱਲੀ ਟੁਰ ਪਿਆ ।

ਅਬਦਾਲੀ ਦਾ ਮੁੜਨਾ—ਅਬਦਾਲੀ ਦਿੱਲੀ ਵੱਲ ਜਾ ਹੀ ਰਹਿਆ ਸੀ ਕਿ ਉਸ ਨੂੰ ਵਾਪਸ ਮੁੜਨਾ ਪਿਆ । ਸਿੱਖਾਂ ਨੇ ਭਾਈ ਗੁੱਜਰ ਸਿੰਘ ਦੀ ਅਗਵਾਈ ਹੇਠਾਂ ਨਸੀਰ ਖ਼ਾਨ ਦੀਆਂ ਫ਼ੌਜਾਂ ਨੂੰ ਹਰਾਇਆ । ਅੰਮ੍ਰਿਤਸਰ ਦੀ ਜੰਗ ਬਾਅਦ ਅਫ਼ਗ਼ਾਨ ਤੇ ਬਲੋਚੀ ਥੱਕੇ ਹਾਰੇ ਪਏ ਹੋਏ ਸਨ । ਸਿੱਖਾਂ ਦੇ ਹੱਲੇ ਦਾ ਟਾਕਰਾ ਨਾ ਕਰ ਸਕੇ । ਕਾਬਲ ਤੋਂ ਸਾਮਾਨ ਨਾਲ ਭਰੇ ੩੦੦ ਉਠ ਆ ਰਹੇ ਸਨ । ਸਿੱਖਾਂ ਨੇ ਮਾਲੇ ਗ਼ਨੀਮਤ ਸਮਝ ਕੇ ਲੁੱਟਿਆ । ਅਬਦਾਲੀ ਦੇ ਸਾਲੇ ਨੂੰ ਲਾਹੌਰ ਹੀ ਰੋਕ ਲਿਆ । ਇਨ੍ਹਾਂ ਹੀ ਹਾਲਤਾਂ ਵਿਚ ਅਬਦਾਲੀ ਵਾਪਸ ਮੁੜਿਆ ਤੇ ਸਿੰਘ ਸਿਆਲਕੋਟ ਤੇ ਪਹਾੜੀਆਂ ਵਿਚ ਖਿੰਡ ਪੁੰਡ ਗਏ ।

ਅਬਦਾਲੀ ਸਰਹੰਦ ਵਿਚ—ਲਾਹੌਰ ਤੋਂ ਅਬਦਾਲੀ ਫੇਰ ਦਿੱਲੀ ਵੱਲ ਚੱਲਿਆ । ਨਜ਼ੀਬ-ਉਦ-ਦਉਲਾ ਅਜਮਾਈਲ ਆਬਾਦ ਮਿਲਿਆ । ਅਬਦਾਲੀ ਨੇ ਦਿੱਲੀ ਪੁੱਜਣਾ ਉਚਿਤ ਨਾ ਸਮਝ ਕੇ ਸਰਹੰਦ ਟਿਕਾਣਾ ਕੀਤਾ । ਸਿੱਖਾਂ ਦੀ ਪਕੜ ਧਕੜ ਜਾਰੀ ਰੱਖੀ । ਅਬਦਾਲੀ ਨੇ ਇਕ ਲੜਾਕਾ ਦਸਤਾ (ਹਰਾਵਲ) ਵੀ ਬਣਾਇਆ ਜੋ ਫਿਰ ਕੇ ਸਿੱਖਾਂ ਨੂੰ ਖ਼ਤਮ ਕਰਦਾ । ਜਹਾਨ ਖ਼ਾਨ ਦੇ ਪੁੱਤਰ ਜਬੀਤਾ ਖ਼ਾਨ ਨੂੰ ਉਸ ਦਸਤੇ ਦਾ ਇਨਚਾਰਜ ਬਣਾਇਆ । ਪਰ ਸਿੱਖ ਹੁਣ ਕਿਸੇ ਦੇ ਮੁਕਾਇਆ ਮੁੱਕਦੇ ਨਹੀਂ ਸਨ, ਡਰਾਇਆ ਡਰਦੇ ਵੀ ਨਹੀਂ ਸਨ । ਸਿੱਖਾਂ ਨੂੰ ਖ਼ਤਮ ਕਰਨਾ ਤਾਂ ਇਕ ਪਾਸੇ, ਖਿੰਡਾਉਣਾ ਵੀ ਮੁਸ਼ਕਲ ਹੋ ਗਿਆ ਸੀ । ਸਿੱਖਾਂ ਨੂੰ ਚੁੱਪ ਕਰਾਉਣਾ ਵੀ ਇਕ ਮੁਸ਼ਕਲ ਕੰਮ ਸੀ । ਅਬਦਾਲੀ ਨੇ ਸਰਹੰਦ ਦੀ ਫ਼ੌਜਦਾਰੀ ਆਲਾ ਸਿੰਘ ਦੇ ਪੁੱਤਰੇ ਸਰਦਾਰ ਅਮਰ ਸਿੰਘ ਨੂੰ ਦੇਣ ਦੀ ਵਿਚਾਰ ਕੀਤੀ । ਸਰਦਾਰ ਅਮਰ ਸਿੰਘ ਨੂੰ ਰਾਜਾ-ਏ-ਰਾਜ ਗ਼ਾ ਦਾ ਖ਼ਿਤਾਬ ਵੀ ਦਿੱਤਾ । ਅਬਦਾਲੀ ਦਾ ਖ਼ਿਆਲ ਸੀ ਕਿ ਇਸ ਤਰ੍ਹਾਂ ਸਿੱਖਾਂ ਵਿਚ ਫੁੱਟ ਪਾਈ ਜਾ ਸਕੇਗੀ ਪਰ ਅਬਦਾਲੀ ਦਾ ਇਹ ਹੱਥਿਆਰ ਵੀ ਖੁੰਡਾ ਹੋ ਗਿਆ ਸੀ ।

ਅਬਦਾਲੀ ਦਾ ਕਾਬਲ ਮੁੜਨਾ—ਅਬਦਾਲੀ ਦੀਆਂ ਫ਼ੌਜਾਂ ਉਸ ਦੇ ਨਿੱਤ ਨਵੇਂ ਹੁਕਮਾਂ ਤੇ ਹਮਲਿਆਂ ਤੋਂ ਘਬਰਾ ਗਈਆਂ ਸਨ । ਫ਼ੌਜਾਂ ਵਿਚ ਥਕਾਵਟ ਦੇ ਨਾਲ ਨਾਲ ਗ਼ਮ ਤੇ ਗੁੱਸਾ ਵੀ ਸੀ । ਅਫ਼ਗ਼ਾਨਾਂ ਨੂੰ ਲੁੱਟ ਦਾ ਮਾਲ ਵੀ ਨਹੀਂ ਮਿਲ ਰਹਿਆ ਸੀ ।

ਤਨਖਾਹਾਂ ਮਿਲਿਆਂ ਤਾਂ ਕਈ ਮਹੀਨੇ ਗੁਜਰ ਗਏ ਸਨ। ਸੋ ਫੌਜਾਂ ਅਬਦਾਲੀ ਦੇ ਪੁਛੇ ਬਗੈਰ ਹੀ ਵਾਪਸ ਮੁੜਨ ਲਗ ਪਈਆਂ। ਇਹ ਅਬਦਾਲੀ ਦੇ ਵਕਾਰ ਤੇ ਭਾਰੀ ਸੱਟ ਸੀ। ਅਬਦਾਲੀ ਤਾਂ ਇਸ ਵਾਰੀ ਮਨ ਬਣਾ ਕੇ ਆਇਆ ਸੀ ਕਿ ਸਿੱਖਾਂ ਨੂੰ ਪੱਕੇ ਤੌਰ ਉੱਤੇ ਰੋਕ ਪਾ ਕੇ ਹੀ ਮੁੜੇਗਾ। ਅਬਦਾਲੀ ਆਪਣੀ ਸਿਹਤ ਅਤੇ ਬੁਢੇਪੇ ਤੋਂ ਵੀ ਜਾਣੂ ਸੀ। ਉਸ ਦਾ ਹਿੰਦੁਸਤਾਨ ਉੱਤੇ ਆਖਰੀ ਹਮਲਾ ਸੀ। ਅਬਦਾਲੀ ਇਹ ਚੰਗੀ ਤਰ੍ਹਾਂ ਸਮਝ ਗਿਆ ਸੀ ਕਿ ਪੰਜਾਬ, ਅਫ਼ਗਾਨ ਸਾਮਰਾਜ ਦਾ ਹਿੱਸਾ ਨਹੀਂ ਰਹਿ ਸਕਦਾ। ਮਾਝੇ ਦੇ ਚਿਲ੍ਹੇ ਉਹ ਆਪਣੇ ਫੌਜਦਾਰਾਂ ਵਿਚ ਵੰਡ ਕੇ ਸਿੱਖਾਂ ਦੇ ਟਾਕਰੇ ਤੋਂ ਡਰਦਾ ਉਹ ਇਸ ਵਾਰੀ ਚਨਾਬ ਦੇ ਰਾਹੀਂ ਕਾਬਲ ਨ ਗਇਆ ਸਗੋਂ ਮੁਲਤਾਨ ਤੋਂ ਕਾਬਲ ਗਇਆ। ਇਸ ਤੋਂ ਵੱਡੀ ਸਿੱਖਾਂ ਦੀ ਜਿੱਤ ਕਿਹੜੀ ਹੋ ਸਕਦੀ ਸੀ ਕਿ ਉਹ ਅਬਦਾਲੀ ਜੋ ਹਨੇਰੀ ਵਾਂਙ ਪੰਜਾਬ ਤੇ ਹਮਲਾ ਕਰਦਾ ਸੀ, ਹਵਾ ਦੇ ਬੁੱਲੇ ਵਾਂਙ ਲੁਕ ਕੇ ਆਪਣੇ ਦੇਸ਼ ਜਾ ਰਹਿਆ ਸੀ। ਜੋ ਬਾਜ਼ ਵਾਂਙ ਝੱਪਟਦਾ ਸੀ, ਕਬੂਤਰ ਵਾਂਙ ਅੱਖਾਂ ਮੀਟ ਕੇ ਜਾਨ ਬਚਾ ਕੇ ਘਰ ਆਲ੍ਹਣੇ ਵਿਚ ਜਾਣਾ ਲੱਭ ਰਹਿਆ ਸੀ। ਜਿਸ ਦੀ ਧਮਕ ਤੋਂ ਦਿੱਲੀ ਦਹਿਲਦੀ ਸੀ, ਉਹ ਪੰਜਾਬ ਵਿਚ ਪੈਰ ਰੱਖਣ ਜੋਗਾ ਨਹੀਂ ਸੀ ਰਹਿਆ। ਉਹ ਸਿੰਧ ਸਾਗਰ ਤੇ ਚਜ ਦੁਆਬ ਹੀ ਰੱਖ ਕੇ ਸੰਤੁਸ਼ਟ ਸੀ। ਸਿੱਖਾਂ ਦੀ ਹੱਦ ਤੋਂ ਇਨਕਾਰ ਨਹੀਂ ਸੀ ਕੀਤਾ ਜਾ ਸਕਦਾ।

ਸਿੱਖਾਂ ਦਾ ਸਾਰੇ ਪੰਜਾਬ ਤੇ ਕਬਜ਼ਾ—ਅਬਦਾਲੀ ਦੇ ਕਾਬਲ ਮੁੜਨ ਨਾਲ ਹੀ ਲਾਹੌਰ ਉੱਤੇ ਸਿੱਖਾਂ ਫੇਰ ਕਬਜ਼ਾ ਕਰ ਲਿਆ। ਬਾਕੀ ਇਲਾਕਿਆਂ ਉੱਤੇ ਵੀ ਸਿੱਖਾਂ ਕਬਜ਼ਾ ਕਰ ਲਿਆ। ਹੁਣ ਕੋਈ ਤਾਕਤ ਸਿੱਖਾਂ ਦੇ ਟਾਕਰੇ ਦੀ ਨਹੀਂ

1. ਸਤਲੁਜ ਪਾਰ (Cis-Sutlej) ਵੀ ਸਿੱਖਾਂ ਨੇ ਅਧਿਕਾਰ ਜਮਾ ਲਿਆ ਸੀ।

ਰਾਜਾ ਅਮਰ ਸਿੰਘ ਪਟਿਆਲਾ ਨੇ ਮਲੋਰਕੋਟਲਾ ਤੋਂ ਲੈ ਕੇ ਅੰਬਾਲਾ ਤਕ ਕਬਜ਼ਾ ਕਰ ਲਿਆ ਸੀ। ਬਿਵਾਲਕ ਦੀਆਂ ਪਹਾੜੀਆਂ, ਲੱਖੀ ਜੰਗਲ ਤੇ ਹਿਸਾਰ ਹਾਸੀ ਤਕ ਉਸ ਦਾ ਦਬਦਬਾ ਸੀ।

ਨੌਧ ਸਿੰਘ ਨਿਸ਼ਾਨ ਵਾਲੀਆਂ ਨੇ ਲੁਧਿਆਣਾ ਦੇ ਅਮੀਰ ਇਲਾਕੇ ਖੇੜੀ ਤੇ ਕਬਜ਼ਾ ਕਰ ਲਿਆ ਸੀ।

ਧਰਮ ਸਿੰਘ ਡਲੇਵਾਲੀਆ ਜੋ ਸਰਵਾਰ ਤਾਰਾ ਸਿੰਘ ਘੋਬਾ ਦਾ ਚਾਚੇ ਪੁਤ ਭਰਾ ਸੀ, ਨੇ ਲੁਧਿਆਣਾ ਵਿਚ ਹੀ ਧਰਮ ਸਿੰਘ ਵਾਲਾ ਨਾਮ ਦਾ ਪਿੰਡ ਵਸਾਇਆ ਸੀ।

ਸੁਧ ਸਿੰਘ ਬਾਜਵਾ ਨੇ ਮਾਛੀਵਾੜਾ ਤੇ ਕਬਜ਼ਾ ਕਰ ਲਿਆ।

ਰਾਇ ਸਿੰਘ ਕੰਗ ਨੇ ਖੰਨਾ ਤੇ ਸਮਰਾਲਾ ਤੇ ਹੋਸੀਲਾ ਤੇ ਕਬਜ਼ਾ ਕਰ ਲਿਆ।

ਰਾਇ ਸਿੰਘ ਕਰੋੜ ਸਿੰਘੀਆ (ਭਾਈ ਮਹਿਤਾਬ ਸਿੰਘ ਦੇ ਪੁੱਤਰ) ਨੇ ਸਮਰਾਲਾ ਦੀ ਤਹਿਸੀਲ ਦੇ ਕਈ ਪਿੰਡਾਂ ਤੇ ਕਬਜ਼ਾ ਕਰ ਲਿਆ। ਭਾਈ ਰਤਨ ਸਿੰਘ ਭੰਗੂ ਇਨ੍ਹਾਂ ਦੇ ਹੀ ਪੁੱਤਰ ਸਨ।

ਕੌਰ ਸਿੰਘ ਡਲੇਵਾਲੀਆ ਨੇ ਲੋਹੀਆਂ ਤੇ ਕਬਜ਼ਾ ਕਰ ਲਿਆ।

ਜੱਸਾ ਸਿੰਘ ਆਹਲੂਵਾਲੀਆ ਨੇ ਜਗਰਾਉਂ, ਤਰੇਅ, ਫਤਹਿਗੜ੍ਹ।

ਤਾਰਾ ਸਿੰਘ ਕਕੜ ਨੇ ਫਿਲੋਰ, ਨੂਰਪੁਰ, ਸਿਆਲਾ, ਕੋਰਾਲਾ ਸਤਲੁਜ ਦੇ ਕੰਪਨੀ ਕਿਨਾਰੇ।

ਸੋਧਾ ਸਿੰਘ ਡਲੇਵਾਲੀਆ ਖੰਨਾ ਦੇ ਕੁਝ ਹਿੱਸੇ ਤੇ।

ਦਸੌਧਾ ਸਿੰਘ ਨਿਸ਼ਾਨ ਵਾਲਾ (ਪੁੱਤਰ ਚੋਧਰੀ ਸਾਹਿਬ ਰਾਇ ਮਨਸੂਰ) ਸਿੰਘਾਂ ਵਾਲਾ, ਸਾਹਨੇਵਾਲ, ਸਰਾਇਲਸਕਰੀ ਮਾਨ, ਦੋਗਾਹ, ਸੋਤੀ, ਅਮਲੋਹ, ਜੀਰਾ, ਲਿਧਰ ਅਤੇ ਅੰਬਾਲਾ।

ਸੀ ਰਹੀ। ਸਠ ਸਾਲ ਦੀ ਲਗਾਤਾਰ ਜਦੋਂ-ਜਹਿਦ ਨੇ ਸਿੱਖਾਂ ਨੂੰ ਪੰਜਾਬ ਦਾ ਮਾਲਕ ਬਣਾ ਦਿੱਤਾ ਸੀ। ਮੁਗਲ ਤਾਕਤ ਦਿੱਲੀ ਦੇ ਇਰਦ ਗਿਰਦ ਲਾਲ ਕਿਲ੍ਹੇ ਤਕ ਹੀ ਸੀਮਤ ਸੀ। ਪੰਜਾਬ ਵਿਚ ਕੋਈ ਵੀ ਫ਼ੌਜਦਾਰ ਅਦੀਨਾ ਬੇਗ ਜਾਂ ਮੀਰ ਮਨੂ ਵਰਗਾ ਨਹੀਂ ਸੀ ਰਹਿਆ। ਅਫਗਾਨਾਂ ਦੀ ਤਾਕਤ ਵੀ ਕਮਜ਼ੋਰ ਹੋ ਕੇ ਕਾਬਲ ਜਾਂ ਬੰਨੀ ਸੀ। ਭਾਵੇਂ ਸਿੰਧ ਸਾਗਰ ਤੇ ਚਜ ਦੁਆਬ ਨੂੰ ਅਬਦਾਲੀ ਆਪਣੇ ਨਾਲ ਮਿਲਾਈ ਰੱਖਣ ਦਾ ਖ਼ਾਹਿਸ਼ਮੰਦ ਸੀ ਪਰ ਉਹ ਇਲਾਕੇ ਵੀ ਬਹੁਤ ਦੇਰ ਅਫਗਾਨਾਂ ਦੇ ਕਬਜ਼ੇ ਵਿਚ ਨਾ ਰਹਿ ਸਕੇ। ਸਰਦਾਰ ਚੜ੍ਹਤ ਸਿੰਘ ਦੀ ਤਲਵਾਰ ਅਟਕ ਨੂੰ ਫੁਹੰਦੀ ਸੀ। ਰਹੁਤਾਸ ਤੇ ਸਰਦਾਰ ਚੜ੍ਹਤ ਸਿੰਘ

 ਜੇ ਸਿੰਘ ਨਿਸ਼ਾਨ ਵਾਲੀਆ, ਲਿਧਰਾਂ ਤੇ ਖਰੜ ਦੇ ਕਈ ਪਿੰਡ।

ਨਾਹਰ ਸਿੰਘ ਤੇ ਸੁਰਜਨ ਸਿੰਘ ਨੇ ਅਨੰਦਪੁਰ।

ਹਰੀ ਸਿੰਘ ਡਲੇਵਾਲੀਆ, ਰੋਪੜ, ਸਿਯਾਲਕਾ, ਖਿਰਕਾਬਾਦ, ਊਰਾਲੀ।

ਖੁਸ਼ਹਾਲ ਸਿੰਘ ਸਿੰਘਪੁਰੀਆ (ਨਵਾਬ ਕਪੂਰ ਸਿੰਘ ਦੇ ਭਤੀਜੇ) ਨੇ ਬਨੂੜ, ਮਨੌਲੀ, ਅਨੌਲੀ, ਭਰਤਗੜ੍ਹ, ਕੰਡੋਲਾ, ਬੰਗਾ, ਭਰੇਲੀ।

ਜੇ ਸਿੰਘ, ਰਾਮ ਸਿੰਘ, ਸਰਧਾ ਸਿੰਘ, ਸਾਹਿਬ ਸਿੰਘ, ਬਖਤ ਸਿੰਘ, ਬੰਵਰ ਸਿੰਘ, ਮਥਨ ਸਿੰਘ ਨੇ ਘਮਾਉ ਦੇ ਪਪ ਪਿੰਡਾਂ ਤੇ, ਕਰਮ ਸਿੰਘ ਬਹੀਦ ਨੇ ਬਹਿਜਾਦਪੁਰ ਤੇ ਕੇਸਰੀ ਤੇ, ਰਸੀਆ, ਦਮਦਮਾ ਸਾਹਿਬ ਤੇ ਜਰੇਲੀ।

ਦੇਸੂ ਸਿੰਘ ਡਲੇਵਾਲੀਆ, ਮੁਸਤਫਾਬਾਦ ਤੇ ਜਗਾਧਰੀ, ਅਰਨੌਲੀ, ਸਿਧੂਵਾਲ, ਬੰਗਰ, ਘਮਲੂ।

ਰਾਇ ਸਿੰਘ ਭੰਗੀ ਤੇ ਚਾਰ ਪੁੱਤਰਾਂ ਥਾਘ ਸਿੰਘ, ਥਾੜ ਸਿੰਘ, ਰਾਇ ਸਿੰਘ ਅਤੇ ਪਰਜਾ ਸਿੰਘ ਨੇ ਬੁੜੀਆਂ ਤੇ ਜਗਾਧਰੀ ਦੇ ਕੁਝ ਇਲਾਕਿਆਂ ਤੇ।

ਜੱਧ ਸਿੰਘ ਕਰੌੜ ਸਿੰਘੀਆ ਨੇ ਕਲਸੀਆ।

ਦੀਵਾਨ ਸਿੰਘ ਲੁੰਡਾ ਸਿਕੰਦਰਾ, ਸਰਨ, ਅਕਾਲਗੜ੍ਹ ਤੇ ਬਗੜ, ਅੰਬਾਲਾ ਜ਼ਿਲ੍ਹਾ।

ਕਰਮ ਸਿੰਘ ਨਿਰਮਲਾ ਨੇ ਮਾਰਕੰਡਾ ਦੀ ਬੇਟ ਤੇ।

ਨੌਧ ਸਿੰਘ ਕਰੌੜ ਸਿੰਘੀਆ ਨੇ ਲੋਧਾ ਪਰਗਣਾ ਤੇ।

ਸਾਹਿਬ ਸਿੰਘ ਤੇ ਗੁਰਦਿਤ ਸਿੰਘ ਡਲੇਵਾਲੀਆ ਨੇ ਲਾਡਵਾ, ਵਿੰਦਰੀ, ਬਥਈ, ਘਮਗੜ੍ਹ, ਕਰਨਾਲ ਦੇ ਲਾਗੇ ੧੧੧ ਪਿੰਡ।

ਮਿਤ ਸਿੰਘ ਡਲੇਵਾਲੀਆ ਨੇ ਭੰਗਾ ਸਿੰਘ, ਭਾਗ ਸਿੰਘ, ਬੋਧ ਸਿੰਘ ਨੇ ਪੇਟੋਵਾ, (ਕੋਰੋ ਕਬੇਤਰ) ਤੇ ਥਾਨੇਸਰ ਦੇ ਇਲਾਕੇ।

ਬਘੇਲ ਸਿੰਘ ਕਰੌੜ ਸਿੰਘੀਆ ਖਰਦੀਨ, ਕਿਨੋੜੀ, ਨਮੀਅਤਗੜ੍ਹ, ਫਲੋੜੀ।

ਦੁਲਚਾ ਸਿੰਘ ਕਰੌੜ ਸਿੰਘੀਆ ਨੇ ਰਾਦੇਰ, ਲਾਡਵਾ ਤੇ ਦਾਮਲਾ ਤੇ—

ਸਾਵਨ ਸਿੰਘ, ਦਸੌਧਾ ਸਿੰਘ ਤੇ ਸੰਗਤ ਸਿੰਘ ਦੇ ਚਾਰੇ ਪੁੱਤਰ ਭਰਾ ਸੀ, ਨੇ ਸੌਂਤੀ ਤੇ।

ਗੁਜਰ ਸਿੰਘ ਭੰਗੀ ਨੇ ਆਪਣੇ ਭਰਾਵਾਂ ਨੌਸੁਭਾ ਸਿੰਘ ਤੇ ਭਤੀਜਿਆਂ ਗੁਰਬਖਸ਼ ਸਿੰਘ ਅਤੇ ਮਸਤਾਨ ਸਿੰਘ ਨੇ ਫੀਰੋਜ਼ਪੁਰ ਤੇ ਜੇ ਸਿੰਘ ਘਰੀਆ ਨੇ ਖਾਈ, ਵਾਂ ਤੇ ਬਜੀਦਪੁਰ ਤੇ।

ਮਿਹਰ ਸਿੰਘ ਨਿਸ਼ਾਨਵਾਲਾ, ਗੀਰਾ ਤਹਿਸੀਲ ਦੇ ਕਈ ਪਿੰਡ।

ਪੰਜਾਬ ਸਿੰਘ ਨੇ ਸਾਵੇਰਾ ਤੇ।

ਦਾ ਹੀ ਕਬਜ਼ਾ ਸੀ। ਬਾਕੀ ਸਰਦਾਰਾਂ ਨੇ ਵੀ ਹੰਨੇ ਹੰਨੇ ਮੀਰੀ ਬਣਾ ਲਈ। ਮਿਸਲਾਂ ਦਾ ਵਿਕਾਸ ਸ਼ੁਰੂ ਹੋਇਆ ਤੇ ਪੰਜਾਬ ਸਾਰਾ ਸਾਰੀਆਂ ਮਿਸਲਾਂ ਨੇ ਵੰਡ ਲਿਆ। ਅਨੁਰਵੀਂ ਸਦੀ ਦੇ ਅੰਤ ਵਿਚ ਮਹਾਰਾਜਾ ਰਣਜੀਤ ਸਿੰਘ ਨੇ ਪੰਜਾਬ ਉਤੇ ਪੂਰਨ ਅਧਿਕਾਰ ਕੀਤਾ। ਲਿੜਾੜੇ ਹੋਏ, ਬੋਘਰ, ਬੇਹਥਿਆਰ, ਖਿੰਡੇ ਪੁੰਡੇ ਸਿੱਖਾਂ ਨੇ ਪੰਜਾਬ ਦੁਸ਼ਮਨਾਂ ਦੇ ਹਥੋਂ ਨਾ ਸਿਰਫ ਛੁਡਾਇਆ ਸਗੋਂ ਆਪਣਾ ਪੂਰਨ ਅਧਿਕਾਰ ਕਾਇਮ ਕੀਤਾ। ਡਾਕਟਰ ਹਰੀ ਰਾਮ ਗੁਪਤਾ ਇਸ ਨੂੰ ਗੁਰੂ ਦੀ ਇਕ ਕਰਾਮਾਤ ਕਹਿੰਦਾ ਹੈ। ਭੂਰਿਆਂ ਵਾਲੇ ਰਾਜੇ ਹੋਏ ਤੇ ਮੁਗਲਾਂ ਜ਼ਹਿਰ ਪਿਆਲੇ ਪੀਤੇ। ਏਸ਼ੀਆ ਦੇ ਵੱਡੇ ਯੋਧੇ ਅਬਦਾਲੀ ਵਿਰੁਧ ਸਿੱਖਾਂ ਦੀ ਜਿਤ ਇਕ ਹੈਰਾਨ ਕਰਨ ਵਾਲਾ ਹੀ ਕਾਰਨਾਮਾ ਹੈ। ਇਹ ਕਾਰਨਾਮਾ ਕਿਸ ਤਰ੍ਹਾਂ ਹੋਇਆ ਉਸ ਨੂੰ ਵਰਨਣ ਦੀ ਲੋੜ ਹੈ।

ਅਧਿਆਇ ਚੌਦਵਾਂ

ਸਿੱਖਾਂ ਦੀ ਜਿੱਤ ਦੇ ਕਾਰਨ

ਅਬਦਾਲੀ ਆਪਣੇ ਸਮੇਂ ਦਾ ਇਕ ਪ੍ਰਸਿੱਧ ਯੋਧਾ ਹੋਇਆ ਹੈ, ਜਿਸ ਦੇ ਟਾਕਰੇ ਤੇ ਹਿੰਦੁਸਤਾਨ ਦੀ ਕੋਈ ਤਾਕਤ ਨਾ ਟਿਕ ਸਕੀ। ਅਬਦਾਲੀ ਆਪਣੇ ਅੰਤਲੇ ਦਿਨਾਂ ਵਿਚ ਹੈਰਾਨ ਹੋਇਆ ਕਿ ਇਕ ਤਾਕਤ ਐਸੀ ਹੈ ਜੋ ਉਸ ਦੇ ਨਾਮ ਤੇ ਹਮਲੇ ਤੋਂ ਨਹੀਂ ਡਰਦੀ। ਉਹ ਹੀ ਤਾਕਤ ਪੰਜਾਬ ਦੀ ਨਾ ਸਿਰਫ਼ ਮਾਲਕ ਬਣੀ ਸਗੋਂ ਉਸ ਦੇ ਸਾਮਰਾਜ ਨੂੰ ਖੋਰ੍ਹੇ ਖੋਰ੍ਹੇ ਕਰਨ ਦਾ ਇਕ ਵੱਡਾ ਕਾਰਨ ਵੀ ਬਣੀ। ਉਹ ਤਾਕਤ ਸੀ ਸਿੱਖਾਂ ਦੀ। ਸੋ ਸਿੱਖਾਂ ਦੀ ਜਿੱਤ ਦੇ ਕਾਰਨਾਂ ਨੂੰ ਵਾਰਨ ਦੀ ਲੋੜ ਹੈ।

ਜਿੱਤ ਦੇ ਕਾਰਨ

੧. ਸਿੱਖਾਂ ਦਾ ਲੜਾਈ ਢੰਗ—ਅਬਦਾਲੀ ਨਿਰਸੰਦੇਹ ਆਪਣੇ ਸਮੇਂ ਦਾ ਇਕ ਪ੍ਰਸਿੱਧ ਜਰਨੈਲ ਸੀ। ਨਾਦਰ ਸ਼ਾਹ ਨੇ ਅਹਿਮਦ ਸ਼ਾਹ ਦੁਰਾਨੀ ਦੀ ਲਿਆਕਤ ਦੇਖਕੇ ਹੀ ਕਹਿਆ ਸੀ, 'ਇਹੋ ਜਹਿਆ ਪੁਰਖ ਉਸ ਤੁਰਕਸਾਨ, ਈਰਾਨ ਤੇ ਹਿੰਦੁਸਤਾਨ ਵਿਚ ਨਹੀਂ ਦੇਖਿਆ।' ਆਲਮਗੀਰ ਦੂਜਾ ਤਾਂ ਇਹ ਸਮਝਦਾ ਸੀ ਕਿ ਅਬਦਾਲੀ ਦਾ ਨਾਮ ਸੁਣ ਕੇ ਹੀ ਕਈ ਮੌਰਚੇ ਛੱਡ ਕੇ ਭੱਜ ਜਾਂਦੇ ਹਨ ਪਰ ਸਿੱਖ ਅਬਦਾਲੀ ਤੋਂ ਡਰਨਾ ਤਾਂ ਇਕ ਪਾਸ ਸਗੋਂ ਉਸ ਦੇ ਕੈਂਪਾਂ ਵਿਚ ਜਾ ਕੇ ਜਿਚ ਕਰ ਕੇ ਮੁੜਦੇ ਸਨ।¹ ਸਿੱਖਾਂ ਦਾ ਲੜਨ ਢੰਗ ਹੀ ਕੁਝ ਐਸਾ ਸੀ ਕਿ ਉਨ੍ਹਾਂ ਨੂੰ ਹਰਾਇਆ ਨਹੀਂ ਸੀ ਜਾ ਸਕਦਾ। ਵਕਤ ਤੇ ਮੌਕੇ ਅਨੁਸਾਰ ਉਹ ਸਭ ਤੋਂ ਵਧੀਆ ਤਰੀਕਾ ਸੀ। ਸਿੱਖਾਂ ਨੇ ਨਾ ਤਾਂ ਬਿਲਕੁਲ ਚੁਪ ਕਰ ਕੇ ਦਿਨ ਕਟਣ ਦਾ ਤਰੀਕਾ ਅਪਣਾਇਆ ਤੇ ਨਾ ਹੀ ਮੈਦਾਨ ਵਿਚ ਡੱਟ ਕੇ ਮੁਕਾਬਲਾ ਕਰਨ ਵਾਲਾ ਸਗੋਂ ਵਿਚਕਾਰਲਾ ਢੰਗ ਅਪਣਾਇਆ। ਸਿੱਖ ਕਿਸੇ ਵੇਲੇ ਵੀ ਚੁਪ ਕਰ ਕੇ ਨਹੀਂ ਸਨ ਬੈਠਦੇ। ਸਿੱਖ ਲੀਡਰ ਮਹਿਸੂਸ ਕਰਦੇ ਸਨ ਕਿ ਇਸ ਵਿਚ ਕੋਈ ਸਿਆਣਪ ਨਹੀਂ ਕਿ ਇਕ ਵਾਰ ਹੀ ਟਾਕਰੇ ਵਿਚ ਸਾਰੀਆਂ ਤਾਕਤਾਂ ਖਤਮ ਕਰਾ ਲੈਣ ਜਾਂ ਖਿੰਡਾ ਲੈਣ। (ਜਿਵੇਂ ਪਾਨੀਪਤ ਦੀ ਤੀਸਰੀ ਲੜਾਈ ਵਿਚ ਮਰਹੱਟਿਆਂ ਨਾਲ ਹੋਈ ਸੀ।) ਸਿੱਖ ਜਾਣਦੇ ਸਨ ਕਿ ਮੈਦਾਨੀ ਤੇ ਆਹਮੋ ਸਾਹਮਣੇ ਦੀ ਜੰਗ ਵਿਚ ਅਬਦਾਲੀ ਦੀਆਂ ਵੱਡੀਆਂ ਤੇ ਭਾਰੀਆਂ ਤੋਪਾਂ ਸਾਹਮਣੇ ਉਨ੍ਹਾਂ ਦੀ ਪੇਸ਼ ਨਹੀਂ ਜਾ ਸਕਦੀ। 'ਸੰਘਣੀ ਤੋਂ ਸੰਘਣੀ ਤੇ ਦੂਬਦੂ ਜੰਗ

1. ਭਾਈ ਗੁਰੂ ਸਿੰਘ ਖਾਣਿ।

ਵਿਚ, ਦੂਜੇ ਪਾਸੇ ਸਿੱਖਾਂ ਨੂੰ ਕੋਈ ਹਰਾ ਨਹੀਂ ਸਕਦਾ' ਸੋ ਇਹ ਹੀ ਠੀਕ ਸੀ ਕਿ ਵਿਚਕਾਰਲਾ ਰਸਤਾ ਹੀ ਅਪਣਾਇਆ ਜਾਏ ਜਿਸ ਨਾਲ ਦੁਸਮਣ ਵੀ ਕਮਜ਼ੋਰ ਹੋਵੇ ਤੇ ਆਪਣੀ ਤਾਕਤ ਵੀ ਨਾ ਟੁਟੇ। ਸਿੱਖ ਜਦ ਅਬਦਾਲੀ ਦਾ ਆਉਣਾ ਸੁਣਦੇ ਤਾਂ ਕਿਸੇ ਲਾਗਲੇ ਸੁਰੱਖਿਅਤ ਇਲਾਕੇ ਵਿਚ ਚਲੇ ਜਾਏ। ਜਦ ਉਹ ਪੇਸ਼ੀ ਕਰਕੇ ਦੂਰ ਨਿਕਲ ਜਾਂਦਾ ਤਾਂ ਉਸ ਦੇ ਪਿਛਲੇ ਹਿੱਸੇ ਤੇ ਟੁੱਟ ਪੈਂਦੇ। ਅਬਦਾਲੀ ਦੀਆਂ ਫੌਜਾਂ ਹਮਲਾ ਕਰਨ ਲਈ ਪਿਛੇ ਮੁੜਦੀਆਂ ਹੀ ਸਨ ਕਿ ਉਹ ਮੁੜ ਜਾਂਦੇ ਸਨ। ਸਿੰਘਾਂ ਦੀ ਇਹ ਚਾਲ ਸੀ ਕਿ ਅਬਦਾਲੀ ਨੂੰ ਸਿੱਧੀ ਵੱਡੀ ਜੰਗ ਵਿਚ ਘਸੀਟੇ ਬਗ਼ੈਰ ਨੁਕਸਾਨ ਪਹੁੰਚਾਇਆ ਜਾਏ। ਸਿੱਖ ਇਸ ਮਕਸਦ ਵਿਚ ਸੌ ਫੀ ਸਦੀ ਕਾਮਯਾਬ ਹੋਏ। ਇਕ ਵਾਰੀ, ਜਦ ਵੱਡੇ ਘਲੂਘਾਤੇ ਵੇਲੇ ਅਬਦਾਲੀ ਨੇ ਸਿੱਖਾਂ ਨੂੰ ਅਚਾਨਚਕ ਆਣ ਲਿਆ ਤਾਂ ਸਿੱਖਾਂ ਦਾ ਇਤਨਾ ਜਾਨੀ ਨੁਕਸਾਨ ਹੋਇਆ ਕਿ ਸਿੱਖਾਂ ਨੂੰ ਆਪਣੇ ਪਹਿਲੇ ਤਰੀਕੇ ਦੀ ਕਾਮਯਾਬੀ ਉਤੇ ਕੋਈ ਸ਼ਕ ਨਾ ਰਹਿਆ।

ਸਿੱਖਾਂ ਨੇ ਅਬਦਾਲੀ ਦੇ ਪਹਿਲੇ ਹਮਲੇ ੧੭੪੮ ਤੋਂ ਲੈ ਕੇ ੧੭੬੭ ਤਕ ਇਹ ਹੀ ਸੁਨਹਿਰੀ ਤਰੀਕਾ ਅਪਣਾਇਆ। ਅਬਦਾਲੀ ਮੁਕਾਉਣਾ ਚਾਹੁੰਦਾ ਹੋਇਆ ਵੀ ਸਿੱਖਾਂ ਨੂੰ ਮੁਕਾ ਨਾ ਸਕਿਆ। ਜੰਗਲਾਂ ਤਕ ਉਸ ਦੀ ਪਹੁੰਚ ਨਹੀਂ ਸੀ ਤੇ ਪਹੁੰਚ ਵਾਲੇ (ਅਦੀਨਾ, ਮਨ੍ਹੇ) ਖਤਮ ਹੋ ਗਏ ਸਨ। ਸਿੱਖਾਂ ਨੂੰ ਢੂੰਡ ਢੂੰਡ ਕੇ ਮਾਰਨਾ ਉਸ ਦੇ ਵਸ ਦਾ ਰੋਗ ਨਹੀਂ ਸੀ। ਪੰਜਾਬ ਦੇ ਗਵਰਨਰਾਂ ਨੂੰ ਆਪੋ ਧਾਪੀ ਸੀ। ਸਿੱਖਾਂ ਦੀ ਕਾਮਯਾਬੀ ਦਾ ਵੱਡਾ ਤੇ ਪਹਿਲਾ ਕਾਰਨ ਉਨ੍ਹਾਂ ਦਾ ਨਿਰਾਲਾ ਲੜਨਾ ਢੰਗ ਸੀ। ਕਾਜ਼ੀ ਨੂਰ ਮੁਹੰਮਦ ਨੇ ਜੰਗ ਨਾਮੇ ਵਿਚ ਸਿੰਘਾਂ ਦੇ ਜੰਗੀ ਢੰਗ ਉਤੇ ਵਿਸਥਾਰ ਸਹਿਤ ਨਜ਼ਰ ਪਾਈ ਹੈ। ਨੂਰ ਮੁਹੰਮਦ ਅਹਿਮਦ ਸ਼ਾਹ ਅਬਦਾਲੀ ਨਾਲ ਸਤਵੇਂ ਹਮਲੇ ਵੇਲੇ ਆਇਆ ਸੀ। ਇਸ ਨੇ ਆਪ ਕਈ ਜੰਗਾਂ ਵਿਚ ਹਿੱਸਾ ਲਿਆ ਸੀ। ਉਸ ਨੇ ਆਪਣੇ ਸੁਭਾ ਮੁਤਾਬਕ ਸਿੰਘਾਂ ਨੂੰ ਹਰ ਥਾਂ ਸਫ਼ (ਕੁੱਤੇ) ਲਿਖਿਆ ਹੈ ਪਰ ਸਿੰਘਾਂ ਦੇ ਲੜਨ-ਢੰਗ ਦੀ ਪ੍ਰਸ਼ੰਸਾ ਕਰਨ ਤੋਂ ਨਹੀਂ ਰੁਕ ਸਕਿਆ। ਉਹ ਲਿਖਦਾ ਹੈ, “ਸਿੰਘਾਂ ਨੂੰ ਸਗ (ਕੁੱਤੇ) ਨਾ ਆਖ, ਉਹ ਸ਼ੇਰ ਹਨ, ਉਹ ਮਰਦਾਂ ਦੇ ਮਰਦ ਸ਼ੇਰਾਂ ਵਾਂਗ ਦਲੇਰ ਹਨ, ਭਲਾ ਕੋਈ ਰਣ ਦਾ ਸੂਰਮਾ ਜੋ ਲੜਾਈ ਵਿਚ ਸ਼ੇਰਾਂ ਵਾਂਗ ਬੁਕੇ, ਕਦੇ ਸਗ ਹੋ ਸਕਦਾ ਹੈ, ਜੇ ਤੈਨੂੰ ਲੜਾਈ ਦਾ ਕਸਬ ਸਿਖਣ ਦਾ ਚਾਹ ਹੈ ਤਾਂ ਰਣ-ਭੂਮੀ ਵਿਚ ਇਨ੍ਹਾਂ ਦੇ ਸਾਹਮਣੇ ਹੋ, ਉਹ ਤੈਨੂੰ ਜੰਗ ਦੇ ਐਸੇ ਢੰਗ ਸਿਖਲਾਉਣਗੇ ਕਿ ਸਾਰੇ ਪਏ ਵਾਹ ਵਾਹ ਕਰਨ। ਹੇ ਤਲਵਾਰੀਏ, ਜੇ ਤੈਨੂੰ ਜੰਗੀ ਹੁਨਰ ਸਿੱਖਣ ਦਾ ਚਾਅ ਹੈ ਤਾਂ ਇਨ੍ਹਾਂ ਪਾਸੋਂ ਸਿਖ ਕਿ ਕਿਸ ਤਰ੍ਹਾਂ ਲੜਾਈ ਵਿਚੋਂ ਆਪਣੇ ਆਪ ਨੂੰ ਸਾਫ਼ ਬਚਾ ਲਿਆਣਾ ਚਾਹੀਦਾ ਹੈ। ਇਨ੍ਹਾਂ ਦਾ ਲਕਬ ਸਿੰਘ (ਸ਼ੇਰ) ਹੈ। ਇਹ ਇਨਸਾਫ਼ ਦੀ ਗੱਲ ਨਹੀਂ ਕਿ ਇਨ੍ਹਾਂ ਨੂੰ ਸਗ ਕਹਿਆ ਜਾਏ। ਹਿੰਦੁਸਤਾਨ ਵਿਚ ਸਿੰਘ ਨੂੰ ਸ਼ੇਰ ਕਹਿਆ ਜਾਂਦਾ ਹੈ। ਲੜਾਈ ਸਮੇਂ ਇਹ ਸੱਚਮੁਚ ਹੀ ਸ਼ੇਰ ਹਨ। ਸਖ਼ਾਵਤ ਸਮੇਂ ਇਹ ਹਾਤਮ ਨੂੰ ਵੀ ਪਿਛੇ ਸੁੱਟ ਜਾਂਦੇ ਹਨ।

“ਇਨ੍ਹਾਂ ਸਾਹਮਣੇ ਕੋਈ ਅੜ ਨਹੀਂ ਸਕਦਾ। ਭਾਵੇਂ ਉਹ ਕਿਤਨਾ ਹੀ ਵੱਡਾ ਜਰਵਾਨਾ ਕਿਉਂ ਨਾ ਹੋਵੇ। ਜਦ ਉਹ ਨੇਜ਼ਾ ਫੜਦੇ ਹਨ ਤਾਂ ਵੈਰੀ ਦੀ ਸੈਨਾ ਵਿਚ ਭਾਜੜ ਪਾ ਦਿੰਦੇ ਹਨ। ਜਦ ਉਹ ਨੇਜ਼ੇ ਦੀ ਅਣੀ ਉਤਾਂਹ ਚੁਕਦੇ ਹਨ ਤਾਂ ਅੱਗੇ ਭਾਵੇਂ

ਕੋਹ ਕਾਫ਼ ਹੋਵੇ ਉਸ ਨੂੰ ਵੀ ਲੀਰੋ ਲੀਰ ਕਰ ਦਿੰਦੇ ਹਨ। ਜਦ ਉਹ ਕਮਾਨਾਂ ਦਾ ਚਿੱਲਾ ਚਾੜਦੇ ਹਨ ਤਾਂ ਉਸ ਵਿਚ ਵੈਰੀ ਦੀ ਜਾਨ ਲੈਣ ਵਾਲਾ ਤੀਰ ਰਖਦੇ ਹਨ ਤੇ ਫਿਰ ਚਿੱਲੇ ਨੂੰ ਖਿੱਚ ਕੇ ਕੰਨ ਤੀਕ ਲੈ ਜਾਂਦੇ ਹਨ ਤਾਂ ਵੈਰੀ ਦਾ ਸਰੀਰ ਥਰ ਥਰ ਕੰਬਣ ਲਗ ਜਾਂਦਾ ਹੈ। ਜਦ ਤੀਰ ਫੁਟਦਾ ਹੈ ਤਾਂ ਵੈਰੀ ਲਈ ਕਫ਼ਨ ਬਣ ਜਾਂਦਾ ਹੈ।” ਕਾਜ਼ੀ ਫੇਰ ਲਿਖਦਾ ਹੈ, “ਲੜਾਈ ਦੇ ਸਮੇਂ ਇਹ ਬੰਦੂਕ ਹੱਥ ਫੜ ਕੇ ਪੈਲਾਂ ਪਾਉਂਦੇ ਰਣ-ਭੂਮੀ ਵਿਚ ਆਉਂਦੇ ਹਨ। ਆਉਂਦੇ ਹੀ ਕਈਆਂ ਦੇ ਸੀਨੇ ਚੀਰ ਦੇਂਦੇ ਹਨ ਤੇ ਕਈਆਂ ਦਾ ਲਹੂ ਮਿੱਟੀ ਵਿਚ ਮਿਲਾਉਂਦੇ ਹਨ। ਇਸ ਤਰ੍ਹਾਂ ਸਮਝੋ ਕਿ ਪਿਛਲੇ ਸਮੇਂ ਬੰਦੂਕ ਇਹਨਾਂ ਹੀ ਬਣਾਈ ਹੋਵੇਗੀ, ਲੁਕਮਾਨ ਨੇ ਨਹੀਂ ਬਣਾਈ ਹੋਣੀ। ਭਾਵੇਂ ਬੰਦੂਕਾਂ ਤਾਂ ਹਰ ਇਕ ਪਾਸ ਬਹੁਤੇਰੀਆਂ ਹਨ ਪਰ ਇਨ੍ਹਾਂ ਨਾਲੋਂ ਵੱਧ ਕੇ ਇਸ ਦੇ ਜਾਨਣ ਵਾਲਾ ਕੋਈ ਨਹੀਂ। ਇਹ ਸੱਜੇ, ਖੱਬੇ, ਅੱਗੇ ਪਿੱਛੇ ਲਗਾਤਾਰ ਗੋਲੀਆਂ ਦਾਗ਼ੀ ਜਾਂਦੇ ਹਨ। ਜੇਕਰ ਮੇਰੀ ਗੱਲ ਦਾ ਨਿਸਚਾ ਨਹੀਂ ਤਾਂ ਲੜਾਈ ਕਰਨ ਵਾਲਿਆਂ ਕੋਲੋਂ ਪੁਛ ਵੇਖੋ। ਉਹ ਤੈਨੂੰ ਮੈਥੋਂ ਵੀ ਵਧ ਦੱਸਣਗੇ ਤੇ ਇਨ੍ਹਾਂ ਦੇ ਜੰਗੀ ਢੰਗ ਨੂੰ ਚੰਗਾ ਕਹਿਣਗੇ। ਮੇਰੀ ਗੱਲ ਦੇ ਗਵਾਹ ਉਹ ਤੀਹ ਹਜ਼ਾਰ ਸੂਰਮੇ ਹਨ ਜੋ ਇਨ੍ਹਾਂ ਨਾਲ ਲੜੇ ਹਨ।”

ਫਿਰ ਲੜਾਈ ਢੰਗ ਉਤੇ ਇਕ ਅਫ਼ੂਤੀ ਜਿਹੀ ਨਜ਼ਰ ਪਾਉਂਦੇ ਹੋਏ ਲਿਖਦਾ ਹੈ, “ਜੇ ਇਹ (ਜੰਗ ਵਿਚ) ਨਸ ਉਠਣ ਤਾਂ ਇਸ ਨੂੰ ਇਨ੍ਹਾਂ ਦੀ ਭਾਜੜ ਨਾ ਸਮਝ। ਇਹ ਵੀ ਇਨ੍ਹਾਂ ਦਾ ਲੜਾਈ ਦਾ ਢੰਗ ਹੈ। ਵੇਖੀਂ ਇਨ੍ਹਾਂ ਦੀ ਇਸ ਫਾਹੀ ਤੋਂ ਬਚੀਂ। ਇਹ ਢੰਗ ਇਸ ਲਈ ਵਰਤਿਆ ਜਾਂਦਾ ਹੈ ਤਾਂ ਕਿ ਵੈਰੀ ਤਕੜਾ ਹੋ ਕੇ ਇਨ੍ਹਾਂ ਦੇ ਮਗਰ ਪਵੇ ਤੇ ਆਪਣੇ ਲਸਕਰ ਨਾਲੋਂ ਅੱਡ ਹੋ ਜਾਏ ਤੇ ਕੁਮਕ (ਸਹਾਇਤਾ) ਨਾ ਲੈ ਸਕੇ। ਤਦ ਇਹ ਪਿਛੇ ਮੁੜ ਪੈਂਦੇ ਹਨ ਅਤੇ ਫਿਰ ਪਾਣੀ ਵਿਚ ਅੱਗ ਲਗਾ ਦਿੰਦੇ ਹਨ। ਤੂੰ ਨਹੀਂ ਦੇਖਿਆ ਕਿ ਲੜਾਈ ਸਮੇਂ (ਅਬਦਾਲੀ ਦੇ ਸਤਵੇਂ ਹਮਲੇ ਵੇਲੇ) ਕਿਸ ਮਕਰ ਨਾਲ ਆਪਣੇ ਖਾਨ (ਅਹਿਮਦ ਸ਼ਾਹ ਦੁਰਾਨੀ) ਅਗੇ ਨਸ ਉਠੇ ਤੇ ਫਿਰ ਪਿਛਾਂਹ ਮੁੜ ਕੇ ਉਸ ਨੂੰ ਚੁਤਰਫਿਓਂ ਘੇਰ ਲਿਆ। ਓ ਸੂਰਮੇ ਆਪ ਦੇਖ ਕਿ ਇਨ੍ਹਾਂ ਦੀ ਲੜਾਈ ਕੌਸੀ ਹੈ। ਇਹ ਲੜਾਈ ਢੰਗ ਹੀ ਸੀ ਜਿਸ ਸਿੱਖ ਕੌਮ ਨੂੰ ਕਦੇ ਚੋਰ ਨਹੀਂ ਹੋਣ ਦਿੱਤਾ।”

੨. ਕਿਲ੍ਹੇ ਕਮਜ਼ੋਰ ਹੋ ਗਏ—ਅਬਦਾਲੀ ਹਰ ਹਮਲੇ ਵਿਚ ਤਕਰੀਬਨ ਜਿੱਤ ਕੇ ਹੀ ਜਾਂਦਾ ਸੀ ਪਰ ਉਸ ਲਈ ਇਹ ਬਹੁਤ ਮੁਸ਼ਕਲ ਗੱਲ ਸੀ ਕਿ ਸਾਰੇ ਇਲਾਕਿਆਂ ਤੇ ਫੌਜ ਛੱਡ ਕੇ ਜਾਏ। ਉਹ ਸਿਰਫ਼ ਮਹੱਤਵ-ਪੂਰਨ ਤੇ ਜੰਗੀ ਨੁਕਤਾ ਨਿਗਾਹ ਤੋਂ ਜਾਂ ਜ਼ਰੂਰੀ ਥਾਵਾਂ ਤੇ ਹੀ ਆਪਣੇ ਨਾਇਕ ਨਿਯਤ ਕਰ ਸਕਦਾ ਸੀ। ਅਬਦਾਲੀ ਦਾ ਇਹ ਖਿਆਲ ਸੀ ਕਿ ਉਨ੍ਹਾਂ ਥਾਵਾਂ ਨੂੰ ਸੁਰੱਖਿਅਤ ਰਖ ਕੇ ਸਾਰੇ ਪੰਜਾਬ ਉਤੇ ਕਬਜ਼ਾ ਕੀਤਾ ਰਖਣਾ ਆਸਾਨ ਹੈ। ਹੋਰ ਕੋਈ ਤਾਕਤ ਪੰਜਾਬ ਤੇ ਕਬਜ਼ਾ ਨਹੀਂ ਕਰ ਸਕਦੀ। ਕਹਿੰਦੇ ਹਨ ਨੇਪੋਲੀਅਨ ਨੇ ਵੀ ਸਪੇਨ ਵਿਚ ਲੜਨ ਜਾਂਦੇ ਜਰਨੈਲਾਂ ਨੂੰ ਇਹੀ ਗੱਲ ਆਖੀ ਸੀ “ਸਿਰਫ਼ ਇਹ ਜ਼ਰੂਰੀ ਹੈ ਕਿ ਤੁਸੀਂ ਮਹੱਤਵ-ਪੂਰਨ ਥਾਵਾਂ ਨੂੰ ਨਾ ਛੱਡੋ, ਹਰ ਥਾਵੇਂ ਜਾਣਾ ਕਠਨ ਹੈ ਤੇ ਉਚਿਤ ਵੀ ਨਹੀਂ।” ਅਬਦਾਲੀ ਨੇ ਵੀ ਆਪਣੇ ਸਮੇਂ ਦਾ ਇਕ ਪ੍ਰਸਿੱਧ ਜਰਨੈਲ ਹੋਣ ਦੇ ਨਾਤੇ ਇਹੋ ਜਿਹੇ ਹੁਕਮ ਦਿੱਤੇ। ਅਬਦਾਲੀ ਦਾ ਖਿਆਲ ਸੀ ਕਿ ਰਹੁਤਾਸ, ਗੁਜਰਾਤ, ਲਾਹੌਰ, ਜਲੰਧਰ, ਮੁਲਤਾਨ ਤੇ ਸਰਹੰਦ ਥਾਵਾਂ ਨੂੰ ਜੇ ਸੁਰੱਖਿਅਤ

ਕਰ ਲਿਆ ਜਾਏ ਤਾਂ ਸਿੱਖ ਕੁਝ ਵਿਗਾੜ ਨਹੀਂ ਸਕਣਗੇ ਪਰ ਉਸ ਦਾ ਇਹ ਖਿਆਲ ਗਲਤ ਹੀ ਨਿਕਲਿਆ ਕਿਉਂਕਿ ਜਿਹੜੀਆਂ ਫੌਜਾਂ ਉਹ ਛੱਡ ਜਾਂਦਾ ਸੀ ਉਹ ਸਿਰਫ਼ ਸ਼ਹਿਰ ਜਾਂ ਕਿਲ੍ਹੇ ਨੂੰ ਹੀ ਸੁਰੱਖਿਅਤ ਰਖਦੀਆਂ। ਕਈ ਵਾਰੀ ਸਿੱਖ ਜਦੋਂ ਜਹਿਦ ਵਿਚ ਐਸਾ ਹੋਇਆ ਕਿ ਲਾਹੌਰ ਦਾ ਕਿਲ੍ਹਾ ਤਾਂ ਅਬਦਾਲੀ ਦੇ ਨਾਇਕਾਂ ਕੋਲ ਹੈ ਪਰ ਸ਼ਹਿਰ ਉਤੇ ਸਿੰਘਾਂ ਦਾ ਕਬਜ਼ਾ ਹੈ।¹ ਫੌਜਾਂ ਸਿੰਘਾਂ ਦੇ ਜੱਥਿਆਂ ਨੂੰ ਅੰਮ੍ਰਿਤਸਰ, ਗੁਜਰਾਂਵਾਲਾ, ਅਬਾਲਾ ਦੇ ਇਲਾਕੇ ਵਿਚ ਜਾਣ ਤੋਂ ਰੋਕਣ ਤੋਂ ਅਸਮਰਥ ਸਨ। ਇਹੀ ਕਾਰਨ ਹੈ ਕਿ ਸਿੱਖਾਂ ਦਾ ਅੰਮ੍ਰਿਤਸਰ ਇਕੱਠੇ ਹੋਣਾ ਭੀ ਰੱਕਿਆ ਨਾ ਜਾ ਸਕਿਆ। ਜੇ ਫੌਜਾਂ ਸਿੱਖਾਂ ਨੂੰ ਰੋਕ ਪਾਉਣ ਲਈ ਅੰਮ੍ਰਿਤਸਰ ਪੁੱਜੀਆਂ ਤਾਂ ਲਾਹੌਰ ਖਾਲੀ ਹੋ ਗਿਆ ਤੇ ਸਿੰਘਾਂ ਲਾਹੌਰ ਉਤੇ ਕਬਜ਼ਾ ਕਰ ਲਿਆ। ਸਿੰਘ ਲਾਹੌਰ ਅਤੇ ਉਸ ਦੇ ਲਾਗਲੇ ਇਲਾਕੇ ਤੇ ਮਾਰ ਕਰਦੇ ਰਹੇ ਪਰ ਕਿਲ੍ਹੇ ਵਿਚ ਰਾਖੀ ਕਰਦੇ ਫੌਜੀ ਕਿਲ੍ਹਾ ਛੱਡ ਕੇ ਰੋਕਣ ਲਈ ਨ ਆਏ।² ਜਿਵੇਂ ਨੈਪੋਲੀਅਨ ਨੂੰ ਸਪੇਨ ਲੈ ਬੈਠਾ ਇਸੇ ਤਰ੍ਹਾਂ ਅਬਦਾਲੀ ਨੂੰ ਪੰਜਾਬ ਉਤੇ ਕਬਜ਼ਾ ਜਮਾਈ ਰੱਖਣਾ ਮਹਿੰਗਾ ਪਿਆ। ਪੰਜਾਬ ਤਾਂ ਹੱਥ ਵਿਚ ਨਾ ਰਿਹਾ ਸਗੋਂ ਉਸ ਦੇ ਉਤਰ ਅਧਿਕਾਰੀਆਂ ਹੱਥੋਂ ਅਫ਼ਗਾਨਿਸਤਾਨ ਵੀ ਖੁਸ਼ ਗਿਆ।

੩. ਅਬਦਾਲੀ ਦੇ ਕਮਜ਼ੋਰ ਨਾਇਕ—ਅਬਦਾਲੀ ਆਪ ਤਾਂ ਇਕ ਜ਼ਰੂਰ ਸੁਲਭਿਆ ਹੋਇਆ ਜਰਨੈਲ ਸੀ ਪਰ ਉਸ ਦੇ ਨਾਇਕ ਕਮਜ਼ੋਰ ਸਨ। ਸਿੱਖਾਂ ਦੇ ਮੁਕਾਬਲੇ ਡਟਨ ਵਾਲੇ ਨਹੀਂ ਸਨ। ਅਬਦਾਲੀ ਦਾ ਆਪਣਾ ਪੁੱਤਰ ਜਿਸ ਨੇ ਪੰਜਾਬ ਦੀ ਵਾਗ ਡੋਰ ਸੰਭਾਲੀ, ਐਸੀਆਂ ਬੇਬਵੀਆਂ (Tactless) ਤੇ ਨਦੂਰ ਅੰਦੇਸ਼ੀ ਦੀਆਂ ਗੱਲਾਂ ਕਰਦਾ ਰਹਿਆ ਕਿ ਸਿੱਖਾਂ ਨੂੰ ਰੋਕ ਪਾਉਣੀ ਤਾਂ ਇਕ ਪਾਸੇ ਫੌਜ ਵੀ ਨਾ ਸੰਭਾਲ ਸਕਿਆ। ਸਪੇਨ ਵਿਚ ਜਿਵੇਂ ਜੌਜ਼ਫ਼ ਬੋਨਾਪਾਰਟ ਵੇਲੇ ਦੀ ਨਜ਼ਾਕਤ ਨਾ ਸਮਝ ਸਕਿਆ ਤਿਵੇਂ ਇਹ ਤੈਮੂਰ ਸ਼ਾਹ ਵੀ ਸਿੱਖਾਂ ਦੀ ਜਬੇਬੰਦੀ ਦਾ ਅੰਦਾਜ਼ਾ ਹੀ ਨਾ ਲਗਾ ਸਕਿਆ। ਸਿੱਖੀ ਕੌਮੀ-ਲਹਿਰ ਇਤਨੀ ਸਖ਼ਤ, ਮਜ਼ਬੂਤ ਤੇ ਸੰਗਠਤ ਸੀ ਕਿ ਤੈਮੂਰ ਉਸ ਹੜ੍ਹ ਦਾ ਮੁਕਾਬਲਾ ਕਰਨ ਯੋਗ ਹੀ ਨਹੀਂ ਸੀ। ਇਸੇ ਤੈਮੂਰ ਸ਼ਾਹ ਨੇ ਪੰਜਾਬ ਦੇ ਲੋਕਾਂ ਦੇ ਜ਼ੋਰ ਦੇਣ ਉਤੇ ਕਿ ਉਹ ਹਮਲਾ ਕਰੇ, ਵੇਲੇ ਲਿਖਿਆ ਸੀ, “ਮੇਰੇ ਪਿਉ ਨੇ ਕੀ ਖੱਟਿਆ ਸਿੱਖਾਂ ਨਾਲ ਲੜ ਲੜ ਕੇ? ਅਬਦਾਲੀ ਦੇ ਨਿਤ ਹਮਲੇ ਤਾਂ ਸਿੱਖਾਂ ਦੀ ਸਹਾਇਤਾ ਦਾ ਹੀ ਕਾਰਨ ਬਣਦੇ ਰਹੇ ਹਨ।” ਇਹੋ ਜਿਹੇ ਖਿਆਲ ਰੱਖਣ ਵਾਲਾ ਕਮਜ਼ੋਰ ਅਧਿਕਾਰੀ ਸਿੱਖਾਂ ਜਿਹੀ ਕੌਮ ਦਾ ਕਿਵੇਂ ਟਾਕਰਾ ਕਰ ਸਕਦਾ ਸੀ।

ਅਹਿਮਦ ਸ਼ਾਹ ਦਾ ਦੂਜਾ ਜਰਨੈਲ ਜਹਾਨ ਖ਼ਾਨ ਸੀ। ਉਹ ਲੜਨ ਭਿੜਨ ਨੂੰ ਤਾਂ ਤਗੜਾ ਸੀ ਪਰ ਦੂਰ ਅੰਦੇਸ਼ ਤੇ ਮੌਕਾ ਸੰਭਾਲ ਨਹੀਂ ਸੀ। ਉਹ ਅਦੀਨਾ ਬੇਗ ਦੀ ਤਾਕਤ ਤੇ ਮਹੱਤਤਾ ਨੂੰ ਨਾ ਸਮਝ ਸਕਿਆ। ਜਹਾਨ ਖ਼ਾਨ ਜੇ ਅਦੀਨਾ ਬੇਗ ਨੂੰ ਚੰਗੀ ਤਰ੍ਹਾਂ ਸਮਝਦਾ, ਤਾਂ ਅਦੀਨਾ ਬੇਗ ਉਸ ਦੀ ਇਕ ਤਗੜੀ ਬਾਹ ਹੋ ਕੇ ਸਿੱਖਾਂ ਵਿਰੁੱਧ ਲੜਦਾ ਨਾ ਕਿ ਮਰਹੱਟਿਆਂ ਦੀ ਸਹਾਇਤਾ ਨਾਲ ਜਹਾਨ ਖ਼ਾਨ ਤੇ ਉਸ ਦੇ ਮਾਲਕ ਤੈਮੂਰ ਨੂੰ ਪੰਜਾਬ ਛੱਡਣ ਲਈ ਮਜਬੂਰ ਕਰਦਾ। ਸਿੱਖਾਂ ਤੇ ਅਦੀਨਾ ਬੇਗ ਦੀ ਦੌਸਤਰੀ

1. ਸੰਨ ੧੭੫੯ ਵਿਚ ਐਸਾ ਹੀ ਹੋਇਆ ਸੀ।

2. ਅਬਦਾਲੀ ਦੇ ਪੰਜਵੇਂ ਤੇ ਸੱਤਵੇਂ ਹਮਲੇ ਵੇਲੇ ਐਸੀ ਅਵਸਥਾ ਪੈਦਾ ਹੋਈ ਸੀ।

ਦੀ ਗੱਲ ਜਹਾਨ ਖਾਨ ਸਮਝ ਹੀ ਨਾ ਸਕਿਆ। ਅਬਦਾਲੀ ਦੇ ਹੱਲਿਆਂ ਵੇਲੇ ਸਿੱਖਾਂ ਕੋਲ ਜਲੰਧਰ ਦੁਆਬ ਇਕ ਐਸੀ ਥਾਂ ਬਣ ਗਈ ਸੀ ਜਿਸ ਵਿਚ ਸਿੱਖ ਸੁਤੰਤਰ ਤੌਰ ਉੱਤੇ ਫਿਰ ਰਹੇ ਸਨ। ਜਹਾਨ ਖਾਨ ਤਾਂ ਸਿਆਣਾ ਮਿਥਿਆ ਜਾਂਦਾ ਜੋ ਸਿੱਖਾਂ ਕੋਲੋਂ ਸਾਹ ਲੈਣ ਦੀ ਥਾਂ (Breathing space) ਖੋਹਦਾ। ਥਾਂ ਖੋਹਣੀ ਤਾਂ ਇਕ ਪਾਸੇ ਥਾਂ ਦੇ ਮਾਲਕ ਅਦੀਨਾ ਬੇਗ ਨੂੰ ਹੀ ਸਿੱਖਾਂ ਦੀ ਝੋਲੀ ਪਾਂਦਾ ਰਹਿਆ। ਜਹਾਨ ਖਾਨ ਦੀ ਪਾਲਿਸੀ ਨੇ ਜਲੰਧਰ ਇਕ ਗੜ੍ਹ ਹੀ ਬਣਾ ਦਿੱਤਾ ਸੀ। ਆਖਰ ਵਿਚ ਇਸੇ ਜਹਾਨ ਖਾਨ ਨੇ “ਸਿੱਖਾਂ ਦੀ ਨੌਕਰੀ ਕਰਨ ਦੀ ਪੇਸ਼ਕਸ਼ ਕੀਤੀ ਸੀ।”^੧

ਸਰਹੰਦ ਦਾ ਨਵਾਬ ਜੈਨ ਖਾਨ ਇਕ ਕਮਚੋਰ ਤੇ ਬੁਜ਼ਦਿਲ ਜਰਨੈਲ ਸੀ। ਉਹ ਕਿਸੇ ਸਮੇਂ ਵੀ ਅਬਦਾਲੀ ਨੂੰ ਹੱਥਾਂ ਦੇ ਸਕਦਾ ਸੀ। ਜੈਨ ਖਾਨ ਤਾਂ ਆਪਣੀਆਂ ਫੌਜਾਂ ਨੂੰ ਵੀ ਨਾਲ ਨਾ ਰੱਖ ਸਕਿਆ। ਸਿੱਖਾਂ ਦਾ ਟਾਕਰਾ ਕਿਵੇਂ ਕਰ ਸਕਦਾ ਸੀ। ਕਾਬਲੀ ਮੱਲ, ਜੈਬਤਾ ਖਾਨ ਆਦਿ ਵੀ ਟਾਕਰੇ ਦੇ ਜਰਨੈਲ ਨਹੀਂ ਸਨ।

੪. ਸਿੱਖਾਂ ਦੇ ਸਿਆਣੇ ਤੇ ਸੁਘੜ ਆਗੂ—ਦੂਸਰੇ ਪਾਸੇ ਸਿੱਖਾਂ ਦੇ ਆਗੂ ਸਿਆਣੇ ਤੇ ਸੁਘੜ ਸਨ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ ਤਨ ਦੇਹੀ ਨਾਲ ਕੰਮ ਕਰ ਰਹੇ ਸਨ। ਸਰਦਾਰ ਆਹਲੂਵਾਲੀਆ ਦੇ ਹੁਕਮ ਵਿਚ ਟੁਰਨਾ ਸਿੱਖ ਜਰਨੈਲ ਫ਼ਖਰ ਮਹਿਸੂਸ ਕਰਦੇ ਸਨ। ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਇਕ ਜਵਾਂ ਮਰਦ ਤੇ ਹੌਸਲੇ ਵਾਲੇ ਜਰਨੈਲ ਸਨ। ਜਹਾਨ ਖਾਨ ਦੇ ਟਾਕਰੇ ਉੱਤੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਕਈ ਗੁਣਾਂ ਸੁਘੜ ਤੇ ਨੀਤੀਵਾਨ ਸਨ। ਸਾਰੀ ਚਜ਼ ਦੁਆਬ ਉਨ੍ਹਾਂ ਦੇ ਨਾਮ ਤੋਂ ਸਹਿਮ ਖਾਂਦੀ ਸੀ। ਸਰਦਾਰ ਜੈ ਸਿੰਘ ਕਨ੍ਹੀਆ, ਸਰਦਾਰ ਗੁਜਰ ਸਿੰਘ, ਸਰਦਾਰ ਲਹਿਣਾ ਸਿੰਘ, ਸਰਦਾਰ ਤਾਰਾ ਸਿੰਘ ਘੋਬਾ, ਸਰਦਾਰ ਸ਼ਾਮ ਸਿੰਘ ਨਾਰੋਕੇ ਵਕਤ ਪ੍ਰਸਿੱਧ ਜਰਨੈਲ ਸਨ, ਜਿਨ੍ਹਾਂ ਦੇ ਕਾਰਨਾਮੇ ਇਤਿਹਾਸ ਵਿਚ ਉਜਾਗਰ ਹਨ। ਉਹ ਨਾ-ਸਿਰਫ਼ ‘ਹੁਕਮੀ ਬੰਦੇ’ ਸਨ ਸਗੋਂ ਅਗਾਂਹ ਵਧ ਕੇ ਮਰਨ ਵਾਲੇ ਸਨ। ਖ਼ੁਦਗਰਜ਼ੀ ਤੇ ਬੁਜ਼ਦਿਲੀ ਤਾਂ ਸਿੱਖ ਆਗੂਆਂ ਤੋਂ ਕੋਹਾਂ ਦੂਰ ਸੀ। ਇਕ ਦੂਜੇ ਲਈ ਮਰਨ ਦਾ ਚਾਅ ਵੁਟ ਵੁਟ ਪੈਂਦਾ ਸੀ। ਭਾਵੇਂ ਸਰਦਾਰ ਆਲਾ ਸਿੰਘ ਦਾ ਕਾਰਦਾਰ ਕੁਝ ਕਮਚੋਰ ਸੀ, ਪਰ ਸਿੱਖ ਉਸ ਨੂੰ ਵੀ ਟੁਟਿਆ ਨਹੀਂ ਸਨ ਸਮਝਦੇ। ਇਹੋ ਕਾਰਨ ਹੈ ਕਿ ਉਸ ਦੇ ਪੋਤਰੇ ਨੇ ਸਿੱਖ ਸਰਦਾਰਾਂ ਨਾਲ ਮਿਲਵਰਤਣ ਕਰ ਕੇ ਆਪਣੀ ਪੌਜ਼ੀਸ਼ਨ ਨੂੰ ਸਾਫ਼ ਕੀਤਾ। ਅਮ੍ਰਿਤ ਵੀ ਉਸ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਕੋਲੋਂ ਛਕਿਆ। ਇਨ੍ਹਾਂ ਆਗੂਆਂ ਦੇ ਹੁੰਦਿਆਂ ਕੌਮ ਨੂੰ ਹਰਾਉਣਾ ਜਾਂ ਮੁਕਾਉਣਾ ਅਸੰਭਵ ਸੀ।

੫. ਅਬਦਾਲੀ ਦੀ ਖ਼ੁਸ਼-ਫ਼ਹਿਮੀ—ਕਮਚੋਰ ਜਰਨੈਲਾਂ ਦਾ ਕੁਝ ਇਲਾਜ ਅਬਦਾਲੀ ਤਾਂ ਕਰਦਾ ਜੋ ਉਹ ਆਪ ਖ਼ੁਸ਼-ਫ਼ਹਿਮੀ ਵਿਚ ਨਾ ਫਸਿਆ ਹੁੰਦਾ। ਅਬਦਾਲੀ ਦਾ ਖਿਆਲ ਸੀ ਕਿ ਉਸ ਦਾ ਨਾਮ ਹੀ ਉਸ ਦੇ ਕਾਬਲ ਚਲੇ ਜਾਣ ਪਿਛੋਂ ਸਿੱਖਾਂ ਨੂੰ ਰੋਕ ਪਾਉਣ ਲਈ ਕਾਫ਼ੀ ਹੈ। ਅਬਦਾਲੀ ਨੇ ਕੋਈ ਕੋਸ਼ਿਸ਼ ਹੀ ਨਾ ਕੀਤੀ ਕਿ ਉਹ ਆਪਣੇ ਵੱਲ ਵੀ ਕੋਈ ਪਾਰਟੀ ਬਣਾਏ। ਅਬਦਾਲੀ ਨਿਰੋਲ ਆਪਣੇ ਰੁਹਬ ਦੇ ਬਲ ਬੈਠੇ ਟੁਰਨਾ ਚਾਹੁੰਦਾ ਸੀ। ਜਦ ਇਕ ਦਹਾਕਾ ਇਸ ਪਾਲਿਸੀ ਨੂੰ ਅਪਣਾ ਕੇ ਛੇਲ੍ਹ ਹੋਇਆ ਤਾਂ ਉਸ

1. ਰਹੁਤਾਸ ਦੀ ਜਿੱਤ ਵੇਲੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਨੂੰ।

ਵਲੀ ਖਾਨ ਦੇ ਕਹਿਣ ਉਤੇ 'ਪਾੜੋ ਤੇ ਰਾਜ ਕਰੋ' ਦੀ ਪਾਲਿਸੀ ਅਪਣਾਈ। ਸਿੱਖਾਂ ਵਿਚ ਪਾਟੇ ਧਾੜ ਪਾਉਣ ਲਈ ਉਸ 'ਮਾਝਾ ਤੇ ਮਾਲਵਾ' ਦਾ ਖਿਆਲ ਵੀ ਚਲਾਇਆ। ਇਸ ਨੂੰ ਅਮਲੀ ਰੂਪ ਦੇਣ ਲਈ ਆਲਾ ਸਿੰਘ ਨੂੰ ਖੁਲ੍ਹੀ ਛੁੱਟੀ ਦਿੱਤੀ ਤੇ ਕਈ ਰਿਆਇਤਾਂ ਨਾਲ ਆਲਾ ਸਿੰਘ ਨੂੰ ਨਿਵਾਜਿਆ ਪਰ ਅਬਦਾਲੀ ਸਿੱਖਾਂ ਦੀ ਫਿਤਰਤ ਤੋਂ ਜਾਣੂ ਨਹੀਂ ਸੀ। ਅਬਦਾਲੀ ਦੇ ਜ਼ੁਲਮਾਂ ਤੇ ਉਸਦੀ ਹੋਂਦ ਨੇ ਸਿੱਖਾਂ ਨੂੰ ਇਕ ਜਾਨ ਤੇ ਇਕ ਸੁਰਕਰ ਦਿੱਤਾ ਸੀ। ਉਸਦਾ ਉਠਾਇਆ ਇਹ ਕਦਮ ਵੀ ਨਿਟਮੂਲ ਹੀ ਗਿਆ। ਬਾਬਾ ਆਲਾ ਸਿੰਘ ਵਿਚ ਇਤਨੀ ਸ਼ਕਤੀ ਨਹੀਂ ਸੀ ਕਿ ਉਹ ਸਿੱਖ ਜਥੇਬੰਦੀ ਦੀ ਮੁਖਾਲਫ਼ਤ ਕਰ ਸਕੇ। ਆਲਾ ਸਿੰਘ ਵੀ ਆਪਣੇ ਝੁਕਣੇ ਨੂੰ ਤੂਫ਼ਾਨ ਅੱਗੇ ਝੁਕਣਾ ਕਹਿੰਦਾ ਸੀ। ਤੂਫ਼ਾਨ (ਅਬਦਾਲੀ) ਦੇ ਗੁਜ਼ਰ ਜਾਣ ਉਪਰੰਤ ਉਹ ਬਾਕੀ ਸਿੰਘਾਂ ਵਾਂਗੂ ਹੀ ਸੁਤੰਤਰ ਸੀ ਸਗੋਂ ਕਈ ਵਾਰੀ ਅੱਗੇ ਹੋ ਕੇ ਲੜਦਾ ਸੀ। ਮਲੇਰਕੋਟਲਾ ਤੇ ਸਰਹੰਦ ਦੀ ਫਤਹਿ (੧੭੬੪) ਵੇਲੇ ਸਰਦਾਰ ਆਲਾ ਸਿੰਘ ਨੇ ਤੋਪਾਂ ਨਾਲ ਮਦਦ ਦਿੱਤੀ ਸੀ। ਅਬਦਾਲੀ ਦੀ ਇਹ ਖੁਸ਼-ਫ਼ਹਿਮੀ ਹੀ ਸੀ ਤੇ ਉਹ ਖੁਸ਼-ਫ਼ਹਿਮੀ ਉਸ ਨੂੰ ਲੈ ਬੈਠੀ। ਪਾਣੀ ਜਦ ਸਿਰਿਓਂ ਲੰਘ ਗਿਆ ਤਾਂ ਹੱਥ ਪੈਰ ਮਾਰਨ ਲੱਗਾ। ਉਸ ਸਮੇਂ ਤਕ ਸਿੰਘ ਕਾਫ਼ੀ ਤਾਕਤਵਰ ਹੋ ਗਏ ਸਨ।

੬. ਦੁੱਖ ਦਾਰੂ—ਅਬਦਾਲੀ ਨੇ ਸਿੱਖਾਂ ਵਿਰੁੱਧ ਤਿੰਨ ਹਮਲੇ ਕੀਤੇ। ਬਾਕੀ ਹਮਲੇ ਨਿਰੋਲ ਸਿੱਖਾਂ ਵਿਰੁੱਧ ਨਹੀਂ ਸਨ, ਭਾਵੇਂ ਅਸਰ ਉਨ੍ਹਾਂ ਦਾ ਵੀ ਉਤਨਾ ਹੀ ਸੀ। ਦਿਨ੍ਹਾਂ ਤਿੰਨ ਹਮਲਿਆਂ ਵਿਚ ਕੌਮ ਦਾ ਬਹੁਤ ਨੁਕਸਾਨ ਹੋਇਆ। ਵੱਡੇ ਘਲੂਘਾਰੇ ਵਿਚ ਅੱਧੀ ਨਾਲੋਂ ਵੱਧ ਕੌਮ ਸ਼ਹੀਦ ਹੋ ਗਈ, ਪਰ ਸਿੱਖ ਆਏ ਦੁੱਖਾਂ ਨੂੰ ਦਾਰੂ ਸਮਝ ਕੇ ਪੀ ਰਹੇ ਸਨ। ਸਿੱਖਾਂ ਸਾਹਮਣੇ ਆਪਣੇ ਸ਼ਹੀਦਾਂ ਦੀਆਂ ਵਾਰਤਾਵਾਂ ਸਨ। ਸ਼ਹੀਦਾਂ ਦੀਆਂ ਕਹਾਣੀਆਂ ਉਤਸ਼ਾਹ ਦੇ ਕੇ ਸ਼ਹਾਦਤ ਲਈ ਪ੍ਰੇਰਦੀਆਂ ਸਨ। ਹਰ ਦੁੱਖ ਸਿੱਖਾਂ ਨੂੰ ਕੁੰਦਨ ਬਣਾ ਕੇ ਕੱਢ ਰਹਿਆ ਸੀ। ਇਸ ਘਲੂਘਾਰੇ ਨੂੰ ਵੀ ਸਿੱਖਾਂ ਖਿੜੇ ਮੱਥੇ ਝੱਲਿਆ ਤੇ ਦੂਸਰੇ ਦਿਨ ਇਤਿਹਾਸਕ ਅਰਦਾਸ ਕੀਤੀ 'ਸੱਚੇ ਪਾਤਸ਼ਾਹ ਤੇਰਾ ਸ਼ੁਕਰ ਹੈ ਕੱਚੇ ਪਿੱਲੇ ਝੜ ਗਏ ਹਨ, ਤੱਤ ਖਾਲਸਾ ਰਹਿ ਗਿਆ ਹੈ, ਹੁਣ ਦੁਸ਼ਮਣ ਨਾਲ ਸਿਝ ਲਵਾਂਗੇ।' ਇਤਿਹਾਸਕਾਰ ਗਾਰਡਨ ਨੇ ਬਹੁਤ ਸੁੰਦਰ ਲਿਖਿਆ ਹੈ, "ਤਲਵਾਰ ਜਿਤਨੀ ਲਿਫੇ ਉਤਨੀ ਹੀ ਤੇਜ਼ ਤੇ ਕੀਮਤੀ ਹੁੰਦੀ ਹੈ। ਸਿੱਖਾਂ ਦਾ ਵੀ ਇਹ ਯਕੀਨ ਹੈ ਕਿ ਜ਼ੁਲਮ ਜਿਤਨੇ ਜ਼ਿਆਦਾ ਹੋਣ ਜਥੇਬੰਦੀ ਵੀ ਉਤਨੀ ਹੀ ਮਜ਼ਬੂਤ ਤੇ ਠੀਕ ਹੁੰਦੀ ਹੈ। ਦੁੱਖਾਂ ਨੂੰ ਦਾਰੂ ਸਮਝਣ ਵਾਲੀ ਕੌਮ ਦੀ ਜਿੱਤ ਯਕੀਨੀ ਸੀ।

੭. ਕੌਮੀ ਲੜਾਈ—ਅਬਦਾਲੀ ਆਪਣੀ ਨਿਜ ਦੀ ਲੜਾਈ ਲੜ ਰਹਿਆ ਸੀ। ਭਾਵੇਂ ਉਸ ਨੇ ਕੋਸ਼ਿਸ਼ ਕੀਤੀ ਸੀ ਕਿ ਨਸੀਰ ਖਾਨ ਕਲਾਤ ਨੂੰ ਨਾਲ ਮਿਲਾ ਕੇ ਜਹਾਦ ਦਾ ਝੰਡਾ ਖੜਾ ਕੀਤਾ ਜਾਏ ਪਰ ਉਹ ਆਪਣੇ ਮਕਸਦ ਵਿਚ ਨਾਕਾਮਯਾਬ ਸੀ, ਕਿਉਂ ਜੋ ਹਿੰਦੁਸਤਾਨ ਤੇ ਮੁਸਲਮਾਨ ਉਸ ਨੂੰ ਹਮਲਾਵਰ ਤੇ ਬਦੇਸ਼ੀ ਸਮਝਦੇ ਸਨ। ਦੂਸਰੇ ਪਾਸੇ ਸਿੱਖਾਂ ਦੀ ਲੜਾਈ ਕੌਮੀ ਲੜਾਈ ਸੀ। ਕੌਮੀ ਲੜਾਈ ਵਿਚ ਕੋਈ ਇਕ ਵਿਅਕਤੀ ਭਾਵੇਂ ਉਹ ਕਿਤਨਾ ਬਹਾਦਰ ਹੋਵੇ ਰੋਕ ਨਹੀਂ ਪਾ ਸਕਦਾ। ਅਬਦਾਲੀ ਸਮੁੱਚੀ ਸਿੱਖ ਕੌਮ ਦਾ ਟਾਕਰਾ ਕਰਨ ਜੋਗ ਨਹੀਂ ਸੀ। ਸਿੱਖ ਇਹ ਮਹਿਸੂਸ ਕਰਦੇ ਸਨ ਕਿ ਉਹ ਪੰਜਾਬ ਨੂੰ ਜਰਵਾਣਿਆਂ ਤੋਂ ਜੋ ਬਚਾਉਣ ਲਈ ਲੜ ਰਹੇ ਹਨ। ਸਿੱਖਾਂ ਨੇ ਅਬਦਾਲੀ

ਦੇ ਹਮਲੇ ਦਾ ਸੁਣ ਕੇ ੧੭੪੮ ਦੀ ਵੈਸਾਖੀ ਨੂੰ ਇਤਿਹਾਸਕ ਗੁਰਮਤਾ ਕੀਤਾ ਸੀ "ਪੰਜਾਬ ਉਤੇ ਹੋਇਆ ਹਰ ਹਮਲਾ ਸਿੱਖਾਂ ਉਤੇ ਸਮਝਿਆ ਜਾਏਗਾ।" ਸਿੱਖ ਆਪਣੇ ਗੁਰਮਤੇ ਦੀ ਰੋਸ਼ਨੀ ਵਿਚ ਟੁਰਦੇ ਰਹੇ। ਇਕ ਗੱਲ ਹੋਰ, ਕੌਮੀ ਲੜਾਈ ਵਿਚ ਇਕ ਹਾਰ, ਇਕ ਸੱਟ ਜਾਂ ਇਕ ਵਾਰੀ ਵਾਹਣਾ ਕੋਈ ਅਰਥ ਨਹੀਂ ਰੱਖਦਾ ਤੇ ਫਿਰ ਸਿੱਖਾਂ ਵਿਚ ਤਾਂ ਹਰ ਲੜਾਈ ਬਾਅਦ (ਭਾਵੇਂ ਉਹ ਜਿੱਤ ਦੀ ਸ਼ਕਲ ਵਿਚ ਹੋਵੇ ਭਾਵੇਂ ਹਾਰ ਦੀ) ਕਈ ਗੁਣਾਂ ਤਗੜੇ ਉਠਣ ਦੀ ਸ਼ਕਤੀ ਪੈਦਾ ਹੋ ਜਾਂਦੀ ਸੀ। ਸੋ ਕੌਮੀ ਜੰਗ ਲੜਨ ਵਾਲਿਆਂ ਦੀ ਕੌਮੀ ਜਿੱਤ ਜ਼ਰੂਰੀ ਸੀ।

੮. ਕੌਮੀ ਗੁਣ—ਇਤਿਹਾਸਕਾਰ ਰਾਜਰਸ ਨੇ ਸਿੱਖਾਂ ਦੀ ਕੌਮੀ ਜੰਗ ਵਿਚ ਸਫਲਤਾ ਦੇ ਚਾਰ ਮੋਟੇ ਕਾਰਨ ਲਿਖੇ ਹਨ। ਉਹ ਸਭ ਤੋਂ ਪਹਿਲੀ ਥਾਂ ਧਾਰਮਕ ਵਿਸ਼ਵਾਸਾਂ ਨੂੰ ਦੇਂਦਾ ਹੈ। ਇਕ ਵਾਰੀ ਅਬਦਾਲੀ ਨੇ ਗੱਲ ਬਾਤ ਵਿਚ ਇਹ ਕਹਿਆ ਸੀ ਕਿ ਸਿੱਖਾਂ ਦੀ ਹੋਂਦ ਮਿਟਾਉਣ ਲਈ ਇਹ ਜ਼ਰੂਰੀ ਹੈ ਕਿ ਉਨ੍ਹਾਂ ਦੇ ਧਾਰਮਕ ਵਿਸ਼ਵਾਸਾਂ ਦੀ ਕਟੜਤਾ ਘਟਾਈ ਜਾਵੇ ਜਾਂ ਮਾਰੀ ਜਾਵੇ, ਪਰ ਉਹ ਉਸ ਵਿਚ ਸਫਲ ਨਾ ਹੋ ਸਕਿਆ। ਧਾਰਮਕ ਵਿਸ਼ਵਾਸ ਸਗੋਂ ਦਿਨੋ ਦਿਨ ਤੇ ਸਮੇਂ ਨਾਲ ਵੱਧਦੇ ਰਹੇ। ਅਰਦਾਸ ਦੇ ਕਈ ਹਿੱਸੇ ਇਸ ਸਚਾਈ ਨੂੰ ਪਰਗਟਾਉਂਦੇ ਹਨ। ਜਦ ਸਿੱਖ ਹੋਣਾ ਜੁਰਮ ਕਰਾਰ ਦੇ ਦਿੱਤਾ ਗਿਆ ਤਾਂ ਸਿੱਖਾਂ ਨੇ 'ਜਹਾਂ ਜਹਾਂ ਖਾਲਸਾ ਜੀ ਸਾਹਿਬ, ਤਹਾਂ ਤਹਾਂ ਰਛਿਆ ਰਿਆਇਤ, ਦੇਗ, ਤੇਗ, ਫਤਹਿ, ਬਿਰਧ ਕੀ ਪੰਜ, ਪੰਥ ਕੀ ਜੀਤ, ਖਾਲਸਾ ਜੀ ਕੈ ਬੋਲ ਬਾਲੇ' ਦੇ ਸ਼ਬਦ ਯਾਦ ਕਰ ਲਏ ਤੇ ਰੋਜ਼ ਦੁਹਰਾਉਣ ਲੱਗੇ। ਜਦ ਸ੍ਰੀ ਅੰਮ੍ਰਿਤਸਰ ਦੇ ਦਰਸ਼ਨ ਤੇ ਇਸ਼ਨਾਨ ਤੇ ਪਾਬੰਦੀ ਲਗਾਈ ਤਾਂ "ਅੰਮ੍ਰਿਤਸਰ ਦੇ ਦਰਸ਼ਨ-ਇਸ਼ਨਾਨ ਸਿੱਖਾਂ ਨੇ ਧਾਰਮਕ ਅਕੀਦਾ ਬਣਾ ਲਿਆ।" ਜਦ ਸਿੱਖਾਂ ਦੇ ਟਿਕਾਣੇ ਕਿਰਾਏ ਗਏ ਤਾਂ ਅਰਦਾਸ ਵਿਚ ਇਨ੍ਹਾਂ ਸ਼ਬਦਾਂ ਦਾ ਵਾਧਾ ਹੋ ਗਿਆ "ਚੋਕੀਆਂ, ਝੰਡੇ, ਥੰਗੇ, ਜੁਗੇ ਜੁਗ ਅਟਲ।" ਧਾਰਮਕ ਵਿਸ਼ਵਾਸ ਮਰਨਾ ਤਾਂ ਇਕ ਪਾਸੇ, ਹੋਰ ਜਾਗ ਪਿਆ। ਰੈਨਾਡੇ ਨੇ ਮਰਹੱਟਿਆਂ ਦੇ ਇਤਿਹਾਸ ਵਿਚ ਇਕ ਥਾਵੇਂ ਲਿਖਿਆ ਹੈ, "ਇਹ ਕਹਿਣਾ ਸਖਤ ਝੁੱਲ ਹੈ ਕਿ ਮਰਹੱਟੇ ਸਿਰਫ ਲੜਾਕੇ ਤੇ ਲੁੱਟ ਮਾਰ ਕਰਨ ਵਾਲੇ ਲੁਟੇਰੇ ਸਨ। ਲੁੱਟ ਤੋਂ ਉੱਚੀ ਕੋਈ ਹੋਰ ਉਚੇਰੀ ਆਚਰਨਕ (Moral) ਸ਼ਕਤੀ ਸੀ, ਜੋ ਉਨ੍ਹਾਂ ਨੂੰ ਖਿੱਚੀ ਚਲੀ ਜਾਂਦੀ ਸੀ।" ਸਿੱਖਾਂ ਉਤੇ ਵੀ ਇਹ ਗਲ ਢੁਕਦੀ ਹੈ। ਸਿੱਖਾਂ ਨੂੰ ਹੀ ਕੋਈ ਉਚੇਰੀ ਸ਼ਕਤੀ ਸੀ ਜੋ ਜੋੜੀ ਤੇ ਇਕ ਥਾਵੇਂ ਖਿੱਚੀ ਰੱਖਦੀ ਸੀ। ਉਸ ਸ਼ਕਤੀ ਦਾ ਨਾਮ ਸੀ 'ਧਾਰਮਕ ਵਿਸ਼ਵਾਸ'। ਰਾਜਰਸ ਨੇ ਕੌਮੀ ਗੁਣਾਂ ਵਿਚ ਦੂਜੀ ਥਾਂ ਸਿੱਖਾਂ ਦਾ ਧਰਤੀ ਦੇ ਚੱਪੇ ਚੱਪੇ ਤੋਂ ਜਾਣੂ ਹੋਣਾ ਲਿਖਿਆ ਹੈ। ਧਰਤੀ ਦੇ ਉਹ ਜਾਣੂ ਪੁੱਤਰ ਸਨ। ਇਕ ਇਕ ਛੰਡ, ਇਕ ਇਕ ਗਲੀ, ਇਕ ਇਕ ਜੁਹ, ਇਕ ਇਕ ਕੰਦਰ ਤੋਂ ਉਹ ਜਾਣੂ ਸਨ। ਅਫਗਾਨ ਬਦੇਸ਼ੀ ਹਮਲਾਵਰ ਉਨ੍ਹਾਂ ਦੇ ਟਿਕਾਣਿਆਂ ਦਾ ਪਤਾ ਲਾਉਣ ਤੋਂ ਅਸਮਰਥ ਸਨ। ਅਦੀਨਾ ਬੇਗ਼ ਹੀ ਇਕ ਗਵਰਨਰ ਸੀ ਜੋ ਸਿੱਖਾਂ ਦੇ ਕੁਝ ਟਿਕਾਣੇ ਜਾਣਦਾ ਸੀ ਪਰ ਉਹ ਸਫਲਤਾ ਪ੍ਰਾਪਤ ਕਰਨ ਤੋਂ ਪਹਿਲਾਂ ਹੀ ਕੂਚ ਕਰ ਗਿਆ। ਅਬਦਾਲੀ ਜਦ ਸਿੱਖਾਂ ਦੇ ਹਮਲੇ ਦੀ ਖਬਰ ਸੁਣ ਕੇ ਮੂੰਹ ਫੇਰਦਾ ਤਾਂ ਉਸ ਦੀ ਹੈਰਾਨੀ ਦੀ ਹੱਦ ਹੀ ਨਾ ਰਹਿੰਦੀ ਜਦ ਉਸ ਨੂੰ ਹਮਲਾ ਕਰਨ ਵਾਲੇ ਸਿੱਖਾਂ ਦੇ ਜਥਿਆਂ ਦੇ ਨਿਸ਼ਾਨ ਵੀ ਨਾ ਮਿਲਦੇ। ਇਸ ਧਰਤੀ ਦੀ ਗਿਆਤ ਨੇ ਸਿੱਖਾਂ ਨੂੰ ਕਾਮਯਾਬੀ ਦੀ ਸਿਖਰ ਉੱਤੇ ਪਹੁੰਚਾਇਆ ਅਤੇ ਅਬਦਾਲੀ ਨੂੰ ਨਿਸਫਲ। ਨਿਰਾ ਚੱਪੇ ਚੱਪੇ ਦੇ ਜਾਣੂ ਹੀ ਨਹੀਂ

ਸਨ, ਨਾਲ ਅਥਾਹ ਸ਼ਕਤੀ ਦੇ ਮਾਲਕ ਵੀ ਸਨ। ਇਮਾਦ-ਉਸ-ਸਾਦਤ ਦਾ ਲਿਖਾਰੀ ਲਿਖਦਾ ਹੈ, “ਸਿੰਘ ਬੜੇ ਜ਼ੋਰਾਵਰ, ਸ਼ੇਰਾਂ ਵਰਗੇ ਜੁਆਨ ਤੇ ਭਰਵੇਂ ਕੱਦ ਵਾਲੇ ਹਨ। ਜੇ ਉਹਨਾਂ ਦੀ ਲੱਤ ਵੀ ਕਿਸੇ ਵਲੋਂ ਘੋੜੇ ਨੂੰ ਲੱਗ ਜਾਏ ਤਾਂ ਉਹ ਥਾਂ ਮਰ ਜਾਵੇ। ਉਨ੍ਹਾਂ ਦੀ ਬੰਦੂਕ ਸੌ ਸੌ ਕਦਮ ਤੋਂ ਵੀਰੀ ਦੀ ਖ਼ਬਰ ਜਾ ਲੈਂਦੀ ਹੈ। ਹਰ ਸੂਰਮਾ ਦੋ ਦੋ ਸੌ ਕੱਦ ਤੱਕ ਘੋੜੇ ਤੇ ਸਫ਼ਰ ਕਰ ਲੈਂਦਾ ਹੈ। ਜੇ ਇਸ ਤਰ੍ਹਾਂ ਨਾ ਹੁੰਦਾ ਤਾਂ ਇਹ ਵਲੋਂ ਛੋੜ ਉੱਤੇ ਕਿਵੇਂ ਜਿੱਤ ਪਾਉਂਦੇ।” ਨੂਰ ਮੁਹੰਮਦ ਨੇ ਲਿਖਿਆ ਹੈ, “ਇਨ੍ਹਾਂ ਦਾ ਸਰੀਰ ਦੇਖੋ, ਤਾਂ ਹਰ ਇਕ ਇਉਂ ਜਾਪਦਾ ਹੈ ਜਿਵੇਂ ਕੋਈ ਪਹਾੜੀ ਦਾ ਟਿੱਲਾ ਹੋਵੇ, ਡੀਲਡੋਲ ਵਿਚ ਜੁਆਨ ਪੰਜਾਹ ਮਰਦਾਂ ਤੋਂ ਵੀ ਵੱਧ ਕੇ ਹੈ। ਕਹਿੰਦੇ ਹਨ ਕਿ ਜਦ ਬਹਿਰਾਮ ਗੋਰ ਸ਼ਿਕਾਰ ਖੇਡਦਾ ਸੀ ਤਾਂ ਸ਼ੇਰਾਂ ਦੀਆਂ ਚੀਕਾਂ ਕੱਢ ਦਿੰਦਾ ਸੀ ਪਰ ਜੇ ਕਰ ਬਹਿਰਾਮ ਗੋਰ ਇਹਨਾਂ ਦੇ ਸਾਹਮਣੇ ਆ ਜਾਵੇ ਤਾਂ ਇਨ੍ਹਾਂ ਅੱਗੇ ਸਿਰ ਨੀਵਾਂ ਕਰ ਦੇਵੇ।” ਤੀਜਾ ਕੌਮੀ ਗੁਣ ਸੀ ਸਿੱਖਾਂ ਵਿਚ ਆਪਾ ਤਿਆਗ (Self Denial) ਦੀ ਸਿਪਿਰਟ ਦਾ। ਸਿੰਘਾਂ ਦੀ ਰਹਿਣੀ ਬਹਿਣੀ ਬੜੀ ਸਾਦਾ ਸੀ। ਤਣੀਆਂ ਵਾਲੀ ਕਮੀਜ਼, ਕਛਹਿਰਾ ਤੇ ਦੋ ਭੂਰੇ ਉਨ੍ਹਾਂ ਦੀ ਪੁਸ਼ਾਕ ਸੀ। ਦਿਨ ਵੇਲੇ ਕੰਬਲ ਘੋੜੇ ਉੱਤੇ ਸੁੱਟ ਲੈਂਦੇ ਤੇ ਰਾਤ ਨੂੰ ਇਸ ਨੂੰ ਥੱਲੇ ਵਿਛਾ ਕੇ ਬਿਤਰ ਬਣਾ ਲੈਂਦੇ। ਗੁਰੂ ਗੋਬਿੰਦ ਸਿੰਘ ਜੀ ਦੇ ਸਕੂਲ ਵਿਚ :—

“ਪਹਿਲਾ ਮਰਨਾ ਕਬੂਲ ਜੀਵਨ ਕੀ ਛਡਿ ਆਸ।

ਹਉ ਸਭਨਾ ਕੀ ਰੇਣਕਾ ਤਉ ਆਓ ਹਮਾਰੈ ਪਾਸਿ।”

ਦਾ ਸਥਕ ਦਿੱਤਾ ਜਾਂਦਾ ਸੀ। ਸਿੱਖਾਂ ਨੂੰ ਰੋਜ਼ ਗਿਆਨ ਦ੍ਰਿੜ੍ਹ ਕਰਾਇਆ ਜਾਂਦਾ ਸੀ :

“ਜਉ ਤਉ ਪ੍ਰੇਮ ਖੇਲਨ ਕਾ ਚਾਉ।

ਸਿਰ ਧਰ ਤਲੀ ਗਲੀ ਮੋਰੀ ਆਉ।

ਇਤ੍ਰ ਮਾਰਗ ਪੈਰ ਧਰੀਜੈ।

ਸਿਰ ਦੀਜੈ ਕਾਨ ਨ ਭੀਜੈ।”

ਕੋਈ ਕਿਸੇ ਤੇ ਇਹਸਾਨ (ਕਾਣ) ਕਰ ਕੇ ਨਹੀਂ ਲੜਨਾ, ਦੀਨ (ਗਰੀਬ) ਦੁਖੀ ਦੇ ਹੇਤ ਲੜਨਾ ਹੈ ਭਾਵੇਂ ਉਸ ਦੀ ਰੱਖਿਆ ਲਈ ਬੰਦ ਬੰਦ ਕੱਟਿਆ ਜਾਏ। ਸਿੱਖਾਂ ਵਿਚ ਆਪਾ ਤਿਆਗ ਇਤਨਾ ਸੀ ਕਿ ਕੋਈ ਸਿੱਖ ਨਿੱਜ ਢਿਗ ਨਹੀਂ ਸੀ ਰੱਖਦਾ, “ਸਭ ਦੇਤ ਖ਼ਜ਼ਾਨੇ ਪਾਇ।” ਭਾਈ ਰਤਨ ਸਿੰਘ ਭੰਗੂ ਨੇ ਗਵਾਹੀ ਭਰੀ ਹੈ ਕਿ ਫਿਰ ਲੋੜ ਅਨੁਸਾਰ ਖ਼ਜ਼ਾਨੇ ਵਿਚੋਂ ਹੀ ਲੈ ਲੈਂਦੇ ਸਨ। ਆਪਾ ਤਿਆਗ ਦੀਆਂ ਮਿਸਾਲਾਂ ਨਾਲ ਸਿੱਖ ਇਤਿਹਾਸ ਭਰਿਆ ਪਿਆ ਹੈ। ਰਾਜਰਸ ਅਖੀਰ ਵਿਚ ਚੌਥੇ ਕੌਮੀ ਗੁਣ ਵਾਲਾ ਇਸ਼ਾਰਾ ਕਰਦੇ ਹੋਏ ਲਿਖਦਾ ਹੈ। ਸਿੱਖਾਂ ਦੇ ਘਰ ਘਾਟ ਨਹੀਂ ਸਨ। ਘਰ ਘੜਿਆਂ ਦੀਆਂ ਕਾਠੀਆਂ ਤੇ ਸਨ।¹ ਮੰਦਾਨਾਂ ਵਿਚ ਹੀ ਘਰ ਸਨ (Open Houses) ਨਾਦਰ

1. ਕਰਨਲ ਪੋਲੀਅਰ (Pollier) ਮਈ ੧੭੭੬ ਵਿਚ ਲਿਖਦਾ ਹੈ, “ਤੱਥੁ ਜੇ ਕੋਈ ਹੁੰਦਾ ਸੀ ਤਾਂ ਸਰਦਾਰ ਨਈਂ ਹੀ ਹੁੰਦੇ ਸਨ। ਥਾਕੀ ਨਈਂ ਕੰਬਲ। ਹਮਲਾ ਕੋਲਣ ਵੇਲੇ ਕੰਬਲ ਨੂੰ ਕਾਠੀਆਂ ਉੱਤੇ ਪਾ ਲੈਂਦੇ ਹਨ। ਸਿੱਖਾਂ ਦੇ ਕੇਵਲ ਪੰਜਾਹ ਆਦਮੀ ਬਾਝਾਹੀ ਫੌਜ ਦੀ ਪੂਰੀ ਪਲਟਨ ਨੂੰ ਘੇਰੇ ਵਿਚ ਰੱਖਣ ਨਈਂ ਕਾਫ਼ੀ ਹਨ।

ਇਹ ਹੀ ਮਹਿਸੂਸ ਕਰਦਾ ਗਿਆ ਸੀ ਕਿ ਸਿੱਖਾਂ ਨੂੰ ਮਾਰਨਾ ਮੁਸ਼ਕਲ ਹੈ। ਜਾਪਾਨ ਦਾ ਦੂਜੀ ਵੱਡੀ ਜੰਗ ਹਾਰਨ ਦਾ ਇਕ ਕਾਰਨ ਸੀ ਉਨ੍ਹਾਂ ਦੇ ਘਰ ਘਾਟ ਦਾ (ਹੀਰੋਸ਼ਿਮਾ ਤੇ ਨਾਗਾਸਕੀ) ਤਬਾਹ ਹੋ ਜਾਣਾ। ਕੋਈ ਕੋਮ ਆਪਣੀਆਂ ਅੱਖਾਂ ਦੇ ਸਾਹਮਣੇ ਆਪਣੇ ਘਰ ਘਾਟਾਂ ਨੂੰ ਤਬਾਹ ਹੁੰਦਾ ਨਹੀਂ ਦੇਖ ਸਕਦੀ। ਸਿੱਖ ਤਾਂ ਆਪਣਾ ਘਰ ਬਣਾਉਣ ਦੀ ਜਦੋਂਜਹਿਦ ਵਿਚ ਸਨ, ਸੋ ਮੁਕਾਬਲੇ ਵਾਲੇ ਦੁਸ਼ਮਣ ਹਾਰ ਗਏ। ਇਨ੍ਹਾਂ ਕੋਮੀ ਗੁਣਾਂ ਤੋਂ ਬਿਨਾਂ ਸਿੱਖਾਂ ਦਾ ਕੋਮੀ ਆਚਰਣ ਨਮੂਨੇ ਦਾ ਸੀ। ਇਸ ਗੱਲ ਵੱਲ ਕਾਫ਼ੀ ਨੂਰ ਮੁਹੰਮਦ ਤੇ ਹੋਰ ਇਤਿਹਾਸਕਾਰਾਂ ਨੇ ਧਿਆਨ ਦਿਲਵਾਇਆ ਹੈ। ਨੂਰ ਮੁਹੰਮਦ ਲਿਖਦਾ ਹੈ, “ਲੜਨ ਵੇਗ ਤੋਂ ਇਲਾਵਾ ਇਨ੍ਹਾਂ ਦਾ ਇਕ ਹੋਰ ਗੁਣ ਵੀ ਸੁਣਨ ਵਾਲਾ ਹੈ। ਉਸ ਗੁਣ ਵਿਚ ਇਹ ਹੋਰਨਾਂ ਸੂਰਮਿਆਂ ਨਾਲੋਂ ਬਹੁਤ ਅੱਗੇ ਵਧੇ ਹੋਏ ਹਨ। ਇਹ ਉਸ ਮਰਦ ਨੂੰ ਜੋ ਲੜਾਈ ਵਿਚ ਹੱਥਿਆਰ ਸੁੱਟ ਦੇਵੇ ਕਦੀ ਵੀ ਨਹੀਂ ਮਾਰਦੇ ਤੇ ਨਾ ਹੀ ਨੱਸੇ ਜਾਂਦੇ ਨੂੰ ਪਕੜਦੇ ਹਨ। ਇਹ ਨਾ ਕਿਸੇ ਤ੍ਰੀਮਤ ਦਾ ਗਹਿਣਾ ਰੱਪਿਆ ਲੁੱਟਦੇ ਹਨ। ਭਾਵੇਂ ਉਹ ਸੁਆਣੀ ਹੋਵੇ ਭਾਵੇਂ ਮਾਮੂਲੀ ਗੋਲੀ ਬਾਂਦੀ। ਇਨ੍ਹਾਂ ਵਿਚ ਵਿਭਚਾਰ ਵੀ ਨਹੀਂ, ਨਾ ਹੀ ਇਹ ਚੋਰੀ ਕਰਦੇ ਹਨ। ਤ੍ਰੀਮਤ ਭਾਵੇਂ ਉਹ ਜੁਆਨ ਹੋਵੇ ਜਾਂ ਬਿਰਧ ਬੁੱਢੀ ਹੀ ਆਖਦੇ ਹਨ। ਬੁੱਢੀ ਦੇ ਅਰਥ ਹਿੰਦੁਸਤਾਨ ਵਿਚ ‘ਵੱਡੀ ਉਮਰ ਵਾਲੀ ਤ੍ਰੀਮਤ’ ਕੀਤੇ ਜਾਂਦੇ ਹਨ। ਨਾ ਹੀ ਇਹ ਆਪ ਚੋਰੀ ਕਰਦੇ ਹਨ ਤੇ ਨਾ ਹੀ ਸੰਨ੍ਹ ਮਾਰਦੇ ਹਨ। ਇਹ ਚੋਰੀ ਤੇ ਸੰਨ੍ਹ ਮਾਰਨ ਵਾਲੇ ਨੂੰ ਆਪਣਾ ਮਿੱਤ੍ਰ ਨਹੀਂ ਬਣਾਉਂਦੇ।” ਇਸੇ ਤਰ੍ਹਾਂ ਬੂਟੇ ਸ਼ਾਹ ਨੇ ਤਾਰੀਖੇ-ਪੰਜਾਬ ਵਿਚ ਲਿਖਿਆ ਹੈ, “ਜੇ ਕਿਧਰੇ ਸਿੱਖ ਕਿਸੇ ਕਾਫ਼ਲੇ ਉੱਤੇ ਹੱਲਾ ਬੋਲਦੇ ਹਨ ਤਾਂ ਉਹ ਕਿਸੇ ਮਰਦ ਦੇ ਸਿਰ ਤੋਂ ਪਗੜੀ ਉੱਕਾ ਹੀ ਨਹੀਂ ਸੀ ਉਤਾਰਦੇ ਤੇ ਨਾ ਹੀ ਅੰਗੂਣਾਂ ਦੇ ਗਹਿਣੇ ਗੱਟਿਆਂ ਜਾਂ ਕੱਪੜਿਆਂ ਨੂੰ ਹੱਥ ਲਗਾਉਂਦੇ ਸਨ।”¹ ਭਾਈ ਰਤਨ ਸਿੰਘ ਭੰਗੂ ਨੇ ਵੀ ਕੋਮੀ ਆਚਰਣ ਦੀ ਤਸਵੀਰ ਇਨ੍ਹਾਂ ਅੱਖਰਾਂ ਵਿਚ ਖਿੱਚੀ ਹੈ :

“ਸਿੰਘ ਹੁਤੇ ਤਪੀਏ ਜਪੀਏ ਸਿਦਕੀ ਤਬਹੂ ਸਤ ਔਰ ਜਤਵਾਰੇ।
ਬੀਰ ਬਿਸਾਲ ਦਾਤਾਰ ਬਲੀ, ਦਿਲ ਕੇ ਸੁਚ ਸਾਫ਼ ਅੰ ਭੱਲੇ ਭੰਡਾਰੇ।”

੯. ਜ਼ਮੀਨਦਾਰ ਤੇ ਆਮ ਲੋਕੀਂ ਸਿੱਖਾਂ ਦੀ ਮਦਦ ਤੇ—ਸਿੱਖਾਂ ਨੇ ਪਿਛਲੇ ਕੁਝ ਸਾਲਾਂ ਤੋਂ ਆਮ ਲੋਕਾਂ ਦੀ ਹਮਦਰਦੀ ਜਿੱਤ ਲਈ ਸੀ। ਸਿੱਖ ਹੁਣ ‘ਰਾਖੇ’ ਕਰ ਕੇ ਸਤਿਕਾਰੇ ਜਾਂਦੇ ਹਨ। ਜ਼ਮੀਨਦਾਰ ਤੇ ਲਹਿਣਦਾਰ ਸਿੱਖਾਂ ਨੂੰ ‘ਰਾਖੀ’ ਦੇਣ ਵਿਚ ਖੁਸ਼ੀ ਮਹਿਸੂਸ ਕਰਦੇ ਸਨ। ਆਪਣੇ ਘਰ ਦਾ ਇਕ ਪੁੱਤਰ ਸਿੱਖ ਬਣਾਉਣਾ ਫ਼ਖ਼ਰ ਦੀ ਗੱਲ ਸਮਝਿਆ ਜਾਣ ਲੱਗ ਪਿਆ ਸੀ। ਜ਼ਮੀਨਦਾਰ ਵੀ ਇਹ ਜਾਣਦੇ ਸਨ ਕਿ ਅਬਦਾਲੀ ਬਹੁਤੀ ਦੇਰ ਪੰਜਾਬ ਵਿਚ ਨਹੀਂ ਰਹਿ ਸਕਦਾ। ਅੰਤ ਰਾਜ ਅਧਿਕਾਰ ਸਿੱਖਾਂ ਦਾ ਹੀ ਹੋਣਾ ਹੈ। ਸੋ ਕੁਝ ਲੋਕੀਂ ਹਮਦਰਦੀ ਕਾਰਨ ਤੇ ਕੁਝ ਸਹਿਮ ਕਾਰਨ ਸਿੱਖਾਂ

1. ਵਾਗਰ ਦਹਾਈਨੇ ਨੜਾਬੀ ਕਸੇ ਭਾਫ਼ਨਾ ਰਾ ਤਾਰਾਜ ਨਮੂਦਰ,
ਦਸਤਾਰ ਅੜ ਸਰੇ ਮਰਦ ਹਰਗਿਰ ਫ਼ਰਾ ਨ ਮੇ ਆਵਰੁਦਰ।
ਵਾ ਬਰਪਾਰਦਾ ਵ ਜੇਵਰੇ ਫ਼ਨਾ,
ਮੁਤਲਿਕ ਦਸਤ ਅੰਦਾਜ਼ ਨਾ ਪੋਥ ਵਰੇ।

ਦੀ ਮਦਦ ਕਰਨ ਲੱਗ ਪਏ ਸਨ। ਸਿੱਖਾਂ ਦੀ ਮਦਦ ਦੁਸ਼ਮਣਾਂ ਤੋਂ ਰਾਖੀ ਦੀ ਸਾਖ ਸੀ। ਇਹ ਹੀ ਕਾਰਨ ਹੈ ਕਿ ਅਹਿਮਦ ਸ਼ਾਹ ਨੇ ਆਪਣੇ ਆਖਰੀ ਹਮਲੇ ਵੇਲੇ ਜ਼ਮੀਨਦਾਰਾਂ ਉੱਤੇ ਡੋਚ ਲੱਖ ਰੁਪਿਆ ਜੁਰਮਾਨਾ ਵੀ ਕੀਤਾ ਸੀ ਕਿ ਉਹ ਸਿੱਖਾਂ ਦੀ ਮਦਦ ਕਿਉਂ ਕਰਦੇ ਸਨ।¹ ਪਰ ਜ਼ਮੀਨਦਾਰ ਤਾਂ ਸਿੱਖਾਂ ਦੀ 'ਰਾਖੀ' ਮੰਗ ਕੇ ਅੱਗ ਸਵਾਰ ਰਹੇ ਸਨ। ਕਈ ਵਾਰੀ ਐਸਾ ਹੋਣ ਲੱਗ ਪਿਆ ਕਿ ਸਿੱਖ ਸਾਰੀ ਦਿਹਾੜੀ ਪਿੰਡਾਂ ਦੀਆਂ ਹਵੇਲੀਆਂ ਵਿਚ ਗੁਜ਼ਾਰ ਜਾਂਦੇ ਤੇ ਰਾਤੀਂ ਹਮਲੇ ਲਈ ਤਿਆਰੀ ਕਰ ਕੇ ਦੁਸ਼ਮਣ ਨੂੰ ਭਾਜੜ ਪਾ ਦਿੰਦੇ। ਇਸ ਤਰ੍ਹਾਂ ਲੋੜੀਂਦਾ ਆਰਾਮ ਉਨ੍ਹਾਂ ਨੂੰ ਮਿਲਣ ਲੱਗਾ।

੧੦. ਅਬਦਾਲੀ ਦੇ ਘਰ ਦੇ ਝਗੜੇ—ਅਬਦਾਲੀ ਬੇਸ਼ਕ ਗਿਆਰਾਂ ਹਮਲੇ ਤਾਂ ਕਰ ਸਕਿਆ ਪਰ ਕਿਸੇ ਹਮਲੇ ਵੇਲੇ ਵੀ ਇਕ ਸਾਲ ਤੋਂ ਵੱਧ ਹਿੰਦੁਸਤਾਨ ਵਿਚ ਟਿਕ ਨਾ ਸਕਿਆ। ਉਸ ਲਈ ਹਿੰਦੁਸਤਾਨ ਨਾਲੋਂ ਅਫ਼ਗਾਨ ਸਾਮਰਾਜ ਜ਼ਰੂਰੀ ਸੀ। ਜੇ ਘਰ ਕਮਜ਼ੋਰ ਤੇ ਗ਼ੈਰ ਸੁਰੱਖਿਅਤ ਸੀ ਤਾਂ ਪੰਜਾਬ ਦਾ ਸਾਮਰਾਜ ਨਾਲ ਹੋਣਾ ਜਾਂ ਨਾ ਹੋਣਾ ਕੋਈ ਅਰਥ ਨਹੀਂ ਸੀ ਰੱਖਦਾ। ਘਰ ਦੇ ਇਤਨੇ ਬਿਖੇੜੇ ਸਨ ਕਿ ਉਹ ਅਬਦਾਲੀ ਦਾ ਅਟਿਕ ਧਿਆਨ ਸਿੱਖਾਂ ਵੱਲ ਨਹੀਂ ਸਨ ਲੱਗਣ ਦਿੰਦੇ। ਹਰਾਤ ਤੇ ਨਿਸਾਪੁਰ ਜੋ ਅਫ਼ਗਾਨਿਸਤਾਨ ਦੀ ਇਕ ਨੁੱਕਰੇ ਸਨ ਉਸ ਦਾ ਧਿਆਨ ਖਿੱਚੀ ਰੱਖਦੇ ਸਨ। ਦੂਸਰੇ ਪਾਸੇ ਮਸ਼ਹੂਦ ਵਿਚ ਕਈ ਵਾਰੀ ਉਸ ਨੂੰ ਆਪ ਜਾਣਾ ਪਿਆ। ੧੭੫੨ ਵਿਚ ਉਸ ਦੇ ਆਪਣੇ ਭਤੀਜੇ ਨੇ ਬਗ਼ਾਵਤ ਕਰ ਦਿੱਤੀ। ਹਿੰਦੁਸਤਾਨ ਦਾ ਕੰਮ ਵਿੱਚੇ ਛੱਡ ਕੇ ਉਸ ਨੂੰ ਮੁੜਨਾ ਪਿਆ। ੧੭੫੬ ਵਿਚ ਤੁਰਕਸਤਾਨ ਤੇ ਈਰਾਨ ਵਿਚ ਬਗ਼ਾਵਤਾਂ ਹੋਈਆਂ ਜਿਨ੍ਹਾਂ ਨੇ ਅਬਦਾਲੀ ਨੂੰ ਉਧਰ ਹੀ ਘੇਰੀ ਰੱਖਿਆ। ਉਸ ਸਮੇਂ ਹੀ ਮਰਹੱਟਿਆਂ ਨੇ ਪੰਜਾਬ ਤੇ ਕਬਜ਼ਾ ਕੀਤਾ। ੧੭੫੮ ਵਿਚ ਬਲੱਚਸਤਾਨ ਵਿਚ ਬਗ਼ਾਵਤ ਹੋਈ ਜਿਸ ਕਾਰਨ ਉਹ ਪੰਜਾਬ ਨਾ ਮੁੜ ਸਕਿਆ। ਜਿਸ ਨੇ ਉਸ ਦੇ ਰੁਹਬ ਉੱਤੇ ਚੰਗੀ ਸੱਟ ਮਾਰੀ। ੧੭੬੨ ਵਿਚ ਕੰਧਾਰ, ਹਰਾਤ ਵਿਚ ਬਗ਼ਾਵਤਾਂ ਹੋਈਆਂ ਜਿਨ੍ਹਾਂ ਨੇ ਸਿੱਖਾਂ ਨੂੰ ਘਲੂਘਾਰੇ ਦੀ ਵੱਡੀ ਸੱਟ ਬਾਅਦ ਵੱਧਣ ਦੀ ਸਹਾਇਤਾ ਦਿੱਤੀ। ੧੭੬੮ ਵਿਚ ਨਸੀਰ-ਉਲਾ ਮਿਰਜ਼ਾ ਨੇ ਬਗ਼ਾਵਤ ਕੀਤੀ ਤੇ ਅਬਦਾਲੀ ਨੂੰ ਤਕਰੀਬਨ ਨੱਸਣਾ ਹੀ ਪਿਆ। ਇਨ੍ਹਾਂ ਕਾਰਨਾਂ ਕਰ ਕੇ ਸਿੱਖ ਮਜ਼ਬੂਤ ਹੁੰਦੇ ਰਹੇ ਜੋ ਹਰ ਸਮੇਂ ਹੀ ਤਾਕ ਤੇ ਸਨ। ਤੈਮੂਰ ਸ਼ਾਹ ਦਾ ਕਹਿਣਾ ਠੀਕ ਹੈ ਕਿ ਅਬਦਾਲੀ ਦੇ ਹਰ ਹਮਲੇ ਨੇ ਸਿੱਖਾਂ ਦੀ ਮੁਸ਼ਹਾਲੀ ਵਿਚ ਵਾਧਾ ਕੀਤਾ।

ਸਿੱਖ ਨਿਰਸੰਦੇਹ ਪੰਜਾਬ ਦੇ ਮਾਲਕ ਬਣ ਗਏ। ਕੋਈ ਤਾਕਤ ਵੀ ਰੋਕ ਪਾਉਣ ਵਾਲੀ ਨਹੀਂ ਸੀ। ਮੁਗ਼ਲ ਤਾਂ ਪੰਜਾਬ ਤੇ ਅਧਿਕਾਰ ੧੭੫੦ ਵਿਚ ਹੀ ਛੱਡ ਬੈਠੇ ਸਨ। ਮਰਹੱਟੇ ਇਸ ਪਾਸੇ ਆਉਣ ਦੀ ਸੋਚ ਵੀ ਨਹੀਂ ਸਨ ਸਕਦੇ, ਅਫ਼ਗਾਨਾਂ ਨੇ ਵੀ ਇਹ ਹਕੀਕਤ ਮੰਨ ਲਈ ਸੀ ਕਿ ਸਿੱਖਾਂ ਨੂੰ ਹਰਾਇਆ ਨਹੀਂ ਜਾ ਸਕਦਾ। ਤੈਮੂਰ ਸ਼ਾਹ ਕੋਸ਼ਿਸ਼ ਛੱਡ ਬੈਠਾ ਸੀ। ਉਸ ਦਾ ਯਕੀਨ ਸੀ ਕਿ ਜਿਸ ਕੋਸ਼ਿਸ਼ ਵਿਚ ਅਹਿਮਦਸ਼ਾਹ ਕਾਮਯਾਬ ਨਹੀਂ ਹੋਇਆ, ਉਸ ਦਾ ਫੇਲ੍ਹ ਹੋਣਾ ਕੁਦਰਤੀ ਹੈ। ਜ਼ਮਾਨ ਸ਼ਾਹ ਨੇ ਭਾਵੇਂ ਕੋਸ਼ਿਸ਼ ਕੀਤੀ ਪਰ ਉਸ ਨੂੰ ਵੀ ਹਾਰ ਦਾ ਹੀ ਮੂੰਹ ਦੇਖਣਾ ਪਿਆ।

1. ਸਿਆਲਕੋਟ, ਗ਼ਜ਼ਰਾਤ, ਐਰੰਗਾਬਾਦ ਦੇ ਜ਼ਮੀਨਦਾਰਾਂ ਤੇ।

ਅਧਿਆਇ ਪੰਦਰਵਾਂ

ਅਹਿਮਦਸ਼ਾਹ ਅਬਦਾਲੀ ਦੇ ਹਮਲੇ ਦੇ ਪ੍ਰਭਾਵ

“ਬਾਧਾ ਪੀਤਾ ਲਾਹੇ ਦਾ, ਬਾਕੀ ਅਹਿਮਦ ਸ਼ਾਹ ਦਾ।”

ਅਬਦਾਲੀ ਦੇ ਹਮਲਿਆਂ ਨੂੰ ਪੰਜਾਬ ਦੇ ਇਤਿਹਾਸ ਵਿਚ ਮਹੱਤਵ ਪੂਰਨ ਥਾਂ ਹਾਸਲ ਹੈ। ਨਾਦਰ ਦੇ ਹਮਲੇ ਨਾਲੋਂ ਕਿਧਰੇ ਵੱਧ ਪ੍ਰਭਾਵ ਅਬਦਾਲੀ ਦੇ ਹਮਲਿਆਂ ਦਾ ਪੰਜਾਬ ਤੇ ਪਿਆ। ਇਹ ਠੀਕ ਹੈ ਕਿ ਨਾਦਰ ਦਾ ਹਮਲਾ ਇਤਿਹਾਸ ਵਿਚ ਪਹਿਲਾ ਹੋਣ ਕਾਰਨ ਪ੍ਰਸਿੱਧ ਹੈ ਪਰ ਨਾਦਰ ਦਾ ਹਮਲਾ ਤਾਂ ਕਈ ਹੋਰ ਹਮਲਿਆਂ ਦਾ ਆਰੰਭ ਸੀ। ਇਸ ਵਿਚ ਕੋਈ ਸ਼ੱਕ ਨਹੀਂ ਨਾਦਰ ਨੇ ਮੁਗਲ ਸਾਮਰਾਜ ਦੀ ਨੀਂਹ ਹਲਾ ਦਿੱਤੀ ਸੀ ਪਰ ਮੁਗਲ ਸਾਮਰਾਜ ਦੇ ਹਮਲੇ ਨੂੰ ਖਤਮ ਕਰਨ ਦਾ ਕੰਮ ਅਬਦਾਲੀ ਨੇ ਹੀ ਕੀਤਾ। ਨਾਦਰ ਦੇ ਹਮਲੇ ਵੇਲੇ ਸਿੱਖ ਅਜੇ ਪੈਦਾ ਹੋ ਰਹੀ ਰਾਜਨੀਤਕ ਤਾਕਤ ਸਨ। ਸਿੱਖੇ ਤੌਰ ਉੱਤੇ ਸਿੱਖ ਨਾਦਰ ਦੇ ਹਮਲੇ ਦਾ ਲਾਭ ਨਾ ਉਠਾ ਸਕੇ ਪਰ ਅਬਦਾਲੀ ਦੇ ਹਮਲਿਆਂ ਨੇ ਸਿੱਖਾਂ ਉੱਤੇ ਹਰ ਪਰਕਾਰ ਦੇ ਪ੍ਰਭਾਵ ਪਾਏ। ਅਬਦਾਲੀ ਦੇ ਹਮਲਿਆਂ ਦੇ ਪ੍ਰਭਾਵ ਬਹੁਤ ਝੁੰਘੇ ਸਨ, ਉਨ੍ਹਾਂ ਦਾ ਵਰਨਣ ਕਰਨਾ ਜ਼ਰੂਰੀ ਹੈ :—

(੧) ਪੰਜਾਬ ਦਾ ਮੁਗਲ ਸਾਮਰਾਜ ਨਾਲੋਂ ਟੁੱਟ ਜਾਣਾ—ਨਾਦਰ ਦੇ ਹਮਲੇ ਕਰਨ ਦਾ ਸਿਰਫ਼ ਇਕ ਮੰਤਵ ਸੀ “ਦੌਲਤ ਦੀ ਲੁੱਟ”। ਨਾਦਰ ਆਪਣੇ ਮਕਸਦ ਵਿਚ ਬਹੁਤ ਹੱਦ ਤੱਕ ਕਾਮਯਾਬ ਹੋਇਆ ਜਦ ਦਿੱਲੀ ਦਾ ਖਜ਼ਾਨਾ ਖਾਲੀ ਕਰਕੇ ਨਾਲ ਲੈ ਗਿਆ। ਅਬਦਾਲੀ ਨੇ ਜਦ ਦਿੱਲੀ ਛੱਡੀ ਕੀਤੀ ਤਾਂ ਪਹਿਲਾ ਫ਼ਰਮਾਨ ਜਿਸ ਉੱਤੇ ਦਿੱਲੀ ਦੇ ਸ਼ਾਹ ਦੇ ਦਸਤਖ਼ਤ ਕਰਾਏ, ਉਹ ਪੰਜਾਬ ਨੂੰ ਅਫ਼ਗ਼ਾਨ ਸਾਮਰਾਜ ਦਾ ਹਿੱਸਾ ਬਣਾਉਣਾ ਕਬੂਲ ਕਰਨਾ ਸੀ। ਪੰਜਾਬ ਮੁਗਲ ਸਾਮਰਾਜ ਨਾਲੋਂ ਟੁੱਟ ਗਿਆ। ਪੰਜਾਬ ਵਿਚੋਂ ਇਕ ਤਾਕਤ ਪੂਰਨ ਤੌਰ ਤੇ ਖਤਮ ਹੋ ਗਈ। ਮੁਗਲਾਂ ਨੇ ਆਪਣੇ ਅਧਿਕਾਰ ਪੰਜਾਬ ਉੱਤੇ ਛੱਡ ਦਿੱਤੇ। ਇਹ ਇਕ ਮਹੱਤਵ ਪੂਰਨ ਤਬਦੀਲੀ ਸੀ। ਸਦੀਆਂ ਤੋਂ ਪੰਜਾਬ ਜੋ ਹਿੰਦੁਸਤਾਨ ਦਾ ਹਿੱਸਾ ਟੁਰਿਆ ਆ ਰਹਿਆ ਸੀ, ਉਸ ਨੂੰ ਅਫ਼ਗ਼ਾਨਿਸਤਾਨ ਦਾ ਹਿੱਸਾ ਮੰਨ ਲਿਆ ਗਿਆ। ਲਾਹੌਰ, ਮੁਲਤਾਨ, ਸਰਹੰਦ ਦੇ ਨਵਾਬ ਕਾਬਲ ਤੋਂ ਨਿਯਤ ਹੋਣ ਲੱਗ ਪਏ। ਮੁਗਲਾਂ ਦਾ ਅਸਰ ਹੱਟ ਜਾਣ ਨਾਲ ਸਿੱਖਾਂ ਦਾ ਪ੍ਰਭਾਵ ਵਧਿਆ। ਮੁਗਲ ਫਿਰ ਦੇਸ਼ ਦੇ ਬਾਸ਼ਿੰਦੇ ਗਿਣੇ ਜਾਣ ਲੱਗ ਪਏ ਸਨ, ਪਰ ਅਫ਼ਗ਼ਾਨਾਂ ਨੂੰ ਦੇਸ਼ ਦੇ ਬਣਦਿਆਂ ਕਈ ਸਦੀਆਂ ਲਗਣੀਆਂ ਸਨ। ਸੋ ਅਫ਼ਗ਼ਾਨਾਂ ਵਿਰੁਧ ਜਨਤਾ ਉਠਾਣੀ ਆਸਾਨ ਹੋ ਗਈ ਤੇ ਸਿੱਖਾਂ ਨੂੰ ਵੀ ਇਕ ਤਾਕਤ (ਮੁਗਲ) ਖ਼ਾਤਮੇ ਦੀ ਸ਼ਕਲ ਵਿਚ ਮਿਲੀ।

(੨) ਮਰਹੱਟਿਆਂ ਦੀ ਤਾਕਤ ਦਾ ਖਤਮ ਹੋਣਾ—ਮਰਹੱਟੇ ਹਿੰਦੁਸਤਾਨ ਵਿਚ ਇਕ ਮਜ਼ਬੂਤ ਤਾਕਤ ਬਣ ਗਏ ਸਨ। ਪੇਸ਼ਵਿਆਂ ਦੀ ਅਗਵਾਈ ਹੇਠਾਂ ਉਨ੍ਹਾਂ ਦਿੱਲੀ ਤੇ ਫਿਰ ਪੰਜਾਬ ਨੂੰ ਕਬਜ਼ੇ ਵਿਚ ਕਰ ਲਿਆ ਸੀ। ਪੰਜਾਬ ਵਿਚ ਮਰਹੱਟਿਆਂ ਦੀ ਤਾਕਤ ਮਜ਼ਬੂਤ ਹੋਣ ਦਾ ਇਕ ਹੀ ਸਿੱਟਾ ਨਿਕਲਣਾ ਸੀ ਕਿ ਸਿੱਖ ਤਾਕਤ ਨਾਮ ਮਾਤਰ ਹੋ ਜਾਂਦੀ। ਸਿੱਖਾਂ ਲਈ ਪੰਜਾਬ ਦਾ ਰਾਜ ਸੰਭਾਲਣਾ ਕਠਨ ਹੋ ਜਾਣਾ ਸੀ। ਮਰਹੱਟੇ ਬਦੇਸ਼ੀ ਵੀ ਨਹੀਂ ਸਨ, ਸੋ ਜਜ਼ਬਾਤ ਉਠਾਉਣੇ ਵੀ ਮੁਸ਼ਕਲ ਹੋ ਜਾਣੇ ਸਨ। ਦਿੱਲੀ ਦੀ ਹਕੂਮਤ ਮਰਹੱਟਿਆਂ ਕੋਲ ਸੀ ਤੇ ਮਹਾਂਰਾਸ਼ਟਰ ਦੇ ਲੜਾਕੇ ਗੁਰੀਲਾ ਜੰਗ ਤੋਂ ਵੀ ਚੰਗੀ ਤਰ੍ਹਾਂ ਜਾਣੂ ਸਨ। ਕਹਿਆ ਨਹੀਂ ਜਾ ਸਕਦਾ ਇਸ ਮਰਹੱਟਿਆਂ ਅਤੇ ਸਿੱਖਾਂ ਦੀ ਜੰਗ ਦੇ ਕੀ ਨਤੀਜੇ ਨਿਕਲਦੇ? ਅਬਦਾਲੀ ਦੇ ਪੰਜਵੇਂ ਹਮਲੇ ਨੇ, ਮਰਹੱਟਿਆਂ ਨੂੰ ਪਾਨੀਪਤ ਦੇ ਅਸਥਾਨ ਤੇ ਲੱਕ ਤੋੜਵੀਂ ਹਾਰ ਦਿੱਤੀ। ਇਸ ਤਰ੍ਹਾਂ ਪੰਜਾਬ ਦੇ ਇਕ ਹੋਰ ਦਾਹਵੇਦਾਰ ਦਾ ਖਾਤਮਾ ਹੋ ਗਿਆ। ਮਰਹੱਟਿਆਂ ਦਾ ਦਿੱਲੀ ਜਾਂ ਪੰਜਾਬ ਵੱਲ ਆਉਣਾ ਇਕ ਕਹਾਣੀ ਹੀ ਬਣ ਗਈ। ਸਿੱਖਾਂ ਦੇ ਰਸਤੇ ਵਿਚੋਂ ਮਰਹੱਟਾ ਤਾਕਤ ਦੇ ਹਟਣ ਨਾਲ ਸਿੱਧੀ ਟੱਕਰ ਅਫ਼ਗਾਨਾਂ ਨਾਲ ਹੋ ਗਈ। ਸੋ ਮਰਹੱਟਿਆਂ ਦੀ ਹਾਰ ਨੇ ਸਿੱਖਾਂ ਦੀ ਜਿੱਤ ਦੇ ਸਾਧਨ ਬਣਾਏ।

(੩) ਹਰ ਹਮਲੇ ਵੇਲੇ ਸਿੱਖਾਂ ਨੂੰ ਮਦਦ—ਅਬਦਾਲੀ ਦਾ ਹਰ ਹਮਲਾ ਸਿੱਖਾਂ ਲਈ ਗ਼ਨੀਮਤ ਸਾਬਤ ਹੁੰਦਾ ਸੀ। ਪਹਿਲੇ ਤਿੰਨਾਂ ਹਮਲਿਆਂ ਵੇਲੇ ਸਿੱਖਾਂ ਨੇ ਆਪਣੀ ਜਥੇਬੰਦੀ ਮਜ਼ਬੂਤ ਕੀਤੀ। ਅਬਦਾਲੀ ਦਾ ਸਾਰਾ ਧਿਆਨ ਦਿੱਲੀ ਵੱਲ ਸੀ ਤੇ ਪੰਜਾਬ ਦੇ ਗਵਰਨਰ ਇਤਨੇ ਤਗੜੇ ਤੇ ਸੁਘੜ ਨਹੀਂ ਸਨ ਹੁੰਦੇ ਕਿ ਉਹ ਸਿੱਖਾਂ ਦੀ ਵੱਧ ਰਹੀ ਅਤੇ ਜਥੇਬੰਦ ਹੋ ਰਹੀ ਤਾਕਤ ਨੂੰ ਰੋਕ ਪਾ ਸਕਣ। ਅਬਦਾਲੀ ਆਪ ਪੂਰਾ ਧਿਆਨ ਦੇਣ ਜੋਗਾ ਨਹੀਂ ਸੀ। ਅਬਦਾਲੀ ਨੂੰ ਜਦ ਸ਼ਾਹਨਵਾਜ਼ ਖ਼ਾਨ ਨੇ ਹਮਲਾ ਕਰਨ ਲਈ ਸੱਦਾ ਦਿੱਤਾ ਤੇ ਫਿਰ ਮੁੱਕਰ ਗਿਆ ਤਾਂ ਸਿੱਖਾਂ ਨੇ ਉਸ ਦੌਰਾਨ ਵਿਚ ਕਿਲ੍ਹੇ ਅਸਥਾਪਣ ਕਰਨੇ ਅਰੰਭ ਕਰ ਦਿੱਤੇ ਸਨ। ਦੂਜੇ ਹਮਲੇ ਵੇਲੇ ਮੀਰ ਮਨੂ ਪੰਜਾਬ ਦਾ ਗਵਰਨਰ ਜ਼ਰੂਰ ਸੀ ਪਰ ਉਹ ਅਬਦਾਲੀ ਨਾਲ ਰੁਝਿਆ ਰਹਿਆ। ਜਿਸ ਕਾਰਨ ਸਿੱਖਾਂ ਵੱਲ ਧਿਆਨ ਨਾ ਦਿੱਤਾ ਜਾ ਸਕਿਆ। ਤੀਜੇ ਹਮਲੇ ਵੇਲੇ ਮੀਰ ਮਨੂ ਅਬਦਾਲੀ ਨਾਲ ਲੜਦਾ ਰਹਿਆ ਤੇ ਸਿੱਖ ਆਪਣਾ ਪ੍ਰਭਾਵ ਖੇਤਰ ਵਧਾਉਂਦੇ ਰਹੇ। ਚੌਥੇ ਹਮਲੇ ਵੇਲੇ ਅਬਦਾਲੀ ਜਦ ਦਿੱਲੀ ਤੋਂ ਲੁੱਟ ਦਾ ਮਾਲ ਲੈ ਕੇ ਕਾਬਲ ਵੱਲ ਜਾ ਰਹਿਆ ਸੀ ਤਾਂ ਸਿੱਖਾਂ ਨੇ ਆਪਣਾ ਹਿੱਸਾ ਵੰਡਾਇਆ, ਜੋ ਆਉਣ ਵਾਲੇ ਸਮੇਂ ਵਿਚ ਕਾਫ਼ੀ ਕੰਮ ਆਇਆ। ਪਾਨੀਪਤ ਦੀ ਜੰਗ ਵੇਲੇ (ਪੰਜਵਾਂ ਹਮਲਾ) ਤਾਂ ਉਹ ਲਾਹੌਰ ਦੇ ਗਵਰਨਰ ਕੋਲੋਂ ਤਾਵਾਨ ਵੀ ਲੈ ਗਏ ਤੇ ਇੰਝ ਪ੍ਰਤੀਤ ਹੋਣ ਲਗ ਪਿਆ ਸੀ ਕਿ ਪੰਜਾਬ ਦੇ ਮਾਲਕ ਹੀ ਸਿੱਖ ਹਨ। ਘਲੂਘਾਰੇ ਨੇ ਸਿੱਖਾਂ ਨੂੰ ਕਾਫ਼ੀ ਨੁਕਸਾਨ ਪਹੁੰਚਾਇਆ ਕਿਉਂਜੋ ਇਕ ਤਾਂ ਹਮਲਾ ਅਚਾਨਕ ਸੀ ਤੇ ਦੂਸਰੇ ਸਿੱਧਾ ਸਿੱਖਾਂ ਵਿਰੁੱਧ ਸੀ। ਪਰ ਬਾਅਦ ਦੇ ਹਮਲਿਆਂ ਨੇ ਨੁਕਸਾਨ ਪਹੁੰਚਾਉਣ ਦੀ ਥਾਂ ਅਬਦਾਲੀ ਨੂੰ ਕਮਜ਼ੋਰ ਕਰ ਦਿੱਤਾ ਜਿਸ ਦਾ ਸਿੱਟਾ ਉਸ ਦੇ ਜਾਨਸ਼ੀਨ ਤੈਮੂਰ ਨੇ ਸਿੱਖਾਂ ਵਿਰੁੱਧ ਹਮਲਾ ਕਰਨ ਤੋਂ ਇਨਕਾਰ ਕਰ ਦਿੱਤਾ। ਤੈਮੂਰਸ਼ਾਹ ਨੇ ਆਪ ਲਿਖਿਆ ਹੈ ਕਿ ਅਹਿਮਦਸ਼ਾਹ ਦੇ ਹਮਲੇ ਸਿੱਖਾਂ ਦੀ ਤਾਕਤ ਵਧਾਉਣ ਦਾ ਕਾਰਨ ਬਣਦੇ ਰਹੇ ਹਨ। ਸਿੱਖ ਖ਼ਸ਼ਹਾਲ ਜਾਂ ਮਜ਼ਬੂਤ ਹੋਏ।

(੪) ਖਾਧਾ ਪੀਤਾ ਲਾਹੇ ਦਾ—ਨਿਤ ਦੇ ਲਗਾਤਾਰ ਹਮਲਿਆਂ ਨੇ ਪੰਜਾਬ ਦੇ ਵਸਨੀਕਾਂ ਦੇ ਸੁਭਾ ਵਿਚ ਤਬਦੀਲੀ ਲੈ ਆਂਦੀ। ਨਿਤ ਦੇ ਹਮਲਿਆਂ ਨੂੰ ਦੇਖ ਕੇ ਪੰਜਾਬੀਆਂ ਨੇ ਆਪਣਾ ਸੁਭਾ ਖੁਲ੍ਹਦਿਲਾ ਤੇ ਖਾਣ ਪੀਣ ਵਾਲਾ ਬਣਾ ਲਿਆ। ਉਹ ਜਾਣ ਗਏ ਸਨ ਕਿ ਅਬਦਾਲੀ ਨੇ ਜੋੜਿਆ ਹੋਇਆ ਧਨ ਕਿਸੇ ਕੋਲ ਰਹਿਣ ਨਹੀਂ ਦੇਣਾ, ਸੋ ਜੋ ਖਾ ਲਿਆ ਉਹ ਹੀ ਨਾਲ ਨਿਭਣਾ ਹੈ। ਜੋੜਨਾ ਛੱਡਣ ਤੇ ਵਿਅਰਥ ਹੈ, ਕਿਉਂਜੋ ਅਬਦਾਲੀ ਨੇ ਲੁੱਟ ਕੇ ਜ਼ਰੂਰ ਲੈ ਜਾਣਾ ਹੈ। ਅਬਦਾਲੀ ਦੇ ਹਮਲਿਆਂ ਨੇ ਹੀ ਸੰਸਾਰ ਪ੍ਰਸਿੱਧ ਅਖਾਣ ਨੂੰ ਜਨਮ ਦਿੱਤਾ—

“ਖਾਧਾ ਪੀਤਾ ਲਾਹੇ ਦਾ,
ਬਾਕੀ ਅਹਿਮਦ ਬਾਹਿ ਦਾ।”

ਇਸ ਸੁਭਾ ਦੀ ਤਬਦੀਲੀ ਨੇ ਸਿੱਖਾਂ ਨੂੰ ਲਾਭ ਪਹੁੰਚਾਇਆ। ਜਨਤਾ, ਜ਼ਮੀਨਦਾਰ ਤੇ ਪੂੰਜੀਦਾਰ ਸਿੱਖਾਂ ਦੀ ਖੁਲ੍ਹੇ ਦਿਲ ਮਦਦ ਕਰਨ ਲੱਗ ਪਏ। ਬਹੁਤੇ ਹੁਣ ਸਿੱਖਾਂ ਦੀ ਮਦਦ ਕਰਕੇ ਖੁਸ਼ ਹੁੰਦੇ ਸਨ।

(੫) ਸਿੱਖ ਫੌਜ ਵਿਚ ਵਾਧੇ—ਇਨ੍ਹਾਂ ਹਮਲਿਆਂ ਨੇ ਆਮ ਜਨਤਾ ਵਿਚ ਇਹ ਖਿਆਲ ਪਾ ਦਿੱਤਾ ਕਿ ਜੇ ਮਰਨਾ ਹੀ ਹੈ ਤਾਂ ਜਵਾਨਾਂ ਦੀ ਮੌਤ ਕਿਉਂ ਨਾ ਮਰਿਆ ਜਾਏ। ਜਵਾਨਾਂ ਦੀ ਮੌਤ ਮਰਨ ਲਈ ਸਿੱਖੀ ਵਿਚ ਸ਼ਾਮਲ ਹੋਣ ਦਾ ਆਸਾਨ ਰਸਤਾ ਸੀ। ਸਿੱਖ ਹੋ ਕੇ ਇਕ ਤਾਂ ਉਹ ਲੋਕਲ ਜ਼ਮੀਨਦਾਰਾਂ ਦੇ ਅਤਾਬ ਤੋਂ ਬੱਚ ਜਾਂਦੇ ਸਨ ਦੂਜੇ ‘ਰਾਖੇ’ ਕਹਿਲਾਣ ਲਗ ਪੈਂਦੇ ਸਨ। ਸਿੱਖ ਫੌਜਾਂ ਦੀ ਗਿਣਤੀ ਆਪਣੇ ਆਪ ਵਧਣ ਲੱਗੀ। ਬੇਸ਼ਕ ਇਨ੍ਹਾਂ ਸਾਲਾਂ ਵਿਚ ਹਜ਼ਾਰਾਂ ਦੀ ਗਿਣਤੀ ਵਿਚ ਸਿੱਖ ਸ਼ਹੀਦ ਹੋਏ ਪਰ ਫੇਰ ਵੀ ਕੋਈ ਘਾਟ ਨਾ ਆਈ ਤਾਂ ਉਸ ਦਾ ਕਾਰਨ ਇਹ ਹਮਲੇ ਹੀ ਸਨ ਜੋ ਹਰ ਜੁਰਅਤ ਵਾਲੇ ਨੂੰ ਸਿੱਖਾਂ ਦੀ ਜਮਾਤ ਵਿਚ ਸ਼ਾਮਲ ਹੋਣ ਲਈ ਪ੍ਰੇਰਦੇ ਸਨ। ਸਿੱਖ ਫੌਜ ਵਿਚ ਸ਼ਾਮਲ ਹੋਣਾ ਫਖਰ ਵਾਲੀ ਗੱਲ ਸਮਝਿਆ ਜਾਣ ਲਗ ਪਿਆ ਸੀ। ਫ਼ਾਰਸਟਰ ਨੇ ਠੀਕ ਲਿਖਿਆ ਹੈ ਕਿ ਸਿੱਖ ਫੌਜ ਵਿਚ ਸ਼ਾਮਲ ਹੋਣ ਦੇ ਦੋ ਕਾਰਨ ਸਨ, “ਇਕ ਤਸੀਹਾਂ ਤੋਂ ਛੁਟੀ ਤੇ ਦੂਜੇ ਖੁਸ਼ਹਾਲ ਤੇ ਮਾਲਾ ਮਾਲ।” ਲਿਤਾੜੇ ਹੋਏ ਸਿੱਖਾਂ ਵਿਚ ਸ਼ਾਮਲ ਹੋਕੇ ਜਥੇਦਾਰ ਬਣ ਜਾਂਦੇ।

(੬) ਮਿਸਲਾਂ ਦਾ ਵਿਕਾਸ—ਅਬਦਾਲੀ ਹਮਲਿਆਂ ਕਾਰਨ ਪੰਜਾਬ ਖੇਰੂ ਖੇਰੂ ਹੋ ਗਿਆ। ਕੋਈ ਧੁਰਾ ਤੇ ਕੇਂਦਰ ਦੀ ਤਾਕਤ ਨਾ ਰਹੀ। ਜਥੇਬੰਦਕ ਵਿਰੋਧਤਾ ਖਤਮ ਹੋ ਗਈ। ਖਾਲਸਾ ਜੋ ਇਕ ਜਥੇਬੰਦੀ ਦੇ ਤੌਰ ਉੱਤੇ ਵੱਖ ਵੱਖ ਜਥੇ ਬਣਾ ਕੇ ਲੜ ਰਹਿਆ ਸੀ, ਜੱਥਿਆਂ ਵਿਚ ਵੰਡਿਆ ਗਿਆ। ਹਰ ਜਥੇਦਾਰ ਨੇ ਆਪਣੇ ਪ੍ਰਭਾਵ ਖੇਤਰ ਵਿਚ ਕਿਲ੍ਹੇ ਬਣਾ ਕੇ ਆਪਣੀ ਜਥੇਦਾਰੀ ਕਾਇਮ ਕਰ ਲਈ। ਗਿਆਰਾਂ ਜੱਥੇ ਗਿਆਰਾਂ ਮਿਸਲਾਂ ਵਿਚ ਵੰਡੇ ਗਏ। ਪੰਜਾਬ ਹਿੱਸਿਆਂ ਵਿਚ ਵੰਡਿਆ ਗਿਆ ਤੇ ਮਿਸਲਾਂ ਦਾ ਵਿਕਾਸ ਅਰੰਭ ਹੋਇਆ। ਇਨ੍ਹਾਂ ਮਿਸਲਾਂ ਦੇ ਵਿਕਾਸ ਨੇ ਆਉਣ ਵਾਲੇ ਸਮੇਂ ਵਿਚ ਸਿੱਖਾਂ ਕਾਫੀ ਨੁਕਸਾਨ ਪਹੁੰਚਾਇਆ। ਜੇ ਪਹਿਲੇ ਦੀ ਤਰ੍ਹਾਂ ਹੀ ‘ਦਲ ਖਾਲਸਾ’ ਵਾਂਗ ਕੇਂਦਰੀ ਜਥੇਬੰਦੀ ਤੇ ਇਕੋ ਲੀਡਰ ਹੁੰਦਾ ਤਾਂ ਸਿੱਖ ਹਿੰਦੁਸਤਾਨ ਦੀ ਇਕ ਵੱਡੀ ਤਾਕਤ ਬਣ ਜਾਂਦੇ। ਹੁਣ ਉਹ ਪੰਜਾਬ ਤਕ ਹੀ ਸੀਮਤ ਰਹੇ।

(੭) ਫੂਲਕੀਆਂ ਦਾ ਪੰਜਾਬ ਨਾਲੋਂ ਟੁੱਟਣਾ—ਅਬਦਾਲੀ ਨੇ ਸਿੱਖਾਂ ਨੂੰ ਪਾੜਨ ਦੀ ਬੜੀ ਕੋਸ਼ਿਸ਼ ਕੀਤੀ ਸੀ ਪਰ ਉਹ ਕਾਮਯਾਬ ਨਹੀਂ ਸੀ ਹੋ ਸਕਿਆ। ਬਾਬਾ ਆਲਾ ਸਿੰਘ ਨੂੰ ਰਿਆਇਤਾਂ, ਜਾਗੀਰਾਂ ਤੇ ਖਤਾਬ ਦੇ ਕੇ ਕਈ ਵਾਰੀ ਅਹਿਮਦਸ਼ਾਹ ਅਬਦਾਲੀ ਨੇ ਨਿਵਾਜਿਆ ਸੀ, ਉਸ ਦਾ ਮੰਤਵ ਸੀ ਕਿ ਇਹ ਤਾਕਤ ਵੱਖ ਹੋ ਕੇ ਸਿੱਖਾਂ ਨਾਲ ਹੀ ਇਕਤਦਾਰ ਲਈ ਲਭੇ ਪਰ ਸਿੱਖ ਜਥੇਬੰਦੀ ਇਤਨੀ ਮਜ਼ਬੂਤ ਸੀ ਕਿ ਕੋਈ ਪਾੜ ਪਾਉਣ ਵਾਲਾ ਕਾਮਯਾਬ ਨਹੀਂ ਸੀ ਹੋ ਸਕਦਾ। ਨਾਲੇ ਬਾਬਾ ਆਲਾ ਸਿੰਘ ਕਦੀ ਵੀ ਸਿੱਖ-ਜਥੇਬੰਦੀ ਨੂੰ ਨੁਕਸਾਨ ਪਹੁੰਚਾਉਣ ਦੇ ਖਿਆਲ ਨਾਲ ਤੂਫਾਨ ਅੱਗੇ ਨਹੀਂ ਸਨ ਝੁਕਦੇ ਪਰ ਜਦ ਹੰਨੇ ਹੰਨੇ ਮੀਰੀ ਤੇ ਇਲਾਕੇ ਦੀ ਹੱਦ ਵਧਣ ਲੱਗੀ ਤਾਂ ਫੂਲਕੀਆਂ ਮਿਸਲ ਦੇ ਮਿਸਲਦਾਰਾਂ ਨੇ ਆਪਣਾ ਇਲਾਕਾ ਵੱਖ ਕਰ ਲਿਆ। ਫੂਲਕੀਆਂ ਮਿਸਲ ਪੰਜਾਬ ਨਾਲੋਂ ਟੁਟ ਗਈ। ਸਤਲੁਜ ਤੋਂ ਪਾਰ ਉਨ੍ਹਾਂ ਆਪਣਾ ਹੱਕ ਜਮਾ ਲਿਆ। ਜਦ ਮਹਾਰਾਜਾ ਰਣਜੀਤ ਸਿੰਘ ਨੇ ਸਾਰੇ ਪੰਜਾਬ ਨੂੰ ਇਕ ਥਾਵੇਂ ਕਰਨਾ ਚਾਹਿਆ ਤਾਂ ਉਸ ਦੀ ਹੈਰਾਨੀ ਹੀ ਨਾ ਰਹੀ ਜਦ ਫੂਲਕੀਆਂ ਮਿਸਲ ਦੇ ਰਾਜਿਆਂ ਨੇ ਅੰਗਰੇਜ਼ਾਂ ਨਾਲ ਗਠ-ਜੋੜ ਕਰ ਲਿਆ। ਇਸ ਤਰ੍ਹਾਂ ਇਹ ਇਲਾਕਾ ਪੰਜਾਬ ਨਾਲੋਂ ਵੱਖ ਹੋ ਗਿਆ ਤੇ ਜਦ ਪੰਜਾਬ ਤੇ ਅੰਗਰੇਜ਼ਾਂ ਕਬਜ਼ਾ ਕੀਤਾ ਤਾਂ ਸਿੱਖ ਰਿਆਸਤਾਂ ਕਾਇਮ ਰਹੀਆਂ।

ਅਧਿਆਇ ਸੋਲ੍ਹਵਾਂ

ਮਿਸਲਾਂ ਦੀ ਉਤਪਤੀ ਤੇ ਵਿਕਾਸ

ਮਿਸਲਾਂ ਦੀ ਉਤਪਤੀ—ਗੁਰੂ ਨਾਨਕ ਦੇਵ ਜੀ ਜਦ ਦੂਜੀ ਉਦਾਸੀ ਸਮੇਂ ਸੁਮੇਰ ਪਰਬਤ ਉੱਤੇ ਪੁੱਜੇ ਤਾਂ ਕਈ ਹੋਰ ਵਿਚਾਰਾਂ ਬਾਅਦ ਸਿੱਧਾਂ ਪੁੱਛ ਕੀਤੀ ਕਿ ਤੁਸੀਂ ਸਿੱਖੀ ਮਹੱਲ ਕਿਸ ਸਹਾਰੇ ਖੜਾ ਕਰੋਗੇ ਤਾਂ ਗੁਰੂ ਨਾਨਕ ਜੀ ਨੇ ਜੁਆਬ ਦਿੱਤਾ ਸੀ, ਦੋ ਬੰਮਾਂ ਦੇ ਸਹਾਰੇ। ਇਕ “ਗੁਰੂ ਸੰਗਤ” ਤੇ ਦੂਜੀ “ਬਾਣੀ”¹। ਇਸ ਬਾਣੀ ਦੇ ਸਤਿਕਾਰ ਅਤੇ ਗੁਰੂ ਸੰਗਤ ਵਿਚ ਮਿਲ ਬੈਠਣ ਨੇ ਸਿੱਖ ਜਥੇਬੰਦੀ ਦਾ ਵਿਕਾਸ ਕੀਤਾ। ਗੁਰੂ ਅੰਗਦ ਦੇਵ ਜੀ ਤੇ ਗੁਰੂ ਅਮਰਦਾਸ ਨੇ ਇਸੇ ਸੰਗਤ ਦਾ ਸਤਿਕਾਰ ਸਿਖਾਇਆ ਤੇ ਗੁਰੂ ਸ਼ਬਦ ਨੂੰ ‘ਗੁਰੂ ਦਾ ਰਿਦਾ’ ਕਹਿਆ। ਹੋਰ ਬਾਣੀਆਂ ਨੂੰ ਕਚੀ ਬਾਣੀ ਆਖ ਕੇ ਛੱਡਣ ਲਈ ਪ੍ਰੇਰਿਆ। ਗੁਰੂ ਰਾਮ ਦਾਸ ਜੀ ਨੇ ਕੇਂਦਰ ਬਣਾ ਕੇ ਸਿੱਖ ਸੰਗਤ ਦਾ ਪੂਰਾ ਕਾਇਮ ਕੀਤਾ ਤੇ ਜਥੇਬੰਦੀ ਤੇ ਗੁਰੂ ਸ਼ਬਦ ਦੀ ਰਖਿਆ ਲਈ ਗੁਰੂ ਅਰਜਨ ਜੀ ਨੇ ਸ਼ਹਾਦਤ ਦਿੱਤੀ। ਗੁਰੂ ਅਰਜਨ ਜੀ ਦੀ ਸ਼ਹਾਦਤ ਦੇ ਵੱਡੇ ਕਾਰਨਾਂ ਵਿਚ ਦੋ ਕਾਰਨ ਇਹ ‘ਸੰਗਤ’ ਤੇ ‘ਬਾਣੀ’ ਹੀ ਸਨ। ਜਹਾਂਗੀਰ ਚਾਹੁੰਦਾ ਸੀ ਕਿ (ਗੁਰੂ) ਗ੍ਰੰਥ ਸਾਹਿਬ ਵਿਚ ਹਜ਼ਰਤ ਮੁਹੰਮਦ ਸਾਹਿਬ ਦੀ ਖੁਸ਼ਾਮਦ ਦੇ ਸ਼ਬਦ ਦਰਜ ਕਰਾਏ ਜਾਣ ਤੇ ਗੁਰੂ ਜੀ ਨੇ ਦੁਧ ਰੂਪ ਸਿਫਤੀ ਚਾਟੇ ਵਿਚ ਖੁਸ਼ਾਮਦ ਰੂਪ ਕਾਂਜੀ ਦੀ ਛਿਟ ਪਾਉਣ ਤੋਂ ਇਨਕਾਰ ਕਰ ਦਿੱਤਾ ਸੀ। ਦੂਜੇ ਚੰਦੂ ਚਾਹੁੰਦਾ ਸੀ ਕਿ ਉਸ ਦੀ ਲੜਕੀ ਦਾ ਰਿਸਤਾ ਕਬੂਲ ਕੀਤਾ ਜਾਏ ਤੇ ਗੁਰੂ ਸੰਗਤ ਨੇ ਗੁਰੂ ਅਰਜਨ ਜੀ ਵੱਲ ਲਿਖ ਭੇਜਿਆ ਕਿ ਚੰਦੂ ਦੀ ਲੜਕੀ ਨਾਲ ਰਿਸਤਾ ਕਬੂਲ ਨਾ ਕੀਤਾ ਜਾਏ। ਕਿਉਂਕਿ ਉਸ ਨੇ ਗੁਰ-ਗੱਦੀ ਨਿੰਦੀ ਹੈ।² ਗੁਰੂ ਨੇ ਸੰਗਤ ਦਾ ਹੁਕਮ

1. “ਗੁਰ ਸੰਗਤ ਬਾਣੀ ਬਿਨਾਂ ਦੂਜੀ ਓਟ ਨਹੀਂ ਹੈ ਠਾਈ ॥”

2. ਸੰਗਤ ਨੇ

“ਲਿਖਯੋ ਚੰਦੂ ਦੁਬਟ ਗੁਰਬੀਨੇ।

ਦੁਰਬਚਨਨ ਸੇ ਹਮ ਉਰ ਛੀਨੇ।

ਆਪ ਕੁਥਾਰਾ ਬਨਿਓ ਪਾਪੀ।

ਗੁਰ ਕਾ ਘਰ ਇਨ ਮੋਹੀ ਥਾਪੀ।

ਨਿੰਦੀ ਯਾ ਬਿਨ ਜਿਨ ਗੁਰਗਾਈ।

ਕਰੀ ਨ ਚਾਹੀਏ ਇਨ ਕੇ ਥਾਈ ॥”

ਸਿਰ ਮੱਥੇ ਮੰਨ ਕੇ ਰਿਸ਼ਤਾ ਮੋੜ ਦਿੱਤਾ। 'ਸੰਗਤ' ਤੇ 'ਬਾਣੀ' ਦਾ ਸਤਿਕਾਰ ਸਿੱਖਾਂ ਵਿਚ ਹੋਰ ਡੂੰਘਾ ਹੋ ਗਿਆ। ਇਕ ਸਿੱਖ ਨਿਰੋਲ ਸਿੱਖ ਹੈ ਤੇ ਦੋ ਸਿੱਖ ਰਲ ਕੇ ਸਾਧ ਸੰਗਤ ਬਣ ਜਾਂਦੇ ਹਨ ਅਤੇ ਜੇ ਪੰਜ ਰਲ ਮਿਲ ਬੈਠਣ ਤਾਂ ਪ੍ਰਮੇਸ਼ਰ ਵਿਚ ਆ ਬੈਠਦਾ ਹੈ।¹ ਇਨ੍ਹਾਂ ਖਿਆਲਾਂ ਨੇ ਸੰਗਤ ਨੂੰ ਹੋਰ ਮਜ਼ਬੂਤ ਕਰ ਦਿੱਤਾ। ਗੁਰੂ ਹਰਿਗੋਬਿੰਦ ਜੀ ਤੋਂ ਲੈ ਕੇ ਗੁਰੂ ਤੇਗ ਬਹਾਦਰ ਤੱਕ 'ਸੰਗਤ' ਤੇ 'ਬਾਣੀ' ਦਾ ਸਤਿਕਾਰ ਹੋਰ ਵਧਿਆ। ਦੁਸ਼ਮਣਾਂ ਤੇ ਵਿਰੋਧੀਆਂ ਨੇ ਸਤਿਕਾਰ ਘਟਾਉਣ ਲਈ ਕਈ ਉਪਰਾਲੇ ਵੀ ਕੀਤੇ ਪਰ ਉਹ ਆਪਣੇ ਮੰਤਵ ਵਿਚ ਸਫਲ ਨਾ ਹੋ ਸਕੇ। ਗੁਰੂ ਵਿਅਕਤੀਆਂ ਵੇਲੇ 'ਬਾਣੀ' ਤੇ 'ਸੰਗਤ' ਤੋਂ ਇਲਾਵਾ ਗੁਰੂ ਵਿਅਕਤੀ ਦਾ ਵੀ ਸਤਿਕਾਰ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਹ ਸਮਝ ਲਿਆ ਕਿ ਹੁਣ ਸਮਾਂ ਆ ਗਿਆ ਹੈ ਜਦਸ਼ਖਸੀਅਤ ਦੀ ਥਾਂ ਅਸੂਲ, ਸੰਗਤ ਤੇ ਬਾਣੀ ਹੀ ਪ੍ਰਧਾਨ ਕੀਤੀ ਜਾਵੇ। ਦਸ਼ਮੇਸ਼ ਪਿਤਾ ਨੇ ਇਹ ਵੀ ਦੇਖ ਲਿਆ ਕਿ ਸਿੱਖ ਹੁਣ ਇਸ ਯੋਗ ਹੋ ਗਏ ਸਨ ਕਿ ਵਿਅਕਤੀਆਂ ਦੇ ਪਾਏ ਭੁਲੇਖਿਆਂ ਵਿਚ ਨਹੀਂ ਆ ਸਕਦੇ। ਇਸੇ ਲਈ ਗੁਰੂ ਜੀ ਨੇ ਆਪਣੀ ਸ਼ਖਸੀਅਤ ਨੂੰ ਸੰਗਤ ਵਿਚ ਰਲਾ ਦਿੱਤਾ ਤੇ ਭਾਈ ਗੁਰਦਾਸ ਜੀ (ਦੂਜੇ) ਦੇ ਕਥਨ ਅਨੁਸਾਰ ਗੁਰੂ ਨੇ ਸੰਗਤ ਨੂੰ ਖਾਲਸਾ ਦਾ ਰੂਪ ਦਿੱਤਾ ਤੇ ਖਾਲਸਾ ਨੂੰ ਆਪਣਾ ਰੂਪ ਦਿੱਤਾ। ਇਸ ਦਾ ਅਰਥ ਸੀ ਗੁਰੂ ਸ਼ਖਸੀਅਤ ਹੁਣ ਖਾਲਸੇ ਵਿਚ ਸਮਾ ਗਈ ਹੈ ਅਤੇ ਖਾਲਸਾ ਗੁਰੂ ਰੂਪ ਹੋਵੇਗਾ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਪਣੇ ਅੰਤਲੇ ਸਮੇਂ ਗੁਰੂ ਪਦਵੀ (ਗੁਰੂ) ਗ੍ਰੰਥ ਸਾਹਿਬ ਨੂੰ ਦਿੱਤੀ ਤੇ ਸਤਿਕਾਰ ਸਿਖਰ ਉੱਤੇ ਪੁਜਾ ਦਿੱਤਾ। ਬਾਣੀ ਦਾ ਸਤਿਕਾਰ ਤਾਂ ਅੱਗੇ ਹੀ ਸੀ ਹੁਣ "ਸਭ ਸਿਖਨ ਕੋ ਹੁਕਮ ਹੈ ਗੁਰੂ ਮਾਨੀਓ ਗ੍ਰੰਥ" ਆਖ ਕੇ ਬਾਕੀ ਕਸਰ ਵੀ ਪੂਰੀ ਕਰ ਦਿੱਤੀ। ਗੁਰੂ ਸ਼ਖਸੀਅਤ ਨੇ ਕੌਮ ਨੂੰ ਜ਼ਿੰਦਾ ਰੱਖਿਆ। ਸਰੀਰ ਗੁਰੂ ਖਾਲਸਾ ਸੀ ਤੇ ਆਤਮਾ ਗੁਰੂ ਗ੍ਰੰਥ ਸਾਹਿਬ ਸਨ। ਦੋਵੇਂ ਰਲ ਕੇ 'ਗੁਰੂ ਪੰਥ' ਬਣ ਗਏ। ਇਸ ਤਰ੍ਹਾਂ ਗੁਰੂ ਗੋਬਿੰਦ ਸਿੰਘ ਜੀ ਨੇ ਆਉਣ ਵਾਲੇ ਬਿਖੜੇ ਸਮੇਂ ਵਿਚ ਅਗਵਾਈ ਕਰਨ ਲਈ ਸਦੀਵੀ ਆਗੂ ਦੇ ਦਿੱਤਾ ਜੋ ਜਨਮ ਮਰਨ ਤੋਂ ਰਹਿਤ ਸੀ ਤੇ ਹਰ ਥਾਂ ਉੱਤੇ ਵਿਆਪਕ ਸੀ। ਸਿੱਖ ਕਦੇ ਵੀ ਡੀਗਨ ਡੋਲੇ ਵਿਚ ਨਾ ਆਏ।

ਗੁਰੂ ਗੋਬਿੰਦ ਸਿੰਘ ਜੀ ਮਹਾਰਾਜ ਦੇ ਜੋਤੀ ਜੋਤ ਸਮਾ ਜਾਣ ਉਪਰੰਤ ਸਿੱਖਾਂ ਨੇ ਆਪਣੀ ਜਦੋਜਹਿਦ ਦਾ ਕੇਂਦਰ ਅੰਮ੍ਰਿਤਸਰ ਬਣਾ ਲਿਆ। ਸਾਲ ਵਿਚ ਦੋ ਵਾਰੀ 'ਵੈਸਾਖੀ ਤੇ ਦੀਵਾਲੀ' ਦੇ ਸਮੇਂ ਸਿੱਖ ਅੰਮ੍ਰਿਤਸਰ ਜੁੜਦੇ। ਸਿੱਖਾਂ ਦਾ ਇਕੱਠ 'ਸਰਬਤ ਖਾਲਸਾ' (Parliament) ਕਹਿਲਾਉਂਦਾ। ਇਕੱਠੇ ਸਿੱਖ ਗੁਰੂ ਗ੍ਰੰਥ ਸਾਹਿਬ ਦੀ ਹਜ਼ੂਰੀ ਵਿਚ ਮਤਾ ਕਰਦੇ ਸਨ। ਮਤੇ ਸਰਬ ਸੰਮਤੀ ਨਾਲ ਪਾਸ ਹੁੰਦੇ ਸਨ ਤੇ ਪਾਸ ਹੋ ਜਾਣ ਉਪਰੰਤ 'ਗੁਰ ਮਤਾ' ਕਹਿਆ ਜਾਂਦਾ ਸੀ। ਗੁਰ ਦੇ ਭਾਵ ਗੁਰੂ, ਤੇ ਮਤੇ ਦਾ ਅਰਥ ਸੂਲਹ, ਰਾਇ ਜਾਂ ਨਸੀਅਤ ਹੈ। ਸਿੱਖ ਪਾਸ ਹੋਏ ਮਤੇ ਨੂੰ ਗੁਰੂ ਦੀ ਮਰਜ਼ੀ ਆਖ ਕੇ ਸਤਿਕਾਰਦੇ ਸਨ। ਹਰ ਕੋਈ ਸਿੱਖ 'ਗੁਰ-ਮਤਾ' ਉੱਤੇ ਹੱਸ ਕੇ ਫੁੱਲ ਚਾੜ੍ਹਦਾ ਸੀ।

ਪੰਜ ਪਿਆਰੇ ਚੁਨਣ ਦੀ ਵਿਧੀ

ਸਰਬਤ ਖਾਲਸਾ ਦੇ ਇਕੱਠਾਂ ਹੋਣ ਵੇਲੇ ਸਭ ਤੋਂ ਪਹਿਲਾਂ ਅਰਦਾਸਾ ਕੀਤਾ ਜਾਂਦਾ ਸੀ। ਅਰਦਾਸ ਉਪਰੰਤ ਗੁਰੂ ਗ੍ਰੰਥ ਸਾਹਿਬ ਦਾ ਵਾਕ ਲੈ ਕੇ ਕਿਸੇ ਇਕ ਸਿੱਖ ਦਾ ਨਾਂ ਪੇਸ਼

1. ਇਕ ਸਿੱਖ, ਦੋਵੇ ਸਾਧ ਸੰਗ, ਪੰਜੀ ਪਰਮੇਸ਼ਰ।

ਕੀਤਾ ਜਾਂਦਾ ਸੀ। ਉਸ ਵਿਅਕਤੀ ਨੂੰ ਜੋ ਸਭ ਮਨਜ਼ੂਰ ਕਰਦੇ ਸਨ ਤਾਂ ਜੋਕਾਰੇ ਨਾਲ ਪ੍ਰਵਾਨਗੀ ਦਿੱਤੀ ਜਾਂਦੀ ਸੀ। ਉਸ ਪ੍ਰਵਾਨ ਹੋਏ ਸਿੱਖ ਨੂੰ 'ਪਿਆਰਾ' ਕਹਿਆ ਜਾਂਦਾ ਸੀ। ਉਹ 'ਚੁਣਿਆ ਹੋਇਆ ਪਿਆਰਾ' ਇਕ ਹੋਰ ਨਾਮ ਪੇਸ਼ ਕਰਦਾ ਸੀ ਤੇ ਸਾਰਿਆਂ ਦੀ ਸੰਮਤੀ ਹੋਣ ਉਤੇ ਉਸ ਨੂੰ ਵੀ 'ਪਿਆਰੇ' ਦਾ ਦਰਜਾ ਦਿੱਤਾ ਜਾਂਦਾ ਸੀ। ਜੋ ਕਿਸੇ ਨੂੰ ਇਤਰਾਜ਼ ਹੁੰਦਾ ਸੀ ਤਾਂ ਉਸ ਦਾ ਇਤਰਾਜ਼ ਸੁਣ ਕੇ ਉੱਤਰ ਦਿੱਤਾ ਜਾਂਦਾ ਸੀ ਤੇ ਤਸੱਲੀ ਨਾ ਹੋਣ ਦੀ ਸੂਰਤ ਵਿਚ ਉਸ ਨੂੰ ਹਟਾ ਦਿੱਤਾ ਜਾਂਦਾ ਸੀ। ਇਸ ਤਰ੍ਹਾਂ ਦੇ ਪਿਆਰੇ ਰਲ ਕੇ ਤੀਜਾ ਨਾਮ ਪੇਸ਼ ਕਰਦੇ ਤੇ ਸੰਗਤ ਚੁਣਦੀ ਤੇ ਤਿੰਨ ਰਲ ਕੇ ਚੌਥਾ ਨਾਮ ਪੇਸ਼ ਕਰਦੇ ਤੇ ਚਾਰ ਰਲ ਕੇ ਪੰਜਵੇਂ ਦਾ ਨਾਮ ਪੇਸ਼ ਕਰਦੇ ਤੇ ਫਿਰ ਪੰਜ ਪਿਆਰੇ ਬਣ ਜਾਂਦੇ। ਇਹ ਪੰਜੇ ਸਰਬਤ ਖਾਲਸੇ ਦੇ ਸਤਿਕਾਰ ਦੇ ਪਾਤਰ ਹੁੰਦੇ। ਇਹ ਪੰਜੇ ਉਠ ਕੇ ਅਕਾਲ ਤਖ਼ਤ ਉਤੇ ਬੈਠ ਜਾਂਦੇ ਤੇ ਗੁਰੂ ਗ੍ਰੰਥ ਸਾਹਿਬ ਦੀ ਤਾਥਿਆ ਹੋ ਜਾਂਦੇ। ਇਸ ਕਾਰਵਾਈ ਤੋਂ ਬਾਅਦ ਸਰਬਤ ਸੰਗਤ ਵਿਚ ਕੋਈ ਸਿੱਖ ਮਤਾ ਜਾਂ ਤਜਵੀਜ਼ ਪੇਸ਼ ਕਰ ਸਕਦਾ ਸੀ। ਉਸ ਦੀ ਤਜਵੀਜ਼ ਉਤੇ ਵਿਚਾਰ ਹੁੰਦੀ ਤੇ ਫੈਸਲਾ ਕਰਕੇ ਮਤਾ ਕਰ ਦਿੱਤਾ ਜਾਂਦਾ। ਜੋ ਕੋਈ ਅਭਿਚਨ ਆ ਜਾਂਦੀ ਤਾਂ 'ਪੰਜ ਪਿਆਰੇ' ਆਪਣਾ ਫੈਸਲਾ ਦੇ ਕੇ ਗੱਲ ਨਿਬੇੜ ਦਿੰਦੇ। ਮਤੇ ਜੋ ਪਾਸ ਹੁੰਦੇ ਸਨ ਆਮ ਤੌਰ ਉਤੇ ਸਾਂਝੇ ਭਲੇ ਜਾਂ ਸਾਂਝੀ ਪਾਲਿਸੀ ਪਰਗਟਾਉਣ ਲਈ ਹੁੰਦੇ ਸਨ। ਮਿਸਾਲ ਵਜੋਂ ਪੱਟੀ ਦੇ ਨਵਾਬ ਨਾਲ ਕਿਵੇਂ ਵਰਤਣਾ ਹੈ, ਜਲੰਧਰ ਦੇ ਨਵਾਬ ਨੇ ਈਨ ਮੰਨੀ ਹੈ, ਉਸ ਨਾਲ ਕੀ ਸਲੂਕ ਕਰਨਾ ਹੈ, ਅਬਦਾਲੀ ਦੇ ਹਮਲੇ ਦੀ ਸੂਰਤ ਵਿਚ ਕੀ ਕੀ ਪੇਸ਼ਬੰਦੀਆਂ ਕਰਨੀਆਂ ਹਨ, ਲਾਹੌਰ ਉਤੇ ਕਬਜ਼ਾ ਕਰਨਾ ਠੀਕ ਹੈ ਜਾਂ ਨਹੀਂ, ਕਸੂਰ ਦੇ ਨਵਾਬ ਨੂੰ ਉਸ ਦੇ ਅੱਤਿਆਚਾਰਾਂ ਦੀ ਸਜ਼ਾ ਦੇਣ ਦਾ ਠੀਕ ਮੌਕਾ ਕਿਹੜਾ ਹੈ, ਆਦਿ।" ਫੈਸਲੇ ਸਰਬ ਸੰਮਤੀ ਨਾਲ ਹੀ ਹੁੰਦੇ ਸਨ।

੧੭੩੩ ਈ: ਤਕ ਇਹ ਹੀ ਢੰਗ ਜਾਰੀ ਰਹਿਆ। ਉਸ ਉਪਰੰਤ ਕਈ ਜਥੇ ਬਣ ਗਏ ਪਰ ਸਰਬਤ ਖਾਲਸਾ ਦੇ ਜੁੜਨ ਵੇਲੇ ਜਥਿਆਂ ਦੀ ਨਿਜੀ ਹੈਸੀਅਤ ਖ਼ਤਮ ਹੋ ਜਾਂਦੀ ਸੀ। ਨਵਾਬੀ ਦੇ ਮਿਲਣ ਨਾਲ ਦੋ ਵੱਡੇ ਜਥੇ ਬਣ ਗਏ। ਇਕ 'ਤਰੂਣਾ ਦਲ' ਤੇ ਦੂਜਾ 'ਬੁੱਢਾ ਦਲ' ਬਣ ਗਿਆ। ਬੁੱਢਾ ਦਲ ਅੰਮ੍ਰਿਤਸਰ ਟਿਕ ਕੇ ਅੰਮ੍ਰਿਤਸਰ ਦੀ ਰਾਖੀ ਕਰਦਾ ਸੀ ਤੇ 'ਤਰੂਣਾ ਦਲ' ਇਲਾਕਿਆਂ ਵਿਚ ਜਾ ਕੇ ਮਾਰਾ ਮਾਰਦਾ ਸੀ। ਜਥੇਦਾਰ ਜਾਂ ਸਿੱਖ ਸਿਪਾਹੀ ਆਪਣਾ ਹਿੱਸਾ ਲਿਆ ਕੇ ਸਾਂਝੇ ਖ਼ਜ਼ਾਨੇ ਵਿਚ ਪਾ ਦਿੰਦੇ ਸਨ। ਸਾਰੇ ਜਥੇਦਾਰ ਆਪਣਾ ਹਿੱਸਾ ਅਕਾਲ ਤਖ਼ਤ ਦੇ ਸਾਹਮਣੇ ਨਵਾਬ ਕਪੂਰ ਸਿੰਘ ਦੇ ਨਿਯਤ ਕੀਤੇ ਵਿਅਕਤੀ (ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ) ਨੂੰ ਦਿੰਦੇ ਸਨ। ਸਮਾਨ ਜਮ੍ਹਾਂ ਕਰਾਉਣ ਉਪਰੰਤ ਲੋੜ ਅਨੁਸਾਰ ਉਹ ਉਥੋਂ ਲੈ ਜਾਂਦੇ ਸਨ।¹ ਇਸ ਤਰ੍ਹਾਂ ਤਰੂਣਾ ਦਲ ਦੇ ਪੰਜ ਜਥੇ ਬਣ ਗਏ। ਪੰਜ ਜਥੇਦਾਰ ਸ: ਬਾਮ ਸਿੰਘ, ਬਾਬਾ ਦੀਪ ਸਿੰਘ, ਸ: ਕਰਮਜੀਘ, ਸਰਦਾਰ ਦਾਨ ਸਿੰਘ ਅਤੇ ਮੀਤ ਜਥੇਦਾਰ ਸਰਦਾਰ ਦਸੋਧਾ ਸਿੰਘ ਤੇ ਸਰਦਾਰ ਬੀਰ ਸਿੰਘ ਨਿਯਤ ਕੀਤੇ ਗਏ। ਹੋਲੇ ਹੋਲੇ ਸਿੱਖਾਂ ਦੇ ਪ੍ਰਭਾਵ ਦਾ ਦਾਇਰਾ ਵਧਿਆ ਅਤੇ ਜਥਿਆਂ ਦੀ ਗਿਣਤੀ ਵੀ ਵੱਧ ਗਈ। 'ਦਲ ਖਾਲਸਾ' ਦੀ ੧੭੪੮ ਤਕ ਗਿਣਤੀ ੬੩

1. "ਅਰਬਦ ਅਰਬਦ ਜੋ ਸਿੰਘ ਲਿਆਏ ਕਮਾਏ।
ਨਿਜ ਫਿਗ ਨ ਰਾਖਈ ਦੇਤ ਖ਼ਜ਼ਾਨੇ ਪਾਏ।"

ਤੱਕ ਜਾ ਪੁੱਜੀ। ਡਰ ਸੀ ਜੇ ਰੋਕ ਨਾ ਪਾਈ ਗਈ ਤਾਂ ਇਹ ਵਧਦੀ ਵਧਦੀ ਹੱਦਾਂ ਹੀ ਟੱਪ ਜਾਏਗੀ। ਨਵਾਬ ਕਪੂਰ ਸਿੰਘ ਨੇ ਮਹਿਸੂਸ ਕੀਤਾ ਕਿ ਆਉਣ ਵਾਲੇ ਅਬਦਾਲੀ ਦੇ ਹਮਲਿਆਂ ਸਮੇਂ ਇਕ ਮੁਠ ਤੇ ਇਕ ਜਾਨ ਹੋਣ ਦੀ ਬਰੂਰਤ ਹੈ। ਨਵਾਬ ਕਪੂਰ ਸਿੰਘ ਨੇ ਸਾਰਿਆਂ ਨੂੰ ਆਪਣੇ ਜਥੇ ਤੋੜਨ ਲਈ ਕਹਿਆ ਜਿਸ ਨੂੰ ਸਾਰਿਆਂ ਨੇ ਸਵੀਕਾਰ ਕਰ ਲਿਆ। 'ਤਰੁਣਾ ਦਲ' ਤੇ 'ਬੁੱਢਾ ਦਲ' ਵੀ ਤੋੜ ਦਿੱਤੇ ਗਏ। ਅੰਮ੍ਰਿਤਸਰ ਤੇ ਹਰਮੰਦਰ ਦੀ ਰਾਖੀ ਲਈ 'ਅਕਾਲੀ' ਥਾਪੇ ਗਏ। ਸਮੁੱਚੀ ਜਥੇਬੰਦੀ ਦਾ ਨਾਮ 'ਦਲ ਖਾਲਸਾ' ਰਖਿਆ ਗਿਆ। ਦਲ ਖਾਲਸਾ ਦੀ ਜਥੇਦਾਰੀ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਨੂੰ ਸੌਂਪੀ ਗਈ। ਨਵਾਬ ਕਪੂਰ ਸਿੰਘ ਰੀਟਾਇਰਡ ਹੋ ਗਏ। ਦਲ ਖਾਲਸਾ ਹੇਠਾ ਗਿਆਰਾਂ ਜਥੇ ਬਣਾਏ ਗਏ ਤੇ ਹਰ ਜਥੇ ਦਾ ਜਥੇਦਾਰ ਨਿਯਤ ਕੀਤਾ ਗਿਆ। ਉਨ੍ਹਾਂ ਜਥਿਆਂ ਦਾ ਪ੍ਰਭਾਵ-ਖੇਤਰ (Area of Influence) ਵੀ ਨਿਯਤ ਕਰ ਦਿੱਤਾ ਗਿਆ, ਤਾਕਿ ਕੋਈ ਭਗੜਾ ਨਾ ਛਿੜੇ। ਗਿਆਰਾਂ ਜਥੇ ਅਤੇ ਉਨ੍ਹਾਂ ਦੇ ਜਥੇਦਾਰ ਇਸ ਪ੍ਰਕਾਰ ਸਨ :—

੧. ਭੰਗੀ (ਭਾਈ ਭੂਮਾ ਸਿੰਘ ਉਨ੍ਹਾਂ ਦਾ ਸਪੁਤਰ, ਭਾਈ ਹਰੀ ਸਿੰਘ)।
੨. ਨਿਸ਼ਾਨਵਾਲੀਆ (ਜੋ ਦਲ ਖਾਲਸੇ ਦਾ ਭੰਡਾ ਚੁਕਦੇ ਸਨ ਅਤੇ ਅੱਗੇ ਰਹਿੰਦੇ ਸਨ, ਭਾਈ ਦਸੋਂਧਾ ਸਿੰਘ)।
੩. ਸ਼ਹੀਦ (ਬਾਬਾ ਬੀਰ ਸਿੰਘ, ਬਾਬਾ ਦੀਪ ਸਿੰਘ)।
੪. ਰਾਮਗੜੀਆ (ਭਾਈ ਹਰਦਾਸ ਸਿੰਘ ਪਿਛੋਂ ਸਰਦਾਰ ਜੱਸਾ ਸਿੰਘ ਜੀ ਜਿਨ੍ਹਾਂ ਰਾਮਗੜੀ ਨੂੰ ਰਾਮਗੜ੍ਹ ਵਿਚ ਬਦਲਿਆ)।
੫. ਨਕਈ (ਲਾਹੌਰ ਦੇ ਨਾਕੇ ਉੱਤੇ ਭਾਈ ਹੀਰਾ ਸਿੰਘ, ਨਥਾ ਸਿੰਘ)।
੬. ਆਹਲੂਵਾਲੀਆ (ਸਰਦਾਰ ਜੱਸਾ ਸਿੰਘ ਪਿੰਡ ਆਹਲੂ)।
੭. ਕਨ੍ਹਈਆ (ਸਰਦਾਰ ਖੁਸ਼ਹਾਲ ਸਿੰਘ ਤੇ ਸਰਦਾਰ ਜੈ ਸਿੰਘ ਪਿੰਡ ਕਨ੍ਹਈਆ)।
੮. ਫੈਜ਼ਲਪੁਰੀਆ ਜਾਂ ਸਿੰਘਪੁਰੀਆ (ਨਵਾਬ ਕਪੂਰ ਸਿੰਘ ਪਿੰਡ ਫੈਜ਼ਲਪੁਰੀਆ)।
੯. ਡਲੇਵਾਲੀਆ (ਪਿੰਡ ਦੇ ਨਾਂ ਤੇ, ਸ: ਗੁਰਦਿਆਲ ਸਿੰਘ)।
੧੦. ਸੁਕਰਚਕੀਆ (ਪਿੰਡ ਸੁਕਰਚਕੀਆ, ਸ: ਚੜ੍ਹਤ ਸਿੰਘ)।
੧੧. ਕਰੋੜ ਸਿੰਘੀਆ (ਸਰਦਾਰ ਕਰੋੜਾ ਸਿੰਘ, ਸਰਦਾਰ ਬਘੇਲ ਸਿੰਘ)।

ਇਹ ਜੱਥੇ ਹੀ ਮਿਸਲਾਂ ਦੇ ਨਾਮ ਨਾਲ ਪ੍ਰਸਿੱਧ ਹੋਈਆਂ।

ਮਿਸਲ ਸ਼ਬਦ ਦਾ ਜੱਥਿਆਂ ਨਾਲ ਜੁੜਨਾ—ਅਰੰਭ ਵਿਚ ਤਾਂ ਇਹ ਗਿਆਰਾਂ ਜੱਥੇ ਹੀ ਕਹਿਲਾਉਂਦੇ ਰਹੇ, ਪਰ ਹੌਲੇ ਹੌਲੇ ਜੱਥੇ ਸ਼ਬਦ ਦੀ ਥਾਂ ਮਿਸਲ ਸ਼ਬਦ ਨੇ ਲੈ ਲਈ। ਹਰ ਜੱਥੇ ਦੀ ਇਕ ਮਿਸਲ (File) ਅੰਮ੍ਰਿਤਸਰ ਹੁੰਦੀ ਸੀ। ਉਸ ਮਿਸਲ ਵਿਚ ਹਰ ਜੱਥੇ ਦੇ ਜਥੇਦਾਰਾਂ ਅਤੇ ਸਿਪਾਹੀਆਂ ਦੀਆਂ ਮਾਰਾਂ ਤੇ ਕਮਾਈਆਂ ਦਾ ਹਿਸਾਬ ਰਖਿਆ ਜਾਂਦਾ ਸੀ। ਸਿਪਾਹੀ ਜਾਂ ਜਥੇਦਾਰ ਜੋ ਕੁਝ ਲਿਆਉਂਦਾ ਸੀ ਉਹ ਆਪਣੀ ਮਿਸਲ ਵਿਚ ਦਰਜ ਕਰਾ ਕੇ ਖਚਾਨੇ ਵਿਚ ਜਮ੍ਹਾਂ ਕਰਾ ਦਿੰਦਾ ਸੀ। ਹਰ ਕੋਈ ਰਕਮ ਜਮ੍ਹਾਂ ਕਰਾਉਣ ਵਾਲਾ ਇਹ ਹੀ ਆਖਦਾ ਸੀ “ਮੇਰਾ ਹਿਸਾਬ ਉਸ ਮਿਸਲ ਵਿਚ ਲਿਖ ਲਵੇ।” ਇਸ ਤਰ੍ਹਾਂ ਜਥਾ ਸ਼ਬਦ ਤਾਂ ਹਟ ਗਿਆ ਤੇ ਮਿਸਲ ਪੈ ਗਿਆ। ਇਸ ਤਰ੍ਹਾਂ ਜਦ ਕੋਈ ਇਕ ਜੱਥੇ ਦਾ ਸਿਪਾਹੀ ਦੂਸਰੇ ਜੱਥੇ ਵਾਲੇ ਨੂੰ ਪੁੱਛਦਾ ਸੀ, ਤਾਂ ਇਹ ਹੀ ਪੁੱਛਦਾ ਸੀ, “ਤੂੰ ਕਿਸ ਮਿਸਲ ਵਿਚ ਜਾ ਕੇ ਹਿਸਾਬ ਲਿਖਾ ਆਇਆ ਹੈ”, ਤੂੰ ਕਿਹੜੀ ਮਿਸਲ

ਦਾ ਹੈ।” ਫਿਰ ਜਦ ਕੋਈ ਸਿਪਾਹੀ ਨਿਜੀ ਤੌਰ ਉੱਤੇ ਕੁਝ ਲਿਆਉਂਦਾ ਸੀ ਤਾਂ ਵੀ ਉਹ ਮਿਸਲ ਇੰਚਾਰਜ ਨੂੰ ਆਖਦਾ ਸੀ, “ਮੇਰਾ ਮਾਲ ਸਰਦਾਰ ਗੁੱਜਰ ਸਿੰਘ ਭੰਗੀ ਜਥੇਦਾਰ ਦੀ ਮਿਸਲ ਵਿਚ ਦਰਜ ਕਰ ਲਵੇ।” ਸਹਿਜੇ ਸਹਿਜੇ ਜਥਾ ਸ਼ਬਦ ਹਟ ਗਿਆ ਤੇ ਭੰਗੀ ਮਿਸਲ ਪ੍ਰਸਿੱਧ ਹੋ ਗਿਆ। ਗਿਆਰਾਂ ਜਥੇ ਮਿਸਲਾਂ ਬਣ ਗਈਆਂ।

ਮਿਸਲਾਂ ਦਾ ਕੰਮ—ਮਿਸਲਾਂ ਦੇਖਣ ਨੂੰ ਭਾਵੇਂ ਵੱਖ ਵੱਖ ਹੋ ਗਈਆਂ ਸਨ ਪਰ ਅਸਲ ਵਿਚ ਇਕ ਦੂਜੇ ਨਾਲ ਜੁੜੀਆਂ ਹੋਈਆਂ ਸਨ। ਹਰ ਮਿਸਲ ਦਾ ਪ੍ਰਭਾਵ ਖੇਤਰ ਨੀਯਤ ਕਰ ਦਿੱਤਾ ਗਿਆ ਸੀ ਪਰ ਸਾਂਝੇ ਖੇਤਰੇ ਵੇਲੇ ਮਿਸਲਾਂ ਇਕ ਦੂਜੇ ਨਾਲ ਰਲ ਕੇ, ਇਕ ਹੋ ਕੇ ਲੜਦੀਆਂ ਸਨ। ‘ਦਲ ਖਾਲਸਾ’ ਦੀ ਜਥੇਬੰਦੀ ਹੇਠਾਂ ਉਹ ਇਕ ਦੂਜੇ ਨਾਲੋਂ ਵੱਖ ਹੋਣਾ ਸੋਚ ਹੀ ਨਹੀਂ ਸਨ ਸਕਦੇ। ਉਹ ਜੋ ਮਾਲ ਰਾਖੀ, ਜਾਂ ਹੋਰ ਵਸੀਲਿਆਂ ਨਾਲ ਲਿਆਉਂਦੇ ਇਕ ਥਾਂ ਜਮ੍ਹਾਂ ਕਰਾਉਂਦੇ ਤੇ ਫੇਰ ਵੰਡ ਛਕਦੇ। ਕਿਸੇ ਵੀ ਮਿਸਲ ਵਿਚ ਨਿਜੀ ਕਬਜ਼ੇ ਵਾਲੇ ਮਾਲ ਤੇ ਖੁਦਗਰਜ਼ੀ ਨਹੀਂ ਸੀ। ‘ਵੈਸਾਖੀ’ ਤੇ ‘ਦੀਵਾਲੀ’ ਦੇ ਸਮੇਂ ਜਦ ਉਹ ਅੰਮ੍ਰਿਤਸਰ ਇਕੱਠੇ ਹੁੰਦੇ ਤਾਂ ਮਿਸਲਾਂ ਦੇ ਭੰਡੇ ਹੇਠਾਂ ਨਹੀਂ ਸਨ ਬੈਠਦੇ ਸਗੋਂ ਦਲ ਖਾਲਸਾ ਦੀ ਛਾਂ ਹੇਠਾਂ ਹੀ ਟਿਕਦੇ ਤੇ ਆਪਣੇ ਆਪ ਨੂੰ ‘ਸਰਬਤ ਖਾਲਸਾ’ ਮਿੱਥਦੇ। ਪੰਜ ਪਿਆਰੇ ਚੁਣਦੇ ਤੇ ਗੁਰਮਤੇ ਕਰਦੇ। ੧੭੪੮ ਈ: ਤੋਂ ਬਾਹਦ ਉਨ੍ਹਾਂ ਕਈ ਇਕ ਜ਼ਰੂਰੀ ਗੁਰਮਤੇ ਵੀ ਕੀਤੇ। ਸਾਂਝੀਆਂ ਗੱਲਾਂ, ਸਾਂਝੇ ਇਜਲਾਸ ਵਿਚ ਹੀ ਕਰਦੇ। ਅਬਦਾਲੀ ਦੇ ਹਮਲੇ, ਮੀਰ ਮਨੂ ਦੀ ਮਦਦ ਤੇ ਸ਼ਾਹਨਵਾਜ਼ ਖ਼ਾਨ ਨਾਲ ਵਰਤਾਵੇ ਉਨ੍ਹਾਂ ਲਈ ਸਾਂਝੀਆਂ ਗੱਲਾਂ ਸਨ। ਇਨਤਹਾ ਕਰਨ ਨਾਲ ਮਿਸਲਾਂ ਦੇ ਵੱਖ ਵੱਖ ਹੋ ਕੇ ਵੀ ਸਾਂਝੀ ਪੜਕਣ ਬਣੀ ਰਹਿੰਦੀ ਸੀ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਮਿਸਲਾਂ ਦੇ ਜਥੇਦਾਰ ਦੀ ਰਾਇ ਆਪਣਾ ਵੱਖ ਪ੍ਰਭਾਵ ਰਖਦੀ ਸੀ ਪਰ ਹਰ ਇਕ ਸਿਪਾਹੀ ਨੂੰ ਆਪਣੀ ਰਾਇ ਦੇਣ ਤੇ ਖੁਲ੍ਹੇ ਤੌਰ ਉੱਤੇ ਪਰਗਟ ਕਰਨ ਦਾ ਅਧਿਕਾਰ ਸੀ।

ਦੂਜੇ, ਮਿਸਲ ਵਿਚ ਕੋਈ ਉਚ ਜਾਂ ਨੀਚ ਨਹੀਂ ਸੀ। ਮਨਸਬਦਾਰ ਵਾਂਗੂ ਗਰੇਡ ਨਿਯਤ ਨਹੀਂ ਸਨ। ਨਾ ਹੀ ਅੱਜ ਵਾਂਗੂ ਕੋਈ ਤਰਤੀਬ ਮਿਲੀ ਹੋਈ ਸੀ। ਸਾਰੇ ਇਕੋ ਜਿਹੇ ਸਨ, ਸਾਰੇ ਬਰਾਬਰ ਸਨ। ਇਕ ਜਥੇਦਾਰ ਸਿਪਾਹੀ ਵਾਂਗੂ ਸੀ ਤੇ ਸਿਪਾਹੀ ਜਥੇਦਾਰ ਸੀ। ਜਥੇਦਾਰ ਉਹ ਹੀ ਹੁੰਦਾ ਸੀ ਜੋ ਸਾਰਿਆਂ ਦੇ ਵਿਸ਼ਵਾਸ ਦਾ ਪਾਤਰ ਸੀ। ਜਥੇਦਾਰ ਇਕੋ ਜਿਹਿਆਂ ਵਿਚ ਪਹਿਲੀ ਥਾਂ (First among equals) ਰੱਖਦਾ ਸੀ। ਜਥੇਦਾਰ ਦੀ ਮਰਜ਼ੀ ਕੋਈ ਆਖਰੀ ਮਰਜ਼ੀ ਨਹੀਂ ਸੀ ਹੁੰਦੀ। ਹਰ ਕੋਈ ਸਿਪਾਹੀ ਆਪਣੀ ਰਾਇ ਜਥੇਦਾਰ ਤੱਕ ਪੁੱਜਾ ਸਕਦਾ ਸੀ। ਮੌਲਵੀ ਢਲੀ ਉਲਾ ਸਦੀਕੀ ਨੇ ਲਿਖਿਆ ਹੈ, “ਸਿੱਖ ਮਿਸਲਾਂ ਦਾ ਹਰ ਮਨੁੱਖ ਆਜ਼ਾਦ ਸੀ। ਹਰ ਸਰਦਾਰ ਮਾਲਕ ਵੀ ਸੀ ਤੇ ਸੇਵਕ ਵੀ, ਹਾਕਮ ਵੀ ਤੇ ਮਾਤਹਿਤ ਵੀ। ਏਕਾਂਤ ਵਿਚ ਖੁਦਾ ਦਾ ਭਗਤ ਫ਼ਕੀਰ ਤੇ ਪੰਥ ਵਿਚ ਮਿਲ ਕੇ ਦੁਸ਼ਮਨ ਦਾ ਲਹੂ ਪੀਣ ਵਾਲਾ ਮੌਤ ਦਾ ਫ਼ਰਿਸ਼ਤਾ।”

ਤੀਜੇ, ਸਿਪਾਹੀ ਨੂੰ ਹੱਕ ਸੀ ਕਿ ਉਹ ਇਕ ਮਿਸਲ ਵਿਚੋਂ ਨਿਕਲ ਕੇ ਕਿਸੇ ਦੂਸਰੀ ਮਿਸਲ ਵਿਚ ਸ਼ਾਮਲ ਹੋ ਸਕਦਾ ਹੈ। ਜੇ ਕੋਈ ਸਿਪਾਹੀ ਇਕ ਮਿਸਲ ਨੂੰ ਛੱਡ ਕੇ ਦੂਜੀ ਮਿਸਲ ਵਿਚ ਜਾਂਦਾ ਤਾਂ ਉਸ ਨੂੰ ਮਾੜਾ ਨਹੀਂ ਸੀ ਗਿਣਿਆ ਜਾਂਦਾ। ਇਹ ਗੱਲ ਪਰਗਟ ਕਰਦੀ ਹੈ ਕਿ ਸਭ ਮਿਸਲਾਂ ਦਾ ਨਿਬਾਨਾ ਇਕ ਹੀ ਸੀ। ਜੇ ਕੋਈ ਸਿੱਖ ਕਿਸੇ

ਮਿਸਲ ਵਿਚ ਜਾਣ ਦੀ ਇੱਛਾ ਪਰਗਟ ਕਰਦਾ ਤਾਂ ਜਥੇਦਾਰ ਖੁਸ਼ੀ ਨਾਲ ਭੇਜਦਾ ਤੇ ਦੂਸਰਾ ਜਥੇਦਾਰ ਖੁਸ਼ੀ ਨਾਲ ਸਵੀਕਾਰ ਕਰਦਾ ਸੀ। ਇਸ ਖੁਲ੍ਹੇ ਦਾ ਇਕ ਲਾਭ ਸੀ ਕਿ ਹਰ ਸਿਪਾਹੀ ਦਾ ਵਿਅਕਤੀਗਤ ਕਾਇਮ ਰਹਿੰਦਾ ਸੀ। ਫੇਰ ਜਥੇਦਾਰ ਇਸ ਕੋਸ਼ਿਸ਼ ਵਿਚ ਰਹਿੰਦਾ ਸੀ ਕਿ ਹਰ ਸਿਪਾਹੀ ਖੁਸ਼ ਰਵੇ। ਸਿਪਾਹੀ ਦੇ ਖੁਸ਼ ਰਹਿਣ ਦੀ ਸੂਰਤ ਵਿਚ ਸਿਪਾਹੀ ਦਾ ਮਿਸਲ ਛੱਡ ਜਾਣ ਦਾ ਕੋਈ ਕਾਰਨ ਹੀ ਨਹੀਂ ਸੀ ਰਹਿ ਜਾਂਦਾ।

ਮਿਸਲਾਂ ਦਾ ਵਿਕਾਸ—ਸੰਨ ੧੭੬੭ ਤਕ ਤਾਂ ਸਾਰੀਆਂ ਮਿਸਲਾਂ ਇਕ ਨਿਸ਼ਾਨੇ ਵਲ ਵਧਦੀਆਂ ਰਹੀਆਂ। ਸਾਂਝਾ ਅਬਦਾਲੀ ਖ਼ਤਰਾ ਪ੍ਰਬਲ ਹੋਣ ਕਾਰਨ ਸਾਰੇ ਇਕ ਦੂਜੇ ਨਾਲ ਜੁੜੇ ਰਹੇ। ਸਭ ਮਿਸਲਾਂ 'ਦਲ ਖ਼ਾਲਸਾ' ਦੇ ਝੰਡੇ ਹੇਠਾਂ ਹੀ ਟਿਕੀਆਂ ਰਹੀਆਂ। ਇਕ ਜਥੇਦਾਰ ਦੇ ਹੁਕਮ ਅਗੇ ਸਿਰ ਝੁਕਾਂਦੀਆਂ ਰਹੀਆਂ। 'ਸਰਬਤ ਖ਼ਾਲਸਾ' ਦੇ ਹਰ ਫ਼ੈਸਲੇ ਨੂੰ ਨਿਰ-ਸੰਕੋਚ ਮੰਨਦੀਆਂ ਰਹੀਆਂ। ੧੭੬੭ ਉਪਰੰਤ ਅਹਿਮਦ ਸ਼ਾਹ ਅਬਦਾਲੀ ਦਾ ਖ਼ਤਰਾ ਹਟ ਗਿਆ। ਮੁੱਗਲ ਪੰਜਾਬ ਵਿਚੋਂ ਖ਼ਤਮ ਹੋ ਗਏ। ਮਰਹੱਟੇ ਪੰਜਾਬ ਵੱਲ ਆਉਣਾ ਸੋਚ ਹੀ ਨਹੀਂ ਸਨ ਸਕਦੇ। ਪੰਜਾਬ ਵਿਚ ਕੋਈ ਤਾਕਤ ਸਿੱਖਾਂ ਦੇ ਟਾਕਰੇ ਦੀ ਨਹੀਂ ਸੀ। ਇਸ ਸੂਰਤ ਵਿਚ ਨਿਜੀ ਭਾਵ ਜਾਗੇ। ਹਰ ਇਕ ਦੀਆਂ ਖ਼ੁਦਗਰਜ਼ੀਆਂ ਉਠੀਆਂ, ਰਾਜਨੀਤਕ ਖ਼ਾਹਿਸ਼ਾਂ ਪਰਗਟ ਹੋਣ ਲੱਗੀਆਂ। ਹਰ ਮਿਸਲ ਨੇ ਆਪਣੇ ਅਧਿਕਾਰ ਦਾ ਖੇਤਰ ਵਧਾਉਣ ਲਈ ਉਪਰਾਲੇ ਅਰੰਭੇ। ਵੱਧ ਤੋਂ ਵੱਧ ਇਲਾਕੇ ਤੇ ਕਬਜ਼ਾ ਕਰਨਾ ਮਿਸਲਾਂ ਨੇ ਮੰਤਵ ਬਣਾ ਲਿਆ। ਮਿਸਲ ਦਾ ਇਲਾਕਾ ਤਾਂ ਨਿਯਤ ਸੀ ਪਰ ਇਹ ਸਭ ਪਾਣੀ ਵਿਚ ਲਕੀਰ ਵਾਂਗੂ ਸੀ। ਮਿਸਲਾਂ ਨੇ ਮੌਕੇ ਤੋਂ ਲਾਭ ਉਠਾਉਂਦੇ ਹੋਏ ਪੱਕੀਆਂ ਲਕੀਰਾਂ ਪਾਉਣੀਆਂ ਅਰੰਭੀਆਂ। ਮਿਸਲਦਾਰ ਨੇ ਆਪਣੇ ਇਲਾਕੇ ਵਿਚ ਸਭ ਤੋਂ ਪਹਿਲਾਂ ਕਿਲ੍ਹੇ ਦੀ ਸਥਾਪਨਾ ਕੀਤੀ। ਫ਼ੌਜਾਂ ਪੱਕੀਆਂ ਜਾਂ ਤਨਖ਼ਾਹਦਾਰ ਰੱਖਣੀਆਂ ਵੀ ਸ਼ੁਰੂ ਕਰ ਦਿੱਤੀਆਂ। ਵੱਧ ਤੋਂ ਵੱਧ ਇਲਾਕੇ ਉੱਤੇ ਕਬਜ਼ਾ ਕਰਨਾ ਮੰਤਵ ਬਣਾ ਲਿਆ। ਜਿਥੇ ਪਿਆਰ ਸੀ ਉਥੇ ਈਰਖਾ ਆ ਗਈ। ਇਸ ਤਰ੍ਹਾਂ ਸਾਰਾ ਪੰਜਾਬ ੧੨ ਹਿੱਸਿਆਂ ਵਿਚ ਵੰਡਿਆ ਗਿਆ। ੧੨ ਮਿਸਲਾਂ ਪੱਕੀਆਂ ਹੋ ਗਈਆਂ। 'ਸਰਬਤ ਖ਼ਾਲਸਾ' ਦੀ ਅੰਮ੍ਰਿਤਸਰ ਵਿਖੇ ਹਾਜ਼ਰੀ ਘਟਨ ਲੱਗੀ। 'ਸਰਬਤ ਖ਼ਾਲਸਾ' ਦਾ ਸਤਿਕਾਰ ਘਟਨ ਲੱਗਾ। ਮਿਸਲਾਂ ਦੇ ਜੋ ਜਥੇਦਾਰ ਹਾਜ਼ਰ ਹੁੰਦੇ ਸਨ ਉਹ ਤਾਂ ਫ਼ੈਸਲੇ ਉੱਤੇ ਵੁੱਲ ਚਾੜ੍ਹਦੇ ਸਨ ਪਰ ਜੋ ਜਾਣ ਬੁਝ ਕੇ ਨਹੀਂ ਸਨ ਪੁੱਜਦੇ, ਗੁਰਮਤਿਆਂ ਦੀ ਉਲੰਘਣਾ ਕਰਨ ਲੱਗ ਪਏ। 'ਸਿਰ ਝੁਕਾਣ' ਦੀ ਥਾਂ ਇਤਰਾਜ਼ਾਂ ਨੇ ਮਲ ਲਈ। ਸਰਬਤ ਖ਼ਾਲਸੇ ਦੇ ਇਕੱਠ ਲੰਮੇ ਸਮੇਂ ਬਾਅਦ ਹੋਣ ਲੱਗੇ। ਸਰਬਤ ਖ਼ਾਲਸੇ ਦਾ ਅੰਤਮ ਇਕੱਠ ੧੮੦੫ ਨੂੰ ਮਹਾਰਾਜਾ ਰਣਜੀਤ ਸਿੰਘ ਵੇਲੇ ਹੋਇਆ।

ਕਨਿੰਘਮ ਮਿਸਲਾਂ ਨੂੰ Theocratic Confederate Feudalism (ਧਾਰਮਿਕ ਸੰਮਿਲਤ ਜਾਗੀਰਦਾਰੀ) ਕਹਿੰਦਾ ਹੈ। ਕਨਿੰਘਮ ਦਾ ਵਿਚਾਰ ਹੈ ਕਿ ਇਹ ਮਿਸਲਾਂ ਦੀ ਜਥੇਬੰਦੀ ਧਰਮ ਉੱਤੇ ਖੜੀ ਸਾਂਝੀ ਜਾਗੀਰਦਾਰੀ ਸੀ। ਉਸ ਦਾ ਮਿਆਲ ਹੈ ਕਿ ਧਾਰਮਿਕ ਤੌਰ ਤੇ ਸਾਰੇ ਇਕੋ ਮਿਆਲ ਦੇ ਸਨ। ਸੋ ਇਕੋ ਹੀ ਸਨ। ਰਾਜਨੀਤਕ ਨਿਸ਼ਾਨਾ ਵੀ ਇਕ ਸੀ ਤੇ ਜੁੜ ਵੀ ਬੈਠਦੇ ਸਨ ਪਰ ਜਾਗੀਰਦਾਰੀ ਵਾਂਗੂ ਇਕ ਦੂਜੇ ਨਾਲੋਂ ਵੱਖ ਵੱਖ ਸਨ। ਇਸ ਲਈ ਜਾਗੀਰਦਾਰੀ ਕਹਿਆ ਜਾ ਸਕਦਾ ਹੈ। ਚਰਾ ਗਹ੍ਹ

ਨਾਲ ਵਿਚਾਰਿਆ ਜਾਏ ਤਾਂ ਇਹ ਸਪੱਸ਼ਟ ਤੌਰ ਉੱਤੇ ਪ੍ਰਗਟ ਹੋ ਜਾਏਗਾ ਕਿ ਇਸ ਨੂੰ ਧਾਰਮਿਕ ਸੰਮਿਲਤ ਜਾਗੀਰਦਾਰੀ ਕਹਿਣਾ ਠੀਕ ਨਹੀਂ ਹੈ। ਧਰਮ ਸਾਂਝਾ ਸੀ, ਜਜ਼ਬਾ ਸਾਂਝਾ ਸੀ, ਪਰ ਉਹ ਵੀ ਕਿਸੇ ਹੱਦ ਤੱਕ ਸੀ। ੧੭੬੭ ਬਾਅਦ ਜਦ ਮਿਸਲਾਂ ਦਾ ਵਿਕਾਸ ਹੋਇਆ, ਸਾਂਝੀ ਕੋਈ ਵੀ ਗੱਲ ਨਹੀਂ ਸੀ ਰਹੀ। ਡਾਕਟਰ ਸਿਨਹਾ ਨੇ ਸੁੰਦਰ ਮਿਸਾਲ ਦਿੱਤੀ ਹੈ। ਉਹ ਲਿਖਦਾ ਹੈ, “ਜੇ ਇਕ ਲੋਹੇ ਦੀ ਸੀਖ ਉਤੇ ਇਕ ਲੋਹੇ ਦੀ ਤਾਰ ਲਪੇਟ ਦਿੱਤੀ ਜਾਏ ਤੇ ਲੋਹੇ ਦੀ ਤਾਰ ਵਿਚੋਂ ਬਿਜਲੀ ਦੀ ਕਰੰਟ ਕੱਢੀ ਜਾਏ ਤਾਂ ਉਸ ਲੋਹੇ ਦੀ ਸੀਖ ਵਿਚ ਮਿਕਨਾਤੀਸੀ ਤਾਕਤ ਆ ਜਾਂਦੀ ਹੈ, ਪਰ ਜੇ ਬਿਜਲੀ ਦੀ ਰੋਹਟਾ ਲਈ ਜਾਏ ਤਾਂ ਲੋਹੇ ਦੀ ਸੀਖ ਵਿਚੋਂ ਮਿਕਨਾਤੀਸੀ ਸ਼ਕਤੀ ਉਡ ਪੁਡ ਜਾਏਗੀ।” ਕੁਝ ਇਸੇ ਤਰ੍ਹਾਂ ਮਿਸਲਾਂ ਨਾਲ ਹੋਇਆ। ਸਾਂਝੇ ਬਾਹਰਲੇ ਖ਼ਤਰੇ ਨੇ ਮਿਸਲਾਂ ਨੂੰ ਇਕੱਠਿਆਂ ਰੱਖਿਆ ਪਰ ਜਦ ਬਾਹਰਲਾ ਖ਼ਤਰਾ ਹੱਟ ਗਿਆ ਤਾਂ ਮਿਸਲਾਂ ਵੱਖ ਵੱਖ ਹੋ ਗਈਆਂ। ਸਾਂਝੇ ਰਾਜਨੀਤਕ ਖ਼ਿਆਲ ਵੀ ਉਡ ਗਏ। ਰਾਜਨੀਤਕ ਸਾਂਝ ਟੁੱਟ ਗਈ। ਸੋ ਮਿਸਲਾਂ ਨੂੰ ਧਰਮ ਉਤੇ ਖੜੀ ਜਥੇਬੰਦੀ ਨਹੀਂ ਕਹਿਆ ਜਾ ਸਕਦਾ। ਧਰਮ ਤਾਂ ਸਿਰਫ ਉਹਨਾਂ ਦਾ ਸਹਾਰਾ ਸੀ। ਰਾਜਨੀਤੀ ਵਿਗਿਆਨ ਦਾ ਵਿਦਿਆਰਥੀ ਜਾਣਦਾ ਹੈ ਕਿ ਉਸ ਸਿਸਟਮ ਨੂੰ ‘ਧਾਰਮਿਕ’ ਨਹੀਂ ਕਹਿਆ ਜਾ ਸਕਦਾ। ਫੇਰ ਮਿਸਲਾਂ ਕੋਈ ਜਾਗੀਰਦਾਰੀ ਸਿਸਟਮ ਦੀਆਂ ਵੀ ਸੰਚਾਲਕ ਨਹੀਂ ਸਨ। ਜਾਗੀਰਦਾਰੀ (Feudalism) ਦਾ ਸ਼ਹਿਨਸ਼ਾਹੀਅਤ (Monarchy) ਨਾਲ ਅਟੁੱਟਵਾਂ ਸੰਗ ਹੈ ਪਰ ਸਿੱਖ ਕਿਸੇ ਨੂੰ ਸ਼ਹਿਨਸ਼ਾਹ ਜਾਂ ਮਹਾਰਾਜਾ ਨਹੀਂ ਮਿਥਦਾ। ਮਿਸਲਾਂ ਦੇ ਸਿੱਖ ਵੀ ਕਿਸੇ ਸੰਸਾਰੀ ਸ਼ਾਹ ਦੀ ਵਫ਼ਾਦਾਰੀ ਨਹੀਂ ਸਨ ਮੰਨਦੇ। ਕਨਿੰਘਮ ਨੇ ਆਪ ਲਿਖਿਆ ਹੈ ਕਿ ਉਹ ਵਾਹਿਗੁਰੂ ਨੂੰ ਹੀ ਮਦਦਗਾਰ ਤੇ ਸਿਰ ਦਾ ਸਾਥੀਂ ਗਿਣਦੇ ਸਨ,¹ ਹਰ ਸਿੱਖ ਆਜ਼ਾਦ ਸੀ ਉਹ ਕਿਸੇ ਦੀ ਅਧੀਨਗੀ ਨਹੀਂ ਸੀ ਮੰਨਦਾ। ‘ਵਾਹਿਗੁਰੂ ਜੀ ਕਾ ਖ਼ਾਲਸਾ’ ਉਨ੍ਹਾਂ ਦਾ ਮੁਖ ਤੇ ਨਿਤ ਦਾ ਨਾਅਰਾ ਸੀ। ‘ਸ਼ਹਿਨਸ਼ਾਹ ਖੁਦੀ ਕੋ ਭਾਖਤ’, ਜ਼ਕਰੀਆ ਖ਼ਾਨ ਤੇ ਫਿਰ ਅਬਦਾਲੀ ਨੇ ਡਿੱਠਾ ਸੀ। ਫਿਰ ਜਦ ਕੈਪਟਨ ਮਰੇ ਨੇ ਭਾਈ ਰਤਨ ਸਿੰਘ ਭੰਗੂ ਕੋਲੋਂ ਪੁਛਿਆ ਸੀ ਕਿ ਸਿੱਖ ਕਿਸ ਸੰਧੀ ਨਾਲ ਰਾਜ ਕਰ ਰਹੇ ਹਨ ਤਾਂ ਭਾਈ ਰਤਨ ਸਿੰਘ ਨੇ ਜੁਆਬ ਦਿੱਤਾ ਸੀ ਕਿ ‘ਸਿੰਘ ਹੋਇ ਰਾਖੇ ਕਿਮ ਕਾਨ। ਐਰੇ ਗੈਰੇ ਕਾ ਮੰਗੈ ਫ਼ਰਮਾਨ।’ ਡਾਕਟਰ ਸਿਨਹਾ ਦਾ ਕਹਿਣਾ ਹੈ ਕਿ ਸਿੱਖਾਂ ਦੀ ਜਾਗੀਰਦਾਰੀ ਨਾ ਯੂਰਪ ਤੇ ਨਾ ਹੀ ਰਾਜਪੂਤਾਨੇ ਵਾਲੀ ਸੀ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਆਗੂ ਸਰਦਾਰ ਦਾ ਹੁਕਮ ਮੰਨਿਆ ਜਾਂਦਾ ਸੀ ਪਰ ਉਸ ਦਾ ਹੁਕਮ ਕਿਸੇ ਖ਼ਾਸ ਹੱਦ ਤੱਕ ਹੀ ਮੰਨਿਆ ਜਾਂਦਾ ਸੀ। ਹਰ ਸਿੱਖ ਸਿਪਾਹੀ ਦੀ ਰਾਇ ਦੀ ਕਦਰ ਕੀਤੀ ਜਾਂਦੀ ਸੀ। ਸੋ ਸਭ ਪਾਸਿਓਂ ਦੇਖਿਆਂ ਇਹ ਹੀ ਕਹਿਣਾ ਪਵੇਗਾ ਕਿ ਮਿਸਲ ਸਿਸਟਮ ਧਾਰਮਿਕ ਸੰਮਿਲਤ ਜਾਗੀਰਦਾਰੀ ਨਹੀਂ ਸੀ ਸਗੋਂ ਇਕ ਇਤਿਹਾਸਕ ਲੋੜ ਸੀ, ਜਿਸ ਦਾ ਕੋਈ ਬਦਲ ਹਿੰਦੁਸਤਾਨ ਜਾਂ ਪੱਛਮ ਵਿਚ ਨਹੀਂ ਲੱਭਿਆ ਜਾ ਸਕਦਾ।

ਮਿਸਲ ਜਥੇਬੰਦੀ ਦੇ ਲਾਭ—ਮਿਸਲਾਂ ਇਕ ਇਤਿਹਾਸਕ ਚਰਚਰਤ ਸਨ ਤੇ ਐਸੀ ਚਰਚਰਤ ਜਿਸ ਤੋਂ ਬਗ਼ੈਰ ਪੰਥਕ ਜਥੇਬੰਦੀ ਦਾ ਬਚਣਾ ਮੁਸ਼ਕਲ ਸੀ। ਮਿਸਲਾਂ ਨੇ ਨਾ

1. “God was their helper and only judge.”

ਸਿਰਫ ਜਥੇਬੰਦੀ ਨੂੰ ਖੇਰੂ ਖੇਰੂ ਹੋਣ ਤੋਂ ਬਚਾਇਆ ਜਗੋਂ ਸਿੱਖੀ ਦੇ ਵਿਕਾਸ ਵਿਚ ਵੀ ਕਾਫੀ ਵਾਧਾ ਕੀਤਾ ।

ਸੋ ਸਭ ਤੋਂ ਪਹਿਲਾਂ ਲਾਭ ਇਹ ਹੋਇਆ ਕਿ ਹੰਨੇ ਹੰਨੇ ਮੀਰੀ ਤੋਂ ਪੰਥ ਬਚ ਗਿਆ । ਨਵਾਬ ਕਪੂਰ ਸਿੰਘ ਨੇ ਮਹਿਸੂਸ ਕੀਤਾ ਕਿ ਜੇ ੧੫ ਸਾਲਾਂ ਵਿਚ ਪੰਜਾਂ ਜਥਿਆਂ ਦੇ ੬੩ ਜਥੇ ਬਣ ਸਕਦੇ ਹਨ ਤਾਂ ਇਨ੍ਹਾਂ ਦੀ ਗਿਣਤੀ ਸੈਂਕੜਿਆਂ ਵਿਚ ਵੀ ਹੋ ਸਕਦੀ ਹੈ । ਬਹੁਤੇ ਜੱਥੇ ਹੋ ਜਾਣ ਦੀ ਸੂਰਤ ਵਿਚ ਹਰ ਕੋਈ ਨਾ ਸਿਟਫ ਸੁਤੰਤਰ ਹੋ ਜਾਏਗਾ, ਸਗੋਂ ਧੁਰਾ ਵੀ ਟੁੱਟ ਜਾਏਗਾ । ਸੋ ਆਪਾ ਧਾਪੀ ਤੋਂ ਬਚਾਉਣ ਲਈ ਨਵਾਬ ਕਪੂਰ ਸਿੰਘ ਨੇ 'ਦਲ ਖਾਲਸਾ' ਦੀ ਜਥੇਬੰਦੀ ਤੇ ਫਿਰ ੧੧ ਜੱਥੇ ਤੇ ੧੧ ਮਿਸਲਾਂ ਥਾਪੀਆਂ । ੧੧ ਮਿਸਲਾਂ ਬਣਨ ਨਾਲ ਹਰ ਇਕ ਜਥੇਦਾਰ ਦੀ ਹਉ ਵੀ ਪੂਰੀ ਹੋ ਗਈ ਤੇ ਜਥੇਬੰਦੀ ਖੇਰੂ ਖੇਰੂ ਵੀ ਨਾ ਹੋਈ । ਨਾਲ ਹੀ ਹਰ ਇਕ ਨੂੰ ਵਿਕਾਸ ਦਾ ਸਮਾਂ ਮਿਲ ਗਿਆ ।

ਦੂਸਰੇ, ਮਿਸਲ ਦੀ ਜਥੇਬੰਦੀ ਨੇ ਇਕ ਜ਼ਰੂਰੀ ਕੰਮ ਸਿੱਖਾਂ ਦੇ ਪ੍ਰਭਾਵ ਖੇਤਰ ਵਧਾਉਣ ਦਾ ਕੀਤਾ । ਮਿਸਲ ਦੇ ਸਰਦਾਰਾਂ ਨੇ ਆਪਣੇ ਸਾਥੀਆਂ ਦੀ ਸਹਾਇਤਾ ਨਾਲ ਸਾਰੇ ਪੰਜਾਬ ਨੂੰ ਲਿਤਾੜਿਆ । ਸਾਰਾ ਪੰਜਾਬ ਸਿੱਖਾਂ ਦੇ ਕਬਜ਼ੇ ਵਿਚ ਆ ਗਿਆ । ਜਿਸ ਤੋਂਗੀ ਨਾਲ ਸਾਰਾ ਪੰਜਾਬ ਕਬਜ਼ੇ ਵਿਚ ਆਇਆ, ਉਹ ਇਤਿਹਾਸਕਾਰਾਂ ਲਈ ਹੈਰਾਨੀ ਦੀ ਗੱਲ ਹੈ ਪਰ ਇਹ ਹੈਰਾਨੀ ਨਹੀਂ ਰਵੇਗੀ, ਜਦ ਮਿਸਲਾਂ ਦੀ ਜਥੇਬੰਦੀ ਤੇ ਵਿਕਾਸ ਦਾ ਇਤਿਹਾਸ ਦਾ ਪਤਾ ਹੋਵੇ । ਇਕ ਦੂਜੇ ਕੋਲੋਂ ਉਤਸ਼ਾਹ ਮਿਲਣਾ ਕੁਦਰਤੀ ਗੱਲ ਸੀ । ਹਰ ਮਨੁੱਖ ਦੀ ਇਹ ਫਿਤਰਤ ਹੈ ਕਿ ਉਹ ਮੁਕਾਬਲੇ ਵਿਚ ਅਗੇ ਨਿਕਲਣਾ ਚਾਹੁੰਦਾ ਹੈ । ਜਦ ਵੈਸਾਖੀ ਜਾਂ ਦੀਵਾਲੀ ਨੂੰ ਸਾਰਾ ਹਿਸਾਬ ਪੜ੍ਹ ਕੇ ਸੁਣਾਇਆ ਜਾਂਦਾ ਸੀ ਤਾਂ ਹਰ ਮਿਸਲ ਇਕ ਦੂਜੇ ਨਾਲੋਂ ਬਾਜ਼ੀ ਲੈ ਜਾਣ ਦੀ ਸੋਚਦੀ ਸੀ ਤੇ ਇਸ ਉਤਸ਼ਾਹ ਨੇ ਹੀ ਸਾਰੇ ਪੰਜਾਬ ਉਤੇ ਕਬਜ਼ਾ ਕਰਨ ਵਿਚ ਸਹਾਇਤਾ ਦਿੱਤੀ ।

ਤੀਜੇ, ਦੁਸ਼ਮਨਾਂ ਦੇ ਹਮਲਿਆਂ ਤੋਂ ਬਚਣ ਲਈ ਇਹ ਮਿਸਲ ਸਿਸਟਮ ਬਹੁਤ ਕੰਮ ਆਇਆ । ਇਸ ਸਿਸਟਮ ਨੇ ਸਿੱਖਾਂ ਨੂੰ ਅਜਿਤ ਬਣਾ ਦਿੱਤਾ । ਇਕ ਮਿਸਲ ਨੂੰ ਦਿੱਤੀ ਹੋਈ ਭਾਜ ਮੁਕੰਮਲ ਹਾਰ ਨਹੀਂ ਸੀ ਗਿਣੀ ਜਾਂਦੀ ਸਗੋਂ ਬਾਕੀ ਮਿਸਲਾਂ ਇਕੱਠੇ ਹੋ ਕੇ ਤਾਜ਼ਾ ਦਮ ਹੋ ਡਟ ਜਾਂਦੀਆਂ ਸਨ । ਇਹ ਹੀ ਕਾਰਨ ਹੈ ਕਿ ਪਹਿਲਾਂ ਮੁਗਲ, ਫਿਰ ਮਰਹੱਟੇ ਤੇ ਫਿਰ ਅਫਗਾਨ ਆਪਣੇ ਮਕਸਦ ਵਿਚ ਕਾਮਯਾਬ ਨਾ ਹੋ ਸਕੇ । ਇਕ ਦਾ ਮੁਕਾਬਲਾ ਤਾਂ ਹੋ ਸਕਦਾ ਸੀ, ਪਰ ਇਹ ਗਿਆਰਾਂ ਤੇ ਕਈ ਵਾਰੀ ਬਾਰਾਂ ਵੀ ਹੋ ਜਾਂਦੇ ਸਨ । ਮਿਸਲ ਸਿਸਟਮ ਐਸਾ ਸੀ ਕਿ ਇਹ ਕੋਈ ਨਹੀਂ ਸੀ ਆਖ ਸਕਦਾ ਕਿ ਕਿਸੇ ਥਾਂ ਉਤੇ ਮਾਰੀ ਗਈ ਸੱਟ ਕਾਰੀ ਹੋਵੇਗੀ । ਹਰ ਮਿਸਲ ਦਾ ਆਪਣਾ ਧੁਰਾ ਸੀ ਤੇ ਇਕ ਧੁਰੇ ਤੋਂ ਟੁੱਟੀ ਹੋਈ ਜਥੇਬੰਦੀ ਦੂਜੇ ਨਾਲ ਲੱਗ ਜਾਂਦੀ ਸੀ । ਜਿਵੇਂ ਵੱਡੇ ਘਲੂਘਾਰੇ ਵੇਲੇ 'ਫੁਲਕੀਆਂ ਮਿਸਲ' ਅਤੇ ਮੀਰ ਮਨੂ ਦੇ ਚੁਲਮ ਵੇਲੇ 'ਰਾਮਗੜ੍ਹੀਆ ਮਿਸਲ' ਕੰਮ ਆਈ ।

ਰਣ ਖੇਤਰ ਘੱਟ ਹੋ ਜਾਣ ਕਾਰਨ ਮਿਸਲਾਂ ਦੇ ਜਥੇਦਾਰ ਤੇ ਸਿਪਾਹੀ ਚੱਪੇ ਪੱਪੇ ਤੋਂ ਜਾਣੂ ਹੁੰਦੇ ਸਨ ਤੇ ਬਾਹਰੋਂ ਆਏ ਹਮਲਾਵਰ ਇਨ੍ਹਾਂ ਨੂੰ ਮਾਰ ਮੁਕਾਉਣਾ ਤਾਂ ਇਕ ਪਾਸੇ, ਪਕੜ ਵੀ ਨਹੀਂ ਸਨ ਸਕਦੇ । ਸਿੱਖ ਧਰਤੀ ਦੇ ਇਤਨੇ ਜਾਣੂ ਹੋ ਗਏ ਕਿ ਹਰ ਨਦੀ ਤੇ ਨਾਲਾ ਉਨ੍ਹਾਂ ਦਾ ਮਿੱਤਰ ਤੇ ਸਾਥੀ ਬਣ ਗਿਆ ਸੀ ।

ਚੌਥੇ, ਵੱਖ ਵੱਖ ਮਿਸਲਾਂ ਤੇ ਹਰ ਇਕ ਦੀ ਖਾਹਿਸ਼ ਦਾ ਅਹਿਤਰਾਮ ਹੋਣ ਕਾਰਨ ਵੇਰ ਵਿਰੋਧ ਨਾ ਹੋਇਆ। ਹਰ ਮਿਸਲ ਦਾ ਪ੍ਰਭਾਵ ਖੇਤਰ ਨਿਯਤ ਸੀ ਤੇ ਉਹ ਆਪਣੇ ਇਲਾਕੇ ਵਿਚ ਸੁਤੰਤਰ ਸੀ। ਜੇ ਕੋਈ ਭਗਤਾ ਉਠਦਾ ਵੀ ਸੀ ਤਾਂ 'ਦਲ ਖਾਲਸਾ' ਦਾ ਜਥੇਦਾਰ ਨਿਰਪੱਖ ਫ਼ੈਸਲਾ ਦਿੰਦਾ ਸੀ।

ਪੰਜਵੇਂ, ਮਿਸਲਾਂ ਦਾ ਅਣਲਿਖਿਆ ਵਿਧਾਨ ਐਸਾ ਸੀ ਕਿ ਹਰ ਸਿਪਾਹੀ ਆਪਣੀ ਮਰਜ਼ੀ ਦਾ ਆਪ ਮਾਲਕ ਸੀ। ਜਦ ਕੋਈ ਸਿਪਾਹੀ ਚਾਹੇ ਇਕ ਮਿਸਲ ਨੂੰ ਛੱਡ ਕੇ ਦੂਸਰੀ ਮਿਸਲ ਵਿਚ ਸ਼ਾਮਲ ਹੋ ਸਕਦਾ ਸੀ। ਜਿਸ ਨਾਲ ਹਰ ਮਿਸਲ ਨੂੰ ਵਿਕਾਸ ਦਾ ਮੌਕਾ ਮਿਲ ਜਾਂਦਾ ਸੀ। ਇਸੇ ਤਰ੍ਹਾਂ ਹਰ ਸਿਪਾਹੀ ਨੂੰ ਵੀ ਵਿਕਾਸ ਦਾ ਮੌਕਾ ਮਿਲ ਜਾਂਦਾ ਸੀ। ਇਕ ਸਿਪਾਹੀ ਆਪਣੇ ਗੁਣਾਂ ਨਾਲ ਮੀਤ ਜਥੇਦਾਰਾਂ ਜਾਂ ਜਥੇਦਾਰ ਬਣ ਜਾਂਦਾ ਸੀ। ਇਸ ਖੁਲ੍ਹ ਨੇ ਸਿੱਖਾਂ ਵਿਚ ਚੜ੍ਹਦੀ ਕਲਾ ਕਾਇਮ ਰੱਖੀ ਅਤੇ ਜਾਗੀਰਦਾਰੀ ਦਾ ਜਨਮ ਨਾ ਹੋਣ ਦਿੱਤਾ। ਇਹ ਮਿਸਲਾਂ ਦੀ ਜਥੇਬੰਦੀ ਦਾ ਹੀ ਸਦਕਾ ਸੀ ਕਿ ਉਹ ਅਫ਼ਗ਼ਾਨ ਜਿਨ੍ਹਾਂ ਮਰਹੱਟਿਆਂ ਦੇ ਆਗੂ ਮਾਧਾ ਜੀ ਸਿੰਘੀਆ ਨੂੰ ਸੁਪਨਿਆਂ ਵਿਚ ਨਾ ਫ਼ਡਿਆ, ਉਹਨਾਂ ਅਫ਼ਗ਼ਾਨਾਂ ਨੂੰ ਅਟਕਾਂ ਪਾਰ ਕਰ ਕੇ ਉਨ੍ਹਾਂ ਦੇ ਸਾਹਮਣੇ ਇਕ ਰਾਜ ਕਾਇਮ ਕੀਤਾ।

ਮਿਸਲ ਜਥੇਬੰਦੀ ਦੇ ਹਾਣ—ਭਾਵੇਂ ਮਿਸਲਾਂ ਦੇ ਕਈ ਇਤਿਹਾਸਕ ਤੇ ਵਕਤੀ ਲਾਭ ਸਨ ਪਰ ਮਿਸਲਾਂ ਦੀ ਜਥੇਬੰਦੀ ਨੇ ੧੭੬੭ ਤੋਂ ਬਾਅਦ ਬਹੁਤ ਹੀ ਨੁਕਸਾਨ ਪਹੁੰਚਾਇਆ। ੧੭੬੭ ਤੋਂ ਬਾਅਦ ਦਾ ਸਮਾਂ ਹਿੰਦੁਸਤਾਨ ਦੇ ਇਤਿਹਾਸ ਵਿਚ ਇਕ ਖਲਾ (Vaccum) ਦਾ ਸਮਾਂ ਸੀ। ਕੋਈ ਵੀ ਮਜ਼ਬੂਤ, ਇਰਾਦੇ ਦੀ ਤਗੜੀ, ਅਗਾਂਹ-ਵਧੂ ਤੇ ਮੌਕਾ-ਸੰਭਾਲੂ ਕੌਮ ਉਸ ਖਲਾ ਨੂੰ ਪੂਰਿਆਂ ਕਰ ਕੇ ਸਦੀਵੀ ਰਾਜ ਕਾਇਮ ਕਰ ਸਕਦੀ ਸੀ। ਸਿੱਖਾਂ ਵਿਚ ਸਾਰੇ ਹੀ ਗੁਣ ਸਨ। ਉੱਤਰੀ ਹਿੰਦੁਸਤਾਨ ਵਿਚ ਸਿੱਖਾਂ ਦਾ ਪੂਰਨ ਤੌਰ ਤੇ ਰਾਜ ਹੋਣਾ ਕੋਈ ਅਸੰਭਵ ਗੱਲ ਨਹੀਂ ਸੀ। ਫ਼ਾਰਸਟਰ ਜੋ ਸੈਲਾਨੀ ਦੇ ਰੂਪ ਵਿਚ ੧੭੮੩ ਵਿਚ ਹਿੰਦੁਸਤਾਨ ਆਇਆ, ਉਸ ਆਪਣੇ ਪ੍ਰਭਾਵ ਆਪਣੇ ਸਫ਼ਰਨਾਮੇ ਵਿਚ ਲਿਖੇ। ਉਸ ਨੇ ਲਿਖਿਆ ਕਿ ਮੈਨੂੰ ਇਹ ਗੱਲ ਕਹਿਣ ਵਿਚ ਕੋਈ ਭਿਜਕ ਨਹੀਂ ਕਿ ਸਿੱਖ ਹਿੰਦੁਸਤਾਨ ਦੀਆਂ ਦੇਸੀ ਰਿਆਸਤਾਂ ਵਿਚ ਪਹਿਲੇ ਦਰਜੇ ਦੀ ਤਾਕਤ ਬਣ ਜਾਣਗੀਆਂ ਅਤੇ ਜਲਦੀ ਹੀ ਉਹ ਫ਼ੁਵਾਦੀ ਰਿਆਸਤਾਂ ਲਈ ਮਾਰੂ ਸਾਬਤ ਹੋਣਗੀਆਂ।¹

ਜਿਸ ਗੱਲ ਨੂੰ ਮਹਾਰਾਜਾ ਰਣਜੀਤ ਸਿੰਘ ਲੋਚਦਾ ਰਹਿਆ, ਉਹ ਇਕ ਸਦੀ ਪਹਿਲਾਂ ਹੀ ਪੂਰੀ ਹੋ ਸਕਦੀ ਸੀ। ਨਜ਼ਫ਼ ਖ਼ਾਨ ਦੀ ਮੌਤ (੧੭੮੨) ਤੋਂ ਬਾਅਦ ਦਿੱਲੀ ਵਿਚ ਕੋਈ ਵੀ ਮਜ਼ਬੂਤ ਵਜ਼ੀਰ ਨਹੀਂ ਸੀ। ਸਿੱਖਾਂ ਉਹ ਸਮਾਂ ਗਵਾ

1. I have little hesitation in saying that the Sikhs would be soon advanced to the first rank amongst the native princes of Hindustan and would become a terror to the surrounding states.
FORSTER—Travels. Page 340.

ਦਿੱਤਾ। ਸ਼ਾਹ ਆਲਮ ਦੂਜੇ ਨਾਲ ਮਰਹੱਟਿਆਂ ਨੇ ਸੰਧੀ ਕਰ ਲਈ ਤੇ ਅੰਗਰੇਜ਼ਾਂ ਨੇ ਸਿੱਖੀ ਦਖਲ-ਅੰਦਾਜ਼ੀ ਅਰੰਭ ਕਰ ਦਿੱਤੀ। ਅੰਗਰੇਜ਼ਾਂ ਦੇ ਆਉਣ ਨਾਲ ਸਿੱਖਾਂ ਦੇ ਹੱਥ ਸਾਰੀ 'ਰਾਖੀ' ਦਾ ਇਲਾਕਾ ਖੁੱਸ ਗਿਆ ਤੇ ਉਹ ਪੰਜਾਂ ਦਇਆਵਾਂ ਵਿਚ ਹੀ ਸੀਮਤ ਹੋ ਗਈ। ਸੋ ਮਿਸਲਾਂ ਨੇ ਜੋ ਨੁਕਸਾਨ ਪਹੁੰਚਾਏ ਉਨ੍ਹਾਂ ਉੱਤੇ ਨਜ਼ਰ ਮਾਰਨੀ ਜ਼ਰੂਰੀ ਹੈ।

੧. ਆਪਸ ਵਿਚ ਵਿਰੋਧ ਦੀ ਭਾਵਨਾ—ਸੀ. ਐਚ. ਪੇਨ ਦਾ ਲਿਖਣਾ ਹੈ ਕਿ ਮਿਸਲ ਸਿਸਟਮ ਨੇ ਈਰਖਾ ਨੂੰ ਜਨਮ ਦਿੱਤਾ। ਜੋ ਈਰਖਾ ਸਿੱਖਾਂ ਲਈ ਓਪਰੀ ਗੱਲ ਸੀ, ਉਹ ਅੰਦਰਲੀ ਬਣ ਗਈ। ਬਾਹਰੋਂ ਖਤਰਾ ਹਟ ਜਾਣ ਕਾਰਨ ਅੰਦਰ ਫੁੱਟ ਨੇ ਪੈਰ ਜਮਾ ਲਏ। ਧਰਤੀ ਲਈ ਖੋਹ (Scramble for land) ਅਰੰਭ ਹੋ ਗਈ। ਜਿਸ ਉਦਸ਼ਾਹ ਨਾਲ ਉਹ ਦੁਰਾਨੀਆਂ ਵਿਰੁੱਧ ਲੜੇ ਉਸੇ ਜ਼ੋਰ ਨਾਲ ਉਨ੍ਹਾਂ ਆਪਸ ਵਿਚ ਲੜਨਾ ਅਰੰਭਿਆ। ਦੁਰਾਨੀਆਂ ਦੇ ਹਮਲੇ ਤੋਂ ਬਾਅਦ ਬਾਹਰ ਦਾ ਡਰ ਤਾਂ ਰਹਿਆ ਨਹੀਂ ਸੀ। ਸੋ ਉਸ ਦੀ ਥਾਂ ਸ਼ੱਕ ਨੇ ਲੈ ਲਈ। ਇਸ ਸ਼ੱਕ ਕਾਰਨ ਘਰੇਲੂ ਖਾਨਾ-ਜੰਗੀ ਸ਼ੁਰੂ ਹੋ ਗਈ। ਜਿਸ ਸਮੇਂ ਉਨ੍ਹਾਂ ਨੂੰ ਹਿੰਦੁਸਤਾਨ ਦੇ ਵੱਡੇ ਖੇਤਰ ਵਿਚ ਦਖਲ ਦੇਣਾ ਚਾਹੀਦਾ ਸੀ ਉਸ ਸਮੇਂ ਉਹ ਇਕ ਦੂਜੇ ਨਾਲ ਲੜ ਕੇ ਸਮਾਂ ਗਵਾ ਰਹੇ ਸਨ।

੨. ਗੁਰਮਤਾ ਦਾ ਖਤਮ ਹੋਣਾ ਤੇ ਜਥੇਬੰਦੀ ਦਾ ਖੇਰੂ ਖੇਰੂ ਹੋ ਜਾਣਾ—ਮਿਸਲ ਸਿਸਟਮ ਨੇ ਗੁਰਮਤਾ ਦੇ ਅਸੂਲ ਨੂੰ ਖਤਮ ਹੀ ਕਰ ਦਿੱਤਾ। ਜਿਸ ਗੁਰਮਤਾ ਨੇ ਖਿਖਤੇ ਸਮੇਂ ਕੌਮ ਦੀ ਅਗਵਈ ਕੀਤੀ ਉਸ ਦੇ ਖਾਤਮੇ ਨਾਲ ਧੁਰਾ ਹੀ ਟੁੱਟ ਗਿਆ। ਵੈਸਾਖੀ ਤੇ ਦੀਵਾਲੀ ਨੂੰ ਜੋ ਇਕੱਠ ਹੁੰਦੇ ਸਨ ਉਹ ਵੀ ਹਟ ਗਏ। ਇਕ ਆਗੂ ਦਾ ਸਤਿਕਾਰ ਘੱਟ ਗਿਆ। ਇਕ ਜਥੇਬੰਦੀ ਦਾ ਮਾਨ ਟੁੱਟ ਗਿਆ। ਜੇ ਉਹ ਜਥੇਬੰਦੀ, ਇਕ ਲੀਡਰ ਦੀ ਪਰਪਾਟੀ ਤੇ ਗੁਰਮਤਾ ਕਾਇਮ ਰਹਿੰਦਾ ਤਾਂ ਇਹ ਯਕੀਨ ਨਾਲ ਕਹਿਆ ਜਾ ਸਕਦਾ ਹੈ ਕਿ ਸਿੱਖ ਹਿੰਦੁਸਤਾਨ ਵਿਚ ਇਕ ਟਾਕਰੇ ਦੀ ਤਾਕਤ ਬਣ ਕੇ ਅਤੇ ਇਕ ਵਿਸ਼ਾਲ ਰਾਜ ਦੀ ਨੀਂਹ ਰੱਖਣ ਵਿਚ ਸਫਲ ਹੁੰਦੇ। ਪਰ ਸਭ ਕੁਝ ਆਸ਼ਾਵਾਂ ਦੇ ਉਲਟ ਹੋਇਆ, ਜਿਸ ਦਾ ਸਿੱਟਾ ਜਥੇਬੰਦੀ ਟੁੱਟੀ ਤੇ ਸਿੱਖੀ ਦੀ ਤਾਕਤ ਪੰਜਾਬ ਵਿਚ ਹੀ ਸੀਮਤ ਰਹੀ।

੩. ਲੋਕ-ਰਾਜ ਦੇ ਅਸੂਲਾਂ ਨੂੰ ਸੱਟ—ਜਾਗੀਰਦਾਰੀ ਦਾ ਜਨਮ ਅਤੇ ਸਿੱਖ ਜਥੇਬੰਦੀ ਇਕ ਲੋਕ-ਤੰਤਰ ਤੇ ਲੋਕ-ਰਾਜ ਦੇ ਹਾਮੀ ਸੀ। ਗੁਰੂ ਗੋਬਿੰਦ ਸਿੰਘ ਜੀ ਨੇ ਇਸ ਆਸ਼ੇ ਨੂੰ ਹੀ ਅਪਣਾਇਆ ਸੀ। ਪੰਜਾਂ ਪਿਆਰਿਆਂ ਦੀ ਚੋਣ, ਗੁਰਮਤੇ

1. ਦਸੰਬਰ ੧੭੬੮ ਨੂੰ ਨਜ਼ੀਬ-ਉਦ-ਦੌਲਾ ਨੇ ਸਿੱਖਾਂ ਨਾਲ ਸੰਧੀ ਕੀਤੀ ਸੀ। ਗੁਜਰ ਰਾਇਲ ਤੇ ਫਰਾਂਸੀਸੀ ਵਾਲਟਰ ਲੇਨ ਹਾਰਡ (ਸਮਰੂ) ਵੀ ਨਾਲ ਮਿਲਣਾ ਚਾਹੁੰਦਾ ਸੀ। ਸਭ ਤੋਂ ਵਧ ਸ਼ਾਹ ਆਲਮ ਦੂਜੇ ਨੇ ਅਲਾਹਬਾਦ ਤੋਂ ਸਿੱਖਾਂ ਨੂੰ ਲਿਖਿਆ ਸੀ ਕਿ ਜੇ ਸਿੱਖ ਉਸ ਦੀ ਮਦਦ ਕਰਨ ਤਾਂ ਉਹ ਰਿਣੀ ਹੋਵੇਗਾ। ਜਦ ਕੋਈ ਉੱਤਰ ਨਾ ਮਿਲਿਆ ਤਾਂ ਮਰਹੱਟਿਆਂ ਤੇ ਸ਼ਾਹ ਆਲਮ ਦੀ ਸੰਧੀ ਹੋ ਗਈ।

2. ਪਹਿਲਾਂ ੩੧ ਮਾਰਚ ੧੭੮੫ ਨੂੰ ਸਿੱਖਾਂ ਤੇ ਮਰਹੱਟਿਆਂ ਵਿਚਕਾਰ ਅਹਿਦ-ਨਾਮਾ ਵੀ ਹੋਇਆ ਸੀ ਕਿ ਦੋਹਾਂ ਦੇ ਮਿੱਤਰ ਤੇ ਵੈਰੀ ਸਾਂਝੇ ਹੋਣਗੇ। ਇਹ ਸੰਧੀ ਸਿਰੇ ਨਹੀਂ ਸੀ ਚੜ੍ਹ ਸਕੀ।

ਦਾ ਪਾਸ ਕਰਨਾ ਇਸ ਆਸ਼ੇ ਨੂੰ ਪੂਰਿਆਂ ਕਰਨ ਲਈ ਹੀ ਸਨ। ਠੀਕ ਗੱਲ ਤਾਂ ਇਹ ਹੈ ਕਿ ੧੧ ਜਥੇ ਬਣਾਉਣ ਦਾ ਵੀ ਇਹ ਹੀ ਕਾਰਨ ਸੀ ਕਿ ਹਰ ਇਕ ਦੀ ਹੋਂਦ ਕਾਇਮ ਰੱਖੀ ਜਾ ਸਕੇ, ਪਰ ਮਿਸਲਦਾਰੀ ਨੇ ਲੋਕ-ਰਾਜ ਦੇ ਭਾਵ ਨੂੰ ਖਤਮ ਕਰ ਦਿੱਤਾ। ਮਹਾਰਾਜਾ ਰਣਜੀਤ ਸਿੰਘ ਨੇ ਜਦ ਸਦੀਆਂ ਦੇ ਪੁਰਾਣੇ ਸਹਿਨਸਾਹੀਅਤ ਦੇ ਅਸੂਲ ਨੂੰ ਅਪਣਾਇਆ ਤਾਂ ਰਾਜ ਦੇ ਡਿੱਗਣ ਦੇ ਬੀਜ ਨਾਲ ਹੀ ਪਾ ਦਿੱਤੇ ਸਨ। ਇਹ ਕਹਿਆ ਜਾਂਦਾ ਹੈ ਕਿ ਅੰਤਲੇ ਸਾਲਾਂ ਵਿਚ ਮਹਾਰਾਜਾ ਰਣਜੀਤ ਸਿੰਘ ਨੇ ਲੋਕ-ਤੰਤਰ ਸਾਂਝਾ ਰਾਜ ਬਣਾਉਣ ਲਈ ਸੋਚਿਆ ਸੀ, ਪਰ ਉਮਰ ਨੇ ਸਾਥ ਨਾ ਦਿੱਤਾ। ਜਿਸ ਜਾਗੀਰਦਾਰੀ ਵਿਰੁੱਧ ਸਿੱਖ ਲੜਦੇ ਰਹੇ ਉਹ ਹੀ ਸਿੱਖਾਂ ਵਿਚ ਪ੍ਰਬਲ ਹੋ ਗਈ।

੪. ਸਾਂਝਾਂ ਟੁੱਟਣ ਨਾਲ ਮਾਰਾਂ ਖਾਣ ਲੱਗ ਪਏ—ਮਿਸਲਾਂ ਵਿਚਕਾਰ ਆਪੋ ਧਾਪੀ ਅਰੰਭ ਹੋ ਜਾਣ ਨਾਲ ਪਹਿਲੇ ਵਾਲੀ ਸਾਂਝ ਹੀ ਨਾ ਰਹੀ। ਅੱਗੇ ਤਾਂ ਬਾਹਰੋਂ ਹਮਲੇ ਜਾਂ ਖ਼ਤਰੇ ਵੇਲੇ ਮਿਸਲਾਂ ਇਕ ਹੋ ਜਾਣ ਤੇ ਇਕ ਮੁੱਠ ਹੋ ਜਾਂਦੀਆਂ ਸਨ ਪਰ ੧੫ ਸਾਲਾਂ ਵਿਚ ਐਸਾ ਵੇਰ ਵਿਰੋਧ ਵੱਧਿਆ ਕਿ ਸਾਂਝੇ ਖ਼ਤਰੇ ਵੇਲੇ ਵੀ ਮਿਸਲਾਂ ਇਕ ਕਮਾਨ ਹੇਠਾਂ ਇਕੱਠੀਆਂ ਨਾ ਹੋਈਆਂ। ਇਕੱਠੇ ਹੋ ਕੇ ਉਹ ਅਬਦਾਲੀ ਜਿਹੇ ਜਰਨੈਲ ਦਾ ਤਾਂ ਟਾਕਰਾ ਕਰਨ ਯੋਗ ਸਨ, ਪਰ ਇਤਿਹਾਸ ਦਾ ਸਭ ਤੋਂ ਵੱਡਾ ਮਜ਼ਾਕ ਉਸ ਸਮੇਂ ਹੋਇਆ, ਜਦ ਸਤਲੁਜ ਪਾਰ ਦੀਆਂ ਮਿਸਲਾਂ ਅੰਬਾਂ ਜੀ ਪਿੰਗਲੇ, ਫਿਰ ਰਾਨੇ ਖ਼ਾਨ ਤੇ ਉਸ ਉਪਰੰਤ ਪੈਰਨ ਕੋਲੋਂ ੧੭੮੭, ੧੭੯੦ ਤੇ ੧੭੯੬ ਵਿਚ ਮਾਰ ਖਾ ਗਈਆਂ। ਕਈ ਮਿਸਲਾਂ ਦੇ ਸਰਦਾਰਾਂ ਨੇ ਈਨ ਮੰਨ ਕੇ ਖਿਰਾਜ ਤਕ ਦੇਣਾ ਅਰੰਭ ਕਰ ਦਿੱਤਾ।

੫. ਸਿੱਖ ਹਿੰਦੁਸਤਾਨ ਵਿਚ ਵੱਡੀ ਸ਼ਕਤੀ ਨਾ ਬਣ ਸਕੇ—੧੭੬੭ ਤੋਂ ੧੭੯੯ ਤੱਕ ਦਾ ਸਮਾਂ ਹਿੰਦੁਸਤਾਨ ਵਿਚ ਉਥਲ ਪੱਥਲ ਦਾ ਸਮਾਂ ਸੀ। ਵੱਡੀਆਂ ਤਾਕਤਾਂ ਮਰ ਗਈਆਂ ਸਨ ਤੇ ਨਵੀਆਂ ਤਾਕਤਾਂ ਨੇ ਅਜੇ ਤਾਕਤ ਨਹੀਂ ਪਕੜੀ ਸੀ। ਮੁਗ਼ਲ ਸਾਮਰਾਜ ਨਾਮ ਮਾਤਰ ਹੀ ਸੀ। ਦਿੱਲੀ ਦੇ ਬਾਹ ਨਾਮ ਦੇ ਹੀ ਬਾਹ ਆਲਮ ਸਨ। ਮਰਹੱਟੇ ਵੀ ਪਿਟੇ ਹੋਏ ਮੁਹਰੇ ਜਾਂ ਚਲੇ ਹੋਏ ਕਾਰਤੂਸਾਂ ਤੋਂ ਵੱਧ ਕੁਝ ਨਹੀਂ ਸਨ। ਅਫ਼ਗ਼ਾਨਾਂ ਦੇ ਲੀਡਰ ਅਹਿਮਦਸ਼ਾਹ ਦੁਰਾਨੀ ਦੀ ੧੭੭੨ ਵਿਚ ਮੌਤ ਹੋ ਗਈ ਸੀ। ਅੰਗਰੇਜ਼ ਅਜੇ ਦੂਰ ਪੂਰਬ ਵਿਚ ਸਨ। ਰੁਹੇਲੇ, ਜਾਟ, ਰਾਜਪੂਤ ਅਤੇ ਅਵਧ ਦੇ ਨਵਾਬ ਦੀ ਉੱਤਰੀ ਹਿੰਦੁਸਤਾਨ ਵਿਚ ਕੁਝ ਤਾਕਤ ਸੀ, ਪਰ ਉਹ ਸਾਰੇ ਹੀ ਕਮਜ਼ੋਰ ਸਨ। ਇਕ ਦੂਜੇ ਨਾਲ ਉਹ ਜ਼ਿੰਦਗੀ ਮੌਤ ਦੀ ਜੋਗ ਲੜ ਰਹੇ ਸਨ। ਉੱਤਰੀ ਹਿੰਦੁਸਤਾਨ ਵਿਚ ਇਕ ਵੀ ਐਸੀ ਤਾਕਤ ਨਹੀਂ ਸੀ ਜੋ ਜਥੇਬੰਦਕ ਤੌਰ ਉੱਤੇ ਤਗੜੀ ਕਹੀ ਜਾ ਸਕੇ। ਇਕ ਸਮਕਾਲੀ ਦੇ ਕਥਨ ਅਨੁਸਾਰ “ਮੁਲਕ ਵਿਚ ਖ਼ਾਨਾਜੰਗੀ ਸੀ ਤੇ ਦੇਸ਼ ਦਰਦ ਨਾਲ ਚੀਖ ਰਹਿਆ ਸੀ। ਸਿੱਖਾਂ ਲਈ ਉਹ ਯੁਗਮਤ ਦਾ ਮੌਕਾ ਸੀ ਕਿਉਂ ਜੋ ਦੁਰਾਨੀਆਂ ਦਾ ਖ਼ਤਰਾ ਵੀ ਟਲ ਗਿਆ ਸੀ। ਅਹਿਮਦ ਸ਼ਾਹ ੧੭੭੨ ਵਿਚ ਮਰ ਗਿਆ ਸੀ ਤੇ ਉਸ ਦਾ ਜਾਨਸ਼ੀਨ ਘਰੇਲੂ ਮਾਮਲਿਆਂ ਵਿਚ ਹੀ ਰੁਝਿਆ ਹੋਇਆ ਸੀ। ਉਸ ਕੋਲ ਨਾ ਵਿਹਲ ਤੇ ਨਾ ਹੀ ਸ਼ਕਤੀ ਸੀ ਕਿ ਸਿੱਧਾ ਪੰਜਾਬ ਉੱਤੇ ਹਮਲਾ ਬੋਲ ਸਕੇ।” ਸਿੱਖਾਂ ਨੇ ਇਸ ਮੌਕੇ ਤੋਂ ਲਾਭ ਨ

ਉਠਾਇਆ ਤੇ ਆਪਸ ਵਿਚ ਦੇ ਛੋਟੇ ਛੋਟੇ ਭਗੜਿਆਂ ਵਿਚ ਪਏ ਰਹੇ । ਮਿਸਲਾਂ ਨੇ ਇਕ ਨਾ ਭੁੱਲਣ ਵਾਲਾ ਨੁਕਸਾਨ ਪਹੁੰਚਾਇਆ । ਸਿੱਖ ਹਿੰਦੁਸਤਾਨ ਦੀ ਇਕ ਵੱਡੀ ਤਾਕਤ ਬਣਨ ਦੇ ਸੁਪਨੇ ਨੂੰ ਪੂਰਿਆਂ ਨਾ ਕਰ ਸਕੇ ।

ਸੋ ਇਹ ਨਿਸ਼ਚੇ ਨਾਲ ਕਹਿਆ ਜਾ ਸਕਦਾ ਹੈ ਕਿ ਜਿਨ੍ਹਾਂ ਮਿਸਲਾਂ ਨੇ ਅਫਗਾਨਾਂ, ਮੁਗਲਾਂ ਅਤੇ ਮਰਹੱਟਿਆਂ ਨੂੰ ਨੀਵਾਂ ਦਿਖਾਉਣ ਵਿਚ ਕਾਮਯਾਬੀ ਲਈ, ਉਨ੍ਹਾਂ ਹੀ ਮਿਸਲਾਂ ਨੇ ਐਸੇ ਭਗੜੇ ਵਧਾਏ ਕਿ ਉਹ ਇਕ ਮਾਮੂਲੀ ਲੋਕਲ ਤਾਕਤ ਬਣ ਕੇ ਰਹਿ ਗਏ ।

ਅਧਿਆਇ ਸਤਾਰਵਾਂ

ਮਿਸਲਾਂ ਦਾ ਸੰਖੇਪ ਇਤਿਹਾਸ

‘ਦਲ ਖਾਲਸਾ’ ਦੀ ਕਮਾਨ ਹੇਠਾਂ ਗਿਆਰਾਂ ਜਥੇ ਬਣੇ ਤੇ ਉਹ ਜੱਥੇ ਹੀ ਗਿਆਰਾਂ ਮਿਸਲਾਂ ਪ੍ਰਸਿੱਧ ਹੋਈਆਂ। ਬਾਰਵੀਂ ਮਿਸਲ ਭਾਵੇਂ ਵੱਡੀ ਜਥੇਬੰਦੀ ‘ਦਲ ਖਾਲਸਾ’ ਦਾ ਹਿੱਸਾ ਤਾਂ ਨਹੀਂ ਸੀ ਪਰ ਵਿਧਾਨਕ ਤੇ ਇਤਿਹਾਸਕ ਤੌਰ ਉੱਤੇ ਇਹ ਵੀ ਮਿਸਲ ਹੀ ਸੀ। ਉਸ ਦਾ ਵੀ ਆਪਣਾ ਰਣ ਅਤੇ ਪ੍ਰਭਾਵ ਖੇਤਰ ਸੀ। ਮਿਸਲਾਂ ਦੇ ਸੰਖੇਪ ਇਤਿਹਾਸ ਉੱਤੇ ਇਕ ਫ਼ਿਰਤੂ ਨਜ਼ਰ ਮਾਰਨ ਦੀ ਖਾਸ ਲੋੜ ਹੈ ਕਿਉਂਕਿ ਮਿਸਲਾਂ ਦੇ ਇਤਿਹਾਸ ਤੋਂ ਬਗ਼ੈਰ ਇਹ ਗੱਲ ਸਮਝਣੀ ਕੱਠਨ ਹੈ ਕਿ ਸ਼ੁਕਰਚੱਕੀਆ ਮਿਸਲਾਂ ਦੇ ਜਥੇਦਾਰ ਸਰਦਾਰ ਰਣਜੀਤ ਸਿੰਘ ਨੇ ਸਤਲੁਜ ਉਰਾਰ (Trans Sutlej) ਆਪਣਾ ਰਾਜ ਕਾਇਮ ਕਿਵੇਂ ਕੀਤਾ। ਸ਼ੁਕਰਚੱਕੀਆ ਮਿਸਲ ਬਾਰਾਂ ਵਿਚੋਂ ਇਕ ਸੀ ਤੇ ਇਤਿਹਾਸ ਦੱਸਦਾ ਹੈ ਕਿ ਬਾਰਾਂ ਦੀ ਥਾਂ ਉਹ ਇਕੱਲੀ ਹੀ ਇਕ ਬਣ ਗਈ।

੧੭੬੭ ਉਪਰੰਤ ਛੇ ਸਾਲਾਂ ਵਿਚ ਸਾਰੇ ਪੰਜਾਬ ਉਤੇ ਸਿੱਖਾਂ ਦਾ ਕਬਜ਼ਾ ਹੋ ਗਿਆ। ਜਾਂ ਦੂਸਰੇ ਅੱਖੜਾਂ ਵਿਚ ਪੰਜਾਬ ਬਾਰਾਂ ਮਿਸਲਾਂ ਵਿਚ ਵੰਡਿਆ ਗਿਆ। ਸਿੱਖਾਂ ਆਪਣਾ ਸਿੱਕਾ ਵੀ ਜਾਰੀ ਕੀਤਾ। “ਦੇਗ, ਤੇਗ, ਵਤਰ, ਨੁਸਰਤ ਬੇਦਰੰਗ। ਯਾਫ਼ਤ ਅਬ ਨਾਨਕ ਗੁਰੂ ਗੋਬਿੰਦ ਸਿੰਘ” ਦੀ ਅਵਾਜ਼ ਹੀ ਪੰਜਾਬ ਵਿਚ ਗੂੰਜਣ ਲਗੀ। ਸਹਾਰਨਪੁਰ ਤੋਂ ਲੈ ਕੇ ਅਟਕ ਤੇ ਮੁਲਤਾਨ ਤੋਂ ਲੈ ਕੇ ਕਾਂਗੜਾ ਦੀਆਂ ਪਹਾੜੀਆਂ ਤਕ ਖਾਲਸਈ ਪਰਚਮ ਝੁਲਣ ਲੱਗੇ। ਅਹਿਮਦਸ਼ਾਹ ਅਬਦਾਲੀ ਦੇ ਪੁੱਤਰ ਤੇਮੂਰ ਸ਼ਾਹ ਨੇ ਸਿੱਖਾਂ ਵਿਰੁੱਧ ਹਮਲੇ ਦੀ ਨੀਤੀ ਨੂੰ ਛੱਡ ਦਿੱਤਾ। ਉਸ ਨੇ ਪੰਜਾਬ ਉਤੇ ਕੁਝ ਹਮਲੇ ਕੀਤੇ ਪਰ ਉਸ ਦਾ ਨਿਸ਼ਾਨਾ ਰਾਜ ਵਿਧਰੋਹੀ ਸਨ, ਸਿੱਖ ਨਹੀਂ ਸਨ। ਲਾਹੌਰ ਤੇ ਪੰਜਾਬ ਉਸ ਦਾ ਨਿਸ਼ਾਨਾ ਨਹੀਂ ਸੀ। ਜਦੋਂ ਉਸ ਨੂੰ ਪੰਜਾਬ ਦੇ ਕੁਝ ਸੁਦਰਸਰਦਾਰ ਪ੍ਰੇਰਿਆ ਵੀ ਤਾਂ ਉਸ ਦਾ ਉਤਰ ਸੀ “ਮੇਰੇ ਪਿਉ ਕੀ ਖਟਿਆ ਸਿੱਖਾਂ ਨਾਲ ਲੜ ਲੜ ਕੇ।” ਪੰਜਾਬ ਉਤੇ ਮਿਸਲਾਂ ਦਾ ਅਧਿਕਾਰ ਹੋ ਗਿਆ। ਹਰ ਮਿਸਲ ਦੀ ਆਪਣੀ ਦਖਲੇ ਰੱਖ ਸੀ। “ਯੋਗ ਹੀ ਆਪਣੀ ਥਾਂ ਬਣਾਂਦਾ ਹੈ, ਦੇ ਅਸੂਲ ਮੁਤਾਬਕ ਕਈ ਮਿਸਲਾਂ ਪੰਜਾਬ ਦੀ ਤਸਵੀਰ ਵਿਚ ਰਹੀਆਂ ਤਾਂ ਚਰਚ ਪਰ ਦੂਜੀ ਮਿਸਲ ਦੇ ਗੁਰੂ ਤੇ ਤਿੱਖੇ ਰੰਗ ਅਗੇ ਮਾੜੇ ਪੈ ਗਈਆਂ। ਕਈਆਂ ਨੇ ਆਪਣੀ ਹਸਤੀ ਮਿਟਾਉਣ ਵਿਚ ਹੀ ਭਲਾ ਸਮਝਿਆ”। ਮਿਸਲਾਂ ਦਾ ਇਤਿਹਾਸ ਇਸ ਪ੍ਰਕਾਰ ਹੈ :—

੧. ਫ਼ੌਜਲਪੁਰੀਆ ਮਿਸਲ—ਸਿੱਖਾਂ ਵਿਚ ਸੱਭ ਤੋਂ ਸਤਿਕਾਰੀ ਜਾਂਦੀ ਮਿਸਲ

ਦਾ ਨਾਮ ਫੈਜ਼ਲਪੁਰੀਆ ਸੀ। ਇਸ ਮਿਸਲ ਵਿਚ ਸ਼ਾਮਲ ਹੋਣਾ ਇੱਜ਼ਤ ਸਮਝੀ ਜਾਂਦੀ ਸੀ। ਇਸ ਮਿਸਲ ਦੇ ਜਥੇਦਾਰ ਤੇ ਬਾਨੀ ਨਵਾਬ ਕਪੂਰ ਸਿੰਘ ਜੀ ਸਨ।¹ ਨਵਾਬ ਕਪੂਰ ਸਿੰਘ ਨੇ 'ਦਲ ਖਾਲਸਾ' ਦੀ ਜਥੇਦਾਰੀ ਤਾਂ ੧੭੪੯ ਨੂੰ ਛੱਡ ਦਿੱਤੀ ਪਰ ਮਿਸਲ ਦੀ ਅਗਵਾਈ ਕਰਦੇ ਰਹੇ। ਨਵਾਬ ਕਪੂਰ ਸਿੰਘ ਆਪ ਫੈਜ਼ਲਪੁਰ ਪਿੰਡ ਦੇ ਸਨ। ਇਸ ਲਈ ਇਸ ਮਿਸਲ ਦਾ ਨਾਮ ਵੀ ਫੈਜ਼ਲਪੁਰੀਆ ਪੈ ਗਿਆ। ਫੈਜ਼ਲਪੁਰੀਆ ਦਾ ਨਾਮ ਜਦ ਨਵਾਬ ਕਪੂਰ ਸਿੰਘ ਨੇ ਬਦਲਾ ਕੇ ਸਿੰਘਪੁਰਾ ਰਖਿਆ ਤਾਂ ਮਿਸਲ ਦਾ ਨਾਮ ਵੀ ਸਿੰਘਪੁਰੀਆ ਪੈ ਗਿਆ। ੧੭੫੩ ਤਕ ਨਵਾਬ ਕਪੂਰ ਸਿੰਘ ਹੀ ਅਗਵਾਈ ਕਰਦੇ ਰਹੇ। ਇਹ ਮਿਸਲ ਮੱਢੇ ਨਾਲ ਮੱਢਾ ਭਾਹ ਕੇ ਪੰਥਕ ਕੰਮਾਂ ਵਿਚ ਹਿੱਸਾ ਲੈਂਦੀ ਰਹੀ। ਨਵਾਬ ਕਪੂਰ ਸਿੰਘ ਨੇ ਆਪਣੇ ਹਥੀਂ ਪੰਜ ਸੌ ਦੇ ਕਰੀਬ ਵੈਰੀਆਂ ਨੂੰ ਮਾਰਿਆ ਸੀ। ਉਨ੍ਹਾਂ ਦੀ ਮਿਸਲ ਵਿਚ ਦੋ ਹਜ਼ਾਰ ਪੰਜ ਸੌ ਸੂਰਮੇ ਜਵਾਨ ਸਨ। ਸਤਲੁਜ ਪਾਰ ਕਰਕੇ ਦਿੱਲੀ ਤਕ ਇਸ ਮਿਸਲ ਨੇ ਮਾਰਾਂ ਕੀਤੀਆਂ। ਕਿਸੇ ਵਿਚ ਵੀ ਇਸ ਦੇ ਟਾਕਰੇ ਦੀ ਨਕਤੀ ਨਹੀਂ ਸੀ। ੧੭੫੩ ਦੇ ਉਪਰੰਤ ਇਸ ਮਿਸਲ ਦੀ ਜਥੇਦਾਰੀ ਸਰਦਾਰ ਖੁਸ਼ਹਾਲ ਸਿੰਘ² ਕੋਲ ਆਈ। ਸਰਦਾਰ ਖੁਸ਼ਹਾਲ ਸਿੰਘ ਵੀ ਬਹਾਦਰੀ ਵਿਚ ਆਪਣੀ ਮਿਸਲ ਆਪ ਸਨ। ਸਿਆਣਪ ਤੇ ਸੁਘੜਤਾ ਨਾਲ ਸਤਲੁਜ ਦੇ ਦੋਵੇਂ ਪਾਸੇ ਇਲਾਕੇ ਜਿਤੇ। ਜਲੰਧਰ ਦੇ ਇਲਾਕੇ, ਨੂਰਪੁਰ, ਬਹਿਰਾਮਪੁਰ, ਭਰਤ ਗੜ੍ਹ ਅਤੇ ਪਟੀ ਤੇ ਕਬਜ਼ਾ ਰਖਿਆ। ਧਰਮ ਪਰਚਾਰ ਵਿਚ ਵੀ ਆਪ ਜੀ ਨੇ ਨਵਾਬ ਕਪੂਰ ਸਿੰਘ ਵਾਂਗੂ ਹੀ ਹਿੱਸਾ ਲਿਆ। ਉਸ ਉਪਰੰਤ ਉਨ੍ਹਾਂ ਦਾ ਪੁੱਤਰ ਸਰਦਾਰ ਬੁਧ ਸਿੰਘ ਬੈਠਾ। ਸਰਦਾਰ ਬੁਧ ਸਿੰਘ ਸਰਦਾਰ ਖੁਸ਼ਹਾਲ ਸਿੰਘ, ਨਵਾਬ ਕਪੂਰ ਸਿੰਘ ਵਾਂਗੂ ਪ੍ਰਸਿੱਧ ਨਾ ਹੋਣ ਕਰਕੇ ਮਿਸਲ ਦੀ ਮਹੱਤਤਾ ਵੀ ਘੱਟ ਗਈ। ਭਾਵੇਂ ਸਤਿਕਾਰ ਉਸੇ ਤਰ੍ਹਾਂ ਮਿਲਦਾ ਰਿਹਾ। ਇਸ ਮਿਸਲ ਕੋਲ ਪਹਿਲਾਂ ਤਾਂ ਪੰਜਾਬ ਦੇ ਮੁਖ ਮਾਝੇ ਦੇ ਇਲਾਕੇ ਸਨ, ਪਰ ਫਿਰ ਇਸ ਦੀ ਤਾਕਤ ਜੰਡਿਆਲਾ, ਤਰਨ ਤਾਰਨ ਤੇ ਪਟੀ ਤੱਕ ਸੀਮਤ ਹੋ ਗਈ। ਉਸ ਉਤੇ ਵੀ ਭੰਗੀ ਮਿਸਲ ਵਾਲੇ ਦਖਲ-ਅੰਦਾਜ਼ੀ ਕਰਦੇ ਹੀ ਰਹਿੰਦੇ ਸਨ। ਅੰਮ੍ਰਿਤਸਰ ਦੇ ਲਾਗੇ, ਜੰਡਿਆਲਾ ਕੋਲ ਹੋਣ ਕਾਰਨ ਇਹ ਮਿਸਲ ਦੁਸ਼ਮਨਾਂ ਦੇ ਗੁਸੇ ਦਾ ਸਿੱਧਾ ਸ਼ਿਕਾਰ ਹੁੰਦੀ ਸੀ। ਪਟੀ ਦੇ ਚੌਧਰੀ, ਤਰਨ ਤਾਰਨ ਦੇ ਫੌਜਦਾਰ ਅਤੇ ਜੰਡਿਆਲੇ ਦੇ ਨਰਿੰਜਨੀਏ ਇਸ ਮਿਸਲ ਨੂੰ ਹੀ ਨਿਸ਼ਾਨਾ ਬਣਾਈ ਰੱਖਦੇ ਸਨ। ਰੋਜ਼ ਦੀਆਂ ਔਕੜਾਂ ਕਾਰਨ ਇਸ ਮਿਸਲ ਦੇ ਹਰ ਸਿਪਾਹੀ ਨੂੰ ਮੁਸੀਬਤਾਂ ਝਲਨੀਆਂ ਪੈਂਦੀਆਂ ਸਨ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਕੁਲ ਗਿਣਤੀ ੨੫੦੦ ਸੀ। ਦੁਸ਼ਮਨ ਇਹ ਖਿਆਲ ਕਰਦੇ ਸਨ ਕਿ ਇਹ ਮਿਸਲ ਧੁਰਾ ਹੈ ਤੇ ਇਸ ਨੂੰ ਖਤਮ ਕਰਨ ਨਾਲ ਕੌਮ ਦੇ ਧੁਰੇ ਨੂੰ ਤੋੜਿਆ ਜਾ ਸਕੇਗਾ, ਪਰ ਵਿਰੋਧੀ ਆਪਣੇ ਮਕਸਦ ਵਿਚ ਕਾਮਯਾਬ ਨਾ ਹੋ ਸਕੇ। ਬਾਕੀ ਮਿਸਲਾਂ ਦੇ ਜਥੇਦਾਰ ਹਮੇਸ਼ਾ ਹੀ ਇਸ ਮਿਸਲ ਦੀ ਮਦਦ ਉਤੇ ਖੜੇ ਰਹਿੰਦੇ ਸਨ। ਨਿਤ ਦੀਆਂ ਸਟਾਂ ਸਹਿ ਸਹਿ ਕੇ ਜਦ ਪੰਜਾਬ ਦੇ ਇਲਾਕਿਆਂ ਉਤੇ ਕਬਜ਼ੇ ਕਰਨ ਦਾ ਸਮਾਂ ਆਇਆ ਤਾਂ ਲੰਮੀਆਂ ਤੇ ਛੁੰਘੀਆਂ ਸੱਟਾਂ ਕਾਰਨ ਇਹ ਮਿਸਲ, ਸਾਥੀ ਮਿਸਲਾਂ ਦੀ ਦੌੜ ਨਾਲੋਂ ਪਿਛੇ ਰਹਿ ਗਈ। ਦੋ ਕਾਰਨਾਂ ਕਰਕੇ ਇਹ ਮਿਸਲ ਸਤਿਕਾਰੀ ਜਾਂਦੀ ਰਹੀ ਪਰ ਜਦ ਪ੍ਰਭਾਵ-ਖੇਤਰ ਵਧਾਉਣ ਦੀ ਗੱਲ ਟੁਰੀ ਤਾਂ

1. ਨਵਾਬ ਕਪੂਰ ਸਿੰਘ ਜੀ ਬਾਰੇ ਨੋਟ ਪਿਛਲੇ ਅਧਿਆਇ ਵਿਚ ਪੜ੍ਹੋ।

2. ਸਰਦਾਰ ਖੁਸ਼ਹਾਲ ਸਿੰਘ ਨਵਾਬ ਕਪੂਰ ਸਿੰਘ ਦੇ ਭਤੀਜੇ ਸਨ।

ਸਤਿਕਾਰ ਵਾਲੀ ਗੱਲ ਵੀ ਟੁੱਟ ਗਈ। ਬਾਕੀ ਮਿਸਲਾਂ ਵਾਲੇ ਇਕ ਤਾਂ ਇਸ ਕਾਰਨ ਇਸ ਮਿਸਲ ਦਾ ਸਤਿਕਾਰ ਕਰਦੇ ਸਨ ਕਿਉਂ ਜੋ ਮਿਸਲ ਦੇ ਬਾਨੀ ਜਥੇਦਾਰ ਨਵਾਬ ਕਪੂਰ ਸਿੰਘ ਜੀ ਸਨ ਤੇ ਦੂਸਰੇ ਇਹ ਮਿਸਲ ਹੀ ਆਪਣੇ ਸਰੀਰ ਉੱਤੇ ਬਹੁਤੇ ਦੁਖ ਤੇ ਕਸ਼ਟ ਝਲਦੀ ਸੀ।

੧੭੮੩ ਵਿਚ ਇਸ ਮਿਸਲ ਦੀ ਅਗਵਾਈ ਸਰਦਾਰ ਖੁਬਹਾਲ ਸਿੰਘ ਜੀ ਕੋਲ ਸੀ। ਉਹ ਬਿਰਧ ਹੋ ਗਏ ਸਨ ਤੇ ਅਗਾਂਹ-ਵਧੂ ਰੁਚੀਆਂ ਦੇ ਮਾਲਕ ਨਹੀਂ ਸਨ। ਭੰਗੀ ਮਿਸਲ ਆਪਣੇ ਜੋਬਨ ਉੱਤੇ ਸੀ। ਉਸ ਮਿਸਲ ਨੇ ਇਸ ਮਿਸਲ ਦੇ ਇਲਾਕੇ ਉੱਤੇ ਕਬਜ਼ਾ ਕਰਨਾ ਚਾਹਿਆ ਪਰ ਸਫਲ ਨਾ ਹੋ ਸਕੇ। ਆਖਰ ਮਹਾਰਾਜਾ ਰਣਜੀਤ ਸਿੰਘ ਨੇ ਕਬਜ਼ਾ ਕਰ ਕੇ ਆਪਣੇ ਰਾਜ ਵਿਚ ਮਿਲਾਇਆ।

੨. ਆਹਲੂਵਾਲੀਆ ਮਿਸਲ—ਫੈਜ਼ਲਪੁਰੀਆ ਮਿਸਲ ਤੋਂ ਬਾਅਦ ਆਮ ਸਿੱਖਾਂ ਵਿਚ ਸਤਿਕਾਰੀ ਜਾਂਦੀ ਜੋ ਕੋਈ ਮਿਸਲ ਸੀ ਤਾਂ ਆਹਲੂਵਾਲੀਆ ਮਿਸਲ ਸੀ। ਇਸ ਮਿਸਲ ਦਾ ਇਤਿਹਾਸ ਵਿਚ ਉੱਚ ਅਸਥਾਨ ਹੈ ਤੇ ਸਤਿਕਾਰ ਦੇ ਤੌਰ ਉੱਤੇ ਵੀ ਸ਼ਰਧਾ ਨਾਲ ਦੇਖੀ ਜਾਂਦੀ ਸੀ। ਇਸ ਮਿਸਲ ਦੇ ਬਾਨੀ ਤੇ ਆਗੂ ਜਥੇਦਾਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਹੀ ਸਨ। ਜਿਵੇਂ ਨਵਾਬ ਕਪੂਰ ਸਿੰਘ ਨੇ ਅਤਿ ਬਿਖੜੇ ਤੇ ਛੋਟੇ ਘਲੂਘਾਰੇ ਸਮੇਂ ਅਗਵਾਈ ਕਰ ਕੇ ਪੰਥ ਨੂੰ ਚੜ੍ਹਦੀ ਕਲਾ ਵਿਚ ਰੱਖਿਆ ਤੇ ਢਹਿੰਦੀ ਕਲਾ ਨੇੜੇ ਨਾ ਆਉਣ ਦਿੱਤੀ ਉਸੇ ਤਰ੍ਹਾਂ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ, ਅਬਦਾਈ ਦੇ ਹਮਲਿਆਂ, ਮੀਰ ਮਨੂ ਦੀ ਸਖਤੀ, ਅਦੀਨਾ ਬੇਗ ਦੀ ਚਾਲਾਕੀ, ਮਰਹੱਟਿਆਂ ਦੀ ਹਠ-ਧਰਮੀ ਤੇ ਫਿਰ ਵੱਡੇ ਘਲੂਘਾਰੇ ਵਿਚ ਸਯੋਗ ਅਗਵਾਈ ਕਰਕੇ ਪੰਥ ਨੂੰ ਪੰਜਾਬ ਤੇ ਰਾਜ ਕਰਨ ਯੋਗ ਬਣਾਇਆ। ਕੌਮ ਨੇ ਵੀ ਆਪਣਾ ਸਤਿਕਾਰ ਤੇ ਸ਼ਰਧਾ ਦੱਸਣ ਲਈ ਸਰਦਾਰ ਜੱਸਾ ਸਿੰਘ ਜੀ ਨੂੰ 'ਸੁਲਤਾਨੁਲ ਕੌਮ' ਦਾ ਖਿਤਾਬ ਦਿੱਤਾ ਤੇ ਲਾਹੌਰ ਦਾ ਪਾਤਸ਼ਾਹ ਬਣਾਇਆ। ਫੇਰ ਜਦ ਹਰਿਮੰਦਰ ਸਾਹਿਬ ਦੀ ਦੁਬਾਰਾ ਉਸਾਰੀ ਵੇਲੇ ਨੀਂਹ ਰੱਖਣ ਦੀ ਗੱਲ ਚਲੀ ਤਾਂ ਪੰਥ ਨੇ ਸਮੁੱਚਾ ਫੈਸਲਾ ਕਰ ਕੇ ਨੀਂਹ ਪੱਥਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਰੱਖਣ ਲਈ ਬੇਨਤੀ ਕੀਤੀ।¹ ਇਹ ਦੋ ਘਟਨਾਵਾਂ ਉਨ੍ਹਾਂ ਦਾ ਸਤਿਕਾਰ ਸਿੱਖਾਂ ਵਿਚ ਦਰਸਾਉਣ ਲਈ ਕਾਫੀ ਹਨ। ਨਵਾਬ ਕਪੂਰ ਸਿੰਘ ਜੀ ਵਰਗੇ ਸੁਚੱਜੇ ਆਗੂ ਨੇ ਜਦ 'ਦਲ ਖਾਲਸਾ' ਦੀ ਵਾਗ ਡੋਰ ਇਨ੍ਹਾਂ ਦੇ ਹੱਥ ਸੌਂਪੀ ਤਾਂ ਨਾ ਸਿਰਫ ਉਨ੍ਹਾਂ ਦਾ ਉਹ ਸੁਚੱਜਾ ਫੈਸਲਾ ਸੀ ਸਗੋਂ ਨਵਾਬ ਕਪੂਰ ਸਿੰਘ ਜੀ ਦੀ ਦੂਰ ਦ੍ਰਿਸ਼ਟੀ ਦਾ ਵੀ ਚਮਤਕਾਰ ਸੀ। ੧੭੮੮ ਤੋਂ ਲੈ ਕੇ ੧੭੯੭ ਤਕ ਕਈ ਔਕੜਾਂ, ਕਈ ਗੁੰਝਲਾਂ ਤੇ ਕਈ ਦੁਸ਼ਮਣਾਂ ਦਾ ਟਾਕਰਾ ਪੰਥ ਨੂੰ ਕਰਨਾ ਪਿਆ। ਇਹ ਸਰਦਾਰ ਜੱਸਾ ਸਿੰਘ ਦੀ ਅਗਵਾਈ ਹੀ ਸੀ ਜਿਸ ਨੇ ਪੰਥ ਨੂੰ ਜੇਤੂ ਬਣਾਇਆ।

1. ਇਹ ਘਟਨਾ ੧੭੭੫ ਦੀ ਵੇਸਾਖੀ ਦੀ ਹੈ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਨੇ ਚਾਦਰ ਫੈਲਾਈ ਸੀ ਤੇ ਜੋ ਕੁਝ ਕਿਸੇ ਕੋਲ ਹੈ ਸੀ ਉਸ ਨੇ ਚਾਦਰ ਉੱਤੇ ਰੱਖ ਦਿੱਤਾ ਸੀ। ਇਕ ਅੰਦਾਜ਼ੇ ਅਨੁਸਾਰ ੭ ਲੱਖ ਰੁਪਿਆ ਹੋਇਆ ਸੀ। ਹਰਿਮੰਦਰ ਸਾਹਿਬ ਦੀ ਉਸਾਰੀ ਦਾ ਕੰਮ ਸੂਰ ਸਿੰਘ ਵਾਲੇ ਭਾਈ ਵੇਸ ਰਾਜ ਦੇ ਹਵਾਲੇ ਕੀਤਾ ਸੀ। ੧੭੭੮ ਵਿਚ ਬਾਬਾ ਪ੍ਰੀਤਮ ਦਾਸ ਅਤੇ ਬਾਬਾ ਸੰਤੋਖ ਦਾਸ ਨੇ ਹੰਸਲੀ ਤਿਆਰ ਕਰਵਾ ਦਿੱਤੀ ਸੀ।

ਸਰਦਾਰ ਜੱਸਾ ਸਿੰਘ¹ ਦੇ ਵਡਿਕੇ ਪਿੰਡ ਆਹਲੂ ਦੇ ਸਨ। ਆਹਲੂ ਪਿੰਡ ਵਿਚ ਭਾਗੂ ਨਾਂ ਦਾ ਪੁਰਖ ਰਹਿੰਦਾ ਸੀ। ਸਿੱਖਾਂ ਦੀ ਚੜ੍ਹਤ ਦੇਖ ਕੇ ਉਸ ਨੇ ਆਪਣਾ ਸਾਰਾ ਘਰ, ਬਾਹਰ, ਸਾਮਾਨ ਵੇਚ ਕੇ ਘੋੜਾ ਖਰੀਦਿਆ ਤੇ ਸਰਦਾਰ ਨਵਾਬ ਕਪੂਰ ਸਿੰਘ ਜੀ ਦੀ ਮਿਸਲ ਵਿਚ ਸ਼ਾਮਲ ਹੋ ਗਇਆ। ਅੰਮ੍ਰਿਤ ਛਕ ਕੇ ਉਨ੍ਹਾਂ ਦਾ ਨਾਮ ਭਾਗ ਸਿੰਘ ਹੋਇਆ। ਛੇਤੀ ਹੀ ਉਸ ਨੇ ਆਪਣਾ ਜੱਥਾ ਬਣਾ ਲਿਆ ਪਰ ਨਵਾਬ ਕਪੂਰ ਸਿੰਘ ਦੀ ਰਾਇ ਨੂੰ ਪਹਿਲ ਉਹ ਉਸੇ ਤਰ੍ਹਾਂ ਦਿੰਦਾ ਸੀ।

ਇਕ ਦਿਨ ਕਪੂਰ ਸਿੰਘ ਜੀ ਸਰਦਾਰ ਭਾਗ ਸਿੰਘ ਦੇ ਘਰ ਗਏ। ਉਥੇ ਨਵਾਬ ਜੀ ਨੂੰ ਸਰਦਾਰ ਭਾਗ ਸਿੰਘ ਦੀ ਵਿਧਵਾ ਭੈਣ ਮਿਲੀ, ਜਿਸ ਨੇ ਅੰਮ੍ਰਿਤ ਪਾਣ ਕੀਤਾ ਹੋਇਆ ਸੀ। ਨਵਾਬ ਨਾਲ ਗੁਰੂ ਦੀ ਬਾਣੀ ਬੜੀ ਸੁਰੀਲੀ ਆਵਾਜ਼ ਨਾਲ ਗਾਉਂਦੀ ਸੀ। ਨਵਾਬ ਕਪੂਰ ਸਿੰਘ ਨੇ ਜਦ ਕੀਰਤਨ ਸੁਣਿਆ ਤਾਂ ਬਹੁਤ ਸ਼ਲਾਘਾ ਕੀਤੀ। ਉਥੇ ਹੀ ਜਦ ਨਵਾਬ ਕਪੂਰ ਸਿੰਘ ਨੇ ਪੁਛਿਆ ਕਿ ਵਿਧਵਾ ਭੈਣ ਦੀ ਕੋਈ ਔਲਾਦ ਵੀ ਹੈ ਤਾਂ ਸਰਦਾਰ ਭਾਗ ਸਿੰਘ ਨੇ ਦੱਸਿਆ ਕਿ ਇਕ ਪੁੱਤਰ ਮਾਤਾ ਸੁੰਦਰੀ ਜੀ ਪਾਸ ਦਿੱਲੀ ਰਹਿਆ ਹੈ, ਹੁਣੇ ਹੀ ਵਾਪਸ ਆਇਆ ਹੈ। ਸਪੁੱਤਰ ਸਰਦਾਰ ਜੱਸਾ ਸਿੰਘ ਹੀ ਸੀ। ਨਵਾਬ ਕਪੂਰ ਸਿੰਘ ਨੇ ਬਾਲਕ ਜੱਸਾ ਸਿੰਘ ਦੀ ਨੁਹਾਰ ਦੇਖ ਕੇ ਉਸ ਸਮੇਂ ਕਹਿ ਦਿੱਤਾ ਕਿ ਉਹ ਬੇੜੇ ਦਿਨਾਂ ਵਿਚ ਹੀ ਇਕ ਵੱਡਾ ਸੂਰਮਾ, ਯਧਾ ਤੇ ਸਰਦਾਰ ਬਣ ਜਾਵੇਗਾ। ਇਹ ਗੱਲ ਸੁਣ ਕੇ ਸਿਆਣੀ ਮਾਂ ਨੇ ਜੱਸਾ ਸਿੰਘ ਦੀ ਬਾਂਹ ਨਵਾਬ ਨੂੰ ਪਕੜਾ ਦਿੱਤੀ। ਬੇੜੇ ਜਿਹੇ ਸਮੇਂ ਉਪਰੰਤ ਸਰਦਾਰ ਜੱਸਾ ਸਿੰਘ ਦਾ ਨਾਮਣਾ ਆਪਣੇ ਮਾਮਾ ਭਾਗ ਸਿੰਘ ਨਾਲੋਂ ਵੀ ਵਧ ਗਇਆ। ਜਦ ਸਰਦਾਰ ਭਾਗ ਸਿੰਘ ਅਕਾਲ ਚਲਾਣਾ ਕਰ ਗਇਆ, ਉਸ ਮਿਸਲ ਦੀ ਜ਼ਿੰਮੇਵਾਰੀ ਉਸ ਤੇ ਆ ਪਈ ਕਿਉਂਕਿ ਸਰਦਾਰ ਭਾਗ ਸਿੰਘ ਨਿਰਸੰਤਾਨ ਸੀ। ਇਸ ਲਈ ਇਨ੍ਹਾਂ ਦੀ ਮਿਸਲ ਦਾ ਨਾਮ ਵੀ ਆਲੂਵਾਲੀਆ ਪ੍ਰਸਿੱਧ ਹੋ ਗਿਆ। ਇਸ ਮਿਸਲ ਦਾ ਪ੍ਰਭਾਵ ਤੇ ਰਣ-ਖੇਤਰ ਵੀ ਨਿਯਤ ਸੀ। ਮਿਸਲ ਦਾ ਹੈਡ ਕੁਆਰਟਰ ਜਲੰਧਰ ਦੁਆਬ ਵਿਚ ਸੀ ਅਤੇ ਪ੍ਰਭਾਵ ਖੇਤਰ ਵੀ ਉਥੇ ਹੀ ਸੀ। ਬਿਆਸ ਦੇ ਉਰਾਰ, ਆਹਲੂ, ਸਰਿਆਲਾ, ਸਿਲੇਵਾਰ, ਭੂਪਲ, ਗਗਰਵਾਲ ਤੇ ਪਾਰ ਤਲਵੰਡੀ ਤੇ ਸੁਲਤਾਨਪੁਰ ਅਧਿਕਾਰ ਖੇਤਰ ਵਿਚ ਸਨ। ਰਾਇ ਇਕਰਾਹੀਮ ਕਪੂਰਥਲਾ ਵਾਲੇ ਕੋਲੋਂ ਮਿਰਾਜ ਵੀ ਲੈਂਦੇ ਸਨ।² ਸਤਲੁਜ ਪਾਰ ਵੀ ਈਸਾ ਖ਼ਾਨ ਤੇ ਜਗਰਾਓਂ ਉਤੇ ਪ੍ਰਭਾਵ ਸੀ। ਸਰਦਾਰ ਜੱਸਾ ਸਿੰਘ ਆਪ ਭਾਵੇਂ ਮਿਸਲ ਦੇ ਆਗੂ ਸਨ ਪਰ ਉਨ੍ਹਾਂ ਦਾ ਦ੍ਰਿਸ਼ਟੀਕੋਣ ਕਦੀ ਵੀ ਸੀਮਤ ਤੇ ਨਿਜੀ ਮਿਸਲ ਵਾਲਾ ਨਹੀਂ ਸੀ। ਉਹ ਅੰਤਲੇ ਸਮੇਂ ਤਕ ਸਮੁੱਚੇ ਪੰਥਕ ਭਲੇ ਲਈ ਸੋਚਦੇ ਰਹੇ। ਇਸ ਮਿਸਲ ਦਾ ਵੀ ਸਿੱਖ ਇਤਿਹਾਸ ਵਿਚ ਉੱਚ

1. ਆਪ ਜੀ ਦਾ ਜਨਮ ਦਿੱਲੀ ਵਿਚ ੧੭੧੮ ਵਿਚ ਵਿਚ ਹੋਇਆ ਸੀ। ਆਪ ਨੇ ਬਚਪਤ ਮਾਤਾ ਸੁੰਦਰੀ ਜੀ ਦੀ ਛਤਰ-ਛਾਇਆ ਹੇਠ ਗੁਝਾਰਿਆ ਸੀ। ਮਾਤਾ ਸੁੰਦਰੀ ਜੀ ਨੇ ਹੀ ਅੰਮ੍ਰਿਤਸਰ ਭੇਜਿਆ ਸੀ। ਪੜ੍ਹਿਆ ਲਿਖਿਆ ਹੋਣ ਕਾਰਨ ਮਿਸਲਾਂ ਦੇ ਹਿਸਾਬ ਕਿਤਾਬ ਵੀ ਜ਼ੁੰਮੇਵਾਰੀ ਸੌਂਪੀ ਗਈ। ਭਾਈ ਮਨੀ ਸਿੰਘ ਹੋਰੋਂ ਅੰਮ੍ਰਿਤ ਛਕਿਆ ਸੀ।

2. ੧੭੮੧ ਵਿਚ ਕਪੂਰਥਲਾ ਤੇ ਇਸ ਮਿਸਲ ਦਾ ਕਬਜ਼ਾ ਹੋ ਗਿਆ ਸੀ। ਕਪੂਰਥਲਾ ਹੀ ਹੈਡਕੁਆਰਟਰ ਬਣ ਗਿਆ ਅਤੇ ੧੮੪੭ ਤਕ ਰਹਿਆ।

ਥਾਂ ਹੈ। ਜੋ ਫੌਜਲਪੁਰੀਆ ਮਿਸਲ ਦੁੱਖੜੇ ਝੱਲਣ ਵਿਚ ਅਗੇ ਅਗੇ ਸੀ ਤਾਂ ਇਹ ਮਿਸਲ ਵੀ ਟਾਕਰੇ ਵਿਚ ਕਿਸੇ ਤੋਂ ਪਿਛੇ ਨਹੀਂ ਸੀ। ਅਦੀਨਾ ਬੇਗ ਆਪਣੇ ਸਮੇਂ ਦਾ ਇਕ ਸ਼ਾਤਰ ਨਵਾਬ ਸੀ। ਉਸ ਨੇ ਮਰਦੇ ਦਮ ਤੱਕ ਜਲੰਧਰ ਦੀ ਅਜਾਰਾਦਾਰੀ ਨਾ ਛੱਡੀ, ਇਸ ਮਿਸਲ ਨੇ ਅਦੀਨਾ ਬੇਗ ਦੇ ਇਰਾਦਿਆਂ ਉੱਤੇ ਰੋਕ ਪਾਈ ਰੱਖੀ। ਐਨੇ ਅਦੀਨਾ ਬੇਗ ਦੇ ਨੱਕ ਹੇਠਾਂ ਪ੍ਰਭਾਵ ਖੇਤਰ ਰੱਖਣਾ ਤੇ ਈਨ ਨਾ ਮੰਨਣੀ ਇਸ ਮਿਸਲ ਦੇ ਹਿੱਸੇ ਹੀ ਆਇਆ। ਅਦੀਨਾ ਬੇਗ ਨੇ ਕਈ ਵਾਰੀ ਕੋਸ਼ਿਸ਼ ਵੀ ਕੀਤੀ ਪਰ ਸਰਦਾਰ ਜੱਸਾ ਸਿੰਘ ਦਾ ਕਰਾਰਾ ਜੁਆਬ ਸੁਣ ਕੇ ਚੁੱਪ ਹੋ ਗਿਆ। ਇਸ ਦੀ ਤਾਕਤ ਕਾਫੀ ਸਮੇਂ ਤੱਕ ਜ਼ੋਰਾਂ ਉੱਤੇ ਰਹੀ। ਅਦੀਨਾ ਬੇਗ ਨੇ ਸ: ਜੱਸਾ ਸਿੰਘ ਰਾਮਗੜੀਆ ਨੂੰ ਇਸ ਮਿਸਲ ਨਾਲ ਟਕਰਾਉਣਾ ਚਾਹਿਆ ਪਰ ਸਰਦਾਰ ਰਾਮਗੜੀਆ ਅਜਿਹਾ ਕਰਨ ਲਈ ਤਿਆਰ ਨਾ ਹੋਏ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੇ ਹੁੰਦਿਆਂ ਕੋਈ ਮਿਸਲ ਜਾਂ ਉਸ ਦਾ ਜਥੇਦਾਰ ਉਲੰਘਣਾ ਨਹੀਂ ਸੀ ਕਰਨਾ ਚਾਹੁੰਦਾ। ਲਾਹੌਰ ਦੇ ਕਬਜ਼ੇ ਸਮੇਂ ਵੀ 'ਪਾਤਸ਼ਾਹ' ਇਨ੍ਹਾਂ ਨੂੰ ਹੀ ਬਣਾਇਆ ਗਿਆ। ੧੭੬੭ ਉਪਰੰਤ ਇਸ ਮਿਸਲ ਨੇ ਕਪੂਰਥਲਾ ਤੇ ਜਲੰਧਰ ਦੁਆਬ ਦੇ ਕਈ ਇਲਾਕਿਆਂ ਤੇ ਆਪਣਾ ਕਬਜ਼ਾ ਜਮਾ ਲਿਆ। ਸਰਦਾਰ ਜੱਸਾ ਸਿੰਘ ਬਿਰਧ ਤੇ ਫੱਟੜ ਹੋ ਗਏ ਸਨ, ਨਾਲੇ ਆਪਣੇ ਉੱਚ ਅਸਥਾਨ ਕਰ ਕੇ ਮਿਸਲਾਂ ਦੀ ਆਪੋ-ਧਾਪੀ ਵਿਚ ਹਿੱਸਾ ਲੈਣਾ ਯੋਗ ਨਾ ਸਮਝਿਆ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਸੰਨ ੧੭੮੩ ਨੂੰ ਅੰਮ੍ਰਿਤਸਰ ਵਿਖੇ ਚੜ੍ਹਾਈ ਕਰ ਗਏ। ਸਰਦਾਰ ਜੱਸਾ ਸਿੰਘ ਦਾ ਪਾਤਸ਼ਾਹੀ ਸੂਭਾ ਇਥੋਂ ਹੀ ਦੇਖਿਆ ਜਾ ਸਕਦਾ ਹੈ ਕਿ ਜੋ ਵਸਤੂ ਇਕ ਵਾਰੀ ਪਹਿਣ ਲੈਂਦੇ, ਦੂਜੀ ਵਾਰ ਨਾ ਪਹਿਣਦੇ, ਉਹ ਕਿਸੀ ਲੋੜਵੰਦ ਨੂੰ ਦੇ ਦਿੰਦੇ। ਹਰ ਇਕ ਦੇ ਦਿਲ ਵਿਚ ਉਨ੍ਹਾਂ ਦੀ ਬਹਾਦਰੀ, ਨੇਕੀ ਤੇ ਸਖਾਵਤ ਦਾ ਸਿੱਕਾ ਜੰਮਿਆ ਹੋਇਆ ਸੀ। ਉਨ੍ਹਾਂ ਉਪਰੰਤ ਇਸ ਮਿਸਲ ਦੀ ਜਥੇਦਾਰੀ ਸਰਦਾਰ ਭਾਗ ਸਿੰਘ ਜੋ ਆਪ ਦੇ ਦੂਜੇ ਭਰਾ ਦੇ ਪੁੱਤਰ ਸਨ, ਦੇ ਹੱਥ ਆਈ। ਉਹ ਕਮਚੋਰ ਅਧਿਕਾਰੀ ਸਨ। ਉਹ ਆਪਣਾ ਪ੍ਰਭਾਵ ਤੇ ਅਧਿਕਾਰ ਖੇਤਰ ਵਧਾਉਣ ਵਿਚ ਕਾਮਯਾਬ ਨਾ ਹੋਏ, ਸਗੋਂ ਰਾਮਗੜੀਆ ਮਿਸਲ ਨਾਲ ਖਰੜਾ ਖੜਾ ਕਰ ਲਿਆ। ੧੮੦੧ ਵਿਚ ਹਮੀਰ ਸਿੰਘ ਨੇ ਰਾਮਗੜੀਆ ਮਿਸਲ ਕੋਲੋਂ ਹਾਰ ਖਾਧੀ। ਭਾਗ ਸਿੰਘ ਤੋਂ ਬਾਅਦ ਫਤਹਿ ਸਿੰਘ ਨਾਲ ਸਰਦਾਰ ਰਣਜੀਤ ਸਿੰਘ ਨੇ ਪੱਗ ਵਟਾਈ ਤੇ ਇਸ ਮਿਸਲ ਨੂੰ ਆਪਣੇ ਵੱਲ ਦਾ ਕਰ ਲਿਆ।

ਇਹ ਮਿਸਲ ਦਾ ਪ੍ਰਭਾਵ ਖੇਤਰ ਕਪੂਰਥਲਾ ਤੱਕ ਹੀ ਸੀਮਿਤ ਰਹਿਆ।

1. ਤਾਰੀਖ-ਇ-ਪੰਜਾਬ, ਬਨੁਈਆ ਨਾਲ।

2. ਇਹ ਮਿਸਲ ਕੀਤਾ ਜਾਂਦਾ ਹੈ ਕਿ ਜੋ ਸਰਦਾਰ ਫਤਹ ਸਿੰਘ ਆਪ ਜੁਰਅਤ ਤੋਂ ਕੰਮ ਲੈਂਦੇ ਤਾਂ ਪੰਜਾਬ ਦੇ ਉਹ ਮਹਾਰਾਜਾ ਬਣ ਸਕਦੇ ਸਨ ਪਰ ਉਨ੍ਹਾਂ ਵਿਚ ਘਰਾਹ ਵਧ ਕੇ ਮਤਰੇ ਨੂੰ ਮੁਲ ਲੈਣ ਦੀ ਸ਼ਕਤੀ ਨਹੀਂ ਸੀ। ਸਿਆਣਪ ਵਿਚ ਉਨ੍ਹਾਂ ਦੇ ਟਾਕਰੇ ਦਾ ਕੋਈ ਮਿਸਲਦਾਰ ਨਹੀਂ ਸੀ। ਸਰਦਾਰ ਰਣਜੀਤ ਸਿੰਘ ਨੇ ਉਨ੍ਹਾਂ ਦੀ ਸਿਆਣਪ ਤੋਂ ਕਾਫੀ ਲਾਭ ਉਠਾਇਆ। ੧੮੦੬ ਵਿਚ ਫਤਹ ਸਿੰਘ ਨੇ ਮਹਾਰਾਜਾ ਰਣਜੀਤ ਸਿੰਘ ਵੱਲੋਂ ਲਾਹੜ ਲੋਕ ਨਾਲ ਦੋਸਤੀ ਦੀ ਸੰਧੀ ਕੀਤੀ, ਆਪ ਮਹਾਰਾਜਾ ਰਣਜੀਤ ਸਿੰਘ ਵੱਲੋਂ ਹੋ ਕੇ ਹਰ ਮੁਹਿੰਮ ਵਿਚ ਹਿੱਸਾ ਲੈਂਦੇ ਰਹੇ। ੧੮੩੧ ਵਿਚ ਆਪ ਚੜ੍ਹਾਈ ਕਰ ਗਏ।

ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਮਿਸਲ ਨੂੰ ਜਿਸ ਤਰ੍ਹਾਂ ਆਪਣੇ ਲਈ ਵਰਤਿਆ, ਉਹ ਵੱਖਰਾ ਇਤਿਹਾਸ ਹੈ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਕੁੱਲ ਗਿਣਤੀ ੩੦੦੦ ਸੀ। ਇਕ ਸਮੇਂ ਗਿਣਤੀ ਵੱਧ ਕੇ ੭੦੦੦ ਤੱਕ ਚਲੀ ਗਈ ਸੀ।

੩. ਰਾਮਗੜ੍ਹੀਆ ਮਿਸਲ—ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਇਸ ਮਿਸਲ ਦੇ ਜਥੇਦਾਰ ਅਤੇ ਬਾਨੀ ਸਨ। ਆਪ ਜੀ ਦਾ ਪਿੰਡ ਇਛੋਗਿਲ ਸੀ ਤੇ ਵਡੇਰੇ ਤਰਖਾਣਾ ਕੰਮ ਕਰਦੇ ਸਨ^੧। ਇਸ ਲਈ ਆਪ ਜੀ ਦੀ ਅੱਲ ਹੀ 'ਠੇਕਾ' ਪੈ ਗਈ। ਆਪ ਜੀ ਜਿੱਥੇ ਉਸਾਰੀ ਕਲਾ ਤੋਂ ਜਾਣੂ ਸਨ ਉਥੇ ਇਕ ਚੰਗੇ ਤੇ ਸੁੱਘੜ ਆਗੂ, ਸਿਪਾਹੀ ਤੇ ਜਰਨੈਲ ਸਨ। ਸਰਬਤ ਖਾਲਸਾ ਨੇ ਦਰਬਾਰ ਸਾਹਿਬ ਦੀ ਰੱਖਿਆ ਲਈ ਤਰਨਤਾਰਨ ਵੱਲ ਬਿਬੇਕਸਰ ਦੇ ਨੇੜੇ ਰਾਮਰੋਣੀ ਬਣਾਉਣ ਦਾ ਫ਼ੈਸਲਾ ਕੀਤਾ। ਸਿੱਖ ਮਹਿਸੂਸ ਕਰ ਰਹੇ ਸਨ ਕਿ ਬਗ਼ੈਰ ਕਿਲ੍ਹੇ ਬਣਾਉਣ ਤੋਂ ਰੱਖਿਆ ਅਸੰਭਵ ਹੈ। ਰਾਮਰੋਣੀ ਬਣਾਉਣ ਦਾ ਕੰਮ ਸਰਦਾਰ ਜੱਸਾ ਸਿੰਘ ਜੀ ਨੂੰ ਸੁੱਘੜ ਜਾਣ ਕੇ ਸੌਂਪਿਆ ਗਿਆ^੨। ਇਸ ਰਾਮਰੋਣੀ ਨੂੰ ਜਦ ੧੭੪੮ ਤੋਂ ਬਾਅਦ ਪੱਕਿਆਂ ਕੀਤਾ ਗਿਆ^੩ ਤਾਂ ਇਹ ਰਾਮਰੋਣੀ 'ਰਾਮਗੜ੍ਹ' ਬਣੀ। ਸਰਦਾਰ ਜੱਸਾ ਸਿੰਘ ਜੀ ਸਿੱਖਾਂ ਉੱਤੇ ਭੀੜਾ ਵੇਲੇ ਭਾਵੇਂ ਨਾਰਾਜ਼ ਸਨ, ਆਪਣੇ ਭਰਾਵਾਂ ਨਾਲ ਹੋ ਕੇ ਲੜੇ ਤੇ 'ਰਾਮ ਗੜ੍ਹ' ਨੂੰ ਬਚਾਇਆ। ਉਸ ਦਿਨ ਤੋਂ ਆਪ ਜੀ ਦੇ ਨਾਮ ਨਾਲ 'ਰਾਮਗੜ੍ਹੀਆ' ਸ਼ਬਦ ਲੱਗ ਗਿਆ। ਆਪ ਜੀ ਦੀ ਮਿਸਲ ਦਾ ਨਾਮ ਵੀ ਰਾਮਗੜ੍ਹੀਆ ਹੀ ਪ੍ਰਸਿੱਧ ਹੋਇਆ। ਇਤਿਹਾਸਕਾਰ ਕਨ੍ਹਈਆ ਲਾਲ ਲਿਖਦਾ ਹੈ ਕਿ ਸਰਦਾਰ ਜੱਸਾ ਸਿੰਘ ਦੀ ਚਤਰਾਈ, ਸਿਆਣਪ, ਮਿੱਠੀ ਗੱਲ ਬਾਤ ਤੇ ਸਤਿਕਾਰ ਭਰੀ ਸ਼ਕਲ ਵੇਖ ਕੇ ਅਦੀਨਾ ਬੇਗ਼ ਬਹੁਤ ਪ੍ਰਭਾਵਤ ਹੋਇਆ ਸੀ।

ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨੇ ਆਜ਼ਾਦੀ ਦੀ ਜਦੋਂਜਹਿਦ ਵਿਚ ਵਿੱਤ ਅਨੁਸਾਰ ਹਿੱਸਾ ਪਾਇਆ। ਕਿਸੇ ਮੌਕੇ ਵੀ ਪਿੱਛੇ ਨਾ ਹਟੇ। ੧੭੫੦ ਵਿਚ ਕਿਸੇ ਗ਼ਲਤ-ਫ਼ਹਿਮੀ ਕਰ ਕੇ 'ਦਲ ਖਾਲਸਾ' ਦੀ ਆਪ ਜੀ ਨਾਲ ਨਾਰਾਜ਼ਗੀ ਹੋ ਗਈ। ਆਪ ਜੀ ਤੇ ਇਹ ਦੋਸ਼ ਲਗਾਇਆ ਗਿਆ ਕਿ ਆਪ ਜੀ ਨੇ ਸਿੱਖੀ ਮਰਿਆਦਾ ਉਲਟ ਜੰਮਦੀ ਲੜਕੀ ਮਾਰੀ ਹੈ। 'ਦਲ ਖਾਲਸਾ' ਨੇ ਨਾਰਾਜ਼ਗੀ ਦਾ ਪਰਗਟਾਵਾ ਕੀਤਾ। ਆਪ ਜੀ ਨੇ ਵੀ ਗੁੱਸਾ ਮਨਾਇਆ ਕਿ ਬਗ਼ੈਰ ਪੁੱਛ ਗਿੱਛ ਤੋਂ ਪੰਥ ਨੇ ਤਨਖ਼ਾਹ ਕਿਉਂ ਲਗਾਈ ਹੈ। ਅਦੀਨਾ ਬੇਗ਼ ਮੌਕੇ ਦੀ ਭਾਲ ਵਿਚ ਸੀ। ਉਸ ਨੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨਾਲ ਸੰਧੀ ਕਰ ਲਈ। ਕੁਝ ਚਿਰ ਵਿਰੋਧ ਹੁੰਦਾ ਰਹਿਆ। ਮੀਰ ਮੰਨੂ ਨੇ ਅਦੀਨਾ ਬੇਗ਼ ਨੂੰ ਰਾਮਰੋਣੀ ਤੇ ਹਮਲਾ ਤੇ ਗਿਰਾਉਣ ਲਈ ਹੁਕਮ ਦਿੱਤਾ। ਅਦੀਨਾ ਬੇਗ਼ ਨੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਨਾਲ ੧੭੫੧ ਵਿਚ ਹਮਲਾ ਕਰ ਦਿੱਤਾ। ਸਿੱਖ ਰਾਮਰੋਣੀ ਵਿਚ ਘਿਰ ਗਏ। ਘਿਰੇ ਹੋਏ ਸਿੰਘਾਂ ਦੀ ਦੁਰਦਸ਼ਾ ਸਿੱਖ ਹਿਰਦੇ ਵਾਲੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਕੋਲੋਂ ਸਹਾਰੀ ਨਾ ਗਈ। ਉਸੇ ਸਮੇਂ ਅਦੀਨਾ ਬੇਗ਼ ਦੀਆਂ

1. ਭਾਈ ਭਕਵਾਨ ਜੀ ਨੂੰ ਗੁਰੂ ਗ੍ਰੰਥ ਸਾਹਿਬ ਦੀ ਵਿਆਖਿਆ ਤੇ ਕਥਾ ਕਰਨ ਕਰ ਕੇ ਗਿਆਨੀ ਵੀ ਕਹਿਣਾ ਜਾਂਦਾ ਸੀ। ਉਨ੍ਹਾਂ ਦੇ ਪੰਜ ਪੁਤਰ ਸਨ, ਤਾਰਾ ਸਿੰਘ, ਮਾਲੀ ਸਿੰਘ, ਖੁਸ਼ਹਾਲ ਸਿੰਘ, ਜੈ ਸਿੰਘ ਤੇ ਪੰਜਵੇਂ ਸਰਦਾਰ ਜੱਸਾ ਸਿੰਘ ਜੀ ਸਨ।

2. ਆਪ ਜੀ ਨਾਲ ਸਰਦਾਰ ਨੰਦ ਸਿੰਘ ਸੰਘਾਣੀ ਵੀ ਸਨ।

3. ਅਦੀਨਾ ਬੇਗ਼ ਦੇ ਜਰਨੈਲ ਮੀਰ ਅਜ਼ੀਜ਼ ਬਖਸ਼ ਨੇ ਕੱਚੀ ਗੜ੍ਹੀ ਉਠਾਈ ਵੀ ਸੀ।

ਫੌਜਾਂ ਦਾ ਸਾਥ ਛੱਡ ਕੇ ਰਾਮਗੜੀ ਵੱਲੋਂ ਅਦੀਨਾ ਬੇਗ ਦੀਆਂ ਫੌਜਾਂ ਉੱਤੇ ਹਮਲਾ ਬੋਲ ਦਿੱਤਾ। ਰਾਮਗੜੀਆਂ ਸਰਦਾਰ ਦਾ ਹਮਲਾ ਕਰਨਾ ਹੀ ਸੀ ਕਿ ਵਿਰੋਧੀ ਫੌਜਾਂ ਕਿਲ੍ਹਾ ਛੱਡ ਕੇ ਨੱਸ ਗਈਆਂ।

ਸਰਦਾਰ ਜੱਸਾ ਸਿੰਘ ਪੰਥ ਨਾਲ ਮੌਢਾ ਭਾਹ ਕੇ ਦੁਰਾਨੀਆਂ ਦਾ ਟਾਕਰਾ ਕਰਦੇ ਰਹੇ। ਆਪ ਜੀ ਨੇ ਸਰਦਾਰ ਜੈ ਸਿੰਘ ਕਨ੍ਹਈਆ ਨਾਲ ਰਲ ਕੇ ਦੂਰ ਦੂਰ ਤੱਕ ਮਾਰਾਂ ਮਾਰੀਆਂ। ਖਵਾਜਾ ਆਬਦ ਖਾਨ ਨੇ ਜਦ 'ਦਲ ਖਾਲਸਾ' ਦੀ ਜਥੇਬੰਦੀ ਨੂੰ ਤੋੜਨਾ ਚਾਹਿਆ ਤਾਂ ਆਪ ਜੀ ਨੇ ਤੇ ਕਨ੍ਹਈਆ ਮਿਸਲ ਦੇ ਸਰਦਾਰ ਨੇ ਲੱਕ ਤੋੜਵੀਂ ਹਾਰ ਦਿੱਤੀ।

ਵੱਡੇ ਘਲੂਘਾਰੇ ਸਮੇਂ ਵੀ ਆਪ ਨੇ ਸਾਂਝੀਆਂ ਸੱਟਾਂ ਖਾਧੀਆਂ। ਅਬਦਾਲੀ ਦੇ ਜਾਣ ਉਪਰੰਤ ਆਪ ਜੀ ਨੇ ਆਪਣੀ ਤਾਕਤ ਵਧਾਉਣ ਲਈ ਹੋਰਨਾਂ ਮਿਸਲਾਂ ਵਾਂਗ ਉਪਰਾਲੇ ਅਰੰਭੇ। ਬਟਾਲਾ, ਕਲਾਨੌਰ, ਦੀਨਾ ਨਗਰ, ਕਾਦੀਆਂ, ਸ੍ਰੀ ਹਰਿਗੋਬਿੰਦਪੁਰ ਘੁਮਾਂ ਤੇ ਅੰਮ੍ਰਿਤਸਰ ਦੇ ਕਈ ਹੋਰ ਪਿੰਡਾਂ ਤੇ ਵੀ ਅਧਿਕਾਰ ਜਮਾ ਲਿਆ। ਆਮਦਨ ਵੀ ਛੇ ਲੱਖ ਤੱਕ ਜਾ ਪਹੁੰਚੀ। ਆਪ ਜੀ ਦਾ ਪ੍ਰਭਾਵ ਖੇਤਰ ਵੀ ਜਲੰਧਰ ਦੁਆਬਾ ਹੀ ਸੀ। ਕਨ੍ਹਈਆ ਮਿਸਲ ਨੇ ਬਟਾਲਾ ਤੇ ਕਲਾਨੌਰ ਦੇ ਕਬਜ਼ੇ ਨੂੰ ਮਾੜਾ ਸਮਝਿਆ ਤੇ ਕਨ੍ਹਈਆ ਮਿਸਲ ਦੀ ਰਾਮਗੜੀਆ ਮਿਸਲ ਨਾਲ ਵਿਗੜ ਗਈ। ਇਸ ਖਿੱਚੋਤਾਣ ਵਿਚ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੂੰ ਕਾਫੀ ਨੁਕਸਾਨ ਹੋਇਆ ਤੇ ਉਨ੍ਹਾਂ ਨੂੰ ਆਪਣਾ ਇਲਾਕਾ ਛੱਡ ਸਤਲੁਜ ਤੋਂ ਪਾਰ ਜਾਣਾ ਪਿਆ। ਆਪ ਜੀ ਦੀ ਜਥੇਬੰਦੀ ਤਗੜੀ ਸੀ ਤੇ ਸਤਲੁਜ ਅਤੇ ਜਮਨਾ ਵਿਚਕਾਰ ਕੋਈ ਜਰਨੈਲ ਆਪ ਜੀ ਦੇ ਟਾਕਰੇ ਦਾ ਨਹੀਂ ਸੀ। ਬਾਬਾ ਆਲਾ ਸਿੰਘ ਚੜ੍ਹਾਈ ਕਰ ਗਏ ਸਨ ਤੇ ਕਰੌੜ ਸਿੰਘੀਆਂ ਮਿਸਲ ਦੇ ਸਰਦਾਰ ਅਜੇ ਟਾਕਰੇ ਦੇ ਨਹੀਂ ਸੀ। ਕੁਝ ਸਮੇਂ ਵਿਚ ਹੀ ਆਪ ਜੀ ਨੇ ਚੌਖੀ ਤਾਕਤ ਬਣਾ ਲਈ। ਸਰਸਾ ਨੂੰ ਆਪਣਾ ਕੇਂਦਰ ਅਸਥਾਨ ਰੱਖਿਆ। ਦਿੱਲੀ ਦੇ ਮੁਗਲ ਮਹੱਲਾਂ ਤੇ ਹਮਲਾ ਕਰ ਕੇ ਚਾਰ ਤੋਪਾਂ ਖੋਹੀਆਂ। ਮੋਰਠ ਦੇ ਨਵਾਬ ਕੋਲੋਂ ਦਸ ਹਜ਼ਾਰ 'ਰਾਖੀ' ਲਈ। ਹਿਸਾਰ ਦਾ ਖੁਰਾ ਖੋਜ ਮਿਟਾਇਆ ਕਿਉਂਕਿ ਉਥੋਂ ਦੇ ਹਾਕਮ ਨੇ ਦੋ ਬ੍ਰਾਹਮਣ ਲੜਕੀਆਂ ਦੀ ਪੱਤ ਲੁੱਟੀ ਸੀ। ਪੰਜ ਲੱਖ ਅਸਰਫੀਆਂ ਵੀ ਉਥੋਂ ਮਿਲੀਆਂ। ਗੰਗ-ਜਮਨ ਦੁਆਬਾ ਵਿਚ ਚੰਗੀਆਂ ਮਾਰਾਂ ਤੇ ਮੱਲਾਂ ਮਾਰੀਆਂ। ਜੇ ਆਪ ਉੱਧਰ ਹੀ ਰਹਿੰਦੇ ਤਾਂ ਥੋੜ੍ਹੇ ਸਮੇਂ ਵਿਚ ਹੀ ਹਿੰਦੁਸਤਾਨ ਦੀ ਇਕ ਵੱਡੀ ਤਾਕਤ ਹੋ ਨਿਕਲਦੇ। ਪਰ ਆਪ ਜੀ ਨੂੰ ਆਪਣਾ ਖੁਸ਼ਾ ਹੋਇਆ ਇਲਾਕਾ ਨਹੀਂ ਸੀ ਭੁਲਦਾ। ਆਪ ਜੀ ਨੇ ੧੭੮੩ ਵਿਚ ਸੁਕਰਚਕੀਆ ਮਿਸਲ ਨਾਲ ਗਠ-ਜੋੜ ਕੀਤਾ ਤੇ ਕਨ੍ਹਈਆ ਮਿਸਲ ਦੇ

1. ਇਹ ਵੀ ਕਹਿਆ ਜਾਂਦਾ ਹੈ ਕਿ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਦੇ ਭਰਾਵਾਂ ਨੇ ਤਾਕਤ ਦੇ ਨਸ਼ੇ ਵਿਚ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੂੰ ਸਦ ਉਹ ਗੁਰਦੁਆਰਿਆਂ ਦੀ ਯਾਤਰਾ ਤੇ ਜਾ ਰਹੇ ਸਾ, ਰੋਕ ਕੇ ਨਿਰਾਵਰੀ ਕੀਤੀ। ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੂੰ ਜਦ ਪਤਾ ਲਗਾ ਤਾਂ ਸਤਿਕਾਰ ਨਾਲ ਉਨ੍ਹਾਂ ਵਿਦਾ ਕੀਤਾ। ਭਾਵੇਂ ਰਾਮਗੜੀਆ ਸਰਦਾਰ ਦਾ ਕੋਈ ਕਸੂਰ ਨਹੀਂ ਸੀ ਫਿਰ ਵੀ ਸਾਰੇ ਪੰਥ ਨੇ ਰੋਸ ਮਨਾਇਆ ਅਤੇ ਕਨ੍ਹਈਆ, ਸੁਕਰਚਕੀਆ, ਭੰਗੀ ਮਿਸਲ ਨੇ ਰਲ ਕੇ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੂੰ ਸਤਲੁਜ ਤੋਂ ਪਾਰ ਕਰ ਦਿੱਤਾ।

ਇਲਾਕੇ ਉੱਤੇ ਹਮਲਾ ਬੋਲਿਆ।¹ ਬਟਾਲਾ ਦਾ ਇਲਾਕਾ ਆਪ ਜੀ ਨੇ ਕਬਜ਼ੇ ਵਿਚ ਕਰ ਲਿਆ। ਕਨ੍ਹਈਆ ਮਿਸਲ ਨੂੰ ਬਹੁਤ ਰੋਸ ਸੀ ਪਰ ਉਹ ਇਕੱਲਿਆਂ ਲੜ ਨਹੀਂ ਸੀ ਸਕਦੀ। ਜਦ ਰਣਜੀਤ ਸਿੰਘ ਨੇ ਸੁਰਗਵਾਸੀ ਗੁਰਬਖਸ਼ ਸਿੰਘ ਦੀ ਲੜਕੀ ਵਿਆਹੀ ਤਾਂ ਸਦਾ ਕੌਰ ਨੂੰ ਵੀ ਮੌਕਾ ਮਿਲਿਆ ਕਿ ਉਹ ਰਾਮਗੜ੍ਹੀਆ ਮਿਸਲ ਨੂੰ ਸਜ਼ਾ ਦੇ ਸਕੇ। ਰਣਜੀਤ ਸਿੰਘ ਨੂੰ ਨਾਲ ਲੈ ਕੇ ੧੭੯੬ ਵਿਚ ਮਿਆਨੀ ਉਤੇ ਜਿੱਥੇ ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਸਨ, ਹਮਲਾ ਬੋਲ ਦਿੱਤਾ। ਆਪ ਜੀ ਨੇ ਬਾਬਾ ਸਾਹਿਬ ਸਿੰਘ ਬੇਦੀ ਨੂੰ ਗੱਲ ਨੁੱਪਣ ਲਈ ਕਹਿਆ, ਪਰ ਸਦਾ ਕੌਰ ਨੇ ਟਿਕ ਨਾ ਸੁਣੀ। ਬਾਬਾ ਸਾਹਿਬ ਸਿੰਘ ਬੇਦੀ ਨੇ ਰੋਸ ਮਨਾਇਆ ਤੇ ਕਹਿੰਦੇ ਹਨ ਕਿ ਸਦਾ ਕੌਰ ਦੀ ਬਿਆਸ ਵਿਖੇ ਮਸਾਂ ਜਾਨ ਬਚੀ। ਆਪ ਜੀ ਕਾਫੀ ਬਿਰਧ ਹੋ ਗਏ ਸਨ। ਇਸ ਲਈ ਟਿਕ ਕੇ ਬੈਠਣਾ ਹੀ ਯੋਗ ਸਮਝਿਆ। ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਸੰਨ ੧੮੦੩ ਨੂੰ ਸੁਰਗਵਾਸ ਹੋ ਗਏ। ਉਨ੍ਹਾਂ ਦੇ ਅੱਖਾਂ ਮੀਟਣ ਨਾਲ ਹੀ ਇਸ ਮਿਸਲ ਦੀ ਪ੍ਰਸਿੱਧਤਾ ਵੀ ਘੱਟ ਗਈ। ਇਸ ਮਿਸਲ ਦੇ ਇਲਾਕੇ ਤੇ ਪਹਿਲਾਂ ਮਹਾਰਾਜਾ ਰਣਜੀਤ ਸਿੰਘ ਨੇ ਕਬਜ਼ਾ ਕਰ ਲਿਆ। ਸਰਦਾਰ ਜੱਸਾ ਸਿੰਘ ਰਾਮਗੜ੍ਹੀਆ ਦੇ ਸਪੁੱਤਰ ਸਰਦਾਰ ਬੁੱਧ ਸਿੰਘ ਨੇ ੧੮੦੮ ਵਿਚ ਈਨ ਮੰਨ ਲਈ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ੨੦੦੦ ਦੇ ਕਰੀਬ ਸੀ। ਸਤਲੁਜ ਤੋਂ ਪਾਰ ਹਮਲਿਆਂ ਵੇਲੇ ਇਸ ਮਿਸਲ ਦੀ ਗਿਣਤੀ ੮੦੦੦ ਤੱਕ ਜਾ ਪੁੱਜੀ ਸੀ।

੪. ਭੰਗੀ ਮਿਸਲ—ਸਿੱਖ ਮਿਸਲਾਂ ਵਿਚ ਭੰਗੀ ਮਿਸਲ ਇਕ ਰਹੁਬਦਾਰ (Formidable) ਮਿਸਲ ਗਿਣੀ ਜਾਂਦੀ ਹੈ। ਅਰੰਭ ਵਿਚ ਫ਼ੈਜ਼ਲਪੁਰੀਆ ਅਤੇ ਆਹਲੂਵਾਲੀਆ ਮਿਸਲਾਂ ਦਾ ਹੀ ਜ਼ੋਰ ਸੀ। ਉਹ ਦੋਵੇਂ ਮਿਸਲਾਂ ਹੀ ਸਾਰੇ ਪੰਥ ਦੇ ਸਤਿਕਾਰ ਦੀਆਂ ਪਾਤਰ ਸਨ ਪਰ ਅਬਦਾਲੀ ਦੇ ਜਾਣ ਉਪਰੰਤ ਇਨ੍ਹਾਂ ਮਿਸਲਾਂ ਨੇ ਆਪੋ ਵਿਚ ਦੀ ਦੋੜ ਵਿਚ ਹਿੱਸਾ ਨਾ ਲਿਆ ਸੋ ਇਹ ਮਿਸਲਾਂ ਪਿੱਛੇ ਰਹਿ ਗਈਆਂ। ਰਾਮਗੜ੍ਹੀਆ ਮਿਸਲ ਦਾ ਪ੍ਰਭਾਵ ਖੇਤਰ ਵੀ ਸਤਲੁਜ ਤੋਂ ਪਾਰ ਹੋ ਗਿਆ। ਜਦੋਂ ਉਹ ਮੁੜ ਪੰਜਾਬ ਵਿਚ ਦਖਲ ਦੇਣ ਜੋਗ ਹੋਈ ਤਾਂ ਭੰਗੀ ਮਿਸਲ ਦਾ ਪ੍ਰਭਾਵ ਸਿਖਰ ਉੱਤੇ ਸੀ। ਕਨ੍ਹਈਆ ਮਿਸਲ ਵੀ ਤਗੜੀਆਂ ਮਿਸਲਾਂ ਵਿਚੋਂ ਗਿਣੀ ਜਾਣ ਲੱਗ ਪਈ ਸੀ। ਡਾਕਟਰ ਸਿਨਹਾ ਦਾ ਤਾਂ ਖਿਆਲ ਹੈ ਕਿ ਭੰਗੀ ਮਿਸਲ ਸਿਆਣਪ ਤੋਂ ਕੰਮ ਲੈ ਕੇ ਚਲਦੀ ਤਾਂ ਸੁਕਰਚਕੀਆ ਮਿਸਲ ਦੀ ਥਾਂ ਇਸ ਦਾ ਹੀ ਰਾਜ ਪੰਜਾਬ ਉੱਤੇ ਹੋਣਾ ਸੀ ਪਰ ਇਹ ਵੀ ਠੀਕ ਹੈ ਕਿ ਕੁਦਰਤ ਨੇ ਸਾਬ ਨਾ ਦਿੱਤਾ।

ਇਸ ਮਿਸਲ ਦੇ ਥਾਨੀ ਆਗੂ ਸਰਦਾਰ ਛਜਾ ਸਿੰਘ ਸਨ।² ਸਰਦਾਰ ਛਜਾ ਸਿੰਘ ਨੇ ਆਪਣੇ ਇਲਾਕੇ ਦੇ ਜੱਟਾਂ ਨੂੰ ਸਿੱਖੀ ਦਾਇਰੇ ਵਿਚ ਲਿਆ ਕੇ ਇਕ ਵੱਖਰਾ ਜਥਾ ਬਣਾ ਲਿਆ। ਮੁਗਲਾਂ ਦੇ ਇਲਾਕਿਆਂ ਤੇ ਨਿੱਕੇ ਮੋਟੇ ਹਮਲੇ ਅਰੰਭ ਕਰ ਦਿੱਤੇ। ਆਪ ਜੀ ਦੇ ਬਾਅਦ ਭਾਈ ਭੀਮ ਸਿੰਘ ਨੇ ਇਸ ਮਿਸਲ ਦੀ ਅਗਵਾਈ ਸੰਭਾਲੀ। ਭਾਈ ਭੀਮ ਸਿੰਘ ਨੂੰ ਸੂਦਾਰ ਛਜਾਸਿੰਘ ਨੇ ਅੰਮ੍ਰਿਤ ਛਕਾ ਕੇ ਸਿੱਖ ਸਜਾਇਆ ਸੀ। ਉਹ ਛਜਾ ਸਿੰਘ ਜੀ ਦੇ ਰਿਸ਼ਤੇਦਾਰ

1. ਸਰਦਾਰ ਮਹਾਂ ਸਿੰਘ ਅਤੇ ਸਰਦਾਰ ਜੈ ਸਿੰਘ ਵੀ ਆਪੋ ਵਿਚ ਵਿਗੜ ਗਈ ਸੀ।

2. ਸਰਦਾਰ ਛਜਾ ਸਿੰਘ ਪੰਜਵੇਂ ਨੇ ਕਨ੍ਹਈਆ ਨਾਲ ਦੇ ਕਥਨ ਅਨੁਸਾਰ, ਗੁਰੂ ਗੋਬਿੰਦ ਸਿੰਘ ਜੀ ਹੱਥੋਂ ਅੰਮ੍ਰਿਤ ਛਕਿਆ ਸੀ।

ਵੀ ਸਨ। ਉਨ੍ਹਾਂ ਦਾ ਪਿੰਡ ਕਸੂਰ ਸੀ। ਅੰਮ੍ਰਿਤ ਛਕਣ ਉਪਰੰਤ ਭਾਈ ਭੀਮ ਸਿੰਘ ਦੀਆਂ ਸਾਰੀਆਂ ਸ਼ਕਤੀਆਂ ਜਾਗ ਪਈਆਂ। ਨਾਦਰ ਦੇ ਹਮਲੇ ਵੇਲੇ ਭੀਮ ਸਿੰਘ ਨੇ ਕਾਫ਼ੀ ਨਾਮਨਾ ਖੱਟੀ। ਇਸ ਜਥੇ ਕੋਲ ਕਾਫ਼ੀ ਲੁੱਟ ਦਾ ਮਾਲ ਹੱਥ ਆਇਆ। ਭੀਮ ਸਿੰਘ ਉਪਰੰਤ ਜਥੇ ਦੀ ਜਥੇਦਾਰੀ ਸਰਦਾਰ ਹਰੀ ਸਿੰਘ ਦੇ ਹੱਥ ਆਈ। ਸਰਦਾਰ ਹਰੀ ਸਿੰਘ, ਭੀਮ ਸਿੰਘ ਦੇ ਭਤੀਜੇ ਸਨ ਤੇ ਉਨ੍ਹਾਂ ਨੇ 'ਧਰਮ ਪੁੱਤਰ' ਬਣਾਇਆ ਹੋਇਆ ਸੀ। ਹਰੀ ਸਿੰਘ, ਭਾਈ ਭੂਪ ਸਿੰਘ, ਪਟੋਹ ਦੇ ਜ਼ਮੀਨਦਾਰ (ਵਦਨੀ ਦੇ ਲਾਗੇ) ਦੇ ਲੜਕੇ ਸਨ। ਉਨ੍ਹਾਂ ਦੀ ਅਗਵਾਈ ਹੇਠਾਂ ਇਹ ਮਿਸਲ ਬਹੁਤ ਹੀ ਪ੍ਰਸਿੱਧ ਹੋਈ। ਸਰਦਾਰ ਹਰੀ ਸਿੰਘ ਇਕ ਸੁਘੜ ਨੇਤਾ, ਅਗਾਂਹ-ਵਧੂ ਸਿਪਾਹੀ ਤੇ ਚੰਗੇ ਨੀਤੀਵਾਨ ਸਨ। ਤਾਰੀਖ-ਇ-ਪੰਜਾਬ ਦਾ ਲਿਖਾਰੀ ਲਿਖਦਾ ਹੈ ਕਿ ਹਰੀ ਸਿੰਘ ਬੜੀ ਚਾਤੁਰ ਸ਼ਕਤੀਸ਼ਾਲੀ ਤੇ ਸਿਤਾਰੇ ਵਾਲਾ ਜੀਅ ਸੀ। ਸਿੱਖ ਜਦੋਂ ਜਹਿਦ ਵਿਚ ਉਹ ਵੱਧ ਚੜ੍ਹ ਕੇ ਹਿੱਸਾ ਪਾਉਂਦੇ ਰਹੇ। ਕਿਸੇ ਸਮੇਂ ਵੀ ਇਸ ਮਿਸਲ ਨੇ ਪਿਛੇ ਰਹਿਣਾ ਠੀਕ ਨਾ ਸਮਝਿਆ। ਆਪਣੇ ਜਥੇ ਨੂੰ ਨਾਲ ਲੈ ਕੇ ਸੌ ਸੌ ਕੌਹ ਤੱਕ ਇਹ ਮਿਸਲ ਮਾਰਾਂ ਕਰਦੀ ਸੀ। ਸਿਰਫ਼ ਇਕ ਇਹ ਹੀ ਮਿਸਲ ਹੈ ਜਿਸ ਨੇ ਆਪਣੇ ਜਵਾਨਾਂ ਲਈ ਸੁੰਦਰ ਤੇ ਕੀਮਤੀ ਘੋੜਿਆਂ ਦਾ ਪ੍ਰਬੰਧ ਕੀਤਾ। ਇਸ ਮਿਸਲ ਨੇ ਆਪਣਾ ਹੈਡਕੁਆਰਟਰ ਫਿਲਵਾਲੀ, ਸ੍ਰੀ ਅੰਮ੍ਰਿਤਸਰ ਬਣਾਇਆ। ਸਿੱਖੀ ਜਦੋਂ ਜਹਿਦ ਦਾ ਕੇਂਦਰ ਅੰਮ੍ਰਿਤਸਰ ਹੀ ਸੀ। ਹਕੂਮਤ ਵੀ ਅੰਮ੍ਰਿਤਸਰ ਨੂੰ ਖ਼ਤਮ ਕਰਨ ਦੇ ਉਪਰਾਲੇ ਵਿਚ ਹੀ ਲੱਗੀ ਰਹਿੰਦੀ ਸੀ। ਇਸ ਮਿਸਲ ਨੂੰ ਆਪਣੇ ਆਪ ਹੀ ਕੇਂਦਰਤ ਪੌਜ਼ੀਸ਼ਨ ਮਿਲ ਗਈ। ਇਸੇ ਲਈ ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ਵਧ ਕੇ ੨੦,੦੦੦ ਤੱਕ ਪੁੱਜ ਗਈ। ਇਕ ਅੰਦਾਜ਼ੇ ਮੁਤਾਬਕ ਭੰਗੀ ਮਿਸਲ ਕੋਲ ਹਰ ਸਮੇਂ ੧੨,੦੦੦ ਫ਼ੌਜੀ ਰਹਿੰਦੇ ਸਨ। ਅੰਮ੍ਰਿਤਸਰ ਦੀ ਰੱਖਿਆ ਤੇ ਸਤਿਕਾਰ ਕਾਰਨ ਸਾਰੇ ਯੋਧੇ ਤੇ ਅਗਾਂਹ-ਵਧੂ ਇਸ ਮਿਸਲ ਵਿਚ ਸ਼ਾਮਲ ਹੋਣਾ ਲੋੜਦੇ ਸਨ। ਇਸ ਮਿਸਲ ਵਿਚ ਸ਼ਾਮਲ ਹੋਣਾ ਫ਼ਖ਼ਰ ਦੀ ਗੱਲ ਗਿਣੀ ਜਾਂਦੀ ਸੀ। ਸਰਦਾਰ ਹਰੀ ਸਿੰਘ ਆਪ ਵੀ ਇਕ ਅਣਖੀਲੇ ਤੇ ਅਗਾਂਹ-ਵਧੂ ਨੌਜਵਾਨ ਸਨ। ਸਰਦਾਰ ਹਰੀ ਸਿੰਘ ਜਦ ਲੜਿਆ ਕਰਦੇ ਸਨ ਤਾਂ 'ਲੋਟਨ ਬਾਵਰੇ' ਹੁੰਦੇ ਸਨ। ਲੋਕੀਂ ਇਹ ਸਮਝਦੇ ਕਿ ਇਨ੍ਹਾਂ ਭੰਗ ਪੀਤੀ ਹੋਈ ਹੈ। ਉਨ੍ਹਾਂ ਦੇ ਨਾਮ ਨਾਲ ਭੰਗੀ ਲੱਗ ਗਿਆ ਤੇ ਮਿਸਲ ਵੀ ਭੰਗੀ ਕਰ ਕੇ ਹੀ ਪ੍ਰਸਿੱਧ ਹੋਈ।^੧ ਇਸ ਮਿਸਲ ਨੇ ਆਪਣਾ ਅਧਿਕਾਰ ਤੇ ਪ੍ਰਭਾਵ ਖੇਤਰ ਅਬਦਾਲੀ ਦੇ ਜਾਣ ਉਪਰੰਤ ਬਹੁਤੀ ਜਲਦੀ ਵਧਾਇਆ। ਜੋ ਅਧਿਕਾਰ ਖੇਤਰ ਪਹਿਲਾਂ ਅੰਮ੍ਰਿਤਸਰ ਦੇ ਗਿਰਦ ਹੀ ਸੀਮਤ ਸੀ, ਵਧ ਕੇ ਚਿਨਉਟ ਤੇ ਭੰਗ ਤੱਕ ਚਲਾ ਗਿਆ। ਸਿਆਲਕੋਟ, ਨਾਰੋਵਾਲ ਤੇ ਕਰਿਆਲ ਉੱਤੇ ਵੀ ਕਬਜ਼ੇ ਕੀਤੇ। ਰਾਵਲਪਿੰਡੀ ਨੂੰ ਕਬਜ਼ੇ ਵਿਚ ਕੀਤਾ। ਜੰਮੂ ਦੇ ਰਾਜਾ ਰਣਜੀਤ ਦੇਵ ਨੂੰ ਅਧੀਨ ਕੀਤਾ

1. ਇਕ ਇਹ ਖਿਆਲ ਹੈ ਕਿ ਸਰਦਾਰ ਭਜਾ ਸਿੰਘ ਨੇ ਭਾਈ ਭੀਮ ਸਿੰਘ ਨੂੰ ਸਿੱਖੀ ਦਾਇਰੇ ਵਿਚ ਲਿਆਂਦਾ ਸੀ। ਭਾਈ ਭੀਮ ਸਿੰਘ ਅੰਮ੍ਰਿਤ ਛਕਣ ਤੋਂ ਪਹਿਲਾਂ ਇਕ ਆਵਾਰਾ, ਆਲਸੀ ਪੁਰਸ਼ ਸਨ, 'ਹਰ ਸਮੇਂ 'ਭੰਭਾ ਦੋਰੀ' ਲੈ ਕੇ ਹਰਿਮੰਦਰ ਸਾਹਿਬ ਦੇ ਨਰਦੀਕ ਭੰਗ ਹੀ ਘੋਟਦੇ ਰਹਿੰਦੇ ਸਨ। ਅੰਮ੍ਰਿਤ ਛਕਣ ਉਪਰੰਤ ਵੀ ਉਨ੍ਹਾਂ ਦੀ ਆਲ 'ਭੰਭੀ' ਪੈ ਗਈ। ਬਾਅਦ ਵਿਚ ਮਿਸਲ ਦਾ ਨਾਮ ਵੀ ਭੰਗੀ ਹੋ ਗਿਆ।

2. ਰਾਵਲਪਿੰਡੀ ਉੱਤੇ ਹਮਲਾ ਕੇਲਣ ਵਾਲਾ ਸਰਦਾਰ ਮਿਲਖਾ ਸਿੰਘ ਸੀ।

ਅਤੇ ਖਿਰਾਜ ਲਿਆ। ਸਿੰਧ ਪਾਰ ਤੱਕ ਇਸ ਮਿਸਲ ਨੇ ਖਾਲਸਈ ਝੰਡੇ ਗੱਡੇ। ਜਮਨਾ ਦੇ ਪਾਰ ਸਰਦਾਰ ਰਾਇ ਸਿੰਘ ਬੂੜੀਆ ਨੇ ਝੰਡਾ ਲਹਿਰਾਇਆ। ਇਕ ਵਾਰੀ ਸਰਦਾਰ ਰਣਜੀਤ ਸਿੰਘ ਨੇ ਵੀ ਈਨ ਮੰਨੀ। ਕਸ਼ਮੀਰ ਫਤਹ ਕਰਨ ਦੇ ਵੀ ਭੰਗੀ ਸਰਦਾਰਾਂ ਨੇ ਮਨਸੂਬੇ ਬਣਾਏ ਪਰ ਉਹ ਸਫਲ ਨਾ ਹੋ ਸਕੇ।

ਸਰਦਾਰ ਹਰੀ ਸਿੰਘ ਦੀ ਅਗਵਾਈ ਹੇਠਾਂ ਹੀ ਸਰਦਾਰ ਲਹਿਣਾ ਸਿੰਘ, ਸਰਦਾਰ ਗੁਜਰ ਸਿੰਘ ਤੇ ਸਰਦਾਰ ਸੱਭਾ ਸਿੰਘ ਨੇ ਪਹਿਲਾ ਜਥਾ ਲੈ ਕੇ ਲਾਹੌਰ ਤੇ ੧੭੬੫ ਨੂੰ ਕਬਜ਼ਾ ਕੀਤਾ ਸੀ। ਸਰਦਾਰ ਗੁਜਰ ਸਿੰਘ ਆਪਣੀਆਂ ਫੌਜਾਂ ਲੈ ਕੇ, ਮੁਕਰਬ ਖਾਂ ਵਿਰੁੱਧ ਵੀ ਗਏ। ਚਨਾਬ ਤੋਂ ਲੈ ਕੇ ਸਿੰਧ ਤੱਕ ਆਪਣਾ ਰੁਹਬ ਜਮਾਇਆ। ਮੁਕਰਬ ਖਾਨ ਇਸ ਇਲਾਕੇ ਉੱਤੇ ਅਧਿਕਾਰ ਜਮਾਈ ਬੈਠਾ ਸੀ ਅਤੇ ਅਬਦਾਲੀ ਦੇ ਪਿਛੋਂ ਆਪਣਾ ਹੱਕ ਸਮਝਦਾ ਸੀ। ਭੰਗੀ ਮਿਸਲ ਨੇ ਹਾਰ ਦੇ ਕੇ ਚਨਾਬ ਤੇ ਜਿਹਲਮ ਵਿਚੋਂ ਮੁਕੰਮਲ ਤੌਰ ਤੇ ਮੁਕਰਬ ਖਾਨ ਨੂੰ ਕੱਢ ਦਿੱਤਾ। ਇਸੇ ਲਈ ਸਰਦਾਰ ਗੁਜਰ ਸਿੰਘ ਨੇ ਆਪਣਾ ਕੇਂਦਰ ਗੁਜਰਾਤ ਬਣਾ ਲਿਆ। ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਨੇ ਇਸ ਤਰ੍ਹਾਂ ਭੰਗੀ ਮਿਸਲ ਦੇ ਵਾਧੇ ਨੂੰ ਦੇਖ ਕੇ ਆਪਣਾ ਹਿੱਸਾ ਮੰਗਿਆ। ਸਰਦਾਰ ਗੁਜਰ ਸਿੰਘ ਨੇ ਜਿਹਲਮ ਤੋਂ ਪਾਰ ਸਾਂਝਾ ਹਮਲਾ ਕਰਨ ਲਈ ਆਖਿਆ ਤਾਂ ਕਿ ਮੁਕਰਬ ਖਾਨ ਨੂੰ ਸਿੰਧ ਪਾਰ ਕੀਤਾ ਜਾਏ। ਨਵੇਂ ਇਲਾਕੇ ਫਤਹ ਹੋ ਜਾਣ ਦੀ ਸੂਰਤ ਵਿਚ ਹੀ ਸੁਕਰਚਕੀਆ ਨੂੰ ਹੱਕ ਦਿੱਤਾ ਜਾ ਸਕਦਾ ਸੀ। ਦੋਵਾਂ ਨੇ ਰਲ ਕੇ ਰੁਹਤਾਸ ਫਤਹ ਕੀਤਾ। ਸਰਦਾਰ ਗੁਜਰ ਸਿੰਘ ਨੇ ਰਾਜਨੀਤੀ ਇਸੇ ਵਿਚ ਹੀ ਸਮਝੀ ਕਿ ਜਿਹਲਮ ਪਾਰ ਦੇ ਇਲਾਕੇ ਉੱਤੇ ਸੁਕਰਚਕੀਆ ਸਰਦਾਰ ਦਾ ਅਧਿਕਾਰ ਮੰਨ ਲਿਆ ਜਾਏ।

ਸਰਦਾਰ ਹਰੀ ਸਿੰਘ ੧੭੬੪¹ ਵਿਚ ਚੜ੍ਹਾਈ ਕਰ ਗਏ। ਉਨ੍ਹਾਂ ਦੀ ਥਾਂ ਵੱਡੇ ਪੁੱਤਰ ਸਰਦਾਰ ਝੰਡਾ ਸਿੰਘ ਜੀ ਜਥੇਦਾਰ ਬਣੇ ਤੇ ਮੀਤ ਜਥੇਦਾਰ ਸਰਦਾਰ ਗੰਡਾ ਸਿੰਘ ਨੂੰ ਥਾਪਿਆ ਗਿਆ।

ਸਰਦਾਰ ਝੰਡਾ ਸਿੰਘ ਨੇ ਆਪਣਾ ਧਿਆਨ ਜੰਮੂ, ਕਸ਼ਮੀਰ ਤੇ ਉੱਤਰ ਵੱਲੋਂ ਹਟਾ ਕੇ ਮੁਲਤਾਨ ਵੱਲ ਲੱਗਾ ਦਿੱਤਾ। ਮੁਲਤਾਨ ਤੇ ਅਫਗਾਨਾਂ ਦਾ ਕਬਜ਼ਾ ਸੀ। ਭੰਗੀ ਸਰਦਾਰ ਦਾ ਸਿਆਲ ਸੀ ਕਿ ਅਫਗਾਨਾਂ ਦਾ ਆਖਰੀ ਅਸਰ ਵੀ ਪੰਜਾਬ ਉੱਤੇ ਹਟਾਉਣਾ ਚਾਹੀਦਾ ਹੈ ਪਰ ਉਹ ਵਿਰੋਧੀਆਂ ਦੀ ਤਾਕਤ ਤੋਂ ਅਣਜਾਣ ਸੀ। ਮੁਲਤਾਨ ਦੀ ਇਮਦਾਦ ਉੱਤੇ ਭਾਵਲ ਪੁਰ ਦੇ 'ਦਾਉਦ ਪੋਤਰੇ' ਸਭ ਤੋਂ ਅੱਗੇ ਸਨ। ਸਰਦਾਰ ਝੰਡਾ ਸਿੰਘ ਨੇ ਬਿਨਾਂ ਤਿਆਰੀ ਦੇ ਮੁਲਤਾਨ ਤੇ ਚੜ੍ਹਾਈ ਕਰ ਦਿੱਤੀ। ਲੜਾਈ ਫੈਸਲਾ-ਕੁਨ ਨਾ ਹੋ ਸਕੀ ਤੇ ਸਮਝੌਤਾ ਹੋ ਗਿਆ। ਪਾਕਪਟਨ ਹੱਦ ਨਿਯਤ ਹੋ ਗਈ।² ਥੋੜੇ ਹੀ ਸਮੇਂ ਉਪ੍ਰੰਤ ਅਰਲੇ ਸਾਲ ਭੰਗੀ ਮਿਸਲ ਨੇ ਪਾਕਪਟਨ ਹੱਦ ਨੂੰ ਪਾਰ ਕਰਨਾ ਅਰੰਭ ਕਰ ਦਿੱਤਾ। ਭੰਗੀ ਮਿਸਲ ਨੇ ਤਿਆਰੀ ਕੀਤੀ ਤੇ ਮੁਲਤਾਨ ਉੱਤੇ ਹਮਲਾ ਬੱਲ ਦਿੱਤਾ। ਇਸ ਵਾਰੀ ਫੇਰ ਉਹ ਕਾਮਯਾਬ ਨਾ ਹੋ ਸਕੇ। ਸਰਦਾਰ ਝੰਡਾ ਸਿੰਘ ਨੇ ਤੀਜੀ ਵਾਰ ੧੭੭੧

1. ਸਰਦਾਰ ਹਰੀ ਸਿੰਘ ਤੇ ਸਰਦਾਰ ਅਮਰ ਸਿੰਘ 'ਪਟਿਆਲਾ' ਵਾਲਿਆਂ ਦਾ ਟਾਕਰਾ ਹੋ ਗਿਆ। ਟਾਕਰੇ ਵਿਚ ਸਰਦਾਰ ਹਰੀ ਸਿੰਘ ਚੜ੍ਹਾਈ ਕਰ ਗਏ।

2. ਇਹ ਘਟਨਾ ੧੭੬੬ ਦੀ ਹੈ। ੧੭੬੭ ਵਿਚ ਅੰਮ੍ਰਿਤਸਰ ਲੁਫ ਮੰਡੀ ਲਾਗੇ ਸਰਦਾਰ ਝੰਡਾ ਸਿੰਘ ਨੇ ਕਿਲ੍ਹਾ ਭੰਗੀਆਂ ਬਣਾਇਆ।

ਵਿਚ ਤਗਤਾ ਹਮਲਾ ਕਰਨ ਦੀ ਸੋਚੀ। ਜਿੱਤ ਮੁਸਕਲ ਲੱਗਦੀ ਸੀ ਪਰ ਮੁਲਤਾਨ ਵਿਚ ਦੋ ਪਾਰਟੀਆਂ ਬਣ ਗਈਆਂ। ਇਕ ਧਿਰ ਦੇ ਆਗੂ ਸ਼ਰੀਫ਼ ਬੇਗ਼ ਤਕਲੂ ਨੇ ਸਰਦਾਰ ਭੰਡਾ ਸਿੰਘ ਨੂੰ ਸੱਦਾ ਘਲਿਆ। ਇਸ ਤੋਂ ਸਰਦਾਰ ਭੰਡਾ ਸਿੰਘ ਨੇ ਲਾਭ ਉਠਾ ਕੇ ਮੁਲਤਾਨ ਉਤੇ ਕਬਜ਼ਾ ਕਰ ਲਿਆ। ਸੁਜਾਹ ਖ਼ਾਨ, ਭਾਵਲਪੁਰ ਦੇ ਦਾਉਦ ਪੱਤਰੇ, ਮੈਦਾਨ ਛੱਡ ਕੇ ਨੱਸ ਗਏ। ਸ਼ਰੀਫ਼ ਬੇਗ਼ ਵੀ ਨੱਸ ਕੇ ਸਿੰਘ ਚਲਾ ਗਿਆ। ਸਰਦਾਰ ਦੀਵਾਨ ਸਿੰਘ ਨੂੰ ਮੁਲਤਾਨ ਦਾ ਗਵਰਨਰ ਥਾਪਿਆ ਗਿਆ। ਇਸੇ ਸਾਲ ਰਾਮਨਗਰ ਤੇ ਹਲਾ ਬੱਲ ਕੇ ਤੋਪ 'ਜਮਜ਼ਮ', ਜੋ ਬਾਅਦ ਵਿਚ ਭੰਗੀਆਂ ਦੀ ਤੋਪ ਪ੍ਰਸਿੱਧ ਹੋਈ ਤੇ ਕਬਜ਼ਾ ਕੀਤਾ। ਇਸ ਜਿੱਤ ਨੇ ਭੰਗੀ ਮਿਸਲ ਦਾ ਸਨਮਾਨ ਸਿਖਰ ਤੇ ਪਹੁੰਚਾ ਦਿੱਤਾ।

ਮੁਲਤਾਨ ਤੋਂ ਬਾਅਦ ਭੰਗੀ ਮਿਸਲ ਦਾ ਨਿਸ਼ਾਨਾ ਕਸੂਰ ਸੀ। ਕਸੂਰ ਦਾ ਫ਼ੌਜਦਾਰ ਅਸਲਮ ਖ਼ਾਨ ਆਪਣੇ ਦੁਰਾਚਾਰ ਤੇ ਪਰਜਾ ਉਤੇ ਸਖਤੀ ਕਾਰਨ ਪ੍ਰਸਿੱਧ ਸੀ। ਕਸੂਰ ਕਈ ਵਾਰੀ ਸਿੱਖਾਂ ਨੇ ਭੰਗੀ ਮਿਸਲ ਦੀ ਅਗਵਾਈ ਹੇਠਾਂ ਦਲਿਆ ਸੀ ਤੇ ਫ਼ੌਜਦਾਰ ਨੂੰ ਸਜ਼ਾ ਦਿੱਤੀ ਸੀ। ਮੁਲਤਾਨ ਵੱਲ ਧਿਆਨ ਹੋਣ ਕਾਰਨ ਕਸੂਰ ਦੇ ਫ਼ੌਜਦਾਰ ਨੇ ਫੇਰ ਤਾਕਤ ਪਕੜ ਲਈ ਸੀ। ਮੁਲਤਾਨ ਤੋਂ ਵਿਹਲਿਆਂ ਹੋ ਕੇ ਸਰਦਾਰ ਭੰਡਾ ਸਿੰਘ ਨੇ ਕਸੂਰ ਤੇ ਹੱਲਾ ਬੋਲਿਆ ਅਤੇ ਕਸੂਰ ਦੇ ਕਿਲ੍ਹੇ ਨੂੰ ਕਬਜ਼ੇ ਵਿਚ ਕਰ ਲਿਆ। ਚਾਰੇ ਪਾਸੇ ਭੰਗੀ ਮਿਸਲ ਦਾ ਹੀ ਬੋਲਬਾਲਾ ਸੀ। ਉਸੇ ਸਮੇਂ ਜਰਨੈਲ ਬਾਰਕਰ ਪੰਜਾਬ ਦੀ ਸਥਿਤੀ ਵਿਚ ਖ਼ਾਸ ਧਿਆਨ ਦੇ ਰਹਿਆ ਸੀ। ਸਰਦਾਰ ਭੰਡਾ ਸਿੰਘ ਨੇ ਜਨਰਲ ਨੂੰ ਲਿਖਿਆ ਕਿ 'ਦਲ ਖ਼ਾਲਸਾ' ਦੀ ਤਾਕਤ ਅਥਾਹ ਹੈ। ਇਹ 'ਦਲ ਖ਼ਾਲਸਾ' ਦੀ ਜਥੇਬੰਦੀ ਹੀ ਹੈ ਜਿਸ ਨੇ ਅਬਦਾਲੀ ਵਰਗੇ ਯੋਧੇ ਨੂੰ ਠਲ੍ਹ ਪਾਈ ਹੈ। ਸਰਦਾਰ ਭੰਡਾ ਸਿੰਘ ਨੇ ਭੰਗੀ ਮਿਸਲ ਦੀ ਸ਼ਕਤੀ ਦਾ ਵੀ ਜ਼ਿਕਰ ਕੀਤਾ। ਇਹ ਘਟਨਾ ੧੭੨੩ ਦੀ ਹੈ।

ਉਸ ਸਮੇਂ ਤਕ ਇਹ ਮਿਸਲ ਪੰਜਾਬ ਦੇ ਅਧਿਕਾਰ ਦੀ ਮਾਲਕ ਬਣ ਚੁੱਕੀ ਸੀ। ਅੰਮ੍ਰਿਤਸਰ ਤੋਂ ਲੈ ਕੇ ਮੁਲਤਾਨ ਤਕ, ਅਤੇ ਜੰਮੂ ਤੋਂ ਰਹਤਾਸ ਤਕ ਇਸ ਮਿਸਲ ਦਾ ਹੀ ਅਧਿਕਾਰ ਸੀ। ਇਹ ਖ਼ਿਆਲ ਬਣ ਗਿਆ ਸੀ ਕਿ ਇਹ ਮਿਸਲ ਬਾਕੀ ਸਾਰਿਆਂ ਨੂੰ ਦਲ ਕੇ ਆਪ ਮਾਲਕ ਬਣਨ ਵਿਚ ਸਫ਼ਲ ਹੋ ਜਾਏਗੀ। ਪਰ ਸਰਦਾਰ ਚੜ੍ਹਤ ਸਿੰਘ ਅਤੇ ਸਰਦਾਰ ਮਹਾਂ ਸਿੰਘ ਨੇ ਭੰਗੀ ਮਿਸਲ ਦੀ ਚੜ੍ਹਤ ਨੂੰ ਰੋਕੀ ਰਖਿਆ। ਉਨ੍ਹਾਂ ਨੇ ਭੰਗੀ ਮਿਸਲ ਦੀ ਪੇਸ਼ ਨ ਜਾਣ ਦਿੱਤੀ।

ਅਗਲੇ ਸਾਲ ਜੰਮੂ ਦੇ ਰਾਜੇ ਰਣਜੀਤ ਦੇਵ ਅਤੇ ਉਸ ਦੇ ਪੁੱਤਰ ਬ੍ਰਿਜਰਾਜ ਦੇਵ ਵਿਚਕਾਰ ਝਗੜਾ ਹੋ ਗਿਆ। ਭੰਗੀ ਸਰਦਾਰ ਰਣਜੀਤ ਦੇਵ ਦੀ ਮਦਦ ਉਤੇ ਪੁੱਜੇ। ਕਨ੍ਹਈਆ ਤੇ ਸ਼ੁਕਰਚਕੀਆ ਸਰਦਾਰਾਂ ਨੇ ਬਾਗ਼ੀ ਪੁੱਤਰ ਬ੍ਰਿਜਰਾਜ ਦੀ ਮਦਦ ਕਰਨ ਦਾ ਐਲਾਨ ਕੀਤਾ। ਸਰਦਾਰ ਜੈ ਸਿੰਘ ਕਨ੍ਹਈਆ ਨੇ ਇਕ ਮਜ਼ਹਬੀ ਨੂੰ ਖ਼ਰੀਦ ਕੇ ਸਰਦਾਰ ਭੰਡਾ ਸਿੰਘ ਨੂੰ ੧੭੨੪ ਵਿਚ ਕਤਲ ਕਰਵਾ ਦਿੱਤਾ। ਇਸ ਮੌਤ ਨਾਲ ਭੰਗੀ ਮਿਸਲ ਨੂੰ ਕਾਰੀ ਸੱਟ ਵੱਜੀ। ਭੰਡਾ ਸਿੰਘ ਦੀ ਥਾਵੇਂ ਉਸ ਦੇ ਛੋਟੇ ਭਰਾ ਗੰਡਾ ਸਿੰਘ ਨੇ ਮਿਸਲਦਾਰੀ ਸੰਭਾਲੀ, ਉਸ ਨੇ ਅੰਮ੍ਰਿਤਸਰ ਦੇ ਕਿਲ੍ਹੇ ਨੂੰ ਮਜ਼ਬੂਤ ਕੀਤਾ ਤੇ ਅੰਮ੍ਰਿਤਸਰ ਵੱਲ ਧਿਆਨ ਦਿੱਤਾ ਪਰ ਉਹ ਆਪਣੇ ਭਾਈ ਦਾ ਕਤਲ ਹੋਣਾ ਨਹੀਂ ਸੀ ਭੁਲਿਆ। ਉਹ ਕਿਸੇ ਮੌਕੇ ਦੀ ਤਲਾਸ਼ ਵਿਚ ਸੀ। ਉਹ ਮੌਕਾ ਮਿਲ ਗਿਆ। ਜਦ ਭੰਗੀ ਮਿਸਲ ਦੇ ਇਕ ਹੁਕਮ ਨੰਦ ਸਿੰਘ ਦੀ ਵਿਧਵਾ ਪਤਨੀ ਨੇ ਆਪਣੀ ਲੜਕੀ ਕਨ੍ਹਈਆ ਮਿਸਲ ਦੇ ਤਾਰਾ ਸਿੰਘ

ਨਾਲ ਵਿਆਹ ਦਿੱਤੀ ਅਤੇ ਦਾਜ ਵਿਚ ਪਠਾਨਕੋਟ ਦਾ ਇਲਾਕਾ ਕਨ੍ਹਈਆ ਸਰਦਾਰ ਨੂੰ ਦੇ ਦਿੱਤਾ। ਸਰਦਾਰ ਗੰਡਾ ਸਿੰਘ ਨੇ ਬੁਰਾ ਮਨਾਂਦੇ ਹੋਏ ਹਮਲਾ ਕਰ ਦਿੱਤਾ। ਦੀਨਾ ਨਗਰ ਦੇ ਅਸਥਾਨ ਉੱਤੇ ਜੰਗ ਹੋਈ। ਗੰਡਾ ਸਿੰਘ ਜੰਗ ਵਿਚ ਹੀ ਬੀਮਾਰ ਹੋ ਗਏ ਤੇ ਚੜ੍ਹਾਈ ਕਰ ਗਏ। ਉਨ੍ਹਾਂ ਦਾ ਭਤੀਜਾ ਚੜ੍ਹਤ ਸਿੰਘ ਪਠਾਨਕੋਟ ਵਿਖੇ ਲੜਦਾ ਮਾਰਿਆ ਗਿਆ। ਇਨ੍ਹਾਂ ਮੌਤਾਂ ਨੇ ਕੰਗੀ ਮਿਸਲ ਦੇ ਸਿਪਾਹੀਆਂ ਦੇ ਦਿਲ ਤੜ ਦਿੱਤੇ ਤੇ ਪਠਾਨਕੋਟ ਕਨ੍ਹਈਆ ਮਿਸਲ ਦੇ ਹਵਾਲੇ ਕਰਕੇ ਉਹ ਵਾਪਸ ਆ ਗਏ।

ਭੰਗੀ ਮਿਸਲ ਨੇ ਸ੍ਰ: ਗੰਡਾ ਸਿੰਘ ਦੇ ਛੋਟੇ ਨਾਬਾਲਗ ਪੁੱਤਰ ਸਰਦਾਰ ਦੇਸਾ ਸਿੰਘ ਨੂੰ ਆਗੂ ਮਿਥ ਲਿਆ। ਉਹ ਇਤਨੀ ਵੱਡੀ ਮਿਸਲ ਨੂੰ ਸੰਭਾਲ ਨਾ ਸਕੇ ਤੇ ਝੰਗ ਅਤੇ ਮੁਲਤਾਨ ਹੱਥੋਂ ਨਿਕਲ ਗਏ। ੧੭੭੭ ਵਿਚ ਮਜ਼ਫਰਖਾਨ ਭਾਵਲਪੁਰ ਦੇ ਨਵਾਬ ਨੇ ਹਮਲਾ ਕੀਤਾ, ਪਰ ਦੀਵਾਨ ਸਿੰਘ ਨੇ ਮੰਹ ਮੱਤ ਦਿੱਤਾ। ਅਗਲੇ ਸਾਲ ਤੈਮੂਰ ਸ਼ਾਹ ਨੇ ਹਮਲਾ ਕਰ ਦਿੱਤਾ, ਪਰ ਦੀਵਾਨ ਸਿੰਘ ਨੇ ਪੇਸ਼ ਨਾ ਜਾਣ ਦਿੱਤੀ। ਤੈਮੂਰ ਨੇ ਆਪ ੧੮,੦੦੦ ਫੌਜ ਨਾਲ ਹਮਲਾ ਕੀਤਾ ਤੇ ਭੰਗੀ ਸਰਦਾਰ ਛੱਡ ਆਏ। ੩,੦੦੦ ਦੇ ਕਰੀਬ ਸਿੱਖ ਸਿਪਾਹੀ ਮਾਰੇ ਗਏ। ਮੁਲਤਾਨ ਤੇ ਤੈਮੂਰ ਸ਼ਾਹ ਦਾ ਕਬਜ਼ਾ ਹੋ ਗਿਆ। ਸਰਦਾਰ ਦੇਸਾ ਸਿੰਘ ਨੇ ਝੰਗ ਦੇ ਇਲਾਕੇ ਵਾਪਸ ਲੰਣ ਦੀ ਕੋਸ਼ਿਸ਼ ਕੀਤੀ ਪਰ ਸਰਦਾਰ ਮਹਾਂ ਸਿੰਘ ਦੇ ਹੱਥੋਂ ੧੭੮੨ ਵਿਚ ਸਰਦਾਰ ਦੇਸਾ ਸਿੰਘ ਮਾਰਿਆ ਗਿਆ।

ਉਸ ਦੀ ਥਾਵੇਂ ਸ੍ਰ: ਗੁਲਾਬ ਸਿੰਘ ਆਗੂ ਬਣਿਆ। ਉਹ ਐਸ਼ ਇਸ਼ਰਤ ਵਿਚ ਪੈ ਗਿਆ। ਸ੍ਰ: ਗੁਲਾਬ ਸਿੰਘ ਦਾ ਸਿਰਫ਼ ਇਕ ਹੀ ਕਾਰਨਾਮਾ ਹੈ ਕਿ ਉਸ ਕਸੂਰ ਫੋਰ ਫ਼ਤਹਿ ਕੀਤਾ ਪਰ ੧੭੯੪ ਵਿਚ ਨਿਜ਼ਾਮਦੀਨ ਖ਼ਾਨ ਅਤੇ ਕੁਤਬਦੀਨ ਖ਼ਾਨ ਨੇ ਗੁਲਾਬ ਸਿੰਘ ਕੋਲੋਂ ਖੋਹ ਲਿਆ। ਜਦ ੧੭੯੯ ਵਿਚ ਮਹਾਰਾਜਾ ਰਣਜੀਤ ਸਿੰਘ ਨੇ ਲਾਹੌਰ ਤੇ ਕਬਜ਼ਾ ਕਰ ਲਿਆ ਤਾਂ ਸ੍ਰ: ਗੁਲਾਬ ਸਿੰਘ ਨੇ ਇਹ ਸਾਜ਼ਸ਼ ਬਣਾਈ ਕਿ ਭਸੀਨ ਦੇ ਕਿਲ੍ਹੇ ਵਿਚ ਰਣਜੀਤ ਸਿੰਘ ਨੂੰ ਸਦ ਕੇ ਕਤਲ ਕਰ ਦਿੱਤਾ ਜਾਏ ਪਰ (ਮਹਾਰਾਜਾ) ਰਣਜੀਤ ਸਿੰਘ ਕਾਫ਼ੀ ਫੌਜ ਲੈ ਕੇ ਕਿਲ੍ਹੇ ਵਿਚ ਆਇਆ ਅਤੇ ਇਨ੍ਹਾਂ ਦਾ ਦਾਅ ਨ ਚਲ ਸਕਿਆ। ਉਥੇ ਹੀ ਗੁਲਾਬ ਸਿੰਘ ਨੇ ਬਹੁਤ ਸ਼ਰਾਬ ਪੀ ਲਈ ਤੇ ਫਿਰ ਮਾਰੂ ਅਸਰ ਤੋਂ ਬਚ ਨ ਸਕਿਆ। ਸਰਦਾਰ ਰਣਜੀਤ ਸਿੰਘ ਨੇ ਭੰਗੀਆਂ ਦੀ ਤੋਪ ਮੰਗਣ ਦਾ ਬਹਾਨਾ ਲਗਾ ਕੇ ਕਿਲ੍ਹਾ ਭੰਗੀਆਂ ਤੇ ਸ੍ਰੀ ਅੰਮ੍ਰਿਤਸਰ ਉੱਤੇ ਕਬਜ਼ਾ ਕਰ ਲਿਆ। ਮਾਈ ਸੁਖਾਂ ਸਮੇਤ ਆਪਣੇ ਪੁੱਤਰ ਸਰਦਾਰ ਗੁਰਦਿੱਤ ਸਿੰਘ ਦੇ ਭਜ ਕੇ ਸਰਦਾਰ ਜੋਧ ਸਿੰਘ ਕੋਲ ਚਲੀ ਗਈ। ਇਸੇ ਹੀ ਮਿਸਲ ਦੇ ਸਰਦਾਰ ਲਹਿਣਾ ਸਿੰਘ ਤੇ ਸਰਦਾਰ ਗੁਜਰ ਸਿੰਘ ਨੇ ਪੰਜਾਬ ਦੇ ਕਾਫ਼ੀ ਇਲਾਕਿਆਂ ਤੇ ਆਪਣਾ ਅਧਿਕਾਰ ਜਮਾਇਆ। ਸਰਦਾਰ ਗੁਰਬਖਸ਼ ਸਿੰਘ ਨੇ ਜੋ ਭੰਗੀ ਮਿਸਲ ਦੇ ਇਕ ਉਘੇ ਰੁਕਨ ਸਨ, ਸਰਦਾਰ ਲਹਿਣਾ ਸਿੰਘ ਨੂੰ ਆਪਣਾ ਹਰਮ ਪੁੱਤਰ ਬਣਾਇਆ। ਸਰਦਾਰ ਗੁਜਰ ਸਿੰਘ, ਸ: ਗੁਰਬਖਸ਼ ਸਿੰਘ ਦੇ ਦੋਹਰੇ ਸਨ। ਸਰਦਾਰ ਗੁਰਬਖਸ਼ ਸਿੰਘ ਦੀ ਮੌਤ ਪਿਛੋਂ ਦੋਵਾਂ ਵਿਚ ਝਗੜਾ ਹੋਇਆ ਪਰ ਦੋਵਾਂ ਨੇ ਜਲਦੀ ਹੀ ਸਮਝੋਤਾ ਕਰ ਲਿਆ ਤੇ ਇਲਾਕਾ ਵੰਡ ਲਿਆ। ੧੭੯੫ ਵਿਚ ਸਰਦਾਰ ਗੁਜਰ ਸਿੰਘ, ਸਰਦਾਰ ਲਹਿਣਾ ਸਿੰਘ ਤੇ ਸਰਦਾਰ ਸੱਭਾ ਸਿੰਘ ਨੇ ਲਾਹੌਰ ਉੱਤੇ ਕਬਜ਼ਾ ਕੀਤਾ ਸੀ। ੧੭੯੭ ਤਕ ਲਾਹੌਰ ਸ: ਲਹਿਣਾ ਸਿੰਘ ਦੇ ਹੀ ਕਬਜ਼ੇ ਰਹਿਆ। ੧੭੯੯ ਵਿਚ ਰਣਜੀਤ ਸਿੰਘ ਨੇ ਲਹਿਣਾ ਸਿੰਘ ਦੇ ਪੁੱਤਰ

ਚੇਤ ਸਿੰਘ ਅਤੇ ਸੋਭਾ ਸਿੰਘ ਦੇ ਪੁੱਤਰ ਨੂੰ ਧਕੇਲ ਕੇ ਲਾਹੌਰ ਤੇ ਕਬਜ਼ਾ ਕਰ ਲਿਆ। ਇਸ ਕਬਜ਼ੇ ਕਰਨ ਵਿਚ ਭਾਈ ਗੁਰਬਖਸ਼ ਸਿੰਘ, ਹਕੀਮ ਹਾਕਮ ਰਾਏ ਅਤੇ ਮੀਆਂ ਇਸਹਾਕ ਮੁਹੰਮਦ ਨੇ ਮਦਦ ਕੀਤੀ ਸੀ।

ਲਾਹੌਰ ਦੇ ਕਬਜ਼ੇ ਵਿਚ ਆ ਜਾਣ ਉਪ੍ਰੰਤ ਸਰਦਾਰ ਗੁੱਜਰ ਸਿੰਘ ਨੇ ਆਪਣਾ ਧਿਆਨ ਉਤਰ ਵੱਲ ਕੀਤਾ। ਉਸ ਨੇ ਗੁਜਰਾਤ ਤੇ ਕਬਜ਼ਾ ਕਰ ਲਿਆ। ਹੋਰ ਭੰਗੀ ਸਰਦਾਰਾਂ ਨਾਲ ਮਿਲ ਕੇ ਜੰਮੂ ਵੀ ਫਤਹਿ ਕੀਤਾ। ਸਰਦਾਰ ਗੁੱਜਰ ਸਿੰਘ ਨੇ ਪੁੰਛ, ਇਸਲਾਮ ਗੜ੍ਹ, ਦੇਵਾ ਬੋਤਾਲਾ ਤੇ ੧੭੮੬ ਵਿਚ ਕਬਜ਼ਾ ਕੀਤਾ ਸੀ। ਅੰਮ੍ਰਿਤਸਰ ਵਿਖੇ ੧੭੮੭ ਵਿਚ ਆਪਣੇ ਨਾਮ ਦਾ ਕਿਲ੍ਹਾ ਗੁੱਜਰ ਸਿੰਘ ਬਣਾਇਆ। ਉਥੇ ਹੀ ਅੱਜ ਕਲ੍ਹ ਗੋਬਿੰਦ ਗੜ੍ਹ ਦਾ ਕਿਲ੍ਹਾ ਹੈ। ਸ: ਗੁੱਜਰ ਸਿੰਘ ਦੇ ਤਿੰਨ ਪੁੱਤਰ ਸੁਖਾ ਸਿੰਘ, ਸਾਹਿਬ ਸਿੰਘ, ਫਤਹਿ ਸਿੰਘ ਸਨ। ਸੁਖਾ ਸਿੰਘ ਆਪਣੇ ਭਰਾ ਸਾਹਿਬ ਸਿੰਘ ਦੇ ਹੱਥੋਂ ਮਾਰਿਆ ਗਿਆ ਸੀ। ਸਾਹਿਬ ਸਿੰਘ ਦਾ ਵਿਆਹ ਰਣਜੀਤ ਸਿੰਘ ਦੀ ਭੂਆ ਨਾਲ ਹੋਇਆ ਸੀ। ਗੁੱਜਰ ਸਿੰਘ ਅਤੇ ਸਾਹਿਬ ਸਿੰਘ ਨਾਰਾਜ਼ ਸਨ, ਕਿਉਂ ਜੋ ਸਾਹਿਬ ਸਿੰਘ ਨੇ ਰਾਮ ਨਗਰ ਦੇ ਮੁਸਲਮਾਨ ਫੌਜਦਾਰ ਨੂੰ ਸਰਦਾਰ ਮਹਾਂ ਸਿੰਘ ਦੇ ਹਵਾਲੇ ਕਰ ਦਿੱਤਾ ਸੀ। ਰਾਮ ਨਗਰ ਦੇ ਫੌਜਦਾਰ ਨੇ ਗੁੱਜਰ ਸਿੰਘ ਕੋਲੋਂ ਪਨਾਹ ਮੰਗੀ ਸੀ। ਸਾਹਿਬ ਸਿੰਘ ਦੇ ਇਸ ਕਰਤੱਵ ਤੋਂ ਸਰਦਾਰ ਗੁੱਜਰ ਸਿੰਘ ਇਤਨੇ ਗੁੱਸੇ ਹੋਏ ਕਿ ਕਿਲ੍ਹਾ ਛੱਡ ਕੇ ਚਲੇ ਗਏ ਤੇ ਆਪਣਾ ਸਾਰਾ ਇਲਾਕਾ ਫਤਹਿ ਸਿੰਘ ਦੇ ਹਵਾਲੇ ਕਰਕੇ ਲਾਹੌਰ ਆ ਗਏ। ਉਸੇ ਗੁੱਸੇ ਵਿਚ ਹੀ ੧੭੮੮ ਵਿਚ ਉਨ੍ਹਾਂ ਦੀ ਮਿਤ੍ਰ ਹੋ ਗਈ। ਫਤਹਿ ਸਿੰਘ ਨੂੰ ਭੰਗੀ ਮਿਸਲ ਨੇ ਨਾ ਮੰਨਿਆ ਤੇ ਉਨ੍ਹਾਂ ਨੇ ਸਾਹਿਬ ਸਿੰਘ ਨੂੰ ਚੁਣ ਲਿਆ। ਸਰਦਾਰ ਮਹਾਂ ਸਿੰਘ ਨੇ ਆਪਣੇ ਹਿੱਤਾਂ ਲਈ ਆਪਣੇ ਜੀਜੇ ਸਾਹਿਬ ਸਿੰਘ ਵਿਰੁੱਧ ਹਲਾ ਬੋਲ ਦਿੱਤਾ। ੧੭੮੨ ਵਿਚ ਸਾਦੋਰਾ ਵਿਖੇ ਲੜਾਈ ਹੋਈ ਪਰ ਮਹਾਂ ਸਿੰਘ ਦੇ ਬੀਮਾਰ ਹੋਣ ਕਾਰਨ ਮੈਦਾਨ ਸਾਹਿਬ ਸਿੰਘ ਦੇ ਹੱਥ ਛੱਡ ਆਏ। ਫੇਰ ਭਸੀਨ ਵਿਚ ਸਰਦਾਰ ਰਣਜੀਤ ਸਿੰਘ ਨੂੰ ਕਤਲ ਕਰਨ ਦੀ ਸਾਜ਼ਸ਼ ਬਣਾਈ, ਪਰ ਨਾਕਾਮਯਾਬੀ ਦੀ ਸੂਰਤ ਵਿਚ ਰਣਜੀਤ ਸਿੰਘ ਨਾਲ ਹੋ ਬੈਠੇ। ੧੮੦੬ ਵਿਚ ਮਹਾਰਾਜਾ ਰਣਜੀਤ ਸਿੰਘ ਦੀ ਈਨ ਮੰਨ ਕੇ ਇਕ ਲੱਖ ਦੀ ਜਾਗੀਰ ਤੇ ਹੀ ਉਮਰ ਭਰ ਗੁਜ਼ਾਰਾ ਕੀਤਾ। ੧੮੧੧ ਵਿਚ ਉਹ ਚੜ੍ਹਾਈ ਕਰ ਗਏ।

ਭੰਗੀ ਮਿਸਲ ਦੇ ਪਤਨ ਦੇ ਕਾਰਨ

ਇਸ ਤਰ੍ਹਾਂ ਜੋ ਮਿਸਲ ਸਮੁੱਚੇ ਪੰਜਾਬ ਤੇ ਰਾਜ ਦਾ ਖਿਆਲ ਕਰ ਰਹੀ ਸੀ ੧੮ਵੀਂ ਸਦੀ ਦੇ ਅੰਤ ਤਕ ਨਾਮ ਮਾਤ੍ਰ ਹੀ ਰਹਿ ਗਈ। ਇਸ ਮਿਸਲ ਦੇ ਹਸਤੀ ਤੋਂ ਮਿਟਣ ਦੇ ਕਈ ਕਾਰਨ ਹਨ। ਭੰਗੀ ਮਿਸਲ ਨੂੰ ਜਿਥੇ ਕੇਂਦਰਤ ਪੰਜਾਬਨ ਹਾਸਲ ਸੀ ਉਥੇ ਅਬਦਾਲੀ ਦੇ ਟਾਕਰਿਆਂ ਵਿਚ ਵੀ ਪੇਸ਼ ਪੇਸ਼ ਹੋਣਾ ਪੈਂਦਾ ਸੀ। ਇਸ ਮਿਸਲ ਨੇ ਤਕਰੀਬਨ ਸਾਰਾ ਭਾਰ ਆਪਣੇ ਮੱਢਿਆਂ ਤੇ ਚੁਕਿਆ ਹੋਇਆ ਸੀ। ਸਰਦਾਰਾਂ ਨੇ ਯੋਗਤਾ ਨਾਲ ਟਾਕਰਾ ਕੀਤਾ ਤੇ ਆਪਣਾ ਇਲਾਕਾ ਵਧਾਇਆ। ਪਰ ਜਦ ਸੰਗਠਤ ਕਰਨ ਦਾ ਵੇਲਾ ਆਇਆ ਤਾਂ ਇਨ੍ਹਾਂ ਨੇ ਵਾਧੇ ਵੱਲ ਧਿਆਨ ਦਿੱਤਾ। ਪਿਛਾ ਭੁੱਲ ਗਏ। ਅਣਡਿੱਠੀਆਂ ਤਾਕਤਾਂ ਨੇ ਇਨ੍ਹਾਂ ਨੂੰ ਕਮਜ਼ੋਰ ਕਰ ਦਿੱਤਾ। ਇਨ੍ਹਾਂ ਦੀ ਜਿੱਤ ਦਾ ਕਾਰਨ ਅੰਮ੍ਰਿਤਸਰ ਨੂੰ ਕੇਂਦਰ ਰੱਖਣਾ ਸੀ ਪਰ ਪਿਛੋਂ ਇਨ੍ਹਾਂ ਨੇ ਆਪਣੇ ਕੇਂਦਰ ਹੀ ਬਦਲਾ ਲਏ। ਸਰਦਾਰ ਗੁੱਜਰ ਸਿੰਘ ਨੇ

ਗੁਜਰਾਤ, ਸਰਦਾਰ ਹਰੀ ਸਿੰਘ ਨੇ ਜੰਮੂ, ਸਰਦਾਰ ਭੰਡਾ ਸਿੰਘ ਨੇ ਮੁਲਤਾਨ ਤੇ ਸਰਦਾਰ ਗੰਡਾ ਸਿੰਘ ਨੇ ਕਸੂਰ ਬਣਾ ਲਿਆ। ਕੇਂਦਰ ਤੋਂ ਹਟ ਜਾਣ ਕਾਰਨ ਉਹ ਸਾਰੇ ਇਲਾਕਿਆਂ ਦੀ ਰਖਿਆ ਤੇ ਸੰਭਾਲ ਨਾ ਕਰ ਸਕੇ। ਜਦ ਮੁਲਤਾਨ ਹੱਥੋਂ ਨਿਕਲਿਆ ਤਾਂ ਸਾਰਾ ਇਲਾਕਾ ਹੀ ਹੱਥੋਂ ਖਿਸਕਣਾ ਅਰੰਭ ਹੋ ਗਿਆ।

ਦੂਜੇ, ਮੁਲਤਾਨ ਉਤੇ ਕਬਜ਼ਾ ਕਰਨਾ ਸਿਆਣਪ ਨਹੀਂ ਸੀ। ਰਾਜਨੀਤੀ ਮੰਗ ਕਰਦੀ ਸੀ ਕਿ ਕੇਂਦਰ ਵਿਚ ਹੀ ਰਹਿਆ ਜਾਏ। ਮੁਲਤਾਨ ਅਫਗਾਨਾਂ ਦਾ ਗੜ੍ਹ ਸੀ। ਤੈਮੂਰ ਸ਼ਾਹ ਜੋ ਪੰਜਾਬ ਤੇ ਸਿੱਧਾ ਹਮਲਾ ਕਰਨ ਲਈ ਤਾਂ ਤਿਆਰ ਨਹੀਂ ਸੀ ਪਰ ਮੁਲਤਾਨ ਉਤੇ ਭੰਗੀ ਮਿਸਲ ਦੇ ਕਬਜ਼ੇ ਨੂੰ ਆਪਣੀ ਅਣਖ ਨੂੰ ਚੈਲੰਜ ਗਿਣਦਾ ਸੀ। ਸੰ ੧੭੮੧ ਵਿਚ ਉਸ ਨੇ ਮੁਲਤਾਨ ਤੇ ਹਮਲਾ ਕਰ ਦਿੱਤਾ। ਭੰਗੀ ਸਰਦਾਰਾਂ ਨੇ ਸਿੱਖੀ ਮਰਯਾਦਾ ਦੇ ਉਲਟ ਈਨ ਮਨ ਲਈ ਤੇ ਬੁਜ਼ਦਿਲੀ ਦਿਖਾਈ। ਮੁਲਤਾਨ ਤੈਮੂਰ ਸ਼ਾਹ ਦੇ ਹਵਾਲੇ ਕਰ ਦਿੱਤਾ। ਪੰਥ ਵਿਚ ਭੰਗੀ ਸਰਦਾਰਾਂ ਦੀ ਜੁਰਅਤ ਤੇ ਦਲੇਰੀ ਦੀ ਹੀ ਇੱਜ਼ਤ ਸੀ ਪਰ ਮੁਲਤਾਨ ਦੇ ਛੱਡਣ ਨਾਲ ਉਹ ਸਨਮਾਨ ਵਹਿ ਵੇਰੀ ਹੋ ਗਿਆ। ਉਨ੍ਹਾਂ ਦੇ ਸਨਮਾਨ ਨੂੰ ਅਜਿਹੀ ਸਟ ਵੱਜੀ ਕਿ ਉਹ ਸੰਭਲ ਹੀ ਨਾ ਸਕੇ। ਦੂਜੀਆਂ ਮਿਸਲਾਂ ਦੇ ਆਗੂ ਅਗੇ ਹੀ ਮੌਕੇ ਦੀ ਭਾਲ ਵਿਚ ਸਨ। ਉਨ੍ਹਾਂ ਨੇ ਭੰਗੀ ਮਿਸਲ ਦੇ ਇਲਾਕਿਆਂ ਉਤੇ ਆਪਣੇ ਝੰਡੇ ਝੁਲਾਣੇ ਸ਼ੁਰੂ ਕਰ ਦਿੱਤੇ। ਜਦ ਮੁਲਤਾਨ ਤੋਂ ਵਾਪਸ ਅੰਮ੍ਰਿਤਸਰ ਪੁੱਜੇ ਤਾਂ ਭੰਗੀ ਮਿਸਲ ਦਾ ਸਨਮਾਨ ਡਿੱਗ ਚੁੱਕਾ ਸੀ।

ਤੀਜੇ, ਕਿਸਮਤ ਨੇ ਵੀ ਸਾਥ ਨਾ ਦਿੱਤਾ। ਭੰਗੀ ਮਿਸਲ ਆਪਣੇ ਜਥੇਦਾਰਾਂ ਦੀ ਅਗਵਾਈ ਕਰਕੇ ਹੀ ਉਚੇ ਮਰਤਬੇ ਤਕ ਪੁੱਜੀ ਸੀ। ਇਕ ਦੂਜੇ ਪਿਛੋਂ ਆਗੂ ਚੜ੍ਹਾਈ ਕਰਨੇ ਸ਼ੁਰੂ ਹੋ ਗਏ। ਅਜੇ ਸ੍ਰ: ਹਰੀ ਸਿੰਘ ਦੇ ਅਕਾਲ ਚਲਾਣੇ ਕਾਰਨ ੧੭੬੪ ਦਾ ਸਲ ਭਰਿਆ ਹੀ ਸੀ ਕਿ ਸਰਦਾਰ ਭੰਡਾ ਸਿੰਘ ਨੂੰ ੧੭੭੪ ਵਿਚ ਕਤਲ ਕਰ ਦਿੱਤਾ ਗਿਆ। ਸ੍ਰ: ਗੰਡਾ ਸਿੰਘ ਅਗਲੇ ਸਾਲ ੧੭੭੫ ਨੂੰ ਸੁਰਗਵਾਸ ਹੋ ਗਏ। ਸਰਦਾਰ ਚੜ੍ਹਤ ਸਿੰਘ ਜੋ ਉਨ੍ਹਾਂ ਦੇ ਭਤੀਜੇ ਅਤੇ ਉਤਰਿਧਕਾਰੀ ਸਨ ਉਸੇ ਸਾਲ ਜੰਗ ਵਿਚ ਮਾਰੇ ਗਏ। ਇਕ ਤੋਂ ਬਾਅਦ ਦੂਜੀ ਸਟ ਸਹਾਰਨੀ ਮੁਸ਼ਕਲ ਹੋ ਗਈ। ਭੰਗੀ ਮਿਸਲ ਦੀ ਵਾਗ ਡੋਰ ਕਮਜ਼ੋਰ ਤੇ ਨਾਅਹਿਲ ਜਥੇਦਾਰਾਂ ਹੱਥ ਆ ਗਈ। ਕਮਜ਼ੋਰ ਜਥੇਦਾਰ ਟਾਕਰਾ ਕਰਨ ਯੋਗ ਨਹੀਂ ਸਨ।

ਚੌਥੇ, ਭੰਗੀ ਮਿਸਲ ਨੇ ਸੁਕਰਚਕੀਆ ਤੇ ਕਨ੍ਹਈਆ ਮਿਸਲ ਦੀ ਤਾਕਤ ਦਾ ਗਲਤ ਅਦਾਜ਼ਾ ਲਗਾਇਆ ਸੀ। ਉਨ੍ਹਾਂ ਦੇ ਜਥੇਦਾਰ ਵੀ ਸਿਰਕਢ ਤੇ ਸਿਆਣੇ ਆਗੂ ਸਨ। ਸਰਦਾਰ ਚੜ੍ਹਤ ਸਿੰਘ, ਸਰਦਾਰ ਮਹਾਂ ਸਿੰਘ, ਸਰਦਾਰ ਜੈ ਸਿੰਘ, ਭੰਗੀ ਸਰਦਾਰਾਂ ਦੇ ਟਾਕਰੇ ਦੇ ਹੀ ਸਨ। ਫਿਰ ਉਨ੍ਹਾਂ ਮਿਸਲਾਂ ਦੀ ਜਥੇਬੰਦੀ ਵੀ ਸੰਘਣੀ ਸੀ। ਭੰਗੀ ਮਿਸਲ ਕਈ ਹਿੱਸਿਆਂ ਵਿਚ ਵੰਡੀ ਗਈ ਸੀ। ਭਾਈ ਲਹਿਣਾ ਸਿੰਘ, ਭਾਈ ਸੱਭਾ ਸਿੰਘ, ਸਰਦਾਰ ਗੁਜਰ ਸਿੰਘ, ਸਰਦਾਰ ਗੰਡਾ ਸਿੰਘ ਦੇ ਜਥੇ ਬਣ ਗਏ ਸਨ। ਇਹ ਠੀਕ ਹੈ ਕਿ ਭੰਗੀ ਮਿਸਲ ਦੇ ਵਾਧੇ ਨੂੰ ਤਾਂ ਉਹ ਰੋਕ ਨਾ ਸਕੇ ਪਰ ਭੰਗੀ ਮਿਸਲ ਦੇ ਵਹਿਣ ਨੂੰ ਉਨ੍ਹਾਂ ਤੁਰੰਤ ਪੂਰਿਆਂ ਕਰ ਦਿੱਤਾ। ਜਿਹੜੀ ਬੰਦੂਕਸਰ ਰਹਿ ਗਈ ਸੀ ਉਹ (ਮਹਾਰਾਜਾ) ਰਣਜੀਤ ਸਿੰਘ ਨੇ ਪੂਰਿਆਂ ਕਰ ਦਿੱਤੀ। ੧੮ਵੀਂ ਸਦੀ ਦੇ ਅੰਤ ਤਕ ਇਹ ਮਿਸਲ ਸਿਰਫ਼ ਕਾਗਜ਼ਾਂ ਵਿਚ ਹੀ ਰਹਿ ਗਈ।

1. ਵੇਸਾ ਸਿੰਘ, ਗੁਲਾਬ ਸਿੰਘ, ਸਾਹਿਬ ਸਿੰਘ ਆਦਿ।

੫. ਕਨ੍ਹਈਆ ਮਿਸਲ—ਇਸ ਮਿਸਲ ਨੇ ਵੀ ਸਿੱਖ ਜਦੋਂ-ਜਹਿਦ ਵਿਚ ਵਧ ਚੜ੍ਹਕੇ ਹਿੱਸਾ ਲਿਆ। ਅਬਦਾਲੀ ਦੇ ਜਾਣ ਉਪ੍ਰੰਤ ਇਸ ਮਿਸਲ ਨੇ ਚੰਗੀ ਪ੍ਰਸਿੱਧਤਾ ਪ੍ਰਾਪਤ ਕੀਤੀ। ਇਹ ਮਿਸਲ ਵੀ ਪਹਿਲੀਆਂ ਤਿੰਨਾਂ ਵਿਚ ਗਿਣੀ ਜਾਣ ਲੱਗੀ। ਭੰਗੀ ਤੇ ਸੁਕਰਚਕੀਆ ਮਿਸਲਾਂ ਹੀ ਸਿਰਫ਼ ਇਸ ਦੇ ਟਾਕਰੇ ਦੀਆਂ ਸਨ। ਪੰਜਾਬ ਦੇ ਕਈ ਇਲਾਕਿਆਂ ਵਿਚ ਇਸ ਨੇ ਆਪਣਾ ਅਧਿਕਾਰ ਖੇਤਰ ਬਣਾਇਆ।

ਇਸ ਮਿਸਲ ਦੇ ਜਥੇਦਾਰ ਅਤੇ ਬਾਨੀ ਸਰਦਾਰ ਜੈ ਸਿੰਘ ਸਨ। ਉਹ ਭਾਈ ਖੁਸ਼ਹਾਲੀ ਜੱਟ ਦੇ ਪੁੱਤਰ ਸਨ ਤੇ ਖੁਸ਼ਹਾਲੀ ਦਾ ਪਿੰਡ ਕਾਨ੍ਹਾ ਸੀ ਜੋ ਲਾਹੌਰ ਤੋਂ ਦੱਖਣ ਵੱਲ ੧੫ ਕੁ ਮੀਲ ਹੈ। ਇਸ ਲਈ ਪਹਿਲਾਂ ਜਥੇ ਅਤੇ ਫਿਰ ਮਿਸਲ ਦਾ ਨਾਮ ਵੀ ਕਨ੍ਹਈਆ ਪੈ ਗਿਆ। ਇਸ ਮਿਸਲ ਦੇ ਮੁੱਢਲੇ ਇਤਿਹਾਸ ਬਾਰੇ ਕਹਿਆ ਜਾਂਦਾ ਹੈ ਕਿ ਜਦ ਸਿੱਖਾਂ ਦੀਆਂ ਸ਼ਹੀਦੀਆਂ ਦੇ ਸਾਕੇ ਦੀਆਂ ਸਾਖੀਆਂ ਭਾਈ ਖੁਸ਼ਹਾਲੀ ਜੱਟ ਨੇ ਸੁਣੀਆਂ ਤਾਂ ਉਸ ਵੀ ਸਿੱਖੀ ਧਾਰਨ ਦਾ ਨਿਰਣਾ ਕਰ ਲਿਆ। ਉਸ ਨੇ ਨਵਾਬ ਕਪੂਰ ਸਿੰਘ ਪਾਸ ਹਾਜ਼ਰ ਹੋ ਕੇ ਅੰਮ੍ਰਿਤ ਛਕਿਆ ਤੇ ਆਪਣੇ ਇਲਾਕੇ ਦੇ ਬਹੁਤ ਸਾਰੇ ਵਸਨੀਕਾਂ ਨੂੰ ਸਿੱਖੀ ਦਾਇਰੇ ਵਿਚ ਪ੍ਰਵੇਸ਼ ਕੀਤਾ ਅਤੇ ਵੱਖ ਜੱਥਾ ਬਣਾ ਲਿਆ। ਵੱਡੀਆਂ ਤੇ ਜ਼ਰੂਰੀ ਮੁਹਿੰਮਾਂ ਤੇ ਇਨ੍ਹਾਂ ਦਾ ਜੱਥਾ ਹੀ ਭੇਜਿਆ ਜਾਣ ਲੱਗਾ। ਜੈ ਸਿੰਘ ਦੇ ਦੋ ਭਰਾ ਹੋਰ ਸਨ। ਇਕ ਝੰਡਾ ਸਿੰਘ ਅਤੇ ਦੂਜੇ ਭਾਈ ਸਿੰਘਾ ਸਨ। ਭਾਈ ਸਿੰਘਾ ਬਾਰੇ ਤਾਂ ਇਤਿਹਾਸ ਵਿਚ ਕੁਝ ਨਹੀਂ ਮਿਲਦਾ ਪਰ ਇਹ ਪਤਾ ਲੱਗਦਾ ਹੈ ਕਿ ਸਰਦਾਰ ਝੰਡਾ ਸਿੰਘ ਤੇ ਜੈ ਸਿੰਘ ਨਵਾਬ ਕਪੂਰ ਸਿੰਘ ਦੇ ਜਥੇ ਵਿਚ ਸ਼ਾਮਲ ਹੋ ਗਏ ਸਨ। ਨਵਾਬ ਕਪੂਰ ਸਿੰਘ ਵੇਲੇ ਹੀ ਇਨ੍ਹਾਂ ਨੇ ਆਪਣਾ ਜੱਥਾ ਬਣਾ ਲਿਆ ਸੀ ਤੇ ਨਵਾਬ ਕਪੂਰ ਸਿੰਘ ਦੇ ਚੜ੍ਹਾਈ ਕਰਨ ਉਪ੍ਰੰਤ ਕਾਫ਼ੀ ਤਾਕਤ ਪਕੜ ਲਈ।

੧੭੬੩ ਵਿਚ ਕਸੂਰ ਉਤੇ ਹਮਲੇ ਵੇਲੇ ਇਹ ਅਗੇ ਸਨ। ਭੰਗੀ ਮਿਸਲ ਦੇ ਇਕਦਮ ਵਾਧੇ ਨੂੰ ਦੇਖ ਕੇ ਸਰਦਾਰ ਜੈ ਸਿੰਘ ਨੂੰ ਘਬਰਾਹਟ ਹੋਈ ਅਤੇ ਉਨ੍ਹਾਂ ਉਪਰਾਲੇ ਕਰਨੇ ਅਰੰਭੇ। ਪਹਿਲਾਂ ਤਾਂ ਉਨ੍ਹਾਂ ਸਿੱਧੀ ਟੱਕਰ ਲੈਣ ਦੀ ਠਾਨੀ ਪਰ ਭੰਗੀ ਮਿਸਲ ਦੀ ਜਥੇਬੰਦੀ ਤੇ ਮਜ਼ਬੂਤੀ ਨੂੰ ਦੇਖ ਕੇ ਸੁਕਰਚਕੀਆ ਮਿਸਲ ਨਾਲ ਸੰਧੀ ਕਰ ਲਈ। ਸਰਦਾਰ ਚੜ੍ਹਤ ਸਿੰਘ ਵੀ ਕਿਸੇ ਸਾਥ ਦੀ ਭਾਲ ਵਿਚ ਸਨ। ਜੰਮੂ ਲਾਗੇ ਬਸੰਤਰ ਨਦੀ ਦੇ ਕਿਨਾਰੇ ਭੰਗੀ ਮਿਸਲ ਦੀ ਪਹਿਲੀ ਟੱਕਰ ਕਨ੍ਹਈਆ ਤੇ ਸੁਕਰਚਕੀਆ ਦੀ ਸਾਂਝੀ ਜਥੇਬੰਦੀ ਨਾਲ ਹੋਈ। ਸਰਦਾਰ ਝੰਡਾ ਸਿੰਘ ਦੇ ਟਾਕਰੇ ਉਤੇ ਸਰਦਾਰ ਜੈ ਸਿੰਘ ਤੇ ਸਰਦਾਰ ਚੜ੍ਹਤ ਸਿੰਘ ਆਏ। ਸਰਦਾਰ ਚੜ੍ਹਤ ਸਿੰਘ ਬਾਰੂਦ ਦੇ ਛਾਇਰ ਕਰਵਾ ਰਹੇ ਸਨ ਕਿ ਬਾਰੂਦ ਫਟ ਕੇ ਉਨ੍ਹਾਂ ਉਤੇ ਆ ਪਿਆ। ਜਿਸ ਕਾਰਨ ਸਰਦਾਰ ਚੜ੍ਹਤ ਸਿੰਘ ਅਜਿਹੇ ਡਿੱਗੇ ਕਿ ਫਿਰ ਉਹ ਉਠ ਨਾ ਸਕੇ। ਥਾਂ ਉਤੇ ਹੀ ਉਨ੍ਹਾਂ ਦੀ ਮ੍ਰਿਤ੍ਰ ਹੋ ਗਈ। ਸਰਦਾਰ ਜੈ ਸਿੰਘ ਕਨ੍ਹਈਆ ਨੇ ਸਖ਼ਤ ਗੁਸੇ ਵਿਚ ਹੱਲਾ ਬੋਲਿਆ। ਸਰਦਾਰ ਝੰਡਾ ਸਿੰਘ ਨੂੰ ਕਰੜੀ ਹਾਰ ਦਿੱਤੀ ਤੇ ਥਾਂ ਉਤੇ ਹੀ ਕਤਲ ਕਰਾ ਦਿੱਤਾ ਗਿਆ। ਇਹ ਘਟਨਾ ਸੰਨ ੧੭੭੪ ਨੂੰ ਹੋਈ। ਜੰਮੂ ਵੱਲੋਂ ਭੰਗੀ ਸਰਦਾਰਾਂ ਦੇ ਅਧਿਕਾਰਾਂ ਉਤੇ ਕਬਜ਼ਾ ਕਰ ਕੇ ਰਾਮਗੜੀਆ ਮਿਸਲ ਦੇ ਇਲਾਕਿਆਂ ਤੇ ਕਬਜ਼ਾ ਕਰਨਾ ਅਰੰਭਿਆ। ਆਹਲੂਵਾਲੀਆ ਮਿਸਲ ਨੇ ਵੀ ਮਦਦ ਕੀਤੀ ਕਿਉਂਕਿ ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਦੇ ਭਰਾਵਾਂ ਮਾਲੀ ਸਿੰਘ ਆਦਿ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਨਿਰਾਦਰੀ ਕੀਤੀ ਸੀ। ਬਟਾਲਾ ਤੇ ਕਲਾਨੌਰ ਦੇ ਇਲਾਕਿਆਂ ਨੂੰ ਆਪਣੇ ਅਧਿਕਾਰ ਖੇਤਰ ਵਿਚ ਮਿਲਾ ਲਿਆ। ਸਰਦਾਰ

ਜਸਾ ਸਿੰਘ ਰਾਮਗੜੀਆ ਨੂੰ ਪੰਜਾਬ ਛੱਡ ਜਾਣ ਉਤੇ ਮਜਬੂਰ ਕਰ ਦਿੱਤਾ।¹ ਇਸ ਕਾਮਯਾਬੀ ਪਿੱਛੋਂ ਸਰਦਾਰ ਜੈ ਸਿੰਘ ਨੇ ਸਰਹੰਦ ਉਤੇ ਹੱਲਾ ਬੋਲਿਆ। ਚੰਨ ਖਾਨ ਮਾਰਿਆ ਗਿਆ ਤੇ ਕਾਫ਼ੀ ਮਾਲ ਸਰਦਾਰ ਜੈ ਸਿੰਘ ਦੇ ਹੱਥ ਆਇਆ। ਗਰੋਟਾ, ਹਾਜੀਪੁਰ, ਨੂਰਪੁਰ, ਦਾਤਾਰਪੁਰ ਦੇ ਪਹਾੜੀ ਰਾਜਿਆਂ ਕੋਲੋਂ 'ਰਾਖੀ' ਲਈ। ਆਪਣੀ ਚੜ੍ਹਤ ਨੂੰ ਹੋਰ ਵਧਾਉਣ ਲਈ ਰਾਜਿਆਂ ਨੇ 'ਰਾਖੀ' ਦੇਣ ਵਿਚ ਹੀ ਭਲਾਈ ਸਮਝੀ। ਸਭ ਤੋਂ ਵੱਡੀ ਜਿੱਤ ਰਾਜਾ ਸੰਸਾਰ ਚੰਦ ਕਟੋਚ ਵਾਲੇ ਕੋਲੋਂ 'ਕਾਂਗੜਾ'² ਦਾ ਕਿਲ੍ਹਾ ਤੇ ਰਾਖੀ ਲੈਣੀ ਸੀ। ਰਾਜਾ ਸੰਸਾਰ ਚੰਦ ਨੇ ਕਾਂਗੜੇ ਦੇ ਕਿਲ੍ਹੇਦਾਰ ਸੈਫਅਲੀ ਖਾਨ ਵਿਰੁਧ ਸਰਦਾਰ ਜੈ ਸਿੰਘ ਦੀ ਮਦਦ ਮੰਗੀ ਸੀ। ਸਰਦਾਰ ਜੈ ਸਿੰਘ ਆਪ ਕਾਂਗੜੇ ਗਏ। ਉਨ੍ਹਾਂ ਦੇ ਪੁੱਜਦੇ ਸਾਰ ਹੀ ਸੈਫਅਲੀ ਖਾਨ ਦੀ ਅਚਾਨਕ ਮਿ੍ਤ੍ਰ ਹੋ ਗਈ। ਕਿਲ੍ਹੇ ਵਾਲਿਆਂ ਤੇ ਭਰਪੂਰ ਹੱਲਾ ਕੀਤਾ ਗਇਆ। ਸਰਦਾਰ ਜੈ ਸਿੰਘ ਕਨ੍ਹਈਆ ਨੇ ਸੈਫਅਲੀ ਦੇ ਪੁੱਤਰ ਜੀਵਨ ਖਾਨ ਨੂੰ ਕਿਲ੍ਹਾ ਖਾਲੀ ਕਰਨ ਤੇ ਮੰਨਵਾ ਲਿਆ। ਆਪ ਕਿਲ੍ਹੇ ਤੇ ਕਾਬਜ਼ ਹੋ ਗਇਆ। ਸੰਸਾਰ ਚੰਦ ਬਹੁਤ ਤੜਪਿਆ ਪਰ ਮਜਬੂਰ ਹੋ ਕੇ ਚੁਪ ਹੋ ਗਇਆ। ਸੰਸਾਰ ਚੰਦ ਨੇ ਈਨ ਮੰਨਣੀ ਹੀ ਠੀਕ ਸਮਝੀ। ਇਹ ਘਟਨਾ ੧੭੭੫ ਦੀ ਹੈ।

ਜਿਵੇਂ ਭੰਗੀ ਮਿਸਲ ਦੀ ਚੜ੍ਹਤ ਨੂੰ ਕਨ੍ਹਈਆ ਨਹੀਂ ਸਹਾਰ ਸਕੇ ਸਨ, ਇਸੇ ਤਰ੍ਹਾਂ ਸਰਦਾਰ ਮਹਾਂ ਸਿੰਘ ਨੂੰ ਫ਼ਿਕਰ ਹੋਈ। ਪਹਾੜੀ ਰਾਜਿਆਂ ਕੋਲ 'ਰਾਖੀ' ਲੈਣ ਦੀ ਖ਼ਬਰ ਨੇ ਤਾਂ ਸੁਕਰਚਕੀਆ ਦੇ ਆਗੂ ਨੂੰ ਚਿੰਤਾਤਰ ਹੀ ਕਰ ਦਿੱਤਾ।³ ਸਰਦਾਰ ਮਹਾਂ ਸਿੰਘ ਨੇ ਰਾਜਾ ਸੰਸਾਰ ਚੰਦ ਕਟੋਚ ਨਾਲ ਗੱਲ ਬਾਤ ਕਰ ਕੇ ਸੰਧੀ ਕਰ ਲਈ ਤੇ ਸਰਦਾਰ ਜੈ ਸਿੰਘ ਦੇ ਇਲਾਕੇ ਉਤੇ ਹੱਲਾ ਬੋਲ ਦਿੱਤਾ। ਹਮਲਾ ਇਤਨਾ ਕਰੜਾ ਸੀ ਕਿ ਕਨ੍ਹਈਆ ਸਰਦਾਰ ਤਾਬ ਹੀ ਨਾ ਲਿਆ ਸਕੇ। ਜੰਗ ਵਿਚ ਹੀ ੧੭੮੪ ਨੂੰ ਉਨ੍ਹਾਂ ਦਾ ਪੁੱਤਰ ਸਰਦਾਰ ਗੁਰਬਖਸ਼ ਸਿੰਘ ਸ਼ਹੀਦ ਹੋ ਗਿਆ। ਸਰਦਾਰ ਕਨ੍ਹਈਆ ਨੇ ਆਪਣੇ ਆਪ ਨੂੰ ਗੁਰਦਾਸਪੁਰ ਵਿਚ ਸੀਮਤ ਰੱਖਣਾ ਮੰਨ ਲਿਆ। ਇਤਨੇ ਨੂੰ ਇਕ ਹੋਰ ਸੱਟ ਕਨ੍ਹਈਆ ਮਿਸਲ ਨੂੰ ਸਹਿਣੀ ਪਈ। ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੇ ਪੰਜਾਬ ਤੋਂ ਪਰੇ ਜਾ ਕੇ ਤਾਕਤ ਇਕੱਠੀ ਕਰ ਲਈ ਸੀ। ਉਨ੍ਹਾਂ ਨੇ ਸੁਕਰਚਕੀਆ ਦੇ ਆਗੂ ਮਹਾਂ ਸਿੰਘ ਨਾਲ ਸੰਧੀ ਕਰ ਕੇ ਸਿੱਧਾ ਹਮਲਾ ਬੋਲ ਦਿੱਤਾ। ਰਾਮਗੜੀਆ ਸਰਦਾਰ ਨੇ ਸੰਸਾਰ ਚੰਦ ਨੂੰ ਵੀ ਬਦਲਾ ਲੈਣ ਲਈ ਤਿਆਰ ਕਰ ਲਿਆ। ਤਿੰਨਾਂ ਨੇ ਹਮਲਾ ਬੋਲ ਦਿੱਤਾ ਅਤੇ ਰਾਮਗੜੀਆ ਮਿਸਲ ਨੇ ਬਟਾਲਾ ਤੇ ਕਲਾਨੌਰ ਵਾਪਸ ਲੈ ਲਏ। ਇਸ ਹਾਰ ਨੇ ਲੱਕ ਤੰਡ ਦਿੱਤਾ ਤੇ ਸਿੱਧੇ ਟਾਕਰੇ ਦੀ ਸ਼ਕਤੀ ਇਸ ਮਿਸਲ ਵਿਚ ਘਟ ਗਈ। ਸਰਦਾਰ ਜੈ ਸਿੰਘ ਨੇ ਸਰਦਾਰ ਮਹਾਂ

1. ਸਰਦਾਰ ਜੱਸਾ ਸਿੰਘ ਰਾਮਗੜੀਆ ਨੇ ਆਪਣਾ ਖੇਤਰ ਹੀ ਹਾਸੀ, ਹਿਸਾਰ ਤੇ ਸਰਸਾ ਬਣਾ ਲਿਆ।

2. ਕਾਂਗੜਾ ਸਾਰੀ ਵਾਦੀ ਦੀ ਰਾਬੀ ਸੀ। ਇਸ ਦੇ ਕਬਜ਼ੇ ਨਾਲ ਕਨ੍ਹਈਆ ਸਰਦਾਰ ਸਰਬ ਸ਼ਕਤੀਮਾਨ ਹੋ ਗਿਆ। ਕਾਂਗੜਾ ਦਾ ਕਿਲ੍ਹਾ ਤਕਟੀਬਨ ਇਕ ਹਜ਼ਾਰ ਸਾਲ ਪੁਰਾਣਾ ਸੀ।

3. ਇਕ ਕਥਨ ਅਨੁਸਾਰ ਜੈਮੂ ਦੇ ਕਬਜ਼ੇ ਉਪਰੰਤ ਖਜ਼ਾਨੇ ਦੀ ਵੰਡ ਵੇਲੇ ਹੀ ਬਗੜਾ ਹੋ ਗਿਆ ਸੀ। ਮਹਾਂ ਸਿੰਘ ਨੇ ਅੰਮ੍ਰਿਤਸਰ ਵਿਖੇ ਜਾ ਕੇ ਗੱਲ ਮੁਕਾਉਣੀ ਵੀ ਚਾਹੀ ਸੀ ਪਰ ਸਰਦਾਰ ਜੈ ਸਿੰਘ ਨੇ ਗੱਲ ਕਰਨ ਦੀ ਥਾਂ ਚਾਦਰ ਵਿਚ ਮੂੰਹ ਲਪੇਟ ਲਿਆ ਸੀ। ਮਹਾਂ ਸਿੰਘ ਗ੍ਰਿਫ਼ਤਾਰੀ ਦੇ ਭਰ ਤੋਂ ਅੰਮ੍ਰਿਤਸਰ ਤੋਂ ਛੇਤੀ ਨਾਲ ਹੀ ਚਲੇ ਗਏ। (ਇਬਰਤ ਨਾਮਾ)

ਸਿੰਘ ਨਾਲ ਭਗਤਾ ਮਿਟਾਉਣ ਲਈ ਆਪਣੀ ਪੋਤਰੀ ਮਹਿਤਾਬ ਕੌਰ ਦੀ ਸ਼ਾਦੀ ਬਾਲਕ ਰਣਜੀਤ ਸਿੰਘ ਨਾਲ ਕਰ ਦਿੱਤੀ। ਸਰਦਾਰ ਜੈ ਸਿੰਘ ੧੭੮੯ ਵਿਚ ਚੜ੍ਹਾਈ ਕਰ ਗਏ। ਮਿਸਲ ਦੀ ਸਰਦਾਰੀ ਬੀਬੀ ਸਦਾ ਕੌਰ ਨੇ ਸੰਭਾਲ ਲਈ। ਸਰਦਾਰ ਗੁਰਬਖਸ਼ ਸਿੰਘ ਸਰਦਾਰ ਜੈ ਸਿੰਘ ਦੇ ਇਕੋ ਇਕ ਪੁੱਤਰ ਸਨ। ਰਾਣੀ ਸਦਾ ਕੌਰ ਇਕ ਯੋਗ ਤੇ ਨੀਤੀਵਾਨ ਔਰਤ ਸੀ। ੧੮੨੦ ਤਕ ਉਸ ਨੇ ਇਸ ਮਿਸਲ ਦੇ ਕੰਮਾਂ ਨੂੰ ਸੰਭਾਲੀ ਰਖਿਆ। ਉਹ ਮੌਕੇ ਦੀ ਤਲਾਸ਼ ਵਿਚ ਸੀ ਕਿ ਆਪਣੇ ਗਵਾਹੇ ਹੋਏ ਇਲਾਕਿਆਂ ਉਤੇ ਕਬਜ਼ਾ ਕੀਤਾ ਜਾਏ ਪਰ ਮਹਾਰਾਜਾ ਰਣਜੀਤ ਸਿੰਘ ਨੇ ਉਸ ਦੇ ਸੁਪਨਿਆਂ ਨੂੰ ਪੂਰਿਆਂ ਨਾ ਹੋਣ ਦਿੱਤਾ।

ਇਸ ਮਿਸਲ ਕੋਲ ੫੦੦੦ ਦੇ ਕਰੀਬ ਸਿਪਾਹੀ ਸਨ। ਕਈ ਵਾਰੀ ਗਿਣਤੀ ਵੱਧ ਕੇ ੧੦,੦੦੦ ਹੋ ਗਈ ਸੀ। ਇਸ ਮਿਸਲ ਦੀ ਸੰਧੀ ਜੋ ਸੁਕਰਚਕੀਆ ਨਾਲ ਬਣੀ ਰਹਿੰਦੀ ਤਾਂ ਸ਼ਾਇਦ ਇਹ ਮਿਸਲ ਜਲਦੀ ਨਾ ਮਿਟਦੀ। ਇਸ ਮਿਸਲ ਕੋਲ ਇਤਨੀ ਸ਼ਕਤੀ ਨਹੀਂ ਸੀ ਕਿ ਕਿਸੇ ਵੀ ਸਾਂਝੇ ਟਾਕਰੇ ਨੂੰ ਰੋਕ ਸਕੇ। ਮਿਸਲਾਂ ਦੇ ਇਤਿਹਾਸ ਵਿਚ ਇਹ ਗੱਲ ਦੇਖੀ ਜਾ ਸਕਦੀ ਹੈ ਕਿ ਕਿਸੇ ਮਿਸਲ ਵਿਚ ਇਤਨੀ ਸ਼ਕਤੀ ਨਹੀਂ ਸੀ ਕਿ ਕਿਸੇ ਦੀ ਸਾਂਝ ਦਾ ਟਾਕਰਾ ਕਰ ਸਕੇ। ਭੰਗੀ ਮਿਸਲ, ਕਨ੍ਹਈਆ ਤੇ ਸੁਕਰਚਕੀਆ ਅਤੇ ਰਾਮਗੜ੍ਹੀਆ ਦੇ ਸਾਂਝੇ ਟਾਕਰੇ ਅਗੇ ਭਾਜ ਖਾ ਗਈ। ਸੁਕਰਚਕੀਆ ਤੇ ਫਿਰ ਰਣਜੀਤਸਿੰਘ ਨੂੰ ਵਧਣ ਲਈ ਕਦੀ ਕਨ੍ਹਈਆ ਤੇ ਕਦੀ ਭੰਗੀ ਸਰਦਾਰਾਂ ਦਾ ਸਹਾਰਾ ਲੈਣਾ ਪਿਆ।

੬. ਸੁਕਰਚਕੀਆ ਮਿਸਲ—ਮਿਸਲਾਂ ਦੇ ਟਾਕਰੇ ਅਤੇ ਆਪੋ ਵਿਚ ਦੀ ਖਿਢੋਤਾਣ ਵਿਚ ਜੋ ਕੋਈ ਮਿਸਲ ਸਫਲ ਹੋਈ ਤਾਂ ਉਹ ਸੁਕਰਚਕੀਆ ਮਿਸਲ ਸੀ। ਸਤਲੁਜ ਦੇ ਉਰਾਰ (Trans-Sutlej) ਸਾਰੇ ਇਲਾਕੇ ਉਤੇ ਕਬਜ਼ਾ ਅਤੇ ਫਿਰ ਸੰਗਠਤ ਕਰ ਕੇ ਰਾਜ ਕਰਨ ਦਾ ਸੁਪਨਾ ਵੀ ਇਸੇ ਮਿਸਲ ਨੇ ਪੂਰਿਆਂ ਕੀਤਾ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਸਮੇਂ ਸਮੇਂ ਕਈ ਮਿਸਲਾਂ ਪ੍ਰਸਿੱਧਤਾ ਖਟਦੀਆਂ ਰਹੀਆਂ ਪਰ ਜਿਸ ਮਿਸਲ ਦੀ ਪ੍ਰਸਿੱਧੀ ਤੇ ਸਨਮਾਨ ਸਥਿਰ ਰਹਿਆ ਉਹ ਸੁਕਰਚਕੀਆ ਮਿਸਲ ਹੀ ਸੀ। ੧੭੪੦ ਤੋਂ ਲੈ ਕੇ ਅਠਾਰਵੀਂ ਤੇ ਉਨੀਵੀਂ ਸਦੀ ਦੇ ਅਰੰਭ ਤਕ ਜਿਸ ਮਿਸਲ ਦਾ ਬੋਲ ਬਾਲਾ ਰਹਿਆ ਉਹ ਇਹ ਹੀ ਮਿਸਲ ਸੀ। ਬਾਕੀ ਮਿਸਲਾਂ ਨੂੰ ਵੱਧ ਤੋਂ ਵੱਧ ਇਕ ਜਾਂ ਦੋ ਪੁਸ਼ਤਾਂ ਵਿਚ ਚੰਗੇ ਆਗੂ ਮਿਲਦੇ ਰਹੇ ਪਰ ਇਹ ਮਿਸਲ ਕੁਝ ਅਜਿਹੀ ਖੁਸ਼-ਕਿਸਮਤ ਸੀ ਜਿਸ ਨੂੰ ਅਰੰਭ ਤੋਂ ਲੈ ਕੇ ਰਾਜ ਸਥਾਪਨਾ ਕਰਨ ਤਕ ਸੁਘੜ ਆਗੂਆਂ ਦੀ ਅਗਵਾਈ ਮਿਲਦੀ ਰਹੀ। ਪਹਿਲਾਂ ਸਰਦਾਰ ਚੜ੍ਹਤ ਸਿੰਘ, ਫਿਰ ਸਰਦਾਰ ਮਹਾਂ ਸਿੰਘ ਤੇ ਫਿਰ (ਮਹਾਰਾਜ) ਰਣਜੀਤ ਸਿੰਘ ਇਸ ਮਿਸਲ ਦੇ ਆਗੂ ਰਹੇ। ਇਸ ਮਿਸਲ ਦੇ ਬਾਨੀ ਜਥੇਦਾਰ ਸ੍ਰ: ਨੌਧ ਸਿੰਘ ਜੀ ਸਨ। ਆਪ ਜੀ ਦੇ ਵਡੇਰੇ ਪਿੰਡ 'ਸੁਕਰਚਕ' ਦੇ ਸਨ ਇਸ ਲਈ ਫਿਰ ਮਿਸਲ ਦਾ ਨਾਮ ਵੀ ਸੁਕਰਚਕੀਆ ਪੈ ਗਿਆ।

1. ਇਹ ਪਿੰਡ ਅੰਮ੍ਰਿਤਸਰ ਡਿਲੇ ਵਿਚ ਸੀ। ਸਰਦਾਰ ਬੁਧ ਸਿੰਘ ਇਕ ਚਲੇਰ ਤੇ ਅਗਾਂਹ ਵਧੂ ਲੀਡਰ ਸਨ। ਇਨ੍ਹਾਂ ਦੇ ਸਰੀਰ ਉਤੇ ੪੦ ਘਾਓ ਸਨ। ੧੭੧੨ ਵਿਚ ਉਨ੍ਹਾਂ ਦੇ ਚੜ੍ਹਾਈ ਕਰ ਜਾਣ ਉਪਰੰਤ ਉਨ੍ਹਾਂ ਦੇ ਪੁੱਤਰਾਂ ਚੰਦਾ ਸਿੰਘ ਤੇ ਨੌਧ ਸਿੰਘ ਨੇ ਸੁਕਰਚਕ ਵਿਚ ਡੇਰਾ ਰਖ ਕੇ ਜਥਾ ਬਣਾਇਆ। ਇਹ ਜਥਾ ਤਰੁਣਾਦਲ ਦੀ ਹੀ ਸ਼ਾਖ ਸੀ। ਗੁਜਰਾਂਵਾਲੇ ਤਕ ਇਸ ਜਥੇ ਨੇ ਮਾਰਾਂ ਕੀਤੀਆਂ। ਸਰਦਾਰ ਨੌਧ ਸਿੰਘ, ਅਫਗਾਨਾਂ ਨਾਲ ਸਿੱਧੇ ਟਾਕਰੇ ਵਿਚ ਮਜ਼ੀਠੇ ਕੋਲ ਬਹੀਜ਼ ਹੋ ਗਏ ਸਨ। ਉਨ੍ਹਾਂ ਦਾ ਇਕੋ ਇਕ ਪੁੱਤਰ ਸਰਦਾਰ ਚੜ੍ਹਤ ਸਿੰਘ ਸੀ। ਉਸ ਦੀ ਉਮਰ ਉਸ ਸਮੇਂ ਪੰਜ ਸਾਲ ਦੀ ਸੀ।

ਸਰਦਾਰ ਚੜ੍ਹਤ ਸਿੰਘ

ਸਰਦਾਰ ਚੜ੍ਹਤ ਸਿੰਘ ਨੇ ਸਿੱਖੀ ਦੀ ਜਦੋਂਜਹਿਦ ਵਿਚ ਕਾਫੀ ਨਾਮਨਾ ਖੱਟੀ। ਕੋਈ ਅਜਿਹੀ ਜੰਗ, ਕੋਈ ਅਜਿਹਾ ਮੌਕਾ ਨਹੀਂ ਸੀ ਜਿਸ ਵਿਚ ਸੁਕਰਚੱਕੀਆਂ ਸਰਦਾਰ ਨੇ ਅੱਗੇ ਵਧ ਕੇ ਹਿੱਸਾ ਨਾ ਪਾਇਆ ਹੋਵੇ। ਕਈ ਕਈ ਮਹੀਨੇ ਇਹ ਜੰਗਲਾਂ ਵਿਚ ਵਿਚਰਦੇ ਰਹੇ। ਜਦ ਤੋਂ ਤਰੁਣਾ ਦਲ ਦੀ ਜਥੇਬੰਦੀ ਬਣੀ ਸੀ, ਪੰਜਾਂ ਵਿਚੋਂ ਇਕ ਜਥੇ ਦੇ ਜਥੇਦਾਰ ਸਨ। ਅਬਦਾਲੀ ਦੇ ਚੌਥੇ ਹਮਲੇ ਵੇਲੇ ਅਬਦਾਲੀ ਦਾ ਪਿੱਛਾ ਕਰਨ ਵਾਲੇ ਸਰਦਾਰ ਚੜ੍ਹਤ ਸਿੰਘ ਜੀ ਸਨ। ਅਦੀਨਾ ਬੇਗ਼ ਦੇ ਟਾਕਰੇ ਵਿਚ ਵੀ ਉਹ ਹੀ ਅਗੇਰੇ ਰਹੇ।

ਵੱਡੇ ਘਲੂਘਾਰੇ ਵਿਚ ਜੋ ਕਾਰਨਾਮੇ ਤੇ ਜੁਰਅਤ ਇਸ ਸਰਦਾਰ ਨੇ ਦਿਖਾਈ ਸੀ ਉਸ ਦੀ ਉਪਮਾ ਹਰ ਸਿੱਖ ਨੇ ਕੀਤੀ ਸੀ। ਇਨ੍ਹਾਂ ਦੇ ਸਰੀਰ ਉੱਤੇ ੨੩ ਫੱਟ ਆਏ ਸਨ ਪਰ ਇਹ ਅਣਖੀਲਾ ਜਰਨੈਲ ਜੂਝਦਾ ਹੀ ਰਹਿਆ ਸੀ। ਅਬਦਾਲੀ ਦੇ ਪੰਜਾਬ ਵਿਚੋਂ ਖ਼ਤਮ ਹੋ ਜਾਣ ਉਪਰੰਤ ਇਹ ਮਿਸਲ ਬਹੁਤ ਪ੍ਰਸਿੱਧ ਹੋ ਗਈ। ਹਰ ਰੋਜ਼ ਲੋਕ ਚੜ੍ਹਤ ਸਿੰਘ ਕੋਲ ਆਉਂਦੇ ਤੇ ਮਿਸਲ ਵਿਚ ਸ਼ਾਮਲ ਹੋਣ ਲਈ ਬੇਨਤੀ ਕਰਦੇ ਪਰ ਉਹ ਕਹਿੰਦੇ ਕਿ ਅਸੀਂ ਸਿਵਾਇ ਸਿੱਖ ਦੇ ਹੋਰ ਕਿਸੇ ਨੂੰ ਮਿਸਲ ਵਿਚ ਸ਼ਾਮਲ ਨਹੀਂ ਕਰਾਂਗੇ, ਹਾਂ ਜੋ ਪਹਿਲਾਂ ਸਿੱਖ ਸੱਜ ਜਾਵੇ; ਉਸ ਨੂੰ ਮਿਸਲ ਵਿਚ ਸ਼ਾਮਲ ਹੋਣ ਦਾ ਮਾਣ ਪ੍ਰਾਪਤ ਹੋ ਸਕੇਗਾ। ਇਸ ਤਰ੍ਹਾਂ ਦ੍ਰਿੜ੍ਹ ਇਰਾਦੇ ਵਾਲੇ ਸਵਾਰ ਇਸ ਮਿਸਲ ਵਿਚ ਸ਼ਾਮਲ ਹੋ ਗਏ। ਜਿਧਰ ਵੀ ਉਹ ਜਾਂਦੇ ਮੁਲਕਾਂ ਦੇ ਮੁਲਕ ਤੇ ਸ਼ਹਿਰਾਂ ਦੇ ਸ਼ਹਿਰ ਹੀ ਲੁੱਟ ਲਿਆਂਦੇ। ਭੰਗੀ ਸਰਦਾਰ ਗੁੱਜਰ ਸਿੰਘ ਨਾਲ ਰਲ ਕੇ ਜਿਹਲਮ ਪਾਰ ਦੇ ਇਲਾਕੇ ਉੱਤੇ ਕਬਜ਼ਾ ਕੀਤਾ। ਮੌਕੇ ਅਨੁਸਾਰ ਸਰਦਾਰ ਚੜ੍ਹਤ ਸਿੰਘ ਮਿਸਲ ਦੀ ਅਗਵਾਈ ਲਈ ਕਦਮ ਉਠਾਉਂਦੇ ਰਹੇ। ਜਦ ਸੁਕਰਚੱਕੀਆਂ ਸਰਦਾਰ ਨੇ ਮਹਿਸੂਸ ਕੀਤਾ ਕਿ ਭੰਗੀ ਮਿਸਲ ਦਾ ਪ੍ਰਭਾਵ ਸਮੁੱਚੇ ਪੰਜਾਬ ਉੱਤੇ ਵਧ ਗਿਆ ਹੈ ਤਾਂ ਕਨ੍ਹਈਆ ਮਿਸਲ ਨਾਲ ਸੰਧੀ ਕਰ ਕੇ ਠਲੂ ਪਾਈ। ਰਾਮਗੜ੍ਹੀਆ ਮਿਸਲ ਨਾਲ ਵੀ ਗੱਲ ਬਾਤ ਰੱਖੀ। ਇਹ ਨਿਰਸੰਦੇਹ ਕਹਿਆ ਜਾ ਸਕਦਾ ਹੈ ਕਿ ਸਰਦਾਰ ਚੜ੍ਹਤ ਸਿੰਘ ਇਕ ਸੁਲਝੇ ਹੋਏ ਅਤੇ ਅਣਖੀਲੇ ਜਰਨੈਲ ਸਨ। ਫੈਸਲਾ ਕਰਨ ਵਿਚ ਇਨ੍ਹਾਂ ਦਾ ਕੋਈ ਸਾਨੀ ਨਹੀਂ ਸੀ। ਨਵਾਬ ਕਪੂਰ ਸਿੰਘ ਤੇ ਫਿਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਦੀ ਅਗਵਾਈ ਹੇਠਾਂ ਇਹ ਤੀਖਣ ਖੁੱਧੀ ਦੇ ਮਾਲਕ ਹੋ ਗਏ ਸਨ। ਜੁਆਨੀ ਵਿਚ ਵੀ ਠਰੰਮਾ ਸੀ। ਕਈ ਬਿਖੜੀਆਂ ਘਾਟੀਆਂ ਚੜ੍ਹਨ ਕਰ ਕੇ ਹਰ ਦੁੱਖ ਨੂੰ ਝੱਲਣ ਦੀ ਸ਼ਕਤੀ ਉਨ੍ਹਾਂ ਵਿਚ ਸੀ ਸਿੱਖੀ ਜਜ਼ਬਾਤ ਤੇ ਉਤਸ਼ਾਹ ਆਖਰਾਂ ਦੀ ਸੀ।

ਆਪ ਜੀ ਨੇ ਆਪਣੀਆਂ ਸਰਗਰਮੀਆਂ ਦਾ ਕੇਂਦਰ ਗੁਜਰਾਂਵਾਲਾ ਰੱਖਿਆ। ਅਫ਼ਗ਼ਾਨਾਂ ਦੇ ਟਾਕਰੇ ਵਿਚ ਇਹ ਪੇਸ਼ ਪੇਸ਼ ਹੀ ਰਹਿੰਦੇ ਸਨ। ਜਦ ਮਿਸਲਾਂ ਵਿਚ ਮੁਲਕਗੀਰੀ ਦੀ ਦੌੜ ਟੁਰੀ ਤਾਂ ਗੁਜਰਾਂਵਾਲਾ ਕੇਂਦਰ ਹੋਣ ਕਾਰਨ ਇਨ੍ਹਾਂ ਨੂੰ ਕਈ ਲਾਭ ਪੁੱਜੇ। ਭੰਗੀ ਸਰਦਾਰ ਵੀ ਇਨ੍ਹਾਂ ਨਾਲ ਟਕਰਾਉਣ ਤੋਂ ਭਿਜਕਦੇ ਸਨ। ਸਰਦਾਰ ਗੁੱਜਰ ਸਿੰਘ ਨੇ ਸੰਧੀ ਕਰਨ ਵਿਚ ਹੀ ਭਲਾ ਸਮਝਿਆ ਸੀ। ਰੁਹਤਾਸ ਕਿਲ੍ਹੇ ਉੱਤੇ ਸਾਂਝਾ ਹਮਲਾ ਕਰ ਕੇ ਰੁਹਤਾਸ ਨੂੰ ਆਪਣੇ ਕਬਜ਼ੇ ਵਿਚ ਕਰ ਲਿਆ ਸੀ। ਰੁਹਤਾਸ ਦੀ

ਹਿੰਦੁਸਤਾਨ ਅਤੇ ਪੰਜਾਬ ਵਿਚ ਆਪਣੀ ਮਹੱਤਤਾ ਹੈ। ਰਹੁਤਾਸ ਦੇ ਕਬਜ਼ੇ ਨੇ ਆਪ ਜੀ ਨੂੰ ਇਸ ਯੋਗ ਬਣਾ ਦਿੱਤਾ ਸੀ ਕਿ ਵੱਡੀ ਤੋਂ ਵੱਡੀ ਸ਼ਕਤੀ ਨਾਲ ਟਕਰਾ ਕੇ ਜਿੱਤ ਪ੍ਰਾਪਤ ਕਰ ਸਕਣ। ਜੇ ਕਦੀ ਦੁਸ਼ਮਣ ਭਾਂਜ ਦੇ ਵੀ ਦੇਵੇ ਤਾਂ ਮਿਸਲ ਦੀ ਆਪਣੀ ਸਥਿਤੀ ਐਸੀ ਸੀ ਕਿ ਉਸ ਨੂੰ ਕੋਈ ਖਾਸ ਫਰਕ ਨਹੀਂ ਸੀ ਪੈਂਦਾ। ਫਿਰ ਹਰ ਮਿਸਲ ਸੁੱਕਰਚੱਕੀਆ ਨੂੰ ਮਦਦ ਦੇਣ ਲਈ ਉਤਾਵਲੀ ਸੀ। ਇਸ ਗੱਲ ਤੋਂ ਮਿਸਲ ਵਾਲੇ ਜਾਣੂ ਸਨ। ਜੰਮੂ ਲਾਗੇ ਜਦ ਆਪ ਜੀ ਦੀ ਬਾਰੂਦ ਨੂੰ ਅੱਗ ਲੱਗ ਜਾਣ ਕਰ ਕੇ ਸ਼ਹੀਦੀ ਹੋ ਗਈ ਤਾਂ ਇਹ ਖਿਆਲ ਕੀਤਾ ਜਾਂਦਾ ਸੀ ਕਿ ਇਹ ਮਿਸਲ ਵੀ ਬਾਕੀ ਮਿਸਲਾਂ ਵਾਂਗੂੰ ਨਿਰਮੂਲ ਹੋ ਜਾਏਗੀ। ਸਰਦਾਰ ਚੜ੍ਹਤ ਸਿੰਘ ਦੀ ਮੌਤ ਮਿਸਲ ਲਈ ਇਕ ਨਾ ਭੁੱਲਣ ਵਾਲੀ ਸੱਟ ਸੀ। ਸਰਦਾਰ ਮਹਾਂ ਸਿੰਘ ਨੇ ਜਿਸ ਸਿਆਣਪ ਤੇ ਸੁਘੜਤਾ ਨਾਲ ਮਿਸਲ ਦੀ ਅਗਵਾਈ ਕੀਤੀ ਤੇ ਫਿਰ ਮਿਸਲ ਦੀ ਮਹਾਨਤਾ ਨੂੰ ਵਧਾਇਆ ਉਹ ਸਰਦਾਰ ਮਹਾਂ ਸਿੰਘ ਦੀ ਵਡੱਤਣ ਦੱਸਣ ਲਈ ਕਾਫ਼ੀ ਹੈ। ਆਪਣੇ ਪਿਤਾ ਵਾਂਗ ਹੀ ਸਰਦਾਰ ਮਹਾਂ ਸਿੰਘ ਨੇ ਮੌਕੇ ਦਾ ਯੋਗ ਹਥਿਆਰ ਵਰਤਿਆ। ਸਰਦਾਰ ਚੜ੍ਹਤ ਸਿੰਘ ਦੀ ਚੜ੍ਹਾਈ ਕਰਨ ਨਾਲ ਕਨ੍ਹਈਆ ਮਿਸਲ ਮਜ਼ਬੂਤ ਹੋ ਗਈ। ਭੰਗੀ ਮਿਸਲ ਆਪਣਾ ਰੂਹਬ ਗਵਾ ਚੁੱਕੀ ਸੀ। ਕਨ੍ਹਈਆ ਮਿਸਲ ਤੇਜ਼ੀ ਨਾਲ ਆਪਣਾ ਪ੍ਰਭਾਵ ਅਤੇ ਅਧਿਕਾਰ ਖੇਤਰ ਵਧਾ ਰਹੀ ਸੀ। ਰਾਮਗੜ੍ਹੀਆ ਸਰਦਾਰ ਨੂੰ ਦੂਰ ਧਕੇਲਣ ਵਿਚ ਉਹ ਸਫਲ ਹੋ ਗਈ ਸੀ। ਪਹਾੜੀ ਰਾਜਿਆਂ ਕੋਲੋਂ ਰਾਖੀ ਲੈਣੀ ਵੀ ਇਕ ਵੱਡਾ ਕਾਰਨਾਮਾ ਸੀ। ਸਰਦਾਰ ਮਹਾਂ ਸਿੰਘ ਨੇ ਰਾਮਗੜ੍ਹੀਆ ਸ੍ਰ: ਜੱਸਾ ਸਿੰਘ ਦੀ ਮਦਦ ਕਰਨੀ ਠੀਕ ਸਮਝੀ ਤੇ ਗਵਾਚੇ ਇਲਾਕੇ ਵਾਪਸ ਦਿਲਵਾਏ। ਸਰਦਾਰ ਜੈ ਸਿੰਘ ਨੇ ਆਪਣੀ ਪੋਤਰੀ ਦੀ ਸ਼ਾਦੀ ਸਰਦਾਰ ਮਹਾਂ ਸਿੰਘ ਦੇ ਲੜਕੇ ਨਾਲ ਕਰ ਦਿੱਤੀ। ਇਸ ਸੰਬੰਧ ਨੇ ਸਰਦਾਰ ਮਹਾਂ ਸਿੰਘ ਨੂੰ ਕਾਫ਼ੀ ਲਾਭ ਪਹੁੰਚਾਇਆ। ਪਹਾੜੀ ਰਾਜੇ ਸੰਸਾਰ ਚੰਦ ਨਾਲ ਸੰਧੀ ਕਰ ਕੇ ਸਰਦਾਰ ਜੈ ਸਿੰਘ ਕਨ੍ਹਈਆ ਨੂੰ ਇਕ ਤਗੜੀ ਹਾਰ ਦਿੱਤੀ। ਸੁੱਕਰਚੱਕੀਆ ਸਰਦਾਰ ਨੇ ਆਪ ਉਹ ਗਲਤੀ ਨਾ ਕੀਤੀ ਜੋ ਬਾਕੀ ਮਿਸਲਾਂ ਵਾਲੇ ਕਰਦੇ ਰਹੇ ਸਨ। ਆਪ ਨੇ ਮਿਸਲ ਦਾ ਪ੍ਰਭਾਵ ਤੇ ਅਧਿਕਾਰ ਖੇਤਰ ਰਾਵੀ ਤੋਂ ਪਾਰ (Trans-Ravi) ਨਾ ਬਣਾਇਆ, ਸਗੋਂ ਰਾਮਨਗਰ ਤੇ ਗੁਜਰਾਂਵਾਲਾ ਰੱਖਿਆ। ਸਰਦਾਰ ਮਹਾਂ ਸਿੰਘ ਨੇ ਪੀਰ ਮੁਹੰਮਦ ਖ਼ਾਨ ਦੇ ਸਾਰੇ ਇਲਾਕੇ ਨੂੰ ਤਿੰਨਾਂ ਮਹੀਨਿਆਂ ਵਿਚ ਹੀ ਆਪਣੇ ਅਧੀਨ ਕਰ ਲਿਆ। ਕਈ ਮੁਸਲਮਾਨੀ ਪਵਿੱਤਰ ਵਸਤੂਆਂ ਸਰਦਾਰ ਮਹਾਂ ਸਿੰਘ ਦੇ ਹੱਥ ਆਈਆਂ ਪਰ ਉਨ੍ਹਾਂ ਸਤਿਕਾਰ ਨਾਲ ਗੁਜਰਾਂਵਾਲੇ ਪਹੁੰਚਾ ਦਿੱਤੀਆਂ। ਇਸ ਨਾਲ ਸਾਰੇ ਪਾਸੇ ਉਨ੍ਹਾਂ ਦੀ ਨਾਮਣਾ ਹੋਈ। ਜੰਮੂ ਤੇ ਉਸ ਦੀ ਖਾਸ ਤੌਰ ਤੇ ਨਜ਼ਰ ਸੀ। ਜਦ ਜੰਮੂ ਦਾ ਰਾਜਾ ਬਜਰਾਜ ਦੇਵ ਸ਼ਹਿਰ ਛੱਡ ਕੇ ਨੱਸ ਗਇਆ ਤਾਂ ਵਸਨੀਕ ਬਹੁਤ ਘਬਰਾਏ ਤਾਂ ਆਪ ਜੀ ਨੇ ਉਸੇ ਸਮੇਂ ਕਹਲਾ ਭੇਜਿਆ ਕਿ 'ਅਸੀਂ ਸ਼ਹਿਰ ਲੁੱਟਣ ਨਹੀਂ ਆਏ, ਤੁਸੀਂ ਨਿਸ਼ਚਿਤ ਰਹੋ, ਸਾਨੂੰ ਕੇਵਲ ਜੰਮੂ ਦੇ ਰਾਜ ਨਾਲ ਮਤਲਬ ਹੈ।' ਸਰਦਾਰ ਮਹਾਂ ਸਿੰਘ ਜੀ ਦੀ ਸਿਆਣਪ ਤੇ ਸੂਝ ਦੀ ਸਾਰੇ ਪ੍ਰਸੰਸਾ ਕਰਦੇ ਸਨ। ਸਿੱਧੀ ਟੱਕਰ ਲੈਣੀ ਜੋਗ ਨਹੀਂ ਸੀ। ਸਮਾਂ ਟਪਾਉਣਾ ਤੇ ਫਿਰ ਸਮੇਂ ਉੱਤੇ ਹੀ ਸੱਟ ਮਾਰਨੀ ਅਸਲ ਰਾਜਨੀਤੀ ਹੈ। ੧੭੯੧ ਵਿਚ ਇਸ ਮਿਸਲ ਦਾ ਖੇਤਰ ਰਾਵੀ ਤੋਂ ਰਹੁਤਾਸ ਤਕ ਬਣ ਗਿਆ। ਅਗਲੇ ਸਾਲ ੧੭੯੨ ਈ: ਭਰ ਜੁਆਨੀ ਵਿਚ ਸਰਦਾਰ ਮਹਾਂ ਸਿੰਘ ਦੀ ਮ੍ਰਿਤੂ ਹੋ ਗਈ।

1. ਇਹ ਘਟਨਾ ੧੭੭੪ ਈ ਹੈ।

ਭਾਵੇਂ ਇਸ ਮੌਤ ਦਾ ਵੀ ਸ਼ੁੱਕਰਚੱਕੀਆ ਮਿਸਲ ਨੂੰ ਬਹੁਤ ਨੁਕਸਾਨ ਨਹੀਂ ਪਰ ਮਹਾਰਾਜਾ ਰਣਜੀਤ ਸਿੰਘ ਨੇ ਬੜੀ ਮੁਬਸੂਰਤੀ ਨਾਲ ਮੌਕਾ ਸੰਭਾਲ ਲਿਆ। ਜਿਸ ਤਰ੍ਹਾਂ ਸਰਦਾਰ ਰਣਜੀਤ ਸਿੰਘ ਨੇ ਪੰਜਾਬ ਉੱਤੇ ਆਪਣਾ ਰਾਜ ਕਾਇਮ ਕੀਤਾ ਉਹ ਟਿਕ ਵੱਖਰਾ ਕਾਂਡ ਹੈ। ਕਿਹਾ ਜਾਂਦਾ ਹੈ ਕਿ ਜੇ ਸਰਦਾਰ ਮਹਾਂ ਸਿੰਘ ਕੁਝ ਦਿਰ ਹੋਣ ਜਿੰਦਾ ਰਹਿੰਦੇ ਤਾਂ ਜੋ ਰਾਜ ੪੦ ਸਾਲ ਹੀ ਆਪਣੀ ਦਖ ਦਿਖਾ ਸਕਿਆ ਉਹ ਸ਼ਾਇਦ ਪੰਜ ਪੈਰਾਂ ਉੱਤੇ ਹੋ ਜਾਂਦਾ।

ਇਸ ਮਿਸਲ ਕੋਲ ੭੦੦੦ ਦੇ ਕਰੀਬ ਸਿਪਾਹੀ ਸਨ। ਇਸ ਨਿਜ਼ਾ ਦੀ ਹਿੰਦੀ ਤਕਰੀਬਨ ਇਕੋ ਜਿਹੀ ਹੀ ਰਹੀ। ਪੰਜਾਬ ਸੰਗਠਤ ਤੇ ਫਿਰ ਰਾਜ ਕਾਇਮ ਕਰਨ ਦਾ ਜਿਹੜਾ ਇਸ ਮਿਸਲ ਦੇ ਆਗੂਆਂ ਸਿਰ ਹੈ।

੭. ਨਕਈ ਮਿਸਲ—ਲਾਹੌਰ ਅਤੇ ਮੁਲਤਾਨ ਦੇ ਨਾਕਿਆਂ ਦੀ ਹੋਈਆਂ ਪੰਜਾਬ ਦੇ ਇਤਿਹਾਸ ਵਿਚ ਸਦਾ ਹੀ ਮਹੱਤਵਪੂਰਨ ਰਹੀ ਹੈ। ਅਬਦਾਲੀ ਦੇ ਹਮਲਿਆਂ ਤੇ ਫਿਰ ਤੈਮੂਰ ਦੇ ਹਮਲਿਆਂ ਵੇਲੇ ਇਨ੍ਹਾਂ ਨਾਕਿਆਂ ਨੂੰ ਖਾਸ ਥਾਂ ਪ੍ਰਾਪਤ ਹੋ ਰਹੀ ਸੀ। ਜਿੱਥੇ ਵੀ ਇਨ੍ਹਾਂ ਨਾਕਿਆਂ ਦੀ ਮਹੱਤਤਾ ਨੂੰ ਸਮਝਦੇ ਸਨ ਤੇ ਪੰਜਾਬ ਦੀ ਸਥਿਤੀ ਨੂੰ ਧਿਆਨ ਵਿਚ ਰੱਖਦੇ ਹੋਏ ਉਹ ਇਨ੍ਹਾਂ ਨਾਕਿਆਂ ਉੱਤੇ ਕਬਜ਼ਾ ਕਰਨਾ ਚਰਚੀ ਸਮਝਦੇ ਸਨ। ਨਾਕਿਆਂ ਉੱਤੇ ਜਬੇਦਾਰ ਹੀਰਾ ਸਿੰਘ ਨੇ ਕਬਜ਼ਾ ਕਰ ਕੇ ਇਸ ਮਿਸਲ ਦੀ ਬੁਨਿਆਦ ਰੱਖੀ। ਫਿਰ ਇਸ ਨੇ ਅੱਗੇ ਵਧ ਕੇ ਦਰਿਆ ਸਤਲੁਜ ਦੇ ਕੰਢੇ ਕੰਢੇ ਦੂਰ ਦੂਰ ਤਕ ਮੁਲਕ ਵਧਾ ਕੇ ਭਰਿਆ। ਸਰਦਾਰ ਹੀਰਾ ਸਿੰਘ ਭਰਵਾਲ ਦੇ ਚੌਧਰੀ ਹੋਮਰਾਜ ਦੇ ਪੁੱਤਰ ਸਨ। ਭਰਵਾਲ ਤਹਿਸੀਲ ਚੂਨੀਆਂ ਵਿਚ ਇਕ ਪ੍ਰਸਿੱਧ ਪਿੰਡ ਸੀ, ਜਿਸ ਨੂੰ ਨਕਾ ਕਹਿੰਦੇ ਸਨ। ਹੀਰਾ ਸਿੰਘ ਨੇ ਅੰਮ੍ਰਿਤ ਛਕਿਆ ਤੇ ਪਿੰਡ ਦੇ ਹੋਰ ਜਵਾਨਾਂ ਨੂੰ ਇਕੱਠ ਕਰ ਕੇ ਜਥਾ ਬਣਾ ਲਿਆ। ਫੇਰ ਹੀ ਮੁਲਕ ਨੱਕਾ ਦੀ ਮਾਲਕ ਹੀ ਬਣ ਗਿਆ। ਸਾਰੇ ਨਾਕਿਆਂ ਉੱਤੇ ਕਬਜ਼ਾ ਕਰ ਕੇ ਸਿੱਖੀ ਜਦੋਂਜਹਿਦ ਵਿਚ ਪੂਰਨ ਹਿੱਸਾ ਪਾਇਆ। ਆਉਣ ਜਾਣ ਵਾਲੇ ਹਮਲਾਵਰ ਫੌਜਾਂ ਨੂੰ ਇਹ ਮਿਸਲ ਰੋਕ ਪਾਉਂਦੀ ਸੀ। ਲੰਡੇ ਲਮੇ ਸੀਨਾ ਤਾਣ ਕੇ ਖੜੀ ਹੋ ਜਾਂਦੀ ਸੀ ਤੇ ਬਾਕੀ ਮਿਸਲਾਂ ਨੂੰ ਸੂਚਨਾ ਹੋ ਜਾਂਦੀ ਸੀ। ਵੱਡੇ ਘਲੂਘਾਰੇ ਵੇਲੇ ਇਸ ਮਿਸਲ ਨੇ ਹੀ ਖ਼ਬਰ ਪਹੁੰਚਾਈ ਸੀ ਕਿ ਅਬਦਾਲੀ ਮਹੀਨਿਆਂ ਦਾ ਸਫ਼ਰ ਦਿਨਾਂ ਵਿਚ ਕਰ ਕੇ ਪੁੱਜ ਰਹਿਆ ਹੈ। ੧੭੬੭ ਵਿਚ ਜਦ ਜਬੇਦਾਰ ਹੀਰਾ ਸਿੰਘ ਨੂੰ ਸ਼ਕਾਇਤਾਂ ਪੁੱਜੀਆਂ ਕਿ ਬਾਬਾ ਫ਼ਰੀਦ ਦੀ ਗੱਦੀ ਦਾ ਦਾਹਿਜ਼ ਮੁੱਖ ਸੁਜਾਹ ਰਵਾਇਤੀ ਰਵਾਦਾਰੀ ਛੱਡ ਕੇ ਹਿੰਦੂਆਂ ਦੇ ਜਜ਼ਬਾਤ ਨਾਲ ਪੈਲ ਰਹਿਆ ਹੈ ਤਾਂ ਜਬੇਦਾਰ ਹੀਰਾ ਸਿੰਘ ਨੇ ਪਾਕਪਟਨ ਉੱਤੇ ਹੱਲਾ ਬੋਲਿਆ ਸੀ। ਇਸੇ ਵੇਲੇ ਇਹ ਹੀ ਜਬੇਦਾਰ ਮਾਰੇ ਗਏ ਤੇ ਫੌਜ ਬੁਹੜਵਾਲ ਨੂੰ ਪਰਤ ਆਈ। ਜਬੇਦਾਰ ਦਾ ਆਪਣਾ ਪੁੱਤਰ ਸਰਦਾਰ ਫ਼ਲ ਸਿੰਘ ਨਾਬਾਲਗ਼ ਸੀ ਇਸ ਲਈ ਜਬੇਦਾਰੀ ਉਨ੍ਹਾਂ ਦੇ ਮਰਾ ਸਰਦਾਰ ਧੌਨਾ ਸਿੰਘ ਦੇ ਪੁੱਤਰ ਸਰਦਾਰ ਨਾਹਰ ਸਿੰਘ ਦੇ ਹੱਥ ਆਈ। ਸਰਦਾਰ ਨਾਹਰ ਸਿੰਘ ਦੀ ਖੁਸ਼ੀ ਦੇਰ ਜੀਵਤ ਨਾ ਰਹੇ। ਕੋਟ ਕਮਾਲੀਆ ਦੀ ਲੜਾਈ ਵਿਚ ੧੭੭੦ ਨੂੰ ਸਰਦਾਰ ਨਾਹਰ ਸਿੰਘ ਬੀੜੇ ਹੋ ਗਏ।

1. ਇਹ ਸਾਡਾ ਹਾਲ 'ਸਾਡਾ ਇਤਿਹਾਸ' ਦੇ ਚੌਥੇ ਖੰਡ ਵਿਚ ਦਿੱਤਾ ਹੈ।

ਜਥੇਦਾਰ ਨਾਹਰ ਸਿੰਘ ਬਾਅਦ ਇਸ ਮਿਸਲ ਦੀ ਅਗਵਾਈ ਜਥੇਦਾਰ ਰਣ ਸਿੰਘ ਨੇ ਸੰਭਾਲੀ। ਜਦ ਸਾਰੀਆਂ ਮਿਸਲਾਂ ਨੇ ਆਪਣੇ ਪ੍ਰਭਾਵ ਖੇਤਰ ਵਧਾਉਣੇ ਅਰੰਭੇ ਤਾਂ ਇਸ ਮਿਸਲ ਨੇ ਵੀ ਆਪਣਾ ਧਿਆਨ ਮੁਲਤਾਨ ਤੇ ਕਸੂਰ ਵੱਲ ਕੀਤਾ। ਭੰਗੀ ਮਿਸਲ ਵਾਲੇ ਇਸ ਮਿਸਲ ਦੀ ਮਹੱਤਤਾ ਤੇ ਤਾਕਤ ਤੋਂ ਜਾਣੂ ਸਨ। ਜਥੇਦਾਰ ਗੰਡਾ ਸਿੰਘ ਨੇ ਇਸ ਮਿਸਲ ਦੀ ਮਦਦ ਮੰਗੀ ਤਾਂਕਿ ਮੁਲਤਾਨ ਨੂੰ ਜ਼ੋਰ ਕੀਤਾ ਜਾਵੇ। ਮੁਲਤਾਨ ਦੀ ਜਿੱਤ ਤੇ ਫਿਰ ਕਸੂਰ ਨੂੰ ਕਬਜ਼ੇ ਕਰਨ ਨਾਲ ਇਸ ਮਿਸਲ ਦਾ ਵੀ ਸਨਮਾਨ ਵਧਿਆ। ਜਥੇਦਾਰ ਰਣ ਸਿੰਘ ਇਕ ਚੰਗੇ ਨੀਤੀਵਾਨ ਸਨ। ਉਨ੍ਹਾਂ ਸਾਰੀਆਂ ਮਿਸਲਾਂ ਵਿਚਕਾਰ ਆਪਣਾ ਤੋਲ ਕਾਇਮ ਰੱਖਿਆ ਹੋਇਆ ਸੀ। ਆਪਣੀ ਇਸ ਮਹੱਤਵਪੂਰਨ ਥਾਂ ਦਾ ਸਦਕਾ ਹੀ ਇਸ ਮਿਸਲ ਦੀ ਜ਼ਰੂਰਤ ਬਣੀ ਰਹੀ ਅਤੇ ਸਤਿਕਾਰ ਬਣਿਆ ਰਹਿਆ। ਇਸ ਮਿਸਲ ਦਾ ਅਧਿਕਾਰ ਚੂਨੀਆਂ, ਕਸੂਰ, ਸ਼ਰਕਪੁਰ, ਗੁਜਰ ਤੇ ਕੋਟ ਕਮਾਲੀਆ ਤਕ ਸੀ। ਪਰ ਜਦ ਜਥੇਦਾਰ ਰਣ ਸਿੰਘ ਜੀ ਦੀ ਮਿਤੀ ੧੭੬੦ ਵਿਚ ਹੋ ਗਈ ਤਾਂ ਜਥੇਦਾਰੀ ਗਿਆਨ ਸਿੰਘ ਦੇ ਹੱਥ ਆ ਗਈ।¹ ਇਸ ਮਿਸਲ ਦੀ ਗਿਣਤੀ ਤਕਰੀਬਨ ੩੦੦੦ ਸੀ। ਨਾਕਿਆਂ ਉੱਤੇ ਹੋਣ ਕਰ ਕੇ ਸਾਰੇ ਹੀ ਲੜਨ ਭਿੜਨ ਨੂੰ ਤੇਜ਼ ਸਨ।

ਜਥੇਦਾਰ ਰਣ ਸਿੰਘ ਨੇ ਤਾਂ ਇਨ੍ਹਾਂ ਨੂੰ ਇਕ ਲੜੀ ਵਿਚ ਬੱਧੀ ਰੱਖਿਆ ਪਰ ਜਦ ਉਸ ਜੈਸਾ ਯੋਗ ਜਰਨੈਲ ਨਾ ਰਹਿਆ ਤਾਂ ਇਹ ਮਿਸਲ ਦੇ ਸਿਪਾਹੀ ਆਪੋ ਵਿਚ ਹੀ ਲੜਨ ਲੱਗ ਪਏ। ਸਰਦਾਰ ਗਿਆਨ ਸਿੰਘ ਦੀ ਮੌਤ (੧੮੦੪) ਬਾਅਦ ਮਹਾਰਾਜਾ ਰਣਜੀਤ ਸਿੰਘ ਨੇ ੧੮੦੭ ਵਿਚ ਸਾਰੇ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ ਸੀ। ਸਰਦਾਰ ਗਿਆਨ ਸਿੰਘ ਦੇ ਪੁੱਤਰ ਸਰਦਾਰ ਕਾਹਨ ਸਿੰਘ ਨੂੰ ਡੇਢ ਲੱਖ ਰੁਪਏ ਦੀ ਜਾਗੀਰ ਦੇ ਦਿੱਤੀ ਸੀ।

ਦੂਜੇ, ਭੰਗੀ ਮਿਸਲ ਤੇ ਸੁਕਰਚਕੀਆ ਮਿਸਲ ਵਿਚਕਾਰ ਖੜਕ ਪਈ। ਇਹ ਮਿਸਲ ਦੇ ਇਲਾਕੇ ਦੋਹਾਂ ਨਾਲ ਲੱਗਦੇ ਸਨ। ਇਹ ਮਿਸਲ ਸਮਤੋਲ ਰੱਖਣ ਵਿਚ ਨਾਕਾਮਯਾਬ ਰਹੀ। ਇਸ ਲਈ ਇਹ ਮਿਸਲ ਕੁਝ ਪਿੰਡਾਂ ਤੱਕ ਹੀ ਸੀਮਤ ਰਹਿ ਕੇ ਖਤਮ ਹੋ ਗਈ।

ਤੀਜੇ, ਇਸ ਮਿਸਲ ਦਾ ਕੋਈ ਵੀ ਉਤਰ-ਅਧਿਕਾਰੀ ਇਤਨਾ ਮਜ਼ਬੂਤ ਨਹੀਂ ਸੀ ਕਿ ਨਾਕਿਆਂ ਦੇ ਇਲਾਕਿਆਂ ਨੂੰ ਕਾਬੂ ਰੱਖ ਸਕੇ ਤੇ ਨਾ ਹੀ ਮਿਸਲ ਦੀ ਕੋਈ ਉੱਚੀ ਖਾਹਿਸ਼ ਸੀ।

੮. ਡਲੇਵਾਲੀਏ ਮਿਸਲ—੧੭੪੫ ਵਿਚ ਸਰਬਤ ਖਾਲਸਾ ਨੇ ਇਹ ਗੁਰਮਤਾ ਪਾਸ ਕੀਤਾ ਕਿ ਰਾਵੀ ਦੇ ਕਿਨਾਰੇ ਇਕ ਕਿਲ੍ਹਾ ਬਣਾਇਆ ਜਾਵੇ ਜੋ ਦੁਸ਼ਮਣਾਂ ਨੂੰ ਰੋਕਣ ਦੇ ਕੰਮ ਵੀ ਆ ਸਕੇ ਤੇ ਸਮੇਂ ਸਿਰ ਪਨਾਹ ਵੀ ਬਣ ਸਕੇ। ਇਹ ਕਿਲ੍ਹਾ ਪਿੰਡ

1. ਸਰਦਾਰ ਗਿਆਨ ਸਿੰਘ ਨੇ ਆਪਣੀ ਭੈਣ ਮਾਈ ਰਾਜ ਕੌਰ ਦੀ ਬਾਦੀ ਮਹਾਰਾਜਾ ਰਣਜੀਤ ਸਿੰਘ ਨਾਲ ਕੀਤੀ। ਸ਼ਹਿਜ਼ਾਦਾ ਖੜਕ ਸਿੰਘ ਰਾਜ ਕੌਰ ਦੀ ਭੂਖੋਂ ਹੋਏ ਸਨ।

ਡਲੇਵਾਲ¹ ਬਣਾਇਆ ਗਿਆ। ਕਿਲ੍ਹਾ ਬਣ ਜਾਣ ਉਪਰੰਤ ਸਰਦਾਰ ਗੁਰਦਿਆਲ ਸਿੰਘ ਨੂੰ ਨਿਗਰਾਨ ਬਣਾਇਆ ਗਿਆ। ਸਰਦਾਰ ਗੁਰਦਿਆਲ ਸਿੰਘ 'ਤਰੁਨਾ ਦਲ' ਦੇ ਇਕ ਜਥੇ ਦੇ ਜਥੇਦਾਰ ਸਨ। ਇਨ੍ਹਾਂ ਬੜੀ ਯੋਗਤਾ ਨਾਲ ਕਿਲ੍ਹੇ ਦੀ ਨਿਗਰਾਨੀ ਕੀਤੀ ਤੇ ਲੋੜ ਸਮੇਂ ਅੱਗੇ ਵਧਕੇ ਲੜੇ। ਇਸ ਕਿਲ੍ਹੇ ਦੀ ਰਾਖੀ ਤੇ ਸੰਭਾਲ ਕਰਨ ਕਰ ਕੇ ਉਨ੍ਹਾਂ ਦਾ ਨਾਮ ਹੀ 'ਡਲੇਵਾਲੀਆ' ਪੈ ਗਿਆ। ਜਿਵੇਂ ਸਰਦਾਰ ਜੱਸਾ ਸਿੰਘ ਨਾਲ ਰਾਮਗੜੀਆ ਜੁੜ ਗਿਆ ਸੀ।

ਸਰਦਾਰ ਗੁਰਦਿਆਲ ਸਿੰਘ ਦੀ ਸ਼ਹੀਦੀ ਨੂੰ ਕੌਮ ਸਤਿਕਾਰ ਨਾਲ ਦੇਖਦੀ ਸੀ। ਛੋਟੇ ਘਲੂਘਾਰੇ ਵੇਲੇ ਸਿੱਖ ਤਿੰਨਾਂ ਪਾਸਿਆਂ ਤੋਂ ਘਿਰੇ ਗਏ ਸਨ। ਇਕ ਪਾਸੇ ਰਾਵੀ ਸੀ, ਦੂਸਰੇ ਪਾਸੇ ਰੇਗਿਸਤਾਨ ਤੇ ਪਿਛੋਂ ਲਖਪਤ ਰਾਏ ਅਤੇ ਯਹੀਆ ਖਾਨ ਦੀਆਂ ਫ਼ੌਜਾਂ ਆ ਰਹੀਆਂ ਸਨ। ਸਿੱਖਾਂ ਇਹ ਵਿਚਾਰ ਬਣਾਈ ਕਿ ਰਾਵੀ ਪਾਰ ਕਰ ਲਈ ਜਾਏ। ਮਹੀਨਾ ਜੇਠ ਦਾ ਸੀ ਤੇ ਦਰਿਆ ਆਪਣੇ ਜੋਬਨ ਉੱਤੇ ਸੀ ਅਤੇ ਪਾਣੀ ਵੀ ਰੋੜ੍ਹ ਸੀ। ਸਰਦਾਰ ਗੁਰਦਿਆਲ ਸਿੰਘ ਨੇ ਸਲਾਹ ਦਿੱਤੀ ਸੀ ਕਿ ਉਹ ਘੋੜਾ ਪਾ ਕੇ ਦੇਖਦਾ ਹੈ ਕਿ ਕਿਤਨੀ ਫਲ ਤੇ ਪਾਣੀ ਕਿਤਨਾ ਡੁੰਘਾ ਹੈ। ਰਾਵੀ ਦੀ ਫਲ ਅੱਗੇ ਇਨ੍ਹਾਂ ਦੀ ਪੇਸ਼ ਨਹੀਂ ਸੀ ਗਈ ਤੇ ਉਹ ਸਮੇਤ ਆਪਣੇ ਭਰਾ ਦੇ ਰਾਵੀ ਵਿਚ ਹੀ ਸ਼ਹੀਦ ਹੋ ਗਏ ਸਨ। ਉਹ ਆਪ ਤਾਂ ਸ਼ਹੀਦ ਹੋ ਗਏ ਸਨ ਪਰ ਕਈ ਹਜ਼ਾਰਾਂ ਜਾਨਾਂ ਨੂੰ ਬਚਾਉਣ ਵਿਚ ਉਹ ਸਫਲ ਹੋ ਗਏ ਸਨ। ਜੇ ਕਾਫ਼ਲਾ ਰਾਵੀ ਵਿਚ ਪੈਰ ਪਾ ਦੇਂਦਾ ਤਾਂ ਸਾਰਿਆਂ ਹੀ ਸ਼ਹੀਦ ਹੋ ਜਾਣਾ ਸੀ। ਇਸ ਤਰ੍ਹਾਂ ਇਸ ਮਿਸਲ ਦੇ ਆਗੂ ਦੇ ਪੂਰਨਿਆਂ ਉੱਤੇ ਹੀ ਸਾਰੇ ਮਿਸਲ ਦੇ ਸਿਪਾਹੀ ਟੁਰਦੇ ਰਹੇ।

ਸਰਦਾਰ ਗੁਰਦਿਆਲ ਸਿੰਘ ਉਪਰੰਤ ਇਸ ਮਿਸਲ ਦੀ ਅਗਵਾਈ ਜਥੇਦਾਰ ਤਾਰਾ ਸਿੰਘ ਘੋਬਾ ਨੇ ਅਪਣਾਈ। ਸਰਦਾਰ ਤਾਰਾ ਸਿੰਘ ਘੋਬਾ² ਵੀ ਸਰਦਾਰ ਗੁਰਦਿਆਲ ਸਿੰਘ ਵਾਂਗ ਅਗਾਂਹ ਵਧ ਕੇ ਲੜਨ ਵਾਲੇ ਜਰਨੈਲ ਸਨ। ਸਰਦਾਰ ਜੱਸਾ

1. ਡਲੇਵਾਲ ਰਾਵੀ ਦਰਿਆ ਦੇ ਕਿਨਾਰੇ ਭੇਰਾ ਬਾਬਾ ਨਾਨਕ ਕੋਲ ਇਕ ਮਹੱਤਵ-ਪੂਰਨ ਪਿੰਡ ਸੀ। ਇਸੇ ਪਿੰਡ ਦੇ ਹੀ ਗੁਲਾਬਾ ਖਤਰੀ ਸਨ ਜੋ ਪਰਚੂਨ ਦੀ ਵੁਕਾਨ ਕਰਦੇ ਸਨ। ਜਿਨ੍ਹਾਂ ਅੰਮ੍ਰਿਤ ਛਕ ਕੇ ਇਕ ਤਗੜਾ ਜਥਾ ਬਣਾ ਲਿਆ ਅਤੇ ਨਾਮ ਸਰਦਾਰ ਗੁਲਾਬ ਸਿੰਘ ਹੋ ਗਿਆ। ਆਖਦੇ ਹਨ ਕਿ ਇਲਾਕੇ ਵਿਚ ਇਤਨਾ ਜ਼ੋਰ ਪਾ ਲਿਆ ਕਿ ਸਾਰੇ ਥਰ ਥਰ ਕੰਬਣ ਲੱਗ ਪਏ। ਇਥੋਂ ਤੱਕ ਕਿ ਲੋਕਾਂ ਭੇਰਾ ਬਾਬਾ ਨਾਨਕ ਦੇ ਮਹੰਤ ਪਾਸ ਫਰਿਆਦ ਕੀਤੀ। ਮਹੰਤ ਨੇ ਸਰਦਾਰ ਗੁਲਾਬ ਸਿੰਘ ਨੂੰ ਕਹਿਆ, ਘਟੋ ਘਟ ਤੂੰ ਆਂਵ ਗੁਆਂਵ ਨੂੰ ਨ ਲੁਟ। ਦੂਰ ਦੂਰ ਇਲਾਕਿਆਂ ਤੇ ਭੇਰਾ ਅਧਿਕਾਰ ਹੈ, ਜੇ ਮਰਜ਼ੀ ਹੈ ਪਇਆ ਕਰ। ਇਨ੍ਹਾਂ ਦਾ ਆਪਣਾ ਪੁਤਰ ਬੋਈ ਨਹੀਂ ਸੀ, ਸੋ ਜਥੇਦਾਰੀ ਸਰਦਾਰ ਤਾਰਾ ਸਿੰਘ "ਘੋਬਾ" ਹੋਥ ਆਈ।

2. 'ਘੋਬਾ' ਸ਼ਬਦ ਦਾ ਅਰਥ ਹੈ 'ਬਚਿਤਰ (wonderful)', ਸਰਦਾਰ ਤਾਰਾ ਸਿੰਘ ਹੁਸ਼ਿਆਰੀ ਤੇ ਜੁਰਅਤ ਵਿਚ ਬਚਿਤਰ ਸ਼ਬਦੀ ਦੇ ਮਾਲਕ ਸਨ। ਆਖਦੇ ਹਨ ਕਿ ਆਪ ਜੀ ਦਾ ਪਿੰਡ ਨਵੀਂ ਦੇ ਇਕ ਕਿਨਾਰੇ ਸੀ ਤੇ ਖੇਤ ਤੇ ਘਾਹ ਦੂਜੇ ਪਾਸੇ ਸੀ। ਇਹਨਾਂ ਲਈ ਭੇਡਾਂ ਪਾਲਣਾ ਮੁਸ਼ਕਲ ਸੀ। ਸੋ ਇਹਨਾਂ ਨਵੀਂ ਤੇ ਰਸਿਆਂ ਦਾ ਪੁਲ ਬਣਾਇਆ ਤੇ ਰੋੜ ਭੇਡਾਂ ਨੂੰ ਰਸਿਆਂ ਦੇ ਪੁਲ ਉੱਤੇ ਖੇਡਾਂ ਵਿਚ ਚਰਾਨ ਲਈ ਲੈ ਜਾਂਦੇ ਸੀ। ਇਸ ਸੁਖਸ਼ਤਾ ਅਤੇ ਸਿਆਣਪ ਕਰ ਕੇ ਹੀ ਆਪ ਜੀ ਦਾ ਨਾਮ ਘੋਬਾ ਪਿਆ ਸੀ।

ਸਿੰਘ ਆਹਲੂਵਾਲੀਆ, ਸਰਦਾਰ ਹਰੀ ਸਿੰਘ ਭੰਗੀ ਤੇ ਸਰਦਾਰ ਚੜ੍ਹਤ ਸਿੰਘ ਸੁਕਰਚਕੀਆ ਵਾਂਗੂ ਇਹ ਚੰਗੇ ਜਰਨੈਲ ਸਨ ਜੋ ਹਰ ਸਮੇਂ ਜਾਨ ਵਾਰਨ ਲਈ ਤਤਪਰ ਸਨ। ਆਪਣੇ ਸਾਥੀ ਜਰਨੈਲਾਂ ਨਾਲ ਮੋਢਾ ਡਾਹ ਕੇ ਉਹ ਲੜਦੇ ਰਹੇ। ਉਹ ਅਤੇ ਇਨ੍ਹਾਂ ਦੀ ਮਿਸਲ ਸਤਿਕਾਰ ਨਾਲ ਦੇਖੀ ਜਾਂਦੀ ਸੀ। ਅਹਿਮਦ ਸ਼ਾਹ ਅਬਦਾਲੀ ਦੇ ਹਮਲਿਆਂ ਦਾ ਟਾਕਰਾ ਉਹ ਡਟ ਕੇ ਕਰਦੇ ਰਹੇ। ਜਹਾਨ ਖ਼ਾਨ ਨਾਲ ਉਹ ਸਭ ਤੋਂ ਪਹਿਲਾਂ ਲੋਹਾ ਲੈਂਦੇ ਸਨ। ਅੰਮ੍ਰਿਤਸਰ ਦੀ ਰੱਖਿਆ ਲਈ ਇਹ ਸਭ ਤੋਂ ਪਹਿਲਾਂ ਜੂਝਦੇ ਸਨ। ਅਬਦਾਲੀ ਦਾ ਟਾਕਰਾ ਕਰਨ ਵਿਚ ਇਸ ਮਿਸਲ ਦਾ ਵੀ ਕਾਫੀ ਹੱਥ ਹੈ। ਕਸੂਰ ਦੇ ਕਬਜ਼ੇ ਵੇਲੇ ਭੰਗੀ ਮਿਸਲ ਦੇ ਨਾਲ ਰਲ ਕੇ ਹਮਲਾ ਕੀਤਾ। ੪ ਲੱਖ ਰੁਪਿਆ ਸਰਦਾਰ ਤਾਰਾ ਸਿੰਘ ਘੋਬਾ ਦੇ ਹੱਥ ਆਇਆ ਸੀ। ਜਦ ਗੋਹਰ ਦਾਸ ਗੰਜ ਦੇ ਪ੍ਰਸਿੱਧ ਸੇਠ ਨੂੰ ਅੰਮ੍ਰਿਤ ਛਕਾ ਕੇ ਸਿੱਖ ਸਜਾਇਆ ਸੀ ਤਾਂ ਇਸ ਮਿਸਲ ਦੀ ਮਹੱਤਤਾ ਹੋਰ ਵੀ ਵਧ ਗਈ। ਸਰਹੰਦ ਦੀ ਇੱਟ ਨਾਲ ਇੱਟ ਵਜਾਉਣ ਵੇਲੇ ਵੀ ਆਪ ਅੱਗੇ ਸਨ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ੫੦੦੦ ਦੇ ਕਰੀਬ ਸੀ। ਅਬਦਾਲੀ ਬਾਅਦ ਇਸ ਮਿਸਲ ਨੇ ਆਪੋ ਵਿਚ ਦੇ ਭਗਤੇ ਵਿਚ ਖਾਸ ਹਿੱਸਾ ਨਾ ਲਿਆ। ਇਕ ਤਾਂ ਸਰਦਾਰ ਤਾਰਾ ਸਿੰਘ ਘੋਬਾ ਬਿਰਧ ਸਨ ਤੇ ਨਿੱਤ ਦੀ ਲੜਾਈ ਵਿਚ ਹਿੱਸਾ ਲੈਣ ਯੋਗ ਨਹੀਂ ਸਨ, ਦੂਸਰੇ ਉਹ ਆਪੋ ਵਿਚ ਦੀ ਲੜਾਈ ਨੂੰ ਨਿਰਮੂਲ ਸਮਝਦੇ ਸਨ। ਕਈ ਵਾਰੀ ਉਨ੍ਹਾਂ ਮਿਸਲਾਂ ਦੀ ਆਪੋ ਵਿਚ ਦੀ ਦੌੜ ਨੂੰ ਰੋਕਣ ਲਈ ਵੀ ਕਹਿਆ ਸੀ। (ਮਹਾਰਾਜਾ) ਰਣਜੀਤ ਸਿੰਘ ਨੇ ਸਰਦਾਰ ਤਾਰਾ ਸਿੰਘ ਘੋਬਾ ਦੀ ਬਿਰਧ ਅਵਸਥਾ ਤੋਂ ਲਾਭ ਉਠਾਉਂਦੇ ਹੋਏ ਸਰਦਾਰ ਫਤਹ ਸਿੰਘ ਆਹਲੂਵਾਲੀਏ ਨੂੰ ਇਨ੍ਹਾਂ ਦੇ ਇਲਾਕੇ ਉਤੇ ਕਬਜ਼ਾ ਕਰਨ ਲਈ ਭੇਜਿਆ ਸੀ। ਸਰਦਾਰ ਤਾਰਾ ਸਿੰਘ ਮੁਕਾਬਲਾ ਕਰਨ ਜੋਗ ਨਹੀਂ ਸਨ। ਸੋ ਕੁਝ ਪਿੰਡਾਂ ਤੱਕ ਹੀ ਮਿਸਲ ਦਾ ਪ੍ਰਭਾਵ ਸੀਮਤ ਹੋ ਗਿਆ। ਸਰਦਾਰ ਤਾਰਾ ਸਿੰਘ ਉਪਰੰਤ ਸਰਦਾਰ ਦਸਵੰਧਾ ਸਿੰਘ ਤੇ ਸਰਦਾਰ ਚੰਦਾ ਸਿੰਘ ਨੇ ਮਿਸਲ ਦੀ ਅਗਵਾਈ ਸੰਭਾਲੀ ਪਰ ਮਹਾਰਾਜਾ ਰਣਜੀਤ ਸਿੰਘ ਨੇ ਬਹਾਨਾ ਬਣਾ ਕੇ ਪਿੰਡਾਂ ਉਤੇ ਵੀ ਕਬਜ਼ਾ ਕਰ ਲਿਆ। ਇਸ ਮਿਸਲ ਦਾ ਪ੍ਰਭਾਵ ਖੇਤਰ 'ਰਾਵੀ ਦਾ ਬੇਟ' ਹੀ ਰਹਿਆ।

੯. ਕਰੋੜਾ ਸਿੰਘ ਮਿਸਲ—ਇਕ ਕਰੋੜਮਲਾਂ ਨਾਮ ਦਾ ਸੇਠ ਨਵਾਬ ਕਪੂਰ ਸਿੰਘ ਦੇ ਹੱਥੋਂ ਅੰਮ੍ਰਿਤ ਛੱਕ ਕੇ ਕਰੋੜਾ ਸਿੰਘ ਸਜਿਆ। ਸਰਦਾਰ ਕਰੋੜਾ ਸਿੰਘ 'ਤਰੁਣਾ ਦਲ' ਦੇ ਜਥੇਦਾਰ ਬਣੇ ਤੇ ੧੭੪੮ ਵਿਚ ਆਪਣਾ ਜਥਾ ਵੱਖਰਾ ਬਣਾਇਆ। ਉਸ ਜਥੇ ਦਾ ਨਾਮ ਹੀ ਕਰੋੜਾ ਸਿੰਘ ਦਾ ਜਥਾ ਪੈ ਗਿਆ। ਇਹ ਮਿਸਲ ਵੀ ਸਿੱਖ ਜਦੋਂਜਹਿਦ ਵਿਚ ਵਧ ਚੜ੍ਹ ਕੇ ਹਿੱਸਾ ਪਾਉਂਦੀ ਰਹੀ। ਇਸ ਜਥੇ ਨੇ ਬਹੁਤੀ ਸਹਾਇਤਾ ਮਾਇਆ ਤੇ ਰਸਦ ਆਦਿ ਨਾਲ ਕੀਤੀ। ਜਦ ਵੀ ਮਾਇਕ ਔਕੜ ਆਈ ਇਸ ਮਿਸਲ ਨੇ ਉਸ ਲੋੜ ਨੂੰ ਪੂਰਿਆ ਕੀਤਾ। ਇਸ ਮਿਸਲ ਦਾ ਪ੍ਰਭਾਵ ਤੇ ਅਧਿਕਾਰ ਖੇਤਰ ਸਤਲੁਜ ਪਾਰ (Cis Sutlej) ਸੀ। ਸਤਲੁਜ ਤੋਂ ਪਾਰ ਇਸ ਮਿਸਲ ਦੀ ਮਰਚੀ ਤੋਂ ਬਗ਼ੈਰ ਕੋਈ ਅਧਿਕਾਰ ਜਾਂ ਪ੍ਰਭਾਵ ਨਹੀਂ ਸੀ ਫੈਲਾ ਸਕਦਾ। ਸਰਹੰਦ ਇਸ ਮਿਸਲ ਦਾ ਨਿਸ਼ਾਨਾ

1. ਕਰੋੜੀ ਮੱਲ ਪੰਜ ਗੜ੍ਹ ਦੇ ਸਨ। ਇਸ ਲਈ ਇਸ ਮਿਸਲ ਨੂੰ ਪੰਜ ਗੜ੍ਹੀਆ ਵੀ ਆਖਿਆ ਜਾਂਦਾ ਹੈ।

ਸੀ ਤੇ ਸਭ ਤੋਂ ਪਹਿਲਾਂ ਇਸ ਮਿਸਲ ਨੇ ਹੀ ਲੁੱਟਿਆ ਸੀ। ਅਬਦਾਲੀ ਦੇ ਚੌਥੇ ਹਮਲੇ ਵੇਲੇ ਅਬਦਾਲੀ ਉਤੇ ਵੀ ਹੋਰਾਨ ਕਟਨ ਵਾਲਾ ਹਮਲਾ ਇਸੇ ਮਿਸਲ ਨੇ ਕੀਤਾ ਸੀ। ਜਲੰਧਰ ਦੁਆਲੇ ਵਿਚ ਵੀ ਇਸ ਮਿਸਲ ਦਾ ਕਾਫ਼ੀ ਦਬਦਬਾ ਸੀ। ਅਬਦਾਲੀ ਦੇ ਪੰਜਾਬ ਦੇ ਧੰਨ ਤੋਂ ਹੱਟ ਜਾਣ ਉਪਰੰਤ ਇਸ ਮਿਸਲ ਨੇ ਆਪਣਾ ਪ੍ਰਭਾਵ ਖੇਤਰ ਸਤਲੁਜ ਤੋਂ ਪਾਰ ਹੀ ਬਣਾਈ ਰੱਖਿਆ। ਵੱਡੀਆਂ ਵੱਡੀਆਂ ਮਾਰਾਂ ਇਸ ਮਿਸਲ ਨੇ ਮਾਰੀਆਂ। ਜਥੇਦਾਰ ਮਸਤਾਨ ਸਿੰਘ ਤੇ ਸਰਦਾਰ ਕਰਮ ਸਿੰਘ ਜੋ ਇਸ ਜਥੇ ਦੇ ਸਿਰਕੱਢ ਰੁਕਨ ਸਨ, ਨੇ ਵੀ ਵਧ ਚੜ੍ਹ ਕੇ ਹਿੱਸਾ ਲਿਆ। ਇਨ੍ਹਾਂ ਦੇ ਚੜ੍ਹਾਈ ਕਰ ਜਾਣ ਉਪਰੰਤ ਜਥੇਦਾਰੀ ੧੭੬੧ ਨੂੰ ਸਰਦਾਰ ਬਘੇਲ ਸਿੰਘ ਨੇ ਸੰਭਾਲੀ। ਸਰਦਾਰ ਬਘੇਲ ਸਿੰਘ ਆਪਣੇ ਸਮੇਂ ਦੇ ਪ੍ਰਸਿੱਧ ਆਗੂ ਤੇ ਜਰਨੈਲ ਹੋ ਗਏ ਹਨ। ਗੰਗਾ ਜਮਨ ਦੁਆਬਾ ਦਾ ਕੋਈ ਵੀ ਅਜਿਹਾ ਇਲਾਕਾ ਨਹੀਂ ਸੀ ਜਿਸ ਨੂੰ ਇਸ ਸਰਦਾਰ ਨੇ ਨਾ ਲਤਾੜਿਆ ਹੋਵੇ। ਜਲੰਧਰ ਤੋਂ ਲੈ ਕੇ ਪੀਲੀ ਭੀਤ ਤਕ ਅਤੇ ਅੰਬਾਲੇ ਤੋਂ ਅਲੀਗੜ੍ਹ ਤੱਕ ਇਨ੍ਹਾਂ ਦਾ ਸਿੱਕਾ ਚਲਦਾ ਸੀ। ਇਨ੍ਹਾਂ ਦੀ ਸ਼ਖਸੀਅਤ ਬਾਰੇ ਕਈ ਮਿਥਹਾਸਕ ਕਹਾਣੀਆਂ ਵੀ ਪ੍ਰਚਲਤ ਹਨ। ਇਨ੍ਹਾਂ ਦਾ ਆਚਰਣ ਅਤੇ ਜੁਰਅਤ ਅਜੇ ਤੱਕ ਸਿੱਖ ਕੌਮ ਵਿਚ ਅਖਾਣ ਹੈ।

ਸਰਦਾਰ ਬਘੇਲ ਸਿੰਘ ਨੇ ੩੦ ਹਜ਼ਾਰ ਸਿੰਘਾਂ ਦਾ ਦਲ ਬਣਾ ਲਿਆ ਤੇ ਪੂਰਬ ਵੱਲ ਮਾਰਾਂ ਕਰਦੇ ਰਹੇ। ਜਲਾਲਾਬਾਦ ਦੇ ਹਾਕਮ ਮੁਹੰਮਦ ਖਾਨ ਦੇ ਬਾਰੇ ਜਦ ਸੁਣਿਆ ਕਿ ਇਸ ਨੇ ਟਿਕ ਬ੍ਰਾਹਮਣੀ ਦੀ ਲੜਕੀ ਨੂੰ ਧੱਕੇ ਨਾਲ ਆਪਣੇ ਘਰ ਪਾ ਲਿਆ ਹੈ

1. ਜਥੇਦਾਰ ਕਰੋੜਾ ਸਿੰਘ ਦੀ ਆਪਣੀ ਸੰਤਾਨ ਨਹੀਂ ਸੀ ਇਸ ਲਈ ਯੋਗ ਜਾਣ ਜਥੇਦਾਰੀ ਸਰਦਾਰ ਬਘੇਲ ਸਿੰਘ ਨੂੰ ਦਿੱਤੀ ਗਈ ਸੀ।

2. ਮੁਗਲਾਂ ਦਾ ਅਧਿਕਾਰ ਅਲਾਹਾਬਾਦ ਦੇ ਪ੍ਰਾਂਤ ਤੱਕ ਹੀ ਸੀਮਤ ਸੀ। ਪੂਰਬ ਵੱਲ ਅਵਧ ਦੇ ਨਵਾਬ ਦਾ ਰਾਜ ਸੀ। ਦੱਖਣ ਵੱਲ ਭਾਰਤ ਪੂਰ ਦੇ ਜਾਟਾਂ ਦਾ ਹੀ ਅਧਿਕਾਰ ਸੀ, ਪੱਛਮ ਵੱਲ ਰਾਜਪੂਤਾਂ ਦਾ ਉਪਰ ਹੱਥ ਸੀ, ਸ਼ਾਹਆਲਮ ਦੂਜਾ ਆਪ ਅਲਾਹਾਬਾਦ ਸੀ। ਦਿੱਲੀ ਨਜ਼ੀਬ-ਉਦ ਦੌਲਾ ਦੇ ਅਧਿਕਾਰ ਵਿਚ ਸੀ। ਸ਼ਹਿਰ ਦੀ ਪੁਰਾਣੀ ਸ਼ਾਨੋਸ਼ੌਕਤ ਉਭ ਪੁਭ ਗਈ ਸੀ। ਭੂਖ ਹੀ ਨਾਥ ਕਰਦੀ ਸੀ। ਜਾਦੂ ਨਾਥ ਸਰਕਾਰ ਨੇ ਠੀਕ ਲਿਖਿਆ ਹੈ। ਦਿੱਲੀ ਇਤਨੀ ਬਦ ਕਿਸਮਤ ਸੀ ਕਿ ਅਫ਼ਗਾਨਾਂ, ਮਰਹੱਟਿਆਂ, ਸਿੱਖਾਂ, ਜਾਟਾਂ, ਗੁਜਰਾਂ ਤੇ ਪਿੰਡਾਰੀਆਂ ਦੇ ਹੱਥੋਂ ਤਬਾਹ ਹੁੰਦੀ ਰਹੀ। ਕਿਸਾਨਾਂ ਦੀ ਹਾਲਤ ਬੜੀ ਦਰਦਨਾਕ ਸੀ। ਇਸ ਤਰ੍ਹਾਂ ਮਰਹੱਟਿਆਂ ਦਾ ਸਾਮਰਾਜ ਵੀ ਟੁਟ ਗਿਆ ਸੀ। ਗਵਾਲੀਅਰ ਦੇ ਸਿੰਧੀਆ, ਬੜੋਦਾ ਦੇ ਗਾਇਕਵਾੜ, ਇੰਦੌਰ ਦੇ ਵੋਲਕੁਰ ਨਾਮ ਮਾਤਰ ਹੀ ਪੇਸ਼ਵਾ ਦੇ ਅਧੀਨ ਸਨ। ਨਾਗਪੁਰ ਦੇ ਭੋਂਸਲੇ ਨੇ ਆਜ਼ਾਦੀ ਦਾ ਐਲਾਨ ਕਰ ਦਿੱਤਾ ਸੀ। ਪੇਸ਼ਵਾ ਉਤਰੀ ਹਿੰਦੁਸਤਾਨ ਵਿਚ ਫਿਰ ਹੱਥ ਪਸਾਰ ਰਹਿਆ ਸੀ। ਮਰਹੱਟੇ ਭਾਵੇਂ ਤਕੜੇ ਦਿਖਾਈ ਦਿੰਦੇ ਸਨ ਪਰ ਤਾਕਤ ਘਟ ਗਈ ਸੀ। ਜਾਟਾਂ ਨੇ ਆਗਰਾ ਅਤੇ ਜੈਪੁਰ ਦੇ ਵਿਚਕਾਰ ਹਕੂਮਤ ਬਣਾ ਲਈ ਸੀ। ਉਸ ਸਮੇਂ ਜਾਟ ਤਕੜੇ ਸਨ। ਜਾਟ ਰਾਜਾਂ ਦੀ ਪੇੜੀਸ਼ਨ ਧਨ ਪਦਾਰਥ ਕਰ ਕੇ ਵੀ ਮਜ਼ਬੂਤ ਸੀ। ਰਾਜਪੂਤਾਂ ਦਾ ਆਗੂ ਮਾਧੋ ਸਿੰਘ ਸੀ, ਉਸ ਦਾ ਅਧਿਕਾਰ ਜੈਨ ਨਗਰ ਵਿਚ ਸੀ। ਜੈਨ ਨਗਰ ਦੇ ਲਾਗੇ ਮਾਰਵਾੜ ਦਾ ਰਾਜਾ ਬਿਜੇ ਸਿੰਘ ਸੀ। ਰੁਹੇਲੇ ਦਿੱਲੀ ਅਤੇ ਹਿਮਾਲੀਆ ਵਿਚਕਾਰ ਆਪਣਾ ਅਧਿਕਾਰ ਜਮਾ ਚੁੱਕੇ ਸਨ। ਬਰੇਲੀ ਉਨ੍ਹਾਂ ਦਾ ਕੇਂਦਰ ਸੀ। ਨਜ਼ੀਬ-ਉਦ ਦੌਲਾ, ਹਫੀਜ਼ ਰਹਿਮਤ ਖਾਨ ਤੇ ਅਹਿਮਦ ਖਾਨ ਬੰਗਲ ਪ੍ਰਸਿੱਧ ਆਗੂ ਸਨ। ਉਤਰ ਪੂਰਬ ਗੰਗਾ ਵਿਚ ਸ਼ੁਜਾਹ-ਉਦ-ਦੌਲਾ ਦਾ ਰਾਜ ਸੀ। ਸ਼ੁਜਾਹ-ਉਦ-ਦੌਲਾ ਇਕ ਸੁਲਥਿਆ ਤੇ ਸੁਘੜ ਜਰਨੈਲ ਸੀ। ਅੰਗਰੇਜ਼ਾਂ ਨੇ ਫਲਾਈਵ ਦੀ ਅਗਵਾਈ ਵਿਚ ਬੰਗਾਲ, ਬਿਹਾਰ ਤੇ ਉੜੀਸਾ ਦੀ ਦੌਵਾਨੀ ਲੈ ਲਈ ਸੀ। ਉਤਰੀ ਸਰਕਾਰ ਉਤੇ ਕਬਜ਼ਾ ਸੀ ਤੇ ਕਰਨਾਟਕ ਦਾ ਨਵਾਬ ਅੰਗਰੇਜ਼ਾਂ ਦਾ ਪਾਣੀ ਭਰਦਾ ਸੀ।

ਤਾਂ ਪੁਜਕੇ ਉਸ ਨੂੰ ਸਜਾ ਦਿੱਤੀ ਤੇ ਲੜਕੀ ਮੌਤ ਕੇ ਲਿਆਂਦੀ ਅਤੇ ਘਰ ਪਹੁੰਚਾਈ। ਇਸ ਦਲ ਨੇ ਅਲੀਗੜ੍ਹ, ਖੁਰਜਾ, ਚੰਦੋਸੀ, ਹਾਥਰਸ ਤੇ ਇਟਾਵਾ ਨੂੰ ਵੀ ਜਾ ਘੇਰਿਆ। ਉਥੋਂ ਦੇ ਨਵਾਬ ਈਸਾ ਖਾਂ ਨੇ ਟਾਕਰੇ ਕੀਤੇ ਪਰ ਹਾਰ ਖਾਕੇ ਭੱਜ ਗਇਆ।

ਸਰਦਾਰ ਬਘੇਲ ਸਿੰਘ ਉਧਰ ਅਟਾਵਾ ਤੱਕ ਮਾਰਾਂ ਮਾਰ ਆਇਆ। ਇੱਧਰ ਦੁਆਬ ਬਿਸਤ ਜਲੰਧਰ ਵਿਚ ਮੁਹੰਮਦ ਖਾਨ ਨੂੰ ਹਾਰ ਦੇ ਕੇ ਨੂਰਮਹਲ ਤੱਕ ਖਾਲਸਈ ਸਿੱਕਾ ਚਲਾਇਆ। ਰਾਜਾ ਅਮਰ ਸਿੰਘ ਨੇ ਇਸ ਦੇ ਇਲਾਕੇ ਵਿਚ ਦਖਲ ਦੇਣਾ ਚਾਹਿਆ। ਦੋਵਾਂ ਫੌਜਾਂ ਦਾ ਘੁੜਾਮ ਦੇ ਮਕਾਮ ਤੇ ਸਾਮੁਣਾ ਹੋ ਗਇਆ। ਪਰ ਛੇਤੀ ਹੀ ਸੁਲਾਹ ਹੋ ਗਈ ਤੇ ਰਾਜਾ ਅਮਰ ਸਿੰਘ ਨੇ ਆਪਣੇ ਲੜਕੇ ਸਾਹਿਬ ਸਿੰਘ ਨੂੰ ਸਰਦਾਰ ਬਘੇਲ ਸਿੰਘ ਪਾਸੋਂ ਅੰਮ੍ਰਿਤ ਛਕਾਇਆ। ਸਰਦਾਰ ਬਘੇਲ ਸਿੰਘ ਦੀ ਮਰਜ਼ੀ ਉਲਟ ਹੁਣ ਕੋਈ ਦਿੱਲੀਊਂ ਪੰਜਾਬ ਵੱਲ ਨਹੀਂ ਸੀ ਆ ਸਕਦਾ। ਕਹਿੰਦੇ ਹਨ ਕਿ ਉਹ ਅੱਜੇ ਨੀਤੀਵਾਨ ਸਨ ਕਿ ਸਾਰਿਆਂ ਨੂੰ ਉਨ੍ਹਾਂ ਦੀ ਹੀ ਗੱਲ ਮੰਨਣੀ ਪੈਂਦੀ ਸੀ। ਇਸ ਦੀਆਂ ਕਈ ਇਕ ਉਦਾਹਰਣਾਂ ਹਨ।

੧੭੮੦ ਈਸਵੀ ਵਿਚ ਜਦ ਦਿੱਲੀ ਦੇ ਵਜ਼ੀਰ ਅਬਦੁਲਾ ਖਾਨ ਨੇ ਸ਼ਹਿਜ਼ਾਦਾ ਫਰਜ਼ੰਦ ਨੂੰ ਪਟਿਆਲਾ ਦੇ ਅਮਰ ਸਿੰਘ ਵਿਰੁਧ ਭੇਜਿਆ ਤਾਂ ਇਨ੍ਹਾਂ ਉਸ ਨੂੰ ਪਹਿਲਾਂ ਆਪਣੇ ਇਲਾਕੇ ਵਿਚੋਂ ਲੰਘਣ ਦਿੱਤਾ। ਜਦ ਉਸ ਦੀਆਂ ਫੌਜਾਂ ਪਟਿਆਲਾ ਪੁੱਜੀਆਂ ਤਾਂ ਸਰਦਾਰ ਬਘੇਲ ਸਿੰਘ ਉਸ ਨੂੰ ਸੰਧਨ ਲਈ ਪਟਿਆਲਾ ਟੁਰ ਪਏ। ਸ਼ਹਿਜ਼ਾਦੇ ਕੋਲੋਂ ਈਨ ਮੰਨਵਾਈ।

ਇਸੇ ਤਰ੍ਹਾਂ ਜਦ ਮਨਾਰਾਉ ਮਰਹੱਟਾ ਨੇ ੧੭੮੮ ਈ: ਵਿਚ ਪੰਜਾਬ ਤੇ ਅੱਖ ਕੀਤੀ ਤਾਂ ਵੀ ਉਨ੍ਹਾਂ ਘੇਰੇ ਵਿਚ ਲੈ ਕੇ ਮਰਹੱਟਿਆਂ ਦੇ ਆਗੂ ਕੋਲੋਂ ਈਨ ਮੰਨਵਾਈ। ਸਰਦਾਰ ਬਘੇਲ ਸਿੰਘ ਨੇ ਚੰਗੀ ਤਰ੍ਹਾਂ ਦੇਖ ਲਿਆ ਸੀ ਕਿ ਦਿੱਲੀ ਤੇ ਮੁਗ਼ਲਾਂ ਦੀ ਨਾਮ ਮਾਤਰ ਹੀ ਹਕੂਮਤ ਹੈ, ਸੋ ਉਨ੍ਹਾਂ ਪੰਜਾਬ ਦੇ ਸਾਰੇ ਜਥੇਦਾਰਾਂ ਨੂੰ ੧੭੮੯ ਵਿਚ ਲਿਖਿਆ ਕਿ ਸਾਰੇ ਜਥੇਦਾਰ ਕੁਝ ਚੋਣਵੇਂ ਸਿੰਘ ਭੇਜਣ ਤਾਂ ਕਿ ਦਿੱਲੀ ਤੇ ਕਬਜ਼ਾ ਕਰ ਲਿਆ ਜਾਏ। ਇਸ ਤਰ੍ਹਾਂ ੬੦ ਹਜ਼ਾਰ ਦੇ ਕਰੀਬ ਖਾਲਸੇ ਦਾ ਲਖਕਰ ਉਨ੍ਹਾਂ ਪਾਸ ਇਕੱਤਰ ਹੋ ਗਇਆ।

੧੭੯੦ ਦੇ ਚੜ੍ਹਦੇ ਸਾਲ ਨੂੰ ਸਿੰਘ ਮਜ਼ਨੂੰ ਟਿਲਾ ਜਾ ਪੁੱਜੇ। ਅਜਮੇਰੀ ਦਰਵਾਜ਼ੇ ਵਲੋਂ ਸ਼ਹਿਰ ਅੰਦਰ ਦਾਖਲ ਹੋ ਕੇ ਆਪਣਾ ਪਹਿਰਾ ਪੱਕਾ ਕਰ ਲਿਆ। ਉਥੋਂ ਕਟੜਾ ਨੀਲਾ ਤੇ ਮੁਗ਼ਲ ਮਹੱਲੇ ਤੇ ਹੱਲਾ ਬੋਲਿਆ ਤੇ ਸ਼ਹਿਰ ਦੇ ਲੋਕੀਂ ਨੱਸ ਉਠੇ। ਲਾਲ ਕਿਲ੍ਹਾ ਹੁਣ ਸਿੱਖਾਂ ਦੇ ਪੈਰਾਂ ਹੇਠਾਂ ਸੀ। ਬਾਦਸ਼ਾਹ ਸ਼ਾਹ ਆਲਮ ਨੇ ਵਜ਼ੀਰ ਆਜ਼ਮ ਗੰਗਰ ਨੂੰ ਭੇਜਿਆ ਕਿ ਜਿਵੇਂ ਵੀ ਹੋ ਸਕੇ ਸਿੱਖਾਂ ਨਾਲ ਸੁਲਹ ਕੀਤੀ ਜਾਏ। ਸਰਦਾਰ ਬਘੇਲ ਸਿੰਘ ਤੇ ਵਜ਼ੀਰ ਆਜ਼ਮ ਵਿਚਕਾਰ ਇਹ ਨਿਰਣਾ ਹੋਇਆ ਕਿ :

੧. ਖਾਲਸੇ ਨੂੰ ਤਿੰਨ ਲੱਖ ਰੁਪੈ ਹਰਜਾਨੇ ਦੇ ਤੌਰ ਤੇ ਦਿੱਤਾ ਜਾਏ।
੨. ਸ਼ਹਿਰ ਦੀ ਕੋਤਵਾਲੀ ਤੇ ਚੁੰਗੀ ਵਸੂਲ ਕਰਨ ਦਾ ਅਧਿਕਾਰ ਸਰਦਾਰ ਬਘੇਲ ਸਿੰਘ ਹਵਾਲੇ ਕਰ ਦਿੱਤਾ ਜਾਏ।
੩. ਜਦ ਤੱਕ ਗੁਰਦੁਆਰਿਆਂ ਦੀ ਸੇਵਾ ਪੂਰਨ ਨ ਹੋ ਜਾਏ, ਸਰਦਾਰ ਬਘੇਲ ਸਿੰਘ ੪੦੦੦ ਸਵਾਰ ਆਪਣੇ ਨਾਲ ਰੱਖਣ।

ਸਰਦਾਰ ਬਘੇਲ ਸਿੰਘ ਨੇ ਸਭ ਤੋਂ ਪਹਿਲਾਂ ਮਾਤਾ ਸੁੰਦਰੀ ਤੇ ਮਾਤਾ ਸਾਹਿਬ ਦੇਵਾਂ ਦੇ ਟਿਕਣ ਵਾਲੇ ਅਸਥਾਨ ਤੇ ਗੁਰਦੁਆਰਾ ਬਣਵਾਇਆ। ਫਿਰ ਮਹੱਲਾ ਜੈਪੁਰ ਵਿਚ ਬੰਗਲਾ ਸਾਹਿਬ ਦੇ ਨਾਮ ਤੇ ਗੁਰਦੁਆਰਾ ਬਣਾਇਆ, ਜਿਥੇ ਗੁਰੂ ਹਰਿ ਕ੍ਰਿਸ਼ਨ ਜੀ ਟਿਕੇ ਰਹੇ ਸਨ ਤੇ ਜੋਤੀ ਜੋਤ ਸਮਾਏ ਸਨ। ਜਿਥੇ ਮਾਤਾ ਸੁੰਦਰੀ ਤੇ ਸਾਹਿਬ ਦੇਵਾਂ ਦੇ ਅੰਗੀਠੇ ਸਨ ਉਥੇ ਵੀ ਗੁਰਦੁਆਰੇ ਬਣਾਏ ਗਏ। ਸਰਦਾਰ ਬਘੇਲ ਸਿੰਘ ਨੇ ਗੁਰਦੁਆਰਾ ਰਕਾਬ ਗੰਜ ਉਸ ਥਾਂ ਤੇ ਬਣਾਇਆ ਜਿਥੇ ਭਾਈ ਲੱਖੀ ਨਾਮ ਦੇ ਸਿੱਖ ਨੇ ਗੁਰੂ ਤੇਗ ਬਹਾਦਰ ਜੀ ਦੀ ਧੜ ਰਹਿਤ ਪਾਵਨ ਦੇਹੀ ਨੂੰ ਘਰ ਸਮੇਤ ਅੱਗ ਲਗਾ ਦਿੱਤੀ ਸੀ।

ਸੱਭ ਤੋਂ ਮੁਸ਼ਕਲ ਕੰਮ ਉਸ ਥਾਂ ਦਾ ਲੱਭਣਾ ਸੀ ਜਿਥੇ ਗੁਰੂ ਤੇਗ ਬਹਾਦਰ ਜੀ ਦਾ ਸੀਸ ਸਰੀਰ ਨਾਲੋਂ ਅੱਡ ਕੀਤਾ ਗਇਆ ਸੀ। ਭਾਲ ਕਰਦਿਆਂ ਉਸ ਮਾਸਕੀ ਦੀ ਘਰ ਵਾਲੀ ਮਿਲ ਗਈ ਜਿਸ ਨੇ ਗੁਰੂ ਤੇਗ ਬਹਾਦਰ ਦੀ ਸ਼ਹਾਦਤ ਉਪਰੰਤ ਪਾਣੀ ਪਾ ਕੇ ਪਾਵਨ ਥਾਂ ਨੂੰ ਧੋਤਾ ਸੀ। ਉਸ ਬੁੱਢੀ ਔਰਤ ਨੇ ਦੱਸਿਆ ਕਿ ਬਹੜ ਦੇ ਬ੍ਰਿਛ ਪਾਸ ਜਿਥੇ ਮਸੀਤ ਬਣੀ ਹੋਈ ਹੈ, ਉਥੇ ਸਾਕਾ ਹੋਇਆ ਸੀ। ਸਰਦਾਰ ਬਘੇਲ ਸਿੰਘ ਜੀ ਨੇ ਉਸ ਥਾਂ ਤੇ ਇਕ ਨਿੱਕਾ ਜਿਹਾ ਥੜਾ ਬਣਵਾ ਦਿੱਤਾ। ਕੁਝ ਮੁਸਲਮਾਨ ਟਾਕਰੇ ਤੇ ਆ ਗਏ। ਇਕ ਛੋਟੀ ਜਿਹੀ ਥੜਪ ਹੋਣ ਦੇ ਪਿੱਛੋਂ ਵਜ਼ੀਰ ਆਜ਼ਮ ਆਇਆ ਪਰ ਸਰਦਾਰ ਬਘੇਲ ਸਿੰਘ ਨੇ ਸਾਫ਼ ਕਹਿ ਦਿੱਤਾ ਕਿ ਇਸ ਥਾਂ ਤੇ ਅਧਿਕਾਰ ਕੀਤੇ ਬਗ਼ੈਰ ਖਾਲਸਾ ਚੁੱਪ ਨਹੀਂ ਹੋਣ ਲੱਗਾ। ਵਜ਼ੀਰ ਨੇ ਸਿਆਣਪ ਵਰਤਦਿਆਂ ਬੋੜੀ ਬੋੜੀ ਥਾਂ ਦੋਵੇਂ ਪਾਸਿਆਂ ਤੋਂ ਛੁਡਵਾ ਲਈ ਤੇ ਥੜਾ ਕਾਇਮ ਰੱਖਿਆ। ਉਸ ਬਦਲੇ ਸਿੰਘਾਂ ਨੂੰ ਜ਼ਮੀਨ ਬਾਜ਼ਾਰ ਤੇ ਕੋਤਵਾਲੀ ਵੱਲ ਛੱਡ ਕੇ ਇਕ ਬਾਗ਼ਾਂਦਰੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੇ ਖੁੱਲਣ ਵਾਸਤੇ ਬਣਾ ਦਿੱਤੀ। ਉਸ ਥਾਂ ਦਾ ਨਾਂ ਸੀਸ ਗੰਜ ਰੱਖਿਆ ਗਿਆ। ਇਕ ਸਿੱਖ ਸੇਵਾ ਸੰਭਾਲ ਲਈ ਨੀਯਤ ਕਰ ਦਿੱਤਾ ਗਇਆ।

੧੮੫੭ ਦੇ ਗ਼ਦਰ ਪਿੱਛੋਂ ਉਥੇ ਹੀ ਥਾਂ ਨੂੰ ਰਾਜਾ ਸਰੂਪ ਸਿੰਘ ਜੀਂਦ ਵਾਲੇ ਨੇ ਹੋਰ ਥਾਂ ਲੈ ਕੇ ਗੁਰਦੁਆਰੇ ਨੂੰ ਵਧਾਇਆ। ਮੁਸਲਮਾਨਾਂ ਕਈ ਕੋਸ਼ਿਸ਼ਾਂ ਕੀਤੀਆਂ ਕਿ ਉਹ ਥਾਂ ਸਿੱਕਾ ਨੂੰ ਨਾ ਮਿਲੇ ਪਰ ਰਾਜਾ ਰਘਬੀਰ ਸਿੰਘ ਜੀਂਦ ਵਾਲੇ ਨੇ ਵਲਾਇਤ ਤੋਂ ਮਨਜ਼ੂਰੀ ਲੈ ਕੇ ਹੁਣ ਵਾਲੀ ਥਾਂ ਸੀਸ ਗੰਜ ਉਸਾਰ ਦਿੱਤਾ।¹

ਸਾਰੇ ਗੁਰਦੁਆਰਿਆਂ ਦੀ ਉਸਾਰੀ ਕਰਵਾ ਕੇ ਸਰਦਾਰ ਬਘੇਲ ਸਿੰਘ ਜੀ ਵਾਪਸ ਛੱਡੇਲੀ ਆਏ। ਬਾਦਸ਼ਾਹ ਨੇ ਉਨ੍ਹਾਂ ਨੂੰ ਹਾਥੀ, ਸੌਨੇ ਦੀ ਇਕ ਚੌਜੀਰ, ਪੰਜ ਘੋੜੇ ਤੇ ਹੋਰ ਬਹੁਤ ਸਾਰੇ ਰੁਹਫੇ ਦੇ ਕੇ ਵਿਦਾ ਕੀਤਾ। ਬਾਦਸ਼ਾਹ ਨੇ ਪੁੱਛਿਆ ਵੀ ਕਿ ਸਿੰਘਾਂ ਦੇ ਇਤਨੇ ਵੱਖ ਵੱਖ ਜਥੇ ਹਨ, ਭਗੜੇ ਵੀ ਹੁੰਦੇ ਹਨ ਪਰ ਫਿਰ ਇਕੱਠੇ ਕਿਵੇਂ ਹੋ ਜਾਂਦੇ ਹਨ। ਸਰਦਾਰ ਬਘੇਲ ਸਿੰਘ ਨੇ ਕਹਿਆ ਕਿ ਰਾਵਾਂ ਦਾ ਅੱਡਰਾ-ਪਣ ਹੋਣਾ ਸੁਭਾਵਕ ਗੱਲ ਹੈ। ਸਿੱਖ ਭਾਵੇਂ ਕਿਤਨੇ ਵੀ ਜਥ ਬਣਾ ਕੇ ਰਹਿਣ ਫਿਰ ਵੀ ਉਹ ਖਾਲਸਾ ਹੈ ਤੇ ਦੁਸ਼ਮਣ ਦੇ ਟਾਕਰੇ ਲਈ ਇਕ ਹੈ। ਘਰ ਵਿਚ ਅੱਡ ਅੱਡ ਹੋ ਸਕਦੇ ਹਨ ਪਰ ਜਦ ਕੌਮ ਦਾ ਸਵਾਲ ਆਵੇ ਤਦ ਇਹ ਅੱਡਰਾਪਣ ਭੁੱਲ ਕੇ ਇਕ ਨਾਲੋਂ

1. ੧੯੬੮ ਨੂੰ ਦਿੱਲੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੀ ਮੰਗ ਤੇ ਕੋਤਵਾਲੀ ਦਾ ਬਹੁਤਾ ਹਿੱਸਾ ਗੁਰਦੁਆਰਾ ਸੀਸਗੰਜ ਦੇ ਨਾਂ ਲਗਵਾ ਦਿੱਤਾ ਗਇਆ ਹੈ।

ਅੱਗੇ ਵਧ ਕੇ ਜਾਨ ਦੇਣ ਨੂੰ ਤਿਆਰ ਹਨ। ਜਦ ਤੱਕ (੧੮੦੨ ਈ:) ਸਰਦਾਰ ਬਘੇਲ ਸਿੰਘ ਜੀ ਜੀਉਂਦੇ ਰਹੇ, ਸ਼ਹਿਰ ਦਿੱਲੀ ਦੀ ਚੁੰਗੀ ਦਾ ਚੋਥਾ ਹਿੱਸਾ ਉਨ੍ਹਾਂ ਨੂੰ ਘਰ ਬੈਠਿਆਂ ਪਾਸ ਪੁੱਜਦਾ ਰਹਿਆ।

ਗੁਲਾਮ ਕਾਦਰ ਰੁਹੇਲਾ ਜਿਸ ਨੂੰ ਗੁਰੂ ਦਾ ਅਜਿਹਾ ਚੇਲਾ ਕਹਿਆ ਜਾਂਦਾ ਹੈ ਜੋ ਅੱਧਾ ਸਿੱਖ ਅਤੇ ਅੱਧਾ ਰੁਹੇਲਾ ਹੈ। ਗੁਲਾਮ ਕਾਦਰ ਰੁਹੇਲਾ ਦੇ ਬਾਪ ਜਾਬਤਾ ਖਾਨ ਨੂੰ ਬਘੇਲ ਸਿੰਘ ਨੇ ਹੀ ਸਿੱਖੀ ਦਾਇਰੇ ਵਿਚ ਲਿਆਂਦਾ ਸੀ¹। ਗੁਲਾਮ ਕਾਦਰ ਰੁਹੇਲਾ ਉਸ ਸਮੇਂ ੧੧ ਸਾਲਾਂ ਦਾ ਸੀ ਤੇ ਉਸ ਦਾ ਨਾਮ ਪਿਆਰਾ ਸਿੰਘ ਸੀ। ਇਹ ਯਕੀਨ ਨਾਲ ਕਹਿਆ ਜਾ ਸਕਦਾ ਹੈ ਕਿ ਉਤਰੀ ਹਿੰਦੁਸਤਾਨ ਵਿਚ ਸਿੱਖ ਪੂਰਨ ਸੁਰਾਜ ਕਾਇਮ ਕਰ ਲੈਂਦੇ ਜੋ 'ਦਲ ਖਾਲਸਾ' ਤੇ ਬਾਕੀ ਮਿਸਲਾਂ ਸਰਦਾਰ ਬਘੇਲ ਸਿੰਘ ਦੀ ਮਦਦ ਕਰਦੀਆਂ। ਰੁਹੇਲੇ ਸਿੱਖਾਂ ਦੇ ਸਾਥੀ ਬਣ ਗਏ ਸਨ। ਅੰਗਰੇਜ਼ ਦੂਰ ਬੈਠੇ ਸਨ ਅਤੇ ਅਵਧ ਦੇ ਨਵਾਬ ਕਮਜ਼ੋਰ ਸਨ। ਮਰਹੱਟੇ ਉਠਣ ਯੋਗ ਨਹੀਂ ਸਨ। ਇਸ ਮਿਸਲ ਲਈ ਇਕ ਹੋਰ ਬਦਕਿਸਮਤੀ ਇਹ ਹੋਈ ਕਿ ਪਟਿਆਲੇ ਦੇ ਅਮਰ ਸਿੰਘ ਨੇ ਸਿੱਧੀ ਟੱਕਰ ਲੈਣੀ ਅਰੰਭ ਕਰ ਦਿੱਤੀ। ਇਸ ਟਾਕਰੇ ਨਾਲ ਬਹੁਤ ਨੁਕਸਾਨ ਹੋਇਆ। ਸਰਦਾਰ ਬਘੇਲ ਸਿੰਘ ਤਕ² ਤਾਂ ਇਸ ਮਿਸਲ ਦਾ ਭਗੜਾ ਪਿਆ ਹੀ ਰਹਿਆ। ਸਿੱਖਾਂ ਵਿਚ ਸਗੋਂ ਇਹ ਗੱਲ ਚਲਾ ਦਿੱਤੀ ਗਈ ਕਿ ਸਰਦਾਰ ਬਘੇਲ ਸਿੰਘ ਇਸ ਰਾਜ ਨੂੰ ਕਾਇਮ ਕਰਨ ਵਿਚ ਰੁਕਾਵਟ ਪਾ ਰਹਿਆ ਹੈ। ਸਰਦਾਰ ਬਘੇਲ ਸਿੰਘ ਦੂਰ ਦ੍ਰਿਸ਼ਟੀ ਨਾਲ ਦੇਖ ਰਹੇ ਸਨ। ਉਨ੍ਹਾਂ ਦਾ ਖਿਆਲ ਸੀ ਕਿ ਦਿੱਲੀ ਤੇ ਮਰਹੱਟਿਆਂ ਨਾਲ ਰਲ ਕੇ ਟੁਰਿਆ ਜਾਵੇ। ਮਰਹੱਟੇ ਅਤੇ ਦਿੱਲੀ ਦੀ ਸ਼ਕਤੀ ਮਰ ਰਹੀ ਹੈ, ਉਸ ਸੂਰਤ ਵਿਚ ਸਿੱਖ ਰਾਜ ਕਾਇਮ ਹੋਣਾ ਕੋਈ ਅਸੰਭਵ ਨਹੀਂ ਹੋਵੇਗਾ, ਪਰ ਪਟਿਆਲਾ ਨਾਲ ਭਗੜੇ ਨੇ ਇਸ ਮਿਸਲ ਉੱਤੇ ਕਾਫ਼ੀ ਸੱਟਾਂ ਮਾਰੀਆਂ। ਸਰਦਾਰ ਬਘੇਲ ਸਿੰਘ ਉਪਰੰਤ ਇਸ ਮਿਸਲ ਦੀ ਜਥੇਦਾਰੀ ਸਰਦਾਰ ਜੋਧ ਸਿੰਘ 'ਕਲਸੀਆਂ' ਵਾਲੇ ਹੱਥ ਆਈ। ਸਰਦਾਰ ਜੋਧ ਸਿੰਘ, ਸਰਦਾਰ ਗੁਰਬਖਸ਼ ਸਿੰਘ ਕਲਸੀਆਂ ਦੇ ਸਪੁੱਤਰ ਸਨ। ਫੂਲਕੀਆ ਮਿਸਲ ਵੀ ਇਨ੍ਹਾਂ ਦੀ ਸ਼ਕਤੀ ਅੱਗੇ ਨ ਟਿਕ ਸਕੀ। ਸਰਦਾਰ ਜੋਧ ਸਿੰਘ ਨੇ ਇਕ ਵੱਡਾ ਇਲਾਕਾ ਕਬਜ਼ੇ ਵਿਚ ਕਰ ਲਿਆ। ਫੂਲਕੀਆ ਦੇ ਰਾਜੇ ਅਮਰ ਸਿੰਘ ਨੇ ਆਪਣੀ ਲੜਕੀ ਦੀ ਸ਼ਾਦੀ ਸਰਦਾਰ ਜੋਧ ਸਿੰਘ ਦੇ ਪੁੱਤਰ ਨਾਲ ਕਰ ਦਿੱਤੀ। ਮਹਾਰਾਜਾ ਰਣਜੀਤ ਸਿੰਘ ਦੀ ਚੜ੍ਹਤ ਵੇਖ ਕੇ ਸਰਦਾਰ ਜੋਧ ਸਿੰਘ ਨੇ ਸਰਪਰਸਤੀ ਮੰਨ ਲਈ। ਇਸ ਮਿਸਲ ਦੀ ਮਹੱਤਤਾ ਬਣੀ ਰਹੀ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ਕਦੀ ਵੀ ਸਥਿਰ ਨਹੀਂ ਰਹੀ। ਕਦੇ ਵਧ ਕੇ ੧੫,੦੦੦ ਤੱਕ ਹੋ ਗਈ। ਆਮ ਤੌਰ ਤੇ ੫੦੦੦ ਹੀ ਰਹਿੰਦੀ ਸੀ।

੧੦. ਸ਼ਹੀਦ ਸਿੰਘੀ ਮਿਸਲ—ਸਾਹਿਬ ਗੁਰੂ ਗੋਬਿੰਦ ਸਿੰਘ ਦੇ ਸਮੇਂ ਤੋਂ ਸਿੱਖ ਕੌਮ ਵਿਚ ਇਕ ਅਜਿਹਾ ਜਥਾ ਪੈਦਾ ਹੋ ਗਿਆ ਸੀ ਜੋ ਮਰਨ ਲਈ ਸਦਾ ਹੀ ਤਿਆਰ ਰਹਿੰਦਾ ਸੀ। ਬਾਬਾ ਦੀਪ ਸਿੰਘ ਜੀ, ਜਿਨ੍ਹਾਂ ਗੁਰੂ ਗੋਬਿੰਦ ਸਿੰਘ ਜੀ ਹੱਥੋਂ ਹੀ ਅੰਮ੍ਰਿਤ ਛਕਿਆ ਸੀ, ਇਸ ਜਥੇ ਨਾਲ ਹੀ ਸੰਬੰਧ ਰਖਦੇ ਸਨ। ਗੁਰੂ ਜੀ ਨੇ ਇਸ ਜਥੇ ਨੂੰ 'ਨਿਹੰਗ

1. ਜਾਬਤਾ ਖਾਨ ਦਾ ਨਾਮ ਧਰਮ ਸਿੰਘ ਰੱਖਿਆ ਗਿਆ ਸੀ।

2. ਸੰਨ ੧੭੯੦.

ਸਿੰਘ' ਦਾ ਖਿਤਾਬ ਦਿੱਤਾ ਸੀ। ਨਿਹੰਗ ਸਿੰਘ ਆਪਣਾ ਘੱਟ ਤੇ ਦੂਜੇ ਦਾ ਬਹੁਤਾ ਖਿਆਲ ਰੱਖਦੇ ਸਨ। ਜੋ ਚੜ੍ਹਦੀ ਕਲਾ ਦੇ ਬੋਲੇ ਸਿੱਖਾਂ ਵਿਚ ਪਰਚਲਤ ਹੋਏ, ਅਸਲ ਵਿਚ ਇਸ ਜਥੇ ਦੀ ਹੀ ਕਾਢ ਸਨ। ਬਾਕੀ ਜਥਿਆਂ ਵਾਲੇ ਵੀ ਇਸ ਜਥੇ ਦੀ ਜੁਰਅਤ ਤੇ ਸਿਦਕ ਦਿੱਲੀ ਦਾ ਸਤਿਕਾਰ ਕਰਦੇ ਸਨ। ਬਾਬਾ ਬਿਨੋਧ ਸਿੰਘ ਬਾਹਦ ਇਸ ਜਥੇ ਦੀ ਅਗਵਾਈ ਬਾਬਾ ਦੀਪ ਸਿੰਘ ਜੀ ਨੇ ਸੰਭਾਲੀ। ਆਪ ਜੀ ਜਿਥੇ ਸੂਰਮੇ, ਆਗੂ, ਜਰਨੈਲ ਤੇ ਸਿਪਾਹੀ ਸਨ, ਉਥੇ ਵਿਦਵਾਨ ਵੀ ਸਨ। ਆਪ ਜੀ ਨੇ ਗੁਰੂ ਗ੍ਰੰਥ ਸਾਹਿਬ ਦੇ ਕਈ ਉਤਾਰੇ ਦਮਦਮੇ ਸਾਹਿਬ ਬੈਠ ਕੇ ਕੀਤੇ ਸਨ। 'ਦਮਦਮਾ' ਜਦੋਂ ਜਹਿਦ ਦੇ ਕੇਂਦਰ ਤੋਂ ਦੂਰ ਹੋਣ ਕਾਰਨ ਭਾਵੇਂ ਨਵੇਕਲਾ ਸੀ, ਪਰ ਭੀੜਾਂ ਸਮੇਂ ਇਥੋਂ ਆਪ ਮਦਦ ਕਰਦੇ ਤੇ ਅੱਗੇ ਹੋ ਕੇ ਕੁਰਬਾਨੀ ਦਿੰਦੇ। ਸਰਦਾਰ ਗੁਰਬਖਸ਼ ਸਿੰਘ ਜਿਨ੍ਹਾਂ ਅਕਾਲ ਤਖ਼ਤ ਦੀ ਰਖਿਆ ਲਈ ੨੧ ਸਾਥੀਆਂ ਸਮੇਤ ਜਾਨ ਵਾਰੀ ਸੀ,¹ ਇਸੇ ਜਥੇ ਦੇ ਸਨ। ਬਾਬਾ ਨੋਧ ਸਿੰਘ, ਬਾਬਾ ਫਤਹ ਸਿੰਘ ਵੀ ਇਸ ਜਥੇ ਦੇ ਉਘੇ ਹਾਕਮ ਸਨ। ਅਹਿਮਦ ਸ਼ਾਹ ਅਬਦਾਲੀ ਦੇ ਹੁਕਮ ਨਾਲ ਜਦ ਹਰਮੰਦਰ ਸਾਹਿਬ ਵੀ ਉਡਾ ਦਿੱਤਾ ਗਿਆ ਤੇ ਸ੍ਰੀ ਅੰਮ੍ਰਿਤਸਰ ਦੀ ਬੇਅਦਬੀ ਕੀਤੀ ਗਈ ਸੀ ਤਾਂ ਬਾਬਾ ਦੀਪ ਸਿੰਘ ਜੀ ਨੇ ੧੭੬੧ ਵਿਚ ਦਮਦਮੇ ਸਾਹਿਬ ਤੋਂ 'ਮਰਾਂ ਤਾਂ ਹਰ ਕੇ ਦੁਆਰ' ਦਾ ਪ੍ਰਣ ਕਰਕੇ ਦਰਬਾਰ ਸਾਹਿਬ ਦੀਆਂ ਪਰਕਰਮਾਂ ਵਿਚ ਸ਼ਹੀਦੀ ਪਾਈ ਸੀ। ਇਸ ਮਿਸਲ ਦੇ ਬਾਹਦ ਦੇ ਆਗੂਆਂ ਨੇ ਆਪਣਾ ਪ੍ਰਭਾਵ ਖੇਤਰ ਸਤਲੁਜ ਤੋਂ ਪਾਰ ਦਮਦਮੇ ਸਾਹਿਬ ਗਿਰਦ ਹੀ ਰਖਿਆ। 'ਦਮਦਮਾ ਸਾਹਿਬ' ਹੁਣ ਤੱਕ 'ਨਿਹੰਗ ਸਿੰਘ ਦੀ ਛਾਵਣੀ' ਕਰਕੇ ਪ੍ਰਸਿੱਧ ਹੈ। ਬਾਬਾ ਦੀਪ ਸਿੰਘ ਉਪਰੰਤ ਜਥੇਦਾਰ ਕਰਮ ਸਿੰਘ ਇਸ ਮਿਸਲ ਦੇ ਆਗੂ ਰਹੇ ਹਨ। ਉਨ੍ਹਾਂ ਉਪਰੰਤ ਅਕਾਲੀ ਫੂਲਾ ਸਿੰਘ ਅਤੇ ਸਰਦਾਰ ਸਾਧੂ ਸਿੰਘ ਜੀ ਨੇ ਇਸ ਮਿਸਲ ਦੀ ਸ਼ਾਨ ਕਾਇਮ ਰੱਖੀ। ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ਬਹੁਤ ਘੱਟ ਸੀ। ਮੁਸ਼ਕਲ ਨਾਲ ਇਸ ਦੀ ਗਿਣਤੀ ੨੦੦੦ ਜਾਂ ਕੇ ਪੁੱਜੀ ਸੀ। ਇਸ ਮਿਸਲ ਦਾ ਨਾਂ ਬਹਾਦਰੀ ਅਤੇ ਜੁਰਅਤ ਕਰਕੇ ਸਦਾ ਹੀ ਕਾਇਮ ਰਹਿਆ। ਮਹਾਰਾਜਾ ਰਣਜੀਤ ਸਿੰਘ ਵੇਲੇ ਇਸ ਮਿਸਲ ਨੇ ਆਪਣਾ ਕੇਂਦਰ ਅਕਾਲ ਤਖ਼ਤ ਬਣਾ ਲਿਆ। ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਮਿਸਲ ਨੂੰ ਛੇੜਨਾ ਠੀਕ ਨਾ ਸਮਝਿਆ। ਉਹ ਇਸ ਮਿਸਲ ਦਾ ਸਤਿਕਾਰ ਹੀ ਕਰਦਾ ਰਹਿਆ।

੧੧. ਨਿਸ਼ਾਨ ਵਾਲੀਆਂ ਮਿਸਲਾਂ— ਹਰ ਫੌਜ ਵਿਚ 'ਨਿਸ਼ਾਨ' (flag) ਦੀ ਮਹੱਤਤਾ ਗਿਣੀ ਜਾਂਦੀ ਹੈ। ਨਿਸ਼ਾਨ ਦੇ ਡਿੱਗਣ ਨਾਲ ਫੌਜ ਦੇ ਹੋਂਦਲੇ ਹੀ ਨਹੀਂ ਟੁੱਟਦੇ ਸਗੋਂ ਈਨ ਵੀ ਮੰਨੀ ਜਾਂਦੀ ਹੈ। 'ਨਿਸ਼ਾਨ ਨਾ ਡਿੱਗਣ ਦੇਣਾ' ਹੀ ਜੰਗੀ ਨਾਹਰਾ ਹੋਇਆ ਕਰਦਾ ਹੈ ਜੋ ਸਾਰੀਆਂ ਸਿੱਖ ਮਿਸਲਾਂ ਵਿਚੋਂ ਚੋਣਵੇਂ ਸਿੱਖ ਕੱਢ ਕੇ ਇਸ ਜਥੇ ਵਿਚ ਸ਼ਾਮਲ ਕੀਤੇ ਗਏ। ਜਦ ਨਿਸ਼ਾਨ ਉਠਾਉਣ ਵਾਲਾ ਜੰਗ ਵਿਚ ਸ਼ਹੀਦ ਹੋ ਜਾਂਦਾ ਸੀ ਤਾਂ ਨਿਸ਼ਾਨ ਡਿੱਗਣ ਤੋਂ ਪਹਿਲਾਂ ਹੀ ਦੂਜਾ ਨਿਸ਼ਾਨ ਨੂੰ ਚੁੱਕ ਲਿਆਉਂਦਾ ਸੀ। ਇਸ ਜਥੇ ਦੀਆਂ ਬਹਾਦਰੀਆਂ ਤੇ ਸੂਰਮਗਤੀ ਦੀਆਂ ਕਈ ਕਥਾਵਾਂ ਪਰਚਲਤ ਸਨ। ਇਸਦੀ ਇਕ ਉਦਾਹਰਣ ਇਸ ਪ੍ਰਕਾਰ ਹੈ। ਭਾਈ ਆਲਮ ਸਿੰਘ ਨੂੰ ਮੁਗਲਾਂ ਨੇ ਪਕੜ ਲਿਆ।

1. ਥਾਕੀ ਨੂਰ ਮੁਹੰਮਦ ਨੇ ਇਸ ਬਹਾਦਰ ਦਾ ਝਿਕਰ ਕੀਤਾ ਹੈ।

ਉਨ੍ਹਾਂ ਭਾਈ ਆਲਮ ਸਿੰਘ ਨੂੰ ਭੰਡਾ ਸੁੱਟਣ ਲਈ ਕਹਿਆ ਤਾਂ ਉਹ ਡਟੇ ਰਹੇ। ਗਰਜਵੀਂ ਆਵਾਜ਼ ਨਾਲ ਫੇਜ਼ਦਾਰ ਨੇ ਕਿਹਾ, 'ਭੰਡਾ ਸੁੱਟ ਦੇ, ਨਹੀਂ ਤਾਂ ਹੱਥ ਕੱਟ ਦਿੱਤੇ ਜਾਣਗੇ।' ਭਾਈ ਆਲਮ ਸਿੰਘ ਨੇ ਕਹਿਆ ਕਿ 'ਪੈਰਾਂ ਨਾਲ ਪਕੜ ਲਵਾਂਗਾ'। 'ਪੈਰ ਵੀ ਵੱਢ ਦਿੱਤੇ ਜਾਣਗੇ' ਤਾਂ ਆਲਮ ਸਿੰਘ ਨੇ ਜੋਸ਼ ਵਿਚ ਕਹਿਆ ਕਿ 'ਮੂੰਹ ਨਾਲ ਪਕੜ ਲਵਾਂਗਾ'। 'ਸਿਰ ਵੱਢ ਦਿੱਤਾ ਜਾਏਗਾ' ਤਾਂ ਉੱਚੀ ਜੰਕਾਰਾ ਛੱਡਦੇ ਹੋਏ ਭਾਈ ਜੀ ਨੇ ਕਹਿਆ ਕਿ ਫਿਰ ਉਹ ਹੀ ਰੱਖਿਆ ਕਰੇਗਾ, ਜਿਸ ਦਾ ਭੰਡਾ ਹੈ। ਨਿਸ਼ਾਨ ਵਾਲੀ ਮਿਸਲ ਦਾ ਕੋਈ ਪ੍ਰਭਾਵ ਖੇਤਰ ਜਾਂ ਵੱਖ ਅਧਿਕਾਰ ਦੀ ਥਾਂ ਨਹੀਂ ਸੀ। ਹਰ ਮਿਸਲ ਵਿਚ ਇਸ ਮਿਸਲ ਦੇ ਸਿਪਾਹੀ ਹੁੰਦੇ ਸਨ, ਉਹ ਆਪਣਾ ਹਿੱਸਾ ਲੈਂਦੇ ਸਨ। ਜਥੇਦਾਰ ਸੰਗਤ ਸਿੰਘ ਇਸ ਮਿਸਲ ਦੇ ਜਥੇਦਾਰ ਸਨ। ਜਥੇਦਾਰ ਸੰਗਤ ਸਿੰਘ ਸਿੱਖਾਂ ਦੀ ਹਰ ਮੁਹਿੰਮ ਦੇ ਅੱਗੇ ਤੇ ਪਹਿਲਾਂ ਹੁੰਦੇ ਸਨ। ਅਬਦਾਲੀ ਦੇ ਚਲੇ ਜਾਣ ਉਪ੍ਰੰਤ ਜਥੇਦਾਰ ਸੰਗਤ ਸਿੰਘ ਨੇ ਅੰਬਾਲਾ ਨੂੰ ਕੇਂਦਰ ਬਣਾ ਕੇ ਕਰਨਾਲ ਤੱਕ ਤੇ ਉਤਰ ਵੱਲ ਰੋਪੜ ਤੇ ਖਰੜ ਤੱਕ ਅਧਿਕਾਰ ਜਮਾਇਆ। ਆਪ ਤੋਂ ਬਾਹਦ ਜਥੇਦਾਰ ਮੁਹਰ ਸਿੰਘ ਨੇ ਅਗਵਾਈ ਸੰਭਾਲੀ। ਜਥੇਦਾਰ ਮੁਹਰ ਸਿੰਘ ਨੇ ਕੋਈ ਹੋਰ ਇਲਾਕਾ ਨਾਲ ਨਾ ਮਿਲਾਇਆ ਤੇ ਪਹਿਲੇ ਇਲਾਕਿਆਂ ਉਤੇ ਹੀ ਸੰਤੁਸ਼ਟ ਰਹੇ। ਆਪ ਜੀ ਦੀ ਕੋਈ ਸੰਤਾਨ ਨਾ ਹੋਣ ਕਰਕੇ ਇਹ ਮਿਸਲ ਆਗੂ-ਰਹਿਤ ਹੋ ਗਈ। ਮਹਾਰਾਜਾ ਰਣਜੀਤ ਸਿੰਘ ਨੇ ਇਸ ਮਿਸਲ ਉਤੇ ਕਬਜ਼ਾ ਕਰਕੇ ਇਸ ਮਿਸਲ ਨੂੰ ਵੀ ਖ਼ਤਮ ਕਰ ਦਿੱਤਾ।

੧੨. ਫੂਲਕੀਆ ਮਿਸਲ—ਸਤਲੁਜ ਪਾਰ (Cis-Sutlej) ਮਿਸਲ ਵਿਚੋਂ ਕਰੋੜਾ ਸਿੰਘ ਮਿਸਲ ਤੋਂ ਇਲਾਵਾ ਸਿਰਫ ਇਹ ਮਿਸਲ ਹੈ ਜੋ ਪ੍ਰਸਿੱਧ ਹੈ। ਕਰੋੜਾ ਸਿੰਘ ਮਿਸਲ ਤਾਂ ਸਰਦਾਰ ਬਘੇਲ ਸਿੰਘ ਦੇ ਚੜ੍ਹਾਈ ਕਰਨ ਨਾਲ ਖ਼ਤਮ ਹੋ ਗਈ ਪਰ ਇਹ ਮਿਸਲ ਬਹੁਤ ਦੇਰ ਤਕ ਕਾਇਮ ਰਹੀ। ਮਹਾਰਾਜਾ ਰਣਜੀਤ ਸਿੰਘ ਵੇਲੇ ਵੀ ਇਸ ਮਿਸਲ ਨੇ ਆਪਣੀ ਹੱਦ ਨੂੰ ਖ਼ਤਮ ਨਾ ਹੋਣ ਦਿੱਤਾ। ਇਹ ਮਿਸਲ ਸਿੱਧੀ ਦਲ ਖ਼ਾਲਸੇ ਦੇ ਪ੍ਰਭਾਵ ਜਾਂ ਭੰਡੇ ਥੱਲੇ ਕਦੇ ਵੀ ਨਹੀਂ ਆਈ। ਭਾਵੇਂ ਇਸ ਮਿਸਲ ਦੇ ਆਗੂ, ਬਾਨੀ ਬਾਬਾ ਆਲਾ ਸਿੰਘ ਸਤਿਕਾਰ ਵਜੋਂ ਦਲ ਖ਼ਾਲਸਾ ਦੀ ਸਰਪਰਸਤੀ ਮੰਨਦੇ ਸਨ। ਬਾਬਾ ਆਲਾ ਸਿੰਘ ਦਾ ਜਨਮ ੧੬੯੦ ਨੂੰ ਹੋਇਆ^੧। ਆਲਾ ਸਿੰਘ ਨੇ ੧੭੧੪ ਤੋਂ ਬਾਹਦ ਬਾਪੂ ਵਾਂਝੂ ਹੀ ਤਲਵਾਰ ਚਲਾਈ। ਜਲੰਧਰ ਦੁਆਬ ਦੇ ਗਵਰਨਰ ਆਸਦ ਅਲੀ ਵਿਰੁਧ ਹੱਲਾ ਬੋਲ ਕੇ ਉਸ ਨੂੰ ਹਰਾਇਆ ਤੇ ਕਤਲ ਕੀਤਾ। ਇਸ ਜਿੱਤ ਨਾਲ ਬਾਬਾ ਆਲਾ ਸਿੰਘ ਦਾ ਸਨਮਾਨ ਵਧਿਆ। ਦਿੱਲੀ ਦੇ ਬਾਦਸ਼ਾਹ ਨੇ ਬਾਬਾ ਆਲਾ ਸਿੰਘ ਨੂੰ ਹੱਥ ਕਰਨ ਦੀ ਸੋਚੀ ਅਤੇ 'ਰਾਜਾ' ਬਨਾਉਣ ਦਾ ਯਕੀਨ ਦਿਲਵਾਇਆ। ਬਾਬਾ

1. ਦੀਵਾਨ ਮੁਹਕਮ ਚੰਦ ਨੇ ਫ਼ੌਜੀ ਹਮਲਾ ਕੀਤਾ ਸੀ। ਕੈਪਟਨ ਮਰੇ ਇਸ ਮਿਸਲ ਦੇ ਸਿਪਾਹੀਆਂ ਦੀ ਗਿਣਤੀ ੧੨੦੦੦ ਲਿਖਦਾ ਹੈ ਜੋ ਠੀਕ ਨਹੀਂ ਜਾਪਦੀ। ਇਸ ਮਿਸਲ ਕੋਲ ਕਦੇ ਵੀ ੨੦੦੦ ਤੋਂ ਵਧ ਸਿਪਾਹੀ ਨਹੀਂ ਸਨ ਹੋਏ।

2. ਬਾਬਾ ਆਲਾ ਸਿੰਘ 'ਫੂਲ' ਦੀ ਮਿਤਾਨ ਵਿਚੋਂ ਸਨ। ਫੂਲ ਨੂੰ ਗੁਰੂ ਹਰਿ ਰਾਇ ਜੀ ਕੋਲੋਂ ਵਰ ਮਿਲਿਆ ਸੀ ਕਿ ਉਹ ਰਾਜ ਕਰਨਗੇ। ਫੂਲ ਉਪਰੰਤ ਉਸ ਦੇ ਪੁੱਤਰ ਰਾਮ ਚੰਦ ਨੇ ਕੋਟ ਤੇ ਭਟੀਆਂ ਦੇ ਇਲਾਕੇ ਨੂੰ ਕਬਜ਼ੇ ਕੀਤਾ ਸੀ। ਬਾਬਾ ਆਲਾ ਸਿੰਘ ਇਸੇ ਰਾਮ ਚੰਦ ਦੇ ਪੁੱਤਰ ਸਨ। ਰਾਮ ਚੰਦ ਕਿਸੇ ਚੋਨ ਸਿੰਘ ਦੇ ਹਥੋਂ ਕਤਲ ਹੋ ਗਏ ਸਨ।

ਆਲਾ ਸਿੰਘ ਦਿੱਲੀ ਦੀ ਅੱਖ ਵਿਚ ਘੱਟਾ ਹੀ ਪਾਈ ਰੱਖਣਾ ਚਾਹੁੰਦੇ ਸਨ ਇਸ ਲਈ ਦਿੱਲੀ ਨੂੰ ਇਹ ਹੀ ਖਿਆਲ ਦਿੱਤੀ ਰੱਖਿਆ ਕਿ ਉਸ ਸਰਤਾਂ ਮੰਨਣ ਲਈ ਤਿਆਰ ਹਨ। ਆਲਾ ਸਿੰਘ ਆਪ ਭਟੀਆਂ ਤੇ ਸਰਹਿੰਦ ਵਿਰੁਧ ਲਗਾਤਾਰ ਮੁਹਿੰਮਾਂ ਕਰਕੇ ਉਸ ਨੂੰ ਕਮਜ਼ੋਰ ਕਰਦੇ ਰਹੇ। ਆਪ ਗ੍ਰਿਫ਼ਤਾਰ ਵੀ ਹੋਏ ਪਰ ਕੈਦ ਵਿਚੋਂ ਨਿਕਲ ਗਏ। ਛੋਟੇ ਘਲੂਘਾਰੇ ਵੇਲੇ ਸਿੱਖਾਂ ਉਤੇ ਜਦ ਫੇਰ ਜ਼ਕਰੀਆ ਖ਼ਾਨ ਦੇ ਜ਼ੁਲਮਾਂ ਦਾ ਚੱਕਰ ਚਲਿਆ ਤਾਂ ਆਪ ਨੇ ਲੋੜ ਸਮੇਂ ਮਦਦ ਪਹੁੰਚਾਈ। ਆਪ ਜੀ ਨੇ ਨਵਾਬ ਕਪੂਰ ਸਿੰਘ ਹੱਥੋਂ ਅੰਮ੍ਰਿਤ ਛਕਿਆ। ੧੭੪੬ ਵਿਚ ਭਵਾਨੀਗੜ੍ਹ ਦਾ ਕਿਲ੍ਹਾ ਬਣਾਇਆ। ੧੭੫੨ ਤੱਕ ਇਕ ਵੱਡੇ ਇਲਾਕੇ ਉਤੇ ਕਬਜ਼ਾ ਜਮਾ ਲਿਆ। ਪਟਿਆਲਾ ਨੂੰ ਕੇਂਦਰ ਬਣਾ ਲਿਆ ਗਿਆ। ਅਹਿਮਦਸ਼ਾਹ ਦੁਰਾਨੀ ਦੇ ਚੌਥੇ ਹਮਲੇ ਵੇਲੇ ਆਲਾ ਸਿੰਘ ਨੇ ਨਸਦੇ ਤੈਮੂਰ ਨੂੰ ਲੁੱਟਿਆ ਸੀ। ਮਰਹੱਟਿਆਂ ਦੀ ਪਾਨੀਪਤ ਦੀ ਤੀਜੀ ਜੰਗ ਵਿਚ ਵੀ ਰਸਦ ਪਾਣੀ ਪਹੁੰਚਾ ਕੇ ਮਦਦ ਕੀਤੀ ਸੀ। ਅਹਿਮਦਸ਼ਾਹ ਦੁਰਾਨੀ ਨੇ ਸਜ਼ਾ ਦੇਣ ਲਈ ਬਰਨਾਲਾ ਉਤੇ ਹੱਲਾ ਬੋਲਿਆ। ਪਰ ਮਾਈ ਫੱਤੋ ਨੇ ਮੌਕਾ ਮੰਭਾਲ ਕੇ ਚਾਰ ਲੱਖ ਰੁਪਿਆ ਅਬਦਾਲੀ ਨੂੰ ਭੇਜਿਆ।¹ ਅਬਦਾਲੀ ਨੇ ਮੁਆਫ਼ ਕਰਕੇ ਵੱਖ ਰਾਜ ਦਾ ਅਧਿਕਾਰੀ ਮਨ ਲਿਆ। ਬਾਬਾ ਆਲਾ ਸਿੰਘ ਖਿਰਾਜ ਦੇਣਾ ਮੰਨ ਗਿਆ। ਦਲ ਖ਼ਾਲਸਾ ਦੀ ਜਥੇਬੰਦੀ ਨੇ ਰੋਸ ਮਨਾਇਆ ਅਤੇ ਤਨਖ਼ਾਹੀਆਂ ਕਰਾਰ ਦਿੱਤਾ। ਫੇਰ ਵੱਡੇ ਘਲੂਘਾਰੇ ਸਮੇਂ ਵੀ ਬਾਬਾ ਆਲਾ ਸਿੰਘ ਨੇ ਅਹਿਮਦਸ਼ਾਹ ਅਬਦਾਲੀ ਦੀ ਈਨ ਮੰਨੀ। ਸਿੱਖਾਂ ਬਹੁਤ ਰੋਸ ਮਨਾਇਆ। ਪਟਿਆਲਾ ਤੇ ਹਮਲਾ ਕਰਨ ਹੀ ਲੱਗੇ ਸਨ ਕਿ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਆ ਨੇ ਰੋਕ ਦਿੱਤਾ। ਬਾਬਾ ਆਲਾ ਸਿੰਘ ਨੇ ਤਨਖ਼ਾਹ ਲਗਵਾ ਕੇ ਖਿਮਾਂ ਮੰਗ ਲਈ। ਬਾਬਾ ਆਲਾ ਸਿੰਘ ੧੭੬੫ ਵਿਚ ਚੜ੍ਹਾਈ ਕਰ ਗਏ। ੧੭੬੫ ਤੱਕ ਬਾਬਾ ਆਲਾ ਸਿੰਘ ਨੇ ਸਰਹਿੰਦ, ਕੋਟਕਪੂਰਾ, ਬਰਨਾਲਾ ਅਤੇ ਸਨਾਵਰ ਦੇ ੮੪ ਪਿੰਡਾਂ ਤੇ ਕਬਜ਼ਾ ਕਰ ਲਿਆ ਸੀ।

ਉਨ੍ਹਾਂ ਉਪਰੰਤ ਉਨ੍ਹਾਂ ਦਾ ਪੋਤਰਾ ਸਰਦਾਰ ਅਮਰ ਸਿੰਘ ਇਸ ਮਿਸਲ ਦਾ ਸਰਦਾਰ ਬਣਿਆ। ੧੭੬੭ ਦੇ ਹੱਲੇ ਵੇਲੇ ਦੁਰਾਨੀ ਨੇ ਅਮਰ ਸਿੰਘ ਨੂੰ ਰਾਜਾ-ਏ-ਰਾਜਗਾਨ ਦਾ ਖ਼ਿਤਾਬ, ਨਿਗਾਰਾ ਤੇ ਨਿਸ਼ਾਨ ਦੇ ਕੇ ਆਪਣੇ ਨਾਂ ਦੇ ਸਿੱਕੇ ਜਾਰੀ ਕਰਨ ਦਾ ਵੀ ਅਧਿਕਾਰ ਦਿੱਤਾ। ਅਮਰ ਸਿੰਘ ਨੇ ਇਸ ਵਿਚ ਭਲਾ ਸਮਝਿਆ ਸੀ ਤੇ ਅਬਦਾਲੀ ਨੇ ਵੀ ਦਖ਼ਲ-ਅੰਦਾਜ਼ੀ ਕਰਨਾ ਠੀਕ ਨਹੀਂ ਸਮਝਿਆ ਸੀ। ਉਸ ਦਾ ਖਿਆਲ ਸੀ ਕਿ 'ਮਾਝੇ ਤੇ ਮਾਲਵੇ' ਵਿਚ ਜੋ ਪਾੜ ਆਲਾ ਸਿੰਘ ਵੇਲੇ ਨਹੀਂ ਪਾਇਆ ਜਾ ਸਕਿਆ, ਅਮਰ ਸਿੰਘ ਰਾਹੀਂ ਪਾਇਆ ਜਾ ਸਕੇਗਾ। ਅਮਰ ਸਿੰਘ ਨੇ ਕੁਝ ਹੀ ਸਾਲਾਂ ਵਿਚ ਮਲੇਰਕੋਟਲਾ, ਸੰਦਾਬਾਦ, ਸਰਸਾ, ਮਨੀਮਾਜਰਾ, ਕੋਟ ਕਪੂਰਾ, ਫ਼ਰੀਦ ਕੋਟ ਅਤੇ ਬਠਿੰਡੇ ਦੇ ਇਲਾਕਿਆਂ ਤੇ ਕਬਜ਼ਾ ਕਰ ਲਿਆ। ਅਮਰ ਸਿੰਘ ਨੇ ਸਤਲੁਜ ਤੋਂ ਉਰਾਰ ਦਖ਼ਲ ਨਾ ਦਿੱਤਾ। ਨਾ ਹੀ ਉਸ ਜਮਨਾ ਪਾਰ ਧਿਆਨ ਦਿੱਤਾ। ਅਮਰ ਸਿੰਘ ਦੀ ਮਿਸਲ ਵਿਚ ੧੦੪੦ ਦੇ ਕਰੀਬ ਸਿਪਾਹੀ ਸਨ। ਜਿਸ ਤੇਜ਼ੀ ਨਾਲ ਅਮਰ ਸਿੰਘ ਨੇ ਇਲਾਕੇ ਜਿੱਤੇ ਤੇ ਆਪਣਾ ਪ੍ਰਭਾਵ ਖੇਤਰ ਵਧਾਇਆ, ਉਹ ਉਸ ਨੂੰ ਇਕ ਚੰਗਾ ਲੜਾਕਾ ਦਰਸਾਉਣ ਲਈ ਕਾਫ਼ੀ ਹੈ। ਮਾਰਚ

1. ਪੂਰੇ ਵਿਸਥਾਰ ਲਈ 'ਬਾਬਾ ਆਲਾ ਸਿੰਘ' ਦਾ ਫਾਰਵਾਰ ਪਿਛਲੇ ਅਧਿਆਇ ਵਿਚ ਦੇਖੋ।

੧੭੮੨ ਵਿਚ ਅਮਰ ਸਿੰਘ ਵੀ ਚੜ੍ਹਾਈ ਕਰ ਗਿਆ। ਅਮਰ ਸਿੰਘ ਤੋਂ ਬਾਹਦ ਉਸ ਦਾ ਪੁੱਤਰ ਸਾਹਿਬ ਸਿੰਘ ਇੰਚਾਰਜ ਬਣਿਆ। ਉਹ ਛੋਟੀ ਉਮਰ ਦਾ ਸੀ ਇਸ ਲਈ ਮਿਸਲ ਦਾ ਕੰਮ ਕਾਜ ਬੀਬੀ ਰਾਜਿੰਦਰ ਕੌਰ ਤੇ ਸਾਹਿਬ ਕੌਰ ਦੇ ਹੱਥ ਆਇਆ। ਮਰਹੱਟਿਆਂ, ਜਾਰਜ ਬਾਮਸ, ਨੇ ਇਸ ਮਿਸਲ ਦੇ ਇਲਾਕੇ ਉਤੇ ਕਬਜ਼ਾ ਕਰਨਾ ਚਾਹਿਆ, ਪਰ ਉਹ ਸਫਲ ਨਾ ਹੋ ਸਕੇ। ਮਹਾਰਾਜਾ ਰਣਜੀਤ ਸਿੰਘ ਦੇ ਪੰਜਾਬ ਤੇ ਕਬਜ਼ੇ ਨਾਲ ਸਥਿਤੀ ਬਦਲ ਗਈ। ਨਾਭਾ, ਜੀਂਦ, ਕੈਥਲ ਦੀਆਂ ਰਿਆਸਤਾਂ ਵੀ ਇਸ ਮਿਸਲ ਦੀਆਂ ਹੀ ਸ਼ਾਖਾਂ ਸਨ ਭਾਵੇਂ ਉਨ੍ਹਾਂ ਦੇ ਮਿਸਲਦਾਰ ਵੱਖ ਵੱਖ ਸਨ। ਇਸ ਮਿਸਲ ਦੀ ਮਹਾਰਾਜਾ ਰਣਜੀਤ ਸਿੰਘ ਨਾਲ ਲਗ ਪਈ ਤੇ ਇਨ੍ਹਾਂ ਨੇ ਅੰਗਰੇਜ਼ਾਂ ਦੀ ਰਖਸ਼ਾ ਮੰਗੀ। ਅੰਗਰੇਜ਼ਾਂ ਨੇ ਮਹਾਰਾਜਾ ਰਣਜੀਤ ਸਿੰਘ ਨੂੰ ੧੮੦੯ ਵਿਚ ਅੰਮ੍ਰਿਤਸਰ ਦੀ ਸੰਧੀ ਤੇ ਦਸਤਖਤ ਕਰਨ ਤੇ ਮਜਬੂਰ ਕਰ ਦਿੱਤਾ ਤੇ ਇਹ ਰਿਆਸਤਾਂ ਆਪਣੀ ਵੱਖ ਹੋਸੀਅਤ ਬਣਾ ਕੇ ਜ਼ਿੰਦਾ ਰਹੀਆਂ।

ਅਧਿਆਇ ਅਠਾਰ੍ਹਵਾਂ

ਤੈਮੂਰ ਸ਼ਾਹ ਦੇ ਹਮਲੇ

ਅਹਿਮਦ ਸ਼ਾਹ ਅਬਦਾਲੀ ਦੀ ਮੌਤ ਹੋ ਜਾਣ ਉਪ੍ਰੰਤ ਸਿੱਖਾਂ ਦੀ ਮਿਸਲਾਂ ਦੀ ਜਥੇਬੰਦੀ ਨੇ ਪੰਜਾਬ ਨੂੰ ਪੂਰਨ ਅਧਿਕਾਰ ਵਿਚ ਕਰ ਲਿਆ। ਹਰ ਮਿਸਲ ਨੇ ਆਪਣਾ ਪ੍ਰਭਾਵ ਖੇਤਰ ਤੇ ਅਧਿਕਾਰ ਖੇਤਰ ਨਿਯਤ ਕਰ ਲਿਆ ਸੀ। ਇਸ ਵਿਚ ਕੋਈ ਸ਼ੱਕ ਨਹੀਂ ਕਿ ਮਿਸਲਾਂ ਦੀ ਆਪੋ ਵਿਚ ਖਿਚੋਤਾਣੀ ਅਰੰਭ ਹੋ ਗਈ ਸੀ ਤੇ ਕਈ ਵਾਰੀ ਵੈਰ ਵਿਰੋਧ ਖ਼ਤਰਨਾਕ ਸੂਰਤ ਵੀ ਅਖ਼ਤਿਆਰ ਕਰ ਜਾਂਦਾ ਸੀ ਪਰ ਵਿਰੋਧੀ ਤਾਕਤਾਂ ਇਹ ਜਾਣਦੀਆਂ ਸਨ ਕਿ ਬਾਹਰਲੇ ਖ਼ਤਰੇ ਵੇਲੇ ਫਿਰ ਇਹ ਇਕ ਹੋ ਜਾਂਦੇ ਸਨ ਇਸ ਲਈ ਉਹ ਸਿੱਖਾਂ ਤੇ ਸਿੱਧਾ ਹਮਲਾ ਕਰਨ ਦੀ ਸੋਚ ਭੀ ਨਹੀਂ ਰਹੇ ਸਨ। ਤੈਮੂਰ ਸ਼ਾਹ ਜੋ ਅਹਿਮਦਸ਼ਾਹ ਬਾਹਦ ਅਫ਼ਗ਼ਾਨਸਤਾਨ ਦਾ ਸ਼ਾਹ ਬਣਿਆ, ਸਿੱਖਾਂ ਦੇ ਇਸ ਸੁਭਾ ਤੋਂ ਜਾਣੂ ਸੀ।

ਤੈਮੂਰ ਸੰਨ ੧੭੭੩ ਵਿਚ ਤਖ਼ਤ ਤੇ ਬੈਠਾ। ਅਹਿਮਦਸ਼ਾਹ ਪੰਜਾਬ ਨੂੰ ਆਪਣੇ ਸਾਮਰਾਜ ਦਾ ਹਿੱਸਾ ਬਣਾਉਣ ਵਿਚ ਅਸਫ਼ਲ ਹੋਇਆ ਸੀ। ਉਸ ਦੇ ਨਿਤ ਨਵੇਂ ਹਮਲਿਆਂ ਨੇ ਮੁਗ਼ਲਾਂ ਅਤੇ ਮਰਹਟਿਆਂ ਨੂੰ ਤਾਂ ਖ਼ਤਮ ਹੁੰਦਾ ਦੇਖ ਲਿਆ, ਪਰ ਪੰਜਾਬ ਨੂੰ ਅਫ਼ਗ਼ਾਨ ਸਾਮਰਾਜ ਦਾ ਹਿੱਸਾ ਬਣਾਉਣਾ ਨਾ ਦੇਖ ਸਕਿਆ। ਤੈਮੂਰ ਨੇ ਅਰੰਭ ਵਿਚ ਹੀ ਆਪਣੇ ਆਪ ਦੀ ਵਿਅਰਥ ਨੀਤੀ ਨੂੰ ਪਰਖ ਲਿਆ। ਉਸ ਇਹ ਮਹਿਸੂਸ ਕੀਤਾ ਕਿ ਸਿੱਖਾਂ ਵਿਰੁੱਧ ਪੰਜਾਬ ਵਿਚ ਮੁਹਿੰਮ ਚਾੜ੍ਹਨੀ ਜਿਥੇ ਅਸਫ਼ਲ ਰਹੇਗੀ ਉਥੇ ਉਹ ਅਫ਼ਗ਼ਾਨ ਸਾਮਰਾਜ ਲਈ ਵੀ ਮਾਰੂ ਸਾਬਤ ਹੋਵੇਗੀ। ਉਸ ਇਹ ਨੀਤੀ ਅਪਣਾਈ ਕਿ ਸਿੱਖਾਂ ਦੇ ਅਧਿਕਾਰ ਤੇ ਬਹੁਗਿਣਤੀ ਵਾਲੇ ਇਲਾਕੇ ਉਤੇ ਹਮਲਾ ਕਰਨਾ ਠੀਕ ਨਹੀਂ। ਤੈਮੂਰ ਦੇ ਇਹ ਸਿੱਟੇ ਕੱਢਣੇ ਠੀਕ ਸਨ ਕਿਉਂਜੋਂ ਉਹ ਅਹਿਮਦਸ਼ਾਹ ਅਬਦਾਲੀ ਨਾਲ ਕਈ ਹਮਲਿਆਂ ਵਿਚ ਸਿੱਧਾ ਭਾਗ ਲੈ ਚੁਕਾ ਸੀ। ਤੈਮੂਰ ਅਗਾਂਹ ਵਧੂ, ਪੰਜਾਬ ਤੇ ਹਮਲਾ ਕਰਨ ਦੀ ਨੀਤੀ ਨੂੰ ਤਾਕਤ ਘਟਾਉਣਾ ਅਤੇ ਫ਼ਜ਼ੂਲ ਗਿਣਦਾ ਸੀ। ਤੈਮੂਰ ਨੇ ਜਿਤਨੇ ਵੀ ਹਮਲੇ ਕੀਤੇ ਉਹ ਜਾਂ ਤਾਂ ਪੰਜਾਬ ਦੀਆਂ ਬਾਹਰਲੀਆਂ ਸੀਮਾਵਾਂ ਤੇ ਸਨ ਤੇ ਜਾਂ ਜਿਥੇ ਸਿੱਖਾਂ ਦੀ ਜਥੇਬੰਦੀ ਇਕ ਜਾਨ ਹੋ ਕੇ ਨਹੀਂ ਸੀ ਪੁੱਜ ਸਕਦੀ।

ਕਾਜ਼ੀ ਫ਼ੈਜ਼ੁਲਾ ਦਾ ਅਫ਼ਗ਼ਾਨਾਂ ਨੂੰ ਸਿੱਖਾਂ ਵਿਰੁੱਧ ਭੜਕਾਉਣਾ—ਤੈਮੂਰ ਨੇ ਜਦ ਆਪਣੀ ਇਸ ਪਾਲਸੀ ਦਾ ਦਬੇ ਅਖਰਾਂ ਵਿਚ ਤੇ ਫਿਰ ਸਪਸ਼ਟ ਤੌਰ ਤੇ ਐਲਾਨ ਕਰ ਦਿੱਤਾ ਤਾਂ ਮਜ਼ਹਬੀ ਜਨੂਨ ਰਖਣ ਵਾਲਿਆਂ ਨੇ ਅਫ਼ਗ਼ਾਨਾਂ ਨੂੰ ਭੜਕਾਉਣਾ ਸ਼ੁਰੂ ਕਰ ਦਿੱਤਾ। ਕਾਜ਼ੀ ਫ਼ੈਜ਼ੁਲਾ ਖ਼ਾਨ ਨੇ ਤੈਮੂਰ ਨੂੰ ਕਮਜ਼ੋਰ ਜਾਨਸੀਨ ਦਸ ਕੇ ਲੋਕਾਂ ਵਿਚ ਤੈਮੂਰ

ਦੇ ਵਿਰੁਧ ਨਫ਼ਰਤ ਫੈਲਾਉਣੀ ਅਰੰਭ ਕਰ ਦਿੱਤੀ। ਸਿੱਖਾਂ ਨੂੰ ਅਧੀਨ ਕਰਨਾ ਉਸ ਜਹਾਦੀ ਫ਼ਰਮਾਨ ਕਹਿਆ। ਅਫ਼ਗ਼ਾਨਾਂ ਨੂੰ ਜਹਾਦੀ ਝੰਡੇ ਹੇਠਾਂ ਇਕੱਠਾ ਕਰਨ ਦਾ ਉਸ ਪਰੋਗਰਾਮ ਬਣਾ ਲਿਆ। ਵਾਲੰਟੀਅਰ ਵੀ ਭਰਤੀ ਕਰਨੇ ਅਰੰਭ ਕੀਤੇ। ਕੁਝ ਚਿਰ ਤੈਮੂਰ ਇਹ ਤਮਾਸ਼ਾ ਦੇਖਦਾ ਰਹਿਆ। ਉਹ ਕਾਜ਼ੀ ਫ਼ੈਜ਼ੁਲਾ ਦੇ ਅੰਦਰਲੇ ਭਾਵ ਨੂੰ ਭਾਂਪ ਗਿਆ। ਕਾਜ਼ੀ ਫ਼ੈਜ਼ੁਲਾ ਕਿਸੇ ਵੱਡੀ ਮਾਰ ਤੇ ਸੀ। ਕਾਜ਼ੀ ਸਿੱਖਾਂ ਦਾ ਹੁੰਦਾ ਦਸ ਕੇ ਫ਼ੌਜਾਂ ਨੂੰ ਆਪਣੀ ਕਮਾਨ ਹੇਠਾਂ ਇਕੱਠਿਆਂ ਕਰਨਾ ਚਾਹੁੰਦਾ ਸੀ ਤੇ ਇਕੱਠੀ ਫ਼ੌਜ ਨੂੰ ਤੈਮੂਰ ਵਿਰੁਧ ਭੜਕਾ ਕੇ ਗਦੀ ਤੋਂ ਉਤਾਰਨਾ ਚਾਹੁੰਦਾ ਸੀ। ਤੈਮੂਰ ਨੇ ਕਾਜ਼ੀ ਫ਼ੈਜ਼ੁਲਾ ਦੇ ਮਨਸੂਬੇ ਪੂਰੇ ਹੋਣ ਤੋਂ ਪਹਿਲਾਂ ਹੀ ਉਸ ਨੂੰ ਪਕੜ ਲਿਆ ਤੇ ਸਾਰੇ ਸਾਜ਼ਸ਼ੀਆਂ ਸਮੇਤ ੬੦੦੦ ਵਾਲੰਟੀਅਰਾਂ ਦੇ ਨਾਲ ਕਾਜ਼ੀ ਮੌਤ ਦੇ ਘਾਟ ਉਤਾਰ ਦਿੱਤਾ। ਇਸ ਘਟਨਾ ਨੇ ਤੈਮੂਰ ਨੂੰ ਸਾਜ਼ਸ਼ੀਆਂ ਕੋਲੋਂ ਤਾਂ ਬਚਾ ਲਿਆ ਪਰ ਇਤਨਾ ਅਸਰ ਚਰੂਰ ਹੋਇਆ ਕਿ ਉਸ ਹਮਲਾ ਕਰਨ ਦੀ ਨੀਤੀ ਨੂੰ ਅਪਣਾ ਲਿਆ। ਅਫ਼ਗ਼ਾਨਾਂ ਨੂੰ ਚੁਪ ਕਰਾਉਣਾ ਚਰੂਰੀ ਸੀ। ਉਸ ਇਤਨੀ ਇਹਿਤਿਆਤ ਚਰੂਰ ਵਰਤੀ ਕਿ ਨਿਸ਼ਾਨਾ ਅੰਮ੍ਰਿਤਸਰ, ਲਾਹੌਰ ਜਾਂ ਮਾਝਾ ਨਾ ਬਣਾਇਆ ਸਗੋਂ ਮੁਲਤਾਨ ਨੂੰ ਹਮਲੇ ਲਈ ਚੁਣਿਆ। ਮੁਲਤਾਨ ਤੇ ਸਿੱਖਾਂ ਦੇ ਕਬਜ਼ੇ ਨੂੰ ਉਹ ਆਪਣੀ ਹੋਂਦ ਨੂੰ ਚੈਲੇਂਜ ਗਿਣਨ ਲੱਗ ਪਿਆ ਸੀ। ਘਰ ਦੇ ਹਾਲਾਤ, ਕਾਜ਼ੀ ਦੀ ਬਗ਼ਾਵਤ, ਅਫ਼ਗ਼ਾਨਾਂ ਦੇ ਇਕੱਠ ਅਤੇ ਮੁਲਤਾਨ ਤੇ ਸਿੱਖਾਂ ਦੇ ਕਬਜ਼ੇ ਨੇ ਤੈਮੂਰ ਨੂੰ ਹਮਲਾ ਕਰਨ ਦੀ ਨੀਤੀ ਅਪਨਾਉਣ ਤੇ ਮਜਬੂਰ ਕਰ ਦਿੱਤਾ।

ਮੁਲਤਾਨ ਤੇ ਹਮਲਾ ੧੭੮੧—ਤੈਮੂਰ ਪੰਜਾਬ ਉਤੇ ਸਿੱਖਾਂ ਦੇ ਕਬਜ਼ੇ ਕਾਰਨ ਦੁਖੀ ਤਾਂ ਬਹੁਤ ਸੀ ਪਰ ਮਜਬੂਰ ਹੋਣ ਕਾਰਨ ਕੁਝ ਕਰ ਨਹੀਂ ਸੀ ਸਕਦਾ। ਉਸ ਇਕ ਵਾਰੀ ਚਿੱਠੀ ਦੇ ਜੁਆਬ ਵਿਚ, ਜਿਸ ਵਿਚ ਪੰਜਾਬ ਤੇ ਹਮਲਾ ਕਰਨ ਲਈ ਪ੍ਰੇਰਿਆ ਗਿਆ ਸੀ, ਲਿਖਿਆ ਸੀ : “ਮੇਰੇ ਪਿਉ (ਅਹਿਮਦਸ਼ਾਹ ਅਬਦਾਲੀ) ਨੇ ਕੀ ਖਟਿਆ ਸਿੱਖਾਂ ਨਾਲ ਲੜ ਲੜ ਕੇ।” ਪਰ ਜਦ ਭੰਗੀ ਸਰਦਾਰਾਂ ਨੇ ਮੁਲਤਾਨ ਤੇ ੧੭੭੮ ਨੂੰ ਕਬਜ਼ਾ ਕਰ ਲਿਆ ਤਾਂ ਉਸ ਨੇ ਆਪਣੀ ਹੋਂਦ ਖਤਮ ਹੁੰਦੀ ਦੇਖੀ ਤੇ ਉਸ ਦੀ ਅਣਖ ਨੇ ਉਸ ਨੂੰ ਵੰਗਾਰਿਆ। ਭੰਗੀ ਸਰਦਾਰ ਡੇਰਾ ਅਸਮਾਈਅਲਖਾਨ ਤੇ ਡੇਰਾ ਗਾਜ਼ੀ ਖਾਨ ਵੱਲ ਵੀ ਵਧ ਰਹੇ ਸਨ। ਤੈਮੂਰ ਨੇ ਮੁਲਤਾਨ ਤੇ ਹਮਲਾ ਕਰਨ ਦਾ ਮਨ ਬਣਾਇਆ। ਤੈਮੂਰ ਨੇ ਕਾਜ਼ੀ ਫ਼ੈਜ਼ੁਲਾ ਵਾਲਾ ਹਥਿਆਰ ਵਰਤਣਾ ਅਰੰਭਿਆ। ਅਫ਼ਗ਼ਾਨਾਂ ਦੀ ਅਣਖ ਨੂੰ ਟੁੰਬਿਆ। ਯੂਸਫ਼ਜ਼ਾਦੀ, ਦੁਰਾਨੀਆਂ ਤੇ ਕਬਲਕਾਸ਼ਾਂ ਨੂੰ ਇਕ ਝੰਡੇ ਹੇਠਾਂ ਇਕੱਠਾ ਕਰ ਲਿਆ। ਜਹਾਦ ਦਾ ਇਤਨਾ ਉੱਚਾ ਦੰਡੌਰਾ ਉਸ ਪਿਟਿਆ ਕਿ ਮੁਗ਼ਲਾਂ ਨੇ ਵੀ ਸਾਥ ਦੇਣ ਦਾ ਐਲਾਨ ਕਰ ਦਿੱਤਾ। ੧੬,੦੦੦ ਦੇ ਕਰੀਬ ਫ਼ੌਜ ਉਸ ਤਿਆਰ ਕਰ ਲਈ। ਜੰਗੀ ਖਾਨ ਦੁਰਾਨੀ ਨੂੰ ਫ਼ੌਜ ਦਾ ਕਮਾਂਡਰ ਨਿਯਤ ਕੀਤਾ। ਸਿੱਖ ਇਨ੍ਹਾਂ ਤਿਆਰੀਆਂ ਤੋਂ ਅਣਜਾਣ ਸਨ। ਉਨ੍ਹਾਂ ਦਾ ਖਿਆਲ ਸੀ ਕਿ ਤੈਮੂਰ, ਅਬਦਾਲੀ ਵਾਲਾ ਰਸਤਾ ਅਪਨਾਉਣ ਤੋਂ ਹਟ ਗਿਆ ਹੈ। ਫਿਰ ਤੈਮੂਰ ਨੇ ਆਪਣੀ ਫ਼ੌਜ ਦੀ ਪੇਸ਼ਕਦਮੀ ਵੀ ਭੇਦ ਵਿਚ ਰੱਖੀ। ਸਿੱਖਾਂ ਦੇ ਸੂਹੇ ਵੀ ਜੋ ਟੋਹ ਲਗਾਉਣ ਵਿਚ ਸਭ ਤੋਂ ਅਗੇ ਹੁੰਦੇ ਸਨ ਇਸ ਹਮਲੇ ਤੋਂ ਅਣਜਾਣ ਹੀ ਰਹੇ। ਗੱਲ ਇਹ ਹੀ ਜਾਪਦੀ ਹੈ ਕਿ ਸੂਹੇ ਆਪਣਾ ਕੰਮ ਛੱਡ ਚੁੱਕੇ ਸਨ ਤੇ ਤੈਮੂਰ ਵਲੋਂ ਅਵੇਸਭੇ ਹੀ ਸਨ। ਤੈਮੂਰ ਦੀਆਂ ਫ਼ੌਜਾਂ ਚੁਪ ਚਪੀਤੇ ਆਪਣਾ ਸਫ਼ਰ ਮੁਲਤਾਨ ਵੱਲ ਕਰ ਰਹੀਆਂ ਸਨ। ਇਸ ਤਰ੍ਹਾਂ ਜੰਗੀ ਖਾਨ ਫ਼ੌਜਾਂ ਸਮੇਤ ਮੁਲਤਾਨ

ਤੋਂ ਅੱਠ ਕੋਹ ਤੇ ਪੁੱਜ ਗਿਆ। ਮੁਲਤਾਨ ਵਿਚ ਭੰਗੀ ਸਰਦਾਰਾਂ ਲਈ ਇਹ ਹੈਰਾਨੀ ਵਾਲੀ ਖਬਰ ਸੀ। ਉਹ ਤਾਂ ਇਹ ਖਿਆਲ ਕਰੀ ਬੈਠੇ ਸਨ ਕਿ ਫੌਜਾਂ ਅਜੇ ਅਟਕ ਵੀ ਪਾਰ ਨਹੀਂ ਕਰ ਸਕੀਆਂ ਹੋਣਗੀਆਂ। ਪਰ ਫੌਜਾਂ ਤਾਂ ਮੁਕਾਬਲੇ ਲਈ ਡੱਟੀਆਂ ਪਈਆਂ ਸਨ।

ਤੈਮੂਰ ਨੇ ਹਮਲੇ ਦੀ ਵਿਉਂਤ ਬਣਾਈ। ਮੁਗਲਾਂ ਤੇ ਕਜਲਬਾਸੀਆਂ ਨੂੰ ਸੱਜੇ ਪਾਸੇ ਕੀਤਾ, ਕੰਧਾਰੀਆਂ ਤੇ ਦੁਰਾਨੀਆਂ ਨੂੰ ਖੱਬੇ ਪਾਸੇ, ਤੈਮੂਰ ਆਪਣੇ ਜਥੇ ਨਾਲ ਅੱਗੇ ਹੋਇਆ। ਦਿਨ ਚੜ੍ਹਦੇ ਹੀ ਫੌਜਾਂ ਨੇ ਮੁਲਤਾਨ ਤੇ ਹਮਲਾ ਬੱਲ ਦਿੱਤਾ। ਮੁਲਤਾਨ ਵਿਚ ਕਾਬਜ਼ ਭੰਗੀ ਸਰਦਾਰਾਂ ਨੂੰ ਭਾਜੜ ਪੈ ਗਈ ਪਰ ਉਹ ਬਗ਼ੈਰ ਲੜੇ ਕਿਲ੍ਹਾ ਤੇ ਮੁਲਤਾਨ ਛੱਡਣਾ ਵੀ ਹੇਠੀ ਸਮਝਦੇ ਸਨ। ਜੰਗ ਲਈ ਭੰਗੀ ਸਰਦਾਰ ਵੀ ਤਿਆਰ ਹੋ ਗਏ। ਕਈ ਘੰਟੇ ਲਗਾਤਾਰ ਜੰਗ ਚੁੱਦੀ ਰਹੀ। ਤਕਰੀਬਨ ੧੦੦੦ ਸਿੱਖ ਹਮਲੇ ਵਿਚ ਮਾਰੇ ਗਏ। ਇਹ ਭੰਗੀ ਮਿਸਲ ਤੇ ਕਾਰੀ ਸੱਟ ਸੀ। ਭੰਗੀ ਮਿਸਲ ਲਈ ਉਹ ਦਿਹਾੜਾ ਖੂਨੀ ਦਿਨ ਸਾਬਤ ਹੋਇਆ। ਉਸ ਸਮੇਂ ਤੋਂ ਭੰਗੀ ਸਰਦਾਰਾਂ ਦਾ ਨ ਸਿਰਫ ਸਨਮਾਨ ਡਿੱਗਣਾ ਅਰੰਭ ਹੋਇਆ ਸਗੋਂ ਕਾਫ਼ੀ ਇਲਾਕੇ ਵੀ ਹੱਥੋਂ ਖੁੱਸ ਗਏ। ਤੈਮੂਰ ਨੇ ਮੁਲਤਾਨ ਸ਼ਹਿਰ ਉਤੇ ਕਬਜ਼ਾ ਕਰ ਲਿਆ। ਭੰਗੀ ਸਰਦਾਰਾਂ ਨੇ ਕਿਲ੍ਹੇ ਵਿਚੋਂ ਮੁਕਾਬਲਾ ਕਰਨਾ ਠੀਕ ਸਮਝਿਆ। ਹੁਸੈਨ ਸ਼ਾਹੀ ਤਾਰੀਖ ਦੇ ਲਿਖਾਰੀ ਨੇ ਮੁਲਤਾਨ ਵਿਚ ਮਰੇ ਸਿੱਖਾਂ ਦੀ ਗਿਣਤੀ ਬਹੁਤ ਜ਼ਿਆਦਾ ਲਿਖੀ ਹੈ ਪਰ ਤੈਮੂਰ ਸ਼ਾਹ ਨੇ ਆਪ ਹੀ ਲਿਖਿਆ ਹੈ ਕਿ ੮੦੦ ਦੇ ਕਰੀਬ ਸਿੱਖ ਥਾਂ ਤੇ ਮਰੇ। ਤੈਮੂਰ ਨੇ ਕਿਲ੍ਹੇ ਨੂੰ ਘੇਰ ਲਿਆ। ਕਿਲ੍ਹੇ ਵਿਚ ਘਿਰੇ ਸਿੱਖਾਂ ਨੇ ਟਾਕਰਾ ਕੀਤਾ ਪਰ ਜੇਤੂ ਫੌਜਾਂ ਅੱਗੇ ਉਹ ਟਿਕ ਨਾ ਸਕੇ। ਤੈਮੂਰ ਆਪ ਹਮਲੇ ਦੀ ਅਗਵਾਈ ਕਰ ਰਹਿਆ ਸੀ। ਭੰਗੀ ਸਰਦਾਰਾਂ ਨੇ ਕਿਲ੍ਹਾ ਛੱਡਣਾ ਹੀ ਠੀਕ ਸਮਝਿਆ। ਉਹ ਕਿਲ੍ਹਾ ਤੈਮੂਰ ਦੇ ਹਵਾਲੇ ਕਰ ਕੇ ਲਾਹੌਰ ਵੱਲ ਨੱਸ ਆਏ ਤੇ ਮੁਲਤਾਨ ਤੇ ਤੈਮੂਰ ਦਾ ਕਬਜ਼ਾ ਹੋ ਗਿਆ। ਤੈਮੂਰ ਨੇ ਸੂਜਾ ਖਾਨ ਸਦਜ਼ਈ ਨੂੰ ਮੁਲਤਾਨ ਦਾ ਗਵਰਨਰ ਥਾਪਿਆ। ਇਸ ਮੁਲਤਾਨ ਦੀ ਜਿੱਤ ਨੇ ਸਿੱਖਾਂ ਦੀ ਸਥਿਤੀ ਨੂੰ ਤਾਂ ਕੋਈ ਤਬਦੀਲ ਨਾ ਕੀਤਾ ਤੇ ਨਾ ਹੀ ਤੈਮੂਰ ਨੂੰ ਇਸ ਯੋਗ ਬਣਾ ਦਿੱਤਾ ਕਿ ਉਹ ਸਿੱਖਾਂ ਤੇ ਸਿੱਧਾ ਹਮਲਾ ਕਰ ਸਕੇ। ਪਰ ਨਿਰਸੰਦੇਹ ਕਹਿਆ ਜਾ ਸਕਦਾ ਹੈ ਕਿ ਮਿਸਲਾਂ ਦੇ ਆਪੋ ਵਿਚ ਦੇ ਤੌਲ ਨੂੰ ਤੋੜ ਦਿੱਤਾ। ਭੰਗੀ ਮਿਸਲ ਜੋ ਪੰਜਾਬ ਨੂੰ ਕਬਜ਼ੇ ਕਰਨ ਦੀ ਸੋਚ ਰਹੀ ਸੀ, ਸਨਮਾਨ ਯਵਾ ਬੈਠੀ। ਆਉਂਦੇ ਸਾਲਾਂ ਵਿਚ ਕਨ੍ਹਈਆ ਤੇ ਸੁਕਰਚਕੀਆ ਸਰਦਾਰਾਂ ਨੇ ਇਸ ਮਿਸਲ ਨੂੰ ਲਾਹੌਰ ਤੇ ਅੰਮ੍ਰਿਤਸਰ ਤਕ ਹੀ ਸੀਮਤ ਕਰ ਦਿੱਤਾ। ਮੁਲਤਾਨ ਦੀ ਹਾਰ ਨੇ ਭੰਗੀ ਮਿਸਲ ਦੇ ਸਰਦਾਰਾਂ ਨੂੰ ਆਪਣੇ ਦੂਜੇ ਭਰਾਵਾਂ ਵਿਚ ਵੀ ਹੀਣਾ ਕਰ ਦਿੱਤਾ। ਸੋ ਤੈਮੂਰ ਦੇ ਹਮਲੇ ਨੇ ਸਿੱਖਾਂ ਤੇ ਭਾਵੇਂ ਸਿੱਧਾ ਅਸਰ ਤਾਂ ਨਾ ਪਾਇਆ ਪਰ ਸੁਕਰਚਕੀਆ ਮਿਸਲ ਦੇ ਵਾਧੇ ਵਿਚ ਜ਼ਰੂਰ ਹਿੱਸਾ ਪਾ ਦਿੱਤਾ।

ਬਹਾਵਲਪੁਰ ਤੇ ਤੈਮੂਰ ਦਾ ਕਬਜ਼ਾ—ਮੁਲਤਾਨ ਦੀ ਜਿੱਤ ਨੇ ਤੈਮੂਰ ਦੇ ਹੱਸਲੇ ਬਹੁਤ ਵਧਾ ਦਿੱਤੇ ਪਰ ਉਸ ਫਿਰ ਵੀ ਅੰਮ੍ਰਿਤਸਰ ਉਤੇ ਹਮਲਾ ਕਰਨਾ ਮੁਨਾਸਬ ਨਾ ਸਮਝਿਆ। ਇਰਦ ਗਿਰਦ ਦੇ ਇਲਾਕਿਆਂ ਨੂੰ ਕਬਜ਼ੇ ਕਰਨ ਵਿਚ ਹੀ ਉਸ ਸਫਲਤਾ ਸਮਝੀ। ਬਹਾਵਲਪੁਰ ਦੇ ਸਰਦਾਰ ਬਹਾਵਲ ਖਾਨ ਨੇ ਤੈਮੂਰ ਨੂੰ ਪਿਛਲੇ ਸਾਲਾਂ ਵਿਚ ਖਿਰਾਜ ਦੇਣਾ ਬੰਦ ਕਰ ਦਿੱਤਾ ਸੀ। ਉਸ ਦਾ ਖਿਆਲ ਸੀ ਕਿ ਤੈਮੂਰ ਹੁਣ ਇਤਨਾ

ਸ਼ਕਤੀ-ਸਾਲੀ ਨਹੀਂ ਰਹਿਆ ਜੋ ਹਮਲਾ ਕਰ ਕੇ ਖਿਰਾਜ ਉਗਰਾਹ ਸਕੇਗਾ। ਤੈਮੂਰ ਦਾ ਪੰਜਾਬ ਵੱਲ ਆਉਣਾ ਸੁਣ ਕੇ ਉਹ ਘਬਰਾਇਆ ਅਤੇ ਮੁਲਤਾਨ ਦੀ ਜਿੱਤ ਦੀ ਖ਼ਬਰ ਸੁਣ ਕੇ ਤਾਂ ਉਹ ਸਿੰਧ ਦੇ ਰੋਗਸਤਾਨ ਵੱਲ ਭੱਜ ਉਠਿਆ। ਤੈਮੂਰ ਨੇ ਬਹਾਵਲਪੁਰ ਸ਼ਹਿਰ ਉਤੇ ਹਮਲਾ ਬੋਲ ਦਿੱਤਾ। ਬੌਤਰੀ ਜਿਹੀ ਜਦੋਂ-ਜਹਿਦ ਬਾਅਦ ਬਹਾਵਲਪੁਰ ਕਬਜ਼ੇ ਵਿਚ ਆ ਗਿਆ। ਫ਼ੌਜਾਂ ਨੇ ਬਹਾਵਲਪੁਰ ਸ਼ਹਿਰ ਨੂੰ ਖ਼ੂਬ ਲੁੱਟਿਆ ਤੇ ਕਈ ਮਹੱਲੇ ਸਾੜ ਫੂਕ ਦਿੱਤੇ। ਤੈਮੂਰ ਬਹਾਵਲ ਖ਼ਾਨ ਨੂੰ ਪਕੜਨਾ ਚੁਰੂਰੀ ਸਮਝਦਾ ਸੀ। ਇਸ ਲਈ ਉਸ ਨੇ ਸਾਦਤ ਖ਼ਾਨ ਨੂੰ ੩,੦੦੦ ਫ਼ੌਜੀ ਦੇ ਕੇ ਬਹਾਵਲ ਖ਼ਾਨ ਨੂੰ ਪਕੜਨ ਲਈ ਤਿਆਰ ਕੀਤਾ। ਉਸ ਪਿੱਛਾ ਕਰਨਾ ਅਰੰਭਿਆ। ਬਹਾਵਲ ਖ਼ਾਨ ਕਿਲ੍ਹੇ ਵਿਚ ਛੁਪ ਗਿਆ ਸੀ। ਫ਼ੌਜਾਂ ਨੇ ਗੋਲਾ ਬਾਰੀ ਅਰੰਭ ਕਰ ਦਿੱਤੀ। ਗੋਲਾ ਬਾਰੀ ਕਿਲ੍ਹੇ ਦਾ ਕੁਝ ਵਿਗਾੜ ਨਾ ਸਕੀ। ਪਰ ਦੇਵਨੇਤ ਨੂੰ ਇਕ ਗੋਲਾ ਰੋਸ਼ਨਦਾਨ ਵਿਚੋਂ ਨਿਕਲ ਕੇ ਬਾਰੂਦ ਖ਼ਾਨੇ ਵਿਚ ਜਾ ਪਿਆ। ਤਿੰਨਾਂ ਦੇ ਸਾਰ ਬਾਰੂਦ ਫਟ ਗਿਆ ਤੇ ਕਿਲ੍ਹਾ ਟੁਕੜੇ ਟੁਕੜੇ ਹੋ ਗਿਆ। ਕਿਲ੍ਹੇ ਦਾ ਟੁਟਣਾ ਸੀ ਕਿ ਬਹਾਵਲ ਖ਼ਾਨ ਦੇ ਹੋਸਲੇ ਵੀ ਟੁੱਟ ਗਏ। ਬਹਾਵਲ ਖ਼ਾਨ ਸਿੰਧ ਤੈਮੂਰ ਦੇ ਕੈਂਪ ਵਿਚ ਪੁਜਾ ਤੇ ਮੁਆਫ਼ੀ ਮੰਗੀ। ਤੈਮੂਰ ਨੇ ਈਨ ਮੰਨਵਾ ਕੇ ਮੁਆਫ਼ੀ ਦੇ ਦਿੱਤੀ ਅਤੇ ਤੈਮੂਰ ਦੀਆਂ ਸ਼ਰਤਾਂ ਅਨੁਸਾਰ ਸੰਧੀ ਕਰ ਲਈ। ਉਸ ਸੰਧੀ ਦੀ ਇਕ ਸ਼ਰਤ ਇਹ ਸੀ ਕਿ ਤੈਮੂਰ ਦਾ ਸਿੱਖਾਂ ਉਤੇ ਹਮਲਾ ਕਰਨ ਦੀ ਸੂਰਤ ਵਿਚ ਬਹਾਵਲਪੁਰ ਦਾ ਨਵਾਬ ਫ਼ੌਜ, ਪੈਸੇ ਤੇ ਰਸਦ ਨਾਲ ਮਦਦ ਕਰੇਗਾ। ਇਸ ਸੰਧੀ ਦਾ ਭਾਵੇਂ ਅਮਲੀ ਲਾਭ ਤਾਂ ਕੋਈ ਨਾ ਹੋਇਆ ਪਰ ਤੈਮੂਰ ਦਾ ਅੰਦਰਲਾ ਪਰਗਟ ਹੋ ਗਿਆ ਕਿ ਉਹ ਸਿੱਖਾਂ ਦੀ ਵਧਦੀ ਤਾਕਤ ਨੂੰ ਮਿਟਾਉਣਾ ਚਾਹੁੰਦਾ ਸੀ। ਹਾਲਾਤ ਦੀ ਮਜ਼ਬੂਰੀ ਹੀ ਉਸ ਨੂੰ ਰੋਕੀ ਬੈਠੀ ਸੀ। ਅਬਦਾਲੀ ਦਾ ਪਿਛਲਾ ਇਤਿਹਾਸ ਉਸ ਨੂੰ ਅਗਾਂਹ ਪੈਰ ਨਹੀਂ ਸੀ ਚੁਕਣ ਦੇਂਦਾ। ਸਿੱਖਾਂ ਵਲੋਂ ਧਿਆਨ ਹਟਾ ਕੇ ਉਸ ਸਿੰਧ ਦੇ ਅਮੀਰਾਂ ਵੱਲ ਮੂੰਹ ਕੀਤਾ।

ਸਿੰਧ ਦੇ ਅਮੀਰਾਂ ਨੂੰ ਹਰਾਉਣਾ—ਸਿੰਧ ਦੀ ਭੂਗੋਲਕ ਬਣਤਰ ਐਸੀ ਹੈ ਕਿ ਉਹ ਰਾਜਨੀਤਕ ਤੌਰ ਤੇ ਬਹੁਤ ਮਹੱਤਤਾ ਰੱਖਦਾ ਹੈ। ਅਫ਼ਗ਼ਾਨਸਤਾਨ ਦੀ ਸੁਰੱਖਿਆ ਲਈ ਸਿੰਧ ਕਬਜ਼ੇ ਰੱਖਣਾ ਜ਼ਰੂਰੀ ਹੈ। ਅੰਗਰੇਜ਼ਾਂ ਨੇ ਉਸ ਸਮੇਂ ਤਕ ਅਫ਼ਗ਼ਾਨਸਤਾਨ ਉਤੇ ਹੱਲਾ ਨਹੀਂ ਸੀ ਬੋਲਿਆ ਜਦ ਤਕ ਸਿੰਧ ਦੇ ਅਮੀਰਾਂ ਨਾਲ ਸੰਧੀ ਨਹੀਂ ਸੀ ਕਰ ਲਈ। ਤੈਮੂਰ ਨੇ ਵੀ ਸਿੰਧ ਦੀ ਮਹੱਤਤਾ ਨੂੰ ਪਰਖਿਆ ਤੇ ਸਮਝਿਆ। ਸਿੰਧ ਦੇ ਅਮੀਰਾਂ ਕੋਲੋਂ ਈਨ ਦੀ ਸੰਧੀ ਤੇ ਦਸਤਖਤ ਕਰਾਉਣੇ ਚੁਰੂਰੀ ਸਨ। ਤੈਮੂਰ ਨੇ ਸਾਦਤ ਖ਼ਾਨ ਨੂੰ ਸਿੰਧ ਦੀ ਮੁਹਿੰਮ ਤੇ ਭੇਜਿਆ। ਸਿੰਧ ਦੇ ਅਮੀਰਾਂ ਨੇ ਈਨ ਮੰਨਣ ਵਿਚ ਹੀ ਭਲਾ ਸਮਝਿਆ ਤੇ ਖ਼ਿਰਾਜ ਦੇਣਾ ਮੰਨ ਲਿਆ। ਸਾਦਤ ਖ਼ਾਨ ਨੂੰ ਸਿੰਧ ਦਾ ਗਵਰਨਰ ਨਿਯਤ ਕਰ ਦਿੱਤਾ ਗਿਆ। ਤੈਮੂਰ ਦਾ ਅਗਲਾ ਨਿਸ਼ਾਨਾ ਕਸ਼ਮੀਰ ਸੀ।

ਕਸ਼ਮੀਰ ਤੇ ਹਮਲੇ—ਸਿੰਧ ਦੀਆਂ ਮੁਹਿੰਮਾਂ ਤੋਂ ਵਿਹਲਿਆਂ ਹੋ ਕੇ ਤੈਮੂਰ ਨੇ ਆਪਣਾ ਸਾਰਾ ਧਿਆਨ ਕਸ਼ਮੀਰ ਵੱਲ ਲਗਾਇਆ। ਅਹਿਮਦ ਸ਼ਾਹ ਅਬਦਾਲੀ ਕਸ਼ਮੀਰ ਦੀ ਰਾਜਨੀਤਕ ਮਹੱਤਤਾ ਤੋਂ ਜਾਣੂ ਸੀ। ਇਸੇ ਲਈ ਉਸ ਨੇ ਕਸ਼ਮੀਰ ਤੇ ਕਬਜ਼ਾ ਕਰਨ ਲਈ ਵੱਖਰਾ ਉਦਮ ਕੀਤਾ ਸੀ। ਕਸ਼ਮੀਰ ਦੀ ਜਿੱਤ ਉਪਰੰਤ ਅਬਦਾਲੀ ਨੇ ਹਾਜ਼ੀ ਕਰੀਮ ਦਾਦ ਖ਼ਾਨ ਨੂੰ ਗਵਰਨਰ ਥਾਪ ਦਿੱਤਾ ਸੀ। ਹਾਜ਼ੀ ਕਰੀਮ ਦਾਦ ਖ਼ਾਨ ਇਕ ਵਫ਼ਾਦਾਰ ਗਵਰਨਰ ਸੀ। ਜਦ ਤਕ ਉਹ ਜੀਵਤ ਰਹਿਆ ਅਫ਼ਗ਼ਾਨ ਸਾਮਰਾਜ ਦੀ ਵਫ਼ਾਦਾਰੀ ਦਾ

ਦਮ ਭਰਦਾ ਰਹਿਆ। ਉਸ ਦੀ ਮ੍ਰਿਤੂ ਉਪਰੰਤ ਆਜ਼ਾਦ ਖਾਨ ਨੇ ਗਵਰਨਰੀ ਦਾ ਅਹੁਦਾ ਸੰਭਾਲਿਆ। ਤੈਮੂਰ ਦੀ ਪਿਛਾਹ-ਖਿੱਚੂ ਪਾਲਿਸੀ ਤੋਂ ਆਜ਼ਾਦ ਖਾਨ ਜਾਣੂ ਸੀ। ਉਸ ਨੇ ਅਹੁਦਾ ਸੰਭਾਲਦੇ ਹੀ ਅਫਗਾਨ ਸਾਮਰਾਜ ਨਾਲੋਂ ਵੱਖ ਹੋਣ ਦਾ ਐਲਾਨ ਕਰ ਦਿੱਤਾ ਅਤੇ ਟਾਕਰੇ ਲਈ ਤਿਆਰੀਆਂ ਵੀ ਕਰ ਦਿੱਤੀਆਂ। ਆਜ਼ਾਦ ਖਾਨ ਨੇ ਅਫਗਾਨਾਂ ਨੂੰ ਖਤਮ ਕਰਨ ਲਈ ਸਿੱਖ ਸਰਦਾਰਾਂ ਨਾਲ ਵੀ ਗੱਲ ਬਾਤ ਕੀਤੀ। ਆਪਣੀ ਫੌਜ ਦੇ ਨਾਲ ਸਿੱਖਾਂ ਦੀ ਇਕ ਵੱਖਰੀ ਫੌਜ ਭਰਤੀ ਕਰ ਲਈ। ਆਜ਼ਾਦ ਖਾਨ ਨੂੰ ਦੋਵੇਂ ਪਾਸਿਉਂ ਹਮਾਇਤ ਮਿਲ ਰਹੀ ਸੀ। ਸਿੱਖ ਹਮਾਇਤ ਉਸ ਦੇ ਨਾਲ ਸੀ ਤੇ ਮੁਸਲਮਾਨ ਕਸ਼ਮੀਰ ਨੂੰ ਆਜ਼ਾਦ ਦੇਖਣਾ ਚਾਹੁੰਦੇ ਸਨ। ਆਜ਼ਾਦ ਖਾਨ ਨੇ ਮੁਕੰਮਲ ਆਜ਼ਾਦੀ ਦਾ ਐਲਾਨ ਕਰ ਦਿੱਤਾ।

ਤੈਮੂਰ ਨੇ ਵੀ ਕਸ਼ਮੀਰ ਵੱਲੋਂ ਖਤਰੇ ਨੂੰ ਅਨੁਭਵ ਕੀਤਾ ਅਤੇ ਫੌਜਾਂ ਭੇਜੀਆਂ। ਅਫਗਾਨ ਫੌਜਾਂ ਦੀ ਸਿੱਖ ਸਿਪਾਹੀਆਂ ਨੇ ਪੇਸ਼ ਨਾ ਜਾਣ ਦਿੱਤੀ। ਤੈਮੂਰ ਨੇ ਜਦ ਸਾਂਝੀ ਤਾਕਤ ਅਗੇ ਪੇਸ਼ ਜਾਂਦੀ ਨਾ ਡਿੱਠੀ ਤਾਂ 'ਪਾੜੋ ਤੇ ਖਤਮ ਕਰੋ' ਦੀ ਨੀਤੀ ਨੂੰ ਅਪਣਾਇਆ। ਮੁਸਲਮਾਨ ਸਿਪਾਹੀਆਂ ਨੂੰ ਇਸਲਾਮ ਅਤੇ ਸ਼ਰਹ ਦਾ ਵਾਸਤਾ ਪਾਇਆ। ਜਹਾਦੀ ਝੰਡਾ ਚੁਕਿਆ ਤੇ ਸਾਰਿਆਂ ਨੂੰ ਝੰਡੇ ਹੇਠਾਂ ਇਕੱਤਰ ਹੋਣ ਲਈ ਪ੍ਰੇਰਿਆ। ਤੈਮੂਰ ਦਾ ਹਥਿਆਰ ਚਲ ਗਿਆ। ਮੁਸਲਮਾਨ ਫੌਜੀ ਆਜ਼ਾਦ ਖਾਨ ਨੂੰ ਇਸਲਾਮ ਦਾ ਦੁਸ਼ਮਣ ਸਮਝਣ ਲਗ ਪਏ। ਮੁਸਲਮਾਨ ਸਿਪਾਹੀਆਂ ਨੇ ਖੁਲ੍ਹੇ ਤੌਰ 'ਤੇ ਤੈਮੂਰ ਨਾਲ ਸਾਥ ਦੇਣ ਦਾ ਐਲਾਨ ਕਰ ਦਿੱਤਾ। ਤੈਮੂਰ ਦੀ ਜਿੱਤ ਸਹਿਜੇ ਹੋ ਗਈ। ਆਜ਼ਾਦ ਖਾਨ ਨੇ ਤੈਮੂਰ ਕੋਲੋਂ ਈਨ ਮੰਨਣ ਦੀ ਥਾਂ ਆਤਮਘਾਤ ਕਰ ਲਿਆ। ਤੈਮੂਰ ਲਈ ਕਸ਼ਮੀਰ ਦੀ ਜਿੱਤ ਦਾ ਰਸਤਾ ਸਾਫ਼ ਸੀ। ਸਿੱਖ ਸਿਪਾਹੀਆਂ ਵੀ ਅੰਦਾਜ਼ੀ ਮਰਨਾ ਯੋਗ ਨਾ ਸਮਝ ਕੇ ਜੰਮੂ ਵੱਲ ਹਟਣਾ ਹੀ ਮੁਨਾਸਬ ਸਮਝਿਆ। ਤੈਮੂਰ ਨੇ ਕਸ਼ਮੀਰ ਨੂੰ ਜਿੱਤ ਲਿਆ। ਇਸ ਜਿੱਤ ਨੇ ਤੈਮੂਰ ਦੇ ਹੱਥ ਮਜ਼ਬੂਤ ਕੀਤੇ।

ਖੈਬਰ ਪਾਸ ਦੇ ਇਲਾਕਿਆਂ ਤੇ ਕਬਜ਼ਾ—ਤੈਮੂਰ ਨੂੰ ਆਪਣੇ ਘਰੇਲੂ ਤੇ ਫਿਰ ਮੁਲਤਾਨ ਵੱਲ ਰੁਝਿਆਂ ਦੇਖ ਕੇ ਖੈਬਰ ਦੇ ਸੂਬੇਦਾਰ ਅਰਸਲਾਮ ਖਾਨ ਨੇ ਵੀ ਅਫਗਾਨ ਸਾਮਰਾਜ ਨਾਲ ਸਬੰਧ ਤੋੜ ਲਏ ਸਨ। ਤੈਮੂਰ ਨੇ ਕਈ ਇਕ ਛੋਟੇ ਮੋਟੇ ਹਮਲੇ ਕੀਤੇ ਪਰ ਉਹ ਕਾਬੂ ਨਾ ਆ ਸਕਿਆ। ਖੈਬਰ ਦਾ ਇਲਾਕਾ ਬਿਖੜਾ ਤੇ ਮੁਕਾਬਲਾ ਕਠਨ ਸੀ। ਦੂਜੇ, ਤੈਮੂਰ ਦਾ ਧਿਆਨ ਹੋਰ ਵੱਡੀਆਂ ਮੁਹਿੰਮਾਂ ਨੇ ਖਿਚਿਆ ਹੋਇਆ ਸੀ। ਤੈਮੂਰ ਨੇ ਅਰਸਲਾਮ ਖਾਨ ਵੱਲ ਆਪ ਹੀ ਦੋਸਤੀ ਦਾ ਹੱਥ ਵਧਾਇਆ ਤੇ ਲਿਖਿਆ ਕਿ ਉਸ ਦੇ ਈਨ ਮੰਨਣ ਦੀ ਸ਼ਕਲ ਵਿਚ ਉਸ ਦਾ ਇਲਾਕਾ ਖੋਹਿਆ ਨਹੀਂ ਜਾਵੇਗਾ ਤੇ ਉਸ ਨੂੰ ਸਦੀਵੀ ਗਵਰਨਰ ਥਾਪ ਦਿੱਤਾ ਜਾਵੇਗਾ। ਅਰਸਲਾਮ ਖਾਨ ਨੇ ਈਨ ਮੰਨਣ ਵਿਚ ਹੀ ਭਲਾ ਸਮਝ ਕੇ ਤੈਮੂਰ ਦੀਆਂ ਸ਼ਰਤਾਂ ਮੰਨ ਲਈਆਂ ਪਰ ਤੈਮੂਰ ਤਾਂ ਡੰਗ ਟਪਾ ਕੇ ਅਰਸਲਾਮ ਖਾਨ ਨੂੰ ਖਤਮ ਕਰਨਾ ਚਾਹੁੰਦਾ ਸੀ। ਉਹ ਆਪਣੇ ਜਿਸਮ ਤੇ ਕਿਸੇ ਵੀ ਫੌੜੇ ਨੂੰ ਸਹਾਰ ਨਹੀਂ ਸੀ ਸਕਦਾ। ਸੰਧੀ 'ਤੇ ਦਸਤਖਤ ਕਰਨ ਲਈ ਤੈਮੂਰ ਨੇ ਅਰਸਲਾਮ ਖਾਨ ਨੂੰ ਕੋਲ ਬੁਲਾਇਆ ਤੇ ਧੱਖੇ ਨਾਲ ਕਤਲ ਕਰ ਕੇ ਖੈਬਰ ਪਾਸ ਦੇ ਸਾਰੇ ਇਲਾਕਿਆਂ ਤੇ ਕਬਜ਼ਾ ਕਰ ਲਿਆ। ਇਸੇ ਤਰ੍ਹਾਂ ਮੁਜ਼ਫਰਾਬਾਦ ਦੇ ਫਤਹਿ ਖਾਨ ਯੂਸਫ਼ਜ਼ਈ ਨਾਲ ਤੈਮੂਰ ਨੇ ਕੀਤੀ। ਜਦ ਫਤਹਿ ਖਾਨ ਨੇ ਬਗ਼ਾਵਤ ਕਰ ਕੇ ਆਜ਼ਾਦੀ ਦਾ ਐਲਾਨ ਕੀਤਾ ਤਾਂ ਉਸ ਨੂੰ ਵੀ ਧੱਖੇ ਨਾਲ ਗ੍ਰਿਫ਼ਤਾਰ ਕਰ ਕੇ ਮੌਤ ਦੇ ਘਾਟ ਉਤਾਰ ਦਿੱਤਾ। ਇਸ ਤਰ੍ਹਾਂ ਤੈਮੂਰ ਨੇ

ਆਪਣੇ ਸਾਮਰਾਜ ਨੂੰ ਮਜ਼ਬੂਤ ਕਰ ਲਿਆ। ਸਿੰਧ, ਮੁਲਤਾਨ, ਕਸ਼ਮੀਰ ਅਤੇ ਖੈਬਰ ਪਾਸ ਦੀਆਂ ਜਿੱਤਾਂ ਨੇ ਤੈਮੂਰ ਨੂੰ ਭੀ ਇਕ ਜੇਤੂ ਦੇ ਤੌਰ ਉੱਤੇ ਸੰਸਾਰ ਸਾਹਮਣੇ ਪੇਸ਼ ਕੀਤਾ।

ਤੈਮੂਰ ਦੀ ਮਿਤ੍ਰ—ਤੈਮੂਰ ਨੇ ਕੁਲ ਰਲਾ ਕੇ ਹਿੰਦੁਸਤਾਨ ਤੇ ਛੇ ਹਮਲੇ ਕੀਤੇ। ਭਾਵੇਂ ਹਮਲਿਆਂ ਦੀ ਨੀਤੀ ਤਾਂ ਬਾਪ ਵਾਂਗ ਹੀ ਸੀ ਪਰ ਉਸ ਨੇ ਸਿੱਖਾਂ ਉੱਤੇ ਸਿੱਧਾ ਕੋਈ ਹਮਲਾ ਨਾ ਕੀਤਾ। ਇਸੇ ਦੌਰਾਨ ਵਿਚ ਛੇਵੇਂ ਹਮਲੇ ਉਪਰੰਤ ਉਸ ਦੀ ਮਿਤ੍ਰ ੨੦ ਮਈ ੧੭੬੩ ਨੂੰ ਹੋ ਗਈ। ਸੰਭਵ ਸੀ ਕਿ ਤਖਤ ਲਈ ਭਗਤਾਂ ਵਧ ਜਾਂਦਾ ਪਰ ਰਾਜ ਦੀ ਵਾਗ ਡੋਰ ਉਸ ਦੇ ਪੁੱਤਰ ਜ਼ਮਾਨ ਸ਼ਾਹ ਨੇ ਤਖਤ ਉੱਤੇ ਬੈਠ ਕੇ ਸੰਭਾਲ ਲਈ। ਜ਼ਮਾਨ ਸ਼ਾਹ ਨੇ ਫੇਰ ਇਕ ਵਾਰੀ ਅਗਾਂਹ ਵਧੂ ਨੀਤੀ ਅਪਣਾਈ ਤੇ ਮਿਸਲਾਂ ਦੀ ਜਥੇਬੰਦੀ ਨੂੰ ਵੱਡਾ ਚੈਲਿਜ ਸੁਟਿਆ।

ਤੈਮੂਰ ਦੇ ਹਮਲਿਆਂ ਦੀ ਮਹੱਤਤਾ ਤੇ ਪ੍ਰਭਾਵ—ਤੈਮੂਰ ਦੇ ਸਾਰੇ ਹਮਲੇ ਤੇ ਜਿੱਤਾਂ ਜੋ ਉਸ ਨੇ ਕੀਤੀਆਂ ਉਹ ਇਹ ਪ੍ਰਗਟਾਉਣ ਲਈ ਕਾਫ਼ੀ ਹਨ ਕਿ ਉਸ ਦੀ ਹਮਲਾ-ਕਰੂ ਨੀਤੀ ਅਹਿਤਆਤ ਭਰੀ ਤੇ ਸੋਚ ਸਮਝ ਵਾਲੀ ਸੀ। ਕਸ਼ਮੀਰ, ਖੈਬਰ, ਮੁਲਤਾਨ, ਬਹਾਵਲਪੁਰ ਅਤੇ ਸਿੰਧ ਉਸ ਦੀ ਆਪਣੀ ਹੋਂਦ ਲਈ ਖਤਰਨਾਕ ਸਨ। ਇਸ ਲਈ ਉਸ ਦਾ ਨਿਸ਼ਾਨਾ ਵੀ ਇਹ ਹੀ ਸਨ। ਦੂਸਰੇ, ਇਹ ਸਾਰੇ ਇਲਾਕੇ ਮੁਸਲਮ ਬਹੁ-ਗਿਣਤੀ ਦੇ ਸਨ, ਇਸ ਲਈ ਉਨ੍ਹਾਂ ਉਪਰ ਅਧਿਕਾਰ ਕਰਨਾ ਉਹ ਖੁਦਾਈ ਹੱਕ ਸਮਝਦਾ ਸੀ। ਫੇਰ ਇਹ ਸਾਰੇ ਇਲਾਕੇ ਐਸੇ ਸਨ ਜਿਥੇ ਸਿੱਖ ਇਕੱਠੇ ਹੋ ਕੇ ਤਗ਼ਤੀ ਰੋਕ ਨਹੀਂ ਸਨ ਪਾ ਸਕਦੇ, ਸਗੋਂ ਸਿੱਖ ਕਈ ਕਾਰਨਾਂ ਕਰ ਕੇ ਹਾਨੀ ਵਿਚ ਹੀ ਰਹਿੰਦੇ ਸਨ। ਮੁਲਤਾਨ ਦੇ ਘੇਰੇ ਵੇਲੇ ਸਿੱਖ ਜਥੇਬੰਦੀ ਦੂਰ ਸੀ ਤੇ ਤੈਮੂਰ ਨੇ ਇਸ ਦਾ ਬਹੁਤ ਲਾਭ ਉਠਾਇਆ। ਕਸ਼ਮੀਰ ਦੇ ਹਮਲੇ ਵੇਲੇ ਵੀ ਸਿੱਖ ਰੋਕ ਨਾ ਪਾ ਸਕੇ। ਇਕੱਲੀ ਕੋਈ ਵੀ ਮਿਸਲ ਇਸ ਯੋਗ ਨਹੀਂ ਸੀ ਕਿ ਅਫ਼ਗਾਨਾਂ ਦੇ ਹਮਲੇ ਨੂੰ ਰੋਕ ਸਕੇ। ਠੀਕ ਗੱਲ ਤਾਂ ਇਹ ਹੈ ਕਿ ਤੈਮੂਰ ਜੋ ਕਿਧਰੇ ਪੰਜਾਬ ਵਿਚ ਟਕਰਾਇਆ ਵੀ ਤਾਂ ਸਿਰਫ਼ ਭੰਗੀ ਸਰਦਾਰਾਂ ਨਾਲ। ਅਫ਼ਗਾਨਸਤਾਨ ਦੇ ਅੰਦਰਲੇ ਹਾਲਾਤ ਇਹ ਪ੍ਰਗਟ ਕਰਦੇ ਹਨ ਕਿ ਤੈਮੂਰ ਆਪ ਮੁਲਤਾਨ ਤੇ ਹਮਲਾ ਕਰ ਕੇ ਵੀ ਖੁਸ਼ ਨਹੀਂ ਸੀ। ਹਾਜ਼ੀ ਫ਼ੌਜ਼ਲਾ ਖਾਨ ਦੀ ਬਗ਼ਾਵਤ ਨੇ ਉਸ ਨੂੰ ਕਦਮ ਚੁਕਣ ਤੇ ਮਜ਼ਬੂਰ ਕਰ ਦਿੱਤਾ ਸੀ। ਜੇ ਉਹ ਹੋਰ ਢਿੱਲ ਦਿਖਾਉਂਦਾ ਤਾਂ ਉਸ ਦੀ ਆਪਣੀ ਹੋਂਦ ਖਤਰੇ ਵਿਚ ਸੀ। ਮੁਲਤਾਨ ਕਬਜ਼ੇ ਵਿਚ ਕਰ ਕੇ ਵੀ ਉਸ ਅਹਿਮਦ ਸ਼ਾਹ ਅਬਦਾਲੀ ਵਾਲੀ ਨੀਤੀ ਨੂੰ ਪੂਰਨ ਤੌਰ ਤੇ ਨਾ ਅਪਣਾਇਆ। ਉਹ ਮੁਲਤਾਨ ਤੋਂ ਲਾਹੌਰ ਜਾਂ ਅੰਮ੍ਰਿਤਸਰ ਵੱਲ ਨਾ ਵਧਿਆ। ਉਹ ਪੰਜਾਬ ਨੂੰ ਅਫ਼ਗਾਨ ਸਾਮਰਾਜ ਨਾਲੋਂ ਟੁੱਟਾ ਮਿਥ ਚੁੱਕਾ ਸੀ। ਸਦੀਆਂ ਤੋਂ ਇਹ ਹੀ ਜਦੋਂ-ਜਹਿਦ ਚਲ ਰਹੀ ਸੀ ਕਿ ਪੰਜਾਬ ਅਫ਼ਗਾਨ ਸਾਮਰਾਜ ਦਾ ਹਿੱਸਾ ਹੈ ਜਾਂ ਹਿੰਦੁਸਤਾਨ ਦਾ ਇਕ ਅਟੁਟਵਾਂ ਅੰਗ। ਤੈਮੂਰ ਨੇ ਉਸ ਜਦੋਂ-ਜਹਿਦ ਦੀ ਅਸਫ਼ਲਤਾ ਅਹਿਮਦਸ਼ਾਹ ਅਬਦਾਲੀ ਵੇਲੇ ਹੀ ਦੇਖ ਲਈ ਸੀ ਪਰ ਉਹ ਆਪਣੇ ਹਮ-ਮਜ਼ਹਬ, ਹਮ-ਵਤਨ ਭਰਾਵਾਂ ਵਿਚ ਕਿਸੇ ਵੀ ਕਮਜ਼ੋਰੀ ਨੂੰ ਬਾਹਿਰ ਨਹੀਂ ਸੀ ਹੋਣ ਦੇਣਾ ਚਾਹੁੰਦਾ। ਸੋ ਉਹ ਸਿੱਖਾਂ ਤੇ ਹਮਲਾ ਕਰਨ ਦੀਆਂ ਹਵਾਈਆਂ ਉਡਾਂਦਾ ਰਹਿੰਦਾ ਸੀ। ਬਹਾਵਲਪੁਰ ਦੇ ਨਵਾਬ ਸਰਦਾਰ ਬਹਾਵਲ ਖਾਨ ਨਾਲ ਜੋ ਸੰਧੀ ਉਸ ਕੀਤੀ, ਉਸ ਦੀ ਇਕ ਧਾਰਾ ਕਿ “ਸਿੱਖਾਂ ਤੇ ਹਮਲਾ ਕਰਨ ਵੇਲੇ, ਨਵਾਬ ਰਸਦ, ਮਾਇਆ ਤੇ ਫੌਜ

ਨਾਲ ਸਹਾਇਤਾ ਕਰੇਗਾ," ਜਾਣ ਬੁੱਝ ਕੇ ਪਾਈ ਗਈ ਸੀ ਤਾਕਿ ਅਫਗਾਨਸਤਾਨ ਦੇ ਜਹਾਦੀ ਲੋਕ ਤੈਮੂਰ ਦੀ ਸਚਾਈ ਨੂੰ ਮੰਨਣ। ਸਾਧਾਰਨ ਲੋਕੀਂ ਤੈਮੂਰ ਵੱਲੋਂ ਹੋ ਰਹੀਆਂ ਤਿਆਰੀਆਂ ਤੇ ਯਕੀਨ ਕਰ ਜਾਂਦੇ ਸੀ, ਕਿਉਂਕਿ ਉਨ੍ਹਾਂ ਨੂੰ ਵਿਸ਼ਵਾਸ ਸੀ ਕਿ ਅਬਦਾਲੀ ਦਾ ਪੁੱਤਰ ਪੰਜਾਬ ਨੂੰ ਆਪਣੇ ਸਾਮਰਾਜ ਨਾਲ ਮਿਲਾਏ ਬਗ਼ੈਰ ਆਰਾਮ ਨਾਲ ਨਹੀਂ ਟਿਕੇਗਾ। ਪਰ ਤੈਮੂਰ ਆਪਣੀ ਥਾਵੇਂ ਸਪੱਸ਼ਟ ਸੀ। ਉਹ ਸਮਝਦਾ ਸੀ ਤੇ ਉਸ ਨੇ ਕਈ ਵਾਰੀ ਇਸ ਗੱਲ ਦਾ ਪਰਗਟਾਵਾ ਵੀ ਕੀਤਾ ਸੀ। ਜਿਨ੍ਹਾਂ ਸਿੱਖਾਂ ਨੇ ਉਸ ਦੇ ਪਿਤਾ (ਅਬਦਾਲੀ) ਨੂੰ ਤੰਗ ਕਰਨ ਤੋਂ ਨਹੀਂ ਛਡਿਆ ਉਹ ਤੈਮੂਰ ਨੂੰ ਕਿਵੇਂ ਛੱਡਣਗੇ। ਫੇਰ ਬਾਪ ਕਾਮਯਾਬ ਨਹੀਂ ਹੋਇਆ, ਪੁੱਤਰ ਉਸ ਦੀ ਥਾਂ ਕਿਵੇਂ ਸਫਲ ਹੋ ਸਕਦਾ ਹੈ। ਭਾਵੇਂ ਸਿੱਖ ਮਿਸਲਾਂ ਵਿਚ ਤੈਮੂਰ ਦੇ ਸਮੇਂ ਆਪੋ ਧਾਪੀ ਜ਼ੋਰਾਂ ਤੇ ਸੀ ਪਰ ਸਿੱਖਾਂ ਦੇ ਸੁਭਾਅ ਤੋਂ ਜਾਣੂ ਤੈਮੂਰ ਜਾਣਦਾ ਸੀ ਕਿ ਬਾਹਰਲੇ ਹੱਲੇ ਵੇਲੇ ਇਹ ਫਿਰ ਇਕੱਠੇ ਹੋ ਜਾਣਗੇ। "ਖਾਣ, ਪੀਣ, ਵੰਡਣ ਨੂੰ ਸਿੱਖ ਭਾਵੇਂ ਵੱਖ ਵੱਖ ਹਨ ਪਰ ਲੜਨ ਭਿੜਨ ਨੂੰ ਇਕੱਠੇ ਹੀ ਹਨ" ਇਹ ਸਮੇਂ ਦਾ ਅਖਾਣ ਸੀ। ਸੋ ਸਿੱਖ ਇਲਾਕੇ ਤੇ ਹਮਲਾ ਨਾ ਕਰਨਾ ਤੈਮੂਰ ਦੀ ਇਕ ਸਿਆਣਪ ਭਰਪੂਰ ਨੀਤੀ ਸੀ। ਸਿੱਖਾਂ ਦਾ ਹੁੰਦਾ ਦਿਖਾ ਕੇ ਉਸ ਆਪਣੇ ਸਾਮਰਾਜ ਨੂੰ ਮਜ਼ਬੂਤ ਕੀਤਾ। ਹਰ ਉਸ ਇਲਾਕੇ ਨੂੰ ਆਪਣੇ ਸਾਮਰਾਜ ਨਾਲ ਮਿਲਾਇਆ ਜੋ ਰਾਜ ਲਈ ਥੰਮ੍ਹ ਬਣ ਸਕਦੇ ਸਨ। ਕਸ਼ਮੀਰ, ਸਿੰਧ ਤੇ ਖੈਬਰ ਨੂੰ ਮਿਲਾਉਣਾ ਤੈਮੂਰ ਦੀ ਇਕ ਦੂਰਦ੍ਰਿਸ਼ਟੀ ਦਾ ਹੀ ਸਿੱਟਾ ਸੀ।

ਦੂਜੇ, ਕਈ ਇਕ ਇਤਿਹਾਸਕਾਰਾਂ ਵੱਲੋਂ ਇਹ ਰਾਇ ਦਿੱਤੀ ਜਾ ਰਹੀ ਹੈ ਕਿ ਤੈਮੂਰ ਦਾ ਪੰਜਾਬ ਉਤੇ ਹਮਲਾ ਨਾ ਕਰਨ ਦਾ ਕਾਰਨ ਮਰਹੱਟੇ ਸਨ। ਉਨ੍ਹਾਂ ਦਾ ਕਹਿਣਾ ਹੈ ਕਿ ਮਰਹੱਟੇ ਮਹਾਦੀ ਜੀ ਸਿੰਧੀਆ ਦੀ ਅਗਵਾਈ ਹੇਠਾਂ ਦਿੱਲੀ ਆਗਰੇ ਦੇ ਸੂਬਿਆਂ ਤੇ ਇਲਾਕਿਆਂ ਉਤੇ ਕਾਬਜ਼ ਹੋ ਗਏ ਸਨ। ਨਾਲ ਹੀ ਮਰਹੱਟੇ ਇਤਨੇ ਮਜ਼ਬੂਤ ਹੋ ਗਏ ਸਨ ਕਿ ਤੈਮੂਰ ਹਮਲਾ ਕਰਨ ਦੀ ਸੋਚ ਹੀ ਨਹੀਂ ਸਕਦਾ ਸੀ। ਕੀਨ ਦਾ ਕਥਨ ਹੈ ਕਿ "ਦੱਖਣ ਵਿਚ ਮਰਹੱਟਿਆਂ ਦੀ ਜਿੱਤ ਅਤੇ ਰੁਹੇਲਿਆਂ ਨੂੰ ਹਰਾਉਣ ਦੇ ਪ੍ਰਭਾਵਾਂ ਦਾ ਅਸਰ ਦੂਰ ਤਕ ਸੀ। ਇਸ ਦਾ ਅਸਰ ਦੂਰ ਤੈਮੂਰ ਤੱਕ ਹੋਇਆ ਅਤੇ ਉਸ ਹਮਲਾ ਨਾ ਕਰਨ ਦੀ ਵੀਚਾਰ ਬਣਾਈ।" ਇਹ ਦੂਰ ਦਾ ਸਿੱਟਾ ਕੱਢਣ ਵਾਲੀ ਹੀ ਗੱਲ ਹੈ। ਇਤਿਹਾਸਕ ਸਿੱਟਾ ਇਸ ਦੇ ਉਲਟ ਹੈ। ਤੈਮੂਰ ਨੂੰ ਮਰਹੱਟਿਆਂ ਦੀ ਜਿੱਤ ਜਾਂ ਅਸਰ ਨੇ ਨਹੀਂ ਰੋਕਿਆ, ਰੋਕ ਪਾਉਣ ਵਾਲੀ ਉਹ ਹੀ ਸ਼ਕਤੀ ਸੀ ਜੋ ੧੭੬੨ ਦੇ ਘਲੂਘਾਰੇ ਬਾਹਦ ਵੀ ਜ਼ੋਰ ਨਾ ਹੋਈ। ਇਸ ਗੱਲ ਨੂੰ ਕਿਵੇਂ ਝੁਠਲਾਇਆ ਜਾ ਸਕਦਾ ਹੈ ਕਿ ੧੭੮੬ ਵਿਚ ਅਸਮਾਈਲ ਬੇਗ਼ ਨੇ ਤੇ ਫਿਰ ੧੭੮੮ ਵਿਚ ਰਾਜਪੂਤਾਂ ਨੇ ਮਰਹੱਟਿਆਂ ਨੂੰ ਕਰੜੀ ਹਾਰ ਦਿੱਤੀ ਸੀ। ਉਨ੍ਹਾਂ ਹੀ ਸਾਲਾਂ ਵਿਚ ਤੈਮੂਰ ਸਿੰਧ, ਬਹਾਵਲਪੁਰ ਤੇ ਸਿੰਧ ਤੇ ਕਬਜ਼ਾ ਕਰ ਰਹਿਆ ਸੀ। ਜੇ ਮਰਹੱਟਿਆਂ ਜਾਂ ਮਾਹਦੀ ਸਿੰਧੀਆ ਦਾ ਉਸ ਨੂੰ ਡਰ ਹੁੰਦਾ ਤਾਂ ਉਸ ਨੇ ਇਨ੍ਹਾਂ ਹਾਰਾਂ ਤੋਂ ਲਾਭ ਕਿਉਂ ਨਾ ਉਠਾਇਆ? ਉਨ੍ਹਾਂ ਹਾਰਾਂ ਦੇ ਹੁੰਦਿਆਂ ਪੰਜਾਬ ਉਤੇ ਹਮਲਾ ਕਰਨਾ ਇਕ ਚੰਗੀ ਨੀਤੀ ਸੀ। ਤੈਮੂਰ ਫਿਰ ਕੀਨ ਦੇ ਆਪਣੇ ਕਥਨ ਅਨੁਸਾਰ ਹੀ ਇਕ ਸਿਆਣਾ ਤੇ ਦੂਰ-ਦ੍ਰਸ਼ੀ ਜਰਨੈਲ ਸੀ। ਅਸਲ ਗੱਲ ਇਹ ਹੈ ਕਿ ਖਿਚ ਪੂ ਕੇ ਵੀ ਤੈਮੂਰ ਦੀ ਹਮਲਾ-ਕਰੂ ਨੀਤੀ ਨੂੰ ਮਰਹੱਟਿਆਂ ਦੀ ਹੋਂਦ ਨਾਲ ਨਹੀਂ ਜੋੜਿਆ

ਜਾ ਸਕਦਾ। ਅਵਲ ਤਾਂ ਮਰਹੱਟੇ ਇਤਨੇ ਬਲਵਾਨ ਨਹੀਂ ਸਨ ਰਹੇ ਕਿ ਪੰਜਾਬ ਵਿਚ ਵਾਪਰ ਰਹੇ ਹਾਲਾਤ ਨੂੰ ਰੋਕ ਪਾਉਂਦੇ। ਦੂਸਰੇ, ਤੈਮੂਰ ਦੇ ਹਮਲਾ ਕਰਨ ਵੇਲੇ ਉਨ੍ਹਾਂ ਦਾ ਜੋਗ ਦੇ ਖੇਤਰ ਵਿਚ ਪੁੱਜਣਾ ਅਸੰਭਵ ਸੀ। ਤੀਸਰੇ, ਤੈਮੂਰ ਵਿਚ ਪੰਜਾਬ ਤੇ ਕਾਬਜ਼ ਹੋਣ ਦੀ ਸ਼ਕਤੀ ਹੁੰਦੀ ਤਾਂ ਮਰਹੱਟੇ ਉਸ ਦੇ ਮਨਸੂਬਿਆਂ ਵਿਚ ਕੋਈ ਰੁਕਾਵਟ ਨਹੀਂ ਸਨ। ਡਾਕਟਰ ਸਿਨਹਾ ਦਾ ਕਥਨ ਠੀਕ ਹੈ “ਤੈਮੂਰ ਦਾ ਪੰਜਾਬ ਤੇ ਹਮਲਾ ਨਾ ਕਰਨ ਦਾ ਯੋਗ ਕਾਰਨ ਇਕੋ ਇਕ ਇਹ ਹੀ ਲੱਗਦਾ ਹੈ ਕਿ ਸਿੱਖਾਂ ਨੂੰ ਅਧੀਨ ਕਰਨਾ ਉਹ ਅਸੰਭਵ ਸਮਝਦਾ ਸੀ” ਤੇ ਤੈਮੂਰ ਵਰਗਾ ਜਰਨੈਲ ਫਜ਼ੂਲ ਸਮਾਂ ਤੇ ਜਾਨਾਂ ਜਾਇਆ ਕਰਨਾ ਵੀ ਭੁਲ ਖਿਆਲ ਕਰਦਾ ਸੀ।

ਤੈਮੂਰ ਦੇ ਹਮਲਿਆਂ ਨੇ ਜਿਥੇ ਸਿੱਖਾਂ ਦੀ ਤਾਕਤ ਦਾ ਸਿੱਕਾ ਬਿਠਾ ਦਿੱਤਾ ਉਥੇ ਇਹ ਵੀ ਪਰਗਟ ਕਰ ਦਿੱਤਾ ਕਿ ਪੰਜਾਬ ਦੇ ਹੋਣ ਵਾਲੇ ਮਾਲਕ ਸਿੱਖ ਹਨ ਅਤੇ ਪੰਜਾਬ ਨੂੰ ਉਨ੍ਹਾਂ ਦੇ ਹੱਥੋਂ ਖੋਹਣ ਲਈ ਉਪਰਾਲੇ ਕਰਨੇ ਬੇਕਾਰ ਹਨ।

ਦੂਸਰੇ, ਮਿਸਲਾਂ ਤੇ ਇਹ ਵੀ ਪਰਗਟ ਹੋ ਗਿਆ ਕਿ ਕੇਂਦਰਤ ਜਥੇਬੰਦੀ ਤੋਂ ਬਗ਼ੈਰ ਟਾਕਰਾ ਹੋਣਾ ਵੀ ਮੁਸ਼ਕਲ ਹੈ, ਇਸ ਲਈ ਮਿਸਲਾਂ ਦੇ ਗਠ-ਜੋੜ ਅਰੰਭ ਹੋ ਗਏ।

ਤੀਸਰੇ, ਤੈਮੂਰ ਦੇ ਹਮਲਿਆਂ ਨੇ ਸਿੱਧਾ ਪ੍ਰਭਾਵ ਤਾਂ ਭਾਵੇਂ ਕੋਈ ਨਾ ਪਾਇਆ ਪਰ ਭੰਗੀ ਮਿਸਲ ਦਾ ਉਤਾਰ ਅਰੰਭ ਹੋ ਗਿਆ। ਮੁਲਤਾਨ ਦੀ ਹਾਰ ਨੇ ਭੰਗੀ ਮਿਸਲ ਦੇ ਸਨਮਾਨ ਨੂੰ ਕਰੜੀ ਸੱਟ ਮਾਰੀ।

ਚੌਥੇ, ਤੈਮੂਰ ਦੀ ਨੀਤੀ ਨੇ ਅਫ਼ਗਾਨ ਸਾਮਰਾਜ ਨੂੰ ਖੋਰ੍ਹੇ ਖੋਰ੍ਹੇ ਹੋਣ ਤੋਂ ਬਚਾਈ ਰੱਖਿਆ। ਜਦ ਉਸ ਦੇ ਪੁੱਤਰ ਜ਼ਮਾਨ ਸ਼ਾਹ ਨੇ ਫਿਰ ਅਬਦਾਲੀ ਵਾਲੀ ਨੀਤੀ ਅਪਣਾਈ ਤਾਂ ਪੰਜਾਬ ਨੂੰ ਉਹ ਜਿੱਤਣ ਵਿਚ ਅਸਫਲ ਤਾਂ ਹੋਇਆ ਹੀ ਪਰ ਅਫ਼ਗਾਨਸਤਾਨ ਦਾ ਰਾਜ ਵੀ ਗਵਾ ਬੈਠਾ।

— — —

ਅਧਿਆਇ ਉਨ੍ਹੀਵਾਂ

ਜ਼ਮਾਨ ਸ਼ਾਹ ਦੇ ਹਮਲੇ

ਜ਼ਮਾਨ ਸ਼ਾਹ ਦੀਆਂ ਪੰਜਾਬ ਨੂੰ ਕਬਜ਼ੇ ਵਿਚ ਕਰਨ ਦੀਆਂ ਕੋਸ਼ਿਸ਼ਾਂ—
ਸ਼ਾਹ ਜ਼ਮਾਨ ਤੈਮੂਰ ਦਾ ਛੋਟਾ ਪੁੱਤਰ ਸੀ। ਜ਼ਮਾਨ ਬੜਾ ਉਤਸ਼ਾਹੀ ਤੇ ਅਗਾਂਹ-ਵਧੂ
ਨੌਜਵਾਨ ਸੀ। ਤੈਮੂਰ ਦੇ ਪਿਛੋਂ ਉਸ ਦੇ ਵੱਡੇ ਪੁੱਤਰ ਹਮਾਉਂ ਨੇ ਆਪਣਾ ਹੱਕ ਜਤਾਇਆ
ਅਤੇ ਆਪਣੇ ਬਾਦਸ਼ਾਹ ਹੋਣ ਦਾ ਐਲਾਨ ਵੀ ਕਰ ਦਿੱਤਾ ਪਰ ਫ਼ੌਜਾਂ ਨੇ ਉਸਨੂੰ ਕਮਜ਼ੋਰ ਆਗੂ
ਆਖਕੇ ਪਿਛੇ ਸੁੱਟ ਦਿੱਤਾ। ਫ਼ੌਜਾਂ ਆਪਣਾ ਭਵਿੱਖਤ 'ਜ਼ਮਾਨ ਸ਼ਾਹ' ਦੇ ਹੱਥ ਹੀ ਸੁਰੱਖਿਅਤ
ਸਮਝਦੀਆਂ ਸਨ। ਫ਼ੌਜਾਂ ਨੇ ਹਮਾਉਂ ਦੀ ਥਾਂ ਜ਼ਮਾਨ ਨੂੰ ਆਪਣਾ ਜਰਨੈਲ ਮਿੱਥ ਲਿਆ ਤੇ
ਬਾਦਸ਼ਾਹ ਹੋਣ ਦਾ ਐਲਾਨ ਕਰ ਦਿੱਤਾ। ੧੭੯੩ ਵਿਚ ਤੱਖਤ ਤੇ ਬੈਠਣ ਵੇਲੇ ਜ਼ਮਾਨ
ਦੀ ਉਮਰ ੨੩ ਸਾਲ ਦੀ ਸੀ। ਜਵਾਨੀ ਦਾ ਖੂਨ ਉਸ ਨੂੰ ਅਗਾਂਹ ਵਧੂ ਨੀਤੀ ਅਪਨਾਣ
ਲਈ ਪ੍ਰੇਰ ਰਹਿਆ ਸੀ। ਤੱਖਤ ਉਤੇ ਬੈਠਦੇ ਸਾਰ ਹੀ ਉਸ ਆਪਣੇ ਪਿਤਾ ਤੈਮੂਰ ਦੀ
ਨੀਤੀ ਛੱਡਣ ਦਾ ਐਲਾਨ ਕੀਤਾ ਤੇ ਆਪਣੇ ਦਾਦੇ ਅਹਿਮਦ ਸ਼ਾਹ ਅਬਦਾਲੀ ਵਾਲੀ ਹਮਲਾ-
ਕਰੂ ਨੀਤੀ ਨੂੰ ਅਪਨਾਉਣ ਦਾ ਫ਼ੈਸਲਾ ਸੁਣਾ ਦਿੱਤਾ। ਹਮਲਾ-ਕਰੂ ਨੀਤੀ ਅਪਨਾਉਣ
ਨਾਲ ਅਫ਼ਗਾਨਿਸਤਾਨ ਦੇ ਲੋਕਾਂ ਦੀ ਆਮ ਹਮਾਇਤ ਉਸ ਨਾਲ ਹੋ ਗਈ। ਜੋ ਅਫ਼ਗਾਨ
ਤੈਮੂਰ ਦਾ ਸਾਥ ਇਸ ਕਰ ਕੇ ਨਹੀਂ ਸਨ ਦਿੰਦੇ ਕਿ ਉਸ ਪੰਜਾਬ ਤੇ ਸਿੱਖਾਂ ਹਮਲਾ ਨਹੀਂ
ਕੀਤਾ, ਇਸ ਨੀਤੀ ਦੇ ਐਲਾਨ ਨਾਲ ਹੀ ਉਨ੍ਹਾਂ ਦੀ ਇਕ ਵੱਡੀ ਹਮਾਇਤ ਪ੍ਰਾਪਤ
ਹੋ ਗਈ।

ਹਮਲਾ-ਕਰੂ ਨੀਤੀ ਅਪਨਾਉਣ ਦੇ ਕਾਰਨ—ਜ਼ਮਾਨ ਸ਼ਾਹ ਦਾ ਇਹ ਨੀਤੀ
ਅਪਨਾਉਣ ਦੇ ਕਈ ਕਾਰਨ ਸਨ। ਸਭ ਤੋਂ ਵੱਡਾ ਤੇ ਪਹਿਲਾ ਕਾਰਨ ਇਹ ਸੀ ਕਿ ਉਹ
ਉਤਸ਼ਾਹੀ ਨੌਜਵਾਨ ਸੀ ਤੇ ਅਪਣੇ ਬਾਪ ਦੀ ਨੀਤੀ ਨੂੰ ਕਮਜ਼ੋਰ ਤੇ ਅਫ਼ਗਾਨ-ਮਾਰੂ
ਨੀਤੀ ਗਿਣਦਾ ਸੀ। ਉਹ ਵੀ ਅਹਿਮਦ ਸ਼ਾਹ ਅਬਦਾਲੀ ਦੇ ਖ਼ਿਆਲਾਂ ਦਾ ਸੀ ਕਿ ਪੰਜਾਬ
ਅਫ਼ਗਾਨ ਸਾਮਰਾਜ ਦਾ ਇਕ ਅਟੁਟਵਾਂ ਹਿੱਸਾ ਹੈ ਤੇ ਜੇ ਕੋਈ ਤਾਕਤ ਪੰਜਾਬ ਨੂੰ ਅਫ਼ਗਾਨ
ਸਾਮਰਾਜ ਨਾਲੋਂ ਤੋੜਨਾ ਚਾਹੁੰਦੀ ਹੈ ਤਾਂ ਉਸ ਦਾ ਟਾਕਰਾ ਕਰਨਾ ਜ਼ਰੂਰੀ ਹੈ। ਨਾਲ ਹੀ
ਉਹ ਇਹ ਵੀ ਖ਼ਿਆਲ ਕਰਦਾ ਸੀ ਕਿ ਪੰਜਾਬ ਉਤੇ ਸਿੱਖਾਂ ਦਾ ਕਬਜ਼ਾ ਅਫ਼ਗਾਨਾਂ ਦੀ
ਅਣਖ ਨੂੰ ਵੰਗਾਰ ਹੈ।

ਦੂਸਰੇ, ਉਹ ਆਪਣੇ ਦਾਦੇ ਵਾਂਗ ਉਭਾਰੂ ਬਦੇਸ਼ ਨੀਤੀ (Spirited Foreign

Policy) ਦਾ ਹਾਮੀ ਸੀ। ਉਸੇ ਉਤੇ ਟੁਰਨਾ ਹੀ ਉਹ ਅਫ਼ਗਾਨ ਸਾਮਰਾਜ ਦੀ ਹੋਂਦ ਸਮਝਦਾ ਸੀ।

ਤੀਸਰੇ, ਉਸ ਨੇ ਹਮਾਉਂ ਕੋਲੋਂ ਤਖ਼ਤ ਇਕ ਕਿਸਮ ਦਾ ਖੋਹ ਕੇ ਹੀ ਲਿਆ ਸੀ ਤੇ ਉਹ ਸਮਝਦਾ ਸੀ ਕਿ ਉਭਾਰੂ ਬਦੇਸ਼ ਨੀਤੀ ਅਪਨਾਉਣ ਨਾਲ ਹੀ ਉਹ ਅਫ਼ਗਾਨਿਸਤਾਨ ਵਿਚ ਮਾਨ ਪ੍ਰਾਪਤ ਕਰ ਸਕਦਾ ਸੀ। ਤਖ਼ਤ ਦਾ ਯੋਗ ਵਾਰਿਸ ਦੱਸਣ ਲਈ ਇਹ ਨੀਤੀ ਸਭ ਤੋਂ ਵੱਧ ਸਹਾਇਤਾ ਕਰ ਸਕਦੀ ਸੀ।

ਚੌਥੇ, ਪੰਜਾਬ ਤੋਂ ਇਲਾਵਾ ਕੋਈ ਹੋਰ ਐਸਾ ਇਲਾਕਾ ਨਹੀਂ ਸੀ ਜਿਥੇ ਹਮਲਾ-ਕਰੂ ਨੀਤੀ ਨੂੰ ਅਮਲੀ ਜਾਮਾ ਪਹਿਨਾਇਆ ਜਾ ਸਕੇ। ਈਰਾਨ ਦਾ ਸ਼ਾਹ ਇਰਾਨ ਮਜ਼ਬੂਤ ਸੀ ਕਿ ਉਸ ਨਾਲ ਟਾਕਰਾ ਲੈਣਾ ਅਫ਼ਗਾਨ ਸਾਮਰਾਜ ਨੂੰ ਮਹਿੰਗਾ ਪੈਣਾ ਸੀ। ਪੰਜਾਬ ਤੇ ਅਜੇ ਤਕ ਇਕ ਸਰਕਾਰ ਦਾ ਕਬਜ਼ਾ ਨਹੀਂ ਸੀ ਤੇ ਜ਼ਮਾਨ ਆਪਣੀ ਤਾਕਤ ਦਾ ਬਹੁਤ ਮਾਣ ਕਰਦਾ ਸੀ।

ਪੰਜਵੇਂ, ਦਿੱਲੀ ਤੋਂ ਭੱਜ ਗਏ ਸ਼ਹਿਜ਼ਾਦਾ ਮਿਰਜ਼ਾ ਅਹਿਸਾਨ ਬਖ਼ਤ ਨੇ ਹਿੰਦੁਸਤਾਨ ਦੀ ਵਿਗੜੀ ਹੋਈ ਰਾਜਨੀਤਕ ਦਸ਼ਾ ਨੂੰ ਦਸਿਆ ਤੇ ਸੁਝਾਅ ਦਿੱਤਾ ਕਿ ਹਮਲਾ ਕਰਨ ਵਿਚ ਜ਼ਮਾਨ ਨਾਮਨਾ ਦੇ ਨਾਲ ਨਾਲ ਧਨ ਦੌਲਤ ਵੀ ਖਟੇਗਾ। ਜ਼ਮਾਨ ਸ਼ਾਹ ਨੇ ਮਨ ਬਣਾ ਲਿਆ ਕਿ ਹਮਲਾ ਕਰਨਾ ਉਸ ਲਈ ਹਰ ਪਾਸਿਓਂ ਹੀ ਲਾਭਵੰਦ ਸਾਬਤ ਹੋਵੇਗਾ।

ਜ਼ਮਾਨ ਸ਼ਾਹ ਦਾ ਪੇਸ਼ਾਵਰ ਵਾਪਸ ਮੁੜਨਾ—ਇਨ੍ਹਾਂ ਕਾਰਨਾਂ ਕਰਕੇ ਜ਼ਮਾਨ ਸ਼ਾਹ ਨੇ ਪੰਜਾਬ ਤੇ ਹਮਲਾ ਕਰਨ ਦਾ ਪ੍ਰੋਗਰਾਮ ਬਣਾ ਲਿਆ। ਦਸੰਬਰ ੧੭੬੩ ਵਿਚ ਹਿੰਦੁਸਤਾਨ ਉਤੇ ਹਮਲਾ ਕਰਨ ਦਾ ਐਲਾਨ ਕਰ ਦਿੱਤਾ। ਫੌਜਾਂ ਲੈ ਕੇ ਉਹ ਪੇਸ਼ਾਵਰ ਤਕ ਪੁੱਜਾ ਸੀ ਕਿ ਅਫ਼ਗਾਨਿਸਤਾਨ ਤੋਂ ਭੈੜੀਆਂ ਖਬਰਾਂ ਪੁੱਜਣ ਲੱਗ ਪਈਆਂ। ਉਸ ਨੂੰ ਆਪਣੀ ਹੋਂਦ ਹੀ ਖ਼ਤਰੇ ਵਿਚ ਜਾਪਣ ਲੱਗ ਪਈ। ਉਸ ਨੇ ਮੁੜਨਾ ਹੀ ਠੀਕ ਸਮਝਿਆ। ਉਸ ਨੂੰ ਇਹ ਵੀ ਮਹਿਸੂਸ ਹੋਇਆ ਕਿ ਉਤਨੀ ਦੇਰ ਤਕ ਘਰ ਛੱਡਣਾ ਠੀਕ ਨਹੀਂ ਜਦ ਤਕ ਉਸ ਦੀ ਸ਼ਹਿਨਸ਼ਾਹੀਅਤ ਪੱਕੀ ਨਹੀਂ। ਉਸ ਦਾ ਇਹ ਯਕੀਨ ਸੀ ਕਿ ਪੰਜਾਬ ਤੇ ਹਮਲਾ ਕਰਨ ਵੇਲੇ ਅਫ਼ਗਾਨਿਸਤਾਨ ਭਰ ਵਿਚ ਉਸ ਦਾ ਸਨਮਾਨ ਵਧੇਗਾ। ਵਿਰੋਧੀ ਤਾਕਤਾਂ ਮਰਨ-ਗੀਆਂ ਅਤੇ ਉਸ ਦੇ ਝੰਡੇ ਬੱਲੇ ਲੋਕੀਂ ਇਕੱਠੇ ਹੋ ਜਾਣਗੇ। ਪਰ ਇਨ੍ਹਾਂ ਤਿੰਨਾਂ ਗੱਲਾਂ ਵਿਚੋਂ ਇਕ ਵੀ ਨਾ ਹੋਈ। ਪੇਸ਼ਾਵਰ ਪੁੱਜ ਕੇ ਉਸ ਨੂੰ ਆਪਣੀ ਛੋਕੀ ਨੀਤੀ ਦੇ ਪ੍ਰਭਾਵਾਂ ਦਾ ਗਿਆਨ ਹੋਇਆ। ਅਗਲੇ ਦੋ ਸਾਲਾਂ ੧੭੬੩ ਅਤੇ ੧੭੬੪ ਵਿਚ ਪੁਰਾਣੇ ਇਲਾਕਿਆਂ ਨੂੰ ਹੀ ਅਧੀਨ ਕਰਨਾ ਮੁਨਾਸਬ ਸਮਝਿਆ। ਸਿਧ ਦੇ ਅਮੀਰ ਮਿਰਜ਼ਾ ਦੇਣ ਵਿਚ ਦਿੱਲ ਦਿਖਾ ਰਹੇ ਸਨ। ਉਨ੍ਹਾਂ ਕੋਲੋਂ ਖਿਰਾਜ ਵਸੂਲ ਕੀਤਾ। ਕਸ਼ਮੀਰ ਵੀ ਹੱਥੋਂ ਨਿਕਲ ਰਹਿਆ ਸੀ। ਕਸ਼ਮੀਰ ਵਿਰੁਧ ਚੜ੍ਹਾਈ ਕਰ ਕੇ ਆਪਣੀ ਤਾਕਤ ਦਾ ਪ੍ਰਗਟਾਵਾ ਕੀਤਾ। ਅਫ਼ਗਾਨਿਸਤਾਨ ਵਿਚ ਉਸ ਦਾ ਆਪਣਾ ਵੱਡਾ ਭਰਾ ਸਾਜ਼ਸ਼ਾਂ ਕਰ ਰਹਿਆ ਸੀ। ਹਮਾਉਂ ਨੂੰ ਅਫ਼ਗਾਨਿਸਤਾਨ ਵਿਚੋਂ ਕੱਢਣ ਵਿਚ ਉਹ ਸਫਲ ਹੋ ਗਿਆ। ਆਪਣੇ ਪੈਰ ਪੱਕੇ ਕਰਕੇ ਫਿਰ ਉਸ ਪੰਜਾਬ ਵੱਲ ਮੂੰਹ ਕੀਤਾ।

ਪੰਜਾਬ ਤੇ ਪਹਿਲਾ ਹਮਲਾ—ਪੰਜਾਬ ਨੂੰ ਸਾਮਰਾਜ ਨਾਲ ਮਿਲੋਣਾ ਉਹ ਮੁੱਖ ਮੰਤਵ ਸਮਝਦਾ ਸੀ। ਇਸ ਲਈ ਘਰ ਪੱਕੇ ਕਰਕੇ ਉਹ ਪੰਜਾਬ ਵੱਲ ਵੱਧਿਆ। ਅਟਕ ਪਾਰ ਕਰ

ਕੇ ਉਸ ਆਪਣਾ ਪਹਿਲਾ ਪੜ੍ਹਾ ਹਸਨ ਅਬਦਾਲ (ਪੰਜਾ ਸਾਹਿਬ) ਕੀਤਾ। ਉਸ ਦਾ ਪਹਿਲਾ ਨਿਸ਼ਾਨਾ ਰਹੁਤਾਸ ਦਾ ਕਿਲ੍ਹਾ ਸੀ। ਪੰਜਾਬ ਦੇ ਕਬਜ਼ੇ ਲਈ ਰਹੁਤਾਸ ਇਕ ਕੁੰਜੀ ਸੀ। ਰਹੁਤਾਸ ਦਾ ਕਿਲ੍ਹਾ ਉਸ ਸਮੇਂ ਸੁਕਰਚਕੀਆ ਮਿਸਲ ਦੇ ਕਬਜ਼ੇ ਵਿਚ ਸੀ। ਸੁਕਰਚਕੀਆ ਮਿਸਲ ਦੇ ਆਗੂ ਸਰਦਾਰ ਮਹਾਂ ਸਿੰਘ ੧੭੮੨ ਵਿਚ ਚੜ੍ਹਾਈ ਕਰ ਗਏ ਸਨ ਇਸ ਲਈ ਕਿਲ੍ਹਾ ਕਿਸੇ ਯੋਗ ਹੱਥ ਵਿਚ ਨਹੀਂ ਸੀ। ਕਿਲ੍ਹੇ ਤੇ ਕਬਜ਼ਾ ਕਰਨਾ ਅਸਾਨ ਸੀ। ਇਕੋ ਹੀ ਹੱਲੇ ਵਿਚ ਜ਼ਮਾਨ ਸ਼ਾਹ ਨੇ ਰਹੁਤਾਸ ਉਤੇ ਕਬਜ਼ਾ ਕਰ ਲਿਆ ਤੇ ਉਥੇ ਹੀ ੭੦੦੦ ਦੇ ਕਰੀਬ ਹੋਰ ਫੌਜ ਤਿਆਰ ਕਰ ਲਈ। ਨਵੀਂ ਬਣੀ ਫੌਜ ਦੀ ਅਗਵਾਈ ਉਸ ਅਹਿਮਦ ਖ਼ਾਨ ਸ਼ਾਹਨਚੀ, ਅਤੇ ਬਹਾਦਰ ਖ਼ਾਨ ਮੁਹੰਮਦ ਜ਼ਈ ਨੂੰ ਸੌਂਪੀ ਤੇ ਉਨ੍ਹਾਂ ਨੂੰ ਜਿਹਲਮ ਤੇ ਚਨਾਬ ਦੇ ਇਲਾਕਿਆਂ ਤੇ ਕਬਜ਼ਾ ਕਰਨ ਲਈ ਭੇਜਿਆ। ਚਨਾਬ ਤੇ ਜਿਹਲਮ ਵਿਚਕਾਰ ਇਲਾਕੇ ਭੰਗੀ ਤੇ ਸੁਕਰਚਕੀਆ ਮਿਸਲ ਕੋਲ ਸਨ।

ਸਿੱਖਾਂ ਨਾਲ ਸਿੱਧੀ ਟੱਕਰ—ਅਹਿਮਦ ਖ਼ਾਨ ਤੇ ਬਹਾਦਰ ਖ਼ਾਨ ਦੀਆਂ ਫੌਜਾਂ ਨੇ ਜਿਹਲਮ ਪਾਰ ਕਰ ਲਿਆ। ਅਜੇ ਸਿੱਖਾਂ ਦੇ ਇਲਾਕੇ ਪੈਰ ਪਾਇਆ ਸੀ ਕਿ ਸਿੱਖਾਂ ਨਾਲ ਸਿੱਧੀ ਟੱਕਰ ਹੋ ਗਈ। ਸਿੱਖ ਬਹੁਤੀ ਦੇਰ ਅਵੇਸਲੇ ਨਹੀਂ ਸਨ ਰਹਿ ਸਕਦੇ। ਟਾਕਰੇ ਵੇਲੇ ਸਿੱਖਾਂ ਆਪਣਾ ਪੁਰਾਣਾ ਤਰੀਕਾ ਹੀ ਅਪਣਾਇਆ। ਸਿੱਖ ਟਾਕਰੇ ਲਈ ਅੱਗੇ ਵਧੇ, ਫਿਰ ਪਿੱਛੇ ਹਟ ਗਏ। ਫੌਜਾਂ ਨੇ ਪਿੱਛਾ ਕੀਤਾ ਤੇ ਸਿੱਖਾਂ ਨੇ ਇਕਦਮ ਰੁਕ ਕੇ ਹਮਲਾ ਕਰ ਦਿੱਤਾ। ਇਸ ਅਚਾਨਕ ਹਮਲੇ ਨੂੰ ਫੌਜਾਂ ਸਹਾਰ ਨਾ ਸਕੀਆਂ। ਅਹਿਮਦ ਖ਼ਾਨ ਦੋਲਾ ਪਿਛ ਵਿਖੇ ਦਿਲੋਜਾਨ ਨਾਲ ਲੜ ਰਹਿਆ ਸੀ, ਪਰ ਉਸ ਫੇਤੀ ਹੀ ਮਹਿਸੂਸ ਕਰ ਲਿਆ ਕਿ ਫੌਜਾਂ ਬਗ਼ੈਰ ਦਿਲ ਦੇ ਲੜ ਰਹੀਆਂ ਸਨ ਅਤੇ ਦੁਰਾਨੀ ਤੇ ਹਿੰਦੁਸਤਾਨੀ ਫੌਜਾਂ ਵਿਚ ਮੇਲ ਵੀ ਨਹੀਂ ਹੈ। ਅਹਿਮਦ ਖ਼ਾਨ ਨੇ ਅੰਝਾਈ ਜਾਨਾਂ ਗੁਆਣ ਨਾਲੋਂ ਭੱਜ ਉਠਣਾ ਹੀ ਠੀਕ ਸਮਝਿਆ। ਫੌਜਾਂ ਜਿਹਲਮ ਵੱਲ ਭਜ ਉਠੀਆਂ ਤੇ ਉਨ੍ਹਾਂ ਰਹੁਤਾਸ ਜਾ ਕੇ ਸਾਹ ਲਿਆ। ਜਿਹਲਮ ਦਰਿਆ ਤਕ ਸਿੱਖ ਪਿੱਛਾ ਕਰਦੇ ਰਹੇ।

ਸ਼ਾਹ ਜ਼ਮਾਨ ਦੀ ਵਾਪਸੀ—ਉਧਰ ਦੋਲਾ ਦੇ ਅਸਥਾਨ ਤੇ ਫੌਜਾਂ ਸਿੱਖਾਂ ਨਾਲ ਟਾਕਰਾ ਕਰ ਰਹੀਆਂ ਸਨ ਕਿ ਜ਼ਮਾਨ ਨੂੰ ਖ਼ਬਰ ਪੁੱਜੀ ਕਿ ਹਮਾਉਂ ਅਫ਼ਗ਼ਾਨਿਸਤਾਨ ਤੋਂ ਨੱਸ ਕੇ ਕਸਬਾ ਲਹਿ ਵਿਚ ਪਨਾਹ ਲੈ ਰਹਿਆ ਹੈ, ਲਹਿ ਦੇ ਮੁਹੰਮਦ ਖ਼ਾਨ ਸਦਜ਼ਈ ਨੇ ਹਮਾਉਂ ਨੂੰ ਗ੍ਰਿਫ਼ਤਾਰ ਕੀਤਾ ਹੋਇਆ ਹੈ। ਸ਼ਾਹ ਜ਼ਮਾਨ ਨੇ ਮੁਹੰਮਦ ਖ਼ਾਨ ਨੂੰ ਹਮਾਉਂ ਦੀਆਂ ਅੱਖਾਂ ਕੱਢਣ ਦਾ ਹੁਕਮ ਭੇਜਿਆ ਤੇ ਨਾਲ ਇਹ ਕਹਿਲਾਇਆ ਕਿ ਉਸ ਨੂੰ ਕਾਬਲ ਪਹੁੰਚਾ ਦਿੱਤਾ ਜਾਏ। ਹਮਾਉਂ ਦੇ ਕਾਬਲ ਪੁੱਜਣ ਨਾਲ ਹੀ ਲੋਕਾਂ ਵਿਚ ਜਜ਼ਬਾ ਭੜਕ ਪਿਆ। ਸ਼ਾਹ ਜ਼ਮਾਨ ਦੇ ਮਤਰਏ ਭਰਾ ਸੁਲਤਾਨ ਮੁਹੰਮਦ ਨੇ ਬਗ਼ਾਵਤ ਕਰ ਦਿੱਤੀ ਤੇ ਹਮਾਉਂ ਦਾ ਬਦਲਾ ਲੈਣ ਦਾ ਪ੍ਰਣ ਕੀਤਾ। ਸ਼ਾਹ ਜ਼ਮਾਨ ਨੂੰ ਇਹ ਵੀ ਖ਼ਬਰਾਂ ਪੁੱਜ ਗਈਆਂ ਕਿ ਹਰਾਤ ਦੇ ਲੋਕਾਂ ਨੇ ਸੁਲਤਾਨ ਮੁਹੰਮਦ ਦੀ ਹਮਾਇਤ ਵਿਚ ਝੰਡੇ ਵੀ ਉਠਾ ਲਏ ਹਨ। ਇਸ ਦੁਰਦਸ਼ਾ ਨੂੰ ਸੁਣ ਕੇ ਉਸ ਨੇ ਵਾਪਸ ਕਾਬਲ ਮੁੜਨਾ ਉਚਿਤ ਸਮਝਿਆ। ਅਹਿਮਦ ਖ਼ਾਨ ਦੀ ਖ਼ਬਰ ਸੁਰਤ ਲਏ ਬਗ਼ੈਰ ਹੀ ਉਹ ਕਾਬਲ ਚਲਾ ਗਿਆ। ਅਹਿਮਦ ਖ਼ਾਨ ਦੀ ਹਾਰ ਦੀ ਖ਼ਬਰ ਉਸ ਨੂੰ ਕਾਬਲ ਹੀ ਪੁੱਜੀ।

ਦੂਜਾ ਹਮਲਾ—ਜ਼ਮਾਨ ਸ਼ਾਹ ਦੇ ਪੁੱਜਦੇ ਤਕ ਸੁਲਤਾਨ ਮਹਿਮੂਦ ਨੇ ਚੰਗੇ ਪੈਰ

ਪਸਾਰੇ ਹੋਏ ਸਨ ਤੇ ਲੋਕਾਂ ਵਿਚ ਜ਼ਮਾਨ ਸ਼ਾਹ ਲਈ ਨਕਰਤ ਭਰ ਦਿੱਤੀ ਸੀ। ਸੁਲਤਾਨ ਮਹਿਮੂਦ ਦੀ ਤਾਕਤ ਨੂੰ ਦਬਾਉਂਦਿਆਂ ਜ਼ਮਾਨ ਸ਼ਾਹ ਦੀ ਆਸ ਨਾਲੋਂ ਵਧ ਸਮਾਂ ਲਗ ਗਿਆ। ਇਸੇ ਦੌਰਾਨ ਵਿਚ (੧੭੯੬ ਮਈ) ਦਿੱਲੀ ਦੇ ਮੁਗਲ ਬਾਦਸ਼ਾਹ ਸ਼ਾਹ ਆਲਮ ਵੱਲੋਂ ਮਿਰਜ਼ਾ ਗੁਲਾਮ ਮੁਹੰਮਦ ਇਕ ਪੱਤਰ ਲੈ ਕੇ ਕਾਬਲ ਪੁੱਜਾ। ਜ਼ਮਾਨ ਸ਼ਾਹ ਕੋਲੋਂ ਉਸ ਮਦਦ ਮੰਗੀ ਕਿ ਉਹ ਫੌਜਾਂ ਲੈ ਕੇ ਦਿੱਲੀ ਪੁੱਜੇ। ਜ਼ਮਾਨ ਸ਼ਾਹ ਆਪ ਨਿੱਜੀ ਭਗੜਿਆਂ ਵਿਚ ਰੁੱਝਾ ਹੋਇਆ ਸੀ। ਸੁਲਤਾਨ ਮਹਿਮੂਦ ਨੇ ਇਸ ਦਾ ਸਾਰਾ ਧਿਆਨ ਖਿੱਚਿਆ ਹੋਇਆ ਸੀ। ਉਸ ਉੱਤਰ ਵਜੋਂ ਲਿਖ ਭੇਜਿਆ ਕਿ ਗਰਮੀ ਕਾਰਨ ਦੁਰਾਨੀ ਫੌਜਾਂ ਪੰਜਾਬ ਪਾਰ ਨਹੀਂ ਕਰ ਸਕਦੀਆਂ। ਇਹ ਗਰਮੀਆਂ ਦਾ ਇਕ ਬਹਾਨਾ ਹੀ ਸੀ। ਉਹ ਕਾਬਲ ਦੁਸ਼ਮਣਾਂ ਦੇ ਹੱਥ ਛੱਡ ਕੇ ਨਹੀਂ ਸੀ ਜਾਣਾ ਚਾਹੁੰਦਾ। ਜ਼ਮਾਨ ਨੇ ਇਤਨਾ ਯਕੀਨ ਦਿਲਵਾਇਆ ਕਿ ੧੭੯੬ ਦੇ ਅੰਤ ਵਿਚ ਉਹ ਪੰਜਾਬ ਵੱਲ ਆਏਗਾ ਤੇ ਦਿੱਲੀ ਪੁੱਜ ਕੇ ਮਦਦ ਕਰੇਗਾ। ਸੁਲਤਾਨ ਮਹਿਮੂਦ ਨੇ ਵੀ ਆਪਣੀ ਥਾਂ ਮਹਿਸੂਸ ਕਰ ਲਿਆ ਸੀ ਕਿ ਹੋਰ ਜੰਗ ਕਰਨੀ ਵਿਅਰਥ ਹੈ ਸੋ ਉਸ ਦੀਨ ਮੰਨ ਲਈ। ਸੁਲਤਾਨ ਮਹਿਮੂਦ ਦੇ ਦੀਨ ਮੰਨਣ ਸਾਰ ਹੀ ਜ਼ਮਾਨ ਨੇ ਹਿੰਦੁਸਤਾਨ ਉਤੇ ਹਮਲਾ ਕਰ ਦਿੱਤਾ।

ਜ਼ਮਾਨ ਸ਼ਾਹ ਇਸ ਵਾਰੀ ਆਪ ਅਗਵਾਈ ਕਰਕੇ ਪੰਜਾਬ ਨੂੰ ਅਧੀਨ ਕਰਨਾ ਚਾਹੁੰਦਾ ਸੀ। ਪੇਸ਼ਾਵਰ ਪੁੱਜ ਕੇ ਉਸ ਨੇ ਇਕ ਵੱਖਰੀ ਫੌਜ ਤਿਆਰ ਕੀਤੀ ਜੋ ਅਗੇ ਵਧ ਕੇ ਟਾਕਰਾ ਕਰੇਗੀ ਤੇ ਜ਼ਮਾਨ ਸ਼ਾਹ ਲੋੜ ਵੇਲੇ ਮਦਦ ਪਹੁੰਚਾਂਦਾ ਰਵੇਗਾ। ਇਹ ਖਿਆਲ ਕੀਤਾ ਜਾਂਦਾ ਹੈ ਕਿ ੨੦,੦੦੦ ਦੇ ਕਰੀਬ ਫੌਜ ਉਸ ਤਿਆਰ ਕਰ ਲਈ। ਅਗਲੇ ਦਸਤੇ ਲਈ ਹਾਫ਼ਜ਼ ਸ਼ੇਰ ਮੁਹੰਮਦ ਖਾਨ ਨੂੰ ਸਿਪਾਹ ਸਾਲਾਰ ਨਿਅਤ ਕਰ ਦਿੱਤਾ। ਫੌਜਾਂ ਛੇਤੀ ਛੇਤੀ ਲਾਹੌਰ ਵੱਲ ਵਧ ਰਹੀਆਂ ਸਨ। ਪਹਿਲਾ ਪੜਾ ਉਸ ਨੇ ਪੰਜਾ ਸਾਹਿਬ ਕੀਤਾ। ਫਿਰ ਰਾਵਲਪਿੰਡੀ ਟਿਕ ਕੇ ਰਹੁਤਾਸ ਉਤੇ ਕਬਜ਼ਾ ਕੀਤਾ। ਰਹੁਤਾਸ ਤੋਂ ਗੁਜਰਾਤ, ਫਿਰ ਸ਼ਾਹ ਦਉਲਾ, ਗੁਜਰਾਂਵਾਲਾ, ਐਮਨਾਬਾਦ ਕਬਜ਼ਾ ਕਰਕੇ ਜ਼ਮਾਨ ਸ਼ਾਹ ਲਾਹੌਰ ਪੁੱਜਾ। ਸਿੱਖਾਂ ਨੇ ਥਾਂ ਥਾਂ ਟਾਕਰੇ ਕੀਤੇ ਪਰ ਜ਼ਮਾਨ ਸ਼ਾਹ ਸਿੱਧੇ ਟਾਕਰੇ ਵਿਚ ਵਧੀ ਹੀ ਜਾ ਰਹਿਆ ਸੀ। ਸਿੱਖਾਂ ਨੇ ਲਾਹੌਰ ਛੱਡ ਦੇਣਾ ਹੀ ਮੁਨਾਸਬ ਸਮਝਿਆ ਤੇ ਅੰਮ੍ਰਿਤਸਰ ਨੂੰ ਟਿਕਾਣਾ ਬਣਾਇਆ। ਕੁਝ ਜੱਥੇ ਜਲੰਧਰ ਦੁਆਬ ਵੱਲ ਚਲ ਪਏ।

ਸ਼ਾਹ ਜ਼ਮਾਨ ਲਾਹੌਰ ਵਿਚ—ਜ਼ਮਾਨ ਸ਼ਾਹ ਨੇ ਲਾਹੌਰ ਪੁੱਜ ਕੇ ਆਪਣਾ ਸੁਪਨਾ ਸਾਕਾਰ ਹੁੰਦਾ ਦੇਖਿਆ। ਅਹਿਮਦਸ਼ਾਹ ਅਬਦਾਲੀ ਦੀ ਨੀਤੀ ਦੇ ਉਲਟ ਉਸ ਆਪ ਟਿਕਾਣਾ ਬਣਾਇਆ। ਲਾਹੌਰ ਦੀ ਸੁਰੱਖਿਅਤਾ ਵੱਲ ਖਾਸ ਧਿਆਨ ਦਿੱਤਾ ਤਾਕਿ ਫਿਰ ਸਿੱਖ ਕਾਬਜ਼ ਨਾ ਹੋ ਜਾਣ। ਕਿਲ੍ਹੇ ਨੂੰ ਮਜ਼ਬੂਤ ਬਣਾਉਣ ਲਈ ਉਸ ਖਾਸ ਵਿਉਂਤਾਂ ਸੋਚੀਆਂ। ਫੌਜਾਂ ਨੂੰ ਕਿਲ੍ਹੇ ਦੀਆਂ ਦੰਵਾਰਾਂ ਬਣਾਉਣ ਲਈ ਲਗਾਇਆ। ਟਾਕਰੇ ਲਈ ਨਵੀਆਂ ਬੰਦੂਕਾਂ ਤੇ ਤੋਪਖਾਨੇ ਤਿਆਰ ਕੀਤੇ। ਲਾਹੌਰ ਨੂੰ ਫੌਜੀ ਤੌਰ ਤੇ ਵੀ ਮਜ਼ਬੂਤ ਕੀਤਾ। ਇਰਦ ਗਿਰਦ ਦੀਆਂ ਕਾਬਜ਼ ਰਿਆਸਤਾਂ ਨੂੰ ਸਿਪਾਹੀ, ਘੋੜੇ, ਰਸਦ ਸਾਮਾਨ ਭੇਜਣ ਲਈ ਆਖਿਆ। ਸੁਲਤਾਨ ਦੇ ਸੂਬੇਦਾਰ ਨੂੰ ੧੦੦੦ ਘੋੜ ਸਵਾਰ, ੧੦੦੦ ਉੱਠ ਤੇ ਖਜ਼ਾਨਾ ਭੇਜਣ ਲਈ ਲਿਖਿਆ। ਬਹਾਵਲ ਪੁਰ ਦੇ ਦਾਉਦ ਪੱਤਰੇ ਤੇ ਸਿੰਧ ਦੇ ਅਮੀਰਾਂ ਨੂੰ ਵੀ ਫੌਜਾਂ ਲੈ ਕੇ ਲਾਹੌਰ ਪੁੱਜਣ ਲਈ ਕਹਿਆ ਗਿਆ।

ਜ਼ਮਾਨ ਸ਼ਾਹ ਨੇ ਆਪਣੇ ਕਬਜ਼ੇ ਦੀ ਖੁਸ਼ੀ ਵਿਚ ਸ਼ਹਿਰ ਵਿਖੇ ਦੀਪ ਮਾਣਾ ਕਰਨ ਦਾ ਹੁਕਮ ਵੀ ਦਿੱਤਾ ਤਾਕਿ ਲਾਹੌਰ ਦੇ ਵਸਨੀਕਾਂ ਨੂੰ ਇਹ ਗਿਆਤ ਕਰਾਇਆ ਜਾਏ ਕਿ ਸ਼ਾਹ ਜ਼ਮਾਨ ਹੁਣ ਲਾਹੌਰ ਛੱਡ ਕੇ ਨਹੀਂ ਜਾਏਗਾ। ਲਾਹੌਰ ਦੇ ਵਸਨੀਕਾਂ ਨੇ ਇਕ ਲੱਖ ਰੁਪਿਆ ਇਕੱਠਾ ਕਰ ਕੇ ਨਜ਼ਰਾਨੇ ਵਜੋਂ ਭੇਟ ਕੀਤਾ। ਮੁਸਲਮਾਨ ਜ਼ਮੀਂਦਾਰਾਂ ਨੇ ਜ਼ਮਾਨ ਸ਼ਾਹ ਦੀ ਹੋਂਦ ਨੂੰ ਆਪਣਾ ਰਾਜ ਸਮਝਿਆ। ਕਸੂਰ ਦੇ ਸਰਦਾਰ ਨਜ਼ਾਮਦੀਨ ਖ਼ਾਨ ਅਤੇ ਜਲਾਲ ਭਟੀ ਨੇ ਆਪ ਆ ਕੇ ਹਾਜ਼ਰੀ ਭਰੀ ਤੇ ਹਰ ਕਿਸਮ ਦੀ ਮਦਦ ਦਾ ਯਕੀਨ ਦਿਲਵਾਇਆ। ਜ਼ਮਾਨ ਨੇ ਸਿੱਖ ਸਰਦਾਰਾਂ ਨੂੰ ਈਨ ਮੰਨ ਕੇ ਹਾਜ਼ਰੀ ਭਰਨ ਲਈ ਆਖਿਆ। ਜ਼ਮਾਨ ਦਾ ਖਿਆਲ ਸੀ ਕਿ ਲਾਹੌਰ ਪੈਰ ਜਮਾਕੇ ਦਿੱਲੀ ਵੱਲ ਹਮਲਾ ਕੀਤਾ ਜਾਏ।

ਸਿੱਖਾਂ ਨੇ ਜ਼ਮਾਨ ਦੇ ਹੁੰਦਿਆਂ ਆਪਣੀ ਤਾਕਤ ਨ ਟੁੱਟਣ ਦਿੱਤੀ—ਸ਼ਾਹ ਜ਼ਮਾਨ ਦੇ ਲਾਹੌਰ ਤੱਕ ਪੁੱਜਣ ਤੱਕ ਸਿੱਖ ਉਸ ਨੂੰ ਰੋਕਾਂ ਪਾਉਂਦੇ ਰਹੇ। ਟਾਕਰੇ ਵੀ ਕੀਤੇ ਪਰ ਜ਼ਮਾਨ ਅਗੇ ਹੀ ਵੱਧਦਾ ਜਾ ਰਹਿਆ ਸੀ। ਸਿੱਖ ਵੀ ਕਈ ਵਾਰੀ ਰਸਤਾ ਦੇ ਦਿੰਦੇ ਸਨ। ਜ਼ਮਾਨ ਸਿੱਖਾਂ ਦੀ ਲੜਨ-ਨੀਤੀ ਤੋਂ ਅਣਜਾਣ ਸੀ। ਉਹ ਇਹ ਖਿਆਲ ਕਰੀ ਬੈਠਾ ਸੀ ਕਿ ਜਿਹਲਮ, ਚਨਾਬ ਤੇ ਰਾਵੀ ਵਿਚਕਾਰ ਉਨ੍ਹਾਂ ਦੀ ਤਾਕਤ ਖਤਮ ਕਰ ਦਿੱਤੀ ਗਈ ਹੈ। ਸ਼ਾਹ ਜ਼ਮਾਨ ਨੇ ਲਾਹੌਰ ਪੁੱਜ ਕੇ ਇਨ੍ਹਾਂ ਇਲਾਕਿਆਂ ਵਿਚ ਵੱਖ ਵੱਖ ਦਸਤੇ ਵੀ ਭੇਜੇ ਪਰ ਸਿੱਖਾਂ ਨੇ ਤਾਕਤ ਇਕੱਠੀ ਕਰ ਕੇ ਰਾਮ ਨਗਰ ਤੇ ਗੁਜਰਾਤ ਤੇ ਕਬਜ਼ਾ ਕਰ ਲਿਆ। ਜ਼ਮਾਨ ਸ਼ਾਹ ਨੇ ਟਾਕਰੇ ਲਈ ਗਸ਼ਤੀ ਫੌਜਾਂ ਭੇਜੀਆਂ ਪਰ ਸਿੱਖਾਂ ਦੀ ਤਾਕਤ ਅਗੇ ਉਹ ਨਿਸਫਲ ਹੋਈਆਂ। ਜ਼ਮਾਨ ਨੇ ਜਦ ਟਾਕਰੇ ਵਾਲਾ ਹਥਿਆਰ ਫੇਲ੍ਹ ਹੁੰਦਾ ਦੇਖਿਆ ਤਾਂ ਨਰਮ ਨੀਤੀ ਦਾ ਸਹਾਰਾ ਲਿਆ। ਕਈ ਸਿੱਖਾਂ ਨੂੰ ਨਜ਼ਰਾਨੇ ਤੇ ਸਨਦਾਂ ਭੇਜੀਆਂ। ਸਿੱਖਾਂ ਨੂੰ ਖੁਲ੍ਹਮ ਖੁਲ੍ਹਾ ਫਿਰਨ ਦੀ ਆਗਿਆ ਦਿੱਤੀ। ਕਈ ਸਰਦਾਰਾਂ ਨੂੰ ਆਪਣੇ ਵੱਲ ਕਰਨ ਦਾ ਜਤਨ ਵੀ ਕੀਤਾ। ਜ਼ਮਾਨ ਆਪਣੇ ਮੰਤਵ ਵਿਚ ਕਾਮਯਾਬ ਨਾ ਹੋਇਆ। ‘ਪਾੜ ਤੇ ਰਾਜ ਕਰੋ’ ਦੀ ਨੀਤੀ ਵੀ ਸਫਲ ਨਾ ਹੋਈ।

ਸਿੱਖ ਸਗੋਂ ਲਾਹੌਰ ਛੱਡ ਕੇ ਅੰਮ੍ਰਿਤਸਰ ਹੀ ਇਕੱਠੇ ਹੋਣ ਲੱਗੇ। ਅੰਮ੍ਰਿਤਸਰ ਵਿਚ ਫੌਜ ਦੀ ਗਿਣਤੀ ਵਧਾਈ। ੭੦੦੦ ਦੇ ਕਰੀਬ ਘੋੜਸਵਾਰ ਤੇ ੧੦੦੦ ਅਕਾਲੀ ਸਦਾ ਮਰਨ ਮਾਰਨ ਲਈ ਤਤਪਰ ਸਨ। ਸਿੱਖਾਂ ਦਾ ਖਿਆਲ ਸੀ ਕਿ ਜ਼ਮਾਨ ਜੋ ਅਬਦਾਲੀ ਦੀ ਨੀਤੀ ਨੂੰ ਇਨਥਿਨ ਅਪਣਾ ਰਹਿਆ ਹੈ ਉਹ ਅੰਮ੍ਰਿਤਸਰ ਤੇ ਹਮਲਾ ਜ਼ਰੂਰ ਕਰੇਗਾ ਪਰ ਉਸ ਨੇ ਲਾਹੌਰ ਵਿਖੇ ਰਹਿੰਦਿਆਂ ਨੀਤੀ ਨੂੰ ਨਵਾਂ ਰੰਗ ਦੇ ਦਿੱਤਾ। ਅੰਮ੍ਰਿਤਸਰ ਤੇ ਹਮਲਾ ਕਰ ਕੇ ਉਹ ਸਿੱਖਾਂ ਦੇ ਧਾਰਮਕ ਜ਼ਬਥਾਤ ਭੜਕਾਉਣ ਦੇ ਹੱਕ ਵਿਚ ਨਹੀਂ ਸੀ। ਉਹ ਤਾਂ ਪੰਜਾਬ ਉਤੇ ਰਾਜਨੀਤਕ ਕਬਜ਼ੇ ਲਈ ਆਇਆ ਸੀ। ਸਿੱਖਾਂ ਤੇ ਅਤਿਆਚਾਰਾਂ ਦੇ ਹੱਕ ਵਿਚ ਵੀ ਨਹੀਂ ਸੀ। ਨਾਲੇ ਲਾਹੌਰ ਪੁੱਜਦੇ ਸਾਰ ਉਸ ਨੇ ਅੰਮ੍ਰਿਤਸਰ ਤੇ ਹਮਲਾ ਕਰ ਕੇ ਦੇਖ ਲਿਆ ਸੀ। ਹਮਲੇ ਵੇਲੇ ਸਿੱਖਾਂ ਨੇ ਟਾਕਰਾ ਕਰ ਕੇ ਜ਼ਮਾਨ ਦੀਆਂ ਫੌਜਾਂ ਨੂੰ ਭਾਜੜ ਪਾ ਦਿੱਤੀ ਸੀ।

ਜ਼ਮਾਨ ਦਾ ਵਾਪਸ ਕਾਬਲ ਮੁੜਨਾ—ਜ਼ਮਾਨ ਸ਼ਾਹ ਨੇ ਦਿੱਲੀ ਤੇ ਹਮਲਾ ਕਰਨ ਦੀਆਂ ਤਿਆਰੀਆਂ ਮੁਕੰਮਲ ਕਰ ਲਈਆਂ। ਉਸ ਦਾ ਪਹਿਲਾ ਪ੍ਰੋਗਰਾਮ ਸੀ ਕਿ ਮਰਹੱਟਿਆਂ

ਨਾਲ ਸਾਹਜਹਾਨਬਾਦ ਦੇ ਅਸਥਾਨ ਉਤੇ ਟੱਕਰ ਲੈ ਕੇ ਹਾਰ ਦਿੱਤੀ ਜਾਏ। ਇਸ ਮੰਤਵ ਲਈ ਉਸ ਸਾਹਜਹਾਨਬਾਦ ਦੀਆਂ ਪੂਰੀਆਂ ਖ਼ਬਰਾਂ ਇਕੱਤਰ ਕਰ ਲਈਆਂ ਸਨ। ਅੰਗਰੇਜ਼ਾਂ ਨੂੰ ਵੀ ਖ਼ਬਰਾਂ ਪੁੱਜ ਗਈਆਂ ਸਨ ਕਿ ਜ਼ਮਾਨ ਸਾਹ ਦਿੱਲੀ ਵੱਲ ਵੱਧ ਰਹਿਆ ਹੈ। ਪਰ ਇਹ ਸਾਰੀਆਂ ਸਕੀਮਾਂ, ਵਿਉਂਤਾਂ ਵਿਅਰਥ ਹੋ ਗਈਆਂ ਜਦ ਕਾਬਲ ਤੋਂ ਇਸ ਪਰਕਾਰ ਦੀ ਖ਼ਬਰ ਪੁੱਜੀ ਕਿ ਸੁਲਤਾਨ ਮਹਿਮੂਦ ਨੇ ਫਿਰ ਬਗ਼ਾਵਤ ਕਰ ਦਿੱਤੀ ਹੈ। ਉਸ ਨੇ ੨੦,੦੦੦ ਦੇ ਕਰੀਬ ਵਾਲੰਟੀਅਰ ਵੀ ਭਰਤੀ ਕਰ ਲਏ ਹਨ ਤੇ ਉਸ ਵਿਚ ਬਹੁਤੇ ਖੁਰਾਸਾਨ ਦੇ ਈਰਾਨੀ ਹਨ। ਸੁਲਤਾਨ ਮਹਿਮੂਦ ਨੇ ਕੰਧਾਰ ਤੇ ਹਮਲਾ ਵੀ ਬੋਲ ਦਿੱਤਾ ਸੀ। ਜ਼ਮਾਨ ਸਾਰੇ ਕੰਮ ਵਿਚੋਂ ਛੱਡ ਕੇ ਕਾਬਲ ਵੱਲ ਭੱਜਿਆ। ਜੇ ਬੌੜੀ ਜਿਹੀ ਹੋਰ ਦੇਰ ਹੋ ਜਾਂਦੀ ਤਾਂ ਕੰਧਾਰ ਹੱਥੋਂ ਖੁੱਸ ਜਾਣਾ ਸੀ।

ਕਾਬਲ ਮੁੜਦੇ ਵੇਲੇ ਉਹ ਸਿੱਖਾਂ ਨੂੰ ਕਾਬੂ ਕਰਨ ਲਈ ਹਫ਼ੀਜ਼ ਸ਼ੇਰ ਮੁਹੰਮਦ ਖ਼ਾਨ ਨੂੰ ਕਮਾਨ ਸੌਂਪ ਦਿੱਤਾ। ਸ਼ੇਖੂਪੁਰਾ ਤੇ ਕਬਜ਼ਾ ਕਰਨਾ ਮੁਹੰਮਦ ਖ਼ਾਨ ਦਾ ਮੁੱਖ ਨਿਸ਼ਾਨਾ ਸੀ। ਸ਼ੇਖੂਪੁਰਾ ਨੂੰ ਘੇਰ ਵੀ ਲਿਆ ਗਿਆ ਪਰ ਜ਼ਮਾਨ ਦੀ ਅਣਹੋਂਦ ਫ਼ੌਜਾਂ ਵਿਚ ਬੇਦਿਲੀ ਤੇ ਘਬਰਾਹਟ ਪਾ ਰਹੀ ਸੀ। ਫ਼ੌਜਾਂ ਦਿਲ ਲਗਾ ਕੇ ਲੜ ਹੀ ਨਹੀਂ ਸਨ ਸਕਦੀਆਂ। ਸੋ ਮੁਹੰਮਦ ਖ਼ਾਨ ਨੇ ਘੇਰਾ ਉਠਾਉਣਾ ਹੀ ਠੀਕ ਸਮਝਿਆ ਤੇ ਰਹਤਾਸ ਵੱਲ ਮੁੜ ਕੀਤਾ। ਸਿੱਖ ਇਕੋ ਸਾਹ ਵਿਚ ਹੀ ਪੰਜਾਬ ਤੇ ਛਾ ਗਏ।

ਸਾਹ ਜ਼ਮਾਨ ਦੇ ਪਿੱਛੇ—ਸਾਹ ਜ਼ਮਾਨ ਦੇ ਪੰਜਾਬੋਂ ਜਾਣ ਦੀ ਦੇਰੀ ਹੀ ਸੀ ਕਿ ਸਿੱਖਾਂ ਨੇ ਸਾਰੇ ਪੰਜਾਬ ਤੇ ਕਬਜ਼ਾ ਜਮਾ ਲਿਆ। ਜ਼ਮਾਨ ਦਾ ਹੱਲਾ ਵਕਤੀ ਹੀ ਸੀ। ਜਿਵੇਂ ਸੂਰਜ ਨੂੰ ਕੁਝ ਚਿਰ ਲਈ ਗ੍ਰਹਿਣ ਲੱਗ ਜਾਏ ਜਾਂ ਸੂਰਜ ਅੱਗੇ ਕੁਝ ਚਿਰ ਲਈ ਬਦਲੀ ਆ ਜਾਏ। ਉਂਜ ਜ਼ਮਾਨ ਪੱਛਮੀ ਪੰਜਾਬ ਦਾ ਅਹਿਮਦ ਖ਼ਾਨ ਸ਼ਾਹਨਚੀ ਨੂੰ ਗਵਰਨਰ ਨਿਯਤ ਕਰ ਗਿਆ ਸੀ ਤੇ ਜਲੰਧਰ ਦੁਆਬ ਦੀ ਗਵਰਨਰੀ ਹਸਦ ਖ਼ਾਨ ਕਬਲਬਾਸ ਨੂੰ ਸੌਂਪ ਗਿਆ ਸੀ ਪਰ ਜਦ ਅਹਿਮਦ ਖ਼ਾਨ ਸ਼ਾਹਨਚੀ ਨੇ ਸਿੱਖਾਂ ਨਾਲ ਟੱਕਰ ਲਈ ਤਾਂ ਉਹ ਇਕ ਛੋਟੇ ਜਿਹੇ ਟਾਕਰੇ ਵਿਚ ਹੀ ਮਾਰਿਆ ਗਿਆ। ਇਹ ਜ਼ਮਾਨ ਉਤੇ ਕਰੜੀ ਸੱਟ ਸੀ। ਉਸ ਦਾ ਬਹੁਤਾ ਨਿਰਭਰ ਅਹਿਮਦ ਖ਼ਾਨ ਉਤੇ ਹੀ ਸੀ। ਰਾਮੋਂ ਨਗਰ ਵਿਚ ਦੁਰਾਨੀਆਂ ਦੀ ਚੰਗੀ ਕਟਾ ਵੱਢੀ ਹੋਈ ਸੀ। ਉਸ ਸਮੇਂ ਰਾਮੋਂ ਨਗਰ ਵਿਚ ਪਟਿਆਲਾ ਦੇ ਸਾਹਿਬ ਸਿੰਘ ਦੀ ਭੈਣ ਸਾਹਿਬ ਕੌਰ ਵੀ ਸੀ। ਉਸ ਨੇ ਪਟਿਆਲਾ ਨੂੰ ਚਿੱਠੀ ਲਿਖੀ ਸੀ, “ਸਿੱਖਾਂ ਨੇ ਅਹਿਮਦ ਖ਼ਾਨ ਸ਼ਾਹਨਚੀ ਦਾ ਸਿਰ ਵੱਢ ਲਿਆ ਹੈ ਤੇ ੨੦੦੦ ਦੁਰਾਨੀ ਥਾਂ ਤੇ ਹੀ ਮਾਰੇ ਗਏ ਹਨ। ਬਾਕੀਆਂ ਨੂੰ ਭਜਦਿਆਂ ਵਾਰ ਵੀ ਨਹੀਂ ਆਉਂਦੀ। ਸਿੱਖ ਵੀ ਉਨ੍ਹਾਂ ਦਾ ਪਿੱਛਾ ਕਰ ਰਹੇ ਹਨ। ਸਿੱਖ ਜਲਦੀ ਹੀ ਸਾਰਾ ਖੋਹਿਆ ਹੋਇਆ ਇਲਾਕਾ ਵਾਪਸ ਲੈ ਲੈਣਗੇ ਤੇ ਸਾਰਾ ਇਲਾਕਾ ਨਿਸ਼ਚੇ ਹੀ ਇਨ੍ਹਾਂ ਦਾ ਹੀ ਹੋਵੇਗਾ।” ਇਹ ਚਿੱਠੀ ਆਉਣ ਵਾਲੇ ਹਾਲਾਤ ਦੀ ਸੂਚਕ ਸੀ। ਪੰਜਾਬ ਉਤੇ ਸਿੱਖਾਂ ਤੋਂ ਬਗ਼ੈਰ ਕੋਈ ਤਾਕਤ ਕਾਬਜ਼ ਨਹੀਂ ਹੋ ਸਕਦੀ। ਹਰ ਯਤਨ ਅਸਫਲ ਹੋਵੇਗਾ ਤੇ ਹਰ ਹੱਲਾ ਨਾਕਾਮਯਾਬ।

ਸਾਹ ਜ਼ਮਾਨ ਦਾ ਤੀਜਾ ਹਮਲਾ—ਕਾਬਲ ਪੁੱਜਦੇ ਸਾਰ ਹੀ ਉਸ ਕੰਧਾਰ ਦੇ ਹੱਲੇ ਨੂੰ ਰੱਕਿਆ। ਸੁਲਤਾਨ ਮਹਿਮੂਦ ਨੂੰ ਠਲ੍ਹ ਪਾਈ ਤੇ ਆਪਣੇ ਯੋਗ ਜਰਨੈਲਾਂ ਦੇ ਹੱਥ ਵਾਗ ਭੇਰ ਸੌਂਪੀ। ਪੰਜਾਬ ਵਲੋਂ ਆ ਰਹੀਆਂ ਖ਼ਬਰਾਂ ਉਸ ਦਾ ਕੁੱਸਾ ਬੜਾਉਣ ਲਈ ਕਾਫ਼ੀ ਸਨ। ਅਹਿਮਦ ਖ਼ਾਨ ਦੀ ਮੌਤ, ਮੁਹੰਮਦ ਖ਼ਾਨ ਦੀ ਹਾਰ ਉਸ ਦੀਆਂ ਅੱਖਾਂ ਸਾਹਮਣੇ ਸੀ।

ਪੰਜਾਬ ਨੂੰ ਉਹ ਹਰ ਕੀਮਤ 'ਤੇ ਆਪਣੇ ਸਾਮਰਾਜ ਨਾਲ ਰੱਖਣਾ ਚਾਹੁੰਦਾ ਸੀ। ਉਸ ਪੰਜਾਬ ਵੱਲ ਮੂੰਹ ਕਰ ਦਿੱਤਾ। ਜ਼ਮਾਨ ਗੁੱਸੇ ਸਮੇਂ ਭੁੱਲ ਗਿਆ ਕਿ ਉਸ ਦਾ ਕਾਬਲ ਛੱਡਣਾ ਕਿਸੇ ਵੇਲੇ ਵੀ ਹਾਨੀਕਾਰਕ ਤੇ ਮਾਰੂ ਹੋ ਸਕਦਾ ਹੈ। ਸੁਲਤਾਨ ਮਹਿਮੂਦ ਹਰ ਬਗ਼ਾਵਤ ਬਾਅਦ ਕਮਜ਼ੋਰ ਨਹੀਂ ਹੁੰਦਾ ਸਗੋਂ ਤਗੜਿਆਂ ਹੋ ਕੇ ਫੇਰ ਬਗ਼ਾਵਤ ਕਰਦਾ ਹੈ। ਜ਼ਮਾਨ ਦੀ ਠੀਕ ਨੀਤੀ ਇਹ ਸੀ ਕਿ ਉਹ ਪੰਜਾਬ ਦਾ ਖਿਆਲ ਛੱਡ ਕੇ ਆਪਣੇ ਰਾਜ ਨੂੰ ਸੁਰੱਖਿਅਤ ਕਰਦਾ ਪਰ ਜ਼ੁਆਨੀ ਦਾ ਜੋਸ਼ ਤੇ ਚਾੜ੍ਹਿਆ ਗਿਆ ਗੁੱਸਾ ਉਸਨੂੰ ਕਾਬਲ ਨਹੀਂ ਸੀ ਟਿਕਣ ਦਿੰਦਾ। ਅਕਤੂਬਰ ੧੭੯੮ ਨੂੰ ਉਸ ਪੰਜਾਬ ਵੱਲ ਟੁਰਨਾ ਅਰੰਭਿਆ। ਇਸ ਹਮਲੇ ਵਿਚ ਉਸਨੇ ਅਲੀ ਮੁਹੰਮਦ ਖਾਨ ਰੁਹੇਲੇ ਨੂੰ ਸਾਥੀ ਬਣਾਇਆ। ਰੁਹੇਲਾ ਸਰਦਾਰ ਕਾਬਲ ਪੁੱਜਾ ਸੀ ਤਾਂਕਿ ਜ਼ਮਾਨ ਨੂੰ ਮਰਹੱਟਿਆਂ ਦੇ ਟਾਕਰੇ ਲਈ ਵਰਤਿਆ ਜਾਏ। ਰੁਹੇਲੇ ਸਰਦਾਰ ਦੀ ਖਾਹਸ਼ ਸੀ ਕਿ ਸਿੱਖਾਂ ਨਾਲ ਨਜਿੱਠ ਕੇ ਸ਼ਾਹ ਜ਼ਮਾਨ ਉਸ ਦੇ ਨਾਲ ਸ਼ਹਾਜ਼ਾਨਬਾਦ ਮਰਹੱਟਿਆਂ ਨੂੰ ਖਤਮ ਕਰਨ ਲਈ ਪੁੱਜੇ। ਸ਼ਾਹ ਜ਼ਮਾਨ ਮਾਰੋ ਮਾਰ ਕਰਦਾ ਸ਼ਹਿਰ ਲਿਤਾੜਦਾ, ਇਨਾਮ ਦਿੰਦਾ, ਕਿਲ੍ਹਿਆਂ ਨੂੰ ਫੌਜਾਂ ਹਵਾਲੇ ਕਰਦਾ ਲਾਹੌਰ ਪੁੱਜ ਗਿਆ। ਜ਼ਮਾਨ ਲਈ ਇਹ ਹੈਰਾਨੀ ਹੁੰਦੀ ਸੀ ਕਿ ਉਸ ਦੇ ਆਉਂਦੇ ਸਾਰ ਸਿੱਖ ਕਿਥੇ ਲੋਪ ਹੋ ਜਾਂਦੇ ਸਨ। ਖੁਸ਼ਾਮਦੀਆਂ ਨੇ ਜ਼ਮਾਨ ਦੀ ਤਾਕਤ ਦਾ ਜ਼ੋਰ ਦਸਿਆ, ਪਰ ਜ਼ਮਾਨ ਸ਼ਾਹ ਸਿੱਖਾਂ ਦੀ ਜੰਗ ਨੀਤੀ ਤੋਂ ਵਾਕਫ਼ ਨਹੀਂ ਸੀ। ਸਿੱਖ ਅੰਝਾਈ ਜਾਨਾਂ ਗੁਆਉਣ ਦੇ ਹੱਕ ਵਿਚ ਨਹੀਂ ਸਨ। ਪਰ ਲਾਹੌਰ ਪੁੱਜਦੇ ਸਾਰ ਉਸ ਨੂੰ ਇਕ ਅਨੋਖਾ ਤਜਰਬਾ ਹੋਇਆ।

(ਮਹਾਰਾਜਾ) ਰਣਜੀਤ ਸਿੰਘ ਦੀ ਲਲਕਾਰ—ਸ਼ਾਹੀ ਕਿਲ੍ਹੇ ਉਤੇ ਸ਼ਾਹ ਜ਼ਮਾਨ ਦਾ ਕਬਜ਼ਾ ਸੀ। ਉਸ ਨੇ ਆਪਣੇ ਸਾਥੀਆਂ ਵਿਚ ਹੈਂਕੜ ਨਾਲ ਆਖਿਆ, “ਸਿੱਖਾਂ ਦੀ ਕੀ ਮਜ਼ਾਲ ਹੈ ਕਿ ਇਥੇ ਠਹਿਰ ਸਕਣ। ਉਹ ਤਾਂ ਦੁਰਾਨੀਆਂ ਦੇ ਘੋੜਿਆਂ ਦੇ ਸੁਮਾਂ ਦੀ ਧੂੜ ਉਡਦੀ ਦੇਖ ਕੇ ਹੀ ਦੂਰੋਂ ਭੱਜ ਨਿਕਲਦੇ ਹਨ।” ਇਹ ਖਬਰਾਂ ਤੇ ਹੈਂਕੜ ਦੀਆਂ ਹੋਰ ਗਲਾਂ ਵੀ ਬਾਹਰ ਫੈਲੀਆਂ ਕਿ ਇਸ ਵਾਰੀ ਸਿੱਖਾਂ ਦਾ ਵਾਹ ਜਿਸ ਨਾਲ ਹੈ ਉਹ ਇਨ੍ਹਾਂ ਨੂੰ ਈਨ ਮੰਨਾ ਕੇ ਹੀ ਇਥੋਂ ਜਾਏਗਾ। ਜਦ ਇਸ ਪਰਕਾਰ ਦੀਆਂ ਖਬਰਾਂ ਸਿੱਖਾਂ ਤੇ ਉਨ੍ਹਾਂ ਦੇ ਆਗੂਆਂ ਤੱਕ ਪੁੱਜੀਆਂ ਤਾਂ ਉਨ੍ਹਾਂ ਦੀ ਅਣਖ ਤੇ ਜੋਸ਼ ਨੇ ਉਬਾਲਾ ਖਾਧਾ। ਸਰਦਾਰ ਰਣਜੀਤ ਸਿੰਘ ਨੇ ਆਪਣੀ ਮਿਸਲ ਦੀ ਅਗਵਾਈ ਸੰਭਾਲ ਲਈ ਹੋਈ ਸੀ ਤੇ ਉਹ ਦਿਨੋਂ ਦਿਨ ਚੜ੍ਹਦੀ ਕਲਾ ਵਿਚ ਜਾ ਰਹਿਆ ਸੀ। ਰਾਵੀ ਦੇ ਪਾਰ ਉਸ ਦਾ ਚੰਗਾ ਦਬ ਦਬਾ ਹੋ ਗਿਆ ਸੀ। ਉਸ ਇਕ ਵੱਡੇ ਇਲਾਕੇ ਨੂੰ ਆਪਣੇ ਕਬਜ਼ੇ ਵਿਚ ਵੀ ਕਰ ਲਿਆ ਸੀ। ਜਦ ਸ਼ਾਹ ਜ਼ਮਾਨ ਦੀਆਂ ਹੈਂਕੜ ਦੀਆਂ ਖਬਰਾਂ ਸਰਦਾਰ ਰਣਜੀਤ ਸਿੰਘ ਤੱਕ ਪੁੱਜੀਆਂ ਤਾਂ ਉਸ ਦੀ ਅਣਖ ਨੇ ਵੀ ਉਬਾਲਾ ਖਾਧਾ। ਆਪਣੇ ਸਾਥੀਆਂ ਨੂੰ ਉਸ ਵੰਗਾਰ ਪਾਈ ਤੇ ਆਖਿਆ “ਖਾਲਸਾ ਜੀ, ਸ਼ਾਹ ਜ਼ਮਾਨ ਨੂੰ ਭੁਲੇਖਾ ਪੈ ਗਿਆ ਹੈ। ਉਹ ਸਮਝਣ ਲੱਗ ਪਿਆ ਹੈ ਕਿ ਖਾਲਸਾ ਡਰ ਗਿਆ ਹੈ। ਹੁਣ ਸਵਾਦ ਇਸੇ ਗੱਲ ਵਿਚ ਹੈ ਕਿ ਅਸੀਂ ਉਸ ਦੇ ਹੰਕਾਰ ਨੂੰ ਭੜੀਏ ਤੇ ਖਾਲਸਾ ਦੀ ਪ੍ਰਮੁੱਖਤਾ ਦਾ ਨਗਾਰਾ ਲਾਹੌਰ ਜਾ ਕੇ ਵਜਾਈਏ।” ਜਦੋਂ ਦੇ ਸਿੱਖਾਂ ਨੇ ਜੈਕਾਰਿਆਂ ਨਾਲ ਹਾਮੀ ਭਰੀ ਤੇ ਲਾਹੌਰ ਵੱਲ ਪਾਵੇ ਬੋਲ ਦਿਤੇ। ਘੰਟਿਆਂ ਵਿਚ ਹੀ ਸਿੰਘ ਲਾਹੌਰ ਦੇ ਨੇੜੇ ਪੁੱਜ ਗਏ। ਲਾਹੌਰ ਦੀਆਂ ਬਾਹਰਲੀਆਂ ਕੰਧਾਂ ਕੋਲ ਜਾ ਕੇ ਸਿੱਖ ਕੁਝ ਦੇਰ ਰੁਕੇ ਤੇ ਫਿਰ ਸਰਦਾਰ ਰਣਜੀਤ ਸਿੰਘ ਨੇ ਜੱਥੇ ਨੂੰ ਲਲਕਾਰ ਕੇ ਆਖਿਆ, ‘ਹੋ ਸਕਦਾ ਹੈ ਕਿ ਸੁੰਮਨ ਬੁਰਜ ਤੱਕ ਪੁੱਜਣ ਤੋਂ ਪਹਿਲਾਂ ਹੀ

ਟਾਕਰਾ ਹੋ ਜਾਏ। ਇਸ ਲਈ ਤਤਪਰ ਰਹਿਣਾ। ਰਸਤੇ ਵਿਚ ਜੇ ਕੋਈ ਮੁੱਠ ਭੇੜ ਹੋ ਜਾਏ ਤਾਂ ਤੇਗਾਂ ਨਾਲ ਸਤਰੂ ਨੂੰ ਹੁੰਝ ਕੇ ਲਾਂਭੇ ਕਰ ਦਿਉ। ਬੁਰਜ ਤੋਂ ਉਰੇ ਕਿਧਰੇ ਖੜੋਣ ਦਾ ਨਾਮ ਨ ਲੈਣਾ।”

ਰਣਜੀਤ ਸਿੰਘ ਦੀ ਅਗਵਾਈ ਹੇਠਾਂ ਸਿੱਖ ਸੁੰਮਨ ਬੁਰਜ ਤੱਕ ਬਗ਼ੈਰ ਟਾਕਰੇ ਦੇ ਪੁੱਜ ਗਏ। ਪੁੱਜਦੇ ਸਾਰ ਹੀ ਸਿੱਖਾਂ ਨੇ ਗੋਲੀਆਂ ਚਲਾ ਦਿੱਤੀਆਂ। ਸ਼ਾਹ ਜ਼ਮਾਨ ਨੂੰ ਸੁਪਨੇ ਵਿਚ ਹੀ ਇਹ ਖਿਆਲ ਨਹੀਂ ਸੀ ਕਿ ਖਾਲਸਾ ਬਿਨਾਂ ਟਾਕਰੇ ਦੇ ਹੀ ਲਾਹੌਰ ਕਿਲ੍ਹੇ ਤਕ ਪੁੱਜ ਜਾਏਗਾ ਤੇ ਉਹ ਭੀ ਐਨ ਕਿਲ੍ਹੇ ਦੇ ਹੇਠਾਂ। ਸ਼ਾਹ ਜ਼ਮਾਨ ਨੂੰ ਰਣਜੀਤ ਸਿੰਘ ਨੇ ਕੜਕ ਕੇ ਵੰਗਾਰਿਆ, ‘ਓ, ਅਹਿਮਦ ਸ਼ਾਹ ਦੇ ਪੋਤਰੇ, ਆ ਕੇ (ਸਰਦਾਰ) ਚੜ੍ਹਤ ਸਿੰਘ ਦੇ ਪੋਤਰੇ ਨਾਲ ਦੋ ਤਿੰਨ ਬਹਾਦਰੀ ਦੇ ਹੱਥ ਕਰ ਦੇਖ।’¹ ਸਿੱਖਾਂ ਨੇ ਕਈ ਤਕੜੇ ਵਾਰ ਕੀਤੇ ਤੇ ਨਾਲ ਨਾਲ ਵੰਗਾਰੀ ਗਏ। ਕਿਲ੍ਹੇ ਦੇ ਅੰਦਰੋਂ ਕੋਈ ਵੀ ਜੁਆਬ ਨ ਆਇਆ ਤਾਂ ਫਿਰ ਰਣਜੀਤ ਸਿੰਘ ਨੇ ਲਲਕਾਰਿਆ, “ਓ, ਫੜ੍ਹਾਂ ਤਾਂ ਬੜੀਆਂ ਮਾਰਦਾ ਸੈਂ। ਹੁਣ ਡਰਦਾ ਮੂੰਹ ਵੀ ਨਹੀਂ ਦਿਖਾਉਂਦਾ। ਜਾਂ ਤਾਂ ਚੁਪ ਕਰ ਕੇ ਇਥੋਂ ਚਲਿਆ ਜਾਹ ਤੇ ਜੇ ਕੋਈ ਦਿਲ ਵਿਚ ਗੁਮਾਨ ਹੈ ਈ ਤਾਂ ਦੋ ਹੱਥ ਕਰ ਕੇ ਵੇਖ ਲੈ।” ਮੁਹੰਮਦ ਖਾਨ ਦੁਰਾਨੀ ਇਸੇ ਸਬੰਧ ਵਿਚ ਲਿਖਦਾ ਹੈ ਕਿ “ਜਦ ਸ਼ਾਹ ਜ਼ਮਾਨ ਨੇ ਪੰਜਾਬ ਸਿੱਖਾਂ ਦੇ ਹੱਥੋਂ ਖਰਾਬ ਡਿਠਾ ਤਾਂ ਹੈਰਾਨ ਹੋ ਗਿਆ ਕਿ ਕੀ ਕਰੇ। ਕਿਉਂਕਿ ਜਦ ਉਹ ਫਿਰ ਆਪਣੇ ਮੁਲਕ ਨੂੰ ਮੁੜੇਗਾ ਤਾਂ ਇਹ ਫਿਰ ਆ ਖਰਾਬੀ ਕਰਨਗੇ ਇਸ ਲਈ ਉਹ ਹੁਣ ਇਸ ਵਿਚਾਰ ਦਾ ਹੋ ਗਿਆ ਕਿ ਕੋਈ ਉਪਰਾਲਾ ਕੀਤਾ ਜਾਏ। ਪਰ ਉਸ ਦੇ ਉਪਰਾਲੇ ਨਿਸਫਲ ਤੇ ਫਜ਼ੂਲ ਹੀ ਸਨ।”

ਕਸੂਰ ਦੇ ਫੌਜਦਾਰ ਦੀ ਪੇਸ਼ਕਸ਼—ਜਦ ਸ਼ਾਹ ਜ਼ਮਾਨ ਨੇ ਆਪਣੇ ਆਪ ਨੂੰ ਇਸ ਦੁਰਦਸ਼ਾ ਵਿਚ ਪਾਇਆ ਤਾਂ ਸਿੱਖਾਂ ਨੂੰ ਹਰਾਉਣ ਦੇ ਉਪਰਾਲੇ ਬਾਰੇ ਸੋਚਣ ਲੱਗਾ। ਦੇਵਨੇਤ ਨੂੰ ਕਸੂਰ ਦੇ ਫੌਜਦਾਰ ਨਜ਼ਾਮ ਦੀਨ ਨੇ ਪੇਸ਼ਕਸ਼ ਕੀਤੀ ਕਿ ਉਹ ਸਿੱਖਾਂ ਨਾਲ ਟਾਕਰਾ ਕਰਨ ਲਈ ਤਿਆਰ ਹੈ। ਉਸ ਆਖਿਆ “ਜੇ ਸ਼ਾਹ ਜ਼ਮਾਨ ਉਸ ਨੂੰ ‘ਸਿਪਾਹੀ ਤੇ ਪੈਸੇ’ ਦੇਵੇ ਤਾਂ ਉਹ ਸਿੱਖਾਂ ਕੋਲੋਂ ਪੰਜਾਬ ਵਾਪਸ ਲੈ ਕੇ ਦੇ ਸਕਦਾ ਹੈ। ਸਿਪਾਹੀਆਂ ਨੂੰ ਉਹ ਵਾਪਸ ਕਰ ਦੇਵੇਗਾ ਜਦ ਉਸ ਦੀ ਆਪਣੀ ਜਹਾਦੀ ਫੌਜ ਤਿਆਰ ਹੋ ਜਾਵੇਗੀ ਤੇ ਰੁਪਏ ਹਰ ਸਾਲ ਪੰਜ ਲੱਖ ਰੁਪਏ ਖਰਾਜ ਦੇ ਕੇ ਮੌੜ ਦੇਵੇਗਾ।” ਜ਼ਮਾਨ ਨੂੰ ਇਹ ਪੇਸ਼ਕਸ਼ ਜਚੀ ਤੇ ਉਸ ਆਪ ਹੀ ਟਾਕਰਾ ਕਰਨ ਦੀ ਠਾਨੀ।

ਸ਼ਾਹ ਜ਼ਮਾਨ ਦਾ ਵਾਪਸ ਮੁੜਨਾ ਤੇ ਮਹਿਮੂਦ ਹੱਥੋਂ ਹਾਰ—ਅਜੇ ਜ਼ਮਾਨ ਇਸ ਸੋਚ ਵਿਚ ਹੀ ਸੀ ਕਿ ਕੋਈ ਉਪਰਾਲਾ ਕਰੇ ਕਿ ਉਸ ਨੂੰ ਖਬਰ ਪੁੱਜੀ ਕਿ ਸੁਲਤਾਨ ਮਹਿਮੂਦ ਈਰਾਨ ਦੇ ਸ਼ਾਹ ਦੀ ਮਦਦ ਨਾਲ ਫੇਰ ਹਮਲਾ ਕਰ ਰਹਿਆ ਹੈ। ਜ਼ਮਾਨ ਪੰਜਾਬ ਨੂੰ ਉਸੇ ਦਸ਼ਾ ਵਿਚ ਛੱਡ ਕੇ ਵਾਪਸ ਮੁੜਿਆ। ਸੁਲਤਾਨ ਮਹਿਮੂਦ ਭਾਰੀ ਫੌਜ ਨਾਲ ਕਾਬਲ ਵੱਲ ਵਧ ਰਹਿਆ ਸੀ। ਸ਼ਾਹ ਜ਼ਮਾਨ ਇਸ ਵਾਰ ਟਾਕਰੇ ਵਿਚ ਹਾਰ ਗਿਆ।

1. “ਜੇ ਨਬੀ ਰਾਇ ਅਹਿਮਦ ਸ਼ਾਹ ਬਾ ਨਬੀਰਾਇ ਸਰਦਾਰ ਬਹੁਲ ਇਕਤਦਾਰ ਵਾਖ ਬੋਕਤ ਚੜ੍ਹਤ ਸਿੰਘ ਆਮਦਹ ਦੇ ਸੇ ਹਦਸਤ, ਮਰਦਾਨਾ ਬਾਇਦ ਸਾਮਤ।” —ਖੁਸ਼ਵਰਤ ਰਾਇ

ਸੁਲਤਾਨ ਮਹਿਮੂਦ ਨੇ ਜ਼ਮਾਨ ਨੂੰ ਹਮਾਉਂ ਵਾਂਗ ਹੀ ਅੰਨ੍ਹਿਆ ਕਰ ਕੇ ਨਕਾਰਾ ਕਰ ਦਿੱਤਾ। ਸ਼ਾਹ ਜ਼ਮਾਨ ਦੀ ਮੁਕੰਮਲ ਹਾਰ ਹੋਈ। ਜ਼ਮਾਨ ਦਾ ਸਿਰਫ਼ ਪੰਜਾਬ ਨੂੰ ਅਫ਼ਗਾਨ ਸਾਮਰਾਜ ਨਾਲ ਮਿਲਾਉਣ ਦਾ ਸੁਪਨਾ ਟੁਟਾ ਸਗੋਂ ਆਪਣਾ ਸਾਮਰਾਜ ਵੀ ਗਵਾ ਲਿਆ। ਅਬਦਾਲੀ ਦੀਆਂ ਮਾਰੀਆਂ ਤੇਗਾਂ ਨਾਲ ਇਕੱਠਾ ਹੋਇਆ ਸਾਮਰਾਜ ਖੇਰੂੰ ਖੇਰੂੰ ਕਰ ਦਿੱਤਾ। ਪੰਜਾਬ ਉਤੇ ਸਿੱਖਾਂ ਦਾ ਕਬਜ਼ਾ ਹੋ ਗਿਆ।

ਅੰਤਿਕਾ

ਸਿੱਟਾ—ਇਕ ਸੌ ਸਾਲ ਦੀ ਜਦੋ-ਜਹਿਦ ਦਾ ਸਿੱਟਾ ੧੭੯੯ ਵਿਚ ਸਾਰੇ ਲੋਕਾਂ ਦੇ ਸਾਂਹਮਣੇ ਆਇਆ। ਸਿੱਖਾਂ ਨੇ ਜੋ ਗ਼ਰਮਤਾ ੧੭੪੮ ਵਿਚ ਅੰਮ੍ਰਿਤਸਰ ਵਿਖੇ ਕੀਤਾ ਸੀ ਉਸ ਦੀ ਪੂਰਤੀ ਹੋਈ। ਇਹ ਸਾਬਤ ਹੋ ਗਿਆ ਕਿ “ਪੰਜਾਬ ਨਾ ਹਿੰਦੂ, ਨਾ ਮੁਸਲਮਾਨ ਪੰਜਾਬ ਸੀਉਂਦਾ ਸਾਰਾ ਗੁਰਾਂ ਦੇ ਨਾਮ ਉਤੇ।” ਜੋ ਸੁਪਨਾ ਅਹਿਮਦ ਸ਼ਾਹ ਅਬਦਾਲੀ ਨੇ ਪੰਜਾਬ ਨੂੰ ਅਫ਼ਗਾਨ ਸਾਮਰਾਜ ਨਾਲ ਮਿਲਾਉਣ ਦਾ ਲਾਇਆ ਸੀ ਉਹ ਚੂਰ ਚੂਰ ਹੋ ਗਿਆ। ਕਰਨਲ ਪੋਲੀਅਰ ਨੇ ਠੀਕ ਲਿਖਿਆ ਹੈ ਕਿ ਪੰਜਾਬ ਸਿੱਖਾਂ ਦਾ ਹਿੰਦੁਸਤਾਨ ਨੂੰ ਤੋਹਫ਼ਾ ਹੈ ਤੇ ਉਹ ਤੋਹਫ਼ਾ ਸਿੱਖਾਂ ਨੇ ਜਾਨਾਂ ਹੂਲ ਕੇ, ਚਰਖੜੀਆਂ ਚੜ੍ਹ ਕੇ, ਘਲੂਘਾਰੇ ਸਹਾਰ ਕੇ ਭੇਟ ਕੀਤਾ। ਇਸ ਉਪਰੰਤ ਕਿਸੇ ਅਫ਼ਗਾਨ ਹਮਲਾਵਾਰ ਦੀ ਪੰਜਾਬ ਨੂੰ ਨਾਲ ਮਿਲਾਉਣ ਦੀ ਜੁਰਅਤ ਨ ਹੋ ਸਕੀ। ਹਰੀ ਰਾਮ ਗੁਪਤਾ ਇਸ ਨੂੰ ਇਕ ‘ਕਰਾਮਾਤ’ ਗਿਣਦਾ ਹੈ। ਕਰਾਮਾਤ ਇਸ ਭਾਵ ਵਿਚ ਕਿ ਅਗੇ ਅਫ਼ਗਾਨਸਤਾਨ ਵੱਲੋਂ ਹਿੰਦੁਸਤਾਨ ਉਤੇ ਹਮਲੇ ਹੁੰਦੇ ਸਨ, ਹੁਣ ਆਉਣ ਵਾਲੇ ਕਾਲ (ਮਹਾਰਾਜ ਰਣਜੀਤ ਸਿੰਘ) ਵਿਚ ਪੰਜਾਬ ਵੱਲੋਂ ਅਫ਼ਗਾਨਸਤਾਨ ਉਤੇ ਹਮਲੇ ਹੋਏ। ਸਿੱਖਾਂ ‘ਉਲਟੀ ਗੰਗਾ’ ਵਹਾ ਦਿੱਤੀ ਜੋ ਅਜ ਤੱਕ ਵਗ ਰਹੀ ਹੈ।

